

اُردو  
رضی اللہ عنہ

# حیاء الضحایہ

حصہ اول



حضرت مولانا محمد یوسف کاندھلوی

عرب حضرت مولانا محمد حسان الحق

شیخ ابوالحسنی الامجدی



اُردو

حصہ  
اول

# حیاتِ اہلِ حق

حضرت مولانا محمد یوسف کاندھلوی

تالیف

حضرت مولانا محمد احسان الحق

ترجمہ

یوسف مارکیٹ، غوثی سٹریٹ، اردو بازار، لاہور

Ph: 042-7232132

نشیخ بک ایجنسی

## جملہ حقوق کتاب محفوظ ہیں

نام کتاب.....	حیاء الصحابہ رضی اللہ عنہم اردو
مصنف.....	حضرت مولانا محمد یوسف کاندھلوی
مترجم.....	حضرت مولانا محمد احسان الحق
با اہتمام.....	صابر حسین
مطبع.....	لٹل سٹار پرنٹرز
ناشر.....	شمع بک ایجنسی
	یوسف مارکیٹ غزنی سٹریٹ
	اردو بازار لاہور۔ فون 7232132



## فہرست مضامین

۱۵	عرض مترجم
۱۹	مقدمہ کتاب بقلم مولانا سید ابوالحسن علی ندوی (ترجمہ از عربی)
۲۴	پیش لفظ برائے اردو ترجمہ بقلم مولانا سید ابوالحسن علی ندوی
۲۶	اللہ تعالیٰ اور اس کے رسول ﷺ کے بارے میں قرآنی آیات
۳۲	نبی کریم ﷺ کی اطاعت اور آپ کے اتباع اور آپ کے خلفاء رضی اللہ عنہم کے اتباع کے بارے میں احادیث
۳۷	نبی کریم ﷺ اور صحابہ کرام رضی اللہ عنہم کے بارے میں قرآنی آیات
۴۲	اللہ تبارک و تعالیٰ کا نبی کریم ﷺ کے صحابہ کرام رضی اللہ عنہم کے بارے میں فرمان
۴۶	قرآن مجید سے پہلی کتابوں میں حضور ﷺ اور صحابہ کرام رضی اللہ عنہم کا تذکرہ
۴۸	نبی کریم ﷺ کی صفات کے بارے میں احادیث
۵۶	صحابہ کرام رضی اللہ عنہم کی صفات کے بارے میں صحابہ کرام رضی اللہ عنہم کے اقوال

## دعوت کا باب

حضور اقدس ﷺ کو اور صحابہ کرام رضی اللہ عنہم کو اللہ و رسول کی طرف دعوت دینا کس طرح ہر چیز سے بہت زیادہ محبوب تھا اور ان کے دل میں اس بات کی کتنی زیادہ تڑپ تھی کہ تمام لوگ ہدایت پا جائیں اور اللہ کے دین میں داخل ہو جائیں اور اللہ کی رحمت میں غوطے کھانے لگیں اور دعوت کے ذریعہ مخلوق کو خالق کے ساتھ جوڑنے کے لیے کیسی زبردست کوشش کرتے تھے۔

## دعوت سے محبت اور شغف

۶۳	حضور ﷺ کا افراد کو دعوت دینا
۶۵	حضور ﷺ کا حضرت ابوبکر رضی اللہ عنہ کو دعوت دینا
۸۲	حضور ﷺ کا حضرت عمر بن خطاب رضی اللہ عنہ کو دعوت دینا
۸۳	حضور ﷺ کا حضرت عثمان بن عفان رضی اللہ عنہ کو دعوت دینا
۸۵	حضور ﷺ کا حضرت علی بن ابی طالب رضی اللہ عنہ کو دعوت دینا



۸۶	حضور ﷺ کا حضرت عمرو بن عبسہ رضی اللہ عنہ کو دعوت دینا
۸۸	حضور ﷺ کا حضرت خالد بن سعید بن العاص رضی اللہ عنہ کو دعوت دینا
۹۰	حضور ﷺ کا حضرت ضمار رضی اللہ عنہ کو دعوت دینا
۹۳	حضور ﷺ کا حضرت عمران رضی اللہ عنہ کے والد حضرت حصین رضی اللہ عنہ کو دعوت دینا
۹۵	حضور ﷺ کا ایسے صحابی کو دعوت دینا جن کا نام نہیں بیان کیا
۹۵	حضور ﷺ کا حضرت معاویہ بن حیدہ رضی اللہ عنہ کو دعوت دینا
۹۷	حضور ﷺ کا حضرت عدی بن حاتم رضی اللہ عنہ کو دعوت دینا
۹۹	حضور ﷺ کا حضرت ذوالجوشن ضبابی رضی اللہ عنہ کو دعوت دینا
۱۰۱	حضور ﷺ کا حضرت بشیر بن خصاصیہ رضی اللہ عنہ کو دعوت دینا
۱۰۱	حضور ﷺ کا ایسے صحابی کو دعوت دینا جن کا نام نہیں بیان کیا
۱۰۲	حضور ﷺ کا حضرت ابوقحافہ رضی اللہ عنہ کو دعوت دینا
۱۰۴	حضور ﷺ کا ان مشرکوں کو فردا فردا دعوت دینا جو مسلمان نہیں ہوئے
۱۰۶	حضور ﷺ کا دو آدمیوں کو دعوت دینا
۱۰۸	حضور ﷺ کا دوسے زیادہ کی جماعت پر اسلام کو پیش کرنا
۱۱۳	حضور ﷺ کا مجمع کے سامنے دعوت کو پیش فرمانا
۱۱۴	حضور ﷺ کا موسم حج میں قبائل عرب پر دعوت کو پیش فرمانا
۱۳۳	حضور ﷺ کا بازار میں جا کر دعوت کو پیش کرنا
۱۳۵	حضور ﷺ کا اپنے قریبی رشتہ داروں پر دعوت کو پیش کرنا
۱۳۸	حضور ﷺ کا سفر میں دعوت کو پیش فرمانا
۱۳۹	حضور ﷺ کا دعوت دینے کے لیے پیدل سفر فرمانا
۱۴۰	حضور ﷺ کا میدان جنگ میں اللہ تعالیٰ کی طرف دعوت دینا
۱۴۴	حضور ﷺ کا افراد کو اللہ و رسول ﷺ کی دعوت دینے کے لیے بھیجنا
۱۵۰	حضور ﷺ کا اللہ تعالیٰ کی دعوت دینے کے لیے جماعتوں کو بھیجنا
۱۵۴	حضور ﷺ کا فرائض اسلام کی دعوت دینا
	حضور ﷺ کا تمام ملکوں کے بادشاہوں وغیرہ کے پاس اپنے



صحابہ رضی اللہ عنہم کا خط دے کر بھیجنا جن میں آپ نے ان کو اللہ عز و جل کی طرف اور اسلام میں داخلہ کی طرف دعوت دی

۱۵۹

حضور ﷺ کا شاہ حبشہ حضرت نجاشی کے نام مکتوب گرامی

۱۶۰

حضور ﷺ کا شاہ روم قیصر کے نام مکتوب گرامی

۱۷۱

حضور ﷺ کا شاہ فارس کسریٰ کے نام گرامی نامہ

۱۷۱

حضور ﷺ کا شاہ اسکندریہ مقوقس کے نام گرامی نامہ

۱۷۷

حضور ﷺ کا اہل نجران کے نام گرامی نامہ

۱۷۸

حضور ﷺ کا بکر بن وائل کے نام گرامی نامہ

۱۸۴

حضور ﷺ کا بنو جذامہ کے نام گرامی نامہ

۱۸۵

حضور ﷺ کے ان اخلاق اور اعمال کے قصے جن کی وجہ سے لوگوں کو ہدایت ملتی تھی

۱۸۶

حضرت زید بن سعید رضی اللہ عنہ کے اسلام لانے کا قصہ جو کہ یہودیوں کے بڑے عالم تھے صلح حدیبیہ کا قصہ

۱۸۶

۱۸۹

حضرت عمرو بن العاص رضی اللہ عنہ کے اسلام لانے کا قصہ

۱۹۹

حضرت خالد بن ولید رضی اللہ عنہ کے اسلام لانے کا قصہ

۲۰۲

فتح مکہ زادھا اللہ تشریفاً کا قصہ

۲۰۶

حضرت عکرمہ بن ابی جہل رضی اللہ عنہ کے اسلام لانے کا قصہ

۲۲۱

حضرت صفوان بن امیہ رضی اللہ عنہ کے اسلام لانے کا قصہ

۲۲۵

حضرت حویطب بن عبد العزیٰ رضی اللہ عنہ کے اسلام لانے کا قصہ

۲۲۸

حضرت حارث بن ہشام رضی اللہ عنہ کے اسلام لانے کا قصہ

۲۳۰

حضرت نصیر بن حارث عبد ربی رضی اللہ عنہ کے اسلام لانے کا قصہ

۲۳۱

طائف کے بنو ثقیف کے اسلام لانے کا قصہ

۲۳۲

صحابہ کرام رضی اللہ عنہم کا افراد کو انفرادی طور پر دعوت دینا

۲۳۶

حضرت ابو بکر صدیق رضی اللہ عنہ کا انفرادی دعوت دینا

۲۳۶



۲۳۶	حضرت عمر بن خطاب رضی اللہ عنہ کا انفرادی دعوت دینا
۲۳۷	حضرت مصعب بن عمیر رضی اللہ عنہ کا انفرادی دعوت دینا
۲۳۸	حضرت طلیب بن عمیر رضی اللہ عنہ کا انفرادی دعوت دینا
۲۳۹	حضرت عمیر بن وہب رضی اللہ عنہ کا انفرادی دعوت دینا اور ان کے اسلام لانے کا قصہ
۲۴۰	حضرت ابو ہریرہ رضی اللہ عنہ کا انفرادی دعوت دینا
۲۴۱	حضرت ام سلیم رضی اللہ عنہا کا انفرادی دعوت دینا
۲۴۲	صحابہ کرام رضی اللہ عنہم کا مختلف قبائل اور اقوام عرب کو دعوت دینا
۲۴۳	حضرت ضام بن ثعلبہ رضی اللہ عنہ کا قبیلہ بنو سعد بن بکر کو دعوت دینا
۲۴۴	حضرت عمرو بن مرہ رضی اللہ عنہ کا اپنی قوم کو دعوت دینا
۲۴۵	حضرت عروہ بن مسعود رضی اللہ عنہ کا قبیلہ ثقیف کو دعوت دینا
۲۴۶	حضرت طفیل بن عمرو رضی اللہ عنہ کا اپنی قوم کو دعوت دینا
۲۴۷	حضرات صحابہ کرام رضی اللہ عنہم کا افراد اور جماعتوں کو دعوت کے لیے بھیجنا
۲۴۸	حضرات صحابہ کرام رضی اللہ عنہم کا اللہ تعالیٰ کی طرف اور اسلام
۲۴۹	میں داخل ہونے کی طرف دعوت دینے کے لیے خطوط بھیجنا
۲۵۰	حضرت زیاد بن حارث رضی اللہ عنہ کا اپنی قوم کے نام خط
۲۵۱	حضرت بحیر بن زہیر بن ابی سلمیٰ رضی اللہ عنہ کا اپنے بھائی کعب کے نام خط
۲۵۲	حضرت خالد بن ولید رضی اللہ عنہ کا اہل فارس کے نام خط
۲۵۳	حضور ﷺ کے زمانہ میں صحابہ کرام رضی اللہ عنہم کا میدان جنگ میں دعوت دینا
۲۵۴	حضرات صحابہ کرام رضی اللہ عنہم کا حضرت ابوبکر رضی اللہ عنہ کے زمانہ میں میدان جنگ میں اللہ و
۲۵۵	رسول ﷺ کی طرف دعوت دینا اور حضرت ابوبکر رضی اللہ عنہ کا اپنے امراء کو اس کی تاکید کرنا
۲۵۶	حضرات صحابہ کرام رضی اللہ عنہم کا حضرت عمر رضی اللہ عنہ کے زمانہ میں میدان جنگ میں اللہ و رسول
۲۵۷	کی طرف دعوت دینا اور حضرت عمر رضی اللہ عنہ اپنے امراء کو اس کی تاکید کرنا
۲۵۸	صحابہ کرام رضی اللہ عنہم کے ان اعمال اور اخلاق کے قصے جن کی وجہ سے لوگوں کو ہدایت ملتی
۲۵۹	تھی۔



حضرات صحابہ کرام رضی اللہ عنہم کس طرح حضور ﷺ سے اور  
آپ کے بعد آپ کے خلفاء سے بیعت ہوا کرتے تھے اور  
کن امور پر بیعت ہوا کرتی تھی

۳۰۲

۳۰۲

✽ اسلام پر بیعت ہونا

۳۰۳

✽ اعمال اسلام پر بیعت ہونا

۳۰۷

✽ ہجرت پر بیعت ہونا

۳۰۹

✽ نصرت پر بیعت ہونا

۳۱۳

✽ جہاد پر بیعت ہونا

۳۱۴

✽ موت پر بیعت ہونا

۳۱۵

✽ بات سننے اور خوشی سے ماننے پر بیعت ہونا

۳۱۶

✽ عورتوں کا بیعت ہونا

۳۲۲

✽ نابالغ بچوں کا بیعت ہونا

۳۲۳

✽ صحابہ کرام رضی اللہ عنہم کا حضور ﷺ کے خلفاء کے ہاتھوں پر بیعت ہونا

نبی کریم ﷺ اور آپ کے صحابہ رضی اللہ عنہم دین متین کے  
پھیلانے کے لیے کس طرح سختیوں اور تکالیف اور بھوک  
اور پیاس کو برداشت کیا کرتے تھے اور اللہ کے کلمہ کو بلند  
کرنے کے لیے اللہ کے واسطے اپنی جانوں کو قربان کرنا  
کس طرح ان کے لیے آسان ہو گیا

۳۲۶

۳۲۸

✽ حضور ﷺ کا اللہ کی طرف دعوت کی وجہ سے سختیوں اور تکالیف کا برداشت کرنا

صحابہ کرام رضی اللہ عنہم کا اللہ کی طرف دعوت دینے کی وجہ سے  
مشقتوں اور تکلیفوں کو برداشت کرنا

۳۳۷



۳۴۷	حضرت ابوبکر رضی اللہ عنہ کا مشقتیں برداشت کرنا
۳۵۳	حضرت عمر بن خطاب رضی اللہ عنہ کا مشقتیں برداشت کرنا
۳۵۵	حضرت عثمان بن عفان رضی اللہ عنہ کا مشقتیں برداشت کرنا
۳۵۶	حضرت طلحہ بن عبید اللہ رضی اللہ عنہ کا سختیاں برداشت کرنا
۳۵۷	حضرت زبیر بن عوام رضی اللہ عنہ کا سختیاں برداشت کرنا
۳۵۸	مؤذن رسول حضرت بلال بن رباح رضی اللہ عنہ کا سختیاں برداشت کرنا
۳۶۱	حضرت عمار بن یاسر رضی اللہ عنہ اور ان کے گھر والوں کا سختیاں برداشت کرنا
۳۶۳	حضرت خباب بن ارت رضی اللہ عنہ کا سختیاں برداشت کرنا
۳۶۵	ابوذر رضی اللہ عنہ کا سختیاں برداشت کرنا
	حضرت سعید بن زید اور ان کی بیوی حضرت عمر کی بہن حضرت فاطمہ رضی اللہ عنہ کا سختیاں برداشت کرنا
۳۶۹	
۳۷۳	حضرت عثمان بن مظعون رضی اللہ عنہ کا سختیاں برداشت کرنا
۳۷۶	حضرت مصعب بن عمیر رضی اللہ عنہ کا سختیاں برداشت کرنا
۳۷۷	حضرت عبداللہ بن حذافہ سہمی رضی اللہ عنہ کا سختیاں برداشت کرنا
۳۷۹	حضور ﷺ کے عام صحابہ کرام رضی اللہ عنہم کا سختیاں برداشت کرنا
	<b>اللہ اور اس کے رسول ﷺ کی طرف دعوت دینے کی وجہ سے بھوک برداشت کرنا</b>
۳۸۰	
۳۸۰	حضور ﷺ کا بھوک برداشت کرنا
۳۸۵	حضور ﷺ اور آپ کے گھر والوں اور حضرت ابوبکر رضی اللہ عنہ اور حضرت عمر رضی اللہ عنہ کی بھوک
۳۸۹	حضرت سعد بن ابی وقاص رضی اللہ عنہ کی بھوک
۳۹۰	حضرت مقدار بن اسود رضی اللہ عنہ اور ان کے دو ساتھیوں کی بھوک
۳۹۲	حضرت ابو ہریرہ رضی اللہ عنہ کی بھوک
۳۹۵	حضرت اسماء بنت ابی بکر رضی اللہ عنہا کی بھوک
۳۹۶	نبی کریم ﷺ کے عام صحابہ رضی اللہ عنہم کی بھوک
۴۰۳	دعوت الی اللہ کی وجہ سے سخت پیاس برداشت کرنا



۴۰۴

دعوت الی اللہ کی وجہ سے سخت سردی برداشت کرنا

۴۰۵

دعوت الی اللہ کی وجہ سے کپڑوں کی کمی برداشت کرنا

۴۰۸

دعوت الی اللہ کی وجہ سے بہت زیادہ خوف برداشت کرنا

۴۱۱

دعوت الی اللہ کی وجہ سے زخموں اور بیماریوں کو برداشت کرنا

۴۱۴

## ہجرت کا باب

صحابہ کرام رضی اللہ عنہم نے کس طرح اپنے پیارے وطنوں کو چھوڑا۔ حالانکہ وطن کا چھوڑنا انسان کے لیے بڑا مشکل کام ہے اور انہوں نے وطن بھی اس طرح چھوڑا کہ پھر موت تک اپنے وطن کو واپس نہ گئے۔ اور یہ وطن چھوڑنا کس طرح ان کو دنیا اور متاع دنیا سے زیادہ محبوب ہو گیا تھا اور انہوں نے دین کو کس طرح دنیا پر مقدم کیا اور نہ دنیا کے ضائع ہونے کی پرواہ کی اور نہ اس کے فنا ہونے کی طرف توجہ کی اور کس طرح اپنے دین کو فتنہ سے بچانے کے لیے ایک علاقہ سے دوسرے علاقہ کی طرف بھاگے پھرتے تھے (ان کی حالت ایسی تھی کہ) گویا کہ وہ آخرت ہی کے لیے پیدا کیے گئے ہیں اور وہ صرف آخرت ہی کی فکر کرنے والے ہیں۔ چنانچہ (اس کے نتیجہ میں) ایسا نظر آتا تھا کہ دنیا صرف انہی کے لیے پیدا کی گئی ہے۔

۴۱۴

نبی کریم ﷺ اور حضرت ابو بکر رضی اللہ عنہ کی ہجرت

۴۱۵

حضرت عمر بن خطاب اور صحابہ رضی اللہ عنہم کی ہجرت

۴۲۶

حضرت عثمان بن عفان رضی اللہ عنہ کی ہجرت

۴۲۹

حضرت علی بن ابی طالب رضی اللہ عنہ کی ہجرت

۴۳۰

حضرت جعفر بن ابی طالب اور صحابہ کرام رضی اللہ عنہم کا پہلے حبشہ پھر مدینہ ہجرت کرنا

۴۳۰

حضرت ابوسلمہ اور حضرت ام سلمہ رضی اللہ عنہما کی مدینہ کو ہجرت

۴۴۴

حضرت صہیب بن سنان رضی اللہ عنہ کی ہجرت

۴۴۶

حضرت عبداللہ بن عمر رضی اللہ عنہما کی ہجرت

۴۴۸

حضرت عبداللہ بن جحش رضی اللہ عنہ کی ہجرت

۴۴۹

حضرت ضمیرہ بن ابوالعیص یا ابن العیص رضی اللہ عنہ کی ہجرت

۴۵۳

حضرت وائلہ بن اسقع رضی اللہ عنہ کی ہجرت

۴۵۵

قبیلہ بنو اسلم کی ہجرت

۴۵۵

۴۵۶

حضرت جنادہ بن ابوامیہ رضی اللہ عنہ کی ہجرت

حضرت صفوان بن امیہ رضی اللہ عنہ اور دوسرے حضرات رضی اللہ عنہم سے ہجرت کے بارے میں جو کہا

۴۵۷

گیا اس کا بیان

۴۵۹

## عورتوں اور بچوں کی ہجرت

۴۵۹

نبی کریم ﷺ اور حضرت ابوبکر رضی اللہ عنہ کے گھر والوں کی ہجرت

۴۶۳

حضرت درہ بنت ابی لہب رضی اللہ عنہا کی ہجرت

۴۶۴

حضرت عبداللہ بن عباس رضی اللہ عنہما اور دیگر بچوں کی ہجرت

۴۶۵

## نصرت کا باب

صحابہ کرام رضی اللہ عنہم کو دین متین اور ضراط مستقیم کی نصرت کرنا کس طرح ہر چیز سے زیادہ محبوب تھا اور دنیوی عزت پر ان میں سے کوئی اتنا فخر نہیں کرتا تھا جتنا کہ وہ اس نصرت پر فخر کرتے تھے اور کس طرح انہوں نے دین کی نصرت کی وجہ سے دنیاوی لذتوں کو چھوڑا؟ گویا کہ انہوں نے یہ سب کچھ اللہ عزوجل کی رضامندی حاصل کرنے اور اس کے رسول ﷺ کے حکم پر چلنے کے لیے کیا۔

۴۶۵

حضرات انصار رضی اللہ عنہم کی نصرت کی ابتداء

۴۶۶

حضرات مہاجرین اور انصار رضی اللہ عنہم کا آپس میں بھائی چارہ

۴۷۰

انصار کا مہاجرین کے لیے مالی ایثار

۴۷۲

اسلام کے تعلقات کو مضبوط کرنے کے لیے کس طرح حضرات انصار رضی اللہ عنہم نے جاہلیت

۴۷۴

کے تعلقات کو قربان کیا

۴۷۷

ابورافع سلام بن ابوالحقیق کا قتل

۴۸۱

ابن شیبہ یہودی کا قتل

غزوہ بنی قیقاع اور غزوہ بنو نضیر اور غزوہ بنو قریظہ اور ان غزوات میں انصار کے

۴۸۱

کارنامے

۴۸۴

بنو نضیر کا واقعہ

۴۸۵

بنو قریظہ کا واقعہ

۴۸۹

حضرات انصار رضی اللہ عنہم کا دینی عزت پر فخر کرنا



۴۹۰	حضرات انصار رضی اللہ عنہم کا دنیاوی لذتوں اور فانی سامان سے صبر کرنا اور اللہ تعالیٰ اور اس کے رسول ﷺ سے راضی ہونا
۴۹۷	حضرات انصار رضی اللہ عنہم کی صفات
۴۹۸	حضرات انصار رضی اللہ عنہم کا اکرام اور خدمت
۵۰۵	حضرات انصار رضی اللہ عنہم کے لیے دعائیں
۵۰۷	خلافت کے بارے میں انصار رضی اللہ عنہم کا ایثار
۵۱۰	<b>جہاد کا باب</b>
۵۱۰	کس طرح نبی کریم ﷺ اور آپ کے صحابہ رضی اللہ عنہم اللہ کے راستے میں جہاد کیا کرتے تھے اور اللہ اور اس کے رسول ﷺ کی دعوت کے لیے ہر حال میں نکلا کرتے تھے چاہے ہلکے ہوں یا بوجھل یا نہ چاہے اور تنگی اور فراخی اور سردی اور گرمی ہر زمانے میں اس کے تیار رہتے تھے۔
۵۱۱	نبی کریم ﷺ کا جہاد میں جان لگانے اور مال خرچ کرنے کے لیے ترغیب دینا
۵۲۳	حضور ﷺ کا اپنے مرض الوفا میں حضرت اسامہ رضی اللہ عنہ (کے لشکر) کو بھیجنے کا اہتمام فرمانا اور پھر حضرت ابوبکر صدیق رضی اللہ عنہ کا اپنے ابتداء خلافت کے زمانہ میں ان کو بھیجنے کا اہتمام فرمانا
۵۳۵	حضرت ابوبکر رضی اللہ عنہ کا مرتدین اور مانعین زکوٰۃ سے جنگ کا اہتمام کرنا
۵۴۱	حضرت ابوبکر صدیق رضی اللہ عنہ کا اللہ کے راستے میں لشکروں کے بھیجنے کا اہتمام کرنا اور ان کا جہاد کے بارے میں ترغیب دینا اور روم سے جہاد کے بارے میں ان کا صحابہ سے مشورہ فرمانا
۵۴۷	جہاد فی سبیل اللہ کی ترغیب کے لیے حضرت ابوبکر رضی اللہ عنہ کا یمن والوں کے نام خط
۵۴۹	حضرت عمر رضی اللہ عنہ کا جہاد اور نفر فی سبیل اللہ کے لیے ترغیب دینا اور اس بارے میں ان کا صحابہ رضی اللہ عنہم سے مشورہ فرمانا
۵۵۱	حضرت عثمان بن عفان رضی اللہ عنہ کا جہاد کے لیے ترغیب دینا
۵۵۲	حضرت علی بن ابی طالب رضی اللہ عنہ کا جہاد کی ترغیب دینا
۵۵۶	حضرت سعد بن ابی وقاص رضی اللہ عنہ کا جہاد کے لیے ترغیب دینا
۵۵۷	صحابہ کرام رضی اللہ عنہم کا جہاد کرنے کا اور اللہ کے راستے میں نکلنے کا شوق

۵۶۹	اللہ کے راستے میں نکلنے اور مال خرچ کرنے کی طاقت نہ رکھنے پر صحابہ کرام رضی اللہ عنہم کا غمگین ہونا
۵۷۰	اللہ کے راستے میں نکلنے میں دیر کرنے پر اظہارِ ناپسندیدگی
۵۷۲	اللہ کے راستے میں پیچھے رہ جانے اور اس میں کوتاہی کرنے پر عتاب
۵۷۹	جہاد کو چھوڑ کر گھربار اور کاروبار میں لگ جانے والے کو دھمکی
۵۸۱	جہاد چھوڑ کر کھیتی باڑی میں مشغول ہو جانے والوں کو دھمکی اور وعید
۵۸۲	فتنہ ختم کرنے کے لیے اللہ کے راستے میں خوب تیزی سے چلنا
۵۸۵	اللہ کے راستے میں چلہ پورا نہ کرنے والوں کو نکیر
۵۸۵	اللہ کے راستے میں تین چلے کے لیے جانا
۵۸۷	صحابہ کرام رضی اللہ عنہم کا اللہ کے راستے کی گردوغبار برداشت کرنے کا شوق
۵۸۸	اللہ کے راستے میں نکل کر خدمت کرنا
۵۹۰	اللہ کے راستے میں نکل کر روزہ رکھنا
۵۹۲	اللہ کے راستے میں نکل کر نماز پڑھنا
۵۹۶	اللہ کے راستے میں نکل کر ذکر کرنا
۵۹۸	اللہ کے راستے میں نکل کر دعاؤں کا اہتمام کرنا
۵۹۹	بستی میں داخل ہونے کے وقت دعا کرنا
۵۹۹	جنگ شروع کرتے وقت دعا کرنا
۶۰۲	جنگ کے وقت دعا کرنا
۶۰۲	(جنگ کی) رات میں دعا کرنا
۶۰۲	(جنگ سے) فارغ ہونے کے بعد دعا کرنا
۶۰۴	اللہ کے راستے میں نکل کر تعلیم کا اہتمام کرنا
۶۰۵	اللہ کے راستے میں نکل کر خرچ کرنا
۶۰۷	اللہ کے راستے میں اخلاص نیت کے ساتھ نکلنا
۶۱۳	جہاد کے لیے اللہ کے راستے میں نکل کر امیر کا حکم ماننا
۶۱۴	اللہ کے راستے میں نکل کر اسٹھیل کر رہنا
۶۱۵	اللہ کے راستے میں نکل کر پہرہ دینا



۶۱۷	جہاد کے لیے اللہ کے راستہ میں نکل کر بیماریاں برداشت کرنا
۶۱۸	اللہ کے راستہ میں نیزے یا کسی اور چیز سے زخمی ہونا
۶۲۴	شہادت کی تمنا اور اس کے لیے دعا کرنا
۶۳۰	صحابہ کرام رضی اللہ عنہم کا اللہ کے راستے میں مرنے اور جان دینے کا شوق
۶۳۲	غزوہ احد کا دن
۶۳۷	غزوہ دجیع کا دن
۶۴۷	بیر معونہ کا دن
۶۵۰	غزوہ موتہ کا دن
۶۵۷	جنگ یمامہ کا دن
۶۶۱	جنگ یرموک کا دن
۶۶۲	صحابہ کرام رضی اللہ عنہم کے اللہ کے راستہ میں شوق شہادت کے قصے
۶۶۴	حضرات صحابہ کرام رضی اللہ عنہم کی بہادری
۶۶۴	حضرت ابو بکر صدیق رضی اللہ عنہ کی بہادری
۶۶۵	حضرت عمر بن خطاب رضی اللہ عنہ کی بہادری
۶۶۵	حضرت علی بن ابی طالب رضی اللہ عنہ کی بہادری
۶۷۳	حضرت طلحہ بن عبید اللہ رضی اللہ عنہ کی بہادری
۶۷۵	حضرت زبیر بن عوام رضی اللہ عنہ کی بہادری
۶۷۸	حضرت سعد بن ابی وقاص رضی اللہ عنہ کی بہادری
۶۸۰	حضرت حمزہ بن عبدالمطلب رضی اللہ عنہ کی بہادری
۶۸۳	حضرت عباس بن عبدالمطلب رضی اللہ عنہ کی بہادری
۶۸۳	حضرت معاذ بن عمرو بن جموح اور حضرت معاذ بن عفرہ رضی اللہ عنہ کی بہادری
۶۸۵	حضرت ابو دجانہ سماک بن خرشہ انصاری رضی اللہ عنہ کی بہادری
۶۸۹	حضرت قتادہ بن نعمان رضی اللہ عنہ کی بہادری
۶۹۰	حضرت سلمہ بن اکوع رضی اللہ عنہ کی بہادری
۶۹۴	حضرت ابو حدرہ یا حضرت عبد اللہ بن ابی حدرہ رضی اللہ عنہ کی بہادری

- ۶۹۶ حضرت خالد بن ولید رضی اللہ عنہ کی بہادری
- ۶۹۷ حضرت براء بن مالک رضی اللہ عنہ کی بہادری
- ۶۹۸ حضرت ابو جحش ثقفی رضی اللہ عنہ کی بہادری
- ۷۰۰ حضرت عمار بن یاسر رضی اللہ عنہ کی بہادری
- ۷۰۲ حضرت عمرو بن معدیکرب زبیدی رضی اللہ عنہ کی بہادری
- ۷۰۳ حضرت عبداللہ بن زبیر رضی اللہ عنہ کی بہادری
- ۷۰۸ اللہ کے راستہ سے بھاگ جانے والے پر نکیر
- ۷۰۹ اللہ کے راستے سے بھاگ جانے پر ندامت اور گھبراہٹ
- ۷۱۱ اللہ کے راستہ میں جانے والے کو تیار کرنا اور اس کی مدد کرنا
- ۷۱۳ اجرت لے کر جہاد میں جانا
- ۷۱۴ دوسرے کے مال پر غزوہ میں جانے والا
- ۷۱۴ اپنے بدلہ میں دوسرے کو بھیجنا
- ۷۱۴ اللہ کے راستہ میں نکلنے کے لیے مانگنے پر نکیر
- ۷۱۵ اللہ کے راستہ میں جانے کے لیے قرض لینا
- ۷۱۶ مجاہد فی سبیل اللہ کو رخصت کرنے کے لیے ساتھ جانا اور اسے الوداع کہنا
- ۷۱۸ جہاد سے واپس آنے والے غازیوں کا استقبال کرنا
- ۷۱۸ رمضان شریف میں اللہ کے راستے میں نکلنا
- ۷۱۹ اللہ کے راستہ میں نکلنے والے کا نام لکھنا
- ۷۲۰ جہاد سے واپسی پر نماز پڑھنا اور کھانا پکانا
- ۷۲۰ عورتوں کا جہاد فی سبیل اللہ میں نکلنا
- ۷۲۹ اللہ کے راستہ میں نکل کر عورتوں کا خدمت کرنا
- ۷۳۱ عورتوں کا اللہ کے راستہ میں نکل کر لڑائی کرنا
- ۷۳۴ عورتوں کے جہاد میں جانے پر نکیر
- ۷۳۵ بچوں کا اللہ کے راستہ میں نکل کر جنگ کرنا





باسمہ تعالیٰ

## عرض مترجم

الْحَمْدُ لِلّٰهِ وَكَفَى وَسَلَامٌ عَلَىٰ عِبَادِهِ الَّذِينَ اصْطَفَىٰ

حضرات صحابہ کرام رضی اللہ عنہم دین کی بنیاد ہیں دین کے اول پھیلا نے والے ہیں۔ انہوں نے حضور اقدس ﷺ سے دین حاصل کیا اور ہم لوگوں تک پہنچایا۔ یہ وہ مبارک جماعت ہے کہ جس کو اللہ جل شانہ نے اپنے نبی پاک ﷺ اور پیارے رسول کی مصاحبت کے لیے چنا اور اس کی مستحق ہے کہ اس مبارک جماعت کو نمونہ بنا کر اس کا اتباع کیا جائے۔

حضرت عبداللہ بن مسعود رضی اللہ عنہ فرمایا کرتے تھے کہ جسے دین کی راہ اختیار کرنی ہے تو ان کی راہ اختیار کرے جو اس دنیا سے گزر چکے ہیں اور وہ حضرت محمد ﷺ کے صحابہ ہیں جو اس امت کا افضل ترین طبقہ ہے۔ قلوب ان کے پاک تھے علم ان کا گہرا تھا تکلف اور تصنع ان میں کالعدم تھا اللہ جل شانہ نے انہیں اپنے نبی ﷺ کی صحبت اور دین کی اشاعت کے لیے چنا تھا اس لیے ان کی فضیلت اور برگزیدگی کو پہچانو ان کے نقش قدم پر چلو اور طاقت بھران کے اخلاق اور ان کی سیرتوں کو مضبوط پکڑو ان لیے کہ وہی ہدایت کے راستے پر تھے۔ [مشکوٰۃ]

جناب نبی کریم ﷺ کی پاک زندگی کو پہچاننے کے لیے حضرات صحابہ ہی کی زندگی معیار ہو سکتی ہے کیونکہ یہی وہ مقدس جماعت ہے جس نے براہ راست مشکوٰۃ نبوت سے استفادہ کیا اور اس پر آفتاب نبوت کی شعاعیں بلا کسی حائل و حجاب کے بلا واسطہ پڑیں ان میں جو ایمان کی حرارت اور نورانی کیفیت تھی وہ بعد والوں کو میسر آنا ممکن نہ تھی ان لیے قرآن حکیم نے من حیث الجماعت اگر کسی پوری کی پوری جماعت کی تقدیس کی ہے تو وہ حضرات صحابہ کرام رضی اللہ عنہم ہی کی جماعت ہے اس لیے کہ اس کو مجموعی طور پر راضی و مرضی اور راشد و مرشد فرمایا ہے۔ اسی لیے استمرار کے ساتھ امت مسلمہ کا یہ اجماعی عقیدہ ہے کہ حضرات صحابہ کرام رضی اللہ عنہم کل کے کل عدول اور متقن ہیں اور ان کا اجماع شرعی حجت ہے۔ ان کا منکر دائرہ اسلام سے خارج ہے۔ حضرات صحابہ کی

مقدس جماعت کمالات نبوت کی آئینہ دار اور اوصاف رسالت کی مظہر اتم ہے۔ حضور ﷺ کی عادات کریمہ خصائل حمیدہ، شمائل فاضلہ، اخلاق عظیمہ اور شریعت کے تمام مسائل و دلائل اور حقائق و آداب کی علما اور عملاً سچی ترجمان ہے۔ اس لیے ان کی راہ کی اتباع ضروری ہے جو امت مسلمہ کو ہر گمراہی سے بچا سکتی ہے۔ حضرت مولانا محمد الیاس رضی اللہ عنہ کی نانی محترمہ امی بی حضرت مولانا مظفر حسین کاندھلوی صاحب کی رابعہ سیرت صاحبزادی تھیں اور حضرت مولانا نے انہیں کی گود میں پرورش پائی۔ موصوفہ کی آپ پر حد درجہ شفقت تھی۔ فرمایا کرتی تھیں کہ الیاس تجھ سے صحابہ کی خوشبو آتی ہے، کبھی شفقت سے پیٹھ پر ہاتھ رکھ کر فرماتیں کہ کیا بات ہے کہ تیرے ساتھ مجھے صحابہ کی سی صورتیں چلتی پھرتی نظر آتی ہیں۔ اس کے ماسوا حضرت شیخ الہند مولانا محمود الحسن صاحب نور اللہ مرقدہ فرمایا کرتے تھے کہ میں جب مولوی الیاس کو دیکھتا ہوں تو مجھے صحابہ یاد آ جاتے ہیں۔

حضرت مولانا محمد منظور نعمانی صاحب نور اللہ مرقدہ کا بیان ہے کہ ہم اور ہمارے بعض دوسرے صاحب بصیرت احباب اس بارے میں ہم خیال و یک زبان تھے کہ اس زمانہ میں ایسی شخصیت اللہ کی قدرت کی نشانی اور رسول اللہ ﷺ کا ایک معجزہ ہے جس کو دین کے موثر اور زندہ جاوید ہونے کے ثبوت کے طور پر اور صحابہ کرام رضی اللہ عنہم کے عشق اور خیر القرون کے دینی جنون اور بے قراری اور اس دور کی خصوصیات کا اندازہ کرنے کے لیے اس زمانہ میں ظاہر کیا گیا ہے۔

غالباً یہی وجہ تھی کہ حضرت مولانا الیاس رضی اللہ عنہ حضرات صحابہ کرام رضی اللہ عنہم کے واقعات پڑھوا کر سنا کرتے اور ان سے کیف و سرور کی کسی دوسری دنیا میں مستغرق ہو جاتے، انہوں نے اپنے فخر زمانہ بھتیجے حضرت شیخ الحدیث مولانا محمد زکریا صاحب قدس سرہ سے اردو میں ایک کتاب ”حکایات صحابہ“ لکھوائی جو حضرات صحابہ کی مبارک زندگی کے مختلف پہلوؤں پر مختلف عنوانات کے تحت ترتیب دی گئی ہے اور جس کی عند اللہ مقبولیت کا اندازہ اس سے کیا جاسکتا ہے کہ اس کے تراجم انگریزی، فرانسیسی، جاپانی اور دنیا کی دیگر زبانوں میں ہو چکے ہیں، حضرت مولانا محمد یوسف صاحب قدس سرہ کو بھی سیرت نبوی اور حالات صحابہ سے عشق و شغف ورشہ میں ملا۔ بچپن ہی سے وہ حضرات صحابہ کرام رضی اللہ عنہم کے حالات و واقعات کا مطالعہ کیا کرتے۔ چنانچہ بچپن میں مصمام الاسلام اور محاربات صحابہ کے پڑھنے اور سنانے سے بہت زیادہ دلچسپی تھی حضرت مولانا محمد الیاس رضی اللہ عنہ کی حیات میں عشاء کی نماز کے بعد سیرت کی کتابوں کے سنانے کی عظیم خدمت پر



مولانا محمد یوسف صاحب ہی مامور تھے۔ حضرت کے وصال کے بعد بھی تاحیات آپ کا یہ معمول جاری رہا چنانچہ بارہا اس کا مشاہدہ ہوا کہ جس وقت حضرت مولانا محمد یوسف صاحب حیۃ الصحابہ پڑھتے ان مبارک واقعات کی تشریح فرماتے تو ایسا محسوس ہوتا گویا صحابہ کرام رضی اللہ عنہم کو اپنی آنکھوں سے دیکھا ہے یا حضرت ان کے گھر کے مخصوص لوگوں میں سے ہیں اور یہ سب واقعات حضرت کے سامنے گزرے ہیں۔

حضرت مولانا محمد الیاس صاحب قدس سرہ چاہتے تھے کہ حضرات صحابہ کی سیرت کو دعوت کے طرز پر پیش کیا جائے۔ چنانچہ اس کام کے لیے انہوں نے اپنے لائق فرزند حضرت مولانا محمد یوسف صاحب نور اللہ مرقدہ ہی کا انتخاب کیا اور ”امانی الاخبار“ کا کام درمیان میں رکوا کر اس کتاب کو ترتیب دلانا شروع کر دیا اور بالآخر اس کا نام حضرت مولانا سید ابوالحسن علی ندوی دامت برکاتہم کی تجویز پر ”حیۃ الصحابہ“ رکھا گیا۔ اہل علم کی رائے ہے کہ سیرت صحابہ پر آج تک ایسی جامع اور مانع کتاب منصفہ شہود پر نہیں آئی۔

گزشتہ چند سالوں سے مخدوم گرامی حضرت مولانا محمد عمر صاحب پالن پوری مدظلہم بندہ سے تقاضا فرما رہے تھے کہ اس مبارک کتاب کا اردو میں ترجمہ کر ڈالو مگر یہ ناکارہ اپنی کم مائیگی بے بضاعتی، نا تجربہ کاری، تصنیف و تالیف سے عدم مناسبت نیز رائے ونڈ کی مسجد و مدرسہ کی دعوتی و تدریسی مصروفیات کی وجہ سے اس خدمت کی ہمت نہ کر سکا۔ لیکن رائے ونڈ کے سالانہ اجتماع نومبر ۱۹۹۰ء کے بعد دہلی واپسی کے موقع پر لاہور ہوائی اڈہ پر حضرت جی (مولانا انعام الحسن) رحمہ اللہ نے محترم الحاج محمد عبدالوہاب صاحب سے صراحت حکم فرمایا کہ احسان حیۃ الصحابہ کا اردو ترجمہ کرے چنانچہ موصوف نے کہا کہ حضرت جی رحمہ اللہ کے حکم و ارشاد کے بعد اب انکار کی کوئی گنجائش نہیں ہے بندہ یہ سن کر ششدر رہ گیا اور اپنی نااہلی کی وجہ سے بہت بوجھ محسوس ہوا اور طبیعت آمادہ نہیں ہو رہی تھی مگر امتثال امر میں اس امید پر قلم اٹھا لیا کہ جن مبارک نفوس کے حکم اور تقاضے سے یہ کام شروع کیا جا رہا ہے ان کی سرپرستی توجہ اور دعا کی برکت سے انشاء اللہ تعالیٰ تکمیل ہو جائے گی چنانچہ بنام خدا ۲۱ نومبر ۱۹۹۰ء سے ترجمہ شروع کیا۔

ابتداءً ”حیۃ الصحابہ“ مطبوعہ حیدرآباد دکن پیش نظر رہی لیکن ”حیۃ الصحابہ“ مرتبہ مولانا محمد الیاس صاحب بارہ بنکوی رحمہ اللہ (مقیم بنگلہ والی مسجد بستی حضرت نظام الدین دہلی) کی اشاعت

کے بعد موخر الذکر کو اساس بنا کر ترجمہ کی تکمیل کی ترجمہ میں سادہ اور عام فہم زبان کا بطور خاص اہتمام والتزام کیا گیا ہے تاکہ دینی اصطلاحات سے ناواقف عمومی استعداد کے اہل ایمان بھی بے تکلف استفادہ کر سکیں۔

اللہ تبارک تعالیٰ اس ترجمہ کو قبول فرما کر امت مسلمہ کے لیے مفید بنائے اور حضور اکرم ﷺ والی عالی محنت پر امت کے پڑ جانے اور عملاً حضرات صحابہ کرام رضی اللہ عنہم والی زندگی اختیار کرنے کے لیے اس کتاب کو ذریعہ قویہ فرمائے آمین۔

مترجم معاونین ترجمہ اور کتاب و طباعت میں اعانت کرنے والے تمام حضرات کے لیے دعائے خیر کی درخواست ہے۔

محمد احسان الحق

مدرسہ عربیہ رائے ونڈ لاہور۔ پاکستان

۵ رجب ۱۴۱۲ھ مطابق ۱۱ جنوری ۱۹۹۲ء





## بِسْمِ اللَّهِ الرَّحْمَنِ الرَّحِيمِ

### مقدمہ کتاب

(عربی سے اردو)

از حضرت مولانا سید ابوالحسن علی حسینی ندوی رحمۃ اللہ علیہ

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِنَا مُحَمَّدٍ خَاتَمِ النَّبِيِّينَ  
وَعَلَى آلِهِ وَصَحْبِهِ أَجْمَعِينَ وَمَنْ تَبِعَهُمْ بِإِحْسَانٍ إِلَى يَوْمِ الدِّينِ

نبی کریم ﷺ اور صحابہ کرام رضی اللہ عنہم کی سیرت اور تاریخ اس قوت ایمانی اور جوش اسلامی کے طاقتور ترین سرچشموں میں سے ہے جس کو امت مسلمہ نے دل کی انگلیٹھیوں کو سلگانے اور دعوت ایمان کے شعلہ کو تیز تر کرنے میں استعمال کیا ہے جو مادیت کی تیز و تند آندھیوں سے بار بار سرد ہو جاتی ہیں اور اگر یہ انگلیٹھیاں سرد ہو جائیں تو ملت اسلامیہ کے پاس قوت و تاثیر اور امتیاز کا سرمایہ نہ رہے اور یہ لاشہ بے جان ہو کر رہ جائے جس کو زندگی اپنے کاندھوں پر اٹھائے پھر رہی ہو۔

یہ ان مردان خدا کی تاریخ ہے کہ جب ان کے پاس اسلام کی دعوت پہنچی تو انہوں نے اس کو دل و جان سے قبول کیا اور اس کے تقاضوں کے سامنے سر تسلیم خم کر دیا۔

﴿رَبَّنَا إِنَّا سَمِعْنَا مُنَادِيًا يُنَادِي لِلْإِيمَانِ أَنْ آمِنُوا بِرَبِّكُمْ فَلَمْنَا﴾

اور اپنا ہاتھ رسول اللہ ﷺ کے ہاتھ میں دبے دیا۔ چنانچہ ان کے لیے اللہ کے راستے کی مشقتیں معمولی اور جان و مال کی قربانی آسان ہو گئی حتیٰ کہ اس پر ان کا یقین محکم اور پختہ ہو گیا اور بالآخر دل و دماغ پر چھا گیا، غیب پر ایمان اللہ اور اس کے رسول کی محبت اہل ایمان پر شفقت کفار پر شدت نیز آخرت کو دنیا پر ادھار کو نقد پر غیب کو شہود پر اور ہدایت کو جہالت پر ترجیح اور ہدایت عامہ کے بے پناہ شوق کے عجیب و غریب واقعات رونما ہونے لگے۔ اللہ کے بندوں کو بندوں کی غلامی سے نکال کر اللہ کی بندگی میں لانے مذاہب کے ظلم و جور سے اسلام کی عدل گستری

میں پہنچانے دنیا کی تنگیوں سے آخرت کی وسعتوں میں لے جانے اور دنیوی مال و متاع اور زیب و زینت سے بے پرواہ ہو جانے اللہ سے ملنے اور جنت میں داخل ہونے کے شوق کے بحر العقول و واقعات سامنے آنے لگے۔ انہوں نے اسلام کی نعمت کو ٹھکانے لگانے اس کی برکتوں کو اقصائے عالم میں عام کرنے اور چپے چپے کی خاک چھاننے کے بے پایاں جذبات میں بلند ہمتی و دقیقہ رسی کے باعث اپنے گھریار کو چھوڑا راحت و آرام کو خیر باد کہا اور اپنی جان و مال کی قربانی سے بھی دریغ نہ کیا۔ حتیٰ کہ دین کی بنیادیں قائم ہو گئیں دل اللہ کی طرف مائل ہو گئے اور ایمان کے ایسے مبارک جانفزا اور طاقتور چھوٹے چلے جس سے توحید و ایمان اور عبادت و تقویٰ کی سلطنت قائم ہو گئی جنت کا بازار گرم ہو گیا دنیا میں ہدایت عام ہو گئی اور لوگ جوق در جوق اسلام میں دخل ہونے لگے۔

تاریخ کی کتابیں یہ واقعات اور قصے اپنے اندر سمیٹے ہوئے ہیں واقعات کے مجموعے ان سچے قصوں کو اپنے سینے سے لگائے ہوئے ہیں کیونکہ یہ واقعات اور قصے اپنے اندر مسلمانوں کے لیے حیات نو کا پیغام اور تجدید کا سامان رکھتے ہیں اسی لیے اسلام کے اہل دعوت و اصلاح ان واقعات پر اپنی ہمت و توجہ صرف کرتے رہے اور مسلمانوں کے اندر جوش ایمانی کو بیدار کرنے جمیت اسلامی پیدا کرنے اور ان کی ہمتوں پر مہمیز کا کام کرنے کے لیے استعمال کرتے رہے۔

لیکن مسلمانوں پر ایک ایسا وقت بھی آیا جب وہ اس تاریخ سے بیگانہ ہو کر اس کو فراموش کر بیٹھے ہمارے اہل وعظ و ارشاد اور اہل قلم و مصنفین نے اپنی تمام تر توجہ اولیاء متاخرین کے واقعات اور ارباب زہد و مشیخت کی حکایات بیان کرنے پر صرف کر دی اور لوگ بھی اس پر ایسے فریفتہ ہوئے کہ وعظ و ارشاد کی مجالس درس و تدریس کے حلقے اور اس دور کی ساری تصانیف اور کتابیں انہیں واقعات سے بھر گئیں اور سارا علمی سرمایہ صوفیائے کرام کے احوال و کرامات کی نذر ہو گیا۔

جہاں تک راقم السطور کو علم ہے صحابہ کرام رضی اللہ عنہم کے واقعات و حالات کا اسلامی دعوت و تربیت میں کیا مقام ہے اور اس گنج گراں مانیہ کی اصلاح و تربیت کے میدان میں اہمیت تاثیر کی افادیت اور قدر و قیمت کی جانب پہلی بار مشہور داعی الی اللہ مصلح کبیر حضرت مولانا محمد الیاس رحمہ اللہ (۱۳۶۳ھ) کی توجہ ہوئی جو پوری ہمت اور بلند حوصلگی کے ساتھ اس کے مطالعہ میں منہمک ہو گئے۔ میں نے ان میں سیرت نبوی اور صحابہ کے حالات کا بے پناہ شوق پایا۔ وہ اپنے عقیدت



مندوں اور ساتھیوں سے انہیں کی باتیں کرتے اسی کا مذاکرہ کرتے چنانچہ ہر شب مولانا محمد یوسف صاحب قدس سرہ یہ واقعات پڑھ کر سناتے وہ پوری توجہ اور عظمت کے ساتھ ہمہ تن شوق بن کر سنتے تھے اور چاہتے تھے کہ ان کی نشر و اشاعت کی جائے۔ ان کے بھتیجے شیخ الحدیث حضرت مولانا محمد زکریا صاحب نور اللہ مرقدہ نے ایک متوسط رسالہ صحابہ کرام رضی اللہ عنہم کے حالات میں تالیف کیا جس سے حضرت مولانا محمد الیاس بہت مسرور ہوئے اور تمام کام کرنے والوں اور دعوت کے راستہ میں نکلنے والوں کے لیے اس کتاب کا مطالعہ و مذاکرہ ضروری قرار دیا چنانچہ یہ کتاب دعوت کے کام کرنے والوں کے نصاب میں داخل ہے اور دینی حلقوں میں اس کو ایسا قبول عام حاصل ہے جو کم کتابوں کو حاصل ہوا ہوگا۔

حضرت مولانا محمد الیاس صاحب کے وصال کے بعد مولانا محمد یوسف صاحب اپنے عظیم المرتبت والد کے جانشین اور وارث ہوئے دعوت کی ذمہ داریاں بھی ان کے حصے میں آئیں سیرت نبوی رضی اللہ عنہ اور حالات صحابہ رضی اللہ عنہم سے شغف بھی ورثہ میں ملا اور دعوت کے سخت مشاغل کے باوجود سیرت و تاریخ اور طبقات الصحابہ کی کتابوں کا مطالعہ اور اس کا انہماک جاری رکھا۔ چنانچہ جن لوگوں کو میں جانتا ہوں۔ ان میں مولانا محمد یوسف صاحب جیسا صحابہ کے حالات پر نظر رکھنے والا ان سے زیادہ استحضار رکھنے والا ان سے اچھا استشہاد کرنے والا اپنی تقریروں اور گفتگوؤں میں ان کے واقعات کو نگینے کی طرح جڑنے والا وسیع النظر اور باریک بین عالم میں نے نہیں دیکھا۔ قریب قریب یہی سب واقعات اور سچے قصے ان کی قوت کلام کا سرچشمہ ان کی اثر انگیزی اور سحر آفرینی کا ذریعہ تھے جماعتوں کو بڑی سے بڑی قربانی دینے بڑے سے بڑے ایثار کے لیے تیار کرنے سخت سے سخت تکلیفیں جھیلنے اور بڑی سے بڑی مصیبت اٹھانے اور دعوت کے راستے میں سختیاں برداشت کرنے کا بہت بڑا ہتھیار تھے۔

دعوت ان کے زمانہ میں ہندوستان سے نکل کر اسلامی ممالک اور یورپ و امریکہ جاپان و جزائر ہند تک پہنچ گئی تھی اور ایک ایسی ضخیم کتاب کی سخت ضرورت تھی کہ جس کا مطالعہ و مذاکرہ دعوت میں لگنے والے اور بیرونی اسفار میں جانے والے کر سکیں۔ تاکہ اس سے ان کے دل و دماغ کو غذا حاصل ہو دینی جذبات میں تحریک ہو دعوت کے ساتھ ان کی اتباع کا جذبہ اور جان و مال لگا دینے کا شوق بیدار ہو اور وہ ہجرت و نصرت فضائل اعمال و مکارم اخلاق کے لیے مہینز کا کام

کرے۔ جب کبھی وہ ان واقعات و حکایات کو پڑھیں اور سنیں تو اس میں ایسا کھو جائیں جیسے چھوٹے موٹے دریا سمندر میں کھو جاتے ہیں اور قد آور انسان پہاڑ کے سامنے پست ہو جاتے ہیں یہاں تک کہ ان کو اپنے یقین پر شبہ ہونے لگے اعمال نظروں میں حقیر ہو جائیں اور زندگی بے حیثیت نظر آنے لگے۔ ان کی ہمتیں بلند ہوں دلوں میں شوق ہو اور عزم و ارادہ میں پختگی اور جوش ہو۔

اللہ تعالیٰ کی مشیت و ارادہ سے دعوت کی عزت و فضیلت کے ماسوا اس بلند پایہ کتاب کی تالیف کا شرف بھی حضرت مولانا محمد یوسف صاحب کو ملا۔ حالانکہ ان کی زندگی کے مشاغل اسفار کی کثرت، مہمانوں کا ہجوم، فود کی آمد اور درس و تدریس کے اشتغال کے ساتھ تصنیف و تالیف کا کوئی امکان نہ تھا، لیکن انہوں نے اللہ کی توفیق و مدد بلند ہمتی اور قوت و عزیمت سے تصنیف و تالیف کا کام بھی انجام دیا اور اس طرح دعوت و تصنیف کو جمع کر دیا، جن کا اجتماع یقیناً سخت دشوار اور مشکل ہے۔ انہوں نے نہ صرف تین ضخیم جلدوں میں صحابہ کرام رضی اللہ عنہم کے حالات جمع کئے اور سیرت و تاریخ اور طبقات کی کتابوں میں جو مواد منتشر تھا اس کو یکجا کر دیا، بلکہ امام طحاویؒ کی کتاب شرح معانی الآثار کی شرح تیار کی جو اللہ کی توفیق سے کئی ضخیم جلدوں میں ہے۔

مصنف گرامی قدر نے رسول اللہ ﷺ کی سیرت کے واقعات سے ابتداء کی ہے اور ساتھ ساتھ صحابہ کے حالات بھی تحریر کئے ہیں اور خاص طور پر دعوتی اور تربیتی پہلو کو اجاگر کیا ہے۔ اس طرح یہ دعوت کا ایسا تذکرہ ہے جو کام کرنے والوں کے لیے زاہد راہ اور مسلمانوں کے ایمان و یقین کا سرچشمہ ہے۔

انہوں نے اس کتاب کے اندر صحابہ کرام رضی اللہ عنہم کے وہ حالات و واقعات درج کئے ہیں جن کا کسی ایک کتاب میں ملنا ممکن نہیں ہے، کیونکہ یہ قصے اور حکایات مختلف حدیث کی کتابوں یا تاریخ و طبقات کے مجموعوں اور کتب مسانید سے حاصل کئے گئے ہیں۔ اس طرح یہ ایک ایسا دارۃ المعارف (انسائیکلو پیڈیا) تیار ہو گیا ہے جو اس زمانے کی تصویر سامنے رکھ دیتا ہے جس میں صحابہ کرام رضی اللہ عنہم کی زندگی ان کے اخلاق و خصائص کے تمام پہلوؤں اور باریکیوں کے ساتھ نظر آتی ہے۔

واقعات و روایات کے استقصاء اور مکمل بیان کی وجہ سے کتاب میں ایک ایسی تاثیر پیدا ہو



گئی ہے جو ان کتابوں میں نہیں پائی جاتی جو اجمال و اختصار اور معانی کے اظہار پر تصنیف کی جاتی ہیں۔ اس لیے ایک قاری اس کی وجہ سے ایمان و دعوت، سرفروشی اور فضیلت اور اخلاص و زہد کے ماحول میں وقت گزارتا ہے۔

اگر یہ صحیح ہے کہ کتاب مؤلف کا عکس جمیل اور جگر کا ٹکڑا ہوتی ہے اور جس کیفیت و معنویت، جذبہ و لگن، روح اور تاثیر سے تصنیف کی جاتی ہے اس کی مظہر ہوتی، تو میں پورے وثوق کے ساتھ کہہ سکتا ہوں کہ یہ کتاب موثر، طاقتور اور کامیاب ہے چونکہ صحابہ کرام رضی اللہ عنہم کی محبت ان کی رگ و ریشہ میں سرایت کر چکی تھی اور دل و دماغ میں رچ بس گئی تھی اس لیے مؤلف نے اس کو حسن عقیدت، جذبہ الفت اور جوش محبت کی لایزال کیفیات کے ساتھ تحریر کیا ہے۔

مؤلف کی عظمت و اخلاص کے پیش نظر اس کتاب کو کسی مقدمے کی ضرورت نہیں تھی کیونکہ وہ خود جہاں تک میرے علم میں ہے ایمان کی قوت، دعوت میں فنائیت اور یکسوئی کے اعتبار سے عطیہ زبانی اور زمانے کی حسنت میں سے تھے اور ایسے لوگ صدیوں میں پیدا ہوتے ہیں۔

وہ ایک ایسی دینی تحریک و دعوت کی قیادت کر رہے تھے جو وسعت و طاقت، عظمت اور اثر انگیزی میں سب سے بڑی تحریک ہے لیکن اس ناچیز کو انہوں نے اس کے ذریعہ عزت بخشی اور اس عظیم الشان کام میں اس کا بھی حصہ ہو گیا۔ تقرب الی اللہ میں میں نے یہ کلمات تحریر کر دیئے۔ اللہ تعالیٰ اس کتاب کو قبول عام عطا فرمائے اور بندگان خدا کو نفع پہنچائے۔

ابوالحسن علی ندوی سہارن پور

۲۸ رجب ۱۴۲۸ھ

ترجمہ از عربی بقلم

مولانا سید عبداللہ حسنی ندوی

اکتوبر ۱۹۹۱ء



## پیش لفظ

برائے اردو ترجمہ حیاء الصحابہ رضی اللہ عنہم

از حضرت مولانا سید ابوالحسن علی حسینی ندوی رحمہ اللہ

یہ کتاب اصلاً عربی میں لکھی گئی ہے جو اسلام اور مسلمانوں کی عالمگیر اور دائمی مستند اور محبوب مذہبی اور علمی زبان ہے اور ہمیشہ رہے گی اس لیے کہ اللہ تعالیٰ فرما چکا ہے:

﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ﴾

”ہم نے قرآن مجید کو نازل کیا اور ہم اس کی دائمی طور پر حفاظت کرنے والے ہیں۔“

کسی کتاب اور صحیفہ کی حفاظت کے وعدے میں یہ بات خود بخود شامل ہو جاتی ہے کہ وہ ہمیشہ پڑھا اور سمجھا جائے گا اور اس کے لیے ضروری ہے کہ وہ جس زبان میں ہے وہ بھی زندہ اور محفوظ ہو اور بولی اور سمجھی جاتی ہو۔ مرکز نظام الدین دہلی سے شروع ہونے والی تبلیغی جماعت و تحریک مصنف کتاب حضرت مولانا محمد یوسف صاحب کے زمانے میں حجاز مقدس اور ممالک عربیہ میں پہنچنے لگی تھی اور وہاں کے اہل علم حضرات اس سے متاثر ہو رہے تھے اس لیے اس کتاب کا اصلاً اور ابتداءً عربی میں تالیف کرنا مناسب اور بر محل تھا چنانچہ یہ کتاب پہلی مرتبہ دائرۃ المعارف العثمانیہ حیدرآباد کے عربی پریس سے طبع ہونے کے بعد اہل علم کے حلقے اور عربی ممالک میں شوق و احترام کے ساتھ لی گئی۔ پھر دمشق کے دارالقلم سے بڑے اہتمام اور حسن طباعت کے ساتھ شائع ہوئی اور دینی و علمی حلقوں میں قبول ہوئی اور ابھی اس کا سلسلہ جاری ہے (امید ہے کہ اس کے مزید ایڈیشن نکلیں گے)

لیکن اس کے ساتھ ضرورت تھی کہ برصغیر (ہندوپاک) اور بعض ان بیرونی ممالک کے لیے جہاں ہندوپاک کے لوگ بڑی تعداد میں اقامت گزریں ہیں اور وہاں اردو بولی اور سمجھی جاتی ہے اس کا اردو میں سلیس اور معتبر ترجمہ شائع کیا جائے تاکہ ان ملکوں میں جانے والی جماعتیں اور خود وہاں کے دینی ذوق اور جذبہ رکھنے والے اور دعوتی کام میں حصہ لینے والے اس سے براہ راست استفادہ کر سکیں۔ اپنی ایمانی چنگاریوں کو فروزاں اور اپنی زندگی اور معاشرت اخلاق اور



جذبات نیز رجحانات کو مومنین اولین اور آغوش نبوت کے پروردہ داعیان دین کے نقش قدم پر ڈال سکیں۔ عرصہ سے اس کی ضرورت محسوس کی جا رہی تھی لیکن ہر کام کا وقت مقرر ہوتا ہے چنانچہ حضرت مولانا محمد یوسفؒ کے دیرینہ رفیق جانشین دعوت کی عظیم الشان محنت کے موجودہ امیر حضرت مولانا محمد انعام الحسن صاحب نور اللہ مرقدہ کی اجازت اور ایماء سے کتاب مذکور کے ترجمہ کا آغاز ہوا اور اللہ تعالیٰ نے یہ سعادت مولوی محمد احسان صاحب (استاد مدرسہ عربیہ رائے ونڈ) کے حصے میں رکھی تھی۔ موصوف مظاہر علوم سہارنپور کے فاضل حضرت شیخ الحدیث حضرت مولانا محمد زکریا صاحب نور اللہ مرقدہ کے مجاز اور خود تبلیغی جماعت کے مدرسہ فکر و عمل کے تربیت یافتہ اور اسی کی آغوش کے پروردہ ہیں اس لیے کہ کسی ایسی کتاب کے ترجمہ کے لیے جو کسی دعوت کی ترجمان ہو اور جذبہ و تاثیر سے معمور ہو محض اس زبان کا جاننا جس میں وہ کتاب ہے اور اس کو اپنی زبان میں منتقل کر دینے کی صلاحیت کافی نہیں اس کے لیے خود اس جذبہ کا حامل ہونا اور ان مقاصد کا داعی ہونا بھی ضروری ہے جن کی پرورش اور تبلیغ کے لیے یہ کتاب لکھی گئی۔ الحمد للہ کتاب کے مترجم میں یہ سب شرائط پائی جاتی ہیں وہ ذاتی اور خاندانی ذہنی و علمی اور باطنی و روحانی ہر طریقہ پر اس دعوت و جماعت کے اصول و مقاصد سے نہ صرف متفق و متاثر ہیں بلکہ ان کے ترجمان و داعی بھی ہیں۔ پھر اس اردو ترجمہ پر متعدد اہل علم حضرات نے نظر ڈالی ہے اور اپنے مشوروں سے مستفید بھی کیا ہے۔ جن میں مفتی زین العابدین صاحب مولانا محمد احمد صاحب انصاری مولانا ظاہر شاہ صاحب مولانا نظر الرحمن صاحب مولانا جمشید علی صاحب پاکستانی علماء میں سے اور مرکز نظام الدین دہلی کے بزرگوں اور فضلاء میں سے حضرت مولانا اظہار الحسن صاحب کاندھلوی خاص طور پر قابل ذکر ہیں۔ اللہ تعالیٰ کی ذات سے امید ہے کہ یہ ترجمہ ہر طرح سے مفید و موثر ثابت ہوگا اور اپنے اہم و بلند مقصد کو پورا کرے گا۔ آخر میں یہ ملحوظ رہے کہ یہ ترجمہ دینی اصطلاحات سے ناواقف عام سادہ مسلمان کی سطح کو سامنے رکھ کر کیا گیا ہے اور وہ سادہ اور عام فہم ہونے کے ساتھ موثر اور دلآویز ہے۔ اللہ تعالیٰ اس سے زیادہ سے زیادہ نفع پہنچائے اور قبولیت سے نوازے۔

ابوالحسن علی ندوی

دارالعلوم ندوۃ العلماء لکھنؤ

۱۹ بیج ۱۰۱۱ ۱۳۱۲ ۲۹ ستمبر ۱۹۹۱ء



## کتاب حیاء الصحابہ رضی اللہ عنہم

### حصہ اول

اللہ تعالیٰ اور اس کے رسول ﷺ کی اطاعت کے بارے

### میں قرآنی آیات

﴿الْحَمْدُ لِلَّهِ رَبِّ الْعَالَمِينَ ۝ الرَّحْمَنُ الرَّحِيمُ ۝ مَلِكُ يَوْمِ الدِّينِ ۝  
إِيَّاكَ نَعْبُدُ وَإِيَّاكَ نَسْتَعِينُ ۝ اهْدِنَا الصِّرَاطَ الْمُسْتَقِيمَ ۝ صِرَاطَ الَّذِينَ  
أَنْعَمْتَ عَلَيْهِمْ غَيْرِ الْمَغْضُوبِ عَلَيْهِمْ وَلَا الضَّالِّينَ ۝﴾ [الفاتحہ: ۱-۵]

”سب تعریفیں اللہ کے لیے ہیں جو پالنے والا سارے جہاں کا بے حد مہربان نہایت  
رحم والا۔ مالک روز جزا کا۔ تیری ہی ہم بندگی کرتے ہیں اور تجھ ہی سے مدد چاہتے  
ہیں۔ بتلا ہم کو راہ سیدھی راہ ان لوگوں کی جن پر تو نے فضل فرمایا جن پر نہ تیرا غصہ ہوا  
نہ وہ گمراہ ہوئے۔“

﴿إِنَّ اللَّهَ رَبِّي وَرَبُّكُمْ فَاعْبُدُوهُ هَذَا صِرَاطٌ مُسْتَقِيمٌ ۝﴾ [ال عمران: ۵۱]

”بے شک اللہ ہے رب میرا اور رب تمہارا سو اس کی بندگی کرو یہی سیدھی راہ ہے۔“

﴿قُلْ إِنِّي هَدَيْتُ رَبِّي إِلَى صِرَاطٍ مُسْتَقِيمٍ دِينًا قِيَمًا مِّلَّةَ إِبْرَاهِيمَ  
حَنِيفًا وَمَا كَانَ مِنَ الْمُشْرِكِينَ ۝ قُلْ إِنَّ صَلَاتِي وَنُسُكِي وَمَحْيَايَ  
وَمَمَاتِي لِلَّهِ رَبِّ الْعَالَمِينَ ۝ لَا شَرِيكَ لَهُ ۝ وَبِذَلِكَ أُمِرْتُ وَأَنَا أَوَّلُ

المُسْلِمِينَ ﴿١٦٤﴾ [الأنعام: ۱۶۴]

”تو کہہ دے مجھ کو بھائی میرے رب نے راہ سیدھی دین صحیح ملت ابراہیم کی جو ایک ہی طرف کا تھا اور نہ تھا شرک والوں میں تو کہہ کہ میری نماز اور میری قربانی اور میرا جینا اور میرا مرنا اللہ ہی کے لیے ہے جو پالنے والا سارے جہاں کا ہے کوئی نہیں اس کا شریک اور یہی مجھ کو حکم ہوا اور میں سب سے پہلے فرمانبردار ہوں۔“

﴿١٦٥﴾ قُلْ يَا أَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا الَّذِي لَهُ مُلْكُ السَّمَوَاتِ وَالْأَرْضِ لَا إِلَهَ إِلَّا هُوَ يُحْيِي وَيُمِيتُ فَأَمِنُوا بِاللَّهِ وَرَسُولِهِ النَّبِيِّ الْأُمِّيِّ الَّذِي يُؤْمِنُ بِاللَّهِ وَكَلِمَتِهِ وَاتَّبِعُوهُ لَعَلَّكُمْ تَهْتَدُونَ ﴿١٦٥﴾ [الاعراف: ۱۵۸]

”تو کہہ اے لوگو! میں رسول ہوں اللہ کا تم سب کی طرف جس کی حکومت ہے آسمانوں اور زمین میں کسی کی بندگی نہیں اس کے سوا۔ وہی جلاتا ہے اور مارتا ہے سوا ایمان لاؤ اللہ پر اور اس کے بھیجے ہوئے نبی امی پر جو کہ یقین رکھتا ہے اللہ پر اور اس کے سب کلاموں پر اور اس کی پیروی کرو تا کہ تم راہ پاؤ۔“

﴿١٦٦﴾ وَمَا أَرْسَلْنَا مِنْ رَسُولٍ إِلَّا لِيُطَاعَ بِإِذْنِ اللَّهِ وَلَوْ أَنَّهُمْ إِذْ ظَلَمُوا أَنْفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَحِيمًا ﴿١٦٦﴾ [النساء: ۶۴]

”اور ہم نے رسول نہیں بھیجا مگر اسی واسطے کہ اس کا حکم مانیں اللہ کے فرمانے سے اور اگر وہ لوگ جس وقت انہوں نے اپنا برا کیا تھا آتے تیرے پاس پھر اللہ سے معافی چاہتے اور رسول بھی ان کو بخشواتا تو البتہ اللہ کو پاتے معاف کرنے والا مہربان۔“

﴿١٦٧﴾ يَا أَيُّهَا الَّذِينَ آمَنُوا أَطِيعُوا اللَّهَ وَرَسُولَهُ وَلَا تَوَلَّوْا عَنْهُ وَانْتُمُ تَسْمَعُونَ ﴿١٦٧﴾ [الأنفال: ۲۰]

”اے ایمان والو! حکم مانو اللہ کا اور اس کے رسول کا اور اس سے مت پھرو سن کر۔“

﴿١٦٨﴾ وَأَطِيعُوا اللَّهَ وَرَسُولَ لَعَلَّكُمْ تُرْحَمُونَ ﴿١٦٨﴾ [ال عمران: ۱۳۲]

”اور حکم مانو اللہ کا اور رسول کا تا کہ تم پر رحم ہو۔“

﴿١٦٩﴾ وَأَطِيعُوا اللَّهَ وَرَسُولَهُ وَلَا تَنَازَعُوا فَتَفْشَلُوا وَتَذْهَبَ رِيحُكُمْ وَاصْبِرُوا



إِنَّ اللَّهَ مَعَ الصَّابِرِينَ ﴿٣٦﴾ [الأنفال: ۳۶]

”اور حکم مانو اللہ کا اور اس کے رسول کا اور آپس میں نہ جھگڑو پس نامراد ہو جاؤ گے اور

جاتی رہے گی تمہاری ہوا اور صبر کرو بے شک اللہ ساتھ ہے صبر والوں کے۔“

﴿٩﴾ يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِيَ الْأَمْرِ مِنْكُمْ

فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ بِاللَّهِ وَالْ

يَوْمِ الْآخِرِ ذَلِكَ خَيْرٌ وَأَحْسَنُ تَأْوِيلًا ﴿٥٩﴾ [النساء: ۵۹]

”اے ایمان والو! حکم مانو اللہ کا اور حکم مانو رسول کا اور حاکموں کا جو تم میں سے ہوں پھر

اگر جھگڑ پر کسی چیز میں تو اس کو رجوع کرو طرف اللہ کے اور رسول کے اگر یقین رکھتے

ہو اللہ پر اور قیامت کے دن پر یہ بات اچھی ہے اور بہت بہتر ہے اس کا انجام۔“

﴿١٠﴾ إِنَّمَا كَانَ قَوْلَ الْمُؤْمِنِينَ إِذَا دُعُوا إِلَى اللَّهِ وَرَسُولِهِ لِيَحْكُمَ بَيْنَهُمْ أَنْ

يَقُولُوا سَمِعْنَا وَأَطَعْنَا وَأُولَئِكَ هُمُ الْمُفْلِحُونَ ﴿٥٠﴾ وَمَنْ يُطِيعِ اللَّهَ وَرَسُولَهُ

وَيَخْشِ اللَّهَ وَيَتَّقِهِ فَأُولَئِكَ هُمُ الْفَائِزُونَ ﴿٥١﴾ [النور: ۵۱-۵۲]

”ایمان والوں کی بات یہی تھی کہ جب بلائیے ان کو اللہ اور رسول کی طرف فیصلہ

کرنے کو ان میں تو کہیں ہم نے سن لیا اور حکم مان لیا اور وہ لوگ کہ انہیں کا بھلا ہے اور

جو کوئی حکم پر چلے اللہ کے اور اس کے رسول کے اور ڈرتا رہے اللہ سے اور بچ کر چلے

اس سے سو وہی لوگ ہیں مراد کو پہنچنے والے۔“

﴿١١﴾ قُلْ أَطِيعُوا اللَّهَ وَأَطِيعُوا الرَّسُولَ فَإِنْ تَوَلَّوْا فَإِنَّمَا عَلَيْهِ مَا حُمِّلَ

وَعَلَيْكُمْ مَا حُمِّلْتُمْ وَإِنْ تُطِيعُوهُ تَهْتَدُوا وَمَا عَلَى الرَّسُولِ إِلَّا الْبَلَاغُ

الْمُبِينُ ﴿٥٣﴾ وَعَدَ اللَّهُ الَّذِينَ آمَنُوا وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ

كَمَا اسْتَخْلَفَ الَّذِينَ مِنْ قَبْلِهِمْ وَلَيُمَكِّنَنَّ لَهُمْ دِينَهُمُ الَّذِي ارْتَضَى لَهُمْ

وَلَيُبَدِّلَنَّهُمْ مِنْ بَعْدِ خَوْفِهِمْ أَمْنًا يَعْبُدُونَنِي لَا يُشْرِكُونَ بِي شَيْئًا وَمَنْ

كَفَرَ بَعْدَ ذَلِكَ فَأُولَئِكَ هُمُ الْفَاسِقُونَ ﴿٥٤﴾ وَأَقِيمُوا الصَّلَاةَ وَآتُوا الزَّكَاةَ

وَأَطِيعُوا الرَّسُولَ لَعَلَّكُمْ تُرْحَمُونَ ﴿٥٥﴾ [النور: ۵۳-۵۴]

”تو کہہ حکم مانو اللہ کا اور حکم مانو رسول کا پھر اگر تم منہ پھیرو گے تو اس کا ذمہ ہے جو بوجھ

اس پر رکھا اور تمہارا ذمہ ہے جو بوجھ تم پر رکھا۔ اور اگر اس کا کہا مانو تو راہ پاؤ۔ اور پیغام لانے کا ذمہ نہیں مگر پہنچا دینا کھول کر۔ وعدہ کر لیا اللہ نے ان لوگوں سے جو تم میں ایمان لائے ہیں اور کیے ہیں انہوں نے نیک کام البتہ پیچھے حاکم کر دے گا ان کو ملک میں جیسا حاکم کیا تھا ان سے اگلوں کو اور جمادے گا ان کے لیے دین ان کا جو پسند کر لیا ان کے واسطے اور دے گا ان کو ان کے ڈر کے بدلے میں امن۔ میری بندگی کریں گے شریک نہ کریں گے میرا کسی کو اور جو کوئی ناشکری کرے گا اس کے پیچھے سو وہی لوگ ہیں نافرمان اور قائم رکھو نماز اور دیتے رہو زکوٰۃ اور حکم پر چلو رسول کے تاکہ تم پر رحم ہو۔“

﴿يَا أَيُّهَا الَّذِينَ آمَنُوا اتَّقُوا اللَّهَ وَقُولُوا قَوْلًا سَدِيدًا ۝ يُصْلِحْ لَكُمْ أَعْمَالَكُمْ وَيَغْفِرْ لَكُمْ ذُنُوبَكُمْ ۚ وَمَنْ يُطِيعِ اللَّهَ فَقَدْ فَازَ فَوْزًا عَظِيمًا﴾ [الاحزاب: ۷۰-۷۱]

”اے ایمان والو! ڈرتے رہو اللہ سے اور کہو بات سیدھی کہ سنو اردے تمہارے واسطے تمہارے کام اور بخش دے تم کو تمہارے گناہ اور جو کہنے پر چلا اللہ کے اور اس کے رسول کے اس نے پائی بڑی مراد۔“

﴿يَا أَيُّهَا الَّذِينَ آمَنُوا اسْتَجِيبُوا لِلَّهِ وَلِلرَّسُولِ إِذَا دَعَاكُمْ لِمَا يُحْيِيكُمْ وَاعْلَمُوا أَنَّ اللَّهَ يَحُولُ بَيْنَ الْمَرْءِ وَقَلْبِهِ وَأَنَّهُ إِلَيْهِ تُحْشَرُونَ﴾ [الانفال: ۲۴]

”اے ایمان والو! حکم مانو اللہ کا اور رسول کا جس وقت بلائے تم کو اس کام کی طرف جس میں تمہاری زندگی ہے اور جان لو کہ اللہ روک لیتا ہے آدمی سے اس کے دل کو اور یہ کہ اسی کے پاس تم جمع ہو گے۔“

﴿قُلْ أَطِيعُوا اللَّهَ وَالرَّسُولَ فَإِنْ تَوَلَّوْا فَإِنَّ اللَّهَ لَا يُحِبُّ الْكَافِرِينَ ۝﴾

[ال عمران: ۳۳]

”تو کہہ حکم مانو اللہ کا اور رسول کا پھر اگر اعراض کریں تو اللہ کو محبت نہیں ہے کافروں سے۔“

﴿مَنْ يُطِيعِ الرَّسُولَ فَقَدْ أَطَاعَ اللَّهَ ۚ وَمَنْ تَوَلَّىٰ فَمَا أَرْسَلْنَاكَ عَلَيْهِمْ حَفِظًا ۝﴾ [النساء: ۸۰]

”جس نے حکم مانا رسول کا اس نے حکم مانا اللہ کا اور جو الٹا پھرا تو ہم نے تجھ کو نہیں بھیجا

ان پر نگہبان۔“

﴿۱۶﴾ وَمَنْ يُطِيعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصِّدِّيقِينَ وَالشُّهَدَاءِ وَالصَّالِحِينَ وَحَسُنَ أُولَٰئِكَ رَفِيقًا ۚ ذَٰلِكَ الْفَضْلُ مِنَ اللَّهِ وَكَفَىٰ بِاللَّهِ عَلِيمًا ﴿۱۷﴾ [النساء: ۶۹-۷۰]

”اور جو کوئی حکم مانے اللہ کا اور اس کے رسول کا سو وہ ان کے ساتھ ہیں جن پر اللہ نے انعام کیا کہ وہ نبی اور صدیق اور شہید اور نیک بخت ہیں اور اچھی ہے ان کی رفاقت۔ یہ فضل ہے اللہ کی طرف سے اور اللہ کافی ہے جاننے والا۔“

﴿۱۷﴾ وَمَنْ يُطِيعِ اللَّهَ وَرَسُولَهُ يُدْخِلْهُ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا ۚ ذَٰلِكَ الْفَوْزُ الْعَظِيمُ ۚ وَمَنْ يَعْصِ اللَّهَ وَرَسُولَهُ وَيَتَعَدَّ حُدُودَهُ يُدْخِلْهُ نَارًا خَالِدًا فِيهَا وَلَهُ عَذَابٌ مُهِينٌ ﴿۱۸﴾ [النساء: ۱۳-۱۴]

”اور جو کوئی حکم پر چلے اللہ کے اور رسول کے اس کو داخل کرے گا جنتوں میں جن کے نیچے بہتی ہیں نہریں ہمیشہ رہیں گے ان میں اور یہی ہے بڑی مراد ملنی۔ اور جو کوئی نافرمانی کرے اللہ کی اور اس کے رسول کی اور نکل جائے اس کی حدوں سے ڈالے گا اس کو آگ میں ہمیشہ رہے گا اس میں اور اس کے لیے ذلت کا عذاب ہے۔“

﴿۱۸﴾ يَسْأَلُونَكَ عَنِ الْأَنْفَالِ قُلِ الْأَنْفَالُ لِلَّهِ وَالرَّسُولِ فَاتَّقُوا اللَّهَ وَأَصْلِحُوا ذَاتَ بَيْنِكُمْ وَأَطِيعُوا اللَّهَ وَرَسُولَهُ إِن كُنْتُمْ مُؤْمِنِينَ ۚ إِنَّمَا الْمُؤْمِنُونَ الَّذِينَ إِذَا ذُكِرَ اللَّهُ وَجِلَتْ قُلُوبُهُمْ وَإِذَا تُلِيَتْ عَلَيْهِمْ آيَاتُهُ زَادَتْهُمْ إِيمَانًا وَعَلَىٰ رَبِّهِمْ يَتَوَكَّلُونَ ۚ الَّذِينَ يُقِيمُونَ الصَّلَاةَ وَمِمَّا رَزَقْنَاهُمْ يُنْفِقُونَ ۚ أُولَٰئِكَ هُمُ الْمُؤْمِنُونَ حَقًّا لَهُمْ دَرَجَاتٌ عِنْدَ رَبِّهِمْ وَمَغْفِرَةٌ وَرِزْقٌ كَرِيمٌ ﴿۱۹﴾

[الأنفال: ۱۳-۱۴]

”تجھ سے پوچھتے ہیں حکم غنیمت کا۔ تو کہہ دے کہ مال غنیمت اللہ کا ہے اور رسول کا سو ڈرو اللہ سے اور صلح کرو آپس میں اور حکم مانو اللہ کا اور اس کے رسول کا اگر ایمان رکھتے ہو۔ ایمان والے وہی ہیں کہ جب نام آئے اللہ کا تو ڈر جائیں ان کے دل اور جب پڑھا جائے ان پر اس کا کلام تو زیادہ ہو جاتا ہے ان کا ایمان۔ اور وہ اپنے رب پر



بھروسہ رکھتے ہیں۔ وہ لوگ جو کہ قائم رکھتے ہیں نماز کو اور ہم نے جو ان کو روزی دی ہے اس میں سے خرچ کرتے ہیں۔ وہی ہیں سچے ایمان والے۔ ان کے لیے ذرے ہیں اپنے رب کے پاس اللہ معافی اور روزی عزت کی۔“

[۱۹] ﴿وَالْمُؤْمِنُونَ وَالْمُؤْمِنَاتُ بَعْضُهُمْ أَوْلِيَاءُ بَعْضٍ يَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ وَيُقِيمُونَ الصَّلَاةَ وَيُؤْتُونَ الزَّكَاةَ وَيُطِيعُونَ اللَّهَ وَرَسُولَهُ أُولَئِكَ سَيَرْحَمُهُمُ اللَّهُ إِنَّ اللَّهَ عَزِيزٌ حَكِيمٌ﴾ [التوبة: ۷۱]

”اور ایمان والے مرد اور ایمان والی عورتیں ایک دوسرے کی مددگار ہیں، سکھاتے ہیں نیک بات اور منع کرتے ہیں بری بات سے اور قائم رکھتے ہیں نماز اور دیتے ہیں زکوٰۃ اور حکم پر چلتے ہیں اللہ کے اور اس کے رسول کے وہی لوگ ہیں جن پر رحم کرے گا اللہ۔ بے شک اللہ زبردست ہے حکمت والا۔“

[۲۰] ﴿قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ وَاللَّهُ غَفُورٌ رَحِيمٌ﴾ [ال عمران: ۳۱]


”تو کہہ اگر تم محبت رکھتے ہو اللہ کی تو میری راہ پر چلو تا کہ محبت کرے تم سے اللہ اور بخشے گناہ تمہارے اور اللہ بخشنے والا مہربان ہے۔“

[۲۱] ﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُوا اللَّهَ وَالْيَوْمَ الْآخِرَ وَذَكَرَ اللَّهَ كَثِيرًا﴾ [الاحزاب: ۲۱]

”تمہارے لیے بھلی تھی سیکھنی رسول اللہ کی چال۔ اس لیے جو کوئی امید رکھتا ہے اللہ کی اور پچھلے دن کی اور یاد کرتا ہے اللہ کو بہت سا۔“

[۲۲] ﴿وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا﴾ [الحشر: ۷]

”اور جو دے تم کو رسول، سولے لو۔ اور جس سے منع کرے سو چھوڑ دو۔“



## نبی کریم ﷺ کی اطاعت اور آپ کے اتباع اور آپ کے

### خلفاء رضی اللہ عنہم کے اتباع کے بارے میں احادیث

حضرت ابو ہریرہ رضی اللہ عنہ حضور اقدس ﷺ کا ارشاد نقل کرتے ہیں کہ جس نے میری اطاعت کی اس نے اللہ کی اطاعت کی۔ جس نے میری نافرمانی کی اس نے اللہ کی نافرمانی کی اور جس نے میرے امیر کی اطاعت کی اس نے میری اطاعت کی اور جس نے میرے امیر کی نافرمانی کی اس نے میری نافرمانی کی۔ [بخاری]

حضرت ابو ہریرہ رضی اللہ عنہ حضور اقدس ﷺ کا ارشاد نقل فرماتے ہیں کہ میری ساری امت جنت میں داخل ہوگی لیکن جو انکار کرے گا (وہ جنت میں داخل نہیں ہوگا) عرض کیا گیا اور کون انکار کرے گا۔ آپ نے فرمایا جس نے میری اطاعت کی وہ جنت میں داخل ہوگا اور جس نے میری نافرمانی کی اس نے انکار کیا۔ [بخاری کذا فی الجامع ۲/ ۱۲۳۳]

حضرت جابر رضی اللہ عنہ ارشاد فرماتے ہیں کہ چند فرشتے نبی کریم ﷺ کے پاس آئے اور آپ سو رہے تھے۔ ان فرشتوں نے (آپس میں) کہا کہ تمہارے اس ساتھی کے لیے ایک مثال ہے اس مثال کو بیان کرو۔ بعض فرشتوں نے کہا کہ یہ سو رہے ہیں اور بعض فرشتوں نے کہا کہ ان کی آنکھیں سوتی ہیں اور دل بیدار رہتا ہے تو فرشتوں نے کہا کہ ان کی مثال اس آدمی جیسی ہے کہ جس نے ایک گھر بنایا اور اس گھر میں کھانے کی ایک دعوت کا انتظام کیا اور ایک بلا نے والے کو بھیجا تو جس نے اس بلا نے والے کی بات مانی وہ گھر میں داخل ہوا اور اس دعوت میں سے کھایا اور جس نے اس بلا نے والے کی بات نہ مانی نہ وہ گھر میں داخل ہوا اور نہ اس دعوت میں سے کھایا۔ پھر فرشتوں نے کہا کہ اس مثال کا مطلب ان کے سامنے بیان کرو تا کہ یہ سمجھ جائیں۔ اس پر بعض فرشتوں نے کہا کہ یہ تو سو رہے ہیں اور بعض نے کہا کہ ان کی آنکھیں سوتی ہیں اور دل بیدار رہتا ہے تب فرشتوں نے یہ مطلب بیان کیا کہ وہ گھر جنت ہے اور بلا نے والے محمد ﷺ ہیں لہذا جس

نے محمد ﷺ کی اطاعت کی اس نے اللہ کی اطاعت کی اور جس نے محمد ﷺ کی نافرمانی کی اس نے اللہ کی نافرمانی کی اور محمد ﷺ کی وجہ سے لوگوں کی دو قسمیں ہو گئیں جس نے آپ کی مانی اس نے اللہ کی مانی اور وہ جنت میں جائے گا اور جس نے آپ کی نہ مانی اس نے اللہ کی نہ مانی اور وہ جنت میں نہیں جائے گا۔

[بخاری و اخرج الدارمی عن ربيعة الجرشى بمعناه كما فى المشكوة صفحة ۲۱]

حضرت ابو موسیٰ رضی اللہ عنہ حضور اقدس ﷺ کا ارشاد نقل فرماتے ہیں کہ میری اور اس دین کی مثال جس کو دے کر اللہ تعالیٰ نے مجھے بھیجا ہے اس آدمی جیسی ہے جو اپنی قوم کے پاس آیا اور کہا کہ اے میری قوم! میں نے اپنی آنکھوں سے (دشمن کے بڑے) لشکر کو (تمہاری طرف آتے ہوئے) دیکھا ہے میں تم کو بے غرض ہو کر ڈرا رہا ہوں لہذا (یہاں سے بھاگنے میں) جلدی کرو جلدی کرو۔ چنانچہ اس کی قوم میں سے کچھ لوگوں نے اس کی بات مان لی اور سرشام چل دیے اور آرام سے چلتے رہے اور وہ تونچ گئے اور اس قوم میں سے کچھ لوگوں نے اسے جھوٹا سمجھا اور وہ وہیں ٹھہرے رہے تو دشمن کے لشکر نے ان پر صبح صبح حملہ کر کے ہلاک کر دیا اور ان کو بالکل ختم کر دیا۔ یہ مثال ان لوگوں کی ہے جنہوں نے میری بات اور جو دین حق میں لے کر آیا ہوں اس پر عمل کیا اور ان لوگوں کی جنہوں نے میری نافرمانی کی اور جو دین حق لے کر میں آیا اس کو جھٹلایا۔

[بخاری و مسلم]

حضرت عبداللہ بن عمرو رضی اللہ عنہما حضور اقدس ﷺ کا ارشاد نقل فرماتے ہیں کہ جو کچھ بنی اسرائیل پر آیا وہ سب کچھ میری امت پر ضرور آئے گا۔ (اور دونوں میں ایسی مماثلت ہوگی) جیسے کہ دونوں جوتے ایک دوسرے کے برابر کیے جاتے ہیں یہاں تک کہ اگر بنی اسرائیل میں سے کسی نے اپنی ماں کے ساتھ کھلم کھلا زنا کیا ہوگا تو میری امت میں بھی ایسا شخص ہوگا جو اس کام کو کرے گا اور بنی اسرائیل بہتر فرقوں میں تقسیم ہو گئے تھے میری امت بہتر فرقوں میں تقسیم ہو جائے گی اور ایک فرقہ کے علاوہ باقی تمام فرقے جہنم میں جائیں گے۔ صحابہ رضی اللہ عنہم نے عرض کیا یا رسول اللہ ﷺ وہ ایک فرقہ کون سا ہوگا؟ آپ نے فرمایا جو اس راستے پر چلے جس پر میں اور میرے صحابہ ہیں۔ [ترمذی]

حضرت عرباض بن ساریہ رضی اللہ عنہ فرماتے ہیں کہ ایک دن حضور اقدس ﷺ نے ہمیں نماز



پڑھائی اور پھر اپنے چہرہ انور کے ساتھ ہم لوگوں کی طرف متوجہ ہوئے اور ایسا موثر وعظ بیان کیا جس سے آنکھوں سے آنسو جاری ہو گئے اور دل کانپ گئے ایک شخص نے عرض کیا یا رسول اللہ آپ کا یہ وعظ ایسا معلوم ہوتا ہے جیسا کہ جانے والے کا (آخری) وعظ ہوا کرتا ہے۔ لہذا آپ ہمیں کن خاص باتوں کی تاکید فرماتے ہیں۔ آپ نے فرمایا میں تمہیں اس بات کی وصیت کرتا ہوں کہ اللہ سے ڈرو اور میری بات سنو اور مانو اگرچہ وہ جہشی غلام ہو کیونکہ تم میں سے میرے بعد جو بھی زندہ رہے گا وہ بہت سے اختلافات دیکھے گا تو ایسی صورت میں میری اور ہدایت یافتہ خلفائے راشدین کی سنت پر عمل کرتے رہنا اور اسے تھامے رکھنا اور دانتوں سے مضبوط پکڑے رکھنا اور نئی نئی باتوں سے بچنا کیونکہ ہر نئی بات بدعت ہے اور ہر بدعت گمراہی ہے۔

[ترمذی و ابوداؤد واللفظ لہ]

حضرت عمر رضی اللہ عنہ حضور اکرم ﷺ کا ارشاد نقل فرماتے ہیں کہ میں نے اپنے رب سے اپنے بعد صحابہ رضی اللہ عنہم میں ہونے والے اختلاف کے بارے میں پوچھا تو اللہ تعالیٰ نے میرے پاس یہ وحی بھیج کہ اے محمد (ﷺ)! آپ کے صحابہ میرے نزدیک آسمان کے ستاروں کی مانند ہیں۔ ہر ستارے میں نور ہے لیکن بعض ستارے دوسروں سے زیادہ روشن ہیں۔ جب صحابہ رضی اللہ عنہم کی کسی امر کے بارے میں رائے مختلف ہو جائے تو جو آدمی ان میں سے کسی بھی ایک رائے پر عمل کر لے گا وہ میرے نزدیک ہدایت پر ہے۔ اور آپ نے فرمایا میرے صحابہ ستاروں کی مانند ہیں جس کی بھی اقتداء کرو گے ہدایت پا جاؤ گے۔ [رذین کذا فی جمع الفوائد ۲/۲۰۱]

حضرت حذیفہ رضی اللہ عنہ حضور اقدس ﷺ کا ارشاد نقل فرماتے ہیں کہ مجھے معلوم نہیں ہے کہ میں تم میں کتنا عرصہ رہوں گا اور حضرت ابوبکر و عمر رضی اللہ عنہما کی طرف اشارہ کرتے ہوئے فرمایا کہ میرے بعد ان دونوں کی اقتداء کرنا اور عمار کی سیرت اپناؤ اور ابن مسعود تمہیں جو بھی بتائیں اسے سچا مانو۔ [ترمذی]

حضرت بلال بن حارث مزی رضی اللہ عنہ حضور اقدس ﷺ کا ارشاد نقل فرماتے ہیں کہ جس نے میرے بعد میری کسی مٹی ہوئی سنت کو زندہ کیا تو جتنے لوگ اس سنت پر عمل کریں گے ان سب کے برابر اسے اجر ملے گا اور اس سے ان لوگوں کے اجر میں کوئی کمی نہیں آئے گی اور جس نے گمراہی کا کوئی ایسا طریقہ ایجاد کیا جس سے اللہ اور اس کے رسول بھی راضی نہیں ہو سکتے تو جتنے لوگ اس

طریقہ پر عمل کریں گے ان سب کے برابر اسے گناہ ہوگا اور اس سے ان لوگوں کے گناہ میں کوئی کمی نہیں آئے گی۔

[ترمذی و اخرج ابن ماجہ ایضا نحوه عن کثیر بن عبد اللہ بن عمرو عن ابیہ عن جدہ]

حضرت عمرو بن عوف رضی اللہ عنہ حضور اقدس ﷺ کا ارشاد نقل فرماتے ہیں کہ دین حجاز کی طرف ایسے سمت آئے گا جیسے کہ سانپ اپنے بل کی طرف سمت آتا ہے اور دین حجاز میں اپنی جگہ اس طرح ضرور بنالے گا جس طرح پہاڑی بکری (شیر کے ڈر کی وجہ سے) پہاڑ کی چوٹی پر اپنی جگہ بناتی ہے۔ دین شروع میں اجنبی تھا اور عنقریب پھر پہلے کی طرح اجنبی ہو جائے گا۔ لہذا ان لوگوں کے لیے خوشخبری ہے جن کو دین کی وجہ سے اجنبی سمجھا جائے اور یہ وہ لوگ ہیں جو میرے بعد میری جس سنت کو لوگ بگاڑ دیں یہ اس کو ٹھیک کر دیتے ہیں۔ [ترمذی]

حضرت انس رضی اللہ عنہ فرماتے ہیں کہ حضور اقدس ﷺ نے مجھے ارشاد فرمایا کہ اے میرے بیٹے! اگر تم ہر وقت اپنے دل کی یہ کیفیت بنا سکتے ہو کہ اس میں کسی کے بارے میں ڈرا بھی کھوٹ نہ ہو تو ضرور ایسا کرو پھر آپ نے فرمایا اے میرے بیٹے یہ میری سنت میں سے ہے اور جس نے میری سنت سے محبت کی اس نے مجھ سے محبت کی اور جس نے مجھ سے محبت کی وہ میرے ساتھ جنت میں ہوگا۔ [ترمذی]

حضرت ابن عباس رضی اللہ عنہما حضور اقدس ﷺ کا ارشاد نقل فرماتے ہیں کہ میری امت کے بگڑنے کے وقت جس نے میری سنت کو مضبوطی سے تھامے رکھا اسے سو شہیدوں کا ثواب ملے گا۔ یہ روایت بیہقی کی ہے اور طبرانی میں یہ روایت حضرت ابو ہریرہ رضی اللہ عنہ سے مروی ہے اور اس میں یہ ہے کہ اسے ایک شہید کا ثواب ملے گا۔ [کذا فی ترمذی ۱/۱۴۴]

حضرت ابو ہریرہ رضی اللہ عنہ حضور اقدس ﷺ کا ارشاد نقل فرماتے ہیں کہ میری امت کے بگڑنے کے وقت میری سنت کو مضبوطی سے تھامنے والے کو ایک شہید کا اجر ملے گا۔

[طبرانی و ابونعیم فی الحلیۃ]

حضرت ابو ہریرہ رضی اللہ عنہ حضور اقدس ﷺ کا ارشاد نقل فرماتے ہیں کہ میری امت کے اختلاف کے وقت میری سنت کو مضبوطی سے تھامنے والا ہاتھ میں چنگاری لینے والے کی طرح ہو

گا۔ [کذا فی کنز العمال ۱/۱۴۷]

حضرت انس رضی اللہ عنہ حضور اقدس ﷺ کا ارشاد نقل فرماتے ہیں کہ جو میری سنت سے اعراض کرے اس کا میرے سے کوئی تعلق نہیں ہے۔ یہ روایت مسلم کی ہے اور ابن عساکر میں یہ روایت حضرت ابن عمر رضی اللہ عنہما سے مروی ہے اور اس کے شروع میں یہ الفاظ بھی ہیں کہ جس نے میری سنت پر عمل کیا اس کا مجھ سے تعلق ہے۔

حضرت عائشہ رضی اللہ عنہا حضور اقدس ﷺ کا ارشاد نقل فرماتی ہیں کہ جس نے سنت کو مضبوطی سے تھاما وہ جنت میں داخل ہوگا۔ [دارقطنی]

حضرت انس رضی اللہ عنہ حضور اقدس ﷺ کا ارشاد نقل فرماتے ہیں کہ جس نے میری سنت کو زندہ کیا اس نے مجھ سے محبت کی اور جس نے مجھ سے محبت کی وہ میرے ساتھ جنت میں ہوگا

[ترمذی]





## نبی کریم ﷺ اور صحابہ کرام رضی اللہ عنہم کے بارے میں قرآنی آیات

﴿مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلَكِن رَّسُولَ اللَّهِ وَخَاتَمَ النَّبِيِّينَ وَكَانَ اللَّهُ بِكُلِّ شَيْءٍ عَلِيمًا﴾ [الاحزاب: ۴۰]

”محمد ﷺ باپ نہیں کسی کا تمہارے مردوں میں سے لیکن رسول ہے اللہ کا اور مہر سب نبیوں پر اور ہے اللہ سب چیزوں کو جاننے والا۔“

﴿يَا أَيُّهَا النَّبِيُّ إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا ۝ وَدَاعِيًا إِلَى اللَّهِ بِإِذْنِهِ وَسِرَاجًا مُّنِيرًا﴾ [الاحزاب: ۴۴-۴۵]

”اے نبی! ہم نے تجھ کو بھیجا بتانے والا اور خوشخبری بنانے والا اور ڈرانے والا اور بلائے والا اللہ کی طرف اس کے حکم سے اور چمکتا ہوا چراغ۔“

﴿إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا ۝ لِّتُؤْمِنُوا بِاللَّهِ وَرَسُولِهِ وَتُعَزِّرُوهُ وَتُوَقِّرُوهُ وَتُسَبِّحُوهُ بُكْرَةً وَأَصِيلًا﴾ [الحج: ۸-۹]

”ہم نے تجھ کو بھیجا احوال بتانے والا اور خوشخبری اور ڈرسانے والا تاکہ تم لوگ یقین لاؤ اللہ پر اور اس کے رسول پر اور اس کی مدد کرو اور اس کی عظمت رکھو اور اس کی پاکی بولتے رہو صبح اور شام۔“

﴿إِنَّا أَرْسَلْنَاكَ بِالْحَقِّ بَشِيرًا وَنَذِيرًا وَلَا تُسْأَلُ عَنْ أَصْحَابِ الْجَحِيمِ﴾

[البقرة: ۱۱۹]

”بے شک ہم نے تجھ کو بھیجا ہے سچا دین دے کر خوشخبری دینے والا اور ڈرانے والا اور تجھ سے پوچھ نہیں دوزخ میں رہنے والوں کی۔“

﴿إِنَّا أَرْسَلْنَاكَ بِالْحَقِّ بَشِيرًا وَنَذِيرًا ۝ وَإِن مِّنْ أُمَّةٍ إِلَّا خَلَا فِيهَا نَذِيرٌ﴾

[فاطر: ۲۳]

”ہم نے بھیجا ہے تجھ کو سچا دین دے کر خوشی اور ڈرسانے والا اور کوئی فرقہ نہیں جس

میں نہیں ہو چکا کوئی ڈر سنانے والا۔“

﴿وَمَا أَرْسَلْنَاكَ إِلَّا كَافَّةً لِّلنَّاسِ بَشِيرًا وَنَذِيرًا وَلَٰكِنَّ أَكْثَرَ النَّاسِ لَا يَعْلَمُونَ﴾ [سبا: ۲۸]

”اور تجھ کو جو ہم نے بھیجا سوسارے لوگوں کے واسطے خوشی اور ڈر سنانے کو لیکن بہت لوگ نہیں سمجھتے۔“

﴿وَمَا أَرْسَلْنَاكَ إِلَّا مُبَشِّرًا وَنَذِيرًا﴾ [الفرقان: ۵۶]

”اور تجھ کو ہم نے بھیجا یہی خوشی اور ڈر سنانے کے لیے۔“

﴿وَمَا أَرْسَلْنَاكَ إِلَّا رَحْمَةً لِّلْعَالَمِينَ﴾ [الانبیاء: ۱۰۷]

”اور تجھ کو جو ہم نے بھیجا سو رحمت بنا کر تمام جہان کے لوگوں پر۔“

﴿هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ وَلَوْ كَرِهَ الْمُشْرِكُونَ﴾ [التوبة: ۳۳]

”اسی نے بھیجا اپنے رسول کو ہدایت اور سچا دین دے کر تاکہ اس کو غلبہ دے ہر دین پر اور پڑے برا مانیں مشرک۔“

﴿وَيَوْمَ نَبْعَثُ فِي كُلِّ أُمَّةٍ شَهِيدًا عَلَيْهِمْ مِّنْ أَنفُسِهِمْ وَجِئْنَا بِكَ شَهِيدًا عَلَىٰ هَٰؤُلَاءِ وَنَزَّلْنَا عَلَيْكَ الْكِتَابَ تِبْيَانًا لِّكُلِّ شَيْءٍ وَهُدًى وَرَحْمَةً وَبُشْرَىٰ لِّلْمُسْلِمِينَ﴾ [النحل: ۸۹]

”اور جس دن کھڑا کر دیں گے ہم ہر فرقہ میں ایک بتلانے والا ان پر انہی میں کا اور تجھ کو لائیں بتلانے کو ان لوگوں پر اور اتاریں ہم نے تجھ پر کتاب کھلا بیان ہر چیز کا اور ہدایت اور رحمت اور خوشخبری حکم ماننے والوں کے لیے۔“

﴿وَكَذَٰلِكَ جَعَلْنَاكَ أُمَّةً وَسَطًا لِتَكُونُوا شُهَدَاءَ عَلَى النَّاسِ وَ يُكُونَ الرَّسُولُ عَلَيْكُمْ شَهِيدًا﴾ [البقرة: ۱۴۳]

”اور اسی طرح کیا ہم نے تم کو امت معتدل تاکہ ہو تم گواہ لوگوں پر اور ہو رسول تم پر گواہی دینے والا۔“

﴿قَدْ أَنزَلَ اللَّهُ إِلَيْكُمْ ذِكْرًا ۖ رَسُولًا يَّتْلُوا عَلَيْكُمْ آيَاتِ اللَّهِ مُبَيِّنَاتٍ

لِيُخْرِجَ الَّذِينَ آمَنُوا وَعَمِلُوا الصَّالِحَاتِ مِنَ الظُّلُمَاتِ إِلَى النُّورِ وَمَنْ يُؤْمِنْ بِاللَّهِ وَيَعْمَلْ صَالِحًا يُدْخِلْهُ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا أَبَدًا قَدْ أَحْسَنَ اللَّهُ لَهُ رِزْقًا ﴿١١٠﴾ [الطلاق: ۱۱۰]

”بے شک اللہ نے اتاری ہے تم پر نصیحت رسول ہے جو پڑھ کر سناتا ہے تم کو اللہ کی آیتیں کھول کر سنانے والی تاکہ نکالے ان لوگوں کو جو کہ یقین لائے اور کیے بھلے کام اندھیروں سے اجالے میں اور جو کوئی یقین لائے اللہ پر اور کرے کچھ بھلائی اس کو داخل کرنے باغوں میں نیچے بہتی ہیں جن کے نہریں سدا رہیں ان میں ہمیشہ البتہ خوب دی اللہ نے اس کو روزی۔“

﴿لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنفُسِهِمْ يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِن قَبْلُ لَفِي ضَلَالٍ مُّبِينٍ﴾ [ال عمران: ۱۶۴]

”اللہ نے احسان کیا ایمان والوں پر جو بھیجا ان میں رسول ان ہی میں کا پڑھتا ہے ان پر آیتیں اس کی اور پاک کرتا ہے ان کو یعنی شرک وغیرہ سے اور سکھلاتا ہے ان کو کتاب اور کام کی بات اور وہ تو پہلے سے صریح گمراہی میں تھے۔“

﴿كَمَا أَرْسَلْنَا فِيكُمْ رَسُولًا مِّنكُمْ يَتْلُوا عَلَيْكُمْ آيَاتِنَا وَيُزَكِّيكُمْ وَيُعَلِّمُكُمُ الْكِتَابَ وَالْحِكْمَةَ وَيُعَلِّمُكُم مَّا لَمْ تَكُونُوا تَعْلَمُونَ﴾ [البقرة: ۱۲۹-۱۳۰]

”جیسا کہ بھیجا ہم نے تم میں رسول تم ہی میں کا پڑھتا ہے تمہارے آگے آیتیں ہماری اور پاک کرتا ہے تم کو اور سکھلاتا ہے تم کو کتاب اور اس کے اسرار اور سکھاتا ہے تم کو جو تم نہ جانتے تھے۔ سو تم یاد رکھو مجھ کو میں یاد رکھوں تم کو اور احسان مانو میرا اور ناشکری مت کرو۔“

﴿لَقَدْ جَاءَكُمْ رَسُولٌ مِّنْ أَنفُسِكُمْ عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ رَءُوفٌ رَّحِيمٌ﴾ [التوبة: ۱۲۸]

”آیا ہے تمہارے پاس رسول تم میں کا بھاری ہے اس پر جو تم کو تکلیف پہنچے حریص



ہے تمہاری بھلائی پر ایمان والوں پر نہایت شفیق مہربان ہے۔“

﴿فَبِمَا رَحْمَةٍ مِّنَ اللَّهِ لِنْتَ لَهُمْ وَلَوْ كُنْتَ فَظًا غَلِيظَ الْقَلْبِ لَانفَضُّوا مِنْ حَوْلِكَ فَاعْفُ عَنْهُمْ وَاسْتَغْفِرْ لَهُمْ وَشَاوِرْهُمْ فِي الْأَمْرِ فَإِذَا عَزَمْتَ فَتَوَكَّلْ عَلَى اللَّهِ إِنَّ اللَّهَ يُحِبُّ الْمُتَوَكِّلِينَ﴾ [عمران: ۱۵۹]

”سو کچھ اللہ ہی کی رحمت ہے جو تو نرم دل مل گیا ان کو اور اگر تو ہوتا تند خو سخت دل تو متفرق ہو جاتے تیرے پاس سے سو تو ان کو معاف کر اور ان کے واسطے بخشش بانیگ اور ان سے مشورہ لے کام میں پھر جب قصد کر چکا تو اس کام کا تو پھر بھروسہ کر اللہ پر اللہ کو محبت ہے تو کل والوں سے۔“

﴿إِلَّا تَنْصُرُوهُ فَقَدْ نَصَرَهُ اللَّهُ إِذْ أَخْرَجَهُ الَّذِينَ كَفَرُوا ثَالِثِ اثْنَيْنِ إِذْ هُمَا فِي الْغَارِ إِذْ يَقُولُ لِصَاحِبِهِ لَا تَحْزَنْ إِنَّ اللَّهَ مَعَنَا فَأَنْزَلَ اللَّهُ سَكِينَتَهُ عَلَيْهِ وَأَيَّدَهُ بِجُنُودٍ لَّمْ تَرَوْهَا وَجَعَلَ كَلِمَةَ الَّذِينَ كَفَرُوا السُّفْلَى وَكَلِمَةُ اللَّهِ هِيَ الْعُلْيَا وَاللَّهُ عَزِيزٌ حَكِيمٌ﴾ [التوبة: ۲۵]

”اگر تم نہ مدد کرو گے رسول کی تو اس کی مدد کی ہے اللہ نے جس وقت اس کو نکالا تھا کافروں نے کہ وہ دوسرا تھا دو میں کا جب وہ دونوں تھے غار میں جب وہ کہہ رہا تھا اپنے رفیق سے تو غم نہ کھا بے شک اللہ ہمارے ساتھ ہے۔ پھر اللہ نے اتاری اپنی طرف سے اس پر تسکین اور اس کی مدد کو وہ فوجیں بھیجیں کہ تم نے نہیں دیکھیں اور نیچے ڈالی بات کافروں کی اور اللہ کی بات ہمیشہ اوپر ہے اور اللہ زبردست ہے حکمت والا۔“

﴿مُحَمَّدٌ رَسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ تَرَاهُمْ رُكْعًا سَجِدًا يَبْتَغُونَ فَضْلًا مِّنَ اللَّهِ وَرِضْوَانًا سِيمَاهُمْ فِي وُجُوهِهِمْ مِّنْ أَثَرِ السُّجُودِ ذَلِكَ مَثَلُهُمْ فِي التَّوْرَةِ وَمَثَلُهُمْ فِي الْإِنْجِيلِ كَزَرْعٍ أَخْرَجَ شَطْئَهُ فَازْرَعَهُ فَاسْتَغْلَظَ فَاسْتَوَىٰ عَلَىٰ سَوْقِهِ يُعْجِبُ الزُّرَّاعَ لِيُغِيظَ بِهِمُ الْكُفَّارَ وَعَدَ اللَّهُ الَّذِينَ آمَنُوا وَعَمِلُوا الصَّالِحَاتِ مِنْهُمْ مَغْفِرَةً وَأَجْرًا عَظِيمًا﴾ [التح: ۲۹]

”محمد (ﷺ) رسول اللہ کا اور جو لوگ اس کے ساتھ ہیں زور آور ہیں کافروں پر نرم

دل ہیں آپس میں تو دیکھے ان کو رکوع میں اور سجدہ میں ڈھونڈتے ہیں اللہ کا فضل اور اس کی خوشی نشانی ان کی ان کے منہ پر ہے سجدہ کے اثر سے یہ شان ہے ان کی تورات میں اور مثال ان کی انجیل میں۔ جیسے کھیتی نے نکالا اپنا پٹھا پھر اس کی کمر مضبوط کی پھر موٹا ہوا پھر کھڑا ہو گیا اپنی نال پر خوش لگتا ہے کھیتی والوں کو بتا کہ جلائے ان سے جی کافروں کا۔ وعدہ کیا ہے اللہ نے ان سے جو یقین لائے ہیں اور کیے ہیں بھلے کام معافی کا اور بڑے ثواب کا۔“

﴿الَّذِينَ يَتَّبِعُونَ الرَّسُولَ النَّبِيَّ الْأُمِّيَّ الَّذِي يَجِدُونَهُ مَكْتُوبًا عِنْدَهُمْ فِي التَّوْرَةِ وَالْإِنْجِيلِ يَأْمُرُهُمْ بِالْمَعْرُوفِ وَيَنْهَاهُمْ عَنِ الْمُنْكَرِ وَيُحِلُّ لَهُمُ الطَّيِّبَاتِ وَيُحَرِّمُ عَلَيْهِمُ الْخَبَائِثَ وَيَضَعُ عَنْهُمْ إِصْرَهُمْ وَالْأَغْلَالَ الَّتِي كَانَتْ عَلَيْهِمْ ۚ فَالَّذِينَ آمَنُوا بِهِ وَعَزَّرُوهُ وَنَصَرُوهُ وَاتَّبَعُوا النُّورَ الَّذِي أُنْزِلَ مَعَهُ ۙ أُولَٰئِكَ هُمُ الْمُفْلِحُونَ﴾ [الاعراف: ۱۵۷]

”وہ لوگ جو پیروی کرتے ہیں اس رسول کی جو نبی امی ہے کہ جس کو پاتے ہیں لکھا ہوا اپنے پاس تورات اور انجیل میں وہ حکم کرتا ہے ان کو نیک کام کا اور منع کرتا ہے برے کام سے اور حلال کرتا ہے ان کے لیے سب پاک چیزیں اور حرام کرتا ہے ان پر ناپاک چیزیں اور اتارتا ہے ان پر سے ان کے بوجھ اور وہ قیدیں جو ان پر تھیں۔ سو جو لوگ اس پر ایمان لائے اور اس کی رفاقت کی اور اس کی مدد کی اور تابع ہوئے اس نور کے جو اس کے ساتھ اتر رہا ہے وہی لوگ پہنچے اپنی مراد کو۔“



## اللہ تبارک و تعالیٰ کا نبی کریم ﷺ کے

### صحابہ رضی اللہ عنہم کے بارے میں فرمان

﴿لَقَدْ تَابَ اللَّهُ عَلَى النَّبِيِّ وَالْمُهَاجِرِينَ وَالْأَنْصَارِ الَّذِينَ اتَّبَعُوهُ فِي سَاعَةِ الْعُسْرَةِ مِنْ بَعْدِ مَا كَادَ يَزِيغُ قُلُوبَ فَرِيقٍ مِنْهُمْ ثُمَّ تَابَ عَلَيْهِمْ إِنَّهُ بِهِمْ رَءُوفٌ رَحِيمٌ ۝ وَعَلَى الثَّلَاثَةِ الَّذِينَ خَلَفُوا حَتَّىٰ إِذَا ضَاقَتْ عَلَيْهِمُ الْأَرْضُ بِمَا رَحُبَتْ وَضَاقَتْ عَلَيْهِمْ أَنْفُسُهُمْ وَظَنُّوا أَنْ لَا مَلْجَأَ مِنَ اللَّهِ إِلَّا إِلَيْهِ ثُمَّ تَابَ عَلَيْهِمْ لِيَتُوبُوا إِنَّ اللَّهَ هُوَ التَّوَّابُ الرَّحِيمُ ۝﴾ [التوبة: ۱۱۷-۱۱۸]

”اللہ مہربان ہوا نبی پر اور مہاجرین اور انصار پر جو ساتھ رہے نبی کے مشکل کی گھڑی میں بعد اس کے کہ قریب تھا کہ دل پھر جائیں بعضوں کے ان میں سے پھر مہربان ہوا ان پر بے شک وہ ان پر مہربان ہے رحم کرنے والا۔ اور ان تین شخصوں پر جن کو پیچھے رکھا تھا یہاں تک کہ جب تنگ ہو گئی ان پر زمین باوجود کشادہ ہونے کے اور تنگ ہو گئیں ان پر ان کی جانیں اور سمجھ گئے کہ کہیں پناہ نہیں اللہ سے مگر اسی کی طرف پھر مہربان ہوا ان پر تا کہ وہ پھر آئیں بے شک اللہ ہی مہربان رحم والا۔“

﴿لَقَدْ رَضِيَ اللَّهُ عَنِ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ فَعَلِمَ مَا فِي قُلُوبِهِمْ فَأَنْزَلَ السَّكِينَةَ عَلَيْهِمْ وَأَثَابَهُمْ فَتْحًا قَرِيبًا ۝ وَمَغَانِمَ كَثِيرَةً يَأْخُذُونَهَا وَكَانَ اللَّهُ عَزِيزًا حَكِيمًا ۝﴾ [فتح: ۱۸-۱۹]

”تحقیق اللہ خوش ہوا ایمان والوں سے جب بیعت کرنے لگے تجھ سے اس درخت کے نیچے پھر معلوم کیا جو ان کے جی میں تھا پھر اتارا ان پر اطمینان اور انعام دیا ان کو ایک فتح نزدیک اور بہت غنیمتیں جن کو وہ لیں گے اور ہے اللہ زبردست حکمت والا۔“

﴿وَالسَّابِقُونَ السَّابِقُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ



بِإِحْسَانٍ رَضِيَ اللَّهُ عَنْهُمْ وَرَضُوا عَنْهُ وَأَعَدَّ لَهُمْ جَنَّاتٍ تَجْرِي تَحْتِهَا  
الْأَنْهَارُ خَالِدِينَ فِيهَا أَبَدًا ۖ ذَٰلِكَ الْفَوْزُ الْعَظِيمُ ﴿١٠٠﴾ [التوبة: ۱۰۰]

”اور جو لوگ قدیم ہیں سب سے پہلے ہجرت کرنے والے اور مدد کرنے والے اور جو  
ان کے پیرو ہوئے نیکی کے ساتھ اللہ راضی ہو ان سے اور وہ راضی ہوئے اس سے اور  
تیار کر رکھے ہیں واسطے ان کے باغ کہ بہتی ہیں نیچے ان کے نہریں رہا کریں ان ہی  
میں ہمیشہ یہ ہے بڑی کامیابی۔“

﴿لِلْفُقَرَاءِ الْمُهَاجِرِينَ أَخْرِجُوا مِنْ دِيَارِهِمْ وَأَمْوَالِهِمْ يَبْتَغُونَ فَضْلًا مِنَ  
اللَّهِ وَرِضْوَانًا وَيَنْصَرُّونَ إِلَى اللَّهِ وَرَسُولِهِ أُولَٰئِكَ هُمُ الصَّادِقُونَ ۝ وَالَّذِينَ  
تَبَوَّءُوا الدَّارَ وَالْإِيمَانَ مِنْ قَبْلِهِمْ يُحِبُّونَ مَنْ هَاجَرَ إِلَيْهِمْ وَلَا يَجِدُونَ فِي  
صُدُورِهِمْ حَاجَةً مِّمَّا أُوتُوا وَيُؤْثِرُونَ عَلَىٰ أَنْفُسِهِمْ وَلَوْ كَانَ بِهِمْ خَصَاصَةٌ  
وَمَنْ يُوقِ شُحَّ نَفْسِهِ فَأُولَٰئِكَ هُمُ الْمُفْلِحُونَ ۝﴾ [الحشر: ۸-۹]

”اسے ان مفلسوں وطن چھوڑنے والوں کے جو نکالے ہوئے ہیں اپنے گھروں سے  
اور اپنے مالوں سے ڈھونڈتے آئے ہیں اللہ کا فضل اور اس کی رضا مندی اور مدد  
کرنے کو اللہ کی اور اس کے رسول کی۔ وہ لوگ وہی ہیں سچے اور جو لوگ جگہ پکڑ رہے  
ہیں اس گھر میں اور ایمان میں ان سے پہلے سے وہ محبت کرتے ہیں اس سے جو وطن  
چھوڑ کر آئے ہیں ان کے پاس اور نہیں پاتے اپنے دل میں تنگی اس چیز سے جو  
مہاجرین کو دی جائے اور مقدم رکھتے ہیں ان کو اپنی جان سے اور اگرچہ ہوا اپنے اوپر  
فاقہ اور جو بچایا گیا اپنے جی کے لالچ سے تو وہی لوگ ہیں مراد پانے والے۔“

﴿اللَّهُ نَزَّلَ أَحْسَنَ الْحَدِيثِ كِتَابًا مُّتَشَابِهًا مَّثَانًى ۖ تَتَشَعَّرُ مِنْهُ جُلُودُ  
الَّذِينَ يُخْشَوْنَ رَبَّهُمْ ثُمَّ تَلِينُ جُلُودُهُمْ وَقُلُوبُهُمْ إِلَىٰ ذِكْرِ اللَّهِ ذَٰلِكَ هُدًى  
لِلَّهِ يَهْدِي بِهِ مَنْ يَشَاءُ وَمَنْ يُضْلِلِ اللَّهُ فَمَا لَهُ مِنْ هَادٍ ۝﴾ [الزمر: ۲۳]

”اللہ نے اتاری بہتر بات کتاب آپس میں ملتی دھراتی ہوئی بال کھڑے ہوتے ہیں  
اس سے کھال پر ان لوگوں کے جو ڈرتے ہیں اپنے رب سے پھر نرم ہوتی ہیں ان کی  
کھالیں اور ان کے دل اللہ کی یاد پر یہ ہے راہ دینا اللہ کا اس طرح راہ دیتا ہے جس کو

چاہے اور جس کو راہ بھلائے اللہ اس کو کوئی نہیں بھانے والا۔“

﴿۶﴾ اِنَّمَا يُؤْمِنُ بِآيَاتِنَا الَّذِينَ إِذَا ذُكِرُوا بِهَا خَرُّوا سُجَّدًا وَسَبَّحُوا بِحَمْدِ رَبِّهِمْ وَهُمْ لَا يَسْتَكْبِرُونَ ۝ تَتَجَافَىٰ جُنُوبُهُمْ عَنِ الْمَضَاجِعِ يَدْعُونَ رَبَّهُمْ خَوْفًا وَطَمَعًا وَمِمَّا رَزَقْنَاهُمْ يُنْفِقُونَ ۝ فَلَا تَعْلَمُ نَفْسٌ مِّمَّا أُخْفِيَ لَهُم مِّن قُرَّةِ أَعْيُنٍ جَزَاءً بِمَا كَانُوا يَعْمَلُونَ ۝﴾ [السجدة: ۱۷-۱۵]

”ہماری باتوں کو وہی مانتے ہیں کہ جب ان کو سمجھائے ان سے گڑ پڑیں سجدہ کر کر اور پاک ذات کو یاد کریں اپنے رب کی خوبیوں کے ساتھ اور وہ بڑائی نہیں کرتے۔ جدا رہتی ہیں ان کی کروٹیں اپنے سونے کی جگہ سے پکارتے ہیں اپنے رب کو ڈر سے اور لالچ سے اور ہمارا دیا ہوا کچھ خرچ کرتے ہیں۔ سو کسی جی کو معلوم نہیں جو چھپا دھری ہے ان کے واسطے آنکھوں کی ٹھنڈک بدلا اس کا جو کرتے تھے۔“

﴿۷﴾ وَمَا عِنْدَ اللَّهِ خَيْرٌ وَأَبْقَىٰ لِلَّذِينَ آمَنُوا وَعَلَىٰ رَبِّهِمْ يَتَوَكَّلُونَ ۝ وَالَّذِينَ يَجْتَنِبُونَ كَبِيرَ الْإِثْمِ وَالْفَوَاحِشِ وَإِذَا مَا غَضِبُوا هُمْ يَغْفِرُونَ ۝ وَالَّذِينَ اسْتَجَابُوا لِرَبِّهِمْ وَأَقَامُوا الصَّلَاةَ وَأَمْرُهُمْ شُورَىٰ بَيْنَهُمْ وَمِمَّا رَزَقْنَاهُمْ يُنْفِقُونَ ۝ وَالَّذِينَ إِذَا أَصَابَهُمُ الْبَغْيُ هُمْ يَنْتَصِرُونَ ۝﴾ [الشوری: ۳۶-۳۹]

”اور جو کچھ اللہ کے یہاں ہے بہتر ہے اور باقی رہنے والا ہے واسطے ایمان والوں کے جو اپنے رب پر بھروسہ رکھتے ہیں اور جو لوگ کہ بچتے ہیں بڑے گناہوں سے اور بے حیائی سے اور جب غصہ آئے تو وہ معاف کر دیتے ہیں۔ اور جنہوں نے حکم مانا اپنے رب کا اور قائم کیا نماز کو اور کام کرتے ہیں مشورہ سے آپس کے۔ اور ہمارا دیا کچھ خرچ کرتے ہیں اور وہ لوگ کہ جب ان پر ہووے چڑھائی تو وہ بدلہ لیتے ہیں۔“

﴿۸﴾ مِنَ الْمُؤْمِنِينَ رِجَالٌ صَدَقُوا مَا عَاهَدُوا اللَّهَ عَلَيْهِ فَمِنْهُمْ مَّنْ قَضَىٰ نَحْبَهُ وَمِنْهُمْ مَّنْ يَنْتَظِرُ وَمَا بَدَّلُوا تَبْدِيلًا ۝ لِيَجْزِيَ اللَّهُ الصَّادِقِينَ بِصِدْقِهِمْ وَيُعَذِّبَ الْمُنَافِقِينَ إِنْ شَاءَ أَوْ يَتُوبَ عَلَيْهِمْ إِنَّ اللَّهَ كَانَ غَفُورًا رَّحِيمًا ۝﴾ [الاحزاب: ۲۳-۲۲]

”ایمان والوں میں کتنے مرد ہیں کہ سچ کر دکھلایا جس بات کا عہد کیا تھا اللہ سے پھر کوئی

تو ان میں پورا کر چکا اپنا ذمہ۔ اور کوئی ہے ان میں راہ دیکھ رہا اور بدلہ نہیں ایک ذرہ۔  
تاکہ بدلہ دے اللہ سچوں کو ان کے سچ کا اور عذاب کرے منافقوں پر اگر چاہے یا تو بہ  
ڈالے ان کے دل پر بے شک اللہ ہے بخشنے والا مہربان۔“

﴿۹﴾ اَمِنْ هُوَ قَانِتٌ اَنَاءَ اللَّيْلِ سَاجِدًا وَقَانِمًا يَحْذَرُ الْآخِرَةَ وَيَرْجُوا رَحْمَةً  
رَبِّهِ قُلْ هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ ﴿۱۰﴾ [الزمر: ۹]

”بھلا ایک جو بندگی میں لگا ہوا ہے رات کی گھڑیوں میں سجدے کرتا ہوا اور کھڑا ہوا  
خطرہ رکھتا ہے آخرت کا اور امید رکھتا ہے اپنے رب کی مہربانی کی۔ تو کہہ کوئی برابر  
ہوتے ہیں سمجھ والے اور بے سمجھ۔“





## قرآن مجید سے پہلی کتابوں میں حضور ﷺ اور

### صحابہ کرام رضی اللہ عنہم کا تذکرہ

عطاء بن یسار کہتے ہیں کہ میں حضرت عبداللہ بن عمرو بن العاص رضی اللہ عنہ سے ملا تو میں نے ان سے کہا کہ مجھے حضور ﷺ کی وہ صفات بتائیں جو تورات میں آئی ہیں۔ انہوں نے فرمایا بہت اچھا خدا کی قسم! تورات میں بھی آپ کی وہی صفات بیان ہوئی ہیں جو قرآن مجید میں ہیں۔ (چنانچہ تورات میں ہے) اے نبی! ہم نے آپ کو گواہ اور بشارت دینے والا اور ڈرانے والا اور امیوں کی حفاظت کرنے والا بنا کر بھیجا ہے۔ آپ میرے بندے اور میرے رسول ہیں۔ میں نے آپ کا نام متوکل رکھا ہے نہ آپ سخت گو ہیں نہ سخت دل نہ بازاروں میں شور کرنے والے ہیں اور نہ آپ برائی کا بدلہ برائی سے دیتے ہیں بلکہ آپ عفو و درگزر سے کام لیتے ہیں اور اللہ تعالیٰ آپ کو اس وقت دنیا سے اٹھائیں گے جب کہ لوگ لا الہ الا اللہ کہہ کر ٹیڑھے دین کو سیدھا کر لیں گے۔ ان کے ذریعہ سے اللہ تعالیٰ اندھی آنکھوں کو اور بہرے کانوں کو اور پردہ پڑے ہوئے دلوں کو کھول دیں گے۔ [اخرجه احمد واخرجه البخاری نحوه عن عبداللہ والبیہقی عن ابن سلام وفی رواۃ حتی یقیم بہ الملة العوجاء واخرجه ابن اسحاق عن کعب الاحبار بمعناه واخرجه البیہقی عن عائشہ رضی اللہ عنہا مختصرا]

حضرت وہب بن منبہ بیان فرماتے ہیں کہ اللہ تعالیٰ نے زبور میں حضرت داؤد علیہ السلام کو یہ وحی فرمائی کہ اے داؤد! تمہارے بعد عنقریب ایک نبی آئے گا جس کا نام احمد اور محمد (ﷺ) ہوگا۔ وہ سچے اور سردار ہوں گے میں ان سے کبھی ناراض نہیں ہوں گا اور نہ ہی وہ مجھے کبھی ناراض کریں گے۔ اور میں نے ان کی اگلی پچھلی تمام لغزشیں کرنے سے پہلے ہی معاف کر دی ہیں اور آپ کی امت میری رحمت سے نوازی ہوئی ہے۔ میں نے ان کو وہ نوافل عطا کیے جو انبیاء کو عطا کیے اور ان پر وہ چیزیں فرض کیں جو انبیاء اور رسولوں پر فرض کیں حتیٰ کہ وہ قیامت کے دن میرے پاس اس

حال میں آئیں گے کہ ان کا نور انبیاء کے نور جیسا ہوگا۔ اللہ تعالیٰ نے یہاں تک فرمادیا کہ اے داؤد! میں نے محمد (ﷺ) کو اور آپ کی امت کو تمام امتوں پر فضیلت دی ہے۔

[کذا فی البدایۃ جلد ۳ صفحہ ۳۲۶]

حضرت عبداللہ بن عمرو رضی اللہ عنہ نے حضرت کعب بن عجرہ سے فرمایا کہ مجھے حضور ﷺ اور آپ کی امت کی صفات بتائیں۔ انہوں نے فرمایا کہ میں اللہ تعالیٰ کی کتاب (تورات) میں ان کی یہ صفات پاتا ہوں کہ احمد ﷺ اور ان کی امت اللہ کی خوب تعریف کرنے والے ہیں۔ اچھے برے ہر حال میں الحمد للہ کہیں گے اور چڑھائی پر چڑھتے ہوئے اللہ اکبر کہیں گے اور نیچائی پر اترتے ہوئے سبحان اللہ کہیں گے۔ ان کی اذان آسمانی فضا میں گونجے گی۔ وہ نماز میں ایسی دھیمی آواز سے اپنے رب سے ہم کلام ہوں گے جیسے چٹان پر شہد کی مکھی کی بھنھناہٹ ہوتی ہے اور فرشتوں کی صفوں کی طرح ان کی نماز میں صفیں ہوں گی اور نماز کی صفوں کی طرح ان کی میدان جنگ میں صفیں ہوں گی اور وہ جب اللہ کے راستے میں جہاد کے لیے چلیں گے تو مضبوط نیزے لے کر فرشتے ان کے آگے اور پیچھے ہوں گے اور جب وہ اللہ کے راستے میں صف بنا کر کھڑے ہوں گے تو اللہ تعالیٰ ان پر ایسے سایہ کیے ہوئے ہوں گے (حضور ﷺ نے اپنے ہاتھ سے اشارہ کر کے بتلایا) جیسے کہ گدھا اپنے گھونسلے پر سایہ کرتے ہیں اور میدان جنگ سے یہ لوگ کبھی پیچھے نہیں ہٹیں گے۔ حضرت کعب بن عجرہ سے اسی جیسی ایک اور روایت بھی منقول ہے جس کا مضمون یہ ہے کہ ان کی امت اللہ کی خوب تعریف کرنے والی ہوگی۔ ہر حال میں الحمد للہ کہیں گے اور ہر چڑھائی پر چڑھتے ہوئے اللہ اکبر کہیں گے۔ (اپنی نمازوں کے اوقات کے لیے) سورج کا خیال رکھیں گے اور پانچوں نمازیں اپنے وقت پر پڑھیں گے اگرچہ کوڑے کرکٹ والی جگہ پر ہوں میاں کمر پر لٹکی باندھیں گے اور وضو میں اپنے اعضاء کو دھوئیں گے۔

[اخرجه ابو نعیم فی الحلیۃ ۵/۳۸۶ و اخرج ایضا باسناد آخر عن کعب مطولا ۵/۳۸۶]



## نبی کریم ﷺ کی صفات کے بارے میں احادیث

حضرت حسن بن علی رضی اللہ عنہما فرماتے ہیں کہ میں نے اپنے ماموں ہند بن ابی ہالہ سے حضور اکرم ﷺ کا حلیہ مبارک دریافت کیا اور وہ حضور ﷺ کے حلیہ مبارک کو بہت ہی کثرت اور وضاحت سے بیان کیا کرتے تھے اور میرا دل چاہتا تھا کہ وہ ان اوصاف جمیلہ میں سے کچھ میرے سامنے بھی ذکر کریں تاکہ میں ان اوصاف جمیلہ کو ذہن نشین کر کے اپنے اندر پیدا کرنے کی کوشش کروں۔ (حضرت حسن رضی اللہ عنہ کی عمر حضور ﷺ کے وصال کے وقت سات سال کی تھی اس لیے کم سنی کی وجہ سے آپ کے اوصاف جمیلہ کو غور سے دیکھنے اور محفوظ کرنے کا ان کو موقع نہیں ملا تھا) ماموں جان نے حضور ﷺ کے حلیہ شریف کے متعلق یہ فرمایا کہ آپ خود اپنی ذات و صفات کے اعتبار سے بھی شاندار تھے اور دوسروں کی نظروں میں بھی بڑے رتبے والے تھے۔ آپ کا چہرہ مبارک چودھویں رات کے چاند کی طرح چمکتا تھا۔ آپ کا قد مبارک بالکل درمیانے قد والے سے کسی قدر لمبا تھا لیکن زیادہ لمبے قد والے سے چھوٹا تھا۔ سر مبارک اعتدال کے ساتھ بڑا تھا۔ بال مبارک کسی قدر بل کھائے ہوئے تھے۔ اگر سر کے بالوں میں اتفاقاً خود مانگ نکل آتی تو مانگ رہنے دیتے ورنہ آپ خود مانگ نکالنے کا اہتمام نہ فرماتے تھے۔ (یعنی اگر بسہولت مانگ نکل آتی تو نکال لیتے تھے اور اگر کسی وجہ سے بسہولت نہ نکل اور کنگھی وغیرہ کی ضرورت ہوتی تو اس وقت نہ نکالتے کسی دوسرے وقت جب کنگھی وغیرہ موجود ہوتی تو نکال لیتے) جس زمانہ میں آپ کے بال مبارک زیادہ ہوتے تھے تو کان کی لو سے بڑھ جاتے تھے۔ آپ کا رنگ نہایت چمکدار تھا اور پیشانی کشادہ۔ آپ کے ابرو خمدار باریک اور گنجان تھے۔ دونوں ابرو جدا جدا تھے۔ ایک دوسرے سے ملے ہوئے نہیں تھے۔ ان دونوں کے درمیان ایک رگ تھی جو غصہ کے وقت ابھر جاتی تھی۔ آپ کی ناک بلندی مائل تھی۔ اور اس پر ایک چمک اور نور تھا ابتداء دیکھنے والا آپ کو بڑی ناک والا سمجھتا لیکن غور کرنے سے معلوم ہوتا کہ حسن و چمک کی وجہ سے بلند معلوم ہوتی ہے ورنہ فی نفسہ زیادہ بلند نہیں ہے۔ آپ کی داڑھی مبارک بھرپور اور گنجان تھی۔ آپ کی پتلی



نہایت سیاہ تھی۔ رخسار مبارک ہموار اور ہلکے تھے۔ گوشت لٹکے ہوئے نہیں تھے۔ آپ کا دہن مبارک اعتدال کے ساتھ فراغ تھا (یعنی تنگ منہ نہ تھا) آپ کے دندان مبارک باریک اور آبدار تھے اور ان میں سے سامنے کے دانتوں میں ذرا ذرا فصل بھی تھا۔ سینے سے ناف تک بالوں کی ایک باریک لکیر تھی۔ آپ کی گردن مبارک ایسی خوبصورت اور باریک تھی جیسے کہ مورتی کی گردن صاف تراشی ہوئی ہوتی ہے اور رنگ میں چاندی جیسی صاف اور خوبصورت تھی۔ آپ کے سب اعضاء نہایت معتدل اور پر گوشت تھے اور بدن گٹھا ہوا تھا۔ پیٹ اور سینہ مبارک ہموار تھا لیکن سینہ فراخ اور چوڑا تھا۔ آپ کے دونوں مونڈھوں کے درمیان کچھ زیادہ فاصلہ تھا۔ جوڑوں کی ہڈیاں قوی اور بڑی تھیں (جو قوت کی دلیل ہوتی ہے) آپ کے بدن کا وہ حصہ بھی جو کپڑوں سے باہر رہتا تھا روشن اور چمکدار تھا چہ جائیکہ وہ حصہ جو کپڑوں میں ڈھکا رہتا ہو۔ سینہ اور ناف کے درمیان ایک لکیر کی طرح بالوں کی باریک دھاری تھی۔ اس لکیر کے علاوہ دونوں چھاتیاں اور پیٹ بالوں سے خالی تھا البتہ دونوں بازو اور کندھوں اور سینہ کے بالائی حصہ پر بال تھے۔ آپ کی کلاںیاں لمبی تھیں اور ہتھیلیاں فراخ۔ آپ کی ہڈیاں معتدل اور سپندھی تھیں۔ ہتھیلیاں اور دونوں قدم گداز اور پر گوشت تھے۔ ہاتھ پاؤں کی انگلیاں تناسب کے ساتھ لمبی تھیں۔ آپ کے تلوے قدرے گہرے تھے۔ قدم ہموار تھے کہ پانی ان کے صاف سحرے اور چکنے ہونے کی وجہ سے ان پر ٹھہرنا نہیں تھا فوراً ڈھلک جاتا تھا۔ جب آپ چلتے تو قوت سے قدم اٹھاتے اور آگے کو جھک کر تشریف لے جاتے۔ قدم زمین پر آہستہ پڑتا زور سے نہیں پڑتا تھا۔ آپ تیز رفتار تھے اور ذرا کشادہ قدم رکھتے چھوٹے چھوٹے قدم نہیں رکھتے تھے۔ جب آپ چلتے تو ایسا معلوم ہوتا گویا نچان میں اتر رہے ہیں۔ جب کسی کی طرف توجہ فرماتے تو پورے بدن سے پھر کر توجہ فرماتے۔ آپ کی نظر نیچی رہتی تھی۔ آپ کی نظریہ نسبت آسمان کے زمین کی طرف زیادہ رہتی تھی آپ کی عادت شریفہ عموماً گوشہ چشم سے دیکھنے کی تھی۔ زیادہ شرم و حیا کی وجہ سے پوری آنکھ بھر کر نہیں دیکھتے تھے۔ چلنے میں صحابہ کو آگے کر دیتے تھے اور خود پیچھے رہ جاتے تھے جس سے ملتے سلام کرنے میں خود ابتداء فرماتے۔

حضرت حسن رضی اللہ عنہ فرماتے ہیں کہ میں نے اپنے ماموں جان سے کہا کہ حضور صلی اللہ علیہ وسلم کی گفتگو کی کیفیت مجھے بتائیں۔ انہوں نے فرمایا کہ آپ (امت کے بارے میں) مسلسل غمگین

اور ہمیشہ فکر مند رہتے تھے کسی گھڑی آپ کو چین نہیں آتا تھا۔ اکثر اوقات خاموش کہتے بلا ضرورت گفتگو نہ فرماتے تھے۔ آپ کی تمام گفتگو شروع سے آخر تک منہ بھر کر ہوتی تھی (یہ نہیں کہ نوک زبان سے کٹتے ہوئے حروف کے ساتھ آدھی بات زبان سے کہی اور آدھی بولنے والے کے ذہن میں رہی جیسے کہ موجودہ زمانہ کے متکبرین کا دستور ہے) جامع الفاظ کے ساتھ کلام فرماتے جن کے الفاظ کم اور معنی زیادہ ہوتے آپ کا کلام ایک دوسرے سے ممتاز ہوتا تھا نہ اس میں فضول باتیں ہوتیں اور نہ ضرورت سے اتنی کم ہوتیں کہ مطلب پوری طرح واضح نہ ہو۔ آپ نرم مزاج تھے آپ نہ سخت مزاج تھے اور نہ کسی کی تذلیل فرماتے تھے۔ اللہ کی نعمت خواہ کتنی ہی تھوڑی ہو اس کو بہت بڑا سمجھتے تھے۔ نہ اس کی کسی طرح مذمت فرماتے تھے اور نہ اس کی زیادہ تعریف فرماتے۔ (مذمت نہ فرمانا تو ظاہر ہے کہ حق تعالیٰ شانہ کی نعمت ہے۔ زیادہ تعریف نہ فرمانا اس لیے تھا کہ اس سے حرص کا شبہ ہوتا ہے) جب کوئی حق کے آڑے آ جاتا تو پھر کوئی بھی آپ کے غصہ کی تاب نہ لا سکتا تھا اور آپ کا غصہ اس وقت ٹھنڈا ہوتا جب آپ اس کا بدلہ لے لیتے اور ایک روایت میں یہ مضمون ہے کہ دنیا اور دنیاوی امور کی وجہ سے آپ ﷺ کو کبھی غصہ نہ آتا تھا۔ (چونکہ آپ کو ان کی پرواہ بھی نہ ہوتی تھی اس لیے کبھی دنیاوی نقصان پر آپ کو غصہ نہ آتا تھا) البتہ اگر کسی دینی امر اور حق بات کے کوئی آڑے آتا تو اس وقت آپ کے غصہ کی کوئی شخص تاب نہ لا سکتا تھا اور کوئی اس کو روک بھی نہ سکتا تھا۔ یہاں تک کہ آپ اس کا بدلہ لے لیں۔ اپنی ذات کے لیے نہ کسی پر ناراض ہوتے تھے نہ اس کا انتقام لیتے تھے۔ جب کسی جانب اشارہ فرماتے تو پورے ہاتھ سے اشارہ فرماتے (کہ انگلیوں سے اشارہ تو واضح کے خلاف ہے یا آپ نے انگلی سے اشارہ کو توحید کی طرف اشارہ کرنے کے ساتھ مخصوص فرما رکھا تھا) جب کسی بات پر تعجب فرماتے تو ہاتھ کو پلٹ لیتے تھے اور جب بات کرتے تو (کبھی گفتگو کے ساتھ) ہاتھوں کو بھی حرکت فرماتے اور کبھی داہنی ہتھیلی کو بائیں انگلیوں کے اندرونی حصہ پر مارتے اور جب کسی پر ناراض ہوتے تو اس سے منہ پھیر لیتے اور بے توجہی فرماتے یا درگزر فرماتے اور جب خوش ہوتے تو حیا کی وجہ سے آنکھیں جھکا لیتے۔ آپ ﷺ کی اکثر ہنسی تبسم ہوتی تھی۔ اس وقت آپ ﷺ کے دندان مبارک اگلے کی طرح چمکدار اور سفید ظاہر ہوتے تھے۔ حضرت حسن رضی اللہ عنہ فرماتے ہیں کہ میں نے حضرت حسین بن علی رضی اللہ عنہ سے حضور ﷺ کی ان صفات کا ایک عرصہ تک تذکرہ نہیں کیا

لیکن جب میں نے ان کے سامنے ان صفات کو بیان کیا تو مجھے پتہ چلا کہ وہ تو ماموں جان سے یہ باتیں مجھ سے پہلے ہی پوچھ چکے ہیں اور یہ بھی مجھے پتہ چلا کہ وہ اپنے والد محترم سے رسول پاک ﷺ کے مکان تشریف لے جانے اور باہر تشریف لانے اور مجلس میں تشریف فرما ہونے اور حضور ﷺ کے طرز و طریقے کو بھی معلوم کر چکے تھے اور ان میں سے ایک بات بھی انہوں نے نہیں چھوڑی تھی۔

چنانچہ حضرت حسین رضی اللہ عنہ نے بیان کیا کہ میں نے اپنے والد حضرت علی رضی اللہ عنہ سے حضور ﷺ کے مکان تشریف لے جانے کے حالات دریافت کیے تو انہوں نے فرمایا کہ حضور ﷺ کو مکان جانے کی (اللہ کی طرف سے) اجازت تھی اور آپ مکان میں تشریف رکھنے کے وقت کو تین حصوں میں تقسیم فرماتے تھے۔ ایک حصہ اللہ کی عبادت میں خرچ فرماتے یعنی نماز وغیرہ پڑھتے تھے۔ دوسرا حصہ گھر والوں کے ادائے حقوق میں خرچ فرماتے (مثلاً ان سے ہنسنا، بولنا، بات کرنا، ان کے حالات معلوم کرنا) تیسرا حصہ خاص اپنی ضروریات راحت و آرام کے لیے رکھتے تھے۔ پھر اس اپنے والے حصہ کو بھی دو حصوں پر اور اپنے اور لوگوں کے درمیان تقسیم فرما دیتے۔ اس طرح پر کہ خصوصی حضرات صحابہ کرام رضی اللہ عنہم اس وقت میں حاضر ہوتے ان خواص کے ذریعہ سے آپ کی بات عوام تک پہنچتی۔ ان لوگوں سے کسی چیز کو اٹھا کر نہ رکھتے تھے (یعنی نہ دین کے امور میں نہ دنیاوی منافع میں۔ غرض ہر قسم کا نفع بلا دروغی پہنچاتے تھے) اور امت کے اس حصہ میں آپ کا یہ طرز تھا کہ ان آنے والوں میں اہل فضل یعنی علم و عمل والوں کو حاضری کی اجازت میں ترجیح دیتے تھے۔ اس وقت کو ان کی دینی فضیلت کے لحاظ سے ان پر تقسیم فرماتے تھے۔ کوئی ایک حاجت لے کر آتا اور کوئی دو اور کوئی بہت ساری حاجتیں لے کر حاضر ہوتا۔ آپ ان کی حاجتیں پوری کرنے میں لگ جاتے اور ان کو ایسے امور میں مشغول فرماتے جو خود ان کی اور تمام امت کی اصلاح کے لیے مفید اور کارآمد ہوں۔ آپ ﷺ ان آنے والوں سے عام مسلمانوں کے دینی حالات پوچھتے اور جو ان کے مناسب بات ہوتی وہ ان کو بتا دیتے اور ان کو یہ فرما دیتے کہ جو لوگ یہاں موجود ہیں وہ ان مفید اور ضروری باتوں کو غائبین تک بھی پہنچا دیں اور یہ بھی ارشاد فرماتے تھے کہ جو لوگ (کسی عذر پر پردہ یا دوری یا شرم یا رعب کی وجہ سے) مجھ سے اپنی ضرورتوں کا اظہار نہیں کر سکتے تم لوگ ان کی ضرورتیں مجھ تک پہنچا دیا کرو۔ اس لیے کہ جو شخص بادشاہ تک کسی ایسے



شخص کی حاجت پہنچائے جو خود نہیں پہنچا سکتا تو اللہ تعالیٰ قیامت کے دن اس شخص کو ثابت قدم رکھیں گے۔ حضور ﷺ کی مجلس میں ضروری اور مفید باتوں کا تذکرہ ہوتا تھا اور ایسے ہی امور کو حضور ﷺ خوشی سے سنتے تھے۔ اس کے علاوہ (لا یعنی اور فضول باتیں) سننا گوارہ نہیں کرتے تھے۔ صحابہ رضی اللہ عنہم حضور ﷺ کی خدمت میں دینی امور کے طالب بن کر حاضر ہوتے تھے اور کچھ نہ کچھ چکھ کر ہی واپس جاتے تھے۔ (چکھنے سے مراد امور دینیہ کا حاصل کرنا بھی ہو سکتا ہے اور کسی چیز کا کھانا بھی مراد ہو سکتا ہے) صحابہ رضی اللہ عنہم حضور ﷺ کی مجلس سے ہدایت اور خیر کے لیے مشغول اور رہنما بن کر نکلتے تھے۔

حضرت حسین رضی اللہ عنہ فرماتے ہیں کہ میں نے اپنے والد سے حضور ﷺ کی باہر تشریف آوری کے متعلق دریافت کیا کہ آپ باہر تشریف لا کر کیا کرتے تھے؟ تو انہوں نے فرمایا کہ حضور ﷺ ضروری امور کے علاوہ اپنی زبان کو استعمال نہیں فرماتے تھے۔ آنے والوں کی تالیف قلوب فرماتے، ان کو مانوس فرماتے، متوحش نہیں بناتے تھے۔ (یعنی تنبیہ وغیرہ میں ایسا طرز اختیار نہ فرماتے جس سے ان کو حاضری میں وحشت ہونے لگے یا ایسے امور ارشاد نہ فرماتے جن کی وجہ سے دین سے نفرت ہونے لگے) اور ہر قوم کے کریم اور معزز کا اکرام فرماتے اور اس کو خود اپنی طرف سے بھی اسی قوم پر متولی اور سردار مقرر فرما دیتے۔ لوگوں کو عذاب الہی سے ڈراتے (یا مضر امور سے بچنے کی تاکید فرماتے یا لوگوں کو دوسروں سے احتیاط رکھنے کی تاکید فرماتے) اور خود اپنی بھی لوگوں کے تکلیف پہنچانے یا نقصان پہنچانے سے حفاظت فرماتے لیکن باوجود خود احتیاط رکھنے اور احتیاط کی تاکید کے کسی سے اپنی خندہ پیشانی اور خش خلقی نہیں ہٹاتے تھے اور اپنے صحابہ رضی اللہ عنہم کی خبر گیری فرماتے۔ لوگوں کے حالات آپس کے معاملات کی تحقیق فرما کر ان کی اصلاح فرماتے۔ اچھی بات کی تحسین فرما کر اس کی تقویت فرماتے اور بری بات کی برائی بتا کر اسے زائل فرماتے اور روک دیتے۔ حضور ﷺ ہر امر میں اعتدال اور میانہ روی اختیار فرماتے۔ بات پکی اور صحیح فرماتے نہ اس طرح کہ کبھی کبھی اور کبھی کبھی۔ لوگوں کی اصلاح سے غفلت نہ فرماتے کہ مبادا وہ دین سے غافل ہو جائیں یا حق سے ہٹ جائیں۔ ہر کام کے لیے آپ کے ہاں ایک خاص انتظام تھا۔ امر حق میں نہ کبھی کوتاہی فرماتے تھے نہ حد سے تجاوز فرماتے تھے۔ آپ کی خدمت میں حاضر ہونے والے خلقت کے بہترین افراد ہوتے تھے۔ آپ کے نزدیک افضل وہی ہوتا تھا جو

ہر ایک کا بھلا چاہنے والا ہو اور آپ کے نزدیک بڑے رتبہ والا وہی ہوتا تھا جو مخلوق کی غمگساری اور مدد میں زیادہ حصہ لے۔

حضرت حسین رضی اللہ عنہ فرماتے ہیں کہ میں نے اپنے والد محترم سے حضور ﷺ کی مجلس کے حالات دریافت کیے تو انہوں نے فرمایا کہ آپ کی نشست و برخاست سب اللہ کے ذکر کے ساتھ ہوتی تھی اور آپ اپنے لیے کوئی جگہ مخصوص نہیں فرماتے تھے اور دوسروں کو بھی جگہ مخصوص کرنے سے منع فرماتے تھے اور جب کسی جگہ آپ تشریف لے جاتے تو جہاں جگہ ملتی وہیں تشریف رکھتے اور اسی کا لوگوں کو حکم فرماتے تھے کہ جہاں جگہ خالی مل جایا کرے بیٹھ جایا کرو۔ آپ حاضرین مجلس میں سے ہر ایک کا حق ادا فرماتے یعنی بنائش اور بات چیت میں جتنا اس کا حق ہوتا اس کو پورا فرماتے۔ آپ کے پاس کا ہر بیٹھنے والا یہ سمجھتا تھا کہ حضور ﷺ میرا سب سے زیادہ اکرام فرما رہے ہیں۔ جو آپ کے پاس کسی کام سے بیٹھتا یا آپ کے ساتھ کھڑا ہوتا تو آپ اس کے ساتھ رہتے یہاں تک کہ وہ خود ہی چلا جائے۔ جو آپ سے کوئی چیز مانگتا تو آپ اس کو وہ چیز مرحمت فرما دیتے یا (اگر نہ ہوتی تو) نرمی سے جواب فرماتے۔ آپ کی خندہ پیشانی اور خوش خلقی تمام لوگوں کے لیے عام تھی۔ آپ ﷺ تمام لوگوں سے شفقت میں والد جیسا معاملہ فرماتے اور حق بات میں تمام لوگ آپ کے نزدیک برابر تھے۔ آپ کی مجلس میں علم و حیا، صبر و امانت پائی جاتی تھیں اور یہی صفات اس مجلس سے سیکھی جاتی تھیں اور آپ کی مجلس میں نہ شور و شغب ہوتا تھا اور نہ کسی کی بے عزتی اور آبروریزی کی جاتی تھی۔ آپ کی مجلس میں اول تو کسی سے لغزش ہوتی نہیں تھی۔ سب محتاط ہو کر بیٹھتے تھے اور اگر کسی سے ہو جاتی تھی تو اس کا آگے تذکرہ نہیں ہوتا تھا۔ آپس میں سب برابر شمار کیے جاتے تھے۔ (حسب و نسب کی بڑائی نہ سمجھتے تھے البتہ) ایک دوسرے پر فضیلت تقویٰ سے ہوتی تھی۔ ہر شخص دوسرے کے ساتھ تواضع کے ساتھ پیش آتا تھا۔ بڑوں کی تعظیم کرتے تھے اور چھوٹوں پر شفقت کرتے تھے۔ حاجت مند کو ترجیح دیتے تھے اور اجلہ مسافر آدمی کی خبر گیری کرتے تھے۔

حضرت حسین رضی اللہ عنہ فرماتے ہیں کہ میں نے اپنے والد محترم سے حضور ﷺ کا اپنے اہل مجلس کے ساتھ کا طرز پوچھا تو انہوں نے فرمایا کہ آپ ہمیشہ خندہ پیشانی اور خوش خلقی سے پیش آتے تھے یعنی چہرہ انور پر تبسم اور بنائش کا اثر نمایاں ہوتا تھا۔ آپ نرم مزاج تھے۔ یعنی کسی بات

میں لوگوں کو آپ کی موافقت کی ضرورت ہوتی تھی تو آپ سہولت سے موافق ہو جاتے تھے۔ آپ نہ سخت گو تھے نہ سخت دل اور نہ آپ چلا کر بولتے تھے نہ فحش گوئی اور بدکلامی فرماتے تھے نہ عیب گیر تھے کہ دوسروں کے عیب پکڑیں نہ زیادہ مذاق کرنے والے تھے آپ ناپسند بات سے تغافل برتتے تھے۔ یعنی ادھر التفات نہ فرماتے گویا کہ سنی ہی نہیں۔ دوسرے کی کوئی امید اگر آپ کو پسند نہ آتی تو اس کو مایوس بھی نہ فرماتے اور اس کو محروم بھی نہ فرماتے (بلکہ کچھ نہ کچھ دے دیتے یا دلجوئی کی بات فرما دیتے) آپ نے اپنے آپ کو تین باتوں سے علیحدہ فرما رکھا تھا۔ جھگڑے سے زیادہ باتیں کرنے سے اور لایعنی و بے کار باتوں سے اور تین باتوں سے لوگوں کو بچار کھا تھا۔ نہ کسی کی مذمت فرماتے تھے نہ کسی کو عار دلاتے تھے اور نہ کسی کے عیوب تلاش فرماتے تھے۔ آپ صرف وہی کلام فرماتے تھے تھے جو باعث اجر و ثواب ہو۔ جب آپ گفتگو فرماتے تو حاضرین مجلس اس طرح گردن جھکا کر بیٹھتے جیسے ان کے سروں پر پرندے بیٹھے ہوں کہ (ذرا بھی حرکت ان میں نہ ہوتی تھی کہ پرندہ ذرا سی حرکت سے اڑ جاتا ہے) جب آپ چپ ہو جاتے تب وہ حضرات کلام کرتے (یعنی حضور ﷺ کی گفتگو کے درمیان میں کوئی شخص نہ بولتا تھا۔ جو کچھ کہنا ہوتا حضور ﷺ کے چپ ہونے کے بعد کہتا تھا) آپ کے سامنے کسی بات میں جھگڑتے نہیں تھے جس بات سے سب ہنتے آپ بھی اس بات سے تبسم فرماتے اور جس سے سب لوگ تعجب کرتے تو آپ تعجب میں شریک رہتے۔ یہ نہیں کہ سب سے الگ چپ چاپ بیٹھے رہیں بلکہ معاشرت اور طرز کلام میں حاضرین مجلس کے شریک حال رہتے۔ اجنبی مسافر آدمی کی سخت گفتگو اور بدتمیزی کے سوال پر صبر فرماتے۔ (چونکہ اجنبی مسافر لوگ ہر قسم کے سوالات کر لیتے تھے اس وجہ سے) بعض صحابہ رضی اللہ عنہم ایسے اجنبی مسافروں کو آپ کی مجلس میں لے آتے تھے (تا کہ ان کے ہر قسم کے سوالات سے خود بھی منتفع ہوں اور ایسی باتیں جن کو ادب کی وجہ سے یہ حضرات نہیں پوچھ سکتے تھے وہ بھی معلوم ہو جائیں) آپ یہ بھی تاکید فرماتے رہتے تھے کہ جب تم کسی حاجت مند کو دیکھو تو اس کی امداد کیا کرو۔ اگر آپ کی کوئی تعریف کرتا تو آپ اس کو گوارہ نہ فرماتے۔ البتہ اگر آپ کے کسی احسان کے بدلہ میں بطور شکریہ کے کوئی آپ کی تعریف کرتا تو آپ سکوت فرماتے کہ احسان کا شکر اس پر ضروری تھا۔ اس لیے گویا وہ اپنا فرض منصبی ادا کر رہا ہے۔ کسی کی بات کاٹتے نہیں تھے۔ البتہ اگر کوئی حد سے تجاوز کرنے لگتا تو اس کو روک دیتے تھے یا مجلس سے کھڑے ہو جاتے



تھے تا کہ وہ خود رک جائے۔

حضرت حسین رضی اللہ عنہ فرماتے ہیں کہ میں نے اپنے والد محترم سے حضور ﷺ کی خاموشی کی کیفیت کے بارے میں پوچھا تو انہوں نے فرمایا کہ آپ چار موقعوں پر خاموشی اختیار فرماتے تھے:

❖ بیدار مغز ہونا

❖ برداشت کرنا

❖ غور و فکر کرنا

❖ اندازہ لگانا

آپ دو باتوں کا اندازہ لگایا کرتے تھے کہ کس طرح سے تمام لوگوں کے ساتھ دیکھنے میں اور بات سننے میں برابر کا معاملہ ہو۔ آپ باقی رہنے والی آخرت اور فنا ہونے والی دنیا کے بارے میں غور و فکر فرمایا کرتے تھے۔ اللہ تعالیٰ نے آپ کو حلم و صبر دونوں صفتوں سے نوازا تھا۔ چنانچہ آپ کو کسی چیز کی وجہ سے اتنا غصہ نہیں آتا تھا کہ آپ سے باہر ہو جائیں۔ [وقد روی هذا

الحديث بطوله الترمذی فی الشماثل عن الحسن بن علی بن عیث قال سالت خالی۔ فذكره وفيه حديثه عن اخيه الحسين عن ابيه علی بن ابی طالب و قد رواه البيهقي فی الدلائل عن الحاكم باسناده عن الحسين قال: سالت خالی هند بن ابی هالة فذكره كذا ذكر الحافظ ابن كثير فی البداية ۳۳/۶ قلت وساق اسناد هذا الحديث الحاكم فی المستدرک ۶۳۰/۳ ثم قال۔ فذكر الحديث بطوله واخرجه ايضا الرويانى والطبرانى وابن اغساكر كما فی كنز العمال ۳۲/۳ والبعوى كما فی الاصابة ۶۱۱/۳]

اللہ تعالیٰ نے آپ کو چار چیزوں میں بیدار مغزی عطا فرمائی تھی۔ ایک بھلی بات کو اختیار کرنا دوسرے ان امور کا اہتمام کرنا جن سے امت کا دنیا و آخرت میں فائدہ ہو (اس روایت میں چار چیزوں میں سے صرف دو کا ذکر ہے) اور کنز العمال کی روایت کے آخر میں یہ مضمون بھی ہے۔ اللہ تعالیٰ نے آپ کو چار چیزوں کے بارے میں بیدار مغزی عطا فرمائی تھی۔ ایک نیک بات کو اختیار کرنا تا کہ اس نیک بات میں لوگ آپ کی اقتداء کریں۔ دوسرے بری بات کو چھوڑنا تا کہ لوگ بھی اس سے رک جائیں۔ تیسرے اپنی امت کی بھلائی والے کاموں کے بارے میں خوب سوچ بچار کرنا۔ چوتھے امت کے لیے ان امور کا اہتمام کرنا جس سے ان کی دنیا اور آخرت کا فائدہ ہو۔

[وهكذا ذكره فی المجمع ۲۷۵/۸ عن الطبرانی]



## صحابہ کرام رضی اللہ عنہم کی صفات کے بارے میں

## صحابہ کرام رضی اللہ عنہم کے اقوال

اللہ تعالیٰ کے قول ﴿كُنْتُمْ خَيْرَ أُمَّةٍ أُخْرِجَتْ لِلنَّاسِ﴾ ”تم ہو بہتر سب امتوں سے جو بھیجی گئی عالم میں“ کی تفسیر کے بارے میں حضرت سدی حضرت عمر رضی اللہ عنہ کا ارشاد نقل کرتے ہیں کہ اگر اللہ تعالیٰ چاہتے تو ﴿اَنْتُمْ﴾ فرماتے (جس کا ترجمہ ”تم“ ہے) پھر تو ہم سب مراد ہوتے ہیں (چاہے ہم امر بالمعروف اور نہی عن المنکر کریں یا نہ کریں) لیکن اللہ تعالیٰ نے ﴿كُنْتُمْ﴾ فرمایا جو محمد ﷺ کے صحابہ کرام رضی اللہ عنہم کے بارے میں خاص ہے (اس کا ترجمہ ”تھے تم“ ہے) وہ ”خیر امت“ ہیں اور جو ان جیسے کام کرے گا وہ ”خیر امت“ بنے گا۔ حضرت قتادہ رضی اللہ عنہ فرماتے ہیں کہ حضرت عمر رضی اللہ عنہ نے ﴿كُنْتُمْ خَيْرَ أُمَّةٍ أُخْرِجَتْ لِلنَّاسِ﴾ آیت تلاوت فرمائی اور پھر فرمایا کہ جو شخص اس (خیر) امت میں سے ہونا چاہتا ہے وہ اس شرط کو پورا کرے جو اللہ تعالیٰ نے اس آیت میں (خیر امت ہونے کے لیے) ذکر فرمائی ہے۔ (اور وہ شرط امر بالمعروف اور نہی عن المنکر ہے) [کنز العمال: ۱/۲۳۸]

حضرت ابن مسعود رضی اللہ عنہ فرماتے ہیں کہ اللہ تعالیٰ نے تمام بندوں کے دلوں پر پہلی دفعہ نگاہ ڈالی تو ان میں سے محمد ﷺ کو پسند فرمایا اور انہیں اپنا رسول بنا کر بھیجا اور ان کو اپنا علم خاص عطا فرمایا۔ پھر دوبارہ لوگوں کے دلوں پر نگاہ ڈالی اور آپ کے لیے صحابہ رضی اللہ عنہم کو چنا اور ان کو اپنے دین کا نڈگارا اور اپنے نبی ﷺ کی ذمہ داری کا اٹھانے والا بنایا۔ لہذا جس چیز کو مومن (یعنی صحابہ کرام رضی اللہ عنہم) اچھا سمجھیں گے وہ چیز اللہ کے ہاں بھی اچھی ہوگی اور جس چیز کو برا سمجھیں گے وہ چیز اللہ کے ہاں بھی بری ہوگی۔ [ابو نعیم فی الخلیہ ۱/۳۷۵ وخرجہ ابن عبد البر فی الاستیعاب ۱/۶]

عن ابن مسعود رضی اللہ عنہ بمعناہ ولم يذكر فما رآہ المؤمنون الى آخرہ وخرجہ الطیالسی ص ۳۳ ایضاً  
فحو حدیث ابی نعیم]

حضرت عبداللہ بن عمر رضی اللہ عنہما فرماتے ہیں کہ جو آدمی کسی کے طریقے کو اختیار کرنا چاہے تو اسے چاہیے کہ وہ ان لوگوں کا طریقہ اختیار کرے جو دنیا سے جا چکے ہیں اور یہ لوگ نبی اکرم ﷺ کے صحابہ ہیں جو کہ اس امت میں سب سے بہترین اور سب سے زیادہ نیک دل اور سب سے زیادہ گہرے علم والے اور سب سے کم تکلف برتنے والے تھے۔ یہ ایسے لوگ ہیں جن کو اللہ تعالیٰ نے اپنے نبی ﷺ کی صحبت کے لیے اور اپنے دین کو دنیا میں پھیلانے کے لیے چن لیا ہے۔ لہذا ان جیسے اخلاق اور ان جیسی زندگی گزارنے کے طریقے اپناؤ۔ رب کعبۃ اللہ کی قسم نبی کریم ﷺ کے یہ تمام صحابہ ہدایت مستقیم پر تھے۔ [ابونعیم فی الحلیۃ ۱/ ۳۰۵]

حضرت ابن مسعود رضی اللہ عنہ (اپنے زمانہ کے لوگوں کو مخاطب ہوتے ہوئے) فرماتے ہیں کہ تم حضور ﷺ کے صحابہ سے زیادہ روزے رکھتے ہو اور زیادہ نمازیں پڑھتے ہو اور زیادہ محنت کرتے ہو حالانکہ وہ تم سے زیادہ بہتر تھے لوگوں نے کہا اے ابو عبد الرحمن (یہ ابن مسعود رضی اللہ عنہ کی کنیت ہے) وہ ہم سے کیوں بہتر ہیں؟ تو انہوں نے فرمایا اس لیے کہ وہ تم سے زیادہ دنیا سے بے رغبت اور آخرت کے تم سے زیادہ مشتاق تھے۔ [ابونعیم فی الحلیۃ ۱/ ۱۳۶]

حضرت ابو وائل کہتے ہیں کہ حضرت عبداللہ (ابن مسعود رضی اللہ عنہ) نے سنا کہ ایک آدمی یوں کہہ رہا تھا کہ کہاں ہیں وہ لوگ جو دنیا سے بے رغبت ہیں اور آخرت کے مشتاق ہیں تو حضرت عبداللہ رضی اللہ عنہ نے فرمایا کہ وہ تو جابیہ والے لوگ ہیں (جابیہ ملک شام کی ایک بستی کا نام ہے جو کہ حضرت عمر رضی اللہ عنہ کے زمانہ میں اسلامی لشکروں کا مرکز تھا جن کا قیصر روم سے مقابلہ ہوا تھا) جن میں سے پانچ سو مسلمانوں نے یہ عہد کیا تھا کہ قتل ہو جائیں گے مگر واپس نہیں جائیں گے۔ لہذا ان لوگوں نے (اس زمانے کے رواج کے مطابق جان دینے کے لیے) سر منڈوا دیئے اور دشمن میں گھس گئے اور ایک کے علاوہ باقی سب شہید ہو گئے۔ اسی نے آ کر ان کے شہید ہونے کی خبر دی۔

[ابونعیم فی الحلیۃ ۱/ ۱۳۵]

حضرت ابن عمر رضی اللہ عنہما نے ایک آدمی سے سنا کہ وہ کہہ رہا تھا کہ کہاں ہیں وہ لوگ جو دنیا سے بے رغبت ہیں اور آخرت کے مشتاق ہیں تو حضرت ابن عمر رضی اللہ عنہما نے اسے حضور اقدس ﷺ کی اور حضرت ابو بکر رضی اللہ عنہ اور حضرت عمر رضی اللہ عنہ کی قبریں دکھا کر کہا کہ ان کے بارے میں تم پوچھ رہے ہو۔

[ابونعیم فی الحلیۃ ۱/ ۳۰۷]



حضرت ابوراکہ فرماتے ہیں کہ میں نے ایک دن حضرت علی رضی اللہ عنہ کے ساتھ فجر کی نماز پڑھی جب آپ نماز سے فارغ ہوئے اور داہنی طرف رخ کر کے بیٹھ گئے تو ایسے معلوم ہو رہا تھا کہ آپ بے چین اور غمگین ہیں۔ حتیٰ کہ جب سورج مسجد کی دیوار سے ایک نیزہ بلند ہوا تو انہوں نے دو رکعت نماز پڑھی۔ پھر اپنے ہاتھ کو پلٹ کر فرمایا کہ اللہ کی قسم میں نے حضرت محمد ﷺ کے صحابہ کو دیکھا ہے آج ان جیسا کوئی نظر نہیں آتا ہے۔ صبح کے وقت ان کی یہ حالت ہوتی تھی کہ رنگ زرد اور بال بکھرے ہوئے اور جسم غبار آلود ہوتا تھا۔ ان کی پیشانی پر (سجدہ کا) اتنا بڑا نشان نمایاں ہوتا تھا جتنا بڑا نشان بکری کے گھٹنے پر ہوتا ہے۔ ساری رات اللہ کے سامنے سجدہ کرتے اور کھڑے ہو کر قرآن کی تلاوت کرتے ہوئے گزار دیتے تھے اور سجدہ اور قیام ہی میں راحت حاصل کرتے تھے۔ جب صبح ہو جاتی اور وہ اللہ کا ذکر کرتے تو ایسے جھومتے جیسے کہ تیز ہوا کے دن (یا باد صبا کے وقت) درخت جھومتا ہے اور اس طرح روتے کہ کپڑے گیلے ہو جاتے۔ خدا کی قسم (ان کے رونے سے یوں نظر آتا تھا کہ) گویا انہوں نے رات غفلت میں گزار دی ہو۔ پھر حضرت علی رضی اللہ عنہ کھڑے ہو گئے اور اس کے بعد کبھی آہستہ ہستے ہوئے بھی نظر نہ آئے یہاں تک کہ اللہ کے دشمن ابن ملجم فاسق نے آپ کو شہید کر دیا۔ [البدایہ ۸/۶ و آخرجہ ایضا ابو نعیم فی

الحلیہ ۱/۷۶ والذینوری والعسکری وابن عساکر کما فی الکنز ۸/۲۱۹]

حضرت ضرار بن ضمیرہ کنانی حضرت معاویہ رضی اللہ عنہ کی خدمت میں گئے تو حضرت معاویہ رضی اللہ عنہ نے ان سے فرمایا کہ میرے سامنے حضرت علی رضی اللہ عنہ کے اوصاف بیان کیجیے تو حضرت ضرار رضی اللہ عنہ نے کہا اے امیر المومنین! آپ مجھے معاف کریں۔ اس پر حضرت معاویہ رضی اللہ عنہ نے فرمایا کہ میں معافی نہیں دوں گا ضرور بیان کرنے ہوں گے تو حضرت ضرار رضی اللہ عنہ نے کہا کہ اگر ان کے اوصاف کو بیان کرنا ضروری ہی ہے تو سنئے کہ حضرت علی رضی اللہ عنہ اپنے مقصد والے (یا بڑی عزت والے) اور بڑے طاقت ور تھے۔ فیصلہ کن بات کہتے اور عدل و انصاف والا فیصلہ کرتے تھے۔ آپ کے ہر پہلو سے علم پھوٹتا تھا۔ (یعنی آپ کے اقوال افعال اور حرکات و سکنات سے لوگوں کو علمی فائدہ ہوتا تھا) اور ہر طرف سے دانائی ظاہر ہوتی تھی۔ دنیا اور دنیا کی رونق سے ان کو وحشت تھی۔ رات اور رات کے اندھیرے سے ان کا دل بڑا مانوس تھا۔ (یعنی رات کی عبادت میں ان کا دل بہت لگتا تھا) اللہ کی قسم! وہ بہت زیادہ رونے والے اور بہت زیادہ فکر مند رہنے والے تھے۔ اپنی

ہتھیلیوں کو اٹھتے پلٹتے اور اپنے نفس کو خطاب فرماتے (سادہ) اور مختصر لباس اور موٹا جھوٹا کھانا پسند تھا۔ اللہ کی قسم! وہ ہمارے ساتھ ایک عام آدمی کی طرح رہتے۔ جب ہم ان کے پاس جاتے تو ہمیں اپنے قریب بٹھا لیتے۔ اور جب ہم ان سے کچھ پوچھتے تو ضرور جواب دیتے۔ اگرچہ وہ ہم سے بہت گھل مل کر رہتے تھے لیکن اس کے باوجود ان کی ہیبت کی وجہ سے ہم ان سے بات نہیں کر سکتے تھے۔ جب آپ تبسم فرماتے تو آپ کے دانت پر دئے ہوئے موتیوں کی طرح نظر آتے۔ دینداروں کی قدر کرتے، مسکینوں سے محبت رکھتے۔ کوئی طاقتور اپنے غلط دعوے میں کامیابی کی آپ سے توقع نہ رکھ سکتا اور کوئی کمزور آپ کے انصاف سے ناامید نہ ہوتا اور میں اللہ کو گواہ بنا کر کہتا ہوں کہ میں نے ان کو ایک دفعہ ایسے وقت میں کھڑے ہوئے دیکھا کہ جب رات کی تاریکی چھا چکی تھی اور ستارے ڈوب چکے تھے اور آپ اپنی محراب میں اپنی داڑھی پکڑے ہوئے جھکے ہوئے تھے اور اس آدمی کی طرح تلملارہے تھے جسے کسی بچھونے کاٹ لیا ہو اور غمگین آدمی کی طرح رورہے تھے اور ان کی صدا گویا اب بھی میرے کانوں میں گونج رہی ہے کہ بار بار یا ربنا یا ربنا فرماتے اور اللہ کے سامنے گڑ گڑاتے۔ پھر دنیا کو مخاطب ہو کر فرماتے کہ اے دنیا! تو مجھے دھوکہ دینا چاہتی ہے۔ میری طرف جھانک رہی ہے مجھ سے دور ہو جا مجھ سے دور ہو جا کسی اور کو جا کر دھوکہ دے میں نے تجھے تین طلاقیں دیں۔ کیونکہ تیری عمر بہت تھوڑی ہے اور تیری مجلس بہت گھٹیا ہے۔ تیری وجہ سے آدمی آسانی سے خطرہ میں مبتلا ہو جاتا ہے (یا تیرا درجہ بہت معمولی ہے) ہائے ہائے (کیا کروں) زاد سفر تھوڑا ہے اور سفر لمبا ہے اور راستہ وحشت ناک ہے۔ یہ سن کر حضرت معاویہ رضی اللہ عنہ کے آنسو آنکھوں سے بہنے لگے۔ ان کو روک نہ سکے اور اپنی آستین سے ان کو پونچھنے لگے اور لوگ ہچکیاں لے کر اتار دئے کہ گلے رندھ گئے۔ اس پر حضرت معاویہ رضی اللہ عنہ نے فرمایا بے شک ابوالحسن (یعنی حضرت علی رضی اللہ عنہ) ایسے ہی تھے۔ اللہ ان پر رحمت نازل فرمائے۔ اے ضرار! تمہیں ان کی وفات کا کیسا رنج ہے؟ حضرت ضرار نے کہا اس عودت جیسا غم ہے جس کا اکلوتا بیٹا اس کی گود میں ذبح کر دیا گیا ہو کہ نہ اس کے آنسو تھمتے ہیں اور نہ اس کا غم کم ہوتا ہے پھر حضرت ضرار اٹھے اور چلے گئے۔ [ابونعیم ۸۴/۱ و اخرجه ایضا ابن عبد البر فی الاستیعاب ۳/۴۴ عن

الجرمازی رجل من ہمدان عن ضرار الصدائنی بمعناه]

حضرت قتادہ کہتے ہیں کہ حضرت ابن عمر رضی اللہ عنہما سے پوچھا گیا کہ کیا نبی کریم ﷺ کے صحابہ

ﷺ ہنسا کرتے تھے؟ انہوں نے فرمایا کہ ہاں مگر اس حال میں کہ ایمان ان کے دلوں میں پہاڑوں سے بھی بڑا تھا۔ [ابونعیم فی الحلیہ ۱/ ۳۱۱]

حضرت عمر رضی اللہ عنہ نے ایک مرتبہ یمن کے چند رفقاء سفر کو دیکھا جن کے کجاوے چمڑے کے تھے تو ان کو دیکھ کر فرمایا کہ جو آدمی حضور اقدس ﷺ کے صحابہ رضی اللہ عنہم جیسے لوگوں کو دیکھنا چاہتا ہے وہ ان کو دیکھ لے۔ [کنز العمال ۷/ ۱۶۳]

حضرت ابوسعید مقبری بیان کرتے ہیں کہ جب حضرت ابوعبیدہ رضی اللہ عنہ طاعون میں مبتلا ہوئے تو انہوں نے فرمایا اے معاذ! تم لوگوں کو نماز پڑھاؤ۔ چنانچہ حضرت معاذ رضی اللہ عنہ نے لوگوں کو نماز پڑھائی پھر حضرت ابوعبیدہ بن الجراح کا انتقال ہو گیا۔ اس کے بعد حضرت معاذ رضی اللہ عنہ نے کھڑے ہو کر لوگوں میں یہ بیان فرمایا کہ اے لوگو! اپنے گناہوں سے پکی پکی توبہ کرو کیونکہ اللہ کا جو بندہ بھی اپنے گناہوں سے توبہ کر کے اللہ کے سامنے حاضر ہو گا اللہ اس کی ضرور مغفرت فرما دیں گے۔ پھر آپ نے فرمایا کہ اے لوگو! تمہیں ایسے آدمی کے جانے کا رنج و صدمہ ہوا ہے کہ خدا کی قسم! میں نے کوئی ایسا اللہ کا بندہ نہیں دیکھا جو ان سے زیادہ کینے سے پاک ہو اور ان سے زیادہ نیک دل اور ان سے زیادہ شرف و فساد سے دور رہنے والا اور ان سے زیادہ آخرت سے محبت کرنے والا اور ان سے زیادہ تمام لوگوں کی بھلائی چاہنے والا ہو۔ لہذا ان کے لیے دعائے رحمت کرو اور ان کی نماز جنازہ پڑھنے کے لیے باہر میدان میں چلو۔ خدا کی قسم آئندہ ان جیسا تمہارا کوئی امیر نہیں ہوگا۔ پھر لوگ میدان میں جمع ہو گئے اور حضرت ابوعبیدہ کا جنازہ لایا گیا اور حضرت معاذ نے آگے بڑھ کر ان کی نماز جنازہ پڑھائی۔ پھر جب جنازہ قبر تک پہنچا تو ان کی قبر میں حضرت معاذ بن جبل، حضرت عمرو بن العاص اور حضرت ضحاک بن قیس رضی اللہ عنہم اترے اور ان کی نعش کو بغلی قبر میں اتارا اور باہر آ کر ان کی قبر پر مٹی ڈالی۔ پھر حضرت معاذ بن جبل رضی اللہ عنہ نے (قبر کے سرہانے کھڑے ہو کر حضرت ابوعبیدہ کو خطاب کرتے ہوئے) فرمایا اے ابوعبیدہ! میں تمہاری ضرور تعریف کروں گا اور (اس تعریف کرنے میں) کوئی غلط بات نہیں کہوں گا۔ کیونکہ مجھ کو اللہ تعالیٰ کی ناراضگی کا اندیشہ ہے۔ اللہ کی قسم جہاں تک میں جانتا ہوں آپ ان لوگوں میں سے تھے جو اللہ کو بہت زیادہ یاد کرتے ہیں اور جو زمین پر عاجزی کے ساتھ چلتے ہیں اور جو جہالت کی بات کا ایسا جواب دیتے ہیں جس سے شر ختم ہو جائے اور جو مال خرچ کرنے کے موقع پر خرچ کرنے میں نہ



فضول خرچی کرتے ہیں اور نہ ضرورت سے کم خرچ کرتے ہیں بلکہ ان کا خرچ اعتدال پر ہوتا ہے۔ اللہ کی قسم! آپ ان لوگوں میں سے ہیں جو دل سے اللہ کی طرف جھکنے والے اور تواضع کرنے والے ہیں جو یتیم اور مسکین پر رحم کرتے ہیں اور خائن اور متکبر قسم کے لوگوں سے بغض رکھتے ہیں۔ [حاکم فی المستدرک ۳/ ۲۶۳]

حضرت ربیع بن حراش کہتے ہیں کہ حضرت عبداللہ بن عباس رضی اللہ عنہما نے حضرت معاویہ رضی اللہ عنہ کی مجلس میں آنے کی اجازت چاہی اور حضرت معاویہ رضی اللہ عنہ کے پاس قریش کے مختلف خاندان بیٹھے ہوئے تھے اور حضرت سعید بن العاص رضی اللہ عنہ نے حضرت ابن عباس رضی اللہ عنہما کو آتے ہوئے دیکھا تو فرمایا اے سعید! میں ابن عباس سے ایسے سوالات کروں گا جن کا وہ جواب نہیں دے سکیں گے۔ حضرت سعید رضی اللہ عنہ نے ان سے فرمایا کہ ابن عباس جیسے آدمی کے لیے تمہارے سوالات کے جوابات دینا کوئی مشکل کام نہیں ہے۔ جب حضرت ابن عباس آ کر بیٹھ گئے تو ان سے حضرت معاویہ رضی اللہ عنہ نے فرمایا کہ آپ ابو بکر رضی اللہ عنہ کے بارے میں کیا فرماتے ہیں؟ تو حضرت ابن عباس رضی اللہ عنہ نے فرمایا کہ اللہ تعالیٰ ابو بکر پر رحم فرمائے۔ وہ اللہ کی قسم قرآن کی تلاوت فرمانے والے اور سبھی سے دور اور بے حیائی سے غفلت برتنے والے اور برائی سے روکنے والے اور اپنے دین کو خوب سچی طرح جاننے والے اور اللہ سے ڈرنے والے اور رات کو عبادت کرنے والے اور دن کو روزہ رکھنے والے اور دنیا سے محفوظ اور مخلوق کے ساتھ عدل و انصاف کا عزم رکھنے والے اور نیکی کا حکم کرنے اور خود نیکی پر چلنے والے اور تمام حالات میں اللہ کا شکر کرنے والے اور صبح و شام اللہ کا ذکر کرنے والے اور اپنی ضرورتوں کے لیے اپنے نفس کو دبا لینے والے تھے اور وہ پرہیز گاری اور ناعت میں اور زہد اور پاکدامنی میں نیکی اور احتیاط میں اور دنیا کی بے رغبتی اور حسن سلوک کا اچھا نمونہ دینے میں اپنے تمام ساتھیوں سے آگے تھے جو ان پر عیب لگائے اس پر قیامت تک اللہ کی رحمت ہو۔ حضرت معاویہ رضی اللہ عنہ نے فرمایا کہ آپ حضرت عمر بن خطاب رضی اللہ عنہ کے بارے میں کیا کہتے ہیں تو حضرت ابن عباس رضی اللہ عنہ نے فرمایا کہ اللہ ابو حفص (یہ حضرت عمر رضی اللہ عنہ کی کنیت ہے) پر رحم کرے۔ اللہ کی قسم وہ اسلام کے مددگار ساتھی اور یتیموں کا ٹھکانہ ایمان کا خزانہ اور کمزوروں کی پناہ اور اللہ کی مخلوق کے لیے قلعہ اور تمام لوگوں کے لیے مددگار تھے۔ وہ صبر و احتساب کے ساتھ اللہ کے دین حق کو لے کر کھڑے ہوئے (آخرت کے ثواب اور اللہ کی رضا مندی کی امید

میں ہر تکلیف پر صبر کیا) یہاں تک کہ اللہ تعالیٰ نے دین اسلام کو غالب فرمادیا اور کئی ملکوں پر اللہ نے مسلمانوں کو فتح دی اور تمام علاقوں میں چشموں اور ٹیلوں پر تمام اطراف و اکناف عالم میں اللہ تعالیٰ کا ذکر ہونے لگا۔ وہ بدگوئی کے وقت بڑے وقار والے اور فراخی و تنگی ہر حال میں اللہ کا شکر کرنے والے ہر گھڑی اللہ کا ذکر کرنے والے تھے۔ جو ان سے بغض رکھے یوم حسرت تک (یعنی قیامت تک) اس پر اللہ کی لعنت ہو۔ حضرت معاویہ رضی اللہ عنہ نے فرمایا کہ آپ حضرت عثمان بن عفان رضی اللہ عنہ کے بارے میں کیا فرماتے ہیں؟ تو حضرت ابن عباس رضی اللہ عنہما نے فرمایا کہ اللہ تعالیٰ ابو عمرو (یہ حضرت عثمان کی کنیت ہے) پر رحمت نازل فرمائے۔ وہ بڑے شریف سسرال والے اور نیک لوگوں میں بہت جوڑ رکھنے والے اور مجاہدین میں سب سے زیادہ جم کر مقابلہ کرنے والے اور بڑے شب بیدار اور اللہ کے ذکر کے وقت بہت زیادہ رونے والے دن رات اپنے مقصد کے لیے فکر مند رہنے والے ہر بھلے کام کے لیے تیار اور ہر نجات دہنے والی نیکی کے لیے بھاگ دوڑ کرنے والے اور ہر ہلاک کرنے والی برائی سے دور بھاگنے والے تھے۔ انہوں نے غزوہ تبوک کے موقع پر اسلام لشکر کو بہت سارا سامان دیا تھا اور یہودی سے خرید کر بیر رومہ (کنواں) مسلمانوں کے لیے وقف کر دیا تھا۔ آپ حضرت محمد مصطفیٰ ﷺ کے داماد تھے۔ ان کی دو صاحبزادیوں سے شادی کی تھی جو ان کو برا بھلا کہے اللہ تعالیٰ اسے تا قیامت پشیمانی میں مبتلا رکھے۔ پھر حضرت معاویہ رضی اللہ عنہ نے فرمایا آپ حضرت علی بن ابی طالب رضی اللہ عنہ کے بارے میں کیا فرماتے ہیں تو حضرت ابن عباس رضی اللہ عنہما نے فرمایا کہ اللہ تعالیٰ ابوالحسن (یہ حضرت علی کی کنیت ہے) پر رحمت نازل فرمائے اللہ کی قسم وہ ہدایت کا جھنڈا اور تقویٰ کا غار اور عقل کا گھر اور رونق کا شعلہ تھے۔ رات کی اندھیری میں چلنے والوں کے لیے روشنی تھے اور عظیم سیدھے راستے کی دعوت دینے والے اور پہلے آسمان صحیفوں اور کتابوں کو جاننے والے قرآن کی تفسیر بیان کرنے والے اور غلطی و نصیحت کرنے والے اور ہدایت کے اسباب میں ہمیشہ لگے رہنے والے اور ظلم و اذیت رسائی کے چھوڑنے اور ہلاکت کے راستوں سے ہٹ کر چلنے والے تھے۔ تمام مومنوں اور متقیوں میں بہترین اور تمام کرتہ اور چادر پہننے والے انسانوں کے سردار اور حج و سعی کرنے والوں میں افضل اور عدل و مساوات کرنے والوں میں سے سب سے بڑے جو ان مرد تھے اور انبیاء اور انصاریہ مصطفیٰ ﷺ کے علاوہ تمام دنیا کے انسانوں سے زیادہ اچھے خطیب تھے۔ جنہوں نے دونوں قبلوں

بیت المقدس اور بیت اللہ کی طرف نماز پڑھی۔ کیا کوئی مسلمان ان کی برابری کر سکتا ہے؟ جب کہ وہ تمام عورتوں میں سے بہترین عورت (حضرت فاطمہ رضی اللہ عنہا) کے خاوند تھے اور حضور ﷺ کے دو نواسوں کے والد تھے۔ میری آنکھوں نے نہ ان جیسا کبھی دیکھا اور نہ آئندہ قیامت تک کبھی دیکھ سکیں گی جو ان پر لعنت کرے اس پر اللہ اور اس کے بندوں کی قیامت تک لعنت ہو۔ پھر حضرت معاویہ رضی اللہ عنہ نے فرمایا کہ آپ طلحہ اور حضرت زبیر رضی اللہ عنہما کے بارے میں کیا فرماتے ہیں؟ حضرت ابن عباس رضی اللہ عنہما نے فرمایا کہ اللہ ان دونوں پر رحمت نازل فرمائے۔ اللہ کی قسم وہ دونوں پاک باز صاف ستھرے مسلمان شہید اور عالم تھے۔ ان دونوں سے ایک لغزش ہوئی جسے اللہ تعالیٰ انشاء اللہ اس وجہ سے ضرور معاف فرمادیں گے کہ ان دونوں حضرات نے شروع سے دین کی مدد کی اور ابتداء سے حضور ﷺ کی صحبت میں رہے اور بہت نیک اور عمدہ کام کیے۔ حضرت معاویہ رضی اللہ عنہ نے فرمایا کہ آپ حضرت عباس رضی اللہ عنہ کے بارے میں کیا فرماتے ہیں؟ تو حضرت ابن عباس رضی اللہ عنہ نے فرمایا کہ اللہ حضرت ابوالفضل (یہ حضرت عباس کی کنیت ہے) پر رحمت نازل فرمائے وہ اللہ کی قسم! حضور ﷺ کے والد ماجد کے سگے بھائی اور اللہ کے برگزیدہ انسان یعنی حضور ﷺ کی آنکھوں کی ٹھنڈک اور تمام لوگوں کے لیے جائے پناہ اور حضور ﷺ کے تمام چچوں کے سردار تھے۔ تمام امور میں بڑی بصیرت رکھتے تھے اور ہمیشہ انجام پر نظر رہتی تھی۔ علم سے آراستہ تھے ان کی فضیلت کے تذکرہ کے وقت دوسروں کی فضیلتیں ہیچ معلوم ہوتی ہیں۔ ان کے خاندان کے قابل فخر کارناموں کے سامنے دوسرے خاندانوں کے کارنامے پیچھے رہ گئے اور ایسا کیوں نہ ہوتا جب کہ ان کی تربیت اس عبدالمطلب نے کی جو ہر نقل و حرکت والے انسانوں میں سب سے زیادہ بزرگ اور قریش کے تمام پیادہ اور سواروں سے زیادہ قابل فخر تھے۔ یہ ایک لمبی حدیث کا حصہ ہے۔

[قال الہیثمی ۹/ ۱۶۰۔ رواہ الطبرانی وفيہ من لم اعرفہم]





## دعوت کا باب

حضور اقدس ﷺ کو اور صحابہ کرام رضی اللہ عنہم کو اللہ اور رسول کی طرف دعوت دینا کس طرح ہر چیز سے بہت زیادہ محبوب تھا اور ان کے دل میں اس بات کی کتنی زیادہ تڑپ تھی کہ تمام لوگ ہدایت پا جائیں اور اللہ کے دین میں داخل ہو جائیں اور اللہ کی رحمت میں غوطے کھانے لگیں اور دعوت کے ذریعہ مخلوق کو خالق کے ساتھ جوڑنے کے لیے کیسی زبردست کوشش کرتے تھے۔

## دعوت سے محبت اور شغف

حضرت ابن عباس رضی اللہ تعالیٰ عنہما کا ارشاد ﴿فَمِنْهُمْ شَقِيٌّ وَسَعِيدٌ﴾ (سوان میں بعضے بد بخت ہیں اور بعضے نیک بخت) اور اس جیسی قرآنی آیات کے بارے میں فرماتے ہیں کہ رسول کریم ﷺ کو اس بات کی بہت زیادہ تڑپ تھی کہ تمام لوگ ایمان لے آئیں اور آپ سے ہدایت پر بیعت ہو جائیں۔ آپ کی یہ بے قراری دیکھ کر اللہ عز و جل نے آپ کو یہ بتایا کہ صرف وہی انسان ایمان لائیں گے جن کے لیے لوح محفوظ میں پہلے سے ہی (ایمان لانے کی) سعادت لکھی جا چکی ہے اور صرف وہی انسان گمراہ ہوں گے جن کے لیے لوح محفوظ میں پہلے سے ہی بد بختی لکھی جا چکی ہے۔ پھر اللہ تعالیٰ نے اپنے نبی کریم ﷺ کو ارشاد فرمایا:

﴿لَعَلَّكَ بَاخِعٌ نَفْسَكَ أَلَّا يَكُونُوا مُؤْمِنِينَ ۝ إِنْ نَشَأْ نُنْزِلْ عَلَيْهِم مِّنَ السَّمَاءِ آيَةً فَظَلَّتْ أَعْنَاقُهُمْ لَهَا خَاضِعِينَ﴾ (الشعراء: ۴۳)

جس کا ترجمہ یہ ہے:

”شاید تو گھونٹ مارے اپنی جان اس بات پر کہ وہ یقین نہیں کرتے۔ اگر ہم چاہیں تو اتاریں ان پر آسمان سے ایک نشانی۔ پھر رہ جائیں ان کی گردنیں اس کے آگے نیچی۔“ [طبرانی قال الہیثمی ۷/ ۷۵ رجالہ وثقوا الا ان علی ابن ابی طلحہ لم یسمع

من ابن عباس۔ انتہی]

حضرت ابن عباس رضی اللہ عنہما فرماتے ہیں کہ جب ابوطالب بیمار ہوئے تو قریش کی ایک جماعت ان کے پاس آئی جس میں ابو جہل بھی تھا۔ ان لوگوں نے کہا کہ آپ کا بھتیجا ہمارے معبودوں کو برا بھلا کہتا ہے اور یوں یوں کرتا ہے اور یوں یوں کہتا ہے۔ لہذا آپ ان کے پاس کسی آدمی کو بھیج کر ان کو بلا لیں اور ایسا کرنے سے ان کو روک دیں۔ چنانچہ انہوں نے حضور اقدس

مُتَّعِمْ کے پاس ایک آدمی بھیجا۔ آپ تشریف لے آئے اور گھر میں داخل ہوئے تو اس وقت ابوطالب کے قریب ایک آدمی کے بیٹھنے کی جگہ تھی۔ حضرت ابن عباس رضی اللہ عنہما فرماتے ہیں کہ ابو جہل لعنہ اللہ کو اس بات کا خطرہ ہوا کہ اگر حضور اقدس ﷺ ابوطالب کے پہلو میں بیٹھ گئے تو (اتنے قریب بیٹھنے کی وجہ سے) ابوطالب کے دل میں حضور ﷺ کے لیے زیادہ نرمی پیدا ہو جائے گی۔ چنانچہ وہ چھلانگ لگا کر خود اس جگہ جا بیٹھا اور حضور ﷺ کو اپنے چچا کے قریب بیٹھنے کی کوئی جگہ نہ ملی۔ چنانچہ آپ دروازے کے پاس ہی بیٹھ گئے۔ ابوطالب نے آپ سے کہا کہ اے میرے بھتیجے! کیا بات ہے کہ تمہاری قوم کے لوگ تمہاری شکایت کر رہے ہیں۔ وہ یہ کہہ رہے ہیں کہ آپ ان کے معبودوں کو برا بھلا کہتے ہیں اور یوں کہتے ہیں۔ حضرت ابن عباس رضی اللہ عنہما فرماتے ہیں کہ اس پر سب لوگوں نے بولنا شروع کر دیا۔ آپ نے گفتگو شروع فرمائی اور فرمایا کہ اے میرے چچا! میں یہ چاہتا ہوں کہ یہ لوگ صرف ایک کلمہ کا اقرار کر لیں تو تمام اہل عرب ان کے ماتحت اور فرمانبردار بن جائیں گے اور تمام اہل عجم ان کو جزیہ دینے لگ جائیں گے۔ آپ کی یہ بات سن کر وہ لوگ چوکنے ہو گئے اور (بے تاب ہو کر) کہا آپ کے والد کی قسم (اتنی بڑی بات کے لیے) ایک کلمہ تو کیا ہم دس کلموں کو ماننے کے لیے تیار ہیں۔ آپ بتائیں وہ کلمہ کیا ہے؟ ابوطالب بھی کہنے لگے کہ اے میرے بھتیجے وہ ایک کلمہ کیا ہے؟ آپ نے فرمایا کہ لَا إِلَهَ إِلَّا اللَّهُ یہ سن کر وہ لوگ پریشان ہو کر اپنے کپڑے جھاڑتے ہوئے کھڑے ہوئے اور کہنے لگے کہ اتنے معبودوں کی جگہ ایک ہی معبود رہنے دیا۔ واقعی یہ بہت عجیب اور انوکھی بات ہے۔ حضرت ابن عباس رضی اللہ عنہما نے فرمایا کہ اس موقع پر ﴿أَجْعَلُ الْإِلَهَةَ إِلَهًا وَاحِدًا إِنَّ هَذَا لَشَيْءٌ عَجَابٌ﴾ سے لے کر ﴿بَلْ لَكُمْ يَذُوقُوا عَذَابٍ﴾ تک آیات نازل ہوئیں۔ [رواہ الامام احمد والنسائی وابن ابی حاتم وابن جریر کلہم فی تفاسیرہم ورواہ الترمذی وقال حسن کذا فی التفسیر لابن کثیر ۴/ ۲۸ وخرجہ البیہقی ۹/ ۱۸۸ ایضاً والحاکم ۲/ ۴۳۲ بمعناہ وقال حدیث صحیح الاسناد ولم یخرجاہ وقال الذہبی صحیح]

حضرت ابن عباس رضی اللہ عنہما فرماتے ہیں کہ جب عتبہ بن ربیعہ اور شیبہ بن ربیعہ اور ابو جہل بن ہشام اور امیہ بن خلف اور ابوسفیان بن حرب اور دیگر سرداران قریش ابوطالب کے پاس گئے اور ان سے (حضور ﷺ کے بارے میں) بات کرنی چاہی تو انہوں نے کہا اے ابوطالب! آپ کو ہم میں جتنا بڑا مقام حاصل ہے وہ آپ جانتے ہیں اور آپ کی بیماری کی حالت آپ کے سامنے



ہے اور ہمیں آپ کی زندگی کا خطرہ ہے۔ ہمارے اور آپ کے بھتیجے کے درمیان جو کچھ ہو رہا ہے اسے بھی آپ خوب جانتے ہیں۔ آپ ان کو بلائیں کچھ ہمارے مطالبے مان کر اور کچھ ان کے مطالبے مان کر ہماری اور ان کی صلح کرادیں۔ تاکہ ہم ایک دوسرے کو کچھ کہنے سے رک جائیں اور وہ ہمیں ہمارے دین پر رہنے دیں اور ہم ان کو ان کے دین پر چھوڑ دیں۔ ابوطالب نے آپ کے پاس آدمی بھیج کر آپ کو بلوایا۔ آپ ابوطالب کے پاس تشریف لے آئے تو ابوطالب نے کہا اے میرے بھتیجے! یہ تمہاری قوم کے سردار اور بڑے لوگ ہیں اور تمہاری وجہ سے یہ اکٹھے ہو کر آئے ہیں تاکہ وہ آپ کے کچھ مطالبے پورے کر دیں اور آپ ان کے کچھ مطالبے پورے کر دیں۔ حضرت ابن عباس رضی اللہ عنہما فرماتے ہیں کہ حضور اقدس ﷺ نے ارشاد فرمایا کہ بہت اچھا۔ تم ایک کلمہ مان جاؤ جس سے تم پورے عرب کے مالک بن جاؤ گے اور سارا عجم تمہارا ماتحت و فرمانبردار ہو جائے گا۔ ابو جہل نے کہا (اس بات کے لیے) ایک کلمہ نہیں تمہارے والد کی قسم! دس کلمے ماننے کو تیار ہیں تو آپ نے فرمایا لَا إِلَهَ إِلَّا اللَّهُ کہو اور اللہ کے علاوہ جن خداؤں کی عبادت کرتے ہو ان کو نکال پھینکو۔ یہ سن کر ان سب نے ہاتھ پر ہاتھ مار کر کہا کہ اے محمد! کیا آپ یہ چاہتے ہیں کہ تمام خداؤں کو ایک خدا بنادیں۔ آپ کی یہ بات بہت عجیب ہے۔ حضرت ابن عباس رضی اللہ عنہما فرماتے ہیں کہ وہ ایک دوسرے سے کہنے لگے کہ اللہ کی قسم یہ آدمی تمہارا کوئی مطالبہ ماننے والا نہیں ہے چلے جاؤ اور اپنے آباؤ اجداد کے دین پر چلتے رہو۔ حتیٰ کہ اللہ ہی ہمارے اور اس کے درمیان فیصلہ کرے۔ پھر وہ بکھر گئے۔ حضرت ابن عباس رضی اللہ عنہما فرماتے ہیں کہ پھر ابوطالب نے کہا اے میرے بھتیجے اللہ کی قسم! میرا خیال یہ ہے کہ تم نے ان سے حد سے زیادہ کسی بات کا مطالبہ نہیں کیا (تمہارا مطالبہ صحیح ہے) یہ سن کر حضور ﷺ کو ابوطالب کے ایمان لانے کی کچھ امید بندھی تو آپ ان سے فرمانے لگے اے میرے چچا! آپ تو یہ کلمہ ضرور پڑھ لیں تاکہ اس کی وجہ سے میں آپ کیلئے قیامت کے دن شفاعت کی اجازت لے سکوں۔ ابوطالب نے آپ کی یہ تڑپ دیکھ کر جواب دیا کہ اے میرے بھتیجے اللہ کی قسم! اگر مجھے دو باتوں کا ڈر نہ ہوتا تو میں یہ کلمہ ضرور پڑھ لیتا۔ ایک تو یہ کہ میرے بعد تمہیں اور تمہارے خاندان کو گالیاں پڑیں گی اور دوسرے یہ کہ قریش یہ طعنہ دیں گے کہ میں نے موت سے ڈر کر یہ کلمہ پڑھا ہے اور یہ کلمہ! ہوتا بھی تو صرف آپ کو خوش کرنے کیلئے۔ [عند ابن اسحاق کما فی البدایہ ۳ / ۱۲۳ وفیہ راوی مبہم لا یعرف حالہ]

حضرت سعید بن مسیبؓ سے روایت ہے کہ جب ابوطالب کی موت کا وقت قریب آیا تو حضور ﷺ ان کے پاس تشریف لے گئے تو ابو جہل وہاں پہلے سے موجود تھا۔ آپ نے فرمایا اے میرے چچا لا الہ الا اللہ پڑھ لو تاکہ اس کلمہ کی وجہ سے میں اللہ کے سامنے آپ کی حمایت کر سکوں۔ اس پر ابو جہل اور عبد اللہ بن ابی امیہ نے کہا اے ابوطالب کیا عبد المطلب کا دین چھوڑنے لگے ہو؟ اور دونوں بار بار اسی بات کو دہراتے رہے۔ یہاں تک کہ ابوطالب کے منہ سے آخری بول یہی نکلا کہ میں عبد المطلب ہی کے دین پر ہوں۔ آپ نے فرمایا جب تک مجھ کو منع نہ کیا جائے گا میں آپ کے لیے ضرور استغفار کروں گا۔ اس پر یہ آیت نازل ہوئی:

﴿مَا كَانَ لِلنَّبِيِّ وَالَّذِينَ آمَنُوا أَنْ يَسْتَغْفِرُوا لِلْمُشْرِكِينَ وَلَوْ كَانُوا أُولَىٰ قُرْبَىٰ مِنْهُ بَعْدَ مَا تَبَيَّنَ لَهُمْ أَنَّهُمْ أَصْحَابُ الْجَحِيمِ﴾ [التوبة: ١١٣]

جس کا ترجمہ یہ ہے:

”لائق نہیں نبی کو اور مسلمانوں کو کہ بخشش چاہیں مشرکوں کی اگرچہ وہ ہوں قرابت والے جب کہ کھل چکا ان پر کہ وہ ہیں دوزخ والے۔“

اور یہ آیت نازل ہوئی:

﴿إِنَّكَ لَا تَهْدِي مَنْ أَحْبَبْتَ﴾ [قصص: ۱۵۶] جس کا ترجمہ یہ ہے:

”آپ جس کو چاہیں ہدایت نہیں کر سکتے۔“ [بخاری و مسلم]

اس جیسی دوسری روایت میں ہے کہ حضور ﷺ ابوطالب پر کلمہ کو پیش فرماتے رہے اور وہ دونوں بھی اپنی بات دہراتے رہے یہاں تک کہ ابوطالب کا آخری بول علی مِلَّةَ عَبْدِ الْمُطَّلِبِ تھا کہ میں عبدالمطلب ہی کے دین پر ہوں اور لا الہ الا اللہ پڑھنے سے انکار کر دیا۔ اس پر آپ نے فرمایا غور سے سنو کہ جب تک مجھے منع نہ کیا جائے گا اس وقت تک میں آپ کے لیے ضرور استغفار کرتا رہوں گا۔ اس پر اللہ تعالیٰ نے یہ دونوں پچھلی آیتیں نازل فرمائیں۔

[اخرجه البخاری و مسلم من طريق آخر عنه بنحوه]

حضرت ابو ہریرہ رضی اللہ عنہ فرماتے ہیں کہ جب ابوطالب کا آخری وقت آیا تو حضور ﷺ ان کے پاس تشریف لے گئے اور آپ نے فرمایا اے چچا جان! لا الہ الا اللہ کہہ دیجیے تاکہ میں قیامت کے دن آپ کا گواہ بن جاؤں تو ابوطالب نے جواب دیا کہ اگر قریش کے اس کہنے کی عار نہ ہوتی

کہ ابوطالب نے صرف موت کے ڈر سے کلمہ پڑھا ہے تو میں کلمہ پڑھ کر آپ کی آنکھوں کو ضرور ٹھنڈا کر دیتا اور میں یہ کلمہ صرف اس لیے پڑھتا کہ آپ کی آنکھیں ٹھنڈی ہو جائیں۔ اس پر اللہ تعالیٰ نے یہ آیت نازل فرمائی:

﴿إِنَّكَ لَا تَهْدِي مَنْ أَحْبَبْتَ وَلَكِنَّ اللَّهَ يَهْدِي مَنْ يَشَاءُ وَهُوَ أَعْلَمُ  
بِالْمُهْتَدِينَ﴾ [نقص: ۵۶]

جس کا ترجمہ یہ ہے کہ:

”آپ جس کو چاہیں ہدایت نہیں کر سکتے بلکہ اللہ جس کو چاہے ہدایت کر دیتا ہے اور ہدایت پانے والوں کا علم (بھی) اسی کو ہے۔“

[مکذا راوی الامام احمد و مسلم و النسائی و الترمذی کذا فی البدایہ ۳ / ۱۲۴]

حضرت عقیل بن ابی طالب رضی اللہ عنہ فرماتے ہیں کہ قریش ابوطالب کے پاس آئے (پوری حدیث آگے سختیاں برداشت کرنے کے باب میں انشاء اللہ آئے گی لیکن اس کا کچھ حصہ یہ ہے) ابوطالب نے حضور ﷺ سے کہا اے میرے بھتیجے اللہ کی قسم! جیسے کہ تمہیں خود بھی معلوم ہے میں ہمیشہ تمہاری بات ماننا رہا ہوں (لہذا اب تم بھی میری تھوڑی سی بات مان لو اور وہ یہ ہے کہ) تمہاری قوم کے لوگ میرے پاس آ کر یہ کہہ رہے ہیں کہ تم کعبہ میں اور ان کی مجلسوں میں جا کر ان کو وہ باتیں سناتے ہو جن سے ان کو تکلیف ہوتی ہے لہذا اگر تم مناسب سمجھو تو ایسا کرنا چھوڑ دو۔ آپ نے اپنی نگاہ آسمان کی طرف اٹھا کر فرمایا جس کام کو دے کر مجھے مبعوث کیا گیا ہے اس کو چھوڑنے کی میں بالکل قدرت نہیں رکھتا ہوں جیسے کہ تم میں سے کوئی سورج میں سے آگ کا شعلہ لانے کی قدرت نہیں رکھتا ہے۔ [اخرج الطبرانی و البخاری فی التاريخ]

بیہقی میں یہ روایت اس طرح ہے کہ ابوطالب نے حضور ﷺ سے کہا کہ اے میرے بھتیجے! تمہاری قوم کے لوگوں نے میرے پاس آ کر یوں یوں کہا۔ اب تم میری جان پر اور اپنی جان پر ترس کھاؤ اور مجھ پر وہ بوجھ نہ ڈالو کہ جس کو نہ میں اٹھا سکوں اور نہ تم۔ لہذا تم ان لوگوں کو وہ باتیں کہنی چھوڑ دو جو ان کو پسند نہیں ہیں۔ یہ سن کر آپ کو یہ گمان ہوا کہ آپ کے بارے میں چچا کے خیالات میں تبدیلی آ چکی ہے اور وہ آپ کا ساتھ چھوڑ کر آپ کو قوم کے حوالے کر دیں گے اور ان میں آپ کا ساتھ دینے کی ہمت نہیں رہی۔ اس پر آپ نے فرمایا اے میرے چچا! اگر سورج

میرے دائیں ہاتھ میں اور چاند میرے دائیں ہاتھ میں رکھ دیا جائے تو بھی میں اس کام کو نہیں چھوڑوں گا (اور میں اس کام میں لگا رہوں گا) یہاں تک کہ اللہ تعالیٰ اس کام کو غالب کر دیں گے یا اس کام کی کوشش میں میری جان چلی جائے۔ اتنا کہہ کر آپ کی آنکھیں ڈبڈبائیں اور آپ رو دیئے۔ (پوری حدیث آئندہ آئے گی)

حضرت جابر بن عبد اللہ رضی اللہ عنہ فرماتے ہیں کہ ایک دن قریش نے جمع ہو کر یہ کہا کہ تم ایسے آدمی کو تلاش کرو جو تم میں سب سے بڑا جادوگر اور سب سے بڑا کاہن (نجوی) اور سب سے بڑا شاعر ہوتا کہ وہ اس آدمی (حضور ﷺ) کے پاس جائے جس نے ہم میں پھوٹ ڈال دی اور ہمارے جوڑ کو پارہ پارہ کر دیا اور ہمارے دین میں بہت سے عیب نکال دیئے اور جا کر اس سے (کھل کر) بات کرے اور دیکھے کہ وہ کیا جواب دیتا ہے۔ سب نے یہی کہا کہ ہمارے علم میں اس کام کے لیے عتبہ بن ربیعہ سے بہتر کوئی آدمی نہیں چنانچہ عتبہ حضور ﷺ کے پاس آیا اور یہ کہا کہ اے محمد! آپ بہتر ہیں یا (آپ کے والد) عبد اللہ؟ آپ خاموش رہے۔ پھر اس نے کہا آپ بہتر ہیں یا (آپ کے دادا) عبد المطلب؟ آپ پھر خاموش رہے۔ پھر اس نے کہا کہ اگر آپ کا خیال یہ ہے کہ یہ لوگ آپ سے بہتر تھے تو یہ ان خداؤں کی عبادت کرتے تھے جن میں آپ عیب نکالتے ہیں اور اگر آپ کا خیال یہ ہے کہ آپ ان سے بہتر ہیں تو آپ یہ بات ہمیں سمجھائیں۔ ہم آپ کی بات سنتے ہیں۔ اللہ کی قسم! ہم نے ایسا کوئی نوجوان نہیں دیکھا جو اپنی قوم کے لیے (نعوذ باللہ) آپ سے زیادہ منحوس ثابت ہوا ہو۔ آپ نے ہم میں پھوٹ ڈال دی اور ہمارے جوڑ کو بالکل ختم کر دیا اور ہمارے دین میں بہت سے عیب نکال دیئے اور سارے عرب میں ہمیں رسوا کر دیا۔ یہاں تک کہ سارے عرب میں یہ مشہور ہو گیا کہ قریش میں ایک جادوگر ہے اور قریش میں ایک نجوی ہے۔ اللہ کی قسم! (ہمارے آپس کے تعلقات اتنے خراب ہو چکے ہیں کہ) ہم بس اس انتظار میں ہیں کہ حاملہ عورت کی طرح ایک چیخ سنائی دے اور ہم سب ایک دوسرے پر تلواریں لے کر ٹوٹ پڑیں یہاں تک کہ ہم سب ایک دوسرے کو ختم کر دیں۔ اے آدمی! اگر آپ کو (مال کی) ضرورت ہے تو ہم آپ کے لیے اتنا اکٹھا کر دیں گے کہ آپ قریش میں سب سے زیادہ مالدار ہو جائیں گے اور اگر آپ کو عورتوں کی خواہش ہے تو آپ اپنے لیے قریش کی عورتیں پسند کر لیں ایک کیا دس سے شادی کر ادیں گے۔ آپ نے فرمایا تم اپنی بات کہہ چکے؟ تو عتبہ نے



کہا جی ہاں۔ اس پر حضور ﷺ نے یہ آیات تلاوت فرمائیں:

بِسْمِ اللّٰهِ الرَّحْمٰنِ الرَّحِیْمِ

﴿حَمْدٌ تَنْزِيلٌ مِّنَ الرَّحْمٰنِ الرَّحِیْمِ﴾ كِتَابٌ فُصِّلَتْ آيَتُهُ قُرْآنًا عَرَبِيًّا لِّقَوْمٍ يَعْلَمُونَ ﴿لے کر فَاِنَّ اَعْرَضُوْا فَقُلْ اَنْذَرْتُكُمْ صَاعِقَةً مِّثْلَ صَاعِقَةِ عَادٍ وَثَمُوْدَ﴾ [حم السجدة: ۱۳] تک۔

آخری آیت کا ترجمہ یہ ہے کہ ”پھر اگر وہ ٹلائیں تو تو کہہ میں نے خبر سنادی تم کو ایک سخت عذاب کی جیسے عذاب آیا عا د اور ثمود پر“ یہ سن کر عتبہ نے کہا بس بس آپ کے پاس اس کے علاوہ اور کوئی بات نہیں؟ آپ نے فرمایا نہیں۔ پھر عتبہ قریش کے پاس واپس آیا تو انہوں نے پوچھا وہاں کیا بات چیت ہوئی؟ تو اس نے کہا میرے خیال میں آپ لوگ ان سے جتنی باتیں کہنا چاہتے تھے وہ سب باتیں میں نے ان کو کہہ دیں۔ تو انہوں نے پوچھا کہ انہوں نے تمہیں کچھ جواب دیا؟ تو عتبہ نے کہا۔ ہاں لیکن پھر کہنے لگا نہیں قسم ہے اس ذات کی جس نے کعبہ کو عبادت کا گھر بنایا اس نے جتنی باتیں کہیں ان میں مجھے صرف یہی ایک بات سمجھ میں آئی کہ وہ تم کو عا د و ثمود جیسے عذاب سے ڈرا رہا ہے تو لوگوں نے کہا تیرا ناس ہو (عجیب بات ہے کہ) وہ آدمی تم سے عربی زبان میں بات کرتا ہے اور تمہیں سمجھ نہیں آتا ہے کہ وہ کیا کہہ رہا ہے تو عتبہ نے کہا (میں کیا کروں) اس نے جتنی باتیں کہیں ان میں سے عذاب والی بات کے علاوہ اور کوئی بات سمجھ نہیں آئی۔ [الخروج عبد بن حمید فی مسندہ عن ابن ابی شیبہ باسنادہ عن جابر]

بیہقی وغیرہ نے حاکم سے اس روایت کو نقل کیا ہے۔ جس میں یہ مضمون مزید ہے کہ عتبہ نے یہ بھی کہا کہ اگر آپ سردار بننا چاہتے ہیں تو ہم اپنے سارے جھنڈے آپ کے سامنے گاڑ دیں گے۔ (اس زمانے کا دستور تھا کہ جھنڈا سردار کے گھر گاڑا جاتا تھا) اور پوری زندگی آپ ہمارے سردار رہیں گے اور اس روایت میں یہ بھی ہے کہ جب آپ نے یہ آیت تلاوت فرمائی:

﴿فَاِنَّ اَعْرَضُوْا فَقُلْ اَنْذَرْتُكُمْ صَاعِقَةً مِّثْلَ صَاعِقَةِ عَادٍ وَثَمُوْدَ﴾

تو عتبہ نے آپ کے منہ پر ہاتھ رکھ دیا اور رشتہ داری کا واسطہ دے کر کہا کہ آپ (مزید قرآن پڑھنا) بس کر دیں۔ اس کے بعد عتبہ گھر جا کر بیٹھ رہا اور قریش کے پاس نہ گیا تو ابو جہل نے کہا اللہ کی قسم! اے قریش ہمیں تو یہی نظر آ رہا ہے کہ عتبہ محمد (ﷺ) کی طرف مائل ہو گیا ہے

اور اسے محمد کا کھانا پسند آ گیا اور یہ اس نے اس وجہ سے کیا ہے کہ وہ غریب ہو گیا ہے۔ چلو ہم اس کے پاس چلتے ہیں۔ چنانچہ سب عتبہ کے پاس پہنچے تو ابو جہل نے کہا او عتبہ اللہ کی قسم ہم تمہارے پاس اس وجہ سے آئے ہیں کہ تم محمد کی طرف مائل ہو گئے ہو اور تمہیں ان کی بات پسند آ گئی ہے اگر تمہیں مال کی ضرورت ہے تو ہم تمہیں اتنا مال جمع کر کے دیں گے کہ تمہیں محمد (ﷺ) کے کھانے کی ضرورت نہیں رہے گی۔ اس پر عتبہ بگڑ گیا اور اس نے خدا کی قسم کھا کر کہا کہ وہ کبھی محمد سے بات نہیں کرے گا اور کہا کہ تم لوگوں کو اچھی طرح معلوم ہے کہ میں قریش کے سب سے زیادہ مالدار لوگوں میں سے ہوں۔ لیکن بات یہ ہے کہ میں محمد (ﷺ) کے پاس گیا تھا پھر عتبہ نے سارا واقعہ تفصیل سے بیان کیا اور کہا اللہ کی قسم! محمد نے میری بات کا ایسا جواب دیا جو نہ جادو ہے نہ شعر ہے اور نہ کہانت ہے اور محمد نے یہ آیات پڑھ کر سنائیں:

بِسْمِ اللّٰهِ الرَّحْمٰنِ الرَّحِیْمِ ○

﴿حَمْدٌ تَنْزِيلٌ مِّنَ الرَّحْمٰنِ الرَّحِیْمِ ○﴾ سے لے کر فَإِنْ أَعْرَضُوا فَقُلْ  
أَنذَرْتُكُمْ صَاعِقَةً مِّثْلَ صَاعِقَةِ عَادٍ وَثَمُودَ ﴿﴾

تو میں نے ان کے منہ پر ہاتھ رکھ دیا اور ان کو رشتہ داری کا واسطہ دے کر کہا کہ وہ بس کر دیں اور تم جانتے ہو کہ محمد جب کوئی بات کہتے ہیں تو وہ غلط نہیں ہوتی تو مجھے ڈر ہوا کہ تم پر کہیں عذاب نہ اتر آئے۔ [کذا فی البدایہ ۳/ ۶۲ و اخرجہ ابو یعلیٰ عن جابر رضی اللہ عنہما مثل حدیث عبد بن حمید و اخرجہ ابو نعیم فی الدلائل صفحہ ۷۵ بنحوہ قال الہیثمی ۶/ ۲۰ و فیہ الاجلح الکندی وثقہ ابن معین وغیرہ وضعفہ النسائی وغیرہ وبقیۃ رجالہ ثقات۔ انتہی]

حضرت ابن عمر رضی اللہ عنہما فرماتے ہیں کہ قریش حضور ﷺ کے بارے میں مشورہ کرنے کے لیے جمع ہوئے اور آپ مسجد میں بیٹھے ہوئے تھے تو عتبہ بن ربیعہ نے قریش سے کہا مجھے اجازت دو! میں محمد (ﷺ) کے پاس جا کر ان سے بات کروں۔ مجھے امید ہے کہ میں تم لوگوں کی نسبت ان سے زیادہ نرم بات کر لوں گا۔ عتبہ وہاں سے اٹھ کر آپ کے پاس آ کر بیٹھ گیا اور کہنے لگا اے میرے بھتیجے! میں یہ سمجھتا ہوں کہ آپ ہم سب میں سب سے زیادہ بہترین گھر والے اور سب سے زیادہ بڑے رتبے والے ہیں لیکن آپ نے اپنی قوم کو ایسی مصیبت میں مبتلا کر دیا ہے کہ کسی نے اپنی قوم کو ایسی مصیبت میں مبتلا نہ کیا ہوگا۔ اگر اس کام سے آپ مال جمع کرنا چاہتے ہیں تو

آپ کی قوم اس بات کی ذمہ دار ہے کہ وہ آپ کو اتنا مال جمع کر کے دیں گے کہ آپ ہم میں سب سے زیادہ مالدار ہو جائیں گے۔ اگر آپ سرداری حاصل کرنا چاہتے ہیں تو ہم آپ کو اپنا سب سے بڑا سردار بنالیں گے کہ آپ کی قوم میں آپ سے بڑا کوئی سردار نہ ہوگا اور ہم آپ کے بغیر کوئی فیصلہ نہیں کیا کریں گے اور اگر یہ سب کچھ جنات کے ایسے اثر کی وجہ سے ہے جسے آپ اپنے سے خود زائل نہیں کر سکتے ہیں تو جب تک آپ ہم کو مزید علاج کی تلاش میں معذور نہیں قرار دیں گے ہم آپ کے علاج کرانے کے لیے اپنے خزانے خرچ کرتے رہیں گے اور اگر آپ بادشاہ بننا چاہتے ہیں تو ہم آپ کو اپنا بادشاہ بنالیتے ہیں۔ آپ نے فرمایا اے ابوالولید! تم اپنی بات پوری کر چکے؟ عتبہ نے کہا جی ہاں۔ حضرت عمر رضی اللہ عنہ فرماتے ہیں کہ آپ نے سورہ حم سجدہ پڑھنی شروع کی یہاں تک کہ آیت سجدہ بھی پڑھ لی۔ پھر آپ نے سجدہ تلاوت کیا۔ لیکن عتبہ اپنی پشت کے پیچھے ہاتھ ٹیکے بیٹھا رہا۔ (یعنی اس نے سجدہ نہ کیا) اس کے بعد آپ نے باقی سورت تلاوت فرمائی۔ جب آپ تلاوت سے فارغ ہوئے تو عتبہ وہاں سے کھڑا ہو گیا (لیکن وہ ان آیات کو سن کر اتنا مرعوب ہو گیا تھا کہ) اسے کچھ سمجھ نہیں آ رہا تھا کہ وہ اپنی قوم کو جا کر کیا بتائے۔ جب قریش نے اس کو واپس آتے ہوئے دیکھا تو آپس میں کہنے لگے کہ جس حالت کے ساتھ یہ تمہارے پاس سے گیا تھا اس کا چہرہ بتا رہا ہے کہ اب اس کی وہ حالت باقی نہیں رہی۔ عتبہ ان کے پاس آ کر بیٹھ گیا اور کہنے لگا اے جماعت قریش! میں نے ان کو وہ تمام باتیں کہہ دیں جن کا تم نے مجھ کو حکم دیا تھا۔ یہاں تک کہ جب میں اپنی بات پوری کہہ چکا تو اس نے مجھے ایسا کلام سنایا کہ اللہ کی قسم میرے کانوں نے ویسا کلام کبھی نہیں سنا اور مجھے کچھ سمجھ نہیں آ رہا تھا کہ اسے کیا جواب دوں۔ اے قریش! آج تم میری مان لو آئندہ چاہے نہ ماننا۔ اس آدمی کو اپنے حال پر چھوڑ دو اور اس سے الگ تھلگ رہو۔ کیونکہ اللہ کی قسم! وہ جس کام پر لگے ہوئے ہیں وہ اسے چھوڑنے والے نہیں ہیں۔ باقی عربوں میں اسے کام کرنے دو۔ کیونکہ اگر وہ ان عربوں پر غالب آگئے تو ان کی برتری تمہاری برتری ہوگی اور ان کی عزت تمہاری عزت ہوگی اور اگر وہ عرب ان پر غالب آگئے تو تمہارے بیچ میں آئے بغیر دوسروں کے ذریعہ سے تمہارا مقصد حاصل ہو جائے گا۔ اس پر قریش نے کہا کہ ایسا معلوم ہوتا ہے اے ابوالولید! کہ تم بھی بے دین ہو گئے ہو۔

[اخرجه ابو نعیم فی دلائل النبوة ۷۶ وھکذا ذکرہ ابن اسحاق بطولہ کما ذکر فی البدایة]

۳/۶۴ و هذا حديث غريب جدا من هذا الوجه

حضرت مسور بن مخرمہ اور حضرت مروان کہتے ہیں کہ حضور ﷺ (عمرہ کے ارادے سے) مدینہ سے صلح حدیبیہ کے موقع پر چلے۔ اس کے بعد بخاری نے پوری حدیث ذکر کی ہے جیسے کہ لوگوں کی ہدایت کا ذریعہ بننے والے اخلاق کے باب میں آئے گی۔ اس حدیث میں یہ مضمون بھی ہے کہ حضور ﷺ اور صحابہ کرام رضی اللہ عنہم وادی حدیبیہ میں ٹھہرے ہوئے تھے کہ اتنے میں بدیل بن ورقاء اپنی قوم خزاعہ کی ایک جماعت کو لے کر آئے اور یہ لوگ اہل تہامہ میں سے آپ کے سب سے زیادہ خیر خواہ تھے۔ انہوں نے کہا کہ میں کعب بن لوی اور عامر بن لوی کے پاس سے آ رہا ہوں۔ انہوں نے حدیبیہ کے چشموں پر پڑاؤ ڈالا ہوا ہے اور (وہ لڑنے کے لیے پوری طرح تیار ہو کر سارا سامان لے کر آئے ہیں حتیٰ کہ) ان کے ساتھ نئی بیاہی اور پرانی بیاہی اونٹنیاں بھی ہیں اور وہ آپ سے لڑنا چاہتے ہیں اور آپ کو بیت اللہ سے روکیں گے تو آپ نے فرمایا۔ ہم کسی سے لڑنے کے لیے نہیں آئے بلکہ ہم تو عمرہ کرنے آئے ہیں (ہم بہت حیران ہیں کہ وہ لڑائی کے لیے تیار ہو کر آ گئے ہیں حالانکہ) لڑائیوں نے تو قریش کو بہت تھکا دیا ہے اور ان کو بہت نقصان پہنچایا ہے۔ اگر وہ چاہیں تو میں ان سے ایک عرصہ تک کے لیے صلح کرنے کو تیار ہوں۔ اس عرصہ میں وہ میرے اور لوگوں کے درمیان کوئی مداخلت نہیں کریں گے (اور میں اس عرصہ میں لوگوں کو دعوت دیتا رہوں گا) اگر دعوت دے کر میں لوگوں پر غالب آ گیا (اور لوگ میرے دین میں داخل ہو گئے) تو پھر قریش کی مرضی ہے اگر وہ چاہیں تو وہ بھی اس دین میں داخل ہو جائیں جس میں دوسرے لوگ داخل ہوئے ہوں گے اور اگر میں غالب نہ آیا (اور دوسرے لوگوں نے غالب آ کر مجھے ختم کر دیا) تو پھر یہ لوگ آرام سے رہیں گے اور اگر وہ (اس دین میں داخل ہونے سے) انکار کر دیں گے تو اس ذات کی قسم جس کے قبضے میں حیري جان ہے میں ان سے اس دین کے لیے ضرور لڑوں گا۔ یہاں تک کہ میری گردن میرے جسم سے الگ ہو جائے (یعنی مجھے مار دیا جائے) اور اللہ کا دین ضرور چل کر رہے گا۔ [بخاری]

طبرانی میں ان دونوں حضرات حضرت مسور اور حضرت مروان سے یہی حدیث منقول ہے جس کے آخر میں یہ مضمون ہے کہ آپ نے فرمایا۔ قریش کی حالت پر بڑا افسوس ہے کہ لڑائی ان کو کھا گئی ہے (یعنی لڑائی نے ان کو بہت کمزور کر دیا ہے اور وہ پھر لڑنے کے لیے تیار ہو گئے ہیں)



اس بات میں ان کا کیا نقصان ہے کہ وہ مجھے دوسرے عربوں میں دعوت کا کام کرنے دیں اور بیچ میں مداخلت نہ کریں۔ اگر دوسرے عربوں نے غالب آ کر مجھے ختم کر دیا تو قریش کی دلی منشا پوری ہو جائے گی اور اگر اللہ نے مجھے عربوں پر غالب کر دیا تو وہ قریش بھی سارے کے سارے اسلام میں داخل ہو جائیں اور اگر قریش اسلام میں داخلہ قبول نہ کریں تو مجھ سے لڑ لیں اور اس وقت ان کے پاس قوت بھی ہوگی۔ قریش کیا سمجھتے ہیں اللہ کی قسم جس دین کو دے کر اللہ نے مجھے بھیجا ہے میں اس کی وجہ سے ان سے لڑتا رہوں گا۔ یہاں تک کہ یا تو اللہ تعالیٰ مجھے غالب کر دے گا یا یہ گردن میرے جسم سے الگ ہو جائے گی۔ [وہ کذا اخرجہ ابن اسحاق عن طریق الزہری وفي حديثه فما تظن قريش فوالله لا ازال اجاهد على هذا الذي بعثني الله به حتى ظهره الله او تنفرد هذا السالفة۔ كذا في البداية ۱۶۵/۳]

حضرت سہل بن سعد رضی اللہ عنہ فرماتے ہیں کہ حضور ﷺ نے غزوہ خیبر کے دن فرمایا کہ کل میں یہ جھنڈا ایسے شخص کو دوں گا جس کے ہاتھوں اللہ تعالیٰ خیبر فتح فرمائیں گے اور وہ اللہ اور اس کے رسول سے محبت کرتا ہے اور اللہ اور اس کے رسول بھی اس سے محبت کرتے ہیں حضرت سہل رضی اللہ عنہ فرماتے ہیں کہ لوگوں نے ساری رات اس فکر میں گزاری کہ دیکھئے صبح جھنڈا کس کو ملتا ہے۔ صبح ہوتے ہی سب حضور ﷺ کی خدمت میں حاضر ہوئے اور ہر ایک کو یہ تمنا تھی کہ جھنڈا اس کو ملے تو آپ نے فرمایا کہ علی بن ابی طالب کہاں ہیں؟ لوگوں نے عرض کیا یا رسول اللہ ﷺ ان کی آنکھیں دکھ رہی ہیں۔ حضرت سہل فرماتے ہیں کہ حضور ﷺ نے آدمی بھیج کر حضرت علی رضی اللہ عنہ کو بلایا۔ وہ آئے تو ان کی آنکھوں پر حضور ﷺ نے دم فرمایا اور ان کے لیے دعا فرمائی وہ فوراً ایسے صحت یاب ہو گئے کہ جیسے کوئی تکلیف نہ تھی اور ان کو جھنڈا دیا تو حضرت علی رضی اللہ عنہ نے عرض کیا یا رسول اللہ ﷺ! کیا میں ان سے اس لیے لڑوں تا کہ وہ ہمارے جیسے ہو جائیں؟ آپ نے فرمایا تم اطمینان سے چلتے رہو یہاں تک کہ ان کے میدان میں پہنچ جاؤ پھر ان کو اسلام کی دعوت دو اور اللہ تعالیٰ کے جوتق ان پر واجب ہیں وہ ان کو بتاؤ۔ اللہ کی قسم تمہارے ذریعہ سے اللہ تعالیٰ ایک آدمی کو ہدایت دے دیں یہ تمہارے لیے اس سے زیادہ بہتر ہے کہ تمہیں سرخ اونٹ مل جائیں۔

[بخاری و اخرجہ ایضاً مسلم ۲/۲۷۹ نحوہ]

حضرت مقداد بن عمرو رضی اللہ عنہ فرماتے ہیں کہ میں نے حکم بن کیسان کو گرفتار کر لیا تو ہمارے

امیر صاحب نے ان کی گردن اڑانے کا ارادہ کیا تو میں نے کہا آپ اسے رہنے دیں ہم اسے حضور ﷺ کی خدمت میں لے کر جائیں گے۔ چنانچہ ہم انہیں حضور ﷺ کی خدمت میں لے کر آئے۔ حضور ﷺ ان کو اسلام کی دعوت دینے لگے اور بہت دیر تک دعوت دیتے رہے۔ جب زیادہ دیر ہو گئی تو حضرت عمر رضی اللہ عنہ نے عرض کیا کہ یا رسول اللہ ﷺ! آپ اس سے کس امید پر بات کر رہے ہیں؟ اللہ کی قسم! یہ کبھی بھی مسلمان نہیں ہوگا آپ مجھے اجازت دیں کہ میں اس کی گردن اڑا دوں تاکہ یہ جہنم رسید ہو جائے لیکن حضور ﷺ نے حضرت عمر رضی اللہ عنہ کی بات کی طرف توجہ نہ فرمائی اور اسے مسلسل دعوت دیتے رہے یہاں تک حکم مسلمان ہو گئے۔ حضرت عمر رضی اللہ عنہ فرماتے ہیں کہ جو نبی میں نے ان کو مسلمان ہوتے ہوئے دیکھا تو اگلے پچھلے تمام خیالات نے مجھے گھیر لیا اور میں نے اپنے دل میں کہا کہ جس بات کو حضور ﷺ مجھ سے زیادہ جانتے ہیں میں اس بات میں کیسے جسارت کر بیٹھتا ہوں۔ پھر میں نے یہ سوچا کہ میں نے اللہ و رسول کی خیر خواہی میں بات کی تھی۔ حضرت عمر رضی اللہ عنہ فرماتے ہیں کہ حضرت حکم رضی اللہ عنہ مسلمان ہوئے اور بہت اچھے مسلمان بنے اور اللہ کے راستے میں جہاد کرتے رہے یہاں تک کہ بیر معونہ کے موقع پر شہادت کا مرتبہ پایا اور حضور ﷺ ان سے راضی تھے اور وہ جنت میں داخل ہوئے۔

[اخرجہ ابن سعد ۳/ ۱۳۷]

حضرت زہری کی روایت میں اس طرح ہے کہ حضرت حکم نے پوچھا کہ اسلام کیا ہے؟ آپ نے فرمایا کہ تم ایک اللہ کی عبادت کرو جس کا کوئی شریک نہیں ہے اور اس بات کی گواہی دو کہ محمد ﷺ اللہ کے بندے اور رسول ہیں۔ اس پر حضرت حکم رضی اللہ عنہ نے کہا کہ میں نے اسلام کو قبول کر لیا۔ اس پر حضور (ﷺ) نے اپنے صحابہ رضی اللہ عنہم کی طرف متوجہ ہو کر فرمایا کہ اگر میں اس کے بارے میں ابھی تمہاری بات مان کر اسے قتل کر دیتا تو یہ دوزخ میں چلا جاتا۔ [اخرجہ ابن سعد ایضاً ۳/ ۱۳۸]

حضرت ابن عباس رضی اللہ عنہما فرماتے ہیں کہ حضور اقدس ﷺ نے حضرت حمزہ رضی اللہ عنہ کے قاتل وحشی بن حرب کے پاس اسلام کی دعوت دینے کے لیے آدمی بھیجا۔ حضرت وحشی نے جواب میں پیغام بھیجا کہ آپ مجھے کیسے اسلام کی دعوت دے رہے ہیں حالانکہ آپ خود یہ کہتے ہیں کہ قاتل اور مشرک اور زانی دوزخ میں جائیں گے اور قیامت کے دن ان پر عذاب دگنا ہوگا اور ہمیشہ ذلیل و کر جہنم میں پڑے رہیں گے اور میں نے یہ سب کام کیسے ہیں تو کیا میرے لیے آپ کے

خیال میں ان برے کاموں کی سزا سے بچنے کی کوئی گنجائش ہے؟ تو اللہ عزوجل نے فوراً یہ آیت نازل فرمائی:

﴿إِلَّا مَنْ تَابَ وَآمَنَ وَعَمِلَ عَمَلًا صَالِحًا فَأُولَٰئِكَ يُبَدِّلُ اللَّهُ سَيِّئَاتِهِمْ حَسَنَاتٍ ۖ وَكَانَ اللَّهُ غَفُورًا رَحِيمًا﴾ [فرقان: ۷۰]  
جس کا ترجمہ یہ ہے:

”مگر جس نے توبہ کی اور یقین لایا اور کیا کچھ نیک کام سوا ان کو بدل دے گا اللہ برائیوں کی جگہ بھلائیاں اور ہے اللہ بخشنے والا مہربان۔“

اس آیت کو سن کر حضرت وحشی نے کہا توبہ اور ایمان اور عمل صالح کی شرط بہت کڑی ہے شاید میں اسے پورا نہ کر سکوں۔ اس پر اللہ تعالیٰ نے یہ آیت نازل فرمائی:

﴿إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ﴾ [النساء: ۴۸]  
جس کا ترجمہ یہ ہے کہ:

”بے شک اللہ نہیں بخشتا اس کو جو اس کا شریک کر لے اور بخشتا ہے اس سے نیچے کے گناہ جس کے چاہے۔“

اس پر حضرت وحشی نے کہا مغفرت تو اللہ کے چاہنے پر موقوف ہو گئی پتہ نہیں اللہ مجھے بخشیں گے یا نہیں۔ کیا اس کے علاوہ کچھ اور گنجائش ہے؟ تو اللہ تعالیٰ نے یہ آیت نازل فرمائی:

﴿لِإِعْبَادِيَ الَّذِينَ أَسْرَفُوا عَلَىٰ أَنْفُسِهِمْ لَا تَقْنَطُوا مِنْ رَحْمَةِ اللَّهِ إِنَّ اللَّهَ يَغْفِرُ الذُّنُوبَ جَمِيعًا ۖ إِنَّهُ هُوَ الْغَفُورُ الرَّحِيمُ﴾ [زمر: ۵۳]  
جس کا ترجمہ یہ ہے:

”اے میرے بندو! جنہوں نے کہ زیادتی کی ہے اپنی جان پر آس مت توڑو اللہ کی مہربانی سے بے شک اللہ بخشتا ہے سب گناہ وہی گناہ معاف کرنے والا مہربان ہے۔“

اس پر حضرت وحشی رضی اللہ عنہ نے فرمایا کہ ہاں یہ ٹھیک ہے اور مسلمان ہو گئے۔ اس پر لوگوں نے عرض کیا یا رسول اللہ ﷺ! ہم نے بھی وہی گناہ کیے ہیں جو حضرت وحشی رضی اللہ عنہ نے کیے تھے تو یہ آیت ہمارے لیے بھی ہے؟ آپ نے فرمایا ہاں یہ تمام مسلمانوں کے لیے ہے۔

[اخرجه الطبرانی قال الهیثمی ۷/۱۰۰ وفيه ابن سفيان ضعفه الذهبي]

حضرت ابن عباس رضی اللہ عنہما فرماتے ہیں کچھ مشرک لوگوں نے خوب قتل کیا تھا اور خوب زنا کیا تھا۔ وہ لوگ حضور اقدس ﷺ کی خدمت میں حاضر ہو کر کہنے لگے آپ جو بات کہتے ہیں اور جس کی آپ دعوت دیتے ہیں وہ بہت اچھی ہے آپ ہمیں بتائیں کہ ہم نے جو گناہ کیے ہیں کیا ان کا کفارہ ہو سکتا ہے؟ اس پر یہ آیتیں نازل ہوئیں:

﴿وَالَّذِينَ لَا يَدْعُونَ مَعَ اللَّهِ إِلَهًا آخَرَ وَلَا يَقْتُلُونَ النَّفْسَ الَّتِي حَرَّمَ اللَّهُ إِلَّا بِالْحَقِّ وَلَا يَزْنُونَ أُولَٰئِكَ يَكْفُرُونَ أَسْرَفُوا عَلَىٰ أَنفُسِهِمْ لَا تَقْنَطُوا مِن رَّحْمَةِ اللَّهِ﴾

(پچھلی حدیث سے یہ معلوم ہوا کہ یہ آیات حضرت وحشی کے بارے میں نازل ہوئی تھیں اس حدیث سے یہ معلوم ہو رہا ہے کہ یہ آیات چند مشرک لوگوں کے بارے میں نازل ہوئی ہیں)

[اخرجه البخاری ۷/۷۱۰ واخرجه ايضا مسلم ۱/۷۶ وابوداؤد ۲/۲۳۸ والنسائی كما

فی العینی ۹/۱۲۱ واخرجه البيهقي ۹/۹۸ بنحو ۱۰]

حضرت ابو ثعلبہ خشنی رضی اللہ عنہ فرماتے ہیں کہ حضور اقدس ﷺ ایک مرتبہ غزوہ سے واپس تشریف لائے۔ آپ نے مسجد میں جا کر دو رکعت نماز پڑھی اور آپ کو یہ بات پسند تھی کہ سفر سے واپسی پر پہلے مسجد میں جائیں اور اس میں دو رکعت نماز پڑھیں پھر حضرت فاطمہ رضی اللہ عنہا کے گھر جائیں اور اس کے بعد اپنی ازواج مطہرات کے گھروں میں جائیں۔ چنانچہ ایک مرتبہ سفر سے واپس تشریف لائے اور اپنی ازواج مطہرات کے گھروں سے پہلے حضرت فاطمہ رضی اللہ عنہا کے گھر تشریف لے گئے تو حضرت فاطمہ رضی اللہ عنہا نے اپنے گھر کے دروازے پر آپ کا استقبال کیا اور آپ کے چہرہ انور اور آنکھوں کا بوسہ لینے لگیں اور رونے لگیں تو ان سے حضور ﷺ نے فرمایا کیوں روتی ہو؟ انہوں نے عرض کیا یا رسول اللہ ﷺ آپ کی یہ حالت دیکھ کر رو رہی ہوں کہ آپ کا رنگ (سفر کی مشقت کی وجہ سے) بدل چکا ہے اور آپ کے کپڑے پرانے ہو گئے ہیں تو ان سے آپ نے فرمایا اے فاطمہ! مت روؤ اللہ نے تمہارے باپ کو ایسا دین دے کر بھیجا ہے جس کو اللہ روئے زمین کے ہر کپے گھر میں اور ہر کچے گھر میں اور ہر اونی خیمہ میں ضرور داخل کریں گے اور جو اسلام میں داخل ہوں گے وہ عزت پائیں گے اور جو داخل نہیں ہوں گے وہ ذلیل ہوں گے اور دنیا کے جتنے حصہ میں رات پہنچتی ہے اتنے حصہ میں یہ دین بھی پہنچے گا یعنی ساری دنیا میں پہنچ کر رہے



گ۔ [اخرجه الطبرانی وابونعیم فی الحلیۃ والحاکم کذا فی کنز العمال ۷۷/۱ وقال الہیثمی ۲۶۳/۸ رواہ الطبرانی و فیہ یزید بن سنان ابوفروہ و هو مقارب الحدیث مع ضعف کثیر انتہی وقال الحاکم ۱۵۵/۳ ہذا حدیث صحیح الاسناد ولم یخرجاه وتعقبہ الذہبی فقال یزید بن سنان هو الراوی ضعفہ احمد وغیرہ وعقبہ (ای شیخہ) نکرہ لا تعرف انتہی وذكر عقبہ فی اللسان فقال قال البخاری فی صحیحہ نظر و ذکرہ ابن حبان فی الثقات۔ انتہی]

حضرت تمیم داری رضی اللہ عنہ فرماتے ہیں کہ میں نے حضور اقدس ﷺ کو یہ فرماتے ہوئے سنا کہ جہاں تک دن رات پہنچتے ہیں (یعنی ساری دنیا میں) یہ دین ضرور پہنچے گا اور ہر یکے اور یکے گھر میں اللہ تعالیٰ اس دین کو ضرور دخل کریں گے ماننے والے کو عزت دے کر اور نہ ماننے والے کو ذلیل کر کے۔ چنانچہ اسلام اور اہل اسلام کو اللہ پاک عزت دیں گے اور کفر کو ذلیل و رسوا کریں گے۔ حضرت تمیم داری رضی اللہ عنہ فرمایا کرتے تھے کہ میں نے اس منظر کو اپنے خاندان میں اچھی طرح دیکھا کہ ان میں سے جو مسلمان ہوئے خیر و شرافت اور عزت نے ان کے قدم چومے اور جو کافر ہوئے وہ ذلیل ہوئے ان کو چھوٹا بننا پڑا اور جزیہ دینا پڑا۔

[اخرجه احمد والطبرانی۔ کذا فی المجمع ۱۳/۸ و ۲۶۲/۸ قال الہیثمی ۱۲/۶ رجال

احمد رجال الصحیح انتہی۔ و اخرجه الطبرانی نحوه عن المقداد ایضا]

حضرت انس رضی اللہ عنہ فرماتے ہیں کہ حضرت ابوموسیٰ رضی اللہ عنہ نے مجھے تستر کی فتح کی خوشخبری سنانے کے لیے حضرت عمر رضی اللہ عنہ کے پاس بھیجا۔ قبیلہ بکر بن وائل نے مجھے چھ آدمی مرتد ہو کر مشرکین سے جا ملے تھے ان کے بارے میں حضرت عمر رضی اللہ عنہ نے مجھ سے پوچھا کہ بکر بن وائل کے ان آدمیوں کا کیا ہوا؟ میں نے کہا اے امیر المومنین! وہ لوگ مرتد ہو کر مشرکین سے جا ملے تھے۔ ان کا علاج تو یہی تھا کہ ان کو قتل کر دیا جاتا تو حضرت عمر رضی اللہ عنہ نے فرمایا کہ وہ لوگ صحیح سالم میرے ہاتھ آ جاتے تو یہ مجھے ساری دنیا کے سونے چاندی سے زیادہ پسند ہوتا۔ میں نے کہا اے امیر المومنین! اگر وہ آپ کے ہاتھ آتے تو آپ ان کے ساتھ کیا برتاؤ کرتے؟ انہوں نے مجھ سے فرمایا کہ وہ اسلام کے جس دروازے سے باہر نکل گئے تھے میں ان پر اسی دروازے سے واپس آ جانے کو پیش کرتا پھر اگر وہ اسلام کی طرف آ جاتے تو میں ان کے اسلام کو قبول کر لیتا۔ ورنہ انہیں جیل خانہ میں ڈال دیتا۔ [اخرجه عبد الرزاق کذا فی الكنز ۷۹/۱ و اخرجه البیهقی ۲۰۷/۸ ایضا بمعناہ]

حضرت عبدالرحمن قاری کہتے ہیں حضرت ابو موسیٰ رضی اللہ عنہ کی طرف سے ایک آدمی امیر المؤمنین حضرت عمر بن خطاب رضی اللہ عنہ کی خدمت میں حاضر ہوا۔ حضرت عمر نے اس سے لوگوں کے حالات پوچھے جو اس نے بتائے۔ پھر حضرت عمر رضی اللہ عنہ نے فرمایا کہ کیا کوئی عجیب و غریب بات تمہارے ہاں پیش آئی ہے؟ اس نے کہا ہاں یہ عجیب بات پیش آئی ہے کہ ایک آدمی مسلمان ہو کر پھر کافر ہو گیا۔ حضرت عمر رضی اللہ عنہ نے فرمایا تم نے اس کے ساتھ کیا برتاؤ کیا؟ اس نے کہا کہ اسے بلا کر اس کی گردن اڑا دی حضرت عمر رضی اللہ عنہ نے فرمایا کیا تم نے اسے تین دن قید کیا اور روزانہ اسے ایک روٹی کھلائی اور اس سے توبہ کروائی؟ (اگر تم ایسا کر لیتے تو) شاید وہ توبہ کر لیتا اور اللہ کے دین میں واپس آ جاتا۔ اے اللہ! اس موقع پر میں موجود نہیں تھا اور نہ ایسا کرنے کا میں نے حکم دیا تھا اور اب جب مجھے اس واقعہ کا علم ہوا تو میں اس سے راضی بھی نہیں ہوا۔

[اخرجه مالك والشافعي وعبد الرزاق وابو عبيد في الغريب والبيهقي ۲۰۷]

حضرت عمرو بن العاص رضی اللہ عنہ نے امیر المؤمنین حضرت عمر رضی اللہ عنہ کو ایک خط لکھا جس میں انہوں نے ایک آدمی کے بارے میں پوچھا کہ وہ اسلام میں داخل ہوا پھر کافر ہو گیا، پھر اسلام میں داخل ہوا پھر کافر ہو گیا۔ یہاں تک کہ ایسا اس نے کئی مرتبہ کیا۔ کیا اس سے اسلام قبول کیا جائے گا؟ تو حضرت عمر نے ان کو یہ جواب لکھا کہ جب تک اللہ پاک لوگوں سے اسلام قبول کرتے رہیں، تم بھی اس سے اسلام قبول کرتے رہو۔ لہذا اب اس پر اسلام پیش کر کے دیکھو اگر وہ قبول کر لے تو اسے چھوڑ دو ورنہ اس کی گردن اڑا دو۔

[اخرجه مسدد وابن عبد الحكم عن عمرو بن شعيب عن ابيه عن جده كذا في الكنز ۱/ ۷۹]

حضرت ابو عمران جوئی کہتے ہیں کہ حضرت عمر رضی اللہ عنہ کا ایک راہب کے پاس سے گزر رہا تھا۔ آپ وہاں کھڑے ہو گئے۔ لوگوں نے راہب کو پکار کر کہا یہ امیر المؤمنین ہیں۔ اس نے جھانک کر دیکھا تو اس پر تکالیف اٹھانے اور مجاہدہ کرنے اور ترک دنیا کے آثار نمایاں تھے (یعنی مجاہدوں کی کثرت کی وجہ سے بہت خستہ حال اور کمزور ہو رہا تھا) اسے دیکھ کر حضرت عمر رضی اللہ عنہ رو دیئے تو ان سے کسی نے کہا (آپ مت روئیں) یہ تو نصرانی ہے (مسلمان نہیں ہے) تو حضرت عمر رضی اللہ عنہ نے فرمایا کہ یہ مجھے معلوم ہے لیکن مجھے اس پر ترس آ رہا ہے اور اللہ تعالیٰ کا ارشاد:

﴿عَامِلَةٌ نَاصِبَةٌ ۝ تَصْلِي نَارًا حَامِيَةً﴾

یاد آ رہا ہے جس کا ترجمہ یہ ہے کہ ”(بہت سے لوگ) محنت کرنے والے تھکے ہوئے ہیں، گریں گے دہکتی ہوئی آگ میں (یعنی کافر لوگ جو دنیا میں بڑی بڑی ریاضت کرتے ہیں۔ اللہ کے ہاں کچھ قبول نہیں ہوتی۔ اس لیے دنیا کی مشقتیں اٹھانے کے باوجود دوزخ میں جائیں گے)“ مجھے اس بات پر ترس آیا کہ دنیا میں تھکا دینے والی محنت کر رہا ہے اور اتنے مجاہدے برداشت کر رہا ہے لیکن مر کر پھر بھی دوزخ میں جائے گا۔

{اخرجه البيهقي وابن المنذر والحاكم كذا في كنز العمال ۱/ ۱۷۵}



## حضور اقدس ﷺ کا افراد کو دعوت دینا

### حضور ﷺ کا حضرت ابوبکر رضی اللہ عنہ کو دعوت دینا

حضرت عائشہ رضی اللہ عنہا فرماتی ہیں۔ حضرت ابوبکر رضی اللہ عنہ حضور ﷺ کے زمانہ جاہلیت کے دوست تھے۔ ایک دن حضور ﷺ کی ملاقات کے ارادے سے گھر سے نکلے۔ آپ سے ملاقات ہوئی تو عرض کیا اے ابوالقاسم (یہ حضور ﷺ کی کنیت ہے) کیا بات ہے۔ آپ اپنی قوم کی مجلسوں میں نظر نہیں آتے اور یہ لوگ یہ الزام لگاتے ہیں کہ آپ ان کے آباء و اجداد وغیرہ کے عیوب بیان کرتے ہیں۔ حضور ﷺ نے فرمایا میں اللہ کا رسول ہوں اور تم کو اللہ کی دعوت دیتا ہوں۔ جو نبی حضور ﷺ نے اپنی بات پوری فرمائی، حضرت ابوبکر رضی اللہ عنہ فوراً مسلمان ہو گئے۔ حضور ﷺ حضرت ابوبکر کے اسلام لانے سے اس قدر خوشی کے ساتھ واپس ہوئے کہ کوئی بھی مکہ کی ان دونوں پہاڑیوں کے درمیان جن کو انہیں کہتے ہیں آپ سے زیادہ خوش نہ تھا اور حضرت ابوبکر رضی اللہ عنہ وہاں سے حضرت عثمان بن عفان، حضرت طلحہ بن عبید اللہ، حضرت زبیر بن العوام اور حضرت سعد بن ابی وقاص رضی اللہ عنہم کے پاس تشریف لے گئے۔ یہ حضرات بھی مسلمان ہو گئے۔ دوسرے روز حضرت ابوبکر رضی اللہ عنہ حضور ﷺ کے پاس حضرت عثمان بن مظعون، حضرت ابوعبیدہ بن الجراح، حضرت عبدالرحمن بن عوف، حضرت ابوسلمہ بن عبد اللہ اور حضرت ارقم بن ابوالارقم رضی اللہ عنہم کو لے کر حاضر ہوئے اور یہ سب حضرات بھی مشرف باسلام ہوئے۔

[اخرجه الحافظ ابو الحسن طرابلسی کذا فی البدایہ ۳/ ۲۹]

حضرت ابوبکر صدیق رضی اللہ عنہ کی حضور ﷺ سے ملاقات ہوئی تو انہوں نے عرض کیا اے محمد (ﷺ)! قریش جو کچھ کہہ رہے ہیں کیا وہ صحیح ہے کہ آپ نے ہمارے معبودوں کو چھوڑ دیا ہے اور آپ نے ہمیں بے وقوف بتایا ہے اور ہمارے آباء و اجداد پر کفر کا الزام لگایا ہے؟ آپ نے فرمایا ہاں یہ سب صحیح ہے۔ بے شک میں اللہ کا رسول اور نبی ہوں۔ اللہ نے مجھے اس لیے مبعوث فرمایا ہے تاکہ میں اس کا پیغام پہنچاؤں۔ میں تمہیں یقین کے ساتھ اللہ کی دعوت دیتا ہوں۔ اللہ کی قسم! بے شک حق یہی ہے۔ اے ابوبکر! میں تم کو ایک اللہ کی دعوت دیتا ہوں۔ جس کا کوئی شریک نہیں



ہے۔ اس کے سوا کسی کی عبادت نہ کر داور ہمیشہ اس کی اطاعت کرتے رہو۔ اس کے بعد آپ نے قرآن پڑھ کر سنایا۔ حضرت ابوبکر نے نہ اقرار کیا اور نہ انکار اور اسلام لے آئے اور بت پرستی چھوڑ دی اور اللہ کے شریکوں کو بھی چھوڑ دیا اور اسلام کی حقانیت کا اقرار کر لیا اور ایمان و تصدیق کے ساتھ حضرت ابوبکر واپس ہوئے۔ [ذکرہ ابن اسحاق]

دوسری روایت میں یہ آیا ہے کہ حضور ﷺ نے فرمایا کہ میں نے جس کو بھی اسلام کی دعوت دی وہ ضرور ہچکچایا اور تردد میں پڑا اور کچھ دیر سوچ کر اسلام کو قبول کیا لیکن جب میں نے ابوبکر کو دعوت دی تو وہ نہ ہچکچائے اور نہ تردد میں پڑے بلکہ فوراً اسلام لے آئے۔

[وقال ابن اسحاق حدثنی محمد بن عبدالرحمن بن عبداللہ بن الحصین التمیمی]

لہذا پہلی روایت میں یہ الفاظ گزرے ہیں کہ ابوبکر نے نہ اقرار کیا اور نہ انکار کیا۔ یہ صحیح نہیں ہے کیونکہ ابن اسحاق وغیرہ بہت سے راویوں نے ذکر کیا ہے کہ حضرت ابوبکر رضی اللہ عنہ بعثت سے پہلے ہی حضور ﷺ کے ہر وقت ساتھ رہنے والے تھے اور اچھی طرح سے جانتے تھے کہ حضور ﷺ سچے اور امانتدار ہیں اور عمدہ طبیعت اور بہترین اخلاق کے مالک ہیں۔ کبھی مخلوق کے بارے میں جھوٹ نہیں بول سکتے ہیں تو اللہ کے بارے میں کیسے جھوٹ بول سکتے ہیں۔ لہذا جو نبی حضور ﷺ نے ان سے یہ بات ذکر کی کہ اللہ نے ان کو رسول بنا کر بھیجا ہے۔ انہوں نے فوراً اس کی تصدیق کی اور ذرہ برابر بھی نہ ہچکچائے اور نہ دیر کی۔ بخاری شریف میں حضرت ابودرداء رضی اللہ عنہ سے منقول ہے کہ ایک مرتبہ حضرت ابوبکر رضی اللہ عنہ اور حضرت عمر رضی اللہ عنہ میں کچھ جھگڑا ہو گیا تو حضور ﷺ نے فرمایا۔ اللہ نے مجھے تمہارے پاس بھیجا تھا اس وقت تم سب نے کہا تھا کہ میں غلط کہتا ہوں لیکن ابوبکر نے کہا تھا کہ یہ صحیح کہتے ہیں اور جان و مال سے انہوں نے میری ہمدردی کی تھی تو کیا تم لوگ میری وجہ سے میرے اس ساتھی کو چھوڑ دو گے؟ یہ جملہ آپ ﷺ نے دو دفعہ ارشاد فرمایا۔ اس کے بعد حضرت ابوبکر رضی اللہ عنہ کو کسی نے کبھی کچھ تکلیف نہیں دی۔ حضور ﷺ کا یہ ارشاد اس بات کی کھلی دلیل ہے کہ حضرت ابوبکر رضی اللہ عنہ سب سے پہلے اسلام لائے۔ [کذا فی البدایہ ۳/۲۶ و ۲۷]

**حضور ﷺ کا حضرت عمر بن خطاب رضی اللہ عنہ کو دعوت دینا**

حضرت عبداللہ بن مسعود رضی اللہ عنہ فرماتے ہیں کہ حضور ﷺ نے یہ دعا مانگی اے اللہ! اسلام کو

عمر بن خطاب یا ابو جہل بن ہشام کے ذریعہ قوت عطا فرما۔ چنانچہ اللہ تعالیٰ نے آپ کی دعا حضرت عمر بن خطاب کے حق میں قبول فرمائی اور اللہ تعالیٰ نے ان کو اسلام کی بنیادوں کے مضبوط ہونے کا اور بت پرستی کی عمارت کے گر جانے کا ذریعہ بنایا۔ [اخرجه الطبرانی قال الہیثمی ۶۱/۹]

رجالہ رجال الصبح غیر مجالد بن سعید وقد وثق۔ انتہی]

حضرت ثوبان رضی اللہ عنہ کی ایک حدیث صحابہ کرام رضی اللہ عنہم کے سختیاں برداشت کرنے کے باب میں آگے آئے گی۔ اس میں حضرت عمر کی بہن فاطمہ اور ان کے خاوند سعید بن زید کے تکلیف برداشت کرنے کا ذکر ہے اور پھر اس حدیث میں یہ مضمون ہے کہ حضور ﷺ نے حضرت عمر رضی اللہ عنہ کے دونوں بازوؤں کو پکڑ کر جھنجھوڑا اور فرمایا تمہارا کیا ارادہ ہے اور تم کیوں آئے ہو؟ حضرت عمر رضی اللہ عنہ نے کہا کہ آپ جس چیز کی دعوت دے رہے ہیں وہ میرے سامنے پیش فرمائیں۔ آپ نے فرمایا کہ اس بات کی گواہی دو کہ اللہ کے سوا کوئی معبود نہیں۔ وہ اکیلا ہے۔ اس کا کوئی شریک نہیں اور محمد (ﷺ) اس کے بندے اور رسول ہیں۔ حضرت عمر رضی اللہ عنہ یہ سنتے ہی اسی جگہ اسلام لے آئے اور حضرت عمر رضی اللہ عنہ نے عرض کیا۔ آپ (اس گھر کو چھوڑیں اور مسجد حرام) تشریف لے چلیں (وہاں جا کر کافروں کے سامنے کھلم کھلا اللہ کی عبادت کریں) [اخرجه الطبرانی]

حضرت اسلم رضی اللہ عنہ کہتے ہیں کہ ہم سے حضرت عمر رضی اللہ عنہ نے فرمایا کہ تم لوگ چاہتے ہو کہ میں اپنے ابتداء اسلام کا قصہ بیان کروں؟ ہم نے کہا جی ضرور۔ آپ نے فرمایا میں حضور ﷺ کے بڑے دشمنوں میں سے تھا۔ صفا پہاڑ کے قریب ایک مکان میں حضور ﷺ تشریف فرما تھے۔ میں آپ کی خدمت میں حاضر ہوا اور آپ ﷺ کے سامنے بیٹھ گیا آپ نے میرا گریبان پکڑ کر فرمایا اے خطاب کے بیٹے! مسلمان ہو جا اور ساتھ ہی یہ دعا کی کہ اے اللہ اسے ہدایت عطا فرما میں نے فوراً کہا:

((أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّكَ رَسُولُ اللَّهِ))

فرماتے ہیں میرے اسلام لاتے ہی مسلمانوں نے اتنی بلند آواز سے تکبیر کہی کہ جو مکہ کی تمام گلیوں میں سنائی دی۔

[فذكر الحديث أخرجه البزار أيضا بسياق آخر كما سيأتي أخرجه أبو نعيم في الحلية ۱/۳۱]

## حضور ﷺ کا حضرت عثمان بن عفان رضی اللہ عنہ کو دعوت دینا

حضرت عمرو بن عثمان کہتے ہیں کہ حضرت عثمان رضی اللہ عنہ نے فرمایا کہ میں اپنی خالہ اروکی بنت عبدالمطلب کے پاس ان کی بیمار پرسی کے لیے گیا۔ کچھ دیر بعد حضور ﷺ وہاں تشریف لے آئے میں آپ کو غور سے دیکھنے لگا اور آپ کی نبوت کا تھوڑا بہت تذکرہ ان دنوں ہو چکا تھا۔ آپ نے میری طرف متوجہ ہو کر فرمایا اے عثمان! تمہیں کیا ہوا؟ (مجھے غور سے دیکھ رہے ہو) میں نے کہا میں اس بات پر حیران ہوں کہ آپ کا ہمارے میں بڑا مرتبہ ہے اور پھر آپ کے بارے ایسی باتیں کہی جا رہی ہیں۔ اس پر آپ نے فرمایا لا الہ الا اللہ۔ اللہ گواہ ہے کہ میں یہ سن کر کانپ گیا۔ پھر آپ نے یہ آیت تلاوت فرمائی:

﴿وَفِي السَّمَاءِ رِزْقُكُمْ وَمَا تُوعَدُونَ ۝ فَوَرَبِّ السَّمَاءِ وَالْأَرْضِ إِنَّهُ لَحَقُّ مِثْلَ مَا أَنْتُمْ تَنْطِقُونَ ۝﴾ [الذّٰرِیّٰت: ۲۲-۲۳]

جس کا ترجمہ یہ ہے:

”اور آسمان میں ہے روزی تمہاری اور جو تم سے وعدہ کیا گیا۔ سو قسم ہے رب آسمان اور زمین کی کہ یہ بات تحقیق ہے جیسے کہ تم بولتے ہو۔“

پھر حضور ﷺ کھڑے ہوئے اور باہر تشریف لے گئے میں بھی آپ ﷺ کے پیچھے چل دیا اور آپ کی خدمت میں حاضر ہو کر مسلمان ہوا۔ [اخرجه المذاہبی کذا فی الاستیعاب ۲/ ۲۲۵]

## حضور ﷺ کا حضرت علی بن ابی طالب رضی اللہ عنہ کو دعوت دینا

حضرت علی بن ابی طالب رضی اللہ عنہ حضور ﷺ کی خدمت میں حاضر ہوئے تو حضور ﷺ اور حضرت خدیجہ رضی اللہ عنہا دونوں نماز پڑھ رہے تھے حضرت علی رضی اللہ عنہ نے پوچھا اے محمد (ﷺ) یہ کیا ہے؟ حضور ﷺ نے فرمایا یہ اللہ کا وہ دین ہے جسے اللہ نے اپنے لیے پسند کیا ہے اور جسے دے کر اپنے رسولوں کو بھیجا۔ میں تم کو اللہ کی طرف دعوت دیتا ہوں جو کہ اکیلا ہے جس کا کوئی شریک نہیں کہ تم اس کی عبادت کرو اور لات و عزلی دونوں بتوں کا انکار کر دو۔ حضرت علی رضی اللہ عنہ نے کہا یہ ایسی بات ہے جو آج سے پہلے میں نے کبھی نہیں سنی۔ اس لیے میں اپنے والد ابوطالب سے پوچھ کر ہی اس

کے بارے میں کچھ فیصلہ کروں گا۔ آپ نے اس بات کو پسند نہ فرمایا کہ آپ کے اعلان سے پہلے آپ کا راز فاش ہو جائے تو ان سے فرمایا اے علی! اگر تم اسلام نہیں لاتے ہو تو اس بات کو چھپائے رکھو۔ حضرت علی رضی اللہ عنہ نے اسی حال میں رات گزاری پھر اللہ تعالیٰ نے ان کے دل میں مسلمان ہونے کا شوق پیدا فرمادیا۔ اگلے روز صبح ہوتے ہی حضور ﷺ کی خدمت میں حاضر ہوئے اور عرض کیا کل میرے سامنے آپ نے کیا بات پیش فرمائی تھی؟ آپ نے فرمایا اس بات کی گواہی دو کہ اللہ کے سوا کوئی معبود نہیں جو کہ اکیلا ہے اس کا کوئی شریک نہیں اور لات وعزلی کا انکار کر دو اور اللہ کے تمام شریکوں سے برأت کا اظہار کرو۔ حضرت علی رضی اللہ عنہ نے حضور ﷺ کی بات مان لی اور اسلام لے آئے اور ابوطالب کے ڈر سے آپ کے پاس چھپ چھپ کر آتے رہے اور اپنے اسلام کو چھپائے رکھا۔ بالکل ظاہر نہ ہونے دیا۔ [ذکر ابن اسحاق کذا فی البدایہ ۳/۲۳]

حبہ عربی کہتے ہیں کہ میں نے حضرت علی رضی اللہ عنہ کو ایک دن منبر پر ہستے ہوئے دیکھا اور اس سے پہلے کبھی اتنا زیادہ نہیں ہستے ہوئے دیکھا تھا کہ آپ کے دانت ظاہر ہو جائیں۔ پھر فرمایا مجھے ابوطالب کی ایک بات یاد آئی کہ ایک روز ابوطالب ہمارے پاس آئے اور میں بطن نخلہ میں حضور ﷺ کے ساتھ نماز پڑھ رہا تھا تو انہوں نے کہا اے میرے بھتیجے تم دونوں کیا کر رہے ہو؟ حضور ﷺ نے ان کو اسلام کی دعوت دی تو انہوں نے کہا کہ تم دونوں جو کچھ کر رہے ہو اس میں کوئی حرج نہیں ہے (اور سجدہ کی طرف اشارہ کرتے ہوئے کہا) لیکن یہ نہیں ہو سکتا کہ میرے سرین (سجدہ کی حالت میں) میرے سے اوپر ہو جائیں یعنی میں سجدہ نہیں کر سکتا۔ یہ کہہ کر حضرت علی اپنے والد کی اس بات پر تعجب کرتے ہوئے بنے۔ پھر فرمایا اے اللہ! میرے علم کے مطابق آپ کے نبی ﷺ کے سوا اس امت میں سے کسی بندے نے میرے سے پہلے آپ کی عبادت نہیں کی ہے۔ یہ بات تین دفعہ کہی اور فرمایا میں نے تمام لوگوں سے سات سال پہلے نماز پڑھنی شروع کر دی تھی۔ [اخرجه احمد وغیرہ وقال الہیثمی ۹/۱۰۲ رواہ احمد وابویعلی]

باختصار والبرزار والطبرانی فی الاوسط واستادہ حسن انتہی]

**حضور ﷺ کا حضرت عمرو بن عبسہ رضی اللہ عنہ کو دعوت دینا**

حضرت شداد بن عبد اللہ کہتے ہیں کہ حضرت عمرو بن عبسہ سے پوچھا



کہ آپ کس بنیاد پر یہ دعویٰ کرتے ہیں کہ اسلام لانے میں آپ کا چوتھا نمبر ہے۔ انہوں نے فرمایا میں زمانہ جاہلیت میں لوگوں کو سراسر گمراہی پر سمجھتا تھا اور بت میرے خیال میں کوئی چیز ہی نہ تھے۔ پھر میں نے ایک آدمی کے بارے میں سنا کہ وہ مکہ میں (غیب کی) خبریں بتلاتا ہے اور نئی باتیں بیان کرتا ہے۔ چنانچہ میں اونٹنی پر سوار ہو کر فوراً مکہ پہنچا۔ وہاں پہنچتے ہی معلوم ہوا کہ حضور ﷺ چھپ کر رہتے ہیں اور آپ کی قوم آپ کے درپے آزار اور بہت بے باک ہے اور میں بڑی حیلہ جوئی کے بعد آپ تک پہنچا اور میں نے عرض کیا۔ آپ کون ہیں؟ آپ نے فرمایا میں اللہ کا نبی ہوں۔ میں نے عرض کیا اللہ کا نبی کسے کہتے ہیں۔ آپ نے فرمایا اللہ کی طرف سے پیغام لانے والے کو۔ پھر میں نے عرض کیا کیا واقعی اللہ نے آپ کو پیغام دے کر بھیجا ہے؟ آپ نے فرمایا ہاں! میں نے عرض کیا اللہ نے کیا پیغام دے کر بھیجا ہے؟ آپ نے فرمایا اللہ نے مجھے یہ پیغام دے کر بھیجا ہے کہ اللہ کو ایک مانا جائے اور اس کے ساتھ کسی بھی چیز کو شریک نہ کیا جائے اور بتوں کو توڑ دیا جائے اور صلہ رحمی کی جائے یعنی رشتہ داروں سے اچھا سلوک کیا جائے۔ میں نے آپ کی خدمت میں عرض کیا اس دین کے معاملے میں آپ کے ساتھ کون ہے؟ آپ نے فرمایا کہ ایک آزاد اور ایک غلام۔ میں نے دیکھا تو آپ کے ساتھ حضرت ابوبکر بن ابی قحافہ رضی اللہ عنہ اور حضرت ابوبکر رضی اللہ عنہ کے غلام حضرت بلال تھے۔ میں نے عرض کیا میں آپ کا اتباع کرنا چاہتا ہوں۔ یعنی اسلام کو ظاہر کر کے یہاں مکہ میں آپ کے ساتھ رہنا چاہتا ہوں۔ آپ نے فرمایا فی الحال تمہارا میرے ساتھ رہنا تمہاری طاقت سے باہر ہے اس لیے اب تم اپنے گھر چلے جاؤ اور جب تم سنو کہ مجھے غلبہ ہو گیا ہے تو میرے پاس چلے آنا۔ حضرت عمرو بن عبسہ رضی اللہ عنہ فرماتے ہیں کہ مسلمان ہو کر میں اپنے گھر واپس آ گیا اور حضور ﷺ ہجرت فرما کر مدینہ تشریف لے گئے۔ میں آپ کی خبریں اور آپ کے حالات معلوم کرتا رہتا تھا۔ یہاں تک کہ مدینہ سے ایک قافلہ آیا۔ میں نے ان لوگوں سے پوچھا کہ وہ کنی آدمی جو مکہ سے تمہارے ہاں آیا ہے۔ اس کا کیا حال ہے؟ ان لوگوں نے کہا کہ ان کی قوم نے ان کو قتل کرنا چاہا لیکن وہ قتل نہ کر سکے اور نصرت الہی ان کے اور قوم کے درمیان رکاوٹ بن گئی اور ہم لوگوں کو اس حال میں چھوڑ کر آئے ہیں کہ سب آپ کی طرف لپک رہے ہیں۔ حضرت عمر بن عبسہ کہتے ہیں کہ میں اپنے اونٹ پر سوار ہو کر مدینہ پہنچا اور حاضر ہو کر عرض کیا یا رسول اللہ ﷺ کیا آپ مجھ کو پہچانتے ہیں؟ آپ نے فرمایا ہاں کیا تم وہی

نہیں ہو جو مکہ میں میرے پاس آئے تھے؟ میں نے عرض کیا جی ہاں میں وہی ہوں۔ اس کے بعد میں نے عرض کیا رسول اللہ ﷺ جو کچھ اللہ تعالیٰ نے آپ کو سکھایا ہے اور میں نہیں جانتا ہوں اس میں سے کچھ آپ مجھے سکھا دیں۔ اس کے بعد حدیث کا کافی حصہ ابھی باقی ہے۔

[اخرجه احمد ۱۱۲/۳ وھکذا اخرجه ابن سعد ۱۵۸۱/۳ عن عمرو بن عبسہ مطولا]

حضرت عمرو بن عبسہ کی ایک حدیث اور بھی ہے جس میں یہ مضمون ہے کہ میں نے عرض کیا اللہ تعالیٰ نے آپ کو کیا پیغام دے کر بھیجا ہے۔ آپ نے فرمایا یہ پیغام دے کر بھیجا ہے کہ صلہ رحمی کی جائے اور انسانی جانوں کی حفاظت کی جائے اور راستوں کو پر امن رکھا جائے اور بتوں کو توڑا جائے اور ایک اللہ کی عبادت کی جائے اور اس کے ساتھ کسی کو شریک نہ کیا جائے۔ میں نے عرض کیا یہ احکامات جو اللہ نے آپ کو دے کر بھیجا ہے بہت اچھے ہیں اور میں آپ کو اس بات پر گواہ بناتا ہوں کہ میں آپ پر ایمان لا چکا ہوں اور میں آپ کو سچا مانتا ہوں۔ کیا میں آپ کے ساتھ ٹھہر جاؤں یا آپ جو مناسب سمجھیں۔ آپ نے فرمایا تم خود دیکھ رہے ہو کہ جس دین کو لے کر میں آیا ہوں لوگ اسے کتنا برا سمجھ رہے ہیں۔ لہذا اب تم اپنے گھر جا کر رہو اور جب تم میرے متعلق یہ سن لو کہ میں اپنی ہجرت والی جگہ پر پہنچ گیا ہوں تو اس وقت میرے پاس آ جانا۔

[اخرجه ایضا احمد ۱۱۱/۳ و اخرجه ایضا مسلم والطبرانی و ابونعیم کما فی الاصابۃ ۶/۳]

وابن عبد البر فی الاستیعاب ۲/۵۰۰ من طریق ابی امامۃ بطولہ و ابونعیم فی دلائل النبوة ۱۸۶]

## حضور ﷺ کا حضرت خالد بن سعید بن العاص رضی اللہ عنہ کو

### دعوت دینا

حضرت خالد بن سعید بن العاص رضی اللہ عنہ شروع میں مسلمان ہوئے تھے اور اپنے بھائیوں میں سب سے پہلے اسلام لائے تھے اور ان کے اسلام لانے کی ابتداء اس طرح ہوئی کہ انہوں نے خواب میں دیکھا کہ وہ ایک آگ کے کنارے پر کھڑے ہیں۔ انہوں نے بتایا کہ اس آگ کی لمبائی چوڑائی اتنی زیادہ ہے کہ اللہ ہی جانتے ہیں اور انہوں نے خواب میں یہ بھی دیکھا کہ ان کے والد ان کو آگ میں دھکیل رہے ہیں اور یہ بھی دیکھا کہ حضور ﷺ ان کی کمر کو پکڑے ہوئے

ہیں تاکہ وہ آگ میں نہ گر جائیں۔ وہ گھبرا کر نیند سے اٹھے اور کہنے لگے کہ میں اللہ کی قسم کھا کر کہتا ہوں یہ بالکل سچا خواب ہے۔ اس کے بعد ان کی حضرت ابوبکر رضی اللہ عنہ سے ملاقات ہوئی اور ان کو اپنا خواب سنایا۔ حضرت ابوبکر رضی اللہ عنہ نے فرمایا تمہارے ساتھ (منجانب اللہ) بھلائی کا ارادہ کیا گیا ہے۔ یہ اللہ کے رسول ﷺ ہیں تم ان کا اتباع کرو۔ (تمہارے خواب کی تعبیر یہی ہے کہ) تم ان کا اتباع ضرور کرو گے اور ان کے ساتھ اسلام میں داخل ہو جاؤ گے اور اسلام ہی تم کو آگ میں داخل ہونے سے بچائے گا اور تمہارا باپ آگ میں جائے گا۔ حضور ﷺ اجیاد محلہ میں تشریف فرما تھے۔ حضرت خالد رضی اللہ عنہ نے وہاں آپ کی خدمت میں حاضر ہو کر عرض کیا اے محمد (ﷺ)! آپ کس چیز کی دعوت دیتے ہیں؟ آپ نے فرمایا میں تم کو ایک اللہ کی دعوت دیتا ہوں۔ جس کا کوئی شریک نہیں ہے اور اس بات کی دعوت دیتا ہوں کہ محمد (ﷺ) اللہ کے بندے اور رسول ہیں اور ان پتھروں کی عبادت چھوڑ دو جو نہ سنتے ہیں اور نہ دیکھتے ہیں اور نہ نقصان پہنچا سکتے ہیں اور نہ نفع اور نہ یہ جانتے ہیں کہ کون ان کی پوجا کرتا ہے اور کون نہیں کرتا۔ حضرت خالد رضی اللہ عنہ نے فوراً کلمہ شہادت پڑھ لیا کہ میں اس بات کی گواہی دیتا ہوں کہ اللہ کے سوا کوئی معبود نہیں اور اس بات کی کہ آپ اللہ کے رسول ہیں۔ ان کے اسلام لانے سے حضور ﷺ کو بہت خوشی ہوئی۔ اس کے بعد حضرت خالد رضی اللہ عنہ اپنے گھر سے غائب ہو گئے اور ان کے والد کو ان کے مسلمان ہونے کا پتہ چل گیا۔ اس نے ان کی تلاش میں آدھی بھیجی جو ان کو ان کے والد کے پاس لے کر آئے۔ والد نے ان کو خوب ڈانٹا اور جو کوڑا اس کے ہاتھ میں تھا اس سے ان کی اس قدر پٹائی کی کہ وہ کوڑا ان کے سر پر توڑ دیا اور کہا کہ اللہ کی قسم! میں تمہارا کھانا پینا بند کر دوں گا۔ حضرت خالد رضی اللہ عنہ نے کہا کہ اگر تم بند کر دو گے تو اللہ تعالیٰ مجھے اتنی روزی دے دیں گے جس سے میں اپنی زندگی گزار لوں گا۔ یہ کہہ کر حضور ﷺ کے ساتھ چلے آئے۔ حضور ﷺ ان کا ہر طرح کا خیال رکھتے اور یہ حضور ﷺ کے ساتھ رہتے۔

(اخرجه البيهقي عن جعفر بن محمد بن خالد بن الزبير عن ابيه او عن محمد بن

عبدالله بن عمرو بن عثمان. كذا في البداية ۳/ ۱۳۲)

دوسری روایت میں یہ مضمون ہے کہ ان کے والد نے ان کی تلاش میں اپنے غلام رافع اور

اپنے ان بیٹوں کو بھیجا جو ابھی تک مسلمان نہیں ہوئے تھے۔ انہوں نے ان کو تلاش کر لیا اور ان کو ان کے والد ابواحجہ کے پاس لے آئے۔ ان کے والد نے ان کو خوب ڈانٹا اور جھڑکا اور اس کے

ہاتھ میں ایک پتی تھی جس سے ان کو اس قدر مارا کہ وہ پتی ان کے سر پر ٹوٹ گئی۔ پھر کہنے لگا کہ تم محمد (ﷺ) کے پیچھے لگ گئے ہو حالانکہ تمہیں معلوم ہے کہ وہ اپنی قوم کی مخالفت کر رہے ہیں اور اپنی قوم کے خداؤں میں اور ان کے آباؤ اجداد میں جو جا چکے ہیں ان میں عیب نکال رہے ہیں۔ حضرت خالد بن ولیدؓ نے کہا اللہ کی قسم! وہ سچ کہتے ہیں اور میں نے ان کا اتباع کر لیا ہے۔ اس پر ان کے والد ابواحنہ کو بڑا غصہ آیا اور ان کو بہت برا بھلا کہا اور گالیاں دیں اور کہا او کہینے! جہاں تیرا دل چاہتا ہے چلا جا۔ اللہ کی قسم! میں تمہارا کھانا پینا بند کر دوں گا۔ حضرت خالد بن ولیدؓ نے کہا اگر تم بند کر دو گے تو اللہ عز و جل مجھے اتنی روزی ضرور دے دیں گے جس سے میں گزارہ کر لوں گا۔ اس پر ان کے والد نے ان کو گھر سے نکال دیا اور اپنے بیٹوں سے کہا تم میں سے کوئی اس سے بات نہ کرے ورنہ میں اس کے ساتھ وہی معاملہ کروں گا جو میں نے اس کے ساتھ کیا ہے۔ چنانچہ حضرت خالد بن ولیدؓ حضور ﷺ کے پاس چلے آئے۔ حضور ﷺ ان کا ہر طرح کا خیال فرماتے اور یہ حضور ﷺ کے ساتھ رہا کرتے تھے۔ [اخرجه الحاكم في المستدرک ۳ / ۲۴۸ من طريق الواقدي عن جعفر

بن محمد بن خالد بن الزبير عن محمد بن عبد الله بن عمرو بن عثمان فذكره واخرجه ابن سعد  
٩٣ / ٢ عن الواقدي عن جعفر بن محمد عن محمد بن عبد الله نحوه مطولا [

اور ایک روایت میں یہ ہے کہ حضرت خالد مکہ کے گرد و نواح میں جا کر اپنے والد سے چھپ گئے اور جب حضور ﷺ کے صحابہ جو کتبہ کی طرف دو پارہ ہجرت کرنے لگے تو اس وقت انہوں نے سب سے پہلے ہجرت کی۔ [ہكذا ذكره في الاستيعاب ۱/ ۳۹۱ من طريق الواقدي]

حضرت خالد بن سعید رضی اللہ عنہ کا باپ سعید بن العاص بن امیہ جب بیمار ہوا تو کہنے لگا اگر اللہ نے مجھے اس بیماری سے شفا دی تو ابن ابی کتبہ (یعنی حضور ﷺ) کے خدا کی میں مکہ میں کبھی عبادت نہ ہونے دوں گا۔ اس پر حضرت خالد رضی اللہ عنہ نے یہ دعا مانگی اے اللہ! اسے بیماری سے شفا نہ دے۔ چنانچہ وہ اسی بیماری میں مر گیا۔ [اخرجه الحاكم ۳/ ۳۳۹ و هكذا اخرجہ ابن سعد ۳/ ۹۵]

حضور صَلَّی اللہُ عَلَیْہِ وَاٰلِہٖ وَسَلَّم کا حضرت ضحاک رضی اللہ عنہ کو دعوت دینا

حضرت ابن عباس رضی اللہ عنہما فرماتے ہیں حضرت حماد بن اسود مکہ آئے اور یہ قبیلہ ازد شہوہ میں سے تھے اور یہ پاگل پن اور جنات کے اثرات وغیرہ کا جھاڑ پھونک کے ذریعہ علاج کیا کرتے



تھے۔ انہوں نے مکہ کے چند بے وقوفوں کو یہ کہتے ہوئے سنا کہ محمد (نعوذ باللہ) دیوانے ہیں۔ حضرت ضحاک رضی اللہ عنہ نے کہا یہ آدمی کہاں ہے۔ شاید اللہ تعالیٰ اس کو میرے ہاتھوں شفا عطا فرمادے۔ حضرت ضحاک رضی اللہ عنہ کہتے ہیں میری حضور ﷺ سے ملاقات ہوئی۔ میں نے ان سے عرض کیا میں ان خارجی اثرات کا جھاڑ پھونک سے علاج کرتا ہوں اور اللہ تعالیٰ جسے چاہیں میرے ہاتھوں شفا عطا فرمادیتے ہیں۔ تو آئیں میں آپ کا بھی علاج کروں۔ اس پر حضور ﷺ نے خطبہ مسنونہ کا ابتدائی حصہ تین مرتبہ پڑھ کر سنایا جس کا ترجمہ یہ ہے کہ بے شک تمام تعریفیں اللہ کے لیے ہیں۔ ہم اسی کی تعریف کرتے ہیں اور اسی سے مدد مانگتے ہیں۔ جس کو اللہ ہدایت دے دے اسے کوئی گمراہ نہیں کر سکتا اور جسے وہ گمراہ کر دے اسے کوئی ہدایت نہیں دے سکتا۔ میں اس کی گواہی دیتا ہوں کہ ایک اللہ کے سوا کوئی معبود نہیں اور اس کا کوئی شریک نہیں۔ حضرت ضحاک رضی اللہ عنہ نے خطبہ سن کر کہا اللہ کی قسم! میں نے کاہنوں اور جادو گروں اور شاعروں کے کلام کو بہت سنا ہے لیکن ان جیسے کلمات کبھی نہیں سنے۔ لائے ہاتھ بڑھائیے میں آپ سے اسلام پر بیعت کرتا ہوں۔ چنانچہ ان کو حضور ﷺ نے بیعت فرمالیا اور ان سے فرمایا کہ یہ بیعت تمہاری قوم کے لیے بھی ہے۔ حضرت ضحاک رضی اللہ عنہ نے عرض کیا بہت اچھا میری قوم کے لیے بھی ہے۔ چنانچہ بعد میں حضور ﷺ نے ایک لشکر بھیجا جن کا حضرت ضحاک رضی اللہ عنہ کی قوم پر گزر ہوا تو لشکر کے امیر نے ساتھیوں سے پوچھا کیا تم نے اس قوم کی کوئی چیز لی ہے؟ تو ایک آدمی نے کہا کہ میں نے ان کا ایک لوٹا لیا ہے تو امیر نے کہا کہ وہ ان کو واپس کر دو کیونکہ یہ حضرت ضحاک رضی اللہ عنہ کی قوم ہے۔ اور ایک روایت میں ہے کہ حضرت ضحاک رضی اللہ عنہ نے حضور ﷺ سے عرض کیا کہ یہ کلمات آپ دوبارہ سنائیں کیونکہ یہ کلمات بلاغت کے سمندر کی گہرائی کو پہنچے ہوئے ہیں۔ [اخرجه مسلم والبیہقی کذا فی البدایہ ۳۶/۳]

واخرجه ایضاً النسائی والبغوی ومسلم فی مسنده کما فی الاصابہ ۲/۲۱۰

حضرت عبدالرحمن عدوی کہتے ہیں کہ حضرت ضحاک رضی اللہ عنہ نے بیان میں فرمایا میں عمرہ کرنے کے لیے مکہ مکرمہ گیا۔ وہاں میں ایک مجلس میں بیٹھا جس میں ابو جہل اور عتبہ بن ربیعہ اور امیہ بن خلف تھے۔ ابو جہل نے کہا کہ اس آدمی نے ہماری جماعت میں تفریق ڈال دی۔ ہمیں بے وقوف بتایا اور ہم میں سے جو مرچکے ہیں انہیں گمراہ قرار دیا اور ہمارے خداؤں میں عیب نکالے۔ امیہ نے کہا کہ اس آدمی کے پاگل ہونے میں کوئی شک نہیں ہے۔ (نعوذ باللہ من ذلک) حضرت ضحاک

نبی ﷺ کہتے ہیں کہ اس کی بات کا میرے دل پر بڑا اثر ہوا اور میں نے اپنے جی میں کہا میں بھی تو جنوں وغیرہ کا علاج کر لیتا ہوں۔ چنانچہ میں اس مجلس سے کھڑا ہوا اور حضور ﷺ کو تلاش کرنے لگا لیکن آپ مجھے سارا دن کہیں نہ ملے۔ یہاں تک کہ اگلے دن پھر ڈھونڈنے نکلا تو مجھے آپ مقام ابراہیم کے پیچھے نماز پڑھتے ہوئے مل گئے۔ میں بیٹھ گیا جب آپ نماز سے فارغ ہو گئے تو میں آپ کے قریب آ کر بیٹھا اور میں نے کہا اے ابن عبدالمطلب آپ نے میری طرف متوجہ ہو کر فرمایا کیا چاہتے ہو؟ میں نے کہا میں جنوں وغیرہ کا علاج کر لیتا ہوں۔ اگر آپ پسند کریں تو آپ کا بھی علاج کر دوں اور آپ اپنی بیماری کو بڑا نہ سمجھیں کیونکہ میں نے آپ سے بھی زیادہ سخت بیماروں کا علاج کیا تو وہ ٹھیک ہو گئے۔ میں آپ کی قوم کے پاس سے آ رہا ہوں۔ وہ آپ کے بارے میں چند بری خصلتوں کا تذکرہ کر رہے تھے کہ آپ ان کو بے وقوف بتاتے ہیں اور آپ نے ان کی جماعت میں تفریق ڈال دی ہے۔ اور ان میں سے جو مرچکے ہیں ان کو آپ گمراہ قرار دیتے ہیں اور ان کے خداؤں میں عیب نکالتے ہیں تو میں نے اپنے دل میں سوچا کہ ایسے کام تو پاگل (یا آسیب زدہ) کر سکتا ہے۔ میری ساری باتیں سن کر حضور ﷺ نے مسنون خطبہ پڑھا۔ جس کا ترجمہ یہ ہے کہ تمام تعریفیں اللہ کے لیے ہیں۔ میں اس کی تعریف کرتا ہوں اور اس سے مدد مانگتا ہوں اور اس پر ایمان رکھتا ہوں اور اسی پر بھروسہ کرتا ہوں۔ جس کو وہ ہدایت دے اسے کوئی گمراہ نہیں کر سکتا اور جسے وہ گمراہ کر دے اسے کوئی ہدایت نہیں دے سکتا اور میں اس بات کی گواہی دیتا ہوں کہ ایک اللہ کے سوا کوئی معبود نہیں ہے اس کا کوئی شریک نہیں ہے اور اس بات کی گواہی دیتا ہوں کہ محمد (ﷺ) اس کے بندے اور رسول ہیں۔ حضرت ضحاک رضی اللہ عنہ فرماتے ہیں حضور ﷺ سے ایسا کلام اس سے پہلے میں نے کبھی نہیں سنا تھا۔ میں نے آپ سے خطبہ کے دوبارہ پڑھنے کی گزارش کی جس پر آپ نے دوبارہ خطبہ پڑھا۔ پھر میں نے کہا آپ کس چیز کی دعوت دیتے ہیں؟ آپ نے فرمایا میں اس بات کی دعوت دیتا ہوں کہ تم ایک اللہ پر ایمان لے لاؤ۔ جس کا کوئی شریک نہیں اور بتوں کی غلامی سے اپنے آپ کو آزاد کر لو اور اس بات کی گواہی دو کہ میں اللہ کا رسول ہوں۔ میں نے کہا اگر میں ایسا کر لوں تو مجھے کیا ملے گا؟ آپ نے فرمایا تمہیں جنت ملے گی تو میں نے کہا میں اس بات کی گواہی دیتا ہوں کہ ایک اللہ کے سوا کوئی معبود نہیں۔ جس کا کوئی شریک نہیں ہے اور اپنی گردن سے بتوں کو اتار کر ان سے برأت کا اظہار کرتا ہوں اور

اس بات کی گواہی دیتا ہوں کہ آپ اللہ کے بندے اور رسول ہیں۔ پھر میں آپ کے ساتھ رہنے لگ گیا۔ یہاں تک کہ میں نے قرآن شریف کی بہت سی سورتیں یاد کر لیں۔ پھر میں اپنی قوم میں واپس آ گیا۔ عبداللہ بن عبدالرحمن عدوی بیان کرتے ہیں کہ حضور ﷺ نے حضرت علی رضی اللہ عنہ کو ایک جماعت کا امیر بنا کر بھیجا۔ ان لوگوں کو ایک جگہ بیٹھ اونٹ ملے۔ وہ ان کو ساتھ لے کر چل پڑے۔ حضرت علی بن ابی طالب رضی اللہ عنہ کو پتہ چلا کہ یہ اونٹ حضرت ضحاک رضی اللہ عنہ کی قوم کے ہیں تو انہوں نے فرمایا۔ یہ اونٹ ان کو واپس کر دو چنانچہ وہ سب اونٹ واپس کر دیئے گئے۔

[اخرجه ابو نعیم فی دلائل النبوة صفحہ ۷۷ من طریق الواقدی قال حدثنی محمد بن سلیط عن ایہ عن عبدالرحمن العدوی]

## حضور ﷺ کا حضرت عمران رضی اللہ عنہ کے والد حضرت

### حصین رضی اللہ عنہ کو دعوت دینا

قریش حضرت حصین رضی اللہ عنہ کی بڑی تعظیم کرتے تھے۔ ایک دفعہ قریش ان کے پاس آئے اور ان سے کہا آپ ہماری طرف سے جا کر اس آدمی سے بات کریں کیونکہ وہ ہمارے خداؤں کو برا بھلا کہتا ہے۔ چنانچہ قریش حضرت حصین رضی اللہ عنہ کے ساتھ چلے اور حضور ﷺ کے دروازے کے قریب آ کر بیٹھ گئے۔ حضور ﷺ نے فرمایا بڑے میاں (یعنی حضرت حصین) کے لیے جگہ خالی کر دو۔ حضرت حصین رضی اللہ عنہ کے صاحبزادے حضرت عمران رضی اللہ عنہ اور ان کے بہت سے ساتھی حضور ﷺ کی خدمت میں پہلے سے جمع تھے۔ حضرت حصین رضی اللہ عنہ نے کہا یہ کیا ہو رہا ہے کہ ہمیں آپ کی طرف سے یہ باتیں پہنچ رہی ہیں کہ آپ ہمارے خداؤں کو برا بھلا کہتے ہیں حالانکہ آپ کے والد تو بہت محتاط اور بھلے آدمی تھے؟ اس پر حضور ﷺ نے فرمایا اے حصین! میرے والد اور تمہارے والد دونوں جہنم میں ہیں (لیکن دیگر روایات کی بنا پر رائج مسلک یہ ہے کہ حضور ﷺ کے والدین دونوں جنتی ہیں کیونکہ دونوں نے زمانہ جاہلیت میں شرک کا گناہ بالکل نہ کیا تھا اور ملت ابراہیمی پر عمل کرنے والے تھے اور حافظ سیوطی نے اپنے رسائل میں یہ تحقیق کی ہے کہ حضور ﷺ کے والدین شریفین کو زندہ کیا گیا اور وہ آپ پر ایمان لائے اس لیے یہ روایت اس سے پہلے کی ہے)



اے حصین اچھا یہ تو بتاؤ تم کتنے خداؤں کی عبادت کرتے ہو؟ حضرت حصین رضی اللہ عنہ نے کہا میرے سات خدا زمین پر ہیں اور ایک خدا آسمان میں ہے۔ حضور ﷺ نے فرمایا جب تمہیں کسی قسم کا نقصان پہنچتا ہے تو کس خدا کو پکارتے ہو؟ حضرت حصین رضی اللہ عنہ نے کہا کہ آسمان والے خدا کو۔ آپ نے فرمایا جب مال ہلاک ہو جائے تو کس کو پکارتے ہو؟ حضرت حصین رضی اللہ عنہ نے کہا آسمان والے خدا کو۔ حضور ﷺ نے فرمایا یہ عجیب بات ہے کہ تمہاری پکار پر وہ اکیلا تمہاری فریاد رسی کرتا ہے اور تم اس کے ساتھ اور خداؤں کو شریک کرتے ہو۔ کیا تم آسمان والے خدا کی رضا و اجازت سے ان دیوتاؤں کو شریک کرتے ہو یا ان دیوتاؤں سے ڈرتے ہو کہ اگر تم ان کو شریک نہیں کرو گے تو وہ تم پر غالب جائیں گے حضرت حصین رضی اللہ عنہ نے کہا ان دونوں باتوں میں سے کوئی بھی بات نہیں ہے۔ حضرت حصین رضی اللہ عنہ کہتے ہیں کہ اس وقت مجھے پتہ چلا کہ آج تک ان جیسی بڑی ہستی سے میں نے بات نہیں کی۔ حضور ﷺ نے فرمایا اے حصین! مسلمان ہو جاؤ سلامتی پا لو گے۔ حضرت حصین رضی اللہ عنہ نے کہا میری قوم ہے اور میرا خاندان ہے (اگر اسلام لاؤں گا تو ان سے مجھے خطرہ ہے) اس لیے اب میں کیا کہوں۔ آپ نے فرمایا یہ دعا پڑھو:

((اللَّهُمَّ اسْتَهْدِيكَ لِرَشْدِ أَمْرِي وَزِدْنِي عِلْمًا يَنْفَعْنِي))

جس کا ترجمہ یہ ہے:

”اے اللہ میں اپنے معاملہ میں زیادہ رشد و ہدایت والے راستے کی آپ سے رہنمائی چاہتا ہوں اور مجھے علم نافع اور زیادہ عطا فرما۔“

چنانچہ حضرت حصین رضی اللہ عنہ نے یہ دعا پڑھی اور اسی مجلس میں اٹھنے سے پہلے ہی مسلمان ہو گئے۔ یہ دیکھتے ہی حضرت عمران رضی اللہ عنہ نے کھڑے ہو کر اپنے والد حضرت حصین رضی اللہ عنہ کے سر اور ہاتھوں اور پیروں کا بوسہ لیا۔ جب حضور ﷺ نے یہ منظر دیکھا تو آپ کی آنکھوں میں آنسو آ گئے اور فرمایا عمران کے رویہ کی وجہ سے مجھے رونا آ گیا ہے کہ ان کے والد حصین جب اندر آئے تو وہ کافر تھے۔ اس وقت عمران رضی اللہ عنہ ان کے لیے کھڑے ہوئے اور نہ ان کی طرف متوجہ ہوئے لیکن وہ مسلمان ہو گئے تو فوراً ان کا حق ادا کر دیا۔ اس کی وجہ سے مجھ پر رقت طاری ہوئی۔ جب حضرت حصین رضی اللہ عنہ باہر جانے لگے تو حضور ﷺ نے صحابہ رضی اللہ عنہم سے فرمایا۔ اٹھو اور انہیں ان کے گھر تک پہنچاؤ۔ حضرت حصین رضی اللہ عنہ جو نبی دروازے سے باہر آئے تو قریش نے دیکھتے ہی کہا یہ تو بے



دین ہو گیا اور سارے قریش انہیں چھوڑ کر ادھر ادھر بکھر گئے۔

[اخرجه ابن خزيمة عن عمران بن خالد بن طليق بن محمد بن عمران بن حصين

حدثني ابي عن ابيه عن جده كذا في الاصابة ۱/ ۳۳۷]

**حضور ﷺ کا ایسے صحابی کو دعوت دینا جن کا نام نہیں بیان کیا گیا**  
حضرت ابو تمیمہ جیحی رضی اللہ عنہ اپنی قوم کے ایک آدمی کا واقعہ بیان کرتے ہیں کہ وہ آدمی حضور ﷺ کی خدمت میں حاضر ہوا (یا حضرت ابو تمیمہ کہتے ہیں کہ میں حضور ﷺ کی خدمت میں موجود تھا وہاں ایک آدمی آیا) اور اس آدمی نے پوچھا کہ آپ اللہ کے رسول ہیں یا یہ پوچھا کہ آپ محمد (ﷺ) ہیں؟ حضور ﷺ نے فرمایا ہاں۔ پھر اس نے پوچھا کہ آپ کس کو پکارتے ہیں؟ حضور ﷺ نے فرمایا اکیلے اللہ عز و جل کو پکارتا ہوں جس کی صفت یہ ہے کہ جب تم کو کوئی نقصان پہنچے اور تم اس کو پکارو تو وہ تمہارے نقصان کو دور کر دے گا اور جب تم پر قحط سالی آجائے اور تم اس کو پکارو تو وہ تمہارے لیے غلہ اگا دے گا اور جب تم چٹیل میدان میں ہو اور تمہاری سواری گم ہو جائے اور تم اس کو پکارو تو وہ تمہاری سواری تمہیں واپس کر دے۔ یہ بات سن کر وہ آدمی فوراً مسلمان ہو گیا۔ پھر اس نے عرض کیا یا رسول اللہ ﷺ مجھے کچھ وصیت فرمائیں۔ حضور ﷺ نے فرمایا کسی چیز کو کبھی گالی نہ دینا۔ (حکم راوی کو شک ہوا کہ اس موقع پر حضور ﷺ نے شیثا فرمایا یا احدا فرمایا مطلب دونوں کا ایک ہی ہے) وہ صاحب کہتے ہیں کہ حضور ﷺ کے وصیت فرمانے کے بعد میں نے آج تک کبھی کسی اونٹ یا کسی بکری کو بھی گالی نہیں دی۔

[اخرجه احمد وقال الهیثمی ۸/ ۷۲ وفيه الحكم بن فضيل وثقه ابو داود وغيره وضعفه

ابوزرعه وغيره وبقية رجاله رجال الصحيح.]

**حضور ﷺ کا حضرت معاویہ بن حیدہ رضی اللہ عنہ کو دعوت دینا**

حضرت معاویہ بن حیدہ رضی اللہ عنہ بیان فرماتے ہیں کہ میں نے حضور ﷺ کی خدمت میں حاضر ہو کر عرض کیا یا رسول اللہ ﷺ میں آپ کی خدمت میں اب تک اس لیے نہیں آیا تھا کہ میں نے ہاتھوں کے پوروں کی تعداد سے بھی زیادہ مرتبہ قسم کھائی تھی کہ نہ میں کبھی آپ کے پاس آؤں

گا اور نہ آپ کے دین کو اختیار کروں گا اور حضرت معاویہ نے یہ فرماتے ہوئے دونوں ہاتھوں کو ایک دوسرے پر رکھتے ہوئے پوروں کی تعداد کی طرف اشارہ فرمایا۔ (لیکن اب اللہ تعالیٰ مجھے آپ کے پاس لے ہی آیا ہے) تو آپ کی خدمت میں حاضر ہوا ہوں اور میری حالت یہ ہے کہ میرے پاس تھوڑا سا علم ہے۔ میں آپ کو اللہ کی عظیم ذات کا واسطہ دے کر پوچھتا ہوں کہ ہمارے رب نے آپ کو کیا دے کر ہمارے پاس بھیجا ہے؟ حضور ﷺ نے فرمایا: دین اسلام دے کر بھیجا ہے۔ حضرت معاویہ نے پوچھا دین اسلام کیا ہے؟ حضور ﷺ نے فرمایا: دین اسلام یہ ہے کہ تم یہ کہو کہ میں نے اپنے آپ کو اللہ کا فرمانبردار بنادیا اور اللہ کے علاوہ باقی سب سے میں الگ ہو گیا اور نماز کو قائم کرو اور زکوٰۃ ادا کرو۔ ہر مسلمان دوسرے مسلمان کے لیے قابل احترام ہے۔ دونوں مسلمان آپس میں بھائی اور ایک دوسرے کے مددگار ہیں اور مشرک آدمی جب مسلمان ہو گیا تو اب اسلام کے بعد اللہ تعالیٰ اس کے عمل کو اس وقت قبول فرمائیں گے جب وہ مشرکوں سے جدا ہو جائے (یعنی ہجرت کر لے) مجھے کیا ضرورت تھی کہ میں تمہاری کمر پکڑ کر تم لوگوں کو جہنم کی آگ سے بچاؤں۔ مگر سنو بات یہ ہے کہ میرا رب مجھے بلائے گا اور مجھ سے پوچھے گا کہ کیا میرا دین تو نے میرے بندوں تک پہنچا دیا تھا تو میں عرض کر سکوں گا۔ اے میرے رب ہاں میں نے پہنچا دیا تھا۔ غور سے سنو! تم میں سے جو یہاں حاضر ہیں وہ غائبین تک میرا دین پہنچائیں۔ غور سے سنو! تمہیں قیامت کے دن اللہ کے سامنے اس حالت میں بلایا جائے گا کہ تمہارے منہ بند کیے ہوئے ہوں گے (یعنی تم بات نہیں کر سکو گے) اور سب سے پہلے ہر آدمی کی ران اور ہتھیلی اس کے اعمال کی خبر دے گی۔ حضرت معاویہ فرماتے ہیں میں نے کہا یا رسول اللہ ﷺ یہی ہمارا دین ہے؟ آپ نے فرمایا ہاں یہی تمہارا دین ہے۔ جہاں بھی رہ کر تم اس پر اچھی طرح چلو گے یہ دین تمہارے لیے کافی ہو جائے گا۔ [اخرجه ابن عبد البر فی الاستیعاب وصححه وذكر تمام الحديث فهذا هو الحديث الصحيح بالاسناد الثابت المعروف وانما هو لمعاوية بن حيدة لا لحكيم ابن معاوية وقد اخرج قبله حديث حكيم هذا انه قال يا رسول ربنا بما ارسلك؟ قال تعبد الله ولا تشرك به شيئا وتقيم الصلاة وتؤتي الزكاة وكل مسلم على كل مسلم محرم هذا دينك واينما تكن يكفيك هكذا ذكره ابن ابي خيثمة وعلى هذا الاسناد عول فيه وهو اسناد ضعيف كذا في الاستيعاب ۱/ ۲۲۳ وقال الحافظ في الاصابة ۱/ ۳۵۰ ولكن يحتمل ان يكون هذا آخر ولا بعد في

ان بتوارد اثنان علی سوال واحد ولا یسماع تباین المخرج وقد ذکرہ ابن ابی عاصم فی الوجدان  
واخرج الحدیث عن عبدالوہاب بن نجدہ وهو الحوطی شیخ ابن ابی خثیمہ فیہ۔ انتہی [

## حضور ﷺ کا حضرت عدی بن حاتم رضی اللہ عنہ کو دعوت دینا

حضرت عدی بن حاتم رضی اللہ عنہ فرماتے ہیں کہ جب مجھے حضور ﷺ کے مدینہ منورہ ہجرت کرنے کی خبر ملی (یا آپ کے دعوائے نبوت کی خبر ملی) تو مجھے یہ بہت برا لگا۔ چنانچہ میں اپنے وطن سے نکل کر روم کی طرف چلا گیا اور بعض روایات میں ہے کہ میں قیصر کے پاس چلا گیا اور میرا یہ روم میں آ کر قیصر کے پاس چلے جانا مجھے حضور ﷺ کے ہجرت فرمانے سے بھی اور زیادہ برا لگا اور میں نے اپنے دل میں کہا مجھے اس آدمی کے پاس جانا چاہیے اگر یہ جھوٹا ہوگا تو میرا نقصان نہیں کر سکے گا اور اگر سچا ہوگا تو مجھے پتہ چل جائے گا۔ فرماتے ہیں کہ میں مدینہ پہنچا تو لوگ (خوش ہو کر) کہنے لگے عدی بن حاتم آگئے عدی بن حاتم آگئے۔ چنانچہ میں حضور ﷺ کی خدمت میں حاضر ہوا۔ آپ نے مجھ سے تین دفعہ فرمایا اے عدی بن حاتم! مسلمان ہو جاؤ۔ سلامتی پاؤ گے۔ میں نے کہا میں خود ایک دین پر چل رہا ہوں۔ حضور ﷺ نے فرمایا میں تمہارے دین کو تم سے زیادہ جانتا ہوں۔ میں نے (حیران ہو کر) کہا آپ میرے دین کو مجھ سے زیادہ جانتے ہیں؟ آپ نے فرمایا ہاں۔ کیا تم فرقہ رکوسیہ میں سے نہیں ہو۔ (یہ نصاریٰ اور صائبین کے درمیان کا فرقہ ہے) اور تم اپنی قوم کا چوتھائی مال غنیمت کھا جاتے ہو۔ میں نے کہا جی ہاں آپ نے فرمایا حالانکہ تمہارے لیے یہ تمہارے دین میں حلال نہیں ہے۔ میں نے کہا جی ہاں حلال نہیں ہے۔ حضور ﷺ نے اتنی ہی بات کی تھی کہ میں آپ کی بات کے سامنے جھک گیا۔ حضور ﷺ نے فرمایا اور سنو میں اس بات کو بھی خوب جانتا ہوں جو تمہیں اسلام سے روک رہی ہے۔ تم یہ کہتے ہو کہ ان کے پیچھے چلنے والے تو کمزور قسم کے وہ لوگ ہیں جن کے پاس کوئی قوت نہیں ہے اور تمام عرب نے ان کو الگ پھینک رکھا ہے (یا تمام عرب نے ان کو نشانہ بنا رکھا ہے) کیا تم حیرہ شہر کو جانتے ہو؟ میں نے کہا اسے دیکھا تو نہیں ہے البتہ اس کا نام ضرور سنا ہے۔ آپ نے فرمایا اس ذات کی قسم جس کے قبضہ میں میری جان ہے۔ اللہ اس دین کو ضرور پورا کر کے رہیں گے (اور ایسا امن و امان ہو جائے گا کہ) پردہ نشین عورت تن تنہا حیرہ سے چلے گی اور اکیلے بیت اللہ کا طواف کرے گی

اور کوئی اس کے ساتھ نہ ہوگا اور کسریٰ بن ہرمز کے خزانے فتح کیے جائیں گے۔ میں نے (حیران ہو کر) کہا کسریٰ بن ہرمز کے خزانے؟ آپ نے فرمایا ہاں کسریٰ بن ہرمز کے خزانے اور مال خوب خرچ کیا جائے گا حتیٰ کہ اسے کوئی لینے والا نہ ہوگا۔ یہ قصہ سننے کے بعد حضرت عدی بن حاتم نے فرمایا دیکھو یہ تنہا عورت حیرہ سے آرہی ہے اور اکیلی بیت اللہ کا طواف کر رہی ہے اور اس کے ساتھ کوئی بھی نہیں ہے اور میں خود ان لوگوں میں تھا جنہوں نے کسریٰ کے خزانے فتح کیے اور اس ذات کی قسم! جس کے قبضہ میں میری جان ہے تیسری بات بھی ضرور ہو کر رہے گی اس لیے کہ حضور ﷺ فرما چکے ہیں۔ (اخرجه احمد کذا فی البدایہ ۶۱/۵ و اخرجہ البغوی ایضا فی

معجمہ بمعناہ کما فی الاصابۃ ۲/۱۲۶۸)

حضرت عدی بن حاتم رضی اللہ عنہ فرماتے ہیں کہ ہم لوگ مقام عقرب میں تھے کہ حضور ﷺ کا بھیجا ہوا گھڑ سواروں کا ایک دستہ آیا جو میری پھوپھی اور کچھ لوگوں کو گرفتار کر کے لے گئے اور حضور ﷺ کی خدمت میں پیش کر دیا۔ جب یہ سب آپ کے سامنے ایک صف میں کھڑے کیے گئے تو میری پھوپھی نے عرض کیا یا رسول اللہ ﷺ میرا مددگار نمائندہ جدا ہو گیا۔ اولاد ختم ہو گئی۔ میں خود بہت بوڑھی عمر رسیدہ ہو چکی اور مجھ سے کوئی خدمت بھی نہیں ہو سکتی۔ آپ مجھ پر احسان کیجیے اللہ آپ پر احسان کرے گا۔ حضور ﷺ نے فرمایا تمہارا مددگار کون ہے؟ پھوپھی نے کہا عدی بن حاتم۔ آپ نے فرمایا وہی جو اللہ اور رسول سے بھاگا ہوا ہے۔ پھوپھی فرماتی ہیں کہ آپ نے مجھ پر احسان فرما دیا۔ جب آپ واپس جانے لگے تو ایک آدمی آپ کے ساتھ تھا۔ ہمارا خیال یہ ہے کہ وہ حضرت علی رضی اللہ عنہ تھے۔ انہوں نے پھوپھی سے کہا حضور ﷺ سے سواری مانگ لو۔ پھوپھی نے حضور ﷺ سے سواری مانگی۔ حضور ﷺ نے فرمایا ان کو سواری دے دی جائے۔ حضرت عدی فرماتے ہیں کہ وہاں سے پھوپھی میرے پاس آئیں اور مجھ سے یہ کہا تم نے ایسا کام کیا ہے کہ تمہارا باپ تو کبھی نہ کرتا۔ (یعنی تم مجھے چھوڑ کر بھاگ گئے) اور کہا تمہارا دل چاہے یا ڈر کی وجہ سے نہ چاہے ان کے پاس ضرور جاؤ۔ فلاں ان کے پاس گیا اسے حضور ﷺ سے خوب ملا اور فلاں گیا اسے بھی حضور ﷺ سے خوب ملا۔ حضرت عدی فرماتے ہیں (پھوپھی کے کہنے پر) میں حضور ﷺ کی خدمت میں حاضر ہوا اور اس وقت حضور ﷺ کے پاس ایک عورت اور دو بچے یا ایک بچہ بیٹھا ہوا تھا جو کہ آپ کے قریب بیٹھے ہوئے تھے (یوں عورت اور بچوں کے پاس بیٹھنے



سے) میں سمجھ گیا کہ یہ کسریٰ و قیصر والی بادشاہت نہیں ہے۔ حضور ﷺ نے مجھ سے فرمایا اے عدی بن حاتم! کس وجہ سے بھاگ رہے ہو؟ کیا اس وجہ سے بھاگ رہے ہو کہ لا الہ الا اللہ کہنا پڑے گا؟ تو کیا اللہ کے علاوہ کوئی معبود ہے؟ کس وجہ سے بھاگ رہے ہو؟ کیا اس وجہ سے بھاگ رہے ہو کہ اللہ اکبر کہنا پڑے گا؟ کیا کوئی چیز اللہ عزوجل سے بڑی ہے؟ یہ سن کر میں مسلمان ہو گیا اور میں نے دیکھا کہ (میرے اسلام لانے پر) آپ کا چہرہ کھل گیا اور آپ نے فرمایا مَغْضُوبٌ عَلَیْہُمْ جن پر اللہ ناراض ہوا وہ یہودی ہیں اور ضالین جو گمراہ ہوئے وہ نصاریٰ ہیں۔ حضرت عدی فرماتے ہیں پھر کچھ لوگوں نے آپ سے مانگا۔ (آپ کے پاس کچھ تھا نہیں اس لیے آپ نے صحابہ رضی اللہ عنہم کو دوسروں پر خرچ کرنے کی ترغیب دی) چنانچہ آپ نے اللہ کی حمد و ثناء بیان کی اور فرمایا اے لوگو! ضرورت سے زائد مال خرچ کرو کوئی ایک صاع، کوئی صاع سے کم، کوئی ایک مٹھی، کوئی مٹھی سے کم لے کر آیا۔ شعبہ راوی کہتے ہیں جہاں تک مجھے یاد ہے آپ نے یہ بھی فرمایا کوئی ایک کھجور دے، کوئی کھجور کا ٹکڑا اور تم میں سے ہر آدمی اللہ کے سامنے حاضر ہوگا اور اللہ تعالیٰ اس سے یہ پوچھیں گے جو میں تمہیں بتا رہا ہوں کیا میں نے تمہیں دیکھنے اور سننے کی نعمت نہیں دی تھی؟ کیا میں نے تمہیں مال اور اولاد نہیں دی تھی۔ تم نے آگے کے لیے کیا بھیجا ہے؟ یہ سن کر آدمی آگے پیچھے دائیں بائیں دیکھے گا لیکن کچھ نہ پائے گا۔ جہنم سے صرف اللہ کی ذات کے ذریعہ سے ہی بچا جاسکتا ہے۔ لہذا آگ سے بچو اور (آگ سے بچنے کے لیے دینے کو کچھ نہ ہو تو) کھجور کا ٹکڑا بھی دے دو اور اگر کھجور کا ٹکڑا بھی نہ ہو تو نرم بات ہی کر دیا کرو مجھے تم پر فقر و فاقہ کا ڈر نہیں ہے۔ اللہ پاک تمہاری ضرورت مدد فرمائیں گے اور تمہیں بہت زیادہ دیں گے اور بہت زیادہ فتوحات کریں گے یہاں تک کہ پردہ نشین عورت تن تنہا حیرہ اور یشرب کے درمیان یا اس سے بھی زیادہ لمبا سفر کیا کرنے گی اور اسے چوری کا ڈر نہ ہو۔

اخرجه احمد وقد رواه الترمذی وقال حسن غریب لا تعرفہ الا من حدیث بسمک و اخرج

السیہقی شیئاً منہ من آخرہ و هكذا اخرجہ البخاری مختصراً كما فی البدایہ ۵/ ۶۵

حضور ﷺ کا حضرت ذوالجوشن ضبابی رضی اللہ عنہ کو دعوت دینا

حضرت ذوالجوشن ضبابی رضی اللہ عنہ فرماتے ہیں جب حضور ﷺ غزوہ بدر سے فارغ ہوئے تو

میں اپنی قرعاء نامی گھوڑی کا پچھیرا لے کر حضور ﷺ کی خدمت میں حاضر ہوا اور میں نے کہا اے محمد! میں آپ کے پاس قرعاء گھوڑی کا پچھیرا لے کر آیا ہوں تاکہ آپ اسے اپنے استعمال کے لیے لے لیں۔ آپ نے فرمایا مجھے اس کی ضرورت نہیں ہے ہاں اگر تم چاہو تو میں تمہیں اس کے بدلہ میں بدر کی زر ہوں میں سے تمہاری پسند کی ایک زرہ دے دوں۔ میں نے کہا کہ میں اس کو آج اعلیٰ درجہ کے ایک گھوڑے کے بدلہ میں دینے کو تیار نہیں ہوں۔ آپ نے فرمایا پھر مجھے اس کی ضرورت نہیں۔ پھر آپ نے فرمایا اے ذوالجوشن! تم مسلمان کیوں نہیں ہو جاتے تاکہ شروع اسلام لانے والوں میں سے ہو جاؤ؟ میں نے کہا نہیں آپ نے فرمایا کیوں؟ میں نے کہا اس لیے کہ میں دیکھ رہا ہوں کہ آپ کی قوم نے آپ کو جھٹلایا ہے۔ آپ نے فرمایا بدر میں ان کی شکست کے بارے میں تمہیں کیسی خبر پہنچی؟ میں نے کہا مجھے ساری خبر پہنچ چکی ہے۔ آپ نے فرمایا ہمیں تو تمہیں اللہ کی سیدھی راہ بتانی ہے۔ میں نے کہا مجھے منظور ہے بشرطیکہ آپ کعبہ کو فتح کر کے وہاں رہنے لگ جائیں۔ آپ نے فرمایا۔ اگر تم زندہ رہے تو اسے بھی دیکھ لو گے۔ پھر آپ نے ایک آدمی کو فرمایا او فلا نے اس آدمی کا تھیلا لے لو اور اس میں راستے کے لیے عجوہ کھجوریں ڈال دو۔ جب میں واپس ہونے لگا تو آپ نے (صحابہ رضی اللہ عنہم سے) فرمایا یہ شخص بنی عامر کے بہترین شہسواروں میں سے ہے۔ حضرت ذوالجوشن رضی اللہ عنہ فرماتے ہیں کہ اللہ کی قسم میں مقام غور میں اپنے گھر والوں میں تھا کہ اتنے میں ایک سوار آیا۔ میں نے اس سے پوچھا لوگوں کا کیا بنا؟ اس نے بتایا کہ اللہ کی قسم محمد کعبہ پر غالب آچکے ہیں اور اس میں ٹھہرے ہوئے ہیں تو میں نے یہ سن کر کہا کاش میں پیدا ہوتے ہی مر جاتا اور میری ماں کی گود مجھ سے خالی ہو جاتی۔ کاش کہ جس روز آپ نے فرمایا تھا میں اسی روز مسلمان ہو جاتا اور پھر میں آپ سے حیرہ مقام بھی مانگتا تو آپ مجھے بطور جاگیر ضرور دے دیتے اور ایک روایت میں ہے کہ حضور ﷺ نے ان سے فرمایا۔ تمہیں اسلام لانے سے کون سی چیز روک رہی ہے؟ میں نے کہا میں دیکھ رہا ہوں کہ آپ کی قوم نے آپ کو جھٹلایا ہے اور آپ کو (آپ کے شہر مکے سے) نکال دیا اور اب آپ سے جنگ کر رہے ہیں۔ میں دیکھ رہا ہوں کہ اب آپ کیا کریں گے؟ اگر آپ ان پر غالب آ گئے تو میں آپ پر ایمان لے آؤں گا اور آپ کا اتباع کروں گا اور اگر وہ آپ پر غالب آ گئے تو آپ کا اتباع نہیں کروں گا۔

[اخرجه الطبرانی وقال الہیثمی ۱۶۲/۱ رواہ عبد اللہ بن احمد وابوہ ولم یسق المتن]

والطبرانی ورجالہما رجال الصّحیح وروی ابو داؤد بعضہ انتہی

## حضور ﷺ کا حضرت بشیر بن خصاصیہ رضی اللہ عنہ کو دعوت دینا

حضرت بشیر بن خصاصیہ رضی اللہ عنہ فرماتے ہیں کہ میں حضور ﷺ کی خدمت میں حاضر ہوا۔ آپ نے مجھے اسلام کی دعوت دی۔ پھر آپ نے مجھ سے فرمایا تمہارا نام کیا ہے؟ میں نے کہا نذیر۔ آپ نے فرمایا نہیں بلکہ (آج سے تمہارا نام) بشیر ہے۔ آپ نے مجھے صفہ چبوترہ پر ٹھہرایا (جہاں فقراء مہاجرین ٹھہرتے تھے) آپ کی عادت شریفہ یہ تھی کہ جب آپ کے پاس ہدیہ آتا تو خود بھی اسے استعمال فرماتے اور ہمیں بھی اس میں شریک فرمالیتے اور جب صدقہ آتا تو سارا ہمیں دے دیتے۔ ایک رات آپ گھر سے نکلے میں بھی آپ کے پیچھے ہولیا۔ آپ جنت البقیع تشریف لے گئے اور وہاں پہنچ کر یہ دعا پڑھی:

((السلام علیکم دار قوم مؤمنین وانا بکم لاحقون وانا لله وانا  
الیہ راجعون))

اور پھر فرمایا تم نے بہت بڑی خیر حاصل کر لی اور بڑے شر اور فتنہ سے بچ کر تم آگے نکل گئے۔ پھر میری طرف متوجہ ہو کر فرمایا یہ کون ہے؟ میں نے کہا بشیر۔ آپ نے فرمایا تم عہدہ گھوڑوں کو کثرت سے پالنے والے قبیلہ ربیعہ میں سے ہو جو یہ کہتے ہیں کہ اگر وہ ہوتے تو زمین اپنے رہنے والوں کو لے کر الٹ جاتی۔ کیا تم اس بات پر راضی نہیں ہو کہ اس قبیلہ میں سے اللہ پاک نے تمہارے دل اور کان اور آنکھ کو اسلام کی طرف پھیر دیا۔ میں نے کہا یا رسول اللہ ﷺ! بالکل راضی ہوں۔ آپ نے فرمایا تم یہاں کیوں آئے ہو؟ میں نے کہا مجھے اس بات کا ڈر ہوا کہ آپ کو کوئی مصیبت نہ پہنچ جائے یا زمین کا کوئی زہریلا جانور نہ کاٹ لے۔ | اخرجه ابن عساکر وعنده  
ایضا والطبرانی والبیہقی یا بشیر الا تحمد الله الذی اخذ بنا صیئتک الی الاسلام من بین ربیعة قوم  
یرون ان لو لا هم لا تنفکت الارض بمن علیها کذا فی المنتخب ۵/ ۱۳۶ |

## حضور ﷺ کا ایسے صحابی کو دعوت دینا جن کا نام نہیں لیا گیا

قبیلہ بلعدویہ کے ایک شخص کہتے ہیں کہ مجھے میرے دادا نے اپنے اسلام لانے کا قصہ اس

طرح سے سنایا کہ میں مدینہ کے ارادہ سے چلا تو وادی کے پاس میں نے پڑاؤ ڈالا تو میں نے دیکھا کہ دو آدمی آپس میں بکری کا سودا کر رہے ہیں اور خریدار بیچنے والے سے کہہ رہا ہے کہ مجھ سے خرید و فروخت میں اچھا معاملہ کرو۔ تو میں نے دل میں کہا کہ یہ وہی ہاشمی ہے جس نے لوگوں کو گمراہ کیا ہے؟ اتنے میں ایک اور آدمی آتا ہوا نظر آیا۔ جس کا جسم بہت خوبصورت اور پیشانی کشادہ اور ناک پتلی اور بھویں باریک تھیں اور سینے کے اوپر والے حصے سے ناف تک کالے دھاگے کی طرح سے کالے بالوں کی ایک لکیر تھی اور وہ دو پرانی چادروں میں تھے۔ ہمارے قریب آ کر انہوں نے السلام علیکم کہا۔ ہم نے ان کو سلام کا جواب دیا۔ ان کے آتے ہی خریدار نے پکار کر کہا یا رسول اللہ ﷺ! آپ اس بکری والے سے فرمادیں کہ وہ مجھ سے معاملہ اچھی طرح کرے۔ آپ نے ہاتھ اٹھا کر فرمایا تم لوگ اپنے مالوں کے خود مالک ہو۔ میں چاہتا ہوں کہ قیامت کے دن اللہ کے سامنے اس طرح حاضری دوں کہ تم میں سے کوئی بھی مجھ سے اپنے مال و جان یا عزت کے بارے میں کسی قسم کے ناحق ظلم کا مطالبہ نہ کر رہا ہو۔ اللہ تعالیٰ اس آدمی پر رحم فرمائے جو خریدنے اور بیچنے میں لینے اور دینے میں نرمی کا معاملہ کرے اور قرض کی ادائیگی کے مطالبے میں نرمی کرے۔ پھر وہ آدمی چلا گیا۔ پھر میں نے دل میں کہا اللہ کی قسم میں اس آدمی کے حالات اچھی طرح معلوم کروں گا کیونکہ اس کی باتیں اچھی ہیں۔ میں آپ کے پیچھے ہولیا اور میں نے آواز دی اے محمد آپ میری طرف پوری طرح مڑ کر متوجہ ہوئے اور فرمایا تم کیا چاہتے ہو؟ میں نے کہا آپ وہی ہیں جس نے (نعوذ باللہ) لوگوں کو گمراہ کیا اور انہیں ہلاک کر دیا اور ان کے آباؤ اجداد جن خداؤں کی عبادت کرتے تھے ان سے روک دیا۔ آپ نے فرمایا یہ سارے کام تو اللہ نے کیے ہیں۔ میں نے کہا آپ کس چیز کی دعوت دیتے ہیں؟ آپ نے فرمایا میں اللہ کے بندوں کو اللہ کی دعوت دیتا ہوں میں نے کہا آپ اس دعوت میں کیا کہتے ہیں؟ آپ نے فرمایا تم اس بات کی گواہی دو کہ اللہ کے سوا کوئی معبود نہیں اور میں محمد اللہ کا رسول ہوں اور اللہ نے جو کچھ مجھ پر نازل فرمایا ہے اس پر ایمان لاؤ۔ اور لات اور عزی کا انکار کرو۔ اور نماز قائم کرو اور زکوٰۃ ادا کرو۔ میں نے کہا زکوٰۃ کیا چیز ہے؟ آپ نے فرمایا ہمارے مالدار اپنے مال میں سے کچھ ہمارے غریبوں کو دیں۔ میں نے کہا آپ جن چیزوں کی دعوت دیتے ہیں وہ تو بہت اچھی ہیں۔ میرے دادا کہتے ہیں کہ اس ملاقات اور گفتگو سے پہلے میرے دل کی یہ حالت تھی کہ روئے زمین کا کوئی



انسان مجھے آپ سے زیادہ مبعوض نہیں تھا لیکن اس گفتگو کے بعد میرے دل کی یہ حالت ہو گئی کہ آپ مجھے اپنی اولاد اور والدین اور تمام لوگوں سے زیادہ محبوب ہو گئے اور ایک دم میری زبان سے نکلا کہ میں پہچان گیا۔ آپ نے فرمایا ”تم پہچان گئے“ میں نے کہا ”جی ہاں“ آپ نے فرمایا کہ تم اس بات کی گواہی دیتے ہو کہ اللہ کے سوا کوئی معبود نہیں اور میں محمد اللہ کا رسول ہوں اور جو کچھ اللہ نے مجھ پر نازل کیا ہے اس پر ایمان لاتے ہو۔ میں نے کہا جی ہاں یا رسول اللہ ﷺ! میرا خیال یہ ہے کہ فلاں چشمے پر جاؤں جس پر بہت سے لوگ ٹھہرے ہوئے ہیں اور جن باتوں کی آپ نے مجھے دعوت دی ہے میں جا کر ان کو ان باتوں کی دعوت دوں مجھے امید ہے وہ سب آپ کا اتباع کر لیں گے۔ آپ نے فرمایا ”ہاں جاؤ ان کو دعوت دو“ (چنانچہ انہوں نے وہاں جا کر سب کو دعوت دی) اور اس چشمہ والے تمام مرد اور عورت مسلمان ہو گئے۔ (خوش ہو کر) حضور ﷺ نے ان کے سر پر دست شفقت پھیرا۔ [اخرجه ابو یعلیٰ عن حرب بن سرج قال حدثنی رجل من بلعدویۃ قال الہیثمی ۹/۱۸ وفيہ راو لم یسم وبقیۃ رجالہ وثقوا انتہی ۱]

حضرت انس بن مالک رضی اللہ عنہ فرماتے ہیں حضور ﷺ بنونجار کے ایک آدمی کے پاس عیادت کے لیے تشریف لے گئے۔ آپ نے ان سے فرمایا اے ماموں جان! آپ لا الہ الا اللہ پڑھ لیں۔ انہوں نے کہا میں ماموں ہوں یا چچا؟ آپ نے فرمایا آپ چچا نہیں ماموں ہیں۔ لا الہ الا اللہ پڑھ لیں۔ انہوں نے کہا کیا یہ میرے لیے بہتر ہے؟ آپ نے فرمایا ہاں۔

[اخرجه احمد قال الہیثمی ۵/۳۰۵ رواہ احمد ورجالہ رجال الصحیح ۱]

حضرت انس رضی اللہ عنہ فرماتے ہیں کہ ایک یہودی لڑکا حضور ﷺ کی خدمت کیا کرتا تھا وہ بیمار ہو گیا۔ آپ اس کی عیادت کے لیے تشریف لے گئے اور اس کے سر ہانے بیٹھ گئے پھر اس سے فرمایا مسلمان ہو جاؤ۔ اس کا باپ بھی وہیں پاس تھا وہ اپنے باپ کی طرف دیکھنے لگا۔ باپ نے کہا ابوالقاسم (یعنی حضور ﷺ) کی بات مان لو۔ وہ مسلمان ہو گیا۔ آپ یہ فرماتے ہوئے باہر تشریف لائے۔ تمام تعریفیں اس اللہ کے لیے ہیں جس نے اسے دوزخ کی آگ سے بچایا۔

[اخرجه البخاری و ابوداؤد کذا فی جمع الفوائد ۱/۱۲۳]

حضرت انس رضی اللہ عنہ فرماتے ہیں حضور ﷺ نے ایک آدمی سے فرمایا مسلمان ہو جاؤ سلامتی پاؤ گے۔ اس نے کہا میرا دل نہیں چاہتا آپ نے فرمایا دل نہ چاہے تب بھی (مسلمان ہو جاؤ)

[اخرجه احمد و ابو یعلیٰ قال الہیثمی ۵/۳۰۵ رجالہما رجال الصحیح ۱]

## حضور ﷺ کا حضرت ابو قحافہ رضی اللہ عنہ کو دعوت دینا

حضرت اسماء بنت ابی بکر رضی اللہ عنہا فرماتی ہیں فتح مکہ کے دن حضور ﷺ نے حضرت ابو قحافہ رضی اللہ عنہ سے فرمایا آپ مسلمان ہو جائیں سلامتی پالیں گے۔

[اخرجه الطبرانی قال الہیثمی ۵/۳۰۵ رجالہ رجال الصحیح انتہی]

حضرت اسماء رضی اللہ عنہا فرماتی ہیں جب حضور ﷺ مکہ میں داخل ہوئے اور اطمینان کے ساتھ مسجد میں بیٹھ گئے تو حضرت ابو بکر رضی اللہ عنہ (اپنے والد) حضرت ابو قحافہ رضی اللہ عنہ کو لے کر آپ کی خدمت میں حاضر ہوئے۔ جب آپ نے ان کو (آتے ہوئے) دیکھا تو فرمایا اے ابو بکر! بڑے میاں کو وہیں کیوں نہیں رہنے دیا۔ میں ان کے پاس چل کر جاتا۔ انہوں نے عرض کیا یا رسول اللہ ﷺ! ان پر زیادہ حق بنتا ہے کہ یہ آپ کے پاس چل کر آئیں بہ نسبت اس کے کہ آپ ان کے پاس چل کر تشریف لے جاتے۔ چنانچہ حضور ﷺ نے ان کو اپنے سامنے بٹھایا اور ان کے دل پر اپنا ہاتھ رکھ کر فرمایا آپ مسلمان ہو جائیں سلامتی پالیں گے۔ چنانچہ حضرت ابو قحافہ رضی اللہ عنہ مسلمان ہو گئے اور کلمہ شہادت پڑھ لیا۔ جب حضرت ابو قحافہ رضی اللہ عنہ حضور ﷺ کی خدمت میں لائے گئے تو ان کے سر اور داڑھی کے بال ثغامہ بوٹی کی طرح سفید تھے آپ نے فرمایا اس سفیدی کو بدل دو لیکن کالا خضاب نہ کرنا۔ [عند ابن سعد ۵/۱۴۵۱]

## حضور ﷺ کا ان مشرکوں کو فرداً فرداً دعوت دینا جو مسلمان

### نہیں ہوئے

حضرت مغیرہ بن شعبہ رضی اللہ عنہ فرماتے ہیں۔ سب سے پہلے دن جو میں نے حضور ﷺ کو پہچانا اس کا قصہ یوں ہوا کہ میں اور ابو جہل بن ہشام مکہ کی ایک گلی میں چلے جا رہے تھے کہ اچانک ہماری حضور ﷺ سے ملاقات ہو گئی۔ حضور ﷺ نے ابو جہل سے فرمایا اے ابو جہل! آؤ اللہ اور اس کے رسول کی طرف۔ میں تمہیں اللہ کی دعوت دیتا ہوں۔ ابو جہل نے جواب دیا اے محمد (ﷺ)! کیا تم ہمارے خداؤں کو برا بھلا کہنے سے باز نہیں آؤ گے؟ آپ یہی چاہتے ہیں کہ ہم

گواہی دے دیں کہ آپ نے (اللہ کا) پیغام پہنچا دیا۔ چلو ہم گواہی دیئے دیتے ہیں کہ آپ نے پیغام پہنچا دیا۔ اللہ کی قسم! اگر مجھے معلوم ہوتا کہ جو کچھ آپ کہہ رہے ہیں وہ حق ہے تو میں آپ کا اتباع ضرور کر لیتا۔ یہ سن کر حضور ﷺ واپس تشریف لے گئے۔ اس کے بعد ابو جہل میری طرف متوجہ ہو کر کہنے لگا۔ اللہ کی قسم! میں خوب جانتا ہوں کہ جو کچھ یہ کہہ رہے ہیں وہ حق ہے لیکن میں ان کی بات اس وجہ سے نہیں مانتا کہ (وہ بنی قحصی میں سے ہیں اور) بنی قحصی نے کہا کہ بیت اللہ کی درباری ہمارے خاندان میں ہوگی۔ ہم نے کہا ٹھیک ہے۔ پھر انہوں نے کہا حاجیوں کو پانی پلانے کی خدمت ہمارے خاندان میں ہوگی۔ ہم نے کہا ٹھیک ہے۔ پھر انہوں نے کہا مجلس شوریٰ کا انتظام ہمارے ذمہ ہوگا۔ ہم نے کہا ٹھیک ہے۔ پھر انہوں نے کہا لڑائی کا جھنڈا ہمارے خاندان میں ہوگا۔ ہم نے کہا ٹھیک ہے پھر انہوں نے کھانا کھلایا اور ہم نے بھی کھانا کھلایا حتیٰ کہ جب کھانا کھلانے میں ہم اور وہ برابر ہو گئے تو وہ کہنے لگے کہ ہم میں سے ایک نبی ہے۔ اللہ کی قسم ان کی یہ بات میں کبھی نہیں مانوں گا۔ [اخرجه البيهقي كذا في البداية ۳/ ۱۲۳ اخرجه ايضا ابن ابی شیبہ بنحوہ

كما في الكنز ۴/ ۱۲۹ وفي حديثه يا ابا الحكم هلم الى الله والى رسوله والى كتابه ادعوك الى الله]

حضرت ابن عباس رضی اللہ عنہما فرماتے ہیں۔ ولید بن مغیرہ نبی اکرم ﷺ کے پاس آیا۔ آپ نے اسے قرآن پڑھ کر سنایا۔ بظاہر قرآن سن کر وہ نرم پڑ گیا۔ ابو جہل کو یہ خبر پہنچی تو ولید کے پاس آ کر اس نے کہا اے چچا جان! آپ کی قوم آپ کے لیے مال جمع کرنے کا ارادہ کر رہی ہے۔ ولید نے پوچھا کس لیے؟ ابو جہل نے کہا آپ کو دینے کے لیے کیونکہ آپ محمد (ﷺ) کے پاس اس لیے گئے تھے تاکہ آپ کو ان سے کچھ مل جائے۔ ولید نے کہا قریش کو خوب معلوم ہے کہ میں ان میں سب سے زیادہ مالداروں میں سے ہوں۔ (مجھے محمد ﷺ سے مال لینے کی ضرورت نہیں) ابو جہل نے کہا تو پھر آپ محمد ﷺ کے بارے میں ایسی بات کہیں جس سے آپ کی قوم کو یہ پتہ چل جائے کہ آپ محمد (ﷺ) کے منکر ہیں۔ (ان کو نہیں مانتے ہیں) ولید نے کہا میں کیا کہوں؟ اللہ کی قسم! تم میں سے کوئی آدمی مجھ سے زیادہ اشعار اور اشعار کے رجز اور قصیدے کو اور جنات کے اشعار کو جاننے والا نہیں ہے۔ اللہ کی قسم! وہ جو کچھ کہتے ہیں وہ ان میں سے کسی چیز کے مشابہ نہیں ہے اور اللہ کی قسم! وہ جو کچھ فرماتے ہیں اس میں بڑی حلاوت (اور مزہ) اور بڑی خوبصورتی اور کشش ہے اور جو کچھ وہ فرماتے ہیں وہ ایسا تازہ و درخت ہے جس کا اوپر کا حصہ خوب پھل دیتا

ہے اور نیچے کا حصہ خوب سرسبز ہے اور آپ کا کلام ہمیشہ اوپر رہتا ہے۔ کوئی اور کلام اس سے اوپر نہیں ہو سکتا اور آپ کا کلام اپنے سے نیچے والے کلاموں کو توڑ کر رکھ دیتا ہے۔ ابو جہل نے کہا آپ کا قوم آپ سے اس وقت تک راضی نہیں ہوگی جب تک آپ ان کے خلاف کچھ کہیں گے نہیں۔ ولید نے کہا اچھا ذرا ٹھہرو۔ میں اس بارے میں کچھ سوچتا ہوں۔ کچھ دیر سوچ کر ولید نے کہا ان کا (محمد ﷺ کا) کلام ایک جادو ہے جسے وہ دوسروں سے سیکھ کر بیان کرتے ہیں اس پر قرآن کی مجیدہ آیات نازل ہوئیں:

﴿ذُرْنِي وَمَنْ خَلَقْتُ وَحِيدًا ۝ وَجَعَلْتُ لَهُ مَالًا مَمْدُودًا ۝ وَبَيْنَيْنِ شُهُودًا﴾

جن کا ترجمہ یہ ہے:

”چھوڑ دو مجھ کو اور اس کو جس کو میں نے بنایا اکیلا۔ اور دیا میں نے اس کو مال پھیلا کر اور بیٹے مجلس میں بیٹھنے والے۔“ [اخرجه اسحاق بن راہویہ ہکذا رواہ البيهقي عن الحاكم عن عبد الله بن محمد الصنعاني بمكته عن اسحاق وقد رواه حماد بن زيد عن ايوب عن عكرمة مرسلا فيه انه قرا عليه ان الله يامر بالعدل والاحسان وابتاء ذي القربى وينهى عن الفحشاء والمنكر والبغى يعظكم لعلكم تذكرون كذا في البداية ۶۰/۳ واخرجه ابن جرير عن عكرمة كما في التفسير لابن كثير ۴/۴۲۳]

## حضور ﷺ کا دواؤ دمیوں کو دعوت دینا

حضرت معاویہ رضی اللہ عنہ فرماتے ہیں۔ حضرت ابوسفیان رضی اللہ عنہ اپنی بیوی ہند کو اپنے پیچھے سواری پر بٹھا کر اپنے کھیت کی طرف چلے۔ میں بھی دونوں کے آگے چل رہا تھا اور میں نو عمر لڑکا اپنی گدھی پر سوار تھا کہ اتنے میں حضور ﷺ ہمارے پاس پہنچے۔ ابوسفیان کہا اے معاویہ! نیچے اتر جاؤ تا کہ محمد (ﷺ) سوار ہو جائیں۔ چنانچہ میں گدھی سے اتر گیا اور اس پر حضور ﷺ سوار ہو گئے۔ آپ ہمارے آگے آگے کچھ دیر چلے پھر ہماری طرف متوجہ ہو کر فرمایا اے ابوسفیان بن حرب! اے ہند بنت عتبہ اللہ کی قسم! تم ضرور مرو گے۔ پھر تم کو دوبارہ زندہ کیا جائے گا پھر نیکو کار جنت میں جائیں گے اور بدکار دوزخ میں اور میں تم کو بالکل صحیح اور حق بات بتا رہا ہوں اور تم دونوں ہی سب سے پہلے (اللہ کے عذاب) سے ڈرائے گئے ہو۔ پھر حضور ﷺ نے ﴿حَمْدًا ۝ تَنْزِيلًا مِّنَ الرَّحْمَنِ



الرَّحِيمِ) سے لے کر ﴿قَالَتَا أَتَيْنَا طَائِعِينَ﴾ تک آیات تلاوت فرمائیں تو ان سے ابوسفیان نے کہا اے محمد (ﷺ)! کیا آپ اپنی بات کہہ کر فارغ ہو گئے؟ آپ نے فرمایا جی ہاں اور حضور ﷺ گدھی سے نیچے اتر آئے اور میں اس پر سوار ہو گیا۔ حضرت ہند نے حضرت ابوسفیان رضی اللہ عنہ کی طرف متوجہ ہو کر کہا کیا اس جادوگر کے لیے تم نے میرے بیٹے کو گدھی سے اتارا تھا؟ ابوسفیان نے کہا نہیں اللہ کی قسم! وہ جادوگر اور جھوٹے آدمی نہیں ہیں۔

[اخرجه ابن عساکر کذا فی الکنز ۹۴/۷ و اخرجه الطبرانی ایضا مثله قال الہیثمی ۲۰/۶]

حمید بن منہب لم اعرفه وبقیة رجالہ ثقات]

حضرت یزید بن رومانؒ کہتے ہیں حضرت عثمان بن عفان اور حضرت طلحہ بن عبید اللہ رضی اللہ عنہما دونوں حضرت زبیر بن العوام رضی اللہ عنہ کے پیچھے پیچھے چلے اور دونوں حضور ﷺ کی خدمت میں حاضر ہوئے۔ حضور ﷺ نے دونوں پر اسلام کو پیش فرمایا اور قرآن پڑھ کر سنایا اور دونوں کو اسلام کے حقوق بتائے اور ان دونوں سے اللہ کی طرف سے اکرام و اعزاز ملنے کا وعدہ فرمایا۔ چنانچہ وہ دونوں ایمان لے آئے اور دونوں نے تصدیق کی۔ حضرت عثمان رضی اللہ عنہ نے عرض کیا یا رسول اللہ ﷺ! میں ابھی ملک شام سے چلا آ رہا ہوں (اس سفر میں ایک عجیب واقعہ پیش آیا کہ) ہم لوگ معان اور زرقاء کے درمیان ٹھہرے ہوئے تھے اور ہماری حالت سونے والوں جیسی تھی کہ اچانک کسی پکارنے والے نے بلند آواز سے پکار کر کہا اے سونے والو! اٹھو کیونکہ مکہ میں احمد (ﷺ) کا ظہور ہو گیا ہے۔ چنانچہ ہم مکہ میں آئے تو آتے ہی آپ کی خبر ہم نے سنی اور حضرت عثمان رضی اللہ عنہ شروع زمانہ میں ہی حضور ﷺ کے دار ارقم میں تشریف جانے سے پہلے مسلمان ہو گئے تھے۔

[اخرجه ابن سعد ۵۵/۳]

حضرت عمار بن یاسر رضی اللہ عنہ فرماتے ہیں دار ارقم کے دروازے پر حضرت صہیب بن سنان رضی اللہ عنہ سے میری ملاقات ہوئی اور اس وقت حضور ﷺ دار ارقم میں تشریف فرما تھے۔ میں نے حضرت صہیب رضی اللہ عنہ سے کہا کس ارادے سے آئے ہو؟ انہوں نے مجھ سے پوچھا کہ تم کس ارادے سے آئے ہو؟ میں نے کہا میں اس ارادے سے آیا ہوں کہ محمد (ﷺ) کی خدمت میں جا کر ان کی باتیں سنوں۔ انہوں نے کہا میرا بھی یہی ارادہ ہے۔ چنانچہ ہم دونوں حضور ﷺ کی خدمت میں حاضر ہوئے۔ آپ نے ہم پر اسلام پیش فرمایا۔ ہم دونوں مسلمان ہو گئے۔ پھر اس

دن شام تک ہم وہیں ٹھہرے۔ پھر وہاں سے ہم چھپ کر نکلے۔ حضرت عمار رضی اللہ عنہ اور حضرت صہیب رضی اللہ عنہ تیس سے کچھ زیادہ مسلمانوں کے بعد مسلمان ہوئے۔

[اخرجه ابن سعد ۳/۳۲۷ عن ابی عیبة بن محمد بن عمار]

حضرت خبیب بن عبد الرحمنؓ کہتے ہیں۔ حضرت اسعد بن زرارہ اور ذکوان بن عبد قیس رضی اللہ عنہما مدینہ سے مکہ عتبہ بن ربیعہ سے اپنا کوئی فیصلہ کروانے کے لیے چلے۔ وہاں آ کر دونوں نے نبی اکرم ﷺ کے بارے میں کچھ سنا وہ دونوں حضور ﷺ کی خدمت میں حاضر ہوئے۔ آپ نے ان دونوں پر اسلام پیش فرمایا اور ان کو قرآن پڑھ کر ستایا۔ وہ دونوں مسلمان ہو گئے اور عتبہ بن ربیعہ کے قریب بھی نہ گئے اور ویسے ہی مدینہ کو واپس چلے گئے اور یہ دونوں سب سے پہلے مدینہ میں اسلام کو لے کر پہنچے۔ [اخرجه ابن سعد ۳/۶۰۸]

## حضور ﷺ کا دو سے زیادہ کی جماعت پر اسلام کی دعوت پیش کرنا

حضرت ابن عباس رضی اللہ عنہما فرماتے ہیں عتبہ بن ربیعہ، شیبہ بن ربیعہ اور ابوسفیان بن حرب اور بنو عبد الدار کے ایک آدمی اور بنو الاسد کے ابوالبحتری اور اسود بن عبد المطلب بن اسد اور زمعہ بن اسود اور ولید بن مغیرہ اور ابو جہل بن ہشام اور عبد اللہ بن ابی امیہ اور امیہ بن خلف اور عاص بن وائل اور نسیہ بن حجاج سہمی اور مہبہ بن حجاج سہمی اور کم و بیش سب کے سب سورج ڈوبنے کے بعد کعبہ کے پیچھے کی جانب جمع ہوئے اور آپس کے مشورہ سے یہ بات طے کی کہ محمد (ﷺ) کو آدمی بھیج کر بلاؤ اور ان سے کھل کر بات کرو اور ان سے اتنا جھگڑو کہ لوگ سمجھ لیں کہ ہم نے پوری کوشش کی ہے۔ چنانچہ ایک آدمی کو یہ پیغام دے کر حضور ﷺ کے پاس بھیجا کہ آپ کی قوم کے سردار آپ سے بات کرنے کے لیے یہاں جمع ہیں۔ آپ جلدی سے ان کے پاس اس خیال سے تشریف لے آئے کہ شاید اسلام قبول کرنے کے بارے میں ان لوگوں کی رائے بن گئی ہے کیونکہ آپ ان کے ایمان لانے کے لیے بے چین رہا کرتے تھے اور دل سے چاہتے تھے کہ ان کو ہدایت مل جائے اور ان کا نقصان اور بگاڑ آپ پر بہت گراں تھا۔ آپ ان کے پاس آ کر بیٹھ گئے تو انہوں نے کہا اے محمد (ﷺ)! ہم نے تم کو آدمی بھیج کر اس لیے بلایا ہے تاکہ تم کو سمجھانے میں ہم اپنا سارا زور لگا دیں اور لوگ سمجھ جائیں کہ ہم نے سمجھانے کی پوری کوشش کر لی ہے۔ اللہ کی قسم

ہمیں پورے عرب میں کوئی آدمی ایسا نظر نہیں آتا جس نے اپنی قوم کو ان پریشانیوں میں مبتلا کیا ہو جن میں آپ نے اپنی قوم کو مبتلا کیا ہے۔ آپ نے ان کے آباؤ اجداد کو برا بھلا کہا اور ان کے دین میں عیب نکالے اور ان کو بے وقوف بتایا اور ان کے خداؤں کو برا بھلا کہا اور ان کی جماعت میں پھوٹ ڈال دی۔ ہم سے تعلقات بگاڑنے والا برا کام کیا۔ اگر آپ کا ان باتوں سے مقصد مال حاصل کرنا ہے تو ہم آپ کے لیے اتنا مال جمع کر دیں گے کہ آپ ہم میں سب سے زیادہ مالدار ہو جائیں گے اور اگر آپ ہمارا سردار بننا چاہتے ہیں تو ہم آپ کو اپنا سردار بنالیں گے اور اگر آپ بادشاہ بننا چاہتے ہیں تو ہم آپ کو اپنا بادشاہ بنالیں گے اور اگر یہ جو کچھ ہو رہا ہے یہ سب کچھ جنات کے اثر سے ہو رہا ہے۔ جس کے سامنے آپ بے بس ہیں تو ہم اس کا علاج کروانے کے لیے اپنی ساری دولت خرچ کرتے رہیں گے یہاں تک کہ یا تو آپ ٹھیک ہو جائیں یا آپ کے مزید علاج میں ہم معذور سمجھے جائیں یعنی یہ پتہ چل جائے کہ یہ لا علاج مرض ہے۔ حضور ﷺ نے جواب میں فرمایا جتنی باتیں تم کہہ رہے ہو ان میں سے کوئی بات بھی میرے دل میں نہیں ہے جس دعوت کو لے کر میں تمہارے پاس آیا ہوں اس سے مقصد نہ تو تمہارا مال حاصل کرنا ہے نہ تمہارا سردار یا بادشاہ بننا ہے بلکہ اللہ تعالیٰ نے مجھے تمہاری طرف رسول بنا کر بھیجا ہے اور مجھ پر ایک کتاب نازل ہوئی ہے اور مجھے اس بات کا حکم دیا ہے کہ تم میں سے جو مان جائے اسے خوشخبری سناؤں اور جو نہ مانے اسے اللہ کے عذاب سے ڈراؤں اور میں نے تمہیں اللہ کا پیغام پہنچا دیا ہے اور میں تمہارا بھلا چاہتا ہوں جو دعوت لے کر میں تمہارے پاس آیا ہوں۔ اگر تم اسے قبول کرو گے تو دنیا اور آخرت میں تمہارا نصیب ہے اور اگر قبول نہیں کرو گے تو میں اللہ کے حکم کا انتظار کروں گا یہاں تک کہ وہی میرے اور تمہارے درمیان فیصلہ کرے۔ یہ سن کر قریش کے سرداروں نے کہا اے محمد (ﷺ)! جو باتیں ہم نے آپ کو پیش کی ہیں اگر وہ آپ کو قبول نہیں تو آپ کو خوب معلوم ہے کہ دنیا میں کوئی ہم سے زیادہ تنگ شہر والا اور ہم سے زیادہ کم مال والا اور ہم سے زیادہ سخت زندگی والا نہیں ہے تو آپ کے جس رب نے آپ کو یہ دعوت دے کر بھیجا ہے۔ اس سے آپ ہمارے لیے یہ سوال کریں کہ وہ ان پہاڑوں کو ہم سے دور ہٹا دے۔ جن کی وجہ سے ہمارے شہر تنگ پڑ گئے ہیں اور ہمارے شہروں کو وسیع بنا دے اور یہاں شام و عراق جیسی نہریں چلا دے اور جو ہمارے آباؤ اجداد مر چکے ہیں ان کو دوبارہ زندہ کر دے۔ ان میں سے خاص طور سے قصی بن

کلاب کو بھی زندہ کرے کیونکہ وہ سچے بزرگ تھے۔ پھر ہم ان سے پوچھیں گے کہ جو کچھ آپ کہہ رہے ہیں وہ حق ہے یا غلط ہے۔ جتنی باتوں کا ہم نے آپ سے مطالبہ کیا ہے اگر آپ ان کو پورا کر دیں گے اور ہمارے آباؤ اجداد آپ کی تصدیق کر دیں گے تو ہم بھی آپ کو سچا مان لیں گے اور اس سے ہمیں پتہ چلے گا کہ اللہ کے ہاں آپ کا بڑا رتبہ ہے اور جیسے آپ کہہ رہے ہیں واقعی اس نے آپ کو رسول بنا کر بھیجا ہے۔ اس پر آپ نے ان سے فرمایا مجھے ان کاموں کے لیے نہیں بھیجا گیا اور میں تمہارے پاس وہی باتیں لے کر آیا ہوں جن کو دے کر اللہ نے مجھے بھیجا ہے اور جو کچھ دے کر مجھے تمہاری طرف بھیجا گیا ہے وہ سب میں تمہیں پہنچا چکا ہوں۔ اگر تم انہیں قبول کر لو گے تو تمہیں دنیا اور آخرت میں خوش قسمتی ملے گی اور اگر تم قبول نہ کرو گے تو میں اللہ کے حکم کا انتظار کروں گا۔ یہاں تک کہ وہی میرے اور تمہارے درمیان فیصلہ کرے۔ اس پر ان سرداروں نے کہا اگر آپ ہمارے لیے یہ باتیں کرنے کو تیار نہیں ہیں تو کم از کم اپنے لیے اتنا تو کرو کہ اپنے رب سے کہو کہ وہ ایک فرشتہ بھیج دے جو آپ کی باتوں کی تصدیق کرے اور آپ کی طرف سے ہمیں جواب دیا کرے اور اپنے رب سے کہو کہ وہ آپ کے لیے باغات اور خزانے اور سونے چاندی کے محلات بنا دے جس کی وجہ سے آپ کو ان باتوں کی تکلیف نہ اٹھانی پڑے جن کو ہم دیکھ رہے ہیں کہ آپ کو بازاروں میں جا کر ہماری طرح روزی تلاش کرنی پڑتی ہے۔ اگر آپ کا رب ایسا کر دے گا تو اس سے ہمیں پتہ چلے گا کہ آپ کا اپنے رب کے ہاں بڑا درجہ ہے اور جیسے آپ کہہ رہے ہیں واقعی آپ اس کے رسول ہیں۔ آپ نے فرمایا نہ ہی میں یہ کروں گا اور نہ ہی میں اپنے رب سے یہ مانگوں گا اور نہ ہی مجھے اس کام کے لیے تمہارے پاس بھیجا گیا ہے۔ اللہ نے تو مجھے خوشخبری سنانے والا اور ڈرانے والا بنا کر بھیجا ہے تو جو باتیں لے کر میں تمہارے پاس آیا ہوں اگر تم ان کو قبول کر لو گے تو دنیا اور آخرت میں تمہارا نصیب ہے اور اگر قبول نہیں کرو گے تو میں اللہ کے حکم کا انتظار کروں گا۔ یہاں تک کہ وہی میرے اور تمہارے درمیان فیصلہ کر دے۔ اس پر ان سرداروں نے کہا آپ ہم پر آسمان گرا دیں جیسا کہ آپ کا کہنا ہے کہ اگر آپ کا رب چاہے تو وہ ایسا کر سکتا ہے کیونکہ جب تک آپ ایسا نہیں کریں گے ہم ہرگز آپ کو سچا نہیں مانیں گے۔ ان سے آپ نے فرمایا یہ تو اللہ کے اختیار میں ہے وہ اگر چاہے تو تمہارے ساتھ ایسا کر بھی دے۔ ان سرداروں نے کہا کیا آپ کے رب کو اس کا علم نہیں تھا کہ ہم آپ کے پاس بیٹھیں گے اور ہم آپ



سے یہ سوالات اور مطالبے کریں گے؟ تو آپ کو وہ پہلے سے ہی یہ سب کچھ بتا دیتا اور ہمارے جوابات آپ کو سکھا دیتا اور آپ کو یہ بھی بتا دیتا کہ اگر ہم آپ کی لائی ہوئی باتوں کو قبول نہیں کریں گے تو وہ ہمارے ساتھ کیا معاملہ کرے گا؟ ہمیں تو یہ خبر پہنچی ہے کہ آپ کو یہ سب کچھ یمامہ کا ایک آدمی سکھاتا ہے جسے رحمان کہا جاتا ہے۔ اللہ کی قسم! ہم ہرگز رحمان پر ایمان نہیں لائیں گے اور اے محمد (ﷺ)! ہم نے آپ کے سامنے اپنے تمام اعذار رکھ دیئے ہیں اور آپ کے لیے کوئی گنجائش نہیں چھوڑی۔ اللہ کی قسم! اب ہم آپ کا پیچھا نہیں چھوڑیں گے اور جو کچھ آپ نے ہمارے ساتھ کیا ہے ہم اس کا بدلہ لے کر رہیں گے۔ یہاں تک کہ یا تو ہم آپ کو ختم کر دیں یا آپ ہمیں ختم کر دیں۔ ان میں سے ایک بولا کہ ہم فرشتوں کی عبادت کرتے ہیں جو کہ اللہ کی بیٹیاں ہیں (نعوذ باللہ) اور دوسرے نے کہا ہم آپ کو اس وقت سچا مانیں گے جب آپ ہمارے سامنے اللہ اور فرشتوں کو (نعوذ باللہ) لا کر کھڑا کر دیں گے۔ جب وہ یہ باتیں کرنے لگے تو حضور ﷺ وہاں سے کھڑے ہو گئے اور آپ کے ساتھ آپ کی پھوپھی عاتکہ بنت عبدالمطلب کا بیٹا عبد اللہ بن ابی امیہ بن مغیرہ بن عبد اللہ بن عمر بن مخزوم بھی کھڑا ہوا اور اس نے آپ سے کہا اے محمد (ﷺ)! آپ کی قوم نے آپ کے سامنے مال اور سرداری اور بادشاہت کی پیش کش کی لیکن آپ نے ان سب کو ٹھکرا دیا۔ پھر انہوں نے آپ سے اپنے فائدے کے کچھ کام کروانے چاہے تاکہ ان کو ان کاموں کے ذریعہ سے اللہ کے ہاں آپ کے درجے کا پتہ چلے جائے لیکن آپ نے وہ بھی نہ کیا۔ پھر انہوں نے آپ سے یہ مطالبہ کیا کہ آپ ان کو جس عذاب سے ڈراتے ہیں وہ عذاب جلدی لے آئیں۔ اللہ کی قسم! میں آپ پر تب ایمان لاؤں گا جب آپ آسمان تک سیڑھی لگا کر اس پر چڑھنے لگ جائیں اور میں آپ کو دیکھتا رہوں یہاں تک کہ آپ آسمان تک پہنچ جائیں اور وہاں سے اپنے ساتھ کھلا ہو صحیفہ لے کر اتریں اور آپ کے ساتھ چار فرشتے بھی ہوں جو اس بات کی گواہی دیں کہ آپ ویسے ہی ہیں جیسا کہ آپ کا دعویٰ ہے اور اللہ کی قسم! آپ اگر اس طرح کر بھی دیں تو بھی میرا خیال ہے کہ پھر بھی میں آپ کو سچا نہیں مانوں گا یہ کہہ کہ وہ حضور ﷺ کے پاس سے چلا گیا اور حضور ﷺ وہاں سے اپنے گھر تشریف لے آئے اور دو باتوں کی وجہ سے آپ کو بڑا غم اور افسوس تھا ایک تو یہ کہ آپ ان کے بلانے پر جس چیز کی امید لگا کر گئے تھے وہ پوری نہ ہوئی۔ دوسری یہ کہ آپ نے دیکھا کہ وہ آپ سے دور ہوتے جا

رہے ہیں۔ [اخرجه ابن جریر وھکذا رواہ زیاد بن عبداللہ البکائی عن ابن اسحاق عن بعض اہل العلم عن سعید بن جبیر وعکرمۃ عن ابن عباس رحمہما ف ذکر مثله سواء کذا فی التفسیر لابن کثیر ۶۲/۳ والبدایۃ ۵۰/۳]

حضرت محمود بن لبید قبیلہ بنو عبد الاشہل والے بیان کرتے ہیں کہ جب ابو العیسر انس بن رافع (مدینہ سے) مکہ آیا اور اس کے ساتھ بنو عبد الاشہل کے کچھ نوجوان بھی تھے جن میں ایاس بن معاذ رضی اللہ عنہ بھی تھے اور یہ لوگ اپنی قوم قبیلہ خزرج کی طرف سے قریش کے ساتھ دوستی کا اور مدد کا معاہدہ کرنا چاہتے تھے تو حضور ﷺ نے ان کے آنے کی خبر سنی۔ آپ ان کے پاس تشریف لائے اور ان کے پاس بیٹھ کر فرمایا تم جس کام کے لیے آئے ہو اس سے بہتر بات تم کو نہ بتا دوں؟ انہوں نے کہا وہ کوئی بات ہے؟ آپ نے فرمایا میں اللہ کا رسول ہوں مجھے اللہ نے بندوں کی طرف بھیجا ہے ان کو اللہ کی دعوت دیتا ہوں کہ وہ اللہ کی عبادت کریں اور اس کے ساتھ کسی بھی چیز کو شریک نہ کریں اور اللہ تعالیٰ نے مجھ پر کتاب نازل فرمائی۔ پھر آپ نے اسلام کی خوبیوں کا تذکرہ کیا اور انہیں قرآن پڑھ کر سنایا۔ حضرت ایاس بن معاذ رضی اللہ عنہ جو نو عمر لڑکے تھے۔ انہوں نے کہا اے میری قوم اللہ قسم! تم جس کام کے لیے آئے ہو واقعی یہ اس سے بہتر ہے تو ابو العیسر انس بن رافع نے کنکریوں کی ایک مٹھی لے کر حضرت ایاس رضی اللہ عنہ کے چہرے پر ماری اور کہا اس بات کو تھوڑو۔ میری جان کی قسم! ہم تو کسی اور کام کے لیے آئے ہیں۔ حضرت ایاس رضی اللہ عنہ خاموش ہو گئے اور حضور ﷺ وہاں سے کھڑے ہو کر تشریف لے گئے اور یہ لوگ مدینہ واپس چلے گئے۔ پھر اس اور خزرج کے درمیان جنگ بعاث کا واقعہ پیش آیا جس کے کچھ ہی عرصے کے بعد حضرت ایاس رضی اللہ عنہ کا انتقال ہو گیا۔ محمود بن لبید کہتے ہیں میری قوم کے جو لوگ حضرت ایاس کے انتقال کے وقت ان کے پاس موجود تھے انہوں نے مجھے بتایا کہ وہ لوگ ان سے لَا إِلَهَ إِلَّا اللَّهُ اور اللَّهُ أَكْبَرُ اور سُبْحَانَ اللَّهِ مرتے دم تک سنتے رہے اور اس بات میں انہیں کوئی شک نہیں ہے کہ ان کا حالت اسلام پر انتقال ہوا ہے۔ جس مجلس میں انہوں نے حضور ﷺ سے اسلام کی دعوت کو سنا تھا اسی مجلس میں اسلام کو قبول کر لیا تھا۔

[اخرجه ابو نعیم کذا فی کثر العمال ۱۱/۷ و اخرجه ایضا احمد والطبرانی و رجالہ ثقات کما قال الہیثمی ۶۳/۱ واسنہ ایضا ابن اسحاق فی المغازی عن محمود بن لبید بنحوہ رواہ جماعة عن ابن اسحاق وهو من صحیح حدیثہ کما قال فی الاصابة ۹۱/۱]

## حضور ﷺ کا مجمع کے سامنے دعوت کو پیش فرمانا

حضرت ابن عباس رضی اللہ عنہما فرماتے ہیں کہ جب اللہ تعالیٰ نے یہ آیت نازل فرمائی:

﴿وَأَنْذِرْ عَشِيرَتَكَ الْأَقْرَبِينَ ۝﴾

جس کا ترجمہ یہ ہے:

”اور ڈر سنا دے اپنے قریب کے رشتہ داروں کو۔“

تو حضور ﷺ باہر تشریف لائے اور مزدہ پہاڑی پر چڑھ گئے اور آپ نے پکار کر کہا اے آل فہر! تو قریش آپ کے پاس آگئے۔ ابولہب بن عبدالمطلب نے کہا یہ فہر قبیلہ آپ کے پاس حاضر ہے لہذا آپ فرمائیں کیا کہنا چاہتے ہیں؟ آپ نے فرمایا اے آل غالب! تو فہر کی اولاد میں سے بنو محارب اور بنو حارث واپس چلے گئے۔ آپ نے فرمایا اے آل لوی بن غالب! تو بنو تیم الادرم بن غالب واپس چلے گئے۔ پھر آپ نے فرمایا اے آل مرہ بن کعب بن عدی بن کعب اور بنو سہم اور بنو جحج بن عمرو بن ہضیص بن کعب بن لوی واپس چلے گئے۔ پھر آپ نے فرمایا اے آل کلاب بن مرہ! تو بنو مخزوم بن یقطہ بن مرہ اور بنو تیم بن مرہ واپس چلے گئے۔ پھر آپ نے فرمایا اے آل قصی! تو بنو ہرہ بن کلاب واپس چلے گئے پھر آپ نے فرمایا اے آل عبد مناف! تو بنو عبد الدار بن قصی اور بنو اسد بن عبد العزیٰ بن قصی اور بنو عبد بن قصی واپس چلے گئے۔ ابولہب نے کہا یہ بنو عبد مناف آپ کے پاس حاضر ہیں۔ آپ فرمائیں کیا کہتے ہیں؟ تو آپ نے فرمایا اللہ تعالیٰ نے مجھے حکم دیا ہے کہ میں اپنے قریبی رشتہ داروں کو ڈراؤں اور آپ لوگ ہی قریش میں سے میرے قریبی رشتہ دار ہو اور میرا اللہ کے سامنے کوئی اختیار نہیں چلتا ہے اور نہ میں آخرت میں تمہارے لیے کچھ کرا سکتا ہوں جب تک کہ تم لا الہ الا اللہ کا اقرار نہ کر لو اور جب تم اس کا اقرار کر لو گے تو اس کلمہ کی وجہ سے تمام عرب تمہارے مطیع اور فرمانبردار ہو جائیں گے اور تمام عجم تمہاری مان کر چلیں گے اس پر ابولہب بولا (نعوذ باللہ) تو برباد ہو جائے اسی لیے ہم لوگوں کو بلایا تھا۔ اس پر اللہ تعالیٰ نے ﴿تَبَّتْ يَدَا أَبِي لَهَبٍ ۝﴾ سورت نازل فرمائی کہ ابولہب کے دونوں ہاتھ ٹوٹ گئے یعنی اس کے ہاتھ برباد ہو گئے۔ [اخرجه ابن سعد کذا فی الکتر ۱/ ۲۷۷]

حضرت ابن عباس رضی اللہ عنہما فرماتے ہیں کہ جب اللہ تعالیٰ نے ﴿وَأَنْذِرْ عَشِيرَتَكَ

الْأَقْرَبِينَ ﴿٥﴾ آیت نازل فرمائی تو آپ صفا پہاڑی پر تشریف لے گئے۔ اور اس پر چڑھ کر زور سے پکارا یا صباحاہ یعنی اے لوگو! صبح صبح دشمن حملہ کرنے والا ہے۔ اس لیے یہاں جمع ہو جاؤ چنانچہ سب لوگ آپ کے پاس جمع ہو گئے کوئی خود آیا کسی نے اپنا قاصد بھیج دیا۔ اس کے بعد آپ نے فرمایا اے بنو عبدالمطلب اے بنو فہر! اے بنو کعب! ذرا یہ تو بتاؤ اگر میں تمہیں یہ خبر دوں کہ اس پہاڑ کے دامن میں گھڑ سواروں کا ایک لشکر ہے جو تم پر حملہ کرنا چاہتا ہے کیا تم مجھے سچا مان لو گے؟ سب نے کہا جی ہاں آپ نے فرمایا میں تمہیں ایک سخت عذاب کے آنے سے پہلے اس سے ڈرانے والا ہوں۔ ابولہب بولا تو برباد ہو جائے۔ ہمیں محض اسی لیے بلایا تھا اور اللہ عزوجل نے ﴿تَبَّتْ يُدَا أَيْبَى لَهُبٍ وَتَبَّ﴾ سورت نازل فرمائی۔

[اخرجه احمد واخرجه الشيخان نحوه كما في البداية ۳۸۳]

## حضور ﷺ کا موسم حج میں قبائل عرب پر دعوت کو پیش فرمانا

حضرت عبداللہ بن کعب بن مالک رضی اللہ عنہ فرماتے ہیں۔ حضور ﷺ نبوت کے بعد تین سال تک چھپ کر دعوت کا کام کرتے رہے پھر چوتھے سال آپ نے علی الاعلان دعوت کا کام شروع کر دیا جو وہاں دس سال تک چلتا رہا۔ اس عرصہ میں آپ موسم حج میں بھی دعوت کا کام کیا کرتے تھے اور عکاظ اور مجنہ اور ذی الحجاز بازاروں میں حاجیوں کے پاس ان کی قیام گاہوں میں جایا کرتے تھے اور انہیں اس بات کی دعوت دیا کرتے تھے کہ وہ آپ کی مدد کریں اور آپ کی حفاظت کریں تاکہ آپ اپنے رب عزوجل کا پیغام پہنچا سکیں اور ان کو اس کے بدلے میں جنت ملے گی لیکن آپ اپنی مدد کے لیے کسی کو بھی تیار نہ پاتے۔ حتیٰ کہ آپ ایک ایک قبیلہ کے بارے میں اور اس کی قیام گاہ کے بارے میں پوچھتے اور ہر قبیلہ کے پاس جاتے اور اسی طرح چلتے چلتے آپ بنی عامر بن صعصعہ کے پاس پہنچے۔ آپ کو کبھی کسی کی طرف سے اتنی اذیت نہیں پہنچی جتنی ان کی طرف سے پہنچی یہاں تک کہ جب آپ ان کے پاس سے واپس چلے تو وہ آپ کو پیچھے سے پتھر مار رہے تھے۔ پھر آپ بنو محارب بن خصفہ کے پاس تشریف لے گئے ان میں آپ کو ایک بوڑھا ملا جس کی عمر ایک سو بیس سال تھی۔ آپ نے اس سے گفتگو فرمائی اور اس کو اسلام کی دعوت دی اور اس بات کی دعوت دی کہ وہ آپ کی مدد اور حفاظت کرے تاکہ آپ اپنے رب کا پیغام پہنچا سکیں۔



تو اس بڑھے نے جواب دیا او آدمی! تیری قوم تیرے حالات کو (ہم سے) زیادہ جانتی ہے۔ اللہ کی قسم! جو بھی تجھے اپنے ساتھ اپنے علاقہ میں لے کر جائے گا وہ حاجیوں میں سے سب سے زیادہ بری چیز کو لے کر جائے گا (نعوذ باللہ) اپنے آپ کو ہم سے دور رکھو۔ یہاں سے چلے جاؤ اور ابو لہب وہاں کھڑا ہوا اس محاربی بڑھے کی باتیں سن رہا تھا تو وہ اس محاربی بڑھے کے پاس کھڑے ہو کر کہنے لگا۔ اگر سارے حاجی تیری طرح (سخت جواب دینے والے) ہوتے تو یہ آدمی اپنے دین کو چھوڑ دیتا۔ یہ ایک بے دین اور جھوٹا آدمی ہے (نعوذ باللہ)۔ اس محاربی بڑھے نے جواب دیا تم اس کو زیادہ جانتے ہو یہ تمہارا بھتیجا اور رشتہ دار ہے۔ اے ابو عتبہ! شاید اسے جنون ہے ہمارے ساتھ قبیلہ کا ایک آدمی ہے جو اس کا علاج جانتا ہے۔ ابو لہب نے اس بات کا کوئی جواب نہیں دیا۔ لیکن وہ جب بھی آپ کو عرب کے کسی قبیلہ کے پاس کھڑا ہو دیکھتا تو دور ہی سے چلا کر کہتا یہ بے دین اور جھوٹا آدمی ہے۔ [اخرجه ابو نعیم فی دلائل النبوة صفحہ ۱۰۱ وفی اسنادہ الواقدی]

حضرت وابصہ اپنے دادا سے نقل کرتے ہیں کہ ہم لوگ منیٰ میں جمرہ اولیٰ جو مسجد خیف کے قریب ہے اس کے پاس ٹھہرے ہوئے تھے۔ حضور ﷺ ہمارے پاس ہماری قیام گاہ میں تشریف لائے اور آپ کی سواری پر آپ کے پیچھے حضرت زید بن حارثہ رضی اللہ عنہ بھی بیٹھے ہوئے تھے۔ آپ نے ہمیں دعوت دی جسے ہم نے اللہ کی قسم! قبول نہ کیا اور یہ ہم نے اچھا نہیں کیا اور ہم نے اسی موسم حج میں آپ کے اور آپ کی دعوت کے بارے میں سن رکھا تھا۔ آپ نے ہمارے پاس کھڑے ہو کر دعوت دی جسے ہم نے قبول نہیں کیا۔ حضرت میسرہ بن مسروق رضی اللہ عنہ بھی تھے۔ وہ کہنے لگے میں اللہ کی قسم کھا کر کہتا ہوں کہ اگر ہم اس آدمی کو سچا مان لیں اور اسے اپنے ساتھ اپنے علاقہ میں لے جا کر اپنے بیچ ٹھہرا لیں تو یہ بہت اچھی رائے ہوگی۔ میں اللہ کی قسم کھا کر کہتا ہوں کہ اس آدمی کی بات غالب ہو کر رہے گی۔ حتیٰ کہ دنیا میں ہر جگہ پہنچ جائے گی۔ قوم نے میسرہ رضی اللہ عنہ سے کہا ان باتوں کو چھوڑو۔ ایسی بات ہم پر کیوں پیش کرتے ہو جس کے برداشت کی ہم میں طاقت نہیں۔ میسرہ رضی اللہ عنہ کی باتیں سن کر حضور ﷺ کو میسرہ رضی اللہ عنہ کے ایمان لانے کی کچھ امید ہو گئی اور آپ نے میسرہ رضی اللہ عنہ سے مزید بات کی۔ میسرہ رضی اللہ عنہ نے کہا آپ کا کلام بہت ہی خوبصورت اور بہت نورانی ہے۔ لیکن میری قوم میری مخالفت کر رہی ہے اور آدمی تو اپنی قوم کے ساتھ ہی چلا کرتا ہے۔ جب آدمی کی قوم ہی آدمی کی مدد نہ کرے تو دشمن تو اور زیادہ دور ہیں۔ یہ سن کر حضور ﷺ

واپس تشریف لے گئے اور وہ قوم اپنے علاقہ کو واپس جانے لگی تو ان سے حضرت میسرہ رضی اللہ عنہ نے کہا آؤ فدک چلتے ہیں کیونکہ وہاں یہودی رہتے ہیں ان سے ہم اس آدمی کے بازے میں پوچھیں گے۔ چنانچہ وہ لوگ یہودیوں کے پاس گئے (اور ان سے حضور ﷺ کے بارے میں پوچھا) وہ اپنی ایک کتاب نکال کر لائے اور سامنے رکھ کر اس میں سے حضور ﷺ کا ذکر مبارک پڑھنے لگے۔ اس میں یہ لکھا ہوا تھا کہ آپ ان پڑھ اور عربی نبی ہیں۔ اونٹ پر سوار ہوا کریں گے۔ معمولی چیز یا ٹکڑے پر گزارہ کر لیں گے۔ ان کا قد نہ زیادہ لمبا ہوگا اور نہ چھوٹا اور ان کے بال نہ بالکل گھنگریالے ہوں گے نہ بالکل سیدھے۔ ان کی آنکھوں میں سرخ ڈورا ہوگا اور ان کا رنگ سفید سرخی مائل ہوگا۔ اپنا پڑھنے کے بعد یہودیوں نے یہ کہا جس آدمی نے تمہیں دعوت دی ہے اگر وہ ایسا ہی ہے تو تم اس کی دعوت کو قبول کر لو اور اس کے دین میں داخل ہو جاؤ کیونکہ ہم حسد کی وجہ سے ان کا اتباع نہیں کریں گے اور ہمارے ان سے زبردست معرکے ہوں۔ عرب کا رہنے والا ہر آدمی یا تو آپ کا اتباع کرے گا یا آپ سے لڑے گا۔ لہذا تم ان کا اتباع کرنے والوں میں سے بن جاؤ۔ حضرت میسرہ رضی اللہ عنہ نے کہا اے میری قوم! اب تو بات بالکل واضح ہو گئی۔ قوم نے کہا اگلے سال حج پر جا کر ان سے ملیں گے۔ چنانچہ وہ سب اپنے علاقہ کو واپس چلے گئے۔ ان کے سرداروں نے ان کو اس سے روک دیا اور ان میں سے کوئی بھی حضور ﷺ کا اتباع نہ کر سکا۔ جب حضور ﷺ ہجرت فرما کر مدینہ تشریف لے آئے اور حجۃ الوداع میں تشریف لے گئے تو وہاں حضرت میسرہ رضی اللہ عنہ سے ملاقات ہوئی اور حضور ﷺ نے ان کو پہچان لیا تو حضرت میسرہ رضی اللہ عنہ نے عرض کیا یا رسول اللہ ﷺ! جس دن آپ ہمارے ہاں اونٹنی پر سوار ہو کر تشریف لائے تھے اسی دن سے میرے دل میں آپ کے اتباع کی بڑی آرزو ہے۔ لیکن جو ہونا تھا وہ ہو گیا اور اللہ تعالیٰ کو میرا اتنی دیر سے مسلمان ہونا ہی منظور تھا۔ اس موقع پر جتنے لوگ میرے ساتھ تھے ان میں سے اکثر مر گئے ہیں۔ اے اللہ کے نبی! اب وہ کہاں ہوں گے؟ حضور ﷺ نے فرمایا جو بھی اسلام کے علاوہ کسی اور دین پر مرا وہ اب دوزخ میں ہے۔ حضرت میسرہ رضی اللہ عنہ نے کہا الحمد للہ تمام تعریفیں اس اللہ کے لیے ہیں جس نے مجھے بچا لیا اور حضرت میسرہ رضی اللہ عنہ مسلمان ہو گئے اور اچھے مسلمان بن کر زندگی گزار دی اور حضرت ابو بکر رضی اللہ عنہ کے ہاں ان کا بڑا درجہ تھا۔

[اخرجه ابو نعیم صفحہ ۱۰۲ ایضاً من طریق الواقدی عن عبد اللہ بن وابصۃ العیسی عن

ابیہ و ذکرہ فی البدایہ ۳/ ۱۳۵ عن الواقدی باسنادہ مثله]

حضرت ابن رومان اور حضرت عبداللہ بن ابی بکر وغیرہ حضرات رضی اللہ عنہم فرماتے ہیں۔ حضور ﷺ بازار عکاظ میں قبیلہ کندہ کے پاس ان کی قیام گاہ میں شریف لے گئے۔ آپ ان سے زیادہ نرم مزاج قبیلہ کے پاس کبھی نہیں گئے تھے۔ جب آپ نے دیکھا کہ یہ لوگ نرم ہیں اور بہت محبت کر رہے ہیں تو آپ نے ان سے دعوت کی بات شروع کر دی کہ میں تمہیں ایک اللہ کی دعوت دیتا ہوں جس کا کوئی شریک نہیں ہے اور اس بات کی دعوت دیتا ہوں کہ جس طرح تم اپنی جانوں کی حفاظت کرتے ہو اسی طرح تم میری بھی حفاظت کرو۔ پھر اگر میں غالب آ گیا تو تمہیں پورا اختیار ہوگا۔ اکثر قبیلہ والوں نے کہا یہ تو بہت اچھی بات ہے لیکن ہم انہی خداؤں کی عبادت کریں گے جن کی عبادت ہمارے آباؤ اجداد کیا کرتے تھے قوم میں سے ایک چھوٹی عمر والے نے کہا۔ اے میری قوم! دوسروں کے ماننے اور ساتھ لے جانے سے پہلے تم ان کی مان کر ان کو اپنے ساتھ لے جاؤ۔ اللہ کی قسم! اہل کتاب بیان کیا کرتے ہیں کہ ایک نبی حرم سے ظاہر ہوگا جس کا زمانہ قریب آچکا ہے۔ قوم میں ایک کا نا آدی تھا۔ اس نے کہا چپ کر دوسری بھی سنو اس کو تو اس کے خاندان نے نکال دیا ہے اور تم اس کو پناہ دے کر پورے عرب کی لڑائی مول لینا چاہتے ہو۔ نہیں، نہیں ایسا ہرگز نہ کرو۔ یہ سن کر آپ وہاں سے بڑے غمگین ہو کر واپس تشریف لے آئے اور وہ لوگ اپنی قوم میں واپس گئے اور ان کو اپنے سارے حالات سنائے تو ایک یہودی نے ان سے کہا تم نے بڑا سنہرا موقع ضائع کر دیا۔ اگر تم دوسروں سے پہلے اس آدی کی مان لیتے تو تم تمام عرب کے سردار بن جاتے۔ ان کی صفات اور حلیہ کا بیان ہماری کتاب میں موجود ہے۔ وہ یہودی کتاب میں حضور ﷺ کی صفات اور حلیہ پڑھ کر سناتا جاتا اور جو حضور ﷺ کو دیکھ کر آئے وہ اس سارے کی تصدیق کرتے جاتے۔ اس یہودی نے کہا ہماری کتاب میں یہ بھی ہے کہ ان کا ظہور مکہ میں ہوگا اور وہ ہجرت کر کے یثرب (مدینہ) جائیں گے۔ یہ سن کر ساری قوم نے طے کیا کہ اگلے سال موسم حج میں جا کر حضور ﷺ سے ضرور ملیں گے لیکن ان کے ایک سردار نے ان کو اگلے سال حج پر جانے سے روک دیا۔ چنانچہ ان میں سے کوئی بھی آپ سے نہ مل سکا اور اس یہودی کا انتقال ہو گیا اور لوگوں نے سنا کہ مرتے وقت وہ حضور ﷺ کی تصدیق کر رہا تھا اور ایمان کا اظہار کر رہا تھا

[اخرجه ابونعیم فی الدلائل صفحہ ۱۰۳ ایضا من طریق الواقدی حدثنی محمد بن

عبداللہ بن کثیر بن الصلت]

حضرت عبدالرحمن عامری اپنی قوم کے چند بزرگوں سے نقل کرتے ہیں کہ ہم لوگ بازار عکاظ میں ٹھہرے ہوئے تھے۔ وہاں ہمارے پاس حضور ﷺ تشریف لائے اور آپ نے فرمایا۔ تم کون سے قبیلے کے لوگ ہو؟ ہم نے کہا بنو عامر بن صعصعہ کے۔ آپ نے فرمایا بنو عامر کے کون سے خاندان کے ہو؟ ہم نے کہا بنو کعب بن ربیعہ کے۔ آپ نے فرمایا تمہارا دبدبہ اور رعب کیسا ہے؟ ہم نے کہا کسی کی مجال نہیں کہ کوئی ہمارے علاقہ میں آ کر کسی چیز کو ہاتھ لگا سکے یا ہماری آگ پر ہاتھ تپ سکے۔ یعنی ہم بڑے بہادر ہیں ہمارا کوئی مقابلہ نہیں کر سکتا۔ حضور ﷺ نے ان سے فرمایا میں اللہ کا رسول ہوں۔ اگر میں تمہارے پاس آ جاؤں تو تم میری حفاظت کرو گے تاکہ میں اپنے رب کا پیغام پہنچا سکوں اور میں تم میں سے کسی کو کسی بات پر مجبور نہیں کرتا ہوں تو اس قبیلہ والوں نے کہا آپ قریش کے کون سے خاندان سے ہیں؟ آپ نے فرمایا بنو عبدالمطلب کے خاندان سے ہوں تو انہوں نے کہا بنو عبد مناف نے آپ کے ساتھ کیا برتاؤ کیا؟ آپ نے فرمایا انہوں نے تو سب سے پہلے مجھے جھٹلایا اور دھتکارا۔ انہوں نے کہا ہم آپ کو نہ دھتکارتے ہیں اور نہ آپ پر ایمان لاتے ہیں۔ البتہ (آپ کو اپنے علاقہ میں لے جائیں گے اور) آپ کی ہر طرح حفاظت کریں گے تاکہ آپ اپنے رب کا پیغام پہنچا سکیں۔ چنانچہ آپ (ان کے ساتھ جانے کے ارادے سے) سواری سے اتر کر ان کے پاس بیٹھ گئے۔ وہ لوگ بازار میں خرید و فروخت کرنے لگے اتنے میں ان کے پاس بحیرہ بن فراس قشیری آیا اور اس نے پوچھا۔ یہ مجھے تمہارے پاس کون نظر آ رہا ہے جسے میں پہچانتا نہیں ہوں؟ انہوں نے کہا یہ محمد بن عبد اللہ قریشی ہیں۔ اس نے کہا تمہارا ان سے کیا تعلق؟ وہ کہنے لگے انہوں نے ہمارے پاس آ کر یہ کہا کہ وہ اللہ کے رسول ہیں اور ہم سے اس بات کا مطالبہ کیا کہ ہم ان کو اپنے علاقہ میں لے جائیں اور ان کی ہر طرح حفاظت کریں تاکہ وہ اپنے رب کا پیغام پہنچا سکیں۔ اس نے پوچھا تم نے ان کو کیا جواب دیا؟ انہوں نے کہا ہم نے ان کو خوش آمدید کہا اور یہ کہا کہ ہم آپ کو اپنے علاقہ میں لے جائیں گے اور اپنی جانوں کی طرح آپ کی بھی حفاظت کریں گے۔ بحیرہ بولا جہاں تک میرا خیال ہے اس بازار والوں میں سے تم سب سے زیادہ بڑی چیز لے کر جا رہے ہو۔ تم ایسا کام کرنے لگے ہو جس کی وجہ سے تمام لوگ تمہارے دشمن بن کر تمہارا بایکاٹ کر دیں گے اور سارے عرب مل کر تم سے لڑیں۔



گے۔ اس کی قوم اس کو اچھی طرح جانتی ہے اگر ان لوگوں کو ان میں کوئی بھلائی نظر آتی تو ان کا ساتھ دینے میں اپنی بڑی سعادت سمجھتے یہ اپنی قوم کا ایک کم عقل آدمی ہے (نعوذ باللہ) اور اسے اس کی قوم نے دھتکار دیا ہے اور جھٹلایا ہے اور تم اسے ٹھکانہ دینا چاہتے ہو اور اس کی مدد کرنا چاہتے ہو۔ تم نے بالکل غلط فیصلہ کیا ہے پھر اس نے حضور ﷺ کی طرف مڑ کر کہا کہ اٹھو اور اپنی قوم کے پاس چلے جاؤ۔ اللہ کی قسم! اگر تم میری قوم کے پاس نہ ہوتے تو میں تمہاری گردن گڑا دیتا۔ چنانچہ حضور ﷺ اٹھے اور اپنے اونٹنی پر سوار ہو گئے۔ خبیث بھیرہ نے حضور ﷺ کی اونٹنی کی کوکھ میں لکڑی سے زور سے چوکا دیا جس سے آپ کی اونٹنی بدک گئی اور آپ اونٹنی سے نیچے گر گئے اور اس دن حضرت ضباعہ بنت عامر بن قرط بنی نضل اپنے چچا زاد بھائیوں سے ملنے کے لیے اس قبیلہ بنو عامر میں آئی ہوئی تھیں اور وہ ان عورتوں میں سے تھیں جو مسلمان ہو کر مکہ میں حضور ﷺ کا ساتھ دیا کرتی تھیں۔ وہ یہ منظر دیکھ کر بے تاب ہو کر بول اٹھیں۔ اے عامر کی اولاد! آج تم میں سے کوئی بھی عامر کی طرح میری مدد کرنے والا نہیں رہا یا آج سے میرا قبیلہ عامر سے کوئی تعلق نہیں۔ تمہارے سامنے اللہ کے رسول کے ساتھ یہ برا سلوک کیا جا رہا ہے اور تم میں سے کوئی بھی ان کی مدد کے لیے کھڑا نہیں ہوتا۔ چنانچہ ان کے تین چچا زاد بھائی بھیرہ کی طرف لپکے اور دو آدمی بھیرہ کی مدد کے لیے اٹھے۔ ان تینوں بھائیوں میں سے ہر ایک نے ایک ایک کو پکڑ کر زمین پر گرالیا اور ان کے سینوں پر بیٹھ کر ان کے چہروں پر خوب تھپڑ مارے۔ اس پر حضور ﷺ نے فرمایا اے اللہ ان (تین بھائیوں) پر برکت نازل فرما اور ان تینوں پر لعنت کر۔ راوی کہتے ہیں کہ حضور ﷺ کی مدد کرنے والے تینوں بھائی مسلمان ہوئے اور انہوں نے شہادت کا مرتبہ پایا اور باقی تینوں ذلت کی موت مرے اور جن دو آدمیوں نے بھیرہ بن فراس کی مدد کی ان میں سے ایک کا نام حزن بن عبد اللہ اور دوسرے کا نام معاویہ بن عبادہ ہے اور جن تینوں بھائیوں نے حضور ﷺ کی مدد کی وہ غطفان بن سہل اور غطفان بن سہل اور عروہ بن عبد اللہ ہیں۔

[اخرجه ابو نعیم فی دلائل النبوة صفحہ ۱۰۰ واخرجه الحافظ سفید ابن یحییٰ بن سعید

الاموی فی مغازیہ عن ابیہ کما فی البدایہ ۱۳۱/۳]

حضرت زہری بیان کرتے ہیں کہ حضور ﷺ بنو عامر بن صعصعہ کے پاس تشریف لے گئے اور ان کو اللہ کی دعوت دی اور اپنے آپ کو ان پر پیش کیا (کہ وہ آپ کی مدد کریں) ان میں

سے بحیرہ بن فراس نامی آدمی نے کہا کہ اگر میں قریش کے اس نوجوان کا دامن پکڑ لوں تو میں اس کے ذریعہ سارے عرب کو ختم کر سکتا ہوں۔ پھر اس نے حضور ﷺ سے کہا آپ یہ بتائیں کہ اگر آپ کے کام میں ہم آپ کا ساتھ دیں اور پھر اللہ تعالیٰ آپ کو آپ کے مخالفوں پر غالب کر دے تو آپ کے بعد کیا حکومت ہمیں مل جائے گی؟ حضور ﷺ نے فرمایا اس کا اختیار تو اللہ کو ہے۔ وہ جسے چاہے دے۔ اس نے کہا واہ! واہ! آپ کو بچانے کے لیے عربوں کے سامنے ہم اپنے سینے کر دیں اور جب اللہ آپ کو غالب کر دے تو حکومت دوسروں کو مل جائے۔ ہمیں آپ کے کام کی کوئی ضرورت نہیں اور یہ کہہ کر ان سب نے حضور ﷺ کو انکار کر دیا۔ جب حاجی لوگ واپس جانے لگے تو بنو عامر بھی اپنے علاقہ کو واپس گئے وہاں ایک بڑے میاں تھے جن کی بہت زیادہ عمر تھی جو ان کے ساتھ حج کا سفر نہیں کر سکتے تھے اور جب ان کے قبیلے والے حج کر کے واپس آتے تو ان کو اس حج کی ساری کارگزاری سنایا کرتے۔ چنانچہ اس سال جب قبیلہ کے لوگ حج کر کے واپس ہوئے تو انہوں نے اس حج کے سارے حالات ان سے پوچھے۔ انہوں نے یہ بتایا کہ ایک قریشی نوجوان جو بنو عبدالمطلب میں سے تھے۔ وہ ہمارے پاس آئے تھے جو یہ کہہ رہے تھے کہ وہ نبی ہیں اور ہمیں اس بات کی دعوت دے رہے تھے کہ ہم ان کی حفاظت کریں اور ان کا ساتھ دیں اور ان کو اپنے علاقہ میں لے کر آئیں۔ یہ سن کر اس بڑے میاں نے اپنا سر پکڑ لیا اور کہا اے بنی عامر! کیا اس غلطی کی کوئی تلافی ہو سکتی ہے؟ کیا اس پرندے کی دم ہاتھ میں آ سکتی ہے؟ یعنی تم نے ایک سنہرا موقع کھو دیا۔ اس ذات کی قسم جس کے قبضہ میں فلاں کی جان ہے۔ آج تک کبھی کسی اسماعیلی نے نبوت کا جھوٹا دعویٰ نہیں کیا۔ ان کا دعویٰ نبوت بالکل حق ہے تمہاری عقل کہاں چلی گئی تھی؟

[اخرجه ابن اسحاق كذا في البداية ۳/ ۱۳۹ وذكره الحافظ ابو نعیم ۱۰۰ عن ابن اسحاق عن الزهري من قول فلما صدر الناس رجعت بنو عامر الى شيخ لهم الى آخره]

حضرت زہریؒ بیان کرتے ہیں کہ حضور ﷺ قبیلہ کندہ کے پاس ان کی قیام گاہ میں تشریف لے گئے اور ان میں طبع نامی ان کا ایک سردار بھی تھا۔ آپ نے ان کو اللہ عزوجل کی دعوت دی اور اپنے آپ کو ان پر پیش کیا (کہ مجھے اپنے ساتھ اپنے علاقے میں لے جاؤ تا کہ میں اللہ کا پیغام پہنچا سکوں) لیکن سب نے انکار کر دیا۔ [اخرجه ابن اسحاق]

حضرت محمد بن عبدالرحمن بن حصینؒ کہتے ہیں کہ حضور ﷺ قبیلہ کلب کے خاندان

بنو عبد اللہ کے پاس ان کی قیام گاہ میں تشریف لے گئے اور ان کو اللہ کی دعوت دی اور اپنے آپ کو ان پر پیش کیا۔ یہاں تک کہ آپ ان کو (آبادہ کرنے کے لیے) یہ فرما رہے تھے کہ اے بنو عبد اللہ! اللہ نے تمہارے باپ کا نام بہت اچھا رکھا ہے لیکن انہوں نے آپ کی پیش کردہ دعوت کو قبول نہ کیا۔

حضرت عبد اللہ بن کعب بن مالک رضی اللہ عنہ فرماتے ہیں کہ حضور ﷺ قبیلہ بنی حنیفہ کے پاس ان کی قیام گاہ میں تشریف لے گئے اور ان کو اللہ کی دعوت دی اور اپنے آپ کو ان پر پیش کیا لیکن عربوں میں سے کسی نے آپ کی دعوت کو ان سے زیادہ برے طریقے سے نہیں ٹھکرایا۔

[کذا فی البدایہ ۳/ ۱۳۹]

حضرت عباس رضی اللہ عنہ بیان فرماتے ہیں کہ مجھ سے حضور ﷺ نے ارشاد فرمایا کہ مجھے تمہارے پاس اور تمہارے بھائی کے پاس اپنی حفاظت کا سامان نظر نہیں آ رہا ہے۔ کیا آپ مجھے کل بازار لے جائیں گے تاکہ ہم مختلف قبائل کی قیام گاہوں میں جا کر ان کو دعوت دے سکیں اور ان دنوں عرب وہاں اکٹھے تھے۔ حضرت عباس رضی اللہ عنہ فرماتے ہیں میں نے حضور ﷺ سے عرض کیا کہ یہ قبیلہ کندہ اور اس کے ہم خیال لوگ ہیں اور یہ یمن سے حج کے لیے آنے والوں میں سے سب سے اچھے لوگ ہیں اور یہ قبیلہ بکر بن وائل کی قیام گاہ ہے اور یہ قبیلہ بنو عامر بن صعصعہ کی قیام گاہ ہے۔ آپ ان میں سے کسی کو اپنے لیے پسند فرمائیں۔ چنانچہ آپ نے قبیلہ کندہ سے دعوت کی ابتداء فرمائی اور ان کے پاس تشریف لے جا کر فرمایا کہ آپ لوگ کہاں کے ہیں؟ انہوں نے کہا یمن کے۔ آپ نے فرمایا یمن کے کون سے قبیلہ کے؟ انہوں نے کہا قبیلہ کندہ کے۔ آپ نے فرمایا قبیلہ کندہ کے کون سے خاندان کے؟ انہوں نے کہا بنو عمرو بن معاویہ کے۔ آپ نے فرمایا کہ کیا اپنی بھلائی کو تمہارا دل چاہتا ہے؟ انہوں نے کہا وہ بھلائی کی بات کیا ہے؟ آپ نے فرمایا تم لا الہ الا اللہ کی گواہی دو اور نماز قائم کرو اور جو کچھ اللہ کے پاس سے آیا ہے اس پر ایمان لاؤ۔

[قال عبد اللہ بن الاجلع وحدثنی ابی عن اشیاخ قومه ان کندة قالت له]

انہوں نے کہا کہ اگر آپ کامیاب ہو گئے تو اپنے بعد بادشاہت آپ ہمیں دے دیں گے؟ آپ نے فرمایا کہ بادشاہت دینے کا اختیار تو اللہ کو ہے وہ جس کو چاہے دے دے۔ تو انہوں نے کہا جو دعوت آپ ہمارے پاس لے کر آئے ہیں ہمیں اس کی کوئی ضرورت نہیں ہے۔

کلبی کی روایت میں یہ ہے کہ انہوں نے کہا کیا آپ اس لیے ہمارے پاس آئے ہیں تاکہ آپ ہمیں ہمارے خداؤں سے روک دیں اور ہم سارے عرب کی مخالفت مول لے لیں۔ آپ اپنی قوم کے پاس چلے جائیں ہمیں آپ کی کوئی ضرورت نہیں۔ چنانچہ آپ ان کے پاس سے اٹھ کر قبیلہ بکر بن وائل کے پاس تشریف لے گئے اور آپ نے فرمایا آپ کا کون سا قبیلہ ہے؟ انہوں نے کہا بکر بن وائل آپ نے فرمایا بکر بن وائل کا کون سا خاندان؟ انہوں نے کہا بنو قیس بن ثعلبہ۔ آپ نے فرمایا آپ لوگوں کی تعداد کتنی ہے؟ انہوں نے کہا کہ ریت کے ذروں کی طرح بہت ساری۔ آپ نے فرمایا کہ تمہارا عرب اور بدبہ کیسا ہے؟ انہوں نے کہا کچھ نہیں۔ اہل فارس ہمارے پڑوسی ہیں نہ ہم ان سے حفاظت کر سکتے ہیں اور نہ ہم ان کے مقابلے میں کسی کو پناہ دے سکتے ہیں آپ نے فرمایا کہ ۳۳ مرتبہ سبحان اللہ اور ۳۳ مرتبہ الحمد للہ اور ۳۴ مرتبہ اللہ اکبر اللہ کی رضا کے لیے پڑھنا اپنے ذمہ کر لو تو اگر اللہ نے تمہیں باقی رکھا تو تم اہل فارس کے گھروں پر قبضہ کر لو گے اور ان کی عورتوں سے نکاح کر لو گے اور ان کے بیٹوں کو غلام بنا لو گے۔ انہوں نے کہا آپ کون ہیں؟ آپ نے فرمایا میں اللہ کا رسول ہوں۔ پھر آپ وہاں سے آگے چل دیئے۔ کلبی کی روایت میں یہ ہے کہ آپ کا چچا ابولہب آپ کے پیچھے چل رہا تھا اور لوگوں سے کہہ رہا تھا کہ ان کی بات نہ مانو۔ چنانچہ جب حضور ﷺ ان کے پاس سے چلے گئے تو ابولہب ان کے پاس سے گزرا۔ انہوں نے ابولہب سے کہا تم اس آدمی کو جانتے ہو؟ اس نے کہا ہاں۔ یہ ہمارے قبیلہ میں چوٹی کا آدمی ہے تم ان کی کس چیز کے بارے میں پوچھنا چاہتے ہو؟ حضور ﷺ نے ان کو جس بات کی دعوت تھی وہ ساری بات انہوں نے ابولہب کو بتائی اور یہ کہا کہ وہ کہہ رہے تھے کہ وہ اللہ کے رسول ہیں۔ ابولہب نے کہا خبردار اس کی بات کو کوئی اہمیت نہ دو کیونکہ وہ دیوانہ ہے (نعوذ باللہ من ذلک) پاگل پن میں الٹی سیدھی باتیں کہتا رہتا ہے۔ انہوں نے کہا کہ انہوں نے فارس والوں کے بارے میں جو کچھ کہا اس سے بھی ہمیں یہی اندازہ ہوا۔ [کذا فی البدایہ ۳/ ۱۴۰]

حضرت ربیعہ بن عباد رضی اللہ عنہ فرماتے ہیں کہ میں نو جوان لڑکا اپنے والد کے ساتھ منیٰ میں تھا اور حضور ﷺ عرب کے قبائل کی قیام گاہوں میں تشریف لے جاتے تھے اور ان سے فرماتے تھے۔ بنی فلاں! مجھے اللہ نے تمہارے پاس اپنا رسول بنا کر بھیجا ہے۔ میں تمہیں اس بات کا حکم دیتا ہوں کہ اللہ کی عبادت کرو اور اس کے ساتھ کسی چیز کو شریک نہ کرو اور اللہ کے علاوہ جن کو اللہ کا



شریک ٹھہرا کر عبادت کر رہے ہو ان کو چھوڑ دو اور مجھ پر ایمان لاؤ اور میری تصدیق کرو اور میری حفاظت کرو تا کہ جو پیغام دے کر مجھے اللہ نے بھیجا ہے وہ میں اس کی طرف سے واضح طور پر پہنچا سکوں۔ حضرت ربیعہ رضی اللہ عنہ فرماتے ہیں کہ آپ کے پیچھے ایک بھینگا اور خوبصورت آدمی تھا جس کی دوزلفیں تھیں۔ عدنی جوڑا پہنے ہوئے تھے۔ جب حضور ﷺ اپنی گفتگو اور اپنی دعوت سے فارغ ہو گئے تو اس آدمی نے کہا اے بنی فلاں! یہ آدمی تمہیں اس بات کی دعوت دیتا ہے کہ تم لات اور عزی کو اور بنی مالک بن اقیث کے حلیف جنوں کو اپنی گردن سے اتار پھینکو اور جس بدعت اور گمراہی کو یہ لایا ہے اسے اختیار کر لو۔ اس کی بات ہرگز نہ مانو اور نہ اس کی بات سنو۔ حضرت ربیعہ رضی اللہ عنہ فرماتے ہیں۔ میں نے اپنے والد سے کہا اے ابا جان! یہ آدمی کون ہے؟ جو ان کے پیچھے لگا ہوا ہے اور جو وہ کہتے ہیں اس کی تردید کرتا ہے۔ میرے والد نے کہا یہ ان کا چچا عبدالعزی بن عبدالطلب ابولہب ہے۔ [اخرجه ابن اسحاق كذا في البداية ۳/۱۳۸ واخرجه ايضا عبدالله بن احمد والطبرانی عن ربیعہ بمعناه قال الهیثمی ۳/۳۶ وفيه حسين بن عبدالله بن عبيدالله وهو ضعيف وثقه ابن معين في رواية انتهى وفي رواية ابن اسحاق رجل لم يسم]

مدرک سے یہ روایت ہے کہ انہوں نے کہا کہ میں نے اپنے والد کے ساتھ حج کیا۔ جب ہم منیٰ میں ٹھہرے ہوئے تھے تو ہم لوگوں نے ایک جگہ مجمع دیکھا میں نے اپنے والد سے پوچھا کہ یہ مجمع کیسا ہے؟ انہوں نے کہا کہ یہ ایک بے دین آدمی ہے (نعوذ باللہ من ذلک) جس کی وجہ سے لوگ جمع ہیں۔ میں نے دیکھا تو حضور ﷺ لوگوں سے یہ فرما رہے تھے کہ اے لوگو! لا الہ الا اللہ پڑھ لو کامیاب ہو جاؤ گے۔ [اخرجه الطبرانی قال الهیثمی ۶/۲۱ رجاله ثقات]

حضرت حارث بن حارث غامدی رضی اللہ عنہ فرماتے ہیں کہ ہم منیٰ میں ٹھہرے ہوئے تھے۔ میں نے اپنے والد سے پوچھا۔ یہ مجمع کیسا ہے؟ انہوں نے کہا یہ سب ایک بے دین آدمی کی وجہ سے جمع ہیں۔ فرماتے ہیں میں نے گردن اونچی کر کے دیکھا تو نظر آیا کہ حضور ﷺ لوگوں کو اللہ کی وحدانیت کی دعوت دے رہے ہیں اور لوگ آپ کی بات کا انکار کر رہے ہیں۔ [اخرجه البخاری

في التاريخ وابوزرعة والبخاری وابن أبي عاصم والطبرانی كذا في الاصابة ۱/۲۷۵]

حضرت حسان بن ثابت رضی اللہ عنہ فرماتے ہیں کہ میں حج کرنے گیا وہاں حضور ﷺ لوگوں کو اسلام کی دعوت دے رہے تھے اور آپ کے صحابہ رضی اللہ عنہم کو طرح طرح کی تکلیفیں دی جا رہی

تھیں۔ چنانچہ میں حضرت عمر رضی اللہ عنہ کے پاس آ کر کھڑا ہوا۔ (اس وقت تک حضرت عمر مسلمان نہیں ہوئے تھے) وہ بنی عمرو بن مول کی ایک باندی کو تکلیفیں پہنچا رہے تھے۔ پھر حضرت عمر حضرت زبیرہ کے پاس آ کر رہے اور ان کو بھی طرح طرح کی تکلیفیں دینے لگے۔

[اخرجه الواقدي كذا في الاضابة ۴/ ۳۳۲]

حضرت علی بن ابی طالب رضی اللہ عنہ فرماتے ہیں کہ جب اللہ عزوجل نے اپنی نبی کریم ﷺ کو اس بات کا حکم دیا کہ آپ اپنے آپ کو قبائل عرب پر پیش کریں تو آپ منی تشریف لے گئے۔ میں اور حضرت ابوبکر رضی اللہ عنہ آپ کے ساتھ تھے۔ ہم عرب کی مجلسوں میں سے ایک مجلس میں پہنچے تو حضرت ابوبکر رضی اللہ عنہ نے آگے بڑھ کر سلام کیا۔ حضرت ابوبکر رضی اللہ عنہ ہر دم پیش قدمی کرنے والے تھے اور وہ عرب کے انساب سے خوب اچھی طرح واقف تھے۔ تو حضرت ابوبکر رضی اللہ عنہ نے کہا تم کس قوم کے لوگ ہو؟ انہوں نے کہا ربیعہ کے۔ حضرت ابوبکر رضی اللہ عنہ نے کہا کہ تم ربیعہ کے کون سے خاندان کے ہو؟ اس کے بعد ابونعیم نے بہت لمبی حدیث ذکر کی ہے جس میں یہ بھی آتا ہے کہ حضرت علی رضی اللہ عنہ فرماتے ہیں کہ پھر ایک باوقار مجلس میں پہنچے اس میں بہت سے بلند مرتبہ اور باعزت بزرگ بیٹھے ہوئے تھے۔ چنانچہ حضرت ابوبکر رضی اللہ عنہ نے آگے بڑھ کر سلام کیا۔ حضرت علی رضی اللہ عنہ نے فرمایا کہ حضرت ابوبکر رضی اللہ عنہ ہر قدم پیش قدمی کرنے والے تھے تو ان سے حضرت ابوبکر رضی اللہ عنہ نے کہا تم کس قوم کے لوگ ہو؟ انہوں نے کہا ہم بنو شیبان بن ثعلبہ ہیں۔ حضرت ابوبکر رضی اللہ عنہ نے حضور ﷺ کی طرف متوجہ ہو کہا۔ میرے ماں باپ آپ پر قربان ہوں۔ ان کی قوم میں سے ان سے زیادہ معزز کوئی نہیں ہے۔ اس وقت اس قوم میں مفروق بن عمرو اور ہانی بن قبیصہ اور شنی بن حارثہ اور نعمان بن شریک موجود تھے اور ان میں حضرت ابوبکر رضی اللہ عنہ کے سب سے قریب مفروق بن عمرو تھے اور مفروق بیان اور گفتگو میں اپنی قوم پر چھائے ہوئے تھے۔ ان کی دوزلیں تھیں جو ان کے سینہ پر پڑی ہوئی تھیں۔ چونکہ یہ مجلس میں حضرت ابوبکر رضی اللہ عنہ سے سب سے زیادہ قریب تھے۔ اس لیے حضرت ابوبکر صدیق رضی اللہ عنہ نے ان سے پوچھا تمہارے قبیلہ کی تعداد کتنی ہے؟ تو انہوں نے کہا ہم ہزار سے زیادہ ہیں اور ایک ہزار کم ہونے کی وجہ سے شکست نہیں کھا سکتے۔ حضرت ابوبکر رضی اللہ عنہ نے پوچھا تمہارے ہاں حفاظت کی کیا صورت ہے؟ انہوں نے کہا ہمارا کام تو کوشش کرنا ہے باقی ہر قوم کی اپنی اپنی قسمت ہے۔ حضرت ابوبکر رضی اللہ عنہ نے پوچھا تمہارے اور

تمہارے دشمن کے درمیان لڑائی کا کیا حال ہوتا ہے؟ مفروق نے کہا جب ہم لڑتے ہیں تو ہم بہت زیادہ غصہ میں ہوتے ہیں اور جب ہمیں غصہ آ جاتا ہے تو ہم بہت سخت قسم کی لڑائی لڑتے ہیں اور ہم عمدہ گھوڑوں کو اولاد پر اور ہتھیاروں کو دودھ دینے والے جانوروں پر ترجیح دیتے ہیں۔ یعنی سامان جنگ ہمیں سب سے زیادہ پیارا ہے اور مدد تو اللہ کی طرف سے آتی ہے کبھی اللہ تعالیٰ ہمیں غالب کر دیتے ہیں اور کبھی دوسروں کو۔ شاید آپ قبیلہ قریش کے ہیں؟ حضرت ابو بکر رضی اللہ عنہ نے کہا اگر تمہیں یہ خبر پہنچی ہے کہ قریش میں اللہ کے ایک رسول ہیں تو وہ یہ ہیں۔ مفروق نے کہا ہاں ہمیں یہ خبر پہنچی ہے کہ قریش کے ایک آدمی کہتے ہیں کہ وہ اللہ کے رسول ہیں۔ پھر مفروق نے حضور ﷺ کی طرف متوجہ ہو کر کہا آپ کس چیز کی دعوت دیتے ہیں اے قریشی بھائی؟ حضور ﷺ آگے بڑھ کر بیٹھ گئے اور حضرت ابو بکر رضی اللہ عنہ کھڑے ہو کر حضور ﷺ پر اپنے کپڑے سے سایہ کرنے لگے۔ حضور ﷺ نے فرمایا میں تمہیں اس بات کی دعوت دیتا ہوں کہ تم اس بات کی گواہی دو کہ اللہ کے سوا کوئی معبود نہیں اور میں اللہ کا رسول ہوں اور اس کی دعوت دیتا ہوں کہ مجھے اپنے ہاں رہنے کی جگہ دے دو اور میری ہر طرح سے حفاظت کرو اور میری مدد کرو تا کہ میں اللہ کے حکم کو پہنچا سکوں کیونکہ قبیلہ قریش اللہ کے دین کے خلاف ایک دوسرے کی مدد کر رہے ہیں اور اللہ کے رسول کو جھٹلا رہے ہیں اور باطل میں لگ کر انہوں نے حق کو بالکل چھوڑ دیا ہے اور اللہ سے بے نیاز ہو گئے ہیں۔ حالانکہ اللہ تعالیٰ ہی ہر حال میں ساری مخلوق سے بے نیاز اور قابل تعریف ہے۔ مفروق نے حضور ﷺ سے کہا اے قریشی بھائی! آپ اور کس چیز کی دعوت دیتے ہیں؟ آپ نے یہ آیت تلاوت فرمائی: ﴿قُلْ تَعَالَوْا اتْلُ مَا حَرَّمَ رَبُّكُمْ عَلَيْكُمْ إِلَّا تَشْرِكُوا بِهِ شَيْئًا وَبِالْوَالِدَيْنِ إِحْسَانًا﴾ سے لے کر ﴿فَتَفَرَّقْ بِكُمْ عَنْ سَبِيلِهِ ذَلِكُمْ وَصَّكُمْ بِهِ لَعَلَّكُمْ تَتَّقُونَ﴾ تک [الانعام: ۱۵۱-۱۵۳]

جن کا ترجمہ یہ ہے: ”تو کہہ تم آؤ میں سنا دوں جو حرام کیا ہے تم پر تمہارے رب نے کہ شریک نہ کرو اس کے ساتھ کسی چیز کو اور ماں باپ کے ساتھ نیکی کرو اور مار نہ ڈالو اپنی اولاد کو مفلسی سے۔ ہم رزق دیتے ہیں تم کو اور ان کو اور پاس نہ جاؤ بے حیائی کے کام کے۔ جو ظاہر ہو اس میں سے اور جو پوشیدہ ہو اور نہ مار ڈالو اس جان کو جس کو حرام کیا ہے اللہ نے مگر حق پر۔ تم کو یہ حکم کیا ہے تاکہ تم سمجھو۔ اور پاس نہ جاؤ یتیم کے مال کے مگر اس طرح سے کہ بہتر ہو یہاں تک کہ پہنچ جائے

اپنی جوانی کو اور پورا کروناپ اور تول کو انصاف سے ہم کسی کے ذمہ وہی چیز لازم کرتے ہیں جس کی اس کو طاقت ہو اور جب بات کہو تو حق کی کہو۔ اگرچہ وہ اپنا قریب ہی ہو۔ اور نہ کا عہد پورا کرو۔ تم کو یہ حکم کر دیا ہے تاکہ تم نصیحت پکڑو اور حکم کیا ہے کہ یہ راہ ہے میری سیدھی سو اس پر چلو اور مت چلو اور رستوں پر کہ وہ تم کو جدا کر دیں گے اللہ کے راستہ سے۔ یہ حکم کر دیا ہے تم کو تاکہ تم بچتے رہو۔“

مفروق نے حضور ﷺ سے کہا اے قریشی بھائی! آپ اور کس چیز کی دعوت دیتے ہیں؟ اللہ کی قسم یہ زمین والوں کا کلام نہیں ہے اگر یہ زمین والوں کا کلام ہوتا تو ہم اسے ضرور پہچان لیتے۔ پھر حضور ﷺ نے ﴿إِنَّ اللَّهَ يَأْمُرُ بِالْعَدْلِ وَالْإِحْسَانِ﴾ سے لے کر ﴿لَعَلَّكُمْ تَذَكَّرُونَ﴾ تک تلاوت فرمائی۔ [نحل: ۹۰]

جس کا ترجمہ یہ ہے: ”اللہ حکم کرتا ہے انصاف کرنے کا اور بھلائی کرنے کا اور قرابت والوں کو دینے کا اور منع کرتا ہے بے حیائی سے اور نامعقول کام سے اور سرکشی سے۔ تم کو سمجھاتا ہے تاکہ تم یاد رکھو۔“

مفروق نے کہا اے قریشی بھائی اللہ کی قسم! تم نے بڑے عمدہ اخلاق اور اچھے اعمال کی دعوت دی ہے اور جس قوم نے آپ کو جھٹلایا ہے اور آپ کے خلاف ایک دوسرے کی مدد کی ہے۔ انہوں نے جھوٹ بولا ہے۔ مفروق نے یہ مناسب سمجھا کہ اس گفتگو میں ہانی بن قبیصہ بھی ان کے شریک ہو جائیں۔ اس وجہ سے انہوں نے کہا کہ یہ ہانی بن قبیصہ ہیں جو ہمارے بزرگ اور ہمارے ذہنی امور کے ذمہ دار ہیں۔ ہانی نے حضور ﷺ سے کہا۔ اے قریشی بھائی! میں نے آپ کی بات سنی ہے اور آپ کی بات کو میں سچا مانتا ہوں اور میرا خیال یہ ہے کہ آپ کی ہمارے ساتھ یہ پہلی مجلس ہے۔ اس سے پہلے کبھی ملاقات نہیں ہوئی اور آئندہ کی کوئی خبر نہیں اور ہم نے ابھی تک آپ کے معاملہ میں غور نہیں کیا اور آپ کی دعوت کے انجام کے بارے میں سوچا نہیں اور ابھی سے ہم اپنے دین کو چھوڑ کر آپ کے دین کو اختیار کر لیں تو اس فیصلہ میں غلطی کا امکان ہے اور یہ کم عقل ہونے اور انجام میں غور نہ کرنے کی نشانی ہے۔ جلدی کے فیصلے میں غلطی ہو جایا کرتی ہے اور دوسری بات یہ ہے کہ ہمارے پیچھے بڑا خاندان ہے۔ جن کے بغیر ہم کوئی معاہدہ کرنا پسند نہیں کرتے ہیں۔ فی الحال آپ بھی واپس تشریف لے جائیں اور ہم بھی واپس جاتے ہیں آپ



بھی غور کریں اور ہم بھی غور کرتے ہیں اور ہانی نے بھی یہ بات مناسب سمجھی کہ اس گفتگو میں ثنی بن حارثہ بھی شریک ہو جائیں۔ چنانچہ انہوں نے کہا کہ یہ ثنی بن حارثہ ہمارے بزرگ اور ہمارے جنگی امور کے ذمہ دار ہیں۔ اس پر ثنی نے حضور ﷺ سے کہا کہ میں نے آپ کی بات سنی اور اے قریشی بھائی! مجھے آپ کی بات اچھی لگی اور آپ کا کلام مجھے پسند آیا لیکن میری طرف سے بھی وہی جواب ہے جو ہانی بن قبیصہ نے جواب دیا ہے۔ ہم دو ملکوں کی سرحدوں کے درمیان رہتے ہیں۔ ایک یمامہ ہے اور دوسرا سہلہ ہے تو ان سے حضور ﷺ نے فرمایا یہ کون سے دو ملکوں کی سرحدیں ہیں۔ ثنی نے کہا ایک طرف تو ملک عرب کی سرزمین اور اونچے نیچے اور پہاڑ ہیں اور دوسری طرف فارس کی سرزمین اور کسریٰ کی نہریں اور ہمیں وہاں رہنے کی اجازت کسریٰ نے اس شرط پر دی ہے کہ ہم وہاں کوئی نئی چیز نہ چلائیں اور نہ کسی نئی تحریک چلانے والے کو وہاں رہنے دیں اور بہت ممکن ہے کہ آپ جس چیز کی دعوت دے رہے ہیں وہ بادشاہوں کو ناپسند ہو۔ سرزمین عرب کے آس پاس کے علاقے کا دستور یہ ہے کہ خطاوار کی خطا معاف کر دی جاتی ہے اور اس کا عذر قبول کر لیا جاتا ہے اور سرزمین فارس کے آس پاس کے علاقہ کا دستور یہ ہے کہ نہ خطاوار کی خطا معاف کی جاتی ہے اور نہ اس کا عذر قبول کیا جاتا ہے۔ اس لیے اگر آپ یہ چاہتے ہیں کہ ہم آپ کو اپنے علاقہ میں لے جائیں عربوں کے مقابلہ میں ہم آپ کی مدد کریں تو ہم اس کی ذمہ داری لے سکتے ہیں (لیکن اہل فارس کے مقابلہ میں کوئی ذمہ داری نہیں لے سکتے ہیں) حضور ﷺ نے فرمایا جب تم نے سچی بات صاف صاف کہہ دی تو یہ تم نے برا جواب نہیں دیا۔ لیکن بات یہ ہے کہ اللہ کے دین کو لے کر وہی کھڑا ہو سکتا ہے جو دین کی ہر جانب سے حفاظت کرے۔ پھر حضور ﷺ حضرت ابوبکر رضی اللہ عنہ کا ہاتھ پکڑ کھڑے ہو گئے اس کے بعد ہم اوس و خزرج کی مجلس میں پہنچے۔ ہمارے اس مجلس سے اٹھنے سے پہلے ہی وہ حضور ﷺ سے (اسلام پر) بیعت ہو گئے۔ حضرت علی رضی اللہ عنہ نے فرمایا کہ یہ اوس و خزرج والے پہنچنے پر بڑے سچے اور بڑے صابر تھے۔

۱۱ أخرجه ابو نعیم فی الدلائل ۱۹۱

صاحب ہدایہ نے اس حدیث میں یہ مضمون بھی بیان کیا ہے کہ حضور ﷺ نے فرمایا کہ اللہ کے دین کو لے کر وہی کھڑا ہو سکتا ہے جو دین کی ہر جانب سے حفاظت کرے۔ پھر آپ نے فرمایا تم مجھے ذرا یہ بتاؤ کہ تھوڑے ہی عرصہ میں اللہ پاک تمہیں ان کا ملک اور مال دے دے اور ان کی

بیٹیوں کو تمہارا بچھونا بنادے یعنی وہ تمہاری بیویاں یا باندیاں بن جائیں۔ کیا تم اس کے لیے اللہ کی تسبیح و تقدیس بیان کرنے کے لیے تیار ہو؟ نعمان بن شریک نے حضور ﷺ سے کہا اے قریشی بھائی! آپ کی یہ بات ہمیں منظور ہے۔ پھر آپ نے یہ آیتیں تلاوت فرمائیں:

﴿إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا ۝ وَدَاعِيًا إِلَى اللَّهِ بِإِذْنِهِ وَسِرَاجًا مُنِيرًا﴾ [احزاب: ۴۵-۴۶]

جن کا ترجمہ یہ ہے:

”ہم نے تجھ کو بھیجا بتانے والا اور خوشخبری سنانے والا اور ڈرانے والا اور ہدایت دینے والا اللہ کی طرف اس کے حکم سے اور چمکتا ہوا چراغ۔“

پھر حضور ﷺ حضرت ابوبکر رضی اللہ عنہ کا ہاتھ پکڑ کر کھڑے ہو گئے۔ حضرت علی رضی اللہ عنہ فرماتے ہیں کہ اس کے بعد حضور ﷺ نے ہماری طرف متوجہ ہو کر فرمایا اے علی! زمانہ جاہلیت میں عرب کے اخلاق کیا ہیں؟ یہ کتنے بلند ہیں۔ ان اخلاق کی وجہ سے دنیاوی زندگی میں ایک دوسرے کی حفاظت کر لیتے ہیں۔ حضرت علی رضی اللہ عنہ نے فرمایا پھر ہم اوس و خزرج کی مجلس میں پہنچے ہمارے اٹھنے سے پہلے ہی وہ حضور ﷺ سے بیعت ہو گئے۔ حضرت علی رضی اللہ عنہ فرماتے ہیں کہ وہ اوس و خزرج بڑے سچے اور بڑے صابر تھے۔ انساب عرب کے بارے میں حضرت ابوبکر رضی اللہ عنہ کی اتنی زیادہ معلومات سے حضور ﷺ بڑے خوش ہوئے۔ اس کے کچھ عرصہ کے بعد حضور ﷺ نے اپنے صحابہ رضی اللہ عنہم کے پاس آ کر فرمایا کہ اللہ کی بہت ہی حمد بیان کرو کیونکہ آج بنو ربیعہ نے اہل فارس پر کامیابی حاصل کر لی ہے۔ ان کے بادشاہوں کو قتل کر دیا ہے۔ ان کے لشکر کو بالکل تباہ کر دیا ہے۔ اور ان کی یہ ساری مدد میری وجہ سے ہوئی ہے۔ [اخرجه فی البدایہ ۳/ ۱۴۲ رواہ ابو نعیم والحاکم والبیہقی والسیاق لابی نعیم وقال ابن کثیر فی البدایہ ۳/ ۱۴۵ ہذا حدیث غریب جدا کتبناہ لما فیہ من دلائل النبوة ومنجاسن الاخلاق ومکارم الشیم وفصاحة العرب]

دوسری روایت میں یہ تفصیل بھی ہے کہ جب بنو ربیعہ کی فارس والوں سے جنگ ہوئی اور فرات کے قریب قراقرم مقام پر دونوں فوجوں کا مقابلہ ہوا تو بنو ربیعہ نے محمد ﷺ کے نام کو اپنا شعار اور خاص نشانی بنالیا جس کی وجہ سے فارس کے خلاف اللہ نے ان کی مدد فرمائی اور بنو ربیعہ اس جنگ کے بعد اسلام میں داخل ہو گئے۔ [وقال الحافظ ابن حجر فی فتح الباری ۷/ ۱۵۶]

اخرج الحاكم وابونعيم والبيهقي في الدلائل باسناد حسن عن ابن عباس رضي الله عنهما  
حدثني علي بن ابي طالب رضي الله عنه فذكر شيئا من هذا الحديث [

حضرت علی رضی اللہ عنہ نے ایک دن انصار کی فضیلت اور ان کے پرانا ہونے اور اسلام میں  
سبقت لے جانے کا ذکر کرتے ہوئے فرمایا کہ جو انصار سے محبت نہ کرے اور ان کے حقوق کو نہ  
پہچانے وہ مومن نہیں ہے۔ انہوں نے اسلام کی ایسے دیکھ بھال کی کہ جیسے گھوڑے کے پچھیرے  
کی کی جاتی ہے۔ وہ اپنے ہتھیاروں کی جہارت اور اپنی گفتگو کی طاقت اور اپنے دلوں کی سخاوت  
کی وجہ سے اسلام کی دیکھ بھال کے لیے کافی ہو گئے۔ حضور ﷺ حج کے موسم میں قبائل کے پاس  
تشریف لے جا کر ان کو دعوت دیا کرتے تھے لیکن ان میں سے کوئی بھی آپ کی بات کو نہ مانتا اور  
آپ کی دعوت کو قبول نہ کرتا۔ آپ مجنہ اور عکاظ اور منی کے بازاروں میں ان قبائل کے پاس  
تشریف لے جاتے اور ہر سال جا کر ان کو دعوت دیا کرتے تھے۔ آپ ان کے پاس اتنی بار گئے  
کہ قبائل والے لوگ (آپ کی استقامت سے حیران ہو کر) کہنے لگ گئے کہ کیا اب تک وہ وقت  
نہیں آیا کہ آپ ہم لوگوں سے ناامید ہو جائیں۔ حتیٰ کہ اللہ تعالیٰ نے انصار کے اس قبیلہ کو  
نوازنے کا ارادہ فرمایا۔ چنانچہ آپ نے ان انصار پر اسلام کو پیش فرمایا جسے انہوں نے جلدی سے  
قبول کر لیا اور انہوں نے آپ کو (مدینہ میں) اپنے پاس ٹھہرایا اور آپ کے ساتھ نصرت اور غم  
خواری کا معاملہ کیا۔ فجزاهم اللہ خیرا ہم ان کے پاس گئے تو انہوں نے ہمیں اپنے ساتھ  
گھروں میں ٹھہرایا اور کوئی بھی ہمیں دوسروں کے پاس بھیجنے کو تیار نہ ہوتا۔ حتیٰ کہ بعض دفعہ ہمیں اپنا  
مہمان بنانے کے لیے قرعہ اندازی کیا کرتے تھے۔ پھر انہوں نے خوشی خوشی اپنے اموال کا اپنے  
سے بھی زیادہ حق دار بنادیا اور اپنے نبی ﷺ کی حفاظت کے لیے اپنی جانوں کو قربان کر دیا۔

[اخرجه ابونعيم ايضا في الدلائل ۱۰۵ من طريق الواقدي عن اسحاق بن حباب عن

يحيى بن يعلى]

حضرت ام سعد بنت سعد بن الربیع رضی اللہ عنہا فرماتی ہیں کہ حضور ﷺ جب تک مکہ میں رہے  
قبائل کو اللہ عز و جل کی دعوت دیتے رہے۔ جس کی وجہ سے آپ کو تکلیفیں پہنچائی جاتی رہیں اور برا  
بھلا کہلا جاتا رہا۔ یہاں تک کہ اللہ تعالیٰ نے انصار کے اس قبیلہ کو (نصرت اسلام کی) شرافت  
سے نوازنے کا ارادہ کیا۔ چنانچہ آپ ﷺ انصار کے کچھ لوگوں کے پاس پہنچے جو عقبہ کے پاس

بیٹھے ہوئے (منیٰ میں) اپنا سر موڑ رہے تھے۔ راوی کہتے ہیں کہ میں نے (حضرت ام سعد رضی اللہ عنہا سے) پوچھا کہ وہ کون لوگ ہیں؟ انہوں نے بتایا کہ وہ چھ یاسات آدمی تھے جن میں بنی نجار کے تین آدمی تھے۔ اسعد بن زرارہ اور عفراء کے دو بیٹے۔ انہوں نے باقی حضرات کا نام مجھے نہیں بتایا۔ فرماتی ہیں کہ حضور ﷺ نے ان کے پاس بیٹھ کر ان کو اللہ عزوجل کی دعوت دی اور ان کو قرآن پڑھ کر سنایا۔ چنانچہ ان لوگوں نے اللہ اور رسول کی بات کو مان لیا اور وہ اگلے سال بھی (حج پر) آئے۔ یہ (بیعت) عقبہ اولیٰ کہلاتی ہے۔ اس کے بعد (بیعت) عقبہ ثانیہ ہوئی۔ راوی کہتے ہیں کہ میں نے حضرت ام سعد رضی اللہ عنہا سے پوچھا کہ حضور ﷺ مکہ میں کتنا عرصہ رہے؟ انہوں نے کہا کیا تم نے ابوصرمہ قیس بن ابی انس رضی اللہ عنہ کا کلام نہیں سنا؟ میں نے کہا مجھے معلوم نہیں ہے کہ انہوں نے کیا کہا ہے؟ چنانچہ انہوں نے مجھے ان کا یہ شعر پڑھ کر سنایا:

ثوی فی قریش بضع عشرة حجة  
یذكر لو لاقى صديقا مواليا

”آپ ﷺ نے قریش میں دس سال سے زیادہ قیام فرمایا اور اس سارے عرصہ میں نصیحت اور تبلیغ فرماتے رہے اور آپ یہ چاہتے تھے کہ کوئی موافقت کرنے والا دوست آپ کو مل جائے۔“

اور بھی کئی شعر پڑھے جن کا تذکرہ حضرت ابن عباس رضی اللہ عنہما کی حدیث میں باب نصرت

میں عنقریب آئے گا۔ [اخرجه ابو نعیم ایضاً فی الدلائل ۱۰۵]

حضرت عقیل بن ابی طالب رضی اللہ عنہما اور حضرت زہری فرماتے ہیں۔ جب مشرکین نے حضور ﷺ کے ساتھ بہت زیادہ سختی کا معاملہ شروع کیا تو آپ نے اپنے چچا عباس بن عبدالمطلب رضی اللہ عنہ سے فرمایا اے میرے چچا! اللہ عزوجل اپنے دین کی مدد ایسی قوم کے ذریعہ سے کریں گے جن کو قریش کی جابرانہ مخالفت معمولی بات معلوم ہوگی اور جو اللہ کے ہاں عزت کے طلب گار ہوں گے۔ آپ مجھے بازار عکاظ لے چلیں اور مجھے عرب کے قبائل کی قیام گاہیں دکھائیں تاکہ میں ان کو اللہ عزوجل کی دعوت دوں اور اس بات کی دعوت دوں کہ وہ میری حفاظت کریں اور مجھے اپنے ہاں لے جا کر رکھیں تاکہ میں اللہ عزوجل کی طرف سے اللہ کے پیغام کو انسانوں تک پہنچا سکوں۔ راوی فرماتے ہیں کہ حضرت عباس رضی اللہ عنہ نے فرمایا اے میرے بھتیجے! آپ عکاظ چلیں میں بھی آپ



کے ساتھ چلتا ہوں۔ آپ کو قبائل کی قیام گاہیں دکھاؤں گا۔ چنانچہ حضور ﷺ نے قبیلہ ثقیف سے ابتداء فرمائی اور پھر اس سال حج میں قبائل کو تلاش کر کے دعوت دیتے رہے پھر جب اگلا سال ہوا جب کہ اللہ تعالیٰ نے آپ کو کھلم کھلا دعوت دینے کا حکم دیا تو اوس اور خزرج کے چھ آدمیوں سے آپ کی ملاقات ہوئی جن کے نام یہ ہیں: اسعد بن زرارہ اور ابوالہیثم بن التیہان اور عبد اللہ بن رواحہ اور سعد بن ربیع اور نعمان بن حارثہ اور عبادہ بن صامت۔ حضور ﷺ کی ان سے ملاقات منیٰ کے دنوں میں جمرہ عقبہ کے پاس رات کے وقت ہوئی۔ آپ ان کے پاس بیٹھے اور ان کو اللہ عزوجل کی اور اس کی عبادت کرنے کی اور اس کے اس دین کی مدد کرنے کی دعوت دی جو دین دے کر اللہ نے اپنے نبیوں اور رسولوں کو بھیجا ہے۔ انہوں نے درخواست کی کہ حضور ﷺ (آسمان سے آنے والی) وحی کو ان پر پیش فرمائیں۔ چنانچہ آپ نے سورۃ ابراہیم ﴿وَإِذ قَالَ اِبْرَاهِيمُ رَبِّ اجْعَلْ هَذَا الْبَلَدَ آمِنًا﴾ سے لے کر آخر تک پڑھ کر سنائی۔ جب انہوں نے قرآن سنا تو ان کے دل نرم پڑ گئے اور اللہ کے سامنے عاجزی کرنے لگے اور (حضور ﷺ کی دعوت کو) قبول کر لیا۔ جب حضور ﷺ کی اور ان کی گفتگو ہو رہی تھی تو حضرت عباس بن عبدالمطلب رضی اللہ عنہ پاس سے گزرے تو انہیں نے حضور ﷺ کی آواز کو پہچان لیا اور فرمایا اے میرے بھتیجے! یہ تمہارے پاس کون لوگ ہیں؟ آپ نے فرمایا اے میرے چچا! یہ یثرب کے رہنے والے اوس و خزرج کے لوگ ہیں۔ ان کو بھی میں نے اسی بات کی دعوت دی جس کی دعوت ان سے پہلے دوسرے قبیلوں کو دے چکا ہوں۔ انہوں نے میری دعوت کو قبول کر کے میری تصدیق کی اور یہ کہا کہ وہ مجھے اپنے علاقہ میں لے جائیں گے۔ چنانچہ حضرت عباس بن عبدالمطلب اپنی سواری سے نیچے اترے اور اپنی سواری کی ٹانگیں باندھ دیں۔ پھر ان سے کہا: اے جماعت اوس و خزرج! یہ میرا بھتیجا ہے اور یہ مجھے تمام لوگوں سے زیادہ محبوب ہے اگر تم نے ان کی تصدیق کی ہے اور تم ان پر ایمان لے آئے ہو اور ان کو اپنے ساتھ لے جانا چاہتے ہو تو میں تم سے اپنے دلی اطمینان کے لیے یہ عہد لینا چاہتا ہوں کہ تم ان کو لے جا کر وہاں بے یار و مددگار نہیں چھوڑ گے اور ان کو دھوکا نہیں دو گے کیونکہ تمہارے پڑوسی یہودی ہیں اور یہودی ان کے دشمن ہیں اور مجھے خطرہ ہے کہ وہ ان کے خلاف تدبیریں کریں گے۔ حضرت عباس رضی اللہ عنہ نے جب حضور ﷺ اور ان کے ساتھیوں کے بارے میں عدم اطمینان کا اظہار کیا تو یہ بات حضرت اسعد بن زرارہ رضی اللہ عنہ نے

بڑی گراں گزری۔ اس لیے انہوں نے کہا یا رسول اللہ ﷺ! آپ ہمیں حضرت عباس رضی اللہ عنہ کو ایسا جواب دینے کی اجازت دیں جس میں ایسی کوئی بات نہیں ہوگی جس سے آپ کو غصہ آئے یا آپ کو ناگوار گزرے بلکہ ایسا جواب دیں گے جس میں آپ کی دعوت کو قبول کرنے کی تصدیق ہوگی اور آپ پر ایمان کا اظہار ہوگا۔ آپ نے فرمایا اچھا تم حضرت عباس رضی اللہ عنہ کو ضرور جواب دو مجھے تم پر پوراطمینان ہے۔ حضرت اسعد بن زرارہ رضی اللہ عنہ نے حضور ﷺ کی طرف چہرہ کر کے کہا یا رسول اللہ ﷺ! ہر دعوت کا ایک راستہ ہوتا ہے کسی کا راستہ نرم ہوتا ہے اور کسی کا سخت۔ آج آپ نے ایسی دعوت دی ہے کہ ہم اپنا دین چھوڑ کر آپ کے دین کی اتباع کر لیں اور یہ بڑا مشکل کام اور سخت گھاٹی ہے لیکن ہم نے آپ کی اس بات کو قبول کر لیا اور آپ نے ہمیں اس بات کی دعوت دی ہے کہ لوگوں سے ہمارے دور اور قریب کے جتنے رشتے ہیں اور ان سے جس طرح کے تعلقات ہیں ان سب کو ہم ختم کر دیں (یعنی دین کے معاملہ میں صرف آپ کی مانیں اور کسی کی نہ مانیں) یہ بھی بڑا مشکل کام اور سخت گھاٹی ہے لیکن ہم نے اسے بھی قبول کر لیا۔ ہمارا مضبوط جھٹکا ہے جہاں ہم رہتے ہیں وہاں ہماری بڑی عزت ہے اور وہاں ہماری سب چیزیں محفوظ ہیں۔ کوئی اس بات کو سوچ بھی نہیں سکتا کہ ہمارا سردار باہر کا ایسا آدمی بن جائے جس کو اس کی قوم نے تنہا اور اس کے بچپن سے بے یار و مددگار چھوڑ دیا ہو اور آپ نے ہم کو دعوت دی (کہ آپ کو ہم اپنا سردار بنا لیں) یہ بھی بڑا مشکل کام اور سخت گھاٹی ہے لیکن ہم نے آپ کی اس بات کو بھی قبول کر لیا۔ لوگوں کے یہ تمام کام ناپسند ہیں۔ ان کاموں کو صرف وہی پسند کرے گا جس کی ہدایت کا اللہ نے فیصلہ کر لیا ہو اور جو ان کاموں کے انجام میں خیر چاہتا ہو۔ ہم نے آپ کے ان تمام کاموں کو دل و جان سے قبول کر لیا ہے اور انہیں قبول کرنے کا زبان سے اقرار کر رہے ہیں اور ان کے پورا کرنے میں اپنی ساری طاقت خرچ کریں گے اور آپ جو کچھ لائے ہیں اس پر ہم ایمان لارہے ہیں اور اس معرفت خداوندی کی ہم تصدیق کر رہے ہیں جو ہمارے دلوں میں پیوست ہو گئی ہے۔ ان تمام باتوں پر ہم آپ سے بیعت ہوتے ہیں اور ہم اپنے رب اور آپ کے رب سے بیعت ہوتے ہیں۔ اللہ (کی مدد) کا ہاتھ ہمارے ہاتھوں کے اوپر ہے اور آپ کے خون کی حفاظت کے لیے ہم اپنے خون بہا دیں گے اور آپ کی جان کو بچانے کے لیے اپنی جانیں قربان کر دیں گے اور ان تمام چیزوں سے ہم آپ کی حفاظت کریں گے جن سے ہم اپنی اور اپنے بیوی بچوں کی حفاظت

کرتے ہیں۔ اگر ہم اپنے اس عہد کو پورا کریں گے تو اللہ کے لیے پورا کریں گے اور اگر ہم اس عہد کی خلاف ورزی کریں گے تو یہ اللہ سے غداری ہوگی جو ہماری انتہائی بد نصیبی ہوگی۔ یا رسول اللہ ﷺ! یہ ہماری تمام گزارشات سچی ہیں اور ان گزارشات کو پورا کرنے کے لیے ہم اللہ ہی سے مدد مانگتے ہیں۔ اس کے بعد حضرت اسعد رضی اللہ عنہ نے حضرت عباس بن عبدالمطلب رضی اللہ عنہ کی طرف چہرہ کر کے کہا اے وہ شخص جو اپنی بات کہہ کر ہمارے اور نبی کریم ﷺ کے درمیان آگیا ہے۔ اللہ ہی جانتا ہے کہ آپ کا ان باتوں سے کیا مقصد ہے؟ آپ نے یہ کہا ہے کہ یہ آپ کے بھتیجے ہیں اور تمام لوگوں سے آپ کے محبوب ہیں تو ہم نے بھی ان کی وجہ سے اپنے قریب اور دور کے تمام رشتہ داروں سے تعلقات توڑ لیے ہیں اور ہم اس بات کی گواہی دے رہے ہیں کہ یہ اللہ کے رسول ہیں۔ اللہ نے ان کو اپنے پاس سے بھیجا ہے یہ جھوٹے نہیں ہیں اور جو کلام یہ لائے ہیں وہ انسانوں کے کلام سے ملتا جلتا نہیں ہے۔ باقی آپ نے جو یہ کہا کہ ان کے بارے میں ہم سے تب مطمئن ہوں گے جب آپ ہم سے پختہ عہد لے لیں گے تو حضور ﷺ کے لیے ہم سے جو بھی پختہ عہد لینا چاہیں ہمیں اس سے انکار نہیں ہے۔ لہذا آپ جو عہد لینا چاہتے ہیں لے لیں اور پھر حضور ﷺ کی طرف متوجہ ہو کر عرض کیا یا رسول اللہ ﷺ! اپنی ذات کے لیے آپ جو عہد ہم سے لینا چاہیں لے لیں اور اپنے زب کے لیے جو شرطیں ہم پر لگانا چاہیں لگالیں۔ آگے حدیث میں ان حضرات کے بیعت ہونے کا پورا قصہ مذکور ہے۔

[اخرجه أبو نعیم فی الدلائل ۱۰۵ وستانی احادیث البیعة فی البیعة علی النصرة واحادیث الباب فی باب النصرة فی ابتداء امر الانصار ان شاء اللہ تعالیٰ]

## حضور ﷺ کا بازار میں جا کر دعوت کو پیش کرنا

حضرت ربیعہ بن عباد رضی اللہ عنہ جو قبیلہ بنی ذیل کے ہیں جنہوں نے جاہلیت کا زمانہ پایا تھا اور مسلمان ہو گئے تھے۔ وہ فرماتے ہیں میں نے حضور ﷺ کو زمانہ جاہلیت میں بازار ذی الحجاز میں دیکھا کہ آپ فرما رہے تھے اے لوگو! لا الہ الا اللہ کہو! کامیاب ہو جاؤ گے اور لوگ آپ کے ارد گرد جمع تھے اور آپ کے پیچھے ایک روشن چہرے والا بھینکا آدی تھا جس کی دو زلفیں تھیں اور وہ یہ کہہ رہا تھا (نعوذ باللہ) کہ یہ بے دین اور جھوٹا آدی ہے۔ جہاں بھی آپ تشریف لے جاتے وہ آپ



کے پیچھے ہوتا۔ میں نے اس آدمی کے بارے میں پوچھا (کہ یہ کون ہے؟) لوگوں نے بتایا کہ ان کا چچا ابولہب ہے۔ [اخرجه احمد واخرجه الیہقی بنحوہ کذا فی البدایہ ۳/۲۱ وقال الہیثمی ۲۲/۶ رواہ احمد وابنہ والطبرانی فی الکبیر بنحوہ والاوسط باختصار باسانید واحد اسانید عبداللہ بن احمد ثقات الرجال انتہی وعزاه الحافظ فی الفتح ۴/۱۵۶ الی الیہقی واحمد وقال صحبہ ابن حبان انتہی]

اس روایت میں یہ بھی ہے کہ آپ ابولہب سے بھاگتے تھے اور وہ آپ کا پیچھا کرتا تھا اور ایک روایت میں یہ ہے کہ لوگ آپ پر ٹوٹ پڑتے تھے۔ لوگوں میں سے میں نے کسی کو (آپ کے سامنے) بولتے ہوئے نہیں دیکھا اور آپ مسلسل دعوت دیتے جاتے تھے خاموش نہیں ہوتے تھے۔ [قال الہیثمی ۲۲/۶ وقد تقدم له طريق في عرضه صلى الله عليه وسلم الدعوة على القبائل]

حضرت طارق بن عبد اللہ رضی اللہ عنہ فرماتے ہیں کہ میں بازار ذی الجواز میں تھا کہ اچانک ایک نوجوان آدمی گزرا جس نے سرخ دھاریوں والا جوڑا پہنا ہوا تھا اور وہ یہ کہہ رہا تھا اے لوگو! لا الہ الا اللہ کہو کامیاب ہو جاؤ گے اور اس کے پیچھے ایک آدمی تھا جس نے اس نوجوان کی ایڑیوں اور پنڈلیوں کو زخمی کر رکھا تھا اور وہ کہہ رہا تھا کہ اے لوگو! یہ جھوٹا ہے۔ اس کی بات مت مانو۔ میں نے پوچھا یہ کون ہے؟ کسی نے کہا یہ بنی ہاشم کا نوجوان ہے جو اپنے آپ کو اللہ کا رسول بتاتا ہے اور دوسرا اس کا چچا عبد العزیٰ (ابولہب) ہے آگے حدیث اور بھی ہے۔

[اخرجه الطبرانی قال الہیثمی ۲۳/۶ وفيه ابو جناب الكلبي وهو مدلس وقد وثقه ابن

حبان رتبة رجاله رجال الصحيح انتہی]

بنی مالک بن کنانہ کے ایک آدمی بیان کرتے ہیں کہ میں نے حضور ﷺ کو بازار ذی الجواز میں پھرتے ہوئے دیکھا۔ آپ فرماتے ہیں کہ اے لوگو! لا الہ الا اللہ کہو کامیاب ہو جاؤ گے۔ وہ صاحب کہتے ہیں کہ ابو جہل آپ پر مٹی پھینکتا اور کہتا خیال رکھنا یہ آدمی تمہیں تمہارے دین سے ہٹانہ دے۔ یہ تو چاہتا ہے کہ تم اپنے خداؤں کو اور لات و عزیٰ کو چھوڑ دو اور حضور ﷺ اس کی طرف کوئی توجہ نہ فرماتے تھے۔ راوی کہتے ہیں کہ میں نے عرض کیا کہ آپ حضور ﷺ کا حلیہ اور اس وقت کی حالت بیان کر دیں۔ انہوں نے کہا کہ حضور ﷺ نے دوسرے دھاریوں والی چادریں پہنی ہوئی تھیں۔ آپ کا قد درمیانہ اور جسم بھرا ہوا اور چہرہ انتہائی حسین اور بال بہت



کالے اور آپ خود بہت گورے چٹے تھے اور آپ کے بال پورے اور گنجان تھے۔

[اخرجه احمد وقال الہیثمی ۲۱/۲ رواہ احمد ورجالہ رجال الصحیح انتہی واخرجه

الیہقی ایضاً بمعناہ الا انہ لم یذکر نعتہ صلی اللہ علیہ وسلم کما فی البدایۃ ۱۳۹/۳

وقال کذا قال فی هذا السياق ابو جہل وقد یكون وهما ویحتمل ان یكون تارة یكون

ذات تارة یكون ذوا انهما کانا یتناوبان علی اذانہ صلی اللہ علیہ وسلم انتہی]

اور قبائل پر دعوت پیش کرنے کے باب میں حضور ﷺ کا بازار عکاظ میں دعوت دینا پہلے

گزر چکا ہے۔

## حضور ﷺ کا اپنے قریبی رشتہ داروں پر دعوت کو پیش کرنا

حضرت عائشہ رضی اللہ عنہا فرماتی ہیں کہ جب یہ آیت ﴿وَأَنْذِرْ عَشِيرَتَكَ الْأَقْرَبِينَ﴾ (اور ڈر سنا دے اپنے قریب کے رشتہ داروں کو) نازل ہوئی تو حضور ﷺ نے کھڑے ہو کر فرمایا اے فاطمہ بنت محمد! اے صفیہ بنت عبدالمطلب! اے اولاد عبدالمطلب! (اپنی بیٹی اور پھوپھی کو اور دادا عبدالمطلب کی اولاد کو مخاطب کر کے فرمایا) اللہ سے لے کر تمہیں کچھ دینے میں میرا کوئی زور نہیں چلتا ہے ہاں میرے مال میں سے جو چاہو مانگ سکتے ہو۔

[اخرجه احمد وانفرد باخراجه مسلم]

حضرت علی رضی اللہ عنہ فرماتے ہیں کہ جب یہ آیت ﴿وَأَنْذِرْ عَشِيرَتَكَ الْأَقْرَبِينَ﴾ نازل تو حضور ﷺ نے اپنے خاندان کو جمع فرمایا۔ میں آدمی جمع ہو گئے۔ سب نے کھایا پیا۔ حضرت علی رضی اللہ عنہ فرماتے ہیں کہ حضور ﷺ نے ان سے یہ فرمایا تم میں سے کون ایسا ہے جو میرے قرضہ کی ادائیگی اور میرے وعدوں کے پورا کرنے کی ذمہ داری لیتا ہے؟ جو یہ ذمہ داری لے لے گا وہ جنت میں میرے ساتھ ہوگا اور وہ میرے اہل میں میرا قائم مقام ہوگا۔ ایک آدمی نے کہا آپ تو سمندر ہیں آپ کی ان ذمہ داریوں کو کون نبھاسکتا ہے۔ اس کے بعد آپ نے اس بات کو تین مرتبہ پیش فرمایا۔ حضرت علی رضی اللہ عنہ فرماتے ہیں کہ آپ نے یہ بات اپنے گھر والوں پر بھی پیش کی۔ اس پر حضرت علی رضی اللہ عنہ نے کہا میں تیار ہوں۔ [اخرجه احمد]

حضرت علی رضی اللہ عنہ فرماتے ہیں کہ حضور ﷺ نے بنو عبدالمطلب کو جمع کیا یا آپ نے ان کو

بلایا۔ اور یہ ایسے لوگ تھے کہ ان میں سے ہر ایک سالم بکرا کھا جاتا تھا اور تین صاع یعنی ساڑھے دس سیر تک پی جاتا تھا لیکن آپ نے ان کے لیے ایک مد (چودہ چھٹانک) کھانا تیار کیا۔ انہوں نے خوب سیر ہو کر کھانا کھایا۔ کھانا اتنا ہی رہا جتنا پہلے تھا اس میں کوئی کمی نہیں آئی۔ ایسا معلوم ہوتا تھا کہ جیسے اسے ہاتھ ہی نہ لگا ہو پھر آپ نے ایک چھوٹا پیالہ منگوا یا جسے انہوں نے پیا تو وہ سیراب ہو گئے اور وہ مشروب ویسے ہی باقی رہا جیسے کسی نے اسے ہاتھ ہی نہ لگایا ہو یا اسے کسی نے پیا ہی نہ ہو۔ اور آپ نے فرمایا (اے بنو مطلب) مجھے تمہاری طرف خاص طور سے اور تمام انسانوں کی طرف عام طور سے بھیجا گیا ہے اور تم میرا یہ معجزہ دیکھ چکے ہو (کہ تم سب نے سیر ہو کر کھایا پیا اور کھانے اور پینے میں کوئی کمی نہیں آئی) تم میں سے کون میرا بھائی اور میرا ساتھی بننے پر مجھ سے بیعت کرتا ہے؟ حضرت علی رضی اللہ عنہ فرماتے ہیں کہ کوئی بھی کھڑا نہ ہوا تو میں کھڑا ہو گیا۔ حالانکہ میں ان سب میں چھوٹا تھا۔ آپ نے (مجھ سے) فرمایا بیٹھ جاؤ۔ آپ نے ان سے تین مرتبہ یہ مطالبہ کیا۔ ہر دفعہ میں ہی کھڑا ہوتا رہا اور آپ مجھے فرما دیتے کہ بیٹھ جاؤ تیسری مرتبہ آپ نے اپنا ہاتھ میرے ہاتھ پر مارا (یعنی مجھے بیعت کیا) [اخرجہ احمد کذا فی التفسیر لابن کثیر ۵۳۰/۳]

حضرت علی رضی اللہ عنہ فرماتے ہیں کہ جب یہ آیت ﴿وَأَنْذِرْ عَشِيرَتَكَ الْأَقْرَبِينَ﴾ نازل تو حضور ﷺ نے فرمایا اے علی! بکری کی ایک دستی کا سالن بنا لو اور ایک صاع یعنی ساڑھے تین سیر آنے کی روٹیاں تیار کر لو اور بنی ہاشم کو میرے پاس بلا لاؤ اس وقت بنی ہاشم کی تعداد چالیس یا اسی تالیس تھی۔ حضرت علی رضی اللہ عنہ فرماتے ہیں (بنی ہاشم کے جمع ہونے کے بعد) حضور ﷺ نے کھانا منگوا کر ان کے سامنے رکھ دیا ان سب نے خوب سیر ہو کر کھایا۔ حالانکہ ان میں بعض ایسے بھی تھے جو اکیلا بنی سالم بکرا بمع شوبے کے کھا جاتے پھر آپ نے ان کو دودھ کا ایک پیالہ دیا۔ سب نے اس کو پیا اور سب سیراب ہو گئے تو ان میں سے ایک نے کہا۔ ہم نے آج جیسا جادو کبھی نہیں دیکھا۔ لوگوں کا خیال ہے کہ یہ کہنے والا ابولہب تھا (دوسرے دن) حضور ﷺ نے فرمایا اے علی! بکری کی ایک دستی کا سالن بنا لو۔ اور ایک صاع یعنی ساڑھے تین سیر آنے کی روٹیاں تیار کر لو۔ اور دودھ کا ایک بڑا پیالہ تیار کر لو۔ حضرت علی رضی اللہ عنہ فرماتے ہیں میں نے یہ سارا انتظام کر لیا۔ انہوں نے پہلے دن کی طرح سے خوب کھایا اور خوب پیا اور پہلے دن کی طرح کھانا اور دودھ پیچ گیا (ان میں برکت ہو گئی) اس دن بھی ایک آدمی نے کہا ہم نے آج جیسا جادو کبھی

نہیں دیکھا (تیسرے دن) حضور ﷺ نے فرمایا اے علی! بکری کی ایک دسی کا سالن بنا لو اور ایک صاع آٹے کی روٹیاں تیار کر لو اور دودھ کا ایک بڑا پیالہ تیار کر لو۔ چنانچہ میں نے سب کچھ تیار کر لیا۔ آپ نے فرمایا اے علی! بنی ہاشم کو میرے پاس بلا لاؤ۔ میں ان سب کو بلا لایا۔ ان سب نے کھایا اور پیا حضور ﷺ نے ان کے کچھ کہنے سے پہلے ہی گفتگو شروع فرمادی۔ اور فرمایا تم میں سے کون ایسا ہے جو میرے قرضہ کی ادائیگی کی ذمہ داری لیتا ہے؟ حضرت علی رضی اللہ عنہ فرماتے ہیں میں بھی چپ رہا اور باقی لوگ بھی چپ رہے آپ نے دوبارہ یہی بات ارشاد فرمادی تو میں نے کہا یا رسول اللہ ﷺ! میں تیار ہوں۔ حضور ﷺ نے فرمایا تم اے علی! تم اے علی! اس کام کے لیے تم ہی مناسب ہو۔ [اخرجه البزار قال الهیثمی ۳۰۲/۸ رواہ البزار واللفظ لہ واحمد باختصار والطبرانی فی الاوسط باختصار ایضا ورجال احمد واحد اسنادی البزار رجال الصحيح غیر شریک وهو ثقہ۔ انتہی]

ابن ابی حاتم نے بھی اسی مفہوم کی حدیث بیان کی ہے اور اس میں یہ مضمون ہے کہ حضور ﷺ نے فرمایا کہ تم میں سے کون میرے قرضے کی ادائیگی کی ذمہ داری لیتا ہے اور میرے بعد میرے اہل میں میرا قائم مقام بننے کے لیے تیار ہے؟ حضرت علی رضی اللہ عنہ فرماتے ہیں کہ سب لوگ خاموش رہے اور حضرت عباس رضی اللہ عنہ بھی اس ڈر کی وجہ سے خاموش رہے کہ حضور ﷺ کے قرضے کو ادا کرنے کے لیے کہیں ان کو سارا مال خرچ نہ کرنا پڑ جائے۔ حضرت علی رضی اللہ عنہ فرماتے ہیں کہ میں اس وجہ سے خاموش رہا کہ حضرت عباس رضی اللہ عنہ مجھ سے عمر میں بڑے ہیں اور خاموش ہیں۔ پھر آپ نے یہی بات دوبارہ فرمائی۔ حضرت عباس رضی اللہ عنہ پھر خاموش رہے جب میں نے یہ دیکھا تو میں نے کہا یا رسول اللہ ﷺ! میں تیار ہوں، حضرت علی رضی اللہ عنہ فرماتے ہیں (میں اس ذمہ داری کے لیے تیار تو ہو گیا) لیکن میری شکل و صورت سب سے خستہ تھی اور میری آنکھیں چندھیائی ہوئی تھیں۔ پیٹ بڑا تھا نا نگیں پتلی تھیں۔

[کذا فی التفسیر لابن کثیر ۳/۳۵۱ وخرجه البیہقی فی الدلائل وابن جریر بالیسط من هذا السياق بزیادات اخر باسناد ضعیف کما فی التفسیر لابن کثیر ۳/۳۵۰ والبدایہ ۳/۳۹] یہی حدیث مجمع پر دعوت پیش کرنے کے باب میں حضرت ابن عباس رضی اللہ عنہما کی روایت سے ایک اور طرح گزری ہے۔

## حضور ﷺ کا سفر میں دعوت کو پیش فرمانا

حضرت سعد بن ابی وقاص رضی اللہ عنہ بن کر حضور ﷺ کو رو بہ گھائی کے راستے سے لے کر گئے تھے۔ ان کے بیٹے کہتے ہیں کہ میرے والد نے مجھ سے یہ بیان فرمایا کہ حضور ﷺ ہمارے ہاں تشریف لائے۔ آپ کے ساتھ حضرت ابوبکر رضی اللہ عنہ بھی تھے۔ حضرت ابوبکر رضی اللہ عنہ کی ایک شیر خوار بیٹی ہمارے ہاں بسلسلہ رضاعت رہتی تھی اور حضور ﷺ چاہتے تھے کہ مدینہ کا سفر چھوٹے راستے سے کریں تو ان سے حضرت سعد رضی اللہ عنہ نے عرض کیا کہ رو بہ گھائی کے نیچے سے جو راستہ جاتا ہے وہ زیادہ قریب ہے لیکن وہاں قبیلہ اسلم کے دو ڈاکو رہتے ہیں جن کو مہمانان کہا جاتا ہے۔ اگر آپ چاہیں تو ان کے پاس سے گزرنے والے راستے سے سفر کریں۔ حضور ﷺ نے فرمایا ڈاکوؤں والے راستے سے ہمیں لے چلو۔ حضرت سعد رضی اللہ عنہ فرماتے ہیں کہ ہم اس راستے سے چلے۔ جب ہم ان کے قریب پہنچے تو ان میں سے ایک دوسرے سے کہہ رہا تھا۔ لو یہ یرمائی آ گیا۔ حضور ﷺ نے ان دونوں کو دعوت دی اور ان پر اسلام کو پیش فرمایا۔ وہ دونوں مسلمان ہو گئے۔ آپ نے ان کے نام پوچھے انہوں نے کہا ہم مہمانان ہیں (یعنی دو گرے پڑنے آ دی) آپ نے فرمایا نہیں تم دونوں مکرمان ہو (یعنی قابل اکرام) پھر آپ نے انہیں اپنے پاس مدینہ آنے کا حکم دیا۔

[اخرجه احمد ۴/۳۷۴ قال الہیثمی ۵۸/۶ رواہ عبد اللہ بن احمد وابن سعد اسمہ

عبد اللہ ولم اعرفہ وبقیۃ رجالہ ثقات]

آگے حدیث اور بھی ہے۔

حضرت عمر رضی اللہ عنہ فرماتے ہیں کہ ہم ایک سفر میں حضور ﷺ کے ساتھ تھے۔ سامنے سے ایک دیہاتی آیا۔ جب وہ حضور ﷺ کے قریب پہنچا تو اس سے حضور ﷺ نے پوچھا کہاں کا ارادہ ہے؟ اس نے کہا اپنے گھر جا رہا ہوں۔ آپ نے فرمایا کیا تم کوئی بھلی بات لینا چاہتے ہو؟ اس نے کہا وہ بھلی بات کیا ہے؟ آپ نے فرمایا تم کلمہ شہادت اَشْهَدُ اَنْ لَا اِلَهَ اِلَّا اللّٰهُ وَحْدَهُ لَا شَرِیکَ لَہُ وَاَنَّ مُحَمَّدًا عَبْدُہُ وَرَسُوْلُہُ پڑھ لو۔ اس نے کہا جو بات آپ کہہ رہے ہیں کیا اس پر کوئی گواہ ہے؟ آپ نے فرمایا یہ درخت گواہ ہے۔ چنانچہ حضور ﷺ نے اس درخت کو بلایا وہ درخت وادی کے کنارے پر تھا۔ وہ درخت زمین کو پھاڑتا ہوا آپ کے سامنے



آ کر کھڑا ہو گیا۔ آپ نے اس سے تین مرتبہ گواہی طلب فرمائی اس نے تین مرتبہ گواہی دی کہ حضور ﷺ جیسے فرما رہے ہیں بات ویسے ہی ہے۔ پھر وہ درخت اپنی جگہ واپس چلا گیا۔ وہ دیہاتی اپنی قوم کے پاس واپس چلا گیا اور جاتے ہوئے اس نے حضور ﷺ سے یہ عرض کیا کہ اگر میری قوم والوں نے آپ کی بات مان لی تو میں ان سب کو آپ کے پاس لے آؤں گا ورنہ میں خود آپ کے پاس واپس آ جاؤں گا۔ [اخرجه الحاكم ابو عبد الله النيسابوري وهذا اسناد جيد

ولم يخرجوه ولا رواه الامام احمد كذا في البداية ۱/ ۱۲۵ وقال الهيثمي ۸/ ۲۹۲ رواه الطبرانی و

رجالہ رجال الصحیح ورواہ ابو یعلیٰ ایضا والبیزار انتہی]

حضرت عاصم اسلمی رضی اللہ عنہ فرماتے ہیں کہ جب حضور ﷺ نے مکہ سے مدینہ کو ہجرت فرمائی اور آپ غمیم کے مقام پر پہنچے تو حضرت بریدہ بن حبیب رضی اللہ عنہ آپ کی خدمت میں حاضر ہوئے۔ آپ نے ان کو اسلام کی دعوت دی وہ بھی مسلمان ہو گئے اور ان کے ساتھ تقریباً اسی گھرانے بھی مسلمان ہوئے۔ پھر حضور ﷺ نے عشاء کی نماز پڑھائی اور انہوں نے آپ کے پیچھے نماز ادا کی۔ [اخرجه ابن سعد ۳/ ۲۳۳]

## حضور ﷺ کا دعوت دینے کے لیے پیدل سفر فرمانا

حضرت عبد اللہ بن جعفر رضی اللہ عنہ فرماتے ہیں کہ جب ابوطالب کا انتقال ہوا تو حضور اکرم ﷺ طائف والوں کو اسلام کی دعوت دینے کے لیے طائف پیدل تشریف لے گئے۔ آپ نے ان کو اسلام کی دعوت دی لیکن انہوں نے آپ کی دعوت کو قبول نہ کیا۔ آپ وہاں سے واپس ہوئے۔ راستہ میں ایک درخت کے سایہ میں دو رکعت نماز پڑھی اور پھر یہ دعا مانگی:

((اللَّهُمَّ إِنِّي أَشْكُوا إِلَيْكَ ضَعْفَ قُوَّتِي وَهَوَانِي عَلَى النَّاسِ يَا أَرْحَمَ الرَّاحِمِينَ أَنْتَ أَرْحَمُ الرَّاحِمِينَ أَلِي مَنْ تَكَلَّنِي أَلِي عَدُوِّي تَجْهَنُنِي أَمْ أَلِي قَرِيبٌ مَلَكَتْهُ أَمْرِي إِنْ لَمْ تَكُنْ غَضَبَانَ عَلَيَّ فَلَا أُنَالِي غَيْرَ أَنْ عَافَيْتَكَ أَوْ سَعُ لِي أَعُوذُ بِوَجْهِكَ الَّذِي أَشْرَقَتْ لَهُ الظُّلُمَاتُ وَصَلَحَ عَلَيْهِ أَمْرُ الدُّنْيَا وَالْآخِرَةِ أَنْ يَنْزِلَ بِي غَضَبُكَ أَوْ يَحِلَّ بِي سَخَطُكَ لَكَ الْعُتْبَى حَتَّى تَرْضَى وَلَا قُوَّةَ إِلَّا بِاللَّهِ))

”اے اللہ تجھ ہی سے شکایت کرتا ہوں اپنی کمزوری اور لوگوں میں ذلت اور رسوائی کی۔ اے ارحم الراحمین تو ارحم الراحمین ہے تو مجھے کس کے حوالے کرتا ہے کسی ایسے دشمن کے جو مجھے دیکھ کر ترش رو ہوتا ہے اور منہ چراتا ہے یا ایسے رشتہ دار کے جس کو تو نے مجھ پر قابو دے دیا۔ اے اللہ اگر تو مجھ سے ناراض نہیں تو مجھے کسی کی بھی پرواہ نہیں ہے۔ تیری حفاظت مجھے کافی ہے۔ میں آپ کے اس چہرے کے طفیل جس سے تمام اندھیریاں روشن ہو گئیں اور جس سے دنیا اور آخرت کے سارے کام درست ہو جاتے ہیں اس بات سے پناہ مانگتا ہوں کہ مجھ پر تیرا غصہ ہو یا تو مجھ سے ناراض ہو تیری ناراضگی کا اس وقت تک دور کرنا ضروری ہے جب تک تو راضی نہ ہو۔ اللہ کے سوا کسی سے نیکی کی طاقت نہیں ملتی۔“

[اخرجه الطبرانی قال الہیثمی ۳۵/۶ وفيہ ابن اسحاق وهو مدلس ثقة وبقیۃ رجالہ ثقات انتہی] یہی حدیث دعوت الی اللہ کی وجہ سے تکلیفیں برداشت کرنے کے باب میں حضرت ذہری وغیرہ کی روایت سے اور تفصیل سے آئے گی۔

## میدان جنگ میں اللہ تعالیٰ کی طرف دعوت دینا

حضرت ابن عباس رضی اللہ عنہما فرماتے ہیں کہ جب تک حضور اکرم ﷺ کسی قوم کو دعوت نہ دے لیتے اس وقت تک ان سے جنگ نہ فرماتے۔ [اخرجه عبدالرزاق وكذلك رواه الحاكم في المستدرک وقال تحلیث صحیح الاسناد ولم یخرجہ و رواہ احمد فی مسندہ والطبرانی فی المعجمۃ کذا فی نصب الراية ۲/۲۷۸ وقال الہیثمی ۳۰۳/۵ رواہ احمد وابویعلی والطبرانی بإسناد ورجال احدهما رجال الصحیح انتہی و اخرجه ایضا ابن النجار کما فی کنز العمال ۲/۲۹۸ والبیہقی فی مسندہ ۱۰۷/۹]

حضرت عبدالرحمن بن عاصم رضی اللہ عنہما فرماتے ہیں جب حضور اکرم ﷺ کوئی لشکر روانہ فرماتے تو ان کو یہ نصیحت فرماتے کہ لوگوں سے الفت پیدا کرو۔ (ان کو اپنے سے مانوس کرو) جب تک ان کو دعوت نہ دے لو ان پر حملہ نہ کرنا اور چھاپہ نہ مارنا۔ کیونکہ روئے زمین پر جتنے کچے اور پکے مکان ہیں (یعنی جتنے شہر اور دیہات ہیں) ان کے رہنے والوں کو تم اگر مسلمان بنا کر میرے پاس لے

آؤ۔ یہ مجھے اس سے زیادہ محبوب ہے کہ تم ان کی عورتوں اور بچوں کو میرے پاس لے آؤ اور ان کے مردوں کو قتل کر دو۔ [اخرجه ابن مندہ وابن عساکر کذا فی الکتب ۲/ ۲۹۳ و اخرجه ایضاً ابن

شاهین والبیہقی کما فی الاصابۃ ۳/ ۱۵۲ والترمذی ۱/ ۱۹۵]

حضرت بریدہ رضی اللہ عنہ فرماتے ہیں کہ حضور اکرم ﷺ جب کسی کو کسی جماعت یا لشکر کا امیر بنا کر روانہ فرماتے تو اس کو خاص اپنی ذات کے بارے میں بھی اللہ سے ڈرنے کا حکم دیتے اور جو مسلمان اس کے ساتھ ہوتے ان کے ساتھ اچھا سلوک کرنے کا بھی حکم دیتے اور یہ فرماتے کہ جب تمہارا مشرک دشمنوں سے سامنا ہو تو ان کو تین باتوں میں سے ایک کی دعوت دینا۔ ان باتوں میں سے جو بات بھی وہ مان لیں تم اسے ان سے قبول کر لینا اور ان سے جنگ کرنے سے رک جانا۔ پہلے ان کو اسلام کی دعوت دو۔ اگر وہ اسے منظور کر لیں تو تم ان سے اسے قبول کر لو اور ان سے رک جاؤ پھر تم ان کو اپنا علاقہ چھوڑ کر دارالہجرتین یعنی مدینہ منورہ کی طرف ہجرت کرنے کی دعوت دو اور انہیں یہ بتلا دو کہ اگر وہ ایسا کریں گے تو ان کو وہ تمام منافع ملیں گی جو مہاجرین کو ملتے ہیں اور ان پر وہ تمام ذمہ داریاں ہوں گی جو مہاجرین پر ہوتی ہیں اور اگر وہ اسے نہ مانیں اور اپنے علاقے میں رہنے کو پسند کریں تو انہیں یہ بتلا دو کہ وہ دیہاتی مسلمانوں کی طرح ہوں گے اور اللہ کے احکام جو عام مسلمانوں کے ذمہ ہیں وہ ان کے ذمہ ہوں گے اور انہیں فتنے اور مال غنیمت میں سے کوئی حصہ نہیں ملے گا ہاں اگر مسلمانوں کے ساتھ جہاد میں شریک ہوئے تو حصہ ملے گا۔ اگر وہ اسلام کو قبول کرنے سے انکار کر دیں تو انہیں جزیہ دینے کی دعوت دو۔ اگر وہ اسے مان جائیں تو تم اسے قبول کر لو اور ان سے رک جاؤ اور اگر وہ اسے بھی نہ مانیں تو اللہ سے مدد لے کر ان سے جنگ کرو۔ اور جب تم کسی قلعہ والوں کا محاصرہ کرو اور قلعہ والے تم سے یہ مطالبہ کریں کہ ہمیں اللہ کے حکم پر اتار دو تو تم ایسا نہ کرنا کیونکہ تم یہ نہیں جانتے ہو کہ ان کے بارے میں اللہ کا کیا حکم ہے؟ بلکہ تم ان سے اپنے فیصلے کے ماننے کا مطالبہ کرو۔ پھر تم ان کے بارے میں جو چاہو فیصلہ کرو۔ [اخرجه

ابوداؤد ۳۵۸ واللفظ له ومسلم ۲/ ۸۲ وابن ماجہ ۲۱۰ والبیہقی ۱/ ۱۸۳ قال الترمذی حدیث بریدہ

حدیث حسن صحیح و اخرجه ایضاً احمد والشافعی والدارمی والطحاوی و ابن حبان وابن

الجارود وابن ابی شیبہ وغیرہم کما فی کتبخ العمال ۲/ ۲۹۷]

حضرت انس بن مالک رضی اللہ عنہ فرماتے ہیں کہ حضور اکرم ﷺ نے حضرت علی بن ابی طالب

ﷺ کو ایک قوم سے جنگ کے لیے بھیجا پھر حضرت علی رضی اللہ عنہ کے پاس ایک قاصد بھیجا اور اس قاصد کو یہ ہدایت کی کہ حضرت علی رضی اللہ عنہ کو پیچھے سے آواز نہ دینا (بلکہ ان کے قریب جا کر) ان سے یہ کہنا جب تک اس قوم والوں کو دعوت نہ دے لیں ان سے جنگ نہ کریں۔ [اخرجه الطبرانی

فی الاوسط قال الہیثمی ۳۰۵/۵ رجالہ رجال الصحیح غیر عثمان بن یحییٰ القرقسانی وھو ثقہ]

حضرت علی رضی اللہ عنہ فرماتے ہیں کہ حضور ﷺ نے ان کو ایک رخ پر بھیجا۔ پھر ایک آدمی سے کہا کہ علی رضی اللہ عنہ کے پاس جاؤ اور انہیں پیچھے سے مت آواز دینا اور ان کو یہ پیغام دو کہ حضور ﷺ انہیں اپنا انتظار کرنے کا حکم دے رہے ہیں۔ اور ان سے یہ بھی کہو کہ تم جب تک کسی قوم کو دعوت نہ دے لو ان سے جنگ نہ کرو۔ [اخرجه ابن راھویۃ کذا فی کتر العمال ۲/۲۹۷]

حضرت علی رضی اللہ عنہ فرماتے ہیں کہ جب حضور ﷺ نے انہیں بھیجا تو ان سے فرمایا کہ جب تک تم کسی قوم کو دعوت نہ دے لو ان سے جنگ نہ کرو۔

[اخرجه عبدالرزاق کذا فی نصب الراية ۲/۳۷۸]

حضرت سہل بن سعد رضی اللہ عنہ کی حدیث بروایت بخاری وغیرہ گزر چکی ہے کہ حضور ﷺ نے حضرت علی رضی اللہ عنہ کو جنگ خیبر کے دن فرمایا تم اطمینان سے چلتے رہو یہاں تک کہ ان کے میدان میں پہنچ جاؤ پھر ان کو اسلام کی دعوت دو اور اللہ تعالیٰ ایک آدمی کو ہدایت دے دے یہ تمہارے لیے اس سے زیادہ بہتر ہے کہ تمہیں سرخ اونٹ مل جائیں۔

حضرت فروہ بن مسیک الغطفی رضی اللہ عنہ فرماتے ہیں کہ میں نے حضور ﷺ کی خدمت میں حاضر ہو کر عرض کیا یا رسول اللہ ﷺ! کیا میں اپنی قوم کے ماننے والوں کو لے کر قوم کے نہ ماننے والوں سے جنگ نہ کروں؟ آپ نے فرمایا ضرور کرو۔ پھر میری رائے کچھ بدل گئی تو میں نے عرض کیا۔ یا رسول اللہ ﷺ! میرا خیال ہے کہ میں ان سے جنگ نہ کروں کیونکہ وہ اہل سبا ہیں۔ وہ بہت عزت والے ہیں اور بڑی طاقت والے ہیں لیکن حضور ﷺ نے مجھے امیز بنا دیا اور سبا سے جنگ کرنے کا حکم دیا۔ جب میں آپ کے پاس سے چلا گیا تو اللہ تعالیٰ نے سبا کے بازے میں قرآن کی آیات نازل فرمائیں تو حضور ﷺ نے فرمایا کہ غطفی کا کیا ہوا؟ آپ نے مجھے بلانے کے لیے میرے گھر ایک آدمی کو بھیجا۔ جب وہ آدمی میرے گھر پہنچا تو میں گھر سے روانہ ہو چکا تھا۔ اس نے مجھے راستہ سے واپس ہونے کو کہا۔ چنانچہ میں واپس حضور ﷺ کی خدمت میں



آیا۔ آپ بیٹھے ہوئے تھے اور آپ کے ارد گرد صحابہ رضی اللہ عنہم بھی بیٹھے ہوئے تھے۔ آپ نے مجھ سے فرمایا قوم کو دعوت دو۔ ان میں سے جو مان جائے اسے قبول کر لو۔ اور جو نہ مانے اس کے بارے میں جب تک مجھے خبر نہ ہو جائے جلدی نہ کرنا۔ لوگوں میں سے ایک آدمی نے کہا یا رسول اللہ ﷺ! سب کیا چیز ہے کوئی جگہ ہے یا عورت ہے؟ آپ نے فرمایا سب تو عرب کا ایک مرد تھا جس کے دس بیٹے ہوئے ان میں سے چھ یمن میں آباد ہوئے اور چار شام میں۔ جو شام میں آباد ہوئے ان کے نام حم اور جذام اور غسان اور عاملہ ہیں اور یمن میں آباد ہونے والوں کے نام ازر اور کندہ اور حمیر اور اشعریون اور انمار اور مذحج ہیں۔ اس آدمی نے پوچھا یا رسول اللہ ﷺ! انمار کون ہیں؟ آپ نے فرمایا انمار وہ ہیں جن میں خنم اور بجیلہ قبیلے کے لوگ ہیں۔ [اخرجه ابن سعد واحمد وابوداؤد والترمذی ۱۵۲/۲ وحسنه والطبرانی والحاکم کذا فی کنز العمال ۱/۲۶۰]

حضرت فروہ رضی اللہ عنہ فرماتے ہیں کہ میں حضور ﷺ کی خدمت میں حاضر ہوا اور عرض کیا یا رسول اللہ ﷺ! کیا میں قوم کے ماننے والوں کو لے کر نہ ماننے والوں سے جنگ کروں؟ آپ نے فرمایا ہاں اپنی قوم کے ماننے والوں کو لے کر نہ ماننے والوں سے جنگ کرو۔ جب میں واپس مڑا تو آپ نے مجھے بلایا اور فرمایا کہ جب تک تم ان کو اسلام کی دعوت نہ دے دو ان سے جنگ نہ کرنا۔ میں نے پوچھا یا رسول اللہ ﷺ! سب کیا چیز ہے؟ کیا وہ کوئی وادی ہے یا کوئی پہاڑ ہے یا اور کوئی چیز ہے؟ آپ نے فرمایا نہیں سب تو عرب کا ایک آدمی تھا جس کے دس بیٹے ہوئے۔ آگے حدیث اور بھی ہے۔ [اخرجه احمد ابضا وعبد بن حمید وهذا اسناد حسن وان كان فيه ابو جناب الكلبي وقد تكلموا فيه لكن رواه ابن جرير عن ابی كريب عن العنصری عن اسباط بن نصر عن يحيى ابن هانئ المرادی عن عمه او عن ابيه شك اسباط قال قدم فروة بن مسبك على رسول الله صلى الله عليه وسلم وذكره كذا في التفسير لابن كثير ۱۵۳۱/۳]

حضرت خالد بن سعید رضی اللہ عنہ فرماتے ہیں کہ حضور ﷺ نے مجھے یمن بھیجا اور فرمایا کہ عرب کے جس قبیلہ پر تمہارا گزر ہو اور تمہیں اس قبیلہ سے اذان کی آواز سنائی دے تو ان سے چھیڑ چھاڑ نہ کرنا۔ اور جس قبیلہ سے تمہیں اذان کی آواز سنائی نہ دے ان کو اسلام کی دعوت دینا۔

[اخرجه الطبرانی قال الهیثمی ۳۰۷/۵ وفی یحیی بن عبد الحمید الحماني وهو ضعيف]

حضرت ابی بن کعب رضی اللہ عنہ فرماتے ہیں کہ لات اور عزیٰ بتوں کے پاس رہنے والوں میں سے کچھ لوگ قیدی بنا کر حضور ﷺ کی خدمت میں لائے گئے فرماتے ہیں کہ حضور ﷺ نے

(لانے والوں سے) پوچھا کیا تم نے ان کو اسلام کی دعوت دی تھی؟ انہوں نے عرض کیا جی نہیں۔ آپ نے ان قیدیوں سے پوچھا کیا انہوں نے تمہیں اسلام کی دعوت دی تھی؟ انہوں نے کہا نہیں۔ آپ نے فرمایا ان کا راستہ چھوڑ دو یہاں تک کہ یہ اپنی امن کی جگہ میں پہنچ جائیں پھر آپ نے یہ دو آیتیں تلاوت فرمائیں:

﴿إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا ۝ وَدَاعِيًا إِلَى اللَّهِ بِإِذْنِهِ وَسِرَاجًا مُنِيرًا ۝﴾

”ہم نے تجھ کو بھیجا بتانے والا اور خوشخبری سنانے والا اور ڈرانے والا اور بلاانے والا اللہ کی طرف اس کے علم سے اور چمکتا ہوا چراغ۔“

﴿وَأُوحِيَ إِلَيَّ هَذَا الْقُرْآنُ لِأُنذِرَكُمْ بِهِ وَمَنْ بَلَغَ أَنتُمْ لَتَشْهَدُونَ أَنَّ مَعَ اللَّهِ إِلَهَةً أُخْرَى﴾ آخر آیت تک

”اور اترا۔ ہے مجھ پر یہ قرآن تاکہ تم کو اس سے خبردار کروں اور جس کو یہ پہنچے کیا تم گواہی دے، ہو کہ اللہ کے ساتھ معبود اور بھی ہیں۔“

[اخرج: البيهقي قال الهيثمي ۱۰۷/۹ قال البيهقي روح بن مسافر ضعيف]

حضور ﷺ نے لات دعویٰ کے پاس رہنے والوں کی طرف ایک لشکر بھیجا۔ انہوں نے عرب کے ایک قبیلہ پر رات کو اچانک حملہ کیا اور ان کے تمام لڑنے والوں کو اور ان کے ہال بچوں کو قید کر لیا (اور حضور ﷺ کی خدمت میں لے آئے) ان قیدیوں نے (حضور ﷺ سے) کہا انہوں نے دعوت دیے بغیر ہم پر حملہ کیا ہے حضور ﷺ نے لشکر والوں سے پوچھا۔ انہوں نے قیدیوں کی بات کی تصدیق کی۔ آپ نے فرمایا ان کو ان کی امن کی جگہ واپس پہنچا دو پھر ان کو دعوت دو۔ [عند الحارث من طريق الواقدي كما في الكنز: ۲/۲۹۷]

حضور ﷺ کا افراد کو اللہ اور رسول ﷺ کی دعوت دینے

کے لیے بھیجنا

حضرت عروہ بن زبیر رضی اللہ عنہ فرماتے ہیں کہ جب انصاری نے حضور ﷺ کی بات سن لی

اور اس پر انہیں یقین آ گیا اور ان کے دل آپ کی دعوت سے پوری طرح مطمئن ہو گئے تو انہوں نے آپ کی تصدیق کی اور آپ پر ایمان لے آئے اور یہ لوگ (سارے عالم کے لیے) بھلائی اور خیر کا سبب بنے اور انہوں نے اگلے سال موسم حج میں آپ کی خدمت میں حاضر ہونے کا وعدہ کیا اور اپنی قوم میں واپس چلے گئے اور حضور ﷺ کی خدمت میں یہ پیغام بھیجا کہ آپ ہمارے پاس اپنے ہاں سے ایک ایسا آدمی بھیج دیں جو لوگوں کو کتاب اللہ کی دعوت دے کیونکہ آدمی کے آنے سے لوگ بات جلدی مان لیں گے تو حضور ﷺ نے حضرت مصعب بن عمیر رضی اللہ عنہ کو ان کے ہاں بھیج دیا۔ حضرت مصعب رضی اللہ عنہ قبیلہ بنو عبد الدار میں سے تھے۔ حضرت مصعب قبیلہ بنو غنم میں حضرت اسعد بن زرارہ رضی اللہ عنہ کے پاس ٹھہرے اور وہ لوگوں کو حضور ﷺ کی باتیں سناتے اور قرآن شریف پڑھ کر سناتے۔ پھر حضرت مصعب رضی اللہ عنہ حضرت سعد بن معاذ رضی اللہ عنہ کے پاس ٹھہر کر دعوت کے کام میں لگے رہے اور اللہ تعالیٰ ان کے ہاتھوں لوگوں کو ہدایت دیتے رہے۔ حتیٰ کہ انصار کے ہر گھر میں کچھ نہ کچھ لوگ مسلمان ہو گئے۔ اور ان کے سرداروں نے بھی اسلام قبول کر لیا۔ اور حضرت عمرو بن الجموح رضی اللہ عنہ بھی مسلمان ہو گئے اور ان کے بت توڑ دیئے گئے۔ حضرت مصعب بن عمیر رضی اللہ عنہ حضور ﷺ کے پاس واپس چلے گئے اور ان کو مقرر (پڑھانے والے) کے نام سے پکارا جاتا تھا۔ [الخرجه ابو نعیم فی الحلیۃ ۱/ ۱۰۷]

طبرانی میں حضرت عروہ رضی اللہ عنہ کی یہ حدیث اور زیادہ تفصیل سے مذکور ہے اور اس میں حضور ﷺ کے انصار پر دعوت کو پیش فرمانے کا ذکر بھی ہے۔ جیسے کہ امر انصار کی ابتداء کے باب میں انشاء اللہ آئے گا اور اس حدیث میں یہ مضمون ہے کہ انصار اپنی قوم میں واپس چلے گئے اور خفیہ طور پر دعوت دینے لگے اور ان کو رسول اللہ ﷺ کی خبر دی اور جو دین دے کر اللہ نے آپ کو بھیجا ہے اس کے بارے میں ان کو بتایا اور قرآن سنا کر انہیں حضور ﷺ کی اور دین کی دعوت دی۔ چنانچہ انصار کے ہر گھر میں کچھ نہ کچھ افراد مسلمان ہو گئے۔ پھر انہوں نے حضور ﷺ کی خدمت میں یہ پیغام بھیجا کہ آپ ہمارے پاس اپنے ہاں سے ایک ایسا آدمی بھیج دیں جو لوگوں کو کتاب اللہ سنا کر اللہ کی طرف دعوت دے۔ کیونکہ آدمی کے آنے سے لوگ جلدی مان لیں گے۔ چنانچہ حضور ﷺ نے قبیلہ بنو عبد الدار کے حضرت مصعب بن عمیر رضی اللہ عنہ کو ان کے ہاں بھیج دیا اور وہ قبیلہ بنی غنم میں حضرت اسعد بن زرارہ رضی اللہ عنہ کے پاس ٹھہرے اور لوگوں کو دعوت دینے میں مشغول ہو گئے۔ اسلام

پھیلنے لگا اور اسلام والے زیادہ ہونے لگے اور وہ خفیہ طور پر دعوت دے رہے تھے۔ پھر حضرت عروہ رضی اللہ عنہ نے حضرت مصعب رضی اللہ عنہ کا حضرت سعد بن معاذ رضی اللہ عنہ کو دعوت دینے کا اور حضرت سعد رضی اللہ عنہ کے مسلمان ہونے اور قبیلہ بنو عبد الاشہل کے مسلمان ہونے کا تذکرہ کیا جیسے کہ حضرت مصعب رضی اللہ عنہ کے دعوت دینے کے باب میں آگے آئے گا۔ پھر حضرت عروہ رضی اللہ عنہ نے فرمایا کہ بنی نجار نے حضرت مصعب رضی اللہ عنہ کو اپنے ہاں سے چلے جانے کو کہا اور (اس بارے میں ان کے میزبان) حضرت اسعد بن زرارہ رضی اللہ عنہ پر انہوں نے سختی کی چنانچہ حضرت مصعب بن عمیر رضی اللہ عنہ حضرت سعد بن معاذ رضی اللہ عنہ کے ہاں منتقل ہو گئے اور وہ دعوت کے کام میں لگے رہے اور اللہ تعالیٰ ان کے ہاتھوں لوگوں کو ہدایت دیتے رہے حتیٰ کہ انصار کے ہر گھر میں کچھ نہ کچھ افراد ضرور مسلمان ہو گئے اور ان کے سردار اور شرفاء مسلمان ہو گئے اور حضرت عمرو بن الجموح رضی اللہ عنہ بھی مسلمان ہو گئے اور ان کے بت توڑ دیئے گئے اور مسلمان ہی مدینہ میں زیادہ معزز شمار ہونے لگے اور ان کا معاملہ ٹھیک ہو گیا۔ اور حضرت مصعب بن عمیر رضی اللہ عنہ حضور ﷺ کی خدمت میں واپس چلے گئے اور ان کو مقرر کی (پڑھانے والے) کے نام سے پکارا جاتا تھا۔

۱ قال الہیثمی ۳۲/۶ وفیہ ابن لہیعۃ وفیہ ضعف وھو حسن الحدیث وبقیۃ رجالہ ثقات

انتہی۔ وھکذا اخرجہ ابونعیم فی الدلائل ۱۰۸ بطولہ وقد اخرجہ ابونعیم فی الحلیۃ

۱/ ۱۰۷ عن الزھری بمعنی حدیث عروۃ عنہ مختصراً

ابونعیم نے زہری سے حلیہ میں یہ روایت اس طرح بیان کی ہے کہ انصار مدینہ نے حضرت معاذ بن عفراء رضی اللہ عنہ اور حضرت رافع بن مالک رضی اللہ عنہ کو حضور ﷺ کی خدمت میں یہ پیغام دے کر بھیجا کہ آپ اپنے ہاں سے ہمارے پاس ایک ایسا آدمی بھیج دیں جو لوگوں کو کتاب اللہ سنا کر اللہ کی دعوت دے کیونکہ ان کی بات ضرور قبول کر لی جائے گی چنانچہ حضور ﷺ نے حضرت مصعب بن عمیر رضی اللہ عنہ کو انصار کے ہاں بھیج دیا آگے کا مضمون پچھلی روایت کی طرح ہے۔

حضرت ابو امامہ رضی اللہ عنہ فرماتے ہیں کہ مجھے حضور ﷺ نے میری قوم کے پاس بھیجا تا کہ میں ان کو اللہ عز و جل کی دعوت دوں اور ان پر اسلام کے احکام کو پیش کروں۔ چنانچہ جب میں اپنی قوم کے پاس پہنچا تو وہ اپنے اونٹوں کو پانی پلا چکے تھے اور ان کا دودھ نکال کر پی چکے تھے۔ جب انہوں نے مجھے دیکھا تو (خوش ہو کر) کہا صدی بن عجلان رضی اللہ عنہ کو خوش آمدید ہو۔ (صدی حضرت



ابو امامہ رضی اللہ عنہ کا نام ہے) اور انہوں نے یہ کہا کہ ہمیں یہ خبر پہنچی ہے کہ تم اس آدمی کی طرف مائل ہو گئے ہو۔ میں نے کہا نہیں میں تو اللہ اور اس کے رسول پر ایمان لایا ہوں اور مجھے اللہ کے رسول نے تمہارے پاس بھیجا ہے تاکہ میں تم پر اسلام اور اس کے احکام پیش کروں۔ فرماتے ہیں کہ ہماری یہ باتیں ہو ہی رہی تھیں کہ وہ کھانے کا ایک بڑا پیالہ لے آئے اور اسے بیچ میں رکھ کر سب اس کے ارد گرد جمع ہو گئے اور اس میں سے کھانے لگے اور مجھ سے کہا اے صدیق! تم بھی آؤ۔ میں نے کہا تمہارا بھلا ہو۔ میں تمہارے پاس ایسی ذات گرامی کے پاس سے آ رہا ہوں جو اللہ کا نازل کردہ حکم یہ بتاتے ہیں کہ جو جانور ذبح نہ کیا جائے وہ تم پر حرام ہے۔ انہوں نے پوچھا کہ اس بات کے بارے میں انہوں نے کیا بتایا ہے؟ میں نے کہا یہ آیت نازل ہوئی ہے:

﴿حُرِّمَتْ عَلَيْكُمُ الْمَيْتَةُ وَالْدَّمُ وَلَحْمُ الْخِنْزِيرِ ۖ لَکُمْ مِمَّا قَتَلْتُمْ حُرْمًا ۚ وَإِنْ تَسْتَفِیْهُوۥ بِالْأَزْلَامِۖ﴾

”حرام ہوا تم پر مردہ جانور اور لہو اور گوشت سور کا“ سے لے کر ”اور یہ کہ تقسیم کرو جوئے کے تیروں سے۔“ تک

چنانچہ میں ان کو اسلام کی دعوت دینے لگا۔ لیکن وہ انکار کرتے رہے۔ میں نے کہا تمہارا بھلا ہو ذرا مجھے پانی تو لا دو میں بہت پیاسا ہوں۔ انہوں نے کہا نہیں ہم تمہیں پانی نہیں دیں گے تاکہ تم ایسے ہی پیاسے مر جاؤ۔ میرے پاس ایک بگڑی تھی میں نے اس میں اپنا سر پیٹ لیا۔ اور میں سخت گرمی میں ریت پر لیٹ گیا۔ میری آنکھ لگ گئی میں نے خواب میں دیکھا کہ ایک آدمی میرے پاس شیشے کا گلاس لے کر آیا ہے اس گلاس سے زیادہ خوبصورت گلاس کسی نے نہ دیکھا ہوگا اور اس میں ایک ایسی پینے کی چیز ہے جس سے زیادہ لذیذ اور پرکشش کسی نے نہ دیکھی ہوگی اس نے وہ گلاس مجھے دے دیا جسے میں نے پی لیا۔ جب میں پی چکا تو میری آنکھ کھل گئی اور اللہ کی قسم! اس کے بعد مجھے کبھی پیاس نہیں لگی اور اب مجھے یہ بھی نہیں پتہ کہ پیاس کیا چیز ہوتی ہے؟

[اخرجہ الطبرانی قال الہیثمی ۳۸۷/۹ وفیہ بشیر بن سربج وهو ضعیف واخرجہ ابن

عساکر ایضاً بطولہ مثله کما فی کنز العمال ۱۹۳/۷]

ابو یعلیٰ نے یہ حدیث مختصر بیان کی ہے جس کے آخر میں یہ ہے کہ میری قوم کے ایک آدمی نے ان سے کہا کہ تمہاری قوم کے سرداروں میں سے ایک آدمی آیا ہے اور تم نے اس کی کوئی توضیح

نہیں کی۔ چنانچہ وہ میرے پاس دودھ لے کر آئے۔ میں نے ان سے کہا مجھے اس دودھ کی ضرورت نہیں (اور میں نے ان کو خواب کا واقعہ بتایا) اور پھر اپنا (بھرا ہوا) پیٹ ان کو دکھایا جس پر وہ سب مسلمان ہو گئے بیہقی نے دلائل میں جو روایت نقل کی ہے اس میں یہ ہے کہ حضور ﷺ نے ان کو ان کی قوم بابلہ کی طرف بھیجا تھا۔ [کذا فی الاصابة ۲/ ۱۸۲ وخرجه الطبرانی ایضاً بسباق ابی یعلیٰ وغیرہ قال الہیثمی ۴۸۷/ ۹ رواہ الطبرانی باسنادین واسناد الاولی حسن فیہا ابو غالب وقد وثق انتہی۔ وخرجه الحاکم فی المستدرک ۳/ ۶۳۱ قال الذہبی وصدقة ضعفہ ابن معین]

حضرت احنف بن قیس رضی اللہ عنہ فرماتے ہیں کہ میں حضرت عثمان رضی اللہ عنہ کے زمانے میں بیت اللہ کا طواف کر رہا تھا کہ اتنے میں بنو لیث کے ایک آدمی نے میرا ہاتھ پکڑ کر کہا۔ کیا میں تم کو ایک خوشخبری نہ سنا دوں؟ میں نے کہا ضرور اس نے کہا کیا تمہیں یاد ہے کہ مجھے حضور ﷺ نے تمہاری قوم کے پاس بھیجا تھا۔ میں ان پر اسلام کو پیش کرنے لگا اور ان کو اسلام کی دعوت دینے لگا تو تم نے کہا تھا کہ تم ہمیں بھلائی کی دعوت دے رہے ہو اور بھلی بات کا حکم کر رہے ہو اور وہ (حضور ﷺ) بھلائی کی دعوت دے رہے ہیں تو حضور ﷺ کو جب تمہاری یہ بات پہنچی تو آپ نے فرمایا ((اللہم اغفر للاحنف)) اے اللہ! احنف کی مغفرت فرما، حضرت احنف رضی اللہ عنہ فرمایا کرتے تھے کہ میرے پاس ایسا کوئی عمل نہیں ہے جس پر مجھے حضور ﷺ کی اس دعا سے زیادہ امید ہو۔ [خرجه ابن ابی عاصم وتفرد به علی بن زید وفيه ضعيف كذا في الاصابة ۱/ ۱۰۰

وخرجه الحاکم فی المستدرک ۳/ ۶۱۳ بنحوہ]

امام احمد اور امام طبرانی نے اس حدیث کو اس طرح بیان کیا ہے کہ مجھے حضور ﷺ نے آپ کی قوم بنو سعد کے پاس اسلام کی دعوت دینے کے لیے بھیجا، تو تم نے (دعوت سن کر) کہا تھا کہ وہ (حضور ﷺ) بھلائی کی بات ہی کہہ رہے ہیں یا کہا تھا کہ میں اچھی بات ہی سن رہا ہوں پھر میں نے حضور ﷺ کی خدمت میں واپس آ کر تمہاری بات بتائی جس پر حضور ﷺ نے فرمایا ((اللہم اغفر للاحنف)) اے اللہ! احنف کی مغفرت فرما۔ حضرت احنف رضی اللہ عنہ نے فرمایا مجھے حضور ﷺ کی اس دعا پر جتنی امید ہے اتنی اور کسی عمل پر نہیں ہے۔

[قال الہیثمی ۲/ ۱۰ رجال احمد رجال الصحيح غير علی بن زید وهو حسن الحديث]

حضرت انس رضی اللہ عنہ فرماتے ہیں کہ حضور ﷺ نے اپنے صحابہ رضی اللہ عنہم میں سے ایک آدمی کو

زمانہ جاہلیت کے ایک بڑے سردار کے پاس اللہ تبارک تعالیٰ کی دعوت دینے کے لیے بھیجا (دعوت سن کر) اس سردار نے کہا تم مجھے اپنے جس رب کی دعوت دے رہے ہو وہ کس چیز کا بنا ہوا ہے لو ہے یا تانبے کا؟ چاندی یا سونے کا؟ ان صحابی نے حضور ﷺ کی خدمت میں آ کر سارا قصہ بتایا۔ حضور ﷺ نے ان کو اس کے پاس (دعوت دینے کے لیے) دوبارہ بھیج دیا۔ اس دفعہ بھی اس نے وہی بات کہی۔ انہوں نے آ کر حضور ﷺ کو پھر بتایا۔ حضور ﷺ نے تیسری مرتبہ پھر ان کو اس کے پاس بھیجا۔ اس نے پھر وہی بات کہی۔ انہوں نے آ کر حضور ﷺ کو پھر بتایا تو حضور ﷺ نے فرمایا اللہ تبارک و تعالیٰ نے اس سردار پر بجلی گرائی جس نے اسے جلا دیا چنانچہ یہ آیت نازل ہوئی:

﴿وَيُرْسِلُ الصَّوَاعِقَ فَيُصِيبُ بِهَا مَنْ يَشَاءُ وَهُمْ يُجَادِلُونَ فِي اللَّهِ وَهُوَ شَدِيدُ الْحَالِ﴾

”اور بھیجتا ہے کڑک بجلیاں پھر ڈالتا ہے جس پر چاہے اور یہ لوگ جھگڑتے ہیں اللہ کی بات میں اور اس کی پکڑ سخت ہے۔“

[اخرجه ابو یعلیٰ قال الہیثمی ۴/۳۲ رواہ ابو یعلیٰ والبزار بنحوہ]

ابو یعلیٰ اور بزار کی ایک حدیث اسی جیسی اور ہے جس میں یہ مضمون ہے کہ حضور ﷺ نے ایک صحابی کو عرب کے فرعونوں میں سے ایک فرعون کی طرف بھیجا تو ان صحابی نے اس آدمی کے بارے میں یہ کہا کہ یا رسول اللہ وہ تو فرعون سے بھی زیادہ سرکش ہے اور اس روایت میں یہ بھی ہے کہ ان صحابی نے اس آدمی کے پاس جا کر تیسری مرتبہ پھر وہی بات دہرائی (یعنی تیسری مرتبہ پھر اس کو اللہ کی دعوت دی) ابھی یہ صحابی اس آدمی سے بات کر رہی تھے کہ اللہ تعالیٰ نے اس آدمی کے سر پر ایک بادل بھیجا۔ جو زور سے گر جا پھر اس بادل میں سے ایک بجلی اس آدمی پر گری جس نے اس کی کھوپڑی کو اڑا دیا۔ [وینحوہ ہذا رواہ الطبرانی فی الاوسط وقال فرعدت

وابرقت ورجال البزار رجال الصحيح غیر دیلم بن غزوان وهو ثقہ وفی رجال ابی یعلیٰ

والطبرانی علی بن ابی سارۃ وهو ضعیف انتہی]

اور حضرت خالد بن سعید رضی اللہ عنہ کی حدیث پہلے میدان جنگ میں اللہ تعالیٰ کی دعوت کے باب میں گزر چکی ہے وہ فرماتے ہیں کہ حضور ﷺ نے مجھے یمن بھیجا اور فرمایا کہ عرب کے جس

قبیلہ پر تمہارا گزر ہو اور تمہیں اس سے اذان کی آواز سنائی دے تو ان سے چھڑ چھاڑ نہ کرنا اور جس قبیلہ سے تمہیں اذان کی آواز سنائی نہ دے ان کو اسلام کی دعوت دینا اور حضور ﷺ کا حضرت عمرو بن مرہ رضی اللہ عنہ کو ان کی قوم کی طرف بھیجنے کا قصہ عنقریب آئے گا۔

## حضور ﷺ کا اللہ تعالیٰ کی دعوت دینے کے لیے جماعتوں کو بھیجنا

حضرت ابن عمر رضی اللہ عنہما فرماتے ہیں کہ حضور ﷺ نے حضرت عبدالرحمن بن عوف رضی اللہ عنہ کو بلا کر فرمایا تم تیاری کر لو کیونکہ میں تمہیں ایک جماعت کے ساتھ بھیجنا چاہتا ہوں اس کے بعد طویل حدیث ذکر کی گئی ہے جس میں یہ مضمون ہے کہ چنانچہ حضرت عبدالرحمن رضی اللہ عنہ روانہ ہوئے اور اپنے ساتھیوں کے پاس پہنچ گئے۔ اور پھر یہ حضرات وہاں سے آگے چلے حتیٰ کہ دومۃ الجندل مقام پر پہنچ گئے۔ (یہ مدینہ منورہ اور ملک شام کے درمیان ایک قلعہ تھا جس کے ساتھ کئی بستیاں تھیں) چنانچہ جب دومۃ الجندل میں حضرت عبدالرحمن رضی اللہ عنہ داخل ہوئے تو انہوں نے دومہ والوں کو تین دن اسلام کی دعوت دی تیسرے دن اصبح بن عمرو کلبی رضی اللہ عنہ مسلمان ہو گئے جو کہ نصرانی تھے اور اپنی قوم کے سردار تھے۔ اس کے بعد حضرت عبدالرحمن رضی اللہ عنہ نے قبیلہ جہینہ کے ایک آدمی حضرت رافع بن مکیت رضی اللہ عنہ کے ہاتھ حضور ﷺ کی خدمت میں ایک خط بھیجا جس میں تمام حالات لکھے تو حضور ﷺ نے جواب میں یہ تحریر فرمایا کہ تم اصبح کی بیٹی سے شادی کر لو چنانچہ انہوں نے اس سے شادی کر لی۔ حضرت اصبح کی اس بیٹی کا نام تماضر تھا جن سے حضرت عبدالرحمن رضی اللہ عنہ کے بیٹے ابوسلمہ پیدا ہوئے۔ [اخرجه الدارقطني كذا في الاصابة ۱/ ۱۰۸]

حضرت عبدالرحمن تمیمی رضی اللہ عنہ فرماتے ہیں کہ حضور ﷺ نے حضرت عمرو بن العاص رضی اللہ عنہ کو بھیجا تا کہ وہ عربوں کو اسلام کی طرف جلدی آنے کی دعوت دیں چونکہ ان کے والد عاص بن وائل کی والدہ یعنی ان کی دادی قبیلہ بنو بلی سے تھیں اس وجہ سے انہیں قبیلہ بنو بلی کی طرف بھیجا۔ آپ اس خاندانی رشتہ داری کی وجہ سے اس قبیلہ کو مانوس کرنا اور ان سے جوڑ بٹھانا چاہتے تھے۔ حضرت عمرو علاقہ جذام کے سلاسل نامی ایک چشمہ پر پہنچے۔ اسی چشمہ کی وجہ سے اس غزوہ کا نام غزوہ ذات السلاسل مشہور ہو گیا جب یہ وہاں پہنچے اور انہیں زیادہ خطرہ محسوس ہوا تو انہوں نے حضور ﷺ کی خدمت میں آدمی بھیج کر مزید مدد طلب کی چنانچہ حضور ﷺ نے ابوعبیدہ بن



الجراح رضی اللہ عنہ کو مہاجرین اولین کے ہمراہ ان کے پاس بھیجا جن میں حضرت ابو بکر و عمر رضی اللہ عنہما بھی تھے۔ آگے حدیث اور بھی ہے جیسے امارت کے باب میں انشاء اللہ آئے گی۔

[اخرجه ابن اسحاق كذا في البداية ۲/ ۱۲۷۳]

حضرت براء رضی اللہ عنہ فرماتے ہیں کہ حضور ﷺ نے حضرت خالد بن ولید رضی اللہ عنہ کو اسلام کی دعوت دینے کے لیے یمن بھیجا خالد بن ولید رضی اللہ عنہ کے ساتھ والی جماعت میں میں بھی تھا۔ ہم چھ مہینے وہاں ٹھہرے۔ حضرت خالد بن ولید رضی اللہ عنہ ان کو دعوت دیتے رہے لیکن انہوں نے اس دعوت کو قبول نہ کیا۔ پھر حضور ﷺ نے حضرت علی بن ابی طالب رضی اللہ عنہ کو وہاں بھیجا اور ان سے فرمایا کہ حضرت خالد رضی اللہ عنہ کو تو واپس بھیج دیں اور ان کے ساتھیوں میں سے جو حضرت علی رضی اللہ عنہ کے ساتھ وہاں رہنا چاہیں وہ رہ جائیں۔ چنانچہ حضرات براء رضی اللہ عنہ فرماتے ہیں کہ میں بھی ان لوگوں میں تھا جو حضرت علی رضی اللہ عنہ کے ساتھ ٹھہر گئے۔ جب ہم اہل یمن کے بالکل نزدیک پہنچے تو وہ بھی نکل کر ہمارے سامنے آ گئے۔ حضرت علی رضی اللہ عنہ نے آگے بڑھ کر ہمیں نماز پڑھائی پھر انہوں نے ہماری ایک صف بنائی اور ہم سے آگے کھڑے ہو کر ان کو حضور ﷺ کا خط پڑھ کر سنایا۔ چنانچہ قبیلہ ہمدان سارا ہی مسلمان ہو گیا۔ حضرت علی رضی اللہ عنہ نے حضور ﷺ کی خدمت میں قبیلہ ہمدان کے مسلمان ہونے کی خوشخبری کا خط بھیجا۔ جب حضور ﷺ نے وہ خط پڑھا تو (خوشی کی وجہ سے) فوراً سجدہ میں گر گئے پھر آپ نے (سجدے سے) سر اٹھا کر قبیلہ ہمدان کو دعادی کہ ہمدان پر سلامتی ہو ہمدان پر سلامتی ہو۔ [اخرجه البيهقي ورواه البخاري مختصرا كذا في البداية ۵/ ۱۰۵]

حضور ﷺ نے حضرت خالد بن ولید رضی اللہ عنہ کو بنو حارث بن کعب کے پاس نجدان بھیجا۔ اور ان سے فرمایا کہ قبیلہ بنو حارث سے لڑنے کے سے پہلے ان کو تین دن اسلام کی دعوت دینا۔ پھر اگر وہ اسلام کی دعوت قبول نہ کریں تو پھر تم ان سے لڑائی کرنا۔ چنانچہ حضرت خالد رضی اللہ عنہ مدینہ سے روانہ ہوئے اور قبیلہ بنو حارث کے پاس پہنچ گئے تو حضرت خالد رضی اللہ عنہ نے ہر طرف سوار یون کو گشت کرنے کے لیے بھیج دیا۔ جو یہ کہتے ہوئے اسلام کی دعوت دے رہے تھے ((اَيُّهَا النَّاسُ اَسْلِمُوا تَسْلِمُوا)) اے لوگو! اسلام لے آؤ سلامتی پا لو گے۔ چنانچہ وہ سب مسلمان ہو گئے اور جس اسلام کی انہیں دعوت دی گئی تھی اس میں وہ داخل ہو گئے حضور ﷺ نے حضرت خالد کو حکم دیا تھا کہ اگر قبیلہ بنو حارث مسلمان ہو جائیں اور جنگ نہ کریں تو حضرت خالد رضی اللہ عنہ ان میں ٹھہر کر ان

کو اسلام اور قرآن و حدیث سکھائیں۔ چنانچہ حضرت خالد رضی اللہ عنہ ان میں ٹھہر کر اسلام اور قرآن و حدیث سکھانے لگے۔ پھر حضرت خالد رضی اللہ عنہ نے حضور ﷺ کی خدمت میں خط بھیجا جس کا مضمون یہ تھا:

بسم اللہ الرحمن الرحیم

”بخدمت جناب حضرت نبی رسول اللہ ﷺ من جانب خالد بن الولید۔ السلام علیکم یا رسول اللہ ورحمۃ اللہ وبرکاتہ میں آپ کے سامنے اس اللہ کی تعریف کرتا ہوں جس کے سوا کوئی معبود نہیں اما بعد! یا رسول اللہ صلی اللہ علیک۔ آپ نے بنو حارث بن کعب کی طرف مجھے بھیجا تھا اور آپ نے مجھ سے فرمایا تھا کہ جب میں ان کے پاس پہنچ جاؤں تو ان سے تین دن جنگ نہ کروں بلکہ ان کو اسلام کی دعوت دوں اور اگر وہ مسلمان ہو جائیں تو ان کے اسلام کو تسلیم کر لوں اور ان کو اسلام کے احکام قرآن اور حدیث سکھاؤں اور اگر وہ مسلمان نہ ہوں تو ان سے جنگ کروں۔ چنانچہ جیسے اللہ کے رسول ﷺ کا حکم تھا میں نے ان کے پاس پہنچ کر ان کو تین دن اسلام کی دعوت کی اور ان میں گشت کرنے کے لیے سواروں کی جماعتوں کو بھیج دیا۔ جو یوں دعوت دیتے تھے۔ اے بنو حارث مسلمان ہو جاؤ سلامتی پا لو گے۔ چنانچہ وہ مسلمان ہو گئے اور انہوں نے جنگ نہیں کی اور اب میں ان میں ٹھہرا ہوا ہوں اور جن کاموں کے کرنے کا اللہ نے ان کو حکم دیا ہے ان کو ان کاموں کا حکم دے رہا ہوں اور جن کاموں سے اللہ نے روکا ہے ان کو ان کاموں سے روک رہا ہوں اور ان کو اسلام کے احکام اور حضور ﷺ کی سنت سکھا رہا ہوں۔ اب آئندہ کیا کرنا ہے میں اس کے بارے میں اللہ کے رسول کے خط کا منتظر ہوں۔ والسلام علیک یا رسول اللہ ورحمۃ اللہ وبرکاتہ۔“

حضور ﷺ نے حضرت خالد رضی اللہ عنہ کو یہ جواب ارسال فرمایا:

بسم اللہ الرحمن الرحیم

”محمد نبی رسول اللہ کی طرف سے خالد بن ولید کے نام سلام علیک۔ میں تمہارے سامنے اس اللہ کی تعریف کرتا ہوں جس کے سوا کوئی معبود نہیں۔ اما بعد تمہارا خط تمہارے قاصد کے ساتھ میرے پاس پہنچا جس سے یہ معلوم ہوا کہ بنو حارث بن کعب

تمہارے جنگ کرنے سے پہلے ہی مسلمان ہو گئے اور انہوں نے تمہاری دعوت اسلام کو قبول کر لیا اور کلمہ شہادت: اَشْهَدُ اَنْ لَا اِلَهَ اِلَّا اللّٰهُ وَاَنَّ مُحَمَّدًا عَبْدُہٗ وَرَسُوْلُہٗ پڑھ لیا اور اللہ تعالیٰ نے ان کو اپنی ہدایت سے نواز دیا۔ لہذا اب تم ان کو خوش خبری سناؤ اور اللہ کے عذاب سے ڈراؤ اور پھر تم واپس آ جاؤ اور تمہارے ساتھ ان کا ایک وفد بھی یہاں آئے۔ والسلام علیک ورحمۃ اللہ وبرکاتہ۔“

چنانچہ حضرت خالد رضی اللہ عنہ حضور ﷺ کی خدمت میں واپس آ گئے اور ان کے ساتھ بنو حارث بن کعب کا وفد بھی آیا۔ جب وہ حضور ﷺ کی خدمت میں آئے اور آپ نے دیکھا تو آپ نے فرمایا یہ کون لوگ ہیں جو ہندوستان کے آدمی معلوم ہوتے ہیں؟ صحابہ رضی اللہ عنہم نے عرض کیا یا رسول اللہ ﷺ! یہ بنو حارث بن کعب ہیں۔ جب وہ حضور ﷺ کی خدمت میں پہنچے تو حضور ﷺ کو سلام کیا اور کہنا کہ ہم اس بات کی گواہی دیتے ہیں کہ آپ اللہ کے رسول ہیں اور اللہ کے علاوہ کوئی معبود نہیں ہے۔ آپ نے فرمایا میں اس بات کی گواہی دیتا ہوں کہ اللہ کے سوا کوئی معبود نہیں اور میں اللہ کا رسول ہوں۔ پھر آپ نے فرمایا کیا تم وہی لوگ ہو جن کو جب دھکا دیا جائے تو پھر وہ کام کے لیے آگے بڑھتے ہیں سب خاموش رہے کسی نے کوئی جواب نہ دیا۔ آپ بنے دوبارہ سہ بارہ پوچھا پھر بھی کسی نے کوئی جواب نہ دیا۔ پھر آپ نے چوتھی مرتبہ پوچھا تو حضرت یزید بن عبد المدان رضی اللہ عنہ نے کہا جی ہاں یا رسول اللہ ﷺ! ہم ہی وہ لوگ ہیں کہ جن کو جب دھکا دیا جائے تو پھر وہ کام کے لیے آگے بڑھتے ہیں اور یہ بات انہوں نے چار دفعہ کہی (کیونکہ حضور ﷺ نے چار دفعہ پوچھا تھا) پھر حضور ﷺ نے فرمایا کہ اگر حضرت خالد مجھے یہ نہ لکھتے کہ تم مسلمان ہو گئے ہو اور تم نے جنگ نہیں کی تو آج میں تمہارے سر (کٹوا کر) تمہارے پیروں تلے ڈلوادیتا۔ حضرت یزید بن عبد المدان رضی اللہ عنہ نے عرض کیا حضرت (اپنے مسلمان ہونے کے بارے میں) ہم نے نہ آپ کی تعریف کی ہے نہ حضرت خالد رضی اللہ عنہ کی۔ حضور ﷺ نے فرمایا پھر تم نے کس کی تعریف کی ہے؟ تو ان سب نے عرض کیا یا رسول اللہ ﷺ! ہم نے اس اللہ کی تعریف کی ہے جس نے آپ کے ذریعہ ہمیں ہدایت سے نوازا آپ نے فرمایا تم ٹھیک کہتے ہو۔ پھر آپ نے فرمایا زمانہ جاہلیت میں تم اپنے مقابل دشمن پر کس وجہ سے غالب آتے تھے؟ انہوں نے کہا ہم تو کسی پر غالب نہیں آتے تھے۔ آپ نے فرمایا کیوں نہیں؟ تم لوگ اپنے مقابل دشمن پر غالب

آجایا کرتے تھے۔ انہوں نے عرض کیا یا رسول اللہ ﷺ! ہم اپنے مقابل دشمن پر اس بات کی وجہ سے غالب آتے تھے کہ ہم متحد رہتے تھے اور ایک دوسرے سے جدا نہیں ہوتے تھے اور کسی پر ظلم کرنے میں پہل نہیں کرتے تھے۔ آپ نے فرمایا تم ٹھیک کہتے ہو۔ پھر آپ نے حضرت قیس بن حصین رضی اللہ عنہ کو بن کا امیر مقرر فرمادیا۔ [ذکرہ ابن اسحاق ۵/ ۹۸ وقد اسنده الواقدي عن طريق عكرمة بن عبد الرحمن بن الحارث كفا في الاصابة ۳/ ۲۶۰]

## فرائض اسلام کی دعوت دینا

حضرت جریر بن عبد اللہ رضی اللہ عنہ فرماتے ہیں کہ حضور ﷺ نے آدمی بھیج کر مجھے بلوایا اور جب میں حاضر خدمت ہو گیا تو آپ نے فرمایا اے جریر! تم کس وجہ سے آئے ہو؟ میں نے عرض کیا آپ کے ہاتھ پر مسلمان ہونے کے لیے آیا ہوں۔ پھر آپ نے مجھ پر ایک چادر ڈال دی اور اپنے صحابہ رضی اللہ عنہم کی طرف متوجہ ہو کر فرمایا کہ جب تمہارے پاس کسی قوم کا عمدہ اخلاق والا بہترین آدمی آجائے تو تم اس کا اکرام کرو (جیسے میں نے جریر کا کیا) پھر آپ نے فرمایا اے جریر میں تمہیں اس بات کی دعوت دیتا ہوں کہ تم یہ گواہی دو کہ اللہ کے سوا کوئی معبود نہیں اور میں اللہ کا رسول ہوں۔ اور اس بات کی دعوت دیتا ہوں کہ تم اللہ پر اور آخرت کے دن پر اور تقدیر پر ایمان لاؤ کہ جو کچھ بھلایا بڑا ہے وہ سب اللہ کی طرف سے ہے اور اس بات کی دعوت دیتا ہوں کہ تم فرض نماز پڑھو اور فرض زکوٰۃ ادا کرو۔ چنانچہ میں نے ایسا ہی کیا۔ اس کے بعد جب بھی آپ مجھے دیکھتے تو مسکرا دیتے۔ [اخرجه البيهقي كذا في البداية ۵/ ۷۸ واخرجه ايضا الطبراني وابونعيم عن جرير بنحوه كفا في العمال ۷/ ۱۹]

حضرت ابن عباس رضی اللہ عنہما فرماتے ہیں کہ جب حضور ﷺ نے حضرت معاذ بن جبل رضی اللہ عنہ کو یمن بھیجا تو ان کو یہ ہدایات دیں کہ تم ایسی قوم کے پاس جا رہے ہو جو اہل کتاب ہیں۔ جب تم ان کے پاس پہنچ جاؤ تو ان کو اس بات کی دعوت دینا کہ وہ یہ گواہی دیں کہ اللہ کے سوا کوئی معبود نہیں ہے اور محمد اللہ کے رسول ہیں۔ اگر وہ تمہاری یہ بات مان لیں تو پھر ان کو یہ بتانا کہ اللہ تعالیٰ نے ان پر دن رات میں پانچ نمازیں فرض کی ہیں۔ اگر وہ تمہاری یہ بات بھی مان لیں تو پھر ان کو یہ بتانا کہ اللہ تعالیٰ نے ان پر زکوٰۃ فرض کی ہے جو ان کے مال دازوں سے لے کر ان کے فقیروں کو دے دی



جائے گی۔ اگر وہ تمہاری یہ بات بھی مان لیں تو پھر تم ان کے عمدہ مال لینے سے بچنا اور مظلوم کی بددعا سے بھی بچنا کیونکہ اس کی بددعا اور اللہ کے درمیان کوئی چیز حائل نہیں ہوتی۔

[اخرجه البخاری وقد اخرجہ بقیۃ الجماعۃ کذا فی البدایۃ ۵/ ۱۰۰]

حضرت حوشب ذی ظلم رضی اللہ عنہ فرماتے ہیں کہ جب اللہ تعالیٰ نے محمد ﷺ کو غلبہ دے دیا تو میں نے عبدشر کے ساتھ آپ کی خدمت میں چالیس سواروں کی ایک جماعت بھیجی وہ میرا خط لے کر مدینہ حضور ﷺ کی خدمت میں گئے۔ وہاں جا کر عبدشر نے پوچھا آپ لوگوں میں محمد کون ہے؟ صحابہ رضی اللہ عنہم نے کہا یہ ہیں۔ عبدشر نے (حضور ﷺ سے) عرض کیا آپ ہمارے پاس کیا لے کر آئے ہیں؟ اگر وہ حق ہوگا تو ہم آپ کا اتباع کر لیں گے۔ آپ نے فرمایا نماز قائم کرو اور زکوٰۃ ادا کرو اور انسانوں کے خون کی حفاظت کرو اور امر بالمعروف اور نہی عن المنکر کرو۔ عبدشر نے کہا آپ کی یہ تمام باتیں بہت اچھی ہیں آپ ہاتھ بڑھائیں تاکہ میں (اسلام لانے کے لیے) آپ سے بیعت ہو جاؤں۔ آپ نے فرمایا تمہارا کیا نام ہے؟ انہوں نے کہا میرا نام عبدشر ہے آپ نے فرمایا نہیں بلکہ تم عبدخیر ہو اور حضور ﷺ نے ان کو اسلام پر بیعت فرمایا حوشب ذی ظلم کے خط کا جواب لکھ کر ان کے ہاتھ حوشب کو بھیجا جس پر حضرت حوشب ایمان لے آئے۔

[اخرجه ابونعیم کذا فی کنز العمال ۵/ ۳۲۵ واخرجہ ایضاً ابن مندہ وابن عساکر کما

فی الکنز ایضاً ۱/ ۸۳ واخرجہ ایضاً ابن السکن بنحوہ کما فی الاصابۃ ۱/ ۳۸۲]

حضرت ابن عباس رضی اللہ عنہما فرماتے ہیں کہ قوم عبد القیس کا وفد حضور ﷺ کی خدمت میں حاضر ہوا۔ آپ نے (ان کا استقبال کرتے ہوئے) فرمایا خوش آمدید ہو قوم کو (چونکہ تم لوگ خوشی سے مسلمان ہو کر آئے ہو اپنا وجہ سے) نہ دنیا میں تمہارے لیے رسوائی ہے نہ آخرت میں پشیمانی۔ اس وفد نے عرض کیا یا رسول اللہ ﷺ! ہمارے اور آپ کے درمیان کفار مضر کا (مشہور جنگجو) قبیلہ پڑتا ہے۔ اس وجہ سے ہم آپ کی خدمت میں صرف ان مہینوں میں آ سکتے ہیں جن میں لڑنا حرام ہے اس لیے آپ ہمیں دین کی مختصر اور موٹی موٹی باتیں بتادیں جن پر عمل کر کے ہم جنت میں داخل ہو جائیں اور جو ہمارے قبیلہ کے لوگ پیچھے رہ گئے ہیں ان کو ان باتوں کی دعوت دیں۔ آپ نے فرمایا میں تم کو چار باتوں کا حکم دیتا ہوں اور چار باتوں سے روکتا ہوں وہ چار باتیں جن کا میں تمہیں حکم دیتا ہوں وہ یہ ہیں کہ اللہ پر ایمان لاؤ اور لا الہ الا اللہ کی گواہی دو اور نماز

قائم کرو اور زکوٰۃ ادا کرو اور رمضان کے روزے رکھو اور پانچویں بات یہ ہے کہ مال غنیمت میں سے پانچواں حصہ (اللہ اور رسول) کو دیا کرو اور جن چار چیزوں سے روکتا ہوں وہ کدو کے تو بنے اور درخت کی کھوکھلی جڑوں سے بنائے ہوئے اور زوغنی مرتبان اور رال لگائے ہوئے برتن ہیں۔ (یہ وہ برتن ہیں جن میں شراب اور نبیذ بنائی جا رہی تھی) طیالیسی نے بھی اسی طرح روایت ذکر کی ہے جس میں کچھ مضامین زیادہ ہیں اور آخر میں یہ بھی ہے کہ حضور ﷺ نے ان سے فرمایا کہ ان باتوں کو یاد رکھو اور جو لوگ تمہارے پیچھے رہ گئے ہیں ان کو ان باتوں کی دعوت دو۔

[اخرجه البخاری کذا فی البدایہ ۵/۳۶]

حضرت علقمہ بن الحارث رضی اللہ عنہ فرماتے ہیں کہ میں حضور ﷺ کی خدمت میں حاضر ہوا اور میرے ساتھ میری قوم کے مزید چھ آدمی بھی تھے۔ ہم لوگوں نے حضور ﷺ کو سلام کیا۔ آپ کو ہماری گفتگو پسند آئی۔ اور آپ نے پوچھا کہ تم لوگ کون ہو؟ ہم نے کہا (ہم) مومن ہیں۔ آپ نے فرمایا ہر بات کی ایک حقیقت (اور نشانی) ہوا کرتی ہے۔ تمہاری ایمان کی کیا حقیقت ہے؟ ہم نے عرض کیا کہ پندرہ خصلتیں (ہمارے ایمان کی حقیقت اور نشانی ہیں) پانچ خصلتیں وہ ہیں جن کا آپ نے ہمیں حکم دیا اور پانچ خصلتیں وہ ہیں جن کا آپ کے قاصدوں نے ہمیں حکم دیا۔ اور پانچ خصلتیں وہ ہیں جن کو ہم نے زمانہ جاہلیت میں اختیار کیا تھا اور اب تک ہم ان پر باقی ہیں۔ ہاں اگر آپ ان سے منع کریں گے تو ہم ان کو چھوڑ دیں گے۔ آپ نے فرمایا وہ پانچ خصلتیں کون سی ہیں جن کا میں نے حکم دیا؟ ہم نے کہا آپ نے ہمیں اس بات کا حکم دیا کہ ہم اللہ پر اور اس کے فرشتوں پر اور اس کی کتابوں پر اور اس کے رسولوں پر اور تقدیر پر ایمان لائیں گے کہ بھلا یا برا جو کچھ بھی ہے وہ اللہ کی طرف سے ہے۔ پھر آپ نے فرمایا وہ پانچ خصلتیں کون سی ہیں جن کا تم کو میرے قاصدوں نے حکم دیا؟ ہم نے کہا آپ کے قاصدوں نے ہمیں اس بات کا حکم دیا کہ ہم اس بات کی گواہی دیں کہ ایک اللہ کے سوا کوئی معبود نہیں اس کا کوئی شریک نہیں اور آپ اللہ کے بندے اور رسول ہیں اور اس بات کا حکم دیا کہ ہم فرض نماز قائم کریں اور فرض زکوٰۃ ادا کریں اور ماہ رمضان کے روزے رکھیں اور اگر ہم سفر کی طاقت رکھیں تو بیت اللہ کا حج کریں۔ پھر آپ نے فرمایا کہ وہ پانچ خصلتیں کون سی ہیں جن کو تم نے زمانہ جاہلیت میں اختیار کیا تھا؟ ہم نے کہا سہولت اور خوش حالی کے وقت اللہ کا شکر کرنا اور مصیبت اور آزمائش کے وقت صبر کرنا اور لڑائی

کے موقع پر جمننا اور جوہر دکھانا اور اللہ کی قضا و تقدیر پر راضی رہنا اور دشمن پر جب مصیبت آئے تو اس سے خوش نہ ہونا۔ حضور ﷺ نے (صحابہ رضی اللہ عنہم کو مخاطب کر کے) فرمایا یہ لوگ تو بڑے سمجھ دار اور سلیقہ والے ہیں۔ ان عمدہ اور بہترین خصلتوں کی وجہ سے قریب تھا کہ یہ نبی ہو جاتے (یعنی ان کی تمام خصلتیں نبیوں والی ہیں) اور ہمیں دیکھ کر آپ مسکرائے پھر آپ نے فرمایا کہ میں تمہیں پانچ خصلتوں کی وصیت کرتا ہوں تاکہ اللہ تعالیٰ تمہارے اندر خیر کی خصلتیں پوری کر دے۔ جو تم نے کھانا نہیں ہے اسے جمع نہ رکھو (یعنی ضرورت سے زائد بچا ہوا کھانا صدقہ کرو) اور جس مکان میں رہنا نہیں اسے مت بناؤ (یعنی ضرورت کے مطابق مکان بناؤ ضرورت سے زیادہ نہ بناؤ) اور جس جس دنیا کو چھوڑ کر چل دو گے اس میں ایک دوسرے سے آگے بڑھنے کی کوشش نہ کرو۔ اور جس اللہ کے پاس تم نے جانا اور اس کے پاس جمع ہونا ہے اس سے تم ڈرو۔ اور جس دار آخرت کو تم نے جانا ہے اور وہاں ہمیشہ رہنا ہے اس کی فکر کرو۔


[اخرجه الحاكم ۶۹/۱ و اخرجه ايضاً ابوسعبد النيسابوري في شرف المصطفى عن

علقمة بن حارث رضى الله عنه. و اخرجه العسكري والرشاطي وابن عساكر عن

سويد بن الحارث فذكر الحديث بطوله وهذا اشهر كما في الاصابة ۹۸/۲]

اسی حدیث کو ابو نعیم نے حضرت سويد بن الحارث رضی اللہ عنہ سے اس طرح ذکر کیا ہے کہ حضرت سويد رضی اللہ عنہ فرماتے ہیں کہ میں اپنی قوم کے سات آدمیوں کا وفد لے کر حضور ﷺ کی خدمت میں گیا۔ جب ہم آپ کی خدمت میں حاضر ہوئے اور ہم نے آپ سے گفتگو کی تو آپ کو ہمارا انداز گفتگو اور انداز نشست و برخاست اور لباس پسند آیا۔ آپ نے فرمایا تم لوگ کون ہو؟ ہم نے کہا مومن ہیں۔ اس پر آپ مسکرانے لگے اور فرمایا ہر بات کی ایک حقیقت اور نشانی ہوا کرتی ہے۔ تمہارے اس قول اور ایمان کی کیا حقیقت اور نشانی ہے؟ حضرت سويد رضی اللہ عنہ فرماتے ہیں کہ ہم نے کہا پندرہ خصلتیں ہیں ان میں سے پانچ خصلتیں تو وہ ہیں جن کے بارے میں آپ نے ہمیں حکم دیا کہ ہم ان پر ایمان لائیں اور ان میں سے پانچ خصلتیں وہ ہیں جن کے بارے میں آپ کے قاصدوں نے ہمیں حکم دیا کہ ہم ان پر عمل کریں اور ان میں سے پانچ خصلتیں وہ ہیں جن کو ہم نے زمانہ جاہلیت میں اختیار کیا تھا اور ہم اب تک ان پر قائم ہیں لیکن اگر ان میں سے کسی کو آپ ناگوار سمجھیں گے تو ہم اسے چھوڑ دیں گے۔ [اخرجه ابو نعیم في الحلیة ۱۲۷۹/۹]

پھر آگے پچھلی حدیث جیسا مضمون ذکر کیا۔ البتہ تقدیر پر ایمان لانے کے بجائے مرنے کے بعد دوبارہ زندہ ہونے کا ذکر کیا۔ اور دشمن کی مصیبت پر خوش نہ ہونے کے بجائے دشمن کے خوش ہونے کے وقت صبر کرنے کو ذکر کیا حضور ﷺ کا ایسے آدمی کو دعوت دینا جس کا نام ذکر نہیں کیا گیا اس باب میں صفحہ ۱۲۳ پر بعد ویہ قبیلہ کے ایک آدمی کی حدیث گزر چکی ہے جس کو وہ اپنے دادا سے نقل کرتے ہیں۔ اس حدیث میں یہ مضمون ہے کہ ان کے دادا نے کہا آپ کس چیز کی دعوت دیتے ہیں؟ آپ نے فرمایا میں اللہ کے بندوں کو اللہ کی طرف دعوت دیتا ہوں۔ میں نے کہا آپ اس دعوت میں کیا کہتے ہیں؟ آپ نے فرمایا تم اس بات کی گواہی دو کہ اللہ کے سوا کوئی معبود نہیں اور میں محمد اللہ کا رسول ہوں اور اللہ نے جو کچھ مجھ پر نازل فرمایا ہے اس پر ایمان لاؤ اور لات وعزلی کا انکار کرو اور نماز قائم کرو اور زکوٰۃ ادا کرو۔





حضور ﷺ کا تمام ملکوں کے بادشاہوں وغیرہ کے پاس اپنے صحابہ رضی اللہ عنہم کو خط دے کر بھیجنا جن میں آپ ﷺ نے ان کو اللہ عزوجل کی طرف اور اسلام میں داخلہ کی طرف دعوت دی

حضرت مسور بن مخرمہ رضی اللہ عنہ فرماتے ہیں کہ حضور ﷺ نے اپنے صحابہ رضی اللہ عنہم کے پاس تشریف لا کر فرمایا کہ اللہ تعالیٰ نے مجھے تمام انسانوں کے لیے رحمت بنا کر بھیجا ہے اللہ تعالیٰ تم پر رحم فرمائے۔ تم میری طرف سے (میرا دین تمام انسانوں تک) پہنچاؤ اور جیسے حضرت عیسیٰ علیہ السلام کے حواریوں نے عیسیٰ علیہ السلام کے سامنے اختلاف کیا تم میرے سامنے ایسا اختلاف نہ کرنا کیونکہ حضرت عیسیٰ علیہ السلام نے اپنے حواریوں کو اسی چیز کی دعوت دی تھی جس کی میں تم کو دعوت دینے لگا ہوں (یعنی ان کو دعوت دینے کے لیے دور اور نزدیک بھیجنا چاہتے تھے) چنانچہ ان میں سے جس کی تشکیل دور کی ہوئی اس نے اس کو ناگوار سمجھا (اور جس کی تشکیل نزدیک کی ہوئی وہ تیار ہو گئے) حضرت عیسیٰ بن مریم علیہ السلام نے اللہ عزوجل سے اس کی شکایت کی چنانچہ اگلے دن ان میں سے ہر آدمی اس قوم کی زبان میں بات کر رہا تھا۔ جس قوم کی طرف اس کی تشکیل ہوئی تھی اس پر عیسیٰ علیہ السلام نے ان حواریوں سے فرمایا کہ اللہ تعالیٰ نے تم لوگوں کے لیے یہ کام ضروری قرار دے دیا ہے۔ اس لیے اب تم اسے ضرور کرو۔ حضور ﷺ کے صحابہ رضی اللہ عنہم نے عرض کیا یا رسول اللہ ﷺ! ہم آپ کی طرف سے (آپ کا دین تمام انسانوں تک) پہنچائیں گے۔ آپ ہمیں جہاں چاہیں بھیج دیں۔ چنانچہ حضور ﷺ نے حضرت عبداللہ بن حذافہ رضی اللہ عنہ کو کسریٰ کے پاس بھیجا اور سلیط بن عمرو رضی اللہ عنہ کو یمامہ کے نواب ہوزاہ بن علی کے پاس بھیجا اور علاء بن حضرمی رضی اللہ عنہ کو ہجر کے راجہ منذر بن ساویٰ کے پاس بھیجا اور عمرو بن العاص رضی اللہ عنہ کو عمان کے دو بادشاہوں جیفر اور عباد کے پاس بھیجا جو جلدی کے بیٹے تھے اور دحیہ کلبی رضی اللہ عنہ کو قیصر کے پاس بھیجا اور شجاع بن وہب اسدی رضی اللہ عنہ

کو منذر بن حارث بن ابی شمر غسانی کے پاس بھیجا اور عمرو بن امیہ ضمری رضی اللہ عنہ کو نجاشی کے پاس بھیجا۔ علاء بن حضرمی رضی اللہ عنہ کے علاوہ باقی تمام حضرات حضور ﷺ کے انتقال سے پہلے واپس آ گئے۔ علاء بن حضرمی حضور ﷺ کے انتقال کے وقت بحرین میں تھے۔ [اخرجه الطبرانی قال

الہیثمی وفيه محمد بن اسماعيل بن عياش وهو ضعيف كذا في المجمع ۳۰۶/۵]

حافظ ابن حجر فرماتے ہیں کہ اصحاب سیر نے یہ اضافہ بھی کیا ہے کہ حضور ﷺ نے مہاجر بن ابی امیہ رضی اللہ عنہ کو حارث بن عبد کلال کے پاس بھیجا اور جریر رضی اللہ عنہ کو ذی الکلاع کے پاس بھیجا اور سائب رضی اللہ عنہ کو مسلمہ کے پاس بھیجا اور حاطب بن ابی بلتعہ کو مقوقس کے پاس بھیجا۔

[ذكره الحافظ في الفتح ۸/۸۹]

حضرت انس رضی اللہ عنہ فرماتے ہیں کہ حضور ﷺ نے اپنے انتقال سے پہلے کسریٰ اور قیصر اور نجاشی اور ہر سرکش متکبر بادشاہ کو خطوط بھیجے جن میں ان کو اللہ عز و جل کی طرف دعوت دی اور یہ وہ نجاشی نہیں جن کی آپ نے نماز جنازہ پڑھی تھی۔ [اخرجه مسلم كذا في البداية ۲۶۲/۲]

حضرت جابر رضی اللہ عنہ فرماتے ہیں کہ حضور ﷺ نے اپنے انتقال سے پہلے کسریٰ اور قیصر اور ہر ظالم اور سرکش بادشاہ کو (دعوت کے) خط بھیجے تھے۔ [اخرجه احمد والطبرانی قال الہیثمی

۳۰۵/۵ وفيه ابن الهيثم وحديثه حسن وبقي رجاله رجال الصحيح]

## حضور ﷺ کا شاہ حبشہ حضرت نجاشی کے نام مکتوب گرامی

حضور ﷺ نے حضرت عمرو بن امیہ ضمری رضی اللہ عنہ کے ہاتھ حضرت جعفر بن ابی طالب رضی اللہ عنہ اور ان کے ساتھیوں کے بارے میں نجاشی کے نام یہ خط بھیجا:

بسم اللہ الرحمن الرحیم

”محمد رسول اللہ کی جانب سے نجاشی اکرم شاہ حبشہ کے نام۔ سلامتی ہو تم پر میں تمہارے سامنے اس اللہ کی تعریف کرتا ہوں جو بادشاہ ہے اور پاک ذات ہے اور امان دینے والا اور پناہ میں لینے والا ہے اور میں اس بات کی گواہی دیتا ہوں کہ حضرت عیسیٰ علیہ السلام اللہ کی (پیدا کی ہوئی) روح ہیں اور اللہ کا وہ کلمہ ہیں جس کو اللہ تعالیٰ نے مریم بتول پاک صاف اور پاک دامن کی طرف القاء فرمایا تھا چنانچہ وہ حضرت عیسیٰ علیہ السلام کے ساتھ

امید سے ہو گئیں اور اللہ تعالیٰ نے ان کو اپنی (خاص) روح اور اپنی (یعنی اپنے فرشتے) کی پھونک سے پیدا فرمایا ہے جیسے کہ اللہ تعالیٰ نے حضرت آدم علیہ السلام کو اپنی خاص قدرت اور پھونک سے پیدا فرمایا اور میں تم کو اللہ وحدہ لا شریک لہ کی دعوت دیتا ہوں۔ اور اس بات کی دعوت دیتا ہوں کہ تم پابندی سے اللہ کی اطاعت کرتے رہو اور میرا اتباع کرو اور مجھ پر اور جو کچھ میرے پاس آیا ہے اس پر ایمان لاؤ کیونکہ میں اللہ کا رسول ہوں اور میں نے تمہارے پاس اپنے چچا زاد بھائی حضرت جعفر رضی اللہ عنہ کو مسلمانوں کی ایک جماعت کے ساتھ بھیجا ہے۔ جب یہ تمہارے پاس پہنچیں تو ان کو اپنا مہمان بنالینا اور تکبر اور غرور چھوڑ دینا کیونکہ میں تمہیں اور تمہارے لشکر کو اللہ عز و جل کی دعوت دیتا ہوں۔ میں تمہیں اللہ کا پیغام پہنچا چکا ہوں اور تمہارے بھلے کی بات کہہ چکا ہوں۔ تم میری نصیحت مان لو۔ اور اس پر سلامتی ہو جو ہدایت کی اتباع کرے۔“

نجاشی نے حضور ﷺ کو جواب میں یہ خط لکھا:

بسم اللہ الرحمن الرحیم

”بخدمت حضرت محمد رسول اللہ ﷺ نجاشی اصم بن ابجر کی طرف سے۔ اے اللہ کے نبی! اللہ کی طرف سے آپ پر سلامتی ہو اور رحمت ہو اور برکتیں ہوں۔ اس ذات کے علاوہ کوئی معبود نہیں جس نے مجھے اسلام کی ہدایت عطا فرمائی یا رسول اللہ ﷺ! آپ کا گرامی نامہ مجھے ملا۔ اس میں آپ نے حضرت عیسیٰ علیہ السلام کی کچھ صفات کا تذکرہ فرمایا ہے۔ آسمان اور زمین کے رب کی قسم! آپ نے حضرت عیسیٰ علیہ السلام کے بارے میں جو کچھ ذکر فرمایا ہے۔ عیسیٰ علیہ السلام کا مرتبہ اس سے ذرہ بھر بھی زیادہ نہیں ہے جو پیغام آپ نے ہمارے پاس بھیجا ہے ہم نے اسے اچھی طرح سمجھ لیا ہے۔ ہم نے آپ کے چچا زاد بھائی اور ان کے ساتھیوں کی اچھی طرح میزبانی کی ہے۔ اور میں اس بات کی گواہی دیتا ہوں کہ آپ اللہ کے سچے رسول ہیں اور آپ کی تصدیق کی گئی ہے۔ میں آپ سے بیعت کرتا ہوں اور میں آپ کے چچا زاد بھائی سے بیعت ہو چکا ہوں اور میں ان کے ہاتھ مسلمان ہو چکا ہوں اور اللہ رب العالمین کا فرمانبردار بن چکا ہوں۔ اے اللہ کے نبی ﷺ! میں آپ کے پاس (اپنے بیٹے) اریح بن اصم بن ابجر کو بھیج

رہا ہوں کیونکہ مجھے صرف اپنی جان پر ہی پورا اختیار ہے یا رسول اللہ ﷺ! اگر آپ فرمادیں تو میں آپ کی خدمت میں خود حاضر ہونے کو تیار ہوں۔ کیونکہ میں اس بات کی گواہی دیتا ہوں کہ آپ جو کچھ فرماتے ہیں وہ بالکل حق ہے۔“

[اخرجه البيهقي عن ابن اسحاق كذا في البداية ۳ / ۸۳]

## حضور ﷺ کا شاہ روم قیصر کے نام مکتوب گرامی

حضرت وحیہ کلبی رضی اللہ عنہ فرماتے ہیں کہ مجھے حضور ﷺ نے خط دے کر قیصر کے پاس بھیجا میں نے قیصر کے پاس پہنچ کر اسے حضور ﷺ کا خط دیا۔ اس کے پاس اس کا بھیجا بیٹھا ہوا تھا جس کا رنگ سرخ اور آنکھیں نیلی اور بال بالکل سیدھے تھے جب اس نے حضور ﷺ کا خط پڑھا تو اس میں یہ مضمون تھا:

”محمد رسول اللہ (ﷺ) کی جانب سے روم والے ہرقل کے نام“

حضرت وحیہ رضی اللہ عنہ فرماتے ہیں اتنا پڑھ کر اس کا بھیجا زور سے غرایا اور گرج کر کہا کہ یہ خط آج ہرگز نہیں پڑھا جائے گا۔ قیصر نے پوچھا کیوں؟ اس نے کہا اس وجہ سے کہ ایک تو اس نے خط اپنے نام سے شروع کیا ہے اور دوسرے یہ کہ آپ کو روم والا لکھا ہے شاہ روم نہیں لکھا۔ قیصر نے کہا نہیں تمہیں یہ خط ضرور پڑھنا پڑے گا جب اس نے سارا خط پڑھ کر سنا دیا اور تمام درباری قیصر کے پاس سے چلے گئے تو قیصر نے مجھے اپنے پاس بلایا اور جو پادری مدارالمہام اور خاص مشیر تھا اسے پیغام بھیج کر بلایا۔ لوگوں نے بھی اس پادری کو ساری باتیں بتائیں اور قیصر نے بھی بتائیں اور اسے حضور ﷺ کا خط پڑھنے کے لیے دیا تو اس پادری نے قیصر سے کہا یہ تو وہی شخص ہے جن کا ہم انتظار کر رہے تھے اور جن کی ہم کو حضرت عیسیٰ علیہ السلام نے بشارت دی تھی۔ قیصر نے پادری سے کہا میرے بارے میں آپ کا کیا حکم ہے؟ پادری نے جواب دیا میں تو ان کی تصدیق کروں گا اور ان کا اتباع کروں گا۔ قیصر نے اس سے کہا کہ اگر میں ایسا کروں گا تو میری بادشاہت چلی جائے گی۔ اس کے بعد ہم قیصر کے پاس سے باہر نکل آئے۔ حضرت ابوسفیان رضی اللہ عنہ ان دنوں (تجارت کے لیے) وہاں آئے ہوئے تھے ان کو بلا کر قیصر نے ان سے یہ پوچھا کہ جو آدمی تمہارے ہاں ظاہر ہوا ہے وہ کیسا ہے؟ ابوسفیان رضی اللہ عنہ نے کہا وہ جوان آدمی ہے۔ قیصر نے پوچھا ان کا خاندان تم



لوگوں میں کیسا ہے؟ ابوسفیان رضی اللہ عنہ نے جواب دیا ان کا خاندان ایسا اونچا ہے کہ کوئی خاندان سے اس سے بڑھا ہوا نہیں ہے۔ قیصر نے کہا یہ نبوت کی نشانی ہے پھر اس نے پوچھا کہ اس کی سچائی کس درجہ کی ہے؟ ابوسفیان نے جواب دیا کہ انہوں نے کبھی جھوٹ نہیں بولا۔ تو قیصر نے کہا یہ بھی نبوت کی نشانی ہے پھر قیصر نے پوچھا ذرا یہ تو بتاؤ کہ تمہارے ساتھیوں میں سے جو ان سے جا ملتا ہے کیا وہ تمہاری طرف واپس آتا ہے؟ ابوسفیان رضی اللہ عنہ نے کہا نہیں۔ قیصر نے کہا یہ بھی نبوت کی ایک علامت ہے۔ پھر قیصر نے پوچھا کہ جب وہ اپنے ساتھیوں کو لے کر جنگ کرتے ہیں تو کیا کبھی وہ پسپا بھی ہو جاتے ہیں؟ ابوسفیان رضی اللہ عنہ نے کہا ہاں ان کی قوم نے ان سے کئی مرتبہ جنگ کی ہے کبھی وہ شکست دے دیتے ہیں کبھی ان کو شکست ہو جاتی ہے۔ قیصر نے کہا یہ بھی نبوت کی نشانی ہے۔ حضرت دحیہ رضی اللہ عنہ فرماتے ہیں پھر قیصر نے مجھے بلایا اور کہا اپنے ساتھی کو میرا پیغام پہنچا دینا کہ میں اچھی طرح جانتا ہوں کہ وہ نبی ہیں لیکن میں اپنی بادشاہت نہیں چھوڑ سکتا ہوں۔ حضرت دحیہ رضی اللہ عنہ فرماتے ہیں کہ پادری کا یہ ہوا کہ لوگ ہر اتوار کو اس کے پاس جمع ہوتے تھے اور وہ باہران کے پاس آ کر ان کو وعظ و نصیحت کیا کرتا تھا۔ اب جب اتوار کا دن آیا تو وہ باہر نہ نکلا اور اگلے اتوار تک وہ اندر ہی بیٹھا رہا۔ اور اس دوران میں اس کے پاس آتا جاتا رہا۔ وہ مجھ سے باتیں کیا کرتا اور مختلف سوالات کرتا رہتا۔ جب اگلا اتوار آیا تو ان لوگوں نے اس کے باہر آنے کا بڑا انتظار کیا لیکن وہ باہر نہ آیا بلکہ بیماری کا عذر کر دیا اور اس نے ایسا کئی مرتبہ کیا۔ پھر تو لوگوں نے اس کے پاس یہ پیغام بھیجا کہ تم ہمارے پاس باہر آؤ، نہیں تو ہم زبردستی اندر آ کر تم کو قتل کر دیں گے۔ ہم لوگ تو تجھے اس دن سے بدلا ہوا پاتے ہیں جب سے یہ عربی آدمی آیا ہے۔ تو پادری نے (مجھ سے) کہا۔ یہ میرا خط لے لو اور اپنے نبی کو جا کر یہ خط دے دینا اور ان کو میرا سلام کہنا اور ان کو یہ بتا دینا کہ میں اس بات کی گواہی دیتا ہوں کہ اللہ کے سوا کوئی معبود نہیں اور محمد (صلی اللہ علیہ وسلم) اللہ کے رسول ہیں اور یہ بھی بتا دینا کہ میں ان پر ایمان لا چکا ہوں اور ان کو سچا مان چکا ہوں اور میں ان کا اتباع کر چکا ہوں اور یہ بھی بتا دینا کہ یہاں والوں کو میرا ایمان لا نا برا لگا ہے اور جو کچھ تم دیکھ رہے ہو وہ بھی ان کو پہنچا دینا۔ اس کے بعد وہ پادری باہر نکلا تو لوگوں نے اسے شہید کر دیا۔

[اخرجه البزار وقال الهیثمی ۲۳۶/۸ وفیہ ابراہیم بن اسماعیل بن یحییٰ وهو ضعیف نثی واخرجه ایضاً الطبرانی من حدیث دحیہ رضی اللہ عنہ مختصراً وفیہ یحییٰ بن عبد الحمید

الحماني وهو ضعيف كما قال الهيثمي ۳۰۶/۱ وهكذا أخرجه ابونعيم في الدلائل صفحہ ۱۲۱

بمعناه مختصراً وأخرجہ ایضاً عبدان بن محمد العروزی عن عبد اللہ بن شداد نحو واتم منه [

بعض اہل علم کہتے ہیں کہ ہرقل نے حضرت وحیہ رضی اللہ عنہ سے کہا تمہارا بھلا ہوا اللہ کی قسم! مجھے پورا یقین ہے کہ تمہارے حضرت ﷺ اللہ کے بھیجے ہوئے نبی ہیں اور یہ وہی ہیں جن کا ہم انتظار کر رہے تھے اور ان کا تذکرہ ہم اپنی کتاب میں پاتے تھے۔ لیکن مجھے رومیوں سے اپنی جان کا خطرہ ہے۔ اگر یہ خطرہ نہ ہوتا تو میں ان کا ضرور اتباع کر لیتا۔ تم ضغاطر پادری کے پاس جاؤ اور اپنے حضرت ﷺ کی بات ان کے سامنے رکھو۔ کیونکہ ملک روم میں وہ مجھ سے بڑا ہے اور اس کی بات زیادہ چلتی ہے چنانچہ حضرت وحیہ رضی اللہ عنہ نے اسے جا کر ساری بات بتائی تو اس نے حضرت وحیہ رضی اللہ عنہ سے کہا کہ اللہ کی قسم! تمہارے حضرت واقعی اللہ کے بھیجے ہوئے نبی ہیں۔ ہم ان کو ان کی صفات اور ان کے نام سے جانتے ہیں۔ پھر وہ اندر گیا اور اس نے اپنے کپڑے اتارے اور سفید کپڑے پہنے اور باہر اہل روم کے پاس آیا اور کلمہ شہادت پڑھا۔ وہ سب اس پر پل پڑے اور اسے شہید کر ڈالا۔] أخرجه عبدان عن ابن اسحاق وهكذا ذكره يحيى بن سعيد الاموي في

المغازي والطبراني عن ابن اسحاق كذا في الاصابة ۲/۲۱۶

حضرت سعید بن ابی راشد فرماتے ہیں کہ قبیلہ تنوخ کے جس آدمی کو ہرقل نے اپنا قاصد بنا کر حضور ﷺ کی خدمت میں بھیجا تھا میں نے اس آدمی کو حمص میں دیکھا وہ میرا پڑوسی تھا۔ بہت بوڑھا مرنے کے قریب پہنچ چکا تھا۔ میں نے اس سے کہا کہ ہرقل نے حضور ﷺ کو جو پیغام بھیجا تھا اور پھر حضور ﷺ نے ہرقل کو جو جواب بھجوایا تھا کیا آپ مجھے اس کے بارے میں نہیں بتاتے؟ اس نے کہا ضرور۔ حضور ﷺ تبوک تشریف لائے ہوئے تھے اور آپ نے وحیہ کلبی رضی اللہ عنہ کو ہرقل کے پاس بھیجا۔ جب حضور ﷺ کا خط ہرقل کو ملا تو اس نے روم کے چھوٹے اور بڑے تمام پادریوں کو بلایا اور ان کو اپنے دربار میں جمع کر کے سب دروازے بند کروادے اور اس نے کہا کہ یہ آدمی (یعنی حضور ﷺ) وہاں آ پہنچا ہے جہاں تم دیکھ رہے ہو یعنی (تبوک) میں اس نے مجھے خط بھیجا ہے جس میں اس نے مجھے تین باتوں کی دعوت دی ہے یا تو میں اس کے دین کا اتباع کر لوں یا ہم اسے جزیہ ادا کریں اور یہ ملک اور زمین ہمارے پاس رہے یا ہم اس سے جنگ کے لیے تیار ہو جائیں۔ اللہ کی قسم! تم آسمانی کتابوں کو پڑھ کر معلوم کر چکے ہو کہ یہ آدمی

میرے قدموں کے نیچے کی زمین پر ضرور قبضہ کرے گا اس لیے آؤ تم ہم اس کے دین کا اتباع کر لیں یا ہم اپنا ملک اور زمین بچا کر اس کو جزیہ دینے لگ جائیں۔ یہ سن کر وہ سب بیک آواز غرائے اور اپنے آپ سے باہر ہو کر اپنی ٹوپیاں اتار پھینکیں اور کہنے لگے کہ تم ہمیں اس بات کی دعوت دیتے ہو کہ ہم نصرانیت کو چھوڑ دیں یا ہم اس اعرابی کے غلام بن جائیں جو حجاز سے آیا ہے۔ جب ہر قل نے یہ محسوس کیا کہ یہ لوگ اگر (اسی حال میں) باہر چلے گئے تو یہ اپنے ساتھیوں کو بغاوت پر آمادہ کر لیں گے اور ملک کا نظام درہم برہم کر دیں گے تو اس نے ان سے کہا میں نے تم سے یہ بات صرف اس لیے کہی تھی تاکہ مجھے پتہ چل جائے کہ تم اپنے دین پر کتنے پکے ہو۔ اس کے بعد اس نے عرب کے تجیب قبیلہ کے اس آدمی کو بلایا جو عرب نصاریٰ کا حاکم تھا اور اس سے کہا کہ ایک آدمی میرے پاس لے کر آؤ جو بات یاد رکھ سکتا ہو اور عربی زبان جانتا ہو۔ اسے میں اس آدمی (یعنی حضور ﷺ) کے پاس خط کا جواب دے کر بھیجوں گا۔ چنانچہ وہ حاکم میرے پاس آیا (میں ہر قل کے پاس گیا) ہر قل نے مجھے (حضور ﷺ کے نام) خط دیا اور کہا کہ میرا خط اس آدمی کے پاس لے جاؤ اور اس کی باتوں کو غور سے سننا اور تین چیزوں کو خاص طور سے یاد رکھنا ایک تو اس کا خیال رکھنا کہ جو خط انہوں نے مجھے لکھا ہے اس کے بارے میں وہ کیا کہتے ہیں۔ دوسرے اس کا خیال رکھنا کہ وہ میرا خط پڑھ کر رات کا ذکر کرتے ہیں یا نہیں؟ تیسرے ان کی پشت کی طرف غور سے دیکھنا کہ کیا ان کی پشت پر کوئی ایسی خاص چیز ہے جس سے تمہیں شک پڑے؟ چنانچہ میں ہر قل کا خط لے کر تبوک پہنچا تو حضور ﷺ ایک چشمہ کے کنارے اپنے صحابہ رضی اللہ عنہم کے درمیان بیٹھے ہوئے تھے تو میں نے پوچھا آپ لوگوں کے حضرت کہاں ہیں؟ مجھے بتایا گیا کہ یہی تو ہیں تو میں چلتے چلتے آپ کے سامنے جا کر بیٹھ گیا اور میں نے اپنا خط آپ کو دیا۔ آپ نے وہ خط اپنی گود میں رکھ لیا اور فرمایا تم کون سے قبیلہ کے ہو؟ میں نے کہا قبیلہ تنوخ کا ہوں۔ آپ نے فرمایا کیا تم اپنے باپ حضرت ابراہیم علیہ السلام کے دین میں داخل ہونا چاہتے ہو جو ہر غلط اور باطل سے پاک ہے؟ میں نے کہ میں ایک قوم کی طرف سے قاصد بن کر آیا ہوں اور اسی قوم کے دین پر ہوں۔ جب تک اس قوم کے پاس واپس نہ چلا جاؤں ان کے دین کو نہیں چھوڑ سکتا ہوں۔ اس پر آپ نے یہ آیت پڑھی:

﴿إِنَّكَ لَا تَهْدِي مَنْ أَحْبَبْتَ وَلَكِنَّ اللَّهَ يَهْدِي مَنْ يَشَاءُ وَهُوَ أَعْلَمُ

بِالْمُهْتَدِينَ﴾

”تو راہ پر نہیں لاتا جس کو تو چاہے۔ پر اللہ راہ پر لائے جس کو چاہے اور وہی خوب جانتا ہے جو راہ پر آئیں گے۔“

اس کے بعد فرمایا اے تنوخی بھائی! میں نے ایک خط نجاشی کو بھیجا تھا۔ اس نے میرا خط پھاڑ دیا۔ اس وجہ سے اللہ تعالیٰ اسے اور اس کے ملک کو پھاڑ دیں گے (بظاہر یہ نجاشی اور ہے اور جو نجاشی حضور ﷺ کا خط پڑھ کر مسلمان ہو گئے تھے اور جن کی حضور ﷺ نے غائبانہ نماز جنازہ پڑھی تھی وہ اور ہیں) اور میں نے تمہارے بادشاہ (قیصر) کو بھی خط لکھا تھا۔ اس نے میرے خط کو سنبھال کر رکھا (اسے پھاڑا نہیں) اس لیے جب تک اس کی زندگی میں خیر مقدر ہے اس وقت تک لوگوں کے دلوں میں اس کا رعب رہے گا۔ میں نے اپنے دل میں کہا کہ ہر قل نے مجھے جن تین باتوں کے خیال رکھنے کا کہا تھا یہ ان میں سے ایک بات تو ہو گئی اور میں نے اپنے ترکش میں سے تیر نکال کر فوراً اپنی تلوار کے نیام کی کھال پر تیر سے لکھ لیا پھر حضور ﷺ نے وہ خط اپنی بائیں طرف والے ایک آدمی کو دیا۔ میں نے پوچھا کہ یہ خط پڑھنے والے صاحب کون ہیں؟ لوگوں نے بتایا کہ یہ حضرت معاویہ رضی اللہ عنہ ہیں (حضرت معاویہ رضی اللہ عنہ خط پڑھنے لگے) ہر قل کے اس خط میں یہ مضمون تھا کہ آپ مجھے ایسی جنت کی دعوت دے رہے ہیں جس کی چوڑائی آسمانوں اور زمین کے برابر ہے اور جو متقیوں کے لیے تیار کی گئی ہے۔ جب آسمانوں اور زمین کے برابر جنت ہو گئی تو دوزخ کہاں ہوگی؟ تو آپ ﷺ نے فرمایا سبحان اللہ جب دن آتا ہے تو رات کہاں چلی جاتی ہے؟ میں نے اپنے ترکش میں سے تیر نکال کر اپنی تلوار کے نیام پر اس بات کو بھی لکھ لیا۔ جب آپ میرے خط کو سن چکے تو آپ نے مجھ سے فرمایا تم میرے قاصد بن کر آئے ہو۔ تمہارا ہم پر حق ہے۔ اگر ہمارے پاس تحفہ کے طور پر دینے کے لیے کوئی چیز ہوئی تو ہم تمہیں ضرور دیں گے کیونکہ اس وقت ہم سفر میں ہیں اور زاد راہ بالکل ختم ہو چکا ہے لوگوں میں سے ایک آدمی نے بلند آواز سے کہا میں اس کو تحفہ دیتا ہوں۔ چنانچہ اس نے اپنا سامان کھولا اور ایک صفوریہ (اردن کے شہر صفورہ کا بنا ہوا) جوڑا لا کر انہوں نے میری گود میں رکھ دیا۔ میں نے پوچھا یہ جوڑا دینے والے صاحب کون ہیں؟ مجھے بتایا گیا کہ یہ حضرت عثمان رضی اللہ عنہ ہیں۔ پھر حضور ﷺ نے فرمایا اس قاصد کو کون اپنا مہمان بنائے گا؟ ایک نوجوان انصاری نے کہا میں بناؤں گا وہ انصاری کھڑے ہوئے تو



میں بھی ان کے ساتھ کھڑا ہو گیا۔ جب میں آپ کی مجلس سے باہر چلا گیا تو آپ نے مجھے آواز دی۔ اے تنوخی بھائی! تو میں واپس آیا اور آپ کے سامنے جہاں پہلے بیٹھا ہوا تھا وہاں آ کر کھڑا ہو گیا۔ آپ نے اپنی پشت مبارک سے چادر اتار دی اور فرمایا جو کام تم کو کہا گیا تھا وہ کام تم ادھر آ کر لو۔ (یعنی مہر نبوت دیکھ لو) میں گھوم کر حضور ﷺ کی پشت کی طرف گیا۔ مجھے کندھے کی نرم ہڈی پر مہر نبوت نظر آئی جو کبوتر کے انڈے کے برابر تھی۔ [اخرجه عبد اللہ بن احمد ابو یعلیٰ قال الہیثمی ۸/ ۲۳۵-۲۳۶ رجال ابی یعلیٰ ثقات ورجال عبد اللہ بن احمد كذلك انتہی وخرجه ایضاً الامام احمد کما فی البدایہ ۵/ ۱۵ وقال هذا حدیث غریب واسباده لا باس بہ تفرد بہ الامام احمد انتہی وخرجه ایضاً یعقوب بن سفیان کما فی البدایہ ایضاً ۶/ ۲۷]

حضرت ابن عباس رضی اللہ عنہما فرماتے ہیں کہ حضرت ابوسفیان رضی اللہ عنہ نے ان سے یہ بیان کیا کہ جس زمانے میں حضور ﷺ نے ابوسفیان رضی اللہ عنہ اور کفار قریش سے صلح کر لی تھی۔ اس زمانے میں حضرت ابوسفیان رضی اللہ عنہ قریش کے ایک تجارتی قافلہ کے ساتھ ملک شام گئے ہوئے تھے اور وہاں وہ لوگ ایلیا شہر میں ٹھہرے ہوئے تھے۔ ہر قل نے قاصد بھیج کر ان کو اپنے پاس بلایا۔ چنانچہ یہ لوگ ہر قل کے پاس گئے اس نے ان سب کو اپنے دربار میں بٹھایا اور وہاں روم کے بڑے بڑے سردار بھی تھے ان کو بھی جمع کیا اور ایک ترجمان کو بلا کر کہا کہ جس آدمی نے نبوت کا دعویٰ کیا ہے تم میں سے کون نسب میں اس سے زیادہ قریب ہے؟ حضرت ابوسفیان رضی اللہ عنہ فرماتے ہیں کہ میں نے کہا میں نسب میں ان کے سب سے زیادہ قریب ہوں تو ہر قل نے کہا اس آدمی کو میرے قریب کر دو اور اس کے ساتھیوں کو اس کے پیچھے قریب ہی بٹھا دو۔ پھر اس نے اپنے ترجمان سے کہا کہ ان سے یہ کہو کہ میں نبوت کا دعویٰ کرنے والے آدمی کے بارے میں ان سے (یعنی ابوسفیان رضی اللہ عنہ سے) پوچھوں گا اگر یہ مجھ سے غلط بیان کرے گا تو تم فوراً ٹوک دینا (حضرت ابوسفیان رضی اللہ عنہ فرماتے ہیں کہ) اللہ کی قسم اگر مجھے یہ خطرہ نہ ہوتا کہ میرے ساتھی مجھے جھوٹا مشہور کر دیں گے تو میں حضور ﷺ کے بارے میں اس دن ضرور غلط بیانی سے کام لے لیتا۔ پھر ہر قل نے مجھ سے سب سے پہلا یہ سوال کیا کہ اس آدمی کا تمہارے میں نسب کیسا ہے؟ میں نے کہا وہ ہمارے میں بڑے نسب والا ہے پھر اس نے پوچھا کیا اس سے پہلے تم میں سے کسی اور نے بھی یہ دعویٰ کیا ہے؟ میں نے کہا نہیں پھر اس نے پوچھا کیا اس کے آباؤ اجداد میں کوئی بادشاہ گزرا ہے؟ میں نے کہا

نہیں پھر اس نے پوچھا کہ کیا بڑے اور طاقتور لوگوں نے اس کا اتباع کیا ہے یا چھوٹے اور کمزور لوگوں نے؟ میں نے کہا چھوٹے اور کمزور لوگوں نے۔ پھر اس نے پوچھا۔ ان کے ماننے والوں کی تعداد بڑھ رہی ہے یا گھٹ رہی ہے؟ میں نے کہا بڑھ رہی ہے۔ پھر اس نے پوچھا کہ کیا ان کے ماننے والوں میں سے کوئی ان کے دین میں اخل ہونے کے بعد ان کے دین کو برا سمجھ کر مرتد ہوا ہے؟ میں نے کہا نہیں پھر اس نے پوچھا کہ کیا اس دعویٰ کرنے سے پہلے تم لوگوں نے کبھی ان پر جھوٹ بولنے کا الزام لگایا تھا؟ میں نے کہا نہیں پھر اس نے پوچھا کہ کیا کبھی معاہدہ کی خلاف ورزی کرتے ہیں؟ میں نے کہا نہیں لیکن آج کل ہمارا ان سے ایک معاہدہ چل رہا ہے۔ ہمیں پتہ نہیں کہ وہ اس معاہدے کے بارے میں کیا کریں گے۔ حضرت ابوسفیان رضی اللہ عنہ فرماتے ہیں کہ میں ساری گفتگو میں حضور ﷺ کے خلاف اس جملہ علاوہ اور کوئی جملہ کے نہ بڑھاسکا۔ پھر ہر قل نے پوچھا کیا کبھی تمہاری اس سے جنگ ہوئی ہے؟ میں نے کہا ہاں! اس نے کہا ان سے جنگ کرنے کا کیا نتیجہ نکلا؟ میں نے کہا برابر برابر کبھی وہ جیت جاتے ہیں اور کبھی ہم جیت جاتے ہیں۔ پھر اس نے پوچھا وہ تمہیں کن باتوں کا حکم دیتے ہیں؟ میں نے کہا وہ یہ کہتے ہیں کہ ایک اللہ کی عبادت کرو اور اس کے ساتھ کسی کو شریک نہ ٹھہراؤ اور تمہارے آباؤ اجداد جو کہتے تھے اسے چھوڑ دو اور وہ ہمیں نماز پڑھنے، سچ بولنے اور پاکدامنی اور صلہ رحمی کا حکم دیتے ہیں۔ اس نے ترجمان سے کہا کہ ان کو یہ کہو کہ میں نے تم سے ان کے نسب کے بارے میں پوچھا تم نے بتایا کہ وہ تم لوگوں میں بڑے نسب والے ہیں اور تمام رسول اسی طرح اپنی قوم کے اعلیٰ نسب میں مبعوث ہوتے ہیں میں نے تم سے پوچھا کیا اس سے پہلے تم میں سے کسی اور نے بھی یہ دعویٰ کیا؟ تم نے بتایا کہ نہیں۔ تو میں نے دل میں کہا کہ اگر ان سے پہلے کسی اور نے بھی یہ دعویٰ کیا ہوتا تو میں کہتا کہ اس کی دیکھا دیکھی یہ بھی وہی دعویٰ کرنے لگ گیا ہے اور میں نے تم سے پوچھا کیا اس کے آباؤ اجداد میں کوئی بادشاہ گزرا ہے؟ تم نے بتایا کہ نہیں۔ اگر ان کے آباؤ اجداد میں کوئی بادشاہ گزرا ہوتا تو میں یہ کہتا کہ یہ آدی اپنے باپ دادا کی بادشاہت حاصل کرنا چاہتا ہے اور میں نے تم سے پوچھا کہ کیا اس دعویٰ کرنے سے پہلے تم لوگوں نے ان پر جھوٹ کا الزام لگایا تھا؟ تم نے کہا نہیں۔ میں اس سے یہ سمجھا کہ یہ نہیں ہو سکتا کہ ایک آدی انسانوں کے معاملے میں تو جھوٹ بولنا گوارہ نہ کرے اور اللہ کے معاملہ میں جھوٹ بول دے اور میں نے تم سے پوچھا کہ کیا بڑے اور طاقتور لوگوں نے اس کا

اتباع کیا ہے یا چھوٹے اور کمزور لوگوں نے؟ تو تم نے یہ بتایا کہ چھوٹے اور کمزور لوگوں نے اس کا اتباع کیا ہے اور یہی لوگ (شروع میں) رسولوں کے ماننے والے ہوتے ہیں اور میں نے تم سے پوچھا کہ ان کے ماننے والوں کی تعداد بڑھ رہی ہے یا گھٹ رہی ہے؟ تم نے بتایا کہ بڑھ رہی ہے اور ایمان کی شان یہی ہے۔ یہاں تک کہ پورا ہوا اور میں نے تم سے پوچھا کہ کیا ان کے ماننے والوں میں سے کوئی ان کے دین میں داخل ہونے کے بعد ان کے دین کو برا سمجھ کر مرتد ہوا ہے؟ تو تم نے بتایا کہ نہیں۔ اور ایمان کی جلاوت جب دلوں میں رچ جاتی ہے تو ایسے ہی ہوا کرتا ہے۔ اور میں نے تم سے پوچھا کہ کیا کبھی وہ معاہدہ کی خلاف ورزی کرتے ہیں؟ تو تم نے بتایا کہ نہیں۔ اور اسی طرح رسول معاہدہ کی خلاف ورزی نہیں کیا کرتے۔ اور میں نے تم سے پوچھا کہ وہ تمہیں کن باتوں کا حکم دیتے ہیں؟ تو تم نے بتایا کہ وہ تمہیں اس بات کا حکم دیتے ہیں کہ تم اللہ کی عبادت کرو اور اس کے ساتھ کسی چیز کو شریک نہ ٹھہراؤ اور وہ تمہیں بتوں کی عبادت سے روکتے ہیں اور تمہیں نماز پڑھنے اور سچ بولنے اور پاکدامنی کا حکم دیتے ہیں۔ یہ ساری باتیں جو تم نے کہی ہیں اگر یہ سچ ہیں تو یاد رکھو کہ وہ اس جگہ کے بھی مالک ہو کر رہیں گے جو میرے دونوں قدموں کے نیچے ہے مجھے یہ معلوم تھا کہ وہ ظاہر ہونے والے ہیں لیکن میرا یہ خیال نہیں تھا کہ وہ تم لوگوں میں سے ہوں گے۔ اگر مجھے یہ معلوم ہوتا کہ میں ان تک پہنچ سکتا ہوں تو میں ان کی ملاقات کے لیے سارا زور لگا دیتا اور اگر میں آپ کے پاس ہوتا تو آپ کے دونوں پیر دھوتا پھر اس نے حضور ﷺ کا وہ خط منگوا یا جو حضرت دحیہ بن اخطابؓ لے کر حاکم بصری کے پاس آئے تھے اور حاکم بصری نے وہ خط ہرقل تک پہنچایا تھا۔ اس خط میں یہ مضمون تھا:

بسم اللہ الرحمن الرحیم

”اللہ کے رسول محمد بن عبد اللہ کی طرف سے ہرقل کے نام جو روم کا بڑا ہے اس پر سلامتی ہو جس نے ہدایت کی راہ اختیار کی۔ اما بعد! میں تم کو اسلام کی دعوت دیتا ہوں۔ مسلمان ہو جاؤ سلامتی پا لو گے اور اللہ تعالیٰ تم کو دو گنا اجر عطا فرمائیں گے اور اگر تم نے اسلام سے منہ پھیرا تو تمہاری رعایا کا گناہ بھی تم پر ہوگا۔ اور اے اہل کتاب! آؤ اس کلمہ کی طرف جو ہمارے اور تمہارے درمیان برابر ہے (اور وہ یہ ہے) کہ ہم صرف اللہ کی عبادت کریں اور اس کے ساتھ کسی چیز کو شریک نہ کریں اور ہم اللہ کے

لیے ایک دوسرے کو خدا نہ بنائیں۔ اگر اہل کتاب اس دعوت سے منہ پھیر لیں تو (اے مسلمانو!) تم کہہ دو کہ ہم تو یقیناً مسلمان ہیں۔“

حضرت ابوسفیان رضی اللہ عنہ فرماتے ہیں کہ جب وہ اپنی بابت کہہ چکا اور خط سنا چکا تو اس کی مجلس میں ایک شور و شغب برپا ہو گیا اور سب لوگ زور زور سے بولنے لگے اور اس نے ہمیں مجلس سے باہر بھیج دیا۔ جب ہم باہر آئے تو میں نے اپنے ساتھیوں سے کہا کہ ابن ابی کبشہ (کفار مکہ حضور ﷺ کو ابن ابی کبشہ کہا کرتے تھے) کا معاملہ اتنا زوردار ہو گیا ہے کہ بنو الاسفر یعنی رومیوں کا بادشاہ بھی ان سے ڈرنے لگ گیا ہے۔ اس کے بعد مجھے پختہ یقین ہو گیا تھا کہ حضور ﷺ غالب ہو کر رہیں گے حتیٰ کہ اللہ نے مجھے اسلام سے نواز دیا۔ زہریؒ کہتے ہیں کہ ابن ناطور ایلیا کا حاکم اور ہرقل کا دوست اور شام کے نصاریٰ کا بڑا پادری تھا اس نے بیان کیا کہ ہرقل جب ایلیا (یعنی بیت المقدس) آیا ہوا تھا تو ایک دن صبح کے وقت بڑا پریشان اور کبیدہ خاطر تھا تو اس سے اس کے ایک بڑے پادری نے کہا کہ آپ کی طبیعت ٹھیک معلوم نہیں ہو رہی ہے۔ ابن ناطور کا بیان ہے کہ ہرقل نجومی تھا اور ستاروں کا حساب جانتا تھا۔ پادری کے پوچھنے پر اس نے یہ بتایا کہ ستاروں میں غور کرنے سے مجھے پتہ چلا ہے کہ ختنہ والے بادشاہ کا دنیا میں ظہور ہو چکا ہے تم یہ بتلاؤ کہ لوگوں میں سے کس کی قوم میں ختنہ کا رواج ہے؟ انہوں نے کہا کہ صرف یہودی ختنہ کرتے ہیں اور یہودیوں کی طرف سے آپ کو پریشان ہونے کی ضرورت نہیں ہے اپنے ملک کے تمام شہروں میں یہ حکم نامہ بھیج دیں کہ وہاں جتنے یہودی ہیں وہ سب قتل کر دیئے جائیں۔ ان لوگوں میں ابھی یہ گفتگو ہو ہی رہی تھی کہ اتنے میں غسان کے بادشاہ کا بھیجا ہوا قاصد آ پہنچا اور اس نے ان کو حضور ﷺ کے بارے میں خبر دی۔ اس سے ساری خبر معلوم کر کے ان لوگوں سے یہ کہا کہ جاؤ اور پتہ کرو کہ اس قاصد نے ختنہ کرایا ہوا ہے یا نہیں؟ ان لوگوں نے تحقیق کرنے کے بعد ہرقل کو بتایا کہ اس نے ختنہ کرایا ہوا ہے پھر ہرقل نے اس قاصد سے عربوں کے بارے میں پوچھا تو اس نے بتایا کہ عربوں میں ختنہ کا رواج ہے۔ اس پر ہرقل نے کہا کہ یہ عرب قوم کے بادشاہ ہیں جن کا ظہور ہو گیا ہے۔ پھر ہرقل نے اپنے ایک ساتھی کو (اس بارے میں) خط لکھا جو رومیہ میں رہتا تھا اور علم نجوم میں اسی طرح ماہر تھا اور خود ہرقل وہاں سے حمص چلا گیا ابھی ہرقل حمص پہنچا نہیں تھا کہ رومیہ سے اس کے ساتھی کا جواب آ گیا جس میں وہ ہرقل کی رائے سے پورا اتفاق کر رہا تھا کہ واقعی ان نبی کا



ظہور ہو گیا ہے جو عرب قوم کا بادشاہ ہے ہر قل نے حمص میں اپنے محل کے کھلے پارک میں روم کے بڑے سرداروں کو جمع کیا۔ پھر اس نے دروازے بند کرنے کا حکم دے دیا چنانچہ تمام دروازے بند کر دیئے گئے پھر اس نے محل کے ایک جھروکے سے ان کے سامنے آ کر ان سے یہ کہا اے روم کے سردارو! کیا تم یہ چاہتے ہو کہ تم کو فلاح و بہود اور ہدایت ملے اور تمہارے پاس تمہارا ملک باقی رہے؟ اگر تم یہ چاہتے ہو تو اس نبی کا اتباع کر لو۔ یہ سنتے ہی وہ سارے سردار بدک کر وحشی گدھوں کی طرح دروازوں کی طرف دوڑنے لگے لیکن انہوں نے دیکھا کہ دروازے تو سارے بند ہیں۔ ہر قل نے جب ان کا اس طرح بھاگنا دیکھا اور وہ ان کے ایمان قبول کرنے سے ناامید ہو گیا تو اس نے حکم دیا کہ ان سب کو میرے پاس واپس لاؤ (چنانچہ وہ واپس آئے) تو اس نے ان سے کہا کہ میں نے تو یہ بات صرف اس لیے کہی تھی کہ تا کہ مجھے پتہ لگ جائے کہ تم اپنے دین پر کتنے پختہ ہو۔ اور اب مجھے یقین آ گیا ہے کہ تم اپنے دین پر پکے ہو۔ اس پر وہ سب ہر قل کے آگے سجدہ میں گر گئے اور اس سے خوش ہو گئے۔ ہر قل کے قصہ کا آخری انجام یہی ہوا کہ وہ ایمان نہ لایا۔

[اخرجه البخاری وقد رواه البخاری فی مواضع كثيرة فی صحیحہ بالفاظ بطول استقصاء ہا واخرجه بقية الجماعة الا ابن ماجة عن طرق عن الزهری عن عبيد الله بن عبد الله بن عتبة بن مسعود عن ابن عباس رضي الله عنهما كذا فی البداية ۲۶۱/۳ واخرجه ايضاً ابن اسحاق عن الزهری بطوله كما ذكر فی البداية ۲۶۲/۳ واخرجه ابو نعیم فی دلائل النبوة صفحة ۱۱۹ من طريق الزهری بنحوه مطولاً والبيهقي ۱۷۸/۹ بهذا الاسناد بنحوه مطولاً]

## حضور ﷺ کا شاہ فارس کسری کے نام گرامی نامہ

حضرت ابن عباس رضی اللہ عنہما فرماتے ہیں کہ حضور ﷺ نے ایک صحابی کے ہاتھ اپنا خط روانہ فرمایا اور ان صحابی کو حضور ﷺ نے یہ ہدایت فرمائی کہ وہ یہ خط بحرین کے گورنر کو دے دیں۔ چنانچہ بحرین کے گورنر نے وہ خط لے کر کسری تک پہنچا دیا۔ جب کسری نے وہ خط پڑھا تو اس نے خط کو پھاڑ کر ٹکڑے ٹکڑے کر دیا۔ راوی کہتے ہیں کہ میرا خیال یہ ہے کہ حضرت ابن مسیب نے فرمایا تھا کہ یہ سن کر حضور ﷺ نے اس کے لیے بددعا کی کہ اس کے بھی ایسے ہی ٹکڑے ٹکڑے کر دیئے جائیں۔

[اخرجه البخاری من حديث الليث عن يونس عن الزهری عن عبيد الله بن عبد الله بن عتبة]

حضرت عبد الرحمن بن عبد قاری رضی اللہ عنہ فرماتے ہیں کہ حضور ﷺ ایک دن بیان فرمانے کے

لیے منبر پر کھڑے ہوئے اور اللہ کی حمد و ثناء بیان فرمائی اور کلمہ شہادت پڑھا۔ پھر آپ نے فرمایا: اما بعد! میں تم میں سے کچھ لوگوں کو عجم کے بادشاہوں کے پاس بھیجنا چاہتا ہوں اور جیسے بنی اسرائیل نے حضرت عیسیٰ علیہ السلام کے سامنے اختلاف کیا تھا تم میرے سامنے ویسا اختلاف نہ کرنا تو مہاجرین رضی اللہ عنہم نے کہا یا رسول اللہ ﷺ! ہم کبھی بھی آپ کے سامنے کسی چیز کے بارے میں کوئی اختلاف نہیں کریں گے۔ آپ ہمیں جو چاہیں حکم دیں اور جہاں چاہیں بھیج دیں۔ چنانچہ آپ نے حضرت شجاع بن وہب رضی اللہ عنہ کو کسریٰ کی طرف روانہ کیا (حضرت شجاع رضی اللہ عنہ کی آمد پر) کسریٰ نے اپنے محل کے سجانے کا حکم دیا اس کے بعد اس نے فارس کے بڑے بڑے سرداروں کو جمع کر کے حضرت شجاع بن وہب رضی اللہ عنہ کو بلوایا حضرت شجاع رضی اللہ عنہ محل میں داخل ہو گئے تو کسریٰ نے کسی درباری کو حکم دیا کہ ان سے خط لے لے۔ حضرت شجاع بن وہب رضی اللہ عنہ نے فرمایا کہ یہ ہرگز نہیں ہو سکتا۔ میں تو حضور ﷺ کے حکم کے مطابق اپنے ہاتھ سے خود تمہیں خط دوں گا تو کسریٰ نے کہا اچھا قریب آ جاؤ چنانچہ انہوں نے آگے بڑھ کر وہ خط دیا پھر اس نے حیرہ کے رہنے والے اپنے ایک منشی کو بلایا۔ اس نے حضور ﷺ کا خط پڑھنا شروع کیا تو خط میں مضمون یوں تھا:

”اللہ کے رسول محمد بن عبد اللہ کی جانب سے کسریٰ کے نام جو فارس کا بڑا ہے۔“

اس بات پر اسے بڑا طیش آیا کہ حضور ﷺ نے اپنا نام اس کے نام سے پہلے لکھا ہے اور اس نے بڑا شور مچایا۔ خط کو پڑھنے سے پہلے ہی اس نے خط لے کر ٹکڑے ٹکڑے کر دیا اور اس نے حکم دے کر حضرت شجاع رضی اللہ عنہ کو اپنے ایوان سے باہر نکال دیا۔ حضرت شجاع رضی اللہ عنہ یہ منظر دیکھ کر اپنی سواری پر بیٹھ کر چل دیئے اور فرمایا کہ میں نے حضور ﷺ کا خط کسریٰ کو پہنچا دیا ہے اب مجھے کوئی پرواہ نہیں ہے چاہے وہ خوش ہو چاہے وہ ناراض ہو۔ راوی کہتے ہیں کہ جب کسریٰ کا غصہ ٹھنڈا ہو گیا تو اس نے حضرت شجاع رضی اللہ عنہ کو اپنے پاس بلانے کے لیے آدمی بھیجا۔ حضرت شجاع رضی اللہ عنہ روانہ ہو چکے تھے اس لیے وہاں نہ ملے وہ آدمی تلاش میں حیرہ تک گیا لیکن حضرت شجاع رضی اللہ عنہ وہاں سے بھی آگے نکل چکے تھے۔ حضرت شجاع رضی اللہ عنہ نے حضور ﷺ کی خدمت میں پہنچ کر ساری کارگزاری سنائی اور یہ بتایا کہ کسریٰ نے حضور ﷺ کے خط کے ٹکڑے ٹکڑے کر دیئے۔ آپ نے فرمایا کسریٰ نے اپنے ملک کو ٹکڑے ٹکڑے کر دیا۔

[قال عبد اللہ بن وہب عن یونس عن الزہری کذا فی البدایہ ۴/ ۲۶۹]

حضرت ابوسلمہ بن عبدالرحمن رضی اللہ عنہ فرماتے ہیں کہ جب حضور ﷺ کا خط کسریٰ کے پاس پہنچا اور اس نے پڑھ کر اسے پھاڑ ڈالا تو اس نے یمن کے گورنر باذان کو خط لکھا کہ اپنے پاس سے دو مضبوط قسم کے آدمی حجاز کے اس (خط لکھنے والے) آدمی کے پاس بھیجوتا کہ وہ اسے پکڑ کر میرے پاس لائیں۔ چنانچہ اس نے کسریٰ کے خط کی وجہ سے اپنے داروغہ کے ساتھ جد جمیرہ نامی فارسی آدمی کو بھیجا۔ اس داروغہ کا نام ابانہ تھا۔ وہ نشی اور بڑا حساب دان تھا اور اس نے ان دونوں کے ساتھ حضور ﷺ کے نام ایک خط بھیجا۔ جس میں یہ مضمون تھا کہ حضور ﷺ ان دونوں کی ہمراہی میں کسریٰ کے پاس چلے جائیں اور یمن کے گورنر نے اپنے داروغہ سے کہا کہ ان کی (یعنی حضور ﷺ کی) تمام چیزوں کو غور سے دیکھنا اور ان سے خوب بات چیت کرنا اور ان کے تمام حالات اچھی طرح معلوم کر کے آنا اور سب مجھے بتانا۔ وہ دونوں یمن سے چلے اور طائف پہنچے وہاں ان دونوں کو قریش کے چند تاجر ملے۔ انہوں نے تاجروں سے حضور ﷺ کے بارے میں دریافت کیا تو ان تاجروں نے بتایا کہ حضور ﷺ یثرب میں (یعنی مدینہ میں) ہیں۔ (حضور ﷺ کو کسریٰ کے پاس لے جانے کے لیے ان دو سپاہیوں کے آنے سے) وہ تاجر بڑے خوش ہوئے اور کہنے لگے کہ اب تو حضور ﷺ کے مقابلہ میں کسریٰ کھڑا ہو گیا ہے لہذا اب حضور ﷺ سے نمٹنے کے لیے تمہیں کچھ کرنے کی ضرورت نہیں ہے۔ وہ دونوں وہاں سے چلے حتیٰ کہ مدینہ پہنچ گئے اور ابانہ نے حضور ﷺ سے کہا کہ کسریٰ نے یمن کے گورنر باذان کو خط بھیجا کہ وہ (باذان) آپ کے پاس چند سپاہیوں کو بھیج دے جو آپ کو کسریٰ کے پاس پہنچا دیں چنانچہ باذان نے ہمیں اسی غرض سے بھیجا ہے تاکہ آپ ہمارے ساتھ کسریٰ کے پاس چلیں۔ حضور ﷺ نے فرمایا اب تو تم دونوں واپس چلے جاؤ۔ کل میرے پاس آنا۔ جب اگلے دن صبح کو وہ دونوں حضور ﷺ کے پاس آئے تو حضور ﷺ نے ان کو بتایا کہ اللہ نے فلاں مہینے کی فلاں رات میں کسریٰ پر اس کے بیٹے شیروہ کو مسلط کر دیا جس نے اسے قتل کر کے حکومت پر قبضہ کر لیا۔ ان دونوں نے کہا کیا آپ سوچ سمجھ کر بول رہے ہیں؟ کیا یہ بات ہم باذان کو لکھ دیں؟ آپ نے فرمایا ہاں لکھ دو اور اس کو یہ بھی کہہ دینا کہ اگر وہ مسلمان ہو جائے گا تو جتنا علاقہ اس کے قبضہ میں ہے سب اسے ہی دے دوں گا۔ پھر آپ نے جد جمیرہ کو ایک پٹکا دیا جو آپ کو ہدیہ میں ملا تھا اور اس میں سونا چاندی تھا۔ ان دونوں نے یمن واپس آ کر باذان کو ساری بات بتائی۔ باذان نے کہا اللہ کی قسم یہ کسی بادشاہ کا

کلام نہیں معلوم ہوتا ہے اور جو کچھ انہوں نے کہا ہم اس کی تحقیق کر لیتے ہیں۔ کچھ ہی عرصہ کے بعد باذان کے پاس شیرویہ کا خط آیا جس میں لکھا ہوا تھا کہ میں نے اہل فارس کی حمایت میں غصہ میں آ کر کسریٰ کو قتل کر دیا ہے کیونکہ وہ اہل فارس کے شرفاء کو بلا وجہ قتل کرنے کو اپنے لیے درست سمجھتا تھا۔ اپنے علاقہ کے تمام لوگوں سے میری اطاعت کا عہد لیا اور جس آدمی (یعنی حضور ﷺ) کی گرفتاری کا کسریٰ نے تمہیں خط میں لکھا تھا۔ اب اس آدمی کو کچھ نہ کہو۔ جب باذان نے شیرویہ کا خط پڑھا تو اس نے کہا کہ یہ آدمی (یعنی حضور ﷺ) تو یقیناً اللہ کے بھیجے ہوئے نبی ہیں اور وہ بھی مسلمان ہو گیا اور یمن میں جتنے فارسی شہزادے رہتے تھے وہ بھی مسلمان ہو گئے۔

[اخرجه ابوسعبد النیسابوری فی کتاب شرف المصطفیٰ من طریق ابن اسحاق عن الزہری و ہکذا احکاء ابونعیم الاصبہانی فی الدلائل عن ابن اسحاق بالاسناد لکن سماہ خر خسرۃ ووافق علی تسمیۃ رفیقہ ابانہ کذا فی الاصابۃ ۱/ ۲۵۹]

ابن اسحاق بیان کرتے ہیں کہ حضور ﷺ نے اپنا خط دے کر حضرت عبداللہ بن حذافہ رضی اللہ عنہ کو کسریٰ کے پاس بھیجا اس خط میں آپ نے کسریٰ کو اسلام کی دعوت دی تھی جب کسریٰ نے وہ خط پڑھا تو اسے پھاڑ دیا پھر اس نے یمن میں اپنے گورنر باذان کو خط لکھا۔ آگے سابقہ حدیث جیسا مضمون ہے اور اس میں یہ بھی ہے کہ وہ دونوں آدمی مدینہ پہنچے اور بابو یہ نے حضور ﷺ سے یہ بات کہی کہ شہنشاہ کسریٰ نے نواب باذان کو خط لکھ کر یہ حکم دیا ہے کہ وہ (باذان) آپ کے پاس آدمی بھیجے جو آپ کو کسریٰ کے پاس لے جائیں۔ اگر آپ خوشی خوشی چل دیں تو میں آپ کو ایک خط لکھ دوں گا جو کسریٰ کے پاس آپ کے کام آئے گا اور اگر آپ جانے سے انکار کرتے ہیں تو کسریٰ آپ کو اور آپ کی قوم کو ہلاک کر دے گا اور آپ کے تمام علاقہ کو برباد کر دے گا۔ آپ نے ان سے فرمایا ابھی تم واپس چلے جاؤ کل میرے پاس آنا۔ آگے سابقہ حدیث جیسا مضمون ہے۔ [اخرجه ایضاً ابن ابی الدنیا فی دلائل النبوة و اخرجه ابن ابی الدنیا عن سعید المقبری مختصراً کذا فی الاصابۃ ۱/ ۱۶۹]

حضرت زید بن ابی حبیب رضی اللہ عنہ فرماتے ہیں کہ حضور ﷺ نے حضرت عبداللہ بن حذافہ رضی اللہ عنہ کو شاہ فارس کسریٰ بن ہرمز کے پاس بھیجا اور ان کو یہ خط لکھ کر دیا۔  
بسم اللہ الرحمن الرحیم

”محمد رسول اللہ کی جانب سے کسریٰ کے نام جو فارس کا بڑا ہے۔ سلامتی ہو اس انسان



پر جو ہدایت کا اتباع کرے اور اللہ اور اس کے رسول (ﷺ) پر ایمان لائے اور اس بات کی گواہی دے کہ اللہ وحدہ لا شریک کے علاوہ کوئی معبود نہیں اور حضرت محمد (ﷺ) اس کے بندے اور رسول ہیں۔ میں تمہیں اللہ کی طرف دعوت دیتا ہوں کیونکہ میں دنیا کے تمام انسانوں کی طرف بھیجا ہوا اللہ کا رسول ہوں تاکہ میں ہر زندہ انسان کو اللہ سے ڈراؤں اور حجت کافروں پر ثابت ہو جائے۔ اگر تم مسلمان ہو جاؤ گے تو سلامتی پالو گے اور اگر انکار کرو گے تو تمام آتش پرست مجوسیوں (کے ایمان نہ لانے) کا گناہ تم پر ہوگا۔“

راوی کہتے ہیں کہ کسریٰ نے جب حضور ﷺ کا خط پڑھا تو اسے پھاڑ ڈالا اور (غصہ میں آ کر) کہا کہ میرا غلام ہو کر مجھے ایسا خط لکھتا ہے۔ پھر کسریٰ نے باذان کو خط لکھا۔ آگے راوی نے ابن اسحاق جیسا مضمون بیان کیا ہے اور اس میں یہ اضافہ بھی ہے کہ وہ دونوں سیاہی جب حضور ﷺ کی خدمت میں آئے تو ان دونوں نے اپنی داڑھیاں منڈوا رکھی تھیں اور مونچھیں بڑھا رکھی تھیں۔ آپ نے ناگواری کے ساتھ ان دونوں کو دیکھا اور فرمایا کہ تمہارا ناس ہو تمہیں ایسا کرنے کا کس نے حکم دیا ہے؟ تو ان دونوں نے کہا ہمارے رب نے یعنی کسریٰ نے اس پر آپ نے فرمایا کہ مجھے تو میرے رب نے داڑھی بڑھانے اور مونچھیں کتروانے کا حکم دیا ہے۔

[اخرجه ابن جریر من طریق ابن اسحاق کذا فی البدایہ ۴/ ۱۲۶۹]

حضرت ابو بکر صدیق رضی اللہ عنہ فرماتے ہیں کہ جب حضور ﷺ مبعوث ہوئے تو کسریٰ نے یمن اور اس کے آس پاس کے علاقہ عرب کے اپنے گورنر باذان کو یہ پیغام بھیجا کہ مجھے یہ خبر پہنچی ہے کہ تمہارے علاقہ میں ایک ایسا آدمی ظاہر ہوا ہے جو اپنے نبی ہونے کا دعویٰ کرتا ہے۔ اس سے کہہ دو یا تو وہ اس سے باز آ جائے ورنہ میں اس کی طرف ایک ایسا لشکر بھیجوں گا جو اسے اور اس کی قوم کو قتل کر ڈالے گا۔ راوی کہتے ہیں کہ باذان کے قاصد نے حضور ﷺ کی خدمت میں پہنچ کر یہ سارا پیغام پہنچایا۔ آپ نے اس سے فرمایا کہ اگر یہ دعوائے نبوت میں نے اپنی طرف سے کیا ہوتا تو میں اسے چھوڑ دیتا وہ تو مجھے اللہ عزوجل نے مبعوث فرمایا ہے اور اس کام پر لگایا ہے۔ وہ قاصد آپ کے ہاں ٹھہر گیا۔ حضور ﷺ نے اس سے فرمایا کہ میرے رب نے کسریٰ کو قتل کر دیا اور آج کے بعد کسی کا لقب کسریٰ نہ ہوگا اور قیصر کو قتل کر دیا اور آج کے بعد کسی کا لقب قیصر نہ ہوگا۔

چنانچہ قاصد نے وہ گھڑی اور دن اور وہ مہینہ لکھ لیا۔ جس میں آپ نے یہ بات بتائی تھی اور پھر وہ باذان کے پاس واپس چلا گیا تو وہاں پہنچ کر معلوم ہوا کہ واقعی کسریٰ مرچکا ہے اور قیصر قتل ہو چکا ہے۔ [اخرجه الطبرانی قال الہیثمی ۲۸۷/۸ ورجاله رجال الصحیح غیر کثیر بن زیادہ وھو ثقہ

وعند احمد طرف منہ وكذلك البزار انتہی]

حضرت دحیہ کلبی رضی اللہ عنہ فرماتے ہیں کہ مجھے حضور ﷺ نے خط دے کر قیصر کے پاس بھیجا۔ آگے ویسی حدیث ذکر کی ہے جیسے کہ حضور ﷺ کے قیصر کے نام خط میں گزر چکی ہے اور اس کے آخر میں یہ مضمون ہے۔ پھر حضرت دحیہ رضی اللہ عنہ حضور ﷺ کی خدمت میں واپس آئے تو وہاں کسریٰ کے صنعاء علاقہ کے جو گورنر تھے ان کی طرف سے قاصد آئے ہوئے تھے اور کسریٰ نے صنعاء کے گورنر کو دھمکی آمیز خط لکھا تھا اور بڑے زور سے لکھا تھا کہ تم اس آدمی کا (یعنی حضور ﷺ) کا کام تمام کر دو (نعوذ باللہ من ذلک) جو تمہارے علاقہ میں ظاہر ہوا ہے اور وہ مجھے اس بات کی دعوت دے رہا ہے کہ یا تو میں اس کا دین قبول کر لوں نہیں تو میں اس کو جزیہ دینے لگ جاؤں اگر تم نے اس کا کام تمام نہ کیا تو میں تم کو قتل کر دوں گا اور تمہارے ساتھ ایسا ویسا کروں گا چنانچہ صنعاء کے گورنر نے حضور ﷺ کے پاس پچیس آدمی بھیجے جن کو حضرت دحیہ رضی اللہ عنہ نے حضور ﷺ کے پاس موجود پایا۔ جب ان کا نمائندہ حضور ﷺ کو خط سنا چکا تو حضور ﷺ نے ان کو بندرہ دن تک کچھ نہ کہا۔ جب پندرہ دن گزر گئے تو یہ لوگ آپ کے سامنے آئے۔ جب آپ نے ان کو دیکھا تو ان کو بلا لیا اور ان سے فرمایا کہ جا کر اپنے گورنر سے کہہ دو کہ آج رات میرے رب نے اس کے رب کو قتل کر دیا ہے۔ چنانچہ وہ واپس چلے گئے اور اپنے گورنر کو ساری سرگزشت سنائی اس نے کہا کہ اس رات کی تاریخ یاد رکھو اور یہ بھی کہا کہ مجھے بتاؤ کہ تم نے ان کو (یعنی حضور ﷺ کو) کیسا پایا۔ تو انہوں نے کہا کہ ہم نے ان سے زیادہ برکت والا کوئی بادشاہ نہیں دیکھا۔ وہ عام لوگوں میں بلا خوف و خطر چلتے پھرتے ہیں ان کا لباس معمولی اور سیدھا سادا ہے۔ ان کا کوئی پہرے دار اور محافظ نہیں ہے۔ ان کے سامنے لوگ اپنی آواز بلند نہیں کرتے ہیں۔ حضرت دحیہ رضی اللہ عنہ فرماتے ہیں کہ پھر یہ خبر آ گئی کہ کسریٰ ٹھیک اسی رات قتل کیا گیا جو رات آپ نے بتائی تھی۔ [اخرجه البزار قال الہیثمی ۳۰۹/۵ وفيہ ابراہیم بن اسماعیل عن ابیہ

وکلہما ضعیف انتہی]

## حضور ﷺ کا شاہ اسکندریہ مقوقس کے نام گرامی نامہ

حضرت عبداللہ بن عبدقاری رضی اللہ عنہ فرماتے ہیں کہ حضور ﷺ نے حضرت حاطب بن ابی بلتعہ رضی اللہ عنہ کو شاہ اسکندریہ مقوقس کے پاس بھیجا۔ وہ حضور ﷺ کا خط لے کر ان کے پاس پہنچے۔ مقوقس نے حضور ﷺ کے خط کو چوما اور حضرت حاطب رضی اللہ عنہ کا بہت اکرام کیا اور خوب اچھی طرح ان کی مہمان نوازی کی اور واپس بھیجتے ہوئے ان کا بڑا اکرام کیا اور حضرت حاطب رضی اللہ عنہ کے ساتھ ایک جوڑا کپڑا اور زین سمیت ایک خچر اور دو باندیاں ہدیہ میں حضور ﷺ کی خدمت میں بھیجیں۔ ان باندیوں میں سے ایک (ماریہ قبطیہ رضی اللہ عنہا ہیں جو) حضرت ابراہیم رضی اللہ عنہ کی والدہ تھیں اور دوسری باندی حضور ﷺ نے حضرت محمد بن قیس عبدی رضی اللہ عنہ کو دے دی تھی۔ [الخرجہ البیہقی]

حضرت حاطب بن ابی بلتعہ رضی اللہ عنہ فرماتے ہیں کہ مجھے حضور ﷺ نے شاہ اسکندریہ مقوقس کے پاس بھیجا۔ میں حضور ﷺ کا خط لے کر ان کے پاس گیا اس نے مجھے اپنے محل میں ٹھہرایا۔ اس نے اپنے تمام بڑے پادریوں کو جمع کیا اور مجھے بلا کر کہا کہ میں تم سے کچھ باتیں پوچھنا چاہتا ہوں تو تم میری باتیں اچھی طرح سمجھ لو۔ حضرت حاطب رضی اللہ عنہ فرماتے ہیں کہ میں نے کہا ضرور پوچھو تو اس نے کہا مجھے اپنے حضرت کے بارے میں بتاؤ کہ کیا وہ نبی نہیں؟ میں نے کہا ہیں بلکہ وہ تو اللہ کے رسول (ﷺ) بھی ہیں۔ اس نے کہا جب وہ اللہ کے رسول تھے تو جب ان کی قوم نے ان کو شہر (مکہ) سے نکالا تو انہوں نے اپنی قوم کے لیے بددعا کیوں نہیں کی؟ میں نے کہا کیا تم اس بات کی گواہی نہیں دیتے ہو کہ حضرت عیسیٰ علیہ السلام اللہ کے رسول ہیں؟ اس نے کہا ہاں میں دیتا ہوں تو میں نے کہا جب ان کو ان کی قوم نے پکڑا اور وہ ان کو سولی دینا چاہتے تھے لیکن اللہ تعالیٰ نے ان کو آسمان دنیا کی طرف اٹھالیا تو انہوں نے اپنی قوم کے ہلاک ہونے کی بددعا کیوں نہیں کی؟ اس نے مجھ سے کہا کہ تم تو بڑے عقل مند اور سمجھ دار ہو اور عقل مند اور سمجھ دار انسان کے پاس سے آئے اور یہ چند ہدیے ہیں جو میں تمہارے ساتھ (حضرت) محمد (ﷺ) کی خدمت میں بھیج رہا ہوں اور تمہارے ساتھ چند محافظ بھی بھیجوں گا جو تمہیں تمہارے محفوظ علاقے تک بحفاظت پہنچ کر واپس آئیں گے۔ چنانچہ اس نے حضور ﷺ کی خدمت میں تین باندیاں بھیجیں جن میں سے ایک حضور ﷺ کے صاحبزادے حضرت ابراہیم رضی اللہ عنہ کی والدہ تھی۔ دوسری باندی حضور ﷺ نے

حضرت حسان بن ثابت رضی اللہ عنہ کو دے دی تھی اور مقوقس نے اپنے علاقہ کے نایاب اور خاص قسم کے تحفے بھی حضور ﷺ کی خدمت میں بھیجے۔

[اخرجه البيهقي كذا في البداية ۲/ ۲۷۲ واخرج حديث حاطب ايضا ابن شاهين كما في الاصابة ۱/ ۳۰۰]

## حضور ﷺ کا اہل نجران کے نام گرامی نامہ

عبد یسوع کے دادا پہلے عیسائی تھے بعد میں مسلمان ہو گئے وہ بیان کرتے ہیں کہ سورہ نمل کے نازل ہونے سے پہلے حضور ﷺ نے اہل نجران کو یہ خط لکھا (مطلب یہ ہے کہ اس سورہ میں بسم اللہ الرحمن الرحیم کا ذکر ہے۔ اس لیے اس سورہ کے نازل ہونے کے بعد حضور ﷺ اپنے خطوں کے شروع میں بسم اللہ الرحمن الرحیم لکھنے لگے چونکہ یہ خط اس سورہ کے نازل ہونے سے پہلے لکھا گیا تھا اس لیے اس کے شروع میں بسم اللہ الرحمن الرحیم نہیں ہے۔)

”باسم الہ ابراہیم واسحاق و یعقوب (حضرت ابراہیم اور حضرت اسحاق اور حضرت یعقوب رضی اللہ عنہم کے پروردگار کے نام سے شروع کرتا ہوں) اللہ کے نبی اور اس کے رسول محمد (ﷺ) کی جانب سے نجران پادری اور نجران والوں کے نام۔ تم سلامتی میں رہو میں تمہارے سامنے حضرت ابراہیم علیہ السلام حضرت اسحاق علیہ السلام اور حضرت یعقوب علیہ السلام کے معبود کی تعریف بیان کرتا ہوں اما بعد میں تمہیں اس بات کی دعوت دیتا ہوں کہ بندوں کی عبادت چھوڑ کر اللہ کی عبادت اختیار کرو اور بندوں کی دوستی چھوڑ کر اللہ سے دوستی لگاؤ۔ اگر تم میری اس دعوت کو نہ مانو تو جزیہ ادا کرو اور اگر تم جزیہ سے بھی انکار کرتے ہو تو پھر میری طرف سے تمہارے لیے اعلان جنگ ہے والسلام۔“

جب پادری کو حضور ﷺ کا یہ خط ملا اور اس نے پڑھا تو وہ ایک دم گھبرا گیا اور بہت زیادہ خوف زدہ ہو گیا اور اس نے اہل نجران میں سے ایک آدمی کو بلایا جس کا نام شرجیل بن وداعہ تھا اور وہ قبیلہ ہمدان کا تھا اور کسی بھی مشکل امر کے پیش آنے پر اس سے پہلے کسی کو نہیں بلایا جاتا تھا۔ حتیٰ کہ اسہم اور سید اور عاقب کو بھی اس سے پہلے نہیں بلایا جاتا تھا (یہ تینوں ان کے اہم عہدوں کے نام ہیں) شرجیل کے آنے پر پادری نے اس کو حضور ﷺ کا خط دیا۔ اس نے غور سے خط پڑھا۔ پادری نے پوچھا اے ابو مریم! اس خط کے بارے میں تمہاری کیا رائے ہے؟ تو اس نے کہا کہ اللہ



تعالیٰ نے حضرت ابراہیم علیہ السلام اور حضرت اسماعیل علیہ السلام کی اولاد میں نبی بھیجنے کا جو وعدہ کر رکھا ہے وہ آپ جانتے ہی ہیں اس لیے ہو سکتا ہے کہ یہ آدمی وہی نبی ہو اور نبوت کے معاملہ میں میں کوئی رائے نہیں دے سکتا ہوں اور اگر دنیا کا کوئی معاملہ ہوتا تو میں آپ کو سوچ سمجھ کر اپنا مشورہ پیش کر دیتا۔ پادری نے شرحبیل سے کہا کہ ایک طرف ہو کر بیٹھ جاؤ۔ چنانچہ شرحبیل ایک کونے میں بیٹھ گئے پھر پادری نے آدمی بھیج کر اہل نجران میں سے سے ایک اور آدمی کو بلایا جس کا نام عبداللہ بن شرحبیل تھا اور وہ قبیلہ حمیر کی ذی انج شاخ سے تھا۔ پادری نے اسے خط پڑھنے کے لیے دیا اور اس خط کے بارے میں اس کی رائے پوچھی۔ اس نے بھی شرحبیل جیسا جواب دیا تو اس سے پادری نے کہا ایک طرف ہو کر بیٹھ جاؤ چنانچہ وہ ایک کونے میں بیٹھ گیا پھر پادری نے آدمی بھیج کر اہل نجران کے ایک اور آدمی کو بلایا جس کا نام جبار بن فیض تھا اور وہ قبیلہ بنو الحارث بن کعب کی شاخ بنو الحما س میں سے تھا اسے بھی پڑھنے کے لیے خط دیا اور اس خط کے بارے میں اس کی رائے پوچھی اس نے بھی شرحبیل اور عبداللہ جیسا جواب دیا۔ پادری کے کہنے پر وہ بھی ایک کونے میں بیٹھ گیا۔ جب ان سب نے اس بارے میں ایک ہی رائے دی تو پادری کے حکم دینے پر گھٹنا بجایا گیا اور گر جا گھروں میں آگ روشن کی گئی اور ٹاٹ کے جھنڈے بلند کیے گئے۔ دن میں جب گھبراہٹ کی بات پیش آتی تو وہ لوگ ایسا ہی کیا کرتے اور اگر رات کو گھبراہٹ کی بات پیش آتی تو صرف گھٹنا بجاتے اور گر جا گھروں میں آگ روشن کرتے چنانچہ جب گھٹنا بجایا گیا اور ٹاٹ کے جھنڈے بلند کیے گئے تو وادی کے تمام اوپر نیچے کے رہنے والے جمع ہو گئے اور وہ وادی اتنی لمبی تھی کہ تیز سوار اسے ایک دن میں طے کرے اور اس میں تہتر بستیاں اور ایک لاکھ بیس ہزار جنگجو جوان تھے۔ پادری نے ان سب کو حضور ﷺ کا خط پڑھ کر سنایا اور ان سے اس خط کے بارے میں رائے پوچھی تو ان کے تمام اہل شوریٰ نے یہ رائے دی کہ شرحبیل بن وداعہ ہمدانی اور عبداللہ بن شرحبیل اگلی اور جبار بن فیض حارثی کو حضور ﷺ کے پاس بھیج دیا جائے اور یہ تینوں حضور ﷺ کے تمام حالات معلوم کر کے آئیں چنانچہ ان تینوں کا وفد گیا۔ جب مدینہ پہنچے تو انہوں نے اپنے سفر کے کپڑے اتار دیے اور یمن کے بنے ہوئے مزین اور لمبے جوڑے پہن لیے جو زمین پر گھسٹ رہے تھے اور ہاتھوں میں سونے کی انگوٹھیاں پہن لیں۔ پھر آپ کی خدمت میں حاضر ہو کر سلام کیا لیکن آپ نے ان کے سلام کا جواب نہ دیا وہ لوگ دن بھر حضور ﷺ سے گفتگو کا موقع

تلاش کرتے رہے لیکن آپ نے ان سے کچھ گفتگو نہ فرمائی کیونکہ انہوں نے وہ جوڑے اور سونے کی انگوٹھیاں پہنی ہوئی تھیں۔ پھر وہ تینوں حضرت عثمان بن عفان اور حضرت عبدالرحمن بن عوف رضی اللہ عنہما کی تلاش میں چلے ان لوگوں کی ان دونوں حضرات سے جان پہچان تھی وہ دونوں حضرات مہاجرین اور انصار کی ایک مجلس میں مل گئے تو ان لوگوں نے کہا اے عثمان اور اے عبدالرحمن! تمہارے نبی نے ہمیں خط لکھا جس کی وجہ سے ہم یہاں آئے ہیں۔ ہم نے ان کی خدمت میں جا کر سلام کیا لیکن انہوں نے سلام کا جواب نہیں دیا اور دن بھر ہم ان سے گفتگو کا موقع تلاش کرتے رہے لیکن انہوں نے ہمیں کوئی موقع نہیں دیا، ہم تو اب تھک گئے۔ تو آپ دونوں کا کیا خیال ہے؟ کیا ہم واپس چلے جائیں؟ حضرت علی رضی اللہ عنہ بھی اسی مجلس میں موجود تھے تو ان دونوں حضرات نے حضرت علی رضی اللہ عنہ سے فرمایا اے ابوالحسن! ان لوگوں کے بارے میں آپ کی کیا رائے ہے؟ تو حضرت علی رضی اللہ عنہ نے ان دونوں حضرات سے فرمایا کہ میرا خیال یہ ہے کہ یہ لوگ اپنے یہ جوڑے اور انگوٹھیاں اتار دیں اور اپنے سفر والے کپڑے پہن لیں اور پھر حضور ﷺ کی خدمت میں جائیں۔ چنانچہ ان لوگوں نے ایسا ہی کیا اور خدمت میں حاضر ہو کر سلام کیا تو حضور ﷺ نے ان کے سلام کا جواب دیا اور پھر آپ نے فرمایا کہ اس ذات کی قسم! جس نے مجھے حق دے کر بھیجا ہے یہ لوگ جب پہلی مرتبہ میرے پاس آئے تھے تو ابلیس بھی ان کے ساتھ تھا۔ پھر حضور ﷺ نے ان سے حالات پوچھے اور انہوں نے حضور ﷺ سے اپنے سوالات کیے۔ یونہی سوالات کا سلسلہ چلتا رہا۔ یہاں تک کہ انہوں نے حضور ﷺ سے یہ پوچھا کہ آپ عیسیٰ علیہ السلام کے بارے میں کیا فرماتے ہیں کیونکہ ہم عیسائی ہیں اپنی قوم کے پاس واپس چلے جائیں گے۔ اگر آپ نبی ہیں تو ہماری خوشی اسی میں ہے کہ ہم حضرت عیسیٰ علیہ السلام کے بارے میں آپ کے خیالات سن کر جائیں۔ آپ نے فرمایا آج تو میرے پاس ان کے بارے میں کچھ زیادہ معلومات نہیں ہیں۔ آج تم لوگ ٹھہر جاؤ میرا رب عیسیٰ علیہ السلام کے بارے میں جو کچھ بتائے گا میں تمہیں اس کی خبر دوں گا۔ اگلے دن صبح کو اللہ تعالیٰ نے یہ آیت نازل فرمائی:

﴿إِنَّا مِثْلَ عِيسَىٰ عِنْدَ اللَّهِ كَمِثْلِ آدَمَ ۖ سَلِّ عَلَى الْكَذِبِيِّنَ تَكُ﴾

”بے شک عیسیٰ علیہ السلام کی مثال اللہ کے نزدیک جیسے مثال آدم علیہ السلام کی بنایا اس کو مٹی سے

پھر کہا اس کو کہ ہو جا، وہ ہو گیا، حق وہ ہے جو تیرا رب کہے۔ پھر تو مت رہ شک کرنے

والوں میں سے۔ پھر جو کوئی جھگڑا کرے تجھ سے اس قصہ میں بعد اس کے کہ آچکی تیرے پاس خبر پچی تو تو کہہ دے آؤ بلائیں ہم اپنے بیٹے اور تمہارے بیٹے اور اپنی عورتیں اور تمہاری عورتیں اور اپنی جان اور تمہاری جان۔ پھر التجا کریں ہم سب اور لعنت کریں اللہ کی ان پر کہ جو جھوٹے ہیں۔“

(حضور ﷺ نے ان کو یہ آیات سنائیں لیکن ان آیات کو سن کر) انہوں نے ان کو ماننے سے انکار کر دیا (اور مباہلہ کے لیے تیار ہو گئے) چنانچہ اگلے روز حضور ﷺ مباہلہ کے لیے تشریف لائے اور اپنی چادر میں حضرت حسن رضی اللہ عنہ اور حضرت حسین رضی اللہ عنہ کو لپیٹے ہوئے تھے اور حضرت فاطمہ رضی اللہ عنہا آپ کے پیچھے پیچھے چل رہی تھیں اس دن آپ کی بہت سی بیویاں تھیں۔ (یہ منظر دیکھ کر) شرحبیل نے اپنے دونوں ساتھیوں سے کہا کہ جنب وادی کے اوپر اور نیچے کے رہنے والے لوگ جمع ہو جاتے ہیں تو سب میرے فیصلہ پر ہی مطمئن ہو کر واپس جاتے ہیں اور اللہ کی قسم! میں بہت مشکل اور کٹھن بات دیکھ رہا ہوں۔ اللہ کی قسم! اگر یہ آدمی واقعی غصہ سے بھرا ہوا ہے (اور ہم ان کی بات نہیں مانتے ہیں) تو ہم عربوں میں سب سے پہلے ان کی آنکھوں کو پھوڑنے والے اور ان کے امر کی سب سے پہلے تردید کرنے والے ہو جائیں گے۔ تو پھر ان کے اور ان کے ساتھیوں کے دل سے ہمارا خیال اس وقت تک نہیں نکلے گا) یعنی ان کا غصہ اس وقت تک ٹھنڈا نہیں پڑے گا جب تک یہ ہمیں جڑ سے نہیں اکھیر دیتے ہیں اور ہم عربوں میں ان کے سب سے قریبی پڑوسی ہیں اور اگر یہ آدمی واقعی نبی اور رسول ہیں اور ہم نے ان سے مباہلہ کر لیا تو روئے زمین کے تمام عیسائی ہلاک ہو جائیں گے۔ ہم میں سے کسی کا بال اور ناخن تک نہیں بچے گا تو شرحبیل کے دونوں ساتھیوں نے کہا اے ابو مریم تو پھر تمہارا کیا خیال ہے؟ شرحبیل نے کہا میرا خیال یہ ہے کہ میں ان کو حکم بنا لیتا ہوں کیونکہ میں دیکھ رہا ہوں کہ وہ ایسے انسان ہیں جو کبھی بھی بے جا شرط نہیں لگائیں گے۔ ان دونوں نے کہا اچھا تم جیسے مناسب سمجھو۔ چنانچہ شرحبیل حضور ﷺ کی خدمت میں ملاقات کے لیے گیا اور اس نے حضور ﷺ سے عرض کیا کہ مباہلہ سے بہتر ایک بات میری سمجھ میں آئی ہے آپ نے فرمایا وہ کیا ہے؟ اس نے کہا (ہم آپ سے صلح کر لیتے ہیں) آپ رات بھر سوچ کر کل صبح ہمیں اپنی شرطیں بتادیں۔ آپ جو بھی شرطیں لگائیں گے وہ ہمیں منظور ہیں۔ آپ نے فرمایا کہ ہو سکتا ہے کہ تمہاری قوم کے لوگ تمہاری مخالفت کریں اور

یوں صلح کرنے پر تم پر اعتراض کریں۔ شرحبیل نے کہا آپ میرے ان دونوں ساتھیوں سے پوچھ لیں آپ نے ان دونوں سے پوچھا تو ان دونوں نے کہا کہ ہماری وادی کے تمام لوگ شرحبیل کے فیصلہ کو دل و جان سے مان لیتے ہیں۔ چنانچہ حضور ﷺ واپس تشریف لے گئے اور ان سے مباہلہ نہ فرمایا۔ اگلے روز وہ تینوں حضور ﷺ کی خدمت میں حاضر ہوئے۔ حضور ﷺ نے ان کو یہ خط لکھ کر دیا۔

بسم اللہ الرحمن الرحیم

”یہ وہ معاہدہ ہے جو اللہ کے نبی محمد رسول اللہ (ﷺ) نے نجران والوں کے بارے میں لکھا ہے کہ محمد (ﷺ) کا ان کے بارے میں یہ فیصلہ ہے کہ تمام پھل سونا اور چاندی اور غلام وغیرہ سب نجران والوں کے پاس رہے گا اور یہ محمد (ﷺ) کی طرف سے ان پر فضل و احسان ہے اور اس کے بدلہ میں وہ دو ہزار جوڑے دیا کریں گے۔ ایک ہزار جوڑے رجب میں اور ایک ہزار جوڑے صفر میں۔“

اور باقی تمام شرطیں بھی ذکر کریں۔ [اخرجه البيهقي عن يونس بن بكير عن سلمة عبد

يسوع عن ابيه عن جده كذا في التفسير لابن كثير ۱/ ۳۶۹]

البدایہ (جلد ۵ صفحہ ۵۵) میں اس کے بعد یہ مضمون ہے کہ حضرت ابوسفیان بن حرب اور حضرت غیلان بن عمرو اور بنی نصر کے حضرت مالک بن عوف اور اقرع بن حابس جبلی اور حضرت مغیرہ جلیلی اس معاہدہ پر گواہ بنے اور آپ نے یہ معاہدہ لکھوایا۔ معاہدہ نامہ لے کر وہ نجران کو واپس چل پڑے۔ جب یہ لوگ نجران پہنچے تو پادری کے پاس اس کا ماں جایا چچا زاد بھائی موجود تھا جس کا نام بشیر بن معاویہ تھا اور جس کی کنیت ابوعلقمہ تھی۔ ان لوگوں نے حضور ﷺ کا معاہدہ نامہ اس پادری کو دیا۔ وہ پادری اور اس کا بھائی ابوعلقمہ دونوں سواری پر جا رہے تھے اور پادری حضور ﷺ کا معاہدہ نامہ پڑھ رہا تھا کہ اتنے میں بشیر کی اونٹنی ٹھوکر کھا کر منہ کے بل گری اور بشیر بھی گر گیا اور اس نے حضور ﷺ کا صاف نام لے کر حضور ﷺ کے لیے ہلاکت کی بددعا کی اس میں اشارے نہایت سے کام نہیں لیا۔ اس پادری نے اس سے کہا اللہ کی قسم! تم نے ایک نبی اور رسول کی ہلاکت کی بددعا کی ہے (اس جملہ سے متاثر ہو کر) بشیر نے پادری سے کہا اگر وہ واقعی نبی اور رسول ہیں تو اللہ کے رسول کی خدمت میں حاضر ہونے سے پہلے اپنی اونٹنی کے کچا دینے کی کوئی بھی گرہ



نہیں کھولوں گا۔ چنانچہ بشر نے اپنی اونٹنی کا منہ مدینہ کی طرف موڑ دیا۔ پادری نے بھی اپنی اونٹنی اس کی طرف موڑ دی اور اس سے کہا ذرا میری بات سمجھ تولو۔ میں نے تو یہ بات ڈرتے ڈرتے صرف اس لیے کہہ دی تھی تاکہ میری طرف سے عربوں کو یہ بات پہنچ جائے کہ ہم نے آپ کے حق ہونے کو مان لیا ہے یا ہم نے آپ کی آواز (دعوائے نبوت کو) قبول کر لیا ہے، ہم نے عاجز ہو کر آپ کی بات کا اقرار کر لیا ہے جس کا تمام عربوں نے بھی اقرار نہیں کیا۔ حالانکہ ہم عربوں میں سے زیادہ عزت والے اور زیادہ گھروں والے (یعنی آبادی والے) ہیں بشر نے اس سے کہا کہ نہیں نہیں اللہ کی قسم! جو بات تم اب کہہ رہے ہو میں اسے کبھی بھی نہیں مانوں گا۔ اس کے بعد بشر نے اپنی اونٹنی کی رفتار تیز کرنے کے لیے اسے مارا اور پادری کو پس پشت چھوڑ گئے اور وہ یہ رجز یہ اشعار پڑھتے جاتے تھے

ایک تغدوا قلقا وصینہا معترضا فی بطنہا

جنینہا مخالفاً دین النصارى دینہا

ترجمہ: ”یا رسول اللہ ﷺ! میری اونٹنی آپ ہی کی طرف چل رہی ہے۔ اس کی بیٹی تیز چلنے کی وجہ سے خوب ہل رہی ہے اور اس کے پیٹ میں اس کا بچہ ٹیڑھا پڑا ہوا ہے اور اس کا دین (یعنی اس کے سوار کا دین) نصاریٰ کے دین سے مختلف ہو چکا ہے“ چنانچہ بشر حضور ﷺ کی خدمت میں پہنچ کر مسلمان ہو گئے اور پھر زندگی بھر حضور ﷺ کے ساتھ رہے یہاں تک کہ (ایک غزوہ میں) وہ شہید ہو گئے۔ بہر حال وہ تین آدمیوں کا وفد نجران کے علاقہ میں پہنچا پھر یہ وفد ابن ابی شمر زبیدی راہب کے پاس گیا جو کہ اپنے گرجے کے اوپر خلوت خانے میں تھا اور وفد نے اسے یہ بتایا کہ تہامہ میں ایک نبی مبعوث ہوئے ہیں اور پھر انہوں نے اس راہب کو اپنے سفر کی کارگزاری بتائی کہ وہ حضور ﷺ کی خدمت میں گئے۔ حضور ﷺ نے ان کو مباہلہ کی دعوت دی لیکن انہوں نے مباہلہ کرنے سے انکار کر دیا بشر بن معاویہ حضور ﷺ کی خدمت میں جا کر مسلمان ہو چکا ہے تو اس راہب نے کہا مجھے اس بالا خانہ سے نیچے اتار دو ورنہ میں اپنے آپ کو نیچے گرا دوں گا۔ چنانچہ لوگوں نے اسے نیچے اتارا اور وہ چند ہدیے لے کر حضور ﷺ کی طرف چل دیا۔ ان ہدیوں میں وہ چادر بھی تھی جو خلفاء اوڑھا کرتے تھے اور ایک پیالہ اور ایک لاٹھی بھی تھی اور کافی عرصہ تک حضور ﷺ کی خدمت میں ٹھہر کر وحی کو سنتا رہا لیکن اس کے مقدر میں اسلام نہیں

تھا وہ جلد واپس آنے کا وعدہ کر کے اپنی قوم کی طرف چلا گیا لیکن حضور ﷺ کی خدمت میں واپس آنا بھی اس کے مقدر میں نہیں تھا۔ یہاں تک کہ حضور ﷺ کا انتقال ہو گیا اور ابوالحارث پادری سید اور عاقب اور اپنی قوم کے ممتاز لوگوں کو لے کر حضور ﷺ کی خدمت میں آیا اور یہ سب لوگ وہاں ٹھہر کر آسمان سے اترنے والے قرآن کو سنتے رہے حضور ﷺ نے نجران کے اس پادری کے لیے اور دوسرے پادریوں کے لیے یہ تحریر لکھ کر دی۔

”بسم اللہ الرحمن الرحیم اللہ کے نبی محمد (ﷺ) کی طرف سے یہ تحریر ابوالحارث پادری اور نجران کے دوسرے پادریوں اور کاہنوں اور راہبوں کے لیے ہے۔ تھوڑی یا زیادہ جتنی چیزیں ان کے قبضہ میں ہیں وہ سب ان ہی کے پاس رہیں گی ان سب کو اللہ اور اس کے رسول (ﷺ) نے اپنی پناہ میں لے لیا ہے کسی پادری اور راہب اور کاہن کو ان کے منصب سے نہیں ہٹایا جائے گا اور ان کے حقوق اور ان کے اقتدار اور ان کے عہدوں کو نہیں چھینا جائے گا اور اللہ و رسول (ﷺ) کی یہ پناہ اس وقت تک ہے جب تک کہ یہ ٹھیک ٹھیک چلیں اور لوگوں کے ساتھ خیر خواہی کرتے رہیں۔ نہ ان پر ظلم کیا جائے گا نہ یہ کسی پر ظلم کریں۔“

حضرت مغیرہ بن شعبہ رضی اللہ عنہ نے یہ تحریر لکھی تھی۔

## حضور ﷺ کا بکر بن وائل کے نام گرامی نامہ

حضرت مرثد بن ظبیان رضی اللہ عنہ فرماتے ہیں کہ ہمارے پاس حضور ﷺ کا خط آیا ہمیں اپنے قبیلہ میں ایسا کوئی آدمی نہ ملا جو خط پڑھ سکے۔ چنانچہ قبیلہ بنو ضبیعہ کے ایک آدمی نے وہ خط ہمیں پڑھ کر سنایا خط کا مضمون یہ تھا یہ خط اللہ کے رسول (ﷺ) کی طرف سے بکر بن وائل کے نام ہے۔ تم لوگ مسلمان ہو جاؤ سلامتی پا لو گے۔ [اخرجه احمد قال الہیثمی ۳۰۵/۵ رجالہ رجال

الصحیح انتہی او اخرجه ایضاً البزار و ابویعلی و الطبرانی فی الصغیر عن انس رضی اللہ عنہ

بمعناہ قال الہیثمی ۳۰۵/۵ رجال الاولین رجالہ الصحیح]

## حضور ﷺ کا بنو جذامہ کے نام گرامی نامہ

حضرت معبد جذامی رضی اللہ عنہ فرماتے ہیں کہ حضرت رفاعہ بن زید جذامی رضی اللہ عنہ حضور ﷺ کی خدمت میں گئے۔ آپ نے ان کو ایک خط لکھ کر دیا۔ جس میں یہ مضمون تھا:

”یہ خط لکھ کر محمد رسول اللہ نے رفاعہ بن زید کو دیا ہے ان کو اللہ و رسول (ﷺ) کی طرف دعوت دینے کے لیے ان کی قوم اور جو ان میں شمار ہوتے ہیں ان کی طرف بھیج رہا ہوں جو ایمان لائے گا وہ اللہ اور اس کے رسول (ﷺ) کی جماعت میں داخل ہو جائے گا جو نہیں لائے گا اسے دو ماہ کی مہلت ہے۔“

جب یہ اپنی قوم کے پاس آئے تو سب نے ان کا کہا مان لیا۔ [اخرجه الطبرانی قال

الہیثمی ۳۱۰/۵ رواہ الطبرانی متصلاً هكذا منقطعاً مختصراً عن ابن اسحاق وفي المتصل جماعة لم اعرفهم واسنادهما الى ابن اسحاق جيد انتهى واخرجه الاموي في المغازی من طريق ابن اسحاق من رواية عمير بن معبد بن فلان الجذامي عن ابيه نحوه كما في الاصابة ۳/۳۲۱]



## حضور ﷺ کے ان اخلاق اور اعمال کے قصے

### جن کی وجہ سے لوگوں کو ہدایت ملتی تھی

حضرت زید بن سعہ رضی اللہ عنہ کے اسلام لانے کا قصہ جو کہ یہودیوں کے بہت بڑے عالم تھے

حضرت عبداللہ بن سلام رضی اللہ عنہ فرماتے ہیں کہ جب اللہ عز و جل نے حضرت زید بن سعہ رضی اللہ عنہ کو ہدایت سے نوازنے کا ارادہ فرمایا تو حضرت زید بن سعہ نے اپنے دل میں کہا کہ حضور ﷺ کے چہرہ پر نگاہ پڑتے ہی میں نے نبوت کی تمام نشانیوں کو حضور ﷺ کے چہرے میں پالیا تھا لیکن دو نشانیاں ایسی ہیں جن کو میں نے آپ میں ابھی تک آزمایا نہیں ہے۔ ایک تو یہ کہ نبی کی بردباری ان کے جلد غصہ میں آجانے پر غالب ہوتی ہے دوسرے یہ کہ نبی کے ساتھ جتنا زیادہ نادانی کا معاملہ کیا جائے گا ان کی بردباری اتنی بڑھتی جائے گی۔ چنانچہ ایک دن آپ حجروں سے باہر تشریف لائے۔ آپ کے ساتھ حضرت علی بن ابی طالب رضی اللہ عنہ بھی تھے۔ آپ کے پاس ایک آدمی اونٹنی پر سوار ہو کر آیا جو بظاہر بدو معلوم ہوتا تھا۔ اس نے کہا یا رسول اللہ ﷺ فلاں قبیلہ کی بستی میں میرے چند ساتھی مسلمان ہو چکے ہیں۔ میں نے ان سے کہا تھا کہ اگر وہ اسلام قبول کر لیں گے تو ان پر رزق کی بڑی وسعت ہو جائے گی لیکن اب وہاں قحط سالی آگئی ہے اور بارش بالکل نہیں ہو رہی ہے۔ یا رسول اللہ ﷺ! مجھے اس بات کا خطرہ ہے کہ جیسے وہ لالچ میں آکر اسلام میں داخل ہوئے۔ اسی طرح لالچ میں آکر کہیں وہ اسلام سے نکل نہ جائیں۔ اگر آپ مناسب سمجھیں تو ان کی مدد کے لیے کچھ بھیج دیں۔ آپ کے پہلو میں جو آدمی تھا آپ نے ان کی طرف دیکھا۔ میرا خیال یہ ہے کہ وہ حضرت علی رضی اللہ عنہ تھے تو اس آدمی نے کہا یا رسول اللہ ﷺ! اس مال میں سے تو کچھ نہیں بچا حضرت زید بن سعہ رضی اللہ عنہ فرماتے ہیں کہ میں نے آپ کے قریب جا کر کہا اے محمد! اگر آپ چاہیں تو میں پیسے آپ کو ابھی دے دیتا ہوں اور اس کے بدلہ میں آپ



فلاں قبیلہ کے باغ کی اتنی کھجوریں مجھے فلاں وقت دے دیں۔ آپ نے فرمایا ٹھیک ہے لیکن کسی کے باغ کو معین مت کرو۔ میں نے کہا چلو ٹھیک ہے چنانچہ آپ نے مجھ سے یہ سودا کر لیا۔ میں نے اپنی کمر سے ہمیانی کھولی اور ان کھجوروں کے بدلہ میں آپ کو اسی مثقال سونا دے دیا۔ آپ نے وہ سارا سونا اس آدمی کو دے دیا اور اس سے فرمایا لو یہ ان کی امداد کے لیے لے جاؤ اور ان میں برابر تقسیم کر دینا۔ حضرت زید بن سعنہ رضی اللہ عنہ فرماتے ہیں کہ مقرر میعاد میں ابھی دو تین دن باقی تھے کہ حضور ﷺ باہر تشریف لائے اور آپ کے ساتھ حضرت ابوبکر رضی اللہ عنہ، حضرت عمر رضی اللہ عنہ اور حضرت عثمان رضی اللہ عنہ اور چند صحابہ رضی اللہ عنہم بھی تھے۔ جب آپ نماز جنازہ پڑھا چکے اور ایک دیوار کے قریب بیٹھنے کے لیے تشریف لے گئے تو میں نے آگے بڑھ کر آپ کا گریبان پکڑ لیا اور غصہ والے چہرے سے میں نے آپ کی طرف دیکھا اور میں نے آپ سے کہا اومحمد (ﷺ)! آپ میرا حق کیوں ادا نہیں کرتے ہیں؟ اللہ کی قسم! تم اولاد عبدالمطلب نے تو ٹال مٹول کرنا ہی سیکھا ہے اور اب ساتھ رہ کر بھی یہی نظر آیا ہے۔ اتنے میں میری نظر حضرت عمر رضی اللہ عنہ پر پڑی تو غصہ کے مارے ان کی دونوں آنکھیں گول آسمان کی طرح گھوم رہی تھیں۔ انہوں نے مجھے گھور کر دیکھا اور کہا اے اللہ کے دشمن تو اللہ کے رسول (ﷺ) کو وہ باتیں کہہ رہا ہے جو میں سن رہا ہوں اور ان کے ساتھ وہ سلوک کر رہا ہے جو میں دیکھ رہا ہوں۔ اگر آپ کی مجلس کے ادب کا لحاظ نہ ہوتا تو ابھی اپنی تلوار سے تیری گردن اڑا دیتا اور حضور ﷺ مجھے بڑے سکون اور اطمینان سے دیکھ رہے تھے آپ نے فرمایا اے عمر (رضی اللہ عنہ)! مجھے تم سے کسی اور چیز کی ضرورت تھی۔ مجھے تم اچھی طرح اور جلدی ادا کرنے کو کہتے۔ اور اسے ذرا سلیقہ سے مطالبہ کرنے کو کہتے اے عمر (رضی اللہ عنہ) انہیں لے جاؤ اور جتنا ان کا حق بنتا ہے وہ بھی ان کو دو اور جو تم نے ان کو دھمکایا ہے اس کے بدلے میں ان کو بیس صاع کھجور اور دو۔ حضرت زید رضی اللہ عنہ فرماتے ہیں کہ حضرت عمر رضی اللہ عنہ مجھے لے گئے اور جتنی میری کھجوریں تھیں وہ بھی مجھے دیں اور بیس صاع کھجوریں مزید بھی دیں۔ میں نے کہا یہ زیادہ کھجوریں کیوں دے رہے ہو؟ حضرت عمر رضی اللہ عنہ نے کہا کہ مجھے حضور ﷺ نے فرمایا تھا کہ میں نے جو تم کو دھمکایا ہے اس کے بدلے میں تم کو مزید کھجوریں بھی دوں۔ میں نے کہا اے عمر (رضی اللہ عنہ)! کیا تم مجھ کو جانتے ہو؟ حضرت عمر رضی اللہ عنہ نے کہا نہیں۔ میں نے کہا میں زید بن سعنہ (رضی اللہ عنہ) ہوں حضرت عمر رضی اللہ عنہ نے کہا وہ یہودیوں کے بڑے عالم؟ میں نے کہا ہاں وہی۔ تو حضرت عمر رضی اللہ عنہ نے کہا (اتنے بڑے عالم ہو کر) تم نے

اللہ کے رسول (ﷺ) کے ساتھ ایسا سلوک کیوں کیا؟ اور ان کو ایسی باتیں کیوں کہیں؟ میں نے کہا اے عمر (رضی اللہ عنہ) حضور ﷺ کے چہرے پر نگاہ پڑتے ہی میں نے نبوت کی تمام نشانیوں کو حضور ﷺ کے چہرے میں پایا تھا لیکن دو نشانیاں ایسی تھیں جن کو میں نے آپ میں ابھی تک آزمایا نہیں تھا۔ ایک یہ کہ نبی ﷺ کی بردباری ان کے جلد غصہ میں آ جانے پر غالب ہوتی ہے دوسری یہ کہ نبی ﷺ کے ساتھ جتنا نادانی کا معاملہ کیا جائے گا ان کی بردباری اتنی بڑھتی جائے گی اور اب میں نے ان دونوں باتوں کو بھی آزمایا ہے اے عمر (رضی اللہ عنہ)! میں تمہیں اس بات پر گواہ بناتا ہوں کہ میں اللہ کے رب ہونے پر اور اسلام کے دین ہونے پر اور محمد ﷺ کے نبی ہونے پر دل سے راضی ہوں اور اس بات پر گواہ بناتا ہوں کہ میرا آدھا مال محمد ﷺ کی ساری امت کے لیے وقف ہے اور میں مدینہ میں سب سے زیادہ مالدار ہوں حضرت عمر رضی اللہ عنہ نے فرمایا ساری امت کے بجائے بعض امت کہو کیونکہ تم ساری امت کو دینے کی گنجائش نہیں رکھتے ہو میں نے کہا اچھا بعض امت کے لیے وقف ہے وہاں سے حضرت عمر رضی اللہ عنہ اور حضرت زید رضی اللہ عنہ حضور ﷺ کی خدمت میں واپس گئے اور حضرت زید رضی اللہ عنہ نے پہنچتے ہی کہا:

((أَشْهَدُ أَنْ لَا إِلَهَ إِلَّا اللَّهُ وَأَنَّ مُحَمَّدًا عَبْدُهُ وَرَسُولُهُ))

اور حضور ﷺ پر ایمان لے آئے اور آپ کی تصدیق کی اور آپ کے ہاتھ پر بیعت کی اور حضور ﷺ کے ساتھ بہت سے غزوات میں شریک رہے اور غزوہ تبوک میں واپس آتے ہوئے نہیں بلکہ آگے بڑھتے ہوئے انہوں نے وفات پائی۔ اللہ تعالیٰ حضرت زید رضی اللہ عنہ پر اپنی برکتیں نازل فرمائے۔ [اخرجه الطبرانی قال الہیثمی ۲۴۰/۸ رواہ الطبرانی ورجالہ ثقات وروی ابن ماجہ منہ طرفاً انتہی و اخرجہ ایضاً ابن حبان والحاکم و ابوالشیخ کتاب اخلاق النبی صلی اللہ علیہ وسلم و غیرہم کما فی الاصابة ۱/۵۶۹ و قال رجال الاستاد موثقون وقد صرح الولید فیہ بالتحديث ومدارہ علی محمد بن ابی السری الراوی له عن الولید وثقه ابن معین و لیثہ ابو حاتم و قال ابن عدی محمد بن کثیر الغلط واللہ اعلم وجدت لقصته شہدان من وجہ آخر لکن لم یسم فیہ قال ابن سعد حدثنا یزید حدثنا جریر بن حازم حدثنی من سمع الزہری یحدث ان یہودیا قال ما کان بقی شیء من نعت محمد صلی اللہ علیہ وسلم فی التوراة الا رایته الا الحلم ف ذکر القصة انتہی و اخرجہ ابونعیم فی الدلائل ۲۳]

## صلح حدیبیہ کا قصہ

حضرت مسور بن مخرمہ اور مروان رضی اللہ عنہما فرماتے ہیں کہ حضور ﷺ صلح حدیبیہ کے موقع پر مدینہ سے روانہ ہوئے۔ راستہ میں ایک جگہ حضور ﷺ نے فرمایا کہ خالد بن ولید رضی اللہ عنہ قریش کے سواروں کی ایک جماعت لے کر مقام عجم پر حالات معلوم کرنے کے لیے آئے ہوئے ہیں۔ لہذا تم دائیں طرف کو ہو جاؤ۔ اللہ کی قسم! حضرت خالد رضی اللہ عنہ کو حضور ﷺ کے قافلہ کی خبر اس وقت ہوئی جب کہ یہ لوگ عین ان کے سر پر پہنچ گئے اور انہیں اس قافلہ کا غبار نظر آیا۔ جب حضرت خالد رضی اللہ عنہ کو پتہ چلا تو انہوں نے گھوڑا دوڑا کر قریش کو آپ کی آمد کی اطلاع دی۔ حضور ﷺ چلتے رہے یہاں تک کہ جب آپ اس گھنائی پر پہنچے جہاں سے مکہ کی طرف راستہ جاتا تھا تو آپ کی اونٹنی بیٹھ گئی۔ اس اونٹنی کا نام قصواء تھا لوگوں نے (اسے اٹھانے کے لیے عرب کے رواج کے مطابق) حل حل کہا لیکن وہ بیٹھی رہی تو لوگوں نے کہا قصواء اڑ گئی ہے قصواء اڑ گئی ہے۔ آپ نے فرمایا کہ قصواء اڑی نہیں ہے اور نہ اس طرح اڑ جانا اس کی عادت ہے بلکہ اس کو اسی ذات نے روکا ہے جس نے ہاتھیوں کو روکا تھا (یعنی اللہ نے) پھر آپ نے فرمایا قسم ہے اس ذات کی جس کے قبضہ میں میری جان ہے کفار مکہ مجھ سے جوئی بھی تجویز کا مطالبہ کریں گے جس سے وہ اللہ کی قابل احترام چیزوں کی تعظیم کر رہے ہوں گے۔ میں ان کی ایسی تجویز کو ضرور مان لوں گا۔ پھر آپ نے اس اونٹنی کو جھڑکا تو وہ فوراً کھڑی ہو گئی پھر آپ نے مکہ کا راستہ چھوڑ دیا اور وادی حدیبیہ کے آخری کنارے پر پڑاؤ ڈالا جہاں ایک چشمہ میں سے تھوڑا تھوڑا پانی نکل رہا تھا۔ صحابہ رضی اللہ عنہم نے حضور ﷺ سے پیاس کی شکایت کی۔ آپ نے اپنے ترکش میں سے ایک تیر نکال کر دیا اور فرمایا کہ اسے اس چشمہ میں گاڑ دو (صحابہ رضی اللہ عنہم نے وہ تیر اس چشمہ میں گاڑ دیا) تو جب تک صحابہ رضی اللہ عنہم وہاں رہے اس چشمہ میں سے پانی جوش ماز کر پھوٹا رہا اور صحابہ رضی اللہ عنہم اس سے خوب سیراب ہوتے رہے حضور ﷺ اور صحابہ کرام رضی اللہ عنہم وادی حدیبیہ میں ٹھہرے ہوئے تھے کہ اتنے میں بدیل بن ورقاء اپنی قوم خزاعہ کی ایک جماعت کو لے کر آئے اور یہ لوگ اہل تہامہ میں سے آپ کے سب سے زیادہ خیر خواہ تھے انہوں نے کہا میں کعب بن لوی اور عامر بن لوی کے پاس سے آ رہا ہوں۔ انہوں نے حدیبیہ کے چشموں پر پڑاؤ ڈالا ہوا ہے (اور وہ لڑنے کے لیے پوری طرح تیار ہو کر سارا

سامان لے کر آئے ہیں حتیٰ کہ ان کے ساتھ بیاہی اور بچے والی اونٹنیاں بھی ہیں وہ آپ سے لڑنا چاہتے ہیں اور آپ کو بیت اللہ سے روکیں گے آپ نے فرمایا ہم کسی سے لڑنے کے لیے نہیں آئے بلکہ ہم تو عمرہ کرنے آئے ہیں (ہم بہت حیران ہیں کہ وہ لڑائی کے لیے تیار ہو کر آ گئے ہیں حالانکہ) لڑائیوں نے تو قریش کو بہت تھکا دیا ہے اور ان کو بہت نقصان پہنچایا ہے اگر وہ چاہیں تو میں ان سے ایک عرصہ تک کے لیے صلح کرنے کو تیار ہوں۔ ایک عرصہ میں وہ میرے اور لوگوں کے درمیان کوئی مداخلت نہیں کریں گے (اور میں اس عرصہ میں دوسرے لوگوں کو دعوت دیتا رہوں گا) اگر دعوت دے کر میں لوگوں پر غالب آ گیا (اور لوگ میرے دین میں داخل ہو گئے) تو پھر قریش کی مرضی ہے کہ اگر وہ چاہیں تو وہ بھی اس دین میں داخل ہو جائیں جس میں دوسرے لوگ داخل ہوئے ہوں گے اور اگر میں غالب نہ آیا (اور دوسرے لوگوں نے غالب آ کر مجھے ختم کر دیا) تو پھر یہ لوگ آرام سے رہیں گے اور اگر وہ صلح کرنے سے انکار کر دیں تو اس ذات کی قسم جس کے قبضے میں میری جان ہے میں ان سے اس دین کے لیے ضرور لڑوں گا یہاں تک کہ میری گردن میرے جسم سے الگ ہو جائے (یعنی مجھے مار دیا جائے) اور اللہ کا دین ضرور چل کر رہے گا۔ حضرت بدیل نے کہا آپ دیکھ کہہ رہے ہیں میں وہ سب اہل مکہ کو پہنچا دوں گا۔ چنانچہ حضرت بدیل وباں سے چل کر قریش کے پاس پہنچے اور ان سے کہا ہم اس آدمی کے پاس سے آپ کے پاس آ رہے ہیں اور ہم نے اس کو ایک بات کہتے ہوئے سنا ہے اگر آپ چاہیں تو ہم اس کی بات آپ کو پیش کر دیں۔ اہل مکہ کے نادان قسم کے لوگوں نے کہا ہمیں ان کی کوئی بات بتانے کی ضرورت نہیں ہے۔ لیکن ان میں سے سمجھ دار لوگوں نے کہا تم نے ان سے جو سنا ہے وہ ہمیں ضرور بتاؤ۔ حضرت بدیل نے کہا میں نے ان کو یہ کہتے ہوئے سنا ہے اور ان کو حضور ﷺ کی ساری بات بتائی تو حضرت عروہ بن مسعود نے کھڑے ہو کر کہا کہ کیا میں تمہارے لیے والد کا درجہ نہیں رکھتا ہوں؟ انہوں نے کہا رکھتے ہیں۔ عروہ نے کہا کیا تم میرے لیے اولاد کی طرح نہیں ہو؟ انہوں نے کہا ہاں! اولاد کی طرح ہیں عروہ نے کہا کیا تمہیں میرے بارے میں کوئی شک یا شبہ ہے؟ انہوں نے کہا نہیں عروہ نے کہا کیا تمہیں معلوم نہیں کہ میں نے اہل عکاظ کو تمہاری مدد کے لیے آمادہ کیا تھا لیکن جب وہ تیار نہ ہوئے تو میں اپنے گھر والوں اور اپنے بچوں اور اپنے مطیع فرمانبردار انسانوں کو لے کر تمہاری مدد کے لیے آ گیا تھا؟ انہوں نے کہا ہاں معلوم ہے۔ عروہ نے



کہا کہ اس آدمی نے (یعنی حضور ﷺ نے) تمہارے سامنے ایک بھلی اور اچھی تجویز پیش کی ہے تو تم اس کو قبول کر لو اور مجھے اس سلسلہ میں بات کرنے کے لیے ان کے پاس جانے دو۔ مکہ والوں نے کہا ضرور جاؤ چنانچہ عروہ حضور ﷺ کے پاس گئے اور حضور ﷺ سے بات کرنے لگے۔ حضور ﷺ نے جو کچھ بدیل کو فرمایا تھا وہی آپ نے ان سے بھی کہا تو اس پر عروہ نے کہا۔ اے محمد (ﷺ)! آپ یہ بتائیے کہ اگر آپ نے اپنی قوم کو جڑ سے اکھاڑ پھینکا تو کیا آپ نے سنا ہے کہ آپ سے پہلے عرب کے کسی آدمی نے اپنے خاندان والوں کو جڑ سے اکھیڑ دیا ہو اور اگر دوسری صورت ہوئی یعنی قریش تم پر غالب آگئے تو میں تمہارے ساتھ قابل اعتماد اور وفادار لوگوں کا مجمع نہیں دیکھ رہا ہوں بلکہ ادھر ادھر کے متفرق لوگوں کی بھیڑ ہے جو (جنگ شروع ہوتے ہی) تمہیں چھوڑ کر بھاگ جائیں گے۔ اس پر حضرت ابو بکر رضی اللہ عنہ نے کہا تو اپنے معبودات بت کی پیشاب گاہ چوس کیا ہم حضور ﷺ کو اکیلا چھوڑ کر بھاگ جائیں گے؟ عروہ نے پوچھا یہ کون ہیں؟ لوگوں نے کہا یہ ابو بکر صدیق رضی اللہ عنہ ہیں۔ عروہ نے کہا قسم ہے اس ذات کی جس کے قبضہ میں میری جان ہے۔ اگر تمہارا مجھ پر وہ احسان نہ ہوتا جس کا میں اب تک بدلہ نہیں دے سکا تو میں تمہاری اس بات کا جواب ضرور دیتا۔ عروہ حضور ﷺ سے گفتگو کرتے ہوئے حضور ﷺ کی داڑھی کو ہاتھ لگانے لگتے اور (عروہ کے بھتیجے) حضرت مغیرہ بن شعبہ رضی اللہ عنہ ہاتھ میں تلوار لیے اور سر پر خود پہنے ہوئے حضور ﷺ کے سر ہانے کھڑے تھے۔ جب بھی عروہ حضور ﷺ کی داڑھی کی طرف ہاتھ بڑھاتے تو حضرت مغیرہ اس کے ہاتھ کو تلوار کا دستہ مارتے اور کہتے کہ حضور ﷺ کی داڑھی مبارک ہے اپنے ہاتھ دور رکھو۔ چنانچہ عروہ نے سراٹھا کر پوچھا یہ آدمی کون ہے؟ لوگوں نے بتایا یہ مغیرہ بن شعبہ (رضی اللہ عنہ) ہیں عروہ نے کہا او غدار! کیا میں تیری غداری کو ابھی تک نہیں بھگت رہا ہوں (یعنی تم نے جو قتل کیا تھا اس کا خون بہا میں ابھی تک دے رہا ہوں اور جو تم نے مال لوٹا تھا اس کا تاوان اب تک بھر رہا ہوں) حضرت مغیرہ رضی اللہ عنہ زمانہ جاہلیت میں ایک قوم کے ساتھ سفر میں گئے تھے۔ ان کو قتل کر کے اور ان کا مال لے کر حضور ﷺ کی خدمت میں آگئے تھے اور مسلمان ہو گئے تھے۔ حضور ﷺ نے ان سے صاف فرمایا تھا کہ تمہارا اسلام تو قبول ہے لیکن تم جو مال لائے ہو اس سے میرا کوئی تعلق نہیں ہے (عروہ کا اشارہ اسی قصہ کی طرف تھا) پھر عروہ حضور ﷺ کے صحابہ رضی اللہ عنہ کو بڑے غور سے دیکھنے لگے۔ وہ کہتے ہیں کہ اللہ کی قسم! حضور ﷺ جب بھی تھوکتے تو اسے

کوئی نہ کوئی صحابی اپنے ہاتھ میں لے لیتا اور اس کو اپنے چہرہ اور جسم پر مل لیتا۔ اور حضور ﷺ جب انہیں کسی کام کے کرنے کا حکم دیتے تو صحابہ رضی اللہ عنہم اسے فوراً کرتے اور جب آپ وضو فرماتے تو آپ کے وضو کے پانی کو لینے کے لیے صحابہ رضی اللہ عنہم ایک دوسرے پر ٹوٹ پڑتے اور لڑنے کے قریب ہو جاتے اور جب آپ گفتگو فرماتے تو صحابہ رضی اللہ عنہم آپ کے سامنے اپنی آوازیں پست کر لیتے اور صحابہ رضی اللہ عنہم کے دل میں آپ کی اتنی عظمت تھی کہ وہ آپ کو نظر بھر کر نہیں دیکھ سکتے تھے۔ چنانچہ عروہ اپنے ساتھیوں کے پاس واپس گئے اور ان سے یہ کہا کہ میں بڑے بڑے بادشاہوں کے دربار میں گیا ہوں قیصر کسریٰ اور نجاشی کے دربار میں گیا ہوں۔ اللہ کی قسم! میں نے ایسا کوئی بادشاہ نہیں دیکھا جس کی تعظیم اس کے درباری اتنی کرتے ہوں جتنی محمد (ﷺ) کے صحابہ (رضی اللہ عنہم) محمد (ﷺ) کی کرتے ہیں۔ اللہ کی قسم! حضور ﷺ جب بھی تھوکتے تو اسے کوئی نہ کوئی صحابی اپنے ہاتھ پر لے کر اپنے چہرے اور جسم پر مل لیتا اور انہیں جس کام کے کرنے کا حکم دیتے اس کام کو وہ فوراً کرتے اور وہ جب وضو کرتے تو ان کے وضو کا پانی لینے کے لیے ایک دوسرے پر ٹوٹ پڑتے اور لڑنے کے قریب ہو جاتے اور وہ جب گفتگو فرماتے تو سب اپنی آوازیں پست کر لیتے یعنی خاموش ہو جاتے اور تعظیم کی وجہ سے صحابہ رضی اللہ عنہم آپ کو نظر بھر کر نہ دیکھ سکتے اور انہوں نے تمہارے سامنے ایک اچھی تجویز پیش کی ہے تم اسے قبول کر لو۔ اس کے بعد بنو کنانہ کے ایک آدمی نے کہا مجھے ان کے پاس جانے دو۔ تو مکہ والوں نے کہا ضرور جاؤ۔ جب یہ آدمی حضور ﷺ اور صحابہ رضی اللہ عنہم کے قریب پہنچا تو حضور ﷺ نے فرمایا یہ فلاں آدمی ہے اور یہ اس قوم کا آدمی ہے جو قربانی کے اونٹوں کی بڑی تعظیم کرتے ہیں لہذا تم جو قربانی کے اونٹ لے کر آئے ہو وہ اس کے سامنے کھڑے کر دو چنانچہ وہ اونٹ اس کے سامنے کھڑے کر دیئے گئے اور لوگوں نے لبیک پڑھتے ہوئے اس کا استقبال کیا۔ اس نے جب یہ منظر دیکھا تو اس نے کہا سبحان اللہ! ان لوگوں کو تو بیت اللہ سے ہرگز نہیں روکنا چاہیے تو اس آدمی نے اپنے ساتھیوں کو واپس جا کر یہ کہا کہ میں یہ منظر دیکھ کر آیا ہوں کہ صحابہ (رضی اللہ عنہم) نے قربانی کے اونٹوں کے گلے میں قلابہ (یعنی ہار) ڈالا ہوا ہے اور ان کے کوہان کو زخمی کیا ہوا ہے (اس زمانے میں قربانی کے اونٹ کے ساتھ یہ دو کام کیے جاتے تھے تاکہ ان نشانیوں سے ہر ایک کو پتہ چل جائے کہ یہ قربانی کا اونٹ ہے یعنی وہ لوگ عمرہ کے لیے تیار ہو کر آئے ہیں اس لیے) میری رائے نہیں ہے کہ ان لوگوں کو بیت اللہ سے روکا جائے۔ تو

ان میں سے مکرز بن حفص نامی ایک آدمی کھڑا ہوا اور اس نے کہا ذرا مجھے ان کے پاس جانے دو۔ لوگوں نے کہا ضرور جاؤ۔ جب وہ حضور ﷺ کے قریب آیا تو حضور ﷺ نے فرمایا یہ تو مکرز ہے۔ یہ بڑا بدکار آدمی ہے۔ وہ آ کر حضور ﷺ سے باتیں کرنے لگا کہ اتنے میں سہیل بن عمرو آ گئے۔ معمر راوی کہتے ہیں کہ مجھے ایوب نے عکرمہ سے یہ نقل کیا ہے کہ جب سہیل بن عمرو آئے تو حضور ﷺ نے ان کے نام سے نیک قال لیتے ہوئے کہا اب تمہارا کام آسان ہو گیا معمر کہتے ہیں کہ زہری اپنی حدیث میں یوں بیان کرتے ہیں کہ سہیل رضی اللہ عنہ نے کہا آئیے صلح نامہ لکھ لیتے ہیں حضور ﷺ نے لکھنے والے کو بلایا اور اس سے فرمایا لکھو بسم اللہ الرحمن الرحیم سہیل رضی اللہ عنہ نے کہا مجھے تو پتہ نہیں کہ رحمان کون ہوتا ہے اس لیے آپ ((بِسْمِکَ اللّٰہُمَّ)) لکھیں جیسے پہلے لکھا کرتے تھے۔ صحابہ رضی اللہ عنہم نے کہا نہیں نہیں ہم تو صرف بسم اللہ الرحمن الرحیم لکھیں گے۔ حضور ﷺ نے فرمایا کوئی بات نہیں۔ ((بِسْمِکَ اللّٰہُمَّ)) لکھ دو۔ پھر آپ نے فرمایا یہ لکھو ((ہٰذَا مَا قَاضِیْ عَلَیْہِ مُحَمَّدٌ رَّسُوْلُ اللّٰہِ)) کہ یہ وہ صلح نامہ ہے جس کا محمد رسول اللہ نے فیصلہ کیا ہے تو سہیل نے کہا کہ اگر ہم یہ مان لیتے کہ آپ اللہ کے رسول ہیں تو نہ ہم آپ کو بیت اللہ سے روکتے اور نہ ہم آپ سے جنگ کرتے (صلح نامہ میں وہ بات لکھی جاتی ہے جو فریقین کو تسلیم ہو) اس لیے محمد بن عبد اللہ لکھو۔ حضور ﷺ نے فرمایا اللہ کی قسم! چاہے تم نہ مانو ہوں تو میں اللہ کا رسول لیکن محمد بن عبد اللہ لکھ دو۔ حضرت زہری فرماتے ہیں کہ حضور ﷺ کافروں کی ہر بات اس لیے مان رہے تھے کیونکہ قصواء اونٹنی کے بیٹھ جانے پر آپ نے اللہ سے یہ عہد کیا تھا کہ کفار مکہ مجھ سے جوئی بھی ایسی تجویز کا مطالبہ کریں گے جس سے وہ اللہ کی قابل احترام چیزوں کی تعظیم کر رہے ہوں گے تو میں ان کی ایسی ہر تجویز کو ضرور مان لوں گا۔ حضور ﷺ نے اس سے فرمایا کہ صلح کی شرط یہ ہوگی کہ تم ہمیں بیت اللہ کا طواف کرنے دو گے تو سہیل نے کہا کہ اگر آپ اسی سال بیت اللہ کا طواف کریں گے تو سارے عرب میں یہ بات مشہور جائے گی کہ ہم مکہ والے آپ سے دب گئے۔ اس لیے آپ اس سال نہ کریں اگلے سال کر لینا۔ چنانچہ یہ بات صلح نامہ میں لکھی گئی (کہ اگلے سال طواف اور عمرہ کریں گے) سہیل نے کہا صلح نامہ کی ایک شرط یہ ہوگی کہ ہم میں سے جو آدمی بھی آپ کے پاس چلا جائے گا چاہے وہ آپ کے دین پر ہو آپ اسے ہمارے پاس واپس ردیں گے۔ مسلمانوں نے کہا سبحان اللہ! یہ کیسے ہو سکتا ہے کہ وہ مسلمان ہو کر ہمارے پاس آئے اور



اسے مشرکوں کے پاس واپس کر دیا جائے؟ ابھی یہ بات ہو ہی رہی تھی کہ سہیل بن عمرو کے بیٹے حضرت ابو جندل رضی اللہ عنہ بیڑیوں میں چلتے ہوئے آگئے۔ یہ مکہ کے نیچے والے حصہ میں قید تھے۔ وہاں سے کسی طرح نکل کر آگئے اور گرتے پڑتے مسلمانوں کے مجمع میں پہنچ گئے۔ سہیل نے کہا اے محمد (ﷺ)! میرا مطالبہ یہ ہے کہ صلح کی اس شرط کے مطابق آپ سب سے پہلے مجھے یہ آدمی واپس کریں۔ حضور ﷺ نے فرمایا ابھی تو صلح نامہ کی تحریر پوری نہیں ہوئی (لہذا ابھی تو معاہدہ نہیں ہوا) سہیل نے کہا اللہ کی قسم! پھر تو میں آپ سے ہرگز صلح نہیں کروں گا۔ حضور ﷺ نے فرمایا تم اسے میری وجہ سے ہی چھوڑ دو۔ سہیل نے کہا نہیں میں اسے آپ کی وجہ سے نہیں چھوڑ سکتا ہوں۔ حضور ﷺ نے فرمایا ایسا نہ کرو چھوڑ دو۔ سہیل نے کہا نہیں میں نہیں چھوڑ سکتا۔ اس پر مکرر نے کہا اچھا ہم اسے آپ کی وجہ سے چھوڑ دیتے ہیں۔ حضرت ابو جندل رضی اللہ عنہ نے کہا اے مسلمانو! میں مسلمان ہو کر آیا تھا اور اب مجھے مشرکوں کی طرف واپس کیا جا رہا ہے۔ کیا تم دیکھ نہیں رہے ہو کہ میں کتنی مصیبتیں اٹھا رہا ہوں؟ اور واقعی انہیں اللہ کی خاطر سخت مصیبتیں پہنچائی گئی تھیں حضرت عمر رضی اللہ عنہ فرماتے ہیں کہ میں نے حضور ﷺ کی خدمت میں آ کر عرض کیا کہ کیا آپ اللہ کے برحق نبی نہیں ہیں؟ حضور ﷺ نے فرمایا ہوں۔ پھر میں نے کہا کیا ہم حق پر اور ہمارا دشمن باطل پر نہیں ہے؟ آپ نے فرمایا ہاں تم ٹھیک کہتے ہو۔ میں نے کہا پھر ہم کیوں اتنا دب کر صلح کریں؟ آپ نے فرمایا میں اللہ کا رسول ہوں اور اس کی نافرمانی نہیں کر سکتا ہوں اور وہی میرا مددگار ہے۔ میں نے کہا کیا آپ نے ہم سے یہ نہیں فرمایا تھا کہ ہم بیت اللہ جا کر اس کا طواف کریں گے؟ آپ نے فرمایا ہاں میں نے کہا تھا لیکن کیا میں نے تم کو یہ بھی کہا تھا کہ ہم اسی سال بیت اللہ جائیں گے؟ میں نے عرض کیا نہیں۔ آپ نے فرمایا تم بیت اللہ ضرور جاؤ گے اور اس کا طواف کرو گے۔ حضرت عمر رضی اللہ عنہ فرماتے ہیں کہ میں حضرت ابوبکر رضی اللہ عنہ کے پاس گیا اور ان سے کہا اے ابوبکر! کیا یہ اللہ کے برحق نبی نہیں ہیں؟ انہوں نے کہا ہیں تو میں نے کہا کیا ہم حق پر اور ہمارا دشمن باطل پر نہیں ہے؟ حضرت ابوبکر رضی اللہ عنہ نے کہا ہاں تم ٹھیک کہتے ہو۔ میں نے کہا پھر ہم کیوں اتنا دب کر صلح کریں؟ حضرت ابوبکر رضی اللہ عنہ نے کہا اے آدمی! وہ اللہ کے رسول ہیں اور وہ اللہ کی نافرمانی نہیں کر سکتے اور اللہ ان کا مددگار ہے۔ تم ان کا دامن مضبوطی سے تھامے رکھو۔ اللہ کی قسم! وہ حق پر ہیں۔ میں نے کہا کیا انہوں نے ہم سے یہ نہیں فرمایا تھا کہ ہم بیت اللہ جا کر اس کا طواف کریں گے



انہوں نے کہا ہاں انہوں نے کہا تھا لیکن کیا انہوں نے تم کو یہ بھی کہا تھا کہ تم اسی سال بیت اللہ جاؤ گے؟ میں نے کہا نہیں۔ انہوں نے کہا تم بیت اللہ ضرور جاؤ گے۔ اس کا طواف کرو گے۔ حضرت عمر رضی اللہ عنہ فرماتے ہیں کہ میں نے اپنی اس گستاخی کی معافی کے لیے بہت اعمال خیر کیے۔ راوی کہتے ہیں کہ حضور ﷺ جب صلح نامہ کی لکھائی سے فارغ ہوئے تو آپ نے اپنے صحابہ رضی اللہ عنہم سے فرمایا اٹھو اپنی قربانی ذبح کرو پھر اپنے سر مونڈ لو۔ راوی کہتے ہیں کہ اللہ کی قسم! کوئی آدمی بھی کھڑا نہ ہوا حتیٰ کہ آپ نے یہ حکم تین مرتبہ فرمایا۔ جب ان میں سے کوئی بھی نہ کھڑا ہوا تو حضور ﷺ حضرت ام سلمہ رضی اللہ عنہا کے پاس تشریف لے گئے اور لوگوں کی طرف سے آپ کو جو پریشانی پیش آرہی تھی وہ ان کو بتائی تو انہوں نے کہا اے اللہ کے نبی! کیا آپ یہ کروانا چاہتے ہیں؟ آپ باہر تشریف لے جائیں اور ان میں سے کسی سے کوئی بات نہ کریں بلکہ اپنی قربانی ذبح کریں اور اپنے نائی کو بلا کر سر منڈالیں۔ چنانچہ آپ باہر تشریف لائے اور ان میں سے کسی سے کوئی بات نہ کی اور اپنی قربانی کو ذبح کیا اور آپ نے نائی کو بلا کر اپنے بال منڈوائے۔ جب صحابہ رضی اللہ عنہم نے یہ دیکھا تو انہوں نے بھی کھڑے ہو کر اپنی قربانیاں ذبح کیں اور ایک دوسرے کے بال مونڈنے لگے اور رنج اور غم کے مارے یہ حال تھا کہ ایسے لگ رہا تھا کہ جیسے ایک دوسرے کو قتل کر دیں گے پھر آپ کے پاس چند مؤمن عورتیں آئیں جن کے متعلق اسی وقت اللہ تعالیٰ نے یہ آیت نازل فرمائی:

﴿يَا أَيُّهَا الَّذِينَ آمَنُوا إِذَا جَاءَكُمُ الْمُؤْمِنَاتُ مُهَاجِرَاتٍ فَامْتَحِنُوهُنَّ﴾ سے لے کر  
بِعَصْمِ الْكَوَافِرِ تِك﴾

”اے ایمان والو! جب آئیں تمہارے پاس ایمان والی عورتیں وطن چھوڑ کر تو ان کو جانچ لو۔ اللہ خوب جانتا ہے ان کے ایمان کو۔ پھر اگر جانو کہ وہ ایمان پر ہیں تو مت پھیرو ان کو کافروں کی طرف۔ نہ یہ عورتیں حلال ہیں ان کافروں کو اور نہ وہ کافر حلال ہیں ان عورتوں کو۔ اور دے دو ان کافروں کو جو ان کا خرچ ہوا ہو۔ اور گناہ نہیں تم کو کہ نکاح کر لو ان عورتوں سے جب ان کو دو ان کے مہر اور نہ رکھو اپنے قبضہ میں ناموس کافر عورتوں کے۔“

چنانچہ اس حکم کی وجہ سے حضرت عمر رضی اللہ عنہ نے اپنی دو عورتوں کو طلاق دے دی جو مشرک تھیں ان میں سے ایک سے معاویہ بن ابی سفیان نے اور دوسری سے صفوان بن امیہ نے شادی کی (یہ

دونوں حضرات بھی اس وقت تک مسلمان نہیں ہوئے تھے) پھر حضور ﷺ مدینہ واپس آ گئے۔ اتنے میں قریش کے ابوبصیر رضی اللہ عنہ مسلمان ہو کر آپ کے پاس آ گئے مکہ والوں نے ان کو واپس بلانے کے لیے دو آدمی بھیجے کہ آپ نے ہم سے جو معاہدہ کیا ہے اسے پورا کریں آپ نے حضرت ابوبصیر رضی اللہ عنہ کو ان دونوں کے حوالے کر دیا۔ وہ دونوں ان کو لے کر وہاں سے چل پڑے یہاں تک کہ ذوالحلیفہ پہنچ کر ٹھہر گئے اور کھجوریں کھانے لگے۔ حضرت ابوبصیر رضی اللہ عنہ نے ان دونوں میں سے ایک سے کہا اے فلاں! مجھے تمہاری تلوار بڑی عمدہ نظر آ رہی ہے اس نے نیام سے تلوار نکال کر کہا ہاں اللہ کی قسم! یہ تو بہت عمدہ تلوار ہے اور میں نے اسے بہت لوگوں پر آزمایا ہے۔ حضرت ابوبصیر رضی اللہ عنہ نے کہا مجھے دکھاؤ میں اسے دیکھوں۔ اس نے تلوار ان کے حوالے کر دی۔ انہوں نے اس پر تلوار کا ایسا وار کیا کہ وہ وہیں ٹھنڈا ہو گیا۔ دوسرا وہاں سے مدینہ کی طرف بھاگ پڑا اور دوڑتا ہوا وہ مسجد نبوی ﷺ میں داخل ہوا۔ حضور ﷺ نے اسے دیکھ کر فرمایا اس نے کوئی گھبراہٹ کی چیز دیکھی ہے جب وہ حضور ﷺ کی خدمت میں پہنچا تو اس نے کہا میرا ساتھی تو مارا جا چکا اب میرا نمبر ہے۔ اس کے بعد ابوبصیر رضی اللہ عنہ پہنچے اور عرض کیا اے اللہ کے نبی ﷺ! اللہ تعالیٰ نے آپ کا عہد پورا کر دیا کہ آپ نے تو مجھے واپس کر دیا تھا۔ اب اللہ تعالیٰ نے مجھے ان لوگوں سے چھٹکارا دلایا ہے۔ حضور ﷺ نے فرمایا اس کی ماں کا ستیاناس ہو یہ لڑائی بھڑکانے والا ہے۔ کاش کوئی اسے سنبھالنے والا ہوتا۔ جب حضرت ابوبصیر رضی اللہ عنہ نے یہ سنا تو وہ سمجھ گئے (کہ اب بھی اگر مکہ سے ان کو کوئی لینے آیا تو) حضور ﷺ ان کو واپس کریں گے چنانچہ وہاں سے چل کر سمندر کے کنارے ایک جگہ آ پڑے۔ راوی کہتے ہیں کہ حضرت ابوجندل بن سہیل بن عمرو رضی اللہ عنہ مکہ والوں سے چھوٹ کر حضرت ابوبصیر رضی اللہ عنہ کے پاس آ گئے۔ اسی طرح قریش کا جو شخص بھی مسلمان ہوتا وہ حضرت ابوبصیر رضی اللہ عنہ سے جا ملتا۔ چند روز میں یہ ایک مختصر سی جماعت ہو گئی۔ اللہ کی قسم ان لوگوں کو جب خبر ملتی کہ قریش کا کوئی تجارتی قافلہ ملک شام جا رہا ہے تو اس پر ٹوٹ پڑتے ان کو قتل کر دیتے اور ان کا مال لے لیتے۔ حتیٰ کا کفار قریش نے (پریشان ہو کر) حضور ﷺ کی خدمت میں اللہ تعالیٰ کا اور رشتہ داری کا واسطہ دے کر آدمی بھیجا کہ اس بے سری جماعت کو آپ اپنے پاس بلا لیں (تاکہ یہ معاہدہ میں داخل ہو جائیں اور ہمارے لیے آئے جانے کا راستہ کھلے) اور اس کے بعد جو بھی آپ کے پاس آئے گا اسے امن ہے (ہم اسے واپس نہ لیں گے) چنانچہ حضور ﷺ نے

آدمی بھیج کر ان کو مدینہ بلوالیا۔ اس پر اللہ تعالیٰ نے یہ آیت نازل فرمائی۔

﴿وَهُوَ الَّذِي كَفَّ أَيْدِيَهُمْ عَنْكُمْ وَأَيْدِيَكُمْ عَنْهُمْ بِبَطْنِ مَكَّةَ مِنْ بَعْدِ أَنْ أَظْفَرَكُمْ عَلَيْهِمْ۔ سَلَا لِحِمِيَّةَ حِمِيَّةَ الْجَاهِلِيَّةِ تَك﴾

ترجمہ: ”اور وہی ہے جس نے روک رکھا ان کے ہاتھوں کو تم سے اور تمہارے ہاتھوں کو ان سے بیچ شہر مکہ کے بعد اس کے کہ تمہارے ہاتھ لگا دیا ان کو“ سے لے کر اللہ تعالیٰ کے اس فرمان تک ”جب رکھی منکروں نے اپنے دلوں میں کد نادانی کی ضد“

ان کافروں کی ضد یہ تھی کہ انہوں نے نہ تو حضور ﷺ کے نبی ہونے کا اقرار کیا اور نہ بسم اللہ الرحمن الرحیم لکھے جانے کو مانا اور مسلمانوں کے اور بیت اللہ کے درمیان رکاوٹ بن گئے۔

[اخرجه البخاری قال ابن کثیر فی البدایہ ۴/ ۱۷۷ ہذا سیاق فیہ زیادات وفوائد حسنة

لیست فی رواۃ ابن اسحاق عن الزہری انتہی اخرجہ البیہقی ۹/ ۲۱۸ ایضاً بطولہ۔]

حضرت عروہ رضی اللہ عنہ بیان فرماتے ہیں کہ صلح حدیبیہ کے موقع پر حضور ﷺ کے خدیبہ قیام فرمانے کی وجہ سے قریش گھبرا گئے۔ حضور ﷺ نے مناسب سمجھا کہ اپنے صحابہ رضی اللہ عنہم میں سے کسی کو قریش کے پاس بھیجیں چنانچہ آپ نے قریش کے پاس بھیجنے کے لیے حضرت عمر بن الخطاب رضی اللہ عنہ کو بلایا انہوں نے عرض کیا یا رسول اللہ ﷺ (آپ کے ارشاد پر عمل کرنے سے مجھے انکار نہیں ہے لیکن) میں اہل مکہ کے نزدیک سب سے زیادہ مبغوض ہوں۔ اگر انہوں نے مجھے کوئی تکلیف پہنچائی تو مکہ میں (میرے خاندان) بنو عدی میں سے ایسا کوئی نہیں ہے (جو میرا دفاع کرے اور) میری وجہ سے ناراض ہو۔ آپ حضرت عثمان رضی اللہ عنہ کو بھیج دیں کیونکہ ان کا خاندان مکہ میں ہے تو جو پیغام آپ بھیجنا چاہتے ہیں وہ اہل مکہ کو پہنچا دیں گے۔ چنانچہ حضور ﷺ نے حضرت عثمان بن عفان رضی اللہ عنہ کو بلا کر قریش کی طرف بھیجا اور ان سے فرمایا کہ انہیں یہ بتادو کہ ہم (کسی سے) لڑنے کے لیے نہیں آئے ہیں ہم تو صرف عمرہ کرنے آئے ہیں۔ اور ان کو اسلام کی دعوت دینا اور آپ نے حضرت عثمان رضی اللہ عنہ کو یہ بھی حکم دیا کہ مکہ میں جو مومن مرد اور عورتیں ہیں۔ حضرت عثمان رضی اللہ عنہ ان کے پاس جا کر ان کو فتح کی خوشخبری سنا دیں اور ان کو بتا دیں کہ اللہ تعالیٰ عنقریب مکہ میں اپنے دین کو ایسا غالب کر دیں گے کہ پھر کسی کو اپنا ایمان چھپانے کی ضرورت نہیں رہے گی یہ خوشخبری دے کر آپ مکہ کے کمزور مسلمانوں کو (ایمان پر) جمانا چاہتے تھے۔

راوی کہتے ہیں کہ حضرت عثمان رضی اللہ عنہ تشریف لے گئے (مکہ کے راستے) مقام بلدح میں ان کا قریش کی ایک جماعت پر گزر ہوا۔ قریش نے پوچھا کہاں (جا رہے ہو؟) انہوں نے کہا حضور ﷺ نے مجھے تمہارے پاس بھیجا ہے تاکہ میں تمہیں اللہ تعالیٰ کی طرف اور اسلام کی طرف دعوت دوں اور تمہیں بتا دوں کہ ہم کسی سے لڑنے نہیں آئے ہم تو صرف عمرہ کرنے کے لیے آئے ہیں۔ جیسے حضور ﷺ نے فرمایا تھا انہوں نے ویسے ان کو دعوت دی۔ انہوں نے کہا ہم نے آپ کی بات سن لی ہے۔ جاؤ اپنا کام کرو۔ ابان بن سعید بن عاص نے کھڑے ہو کر حضرت عثمان کا استقبال کیا اور ان کو اپنی پناہ میں لیا اور اپنے گھوڑے کی ڈین کسی اور حضرت عثمان رضی اللہ عنہ کو اپنے گھوڑے پر آگے بٹھا کر مکہ تشریف لے گئے پھر قریش نے بدیل بن ورقاء خزاعی اور قبیلہ بنو کنانہ کے ایک شخص کو حضور ﷺ کے پاس بھیجا۔ اس کے بعد عروہ بن مسعود ثقفی آئے آگے اور بھی حدیث ہے۔ [اخرجہ ابن عساکر وابن ابی شیبۃ کما فی کنز العمال ۵/۲۸۸ و اخرجہ ایضاً ابن ابی شیبۃ من وجہ آخر بطولہ عن عروۃ کما فی کنز العمال ایضاً ۵/۲۹۰ و اخرجہ البیہقی ۹/۲۲۱ عن

موسیٰ بن عقبۃ رضی اللہ عنہ نحوہ]

حضرت ابن عباس رضی اللہ عنہما فرماتے ہیں کہ حضرت عمر رضی اللہ عنہ نے فرمایا کہ حضور ﷺ نے اہل مکہ سے (دب کر) صلح کی اور ان کی ساری باتیں بان لیں۔ اگر حضور ﷺ کسی اور کو امیر بنا کر بھیجتے اور وہ اس طرح کرتا جیسے حضور ﷺ نے کیا تو میں اس کی نہ کوئی بات سنتا اور نہ مانتا۔ آپ نے ان کی یہ شرط بھی مان لی تھی کہ جو کافر (مسلمان ہو کر) مسلمانوں کے پاس جائے گا مسلمان اسے واپس کر دیں گے۔ اور جو مسلمان (نعوذ باللہ من ذلک) کافر ہو کر کافروں کے پاس جائے گا۔ کافر اسے واپس نہیں کریں گے۔

[اخرجہ ابن سعد کذا فی کنز العمال ۵/۲۸۶ وقال سندہ صحیح]

حضرت ابو بکر صدیق رضی اللہ عنہ فرماتے تھے کہ اسلام میں فتح حدیبیہ سے بڑی کوئی فتح نہیں ہے محمد ﷺ اور ان کے رب کے درمیان جو معاملہ تھا لوگ اسے سمجھ نہ سکے۔ بندے جلد بازی کرتے ہیں اور اللہ تعالیٰ ان کی طرح جلد بازی نہیں کرتے بلکہ (اپنی ترتیب اور ارادے کے مطابق) ہر کام کو اپنے مقرر کردہ وقت پر کرتے ہیں۔ یہ منظر ابھی میرے سامنے ہے کہ حجۃ الوداع کے موقع پر حضرت سہیل بن عمرو رضی اللہ عنہ قربان گاہ میں کھڑے ہو کر قربانی کی اونٹنیاں حضور ﷺ کے قریب کر



رہے تھے اور حضور ﷺ ان کو اپنے ہاتھ سے ذبح کر رہے تھے پھر آپ نے نائی کو بلا کر اپنے بال منڈوائے تو میں نے دیکھا کہ حضرت سہیل رضی اللہ عنہ حضور ﷺ کے بالوں کو چن چن کر اپنی آنکھوں پر رکھ رہے تھے اور میں یہ سوچ رہا تھا کہ یہ وہی سہیل رضی اللہ عنہ ہیں جنہوں نے صلح حدیبیہ کے موقع پر بسم اللہ الرحمن الرحیم کے اور محمد رسول اللہ (ﷺ) کے (معاہدہ نامہ میں) لکھے جانے سے انکار کر دیا تھا (یہ دیکھ کر) میں نے اس اللہ کی تعریف کی جس نے ان کو اسلام کی ہدایت دی۔

[اخرجہ ابن عساکر کذا فی کنز العمال ۵/۲۸۶]

## حضرت عمرو بن العاص رضی اللہ عنہ کے اسلام لانے کا قصہ

حضرت عمرو بن العاص رضی اللہ عنہ فرماتے ہیں کہ جب ہم غزوہ خندق سے واپس آئے تو میں نے قریش کے ان لوگوں کو جمع کیا جو میرے رائے سے اتفاق کیا کرتے تھے اور میری بات سنا کرتے تھے۔ میں نے ان سے یہ کہا اللہ کی قسم! تم لوگ جانتے ہو کہ میں دیکھ رہا ہوں کہ محمد (ﷺ) کا دین تمام دینوں پر بری طرح غالب آتا جا رہا ہے۔ مجھے ایک بات سمجھ میں آئی ہے تم لوگوں کا اس کے بارے میں کیا خیال ہے؟ انہوں نے کہا وہ کیا بات ہے؟ میں نے کہا میرا خیال یہ ہے کہ ہم نجاشی کے پاس چلے جائیں اور وہیں رہا کریں۔ پھر اگر محمد (ﷺ) ہماری قوم پر غالب آگئے تو اس وقت ہم نجاشی کے پاس ہوں گے۔ کیونکہ نجاشی کے ماتحت ہو کر رہنا ہمیں محمد (ﷺ) کے ماتحت ہو کر رہنے سے زیادہ پسند ہے اور اگر ہماری قوم غالب آگئی تو ہم جانے پہچانے لوگ ہیں۔ وہ ہمارے ساتھ بھلائی کا ہی معاملہ کریں گے۔ سب نے کہا یہ تو بہت اچھی رائے ہے۔ میں نے کہا اس کو دینے کے لیے کچھ ہدیے جمع کر لو۔ نجاشی کو ہمارے ہاں کے چمڑے کا ہدیہ سب سے زیادہ پسند تھا۔ چنانچہ ہم لوگوں نے یہاں تیار شدہ چمڑا کثیر تعداد میں جمع کیا۔ پھر ہم مکہ سے چلے اور اس کے پاس پہنچ گئے۔ اللہ کی قسم! ہم وہاں ہی تھے کہ اتنے میں عمرو بن امیہ ضمیری رضی اللہ عنہ وہاں آئے اور حضور ﷺ نے ان کو نجاشی کے پاس حضرت جعفر رضی اللہ عنہ اور ان کے ساتھیوں کے بارے میں بھیجا تھا۔ حضرت عمرو بن العاص رضی اللہ عنہ فرماتے ہیں کہ حضرت عمرو بن امیہ رضی اللہ عنہ نجاشی کے پاس ملے گئے اور پھر وہاں سے باہر آئے تو میں نے اپنے ساتھیوں سے کہا یہ عمرو بن امیہ ہیں۔ اگر میں نجاشی کے پاس جا کر ان سے ان کو مانگ لوں اور وہ مجھے یہ دے دیں اور میں ان کی گردن اڑا

دوں تو قریش یہ سمجھیں گے کہ میں نے محمد (ﷺ) کے قاصد کو قتل کر کے ان کا بدلہ لے لیا ہے۔ چنانچہ میں نے نجاشی کے دربار میں جا کر نجاشی کو سجدہ کیا جیسے میں پہلے کیا کرتا تھا۔ اس نے کہا خوش آمدید ہو میرے دوست کو اپنے علاقہ سے میرے لیے کچھ ہدیہ لائے ہو؟ میں نے کہا ہاں۔ اے بادشاہ! میں آپ کے لیے ہدیہ میں بہت سے چمڑے لایا ہوں۔ چنانچہ میں نے وہ چمڑے اس کے سامنے پیش کیے۔ وہ اسے بہت پسند آئے کیونکہ وہ اس کی مرضی کے مطابق تھے۔ پھر میں نے اس سے کہا اے بادشاہ! میں نے ایک آدمی کو آپ کے پاس سے نکلتا ہوا دیکھا ہے وہ ہمارے دشمن کا قاصد ہے آپ اسے میرے حوالے کر دیں تاکہ میں اسے قتل کر دوں۔ کیونکہ اس نے ہمارے سرداروں اور معزز لوگوں کو قتل کیا ہے (یہ سنتے ہی) نجاشی کو ایک دم غصہ آ گیا اور اس نے غصہ کے مارے اپنا ہاتھ اپنی ناک پر اس زور سے مارا کہ میں سمجھا کہ اس کی ناک ٹوٹ گئی ہے اور ڈر کے مارے میرا یہ حال تھا کہ اگر زمین پھٹ جاتی تو میں اس میں گھس جاتا۔ پھر میں نے کہا اے بادشاہ! اللہ کی قسم اگر مجھے اندازہ ہوتا کہ یہ بات آپ کو ناگوار گزرے گی تو میں آپ سے اسے بالکل نہ مانگتا۔ نجاشی نے کہا تم مجھ سے اس آدمی کے قاصد کو مانگ کر قتل کرنا چاہتے ہو جس کے پاس وہی ناموس اکبر (جبرائیل علیہ السلام) آتے ہیں جو موسیٰ (علیہ السلام) کے پاس آیا کرتے تھے۔ میں نے کہا اے بادشاہ! کیا وہ ایسے ہی ہیں؟ اس نے کہا تیرا ناس ہو۔ اے عمرو! میری بات مان لے اور ان کا اتباع کر لے کیونکہ وہ حق پر ہیں اور وہ اپنے مخالفوں پر ایسے غالب آئیں گے جیسے حضرت موسیٰ بن عمران فرعون اور اس کے لشکر پر غالب آئے تھے۔ میں نے کہا کیا آپ مجھے ان کی طرف سے اسلام پر بیعت کریں گے؟ اس نے کہا ہاں۔ پھر اس نے ہاتھ بڑھا دیا اور میں ان کے ہاتھ پر بیعت ہو گیا پھر میں اپنے ساتھیوں کے پاس باہر آیا تو میری رائے بدل چکی تھی۔ اپنے ساتھیوں سے میں نے اپنا اسلام چھپائے رکھا پھر حضور ﷺ کی خدمت میں حاضر ہو کر اسلام لانے کے ارادے سے میں وہاں سے چل پڑا۔ راستے میں مجھے حضرت خالد بن ولید رضی اللہ عنہ ملے۔ وہ مکہ سے آرہے تھے۔ یہ واقعہ فتح مکہ سے کچھ پہلے کا ہے۔ میں نے کہا اے ابوسلیمان! کہاں (جا رہے ہو) انہوں نے کہا اللہ کی قسم! بات واضح ہو گئی ہے اور یہ آدمی یقیناً نبی ہیں اللہ کی قسم! میں (ان کے پاس) مسلمان ہونے جا رہا ہوں۔ کب تک (ہم ادھر ادھر بھاگتے رہیں گے) میں نے کہا اللہ کی قسم! میں بھی مسلمان ہونے جا رہا ہوں۔ چنانچہ ہم دونوں مدینہ حضور ﷺ کی خدمت

میں پہنچے۔ حضرت خالد بن ولید رضی اللہ عنہ آگے بڑھ کر مسلمان ہوئے اور انہوں نے حضور ﷺ سے بیعت کی۔ پھر میں نے قریب ہو کر عرض کیا یا رسول اللہ ﷺ میں آپ سے اس شرط پر بیعت کرتا ہوں کہ میرے پچھلے تمام گناہ معاف ہو جائیں۔ آئندہ کے گناہوں کے متعلق مجھے خیال نہیں آیا۔ آپ نے فرمایا اے عمرو! بیعت ہو جاؤ کیونکہ اسلام اپنے سے پہلے کے تمام گناہوں کو مٹا دیتا ہے اور ہجرت بھی اپنے سے پہلے کے تمام گناہوں کو مٹا دیتی ہے۔ فرماتے ہیں کہ میں حضور ﷺ سے بیعت ہو گیا پھر واپس آ گیا۔

[اخرجه ابن اسحاق كذا في البداية ۳/ ۱۳۲ اخرجہ ایضاً احمد والطبرانی عن عمرو

نحوه مطولا قال الهیثمی ۳۵۱/۹ ورجالہما ثقات انتہی]

اس روایت کو بیہقیؒ نے واقدیؒ کے حوالے سے زیادہ مفصل اور زیادہ بہتر طریقہ سے ذکر کیا ہے اور اس میں یہ مضمون بھی ہے کہ پھر میں (حبشہ سے) چل دیا۔ یہاں تک کہ میں جب ہدہ مقام پر پہنچا تو میں نے دیکھا کہ دو آدمی ذرا کچھ آگے جا کر پڑاؤ ڈال رہے ہیں ایک خیمہ کے اندر ہے اور دوسرا دونوں سوار یوں کو تھامے ہوئے ہے۔ غور سے دیکھنے سے پتہ چلا کہ یہ تو خالد بن ولید رضی اللہ عنہ ہیں۔ میں نے کہا کہاں جا رہے ہو؟ انہوں نے کہا محمد (ﷺ) کی خدمت میں حاضری کا ارادہ ہے کیونکہ سارے لوگ اسلام میں داخل ہو چکے ہیں۔ کوئی ڈھنگ کا آدمی باقی نہیں رہا۔ اگر ہم یوں ہی ٹھہرے رہے تو ہماری گردن کو ایسے پکڑ لیا جائے گا جیسے کہ بھٹ میں بجو کی گردن پکڑ لی جاتی ہے۔ میں نے کہا اللہ کی قسم! میرا بھی محمد (ﷺ) کی خدمت میں حاضری کا ارادہ ہے اور میں بھی مسلمان ہونا چاہتا ہوں۔ حضرت عثمان بن طلحہ رضی اللہ عنہ نے خیمہ سے باہر آ کر مجھے خوش آمدید کہا پھر ہم سب وہیں ٹھہر گئے۔ پھر ہم ایک ساتھ ہی مدینہ آئے۔ مجھے اس آدمی کی بات نہیں بھولتی ہے جو ہمیں بیرابو عتبہ کے پاس ملا۔ وہ یا رباح یا رباح یا رباح! کہہ کر اپنے غلام کو پکار رہا تھا (رباح اس کے غلام کا نام تھا لیکن اس کا لفظی ترجمہ نفع ہے) ہم نے اس کے ان الفاظ سے نیک فال لی۔ اور ہمیں بڑی خوشی ہوئی۔ پھر اس نے ہمیں دیکھ کر کہا ان دو (سرداروں) کے بعد مکہ نے اپنی قیادت ہمیں دے دی ہے۔ وہ یہ کہہ کر میری اور حضرت خالد بن ولید رضی اللہ عنہ کی طرف اشارہ کر رہا تھا اور وہ آدمی دوڑتا ہوا مسجد گیا مجھے خیال ہوا کہ یہ حضور ﷺ کو ہمارے آنے کی خوشخبری سنانے گیا ہے چنانچہ ایسے ہی ہوا۔ ہم نے اپنے اونٹ مقام حرہ میں بٹھائے اور اپنے صاف

سفرے کپڑے پہنے۔ پھر عصر کی اذان ہو گئی۔ ہم چل کر آپ کی خدمت میں آ پہنچے آپ کا چہرہ مبارک (خوشی سے) چمک رہا تھا اور آپ کے چاروں طرف مسلمان بیٹھے ہوئے تھے جو ہمارے مسلمان ہونے سے بڑے خوش ہو رہے تھے۔ چنانچہ حضرت خالد بن ولید رضی اللہ عنہ آگے بڑھ کر حضور ﷺ سے بیعت ہوئے۔ پھر حضرت عثمان بن طلحہ رضی اللہ عنہ آگے بڑھ کر بیعت ہوئے۔ پھر میں آگے بڑھا اور اللہ کی قسم! جب میں آپ کے سامنے بیٹھ گیا تو میں شرم کی وجہ سے اپنی نگاہ نہ اٹھا سکا اور میں نے آپ سے اس شرط پر بیعت کی کہ میرے پچھلے تمام گناہ معاف ہو جائیں اور بعد میں ہونے والے گناہوں کا مجھے خیال نہ آیا۔ آپ نے فرمایا اسلام اپنے سے پہلے والے تمام گناہ مٹا دیتا ہے اور ہجرت بھی اپنے سے پہلے والے تمام گناہ مٹا دیتی ہے۔ اللہ کی قسم! جب سے ہم دونوں میں اور خالد بن ولید رضی اللہ عنہ مسلمان ہوئے اس وقت سے حضور ﷺ نے کسی بھی پریشان کن امر میں اپنے کسی صحابی کو ہمارے برابر کا نہیں سمجھا۔ [کذا فی البدایہ ۴/۲۳۷]

### حضرت خالد بن ولید رضی اللہ عنہ کے اسلام کا قصہ

حضرت خالد رضی اللہ عنہ فرماتے ہیں کہ جب اللہ تعالیٰ نے میرے ساتھ بھلائی کا ارادہ فرمایا تو اللہ تعالیٰ نے میرے دل میں اسلام لانے کا جذبہ پیدا فرمادیا اور ہدایت کا راستہ میرے سامنے کھل گیا اور میں نے اپنے دل میں کہا کہ میں محمد (ﷺ) کے خلاف تمام لڑائیوں میں شریک ہوا ہوں لیکن ہر لڑائی سے واپسی پر مجھے یہ خیال آتا تھا کہ میں یہ ساری بھاگ دوڑ بے فائدہ کر رہا ہوں اور یقیناً محمد (ﷺ) غالب ہو کر رہیں گے۔ جب حضور ﷺ حدیبیہ کے لیے روانہ ہوئے تو میں مشرکوں کے سواروں کا ایک دستہ لے کر نکلا اور عسفان میں میرا حضور ﷺ اور صحابہ رضی اللہ عنہم سے سامنا ہو گیا اور میں آپ کے مقابلہ میں کھڑا ہو گیا میں نے آپ سے کچھ چھیڑ چھاڑ کرنی چاہی۔ آپ ہمارے سامنے اپنے صحابہ رضی اللہ عنہم کو ظہر کی نماز پڑھانے لگے۔ ہم نے سوچا کہ ہم نماز کے دوران ہی آپ پر حملہ کر دیں لیکن ہم کسی فیصلہ تک نہ پہنچ سکے اس لیے ہم نے حملہ نہ کیا اور اسی میں خیر تھی۔ آپ کو ہمارے اس ارادہ کا پتہ چل گیا۔ (یعنی اللہ تعالیٰ نے آپ کو بتا دیا) چنانچہ آپ نے اپنے صحابہ رضی اللہ عنہم کو عصر کی نماز صلوٰۃ الخوف کے طریقہ پر پڑھائی۔ اس بات کا ہمارے دلوں پر بہت اثر پڑا۔ اور میں نے اپنے دل میں کہا کہ اس آدمی کی حفاظت کا مستقل (غیبی) انتظام



ہے۔ آپ ہم سے ایک طرف ہو گئے۔ اور ہمارے گھوڑوں کا راستہ چھوڑ کر دائیں طرف چلے گئے۔ جب آپ نے حدیبیہ میں قریش سے صلح کر لی اور قریش نے آپ کو زبانی جمع خرچ سے واپس کر کے اپنی جان بچائی تو میں نے اپنے دل میں کہا۔ اب کوئی چیز باقی رہ گئی ہے؟ اب میں کہاں جاؤں نجاشی کے پاس؟ نجاشی نے تو محمد (ﷺ) کا اتباع کر لیا ہے اور ان کے صحابہ رضی اللہ عنہم اس کے پاس امن سے رہ رہے ہیں۔ کیا میں ہرقل کے پاس چلا جاؤں؟ تو مجھے اپنا دین چھوڑ کر نصرا نیت یا یہودیت کو اختیار کرنا پڑے گا اور عجم میں رہنا پڑے گا۔ یا اپنے وطن میں باقی لوگوں کے ساتھ رہتا رہوں۔ میں اسی سوچ بچار میں تھا کہ اچانک حضور ﷺ عمرہ کی قضا کرنے کے لیے مکہ تشریف لے آئے میں مکہ سے غائب ہو گیا اور آپ کی آمد پر میں حاضر نہیں ہوا اور میرے بھائی ولید بن ولید رضی اللہ عنہ بھی حضور ﷺ کے ساتھ اس عمرہ میں مکہ آئے۔ انہوں نے مجھے بہت تلاش کیا لیکن کہیں نہ پایا تو انہوں نے مجھے ایک خط لکھا جس کا مضمون یہ تھا:

”بسم اللہ الرحمن الرحیم۔ اما بعد! ابھی تک اسلام لانے کی تمہاری رائے نہیں بنی۔ اس سے زیادہ عجیب بات میں نے کوئی نہیں دیکھی۔ حالانکہ تم بہت عقل مند ہو۔ اسلام جیسے مذہب سے بھی کوئی ناواقف رہ سکتا ہے؟ حضور ﷺ نے مجھ سے تمہارے بارے میں پوچھا تھا کہ خالد کہاں ہیں؟ میں نے کہا اللہ تعالیٰ ان کو ضرور لے آئیں گے۔ آپ نے فرمایا خالد جیسا آدمی ابھی اب تک اسلام سے ناواقف ہے۔ اگر وہ ساری قوت اور محنت مسلمانوں کے ساتھ لگا دیتے تو ان کے لیے زیادہ بہتر تھا اور ہم ان کو دوسروں سے آگے رکھتے اے میرے بھائی! خیر کے بہت سے مواقع تم سے رہ گئے اب تو ان کی تلاقی کر لو۔“

حضرت خالد رضی اللہ عنہ فرماتے ہیں کہ جب مجھے اپنے بھائی کا خط ملا تو میرے دل میں مدینہ جانے کا شوق پیدا ہوا اور اسلام کی رغبت بڑھنے لگی۔ اور مجھے اس بات سے بہت خوشی ہوئی کہ حضور ﷺ نے میرے بارے میں پوچھا اور اس زمانے میں میں نے ایک خواب دیکھا کہ میں ایک قحط زدہ اور تنگ علاقہ میں ہوں۔ اور میں وہاں سے نکل کر ایک سرسبز اور وسیع علاقے میں پہنچ گیا ہوں۔ میں نے کہا یہ سچا خواب معلوم ہوتا ہے۔ جب میں مدینہ آیا تو میں نے کہا اس خواب کا حضرت ابوبکر رضی اللہ عنہ سے ضرور تذکرہ کروں گا۔ (چنانچہ میں نے ان سے اس خواب کا ذکر کیا تو)

انہوں نے یہ خبر بتائی کہ علاقے کی تنگی سے مراد وہ شرک ہے جس میں تم مبتلا تھے اور اس تنگ علاقے سے نکلنے سے مراد اللہ کی طرف سے اسلام کی ہدایت کامل جانا ہے جب میں نے حضور ﷺ کی خدمت میں حاضری کا پختہ ارادہ کر لیا تو میں نے سوچا کہ حضور ﷺ کی خدمت میں حاضری کے لیے کس کو اپنے ساتھ لوں (اس سلسلے میں) صفوان بن امیہ کے پاس گیا اور میں نے اس سے کہا اے ابو وہب! کیا تم دیکھتے نہیں ہو کہ ہم کس حال میں ہیں؟ ہماری تعداد داڑھوں کی طرح کم ہوتی جا رہی ہے اور محمد (ﷺ) عرب و عجم پر غالب آتے جا رہے ہیں۔ میرا خیال ہے کہ ہمیں محمد (ﷺ) کی خدمت میں حاضر ہو کر ان کا اتباع کر لینا چاہیے کیونکہ محمد (ﷺ) کی عزت ہماری عزت ہے لیکن صفوان نے سختی سے انکار کر دیا اور کہا کہ میرے علاوہ اور کوئی بھی نہ بچا تو بھی میں ان کا اتباع ہرگز نہیں کروں گا۔ میں اسے چھوڑ کر چل دیا اور میں نے کہا اس آدمی کے بھائی اور والد کو بدر میں قتل کیا گیا تھا (اس لیے یہ نہیں مان رہے ہیں) پھر میری عکرمہ بن ابی جہل سے ملاقات ہوئی۔ میں نے ان سے وہی بات کی جو صفوان بن امیہ سے کی تھی۔ انہوں نے صفوان بن امیہ جیسا جواب دیا۔ میں نے ان سے کہا میری اس بات کو چھپائے رکھنا۔ انہوں نے کہا اچھا کسی کو نہیں بتاؤں گا۔ پھر میں اپنے گھر گیا اور اپنی سواری کو تیار کروایا میں اس کو لے کر چل پڑا تو راستہ میں میری عثمان بن طلحہ رضی اللہ عنہ سے ملاقات ہوئی۔ میں نے کہا یہ میرا دوست ہے لاؤ اس سے بھی اپنی بات کر کے دیکھوں۔ پھر مجھے خیال آیا کہ اس کے آباؤ اجداد بھی (مسلمانوں کے ہاتھوں) قتل ہو چکے ہیں تو ان سے ذکر کرنے کو مناسب نہ سمجھا پھر میں نے کہا ان سے ذکر کرنے میں کیا حرج ہے؟ میں تو اب جا ہی رہا ہوں چنانچہ (اسلام کے خلاف) ہماری محنت کا جو نتیجہ نکل رہا ہے وہ میں نے ان کو بتایا اور میں نے یہ بھی کہا ہماری مثال اس لومڑی کی سی ہے جو کسی سوراخ میں گھس گئی ہو تو اگر اس سوراخ میں ایک ڈول بھی پانی ڈال دیا جائے تو لومڑی کو نکلنا پڑے گا۔ پہلے دونوں ساتھیوں سے میں نے جو بات کی ایسی ہی ان سے بھی کی۔ وہ فوراً مان گئے۔ میں نے کہا میں تو آج ہی جانا چاہتا ہوں اور میری سواری فیج مقام پر تیار بیٹھی ہے۔ ہم دونوں نے آپس میں (مکہ سے باہر) مقام یانج پر اکٹھا ہونا طے کیا کہ اگر وہ مجھ سے پہلے وہاں پہنچ گئے تو وہ میرا وہاں انتظار کریں گے اور اگر میں ان سے پہلے وہاں پہنچ گیا تو میں ان کا انتظار کروں گا۔ چنانچہ صبح سحری کے وقت ہم لوگ گھروں سے نکلے اور طلوع فجر سے پہلے ہی ہم لوگ مقام یانج پر جمع ہو گئے۔ پھر

وہاں سے ہم دونوں رولنہ ہوئے۔ جب ہم ہمدہ مقام پر پہنچے تو ہمیں حضرت عمرو بن العاص رضی اللہ عنہ ملے۔ انہوں نے کہا تم لوگوں کو خوش آمدید ہو۔ ہم نے کہا تمہیں بھی خوش آمدید ہو۔ انہوں نے کہا کہاں جا رہے ہو؟ ہم نے کہا تم گھر سے کس ارادے سے چلے ہو؟ انہوں نے کہا آپ لوگ گھر سے کس ارادے سے چلے ہو؟ ہم نے کہا ہمارا ارادہ تو اسلام میں داخل ہونے کا اور محمد ﷺ کے اتباع کرنے کا ہے۔ انہوں نے کہا میں بھی اسی وجہ سے آیا ہوں اب ہم تینوں ساتھ ہو لیے اور مدینہ جا پہنچے اور حرہ میں اپنی اپنی سواریاں بٹھا دیں۔ حضور ﷺ کو ہمارے آنے کی خبر ملی جس سے آپ بہت خوش ہوئے۔ میں نے اپنے صاف ستھرے کپڑے پہنے اور حضور ﷺ کی جانب چل پڑا۔ راستہ میں میرے بھائی مجھے ملے۔ انہوں نے کہا جلدی کرو۔ حضور ﷺ کو تمہاری خبر مل چکی ہے اور وہ تمہارے آنے سے خوش ہیں اور تم لوگوں کا انتظار کر رہے ہیں۔ ہم تیز چلنے لگے۔ جب میں نے آپ کو دور سے دیکھا تو آپ مجھے دیکھ کر مسکراتے رہے۔ یہاں تک کہ میں نے آپ کے قریب آ کر یا نبی اللہ کہہ کر سلام کیا۔ آپ نے کھلے ہوئے چہرے کے ساتھ سلام کا جواب دیا۔ میں نے کلمہ شہادت پڑھا:

((إِنِّي أَشْهَدُ أَنْ لَا إِلَهَ إِلَّا اللَّهُ وَأَنَّكَ رَسُولُ اللَّهِ))

آپ نے فرمایا آگے آؤ۔ تمام تعریفیں اس اللہ کے لیے ہیں جس نے تم کو ہدایت دی۔ تمہاری عقل و سمجھ کو دیکھ کر مجھے یہی امید تھی کہ تمہیں خیر ہی کی توفیق ملے گی۔ میں نے عرض کیا یا رسول اللہ ﷺ! میں جن لڑائیوں میں آپ کے مقابلہ میں حق کے خلاف لڑا ہوں مجھے ان کا بہت خیال آ رہا ہے۔ آپ میرے لیے اللہ تعالیٰ سے دعا کریں کہ اللہ تعالیٰ ان سب کو معاف کر دے۔ آپ نے فرمایا اسلام اپنے سے پہلے تمام گناہ مٹا دیتا ہے۔ میں نے کہا آپ اس کے باوجود میرے لیے دعا فرما دیں۔ آپ نے فرمایا اے اللہ! تیرے راستے سے روکنے کے لیے خالد بن ولیدؓ نے جتنی بھی کوشش اور محنت کی ہے اسے معاف فرما دے پھر حضرت عثمان اور حضرت عمرو رضی اللہ عنہما آگے بڑھ کر حضور ﷺ سے بیعت ہوئے۔ ہم لوگ صفر ۸ ہجری کو مدینہ آئے تھے۔ اللہ کی قسم! ضروری اور مشکل امور میں حضور ﷺ اپنے صحابہؓ میں سے کسی کو میرے برابر قرار نہ دیتے

تھے۔ [اخرجه الواقدي كذا في البداية ۴/۲۳۸ و اخرجہ ایضا ابن عساکر نحوه مطولا كما في كنز

العمال ۴/۳۰]

## فتح مکہ زادہ اللہ تشریفاً کا قصہ

حضرت ابن عباس رضی اللہ عنہما فرماتے ہیں۔ حضور ﷺ (مدینہ سے) روانہ ہوئے اور اپنے پیچھے حضرت ابورہم کلثوم بن حصین غفاری رضی اللہ عنہ کو مدینہ کا امیر بنایا۔ آپ دس رمضان کو روانہ ہوئے۔ آپ نے بھی روزہ رکھا اور لوگوں نے بھی آپ کے ساتھ روزہ رکھا۔ عسفان اور ارج کے درمیان کدید نامی چشمے پر پہنچ کر روزے رکھنے چھوڑ دیے پھر وہاں سے چل کر دس ہزار مسلمانوں کی ہمراہی میں مر الظہران مقام پر پڑاؤ ڈالا۔ مزینہ اور سلیم کے ایک ہزار آدمی بھی تھے ہر قبیلہ سامان اور ہتھیار سے لیس تھا۔ اس سفر میں تمام مہاجرین اور انصار حضور ﷺ کے ساتھ تھے۔ ان میں سے کوئی بھی پیچھے نہ رہا تھا۔ قریش کو پتہ بھی نہ چلا اور آپ مر الظہران پہنچ گئے۔ حضور ﷺ کی کوئی خبر ان تک نہ پہنچ سکی اور وہ یہ جان نہ سکے کہ حضور ﷺ کیا کرنے والے ہیں۔ ابوسفیان بن حرب اور حکیم بن حزام اور بدیل بن ورقاء اس رات معلومات حاصل کرنے اور دیکھ بھال کرنے کی غرض سے نکلے کہ کہیں سے کچھ پتہ چلے یا کسی سے کوئی خبر سنیں۔ حضرت عباس بن عبدالمطلب رضی اللہ عنہ راستہ میں حضور ﷺ کے ساتھ مل گئے تھے۔ ابوسفیان بن حارث بن عبدالمطلب (حضور ﷺ کے چچا زاد بھائی) اور عبد اللہ بن ابی امیہ بن مغیرہ (حضور ﷺ کے پھوپھی زاد بھائی اور آپ کی زوجہ محترمہ حضرت ام سلمہ رضی اللہ عنہا کے بھائی) مدینہ اور مکہ کے درمیان حضور ﷺ کے پاس پہنچ گئے ان دونوں نے آپ کی خدمت میں حاضری کی درخواست کی۔ حضرت ام سلمہ نے حضور ﷺ سے ان دونوں کی سفارش کی اور عرض کیا یا رسول اللہ ﷺ! ان میں سے ایک تو آپ کا چچا زاد بھائی ہے اور دوسرا آپ کا پھوپھی زاد بھائی سسرالی رشتہ دار (سالہ) ہے۔ آپ نے فرمایا مجھے ان دونوں کی ضرورت نہیں ہے۔ اس چچا زاد بھائی نے تو مجھے مکہ میں بہت ہی بے عزت کیا تھا اور اس پھوپھی زاد بھائی اور سالے نے مکہ میں بہت سخت باتیں کہیں تھیں۔ جب ان دونوں کو حضور ﷺ کے اس جواب کا پتہ چلا تو ابوسفیان کی گود میں اس کا ایک چھوٹا بیٹا تھا تو اس نے کہا یا تو حضور ﷺ مجھے (اپنی خدمت میں حاضری کی) اجازت دے دیں نہیں تو میں اپنے اس بیٹے کی انگلی پکڑ کر جنگل کو نکل جاؤں گا اور وہیں کہیں بھوکے پیاسے ہم دونوں مرجائیں گے۔ جب یہ بات حضور ﷺ تک پہنچی تو آپ کو ان دونوں پر ترس آ گیا۔ آپ نے ان دونوں کو آنے کی اجازت



دے دی۔ وہ دونوں حاضر خدمت ہو کر مسلمان ہو گئے۔ جب حضور ﷺ مراظران میں ٹھہرے ہوئے تھے تو حضرت عباس رضی اللہ عنہ نے کہا ہائے قریش کی ہلاکت۔ اگر حضور ﷺ مکہ میں فاتحانہ داخل ہوئے اور مکہ والوں نے حضور ﷺ سے امن طلب نہ کیا تو قریش ہمیشہ کے لیے ختم ہو جائیں گے۔ حضرت عباس رضی اللہ عنہ فرماتے ہیں کہ میں حضور ﷺ کے سفید خچر پر سوار ہو کر چلا یہاں تک کہ میں اراک مقام پر پہنچ گیا۔ میں نے سوچا شاید مجھے کوئی لکڑیاں چننے والا یا دودھ والا یعنی چرواہا یا کوئی ضرورت سے آیا ہوا آدمی مل جائے جو مکہ جا کر حضور ﷺ کی آمد کی ان کو خبر دے تاکہ وہ حضور ﷺ کے فاتحانہ داخل ہونے سے پہلے ہی حضور ﷺ سے امن لے لیں میں خچر پر جارہا تھا اور کسی آدمی کی تلاش میں تھا کہ اتنے میں مجھے ابوسفیان اور بدیل بن ورقاء کی آواز سنائی دی۔ وہ دونوں آپس میں باتیں کر رہے تھے۔ ابوسفیان کہہ رہا تھا کہ میں نے آج تک نہ اتنی بڑی تعداد میں جلتی ہوئی آگ دیکھی اور نہ کبھی اتنا بڑا لشکر دیکھا۔ بدیل کہہ رہا تھا اللہ کی قسم یہ آگ قبیلہ خزاعہ کی ہے۔ معلوم ہوتا ہے کہ یہ لوگ لڑائی کے ارادے سے نکلے ہیں ابوسفیان نے جواب دیا کہ خزاعہ کی تعداد اتنی نہیں ہے کہ وہ اتنی جگہ آگ جلائیں اور ان کا اتنا بڑا لشکر ہو۔ حضرت عباس رضی اللہ عنہ فرماتے ہیں میں نے حضرت ابوسفیان کی آواز کو پہچان لیا۔ میں نے ان کو آواز دی اے ابو جظللہ! انہوں نے میری آواز پہچان لی اور کہا تم ابوالفضل ہو۔ میں نے کہا ہاں۔ ابوسفیان نے کہا میرے ماں باپ تم پر قربان ہوں۔ اس وقت تم یہاں کیسے؟ میں نے کہا اے ابوسفیان! تیرا ناس ہو یہ رسول اللہ ﷺ لوگوں کو لے کر آئے ہوئے ہیں۔ اللہ کی قسم! ہائے قریش کی ہلاکت! اس نے کہا میرے ماں باپ تم پر قربان ہوں۔ اب بچنے کی کیا صورت ہو سکتی ہے؟ میں نے کہا کہ اگر تم ان کے ہاتھ لگ گئے تو تمہاری گردن ضرور اڑادی جائے گی۔ تم میرے ساتھ اس خچر پر سوار ہو جاؤ تاکہ میں تمہیں حضور ﷺ کی خدمت میں لے جا کر تمہیں ان سے امن دلوا دوں۔ چنانچہ اس کے دونوں ساتھی تو واپس چلے گئے اور وہ میرے پیچھے سوار ہو گئے۔ میں ابوسفیان کو تیزی سے لے کر چلا۔ جب بھی مسلمانوں کی کسی آگ کے پاس سے گزرتا وہ پوچھتے یہ کون ہے؟ لیکن حضور ﷺ کے خچر کو دیکھ کر کہتے یہ تو حضور ﷺ کے چچا حضور ﷺ کے خچر پر جارہے ہیں۔ یہاں تک کہ میں حضرت عمر بن الخطاب رضی اللہ عنہ کی آگ کے پاس سے گزرنے لگا تو حضرت عمر رضی اللہ عنہ نے پوچھا یہ کون ہے؟ اور کھڑے ہو کر میرے پاس آ گئے جب انہوں نے میرے پیچھے خچر پر سوار

ابوسفیان کو دیکھا تو کہنے لگے۔ یہ تو اللہ کا دشمن ابوسفیان ہے۔ اللہ کا لاکھ لاکھ شکر ہے کہ اس نے مجھے تم پر قابو دے دیا ہے اور اس وقت ہمارا تمہارا کوئی معاہدہ بھی نہیں ہے اور وہ حضور ﷺ کی طرف دوڑ پڑے اور میں نے بھی خچر کو ایڑ لگائی اور میں ان سے آگے نکل گیا اور ظاہر ہے کہ سوار پیدل آدمی سے آگے نکل ہی جاتا ہے۔ آگے جا کر میں خچر سے کود پڑا اور حضور ﷺ کی خدمت میں پہنچ گیا۔ اتنے میں حضرت عمر رضی اللہ عنہ بھی آگے اور انہوں نے کہا یا رسول اللہ ﷺ! یہ ابوسفیان ہے جس پر اللہ نے قابو دے دیا ہے اور اس کا اور ہمارا کوئی معاہدہ بھی نہیں ہے۔ آپ مجھے اجازت دیں میں اس کی گردن اڑا دوں۔ میں نے کہا یا رسول اللہ ﷺ! میں ان کو پناہ دے چکا ہوں۔ پھر میں نے حضور ﷺ کے پاس بیٹھ کر عرض کیا اللہ کی قسم! آج رات تو بس میں اکیلے ہی ان سے بات چیت کروں گا۔ جب حضرت عمر رضی اللہ عنہ نے ان کے بارے میں زیادہ زور لگایا تو میں نے کہا اے عمر بس کرو۔ اگر یہ بنو عدی بن کعب خاندان میں سے ہوتے تو تم اتنی باتیں نہ کرتے لیکن تمہیں پتہ ہے یہ بنو عبد مناف میں سے ہے (اس لیے اتنا زور لگا رہے ہو) انہوں نے کہا اے عباس! ٹھہرو! تمہارے اسلام لانے سے مجھے جتنی خوشی ہوئی اگر میرا باپ اسلام لاتا تو اتنی خوشی نہ ہوتی۔ اور اس کی وجہ صرف یہ ہے کہ تمہارا اسلام لانا حضور ﷺ کے لیے میرے باپ خطاب کے اسلام لانے سے زیادہ باعث خوشی تھا۔ حضور ﷺ نے فرمایا اے عباس! اس وقت تو تم ان کو اپنی قیام گاہ میں لے جاؤ۔ صبح میرے پاس لے آنا۔ چنانچہ ان کو میں اپنی قیام گاہ میں لے آیا۔ انہوں نے میرے پاس رات گزاری۔ صبح میں ان کو حضور ﷺ کی خدمت میں لے گیا۔ ان کو دیکھ کر حضور ﷺ نے فرمایا۔ اے ابوسفیان! تیرا بھلا ہو۔ کیا تمہارے لیے ابھی یہ وقت نہیں آیا کہ تم اس بات کی گواہی دو کہ اللہ کے سوا کوئی معبود نہیں۔ انہوں نے کہا میرے ماں باپ آپ پر قربان ہوں۔ آپ تو بہت بزرگ اور بہت حلم والے اور بہت زیادہ جوڑ لینے والے ہیں۔ اب تو مجھے یقین ہو گیا کہ اگر اللہ کے ساتھ کوئی اور معبود ہوتا تو میرے کسی کام تو آتا۔ آپ نے فرمایا اے ابوسفیان! تیرا بھلا ہو کیا تمہارے لیے ابھی یہ وقت نہیں آیا کہ تم اس بات کا یقین کر لو کہ میں اللہ کا رسول (ﷺ) ہوں۔ انہوں نے کہا میرے ماں باپ آپ پر قربان ہوں۔ آپ تو بہت بزرگ اور بہت حلم والے اور بہت جوڑ لینے والے ہیں۔ اس کے بارے میں ابھی تک دل میں کچھ کھٹک ہے۔ حضرت عباس رضی اللہ عنہ نے کہا اے ابوسفیان! تیرا اس ہو مسلمان ہو جاؤ قبل اس کے کہ تمہاری

گردن اڑادی جائے تم کلمہ شہادت:

((أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ))

پڑھ لو۔ چنانچہ ابوسفیان رضی اللہ عنہ نے کلمہ شہادت پڑھ لیا اور مسلمان ہو گئے۔ میں نے کہا یا رسول اللہ ﷺ! یہ ابوسفیان اپنے لیے اعزاز و افتخار پسند کرتے ہیں ان کو آپ کوئی خاص رعایت دے دیں۔ آپ نے فرمایا جو ابوسفیان کے گھر میں داخل ہو جائے گا اسے امن ہے جو اپنے دروازے کو بند کر لے گا اسے امن ہے اور جو مسجد (حرام) میں داخل ہو جائے گا اسے امن ہے۔ جب حضرت ابوسفیان واپس ہونے لگے تو حضور ﷺ نے فرمایا اے عباس! ان کو لے جا کروادی میں اس جگہ کھڑا کرو جہاں پہاڑ کا کچھ حصہ ناک کی طرح سے آگے نکلا ہوا ہے (وہ جگہ پہاڑوں کے درمیان تنگ تھی) تاکہ یہ وہاں سے تمام لشکروں کو گزرتے ہوئے دیکھیں۔ چنانچہ میں ان کو لے کر گیا اور وادی کی اس تنگ گھاٹی میں لے جا کر کھڑا کر دیا جہاں کا حضور ﷺ نے فرمایا تھا۔ وہاں سے قبائل اپنے جھنڈے لے کر گزرنے لگے جب بھی کوئی قبیلہ گزرتا تو ابوسفیان پوچھتے کہ یہ کون لوگ ہیں اے عباس؟ میں کہتا یہ بنو سلیم ہیں وہ کہتے مجھے بنو سلیم سے کیا واسطہ۔ پھر کوئی قبیلہ گزرتا وہ کہتے یہ کون لوگ ہیں؟ میں کہتا یہ مزینہ ہیں۔ وہ کہتے مجھے مزینہ سے کیا واسطہ۔ یہاں تک کہ تمام قبیلے گزر گئے۔ جو بھی قبیلہ گزرتا وہ پوچھتے یہ کون لوگ ہیں؟ میں کہتا یہ بنو فلاں ہیں۔ وہ کہتے ان سے مجھے کیا واسطہ۔ یہاں تک کہ حضور ﷺ لوہے سے لیس سیاہ دستہ میں گزرے۔ ان میں مہاجرین اور انصاری تھے۔ ان کی آنکھوں کے علاوہ اور کچھ نظر نہ آتا تھا (یعنی سب نے خود اور زر ہیں پہن رکھی تھیں اور ہر طرح کے ہتھیار لگا رکھے تھے) تو انہوں نے (حیران ہو کر) کہا سبحان اللہ! یہ کون لوگ ہیں۔ اے عباس؟ میں نے کہا یہ رسول اللہ ﷺ مہاجرین اور انصاری میں تشریف لے جا رہے ہیں۔ انہوں نے کہا اے ابوالفضل! اللہ کی قسم! ان سے مقابلہ کی تو کسی میں ہمت اور طاقت نہیں ہے۔ آج تو تمہارے بھتیجے کی بادشاہت بہت بڑی ہو گئی ہے۔ میں نے کہا (یہ بادشاہت نہیں ہے) یہ نبوت ہے۔ انہوں نے کہا ہاں یہی (نبوت ہی) کہی۔ میں نے کہا اب تم اپنی قوم کی جا کر فکر کرو۔ چنانچہ وہ گئے اور مکہ پہنچ کر اونچی آواز سے یہ اعلان کیا اے قریش! یہ محمد تمہارے ہاں اتنا بڑا لشکر لے کر آ رہے ہیں جس کا تم مقابلہ نہیں کر سکتے ہو لہذا جو ابوسفیان کے گھر داخل ہو جائے گا اسے امن مل جائے گا (اس اعلان پر غصہ ہو کر) ان کی بیوی ہند بنت عتبہ نے



کھڑے ہو کر ان کی مونچھیں پکڑ لیں اور کہنے لگی اس کا لے کلوٹے کینے کو قتل کر دو (ان کو دشمن کی جاسوسی کے لیے بھیجا تھا) یہ تو بڑی بری خبر لانے والا ہے۔ انہوں نے کہا تمہارا ناس ہو۔ اس عورت کی باتوں سے دھوکے میں نہ آ جانا کیونکہ حقیقت یہی ہے کہ محمد (ﷺ) ایسا لشکر لے کر آئے ہیں جس کا تم مقابلہ نہیں کر سکتے ہو۔ جو ابوسفیان کے گھر داخل ہو جائے گا اسے امن مل جائے گا۔ لوگوں نے کہا تیرا ناس ہو کیا تمہارا گھر ہم سب کو کافی ہو جائے گا؟ انہوں نے کہا اور جو اپنا دروازہ بند کر لے گا اسے بھی امن ہے اور جو مسجد (حرام) میں داخل ہو جائے گا اسے بھی امن ہے (یہ سن کر) تمام لوگ اپنے گھروں اور مسجد کو دوڑ پڑے۔ [اخرجه الطبرانی قال الہیثمی ۶/ ۱۶۷ رواہ

الطبرانی و رجالہ رجال الصحیح انتہی و اخرجه ایضاً البیہقی بطولہ کما فی البدایہ ۲/ ۲۹۱]

ابن عساکر نے بھی واقدی کے حوالہ سے حضرت ابن عباس رضی اللہ عنہما سے طبرانی کی پچھلی حدیث جیسی حدیث نقل کی ہے اور اس میں یہ مضمون ہے کہ جب حضرت ابوسفیان رضی اللہ عنہ (حضور ﷺ کے پاس سے) چلے گئے تو حضور ﷺ نے حضرت عباس رضی اللہ عنہ کو فرمایا انہیں لے جا کر وادی کی اس تنگ جگہ میں کھڑا کر دو جہاں پہاڑ کا کچھ حصہ ناک کی طرح آگے نکلا ہوا ہے تاکہ یہ وہاں سے اللہ کے لشکر کو گزرتا ہوا دیکھ لیں۔ حضرت عباس رضی اللہ عنہ فرماتے ہیں عام راستہ کو چھوڑ کر میں نے ان کو وادی کی اس جگہ پر لے جا کر کھڑا کر دیا۔ جب میں نے وہاں جا کر ان کو روک لیا تو انہوں نے کہا اے بنی ہاشم! کیا مجھے دھوکہ دینا چاہتے ہو؟ (وہ سمجھے کہ شاید مجھے یہاں روک کر مارنا چاہتے ہیں) حضرت عباس رضی اللہ عنہ نے فرمایا اہل نبوت دھوکہ نہیں دیا کرتے۔ میں تو تمہیں کسی ضرورت سے یہاں لایا ہوں۔ حضرت ابوسفیان رضی اللہ عنہ نے کہا تم نے مجھے شروع میں کیوں نہیں بتا دیا کہ تم مجھے کسی ضرورت سے یہاں لانا چاہتے ہو تاکہ میرا دل مطمئن رہتا۔ حضرت عباس رضی اللہ عنہ نے کہا میرا خیال نہیں تھا کہ تم اس طرح سوچو گے۔ حضور ﷺ اپنے صحابہ رضی اللہ عنہم کے لشکر کی ترتیب دے چکے تھے۔ ہر قبیلہ اپنے امیر کے ہمراہ گزرنے لگا اور ہر دستہ اپنا جھنڈا لہراتا ہوا جا رہا تھا۔ حضور ﷺ نے سب سے پہلے جس دستے کو بھیجا اس کے امیر حضرت خالد بن ولید رضی اللہ عنہ تھے۔ یہ دستہ بنی سلیم کا تھا ان کی تعداد ایک ہزار تھی۔ ان میں ایک چھوٹا جھنڈا حضرت عباس بن مرداس رضی اللہ عنہ کے ہاتھ میں تھا اور دوسرا چھوٹا جھنڈا حضرت خفاف بن ندبہ رضی اللہ عنہ کے ہاتھ میں تھا اور ایک بڑا جھنڈا حجاج بن علاط رضی اللہ عنہ نے اٹھا رکھا تھا۔ حضرت ابوسفیان رضی اللہ عنہ نے پوچھا یہ



لوگ کون ہیں؟ حضرت عباس رضی اللہ عنہ نے کہا یہ خالد بن ولید رضی اللہ عنہ ہیں۔ حضرت ابوسفیان رضی اللہ عنہ نے کہا ارے وہی نو عمر لڑکا۔ انہوں نے کہا ہاں۔ جب حضرت خالد رضی اللہ عنہ حضرت عباس رضی اللہ عنہ کے سامنے سے گزرنے لگے اور وہاں ان کے ساتھ حضرت ابوسفیان رضی اللہ عنہ بھی کھڑے ہوئے تھے تو حضرت خالد رضی اللہ عنہ کے لشکر نے تین مرتبہ بلند آواز سے اللہ اکبر کہا اور آگے بڑھ گئے پھر ان کے بعد حضرت زبیر بن عوام رضی اللہ عنہ پانچ سو کے دستے کو لے کر گزرے جن میں کچھ مہاجرین اور کچھ غیر معروف لوگ تھے اور ان کے ساتھ ایک کالا جھنڈا تھا۔ جب حضرت زبیر رضی اللہ عنہ حضرت ابوسفیان رضی اللہ عنہ کے سامنے سے گزرنے لگے تو انہوں نے اپنے ساتھیوں کے ساتھ مل کر تین مرتبہ بلند آواز سے اللہ اکبر کہا۔ حضرت ابوسفیان رضی اللہ عنہ نے پوچھا یہ کون ہے؟ حضرت عباس رضی اللہ عنہ نے کہا یہ زبیر بن عوام رضی اللہ عنہ ہیں۔ انہوں نے کہا تمہارے بھانجے؟ حضرت عباس رضی اللہ عنہ نے کہا ہاں پھر غفار قبیلہ کے تین سو آدمی گزرے جن کا بڑا جھنڈا حضرت ابوذر غفاری رضی اللہ عنہ نے اٹھا رکھا تھا بعض کہتے ہیں کہ حضرت ایما بن رخصہ رضی اللہ عنہ نے اٹھا رکھا تھا۔ ان لوگوں نے بھی حضرت ابوسفیان رضی اللہ عنہ کے سامنے آ کر تین مرتبہ اللہ اکبر بلند آواز سے کہا۔ انہوں نے پوچھا اے ابوالفضل یہ لوگ کون ہیں؟ حضرت عباس رضی اللہ عنہ نے کہا بنو غفار ہیں۔ انہوں نے کہا مجھے بنو غفار سے کیا واسطہ؟ پھر بنو اسلم کے چار سو آدمی گزرے ان کے دو چھوٹے جھنڈے تھے۔ ایک حضرت بریدہ بن حصیب رضی اللہ عنہ کے ہاتھ میں اور دوسرا حضرت ناجیہ بن اعجم رضی اللہ عنہ کے ہاتھ میں تھا۔ انہوں نے بھی ابوسفیان رضی اللہ عنہ کے سامنے پہنچ کر بلند آواز سے تین مرتبہ اللہ اکبر کہا۔ حضرت ابوسفیان رضی اللہ عنہ نے پوچھا یہ کون لوگ ہیں؟ حضرت عباس رضی اللہ عنہ نے کہا بنو اسلم۔ انہوں نے کہا اے ابوالفضل! مجھے بنو اسلم سے کیا واسطہ؟ ہمارے اور ان کے درمیان کبھی کوئی گڑبڑ نہیں ہوئی۔ حضرت عباس رضی اللہ عنہ نے کہا یہ مسلمان لوگ ہیں اسلام میں داخل ہو چکے ہیں۔ پھر بنو کعب بن عمرو کے پانچ سو آدمی گزرے جن کا جھنڈا حضرت بشیر بن شیبان رضی اللہ عنہ نے اٹھا رکھا تھا۔ حضرت ابوسفیان رضی اللہ عنہ نے پوچھا یہ کون لوگ ہیں؟ حضرت عباس رضی اللہ عنہ نے کہا یہ بنو کعب بن عمرو ہیں۔ انہوں نے کہا اچھا یہ تو محمد (ﷺ) کے حلیف ہیں۔ انہوں نے بھی حضرت ابوسفیان رضی اللہ عنہ کے سامنے پہنچ کر بلند آواز سے تین مرتبہ اللہ اکبر کہا۔ پھر مزینہ قبیلہ کے ایک ہزار آدمی گزرے جن میں سو گھوڑے اور تین چھوٹے جھنڈے تھے۔ جنہیں حضرت نعمان بن مقرن رضی اللہ عنہ اور حضرت بلال بن حارث رضی اللہ عنہ اور عبداللہ بن عمرو رضی اللہ عنہ نے اٹھا رکھا تھا۔ انہوں نے

بھی ان کے سامنے آ کر بلند آواز سے اللہ اکبر کہا۔ حضرت ابوسفیان رضی اللہ عنہ نے کہا یہ کون لوگ ہیں؟ حضرت عباس رضی اللہ عنہ نے کہا یہ بنو مزینہ ہیں۔ حضرت ابوسفیان رضی اللہ عنہ نے کہا اے ابوالفضل! مجھے مزینہ سے کیا واسطہ؟ لیکن یہ بھی پہاڑوں کی چوٹیوں سے ہتھیاروں کو کھٹکھٹاتے ہوئے یہاں میرے سامنے آ گئے ہیں پھر جہینہ کے آٹھ سو آدمی اپنے امیروں کے ساتھ گزرے ان کے چار چھوٹے جھنڈے تھے جنہیں ابوزرعہ رضی اللہ عنہ، معبد بن خالد رضی اللہ عنہ اور سوید بن صحرا رضی اللہ عنہ اور رافع بن مکیث رضی اللہ عنہ اور عبد اللہ بن بدر رضی اللہ عنہ نے اٹھا رکھا تھا۔ انہوں نے بھی ان کے سامنے پہنچ کر تین مرتبہ بلند آواز سے اللہ اکبر کہا۔ پھر بنو کنانہ بنو لیث بنو ضمرہ اور سعد بن بکر کے دو سو آدمی گزرے ان کا جھنڈا ابوقدلیش رضی اللہ عنہ نے اٹھا رکھا تھا۔ انہوں نے بھی ان کے سامنے پہنچ کر تین مرتبہ بلند آواز سے اللہ اکبر کہا۔ حضرت ابوسفیان رضی اللہ عنہ نے پوچھا یہ کون لوگ ہیں؟ حضرت عباس رضی اللہ عنہ نے کہا یہ بنو بکر ہیں۔ انہوں نے کہا یہ تو بڑے منحوس ہیں۔ ان کی وجہ سے محمد (ﷺ) نے ہم پر چڑھائی کی ہے (صلح حدیبیہ کے بعد قبیلہ خزاعہ نے حضور ﷺ سے معاہدہ کر لیا تھا اور قبیلہ بنو بکر نے قریش سے۔ اور قریش اور بنو بکر نے قبیلہ خزاعہ پر زیادتی کی اور یوں انہوں نے خلاف ورزی کر کے صلح ختم کر دی جس کی وجہ سے حضور ﷺ کو مکہ پر چڑھائی کا جواز مل گیا۔ ابوسفیان رضی اللہ عنہ اسی طرف اشارہ کر رہے ہیں) ذرا سنو تو سہی۔ اللہ کی قسم! (قریش نے خزاعہ کے ساتھ جو زیادتی کی تھی) اس کے بارے میں مجھ سے مشورہ نہیں کیا تھا اور نہ مجھے اس کا پتہ چل سکا اور جب مجھے اس کی خبر ہوئی تو میں نے اس پر ناپسندیدگی کا اظہار کیا تھا لیکن جو مقدر میں لکھا تھا وہ ہو گیا۔ حضرت عباس رضی اللہ عنہ نے کہا کہ حضرت محمد ﷺ کی تم پر چڑھائی میں بھی اللہ تعالیٰ نے تمہارے لیے خیر مقدر فرما رکھی ہے۔ یوں تم اسلام میں داخل ہو جاؤ گے۔ واقعہ یہ کہتے ہیں کہ عبد اللہ بن عامر نے مجھ سے بیان کیا کہ ابو عمرو بن حماس نے فرمایا کہ بنو لیث اکیلے گزرے ان کی تعداد ڈھائی سو تھی۔ ان کا جھنڈا حضرت صعب بن جشمہ رضی اللہ عنہ نے اٹھا رکھا تھا۔ گزرتے وقت انہوں نے تین مرتبہ بلند آواز سے اللہ اکبر کہا حضرت ابوسفیان رضی اللہ عنہ نے پوچھا یہ کون ہیں؟ حضرت عباس رضی اللہ عنہ نے کہا بنو لیث ہیں پھر سب سے آخر میں قبیلہ اشجع گزرا۔ یہ تین سو تھے۔ ان کا ایک جھنڈا حضرت معقل بن سنان رضی اللہ عنہ کے ہاتھ میں تھا اور دوسرا نعیم بن مسعود کے ہاتھ میں۔ حضرت ابوسفیان رضی اللہ عنہ نے کہا یہ لوگ عربوں میں سے حضور ﷺ کے لیے سب سے زیادہ سخت تھے حضرت عباس رضی اللہ عنہ نے کہا اللہ تعالیٰ نے

اپنے فضل سے اب تو اسلام ان کے دلوں میں داخل کر دیا ہے حضرت ابوسفیان رضی اللہ عنہ کچھ دیر خاموش رہے اور پھر پوچھا کہ ابھی تک محمد (ﷺ) نہیں گزرے؟ حضرت عباس رضی اللہ عنہ نے کہا ابھی تک نہیں گزرے۔ جس دستہ میں حضور ﷺ ہیں۔ اگر تم ان کو دیکھو گے تو تمہیں لوہا ہی لوہا اور گھوڑے ہی گھوڑے اور بڑے بہادر آدمی نظر آئیں گے اور ایسا لشکر دیکھو گے جس کے مقابلہ کی کسی میں طاقت نہیں ہے۔ حضرت ابوسفیان رضی اللہ عنہ نے کہا اللہ کی قسم! اے ابوالفضل! اب تو مجھے بھی اس کا یقین ہو گیا ہے اور ان سے مقابلہ کی طاقت کس میں ہو سکتی ہے؟ جب حضور ﷺ کا دستہ نمودار ہوا تو ہر طرف لوہا ہی لوہا اور گھوڑوں کے سموں سے اڑنے والا غبار نظر آنے لگا اور لوگ لگا تار گزر رہے تھے۔ حضرت ابوسفیان رضی اللہ عنہ ہر مرتبہ پوچھتے کیا ابھی محمد (ﷺ) نہیں گزرے۔ حضرت عباس رضی اللہ عنہ کہتے نہیں۔ اتنے میں حضور ﷺ اپنی قصواء اونٹنی پر گزرے۔ آپ کے دائیں بائیں حضرت ابوبکر رضی اللہ عنہ اور حضرت اسید بن حضیر رضی اللہ عنہ تھے۔ آپ ان دونوں سے بات کر رہے تھے۔ حضرت عباس رضی اللہ عنہ نے کہا یہ رسول اللہ (ﷺ) اپنے سیاہ دستہ میں تشریف لے جا رہے ہیں اس میں مہاجرین اور انصار ہیں۔ اس میں چھوٹے بڑے بہت سے جھنڈے ہیں۔ ہر انصاری بہادر کے ہاتھ میں ایک بڑا جھنڈا ہے اور ایک چھوٹا۔ سب لوہے سے ایسے ڈھکے ہوئے ہیں کہ آنکھ کے علاوہ اور کچھ نظر نہیں آ رہا ہے۔ حضرت عمر رضی اللہ عنہ پر لوہا ہی لوہا ہے اور وہ اپنی بلند اور گردار آواز سے لشکر کو ترتیب سے چلا رہے ہیں۔ حضرت ابوسفیان رضی اللہ عنہ نے پوچھا اے ابوالفضل! یہ اونچی آواز سے بولنے والا کون ہے؟ حضرت عباس رضی اللہ عنہ نے کہا کہ ”عمر بن الخطاب“ ابوسفیان رضی اللہ عنہ نے کہا۔ بنو عدی (حضرت عمر رضی اللہ عنہ کا خاندان) تو بہت کم تھے۔ بڑے ذلیل تھے۔ اب تو ان کی بات بڑی اونچی ہو گئی۔ حضرت عباس رضی اللہ عنہ نے کہا اے ابوسفیان! اللہ تعالیٰ جسے چاہیں اونچا کر دیں۔ حضرت عمر رضی اللہ عنہ ان لوگوں میں سے ہیں جن کو اسلام نے اونچا کیا ہے اور راوی کہتے ہیں کہ اس دستہ میں دو ہزار زر ہیں تھیں۔ حضور ﷺ نے اپنا جھنڈا حضرت سعد بن عبادہ رضی اللہ عنہ کو دے رکھا تھا۔ وہ دستہ کے آگے چل رہے تھے۔ جب حضرت سعد رضی اللہ عنہ حضور ﷺ کا جھنڈا لے کر ابوسفیان رضی اللہ عنہ کے پاس سے گزرے تو انہوں نے ان کو آواز دے کر کہا آج کا دن خونریزی کا دن ہے۔ آج کے دن حرم مکہ کی حرمت اٹھالی جائے گی۔ آج اللہ تعالیٰ قریش کو ذلیل کر دیں گے۔ جب حضور ﷺ آگے بڑھے اور ابوسفیان رضی اللہ عنہ کے سامنے پہنچے تو انہوں نے حضور ﷺ کو پکار کر



کہا یا رسول اللہ ﷺ! کیا آپ نے اپنی قوم کے قتل کرنے کا حکم دے دیا ہے؟ سعد رضی اللہ عنہ اور ان کے ساتھی ہمارے پاس سے گزرتے ہوئے کہہ گئے ہیں کہ آج کا دن خوزیری کا دن ہے۔ آج کے دن حرم مکہ کی حرمت اٹھالی جائے گی۔ آج اللہ تعالیٰ قریش کو ذلیل کر دیں گے۔ میں آپ کو آپ کی قوم کے بارے میں اللہ کا واسطہ دیتا ہوں۔ آپ تو لوگوں میں سب سے زیادہ نیک اور سب سے زیادہ جوڑ لینے والے ہیں۔ حضرت عبدالرحمن بن عوف رضی اللہ عنہ اور حضرت عثمان بن عفان رضی اللہ عنہ نے کہا یا رسول اللہ ﷺ! ہمیں خطرہ ہے کہیں سعد رضی اللہ عنہ قریش پر حملہ نہ کر دیں۔ حضور ﷺ نے فرمایا اے ابوسفیان! آج تو رحم کرنے کا دن ہے۔ آج اللہ تعالیٰ قریش کو عزت دیں گے پھر حضور ﷺ نے حضرت سعد رضی اللہ عنہ کے پاس آدی بھیج کر ان کو معزول کر دیا اور فرمایا کہ جھنڈا قیس کو دے دیں۔ آپ نے یہ سوچا کہ جب جھنڈا سعد رضی اللہ عنہ کے بیٹے قیس کو مل جائے گا تو گویا سعد رضی اللہ عنہ کے ہاتھ سے جھنڈا نہیں نکلا لیکن حضرت سعد رضی اللہ عنہ نے فرمایا جب تک حضور ﷺ کی طرف سے کوئی نشانی نہیں آئے گی وہ جھنڈا نہیں دیں گے۔ چنانچہ حضور ﷺ نے ان کے پاس اپنی پگڑی بھیجی جسے پہچان کر حضرت سعد رضی اللہ عنہ نے جھنڈا اپنے بیٹے قیس کو دے دیا۔

[کذا فی کنز العمال ۵ / ۲۹۵]

حضرت ابولیلیٰ رضی اللہ عنہ فرماتے ہیں کہ (فتح مکہ کے سفر میں) ہم لوگ حضور ﷺ کے ساتھ تھے۔ حضور ﷺ نے فرمایا ابوسفیان اس وقت مقام اراک میں ہیں ہم لوگوں نے وہاں جا کر ان کو پکڑ لیا۔ مسلمان ان کو تلواروں سے گھیرے ہوئے حضور ﷺ کی خدمت میں لے آئے۔ آپ نے فرمایا اے ابوسفیان! تیرا بھلا ہو میں تمہارے پاس دنیا و آخرت دونوں لے کر آیا ہوں تم مسلمان ہو جاؤ سلامتی پا لو گے۔ حضرت عباس رضی اللہ عنہ ان کے دوست تھے۔ انہوں نے عرض کیا یا رسول اللہ ﷺ! ابوسفیان شہرت پسند ہیں۔ چنانچہ آپ نے ایک منادی کو مکہ بھیج دیا جو یہ اعلان کرے کہ جس نے اپنا دروازہ بند کر لیا اسے امن ہے اور جس نے اپنے ہتھیار ڈال دیئے اسے امن ہے اور جو ابوسفیان کے گھر داخل ہوا اسے امن ہے پھر حضور ﷺ نے حضرت عباس رضی اللہ عنہ کو ان کے ساتھ بھیجا۔ یہ دونوں جا کر گھاٹی کے کنارے بیٹھ گئے تو وہاں سے بنو سلیم گزرے۔ ابوسفیان رضی اللہ عنہ نے کہا اے عباس یہ کون لوگ ہیں؟ حضرت عباس رضی اللہ عنہ نے کہا یہ بنو سلیم ہیں۔ انہوں نے کہا مجھے بنو سلیم سے کیا واسطہ؟ پھر حضرت علی بن ابی طالب رضی اللہ عنہ مہاجرین کو لے کر گزرے۔ تو



انہوں نے پوچھا اے عباس! یہ کون لوگ ہیں؟ حضرت عباس رضی اللہ عنہ نے کہا یہ حضرت علی بن ابی طالب رضی اللہ عنہ مہاجرین کو لے کر جا رہے ہیں۔ پھر حضور ﷺ انصار کے ساتھ گزرے۔ انہوں نے پوچھا اے عباس! یہ کون ہیں؟ حضرت عباس رضی اللہ عنہ نے کہا یہ لوگ سرخ موت ہیں (یعنی دشمن کا خون بہا دینے والے ہیں) یہ اللہ کے رسول ﷺ اور انصار ہیں۔ ابوسفیان رضی اللہ عنہ نے کہا۔ میں نے کسریٰ اور قیصر کی بادشاہت دیکھی ہے لیکن تمہارے بھتیجے جیسی بادشاہت نہیں دیکھی۔ حضرت عباس رضی اللہ عنہ نے کہا (یہ بادشاہت نہیں) یہ تو نبوت ہے۔ [اخرجه الطبرانی قال الہیثمی ۱۷۰/۶]

رواہ الطبرانی وفيہ حرب بن الحسن الطحان وهو ضعيف وقد وثق انتهى۔

حضرت عروہ رضی اللہ عنہ فرماتے کہ حضور ﷺ مہاجرین اور انصار اور اسلم اور غفار اور جہینہ اور بنو سلیم کے بارہ ہزار لشکر کو لے کر چلے۔ یہ لشکر گھوڑوں پر اس تیزی سے چلا کہ یہ لوگ (مکہ کے قریب) مرالظہران پہنچ گئے اور قریش کو پتہ بھی نہ چلا قریش نے تو حکیم بن حزام رضی اللہ عنہ اور ابوسفیان رضی اللہ عنہ کو (مدینہ) حضور ﷺ سے بات کرنے کے لیے بھیجا ہوا تھا کہ آنحضرتؐ سے ہماری سلامتی کا عہد و پیمان لے کر آئیں یا اعلان جنگ کر کے آئیں۔ انہیں راستہ میں بدیل بن ورقاء ملے تو انہیں بھی ساتھ لے لیا۔ ابھی یہ لوگ مکہ سے چل کر رات کو اراک پہنچے ہی تھے کہ انہوں نے وہاں بہت سے خیمے اور لشکر دیکھا اور گھوڑوں کے ہنہانے کی آوازیں سنیں تو یہ تینوں ڈر گئے اور بہت گھبرا گئے اور کہنے لگے کہ یہ بنو کعب ہیں جوڑنے کے لیے تیار ہو کر آئے ہیں۔ بدیل نے کہا کہ ان کی تعداد تو بنو کعب سے زیادہ ہیں وہ تو سارے مل کر بھی اتنے نہیں ہو سکتے تو کیا ہوازن ہمارے علاقہ میں گھاس کی تلاش میں آگئے ہیں؟ مگر اللہ کی قسم! یہ بات بھی معلوم نہیں ہوتی۔ اتنا مجمع تو حاجیوں کا ہوا کرتا ہے اور حضور ﷺ نے بھی اپنے لشکر سے آگے سوار بھیج رکھے تھے جو جاسوسوں کو گرفتار کر کے لائیں اور (حضور ﷺ کے حلیف) قبیلہ خزاعہ والے بھی اسی راستے پر رہتے تھے جو کسی کو جانے نہیں دیتے تھے۔ جب ابوسفیان رضی اللہ عنہ اور ان کے ساتھی مسلمانوں کے لشکر میں داخل ہوئے تو انہیں ان سواروں نے رات کی تاریکی میں گرفتار کر لیا۔ اور انہیں لے کر (مسلمانوں میں) آئے۔ ابوسفیان رضی اللہ عنہ اور ان کے ساتھیوں کو ڈرتھا کہ انہیں قتل کر دیا جائے گا۔ حضرت عمر بن الخطاب رضی اللہ عنہ نے کھڑے ہو کر ابوسفیان رضی اللہ عنہ کی گردن پر زور سے ہاتھ مارا اور سب لوگ ان کو چمٹ گئے اور ان کو حضور ﷺ کی خدمت میں لے چلے۔ انہیں ڈرتھا کہ

انہیں قتل کر دیا جائے گا۔ حضرت عباس بن عبدالمطلب رضی اللہ عنہ ان کے جاہلیت میں بڑے گہرے دوست تھے۔ اس لیے ابوسفیان رضی اللہ عنہ نے بلند آواز سے کہا کہ تم لوگ مجھے عباس کے سپرد کیوں نہیں کر دیتے؟ حضرت عباس رضی اللہ عنہ (آواز سن کر) آگے اور انہوں نے ان لوگوں کو ہٹایا اور حضور ﷺ کی خدمت میں یہ درخواست کی کہ ابوسفیان رضی اللہ عنہ کو ان کے حوالہ کر دیں اور سارے لشکر میں ابوسفیان رضی اللہ عنہ کے آنے کی خبر پھیل گئی۔ حضرت عباس رضی اللہ عنہ نے رات ہی میں ابوسفیان رضی اللہ عنہ کو سواری پر سارے لشکر کا گشت کرایا تمام لشکر والوں نے بھی ابوسفیان رضی اللہ عنہ کو دیکھ لیا۔ حضرت عمر رضی اللہ عنہ نے ابوسفیان کی گردن پر زور سے ہاتھ مارتے ہوئے کہا کہ تم میری ہی حضور ﷺ کی خدمت میں پہنچ سکتے ہو۔ ابوسفیان رضی اللہ عنہ نے حضرت عباس رضی اللہ عنہ سے مدد مانگی اور کہا میں تو مارا گیا۔ ابوسفیان پر لوگوں کے حملہ کرنے سے پہلے ان کو حضرت عباس رضی اللہ عنہ نے اپنی پناہ میں لے لیا ابوسفیان رضی اللہ عنہ نے دیکھا کہ لوگ اتنے زیادہ ہیں اور سب فرمانبردار ہیں تو کہنے لگے میں نے آج رات جیسا کسی قوم کا مجمع نہیں دیکھا۔ حضرت عباس رضی اللہ عنہ نے ان لوگوں کے ہاتھ سے چھڑا کر کہا کہ اگر تم مسلمان نہ ہوئے اور حضور ﷺ کے رسول ہونے کی گواہی نہ دی تو تم کو قتل کر دیا جائے گا۔ ابوسفیان رضی اللہ عنہ ہر چند کلمہ شہادت پڑھنا چاہتے تھے لیکن ان کی زبان چل کر نہ دیتی تھی۔ انہوں نے وہ رات حضرت عباس رضی اللہ عنہ کے ساتھ گزاری۔ ان کے دونوں ساتھی حکیم بن حزام رضی اللہ عنہ اور بدیل بن ورقاء رضی اللہ عنہ حضور ﷺ کی خدمت میں حاضر ہو کر مسلمان ہو گئے اور حضور ﷺ ان دونوں سے اہل مکہ کے حالات پوچھتے رہے۔ جب فجر کی اذان ہوئی تو سب لوگ جمع ہو کر نماز کا انتظار کرنے لگے۔ ابوسفیان رضی اللہ عنہ نے گھبرا کر پوچھا اے عباس! آپ لوگ کیا کرنا چاہتے ہیں؟ حضرت عباس رضی اللہ عنہ نے کہا یہ مسلمان رسول اللہ ﷺ کی تشریف آوری کا انتظار کر رہے ہیں تو حضرت عباس رضی اللہ عنہ ان کو لے کر باہر نکلے۔ ابوسفیان نے مسلمانوں کو دیکھ کر کہا اے عباس! حضور ﷺ ان کو جس بات کا حکم دیتے ہیں یہ اسی کو کرنے لگتے ہیں۔ حضرت عباس رضی اللہ عنہ نے کہا ہاں اگر حضور ﷺ ان کو کھانے پینے سے روک دیں تو بھی یہ ان کی فرمانبرداری کریں گے۔ ابوسفیان نے کہا اے عباس! حضور ﷺ سے اپنی قوم کے بارے میں بات کرو کہ کیا وہ ان کو معاف کر سکتے ہیں؟ ابوسفیان کو لے کر حضرت عباس رضی اللہ عنہ حضور ﷺ کی خدمت میں حاضر ہوئے اور عرض کیا یا رسول اللہ ﷺ! یہ ابوسفیان ہیں۔ ابوسفیان نے کہا میں نے اپنے معبود سے

مدد مانگی اور آپ نے اپنے معبود سے مدد مانگی۔ اللہ کی قسم! اب تو یہ صاف نظر آ رہا ہے کہ آپ مجھ پر غالب آ گئے ہیں۔ اگر میرا معبود سچا اور آپ کا جھوٹا ہوتا تو میں آپ پر غالب آتا اور اس کے بعد حضرت ابوسفیان نے کلمہ شہادت

((أَشْهَدُ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ))

پڑھ لیا حضرت عباس رضی اللہ عنہ نے کہا یا رسول اللہ ﷺ! میں چاہتا ہوں کہ آپ مجھے اجازت دیں۔ میں آپ کی قوم کے پاس جاؤں اور جو مصیبت ان پر آ پڑی ہے اس سے انہیں ڈراؤں اور انہیں اللہ و رسول (ﷺ) کی طرف دعوت دوں۔ حضور ﷺ نے ان کو اجازت دے دی حضرت عباس رضی اللہ عنہ نے پوچھا یا رسول اللہ ﷺ میں ان کو کیا کہوں؟ آپ مجھے ان کو امن دینے کے بارے میں ایسی واضح بات بتا دیں جس سے ان کو اطمینان ہو جائے۔ آپ نے فرمایا ان سے کہہ دینا کہ جس نے کلمہ شہادت:

((أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَنَّ مُحَمَّدًا عَبْدُهُ وَرَسُولُهُ))

پڑھ لیا اسے امن ہے اور جو ہتھیار ڈال کر کعبہ کے پاس بیٹھ گیا اسے بھی امن ہے اور جس نے اپنا دروازہ بند کر لیا اسے بھی امن ہے۔ حضرت عباس رضی اللہ عنہ نے کہا یا رسول اللہ ﷺ! ابوسفیان ہمارے چچا زاد بھائی ہیں اور وہ میرے ساتھ واپس جانا چاہتے ہیں۔ آپ انہیں کچھ امتیازی اعزاز دے دیں۔ آپ نے فرمایا اور جو ابوسفیان کے گھر میں داخل ہو جائے اسے بھی امن ہے اور جو ہاتھ روک کر حکیم بن حزام کے گھر میں داخل ہو گیا اسے بھی امن ہے (آپ نے یہ دو گھر اس لیے متعین فرمائے کہ) ابوسفیان رضی اللہ عنہ کا گھر مکہ کے اوپر کے حصہ میں تھا اور حضرت حکیم بن حزام رضی اللہ عنہ کا گھر مکہ کے نیچے والے حصہ میں تھا۔ ابوسفیان رضی اللہ عنہ حضور ﷺ کے ان تمام اعدائوں کو اچھی طرح سمجھنے لگے۔ حضور ﷺ نے حضرت وحیہ کلبی رضی اللہ عنہ کا دیا ہوا اپنا سفید فخر حضرت عباس رضی اللہ عنہ کو دے دیا۔ وہ اس پر اپنے پیچھے حضرت ابوسفیان رضی اللہ عنہ کو بٹھا کر چل پڑے۔ جب حضرت عباس رضی اللہ عنہ روانہ ہوئے تو حضور ﷺ نے ان کے پیچھے چند آدمی بھیجے کہ جا کر عباس رضی اللہ عنہ کو میرے پاس واپس لے آؤ۔ آپ کو حضرت ابوسفیان رضی اللہ عنہ سے جس بات کا خطرہ تھا وہ بات ان جانے والوں کو بتائی قاصد نے حضرت عباس رضی اللہ عنہ کو واپسی کا پیغام پہنچایا۔ حضرت



عباس رضی اللہ عنہ نے واپسی کو اچھا نہ جانا اور کہا کہ کیا حضور ﷺ کو اس بات کا خطرہ ہے کہ (مکہ کے) تھوڑے سے (کافر) لوگوں کو دیکھ کر ابوسفیان رضی اللہ عنہ لوٹ جائیں گے اور مسلمان ہو جائیں گے۔ قاصد نے کہا ان کو یہاں ہی روک رکھو۔ چنانچہ حضرت عباس رضی اللہ عنہ نے ابوسفیان رضی اللہ عنہ کو یہاں روک لیا۔ حضرت ابوسفیان رضی اللہ عنہ نے کہا اے بنو ہاشم! کیا مجھ سے عہد شکنی کرنے لگے ہو؟ حضرت عباس رضی اللہ عنہ نے کہا ہم کسی سے عہد شکنی نہیں کرتے لیکن مجھے تم سے کچھ کام ہے۔ ابوسفیان رضی اللہ عنہ نے کہا کیا ہے؟ میں تمہارا کام کروں گا حضرت عباس رضی اللہ عنہ نے کہا جب خالد بن ولید رضی اللہ عنہ اور زبیر بن عوام رضی اللہ عنہ آئیں گے تو تمہیں اس کام کا پتہ چل جائے گا۔ حضرت عباس رضی اللہ عنہ مراً لظہران اور اراک سے پہلے تنگ گھاٹی کے کنارے ٹھہر گئے اور حضرت ابوسفیان رضی اللہ عنہ نے حضرت عباس رضی اللہ عنہ کی بات کو ذہن میں رکھا پھر حضور ﷺ یکے بعد دیگرے گھڑ سواروں کے دستے بھیجنے لگے۔ حضور ﷺ نے گھڑ سواروں کے دو حصے کر دیئے تھے۔ حضرت زبیر رضی اللہ عنہ کو آپ نے آگے بھیجا اور ان کے پیچھے اسلم اور غفار اور قضاعہ کے گھڑ سوار تھے (حضرت خالد رضی اللہ عنہ بھی حضرت زبیر رضی اللہ عنہ کے ساتھ تھے) ابوسفیان رضی اللہ عنہ نے کہا اے عباس! کیا یہ رسول اللہ ﷺ ہیں؟ حضرت عباس رضی اللہ عنہ نے کہا نہیں۔ یہ تو خالد بن ولید رضی اللہ عنہ ہیں۔ حضور ﷺ نے اپنے سے آگے انصار کے ایک دستے کے ساتھ حضرت سعد بن عبادہ رضی اللہ عنہ کو بھیجا تھا۔ حضرت سعد رضی اللہ عنہ نے کہا آج کا دن خونریزی کا دن ہے۔ آج کے دن (حرم مکہ کی) حرمت اٹھالی جائے گی۔ پھر حضور ﷺ ایمان کے دستے میں یعنی مہاجرین و انصار کے دستے میں تشریف لائے۔ جب ابوسفیان رضی اللہ عنہ نے اتنے بڑے مجمع کو دیکھا جس کو وہ پہچانتے نہیں تھے تو انہوں نے کہا یا رسول اللہ ﷺ! آپ نے اپنی قوم پر اس جماعت کو ترجیح دے دی۔ آپ نے فرمایا یہ تمہارے اور تمہاری قوم کے برتاؤ کا نتیجہ ہے۔ جب تم نے مجھے جھٹلایا اس وقت ان لوگوں نے میری تصدیق کی اور جب تم نے مجھے (مکہ سے) نکال دیا اس وقت انہوں نے میری مدد کی اس وقت حضور ﷺ کے ساتھ اقرع بن حابس رضی اللہ عنہ اور عباس بن مرداس رضی اللہ عنہ اور عیینہ بن حصن بن بدر فزاری رضی اللہ عنہ تھے۔ جب حضرت ابوسفیان رضی اللہ عنہ نے ان لوگوں کو حضور ﷺ کے ارد گرد دیکھا تو پوچھا اے عباس! یہ کون لوگ ہیں؟ انہوں نے کہا یہ نبی کریم ﷺ کا دستہ ہے۔ یہ مہاجرین اور انصار ہیں۔ ان کے ساتھ سرخ موت ہے حضرت ابوسفیان نے کہا اب چلو۔ اے عباس! میں نے تو آج کے دن جیسا بڑا لشکر اور اتنی بڑی جماعت



کبھی نہیں دیکھی۔ حضرت زبیر رضی اللہ عنہ اپنے لشکر کو لے کر جون مقام پر آ کر ٹھہر گئے۔ حضرت خالد رضی اللہ عنہ اپنے لشکر کو لے کر مکہ کے نیچے حصے کی طرف سے داخل ہوئے۔ ان سے بنو بکر کے کچھ آوارہ گرد لوگوں نے مقابلہ کیا۔ حضرت خالد نے ان سے لڑائی کی اللہ تعالیٰ نے ان کو شکست دے دی ان میں سے کچھ حزورہ مقام پر مارے گئے اور کچھ اپنے گھروں میں گھس گئے اور جو گھڑسوار تھے وہ خندمہ پہاڑ پر چڑھ گئے اور مسلمانوں نے ان کا پیچھا کیا۔ حضور ﷺ سب سے آخر میں مکہ میں داخل ہوئے اور ایک منادی نے اعلان کیا کہ جس نے اپنا ہاتھ روک کر اپنے گھر کا دروازہ بند کر لیا اسے امن ہے اور ابوسفیان رضی اللہ عنہ نے مکہ میں بلند آواز سے یہ دعوت دی اے لوگو! اسلام لے آؤ سلامتی پا لو گے اور حقیقت یہ ہے کہ اللہ عزوجل نے حضرت عباس رضی اللہ عنہ کے ذریعہ اہل مکہ کی حفاظت فرمائی (یہ سن کر حضرت ابوسفیان رضی اللہ عنہ کی بیوی) ہند بنت عتبہ نے ان کی واڑھی کو آگے بڑھ کر پکڑ لیا اور زور سے کہا اے آل غالب! اس بے وقوف بڑھے کو قتل کر دو۔ حضرت ابوسفیان رضی اللہ عنہ نے فرمایا میری واڑھی چھوڑ دے۔ میں اللہ کی قسم کھا کر کہتا ہوں اگر تو اسلام نہ لائی تو تیری گردن اڑادی جائے گی۔ تیرا ناس ہو۔ حضور ﷺ حق بات لے کر آئے ہیں اپنی مسہری میں چلی جا اور چپ ہو جا۔ [اخرجه الطبرانی مرسلًا قال الہیثمی ۶/ ۱۷۳ رواہ الطبرانی مرسلًا و فیہ ابن لہیعۃ و حدیثہ حسن و فیہ ضعف انتہی و اخرجه ایضاً ابن عیاذ فی مغازی عروۃ رضی اللہ عنہ بطولہ کما فی الفتح ۸/ ۲ و اخرجه البخاری عن عروۃ مختصراً و البیہقی ۹/ ۱۱۹ کذلک]

حضرت سہیل بن عمرو رضی اللہ عنہ فرماتے ہیں جب حضور ﷺ مکہ میں داخل ہوئے اور (اہل مکہ پر) غالب آ گئے تو میں اپنے گھر میں گھس گیا اور میں نے اپنے گھر کا دروازہ بند کر لیا اور میں نے اپنے بیٹے عبداللہ بن سہیل رضی اللہ عنہ کو بھیجا کہ جا کر محمد (ﷺ) سے میرے لیے امن لے آؤ کیونکہ مجھے خطرہ ہے کہ مجھے قتل کر دیا جائے گا۔ چنانچہ عبداللہ بن سہیل رضی اللہ عنہ نے جا کر حضور ﷺ کی خدمت میں عرض کیا یا رسول اللہ ﷺ! کیا آپ میرے باپ کو امن دے دیں گے؟ حضور ﷺ نے کہا ہاں وہ اللہ تعالیٰ کے امن میں ہیں وہ باہر نکل آئیں۔ پھر حضور ﷺ نے پاس بیٹھے ہوئے صحابہ رضی اللہ عنہم سے کہا کہ تم میں سے جو بھی سہیل سے ملے وہ ان کو گھور کر بھی نہ دیکھے تاکہ وہ (بے خوف و خطر) باہر آ جا سکیں میری عمر کی قسم (اس وقت تک اللہ کے علاوہ کسی اور کی قسم کھانے کی ممانعت نہیں آئی تھی) سہیل تو بڑی عقل و شرافت والا ہے اور سہیل جیسا آدمی بھی بھی اسلام۔

ناواقف رہ سکتا ہے؟ اور اب تو وہ دیکھ چکا ہے کہ جس راستہ پر وہ محنت کر رہا تھا اس سے کچھ نفع نہ ملا۔ حضرت عبداللہ رضی اللہ عنہ نے جا کر اپنے والد کو حضور ﷺ کی ساری بات بتادی۔ سہیل رضی اللہ عنہ نے کہا حضور ﷺ تو بچپن میں بھی نیک تھے وہ اب بڑے ہو کر بھی نیک ہیں۔ چنانچہ حضرت سہیل رضی اللہ عنہ حضور ﷺ کے پاس آیا جایا کرتے تھے۔ حالت شرک ہی میں وہ غزوہ حنین میں حضور ﷺ کے ساتھ گئے۔ یہاں تک کہ وہ جہرانہ میں مسلمان ہو گئے۔ اور اس دن حضور ﷺ نے ان کو مال غنیمت میں سے سواونٹ دیئے۔ [اخرجه الواقدي وابن عساكر وابن سعد كذا في كنز العمال ۲۹۳ / ۵ واخرجه ايضاً الحاكم في المستدرک ۳ / ۲۸۱ مثله]

حضرت عمر بن الخطاب رضی اللہ عنہ فرماتے ہیں کہ فتح مکہ کے دن حضور ﷺ نے آدمی بھیج کر صفوان بن امیہ اور ابوسفیان بن حرب اور حارث بن ہشام کو بلایا۔ حضرت عمر رضی اللہ عنہ فرماتے ہیں میں نے کہا آج اللہ تعالیٰ نے ہمیں ان پر قابو دیا ہے۔ انہوں نے آج تک جو کچھ ہمارے ساتھ کیا ہے وہ سب میں ان کو یاد دلاؤں گا کہ اتنے میں حضور ﷺ نے ان سے فرمایا کہ میری اور تمہاری مثال تو ایسی ہے جیسے کہ حضرت یوسف علی نبینا وعلیہ السلام نے اپنے بھائیوں کو فرمایا تھا:

﴿لَا تَتْرِبْ عَلَيْكُمُ الْيَوْمَ يَغْفِرُ اللَّهُ لَكُمْ وَهُوَ أَرْحَمُ الرَّحِيمِينَ﴾

”کچھ الزام نہیں تم پر آج۔ بخشنے اللہ تم کو اور وہ ہے سب مہربانوں سے مہربان۔“

حضرت عمر رضی اللہ عنہ فرماتے ہیں (حضور ﷺ کی طرف سے یوں اعلان معافی سن کر) شرم کے مارے میں پانی پانی ہو گیا۔ اگر بے سوچے سمجھے میری زبان سے کوئی بات نکل جاتی تو کتنا برا ہوتا۔ جب کہ حضور ﷺ ان سے یہ فرما رہے تھے۔ [اخرجه ابن عساكر كذا في الكنز ۲۹۳ / ۵]

حضرت ابن ابی حسیں رضی اللہ عنہ فرماتے ہیں کہ جب حضور ﷺ نے مکہ فتح فرمالیا تو آپ بیت اللہ میں داخل ہوئے۔ پھر آپ نے باہر آ کر دروازے کے دونوں بازوؤں پر ہاتھ رکھ کر (کفار سے) فرمایا تم کیا کہتے ہو؟ سہیل بن عمرو نے کہا آپ کے بارے میں بھلائی کا گمان رکھتے ہیں۔ آپ کرم فرما بھائی ہیں اور کرم فرما بھائی کے بیٹے ہیں اور اب آپ ہم پر قابو پا چکے ہیں۔ (اور یہ بات مشہور ہے کہ کریم آدمی قابو پا کر معاف کر دیا کرتا ہے) آپ نے فرمایا میں بھی تم سے وہی کہتا ہوں جو میرے بھائی حضرت یوسف نے (اپنے بھائیوں سے) کہا تھا۔ ﴿لَا تَتْرِبْ عَلَيْكُمُ الْيَوْمَ﴾ ”کچھ الزام نہیں تم پر آج۔“

[اخرجه ابن زنجويه في كتاب الاموال كذا في الاصابة ۲ / ۹۳]

حضرت ابو ہریرہ رضی اللہ عنہ ایک لمبی حدیث بیان فرماتے ہیں جس میں یہ ہے کہ پھر آپ کعبہ میں داخل ہوئے اور اس کے دروازے کے دونوں بازوؤں کو پکڑ کر آپ نے فرمایا تم (میرے بارے میں) کیا کہتے ہو اور کیا گمان کرتے ہو؟ انہوں نے کہا ہم یہ کہتے ہیں کہ آپ ہمارے بھتیجے اور چچا زاد بھائی ہیں اور بڑے بردبار اور مہربان رحم کرنے والے ہیں اور انہوں نے یہ بات تین مرتبہ کہی۔ آپ نے فرمایا میں بھی تم کو وہی کہتا ہوں جو حضرت یوسف علیہ السلام نے (اپنے بھائیوں کو) کہا تھا:

﴿لَا تَثْرِيْبَ عَلَيْكُمُ الْيَوْمَ يَغْفِرُ اللَّهُ لَكُمْ وَهُوَ أَرْحَمُ الرَّحِيْمِيْنَ﴾

”کچھ الزام نہیں تم پر آج۔ بخشنے اللہ تم کو۔ اور وہ ہے سب مہربانوں سے مہربان۔“

حضرت عمر رضی اللہ عنہ فرماتے ہی (آپ کی یہ بات سن کر) وہ کفار مکہ مسجد سے نکلے اور وہ اتنے خوش تھے کہ جیسے ان کو قبروں سے نکالا گیا ہو اور پھر وہ اسلام میں داخل ہو گئے۔ امام بیہقی فرماتے ہیں اس قصہ میں امام شافعیؒ نے حضرت امام ابو یوسفؒ سے یہ نقل کیا ہے کہ جب کفار مسجد میں جمع ہو گئے تو حضور ﷺ نے ان سے فرمایا تمہارا کیا خیال ہے کہ میں تمہارے ساتھ کیا کروں گا؟ انہوں نے کہا (آپ ہمارے ساتھ) بھلا کریں گے۔ آپ کریم بھائی ہیں اور کریم بھائی کے بیٹے ہیں۔ آپ نے فرمایا جاؤ تم سب آزاد ہو۔ [اخرجه البيهقي ۱۱۸/۹ من طريق القاسم بن سلام بن مسكين عن ابيه عن ثابت البناني عن عبدالله بن رباح]

## حضرت عکرمہ بن ابو جہل رضی اللہ عنہ کے اسلام لانے کا قصہ

حضرت عبداللہ بن زبیر رضی اللہ عنہ فرماتے ہیں کہ فتح مکہ کے دن حضرت عکرمہ بن ابی جہل رضی اللہ عنہ کی بیوی ام حکیم بنت الحارث بن ہشام رضی اللہ عنہا مسلمان ہو گئیں۔ پھر حضرت ام حکیم نے کہا یا رسول اللہ ﷺ! عکرمہ آپ سے ڈر کر یمن بھاگ گئے ہیں انہیں ڈرتھا کہ آپ انہیں قتل کر دیں گے۔ آپ ان کو امن دے دیں۔ حضور ﷺ نے فرمایا انہیں امن ہے۔ اپنے ساتھ اپنا رومی غلام لے کر وہ عکرمہ کی تلاش میں نکلیں۔ اس غلام نے حضرت ام حکیم کو پھسلانا چاہا۔ وہ اسے امید دلاتی رہیں یہاں تک کہ قبیلہ عک میں پہنچ گئیں تو انہوں نے اس قبیلہ والوں سے اس غلام کے خلاف مدد طلب کی۔ انہوں نے اس غلام کو رسیوں میں جکڑ دیا۔ حضرت ام حکیم عکرمہ کے پاس جب

پہنچیں تو وہ تہامہ کے ایک ساحل پر پہنچ کر کشتی میں سوار ہو چکے تھے اور کشتی بان ان سے کہہ رہا تھا کہ کلمہ اخلاص پڑھ لو۔ عکرمہ رضی اللہ عنہ نے پوچھا میں کیا کہوں؟ اس نے کہا لا الہ الا اللہ کہو۔ عکرمہ رضی اللہ عنہ نے کہا میں تو صرف اسی کلمہ سے بھاگ رہا ہوں۔ اتنے میں حضرت ام حکیم وہاں پہنچ گئیں اور (کپڑا ہلا کر) ان کی طرف اشارہ کرنے لگیں (یا ان پر اصرار کرنے لگیں) اور وہ ان سے کہہ رہی تھیں اے میرے چچا زاد بھائی! میں تمہارے پاس ایسی ذات کے پاس سے آ رہی ہوں جو لوگوں میں سب سے زیادہ جوڑ لینے والے اور سب سے زیادہ نیکی کرنے والے اور سب سے زیادہ بہترین انسان ہیں اپنے آپ کو ہلاک مت کرو چنانچہ عکرمہ رضی اللہ عنہ یہ سن کر رک گئے اور وہ ان کے پاس پہنچ گئیں اور ان سے کہا میں تمہارے لیے رسول اللہ ﷺ سے امن لے چکی ہوں۔ انہوں نے کہا واقعی تم لے چکی ہو؟ انہوں نے کہا ہاں میں نے ان سے بات کی تھی انہوں نے تمہیں امن دے دیا ہے۔ چنانچہ وہ ان کے ساتھ واپس چل پڑے حضرت ام حکیم رضی اللہ عنہا نے عکرمہ رضی اللہ عنہ کو اپنے رومی غلام کی ساری بات بتائی۔ انہوں نے (غصہ میں آ کر) اس غلام کو قتل کر دیا اور وہ اس وقت تک مسلمان نہیں ہوئے تھے اور جب یہ مکہ کے قریب پہنچے تو حضور ﷺ نے اپنے صحابہ رضی اللہ عنہم کو فرمایا کہ عکرمہ بن ابو جہل تمہارے پاس مؤمن اور مہاجر بن کر آ رہے ہیں۔ آئندہ اس کے باپ کو برا بھلا نہ کہنا کیونکہ مرے ہوئے کو برا کہنے سے اس کے زندہ رشتہ داروں کو تکلیف ہوتی ہے اور وہ اس مردہ تک پہنچتا نہیں۔ (راستہ میں) عکرمہ رضی اللہ عنہ نے اپنی بیوی سے صحبت کرنی چاہی لیکن انہوں نے انکار کر دیا اور یہ کہا کہ تم کافر ہو اور میں مسلمان ہوں۔ عکرمہ رضی اللہ عنہ نے کہا معلوم ہوتا ہے کہ جس کام نے تم کو میری بات ماننے سے روکا ہے وہ بہت بڑا کام ہے۔ حضور ﷺ عکرمہ رضی اللہ عنہ کو دیکھتے ہی لپکے اور جلدی کی وجہ سے آپ کے جسم اطہر پر چادر تک نہیں تھی کیونکہ آپ ان (کے آنے) سے بہت خوش تھے۔ پھر حضور ﷺ بیٹھ گئے اور وہ حضور ﷺ کے سامنے کھڑے رہے اور ان کے ساتھ ان کی بیوی نقاب پہنے ہوئے تھیں۔ انہوں نے کہا اے محمد (ﷺ)! میری اس بیوی نے مجھے بتایا کہ آپ نے مجھے امن دے دیا ہے۔ آپ نے فرمایا یہ سچ کہتی ہے تمہیں امن ہے۔ عکرمہ نے کہا اے محمد (ﷺ)! آپ کس چیز کی دعوت دیتے ہیں۔ آپ نے فرمایا میں تمہیں اس بات کی دعوت دیتا ہوں کہ تم اس بات کی گواہی دو کہ اللہ کے سوا کوئی معبود نہیں ہے اور میں اللہ کا رسول ہوں اور تم نماز قائم کرو اور زکوٰۃ ادا کرو اور قلاں قلاں کام کرو۔ آپ نے اسلام کے چند



اعمال گنائے تو عکرمہ نے کہا اللہ کی قسم! آپ تو اس دعوت کے کام کو شروع کرنے سے پہلے ہی ہم میں سے زیادہ سچے اور سب سے زیادہ نیکو کار تھے۔ پھر حضرت عکرمہ رضی اللہ عنہ نے کلمہ شہادت پڑھا:

((أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ))

آپ ان کے اسلام لانے سے بہت خوش ہوئے۔ پھر انہوں نے کہا یا رسول اللہ ﷺ! آپ مجھے پڑھنے کے لیے کوئی بہترین چیز بتائیں۔ آپ نے فرمایا:

((أَشْهَدُ أَنْ لَا إِلَهَ إِلَّا اللَّهُ وَأَنَّ مُحَمَّدًا عَبْدُهُ وَرَسُولُهُ))

پڑھا کرو۔ حضرت عکرمہ نے کہا کچھ اور بتاویں۔ آپ نے فرمایا یہ کہو میں اللہ تعالیٰ کو اور تمام حاضرین کو اس بات پر گواہ بناتا ہوں کہ میں مسلمان اور مجاہد اور مہاجر ہوں۔ حضرت عکرمہ رضی اللہ عنہ نے یہ کہہ دیا۔ حضور ﷺ نے (خوش ہو کر) کہا تم مجھ سے آج جو بھی ایسی چیز مانگو گے جو میں دے سکتا ہوں وہ میں تمہیں ضرور دوں گا۔ حضرت عکرمہ رضی اللہ عنہ نے کہا میں آپ سے یہ درخواست کرتا ہوں کہ آپ میرے لیے دعا کریں کہ میں نے آپ کی جتنی دشمنی کی ہے یا آپ کے خلاف جتنے سفر کیے ہیں اور آپ کے خلاف جتنی جنگیں کی ہیں یا آپ کو آپ کے سامنے یا آپ کے پس پشت جتنی نازیبا باتیں کہی ہیں اللہ تعالیٰ ان سب کو معاف کر دے۔ حضور ﷺ نے ان کے لیے یہ دعا فرمائی اے اللہ انہوں نے مجھ سے جتنی دشمنی کی ہے اور آپ کے نور کو بجھانے کے لیے جتنے سفر کیے ہیں ان سب کو معاف فرما دے اور انہوں نے میرے سامنے یا میرے پس پشت جتنی میری آبروریزی کی ہے وہ سب معاف فرما دے۔ حضرت عکرمہ رضی اللہ عنہ نے کہا یا رسول اللہ! اب میں خوش ہو گیا ہوں۔ اللہ کی قسم! یا رسول اللہ ﷺ! اب تک میں اللہ کے راستہ سے لوگوں کو روکنے کے لیے جتنا خرچ کرتا رہا ہوں اب میں اس سے دگنا (انشاء اللہ) خرچ کروں گا اور اب تک اللہ کے راستے سے روکنے کے لیے جتنی جنگ کر چکا ہوں اب اللہ کے راستہ میں اس سے دگنی جنگ کروں گا۔ چنانچہ حضرت عکرمہ رضی اللہ عنہ پورے زور و شور سے جہاد میں شریک ہوتے رہے یہاں تک کہ (اللہ کے راستہ میں) شہید ہو گئے۔ حضور ﷺ نے (تجدید نکاح کے بغیر ہی) پہلے نکاح کی بنیاد پر ہی حضرت ام حکیم کو ان کے نکاح میں باقی رکھا۔ واقعہ یہ ہے کہ اپنی سند سے یہ نقل کیا ہے غزوہ حنین کے دن (جب شروع میں مسلمانوں کو شکست ہوئی تو) سہیل بن عمرو نے کہا محمد (ﷺ) اور ان کے صحابہ (رضی اللہ عنہم) کو قبیلہ ثقیف اور قبیلہ ہوازن کے پہلے سے اندازہ نہ تھا تو ان کو

حضرت عکرمہ رضی اللہ عنہ نے کہا یہ بات نہیں بلکہ فتح اور شکست تو اللہ کے ہاتھ میں ہے۔ محمد (ﷺ) کے اختیار میں کچھ نہیں ہے اگر آج ان کو شکست ہوگئی ہے تو کل کو ان کے حق میں اچھا نتیجہ نکل آئے گا۔ سہیل نے کہا ارے کچھ دن پہلے تک تو تم ان کے بڑے مخالف تھے۔ (اب ان کے بڑے حامی ہو گئے ہو) حضرت عکرمہ رضی اللہ عنہ نے کہا اے ابویزید! اللہ کی قسم ہم لوگ بالکل غلط راستہ پر محنت کرتے رہے۔ ہماری عقل بھی کوئی عقل تھی کہ ہم ایسے پتھروں کی عبادت کرتے رہے جو نہ نفع

دے سکتے تھے نہ نقصان۔ (اخرجہ الواقدي وابن عساکر کذا فی کنز العمال ۴/ ۷۵)

حضرت عبداللہ بن زبیر رضی اللہ عنہ کی ایک حدیث میں یہ مضمون ہے کہ حضرت عکرمہ رضی اللہ عنہ جب حضور ﷺ کے دروازے پر پہنچے تو حضور ﷺ بہت خوش ہوئے اور ان کے آنے کی اسی خوشی کی وجہ سے آپ کھڑے ہو کر فوراً ان کی طرف لپکے اور حضرت عروہ بن زبیر رضی اللہ عنہ کی روایت میں یہ ہے کہ حضرت عکرمہ بن ابی جہل رضی اللہ عنہ فرماتے ہیں کہ جب میں حضور ﷺ کی خدمت میں پہنچا تو میں نے کہا اے محمد (ﷺ) (میری) اس (بیوی) نے مجھے بتایا ہے کہ آپ نے مجھے امن دے دیا ہے۔ آپ نے فرمایا ہاں تمہیں امن ہے۔ میں نے کہا میں اس بات کی گواہی دیتا ہوں کہ اللہ کے سوا کوئی معبود نہیں وہ اکیہ ہے۔ اس کا کوئی شریک نہیں اور آپ اللہ کے بندے اور اس کے رسول ہیں اور آپ لوگوں میں سب سے زیادہ نیک اور سب سے زیادہ سچے اور سب سے زیادہ وعدہ کو پورا کرنے والے ہیں۔ حضرت عکرمہ رضی اللہ عنہ فرماتے ہیں کہ میں یہ سب کچھ کہہ تو رہا تھا لیکن شرم کے مارے میں نے اپنا سر جھکایا ہوا تھا۔ پھر میں نے کہا یا رسول اللہ ﷺ! آپ میرے لیے اللہ تعالیٰ سے دعا فرمادیں کہ میں نے آپ کی آج تک جتنی دشمنی کی ہے اور شرک کو غالب کرنے کی کوشش اور محنت کرنے میں میں نے جتنے سفر کیے ہیں۔ اللہ تعالیٰ ان سب کو معاف فرمادے حضور ﷺ نے دعا فرمائی اے اللہ! عکرمہ نے آج تک جتنی میری دشمنی کی ہے اور آپ کے راستے سے روکنے کے لیے جتنے سفر کیے ہیں ان سب کو معاف فرمادے۔ میں نے کہا یا رسول اللہ ﷺ! آپ جو کچھ جانتے ہیں اس میں سے بہترین بات مجھے بتائیں تاکہ میں بھی اسے جان لوں (اور اس پر عمل کروں) حضور ﷺ نے فرمایا کہو:

((أَشْهَدُ أَنْ لَا إِلَهَ إِلَّا اللَّهُ وَأَنَّ مُحَمَّدًا عَبْدُهُ وَرَسُولُهُ))

اور اللہ کے راستے میں جہاد کرو پھر حضرت عکرمہ رضی اللہ عنہ نے کہا اللہ کی قسم! یا رسول اللہ

ﷺ میں اللہ کے راستے سے روکنے کے لیے جتنا مال خرچ کر چکا ہوں اب اس سے دگنا مال اللہ کے راستے میں خرچ کروں گا اور اب تک اللہ کے راستے سے روکنے کے لیے جتنی جنگ کر چکا ہوں۔ اب اللہ کے راستے میں اس سے دگنی جنگ کروں گا۔ چنانچہ حضرت عکرمہ رضی اللہ عنہ پورے زور و شور سے جہاد میں شریک ہوتے رہے اور حضرت ابوبکر رضی اللہ عنہ کے زمانہ خلافت میں غزوہ اجنادین میں شہید ہوئے۔ حضور ﷺ نے حجۃ الوداع والے سال ان کو ہوازن سے صدقات وصول کرنے کے لیے بھیجا تھا جب حضور ﷺ کا انتقال ہوا اس وقت عکرمہ بابلہ (یمین) میں تھے۔

[اخرجه ايضاً الحاكم ۳/ ۲۴۱ وقد اخرج الطبراني ايضاً عن عروة رضى الله عنه قصة اسلامه مختصراً كما في الجمع ۶/ ۱۷۴]

## حضرت صفوان بن امیہ رضی اللہ عنہ کے اسلام لانے کا قصہ

حضرت عبداللہ بن زبیر رضی اللہ عنہ فرماتے ہیں کہ فتح مکہ کے دن صفوان بن امیہ کی بیوی حضرت بغم بنت معدل مسلمان ہو گئیں۔ ان کا تعلق قبیلہ کنانہ سے تھا لیکن خود صفوان بن امیہ رضی اللہ عنہ مکہ سے بھاگ کر ایک گھاٹی میں چھپ گئے تھے۔ ان کے ساتھ صرف ان کا غلام یسار ہی تھا۔ اس کو انہوں نے کہا تیرا ناس ہو دیکھو کون آ رہا ہے۔ اس نے کہا یہ عمیر بن وہب آ رہے ہیں انہوں نے کہا میں عمیر کے ساتھ کیا کروں؟ اللہ کی قسم! یہ تو مجھے قتل کرنے کے ارادے سے ہی آ رہے ہیں انہوں نے تو میرے خلاف محمد (ﷺ) کی مدد کی ہے۔ اتنے میں حضرت عمیر رضی اللہ عنہ وہاں پہنچ گئے تو ان سے صفوان نے کہا اتنا کچھ میرے ساتھ کر گزرنے کے بعد بھی تمہیں چین نہ آیا۔ اپنے قرض اور اپنے اہل و عیال کی ذمہ داری تم نے مجھ پر ڈالی تھی (وہ سب میں نے برداشت کی) اور اب تم مجھے قتل کرنے آ گئے ہو۔ حضرت عمیر رضی اللہ عنہ نے کہا ابے ابو وہب! (یہ صفوان رضی اللہ عنہ کی کنیت ہے) میں تم پر قربان ہوں۔ میں تمہارے پاس ایسے آدمی کے پاس سے آ رہا ہوں جو لوگوں میں سب سے زیادہ نیک اور سب سے زیادہ جوڑ لینے والے ہیں۔ حضرت عمیر رضی اللہ عنہ نے آنے سے پہلے حضور ﷺ سے کہا تھا یا رسول اللہ ﷺ! میری قوم کا سردار (صفوان) سمندر میں چھلانگ لگانے کے لیے بھاگ گیا ہے اور اسے یہ ڈر تھا کہ آپ اسے امن نہیں دیں گے۔ میرے ماں باپ آپ پر قربان ہوں۔ آپ اسے امن دے دیں۔ حضور ﷺ نے فرمایا میں نے اسے امن دے دیا

چنانچہ یہ ان کی تلاش میں چل پڑے اور صفوان سے کہا رسول اللہ ﷺ تمہیں امن دے چکے ہیں۔ صفوان نے کہا نہیں میں اللہ کی قسم تمہارے ساتھ (مکہ) واپس نہیں جاؤں گا جب تک تم ایسی نشانی نہیں لے آتے جس کو میں پہچانتا ہوں (چنانچہ حضرت عمیر رضی اللہ عنہ نے واپس جا کر حضور ﷺ سے کسی نشانی کے دینے کی درخواست کی) حضور ﷺ نے فرمایا لو میری پگڑی لے جاؤ۔ وہ پگڑی لے کر حضرت عمیر رضی اللہ عنہ صفوان کے پاس واپس آئے۔ یہ پگڑی وہ دھاری دار چادر تھی جسے باندھے ہوئے حضور ﷺ (مکہ میں) داخل ہوئے تھے۔ چنانچہ حضرت عمیر صفوان کی تلاش میں دوبارہ نکلے اور ان سے کہا اے ابو وہب! تمہارے پاس میں ایسے آدمی کے پاس سے آ رہا ہوں جو لوگوں میں سب سے بہترین اور سب سے زیادہ جوڑ لینے والے اور سب سے زیادہ نیک اور سب سے زیادہ بردبار ہیں۔ ان کی شرافت تمہاری شرافت ہے۔ ان کی عزت تمہاری عزت ہے اور ان کا ملک تمہارا ملک ہے۔ تمہارے ہی خاندان کے آدمی ہیں۔ میں تمہیں نصیحت کرتا ہوں کہ اپنے بارے میں اللہ سے ڈرو۔ صفوان نے ان سے کہا مجھے اپنے قتل ہونے کا خوف ہے۔ حضرت عمیر رضی اللہ عنہ نے کہا حضور ﷺ تو تمہیں اسلام میں داخل ہونے کی دعوت دے رہے ہیں۔ اگر تمہیں بخوشی یہ منظور ہے تو ٹھیک ہے ورنہ تمہیں انہوں نے دو ماہ کی مہلت دے دی ہے اور جو پگڑی باندھ کر حضور ﷺ (مکہ میں) داخل ہوئے تھے تم اسے پہچانتے ہو۔ صفوان نے کہا ہاں چنانچہ حضرت عمیر رضی اللہ عنہ نے وہ پگڑی نکال کر دکھائی تو صفوان نے کہا ہاں یہ وہی ہے۔ چنانچہ صفوان وہاں سے چل کر حضور ﷺ کی خدمت میں پہنچے۔ حضور ﷺ اس وقت مسجد حرام میں عصر کی نماز پڑھا رہے تھے۔ یہ دونوں وہاں پہنچ کر کھڑے ہو گئے۔ صفوان نے پوچھا مسلمان دن رات میں کتنی نمازیں پڑھتے ہیں؟ حضرت عمیر رضی اللہ عنہ نے کہا پانچ نمازیں۔ صفوان نے کہا محمد (ﷺ) ان کو نماز پڑھا رہے ہیں؟ حضرت عمیر رضی اللہ عنہ نے کہا ہاں جو نبی حضور ﷺ نے نماز سے سلام پھیرا۔ صفوان نے بلند آواز سے کہا اے محمد (ﷺ)! عمیر بن وہب میرے پاس آپ کی پگڑی لے کر آئے ہیں اور یہ کہتے ہیں کہ آپ نے مجھے اپنے پاس بلایا ہے کہ میں (اسلام میں داخلہ پر) راضی ہو جاؤں تو ٹھیک ہے ورنہ آپ نے مجھے دو ماہ کی مہلت دے دی ہے۔ حضور ﷺ نے فرمایا اے ابو وہب! (سواری سے نیچے) اتر آؤ انہوں نے کہا میں اس وقت تک نہیں اتروں گا جب تک آپ مجھے صاف صاف بیان نہ فرما دیں۔ حضور ﷺ نے فرمایا دو ماہ چھوڑ



کرتھیں چاہ ماہ کی مہلت ہے۔ چنانچہ صفوان سواری سے اتر آئے پھر حضور ﷺ (صحابہ رضی اللہ عنہم کے لشکر کو لے کر) ہوازن کی طرف تشریف لے گئے (اس سفر میں) حضور ﷺ کے ساتھ صفوان بھی گئے۔ وہ ابھی تک مسلمان نہیں ہوئے تھے۔ حضور ﷺ نے ان سے ان کے ہتھیار بطور عاریت لینے کے لیے آدمی بھیجا۔ انہوں نے حضور ﷺ کو سوزر ہیں مع سارے سامان کے بطور عاریت دیں۔ انہوں نے کہا آپ مجھ سے یہ زر ہیں میری خوشی سے لینا چاہتے ہیں یا زبردستی۔ حضور ﷺ نے فرمایا ہم بطور عاریت لینا چاہتے ہیں جو واپس کر دیں گے۔ چنانچہ انہوں نے وہ زر ہیں عاریتاً دے دیں۔ حضور ﷺ کے فرمانے پر وہ زر ہیں سواری پر لاد کر حنین لے گئے۔ وہ غزوہ حنین و طائف میں شریک رہے پھر وہاں سے حضور ﷺ جعرانہ واپس آئے۔ حضور ﷺ چل کر مال غنیمت کو دیکھ رہے تھے صفوان بن امیہ بھی آپ کے ساتھ تھے۔ صفوان بن امیہ نے بھی دیکھنا شروع کیا کہ جعرانہ کی تمام گھائی جانوروں بکریوں اور چرواہوں سے بھری ہوئی ہے اور بڑی دیر تک غور سے دیکھتے رہے۔ حضور ﷺ بھی ان کو کنکھیوں سے دیکھتے رہے۔ آپ نے فرمایا اے ابو وہب! کیا یہ (مال غنیمت سے بھری ہوئی) گھائی تمہیں پسند ہے؟ انہوں نے کہا جی ہاں آپ نے فرمایا یہ ساری گھائی تمہاری ہے اور اس میں جتنا مال غنیمت ہے وہ بھی تمہارا ہے یہ سن کر صفوان نے کہا اتنی بڑی سخاوت کی ہمت نبی ہی کر سکتا ہے اور کلمہ شہادت ((اشہد ان لا الہ الا اللہ وان محمدا عبده ورسوله)) پڑھ کر مسلمان ہو گئے۔

[اخرجه الواقدي وابن عساكر كذا في الكنز ۵/ ۲۹۳ واخرجه ابن اسحاق و محمد بن

جعفر بن الزبير عن عروة عن عائشة رضي الله عنها مختصرا كما في البداية ۴/ ۳۰۸]

حضرت صفوان بن امیہ رضی اللہ عنہ فرماتے ہیں کہ حضور ﷺ نے ان سے زر ہیں غزوہ حنین کے دن بطور عاریت کے طلب فرمائیں۔ انہوں نے کہا اے محمد ﷺ کیا آپ چھین کر لینا چاہتے ہیں؟ آپ نے فرمایا نہیں۔ میں تو بطور عاریت کے اپنی ذمہ داری پر لینا چاہتا ہوں (اگر ضائع ہوں گی تو ان کا تاوان دوں گا) چنانچہ کچھ زر ہیں ضائع ہو گئیں۔ حضور ﷺ نے ان کو ان کا تاوان دینا چاہا تو حضرت صفوان نے عرض کیا یا رسول اللہ ﷺ! آج تو میرے دل میں اسلام کا شوق ہے (مال لینے کا نہیں ہے) [اخرجه الامام احمد ۶/ ۴۶۵ عن امیہ بن صفوان بن امیہ]

## حضرت حویطب بن عبد العزیٰ رضی اللہ عنہ کے اسلام لانے کا قصہ

حضرت منذر بن جهم فرماتے ہیں حضرت حویطب بن عبد العزیٰ رضی اللہ عنہ نے بیان کیا کہ جب حضور ﷺ فتح مکہ کے سال مکہ میں داخل ہو گئے تو مجھے بہت ہی خوف محسوس ہوا۔ چنانچہ میں اپنے گھر سے نکل گیا اور اپنے اہل و عیال کو چند ایسی جگہوں میں تقسیم کر دیا جہاں وہ بحفاظت رہ سکیں اور خود عوف کے باغ میں جا پہنچا۔ ایک دن اچانک وہاں حضرت ابوذر غفاری رضی اللہ عنہ آ گئے۔ میری ان سے پرانی دوستی تھی اور دوستی ہمیشہ کام آیا کرتی ہے۔ لیکن میں ان کو دیکھتے ہی (ڈر کے مارے) بھاگ کھڑا ہوا۔ انہوں نے مجھے پکارا۔ اے ابو محمد! میں نے کہا البیک حاضر ہوں۔ انہوں نے کہا تمہیں کیا ہوا؟ میں نے کہا ڈر کے مارے (بھاگ رہا ہوں) انہوں نے کہا ڈر و مت تم اب اللہ تعالیٰ کی امان میں ہو (یہ سن کر) میں ان کے پاس واپس آ گیا اور انہیں سلام کیا۔ انہوں نے کہا اپنے گھر جاؤ میں نے کہا کیا میرے لیے اپنے گھر جانے کا کوئی راستہ ہے؟ اللہ کی قسم! میرا تو یہ خیال ہے کہ میں اپنے گھر زندہ نہیں پہنچ سکتا ہوں۔ اول تو راستہ میں ہی قتل کر دیا جاؤں گا اور اگر کسی طرح گھر پہنچ گیا تو وہاں گھر میں آ کر مجھے کوئی نہ کوئی ضرور قتل کر دے گا اور میرے اہل و عیال بھی مختلف جگہ پر ہیں۔ حضرت ابوذر رضی اللہ عنہ نے کہا اپنے اہل و عیال ایک جگہ جمع کر لو اور میں تمہارے ساتھ تمہارے گھر تک جاؤں گا۔ چنانچہ وہ میرے ساتھ میرے گھر تک گئے اور راستہ میں بلند آواز سے یہ کہتے گئے کہ حویطب کو امان مل چکی۔ انہیں کوئی نہ چھیڑے حضرت ابوذر رضی اللہ عنہ حضور ﷺ کی خدمت میں واپس پہنچے اور ان کو سارا قصہ سنایا۔ آپ نے فرمایا کہ میں جن لوگوں کے قتل کرنے کا حکم دے چکا ہوں کیا ان کے علاوہ تمام لوگوں کو امن نہیں مل چکا ہے؟ حضرت حویطب رضی اللہ عنہ کہتے ہیں کہ اس بات سے مجھے اطمینان ہو گیا اور میں اپنے اہل و عیال کو گھر لے آیا۔ حضرت ابوذر رضی اللہ عنہ میرے پاس دوبارہ آئے اور انہوں نے کہا اے ابو محمد! کب تک؟ اور کہاں تک؟ تم تمام معرکوں میں پیچھے رہ گئے۔ خیر کے بہت سے مواقع تمہارے ہاتھ سے نکل گئے لیکن اب بھی خیر کے بہت سے مواقع باقی ہیں۔ تم حضور ﷺ کی خدمت میں جا کر مسلمان ہو جاؤ سلامتی پالو گے اور حضور ﷺ تو تمام لوگوں میں سب سے زیادہ نیک اور سب سے زیادہ جوڑ لینے والے ہیں اور سب سے زیادہ بردبار ہیں۔ ان کی شرافت تمہاری شرافت ہے اور ان کی عزت

تمہاری عزت ہے میں نے کہا میں تمہارے ساتھ حضور ﷺ کی خدمت میں جانے کو تیار ہوں۔ چنانچہ میں ان کے ساتھ چل کر بطحاء میں حضور ﷺ کی خدمت میں حاضر ہوا۔ حضرت ابو بکر رضی اللہ عنہ اور حضرت عمر رضی اللہ عنہ بھی آپ کے پاس موجود تھے۔ میں آپ کے سر ہانے کھڑا ہو گیا۔ اور میں نے حضرت ابو ذر رضی اللہ عنہ سے پوچھا کہ حضور ﷺ کو سلام کس طرح کرتے ہیں؟ انہوں نے کہا یہ کہو:

((السَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ))

چنانچہ میں نے آپ کو ان ہی الفاظ سے سلام کیا۔ آپ نے فرمایا وعلیک السلام اے حویطب! میں نے کہا میں اس بات کی گواہی دیتا ہوں کہ اللہ کے سوا کوئی معبود نہیں اور آپ اللہ کے رسول ہیں۔ حضور ﷺ نے فرمایا تمام تعریفیں اس اللہ کے لیے ہیں جس نے تمہیں ہدایت دی حضرت حویطب رضی اللہ عنہ کہتے ہیں کہ حضور ﷺ میرے اسلام لانے سے بہت خوش ہوئے۔ آپ نے مجھ سے کچھ قرض مانگا میں نے آپ کو چالیس ہزار درہم قرض دیئے اور آپ کے ساتھ غزوہ حنین اور طائف میں شریک رہا۔ آپ نے مجھے حنین کے مال غنیمت سے سواونٹ دیئے۔

[اخرجه الحاكم ۴/۳۹۳ و اخرجه ايضاً ابن سعد في الطبقات من طريق المنذر بن

جهيم وغيره عن حويطب نحوه كما في الاصابة ۱/۳۶۳]

حضرت جعفر بن محمد بن محمد بن سلمہ اشہلی سے لمبی حدیث مروی ہے جس میں یہ مضمون بھی ہے کہ پھر حضرت حویطب رضی اللہ عنہ نے کہا قریش کے ان بڑے لوگوں میں سے جو فتح مکہ تک اپنی قوم کے دین پر باقی رہ گئے تھے کوئی بھی مجھ سے زیادہ اس فتح کو ناپسند سمجھنے والا نہیں تھا لیکن ہوتا تو وہی ہے جو مقدر میں ہو۔ مشرکوں کے ساتھ جنگ بدر میں میں بھی شریک ہوا تھا۔ میں نے (اس جنگ میں) بہت سے عبرت والے منظر دیکھے۔ چنانچہ میں نے فرشتوں کو دیکھا کہ وہ زمین اور آسمان کے درمیان اتر رہے ہیں اور کافروں کو قتل کر رہے ہیں اور ان کو قید کر رہے ہیں تو میں نے کہا اس آدمی کی حفاظت کا مستقل (غیبی) انتظام ہے۔ اور میں نے جو کچھ دیکھا تھا اس کا کسی سے تذکرہ نہیں کیا۔ چنانچہ شکست کھا کر ہم مکہ واپس آ گئے۔ پھر بعد میں قریش ایک ایک کر کے مسلمان ہوتے رہے۔ صلح حدیبیہ کے موقع پر میں بھی موجود تھا اور صلح کرانے میں میں بھی بھاگ دوڑ کرتا رہا۔ یہاں تک کہ صلح نامہ مکمل ہو گیا اور ان تمام باتوں سے اسلام کی ترقی ہوتی رہی۔ کیونکہ اللہ تعالیٰ صرف اسی چیز کو جو دیتے ہیں جسے وہ چاہتے ہیں۔ اس صلح نامہ کا آخری گواہ میں تھا۔ اور



میں نے (اپنے دل میں) کہا کہ قریش حضور ﷺ کو زبانی جمع خرچ سے واپس بھیج کر اگرچہ اس وقت خوش ہو رہے ہیں لیکن ان کو آئندہ حضور ﷺ کی طرف سے برے حالات ہی دیکھنے پڑیں گے اگلے سال جب حضور ﷺ عمرہ کی قضاء کرنے کے لیے مکہ تشریف لائے اور سارے قریش مکہ سے باہر چلے گئے تو میں اور سہیل بن عمرو رضی اللہ عنہما اور کچھ لوگ اس لیے مکہ میں ٹھہر گئے تاکہ وقت کے ختم ہونے پر ہم لوگ حضور ﷺ کو مکہ سے واپس جانے کو کہیں۔ چنانچہ جب تین دن گزر گئے تو میں نے اور سہیل بن عمرو رضی اللہ عنہما نے جا کر کہا کہ شرط کے مطابق آپ کا وقت پورا ہو گیا ہے آپ ہمارے شہر سے چلے جائیں آپ نے فرمایا اے بلال (یہ اعلان کر دو کہ) جتنے مسلمان ہمارے ساتھ آئے ہیں وہ سورج ڈوبنے سے پہلے ہی مکہ سے نکل جائیں۔

[اخرجه الحاكم ايضاً ۳ / ۴۹۲ عن ابراهيم بن جعفر بن محمود بن سلمه الاشعلى]

## حضرت حارث بن ہشام رضی اللہ عنہ کے اسلام لانے کا قصہ

حضرت عبداللہ بن عکرمہ رضی اللہ عنہ فرماتے ہیں کہ فتح مکہ کے دن حارث بن ہشام اور عبداللہ بن ابی ربیعہ رضی اللہ عنہما حضرت ام ہانی بنت ابی طالب رضی اللہ عنہا کے پاس آئے۔ ان دونوں نے ان سے پناہ مانگی اور یوں کہا ہم تمہاری پناہ میں آنا چاہتے ہیں۔ حضرت ام ہانی رضی اللہ عنہا نے ان دونوں کو پناہ دے دی پھر حضرت علی بن ابی طالب رضی اللہ عنہ وہاں آئے۔ ان کی نظر ان دونوں پر پڑی۔ وہ اپنی تلوار نکال کر ان پر حملہ کرنے کے لیے جھپٹ پڑے تو حضرت ام ہانی رضی اللہ عنہا (ان دونوں کو بچانے کے لیے) حضرت علی رضی اللہ عنہ سے لپٹ گئیں اور کہنے لگیں تمام لوگوں میں سے تم ہی میرے ساتھ ایسا کرنے لگے ہو۔ اگر تم نے مارنا ہی ہے تو پہلے مجھے مارو۔ حضرت علی رضی اللہ عنہ (رک گئے اور) ان کو یہ کہہ کر چلے گئے کہ تم مشرکوں کو پناہ دیتی ہو۔ حضرت ام ہانی رضی اللہ عنہا فرماتی ہیں میں نے حضور ﷺ کی خدمت میں جا کر عرض کیا یا رسول اللہ ﷺ! میرے ماں جائے بھائی حضرت علی رضی اللہ عنہ نے میرے ساتھ ایسا معاملہ کیا ہے کہ میرا بچنا مشکل ہو گیا تھا۔ میں نے اپنے دو مشرک دیوروں کو پناہ دی تھی۔ وہ تو قتل کرنے کے لیے ان پر جھپٹ پڑے۔ حضور ﷺ نے فرمایا انہیں ایسا نہیں کرنا چاہیے تھا جس کو تم نے پناہ دی اسے ہم نے بھی پناہ دے دی جسے تم نے امن دیا اسے ہم نے بھی امن دے دیا۔ حضرت ام ہانی رضی اللہ عنہا نے واپس آ کر ان دونوں کو ساری بات بتائی۔ وہ دونوں اپنے گھروں کو چلے



گئے۔ لوگوں نے آ کر حضور ﷺ سے کہا کہ حارث بن ہشام اور عبداللہ بن ابی ربیعہ تو زعفران والی چادر پہنے ہوئے اپنی مجلس میں اطمینان سے بیٹھے ہوئے ہیں۔ حضور ﷺ نے فرمایا اب تم لوگ ان کا کچھ نہیں کر سکتے ہو کیونکہ ہم ان کو امن دے چکے ہیں۔ حضرت حارث بن ہشام رضی اللہ عنہ فرماتے ہیں کہ میں بہت دیر سوچتا رہا کہ حضور ﷺ نے مجھے مشرکین کی ہر لڑائی میں دیکھا ہے اب میں ان کی خدمت میں جاؤں گا تو ان کی نگاہ مجھ پر پڑے گی تو اس سے مجھے بہت شرم آئے گی لیکن پھر مجھے خیال آیا کہ آپ بہت نیک اور بہت رحم دل ہیں۔ اس لیے میں آپ کی خدمت میں حاضری کے لیے چل پڑا۔ جب میں آپ کے پاس پہنچا تو آپ مسجد حرام میں داخل ہو رہے تھے۔ مجھے دیکھ کر آپ بہت خندہ پیشانی سے پیش آئے اور رک گئے۔ میں نے آپ کی خدمت میں حاضر ہو کر سلام کیا اور کلمہ شہادت پڑھ لیا۔ آپ نے فرمایا تمام تعریفیں اس اللہ کے لیے ہیں جس نے تم کو ہدایت دی۔ تمہارے جیسے آدمی کو اسلام سے ناواقف نہیں رہنا چاہیے۔ حضرت حارث رضی اللہ عنہ نے کہا میں بھی یہی سمجھتا ہوں کہ اسلام جیسے دین سے ناواقف نہیں رہنا چاہیے۔

[الخروج الحاکم ۳ / ۲۷۷]

## حضرت نصیر بن حارث عبد ری رضی اللہ عنہ کے اسلام لانے کا قصہ

حضرت محمد بن شریحیل عبد ری رضی اللہ عنہ کہتے ہیں کہ حضرت نصیر بن حارث رضی اللہ عنہ لوگوں میں بڑے عالم تھے اور کہا کرتے تھے کہ تمام تعریفیں اس اللہ کے لیے ہیں جس نے ہمیں اسلام کی دولت سے نوازا اور محمد ﷺ کو بھیج کر ہم پر احسان فرمایا اور ہم اس دین پر نہیں مرے جس پر ہمارے آباؤ اجداد مرے۔ میں (حضور ﷺ کے خلاف) قریش کے ساتھ ہر راستے پر کوشش کرتا رہا۔ یہاں تک کہ مکہ فتح ہو گیا اور آپ حنین تشریف لے گئے۔ ہم بھی آپ کے ساتھ گئے۔ ہمارا ارادہ یہ تھا کہ اگر حضور ﷺ کو شکست ہوئی تو ہم آپ کے خلاف آپ کے دشمنوں کی مدد کریں گے لیکن یہ ہمارے لیے ممکن نہ ہو سکا۔ جب آپ حیرانہ پہنچے تو میں اپنے اسی ارادہ پر تھا کہ اچانک حضور ﷺ سے میری ملاقات ہوئی۔ آپ بڑے خوش تھے۔ آپ نے فرمایا نصیر! میں نے کہا جی حاضر ہوں۔ آپ نے فرمایا تم نے غزوہ حنین کے دن جو کچھ کرنے کا سوچا تھا یہ اس سے بہتر ہے۔ میں لپک کر آپ کے ذرا اور قریب ہوا۔ آپ نے فرمایا اب تمہارے لیے اس بات کا وقت

آگیا ہے کہ تم اپنے دین کے بارے میں غور کرو۔ میں نے کہا میں اس بارے میں پہلے سے سوچ رہا ہوں۔ آپ نے فرمایا اے اللہ! اس کو ثابت قدمی میں ترقی نصیب فرما (حضور ﷺ کی اس دعا کا یہ اثر ہوا کہ) اس ذات کی قسم جس نے آپ کو حق دے کر بھیجا ہے! دین پر پختگی میں اور حق کی مدد کرنے میں میرا دل پتھر کی طرح مضبوط ہو گیا پھر میں اپنے گھر واپس آیا تو وہاں اچانک میرے پاس بنو دکل کا ایک آدمی آ کر کہنے لگا اے ابوالحارث! حضور ﷺ نے تمہیں سواونٹ دینے کا حکم دیا ہے۔ مجھے ان میں سے کچھ اونٹ دے دو۔ کیونکہ مجھ پر بہت زیادہ قرضہ ہے پہلے تو میرا ارادہ ہوا کہ یہ اونٹ نہ لوں اور میں نے کہا کہ حضور ﷺ صرف میری تالیف قلب کے لیے دے رہے ہیں۔ میں اسلام کے لیے رشوت لینا نہیں چاہتا ہوں۔ پھر میں نے سوچا کہ نہ تو ان اونٹوں کی میرے دل میں طلب تھی اور نہ میں نے (حضور ﷺ سے) مانگے (حضور ﷺ خود ہی دے رہے ہیں) اس لیے میں نے وہ اونٹ لے لیے اور ان میں سے دہلی کو دس اونٹ دے دیے۔ (اخرجه الواقدي عن ابراهيم بن محمد بن شرحبيل العبدري كذا في الاصابة ۳/ ۵۵۸)

## طائف کے بنو ثقیف کے اسلام لانے کا قصہ

ابن اسحاقؒ نے بیان کیا جب حضور ﷺ بنو ثقیف کے پاس سے واپس ہوئے تو (بنو ثقیف میں سے) حضرت عروہ بن مسعودؓ آپ کے پیچھے چل دیئے اور مدینہ سے پہلے ہی حضور ﷺ کی خدمت میں پہنچ گئے اور مسلمان ہو گئے اور حضور ﷺ سے اس بات کی اجازت چاہی کہ اسلام کو لے کر اپنی قوم کے پاس واپس جائیں۔ حضور ﷺ نے ان سے فرمایا وہ تمہیں قتل کر دیں گے۔ آپ کو بنو ثقیف کے سابقہ رویہ سے یہ معلوم تھا کہ ان میں کبر اور ہٹ دھرمی ہے۔ حضرت عروہؓ نے کہا یا رسول اللہ ﷺ! میں انہیں ان کی دوشیزہ لڑکیوں سے بھی زیادہ محبوب ہوں اور وہ واقعی بنو ثقیف میں بہت محبوب تھے اور ان کی بات مانی جاتی تھی۔ چنانچہ وہ اپنی قوم کو اسلام کی دعوت دینے کے ارادے سے واپس ہو گئے اور انہیں امید تھی کہ چونکہ ان کا بنو ثقیف میں بڑا درجہ ہے اس لیے بنو ثقیف ان کی مخالفت نہیں کریں گے۔ چنانچہ انہوں نے اپنے ایک بالا خانہ پر چڑھ کر ساری قوم کے سامنے اپنے مسلمان ہونے کا اظہار کیا اور انہیں اسلام کی دعوت دی۔ بنو ثقیف نے ہر طرف سے تیر برسوں کے شروع کر دیئے۔ انہیں ایک تیر لگا جس سے وہ شہید ہو

گئے۔ جب وہ زخمی ہو گئے تو ان سے پوچھا گیا کہ آپ اپنے خون کے بارے میں کیا کہتے ہیں؟ انہوں نے کہا یہ ایک اعزاز ہے جو اللہ نے مجھے عطا فرمایا اور مجھے شہادت کا مرتبہ عطا فرمایا ہے اور میرا بھی وہی درجہ ہے جو ان صحابہ رضی اللہ عنہم کا تھا جو یہاں سے جانے سے پہلے حضور ﷺ کے ساتھ شہید ہوئے تھے۔ لہذا مجھے بھی ان کے ساتھ دفن کر دینا۔ چنانچہ لوگوں نے ان کو انہی صحابہ رضی اللہ عنہم کے ساتھ دفن کیا۔ صحابہ رضی اللہ عنہم کہتے ہیں کہ حضور ﷺ نے ان عروہ رضی اللہ عنہ کے بارے میں فرمایا تھا کہ سورۃ یسین میں حبیب نجار کے ساتھ ان کی قوم کا جو معاملہ ذکر کیا گیا ہے۔ حضرت عروہ رضی اللہ عنہ کے ساتھ ان کی قوم نے ویسا ہی معاملہ کیا ہے۔ حضرت عروہ رضی اللہ عنہ کی شہادت کے چند مہینوں کے بعد بنو ثقیف نے آپس میں بیٹھ کر یہ سوچا کہ ارد گرد کے تمام عرب حضور ﷺ سے بیعت ہو کر مسلمان ہو چکے ہیں۔ اب ان سے لڑنے کی طاقت نہیں رہی۔ اور یہ فیصلہ کیا کہ اپنا ایک آدمی حضور ﷺ کے پاس بھیجیں گے چنانچہ عبد یلیل بن عمرو کے ساتھ بنی احلاف کے دو آدمی اور بنی مالک کے تین آدمی بھیجے۔ یہ لوگ مہینہ کے قریب پہنچ کر ایک چشمہ کے پاس ٹھہرے وہاں ان کی حضرت مغیرہ بن شعبہ رضی اللہ عنہ سے ملاقات ہوئی جو اپنی باری میں حضور ﷺ کے صحابہ رضی اللہ عنہ کی سوار یوں کو چارہ ہے تھے۔ انہوں نے جب بنو ثقیف کے اس وفد کو دیکھا تو حضور ﷺ کو ان کے آنے کی خوشخبری سننے کے لیے تیزی سے چلے راستے میں انہیں حضرت ابوبکر رضی اللہ عنہ ملے۔ انہوں نے حضرت ابوبکر رضی اللہ عنہ کو بتایا کہ بنو ثقیف کا وفد آیا ہے وہ حضور ﷺ سے بیعت ہو کر مسلمان ہونا چاہتے ہیں بشرطیکہ حضور ﷺ ان کی شرط مان لیں اور ان کی قوم کے نام خط لکھ کر دے دیں۔ حضرت ابوبکر رضی اللہ عنہ نے حضرت مغیرہ رضی اللہ عنہ سے کہا میں تمہیں قسم دیتا ہوں کہ تم مجھ سے پہلے حضور ﷺ کے پاس مت جاؤ۔ میں جا کر خود حضور ﷺ کو بتاتا ہوں۔ حضرت مغیرہ رضی اللہ عنہ راضی ہو گئے۔ حضرت ابوبکر رضی اللہ عنہ نے جا کر حضور ﷺ کو اس وفد کے آنے کی اطلاع دی اور حضرت مغیرہ رضی اللہ عنہ اس وفد کے پاس واپس گئے اور ان کو ساتھ لے کر ان کے جانور واپس لے آئے اور راستہ میں اس وفد کو سکھایا کہ وہ حضور ﷺ کو سلام کیسے کریں لیکن انہوں نے حضور ﷺ کو جاہلیت کے طریقہ پر ہی سلام کیا۔ جب یہ لوگ حضور ﷺ کی خدمت میں پہنچے تو ان کے لیے مسجد میں خیمہ لگایا گیا۔ حضرت خالد بن سعید بن عاص رضی اللہ عنہ حضور ﷺ کے اور اس وفد کے درمیان واسطہ تھے۔ جب وہ اس وفد کے لیے حضور ﷺ کے ہاں سے کھانا لے کر آتے تو جب تک ان سے پہلے



حضرت خالد رضی اللہ عنہ اس کھانے میں سے کھانہ لیتے وہ اس کھانے کو ہاتھ نہ لگاتے اور حضرت خالد رضی اللہ عنہ نے ہی حضور ﷺ کی طرف سے ان کے لیے خط لکھا تھا۔ انہوں نے حضور ﷺ کے سامنے اپنی یہ شرط بھی رکھی تھی کہ حضور ﷺ تین سال تک طاغیہ بت (یعنی لات) کو رہنے دیں پھر وہ ایک ایک سال کم کرتے رہے لیکن حضور ﷺ مسلسل انکار کرتے رہے۔ یہاں تک کہ انہوں نے حضور ﷺ سے ایک ماہ کی مہلت مانگی جس دن وہ لوگ مدینہ آئے اس دن سے ایک مہینہ تک اس بت کو باقی رکھنے کی اجازت دے دی جائے اور انہوں نے اس مہلت کا مقصد یہ بتایا کہ وہ اس طرح اپنی قوم کے نادان لوگوں کو ذرا مانوس کرنا چاہتے ہیں لیکن آپ نے کسی قسم کی مہلت دینے سے انکار کر دیا بلکہ حضرت ابوسفیان بن حرب رضی اللہ عنہ اور حضرت مغیرہ بن شعبہ رضی اللہ عنہ کو ان لوگوں کے ساتھ بھیجا کہ یہ دونوں وہاں جا کر اس بت کو گرا کر آئیں اور انہوں نے یہ مطالبہ بھی کیا تھا کہ وہ نماز نہیں پڑھا کریں گے اور اپنے ہاتھوں سے اپنے بتوں کو نہیں گرائیں۔ حضور ﷺ نے فرمایا کہ اس بات کو تو ہم مان لیتے ہیں کہ تم اپنے ہاتھ سے اپنے دونوں بتوں کو نہ توڑو (ہم اپنے آدمی بھیج کر توڑا دیں گے) لیکن تم نماز نہ پڑھو یہ بات نہیں مان سکتے۔ کیونکہ اس دین میں کوئی خیر نہیں جس میں نماز نہ ہو۔ انہوں نے کہا اچھا ہم نماز پڑھ لیں گے ہے تو ویسے ہی گھٹیا عمل۔

حضرت عثمان بن ابی العاص رضی اللہ عنہ فرماتے ہیں کہ ثقیف کا وفد حضور ﷺ کی خدمت میں آیا۔ آپ نے ان کو مسجد میں ٹھہرایا تا کہ ان کے دل پر زیادہ اثر پڑے۔ انہوں نے اسلام لانے کے لیے حضور ﷺ کے سامنے یہ شرطیں پیش کیں کہ جہاد میں جانے کے لیے ان کو کہیں جمع نہیں کیا جائے گا اور ان کی پیداوار کا عشر نہیں لیا جائے گا اور وہ نماز نہیں پڑھیں گے۔ اور ان کا امیر کسی اور قبیلہ سے نہیں بنایا جائے گا۔ حضور ﷺ نے فرمایا (تین شرطیں تو منظور ہیں کہ) تمہیں جہاد میں جانے کے لیے نہیں کہا جائے گا اور تم سے پیداوار کا عشر نہیں لیا جائے گا اور دوسرے قبیلہ کا آدمی تم پر امیر نہیں بنایا جائے گا (البتہ نماز پڑھنی پڑے گی کیونکہ) اس دین میں کوئی خیر نہیں ہے جس میں رکوع نہ ہو۔ حضرت عثمان بن ابی العاص رضی اللہ عنہ نے عرض کیا یا رسول اللہ ﷺ! آپ مجھے قرآن سکھا دیں اور مجھے میری قوم کا امام بنادیں۔ [اخرجه احمد و قد رواہ ابو داؤد ایضاً]

حضرت وہب کہتے ہیں کہ میں نے حضرت جابر رضی اللہ عنہ سے بنو ثقیف کی بیعت کے قصے کو پوچھا انہوں نے کہا کہ بنو ثقیف نے حضور ﷺ کے سامنے یہ شرطیں پیش کیں کہ نہ وہ صدقہ



(زکوٰۃ) دیں گے اور نہ وہ جہاد کریں گے۔ (حضور ﷺ نے ان شرطوں کو مان لیا) اور حضرت جابر رضی اللہ عنہ نے حضور ﷺ کو بعد میں یہ فرماتے ہوئے سنا کہ جب یہ لوگ مسلمان ہو جائیں گے تو خود ہی یہ صدقہ (زکوٰۃ) دینے لگ جائیں گے اور جہاد کرنے لگ جائیں گے۔

[اخرجه ابو داؤد ایضاً انتہی من البدایہ ۵/ ۲۹ مختصراً]

حضرت اوس بن حذیفہ رضی اللہ عنہ فرماتے ہیں کہ ہم ثقیف کے وفد میں شریک ہو کر حضور ﷺ کی خدمت میں آئے۔ بنی احلاف کے لوگ حضرت مغیرہ بن شعبہ رضی اللہ عنہ کے پاس ٹھہرے اور بنی مالک کو حضور ﷺ نے اپنے خیمہ میں ٹھہرایا۔ آپ روزانہ عشاء کے بعد ہمارے پاس تشریف لاتے اور کھڑے کھڑے ہم سے باتیں کرتے اور اتنی دیر کھڑے رہتے کہ آپ تھک جاتے اور باری باری سے دونوں پاؤں پر آرام لیتے۔ زیادہ تر آپ ان تکلیفوں کا تذکرہ کرتے جو آپ کو اپنی قوم قریش کی طرف سے پیش آئی تھیں اور اس کے بعد فرمایا کرتے تھے مجھے ان تکلیفوں کا کوئی غم نہیں ہے۔ کیونکہ وقت ہمیں مکہ میں کمزور اور بے سروسامان سمجھا جاتا تھا۔ جب ہم مدینہ آ گئے تو ہماری اور ان کی لڑائیاں شروع ہو گئیں کبھی اللہ ان کو غلبہ دیتے اور کبھی ہم کو۔ ایک رات مقررہ وقت سے آپ کو آنے میں کچھ تاخیر ہو گئی۔ ہم لوگوں نے کہا آج رات تو آپ نے دیر کر دی۔ آپ نے فرمایا روزانہ جتنا قرآن میں پڑھتا ہوں۔ اس میں سے کچھ رہ گیا تھا اسے پورا کیے بغیر آنا مجھے اچھا نہ لگا۔ [اخرجه احمد و ابو داؤد و ابن ماجہ کذا فی البدایہ ۵/ ۳۲ و اخرجه ابن سعد

۵/ ۵۱۰ عن اوس رضی اللہ عنہ بنحوہ]



## صحابہ کرام رضی اللہ عنہم کا افراد کو انفرادی طور پر دعوت دینا

### حضرت ابوبکر صدیق رضی اللہ عنہ کا انفرادی دعوت دینا

ابن اسحاقؒ نے بیان کیا کہ جب حضرت ابوبکرؓ اسلام لائے اور انہوں نے اپنے اسلام کا اظہار کیا تو اللہ عز و جل کی طرف دعوت دینے لگ گئے۔ حضرت ابوبکرؓ سے ان کی قوم کو بڑی الفت اور محبت تھی۔ وہ نرم مزاج تھے اور قریش کے نسب نامے کو اور ان کے اچھے برے حالات کو سب سے زیادہ جاننے والے تھے۔ بڑے بااخلاق اور بھلے اور نیک تاجر تھے۔ ان کی قوم کے لوگ ان کے پاس آیا کرتے تھے۔ آپ کی وسیع معلومات اور کاروباری تجربے اور حسن سلوک جیسے بہت سے امور کی وجہ سے وہ لوگ آپ سے الفت رکھتے تھے۔ جو لوگ آپؓ کے پاس آیا کرتے تھے اور آپؓ کی مجلس میں بیٹھا کرتے تھے اور آپؓ کو ان پر اعتماد تھا۔ انہیں آپؓ اللہ کی طرف اور اسلام کی طرف دعوت دینے لگے۔ چنانچہ میری معلومات کے مطابق حضرت زبیر بن عوام اور حضرت عثمان بن عفان اور حضرت طلحہ بن عبید اللہ اور حضرت سعد بن ابی وقاص اور حضرت عبدالرحمن بن عوف رضی اللہ عنہم ان ہی کے ہاتھوں مسلمان ہوئے۔ حضرت ابوبکرؓ کے ساتھ یہ سب لوگ حضور ﷺ کی خدمت میں گئے۔ آپ نے ان کے سامنے اسلام کو پیش فرمایا اور انہیں قرآن پڑھ کر سنایا اور انہیں اسلام کے حقوق بتائے۔ وہ سب ایمان لے آئے۔ اسلام میں سبقت کرنے والے ان آٹھ آدمیوں نے حضور اکرم ﷺ کی تصدیق کی اور جو کچھ اللہ تعالیٰ کے پاس سے آیا اس پر ایمان لائے۔ (کذا فی البدایہ ۳/۲۹)

### حضرت عمر بن خطاب رضی اللہ عنہ کا انفرادی دعوت دینا

اسبقؒ کہتے ہیں کہ میں حضرت عمر بن خطابؓ کا غلام تھا اور میں عیسائی تھا۔ آپ میرے سامنے اسلام کو پیش کرتے رہتے تھے اور فرماتے تھے کہ اگر تو مسلمان ہو جائے گا تو میں اپنی امانت کے سنبھالنے میں تجھ سے مدد لے سکوں گا کیونکہ جب تک مسلمانوں کے دین کو اختیار

نہیں کرو گے اس وقت تک مسلمانوں کی امانت کو سنبھالنے کے لیے تم سے مدد لینا میرے لیے حلال نہیں ہے۔ میں ہمیشہ انکار کرتا رہا۔ آپ رضی اللہ عنہ فرمادیتے دین میں جبر نہیں۔ جب آپ رضی اللہ عنہ کے انتقال کا وقت قریب آیا تو میں عیسائی ہی تھا۔ آپ رضی اللہ عنہ نے مجھے آزاد کر دیا اور فرمایا جہاں تیرا جی چاہے چلا جا۔ (حضرت اسبقؒ بعد میں مسلمان ہو گئے تھے) [اخرجه ابن سعد و اخرجہ ایضاً

سعد بن منصور وابن ابی شیبہ وابن المنذر وابن ابی حاتم بنحوہ مختصراً کذا فی الكنز ۵/۵۰ و اخرجہ ابو نعیم فی الحلیۃ ۹/۳۲ عن وسق الرومی مثله الا ان فی رواۃ علی امانۃ المسلمین فانه لا ینبغی ان استعین علی امانتہم بمن لیس منهم]

حضرت اسلمؒ کہتے ہیں کہ جب ہم لوگ ملک شام میں تھے تو میں وضو کا پانی لے کر حضرت عمر بن خطاب رضی اللہ عنہ کی خدمت میں حاضر ہوا۔ آپ رضی اللہ عنہ نے پوچھا تم یہ پانی کہاں سے لائے ہو؟ میں نے ایسا بیٹھا پانی کبھی نہیں دیکھا اور بارش کا پانی بھی اس سے عمدہ نہیں ہوگا۔ میں نے کہا میں اس نصرانی بڑھیا کے گھر سے لایا ہوں۔ وضو سے فارغ ہو کر آپ رضی اللہ عنہ اس بڑھیا کے پاس گئے اور اس سے کہا اے بڑی بی! اسلام لے آؤ اللہ تعالیٰ نے محمد ﷺ کو حق دے کر بھیجا ہے۔ اس نے اپنا سر کھول کر دکھایا تو ثغامہ بولی (کے پھولوں) کی طرح اس کے بال سفید تھے اور اس نے کہا میں بہت بوڑھی ہو چکی ہوں اور بس اب مرنے ہی والی ہوں۔ (یعنی اب اسلام لانے کا وقت نہیں رہا) حضرت عمر رضی اللہ عنہ نے فرمایا اے اللہ تو گواہ رہنا۔

[اخرجہ الدارقطنی وابن عساکر کذا فی الكنز ۵/۱۳۲]

## حضرت مصعب بن عمیر رضی اللہ عنہ کا انفرادی دعوت دینا

حضرت عبداللہ بن ابی بکر بن محمد بن عمرو بن حزم اور دیگر حضرات کہتے ہیں کہ حضرت اسعد بن زرارہ رضی اللہ عنہ حضرت مصعب بن عمیر رضی اللہ عنہ کو بنو عبد الاشہل اور بنو ظفر کے محلوں میں لے گئے۔ حضرت سعد بن معاذ رضی اللہ عنہ حضرت اسعد بن زرارہ رضی اللہ عنہ کے خالہ زاد بھائی تھے۔ حضرت اسعد حضرت مصعب رضی اللہ عنہ کو بنو ظفر کے باغ میں مرق نامی کنویں پر لے گئے۔ یہ دونوں حضرات باغ میں جا کر بیٹھ گئے۔ سارے مسلمان مردان کے پاس جمع ہو گئے۔ حضرت سعد بن معاذ رضی اللہ عنہ اور حضرت اسید بن حضیر رضی اللہ عنہ دونوں اس وقت اپنی قوم بنو عبد الاشہل کے سردار تھے اور دونوں مشرک

تھے اور اپنی قوم کے مذہب پر قائم تھے۔ ان دونوں نے جب حضرت مصعب رضی اللہ عنہ اور حضرت اسعد رضی اللہ عنہ کے باغ میں مجلس لگانے کی خبر سنی تو حضرت سعد رضی اللہ عنہ نے حضرت اسید سے کہا تیرا باپ نہ رہے۔ تم ان دونوں آدمیوں کے پاس جاؤ جنہوں نے ہمارے محلوں میں آ کر ہمارے کمزوروں کو بیوقوف بنانا شروع کر دیا ہے۔ انہیں ڈانٹو اور انہیں ہمارے محلوں میں آنے سے روک دو۔ اگر اسعد بن زرارہ کا مجھ سے قریبی رشتہ نہ ہوتا جیسے کہ تمہیں معلوم ہے تو یہ کام میں خود کر لیتا تمہیں نہ بھیجتا وہ میرا خالہ زاد بھائی ہے۔ اس کے پاس جانے کی مجھ میں ہمت نہیں۔ چنانچہ حضرت اسید بن حضیر رضی اللہ عنہ نیزہ لے کر ان دونوں کے پاس گئے۔ جب حضرت اسعد بن زرارہ رضی اللہ عنہ نے حضرت اسید رضی اللہ عنہ کو آتے ہوئے دیکھا تو انہوں نے حضرت مصعب رضی اللہ عنہ سے کہا یہ اپنی قوم کا سردار ہے اور تمہارے پاس آ رہا ہے تم ان کے ساتھ اخلاص سے بات کرو اور جتنا زور لگا سکتے ہو لگا دو۔ حضرت مصعب رضی اللہ عنہ نے کہا اگر یہ بیٹھ گئے تو میں ان سے بات کروں گا۔ چنانچہ حضرت اسید بن حضیر رضی اللہ عنہ کھڑے ہو کر ان دونوں کو گالیاں دینے لگے اور یوں کہا تم ہمارے پاس کس لیے آئے ہو؟ ہمارے کمزوروں کو بیوقوف بنانا چاہتے ہو۔ اگر تمہیں اپنی جان پیاری ہے تو تم دونوں ہمارے ہاں سے چلے جاؤ۔ ان سے حضرت مصعب رضی اللہ عنہ نے کہا ذرا بیٹھ جاؤ کچھ ہماری بھی تو سن لو۔ اگر ہماری بات تمہیں پسند آ جائے تو تم مان لینا اور اگر پسند نہ آئے تو ہم آپ کی ناپسندیدہ بات سے رک جائیں گے۔ حضرت اسید رضی اللہ عنہ نے کہا تم نے انصاف کی بات کہی ہے۔ چنانچہ اپنا نیزہ زمین میں گاڑ کر ان دونوں کے پاس بیٹھ گئے۔ حضرت مصعب رضی اللہ عنہ نے ان سے اسلام کے بارے میں گفتگو کی اور انہیں قرآن پڑھ کر سنایا۔ یہ دونوں حضرات فرماتے ہیں کہ ان کے بولنے سے پہلے ہی قرآن سنتے ہی ان کے چہرہ کی چمک اور نرمی سے ہمیں یہ محسوس ہو گیا کہ یہ اسلام قبول کر لیں گے۔ چنانچہ انہوں نے کہا کہ یہ دین اسلام کتنا اچھا اور کتنا خوبصورت ہے۔ جب تم اس دین میں داخل ہونا چاہتے ہو تو کیا کرتے ہو؟ ان دونوں نے ان سے کہا غسل کر کے پاک ہو جاؤ اور اپنے دونوں کپڑوں کو پاک کر دو پھر کلمہ شہادت پڑھو اور پھر نماز پڑھو۔ چنانچہ انہوں نے کھڑے ہو کر غسل کیا اور اپنے دونوں کپڑے پاک کیے اور کلمہ شہادت پڑھا اور پھر کھڑے ہو کر دو رکعت نماز پڑھی پھر ان دونوں سے کہا کہ میرے پیچھے ایک آدمی ہے اگر اس نے تم دونوں کا کہا مان لیا تو اس کی قوم کا کوئی آدمی بھی اس سے پیچھے نہیں رہے گا اور میں اسے ابھی تمہارے پاس بھیجتا ہوں



اور وہ سعد بن معاذ ہیں۔ پھر وہ اپنا نیزہ لے کر حضرت سعد رضی اللہ عنہ اور ان کی قوم کے پاس واپس گئے وہ لوگ اپنی مجلس میں بیٹھے ہوئے تھے۔ جب حضرت سعد بن معاذ رضی اللہ عنہ نے ان کو آتے ہوئے دیکھا تو انہوں نے کہا میں اللہ کی قسم کھا کر کہتا ہوں کہ میں حضرت اسید رضی اللہ عنہ کے چہرے کو پہلے کی نسبت بدلا ہوا پاتا ہوں (کیونکہ اب اس پر اسلام کا نور چمک رہا ہے) جب (حضرت) اسید رضی اللہ عنہ مجلس میں جا کھڑے ہوئے تو ان سے (حضرت) سعد رضی اللہ عنہ نے پوچھا کیا کر کے آئے ہو؟ انہوں نے کہا میں نے ان دونوں سے بات کی ہے اللہ کی قسم! مجھے ان دونوں کی باتوں میں کوئی خطرہ نظر نہیں آیا اور میں نے ان دونوں کو روک دیا ہے۔ انہوں نے کہا تم جیسے کہو گے ہم ویسے ہی کریں گے۔ مجھے پتہ چلا ہے کہ بنو حارثہ (حضرت) اسعد بن زرارہ رضی اللہ عنہ کو قتل کرنے گئے ہیں کیونکہ انہیں پتہ ہے کہ وہ تمہارا خالہ زاد بھائی ہے۔ اس طرح وہ تمہاری توہین کرنا چاہتے ہیں۔ یہ سن کر سعد بن معاذ رضی اللہ عنہ آگ بگولہ ہو گئے۔ وہ بڑی تیزی سے چلے انہیں ڈرتھا کہ بنو حارثہ کہیں کچھ کرنے گزریں اور نیزہ ہاتھ میں لے کر چل پڑے اور یوں کہا ارے تم نے تو کچھ بھی نہ کیا۔ حضرت سعد رضی اللہ عنہ نے وہاں جا کر جب دیکھا کہ وہ دونوں حضرات اطمینان سے بیٹھے ہوئے ہیں تو سمجھ گئے کہ حضرت اسید رضی اللہ عنہ نے یہ بات اس لیے کہی تھی تاکہ میں ان دونوں کی باتیں سن لوں۔ انہوں نے بھی کھڑے ہو کر ان دونوں کو گالیاں دینی شروع کیں اور پھر حضرت اسعد بن زرارہ کو کہا اللہ کی قسم! اے ابوامامہ! اگر میرے اور تمہارے درمیان رشتہ داری نہ ہوتی تو تم اس طرح کرنے کا سوچ بھی نہ سکتے۔ تم ہمارے محلہ میں وہ چیز لانا چاہتے ہو جسے ہم برا سمجھتے ہیں۔ ان کو آتا ہوا دیکھ کر حضرت اسعد رضی اللہ عنہ نے حضرت مصعب رضی اللہ عنہ سے کہہ دیا تھا کہ آپ کے پاس ایسا بڑا سردار آ رہا ہے جس کے پیچھے ایسی ماننے والی قوم ہے کہ اگر انہوں نے آپ کا کہا مان لیا تو ان کی قوم میں سے دو آدمی بھی آپ کا کہا ماننے سے پیچھے نہیں رہیں گے۔ حضرت مصعب رضی اللہ عنہ نے حضرت سعد بن معاذ رضی اللہ عنہ سے کہا ذرا بیٹھ جاؤ کچھ ہماری بھی تو سن لو۔ اگر ہماری بات پسند آ جائے اور دل چاہے تو مان لینا اور اگر پسند نہ آئے تو ہم آپ کی ناپسندیدہ بات کو چھوڑ دیں گے۔ حضرت سعد رضی اللہ عنہ نے کہا آپ نے انصاف کی بات کہی ہے۔ پھر نیزہ گاڑ کر بیٹھ گئے۔ حضرت مصعب رضی اللہ عنہ نے ان پر اسلام پیش کیا اور انہیں قرآن پڑھ کر سنایا۔ موسیٰ بن عقبہ رضی اللہ عنہ کا بیان ہے کہ انہوں نے سورۃ زخرف کی شروع کی آیتیں سنائی تھیں۔ یہ دونوں حضرات بیان فرماتے ہیں کہ ان کے

بولنے سے پہلے قرآن سنتے ہی ان کے چہرہ کی چمک اور نرمی سے ہمیں محسوس ہو گیا کہ یہ اسلام قبول کر لیں گے۔ چنانچہ انہوں نے ان دونوں حضرات سے پوچھا کہ جب تم مسلمان ہو کر اس دین میں داخل ہوا کرتے ہو تو کیا کیا کرتے ہو؟ انہوں نے کہا کہ غسل کر کے پاک ہو جاؤ اور اپنے دونوں کپڑوں کو پاک کر لو اور پھر کلمہ شہادت پڑھو پھر دو رکعت نماز پڑھو۔ چنانچہ انہوں نے کھڑے ہو کر غسل کیا اور اپنے کپڑوں کو پاک کیا اور کلمہ شہادت پڑھا۔ پھر دو رکعت نماز پڑھی پھر اپنا نیزہ لے کر اپنی قوم کی مجلس کی طرف واپس گئے اور ان کے ساتھ حضرت اسید بن حضیر رضی اللہ عنہ بھی تھے۔ جب ان کو ان کی قوم نے آتے ہوئے دیکھا تو انہوں نے کہا ہم اللہ کی قسم کھا کر کہتے ہیں کہ واپسی میں حضرت سعد کا چہرہ بدلا ہوا ہے (اب اس پر اسلام کا نور چمک رہا ہے) انہوں نے اپنی قوم کے پاس کھڑے ہو کر کہا اے بنو عبد الاشہل! تم مجھے اپنے میں کیسا سمجھتے ہو؟ انہوں نے کہا آپ ہمارے سردار ہیں۔ ہم میں سب سے اچھی رائے والے اور سب سے عمدہ طبیعت کے مالک ہیں۔ انہوں نے کہا تمہارے مردوں اور عورتوں سے بات کرنا مجھ پر حرام ہے جب تک تم لوگ اللہ اور اس کے رسول پر ایمان نہ لے آؤ۔ راوی کہتے ہیں کہ شام تک بنو عبد الاشہل کے تمام مرد و عورت مسلمان ہو چکے تھے اور حضرت سعد رضی اللہ عنہ اور حضرت مصعب رضی اللہ عنہ دونوں حضرات اسعد بن زرارہ رضی اللہ عنہ کے گھر آ گئے اور ان کے ہاں ٹھہر کر دونوں اسلام کی دعوت دیتے رہے۔ یہاں تک کہ انصار کے ہر محلہ میں کچھ نہ کچھ مرد اور عورت ضرور مسلمان ہو گئے لیکن بنو امیہ بن زید خطمہ وائل اور واقف کے محلوں میں کوئی مسلمان نہ ہوا۔ یہ اس قبیلہ کے مختلف خاندان ہیں۔

[اخرجه ابن اسحاق كذا في البداية ۳ / ۱۵۲]

طبرانی نے اور دلائل النبوت میں ابو نعیم نے حضرت عروہ رضی اللہ عنہ سے ایک لمبی روایت ذکر کی ہے جس میں یہ مضمون بھی ہے کہ حضور اکرم ﷺ نے انصار کے سامنے اسلام کی دعوت پیش کی اور وہ ایمان لائے جیسے کہ ابتداء امر انصار کے باب میں آگے آئے گی۔ پھر انصار کا اپنی قوم کو چھپ کر دعوت دینا اور انصار کا حضور ﷺ سے ایسے آدمی کے بھیجنے کا مطالبہ کرنا جو لوگوں کو دعوت دے یہ سب اس روایت میں مذکور ہے۔ چنانچہ حضور ﷺ نے انصار کے پاس حضرت مصعب رضی اللہ عنہ کو بھیجا جس کا تذکرہ حضور ﷺ کا افراد کو اللہ و رسول کی طرف دعوت دینے کے لیے بھیجنے کے باب میں صفحہ ۷۵ پر آچکا ہے۔ پھر حضرت عروہ رضی اللہ عنہ نے کہا کہ اسعد بن زرارہ رضی اللہ عنہ اور حضرت مصعب

بن عمیر رضی اللہ عنہ دونوں بیر مرق (کنویں) یا اس کے قریب کے علاقہ میں آئے اور وہاں آ کر بیٹھ گئے۔ اس زمین والوں کو پیغام بھیج کر بلوایا۔ وہ چھپ کر ان کے پاس آئے۔ حضرت مصعب بن عمیر رضی اللہ عنہ ان لوگوں سے باتیں کرتے رہے اور قرآن پڑھ کر سناتے رہے۔ ادھر حضرت سعد بن معاذ رضی اللہ عنہ کو اس کی خبر لگی۔ وہ اپنے ہتھیار باندھ کر اور نیزہ لے کر ان کے پاس آئے اور کھڑے ہو کر کہے: تم ہمارے ہاں اس اکیلے آدمی کو کیوں لائے ہو جو کہ تنہا اور دھتکارا ہوا اور پردیسی ہے؟ اور وہ غلط بیانی سے ہمارے کمزوروں کو بہکا رہا ہے اور انہیں اپنی دعوت دیتا ہے۔ تم دونوں آج کے بعد پڑوس میں بھی کہیں نظر نہ آنا۔ یہ سن کر یہ حضرات واپس چلے گئے پھر دوبارہ یہ لوگ بیر مرق (کنویں) یا اس کے آس پاس آ کر بیٹھ گئے۔ حضرت سعد بن معاذ رضی اللہ عنہ کو ان کی دوبارہ خبر ملی تو انہوں نے آ کر ان دونوں کو پہلے سے کم سخت لہجے میں دھمکایا۔ جب حضرت اسعد رضی اللہ عنہ نے ان میں کچھ نرمی محسوس کی تو کہا اے میرے خالہ زاد بھائی! ان کی ذرا بات سن لو۔ اگر ان سے کوئی بری بات سننے میں آئے تو اسے رد کر کے تم اس سے اچھی بات بتا دینا اور اگر اچھی بات سنو تو اللہ کی بات مان لینا۔ حضرت سعد رضی اللہ عنہ نے کہا یہ کیا کہتے ہیں۔ حضرت مصعب بن عمیر رضی اللہ عنہ نے ﴿حَمْدٌ وَالْكِتَابِ النَّبِيِّينَ ۝ اِنَّا جَعَلْنَاهُ قُرْآنًا عَرَبِيًّا لَّعَلَّكُمْ تَعْقِلُونَ ۝﴾ پڑھ کر سنائی۔ حضرت سعد رضی اللہ عنہ نے کہا میں تو جانی پہچانی باتیں ہی سن رہا ہوں۔ اللہ تعالیٰ نے ان کو ہدایت سے نواز دیا لیکن انہوں نے اپنے اسلام کا اظہار اپنی قوم کے پاس واپس جا کر کیا اور اپنی قوم بنو عبد الاشہل کو اسلام کی دعوت دی اور یہ بھی کہا اگر کسی بڑے یا چھوٹے کو کسی مرد یا عورت کو اسلام کے بارے میں شک ہو تو ہمیں اس سے زیادہ بہتر دین بتا دے ہم اسے قبول کر لیں گے۔ اللہ کی قسم! اب تو ایسی بات (کھل کر سامنے) آ گئی ہے جس کی وجہ سے گردنیں کٹوائی جاسکتی ہیں۔ چنانچہ حضرت سعد رضی اللہ عنہ کے مسلمان ہونے اور ان کے دعوت دینے پر قبیلہ بنو عبد الاشہل سارا ہی مسلمان ہو گیا۔ بس چند ناقابل ذکر آدمی اسلام نہ لائے۔ چنانچہ یہ انصار کا پہلا محلہ تھا جو سارے کا سارا مسلمان ہو گیا۔ آگے اسی طرح حدیث ذکر کی ہے جیسے کہ حضور ﷺ کا افراد کو اللہ اور رسول کی طرف دعوت دینے کے لیے بھیجنے کے باب میں صفحہ ۵۷ پر گزر چکی ہے اور اس کے آخر میں یہ ہے کہ پھر حضرت مصعب بن عمیر رضی اللہ عنہ حضور ﷺ کی خدمت میں مکہ واپس چلے گئے۔

## حضرت طلیب بن عمیر رضی اللہ عنہ کا انفرادی دعوت دینا

حضرت محمد بن ابراہیم بن حارث تیمی کہتے ہیں کہ جب حضرت طلیب بن عمیر رضی اللہ عنہ مسلمان ہوئے اور اپنی والدہ اردوی بنت عبدالمطلب کے پاس گئے تو ان سے کہا میں مسلمان ہو چکا ہوں اور محمد ﷺ کا اتباع کر چکا ہوں اور پورا قصہ بیان کیا اور اس میں یہ بھی ہے کہ انہوں نے اپنی والدہ سے کہا کہ اسلام لانے سے اور حضور ﷺ کا اتباع کرنے سے آپ کو کون سی چیز مانع ہے؟ آپ کے بھائی حضرت حمزہ رضی اللہ عنہ بھی مسلمان ہو چکے ہیں۔ انہوں نے کہا کہ میں اس انتظار میں ہوں کہ میری بہنیں کیا کرتی ہیں؟ میں بھی انہی کا ساتھ دوں گی۔ حضرت طلیب رضی اللہ عنہ کہتے ہیں کہ میں نے کہا میں اللہ کا واسطہ دے کر آپ سے درخواست کرتا ہوں کہ آپ ضرور حضور ﷺ کی خدمت میں جائیں اور ان کو سلام کریں اور ان کی تصدیق کریں اور اس بات کی گواہی دیں کہ اللہ کے سوا کوئی معبود نہیں۔ (ان پر ایسا اثر پڑا کہ اسی وقت) انہوں نے کلمہ شہادت:

((أَشْهَدُ أَنْ لَا إِلَهَ إِلَّا اللَّهُ وَ أَشْهَدُ أَنَّ مُحَمَّدًا رَسُولُ اللَّهِ))

پڑھ لیا۔ اس کے بعد وہ اپنی زبان سے حضور ﷺ کی بہت مدد کیا کرتی تھیں اور اپنے بیٹے کو حضور ﷺ کی مدد کرنے اور آپ کے کام کو لے کر کھڑے ہو جانے کی ترغیب دیتی رہتی تھیں۔ [اخرجه الواقدي كذا في الاستيعاب ۲/ ۲۲۵ واخرجه العقيلي من طريق الواقدي بمثله

كما في الاصابة ۳/ ۲۲۷]

حضرت ابوسلمہ بن عبدالرحمن کہتے ہیں کہ حضرت طلیب بن عمیر رضی اللہ عنہ دار ارقم میں مسلمان ہوئے پھر وہاں سے نکل کر اپنی والدہ اردوی بنت عبدالمطلب کے پاس آئے اور ان سے کہا میں محمد ﷺ کا اتباع کر چکا ہوں اور اللہ رب العالمین کا فرمانبردار ہو چکا ہوں۔ ان کی والدہ نے کہا تمہاری مدد اور نصرت کے سب سے زیادہ حق دار تمہارے ماموں زاد بھائی ہی ہیں۔ اللہ کی قسم! اگر ہم عورتوں میں مردوں جیسی طاقت ہوتی تو ہم بھی آپ کا اتباع کرتیں اور آپ کی طرف سے پورا دفاع کرتیں۔ حضرت طلیب رضی اللہ عنہ فرماتے ہیں میں نے اپنی والدہ سے کہا اے اماں جان! آپ کو کوئی چیز اسلام سے مانع ہے؟ آگے ویسی ہی حدیث ذکر کی جیسی پہلے گزر چکی ہے۔

[اخرجه الحاكم في المستدرک ۳/ ۲۳۹ من طريق اسحاق بن محمد الفردی عن موسى بن محمد



بن ابراہیم التیمی عن ابیہ بمثلہ قال الحاکم ۲۳۹/۳ صحیح غریب علی شرط البخاری ولم یخرجہ وتعقبہ الحافظ فی الاصابہ ۲۳۲/۲ فقال ولیس کما قال فان موسیٰ ضعیف وروایۃ ابی سلمۃ عنہ مرسلۃ وہی قولہ فقال فقلت یا امامہ الی آخرۃ انتہی

## حضرت عمیر بن وہب رحمہ اللہ کا انفرادی دعوت دینا اور ان

### کے اسلام لانے کا قصہ

حضرت عروہ بن زبیر رضی اللہ عنہ فرماتے ہیں کہ غزوہ بدر میں شکست کھانے کی پریشانی کے چند دنوں کے بعد عمیر بن وہب رحمہ اللہ صفوان بن امیہ کے ساتھ حطیم میں بیٹھا تھا۔ عمیر بن وہب قریش کے شیطانوں میں سے بڑا شیطان تھا اور حضور ﷺ اور آپ کے صحابہ رضی اللہ عنہم کو بہت تکلیف دیا کرتا تھا اور مکہ میں مسلمانوں نے اس کی طرف سے بڑی تکلیفیں برداشت کیں اور اس کا بیٹا وہب بن عمیر بدر میں مسلمانوں کے ہاتھوں گرفتار ہونے والوں میں سے تھا۔ عمیر بن وہب نے قلیب بدر کا ذکر کیا جس میں کنویں میں بستر کافروں کو قتل کر کے ڈالا گیا تھا اور دیگر مصیبتوں کا بھی تذکرہ کیا تو صفوان نے کہا اللہ کی قسم! ان لوگوں کے بعد تو اب زندگی میں کوئی مزہ نہیں رہا۔ عمیر رضی اللہ عنہ نے کہا تم سچ کہتے ہو اللہ کی قسم! اگر مجھ پر قرضہ نہ ہوتا جس کی ادائیگی کافی الحال میرے پاس کوئی انتظام نہیں ہے اور اپنے پیچھے بال بچوں کے ضائع ہونے کا خطرہ نہ ہوتا تو میں ابھی سوار ہو کر محمد (ﷺ) کے پاس جاتا اور (نحوذ باللہ) ان کو قتل کر دیتا کیونکہ میرے لیے ان کے پاس جانے کا ایک بہانہ ہے اور وہ یہ کہ میرا بیٹا ان کے ہاتھوں میں قید ہے۔ صفوان بن امیہ نے اس موقع کو غنیمت سمجھا اور کہا تمہارا قرضہ میرے ذمہ ہے۔ میں اسے تمہاری طرف سے ادا کر دوں گا۔ تمہارے بال بچے میرے بال بچوں کے ساتھ رہیں گے اور جب تک وہ زندہ رہے میں اپنی وسعت کے مطابق ان کا پورا خیال رکھوں گا۔ عمیر رضی اللہ عنہ نے کہا میری اور اپنی یہ باتیں راز میں رکھنا۔ صفوان نے کہا ایسا ہی کروں گا۔ عمیر رضی اللہ عنہ کے کہنے پر تلوار تیز کر دی گئی اور زہر میں بچھا دی گئی۔ پھر وہاں سے چل کر وہ مدینہ پہنچے۔ حضرت عمر بن خطاب رضی اللہ عنہ مسلمانوں کی ایک جماعت میں بیٹھے جنگ بدر کے حالات کا تذکرہ کر رہے تھے اور مسلمانوں کو اللہ تعالیٰ نے جو ظاہر کے خلافت فتح سے نوازا اور دشمنوں کو جو

کھلی شکست دکھائی اس کا تذکرہ کر رہے تھے۔ اتنے میں حضرت عمر رضی اللہ عنہ کی نگاہ عمیر بن وہب پر پڑی جو گلے میں تلوار لٹکائے ہوئے مسجد کے دروازے پر اپنی سواری بٹھا چکے تھے۔ حضرت عمر رضی اللہ عنہ نے کہا یہ کتا اللہ کا دشمن عمیر بن وہب بری نیت سے ہی آیا ہے۔ اسی نے ہمارے درمیان فساد برپا کیا تھا اور بدر کے دن ہمارا اندازہ لگا کر اپنی قوم کو بتایا تھا۔ چنانچہ حضرت عمر رضی اللہ عنہ فوراً حضور ﷺ کی خدمت میں گئے اور عرض کیا یا نبی اللہ! یہ اللہ کا دشمن عمیر بن وہب اپنے گلے میں تلوار لٹکائے ہوئے آیا ہے۔ آپ نے فرمایا اسے میرے پاس لے آؤ۔ چنانچہ حضرت عمر رضی اللہ عنہ گئے اور عمیر کی تلوار کے پر تلے کو اس کے گریبان سمیت پکڑ کر کھینچا اور اپنے ساتھ کے انصار سے کہا تم سب جا کر حضور ﷺ کے پاس بیٹھ جاؤ اور اس خبیث سے ہوشیار رہنا اس کا کوئی اعتبار نہیں۔ پھر حضرت عمر رضی اللہ عنہ اسے لے کر حضور ﷺ کی خدمت میں آئے۔ جب حضور ﷺ نے دیکھا کہ حضرت عمر رضی اللہ عنہ نے اسے پر تلے اور گریبان سے پکڑ رکھا ہے تو فرمایا اے عمر! اسے چھوڑ دو اور اے عمیر! قریب آ جاؤ۔ عمیر نے قریب آ کر کہا انعم صباحاً (صبح بخیر) اور جاہلیت والے آپس میں یوں سلام کیا کرتے تھے۔ حضور ﷺ نے فرمایا اے عمیر! اللہ تعالیٰ نے ہمیں تمہارے اس سلام سے بہتر سلام سے نوازا ہے اور وہ ہے السلام علیکم جو کہ جنتیوں کا آپس میں سلام ہوگا۔ عمیر نے کہا اللہ کی قسم اے محمد (ﷺ)! میرے لیے تو یہ نئی بات ہے۔ حضور ﷺ نے فرمایا اے عمیر! تم کیوں آئے ہو؟ اس نے کہا میں اس قیدی کی وجہ سے آیا ہوں جو آپ کے ہاتھوں میں قید ہے۔ آپ اس پر احسان کریں۔ آپ نے فرمایا تو پھر گلے میں تلوار لٹکانے کا کیا مقصد؟ عمیر نے کہا اللہ ان تلواروں کا برا کرے کیا یہ تلواریں ہمارے کچھ کام آئیں؟ آپ نے فرمایا مجھے سچ بتاؤ کیوں آئے ہو؟ عمیر نے کہا میں تو صرف اسی لیے آیا ہوں۔ آپ نے فرمایا نہیں بلکہ تم اور صفوان بن امیہ حطیم میں بیٹھے تھے۔ تم نے قریش کے ان لوگوں کا تذکرہ کیا تھا جن کو مار کر بدر کے کنوئیں میں پھینکا گیا تھا پھر تم نے کہا تھا اگر مجھ پر قرضہ اور بال بچوں کی ذمہ داری کا بوجھ نہ ہوتا تو میں جا کر (نحوذ باللہ) محمد (ﷺ) کو قتل کر آتا۔ پھر صفوان بن امیہ نے تمہارے قرضے اور بال بچوں کی ذمہ داری اس شرط پر اٹھائی کہ تم مجھے قتل کرو گے حالانکہ اللہ تمہارے اور تمہارے اس ارادے کے درمیان حائل ہے۔ حضرت عمیر رضی اللہ عنہ نے (یہ سنتے ہی فوراً) کہا میں اس بات کی گواہی دیتا ہوں کہ آپ اللہ کے رسول ہیں۔ یا رسول اللہ ﷺ! آپ جو آسمان کی خبریں اور اترنے والی وحی ہمیں

بتاتے تھے۔ ہم اس کو جھٹلاتے تھے اور یہ تو ایک ایسا واقعہ ہے جس میں میرے اور صفوان کے علاوہ اور کوئی موجود نہیں تھا اللہ کی قسم! مجھے پورا یقین ہے کہ یہ بات آپ کو اللہ ہی نے بتائی ہے۔ لاکھ لاکھ شکر ہے اس اللہ کا جس نے مجھے اسلام کی ہدایت سے نوازا اور مجھے یہاں کھینچ کر لایا پھر انہوں نے کلمہ شہادت پڑھا۔ حضور ﷺ نے فرمایا اپنے بھائی (عمیر) کو دین کی باتیں سکھاؤ اور قرآن اسے پڑھاؤ اور اس کے قیدی کو چھوڑ دو۔ چنانچہ صحابہ رضی اللہ عنہم نے ایسا ہی کیا۔ پھر حضرت عمیر رضی اللہ عنہ نے عرض کیا یا رسول اللہ ﷺ! میں اللہ کے نور کو مٹانے کے لیے بہت کوشش کیا کرتا تھا اور اللہ کے دین والوں کو بہت زیادہ تکلیف پہنچایا کرتا تھا۔ میں یہ چاہتا ہوں کہ آپ مجھے اجازت دیں کہ میں مکہ جا کر مکہ والوں کو اللہ اور رسول کی طرف اور اسلام کی طرف دعوت دوں۔ امید ہے اللہ تعالیٰ انہیں ہدایت دے دیں گے ورنہ میں ان کو ان کے دین کی وجہ سے ایسے ہی تکلیفیں دوں گا جیسے میں آپ کے صحابہ رضی اللہ عنہم کو دین کی وجہ سے دیا کرتا تھا۔ چنانچہ حضور ﷺ نے ان کو اجازت دے دی اور وہ مکہ چلے گئے۔ حضرت عمیر بن وہب رضی اللہ عنہ کے مکہ سے روانہ ہونے کے بعد صفوان یہ کہا کرتا تھا اے لوگو! چند دنوں کے بعد تمہیں ایک خوشخبری ملے گی جو تمہیں بدر کی ساری مصیبتیں بھلا دے گی۔ صفوان حضرت عمیر رضی اللہ عنہ کے بارے میں آنے والے سواروں سے پوچھا کرتا تھا۔ یہاں تک کہ ایک سوار نے آکر بتایا کہ عمیر (رضی اللہ عنہ) تو مسلمان ہو چکا (یہ سن کر) صفوان نے اس بات کی قسم کھائی کہ نہ تو وہ کبھی عمیر سے بات کرے گا اور نہ کسی کے کام آئے گا۔

[اخرجه ابن اسحاق عن محمد بن جعفر بن الزبير كذا في البداية ۳/ ۳۱۳]

ابن جریرؒ نے حضرت عروہ رضی اللہ عنہ سے لمبی حدیث بیان کی ہے جس میں یہ مضمون بھی ہے کہ حضرت عمیر رضی اللہ عنہ مکہ واپس آ کر اسلام کی دعوت میں مشغول ہو گئے اور جو ان کی مخالفت کرتا اسے سخت تکلیفیں پہنچاتے چنانچہ ان کے ہاتھوں بہت سے لوگ مسلمان ہوئے۔

[كما في كنز العمال ۸۱/ ۷ و هكذا أخرجه الطبرانی عن محمد بن جعفر بن الزبير]

رضی اللہ عنہ نحوه قال الهیثمی ۲۸۶/ ۸ واسنادہ جید

حضرت عروہ بن زبیر رضی اللہ عنہ سے مرسل مروی ہے کہ جب اللہ تعالیٰ نے حضرت عمیر رضی اللہ عنہ کو ہدایت دی تو مسلمان بہت خوش ہوئے اور حضرت عمر بن خطاب رضی اللہ عنہ نے فرمایا جس دن عمیر رضی اللہ عنہ آئے تھے اس دن وہ خنزیر سے بھی زیادہ برے لگ رہے تھے اور آج وہ مجھے اپنے بیٹوں سے بھی

زیادہ محبوب ہیں۔ [واسنادہ حسن انتہی واخرجه الطبرانی ایضاً عن انس رضی اللہ عنہ موصولاً بمنعناہ مختصراً قال الہیثمی ۲۸۷/۸ ورجالہ رجال الصحیح انتہی واخرجه ابن مندہ ایضاً موصولاً عن انس رضی اللہ عنہ وقال غریب لا نعرفہ عن ابی عمران الا من هذا الوجه کما فی الاصابة ۳/۳۶]

حضرت عمرو بن امیہ فرماتے ہیں کہ جب حضرت عمیر بن وہب رضی اللہ عنہ مسلمان ہونے کے بعد مکہ آئے تو سیدھے اپنے گھر گئے اور صفوان بن امیہ سے نہ ملے اور اپنے اسلام کا اظہار کیا اور اس کی دعوت دینے لگ گئے۔ جب صفوان کو یہ خبر پہنچی تو اس نے کہا میں تو اسی وقت سمجھ گیا تھا جب عمیر (رضی اللہ عنہ) میرے پاس پہلے نہیں آیا بلکہ سیدھا اپنے گھر چلا گیا کہ عمیر (رضی اللہ عنہ) جس مصیبت سے بچنا چاہتا تھا اسی میں جاگرا اور بد دین ہو گیا اور میں نہ کبھی اس سے بات کروں گا اور نہ کبھی اس کا اور اس کے بال بچوں کا کوئی کام کروں گا اور ایک دن صفوان حطیم میں تھا کہ اتنے میں حضرت عمیر رضی اللہ عنہ نے اس کے پاس کھڑے ہو کر اسے آواز دی صفوان نے منہ پھیر لیا تو اس سے حضرت عمیر رضی اللہ عنہ نے کہا تم ہمارے سرداروں میں سے ایک سردار ہو تم بتاؤ کہ ہم جو پتھروں کی عبادت کیا کرتے تھے اور ان کے نام پر جو جانور ذبح کرتے تھے کیا یہ بھی کوئی دین ہے؟ ((أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ)) صفوان نے ان کو کوئی جواب نہ دیا۔

[اخرجه الواقدي عن عبد الله بن عمرو بن أمية كذا في الاستيعاب ۲/۳۸۶]

صفوان بن امیہ کے اسلام لانے کے بارے میں حضرت عمیر رضی اللہ عنہ نے جو کوشش کی اس کا تذکرہ گزر چکا ہے۔

### حضرت ابو ہریرہ رضی اللہ عنہ کا انفرادی دعوت دینا

حضرت ابو ہریرہ رضی اللہ عنہ فرماتے ہیں کہ میری والدہ مشرک تھیں۔ میں ان کو اسلام کی دعوت دیا کرتا تھا۔ ایک دن میں نے ان کو دعوت دی۔ انہوں نے مجھے حضور ﷺ کے بارے میں بڑی ناگوار باتیں سنائیں۔ میں روتا ہوا حضور ﷺ کی خدمت میں حاضر ہوا اور عرض کیا یا رسول اللہ ﷺ! میں اپنی والدہ کو اسلام کی دعوت دیا کرتا تھا وہ انکار کر دیا کرتی تھیں۔ آج میں نے ان کو دعوت دی تو انہوں نے مجھے آپ کے بارے میں بڑی ناگوار باتیں کہیں۔ آپ اللہ تعالیٰ سے دعا



کریں کہ اللہ تعالیٰ ابو ہریرہ (رضی اللہ عنہ) کی والدہ کو ہدایت دے دے۔ آپ نے فرمایا اے اللہ! ابو ہریرہ (رضی اللہ عنہ) کی والدہ کو ہدایت دے دے۔ میں حضور ﷺ کی دعائے کر خوشی خوشی گھر کو چلا۔ وہاں پہنچ کر میں نے دروازہ کھولنا چاہا لیکن وہ بند تھا۔ میری والدہ نے میرے قدموں کی آہٹ سن کر کہا ابو ہریرہ! ذرا ٹھہرو۔ میں نے پانی کے گرنے کی آواز سنی (یعنی میری والدہ اسلام میں داخل ہونے کے لیے نہا رہی تھی) میری والدہ نے کرتہ پہن لیا اور جلدی میں دوپٹہ نہ اوڑھ سکیں اور دروازہ کھول کر کہا اے ابو ہریرہ

((أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا رَسُولُ اللَّهِ))

فرماتے ہیں کہ میں نے حضور ﷺ کی خدمت میں واپس آ کر آپ کو بتایا آپ نے اللہ کا شکر ادا کیا اور دعائے خیر فرمائی۔

[اخرجه مسلم واخرجه احمد ايضاً بنحوه كذا في الاصابة ۲/ ۲۴۱]

حضرت ابو ہریرہ رضی اللہ عنہ نے فرمایا اللہ کی قسم! جو بھی مسلمان مرد اور عورت میرا نام سنتا ہے وہ مجھ سے محبت کرنے لگ جاتا ہے۔ راوی کہتے ہیں میں نے عرض کیا آپ کو ان کا کیسے پتہ چلتا ہے؟ تو حضرت ابو ہریرہ رضی اللہ عنہ نے کہا میں اپنی والدہ کو دعوت دیا کرتا تھا اور پھر سابقہ مضمون جیسا قصہ ذکر کیا اور اس کے آخر میں یہ اضافہ بھی ہے کہ میں دوڑتا ہوا حضور ﷺ کی خدمت میں آیا اور اب میں خوشی سے رو رہا تھا جیسے کہ پہلے میں غم سے رو رہا تھا۔ میں نے کہا یا رسول اللہ ﷺ! آپ کو خوشخبری ہو۔ اللہ تعالیٰ نے آپ کی دعا کو قبول فرمایا اور اللہ تعالیٰ نے ابو ہریرہ رضی اللہ عنہ کی والدہ کو اسلام کی ہدایت دے دی۔ پھر میں نے کہا یا رسول اللہ ﷺ آپ اللہ سے دعا کریں کہ اللہ میری اور میری والدہ کی محبت تمام مومن مردوں اور عورتوں کے دلوں میں ڈال دے۔ چنانچہ آپ نے یہ دعا فرمائی اے اللہ! اپنے اس چھوٹے سے بندے اور اس کی والدہ کی محبت ہر مومن مرد اور عورت کے دل میں ڈال دے چنانچہ جو بھی مسلمان مرد اور عورت میرا نام سنتا ہے وہ مجھ سے محبت کرنے لگ جاتا ہے۔ [اخرجه ابن سعد ۳/ ۳۲۸]

حضرت ام سلیم رضی اللہ عنہا کا انفرادی دعوت دینا

حضرت انس رضی اللہ عنہ فرماتے ہیں کہ حضرت ابو طلحہ رضی اللہ عنہ نے اسلام لانے سے پہلے (میری

والدہ) حضرت ام سلیم رضی اللہ عنہا کو نکاح کا پیغام دیا۔ انہوں نے کہا اے ابو طلحہ! کیا تم نہیں جانتے ہو کہ تم جس خدا کی عبادت کرتے ہو وہ تو زمین سے اگنے والا درخت ہے؟ انہوں نے کہا ہاں۔ ام سلیم رضی اللہ عنہا نے کہا درخت کی عبادت کرتے ہوئے تمہیں شرم نہیں آئی۔ اگر تم مسلمان ہو جاؤ تو میں تم سے اسلام کے علاوہ کسی قسم کے مہر کا مطالبہ نہیں کروں گی۔ انہوں نے کہا اچھا میں ذرا سوچ لوں اور چلے گئے اور تھوڑی دیر کے بعد آ کر کلمہ شہادت: ((أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ)) پڑھ لیا تو حضرت ام سلیم رضی اللہ عنہا نے کہا اے انس! میرا نکاح ابو طلحہ سے کر دو۔ چنانچہ حضرت انس رضی اللہ عنہ نے ان کا نکاح کر دیا۔

[اخرجه احمد واخرجه ايضا ابن سعد بمعناه كذا في الاصابة ۴/ ۳۶۱]



## صحابہ کرام رضی اللہ عنہم کا مختلف قبائل اور اقوام عرب کو دعوت دینا

### حضرت ضمام بن ثعلبہ رضی اللہ عنہ کا قبیلہ بنو سعد بن بکر کو دعوت دینا

حضرت ابن عباس رضی اللہ عنہما فرماتے ہیں کہ قبیلہ بنو سعد بن بکر نے حضرت ضمام بن ثعلبہ کو اپنا نمائندہ بنا کر حضور ﷺ کی خدمت میں بھیجا۔ انہوں نے مدینہ پہنچ کر مسجد کے دروازے پر اپنا اونٹ بٹھایا اور اس کی ٹانگوں میں رسی باندھی پھر مسجد میں داخل ہوئے۔ اس وقت حضور ﷺ اپنے صحابہ رضی اللہ عنہم کے ساتھ بیٹھے ہوئے تھے۔ حضرت ضمام بڑے مضبوط اور زیادہ بالوں والے آدمی تھے۔ ان کے سر پر بالوں کی دو زلفیں تھیں۔ آ کر حضور ﷺ اور صحابہ رضی اللہ عنہم کے سامنے کھڑے ہو گئے اور پوچھا آپ لوگوں میں سے کون ابن عبدالمطلب ہے؟ آپ نے فرمایا میں ہوں۔ انہوں نے کہا اے ابن عبدالمطلب! میں آپ سے کچھ پوچھوں گا اور اس پوچھنے میں ذرا سختی کروں گا۔ آپ ناراض نہ ہونا آپ نے فرمایا نہیں میں ناراض نہیں ہوں گا تم جو چاہو پوچھو۔ انہوں نے کہا میں آپ کو اس اللہ کا واسطہ دے کر پوچھتا ہوں جو آپ کا بھی معبود ہے اور آپ سے پہلے والوں اور بعد والوں کا بھی معبود ہے۔ کیا اللہ نے آپ کو ہماری طرف رسول بنا کر بھیجا ہے؟ آپ نے فرمایا بخدا یہی بات ہے پھر انہوں نے کہا میں آپ کو اللہ کا واسطہ دے کر پوچھتا ہوں جو آپ کا بھی معبود ہے اور آپ سے پہلے والوں اور بعد والوں کا بھی معبود ہے کیا اللہ نے آپ کو اس بات کا حکم دیا ہے کہ آپ ہمیں اس بات کا حکم دیں کہ ہم صرف اس کی عبادت کریں اور اس کے ساتھ کسی چیز کو شریک نہ ٹھہرائیں اور ان بتوں کو چھوڑ دیں جن کی ہمارے باپ دادا عبادت کیا کرتے تھے۔ آپ نے فرمایا بخدا یہی بات ہے پھر انہوں نے کہا میں آپ کو اس اللہ کا واسطہ دے کر پوچھتا ہوں جو آپ کا بھی معبود ہے اور آپ سے پہلے والوں اور بعد والوں کا بھی معبود ہے۔ کیا اللہ نے آپ کو اس بات کا حکم دیا ہے کہ ہم یہ پانچ نمازیں پڑھیں؟ آپ نے فرمایا جی ہاں پھر وہ زکوٰۃ روزے حج اور اسلام کے دیگر فرائض کے بارے میں پوچھتے گئے اور ہر دفعہ اللہ تعالیٰ کا واسطہ دے کر پوچھتے جب ان سوالات سے فارغ ہو گئے تو کہا ((أَشْهَدُ أَنْ لَا إِلَهَ إِلَّا اللَّهُ

وَأَشْهَدُ أَنَّ مُحَمَّدًا عَبْدُهُ وَرَسُولُهُ)) اور میں ان تمام فرائض کو ادا کروں گا اور جن باتوں سے آپ نے روکا ہے ان سے میں بچوں گا اور میں اس میں (اپنی طرف سے) کمی یا زیادتی نہیں کروں گا۔ پھر اپنے اونٹ کی طرف واپس جانے کے لیے چل پڑے تو حضور ﷺ نے فرمایا اگر اس دوزخوں والے آدمی نے سچ کہا ہے تو یہ ضرور جنت میں داخل ہوگا۔ چنانچہ انہوں نے اپنے اونٹ کے پاس آ کر اس کی رسی کو کھولا اور واپس چل دیئے۔ جب یہ اپنی قوم میں پہنچے تو سب ان کے پاس جمع ہوئے تو سب سے پہلے انہوں نے یہ کہا کہ لات وعزیٰ کا برا ہو۔ لوگوں نے کہا اے ضمام! خاموش رہو۔ ایسا نہ ہو کہ اس طرح کہنے سے تم برص یا کوڑھ یا پاگل پن میں مبتلا ہو جاؤ۔ انہوں نے کہا تمہارا ناس ہو یہ لات اور عزیٰ۔ اللہ کی قسم! نہ نقصان پہنچا سکتے ہیں اور نہ نفع۔ اللہ تعالیٰ نے اپنا رسول بھیجا ہے اور ان پر ایک کتاب اتاری ہے اور اللہ تعالیٰ نے تم کو اس کتاب کے ذریعہ اس شرک سے نکال دیا ہے جس میں تم مبتلا تھے اور پھر کلمہ شہادت پڑھ کر سنایا: ((أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ)) اور انہوں نے تمہیں جن کاموں کا حکم دیا ہے اور جن کاموں سے روکا ہے ان تمام احکام کو ان کے پاس سے لے کر میں تمہارے پاس آیا ہوں۔ راوی کہتے ہیں کہ شام ہونے سے پہلے ہی اس آبادی کا ہر مرد اور عورت مسلمان ہو چکا تھا۔ حضرت ابن عباس رضی اللہ عنہما فرمایا کرتے تھے کہ حضرت ضمام بن ثعلبہ سے زیادہ بہتر ہم نے کسی قوم کا نمائندہ نہیں سنا اور واقدی میں یہ ہے کہ شام ہونے سے پہلے ہی اس آبادی کا ہر مرد اور عورت مسلمان ہو چکا تھا۔ ان لوگوں نے مسجدیں بھی بنائیں اور نماز کے لیے اذان بھی دینا کرتے تھے۔ [اخرجه ابن اسحاق وھکذا رواہ الامام احمد من طریق ابن اسحاق وابوداؤد ونحوہ طریقہ کذا فی البدایہ ۵/۶۰ وخرجه الحاکم ایضاً فی المستدرک ۳/۵۳ من طریق ابن اسحاق بنحوہ ثم قال اتفق الشیخان علی اخراج ورود ضمام المدینۃ ولم یسق واحد منهما الحدیث بطولہ وھذا صحیح انتہی ووافقه الذھبی فقال صحیح]

### حضرت عمرو بن مرہ جہنی رضی اللہ عنہ کا اپنی قوم کو دعوت دینا

حضرت عمرو بن مرہ جہنی رضی اللہ عنہ فرماتے ہیں کہ زمانہ جاہلیت میں ہم لوگ اپنی قوم کی ایک جماعت کے ساتھ حج کرنے گئے تو میں نے مکہ میں خواب میں ایک چمکتا ہوا نور دیکھا جو کعبہ سے نکل رہا تھا اور اس کی روشنی سے یثرب کا پہاڑ اور جہینہ کا اشعر پہاڑ روشن ہو گیا اور مجھے اس نور میں



یہ آواز سنائی دی کہ تار کی چھٹ گئی اور روشنی بلند ہو کر پھیل گئی اور خاتم الانبیاء کی بعثت ہو گئی وہ نور میرے سامنے دوبارہ چمکا یہاں تک کہ میں نے حیرہ شہر کے محلات اور مدائن شہر کا سفید محل اپنی آنکھوں سے دیکھ لیا اور اس نور میں یہ آواز سنائی دی کہ اسلام کا ظہور ہو چکا اور بت توڑ دیئے گئے اور رشتے جوڑ دیئے گئے۔ میں گھبرا کر اٹھا اور اپنی قوم سے کہا اللہ کی قسم! قریش کے اس قبیلہ میں کوئی بڑا واقعہ پیش آنے والا ہے میں نے ان کو اپنا خواب سنایا۔ جب میں اپنے علاقہ میں پہنچا تو وہاں یہ خبر پہنچی کہ احمد (رضی اللہ عنہ) نامی ایک آدمی پیغمبر بنا کر بھیجے گئے ہیں چنانچہ میں وہاں سے چل کر آپ کی خدمت میں حاضر ہوا اور آپ کو اپنا خواب سنایا۔ آپ نے فرمایا اے عمرو بن مرہ! میں وہ نبی ہوں جس کو تمام بندوں کی طرف رسول بنا کر بھیجا گیا ہے میں سب کو اسلام کی دعوت دیتا ہوں اور میں ان کو اس بات کا حکم دیتا ہوں کہ وہ خون کی حفاظت کریں اور صلہ رحمی کریں اور ایک اللہ کی عبادت کریں اور بتوں کو چھوڑ دیں اور حج بیت اللہ کریں اور بارہ مہینوں میں سے رمضان کے ایک مہینے کے روزے رکھیں۔ جو میری بات مانے گا اسے جنت ملے گی اور جو میری نافرمانی کرے گا وہ دوزخ کی آگ میں جائے گا۔ اے عمرو ایمان لے آؤ اللہ تعالیٰ تمہیں جہنم کی ہولناکی سے امن دے گا۔ میں نے کہا میں اس بات کی گواہی دیتا ہوں کہ اللہ کے سوا کوئی معبود نہیں آپ اللہ کے رسول ہیں اور آپ جو حلال اور حرام لے کر آئے ہیں میں اس سب پر ایمان لے آیا اگرچہ یہ بات بہت سی قوموں کو بری لگے گی۔ پھر میں نے آپ کو وہ چند اشعار پڑھ کر سنائے جو میں نے آپ کی بعثت کی خبر سن کر کہے تھے۔ ہمارا ایک بت تھا اور میرے والد اس کے خادم تھے۔ میں نے کھڑے ہو کر اس بت کو توڑ دیا پھر حضور ﷺ کی طرف چل دیا اور یہ اشعار پڑھ رہا تھا۔

شَهِدْتُ بِأَنَّ اللَّهَ حَقٌّ وَأَنِّي  
لِلَّهِةِ الْأَحْجَارِ أَوَّلُ تَارِكٍ

”میں گواہی دیتا ہوں کہ اللہ تعالیٰ حق ہے اور میں پتھروں سے بنے ہوئے بتوں کو سب سے پہلے چھوڑنے والا ہوں۔“

وَشَمَرْتُ عَنْ سَاقِي الْأَزَارِ مُهَاجِرًا  
أَجُوبُ إِلَيْكَ الْوَعْدَ بَعْدَ الدَّكَادِكِ

”اور میں نے اپنی پنڈلی سے لنگی کو اوپر چڑھا لیا اور میں ہجرت کرتا ہوا جا رہا ہوں

(یا رسول اللہ) آپ تک پہنچنے کے لیے دشوار گزار راستوں کو اور سخت زمینوں کو طے کر رہا ہوں۔“

لَا صَحْبَ خَيْرَ النَّاسِ نَفْسًا وَ وَالِدًا  
رَسُولَ مَلِيَّتِكَ النَّاسِ فَوْقَ الْحَبَائِكَ

”(میں ساری مشقت اس لیے اٹھا رہا ہوں) تاکہ میں اس ذات کی صحبت میں رہا کروں جو خود بھی لوگوں میں سب سے بہتر ہیں اور ان کا خاندان بھی اور جو اس اللہ کے رسول ہیں جو تمام انسانوں کے اوپر ہے۔“

حضور ﷺ نے (اشعار سن کر) کہا شاباش اے عمرو بن مرہ! پھر میں نے کہا میرے ماں باپ آپ پر قربان ہوں۔ آپ مجھے میری قوم کی طرف بھیج دیں ہو سکتا ہے کہ اللہ تعالیٰ ان پر بھی میرے ذریعہ سے فضل فرمادے جیسے آپ کے ذریعے سے مجھ پر فضل فرمایا۔ چنانچہ آپ نے مجھے بھیج دیا اور یہ ہدایات دیں کہ نرمی سے پیش آنا اور صحیح اور سیدھی بات کہنا۔ سخت کلامی اور بد خلقی سے پیش نہ آنا اور تکبر اور حسد نہ کرنا۔ میں اپنی قوم کے پاس آیا اور میں نے کہا اے بنی رفاعہ! بلکہ اے قبیلہ جہینہ! میں تمہاری طرف اللہ کے رسول (ﷺ) کا قاصد ہوں اور تمہیں اسلام کی دعوت دیتا ہوں اور میں تمہیں اس بات کا حکم دیتا ہوں کہ تم خون کی حفاظت کرو اور صلہ رحمی کرو اور ایک اللہ کی عبادت کرو اور بتوں کو چھوڑ دو۔ اور بیت اللہ کا حج کرو اور بارہ مہینوں میں سے رمضان کے ایک مہینے کے روزے رکھو۔ جو مان لے گا اسے جنت ملے گی جو نافرمانی کرے گا وہ دوزخ کی آگ میں جائے گا۔ اے قبیلہ جہینہ! اللہ تعالیٰ نے تمہیں عربوں میں سے بہترین قبیلہ بنایا ہے اور جو بری باتیں عرب کے دوسرے قبیلوں کو اچھی لگتی تھیں اللہ تعالیٰ نے زمانہ جاہلیت میں بھی تمہارے دلوں میں ان کی نفرت ڈالی ہوئی تھی کیونکہ وہ دوسرے قبیلے دو بہنوں سے اکٹھی شادی کر لیتے تھے اور اشہر حرام میں جنگ کر لیتے تھے اور اپنے باپ کی بیوی سے بعد میں نکاح کر لیتے تھے۔ بنی لوی بن غالب! اللہ کے بھیجے ہوئے اس نبی کی بات مان لو۔ دنیا کی شرافت اور آخرت کی بزرگی ملے گی۔ حضرت عمرو بنی نضیر فرماتے ہیں میری قوم میں سے کوئی میرے پاس نہ آیا۔ صرف ایک آدمی نے آ کر یہ کہا اے عمرو بن مرہ! اللہ تیری زندگی کو تلخ کرے۔ کیا تم ہمیں اس بات کا حکم دیتے ہو کہ ہم اپنے مجبوروں کو چھوڑ دیں اور ہم اپنا شیرازہ بکھیز دیں اور ہم اپنے ان آباؤ اجداد

کے دین کی مخالفت کریں جو عمدہ اور بلند اخلاق والے تھے۔ یہ تہامہ کا رہنے والا قریشی (ﷺ) ہمیں کس چیز کی دعوت دیتا ہے؟ نہ ہمیں اس سے محبت ہے اور نہ ہم اس کی بزرگی کو تسلیم کرتے ہیں پھر وہ خبیث یہ شعر (نعوذ باللہ) پڑھنے لگا۔

اِنَّ ابْنَ مَرْءَةٍ قَدْ اَتَى بِمَقَالَةٍ  
لَيْسَتْ مَقَالَةً مِّنْ يُرِيدُ صَلاَحًا

”ابن مرہ ایسی بات لے کر آیا ہے جو اس آدمی کی بات نہیں ہو سکتی ہے جو چاہتا ہے کہ حالات درست ہو جائیں۔“

اِنِّیْ لَا خَسْبُ قَوْلَةٍ وَ فَعَالَةٍ  
یَوْمًا وَ اِنْ طَالَ الزَّمَانُ ذُبَا حًا

”میں یہ سمجھتا ہوں کہ ابن مرہ کا قول و فعل ایک نہ ایک دن ضرور گلے کا چھوہند رہن کر رہے گا۔ چاہے اس میں کچھ ذیر لگے۔“

لِیُسْفِهَ . الْاَشْیَاحَ مِمَّنْ قَدْ مَضٰی  
مَنْ رَامَ ذٰلِكَ لَا اَصَابَ فَلَاحًا

”وہ ہمارے گزرے ہوئے اسلام کو بے وقوف ثابت کرتا ہے۔ جو ایسا کرنا چاہتا ہے وہ کبھی کامیاب نہیں ہو سکتا ہے۔“

حضرت عمرو بن مرہ رضی اللہ عنہ فرماتے ہیں کہ میں نے کہا ہم دونوں میں سے جو جھوٹا ہو خدا اس کی زندگی کو تلخ کر دے اور اس کی زبان کو گونگا اور آنکھوں کو اندھا کر دے۔ راوی کہتے ہیں کہ اللہ کی قسم مرنے سے پہلے ہی اس آدمی کے سارے دانت گر چکے تھے اور وہ اندھا ہو چکا تھا اور اس کی عقل خراب ہو چکی تھی اور اسے کسی کھانے میں ذائقہ محسوس نہیں ہوتا تھا۔ چنانچہ حضرت عمرو رضی اللہ عنہ اپنی قوم کے مسلمانوں کو لے کر حضور ﷺ کی خدمت میں حاضر ہوئے۔ حضور ﷺ نے ان کا بڑا استقبال کیا اور ان کو درازی عمر کی دعادی اور ان کو ایک خط لکھ کر دیا جس کا مضمون یہ ہے:

بِسْمِ اللّٰهِ الرَّحْمٰنِ الرَّحِیْمِ

”یہ اللہ عزیز کی جانب سے ان کے رسول (ﷺ) کی زبانی خط ہے جو رسول (ﷺ) سچے حق کو اور حق بنانے والی کتاب کو لے کر آئے۔ یہ خط عمرو بن مرہ کے ہاتھ جہینہ بن

زید قبیلہ کے نام بھیجا جا رہا ہے۔ سارا نشیبی اور ہموار علاقہ اور وادیوں کا نیچے اور اوپر کا علاقہ سب تمہارا ہے۔ جہاں چاہو اپنے جانور چراؤ اور اس کا پانی استعمال کرو شرط یہ ہے کہ (مال غنیمت کا) پانچواں حصہ دیتے رہو اور پانچ نمازیں پڑھتے رہو۔ بھیڑ بکریوں کے دور یوڑا اگر یکجا کر دیئے جائیں (اور ان کی تعداد ایک سو بیس سے زائد اور دو سے کم ہو) تو زکوٰۃ میں دو بکریاں دی جائیں گی۔ اور اگر الگ الگ ریوڑ ہو (اور ہر ریوڑ میں چالیس یا اس سے زیادہ بکریاں ہوں) تو ہر ایک میں سے ایک ایک بکری دی جائے گی۔ زراعت کے کام آنے والے اور پانی نکالنے والے جانوروں پر زکوٰۃ نہیں ہے۔ اللہ تعالیٰ اور تمام حاضرین مسلمان ہمارے اس معاہدہ پر گواہ ہیں۔ بقلم قیس بن شماس۔“ [اخرجه الرویانی وابن عساکر کذا فی کنز العمال ۶۳/۷ و اخرجہ ایضاً ابو نعیم بطولہ کما فی البدایہ ۳۵۱/۲ والطبرانی بطولہ کما فی المجمع ۲۳۳/۸]

## حضرت عروہ بن مسعود رضی اللہ عنہ کا قبیلہ ثقیف کو دعوت دینا

حضرت عروہ بن زبیر رضی اللہ عنہ کہتے ہیں جب لوگوں نے ۹ ہجری میں حج کی تیاری شروع کی تو حضرت عروہ بن مسعود رضی اللہ عنہ حضور ﷺ کی خدمت میں مسلمان ہو کر حاضر ہوئے اور حضور ﷺ سے اس بات کی اجازت چاہی کہ اپنی قوم کے پاس واپس چلے جائیں۔ حضور ﷺ نے فرمایا مجھے ڈر ہے کہ وہ تمہیں کہیں قتل نہ کر دیں انہوں نے کہا (وہ میرا اتنا احترام کرتے ہیں کہ) اگر وہ میرے پاس آئیں اور میں سو رہا ہوں تو وہ مجھے جگاتے نہیں ہیں۔ چنانچہ حضور ﷺ نے ان کو اجازت دے دی۔ وہ مسلمان ہو کر اپنی قوم کے پاس واپس عشاء کے وقت پہنچے۔ سارا قبیلہ انہیں سلام کرنے آیا۔ انہوں نے ان سب کو اسلام کی دعوت دی۔ قوم نے ان پر طرح طرح کے الزام تراشے اور انہیں غصہ دلایا اور انہیں بہت سی ناگوار باتیں سنائیں پھر انہیں شہید کر ڈالا چنانچہ حضور ﷺ نے (یہ خبر سن کر) فرمایا۔ عروہ بھی ان (حبیب بنجار) جیسے ہیں جن کا تذکرہ سورہ یسین میں ہے کہ انہوں نے اپنی قوم کو اللہ کی طرف دعوت دی انہوں نے ان کو شہید کر دیا۔

[اخرجہ الطبرانی قال الہیثمی ۳۸۶/۹ رواہ الطبرانی وروی عن الزہری نحوه

وکلاهما مرسل واسنادهما حسن و اخرجہ الحاکم ۶۲۶/۳ بمعناہ]



بہت سے اہل علم اس قصہ کو تفصیل سے ذکر کرتے ہیں اور اس میں یہ ہے کہ حضرت عروہ رضی اللہ عنہ عشاء کے وقت طائف پہنچے اور اپنے گھر میں داخل ہوئے۔ قبیلہ ثقیف نے آکر ان کو جاہلیت کے طریقہ پر سلام کیا۔ انہوں نے لوگوں کو اس سلام سے روکا۔ اور ان سے کہا تم جنت والوں کے طریقہ پر سلام کرو اور السلام علیکم ورحمۃ اللہ وبرکاتہ کہو۔ قوم نے ان کو طرح طرح سے ستایا اور ان کو بے عزت کیا لیکن یہ برداشت کرتے رہے۔ قوم کے لوگ ان کے پاس سے جا کر ان کے بارے میں مشورہ کرتے رہے یہاں تک کہ صبح صادق ہو گئی۔ حضرت عروہ رضی اللہ عنہ نے بالا خانہ پر چڑھ کر فجر کی اذان دی۔ قبیلہ ثقیف کے لوگ ہر طرف سے نکل آئے۔ بنو مالک کے اوس بن عوف نامی آدمی نے ان کو ایسا تیر مارا جو ان کی شہ رگ میں لگا اور اس شہ رگ کا خون نہ رکا تو غیلان بن سلمہ اور کنانہ بن عبد یلیل اور حکم بن عمرو اور بنو احلاف کے دیگر ممتاز سرداروں نے کھڑے ہو کر ہتھیار پہن لیے اور جمع ہو گئے اور یوں کہا یا تو ہم سارے مرجائیں گے یا عروہ بن مسعود کے بدلہ میں بنو مالک کے دس سرداروں کو قتل کریں گے۔ حضرت عروہ بن مسعود رضی اللہ عنہ نے جب یہ منظر دیکھا تو کہا میری وجہ سے تم کسی کو قتل نہ کرو۔ میں نے اپنا خون اپنے قاتل کو اس لیے معاف کر دیا تا کہ اس سے تمہاری صلح باقی رہے۔ یہ میرا قتل تو اللہ تعالیٰ کا مجھ پر خاص انعام ہے اور اس نے مجھے شہادت کا مرتبہ عطا فرمایا ہے اور میں اس بات کی گواہی دیتا ہوں کہ محمد ﷺ اللہ کے رسول ہیں۔ انہوں نے مجھے بتایا تھا کہ تم مجھے قتل کر دو گے پھر انہوں نے اپنے خاندان والوں کو بلا کر کہا جب میں مر جاؤں تو مجھے ان شہیدوں کے ساتھ دفن کرنا جو حضور ﷺ کے ساتھ تمہارے ہاں سے جانے سے پہلے شہید ہوئے چنانچہ ان کا انتقال ہو گیا اور ان کے خاندان والوں نے ان کو ان شہید صحابہ رضی اللہ عنہم کے ساتھ دفن کیا۔ حضور ﷺ کو ان کے قتل کی خبر پہنچی تو فرمایا کہ عروہ بھی..... آگے کچھلی حدیث جیسا مضمون ہے۔ [اخرجه ابن سعد ۳۶۹/۵ عن الواقدي عن عبد الله بن يحيى]

قبیلہ ثقیف کے مسلمان ہونے کا قصہ حضور ﷺ کے ان اخلاق و اعمال کے قصوں میں گزر چکا ہے جن کی وجہ سے لوگوں کو ہدایت ملتی ہے۔

حضرت طفیل بن عمرو دوسی رضی اللہ عنہ کا اپنی قوم کو دعوت دینا محمد بن اسحاق کہتے ہیں کہ حضور ﷺ اپنی قوم کی طرف سے سخت رویہ دیکھنے کے باوجود

ان کی خیر خواہی کی پوری کوشش کرتے رہتے اور دنیا اور آخرت کی جس مصیبت میں وہ گرفتار تھے اس سے نجات پانے کی ان کو دعوت دیتے تھے جب اللہ تعالیٰ نے قریش سے حضور ﷺ کی پوری حفاظت فرمادی تو انہوں نے یہ رویہ اختیار کیا کہ لوگوں کو اور باہر سے آنے والے عربوں کو ڈرا کر حضور ﷺ سے ملنے سے روکتے۔ حضرت طفیل بن عمرو دوسی رضی اللہ عنہ بیان کرتے ہیں کہ وہ مکہ گئے اور حضور ﷺ وہاں ہی تھے۔ حضرت طفیل رضی اللہ عنہ بہت معزز اور بڑے شاعر اور سمجھدار تھے۔ قریش کے چند آدمی ان کے پاس آئے اور ان سے کہا اے طفیل! آپ ہمارے شہر میں آئے ہیں یہ آدمی جو ہمارے درمیان رہتا ہے اس نے ہمیں بڑی مشکل میں ڈال دیا ہے۔ ہماری جماعت میں پھوٹ ڈال دی ہے۔ اس کی بات تو جادو کی طرح اثر رکھتی ہے۔ یہ باپ بیٹے میں اور بھائی بھائی میں اور میاں بیوی میں جدائی پیدا کر دیتا ہے۔ ہمیں خطرہ ہے کہ جو پریشانیاں ہم پر آگئی ہیں کہیں وہ آپ پر اور آپ کی قوم پر نہ آجائیں لہذا آپ نہ تو اس سے بات کریں اور نہ اس کی کوئی بات سنیں۔ حضرت طفیل رضی اللہ عنہ کہتے ہیں انہوں نے مجھ پر اتنا اصرار کیا اور اتنا پیچھے پڑے کہ میں نے بھی طے کر لیا کہ میں نہ تو حضور ﷺ سے کوئی بات سنوں گا اور نہ ہی ان سے کوئی بات کروں گا یہاں تک کہ صبح کو جب میں مسجد کو جانے لگا تو کانوں میں روٹی انس ڈر سے بھر لی کہ کہیں بلا ارادہ آپ کی کوئی بات میرے کان میں نہ پڑ جائے چنانچہ میں مسجد گیا تو حضور ﷺ کعبہ کے پاس کھڑے ہوئے نماز پڑھ رہے تھے میں آپ کے قریب کھڑا ہو گیا۔ اس ساری احتیاط کے باوجود اللہ تعالیٰ نے مجھے حضور ﷺ کے بعض الفاظ سنا ہی دیے۔ مجھے وہ بہت اچھا کلام محسوس ہوا تو میں نے اپنے دل میں کہا میری ماں مجھے روئے میں ایک سمجھدار اور شاعر آدمی ہوں۔ اچھے اور برے کلام میں تمیز کر لیتا ہوں۔ اس میں کیا حرج ہے کہ میں ان کی بات سنوں اگر اچھی ہوئی تو قبول کر لوں گا اور اگر بری ہوئی تو چھوڑ دوں گا۔ پھر میں وہاں انتظار میں بیٹھا رہا۔ یہاں تک کہ حضور ﷺ نماز سے فائز ہو کر گھر کو تشریف لے چلے تو میں بھی آپ کے پیچھے چل پڑا یہاں تک کہ جب آپ اپنے گھر میں داخل ہو گئے تو میں نے آپ کی خدمت میں حاضر ہو کر کہا اے محمد (ﷺ)! آپ کی قوم نے مجھ سے ایسے ایسے کہا اور اللہ کی قسم! مجھے آپ سے اتنا ڈراتے رہے کہ میں نے اپنے کانوں میں روٹی اچھی طرح سے بھر لی تاکہ آپ کی بات نہ سن سکوں لیکن اللہ تعالیٰ نے مجھے آپ کی بات سنا ہی دی۔ مجھے بہت اچھا کلام محسوس ہوا۔ آپ اپنی بات میرے سامنے پیش کریں۔ چنانچہ حضور

ﷺ نے میرے سامنے اسلام کو پیش کیا اور مجھے قرآن پڑھ کر سنایا۔ فرماتے ہیں اللہ کی قسم میں نے اس سے پہلے اس سے زیادہ عمدہ اور اس سے زیادہ انصاف والی بات نہیں سنی تھی۔ چنانچہ میں کلمہ شہادت پڑھ کر مسلمان ہو گیا اور میں نے عرض کیا یا نبی اللہ! میری قوم میں میری چلتی ہے۔ میں ان کے پاس واپس کر جا کر انہیں اسلام کی دعوت دوں گا۔ آپ اللہ سے میرے لیے دعا کریں کہ اللہ تعالیٰ مجھے ایسی کوئی نشانی دے جس سے مجھے انہیں دعوت دینے میں مدد ملے۔ آپ نے یہ دعاء فرمائی اے اللہ اس کو کوئی نشانی عطا فرما۔ چنانچہ میں اپنی قوم کی طرف چل پڑا۔ جب میں اس گھاٹی پر پہنچا جہاں سے میں اپنی آبادی والوں کو نظر آنے لگا تو میری دونوں آنکھوں کے درمیان چراغ کے مانند ایک چمکتا ہوا نور ظاہر ہوا میں نے دعا مانگی اے اللہ! اس نور کو میرے چہرے کے علاوہ کسی اور جگہ ظاہر کر دے کیونکہ مجھے خطرہ ہے کہ میری قوم والے (آنکھوں کے درمیان نور دیکھ کر) یہ سمجھیں گے کہ ان کے دین کو چھوڑنے کی وجہ سے میرا چہرہ بدل گیا ہے۔ چنانچہ وہ نور بدل کر میرے کوڑے کے سرے پر آ گیا۔ جب میں گھاٹی سے آبادی کی طرف اتر رہا تھا تو آبادی والوں کو میرے کوڑے کا یہ نور لٹکے ہوئے قندیل کی طرح نظر آ رہا تھا جسے وہ ایک دوسرے کو دکھا رہے تھے۔ یہاں تک کہ میں ان کے پاس پہنچ گیا۔ جب میں سواری سے اتر تو میرے والد آئے جو کہ بہت بوڑھے ہو چکے تھے۔ میں نے ان سے کہا اے ابا جان! مجھ سے دور رہیں۔ آپ کا مجھ سے کوئی تعلق نہیں اور نہ میرا آپ سے۔ انہوں نے کہا اے میرے بیٹے کیوں؟ میں نے کہا کیونکہ میں مسلمان ہو چکا ہوں اور محمد ﷺ کا دین اختیار کر چکا ہوں۔ میرے والد نے کہا میرا دین بھی وہی ہے جو تمہارا دین ہے۔ پھر انہوں نے غسل کیا اور اپنے کپڑے پاک کیے اور میرے پاس آئے۔ میں نے ان پر اسلام پیش کیا۔ وہ اسلام میں داخل ہو گئے پھر میری بیوی میرے پاس آئی میں نے اس سے کہا پرے ہٹ۔ میرا تم سے کوئی تعلق نہیں اور نہ تمہارا مجھ سے۔ اس نے کہا کیوں؟ میرے ماں باپ آپ پر قربان ہوں۔ میں نے کہا اسلام کی وجہ سے میرے اور تیرے درمیان جدائی ہو گئی ہے چنانچہ وہ بھی مسلمان ہو گئی۔ پھر میں اپنے قبیلہ دوس کو اسلام کی دعوت دیتا رہا (لیکن وہ انکار کرتے رہے) اور انہوں نے بہت دیر کر دی۔ آخر میں نے حضور ﷺ کی خدمت میں مکہ حاضر ہو کر کہا یا نبی اللہ! قبیلہ دوس نے مجھے ہرا دیا (میں نے انہیں بہت دعوت دی لیکن وہ ایمان نہیں لائے) آپ ان کے لیے بددعا کریں۔ آپ نے (بجائے بددعا



کرنے کے) ان کے لیے دعا فرمائی کہ اے اللہ! دوس کو ہدایت دے دے (اور مجھ سے فرمایا) اپنی قوم میں واپس جاؤ اور ان کو دعوت دیتے رہو۔ لیکن ان کے ساتھ ترمی سے پیش آؤ چنانچہ میں واپس آیا اور قبیلہ دوس میں ٹھہر کر ان کو اسلام کی دعوت دیتا رہا یہاں تک کہ حضور ﷺ ہجرت فرما کر مدینہ تشریف لے گئے اور بدر اور احد اور خندق کے غزوات بھی ہو گئے۔ پھر میں اپنی قوم کے مسلمانوں کو ساتھ لے کر حضور ﷺ کی خدمت میں آیا اور اس وقت حضور ﷺ خیر گئے ہوئے تھے۔ میں دوس کے ستر یا اسی گھرانوں کو لے کر مدینہ پہنچا۔ [اخرجه ابو نعیم فی الدلائل صفحہ ۸۷ و ذکرہ فی البدایہ ۱۰۰/۳ عن ابن اسحاق مع زیادۃ یسیرۃ قال فی الاصابۃ ۲/۲۲۵ ذکرہا ابن اسحاق فی سائر النسخ بلا اسناد و روی فی نسخۃ من المغازی من طریق صالح بن کیسان عن الطفیل بن عمرو فی قصۃ اسلامہ خبراً طویلاً و اخرجہ ابن سعد ۲/۲۳۷ ایضاً مطولاً من وجہ آخر و كذلك الاموی عن ابن الكلبي باسناد آخر انتهى مختصراً]

حضرت ابن عباس رضی اللہ عنہما حضرت طفیل بن عمرو رضی اللہ عنہ کے اسلام لانے اور انکے اپنے والد اور بیوی اور اپنی قوم کو دعوت دینے اور ان کے مکہ آنے کے قصے کو تفصیل سے ذکر کرتے ہیں اور اس میں یہ اضافہ بھی ہے کہ انکو حضور ﷺ نے ذوالکفین بت کے جلانے کے لیے بھیجا تھا اور یہ پیام بھی گئے تھے اور اس بارے میں انہوں نے خواب بھی دیکھا تھا اور غزوہ یمامہ میں یہ شہید ہو گئے تھے۔ [وقد ساق ابن عبد البر فی الاستیعاب ۲: ۲۳۲ طریق الاموی عن ابن الكلبي عن ابی صالح اصابہ میں ابوالفرج اصہبانی کے واسطہ سے ابن کلبی کی یہ روایت ہے کہ حضرت طفیل جب مکہ آئے تو ان سے قریش کے کچھ لوگوں نے حضور ﷺ کی دعوت کا تذکرہ کیا اور ان سے یہ بھی کہا کہ وہ حضور ﷺ کا امتحان لے کر دیکھیں چنانچہ انہوں نے حضور ﷺ کے پاس جا کر اپنے شعر پڑھ کر سنائے حضور ﷺ نے سورۃ اخلاص اور معوذتین پڑھ کر سنائیں یہ فوراً مسلمان ہو گئے اور اپنی قوم کے پاس واپس چلے گئے۔ پھر کوڑے میں نور کے ظاہر ہونے کا قصہ بھی ذکر کیا انہوں نے اپنے والدین کو دعوت دی۔ والد تو مسلمان ہو گئے لیکن والدہ نہ ہوئیں اور انہوں نے اپنی قوم کو دعوت جن میں سے صرف حضرت ابو ہریرہ رضی اللہ عنہ نے ان کی دعوت کو قبول کیا۔ اس کے بعد انہوں نے حضور ﷺ کی خدمت میں حاضر ہو کر عرض کیا کیا آپ چاہتے ہیں کہ آپ کو دوس کی زمین مل جائے جو کہ مضبوط اور محفوظ قلعہ ہے؟ (یعنی حملہ کر کے اس پر قبضہ کر لیں یا ان کے لیے



بددعا کریں لیکن) حضور ﷺ نے دوس کی ہدایت کی دعا فرمادی تو حضرت طفیل رضی اللہ عنہ نے حضور ﷺ سے کہا میں تو (ان کی ہدایت کی) یہ (دعا) نہیں چاہتا تھا۔ حضور ﷺ نے فرمایا ان میں تیرے جیسے بہت سارے ہیں راوی کہتے ہیں کہ حضرت جندب بن عمرو بن حمہ بن عوف دوسی رضی اللہ عنہ زمانہ جاہلیت میں کہا کرتے تھے کہ اس مخلوق کا کوئی نہ کوئی خالق ضرور ہے لیکن وہ کون ہے؟ یہ میں نہیں جانتا جب انہوں نے حضور ﷺ کی خبر سنی تو اپنی قوم کے ۷۵ آدمیوں کو لے کر چل پڑے اور (حضور ﷺ کی خدمت میں حاضر ہو کر) خود بھی مسلمان ہوئے اور ان کے ساتھی بھی مسلمان ہوئے۔ حضرت ابو ہریرہ رضی اللہ عنہ فرماتے ہیں کہ حضرت جندب رضی اللہ عنہ ایک ایک آدمی کو (حضور ﷺ کی خدمت میں مسلمان ہونے کے لیے) پیش کرتے جاتے تھے حضرت علی رضی اللہ عنہ کا قبیلہ ہمدان کو دعوت دینا صفحہ ۱۸۳ پر اور حضرت خالد بن ولید رضی اللہ عنہ کا بنو حارث بن کعب کو دعوت دینا صفحہ ۱۸۴ پر اور حضرت ابو امامہ رضی اللہ عنہ کا اپنی قوم کو دعوت دینا گزر چکا ہے۔

## حضرات صحابہ کرام رضی اللہ عنہم کو افراد اور جماعتوں کو دعوت دینا

حضرت ہشام بن عاص اموی رضی اللہ عنہ فرماتے ہیں کہ مجھے اور ایک آدمی کو روم کے بادشاہ ہرقل کے پاس اسلام کی دعوت دینے کے لیے بھیجا گیا یہاں تک کہ ہم غوطہ یعنی دمشق پہنچے جلد بن اسیم غسانی کے پاس ہمارا قیام ہوا چنانچہ ہم اس کے پاس گئے تو وہ اپنے تخت پر بیٹھا ہوا تھا۔ اس نے اپنا قاصد ہمارے پاس بھیجا تا کہ ہم اس قاصد سے بات کریں ہم نے کہا اللہ کی قسم ہم کسی قاصد سے بات نہیں کریں گے ہمیں تو بادشاہ کے پاس بھیجا گیا ہے اگر وہ ہمیں اجازت دے تو ہم اس سے بات کریں گے ورنہ ہم قاصد سے بات نہیں کریں گے چنانچہ قاصد نے واپس جا کر اس کو یہ بتایا تو اس نے ہمیں اپنے پاس آنے کی اجازت دی (چنانچہ ہم اس کے پاس گئے تو) اس نے کہا کہو کیا کہنا چاہتے ہو؟ تو حضرت ہشام بن عاص رضی اللہ عنہ نے اس سے گفتگو شروع کی اور اسے اسلام کی دعوت دی وہ کالے کپڑے پہنے ہوئے تھا۔ حضرت ہشام رضی اللہ عنہ نے اس سے پوچھا یہ کالے کپڑے کیوں پہن رکھے ہیں؟ اس نے کہا یہ کالے کپڑے پہن کر میں نے قسم کھائی ہے کہ جب تک تمہیں شام سے نہ نکال دوں ان کو نہ اتاروں گا۔ ہم نے کہا اللہ کی قسم! تمہارا یہ دربار جہاں تم بیٹھے ہوئے ہو یہ بھی ہم تم سے ضرور لے لیں گے اور انشاء اللہ (تمہارے) بڑے بادشاہ

(ہر قل کا ملک روم) بھی ضرور لے لیں گے کیونکہ ہمیں اس کی خبر ہمارے نبی حضرت محمد ﷺ نے دی ہے۔ اس نے کہا تم وہ لوگ نہیں ہو جو یہ فتح کریں گے بلکہ یہ تو وہ لوگ ہوں گے جو دن کو روزہ رکھیں گے اور رات کو عبادت کریں گے۔ آگے لمبی حدیث ہے جو تائیدات غیبیہ کے باب میں آئے گی۔ [اخرجه البيهقي في الدلائل عن ابی امامة الباهلی واخرجه الحاكم ايضاً قوله كما في

التفسير لابن كثير ۲/ ۲۵۱ بنحوہ]

حضرت موسیٰ بن عقبہ رضی اللہ عنہ فرماتے ہیں کہ حضرت ہشام بن عاص اور حضرت نعیم بن عبد اللہ اور ایک اور صحابی جن کا نام راوی نے ذکر کیا تھا یہ تینوں حضرت ابو بکر رضی اللہ عنہ کے زمانہ خلافت میں شاہ روم کے پاس بھیجے گئے۔ فرماتے ہیں کہ ہم جبلہ بن اسہم کے پاس گئے وہ غوطہ میں تھا۔ اس نے کالے کپڑے پہن رکھے تھے اور اس کے چاروں طرف ہر چیز کالی تھی۔ اس نے کہا اے ہشام! بات کرو چنانچہ حضرت ہشام نے اس سے بات کی اور اسے اللہ کی طرف دعوت دی اس کے بعد کی تفصیل انشاء اللہ آگے آئے گی۔



حضرات صحابہ کرام رضی اللہ عنہم کا اللہ تعالیٰ کی طرف اور اسلام میں داخل ہونے کی طرف دعوت دینے کے لیے خطوط بھیجنا

### حضرت زیاد بن حارث رضی اللہ عنہ کا اپنی قوم کے نام خط

حضرت زیاد بن حارث صدائی رضی اللہ عنہ فرماتے ہیں کہ میں حضور ﷺ کی خدمت میں حاضر ہوا اور اسلام پر آپ سے بیعت ہوا۔ مجھے پتہ چلا کہ حضور ﷺ نے ایک لشکر میری قوم کی طرف بھیجا ہے۔ میں نے عرض کیا یا رسول اللہ ﷺ! آپ لشکر واپس بلا لیں میں اس بات کی ذمہ داری لیتا ہوں کہ میری قوم مسلمان بھی ہو جائے گی اور آپ کی اطاعت بھی کرے گی آپ نے فرمایا تم جاؤ اور اس لشکر کو واپس بلا لاؤ۔ میں نے کہا یا رسول اللہ ﷺ! میری سواری تھکی ہوئی ہے۔ حضور ﷺ نے ایک آدمی کو بھیج کر لشکر واپس بلوایا میں نے اپنی قوم کو خط لکھا۔ وہ مسلمان ہو گئے اور ان کا ایک وفد یہ خبر لے کر حضور ﷺ کی خدمت میں آیا۔ آپ نے مجھ سے فرمایا اے صدائی بھائی! واقعی تمہاری قوم تمہاری بات مانتی ہے میں نے کہا (اس میں میرا کمال نہیں ہے) بلکہ اللہ تعالیٰ نے ان کو اسلام کی ہدایت دی ہے۔ آپ نے فرمایا کیا میں تمہیں ان کا امیر نہ بنادوں؟ میں نے کہا بنادیں یا رسول اللہ ﷺ! چنانچہ حضور ﷺ نے میری امارت کے بارے میں مجھے ایک خط لکھ کر دیا۔ یہ سارا واقعہ ایک سفر میں پیش آیا تھا پھر حضور ﷺ نے ایک جگہ پڑاؤ ڈالا۔ میں نے کہا یا رسول اللہ ﷺ! ان کے صدقات میں سے میرے لیے کچھ حصہ مقرر کر دیں۔ آپ نے فرمایا اچھا۔ اور اس بارے میں مجھے ایک اور خط لکھ کر دیا۔ اس جگہ والوں نے آکر اپنے عامل صدقات کے متعلق آپ سے شکایت کی اور کہا کہ ہمارے اور اس کی قوم کے درمیان زمانہ جاہلیت میں کچھ (جھگڑا) تھا جس کی وجہ سے اس نے ہمارے ساتھ سختی کی ہے۔ آپ نے فرمایا اچھا اس نے ایسا کیا ہے؟ انہوں نے کہا جی ہاں۔ آپ نے اپنے صحابہ رضی اللہ عنہم کو مخاطب کرتے ہوئے فرمایا اور میں

بھی ان میں تھا کہ مومن آدمی کے لیے امیر بننے میں کوئی خیر نہیں۔ حضور ﷺ کی یہ بات میرے دل میں بیٹھ گئی۔ پھر آپ کے پاس ایک اور آدمی نے آ کر کہا مجھے کچھ دے دیں۔ آپ نے فرمایا جو آدمی غنی ہو کر پھر لوگوں سے مانگتا ہے تو یہ مانگنا اس کے سر کا درد اور پیٹ کی بیماری بن کر رہے گا۔ اس آدمی نے کہا مجھے صدقات میں سے دے دیں حضور ﷺ نے فرمایا کہ اللہ تعالیٰ نے صدقات کی تقسیم کے بارے میں نبی اور اس کے علاوہ کسی اور سے فیصلہ نہیں کروایا بلکہ اس بارے میں خود فیصلہ کیا ہے اور آٹھ قسم کے انسانوں میں صدقات کا مال تقسیم کرنے کا حکم دیا ہے۔ اگر تم ان آٹھ قسم کے انسانوں میں سے ہوئے تو میں تمہیں دے دوں گا۔ تو میرے دل میں یہ بات بھی بیٹھ گئی اور مجھے خیال آیا کہ میں غنی ہوں اور میں نے حضور ﷺ سے صدقات میں سے مانگا ہے۔ آگے لمبی حدیث ہے جس میں یہ بھی ہے کہ جب حضور ﷺ نماز سے فارغ ہوئے تو میں آپ کے دونوں خط لے کر آپ کی خدمت میں آیا اور میں نے کہا یا رسول اللہ ﷺ! مجھے ان دونوں باتوں سے معافی دے دیں۔ آپ نے فرمایا تمہیں کیا ہوا؟ میں نے کہا یا رسول اللہ ﷺ! میں نے تو آپ کو یہ کہتے ہوئے سنا ہے کہ مومن آدمی کے لیے امیر بننے میں کوئی خیر نہیں ہے اور میں اللہ و رسول پر ایمان رکھتا ہوں اور میں نے آپ کو سائل سے یہ کہتے ہوئے سنا ہے کہ جو آدمی غنی ہو کر پھر لوگوں سے مانگتا ہے تو یہ مانگنا اس کے سر کا درد اور پیٹ کی بیماری بن کر رہے گا اور میں غنی تھا پھر بھی میں نے آپ سے سوال کیا۔ آپ نے فرمایا بات تو وہی ہے اگر تم چاہو تو یہ خط رکھ لو اور چاہو تو واپس کر دو۔ میں نے کہا میں تو واپس کرتا ہوں۔ آپ نے مجھ سے فرمایا مجھے کوئی ایسا آدمی بتاؤ جسے تم سب کا امیر بنادوں۔ آنے والے وفد میں سے میں نے ایک کا نام بتایا۔ حضور ﷺ نے اسے ان کا امیر بنادیا۔ [اخرجه البيهقي كذا في البداية ۵/ ۸۳ واخرجه ايضاً بطوله البخاري وابن عساكر وقال هذا حديث حسن كما في الكتر ۴/ ۲۸ واخرجه احمد ايضاً بطوله كما في الاصابه ۱/ ۵۵۷ واخرجه الطبراني ايضاً بطوله قال الهيثمي ۵/ ۲۰۳ وفيه عبد الرحمن بن زيد بن انعم وهو ضعيف وقد وثقه احمد بن صالح ورد على من تكلم فيه وبقي رجاله ثقات]

حضرت بکیر بن زہیر بن ابی سلمیٰ رضی اللہ عنہ کا اپنے بھائی کعب کے نام خط

حضرت عبدالرحمن بن کعب رضی اللہ عنہ فرماتے ہیں کہ حضرت کعب بن زہیر رضی اللہ عنہ اور حضرت بکیر

بن زہیر رضی اللہ عنہ دونوں سفر پر روانہ ہوئے۔ ابرق العزاق چشمہ پر پہنچ کر حضرت بکیر رضی اللہ عنہ نے



حضرت کعب رضی اللہ عنہ سے کیا تم اسی جگہ ان جانوروں کے ساتھ رہو۔ میں ذرا اس آدمی یعنی حضور ﷺ کے پاس جا کر سنتا ہوں کہ وہ کیا کہتے ہیں؟ چنانچہ حضرت کعب رضی اللہ عنہ وہیں ٹھہر گئے اور حضرت بحیر رضی اللہ عنہ حضور ﷺ کی خدمت میں حاضر ہو گئے آپ نے ان کے سامنے اسلام کو پیش کیا وہ مسلمان ہو گئے۔ جب یہ خبر کعب کو پہنچی تو انہوں نے (مخالفت میں) یہ اشعار کہے

أَلَا أَيْلَعَا عَنِّي بُحَيْرًا رِسَالَةً

عَلَى آيٍ شَيْءٍ وَيَبْ غَيْرِكَ دَلَّكََا

”خبردار! اے میرے دونوں ساتھیو! میری طرف سے بحیر کو یہ پیغام پہنا دو کہ تیرے

غیر کا ناس ہو اس نے تجھے کس راستہ پر ڈال دیا (غیر سے حضرت ابوبکر مراد ہیں)“

عَلَى خُلُقِي لَمْ تُلَفِ أُمًّا وَ لَا أَبَا

عَلَيْهِ وَ لَمْ تُدْرِكَ عَلَيْهِ أَخَالَكَا

”ایسے اخلاق پر تمہیں ڈال دیا ہے جن پر نہ تمہارے ماں باپ ہیں اور نہ تمہارے

بھائی۔“

سَقَاكَ أَبُو بَكْرٍ بَيْكَاسٍ رَدِيَّةٍ

وَ أَتَهْلَكَ الْمَأْمُورُ مِنْهَا وَ عَلَّكََا

”ابوبکر (رضی اللہ عنہ) نے تمہیں ایک خراب پیالہ پلایا ہے اور اس غلام نے تمہیں بار بار پلا کر

سیراب کیا ہے۔“

جب یہ اشعار حضور ﷺ تک پہنچے تو حضور ﷺ نے کعب کے خون کو مباح کر دیا اور فرمایا

جسے کعب جہاں بھی ملے وہ کعب کو قتل کر دے۔ حضرت بحیر رضی اللہ عنہ نے یہ بات خط میں اپنے بھائی کو

لکھی کہ حضور ﷺ نے ان کا خون مباح کر دیا ہے اور اس میں یہ بھی لکھا کہ تم اپنی جان بچاؤ اور

میرا خیال یہ ہے کہ تم بچ نہیں سکتے۔ اس کے بعد ان کو یہ لکھا کہ آپ کو معلوم ہونا چاہیے کہ جو بھی

حضور ﷺ کی خدمت میں آ کر کلمہ شہادت اَشْهَدُ اَنْ لَا اِلَهَ اِلَّا اللّٰهُ وَ اَحَدُهُ لَا شَرِيكَ

لَهُ وَ اَنَّ مُحَمَّدًا عَبْدُهُ وَ رَسُوْلُهُ پڑھ لیتا ہے۔ حضور ﷺ اس کے کلمہ شہادت کو قبول کر

لیتے ہیں (یعنی اسے مسلمان مان لیتے ہیں) لہذا جو بھی تمہیں میرا یہ خط ملے مسلمان ہو کر آ جاؤ۔

چنانچہ حضرت کعب رضی اللہ عنہ (خط پڑھ کر) مسلمان ہو گئے۔ پھر دوسرا قصیدہ حضور ﷺ کی تعریف

میں کہا۔ پھر (مدینہ) آئے اور حضور ﷺ کی مسجد کے دروازے پر اپنی سواری بٹھائی پھر مسجد میں داخل ہوئے اور اس وقت حضور ﷺ اپنے صحابہ رضی اللہ عنہم کے بیچ میں ایسے بیٹھے ہوئے تھے جیسے دستر خوان بیچ میں ہوتا ہے۔ صحابہ رضی اللہ عنہم حضور ﷺ کے ارد گرد حلقہ پر حلقہ بنائے ہوئے بیٹھے تھے کبھی آپ ایک طرف متوجہ ہو کر بات فرماتے اور کبھی دوسری طرف۔ حضرت کعب رضی اللہ عنہ فرماتے ہیں میں نے مسجد کے دروازے پر اپنی سواری بٹھائی اور میں نے حلیہ مبارک سے ہی حضور ﷺ کو پہچان لیا۔ میں لوگوں کو پھلانگ کر آپ کی خدمت میں جا کر بیٹھ گیا۔ اور اپنے اسلام کا اظہار کرتے ہوئے میں نے کہا:

((أَشْهَدُ أَنْ لَا إِلَهَ إِلَّا اللَّهُ وَأَنَّكَ رَسُولُ اللَّهِ))

یا رسول اللہ ﷺ میں اپنے لیے امن چاہتا ہوں۔ آپ نے فرمایا تم کون ہو؟ میں نے کہا میں کعب بن زہیر ہوں۔ آپ نے فرمایا تم نے وہ اشعار کہتے تھے؟ پھر حضرت ابوبکر رضی اللہ عنہ کی طرف متوجہ ہو کر فرمایا اے ابوبکر! اس نے کیسے کہا تھا؟ تو حضرت ابوبکر نے یہ شعر پڑھا۔

سَقَاكَ أَبُو بَكْرٍ بِكَأْسٍ رَدِيَّةٍ  
وَأَنهَلَكَ الْمَأْمُورُ مِنْهَا وَعَلَّكَ

”ابوبکر نے تمہیں ایک خراب پیالہ پلایا ہے اور اس غلام نے تمہیں بار بار پلا کر سیراب کیا ہے۔“

میں نے کہا یا رسول اللہ ﷺ! یہ شعر میں نے ایسے نہیں کہا تھا۔ آپ نے فرمایا تم نے کیسے کہا تھا؟ میں نے کہا میں نے تو یہ کہا تھا (الفاظ میں تھوڑی سی تبدیلی کر کے تعریف کا شعر بنا دیا)

سَقَاكَ أَبُو بَكْرٍ بِكَأْسٍ رَدِيَّةٍ  
وَأَنهَلَكَ الْمَأْمُورُ مِنْهَا وَعَلَّكَ

”ابوبکر (رضی اللہ عنہ) نے تمہیں ایک لبریز پیالہ پلایا ہے اور اس معتبر شخص نے تمہیں بار بار پلا کر سیراب کیا ہے۔“

حضور ﷺ نے فرمایا اللہ کی قسم! (ابوبکر رضی اللہ عنہ) واقعی معتبر شخص ہیں۔ پھر کعب رضی اللہ عنہ نے اپنا قصیدہ آخر تک سنایا۔ آگے پورا قصیدہ ہے۔

[اخرجه الحاكم ۵۷۹/۳ عن ابراهيم بن المنذر الحزامي عن الحجاج بن ذي الرقية]

بن عبدالرحمن بن کعب بن زہیر بن ابی سلمیٰ المزنی عن ابیہ عن جدہ [ حضرت موسیٰ بن عقبہ کہتے ہیں کہ حضرت کعب بن زہیر نے مدینہ میں مسجد نبوی ﷺ کے اندر حضور ﷺ کو اپنا قصیدہ ”بانت سعاد“ پڑھ کر سنایا۔ جب وہ اپنے اس شعر پر پہنچے:

اِنَّ الرَّسُوْلَ . لَسَيِّفٌ يُسْتَضَاءُ بِهٖ  
وَ صَبَارٌ مِّنْ سَيُوفِ اللّٰهِ مَسْلُوْلٌ

”بے شک رسول اللہ ﷺ ایک ایسی تلوار ہیں جن سے (ہدایت کی) روشنی حاصل کی جاتی ہے اور آپ اللہ تعالیٰ کی تلواروں میں سے وہ تلوار ہیں جو خوب کاٹنے والی اور سوتی ہوئی ہے۔“

فِيْ فِتْيَةٍ مِّنْ قُرَيْشٍ قَالَ قَائِلُهُمْ  
بِطَّنْ مَّكَّةَ لَمَّا اسْلَمُوا زُوْلُوا

”قریش کے چند نوجوان مسلمان ہو گئے تھے ان میں یہ رسول (ﷺ) بیٹھے ہوئے تھے تو ان میں سے مکہ میں ایک نوجوان نے کہا تھا (اے کافرو) سامنے سے ہٹ جاؤ۔“

تو حضور ﷺ نے اپنی آستین سے مجمع کی طرف اشارہ کیا تا کہ لوگ اسے غور سے سنیں۔ راوی کہتے ہیں کہ حضرت بحیر بن زہیر رضی اللہ عنہ نے اپنے بھائی کعب بن زہیر بن ابی سلمیٰ رضی اللہ عنہ کو ایک خط لکھا تھا جس میں وہ اپنے بھائی کو ڈرارہے تھے اور ان کو اسلام کی دعوت دے رہے تھے اور اس خط میں یہ اشعار بھی لکھے تھے:

مَنْ مُّبْلَغٌ كَعْبًا فَهَلْ لَّكَ فِي الْتِي  
تَلُوْمَ عَلَيْهَا بَاطِلًا وَ هِيَ اَحْزَمُ

”کعب (رضی اللہ عنہ) کو میری جانب سے یہ پیغام کون پہنائے گا کہ کیا اسے اس دین میں داخل ہونے کا شوق ہے جس کے بارے میں تو ناحق ملامت کرتا ہے۔ حالانکہ وہ دین زیادہ مضبوط اور قابل اعتماد ہے؟“

اِلٰی اللّٰهِ لَا الْعُزٰی وَ لَا الْاَلَاتُ وَ حُدَّةٌ  
فَتَنْجُوْا اِذَا كَانَ النِّجَآءُ وَ تَسْلَمُ

”اگر تم نجات حاصل کرنا چاہتے ہو تو لات وعزئی کو چھوڑ کر ایک اللہ کی طرف آ جاؤ۔  
نجات پالو گے اور محفوظ ہو جاؤ گے۔“

لَدَى يَوْمٍ لَا يَنْجُو وَ لَيْسَ بِمُقْلِتٍ  
مِنَ النَّارِ إِلَّا ظَاهِرُ الْقَلْبِ مُسْلِمٍ  
”تم اس دن نجات پالو گے جس دن پاک دل مسلمانوں کے علاوہ کوئی بھی نہ نجات پا  
سکے گا اور نہ آگ سے خلاصی حاصل کر سکے گا۔“

وَدَيْنُ زُهَيْرٍ وَ هُوَ لَا شَيْءَ بَاطِلٍ  
وَدَيْنُ أَبِي سُلَمَى عَلَى مُحَرَّمٍ  
”(ہمارے والد) زہیر کا دین کچھ بھی نہیں ہے اور وہ باطل ہے اور (ہمارے دادا) ابو سلمیٰ  
کا دین میرے لیے حرام ہے۔“ [اخرجه الحاكم ايضاً ۵۸۲/۳ عن ابراهيم بن المنذر عن محمد  
بن فليح وقال الحاكم ۵۸۳/۳ هذا حديث له اسانيد قد جمعها ابراهيم بن المنذر الحزامي فاما  
حديث محمد بن فليح عن موسى بن عقبة وحديث الحجاج بن ذى الرقية فانهما صحيحان  
وقد ذكرهما محمد بن اسحاق القرشي في المغازي مختصرا فذكره باسناده الى ابن اسحاق  
واخرجه الطبراني ايضاً عن ابن اسحاق قال الهيثمي ۳۹۳/۹ ورجاله الى ابن اسحاق ثقات انتهى  
واخرجه ايضاً ابن ابى عاصم في الاحاد والمثنى عن يحيى بن عمرو بن جريج عن ابراهيم بن  
المنذر عن الحجاج فذكره بمعنى ما تقدم كما في الاصابة ۲۹۵/۳ واخرجه ايضاً البيهقي عن ابن  
المنذر باسناده مثله كما في البداية ۳/۳۷۲]

حضرت خالد بن ولید رضی اللہ عنہ کا اہل فارس کے نام خط

حضرت ابو دائل رضی اللہ عنہ فرماتے ہیں کہ حضرت خالد بن ولید رضی اللہ عنہ نے اہل فارس کو اسلام کی  
دعوت دینے کے لیے یہ خط لکھا:

بسم اللہ الرحمن الرحیم

”خالد بن ولید (رضی اللہ عنہ) کی جانب سے رستم اور مہران اور فارس کے سرداروں کے نام  
جس نے ہدایت کا اتباع کیا اس پر سلام ہو۔ اما بعد ہم تمہیں اسلام کی دعوت دیتے ہیں



اگر تم اسلام لانے سے انکار کرتے ہو تو ماتحت ہو کر رعیت بن کر جزیہ دو اور اگر تم جزیہ دینے سے بھی انکار کرتے ہو تو میرے ساتھ ایک ایسی جماعت ہے جو اللہ کے راستہ کی موت کو ایسے ہی محبوب رکھتی ہے جیسے اہل فارس شراب کو۔ اور جس نے ہدایت کا اتباع کیا اس پر سالم ہو۔“

[اخرجه الطبرانی قال الہیثمی ۳۱۰/۵ رواہ الطبرانی واسنادہ حسن و صحیح انتہی

واخرجه الحاكم ايضاً في المستدرک ۲۹۹/۳ عن ابی وائل بنحوہ]

حضرت شعبی فرماتے ہیں کہ مجھے بنو بقیلہ نے حضرت خالد بن ولید رضی اللہ عنہ کا وہ خط پڑھوایا جو انہوں نے اہل مدائن کے نام لکھا تھا (اور وہ یہ ہے)

”خالد بن ولید رضی اللہ عنہ کی جانب سے اہل فارس کے صوبہ داروں کے نام۔ جس نے ہدایت کا اتباع کیا اس پر سلام ہو۔ اما بعد! تمام تعریفیں اس اللہ کے لیے ہیں جس نے تمہاری جمعیت کو بکھیر دیا اور تمہارا ملک چھین لیا اور تمہاری تدبیروں کو کمزور کر دیا (لکھنے کی اصل) بات یہ ہے کہ جو آدمی ہماری طرح نماز پڑھے گا اور ہمارے قبلہ کی طرف منہ کرے گا اور ہمارے ہاتھوں کا ذبح کیا ہوا جانور کھائے گا وہ مسلمان شمار کیا جائے گا اسے بھی وہ حقوق ملیں گے جو ہمیں حاصل ہیں۔ اور اس پر بھی وہ تمام ذمہ داریاں عائد ہوں گی جو ہم پر ہیں۔ اما بعد! جب تمہارے پاس میرا یہ خط پہنچے تو میرے پاس گروی کی چیزیں بھیجو (تاکہ بات سچی ہو) اور اس بات کا یقین رکھو کہ ہم تمہاری تمام چیزوں کے ذمہ دار ہیں ورنہ اس ذات کی قسم جس کے علاوہ کوئی معبود نہیں ہے! میں تمہاری طرف ایسی جماعت بھیجوں گا جو موت سے ایسی محبت کرتے ہیں جیسی تم زندگی سے کرتے ہو۔“

جب اہل فارس کے صوبہ داروں نے یہ خط پڑھا تو ان کو بڑا تعجب ہوا۔ یہ ۱۲ ہجری کا

واقعہ ہے۔ [اخرجه ابن جریر ۵۵۳/۲ عن مجالد]

حضرت شعبی فرماتے ہیں کہ یمامہ کے رہنے والے زبازبہ کے والد ازاذبہ کے ساتھ ہرمز کے نکلنے سے پہلے حضرت خالد رضی اللہ عنہ نے ہرمز کو خط لکھا اور ان دنوں ہرمز سرحد کی کمان سنبھالے ہوئے تھا۔ خط کا مضمون یہ تھا:

”اما بعد! تم اسلام لے آؤ محفوظ ہو جاؤ گے یا اپنے آپ کو اور اپنی قوم کو ذمی مان لو اور جزیہ دینے کا اقرار کر لو ورنہ اپنے کیے پر تمہیں بچھتنا پڑے گا۔ میں تمہارے پاس ایسی جماعت لے کر آیا ہوں جن کو موت ایسی پیاری ہے جیسے تمہیں زندگی پیاری ہے۔“

[اخرجه ابن جریر فی تاریخہ ایضاً ۵۵۴/۲ عن المجالد]

ابن جریرؒ نے ہی اپنی سند سے بیان کیا ہے کہ حضرت خالد بن ولیدؓ نے جب عراق کے سرسبز علاقہ کی دو جانبوں میں سے ایک جانب کو فتح کر لیا تو اہل حیرہ میں سے ایک آدمی کو بلایا اور اسے اہل فارس کے نام خط لکھ کر دیا۔ ان دونوں (ان کے بادشاہ) اردشیر کا انتقال ہوا تھا اس لیے تمام اہل فارس مدائن آئے ہوئے تھے۔ ایک جھنڈے تلے نہیں تھے بلکہ اپنا اپنا جھنڈا بلند کیے ہوئے تھے۔ صرف بہمن جازویہ کو ان لوگوں نے مقدمہ لکچش دے کر بہر سیر شہر میں ٹھہرایا ہوا تھا۔ بہمن جازویہ کے ساتھ ازاد بہ اور اس جیسے اور سردار بھی تھے۔ حضرت خالد بن ولیدؓ نے صلو با (شہر) سے ایک اور آدمی بھی بلایا اور ان دونوں کو دو خط لکھ کر دیئے۔ ایک خط خاص سرداروں کے نام اور دوسرا عام سرداروں کے نام۔ دونوں قاصدوں میں سے ایک تو حیرہ کا مقامی باشندہ تھا اور دوسرا نبطی تھا (نبطی وہ عجیبی لوگ ہیں جو عراق میں آباد ہو گئے تھے) حضرت خالد بن ولیدؓ نے حیرہ والے قاصد سے پوچھا تمہارا کیا نام ہے؟ اس نے کہا مرہ (جس کا اردو ترجمہ تلخ اور کڑوا ہے اس کے نام سے قال لیتے ہوئے) حضرت خالد بن ولیدؓ نے کہا کہ یہ خط اہل فارس کے پاس لے جاؤ یا تو اللہ تعالیٰ ان کی زندگی کو تلخ کر دے گا یا وہ مسلمان ہو جائیں گے اور (اللہ تعالیٰ کی طرف) رجوع کر لیں گے اور صلو با شہر والے (نبطی) قاصد سے خالد بن ولیدؓ نے پوچھا کہ تمہارا کیا نام ہے اس نے کہا ہز قیل (اس کے نام سے قال لیتے ہوئے) حضرت خالد بن ولیدؓ نے کہا یہ کتاب لے جاؤ اور یہ دعا کی:

”اَللّٰهُمَّ اَرْهِقْ نَفُوْسَهُمْ“ اے اللہ اہل فارس کی جان نکال دے۔

ابن جریرؒ کہتے ہیں ان دونوں خطوں کا مضمون یہ ہے:

بسم اللہ الرحمن الرحیم

”خالد بن ولید (رضی اللہ عنہ) کی جانب سے فارس کے راجاؤں کے نام۔ اما بعد! تمام تعریفیں اس اللہ کے لیے ہیں جس نے تمہارا نظام درہم برہم کر دیا اور تمہاری تدبیر کو کمزور کر دیا اور تمہارے شیرازہ کو بکھیر دیا۔ اور اگر وہ تمہارے ساتھ ایسا نہ کرتا تو

تمہارے لیے بہت بڑا فتنہ ہوتا۔ تم ہمارے دین میں داخل ہو جاؤ ہم تمہیں تمہارے علاقہ میں رہنے دیں گے اور ہم تمہارے علاقہ میں سے گزر کر آگے کے علاقہ میں چلے جائیں گے۔ ہمارے دین میں خوشی خوشی داخل ہو جاؤ نہیں تو تمہیں مجبور ہو کر ایسی قوم کے ہاتھوں مغلوب ہو کر ہمارے دین کا ماتحت بننا پڑے گا جن کو موت ایسی پیاری ہے جیسے تمہیں زندگی۔“

بسم اللہ الرحمن الرحیم

”خالد بن ولید (رضی اللہ عنہ) کی جانب سے فارس کے صوبہ داروں کے نام اما بعد! تم مسلمان ہو جاؤ محفوظ ہو جاؤ گے اور اگر مسلمان نہیں ہوتے تو ذمی بننا قبول کرو۔ اور جزیہ ادا کرو ورنہ میں تمہارے پاس ایسی قوم لے کر آیا ہوں جن کو موت ایسی پیاری ہے جیسے تمہیں شراب پینا۔“ [ذکرہ ابن جریر ابضا ۲/ ۵۷۱]

حضور ﷺ کے زمانے میں صحابہ کرام رضی اللہ عنہم کا میدان جنگ

میں دعوت دینا

حضرت مسلم بن حارث بن مسلم خمسی رضی اللہ عنہ فرماتے ہیں کہ مجھ سے میرے والد (حارث رضی اللہ عنہ) نے یہ بیان کیا کہ حضور ﷺ نے ہمیں ایک جماعت میں بھیجا۔ جب ہم چھاپہ مارنے کی جگہ کے قریب پہنچے تو میں نے اپنے گھوڑے کو تیز دوڑایا اور اپنے ساتھیوں سے آگے چلا گیا تو تمام قبیلہ والے روتے پیٹتے بہتی سے باہر نکلے آئے میں نے ان سے کہا لا الہ الا اللہ کہہ لو محفوظ ہو جاؤ گے۔ چنانچہ ان لوگوں نے کلمہ پڑھ لیا۔ پھر میرے ساتھی بھی پہنچ گئے۔ (انہیں جب یہ پتہ چلا تو) وہ مجھے ملامت کرنے لگے اور کہنے لگے کہ مال غنیمت ہمیں آسانی سے مل سکتا تھا لیکن تم نے ہمیں اس سے محروم کر دیا (بہر حال) جب ہم واپس لوٹے تو ساتھیوں نے حضور ﷺ سے اس کا تذکرہ کیا۔ آپ نے مجھے بلا کر میرے اس عمل کی بڑی تحسین فرمائی اور فرمایا اللہ تعالیٰ نے تمہارے لیے ہر انسان کے بدلہ میں اتنا اتنا ثواب لکھ دیا ہے۔ عبدالرحمن راوی کہتے ہیں کہ مجھے وہ ثواب بھول گیا۔ پھر حضور ﷺ نے فرمایا میں تمہیں ایک تحریر لکھ کر دیتا ہوں اور میرے بعد جو

مسلمانوں کے امام ہوں گے ان کو تمہارے بارے میں وصیت کر دیتا ہوں۔ چنانچہ آپ نے وہ تحریر لکھوا کر اس پر مہر لگائی اور پھر مجھے دے دی اور مجھ سے فرمایا صبح کی نماز پڑھ کر کسی سے بات کرنے سے پہلے سات مرتبہ: اللھم اجرنی من النار پڑھا کرو۔ اگر تم اس دن مر گئے تو اللہ تعالیٰ تمہارے لیے آگ سے پناہ لکھ دیں گے۔ جب آپ کا انتقال ہو گیا تو میں نے وہ تحریر حضرت ابوبکر رضی اللہ عنہ کو دی انہوں نے اس کی مہر توڑ کر اسے پڑھا اور (حضور ﷺ کی تحریر کے مطابق) انہوں نے مجھے مال دیا اور پھر اس پر مہر لگادی پھر میں وہ تحریر لے کر حضرت عمر رضی اللہ عنہ کے (زمانے میں ان کے) پاس آیا۔ انہوں نے بھی ایسا ہی کیا۔ مسلم بن حارث رضی اللہ عنہ فرماتے ہیں کہ حضرت عثمان رضی اللہ عنہ کے زمانہ خلافت میں حضرت حارث رضی اللہ عنہ کا انتقال ہو گیا تو حضور ﷺ کی وہ تحریر ہمارے پاس تھی۔ یہاں تک کہ حضرت عمر بن عبدالعزیز رضی اللہ عنہ خلیفہ بنے۔ انہوں نے ہمارے علاقہ کے گورنر کو لکھا کہ مسلم بن حارث بن مسلم تمہاری رضی اللہ عنہ کے والد حارث رضی اللہ عنہ کو حضور ﷺ نے جو تحریر لکھ کر دی تھی۔ مسلم رضی اللہ عنہ کو اس تحریر کے ساتھ میرے پاس بھیجو چنانچہ وہ تحریر لے میں ان کے پاس گیا انہوں نے اسے پڑھا اور (حضور ﷺ کی تحریر کے مطابق) مجھے مال دیا اور اس پر مہر لگادی۔ [اخرجه الحسن بن سفيان وابونعيم عن عبدالرحمن بن حسان الكناني كذا في

كنز العمال ۲۸/۷ والمختب ۵/۱۶۲]

حضرت زہریؒ کہتے ہیں کہ حضور ﷺ نے پندرہ آدمیوں کی جماعت میں حضرت کعب بن عمیر غفاری رضی اللہ عنہ کو بھیجا۔ جب یہ لوگ ملک شام کے مقام ذات اطلاق پہنچے تو انہوں نے وہاں کافروں کی بہت بڑی تعداد کو پایا۔ ان حضرات نے ان کافروں کو سلام کی دعوت دی جسے انہوں نے قبول نہ کیا بلکہ انہوں نے تیر برسہا برسہا شروع کر دیئے۔ صحابہ رضی اللہ عنہم نے یہ دیکھ کر ان سے بڑی سخت جنگ کی یہاں تک کہ وہ سب شہید ہو گئے۔ ان شہیدوں میں صرف ایک زخمی آدمی زندہ بچ گیا جو رات کے اندھیرے میں کسی طرح چل کر حضور ﷺ کی خدمت میں پہنچ گیا (جس نے حضور ﷺ کو ساری کارگزاری سنائی اس پر) حضور ﷺ نے ان کافروں کی طرف لشکر بھیجنے کا ارادہ فرمایا۔ لیکن آپ کو پتہ چلا کہ وہ کافروں سے کسی اور جگہ چلے گئے ہیں (لہذا وہ لشکر نہ بھیجا)

[اخرجه الواقدي عن محمد بن عبدالله كذا في البداية ۴/۲۸۴ واخرجه ابن سعد في

الطبقات ۲/۱۲۷ عن الواقدي عن محمد بن عبدالله عن الزهري بمثله وهكذا ذكره ابن



اسحاق عن عبد اللہ بن ابی بکر وان کعب بن عمیر قتل یومئذ و ذکرہ ایضا موسیٰ بن عقبہ عن ابن شہاب و ابوالاسود عن عروہ کما فی الاصابة ۳/ ۳۰۱ و قال ذکرہ ابن سعد فی الطبقة الثالثة ان قصہ کانت فی ربيع الاول سنة ثمان ]

حضرت زہریؒ فرماتے ہیں کہ جب حضور ﷺ عمرۃ القضاء سے ذی الحجہ سن ۷ ہجری کو (مدینہ) واپس تشریف لائے تو حضور ﷺ نے حضرت ابن ابی العوجاء سلمیٰ رضی اللہ عنہ کو پچاس سواروں کی جماعت دے کر بھیجا۔ ایک جاسوس نے آ کر اپنی قوم کو ان حضرات کی خبر دی اور ان سے ڈرایا۔ وہ بہت بڑی تعداد میں جمع ہو گئے۔ جب حضرت ابن ابی العوجاء رضی اللہ عنہ وہاں پہنچے تو وہ لوگ پوری تیاری کیے ہوئے تھے۔ جب صحابہ رضی اللہ عنہم نے ان کی اس بڑی تعداد کو دیکھا تو (بلا خوف و خطر) ان کو اسلام کی دعوت دی۔ ان لوگوں نے صحابہ رضی اللہ عنہم کی بات کو نہ سنا اور کہا کہ تم جس (دین کی دعوت) دے رہے ہو ہمیں اس کی کوئی ضرورت نہیں ہے اور (یہ کہہ کر انہوں نے صحابہ رضی اللہ عنہم پر حملہ کر دیا) ان پر تیر پھینکنے لگے اور ان دشمنوں کی امداد میں ہر طرف سے لوگ آنے لگے اور انہوں نے ان صحابہ رضی اللہ عنہم کو ہر طرف سے گھیر لیا۔ اور صحابہ رضی اللہ عنہم نے بڑی ہمت سے ان کا مقابلہ کیا اور خوب زور و شور سے ان سے جنگ کی۔ یہاں تک کہ اکثر صحابہ رضی اللہ عنہم شہید ہو گئے اور خود حضرت ابن ابی العوجاء رضی اللہ عنہ بہت زیادہ زخمی ہوئے لیکن زندہ رہ جانے والے اپنے باقی ساتھیوں کو لے کر صفر ۸ ہجری کی پہلی تاریخ کو کسی طرح مدینہ پہنچ گئے۔

[اخرجہ البيهقي من طريق الواقدي عن محمد بن عبد الله بن مسلم كذا في البداية ۳/ ۲۳۵ و ذکرہ ابن سعد فی الطبقات ۲/ ۲۳ بمثلہ بلا اسناد]

حضرات صحابہ کرام رضی اللہ عنہم کا حضرت ابوبکر رضی اللہ عنہ کے زمانے میں میدان جنگ میں اللہ اور رسول ﷺ کی طرف دعوت دینا اور حضرت ابوبکر رضی اللہ عنہ کا اپنے امراء کو اس کی تاکید کرنا

حضرت سعید بن مسیبؒ کہتے ہیں کہ حضرت ابوبکر رضی اللہ عنہ نے شام کی طرف لشکر روانہ فرمائے اور ان کا حضرت یزید بن ابی سفیان رضی اللہ عنہ اور حضرت عمرو بن العاص رضی اللہ عنہ اور حضرت شرجیل بن حسنہ رضی اللہ عنہ کو امیر بنایا۔ جب یہ لشکر سوار ہو کر چلے تو حضرت ابوبکر رضی اللہ عنہ ان لشکروں کے امراء کے

ساتھ رخصت کرنے کے لیے ثنیۃ الوداع تک پیدل گئے۔ ان امراء نے کہا یا خلیفہ رسول اللہ! آپ پیدل چل رہے ہیں اور ہم سوار ہیں۔ انہوں نے کہا میں ثواب کی نیت سے یہ چند قدم اللہ کے راستہ میں اٹھا رہا ہوں۔ پھر حضرت ابو بکر رضی اللہ عنہ ان کو ہدایات دینے لگے اور فرمایا میں تمہیں اللہ تعالیٰ سے ڈرنے کی تاکید کرتا ہوں اللہ کے راستہ میں جہاد کرو۔ اور جو اللہ تعالیٰ کو نہ مانے اس سے جنگ کرو کیونکہ اللہ تعالیٰ اپنے دین کا مددگار ہے اور مال غنیمت میں خیانت نہ کرنا اور بد عہدی نہ کرنا اور بزدلی نہ دکھانا اور زمین میں فساد نہ پھیلانا اور تمہیں جو حکم دیا جائے اس کے خلاف نہ کرنا جب تقدیر خداوندی سے مشرک دشمن نے تمہارا سامنا ہو تو اسے تین باتوں کی دعوت دینا اگر وہ تمہاری باتیں مان لیں تو تم ان سے قبول کر لینا اور رک جانا (سب سے پہلے) ان کو اسلام کی دعوت دو۔ اگر وہ اسے مان لیں تو تم ان سے اسے قبول کر لو۔ اور ان سے (جنگ کرنے سے) رک جاؤ۔ پھر ان سے کہو کہ وہ اپنا وطن چھوڑ کر مہاجرین کے وطن منتقل ہو جائیں۔ اگر وہ ایسا کر لیں تو انہیں بتاؤ کہ ان کو وہ تمام حقوق ملیں گے جو مہاجرین کو حاصل ہیں اور ان پر وہ تمام ذمہ داریاں عائد ہوں گی جو مہاجرین پر ہیں اور اگر وہ اسلام میں داخل ہو جائیں اور اپنے وطن میں ہی رہنا پسند کریں اور مہاجرین کے وطن نہ آنا چاہیں تو انہیں بتا دینا کہ ان کے ساتھ دیہات میں رہنے والے مسلمانوں والا معاملہ ہوگا اور ان پر اللہ تعالیٰ کے وہ تمام احکام لاگو ہوں گے جو تمام مومنوں پر اللہ تعالیٰ نے فرض فرمائے ہیں اور مسلمانوں کے ساتھ جہاد میں شرکت کیے بغیر انہیں فنی اور مال غنیمت میں سے کچھ نہیں ملے گا اور اگر اسلام قبول کرنے سے وہ انکار کریں تو انہیں جزیہ ادا کرنے کی دعوت دو۔ اگر وہ اسے مان جائیں تو تم ان سے اسے قبول کر لو اور ان سے (جنگ کرنے سے) رک جاؤ اور اگر وہ (جزیہ دینے سے بھی) انکار کر دیں تو اللہ تعالیٰ سے مدد طلب کر کے ان سے جنگ کرو۔ کھجور کے کسی درخت کو ضائع نہ کرنا اور نہ اسے جلانا اور کسی جانور کی ٹانگیں نہ کاٹنا اور نہ کسی پھل دار درخت کو کاٹنا اور نہ (ان کی) کسی عبادت گاہ کو گرانا اور بچوں اور بوڑھوں اور عورتوں کو قتل نہ کرنا اور تم ایسے لوگوں کو بھی پاؤ گے جو خلوت خانوں میں گوشہ نشین ہوں گے۔ انہیں ان کی حالت پر چھوڑ دینا کہ وہ اپنے کام میں لگے رہیں اور تمہیں ایسے لوگ بھی ملیں گے جن کے سروں میں شیطان نے اپنے گھونسلے بنا رکھے ہوں گے (یعنی وہ ہر وقت شیطانی حرکتوں میں لگے رہتے ہوں گے۔ اور گمراہ کرنے کے شیطانی منصوبے چلاتے ہوں گے) ایسے

لوگوں کی گردنیں اڑا دیتا۔ [اخرجه البیهقی ۸۵/۹ وابن عساکر کذا فی کتر العمال ۲/۲۵۹ و اخرجہ مالک و عبدالرزاق و البیهقی و ابن ابی شیبہ عن یحییٰ بن سعید و البیهقی عن صالح بن کيسان و ابن زنجویہ عن ابن عمر رضی اللہ عنہما مختصرا کما فی الکتز ۲/۲۹۵-۲۹۶]

حضرت عروہ رضی اللہ عنہ فرماتے ہیں کہ حضرت ابوبکر صدیق رضی اللہ عنہ نے جب حضرت خالد بن ولید رضی اللہ عنہ کو مرتد عربوں کی طرف بھیجا تو انہیں یہ ہدایات دیں کہ وہ ان مرتدین کو اسلام کی دعوت دیں اور ان کو اسلام کے فائدے اور ذمہ داریاں بتائیں اور ان کے دل میں ان کی ہدایت کی پوری طلب ہو۔ ان مرتدین میں سے جو بھی اس دعوت کو قبول کرے گا وہ کالا ہو یا گورا اس کا اسلام قبول کر لیا جائے گا۔ اس لیے کہ جو شخص اللہ تعالیٰ کا انکار کرتا ہے اور کفر اختیار کرتا ہے اس سے اللہ پر ایمان لانے کے لیے قتال کیا جاتا ہے لہذا جسے اسلام کی دعوت دی گئی اور اس نے اسلام کو قبول کر لیا اور اس نے اپنے ایمان کو سچا کر دکھایا تو اب اس پر کوئی گرفت اور مواخذہ نہیں ہوگا اور اللہ تعالیٰ خود اس سے حساب لیں گے اور جو مرتد اسلام کی دعوت کو قبول نہ کرے حضرت خالد رضی اللہ عنہ اسے قتل کر دیں۔ [اخرجه البیهقی ۸/۲۰۱ کذا فی الکتز ۲/۱۳۳]

حضرت صالحؒ بن کيسان کہتے ہیں کہ حضرت خالد رضی اللہ عنہ نے حیرہ میں پڑاؤ ڈالا تو حیرہ کے معزز شرفاء قبیلہ بن ایاس بن حبیب طائی کے ساتھ شہر سے نکل کر حضرت خالد رضی اللہ عنہ کے پاس آئے۔ قبیلہ کو کسریٰ نے نعمان بن منذر کے بعد حیرہ کا گورنر بنایا تھا۔ چنانچہ حضرت خالد رضی اللہ عنہ نے قبیلہ اور اس کے ساتھیوں سے کہا میں تمہیں اللہ اور اسلام کی طرف دعوت دیتا ہوں۔ اگر تم اسے قبول کر لو تو تم مسلمان شمار ہو گے اور جو حقوق مسلمانوں کو حاصل ہیں وہ تمہیں ملیں گے اور جو ذمہ داریاں مسلمانوں پر عائد ہیں وہ تم پر ہوں گی اگر تم (اسلام قبول کرنے سے) انکار کرو تو پھر جزیہ ادا کرو اور اگر اس سے بھی انکار کرو تو میں تمہارے پاس ایسے لوگوں کو لے کر آیا ہوں کہ تمہیں زندہ رہنے کا جتنا شوق ہے ان کو اس سے کہیں زیادہ مرنے کا شوق ہے۔ ہم تم سے لڑیں گے یہاں تک کہ اللہ ہی ہمارے اور تمہارے درمیان فیصلہ کر دے۔ قبیلہ نے حضرت خالد رضی اللہ عنہ سے کہا ہمیں آپ سے جنگ کرنے کی ضرورت نہیں ہے۔ ہم اپنے دین پر قائم رہیں گے اور آپ کو ہم جزیہ دیں گے۔ چنانچہ حضرت خالد رضی اللہ عنہ نے ان سے نوے ہزار درہم صلح کر لی۔

[اخرجه ابن جریر الطبری ۵۵۱/۲ عن ابن حمید عن سہل بن اسحاق]

اسی واقعہ کو بیہٹی نے ابن اسحاقؒ سے اس طرح بیان کیا ہے کہ حضرت خالد رضی اللہ عنہ نے ان سے کہا کہ میں تمہیں اسلام کی طرف اور اس بات کی طرف دعوت دیتا ہوں کہ تم کلمہ شہادت اَشْهَدُ اَنْ لَا اِلَهَ اِلَّا اللّٰهُ وَحْدَهُ وَاَنَّ مُحَمَّدًا عَبْدُهُ وَرَسُولُهُ پڑھ لو اور نماز قائم کرو اور زکوٰۃ ادا کرو اور مسلمانوں کے تمام احکام کا اقرار کرو۔ اس طرح تمہیں بھی وہ حقوق حاصل ہو جائیں گے جو مسلمانوں کو حاصل ہیں اور تم پر بھی وہی ذمہ داریاں عائد ہوں گی جو مسلمانوں پر ہیں۔ ہانی نے پوچھا کہ اگر میں اسے نہ چاہوں تو پھر؟ حضرت خالد رضی اللہ عنہ نے کہا تم اس سے انکار کرتے ہو تو پھر اپنے ہاتھوں جزیہ ادا کرو۔ اس نے کہا اگر ہم اس سے بھی انکار کر دیں تو؟ حضرت خالد رضی اللہ عنہ نے کہا اگر تم اس سے بھی انکار کرتے ہو تو میں تم کو ایک ایسی قوم کے ذریعہ روند ڈالوں گا کہ ان کو موت اس سے زیادہ پیاری ہے جتنی تم کو زندگی پیاری ہے۔ ہانی نے کہا ہمیں اس ایک رات کی مہلت دیں تاکہ ہم اس بارے میں غور کر سکیں۔ حضرت خالد رضی اللہ عنہ نے کہا ہاں تمہیں مہلت ہے۔ صبح ہانی نے آ کر کہا ہم نے یہ فیصلہ کیا ہے کہ ہم جزیہ ادا کریں گے آئیں ہم آپ سے صلح کر لیتے ہیں۔ اس کے پورا قصہ بیان کیا۔ [اخرجه البيهقي ۱۸۷/۹ من طريق يونس بن بكير]۔

جب جنگ یرموک میں لشکر آئے تو حضرت ابو عبیدہ رضی اللہ عنہ اور حضرت یزید بن ابی سفیان رضی اللہ عنہ آگے بڑھے اور ان کے ساتھ حضرت ضرار بن ازور اور حضرت حارث بن ہشام اور حضرت ابو جندل بن سہیل رضی اللہ عنہ بھی تھے انہوں نے بلند آواز سے کہا ہم تمہارے امیر سے ملنا چاہتے ہیں۔ ان کا امیر تذارق تھا اس نے ان حضرات کو داخلہ کی اجازت دی۔ وہ ریشمی خیمہ میں بیٹھا ہوا تھا۔ صحابہ رضی اللہ عنہ نے کہا ہمارے لیے اس خیمہ میں داخل ہونا حلال نہیں ہے۔ اس نے کہا کہ ان حضرات کے لیے ریشمی فرش بچھایا جائے۔ ان حضرات نے کہا ہم اس پر بھی نہیں بیٹھ سکتے آخر کار وہ صحابہ رضی اللہ عنہ کے ساتھ وہاں بیٹھا جہاں بیٹھنا صحابہ رضی اللہ عنہ نے پسند کیا اور فریقین صلح پر راضی ہو گئے۔ صحابہ رضی اللہ عنہ ان کو اللہ کی طرف دعوت دے کر واپس آ گئے لیکن یہ صلح پوری نہ ہو سکی۔ (جنگ ہو ہی گئی) [ذکر فی البدایہ ۱۹/۷]

واقعی وغیرہ کہتے ہیں کہ (جنگ یرموک کے دن) جرجہ نامی ایک بڑا سردار دشمنوں کی صف میں سے باہر آیا اور اس نے حضرت خالد بن ولید رضی اللہ عنہ کو پکارا۔ حضرت خالد رضی اللہ عنہ اس کے پاس آئے اور اتنے قریب آئے کہ دونوں کے گھوڑوں کی گردنیں مل گئیں۔ جرجہ نے کہا اے



خالد! (میرے سوالات کا) جواب دیں اور آپ مجھ سے سچ بولیں، جھوٹ نہ بولیں۔ کیونکہ اعلیٰ اخلاق کا مالک آدمی جھوٹ نہیں بولا کرتا ہے۔ اور مجھے دھوکہ نہ دینا کیونکہ شریف آدمی اپنے پر اعتماد کرنے والے کو دھوکہ نہیں دیا کرتا ہے۔ میں اللہ کی قسم دے کر پوچھتا ہوں کہ کیا اللہ نے تمہارے نبی (ﷺ) پر آسمان سے کوئی تلواریں جو انہوں نے تمہیں دی ہے۔ تم وہ تلواریں جس پر بھی اٹھاتے ہوئے اسے شکست دے دیتے ہو؟ حضرت خالد جیؓ نے کہا نہیں۔ اس نے کہا پھر آپ کو سیف اللہ (اللہ کی تلوار) کیوں کہا جاتا ہے؟ حضرت خالد جیؓ نے کہا بات یہ ہے کہ اللہ تعالیٰ نے ہم میں اپنا نبی بھیجا اس نے ہمیں دعوت دی۔ ہم سب نے اس سے نفرت کی اور اس سے دور بھاگے۔ پھر ہم میں سے کچھ لوگوں نے اسے پہچان لیا اور اس کا اتباع کیا اور کچھ جھٹلانے اور دور رہنے پر اڑے رہے۔ میں بھی ان لوگوں میں تھا جو ان کو جھٹلانے اور ان سے دور رہنے پر اڑے ہوئے تھے۔ پھر اللہ تعالیٰ نے ہمارے دلوں اور پیشانیوں کو پکڑ کر ہمیں ان کے ذریعہ سے ہدایت دے دی اور ہم آپ سے بیعت ہو گئے۔ پھر آپ نے مجھ سے فرمایا تم اللہ کی تلواروں میں سے ایک تلوار ہو جس کو اللہ تعالیٰ نے مشرکوں پر سونپا ہے اور آپ نے میرے لیے مدد کی دعا فرمائی۔ اس وجہ سے میرا نام سیف اللہ پڑ گیا اور میں مشرکوں پر مسلمانوں میں سے سب سے زیادہ بھاری ہوں۔ جرجہ نے پوچھا اے خالد! تم کس چیز کی دعوت دیتے ہو؟ حضرت خالد جیؓ نے کہا ہم اس بات کی دعوت دیتے ہیں کہ تم کلمہ شہادت:

((أَشْهَدُ أَنْ لَا إِلَهَ إِلَّا اللَّهُ وَأَنَّ مُحَمَّدًا عَبْدُهُ وَرَسُولُهُ))

پڑھو اور محمد (ﷺ) جو کچھ اللہ تعالیٰ کے پاس سے لائے ہیں اس کا اقرار کرو۔ جرجہ نے پوچھا جو تمہاری یہ بات نہ مانے تو پھر؟ حضرت خالد جیؓ نے کہا وہ جزیہ ادا کرے ہم اس کی (ہر طرح) حفاظت کریں گے۔ جرجہ نے پوچھا اگر وہ جزیہ نہ دے تو؟ حضرت خالد جیؓ نے کہا ہم اس سے جنگ کا اعلان کر کے لڑائی شروع کر دیتے ہیں۔ جرجہ نے پوچھا جو آدمی تمہاری بات مان کر آج تمہارے دین میں داخل ہو اس کا تمہارے نزدیک کیا درجہ ہوگا؟ حضرت خالد جیؓ نے کہا اللہ تعالیٰ کے فرض کردہ احکام میں ہم سب برابر ہیں چاہے کوئی سردار ہو یا عامی ہو۔ پہلے اسلام لایا ہو یا بعد میں۔ جرجہ نے پوچھا کہ جو آج اسلام میں داخل ہوا ہے بھی تمہارے جیسا اجر و ثواب ملے گا؟ حضرت خالد جیؓ نے کہا ہاں بلکہ وہ تو ہم سے افضل ہے۔ اس نے پوچھا کہ جب تم اس سے

پہلے اسلام لائے ہو تو وہ تمہارے برابر کیسے ہو سکتا ہے؟ حضرت خالد رضی اللہ عنہ نے کہا ہمیں تو حالات سے مجبور ہو کر اسلام قبول کرنا پڑا۔ ہم اپنے نبی ﷺ سے اس وقت بیعت ہوئے جب کہ وہ ہمارے درمیان رہتے تھے اور زندہ تھے۔ ان کے پاس آسمان سے خبریں آتی تھیں وہ ہمیں قرآن پڑھ کر سناتے تھے اور ہمیں معجزے دکھاتے تھے۔ جتنا کچھ ہم نے دیکھا اور سنا ہے۔ اتنا کچھ جو بھی دیکھ لے اور سن لے اسے مسلمان ہونا ہی چاہیے اور اسے ضرور (حضور ﷺ سے) بیعت ہونا ہی چاہیے۔ ہم نے جو عجائب قدرت دیکھے وہ تم نے نہیں دیکھے اور ہم نے جو دلائل نبوت سے وہ تم نے نہیں سنے لہذا تم میں سے جو بھی اب سچی نیت سے اس دین میں داخل ہو گا وہ ہم سے افضل ہو گا۔ جرجہ نے کہا اللہ کی قسم! آپ نے مجھ سے سچ سچ کہہ دیا ہے اور مجھے دھوکہ نہیں دیا۔ حضرت خالد رضی اللہ عنہ نے کہا اللہ کی قسم میں نے تم سے سچ ہی کہا اور اللہ تعالیٰ گواہ ہے کہ میں نے تمہارے ہر سوال کا جواب ٹھیک دیا ہے۔ یہ سن کر جرجہ نے اپنی ڈھال کو پلٹ دیا (جو جنگ نہ کرنے کی طرف اشارہ ہے) اور حضرت خالد رضی اللہ عنہ کے ساتھ ہو لیے اور ان سے کہا آپ مجھے اسلام سکھائیں۔ حضرت خالد رضی اللہ عنہ انہیں اپنے خیمہ میں لے گئے اور ان پر مشک سے پانی ڈال کر غسل کرایا پھر حضرت خالد رضی اللہ عنہ نے ان کو دو رکعت نماز پڑھائی۔ جب حضرت جرجہ رضی اللہ عنہ حضرت خالد رضی اللہ عنہ کے ساتھ چل پڑے تو رومی یہ سمجھے کہ حضرت خالد رضی اللہ عنہ نے ہمارے سردار کے ساتھ کوئی چال کھیلی ہے اس لیے اس زور سے اچانک مسلمانوں پر حملہ کیا کہ ایک دفعہ تو مسلمانوں کے قدم اکھڑ گئے۔ صرف محامیہ نامی حفاظتی دستہ اپنی جگہ ثابت قدم رہا جس کے ذمہ دار حضرت عکرمہ بن ابی جہل رضی اللہ عنہ اور حضرت حارث بن ہشام رضی اللہ عنہ تھے۔ رومی مسلمانوں کے بیچ میں گھسے ہوئے تھے۔ یہ دیکھ کر حضرت خالد رضی اللہ عنہ اپنے گھوڑے پر سوار ہوئے اور حضرت جرجہ رضی اللہ عنہ بھی ان کے ساتھ تھے۔ مسلمانوں نے ایک دوسرے کو پکارا جس پر سارے مسلمان واپس آ کر جمع ہو گئے اور رومی اپنے مورچوں کو واپس چلے گئے۔ حضرت خالد رضی اللہ عنہ مسلمانوں کو آہستہ آہستہ لے کر رومیوں کی طرف بڑھے یہاں تک کہ تلواریں تلواروں سے ٹکرانے لگ گئیں۔ دوپہر سے غروب تک حضرت خالد رضی اللہ عنہ اور حضرت جرجہ رضی اللہ عنہ مسلسل رومیوں پر تلواریں چلاتے رہے۔ مسلمانوں نے ظہر اور عصر کی نماز اشارہ سے پڑھیں اور اسی میں حضرت جرجہ رضی اللہ عنہ شدید زخمی ہو گئے اور انہوں نے حضرت خالد رضی اللہ عنہ کے ساتھ جو دو رکعت نماز پڑھی۔ اس کے علاوہ اور کوئی نماز نہ پڑھ سکے۔ (اور اسی دن شہید

ہو گئے) رحمہ اللہ [ذکر فی البدایہ ۴/۱۲ وقال الحافظ فی الاصابہ ۲۶۰۱ ذکرہ ابن یونس الازدی فی فتوح الشام ومن طریق ابی نعیم فی الدلائل وقال جریر و سیف بن عمر فی مفتوح جرجہ و ذکر انہ اسلم علی یدی خالد بن الولید واستشهد بالیرموک و ذکر قصۃ ابو حذیفہ اسحاق بن بشر فی الفتح ایضاً لکن لم یسمہ انتہی]

حضرت خالد رضی اللہ عنہ نے ایک دن لوگوں میں کھڑے ہو کر بیان کیا اور مسلمانوں کو بلاد عرب چھوڑ کر بلاد عجم میں جانے کی ترغیب دی اور کہا کہ بلاد عجم میں جو کھانے پینے کی چیزوں کی فراوانی ہے وہ تمہیں نظر نہیں آتی۔ اللہ کی قسم! اگر ہم لوگوں پر جہاد فی سبیل اللہ اور اسلام کی دعوت دینا لازم نہ ہوتا اور صرف کھانا کمانا ہی ہمارے سامنے ہوتا تو بھی میری رائے یہی تھی کہ ہم جنگ کر کے اس سرسبز علاقہ کو حاصل کر لیں اور آپ لوگ جس جہاد کے لیے نکلے ہوئے ہیں اس کو چھوڑ کر جو لوگ (اپنے گھروں میں) رہ گئے ہیں بھوک اور تنگ دستی ان کے حصہ میں رہے۔ [ذکر فی البدایہ

۲/۳۳۵ واسندہ ابن جریر فی تاریخہ ۲/۵۵۹ من طریق سیف بن محمد بن ابی عثمان بنیحوہ]

حضرات صحابہ کرام رضی اللہ عنہم کا حضرت عمر رضی اللہ عنہ کے زمانہ میں

میدان جنگ میں اللہ و رسول ﷺ کی طرف دعوت دینا اور

حضرت عمر رضی اللہ عنہ کا اپنے امراء کو اس کی تاکید کرنا

حضرت یزید بن ابی حبیب کہتے ہیں کہ حضرت عمر بن خطاب رضی اللہ عنہ نے حضرت سعد بن ابی وقاص رضی اللہ عنہ کو یہ خط لکھا کہ میں تمہیں پہلے لکھ چکا ہوں کہ لوگوں کو تین دن تک اسلام کی دعوت دینا جو جنگ شروع ہونے سے پہلے تمہاری دعوت کو قبول کر لے وہ مسلمانوں کا ایک فرد شمار ہو گا اسے وہ تمام حقوق حاصل ہوں گے جو باقی تمام مسلمانوں کو حاصل ہیں اور اس کا اسلام میں حصہ ہے (اس لیے اسے مال غنیمت میں سے حصہ ملے گا) اور جو جنگ ختم ہونے کے بعد یا شکست کے بعد تمہاری دعوت کو قبول کرے اور (بعد میں مسلمان ہو) اس کا مال مسلمانوں کے لیے مال غنیمت بنے گا۔ کیونکہ مسلمانوں نے اس کے مسلمان ہونے سے پہلے اس کے مال پر قبضہ کر لیا ہے۔ یہ

میرا حکم ہے اور یہی تمہیں خط لکھنے کی غرض ہے۔ [اخرجه ابو عیسیٰ کذا فی الكنز ۲/ ۲۹۷]

حضرت ابوالبختریؓ کہتے ہیں کہ مسلمانوں کے ایک لشکر کے امیر حضرت سلمان فارسیؓ تھے۔ انہوں نے فارس کے ایک قلعہ کا محاصرہ کیا۔ مسلمانوں نے کہا: اے ابو عبد اللہ! (یہ حضرت سلمانؓ کی کنیت ہے) کیا ہم ان پر حملہ نہ کر دیں؟ انہوں نے کہا مجھے ان کو دعوت دینے دو جیسے میں نے حضور ﷺ کو دشمنوں کو دعوت دیتے ہوئے سنا۔ چنانچہ اس قلعہ والوں سے حضرت سلمانؓ نے کہا میں تم میں کا ایک فارسی آدمی ہوں۔ تم خود دیکھ رہے ہو کہ عرب میری کس طرح مان رہے ہیں۔ اگر تم مسلمان ہو جاؤ گے تو تمہیں بھی وہ تمام حقوق ملیں گے جو ہمیں حاصل ہیں اور تم پر وہی ذمہ داریاں عائد ہوں گی جو ہم پر ہیں اور اگر تم اپنے دین پر ہی رہنا چاہو تو ہم تمہیں تمہارے دین پر رہنے دیں گے اور تم ماتحت بن کر رعیت رہ کر اپنے ہاتھوں ہمیں جزیہ دینا۔ حضرت سلمانؓ نے فارسی میں ان سے یہ کہا (گو ہم تمہیں کچھ نہ کہیں گے لیکن) تم کسی عزت کے مستحق نہ ہو گے اور اگر تم اس سے بھی انکار کرتے ہو تو ہم تم سے (میدان جنگ میں) برابر مقابلہ کریں گے۔ انہوں نے کہا ہم ایمان بھی نہیں لاتے اور جزیہ بھی نہیں دیتے۔ ہم تو تم سے جنگ کریں گے۔ حضرت سلمانؓ نے کہا: کیا ہم ان پر حملہ نہ کر دیں؟ انہوں نے کہا ابھی نہیں۔ اور ان کو تین دن اسی طرح انہوں نے اسلام کی دعوت دی پھر کہا اچھا اب ان پر حملہ کرو۔ چنانچہ مسلمانوں نے حملہ کیا اور اس قلعہ کو فتح کر لیا۔ [اخرجه ابو نعیم فی الحلیۃ ۱/ ۱۸۹]

مسند احمد اور مستدرک کی روایت میں اس طرح ہے کہ چوتھے دن صبح کو حضرت سلمانؓ نے مسلمانوں کو حکم دیا۔ مسلمانوں نے آگے بڑھ کر حملہ کیا اور اسے فتح کر لیا۔

[واخرجه ایضاً احمد فی مسنده والحاکم فی المستدرک کما فی نصب الراية ۳/ ۳۷۸]

بمعناه و اخرجه ابن ابی شیبۃ کما فی الكنز ۲/ ۲۸۹

ابوالبختریؓ کہتے ہیں کہ حضرت سلمان فارسیؓ مسلمانوں کے لیے جگہ اور پانی اور گھاس تلاش کرنے والے دستہ کے امیر تھے اور مسلمانوں نے ان کو اہل فارس کی دعوت دینے کے لیے متکلم بنایا تھا۔ حضرت عطیہؓ کہتے ہیں کہ بہر شیر شہر والوں کو دعوت دینے کے لیے حضرت سلمانؓ کو امیر مقرر کیا تھا اور قصر ابیض کی فتح کے دن بھی ان ہی کو مقرر کیا تھا۔ چنانچہ انہوں نے ان کو تین دن تک دعوت دی تھی۔ آگے انہوں نے حضرت سلمانؓ کی دعوت دینے کے بارے میں



پچھلی حدیث جیسا مضمون ذکر کیا ہے۔ [واخرجه ایضاً ابن جریر ۱۷۳/۴]

حضرت سعد بن ابی وقاص رضی اللہ عنہ نے حضرت نعمان بن مقرنؓ حضرت فرات بن حیانؓ حضرت حنظلہ بن ربیعؓ تمیمیؓ حضرت عطار بن حاسبؓ حضرت اشعث بن قیسؓ حضرت مغیرہ بن شعبہؓ اور حضرت عمرو بن معدیکربؓ رضی اللہ عنہم جیسے چیدہ چیدہ حضرات کی جماعت رستم کو اللہ تعالیٰ کی طرف دعوت دینے کے لیے بھیجی۔ رستم نے ان سے کہا تم لوگ کیوں آئے ہو؟ ان حضرات نے کہا ہم اس لیے آئے ہیں کہ اللہ تعالیٰ نے ہم سے یہ وعدہ کیا کہ تمہارا ملک ہمیں مل جائے گا اور تمہاری عورتیں اور بچے ہمارے قیدی بنیں گے اور تمہارے مال پر ہم قبضہ کریں گے اور اللہ تعالیٰ کے اس وعدہ پر ہمیں پورا یقین ہے۔ رستم ایک خواب اس سے پہلے دیکھ چکا تھا کہ آسمان سے ایک فرشتے نے اتر کر فارس کے تمام ہتھیاروں پر مہر لگا دی اور وہ ہتھیار حضور ﷺ کے حوالے کر دیئے اور حضور ﷺ نے وہ ہتھیار حضرت عمر رضی اللہ عنہ کو دے دیئے۔ حضرت سیف اپنے استادوں سے نقل کرتے ہیں کہ جب دونوں لشکر آمنے سامنے ہوئے تو رستم نے حضرت سعد رضی اللہ عنہ کو یہ پیغام بھیجا کہ وہ میرے پاس ایک عقل مند آدمی ایسا بھیجیں کہ میں جو کچھ پوچھوں وہ اس کا جواب دے سکے تو حضرت سعد رضی اللہ عنہ نے اس کے پاس حضرت مغیرہ بن شعبہ رضی اللہ عنہ کو بھیجا۔ حضرت مغیرہ رضی اللہ عنہ رستم کے پاس پہنچے تو رستم نے ان سے کہا آپ لوگ ہمارے پڑوسی ہیں۔ ہم آپ لوگوں کے ساتھ اچھا سلوک کرتے رہے ہیں اور تمہیں کبھی کسی قسم کی کوئی تکلیف نہیں پہنچائی۔ آپ لوگ اپنے ملک کو واپس چلے جائیں اور آئندہ ہمارے ملک میں آپ لوگ تجارت کے لیے آنا چاہیں تو ہم نہیں روکیں گے۔ حضرت مغیرہ رضی اللہ عنہ نے کہا دنیا ہمارا مقصود نہیں ہے بلکہ آخرت ہمارا مقصود ہے اور ہمیں صرف اسی کی فکر ہے۔ اللہ تعالیٰ نے ہماری طرف ایک رسول بھیجا اور اس سے فرما دیا کہ میں نے (تمہارے صحابہ رضی اللہ عنہم کی) اس جماعت کو ان لوگوں پر مسلط کر دیا ہے جو میرا دین اختیار نہ کریں۔ اس جماعت کے ذریعہ میں ان سے بدلہ لوں گا جب تک یہ جماعت (صحابہ رضی اللہ عنہم) دین کا اقرار کرتے رہیں گے میں ان ہی کو غالب رکھوں گا اور میرا دین سچا دین ہے جو اس سے منہ موڑے گا وہ ضرور ذلیل ہوگا اور جو اسے مضبوطی سے تھامے گا وہ ضرور عزت پائے گا۔ رستم نے پوچھا وہ دین کیا ہے؟ حضرت مغیرہ رضی اللہ عنہ نے کہا اس دین کا ستون جس کے بغیر اس کی کوئی چیز درست نہیں ہو سکتی وہ کلمہ شہادت

((أَشْهَدُ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ))

پڑھ لیتا ہے اور جو کچھ حضور ﷺ اللہ کے پاس سے لائے ہیں اس کا اقرار کر لیتا ہے۔ رستم نے کہا یہ تو کتنی اچھی بات ہے۔ اس کے علاوہ اور کیا ہے؟ حضرت مغیرہ رضی اللہ عنہ نے کہا اللہ کے بندوں کو بندوں کی عبادت سے نکال کر اللہ کی عبادت میں لگا دینا۔ رستم نے کہا یہ بھی اچھی بات ہے۔ اس کے علاوہ اور کیا ہے؟ حضرت مغیرہ رضی اللہ عنہ نے کہا تمام انسان حضرت آدم علیہ السلام کی اولاد ہیں لہذا وہ ماں باپ شریک بھائی ہیں۔ رستم نے کہا یہ بھی اچھی بات ہے اچھا ذرا یہ تو بتاؤ اگر ہم تمہارے دین میں داخل ہو جائیں تو کیا تم ہمارے ملک سے واپس چلے جاؤ گے۔ حضرت مغیرہ رضی اللہ عنہ نے کہا۔ ہاں اللہ کی قسم! پھر تمہارے ملک میں صرف تجارت یا کسی اور ضرورت کی وجہ سے آئیں گے۔ رستم نے کہا یہ بھی اچھی بات ہے راوی کہتے ہیں کہ جب حضرت مغیرہ رضی اللہ عنہ رستم کے پاس سے واپس چلے گئے تو رستم نے اپنی قوم کے سرداروں سے اسلام کا تذکرہ کیا۔ لیکن ان سرداروں نے پسند نہ کیا اور اسلام میں داخل ہونے سے انکار کر دیا۔ اللہ ہی ان کو خیر سے دور کرے اور رسوا کرے اور اللہ نے ایسا کر دیا۔ راوی کہتے ہیں کہ رستم کے مطالبہ پر حضرت سعد رضی اللہ عنہ نے ایک اور قاصد حضرت ربیع بن عامر رضی اللہ عنہ کو رستم کے پاس بھیجا یہ رستم کے ہاں پہنچے تو کیا دیکھتے ہیں کہ ان لوگوں نے رستم کے دربار کو سونے کے کام والے تکیوں اور ریشمی قالینوں اور چمکدار یا قوتوں اور قیمتی موتیوں سے اور بڑی زیب و زینت سے سجا رکھا تھا اور خود رستم تاج اور قیمتی سامان پہنے ہوئے تھا اور سونے کے تخت پر بیٹھا ہوا تھا۔ حضرت ربیع رضی اللہ عنہ موٹے جھوٹے کپڑے پہنے ہوئے تھے۔ تلواریں اور ڈھال لگا رکھی تھی۔ جھوٹے قد والی گھوڑی پر سوار تھے اور برابر اس پر سوار رہے یہاں تک کہ قالین کا ایک کنارہ گھوڑے نے روند ڈالا پھر اس سے اتر کر انہوں نے گھوڑی کو ایک تکیہ سے باندھ دیا اور آگے بڑھے وہ ہتھیار اور زرہ پہنے ہوئے تھے اور خود ان کے سر پر رکھا ہوا تھا تو ان سے دربانوں نے کہا آپ اپنے ہتھیار یہاں اتار دیں۔ حضرت ربیع رضی اللہ عنہ نے کہا میں خود سے تمہارے پاس نہیں آیا ہوں بلکہ تم لوگوں کے بلانے پر آیا ہوں۔ اگر تم مجھے ایسے ہی آگے جانے دیتے ہو تو ٹھیک ہے ورنہ میں یہیں سے واپس چلا جاتا ہوں (دربانوں نے رستم سے پوچھا) رستم نے کہا ان کو ایسے ہی آنے دو۔ یہ رستم کی طرف اپنے نیزے قالینوں پر ٹیک لگاتے ہوئے آگے بڑھے اور یوں اکثر قالین پھاڑ ڈالے۔ حاضرین دربار نے حضرت ربیع رضی اللہ عنہ سے

پوچھا آپ لوگ یہاں کس لیے آئے ہو؟ انہوں نے کہا اللہ تعالیٰ نے ہمیں اس لیے مبعوث فرمایا ہے کہ جسے اللہ چاہے اسے ہم بندوں کی عبادت سے نکال کر اللہ کی عبادت میں لگا دیں اور دنیا کی تنگی سے نکال کر دین کی وسعت میں پہنچا دیں اور دوسرے دینوں کے مظالم سے نکال کر اسلام کے عدل و انصاف میں داخل کر دیں۔ اللہ نے اپنا دین دے کر ہمیں اپنی مخلوق کی طرف بھیجا ہے۔ تاکہ ہم ان کو اس دین کی دعوت دیں۔ جو اس دین کو اختیار کر لے گا ہم اس سے اسے قبول کر لیں گے اور واپس چلے جائیں گے اور جو اس دین کو اختیار کرنے سے انکار کرے گا ہم اس سے جنگ کرتے رہیں گے یہاں تک کہ اللہ کا وعدہ ہم سے پورا ہو جائے۔ انہوں نے پوچھا کہ اللہ کا وہ وعدہ کیا ہے؟ حضرت ربیعہ رضی اللہ عنہ نے کہا کہ جو دین کا انکار کرنے والوں سے جنگ کرتے ہوئے مرے گا اسے جنت ملے گی اور جو باقی رہے گا اسے فتح اور کامیابی ملے گی رستم نے کہا میں نے تمہاری بات سن لی ہے کیا تم کچھ مہلت دے سکتے ہو؟ تاکہ ہم بھی غور کر لیں اور تم بھی غور کر لو حضرت ربیعہ رضی اللہ عنہ نے کہا ہاں کتنی مہلت چاہتے ہو ایک دن کی یا دو دن کی؟ اس نے کہا نہیں ہمیں تو زیادہ دنوں کی مہلت چاہیے۔ کیونکہ ہم اپنے اہل شوریٰ اور اپنی قوم کے سرداروں سے خط و کتابت کریں گے۔ حضرت ربیعہ رضی اللہ عنہ نے کہا جناب رسول اللہ ﷺ نے ہمارے لیے یہ طریقہ مقرر فرمایا ہے کہ جس دشمن سے سامنا ہو جائے تو ہم اسے تین دن سے زیادہ مہلت نہ دیں (لہذا تمہیں تین دن کی مہلت ہے اس دوران) تم اپنے اور اپنی پبلک کے بارے میں غور کر لو اور مہلت کے ختم ہونے پر تین باتوں میں سے کوئی ایک بات اختیار کر لینا۔ رستم نے پوچھا کیا تم مسلمانوں کے سردار ہو؟ انہوں نے کہا نہیں لیکن مسلمان ایک جسم کی مانند ہیں عام مسلمان بھی پناہ دے گا تو وہ ان کے امیر کو ماننی پڑے گی (اس کے بعد حضرت ربیعہ رضی اللہ عنہ دربار سے واپس چلے گئے) رستم نے اپنی قوم کے سرداروں کو اکٹھا کر کے کہا کیا تم نے اس آدمی کی گفتگو سے زیادہ وزنی اور دو ٹوک گفتگو دیکھی ہے؟ انہوں نے کہا اللہ کی پناہ اس بات سے کہ تم اس کی کسی چیز کی طرف مائل ہو جاؤ اور اپنا دین چھوڑ کر (نعوذ باللہ) اس کے (کے دین) کو اختیار کر لو۔ کیا تم نے اس کے کپڑے نہیں دیکھے۔ رستم نے کہا تمہارا ناس ہو کپڑوں کو مت دیکھو۔ سمجھ داری اور طرز گفتگو اور سیرت کو دیکھو عرب کے لوگ کپڑے اور کھانے کا خاص اہتمام نہیں کرتے ہیں۔ ہاں خاندانی صفات کی بڑی حفاظت کرتے ہیں پھر اگلے دن انہوں نے ایک اور آدمی کے بھیجنے کا مطالبہ کیا۔ حضرت سعد رضی اللہ عنہ



نے حضرت حذیفہ بن یشعق رضی اللہ عنہ کو بھیجا۔ انہوں نے حضرت زبئی رضی اللہ عنہ جیسی بات کی۔ تیسرے دن حضرت مغیرہ بن شعبہ رضی اللہ عنہ کو بھیجا انہوں نے اچھے انداز میں تفصیل سے بات کی۔ رستم نے حضرت مغیرہ رضی اللہ عنہ سے (مذاق اڑاتے ہوئے) کہا تم لوگ جو ہمارے علاقہ میں داخل ہو گئے ہو تو تمہاری مثال ایک مکھی جیسی ہے۔ جس نے شہد دیکھا تو کہنے لگی جو مجھے اس شہد تک پہنچا دے گا اسے دو درہم دوں گی اور جب وہ مکھی شہد پر گری تو اس میں پھنسنے لگی تو وہ اب اس سے نکلنے کی کوشش کرنے لگی لیکن نکل نہ سکی اور کہنے لگی جو مجھے اس میں سے نکالے گا اسے چار درہم دوں گی اور تم لوگ تو اس کمزور دہلی پتلی لومڑی کی طرح ہو جسے انگوروں کے باغ کی چار دیواری میں ایک چھوٹا سا سوراخ نظر آیا۔ اس سوراخ سے وہ اندر گھس گئی باغ والے نے دیکھا کہ بے چاری بڑی کمزور اور دہلی پتلی ہے اسے اس پر ترس آ گیا۔ اس نے اسے وہیں رہنے دیا۔ جب (باغ میں رہ کر کھاپی کر) وہ موٹی ہو گئی تو اس نے باغ کا بہت نقصان کیا۔ باغ والا اسے مارنے کے لیے ڈنڈے اور بہت سے نو جوان لے آیا۔ لومڑی موٹی ہو چکی تھی (وہ سوراخ تنگ تھا) اس نے سوراخ میں سے بہت نکلنا چاہا لیکن نکل نہ سکی آخر باغ والے نے اسے مار ڈالا تمہیں بھی ایسے ہی ہمارے علاقہ سے نکالا جائے گا۔ پھر غصہ کے مارے بھڑک اٹھا اور سوزج کی قسم کھا کر کہا کل کو میں تم سب کو قتل کر دوں گا۔ حضرت مغیرہ رضی اللہ عنہ نے کہا تمہیں پتہ چل جائے گا۔ پھر رستم نے حضرت مغیرہ رضی اللہ عنہ سے کہا میں کہہ چکا ہوں کہ تم لوگوں کو ایک ایک جوڑا اور ایک ایک سواری دے دی جائے (یہ چیزیں لے لو) اور پھر تم ہمارے ہاں سے چلے جاؤ۔ حضرت مغیرہ رضی اللہ عنہ نے کہا تمہیں اب اس کا خیال آ رہا ہے؟ ہم تو تمہارے ملک کو کمزور کر چکے ہیں اور تمہیں بے عزت کر چکے ہیں اور ہم ایک عرصہ سے تمہارے علاقہ میں آئے ہوئے ہیں اور ہم تمہیں اپنا ماتحت بنا کر تم سے جزیہ لیں گے تو

وہ غصہ میں بھڑک اٹھا۔ [ذکرہ ابن کثیر فی البدایہ ۴/۳۸ و أخرجه الطبری ۳/۱۰۵ عن ابی الرقیل

عن ابیہ وعن ابی عثمان النہدی وغیرہما و ذکر دعویہ زہرہ والمغیرہ وربعی وحذیفہ رضی اللہ

عنہم بطولہ بمعنی ما تقدم]

حضرت ابو دائل کہتے ہیں حضرت سعد رضی اللہ عنہ مسلمانوں کو ساتھ لے کر چلے یہاں تک کہ مقام قادسیہ میں پڑاؤ ڈالا۔ مجھے پوری طرح یاد نہیں لیکن ہم لوگ غالباً سات یا آٹھ ہزار سے زیادہ نہیں ہوں گے اور مشرکین کی تعداد تیس ہزار تھی۔ اس روایت میں تو یہی تعداد ہے لیکن



البدایہ میں سیف وغیرہ کی روایت میں مشرکین کی تعداد اسی ہزار آئی ہے اور ایک روایت میں ہے کہ رستم ایک لاکھ بیس ہزار کے لشکر میں تھا اور اسی ہزار کا لشکر پیچھے آ رہا تھا اور رستم کے ساتھ تینتیس ہاتھی تھے۔ جن میں ساہو کا ایک سفید ہاتھی بھی تھا جو سب ہاتھیوں سے بڑا تھا اور سب سے آگے تھا اور تمام ہاتھی اس سے مانوس تھے۔ البدایہ کی روایت ختم ہو گئی اور اس جیسی اور تعداد بھی آئی ہے۔ رستم کے لشکر والوں نے (ہم سے) کہا نہ تمہارے پاس قوت ہے نہ طاقت ہے اور نہ ہتھیار تم لوگ یہاں کیوں آ گئے ہو؟ واپس چلے جاؤ ہم نے کہا ہم تو واپس نہیں جائیں گے اور وہ ہمارے تیروں کو دیکھ کر ہستے تھے اور دوک دوک کہہ کر (اپنی زبان سے) ہمارے تیروں کو چرنے کے تکلے کے ساتھ تشبیہ دیتے تھے۔ (جب ہم نے ان کی بات کو نہ مان کر واپس جانے سے انکار کر دیا) تو انہوں نے کہا اپنے سمجھ دار آدمیوں میں سے ایک سمجھ دار آدمی ہمارے پاس بھیجو جو ہمیں کھول کر بتائے کہ آپ لوگ یہاں کیوں آئے ہیں؟ حضرت مغیرہ بن شعبہ نے کہا میں ان کے پاس جاتا ہوں چنانچہ وہ دریا پار کر کے ان کے پاس گئے اور تخت پر رستم کے ساتھ بیٹھ گئے اور اس پر دربار والے غرائے اور چلائے۔ حضرت مغیرہ رضی اللہ عنہ نے کہا اس تخت پر بیٹھنے سے میرا رتبہ بڑھا نہیں اور تمہارے سردار کا گھٹا نہیں۔ رستم نے کہا تم نے ٹھیک کہا تم لوگ یہاں کیوں آئے ہو؟ حضرت مغیرہ نے کہا ہماری قوم شر اور گمراہی میں مبتلا تھی۔ اللہ تعالیٰ نے ہماری طرف ایک نبی بھیجا ان کے ذریعہ سے اللہ نے ہمیں ہدایت دی اور ہم لوگوں کو ان کے ہاتھوں بہت رزق دیا اور اس رزق میں وہ دانہ بھی تھا جو اس علاقہ میں پیدا ہوتا تھا۔ جب وہ دانہ ہم نے کھایا اور اپنے گھر والوں کو کھلایا تو ہمارے گھر والوں نے کہا اب ہم اس دانہ کے بغیر نہیں رہ سکتے۔ ہمیں اس علاقہ میں لے چلونا کہ ہم یہ دانہ کھایا کریں رستم نے کہا اب تو ہم تمہیں ضرور قتل کریں گے۔ حضرت مغیرہ رضی اللہ عنہ نے کہا اگر تم ہمیں قتل کر دو گے تو ہم جنت میں جائیں گے اور اگر ہم تمہیں قتل کریں گے تو تم جہنم میں جاؤ گے۔ (اگر تم اسلام قبول نہیں کرتے ہو تو جنگ نہ کرو) بلکہ جزیہ دے دو۔ جب حضرت مغیرہ رضی اللہ عنہ نے یہ کہا کہ تم جزیہ دے دو تو وہ سب غرائے اور چیخے اور کہنے لگے ہماری تمہاری صلح نہیں ہو سکتی۔ حضرت مغیرہ رضی اللہ عنہ نے کہا (لڑنے کے لیے) تم دریا پار کر کے ہمارے پاس آؤ گے یا ہم تمہارے پاس دریا پار کر کے آئیں؟ رستم نے کہا ہم دریا پار کھسکے آئیں گے۔ چنانچہ مسلمان پیچھے ہٹ گئے تو رستم کے لشکر نے دریا پار کر لیا۔ صحابہ جو پیچھے تھے اس زور سے ان پر حملہ کیا کہ ان کو

شکست دے دی۔ [اخرجه ابن جریر عن حسین عن عبدالرحمن کذا فی البدایہ ۴۰/۷ و اخرجہ الحاکم ۴۵۱/۳ من طریق حصین بن عبدالرحمن عن ابی وائل قال شهدت القادسیۃ فانطلق المغیرہ بن شعبۃ فذکرہ مختصراً]

حضرت معاویہ بن قرہ رضی اللہ عنہ فرماتے ہیں کہ جنگ قادسیہ کے دن حضرت مغیرہ بن شعبہ رضی اللہ عنہ کو فارس کے سپہ سالار (رستم) کے پاس بھیجا گیا۔ انہوں نے کہا میرے ساتھ دس آدمی اور بھیجو۔ چنانچہ ان کے ساتھ دس آدمی اور بھیجے گئے۔ انہوں نے اپنے کپڑے ٹھیک کئے اور ڈھال اٹھائی اور چل دیئے یہاں تک کہ اس سپہ سالار کے پاس پہنچ گئے۔ (وہاں پہنچ کر) انہوں نے (اپنے ساتھیوں سے کہا) میرے لیے ڈھال بچھا دو (انہوں نے بچھا دی) وہ اس پر بیٹھ گئے۔ اس موئے تازے عجی کافر نے کہا اے عرب کے رہنے والو! میں جانتا ہوں کہ تم لوگ یہاں کیوں آئے ہو؟ تم اس لیے آئے ہو کہ تمہیں اپنے ملک میں پیٹ بھر کر کھانا نہیں ملتا تو تمہیں جتنا غلہ چاہیے ہم تمہیں دے دیتے ہیں۔ ہم لوگ آتش پرست ہیں تمہیں قتل کرنا اچھا نہیں سمجھتے۔ کیونکہ (تمہیں قتل کرنے سے) ہماری زمین ناپاک ہو جائے گی۔ حضرت مغیرہ رضی اللہ عنہ نے کہا اللہ کی قسم ہم اس وجہ سے نہیں آئے ہم تو اس وجہ سے آئے ہیں کہ ہم لوگ پتھروں اور بتوں کی عبادت کیا کرتے تھے۔ جب کوئی اچھا پتھر نظر آتا تو پہلے کو پھینک کر اس کی عبادت شروع کر دیتے۔ ہم پروردگار کو نہیں پہچانتے تھے۔ یہاں تک کہ اللہ تعالیٰ نے ہم میں سے ہمارے طرف رسول بھیجا۔ اس نے ہمیں اسلام کی دعوت دی۔ ہم نے ان کا اتباع کر لیا۔ ہم غلہ لینے نہیں آئے۔ ہمیں اس بات کا حکم دیا گیا ہے کہ ہمارا جو دشمن اسلام کو چھوڑ دے ہم اس سے جنگ کریں۔ ہم غلہ لینے نہیں آئے ہم تو اس لیے آئے ہیں کہ تمہارے جوانوں کو قتل کر دیں اور تمہارے بیوی بچوں کو قید کریں۔ باقی تم نے جو ہمارے ملک میں کھانے کی کمی کا ذکر کیا ہے۔ وہ ٹھیک ہے۔ میری زندگی کی قسم! واقعی ہمیں اتنا کھانا نہیں ملتا جس سے ہمارا پیٹ بھر جائے اور ہمیں اتنا پانی نہیں ملتا جس سے ہماری پیاس بجھ جائے۔ ہم تمہاری اس زمین میں آئے ہیں۔ ہم نے یہاں غلہ اور پانی بہت پایا اللہ کی قسم اب ہم اس علاقہ کو نہیں چھوڑیں گے۔ یا تو یہ سرزمین ہمارے حصہ میں آجائے یا تمہیں مل جائے۔ اس عجی کافر نے فارسی میں کہا۔ یہ آدمی ٹھیک کہہ رہا ہے۔ حضرت مغیرہ سے اس عجی کافر نے کہا آپ کی تو کل آنکھ پھوڑ دی جائے گی۔ چنانچہ حضرت اگلے دن حضرت مغیرہ کو ایک نامعلوم تیر لگا اور واقعی

ان کی آنکھ ضائع ہو گئی۔ [اخرجه الحاكم ۵۱/۳ قال الحاكم صحيح الاسناد ولم يخرجاه وقال الذهبي صحيح واخرجه الطبراني عن معاوية رضى الله عنه مثله قال الهيثمي ۲۱۵/۶ ورجالہ رجال الصحيح]

سیف بنی ہاشم کہتے ہیں حضرت سعد رضی اللہ عنہ نے جنگ سے پہلے اپنے ساتھیوں کی ایک جماعت کسریٰ کے پاس اللہ کی طرف دعوت دینے کے لیے بھیجی تھی۔ ان حضرات نے کسریٰ کے دربار میں پہنچ کر داخلہ کی اجازت مانگی۔ اس نے ان حضرات کو اجازت دی۔ شہر والے ان کو دیکھنے کے لیے باہر نکل آئے کہ ان کی شکل و صورت کیسی ہے؟ ان حضرات کی چادریں کندھوں پر پڑی ہوئی تھیں ہاتھوں میں کوڑے پکڑے ہوئے تھے۔ پاؤں میں چپلیں پہن رکھی تھیں۔ کمزور گھوڑوں پر سوار تھے جو (کمزوری کی وجہ سے) لڑکھڑا رہے تھے۔ شہر والے ان تمام باتوں کو دیکھ کر بہت زیادہ حیران ہو رہے تھے کہ کیسے ان جیسے انسان ان کے لشکروں پر غالب آ جاتے ہیں۔ حالانکہ ان کے لشکر کی تعداد اور ان کا سامان کہیں زیادہ ہے۔ اجازت ملنے پر یہ حضرات اندر شاہ یزدجرد (کسریٰ) کے دربار میں گئے اس نے انہیں اپنے سامنے بٹھایا۔ وہ بڑا مغرور اور بے ادب تھا۔ اس نے ان کے لباس اور نچادویں اور جوتیوں اور کوڑوں کے نام پوچھنے شروع کر دیے۔ وہ جس چیز کا بھی نام بتاتے وہ اس سے نیک قال اپنے لیے نکالتا لیکن اللہ تعالیٰ نے اس کی ہر قال کو اس کے سرالٹا دے مارا۔ پھر اس نے ان حضرات سے کہا۔ تمہیں کون سی چیز اس علاقہ میں لے آئی ہے؟ ہماری آپس کی خانہ جنگی کی وجہ سے تم یہ سمجھ بیٹھے ہو کہ ہم لوگ کمزور پڑ گئے ہیں اس لیے تم میں (ہم پر حملہ کرنے کی) جرات پیدا ہو گئی۔ حضرت نعمان بن مقرن نے کہا کہ اللہ تعالیٰ نے ہم پر ترس کھا کر ہماری طرف ایک رسول بھیجا۔ جو ہمیں نیکی کے کام بتاتے تھے اور ان کے کرنے کا حکم دیتے تھے اور برائی کے کام بتلا کر ہمیں ان سے روکتے تھے ان کی بات ماننے پر اللہ تعالیٰ نے ہم سے دنیا و آخرت کی بھلائی کا وعدہ کیا۔ آپ نے جس قبیلہ کو اس کی دعوت دی اس کے دو حصے ہو گئے کچھ آپ کا ساتھ دیتے اور کچھ آپ سے دور ہو جاتے۔ صرف خاص لوگ گئے چنے آپ کے دین میں داخل ہوتے۔ ایک عرصہ تک آپ اسی طرح دعوت دیتے رہے۔ پھر اللہ تعالیٰ نے آپ کو حکم دیا کہ اپنے مخالف عربوں پر چڑھائی کر دیں۔ پہل ان عربوں سے کریں (بعد میں دوسرے ملکوں میں جائیں) چنانچہ آپ نے ایسا ہی کیا۔ سارے عرب آپ کے دین میں داخل



ہو گئے بعض مجبور ہو کر زبردستی داخل ہوئے لیکن بعد میں وہ بھی خوش ہو گئے اور بعض شروع ہی سے خوشی خوشی داخل ہوئے اور ان کی خوشی بڑھتی رہی۔ ہم سب نے کھلی آنکھوں دیکھ لیا کہ ہم (زمانہ جاہلیت میں) جس دشمنی اور تنگی میں تھے۔ آپ کا لایا ہوا دین اس سے ہزار درجہ بہتر ہے اور انہوں نے ہمیں حکم دیا کہ ہم آس پاس کی قوموں میں (دعوت کا کام) شروع کریں اور انہیں ہم عدل و انصاف کی دعوت دیں لہذا ہم تمہیں اپنے دین اسلام کی دعوت دیتے ہیں جو ہر اچھی بات کو اچھا کہتا ہے اور ہر بری بات کو برا کہتا ہے اور اگر تم (اسلام میں داخل ہونے سے) انکار کرو تو پھر ذلت کے دو کاموں میں سے کم ذلت والا کام اختیار کر لو وہ ہے جزیہ ادا کرنا اور اگر تم اس سے بھی انکار کرو تو پھر جنگ ہے۔ اگر تم ہمارے دین کو اختیار کر لو گے تو ہم تم میں اللہ کی کتاب چھوڑ کر جائیں گے اور تمہیں اس پر ڈال کر جائیں گے کہ تم اس کتاب کے احکام کے مطابق فیصلہ کرو اور ہم تمہارے علاقے سے واپس چلے جائیں گے پھر تم ہو گے اور تمہارا علاقہ (جو چاہو کرو) اور اگر تم جزیہ دینے کے لیے تیار ہو جاؤ تو ہم اسے قبول کر لیں گے اور ہم تمہاری (ہر طرح) حفاظت کریں گے ورنہ ہم تم سے لڑیں گے۔ اگر پر یز و جرد بولا کہ روئے زمین پر کوئی قوم میرے علم میں ایسی نہیں ہے جو تم سے زیادہ بد بخت ہو اور اس کی تعداد تم سے کم ہو اور اس کے آپس کے تعلقات تم سے زیادہ بگڑے ہوئے ہوں۔ ہم نے تو تمہیں آس پاس کی بستیوں کے حوالہ کیا ہوا تھا کہ وہ ہمارے بغیر ہی تم سے نمٹ لیا کریں۔ آج تک کبھی فارس نے تم پر حملہ نہیں کیا اور نہ تمہارا یہ خیال تھا کہ تم فارس والوں کے سامنے ٹھہر سکتے ہو۔ اب اگر تمہاری تعداد بڑھ گئی ہے تو ہمارے بارے میں تم دھوکے میں نہ رہو اور اگر معاش کی تنگی نے تمہیں یہاں آنے پر مجبور کیا ہے تو ہم تمہارے لیے امداد مقرر کر دیتے ہیں جو تمہیں اس وقت تک ملتی رہے گی۔ جب تک تم خوشحال نہ ہو جاؤ اور ہم تمہارے ممتاز لوگوں کا اکرام کریں گے اور ان کو جوڑے بھی دیں گے اور تم لوگوں پر ایسا بادشاہ مقرر کریں گے جو تمہارے ساتھ نرمی برتے (یہ سن کر) اور حضرات تو خاموش رہے لیکن حضرت مغیرہ بن شعبہ جیٹھڑ نے کھڑے ہو کر کہا۔ اے بادشاہ! یہ عرب کے سردار اور ممتاز لوگ ہیں یہ سب شریف ہیں اور شریفوں سے شرما تے ہیں اور شریفوں کا اکرام شریف ہی کیا کرتے ہیں اور شریفوں کے حقوق کو شریف ہی بڑا سمجھا کرتے ہیں۔ ان کو تم سے جتنی باتیں کہنے کے لیے بھیجا گیا ہے انہوں نے ابھی وہ ساری باتیں تم سے کہی نہیں ہیں اور انہوں نے تمہاری ہر بات کا جواب بھی



نہیں دیا اور انہوں نے یہ اچھا کیا اور ان کے لیے یہی مناسب تھا۔ مجھ سے بات کرو۔ میں تمہاری ہر بات کا جواب دوں گا اور یہ سب اس کی گواہی دیں گے۔ تم نے ہمارے جو حالات بتائے ہیں تم ان کو پوری طرح نہیں جانتے (میں تمہیں بتاتا ہوں) تم نے جو ہماری بد حالی کا ذکر کیا ہے تو واقعی ہم سے زیادہ کوئی بد حال نہیں تھا ہماری بھوک جیسی بھوک کہیں ہو نہیں سکتی تھی۔ ہم تو گندگی کے کپڑے مکوڑے اور پچھو اور سانپ تک کھا جاتے تھے اور اسی کو اپنا کھانا سمجھتے تھے۔ ہمارے مکان کھلی زمین تھی (چھپر تک نہ تھے) اونٹوں اور بکریوں کے بالوں سے بنے ہوئے کپڑے پہنتے تھے۔ ایک دوسرے کو قتل کرنا اور ایک دوسرے پر ظلم کرنا ہمارا مذہب تھا اور ہم لوگوں میں بعض ایسے بھی تھے جو اپنی بیٹی کو کھانا کھلانے کے ڈر کے مارے زندہ قبر میں دفن کر دیتے تھے۔ آج سے پہلے ہماری وہی حالت تھی جو میں تم سے بیان کر رہا ہوں پھر اللہ تعالیٰ نے ہماری طرف ایک معروف و مشہور آدمی کو مبعوث فرمایا جس کے حسب نسب کو اور اس کے حلیہ کو اور اس کی جائے پیدائش کو ہم اچھی طرح جانتے تھے۔ اس کی زمین ہماری زمین میں سب سے بہترین زمین تھی اور اس کا حسب نسب ہمارے حسب نسب سے بہتر تھا۔ اس کا گھر ہمارے گھروں سے اعلیٰ تھا اور اس کا قبیلہ ہمارے قبیلوں سے افضل تھا۔ عربوں کے تمام برے حالات کے باوجود وہ خود بھی اپنی ذات کے اعتبار سے ہم میں سب سے بہترین تھے۔ ہم میں سب سے زیادہ سچے اور سب سے زیادہ بردبار تھے۔ انہوں نے ہمیں اسلام کی دعوت دی۔ چنانچہ سب سے پہلے ان کی دعوت کو اس آدمی نے قبول کیا جو ان کا ہم عمر اور بچپن کا ساتھی تھا اور وہی ان کے بعد ان کا خلیفہ بنا۔ وہ ہم سے کہتے ہم ان کو الٹی سناتے۔ وہ سچ بولتے ہم جھوٹ بولتے۔ آخر ان کے ساتھی بڑھتے گئے اور ہماری تعداد گھٹتی گئی اور جو جو باتیں انہوں نے کہی تھیں وہ سب ہو کر رہیں۔ آخر اللہ تعالیٰ نے ہمارے دلوں میں ان کو سچا ماننے اور ان کے اتباع کرنے کا جذبہ پیدا کر دیا۔ وہ ہمارے اور اللہ رب العالمین کے درمیان واسطہ تھے۔ انہوں نے ہم سے جتنی باتیں کہیں وہ حقیقت میں اللہ ہی کی ہیں اور انہوں نے ہمیں جتنے حکم دیئے وہ حقیقت میں اللہ ہی کے ہیں۔ انہوں نے ہم سے کہا کہ تمہارا رب کہتا ہے کہ میں اللہ ہوں اکیلا ہوں میرا کوئی شریک نہیں جب کچھ نہیں تھا میں اس وقت بھی تھا۔ میری ذات کے علاوہ ہر چیز فنا ہو جائے گی۔ میں نے ہر چیز کو پیدا کیا ہے اور ہر چیز لوٹ کر میرے پاس آئے گی۔ میری رحمت تمہاری طرف متوجہ ہوئی چنانچہ میں نے تمہاری طرف اس

آدمی کو مبعوث کیا تا کہ تمہیں اس راستہ پر ڈال دوں جس کی وجہ سے میں تمہیں مرنے کے بعد اپنے عذاب سے بچاؤں اور اپنے گھر و ازرا السلام (جنت) میں پہنچا دوں۔ چنانچہ ہم گواہی دیتے ہیں کہ حضور ﷺ اللہ کے پاس سے حق لے کر آئے تھے اور تمہارے رب نے کہا جو تمہارے اس دین کو اختیار کرے گا اس کو وہ حقوق حاصل ہوں گے جو تمہیں حاصل ہیں اور اس پر وہ ذمہ داریاں ہوں گی جو تم پر ہیں اور جو (اس دین سے) انکار کرے اس پر جزیہ پیش کرو اور پھر اس کی ان تمام چیزوں سے حفاظت کرو جس سے تم اپنی حفاظت کرتے ہو اور جو (جزیہ دینے سے بھی) انکار کرے اس سے جنگ کرو۔ میں ہی تمہارے درمیان فیصلہ کرنے والا ہوں تم میں سے جو شہید کیا جائے گا اسے اپنی جنت میں داخل کروں گا اور جو باقی رہے گا اس کے دشمن کے خلاف اس کی مدد کروں گا۔ اب تم چاہو تو ماتحت بن کر جزیہ دے دو اور چاہو تو تلوار لے کر (جنگ کر لو) یا مسلمان ہو کر خود کو بچا لو۔ یزدجرد نے کہا تم میرے سامنے ایسی باتیں کر رہے ہو؟ حضرت مغیرہ رضی اللہ عنہ نے کہا جس نے مجھ سے بات کی ہے میں اسی کے سامنے یہ باتیں کر رہا ہوں۔ اگر تمہارے علاوہ کوئی اور میرے ساتھ بات کرتا تو میں تمہارے سامنے یہ باتیں نہ کرتا۔ یزدجرد نے کہا اگر یہ دستور نہ ہوتا کہ قاصد کو قتل نہیں کیا جاتا تو میں تم سب کو قتل کر دیتا۔ تم لوگوں کے لیے میرے پاس کچھ نہیں ہے اور (اپنے درباریوں سے) سے کہا مٹی کا ایک ٹوکرا لاؤ اور ان میں جو سب سے بڑا ہے اس کے سر پر رکھ دو۔ اور اسے پیچھے سے ہانکتے رہو۔ یہاں تک کہ وہ مدائن شہر کی آبادی سے نکل جائے (اور صحابہ کرام رضی اللہ عنہم سے کہا) تم لوگ اپنے امیر کے پاس واپس جا کر اسے بتا دو کہ میں اس کی طرف رستم کو بھیج رہا ہوں تا کہ وہ اسے اور اس کے لشکر کو قادیسیہ کی خندق میں دفن کر دے اور اسے اور تم لوگوں کو بعد والوں کے لیے عبرت بنادے اور پھر میں اس کو تمہارے ملک میں بھیجوں گا اور ساہور کی طرف سے تم لوگوں کو جتنی مصیبت اٹھانی پڑی میں تم لوگوں کو اس سے زیادہ مصیبت میں گرفتار کر دوں گا۔ پھر اس نے پوچھا مسلمان میں سب سے بڑا کون ہے؟ سب لوگ خاموش رہے۔ حضرت عاصم بن عمرو رضی اللہ عنہ نے خود مٹی لے لینے کے لیے بغیر مشورہ کے کہہ دیا کہ میں ان کا بڑا اور ان کا سردار ہوں۔ یہ مٹی میرے اوپر لا دو۔ یزدجرد نے پوچھا کیا بات اسی طرح ہے؟ دوسرے صحابہ رضی اللہ عنہم نے کہا ہاں۔ چنانچہ انہوں نے حضرت عاصم کی گردن پر وہ مٹی لا ددی وہ مٹی لے کر ایوان شامی اور محل سے باہر آئے اور اپنی سواری پر اس مٹی کو رکھا اور اس پر بیٹھ کر اسے تیز دوڑایا تا کہ یہ

مٹی لے کر حضرت سعد رضی اللہ عنہ کے پاس جلدی پہنچ جائیں۔ حضرت عاصم اپنے ساتھیوں سے آگے نکل گئے اور وہ مسلسل چلتے رہے یہاں تک کہ باب قدیس سے آگے چلے گئے اور کہا امیر کو کامیابی کی بشارت سنا دو۔ انشاء اللہ ہم کامیاب ہو گئے (بظاہر باب قدیس کے قریب حضرت سعد کا قیام تھا) اور آگے بڑھتے چلے گئے۔ یہاں تک کہ حدود عرب میں جا کر اس مٹی کو ڈال دیا پھر واپس آ کر حضرت سعد کی خدمت میں حاضر ہوئے اور انہیں ساری بات بتائی تو حضرت سعد نے کہا اللہ کی قسم! اللہ تعالیٰ نے ہمیں (اس مٹی کی شکل میں) اس کے ملک کی چابیاں دے دی ہیں اور سب نے اس سے اس ملک پر قابض ہو جانے کی قال لی ب [اخرجه البدایہ ۴/۲۱ و اخرجه ابن جریر

الطبری ۴/۹۳ عن شعيب عن سيف عن عمرو عن الشعبي بمثله]

حضرت محمد ﷺ اور حضرت طلحہ رضی اللہ عنہ وغیرہ بیان کرتے ہیں کہ جب جنگ تکریت کے موقع پر رومیوں نے یہ دیکھا کہ جب بھی وہ مسلمانوں کی طرف بڑھے انہیں منہ کی کھانی پڑی اور مسلمانوں سے ہر مقابلہ میں ان کو شکست اٹھانی پڑی۔ تو انہوں نے اپنے سرداروں کو چھوڑ دیا اور اپنا سامان کشتیوں پر لاد دیا (عرب کے عیسائی قبائل) تغلب اور ایاد اور نمر کے نمائندے یہ ساری خبر لے کر (مسلمانوں کے امیر) حضرت عبداللہ بن معتم رضی اللہ عنہ کے پاس آئے اور ان سے درخواست کی کہ عرب کے ان قبائل سے مسلمان صلح کر لیں اور انہوں نے حضرت عبداللہ رضی اللہ عنہ کو بتایا کہ یہ تمام قبائل ان کو ماننے کو تیار ہو چکے ہیں۔ حضرت عبداللہ نے ان قبائل کو یہ پیغام بھیجا کہ اگر تم اس بات میں سچے ہو تو کلمہ شہادت:

((أَشْهَدُ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ))

پڑھ لو اور حضور ﷺ جو کچھ اللہ کے پاس سے لے کر آئے ہیں اس کا اقرار کر لو پھر تم اس بارے میں اپنی رائے سے مطلع کرو۔ وہ نمائندے یہ پیغام لے کر اپنے قبائل کے پاس گئے۔ ان قبائل نے ان نمائندوں کو حضرت عبداللہ کے پاس قبول اسلام کی خبر دے کر واپس بھیجا۔

[اخرجه ابن جریر ایضاً ۴/۱۸۶]

حضرت خالد اور حضرت عبادہ رضی اللہ عنہما فرماتے ہیں۔ حضرت عمر رضی اللہ عنہ کے (شام سے) مدینہ واپس جانے کے بعد حضرت عمرو بن العاص رضی اللہ عنہ مصر کی طرف روانہ ہوئے۔ یہاں تک کہ باب الیون مقام تک پہنچ گئے۔ پیچھے سے حضرت زبیر رضی اللہ عنہ بھی ان کے پاس وہاں پہنچ گئے۔ مصر کا بڑا



پادری ابو مریم وہاں لڑنے والوں کو لے کر مسلمانوں کے مقابلہ کے لیے پہلے سے پہنچا ہوا تھا۔ اس کے ساتھ دوسرا پادری بھی تھا۔ مقوقس نے اس ابو مریم کو اپنے ملک کی حفاظت کے لیے بھیجا تھا۔ جب حضرت عمرو رضی اللہ عنہ نے وہاں پڑاؤ ڈالا تو یہ (مصری) ان سے لڑنے کو تیار ہو گئے حضرت عمرو رضی اللہ عنہ نے ان کو پیغام بھیجا کہ ہم سے (لڑنے میں) جلدی نہ کرو۔ ہم تمہارے سامنے اپنے آپنے آنے کا مقصد بیان کر دیتے ہیں پھر تم اس کے بارے میں غور کر لینا۔ چنانچہ انہوں نے اپنے لشکر کو (جنگ سے) روک لیا۔ حضرت عمرو رضی اللہ عنہ نے پھر یہ پیغام بھیجا کہ میں (بات کرنے کے لیے) سامنے آ رہا ہوں اور ابو مریم اور ابو مریم بھی مجھ سے بات کرنے کے لیے باہر آ جائیں۔ انہوں نے حضرت عمرو رضی اللہ عنہ کی یہ بات مان لی۔ انہوں نے ایک دوسرے کو امن دیا۔ حضرت عمرو رضی اللہ عنہ نے ان دونوں سے کہا کہ تم دونوں اس شہر کے بڑے پادری ہو۔ ذرا غور سے سنو۔ اللہ تعالیٰ نے حضرت محمد ﷺ کو حق دے کر بھیجا ہے اور حق (پر چلنے) کا انہیں حکم دیا اور حضرت محمد ﷺ نے ہمیں حق (پر چلنے) کا حکم دیا۔ جتنے حکم آپ کو ملے ہیں وہ آپ نے سارے ہم تک پہنچا دیئے۔ پھر آپ دنیا سے تشریف لے گئے۔ آپ پر اللہ کی لاکھوں رحمتیں ہوں۔ آپ اپنی ذمہ داری کا حق ادا کر گئے اور ہمیں ایک کھلے راستہ پر چھوڑ گئے۔ آپ جن باتوں کا ہمیں حکم دے کر گئے ہیں ان میں ایک یہ بھی ہے کہ ہم لوگوں کے سامنے اپنا مقصد پورے طور پر بیان کر دیں لہذا ہم تمہیں اسلام کی دعوت دیتے ہیں جو ہماری اس دعوت کو قبول کر لے گا وہ ہمارے جیسا بن جائے گا اور جو ہماری دعوت اسلام کو قبول نہیں کرے گا ہم اس پر جزیہ پیش کریں گے (کہ وہ جزیہ ادا کرے) ہم اس کی ہر طرح حفاظت کریں گے۔ حضور اکرم ﷺ نے ہمیں بتایا تھا کہ ہم تم پر فتح حاصل کر لیں گے۔ انہوں نے ہمیں تمہارے ساتھ حسن سلوک کی وصیت کی تھی کیونکہ ہماری تمہارے ساتھ رشتہ داری ہے (حضرت ہاجرہ اور حضرت ماریہ قبطیہ دونوں مصر کے قبطی قبیلہ کی تھیں) اگر تم ہماری جزیہ والی بات کو قبول کر لو گے تو دو وجہ سے تمہاری ہم پر ذمہ داری ہوگی (ایک ذی ہونے کی وجہ سے اور ایک رشتہ داری کی وجہ سے) ہمارے امیر نے بھی ہمیں (مصر کے) قبطیوں کے ساتھ اچھے سلوک کی وصیت فرمائی ہے۔ اس لیے کہ قبطیوں سے رشتہ داری بھی ہے اور ان کی ذمہ داری بھی ہے۔ مصریوں نے کہا اتنے دور کی رشتہ داری کا خیال تو صرف نبی ہی کر سکتے ہیں (حضرت ہاجرہ) وہ بھلی اور شریف خاتون ہمارے بادشاہ کی بیٹی تھیں۔ اہل منف میں سے تھیں (منیف مصر کا پرانا



دار الخلافہ ہے) اور بادشاہت ان ہی کی تھی۔ اہل عین شمس نے ان پر حملہ کر کے ان کو قتل کر دیا اور ان سے بادشاہت چھین لی اور باقی ماندہ لوگ اس علاقے کو چھوڑ کر چلے گئے۔ اس طرح وہ خاتون حضرت ابراہیم علیہ السلام کے پاس گئیں حضرت ابراہیم علیہ السلام کی ہمارے ہاں آمد بڑی باعث مسرت و خوشی تھی۔ جب تک ہم (مشورہ کر کے) واپس نہ آئیں اس وقت تک کے لیے ہمیں امن دے دیں۔ حضرت عمرو رضی اللہ عنہ نے فرمایا مجھ جیسے آدمی کو کوئی دھوکہ نہیں دے سکتا۔ تم دونوں کو تین دن کی مہلت دیتا ہوں تاکہ تم دونوں خود بھی غور کر لو اور اپنی قوم سے مشورہ بھی کر لو۔ اگر تم نے تین دن تک کوئی جواب نہ دیا تو میں تم سے جنگ شروع کر دوں گا (مزید انتظار نہیں کروں گا) ان دونوں نے کہا کچھ وقت اور بڑھا دیں۔ حضرت عمرو رضی اللہ عنہ نے ایک دن اور بڑھا دیا۔ انہوں نے کچھ اور وقت بڑھانے کی مزید درخواست کی۔ حضرت عمرو رضی اللہ عنہ نے ایک دن اور بڑھا دیا۔ وہ دونوں مقوقس کے پاس واپس چلے گئے۔ مقوقس نے تو کچھ آمادگی ظاہر کی۔ مگر ارطہون نے ان دونوں کی بات ماننے سے انکار کر دیا اور مسلمانوں پر چڑھائی کرنے کا حکم دے دیا۔ ان دونوں پادریوں نے مصر والوں سے کہا ہم تو تمہاری طرف سے دفاع کی کوشش کریں گے اور ان کی طرف لوٹ کر نہ جائیں گے اور ابھی چار دن باقی ہیں۔ ان چار دنوں میں مسلمانوں کی طرف سے تم پر حملہ کا خطرہ نہیں۔ امان ہی کی توقع ہے۔ لیکن فرقب نے حضرت عمرو رضی اللہ عنہ اور حضرت زبیر رضی اللہ عنہ پر اچانک شب خون مارا۔ حضرت عمرو رضی اللہ عنہ (اس اچانک حملہ کے لیے) تیاری کیے ہوئے تھے انہوں نے فرقب کا مقابلہ کیا اور فرقب اور اس کے ساتھی مارے گئے اور وہ یوں خود ہی اپنی تدبیر میں ناکام ہو گئے۔ وہاں سے حضرت عمرو رضی اللہ عنہ اور حضرت زبیر رضی اللہ عنہ عین شمس کی طرف روانہ ہوئے۔

[اخرجه ابن جریر ۳/۲۲۷ من طریق سیف]

حضرت ابو حارثہ اور حضرت ابو عثمان کہتے ہیں جب حضرت عمرو رضی اللہ عنہ مصریوں کے پاس عین شمس پہنچے تو مصر والوں نے اپنے بادشاہ سے کہا تم اس قوم کا کیا بگاڑ لو گے جنہوں نے کسری اور قیصر کو شکست دے کر ان کے ملک پر قبضہ کر لیا؟ ان سے صلح کر لو اور ان سے معاہدہ کر لو۔ نہ خود ان کے سامنے مقابلہ کے لیے جاؤ اور نہ ہمیں لے جاؤ۔ لیکن بادشاہ نہ مانا یہ قصہ چوتھے دن کا ہے اور اس نے مسلمانوں پر حملہ کر کے جنگ شروع کر دی۔ حضرت زبیر رضی اللہ عنہ ان کے شہر کی فصیل (پناہ کی دیوار) پر چڑھ گئے۔ یہ منظر دیکھ کر (وہ ڈر گئے اور) انہوں نے حضرت عمرو رضی اللہ عنہ کے یہ شہر کا

دروازہ کھول دیا اور صلح کرنے کے لیے شہر سے باہر نکل آئے۔ حضرت عمرو رضی اللہ عنہ نے ان کی صلح کو منظور کر لیا۔ حضرت زبیر رضی اللہ عنہ تو ان پر غالب ہو کر دیوار سے شہر میں اترے۔

[واخرجه الطبری ایضاً ۴/۲۲۸]

حضرت سلیمان بن بریدہ کہتے ہیں کہ جب امیر المومنین (حضرت عمر رضی اللہ عنہ) کے پاس اہل ایمان کا لشکر جمع ہو جاتا۔ تو ان پر کسی صاحب علم اور فقیہ کو امیر بنا دیتے چنانچہ ایک لشکر تیار ہوا۔ حضرت سلمہ بن قیس انجعی رضی اللہ عنہ کو ان کا امیر بنایا اور ان کو یہ ہدایات دیں۔ تم اللہ کا نام لے کر چلو۔ اور اللہ کے راستہ میں ان لوگوں سے جنگ کرو جو اللہ کا انکار کرتے ہیں جب تمہارا مشرک دشمن سے سامنا ہو تو ان کو تین باتوں کی دعوت دو (سب سے پہلے تو) ان کو اسلام کی دعوت دو۔ اگر وہ مسلمان ہو جائیں اور اپنے وطن میں ہی رہنا پسند کریں تو ان کے مالوں میں ان پر زکوٰۃ واجب ہو گی اور مسلمانوں کے مال غنیمت میں ان کا کوئی حصہ نہ ہوگا اور اگر وہ تمہارے ساتھ (مدینہ میں) رہنا پسند کریں تو انہیں وہ تمام حقوق حاصل ہوں گے جو تمہیں حاصل ہیں اور ان پر وہ تمام ذمہ داریاں عائد ہوں گی جو تم پر ہیں اور اگر (اسلام قبول کرنے سے) انکار کریں تو انہیں جزیہ دینے کی دعوت دو۔ اگر وہ جزیہ دینے پر راضی ہو جائیں تو ان کے دشمنوں سے جنگ کرنا اور ان کو جزیہ کی ادائیگی کے لیے فارغ کر دینا اور ان کو ان کی طاقت سے زیادہ کسی کام کی تکلیف نہ دینا۔ اگر وہ (جزیہ دینے سے بھی) انکار کر دیں تو ان سے جنگ کرو۔ اللہ تعالیٰ ان کے مقابلہ میں تمہاری مدد کرے گا اگر وہ تم سے ڈر کر کسی قلعہ میں خود کو محفوظ کر لیں اور وہ اللہ اور اس کے رسول کے حکم پر اترنے کا مطالبہ کریں تو تم ان کو اللہ کے حکم پر مت اتارنا کیونکہ تم جانتے نہیں ہو کہ ان کے بارے میں اللہ اور اس کے رسول ﷺ کا کیا حکم ہے اور اگر وہ اللہ اور اس کے رسول ﷺ کی ذمہ داری پر اترنے کا مطالبہ کریں تو تم ان کو اللہ اور اس کے رسول ﷺ کی ذمہ داری پر مت اتارنا بلکہ ان کو اپنی ذمہ داری پر اتارنا اور اگر وہ تم سے جنگ کریں تو تم خیانت نہ کرنا اور بد عہدی نہ کرنا اور کسی کا ناک کان نہ کاٹنا اور کسی بچے کو قتل نہ کرنا۔ حضرت سلمہ رضی اللہ عنہ کہتے ہیں کہ ہم چلے اور مشرک دشمنوں سے ہمارا سامنا ہوا۔ (اسلام کی) جس بات کا امیر المومنین نے ہمیں کہا تھا ہم نے ان کو اس بات کی دعوت دی۔ انہوں نے اسلام لانے سے انکار کر دیا پھر ہم نے ان کو جزیہ کی دعوت دی۔ انہوں نے اسے بھی ماننے سے انکار کر دیا۔ چنانچہ ہم نے ان سے جنگ کی اللہ تعالیٰ نے ان کے

مقابلہ میں ہماری مدد کی۔ ہم نے ان کی لڑنے والی فوج کو قتل کر دیا اور ان کی عورتوں اور بچوں کو قید کر لیا اور ان کا سارا سامان جمع کر لیا۔ آگے لمبی حدیث ہے۔ [اخرجه الطبری ۹/۵]

حضرت ابوامیہ کہتے ہیں کہ جب حضرت (ابوموسیٰ) اشعری رضی اللہ عنہ اصفہان پہنچے تو انہوں نے وہاں والوں پر اسلام کو پیش کیا۔ انہوں نے (اسے قبول کرنے سے) انکار کر دیا تو پھر حضرت اشعری نے جزیہ ادا کرنے کی بات ان کے سامنے رکھی تو انہوں نے اس پر ان سے صلح کر لی رات تو انہوں نے صلح پر گزاری لیکن صبح ہوتے ہی انہوں نے غداری کی اور جنگ شروع کر دی۔ حضرت اشعری نے ان کا مقابلہ کیا اور جلد ہی تھوڑی دیر میں اللہ تعالیٰ نے ان کو کافروں پر غالب کر دیا۔ [اخرجه ابن سعد ۱۰/۳ عن بشیر بن ابی امیہ]

## صحابہ کرام رضی اللہ عنہم کے ان اعمال اور اخلاق کے قصے جن کی وجہ سے لوگوں کو ہدایت ملتی تھی

حضرت ابن اسحاق بیان کرتے ہیں کہ جب انصار حضور ﷺ سے بیعت ہو کر مدینہ آئے تو مدینہ میں اسلام پھیلنے لگا لیکن پھر بھی انصار کے کچھ مشرک لوگ اپنے دین پر باقی تھے۔ جن میں ایک عمرو بن جموح بھی تھے۔ ان کے بیٹے حضرت معاذ رضی اللہ عنہ عقبہ میں حضور ﷺ کے ہاتھ پر بیعت ہو چکے تھے۔ حضرت عمرو بن جموح رضی اللہ عنہ قبیلہ بنو سلمہ کے سرداروں اور معزز لوگوں میں سے تھے۔ انہوں نے معزز لوگوں کے دستور کے مطابق اپنے گھر میں لکڑی کا ایک بت بنا رکھا تھا جسے منات کہا جاتا تھا۔ اسے وہ اپنا معبود سمجھتے اور اسے پاک صاف رکھتے تھے۔ جب بنو سلمہ کے چند نوجوان حضرت معاذ بن جبل اور حضرت معاذ بن عمرو رضی اللہ عنہما وغیرہ بیعت عقبہ میں شریک ہو کر مسلمان ہو گئے تو وہ حضرت عمرو رضی اللہ عنہ کے اس بت کے پاس آتے اور اسے اٹھا کر بنو سلمہ کے کسی گندگی والے گڑھے میں اس کا سر اوندھا کر کے پھینک دیتے۔ صبح کو حضرت عمر رضی اللہ عنہ شور مچاتے اور کہتے کہ تمہارا ناس ہو۔ آج رات کس نے ہمارے معبود پر دست درازی کی؟ پھر اسے تلاش کرنے چل پڑتے۔ جب وہ بت مل جاتا تو اسے دھو کر پاک صاف کر کے خوشبو لگاتے پھر کہتے اللہ کی قسم! اگر مجھے پتہ چل جائے کہ کس نے تیرے ساتھ ایسا کیا ہے تو میں اسے ضرور ذلیل کروں

گا۔ شام کو جب حضرت عمرو بن لُحیؓ سو جاتے تو وہ نوجوان پھر اس بت کے ساتھ اسی طرح کرتے۔ جب انہوں نے کئی دفعہ اس طرح کیا تو ایک دن انہوں نے اسے گڑھے میں سے نکال کر اسے دھویا اور اسے پاک صاف کر کے خوشبو لگائی اور پھر اپنی تلوار لا کر اس کے گلے میں لٹکا دی۔ اور (اس بت سے) کہا اللہ کی قسم! مجھے نہیں پتہ چل سکا کہ تمہارے ساتھ یہ گستاخی کون کرتا ہے؟ اگر تیرے میں کچھ ہمت ہے تو یہ تلوار تیرے پاس ہے اس کے ذریعہ اپنی حفاظت کر لینا۔ چنانچہ شام کو جب وہ سو گئے تو ان جوانوں نے جب یہ دیکھا کہ آج تو بت کے گلے میں تلوار لٹکی ہوئی ہے تو انہوں نے تلوار سمیت اسے اٹھایا اور ایک مرے ہوئے کتے کو رسی سے اس کے ساتھ باندھ دیا اور پھر اسے بنو سلمہ کے گندگی والے ایک کنویں میں پھینک دیا۔ صبح کو حضرت عمرو بن جموح رضی اللہ عنہ کو وہ بت اپنی جگہ نہ ملا تو وہ اس کی تلاش میں نکلے تو اسے اس کنویں میں مردہ کتے کے ساتھ بندھا ہوا پایا۔ جب انہوں نے اس بت کو اس حال میں دیکھا تو اس بت کی ساری حقیقت انہیں نظر آ گئی (کہ یہ تو اپنی بھی حفاظت نہیں کر سکتا) اور ان کی قوم کے مسلمانوں نے ان سے بات کی تو وہ اللہ کے فضل سے مسلمان ہو گئے اور بڑے اچھے مسلمان ثابت ہوئے۔

[اخرجه ابو نعیم فی الدلائل ۱۰۹]

حضرت منجاب نے زیاد کے واسطے سے یہ حدیث ابن اسحاق سے اس طرح نقل کی ہے کہ ابن اسحاق کہتے ہیں کہ مجھے اسحاق بن یسار نے بنو سلمہ کے ایک آدمی سے نقل کیا ہے کہ جب بنو سلمہ کے جوان مسلمان ہو گئے تو حضرت عمرو بن جموح رضی اللہ عنہ کی بیوی اور بیٹے مسلمان ہو گئے۔ انہوں نے اپنی بیوی سے کہا کہ اپنے بچوں کو اپنے خاندان میں جانے نہ دینا یہاں تک کہ میں یہ نہ دیکھ لوں کہ خاندان والے کیا کر رہے ہیں؟ ان کی بیوی نے کہا میں ایسے ہی کروں گی لیکن آپ اپنے فلاں بیٹے سے ذرا سن تو لیں کہ وہ (حضور ﷺ کی) کیا باتیں بیان کرتا ہے؟ انہوں نے کہا شاید وہ بے دین ہو گیا ہوگا۔ ان کی بیوی نے کہا نہیں وہ تو لوگوں کے ساتھ گیا ضرور تھا۔ حضرت عمرو رضی اللہ عنہ نے آدمی بھیج کر بیٹے کو بلایا اور اس سے کہا اس آدمی کا جو کلام تم سن کر آئے ہو وہ مجھے بھی بتاؤ انہوں نے الحمد للہ رب العالمین سے لے کر صراط المستقیم تک سورت فاتحہ پڑھ کر سنائی۔ انہوں نے کہا کہ یہ تو کیا ہی حسین و جمیل کلام ہے کیا ان کا سارا کلام ایسا ہی ہے؟ بیٹے نے کہا ابا جان اس سے بھی زیادہ اچھا ہے۔ آپ کی قوم کے اکثر لوگ ان سے بیعت ہو چکے ہیں



آپ بھی ان سے بیعت ہو جائیں۔ انہوں نے کہا پہلے میں منات بت سے مشورہ کر کے دیکھ لوں وہ کیا کہتا ہے؟ پھر میں فیصلہ کروں گا۔ راوی کہتے ہیں کہ یہ لوگ جب منات سے باتیں کرنا چاہتے تو منات کے پیچھے ایک بوڑھی عورت کو کھڑا کر دیتے جو منات کی طرف سے جواب دیا کرتی۔ چنانچہ اس بت کے پاس (مشورہ لینے) گئے تو بوڑھی عورت کو وہاں سے چٹنا کر دیا گیا۔ یہ اس کے سامنے کھڑے ہو کر اس کی تعظیم بجالائے اور کہا اے منات! تجھے معلوم ہونا چاہیے کہ تجھ پر ایک بہت بڑی مصیبت آن پڑی ہے اور تو غفلت میں پڑا ہوا ہے۔ ایک آدمی آیا ہے جو ہمیں تیری عبادت سے روکتا ہے اور تجھے چھوڑ دینے کا حکم کرتا ہے۔ مجھے یہ اچھا نہ لگا کہ تجھ سے مشورہ کیے بغیر اس سے بیعت ہو جاؤں۔ یہ بہت دیر تک اس کے سامنے یہ باتیں کرتے رہے لیکن اس کی طرف سے کوئی جواب نہ آیا تو اس سے کہا میرا خیال یہ ہے کہ تو ناراض ہو گیا ہے حالانکہ میں نے اب تک تیری کوئی (گستاخی) نہیں کی ہے چنانچہ کھڑے ہو کر اس بت کو توڑ دیا اور ابراہیم بن سلمہ نے ابن اسحاق سے یوں روایت کیا ہے کہ جب حضرت عمرو بن جموح رضی اللہ عنہ اسلام لے آئے اور اللہ تعالیٰ کو پہچان لیا تو انہوں نے چند اشعار کہے جن میں انہوں نے بت کا اور اس کی بے بسی کا جو منظر دیکھا تھا اس کا تذکرہ کیا اور اللہ تعالیٰ نے ان کو جو اندھے پن اور گمراہی سے بچایا ہے اس پر اللہ کا شکر ادا کیا ہے۔

أَتُوبُ إِلَى اللَّهِ مِمَّا مَضَى  
وَاسْتَنْقِذُ اللَّهَ مِنْ نَارِهِ

”میں اپنے گزشتہ گناہوں پر اللہ کے سامنے توبہ کرتا ہوں اور میں چاہتا ہوں کہ اللہ تعالیٰ اپنی آگ سے مجھے نجات دے دے۔“

وَإِنِّي عَلَى الْحَرَامِ  
بِنِعْمَائِهِ وَاسْتَارِهِ

”اور میں اللہ تعالیٰ کی نعمتوں کی وجہ سے اس کی شفاء بیان کرتا ہوں۔ وہی بیت اللہ کا اور اس کے پردوں کا خدا ہے۔“

فَسُبْحَانَهُ عَدَدَ السَّمَاءِ  
وَقَطْرِ السَّمَاءِ وَمِثْرَارِهِ

”میں خطا کار انسانوں اور آسمان سے اترنے والے قطروں اور موسلا دھار بارش کی بوندوں کی تعداد کے برابر اس کی پاکی بیان کرتا ہوں۔“

هَدَانِي وَ قَدْ كُنْتُ فِي ظُلْمَةٍ  
حَلِيفَ مَنَاءَ وَ أَحْجَارِهِ

”میں تاریکی میں پڑا ہوا تھا اور منات اور اس کے پتھروں کا پیجاری تھا۔ اللہ تعالیٰ نے مجھے ہدایت دی۔“

وَ أَنْقَذَنِي بَعْدَ شَيْبِ الْقَذَالِ  
مِنْ شَيْنِ ذَاكَ وَ مِنْ عَارِهِ

”بڑھاپے کی وجہ سے میرے سر کے بال سفید ہو چکے تھے لیکن اللہ تعالیٰ نے مجھے بتوں کی عبادت کے عیب اور عار سے نجات دی۔“

فَقَدْ كَذْتُ أَهْلَكَ فِي ظُلْمَةٍ  
تَذَارَكَ ذَاكَ بِمَقْدَارِهِ

”میں تو تاریکی میں بالکل ہلاک ہونے والا تھا لیکن اللہ تعالیٰ نے مجھے اپنی قدرت سے اس سے بچا لیا۔“

فَحَمْدًا وَ شُكْرًا لَهُ مَا بَقِيَتْ  
إِلَهُ الْآثَامِ وَ جَبَّارِهِ

”جب تک میں زندہ رہوں گا اس کی تعریف اور اس کا شکر کرتا رہوں گا وہ تمام مخلوق کا خدا اور مخلوق کی خرابیوں کو درست کرنے والا ہے۔“

أُرِيدُ بِذَلِكَ إِذْ قُلْتُهُ  
مَجَاوِرَةَ اللَّهِ فِي دَارِهِ

”ان اشعار کے کہنے سے میرا مقصد یہ ہے کہ مجھے اللہ کے گھر (جنت) میں اس کا پڑوس نصیب ہو جائے۔“

اور اپنے بت منات کی مذمت میں یہ اشعار کہے:

تَاللَّهِ لَوْ كُنْتُ إِلَهًا لَّمْ تَكُنْ

اَنْتَ وَ كَلْبٌ وَ سَطْرٌ بِئْرٍ فِیْ قَرْیَ

”اللہ کی قسم! اگر تو سچا معبود ہوتا تو کتے کے ساتھ ایک درختی میں بندھا ہوا کنویں میں پڑا نہ ہوتا۔“

اَفِیْ لَمُلْقَاكَ اِلٰہًا مُّسْتَدٰنٌ

اَلَا اَنْ فَتَشْنَاكَ عَنْ سُوْءِ الْغَبْنِ

”اس پر تفہم ہو کہ تو معبود ہونے کے باوجود ذلیل و خوار اس جگہ پڑا ہوا تھا اب ہم نے تیرے انتہائی برے نقصان کو معلوم کر لیا ہے۔“

هُوَ الَّذِیْ اَنْقَذَنِیْ مِنْ قَبْلِ اَنْ

اَكُوْنَ فِیْ ظُلْمَةٍ قَبْرِیْ مَرْتَهَنٌ

”اللہ تعالیٰ نے ہی مجھے اس سے پہلے بچا لیا کہ میں قبر کی اندھیری میں پڑا ہوا ہوتا۔“

اَلْحَمْدُ لِلّٰہِ الْعَلِیِّ ذِی الْمَنِّ

اَلْوٰہِبِ الرِّزَاقِ ذِیَّانِ الدِّیْنِ

”تمام تعریفیں اس اللہ کے لیے ہیں جو سب سے برتر بڑے احسانات والا عطیہ دینے والا روزی دینے والا جو (ہر طرح کی) عادتوں کا بدلہ دینے والا ہے۔“

واقعی بیان کرتے ہیں۔ حضرت ابو درداء رضی اللہ عنہ کے بارے میں بیان کیا ہے کہ وہ اپنے گھرانہ میں سب سے آخر میں مسلمان ہوئے۔ وہ اپنے بت کی عبادت میں برابر لگے رہے۔ انہوں نے اس بت پر ایک رومال ڈالا ہوا تھا۔ حضرت عبداللہ بن رواحہ رضی اللہ عنہ زمانہ جاہلیت سے ان کے بھائی بنے ہوئے تھے وہ ان کے پاس آ کر ان کو اسلام کی دعوت دیا کرتے تھے۔ یہ ہر مرتبہ انکار کر دیتے۔ ایک دن حضرت عبداللہ نے دیکھا کہ حضرت ابوالدرداء رضی اللہ عنہ گھر سے باہر جا رہے ہیں۔ وہ ان کے بعد ان کے گھر میں ان کی بیوی کو بتائے بغیر داخل ہو گئے وہ اپنے سر میں گنگھی کر رہی تھی اور اس سے پوچھا کہ ابوالدرداء رضی اللہ عنہ کہاں ہیں؟ ان کی بیوی نے کہا آپ کے بھائی ابھی باہر گئے ہیں۔ حضرت ابو درداء رضی اللہ عنہ نے جس کمرے میں بت رکھا ہوا تھا یہ اس میں کھباڑا لے کر گئے اور اس بت کو نیچے گرا کر اس کے ٹکڑے کرنے لگے اور تمام شیاطین (یعنی بتوں) کے نام لے کر آہستہ آہستہ یہ کہہ کر گنگھا رہے تھے:

((اَلَا کُلُّ مَا یُدْعٰی مَعَ اللّٰہِ بَاطِلٌ))

”ذرا غور سے سنو! اللہ تعالیٰ کے ساتھ جس کو بھی پکارا جاتا ہے وہ باطل اور لغو ہے۔“

اور اس بت کے ٹکڑے کر کے باہر آ گئے۔ جب وہ بت کو توڑ رہے تھے تو حضرت ابوالدرداء رضی اللہ عنہ کی بیوی نے کلہاڑے کی آواز سن لی تھی۔ وہ چلائیں اور کہا اے ابن رواحہ! تم نے تو مجھے مار ڈالا۔ حضرت عبداللہ ابھی گھر سے نکلے ہی تھے کہ اتنے میں حضرت ابوالدرداء رضی اللہ عنہ اپنے گھر واپس آ گئے تو انہوں نے دیکھا کہ ان کی بیوی بیٹھی ہوئی ان سے ڈر کر رو رہی ہے انہوں نے بیوی سے پوچھا تجھے کیا ہوا؟ اس نے بتایا کہ تمہارے بھائی عبداللہ بن رواحہ یہاں آئے تھے اور دیکھو وہ کیا کر گئے۔ (اسے دیکھ کر ایک دفعہ تو) حضرت ابوالدرداء کو بڑا غصہ آیا لیکن پھر انہوں نے اپنے دل میں سوچا اور کہا کہ اگر اس بت میں کچھ بھلائی ہوتی تو اپنا بچاؤ کر لیتا۔ وہ حضرت عبداللہ بن رواحہ رضی اللہ عنہ کو لے کر حضور ﷺ کی خدمت میں گئے اور مسلمان ہو گئے۔

[اخرجه الحاكم في المستدرک ۳/ ۲۳۶]

حضرت زیاد بن جزء زبیدی کہتے ہیں کہ ہم نے حضرت عمر رضی اللہ عنہ کے زمانہ خلافت میں اسکندریہ کو فتح کیا۔ آگے تفصیل سے حدیث ذکر کی ہے۔ اس میں یہ بھی ہے کہ ہم بلبیب بستی میں ٹھہر گئے اور ہم لوگ حضرت عمر رضی اللہ عنہ کے خط کا انتظار کرتے رہے۔ یہاں تک کہ حضرت عمر رضی اللہ عنہ کا خط آ گیا جو حضرت عمر رضی اللہ عنہ نے پڑھ کر ہمیں سنایا۔ اس خط کا یہ مضمون تھا:

”اما بعد! تمہارا خط ملا جس میں تم نے لکھا ہے کہ اسکندریہ کے بادشاہ نے تمہارے سامنے اس شرط پر جزیہ دینے کی پیشکش کی ہے کہ ان کے ملک کے تمام قیدی واپس کر دیئے جائیں۔ میری زندگی کی قسم! جزیہ کا مال جو ہمیں اور ہمارے بعد کے مسلمانوں کو مسلسل ملتا رہے گا وہ مجھے اس مال غنیمت سے زیادہ پسند ہے جسے تقسیم کر دیا جاتا ہے۔ اور پھر ختم ہو جاتا ہے۔ تم اسکندریہ کے بادشاہ کے سامنے یہ تجویز رکھو کہ وہ تمہیں اس شرط پر جزیہ دے کہ تمہارے قبضے میں ان کے جتنے قیدی ہیں ان کو مسلمان ہونے اور اپنی قوم کے دین پر باقی رہنے کا اختیار دیا جائے گا۔ ان میں سے جو اسلام کو اختیار کرے گا وہ مسلمانوں میں سے شمار ہوگا۔ مسلمانوں والے سارے حقوق اسے ملیں گے اور مسلمان والی ساری ذمہ داریاں اس پر ہوں گی اور ان میں سے جو اپنی قوم کے دین پر مقرر کیا گیا ہے اور ان کے وہ قیدی جو ملک عرب میں پھیل گئے ہیں اور مکہ مدینہ



اور یمن پہنچ گئے ہیں ان کو واپس کرنا ہمارے بس سے باہر ہے اور ہم کسی ایسی بات پر صلح کرنا نہیں چاہتے ہیں جسے ہم پورا نہ کر سکتے ہوں۔“

حضرت عمرو رضی اللہ عنہ نے اسکندریہ کے بادشاہ کے پاس آدمی بھیج کر امیر المومنین کے خط کی اسے اطلاع دی۔ اس نے کہا مجھے منظور ہے چنانچہ ہمارے قبضہ میں جتنے قیدی تھے ان سب کو ایک جگہ جمع کیا اور وہاں کے نصاریٰ بھی جمع ہو گئے جو ہمارے پاس قیدی تھے ان میں سے ہم ایک آدمی کو لاتے پھر اسے مسلمان ہونے اور نصرانی رہنے میں اختیار دیتے۔ اگر وہ اسلام کو اختیار کر لیتا تو ہم کسی شہر کے فتح ہونے پر جتنی زور سے اللہ اکبر کہتے۔ اس موقع پر اس سے کہیں زیادہ زور سے اللہ اکبر کہتے اور پھر ہم اسے مسلمانوں میں لے آتے اور ان میں سے جب کوئی نصرانیت کو اختیار کرتا تو نصاریٰ خوشی سے شور مچاتے اور پھر اسے اپنے مجمع میں لے جاتے اور ہم اس پر جزیہ مقرر کر دیتے اور اس سے ہمیں اتنا زیادہ دکھ ہوتا کہ جیسے ہم میں سے کوئی آدمی نکل کر ادھر چلا گیا ہو۔ چنانچہ یونہی سلسلہ چلتا رہا یہاں تک کہ ابو مریم عبد اللہ بن عبد الرحمن کو بھی درمیان میں لایا گیا۔ قاسم راوی کہتے ہیں میں نے ان کی زیارت کی ہے۔ اس وقت وہ بنوز بید کے سردار تھے۔ چنانچہ ہم نے ان کو کھڑا کر کے ان پر اسلام اور نصرانیت کو پیش کیا اور ان کے والدین اور بھائی نصاریٰ کے اس مجمع میں موجود تھے۔ انہوں نے اسلام کو اختیار کیا۔ ہم انہیں اپنے میں لائے۔ نہ لگے تو ان کے والدین اور بھائی ان پر جھپٹے اور ان کو ہم سے چھیننے لگے اسی کھینچا تانی میں انہوں نے ان کے کپڑے پھاڑ دیئے (بہر حال ہم ان کو مسلمانوں میں لے آئے) اور وہ آج ہمارے سردار ہیں جیسے کہ آپ دیکھ رہے ہیں۔ حدیث کا مضمون آگے بھی ہے۔

[اخر جہ ابن جریر الطبری ۴/ ۱۲۷]

حضرت شعیبی بیان کرتے ہیں کہ حضرت علی رضی اللہ عنہ بازار تشریف لے گئے تو انہوں نے دیکھا کہ ایک نصرانی ایک زرہ بیچ رہا ہے حضرت علی رضی اللہ عنہ نے اس زرہ کو پہچان لیا اور فرمایا یہ زرہ میری ہے۔ چلو میرے اور تمہارے درمیان مسلمانوں کا قاضی فیصلہ کرے گا اور ان دنوں مسلمانوں کے قرضی حضرت شریح تھے۔ حضرت علی رضی اللہ عنہ نے ہی ان کو قاضی بنایا تھا۔ جب قاضی شریح نے امیر المومنین کو دیکھا تو اپنی مجلس سے کھڑے ہو گئے اور حضرت علی رضی اللہ عنہ کو اپنی جگہ بٹھایا اور خود ان کے سامنے اس نصرانی کے پہلو میں بیٹھ گئے۔ حضرت علی رضی اللہ عنہ نے کہا اے شریح! اگر میرا فریق مخالف

مسلمان ہوتا تو میں اس کے ساتھ بیٹھتا۔ لیکن میں نے حضور ﷺ کو فرماتے ہوئے سنا ہے کہ ان (غیر مسلم ذمیوں) سے مصافحہ نہ کرو اور ان کو سلام کرنے میں پہل نہ کرو اور ان کے بیماروں کی بیمار پرسی نہ کرو اور ان کی نماز جنازہ نہ پڑھو اور ان کو راستہ کے تنگ حصے میں چلنے پر مجبور کرو انہیں چھوٹا بنا کر رکھو جیسے کہ اللہ نے انہیں چھوٹا بنایا ہے۔ اے شریح! میرے اور اس کے درمیان فیصلہ کرو۔ حضرت شریح رضی اللہ عنہ نے کہا اے امیر المومنین! آپ کیا کہتے ہیں؟ حضرت علی رضی اللہ عنہ نے کہا یہ زرہ میری ہے کافی عرصہ پہلے یہ کہیں گر گئی تھی۔ حضرت شریح رضی اللہ عنہ نے کہا اے نصرانی! تم کیا کہتے ہو اس نے کہا میں یہ نہیں کہتا کہ امیر المومنین غلط کہہ رہے ہیں لیکن یہ زرہ میری ہے۔ حضرت شریح رضی اللہ عنہ نے کہا میرا فیصلہ یہ ہے کہ یہ زرہ اس سے نہیں لی جاسکتی کیونکہ آپ کے پاس کوئی گواہ نہیں۔ حضرت علی رضی اللہ عنہ نے کہا قاضی شریح نے ٹھیک فیصلہ کیا ہے۔ اس پر اس نصرانی نے کہا میں گواہی دیتا ہوں کہ یہ انبیاء والے فیصلے ہیں کہ امیر المومنین اپنے ماتحت قاضی کے پاس آئے اور اس قاضی نے امیر المومنین کے خلاف فیصلہ کیا۔ اے امیر المومنین! اللہ کی قسم! یہ زرہ آپ کی ہے۔ آپ کے پیچھے میں چل رہا تھا آپ کے خاک کی رنگ کے اونٹ سے گری تھی جسے میں نے اٹھالیا تھا۔ اور پھر اس نصرانی نے کلمہ شہادت:

((أَشْهَدُ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ))

اس پر حضرت علی رضی اللہ عنہ نے کہا جب تم مسلمان ہو ہی گئے ہو تو اب یہ زرہ تمہاری ہی ہے اور اسے ایک گھوڑا بھی دیا۔ [اخرجه الترمذی والحاکم]

حاکم کی روایت میں یہ ہے کہ جنگ جمل کے دن حضرت علی رضی اللہ عنہ کی ایک زرہ گم ہوئی تھی۔ ایک آدمی کو ملی اس نے آگے بیچ دی۔ حضرت علی رضی اللہ عنہ نے اس زرہ کو ایک یہودی کے پاس دیکھ کر پہچان لیا۔ قاضی شریح کے یہاں اس یہودی پر مقدمہ دائر کیا۔ حضرت حسن رضی اللہ عنہ اور حضرت علی رضی اللہ عنہ کے آزاد کردہ غلام قنبر نے حضرت علی رضی اللہ عنہ کے حق میں گواہی دی۔ قاضی شریح نے کہا حضرت حسن رضی اللہ عنہ کی جگہ کوئی اور گواہ لاؤ۔ حضرت علی رضی اللہ عنہ نے کہا کہ آپ حضرت حسن رضی اللہ عنہ کی گواہی کو قبول نہیں کرتے؟ انہوں نے کہا نہیں بلکہ آپ سے ہی سنی ہوئی یہ بات یاد ہے کہ باپ کے حق میں بیٹے کی گواہی درست نہیں ہے۔

حضرت یزید تیمکی نے اس حدیث کو تفصیل سے بیان کیا ہے۔ اس میں یہ مضمون ہے کہ

قاضی شریح نے حضرت علی رضی اللہ عنہ سے کہا کہ آپ کے غلام کی گواہی تو ہم مانتے ہیں لیکن آپ کے حق میں آپ کے بیٹے کی گواہی نہیں مانتے ہیں۔ اس پر حضرت علی رضی اللہ عنہ نے کہا تجھے تیری ماں گم کرے کیا تم نے حضرت عمر رضی اللہ عنہ کو یہ کہتے ہوئے نہیں سنا کہ رسول اللہ رضی اللہ عنہ نے یہ فرمایا کہ حسن اور حسین جنت کے جوانوں کے سردار ہیں اور پھر حضرت علی رضی اللہ عنہ نے اس یہودی سے کہا یہ زرہ تم ہی لے جاؤ۔ اس یہودی نے کہا کہ تمام مسلمانوں کا امیر میرے ساتھ مسلمانوں کے قاضی کے پاس آیا اور قاضی نے اس کے خلاف فیصلہ کر دیا اور مسلمانوں کا امیر اس فیصلہ پر راضی ہو گیا (یہ منظر دیکھ کر وہ اتنا متاثر ہوا کہ اس نے فوراً کہا) اے امیر المومنین! اللہ کی قسم! آپ نے ٹھیک کہا تھا یہ زرہ آپ ہی کی ہے آپ کے اونٹ سے گری تھی جسے میں نے اٹھالیا تھا اور پھر کلمہ شہادت:

((أَشْهَدُ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ))

پڑھا۔ حضرت علی رضی اللہ عنہ نے وہ زرہ اسے ہدیہ دے دی۔ اور مزید سات سو درہم بھی دیئے اور پھر وہ مسلمان ہو کر حضرت علی رضی اللہ عنہ کے ساتھ ہی رہا کرتا تھا حتیٰ کہ ان ہی کے ساتھ جنگ صفین میں شہید ہو گیا۔ [اخرجه الحاكم في الكنى وابونعيم في الحلية ۱۳۹/۴ من طريق ابراهيم من يزيد التيمي كذا في كنز العمال ۶/۴]



حضرات صحابہ کرام رضی اللہ عنہم کس طرح حضور ﷺ سے اور آپ کے خلفاء سے بیعت ہوا کرتے تھے اور کن امور پر بیعت ہوا کرتی تھی

### اسلام پر بیعت ہونا

حضرت جریر رضی اللہ عنہ فرماتے ہیں کہ حضور ﷺ نے ہم سے ان باتوں پر بیعت لی۔ جن باتوں پر آپ نے عورتوں سے بیعت لی تھی اور آپ نے فرمایا کہ تم میں سے جو اس حال میں مرے کہ اس نے ان ممنوعہ کاموں میں سے کوئی کام نہ کیا ہو تو میں اس کے لیے جنت کا ضامن ہوں اور تم میں سے جو اس حال میں مرے کہ اس نے ان ممنوعہ کاموں میں سے کوئی کام کر لیا اور اس کو اس کی شرعی سزا مل گئی تو یہ سزا اس کے لیے کفارہ ہے اور جس نے ان ممنوعہ کاموں میں سے کوئی کام کیا اور اس پر پردہ پڑا رہا (کسی کو پتہ نہ چلا اور اس کی شرعی سزا اسے نہ ملی) تو اس کا حساب کتاب اللہ کے ذمہ ہے۔ (وہ جو چاہے کرے) [اخرجه الطبرانی قال الہیثمی فی مجمع الزوائد ۳۶/۶ وفیہ سیف بن ہارون وثقہ ابو نعیم وضعف جماعة وبقیۃ رجالہ رجال الصحیح

انتہی و اخرجہ ایضاً ابن جریر کما فی الكنز ۸۲/۱ و سیاتی الحدیث فی بیعة النساء]

حضرت اسود رضی اللہ عنہ نے حضور ﷺ کو فتح مکہ کے دن لوگوں پر بیعت کرتے ہوئے دیکھا۔ کہتے ہیں کہ حضور ﷺ قرن مصقلہ مقام کے پاس بیٹھ کر لوگوں کو اسلام اور شہادت پر بیعت کر رہے تھے۔ راوی کہتے ہیں کہ میں نے (اپنے استاد عبداللہ بن عثمان سے) پوچھا کہ شہادت سے کیا مراد ہے؟ انہوں نے کہا مجھے (میرے استاد) محمد بن اسود بن خلف نے بتایا تھا کہ حضور ﷺ ان کو اللہ پر ایمان لانے اور کلمہ شہادت:

((أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ))

پر بیعت کر رہے تھے۔

[اخرجہ احمد عن عبد اللہ بن عثمان بن خثیم ان محمد بن الاسود بن خلف أخبرہ



کذا فی البدایۃ ۲/۳۱۸ وقال تفرد به احمد وقال الهیثمی ۶/۳۷ ورجاله ثقات [بیہقی کی روایت میں یہ ہے کہ چھوٹے بڑے مرد اور عورت تمام لوگ حضور ﷺ کے پاس آئے۔ آپ نے ان کو اسلام اور شہادت پر بیعت کیا۔] [کذا فی البدایۃ ۳/۳۱۸ وبهذا السياق اخرجہ الطبرانی فی الکبیر والصغیر کما فی مجمع الزوائد ۶/۳۷ وھکذا اخرجہ البغوی وابن السکن والحاکم وابونعیم کما فی الكنز ۱/۸۲]

حضرت مجاشع بن مسعود رضی اللہ عنہ کہتے ہیں کہ میں اور میرا بھائی ہم دونوں حضور ﷺ کی خدمت میں حاضر ہوئے میں نے عرض کیا آپ ہمیں ہجرت پر بیعت فرمالیں۔ آپ نے کہا (مدینہ کی طرف) ہجرت تو اہل ہجرت کے ساتھ ختم ہوگئی۔ (اب اس ہجرت کا حکم نہیں رہا) میں نے پوچھا پھر آپ ہمیں کس چیز پر بیعت کریں گے؟ آپ نے فرمایا اسلام اور جہاد پر۔

[اخرجہ الشیخان کذا فی العینی ۴/۱۶ واخرجہ ایضاً ابن ابی شیبۃ وزاد قال فلقیت اخاه فسالته فقال صدق مجاشع کذا فی کنز العمال ۱/۲۶-۸۳]

حضرت زیاد بن علاقہ کہتے ہیں کہ جس دن حضرت مغیرہ بن شعبہ رضی اللہ عنہ کا انتقال ہوا اس دن حضرت جریر بن عبد اللہ رضی اللہ عنہ نے لوگوں میں بیان فرمایا تو میں نے ان کو سنا وہ کہہ رہے تھے کہ (اے لوگو!) میں تمہیں اللہ وحدہ لا شریک لہ سے ڈرنے کی اور وقار و اطمینان سے رہنے کی تاکید کرتا ہوں۔ میں نے اپنے ان ہاتھوں سے حضور ﷺ سے اسلام پر بیعت کی ہے۔ آپ نے ہر مسلمان کی خیر خواہی کو میرے لیے ضروری قرار دیا۔ رب کعبہ کی قسم! میں تم سب کا خیر خواہ ہوں پھر استغفار پڑھ کر (منبر سے) نیچے اتر آئے۔

[اخرجہ ابو عوانہ فی مسندہ ۱/۳۸ واخرجہ البخاری اتم منہ ۱/۱۴]

بیہقی وغیرہ نے روایت کیا ہے کہ حضرت زیاد بن حارث صدائی رضی اللہ عنہ کہتے ہیں کہ میں حضور ﷺ کی خدمت میں حاضر ہوا اور اسلام پر آپ سے بیعت ہوا۔ آگے لمبی حدیث ہے جیسے کہ دعوت کے باب میں گزر چکی ہے۔

## اعمال اسلام پر بیعت ہونا

حضرت بشیر بن خصاصیہ رضی اللہ عنہ کہتے ہیں کہ میں حضور ﷺ سے بیعت ہونے کے لیے

آپ کی خدمت میں حاضر ہوا۔ میں نے پوچھا یا رسول اللہ ﷺ! آپ مجھے کن چیزوں پر بیعت کرتے ہیں؟ آپ نے اپنا ہاتھ بڑھا کر فرمایا تم اس بات کی گواہی دو کہ اللہ وحدہ لا شریک لہ کے علاوہ کوئی معبود نہیں ہے اور حضرت محمد ﷺ اس کے بندے اور رسول ہیں اور پانچوں نمازیں وقت پر پڑھو فرض زکوٰۃ ادا کرو رمضان کے روزے رکھو بیت اللہ کا حج کرو اور اللہ کے راستہ میں جہاد کرو۔ میں نے کہا یا رسول اللہ ﷺ! باقی تو تمام کام کروں گا لیکن دو کام نہیں کر سکتا۔ ایک تو زکوٰۃ کیونکہ میرے پاس دس اونٹ ہیں ان کے دودھ پر ہی میرے گھر والوں کا گزارہ ہوتا ہے اور وہی ان کے بار برداری کے کام آتے ہیں اور دوسرے جہاد کیونکہ میں بزدل آدمی ہوں اور لوگ یوں کہتے ہیں کہ جو (میدان جنگ) سے پشت پھیرے گا وہ اللہ کے غضب کے ساتھ لوٹے گا۔ مجھے ڈر ہے کہ اگر دشمن سے لڑنا پڑ گیا اور میں گھبرا کر (میدان جنگ سے) بھاگ گیا تو میں اللہ کے غضب کے ساتھ لوٹوں گا۔ حضور ﷺ نے اپنا ہاتھ پیچھے کھینچ لیا اور ہاتھ ہلاتے ہوئے فرمایا اے بشر! جب تم زکوٰۃ نہ دو گے اور نہ جہاد کرو گے تو کس عمل کے ذریعہ جنت میں داخل ہو گے؟ میں نے کہا یا رسول اللہ ﷺ! آپ اپنا ہاتھ بڑھائیں میں آپ سے بیعت ہوتا ہوں۔ چنانچہ آپ نے اپنا ہاتھ بڑھا دیا اور میں ان تمام اعمال پر حضور ﷺ سے بیعت ہو گیا۔

[اخرجه الحسن بن سفيان والطبرانی في الاوسط وابونعيم والحاكم والبيهقي وابن

ساکر کذا فی کنز العمال ۱۲/۴ و اخرجه احمد و رجاله موثقون کما قال الہیثمی ۱/۴۲]

حضرت جریر رضی اللہ عنہ فرماتے ہیں کہ میں نماز قائم کرنے زکوٰۃ دینے اور ہر مسلمان کی خیر خواہی کرنے پر حضور ﷺ سے بیعت ہوا۔ [اخرجه احمد و اخرجه ايضاً ابن جرير مثله كما في كنز

العمال ۱/۸۲ والشيخان والترمذي كما في الترغيب ۳/۱۲۳۶]

امام احمد نے ہی اسی روایت کو اس طرح بھی نقل کیا ہے کہ میں نے عرض کیا یا رسول اللہ ﷺ! آپ (بیعت ہونے کے لیے) مجھے بتائیں کہ بیعت ہونے کے بعد کون سے اعمال کرنے پڑیں گے؟ کیونکہ جن اعمال کی پابندی کرنی ہوگی ان کو آپ اچھی طرح جانتے ہیں۔ آپ نے فرمایا میں تمہیں اس بات پر بیعت کرتا ہوں کہ تم اللہ وحدہ لا شریک لہ کی عبادت کرو گے اور اس کے ساتھ کسی کو شریک نہ ٹھہراؤ گے نماز قائم کرو گے اور زکوٰۃ دو گے اور مسلمانوں کے ساتھ خیر خواہی کا معاملہ کرو گے اور شرک سے بالکل بچ کر رہو گے۔ [ورواه النسائي كما في البداية ۵/۴۸]

ابن جریر نے بھی ایسی ہی روایت نقل کی ہے لیکن اس میں یہ ہے کہ تمام مسلمانوں سے خیر خواہی کا معاملہ کرو گے اور شرک کو چھوڑ دو گے۔ [کما فی الکنز ۱/ ۸۲]

طبرانی کی روایت میں ہے کہ حضرت جریر رضی اللہ عنہ حضور ﷺ کی خدمت میں حاضر ہوئے تو حضور ﷺ نے فرمایا اے جریر! اپنا ہاتھ (بیعت ہونے کے لیے) بڑھاؤ حضرت جریر رضی اللہ عنہ نے کہا کن اعمال پر؟ حضور ﷺ نے فرمایا اس پر کہ تم اپنے آپ کو اللہ کے سامنے جھکا دو گے اور ہر مسلمان کے ساتھ خیر خواہی کرو گے (یہ سن کر) حضرت جریر رضی اللہ عنہ (بیعت کے لیے) راضی ہو گئے۔ حضرت جریر رضی اللہ عنہ انتہائی سمجھ دار آدمی تھے۔ اس لیے انہوں نے کہا یا رسول اللہ ﷺ! میں ان اعمال کی اتنی پابندی کروں گا جتنی میرے بس میں ہے چنانچہ اس کے بعد تمام لوگوں کو یہ رعایت مل گئی۔ [کما فی الکنز ۱/ ۸۲]

حضرت عوف بن مالک اشجعی رضی اللہ عنہ فرماتے ہیں کہ ہم سات یا آٹھ یا نو آدمی حضور ﷺ کی خدمت میں حاضر تھے کہ آپ نے فرمایا کیا تم اللہ کے رسول سے بیعت نہیں ہوتے؟ اور اس جملہ کو تین مرتبہ دہرایا تو ہم حضور ﷺ سے بیعت ہونے کے لیے آگے بڑھے اور عرض کیا یا رسول اللہ ﷺ! ہم تو آپ سے بیعت ہو چکے ہیں۔ اب ہم آپ سے کس چیز پر بیعت ہوں؟ آپ نے فرمایا اس پر بیعت ہو جاؤ کہ تم اللہ کی عبادت کرو گے۔ اس کے ساتھ کسی چیز کو شریک نہ کرو گے۔ پانچ نمازیں پڑھو گے اور ایک جملہ آہستہ سے فرمایا کہ لوگوں سے کوئی چیز نہ مانگو گے۔ حضرت عوف رضی اللہ عنہ کہتے ہیں کہ میں نے ان لوگوں کو دیکھا ہے کہ ان میں سے کسی کا کوڑا گر جاتا تو وہ کسی سے نہ کہتا کہ کوڑا اسے پکڑا دے۔ [اخرجه الرویانی وابن جریر ابن عساکر کذا فی الکنز

۱/ ۸۳ و اخرجہ ایضاً مسلم الترمذی والنسائی کما فی الترغیب ۲/ ۹۸]

حضرت ابو امامہ رضی اللہ عنہ کہتے ہیں کہ حضور ﷺ نے فرمایا کون بیعت ہونے کے لیے تیار ہے؟ حضور ﷺ کے غلام حضرت ثوبان رضی اللہ عنہ نے عرض کیا یا رسول اللہ ﷺ! آپ ہمیں بیعت فرما لیں۔ آپ نے فرمایا ہاں اس شرط پر (بیعت کرتا ہوں) کہ کسی سے کوئی چیز نہ مانگو گے۔ حضرت ثوبان رضی اللہ عنہ نے کہا (جو ایسا کرے گا) پھر اسے کیا ملے گا؟ آپ نے فرمایا جنت۔ چنانچہ حضرت ثوبان رضی اللہ عنہ حضور ﷺ سے بیعت ہو گئے۔ حضرت ابو امامہ رضی اللہ عنہ کہتے ہیں کہ میں نے حضرت ثوبان رضی اللہ عنہ کو مکہ میں بھرے مجمع میں دیکھا کہ وہ سواری پر سوار ہوتے تھے ان کا کوڑا گر جاتا اور

بعض دفعہ وہ کوڑا کسی کے کندھے پر گر جاتا اور وہ آدمی وہ کوڑا ان کو پکڑنا چاہتا تو وہ اس سے کوڑا نہ لیتے بلکہ خود سواری سے نیچے اتر کر اس کوڑے کو اٹھاتے۔ [اخرجه الطبرانی فی الکبیر کذا فی الترغیب ۱۰۰/۲ و اخرجه ايضاً احمد والنسائي وغيرهما عن ثوبان مختصراً وذكر قصة السوط لابی بكر رضى الله عنه كما فى الترغيب ۱۰۱.۹۹/۲]

حضرت ابو ذر رضی اللہ عنہ کہتے ہیں کہ حضور ﷺ نے پانچ مرتبہ مجھے بیعت فرمایا اور سات مرتبہ مجھ سے عہد لیا اور سات ہی مرتبہ آپ نے اللہ تعالیٰ کو میرے اوپر گواہ بنا کر فرمایا کہ میں اللہ کے بارے میں کسی کی ملامت سے نہ ڈروں حضرت ابوالمثنیٰ کہتے ہیں کہ حضرت ابو ذر رضی اللہ عنہ نے کہا کہ مجھے حضور ﷺ نے بلایا اور کہا کیا تمہیں بیعت ہونے کا شوق ہے کہ تمہیں (اس کے بدلہ میں) جنت ملے؟ میں نے کہا جی ہاں اور میں نے اپنا ہاتھ بڑھا دیا اور جو اعمال مجھے بیعت ہونے کے بعد کرنے ہوں گے وہ اعمال بتاتے ہوئے حضور ﷺ نے فرمایا کہ میں لوگوں سے کوئی چیز نہ مانگوں۔ میں نے کہا بہت اچھا اور آپ نے فرمایا کہ اگر تمہارا کوڑا (سواری سے) نیچے گر جائے تو وہ بھی (کسی سے) نہ مانگنا بلکہ خود (سواری سے) نیچے اتر کر اٹھانا۔ ایک روایت میں یہ ہے کہ حضور ﷺ نے چھ دن فرمایا کہ جو بات تمہیں بعد میں بتائی جائے گی اسے اچھی طرح سمجھ لینا۔ ساتویں دن آپ نے فرمایا میں تم کو ہر معاملہ میں اللہ سے ڈرنے کی تاکید کرتا ہوں چاہے وہ لوگوں کے سامنے کا ہو یا ان سے پوشیدہ اور جب تم سے کوئی گناہ ہو جائے تو فوراً نیکی کر لو اور کسی سے کوئی چیز ہرگز نہ مانگنا۔ حتیٰ کہ گرے ہوئے کوڑے کو بھی اٹھا کر دینے کو نہ کہنا اور امانت ہرگز نہ لینا۔ [اخرجه احمد کذا فی الترغیب ۹۹/۲]

حضرت سہل بن سعد رضی اللہ عنہ کہتے ہیں کہ میں حضرت ابو ذر حضرت عبادہ بن صامت حضرت ابوسعید خدری حضرت محمد بن مسلمہ رضی اللہ عنہم اور ایک اور چھٹے شخص ہم سب حضور ﷺ سے اس بات پر بیعت ہوئے کہ اللہ کے بارے میں کسی کی ملامت سے ہم بالکل متاثر نہ ہوں گے۔ اس چھٹے آدمی نے حضور ﷺ سے بیعت واپس کرنے کا مطالبہ کیا آپ نے اسے بیعت واپس کر دی۔ [اخرجه الشاشی وابن عساکر کذا فی الکتر ۸۲/۱ و اخرجه ايضاً الطبرانی بنحوه قال الهیثمی ۶۳/۷ وفیه عبدالمہیمن بن عیاش وهو ضعیف]

حضرت عبادہ بن صامت رضی اللہ عنہ کہتے ہیں کہ میں (مدینہ کے) ان سرداروں میں سے ہوں



جنہوں نے حضور ﷺ سے بیعت کی تھی۔ آپ نے ہمیں ان باتوں پر بیعت کیا تھا کہ ہم اللہ کے ساتھ کسی چیز کو شریک نہیں کریں گے، چوری نہیں کریں گے، زنا نہیں کریں گے، جس شخص کے قتل کو اللہ تعالیٰ نے حرام فرمایا ہے اسے ناحق قتل نہیں کریں گے، لوٹ مار نہیں کریں گے، اور نافرمانی نہیں کریں گے۔ اگر ہم اس عہد کو پورا کریں گے تو اس کے بدلہ میں ہمیں جنت ملے گی۔ اور اگر ہم ان (حرام) کاموں میں سے کوئی کر بیٹھے تو اس کا فیصلہ اللہ کے سپرد ہے۔ [اخرجه مسلم]

حضرت عبادہ رضی اللہ عنہ سے روایت ہے کہ ہم لوگ حضور ﷺ کی خدمت میں حاضر تھے۔ آپ نے فرمایا مجھ سے ان باتوں پر بیعت ہو جاؤ کہ تم اللہ کے ساتھ کسی چیز کو شریک نہیں کرو گے اور چوری نہیں کرو گے اور زنا نہیں کرو گے۔ تم میں سے جس نے اس عہد کو پورا کر دیا اس کا اجر اللہ تعالیٰ کے ذمہ ہے اور جو ان میں سے کوئی کام کر بیٹھا اور اللہ تعالیٰ نے اس پر پردہ ڈالا تو اس کا معاملہ اللہ کے حوالے ہے۔ اگر چاہے تو اسے عذاب دے اور اگر چاہے تو اسے معاف کر دے۔

[اخرجه ابن جریر کذا فی الكنز ۱/ ۸۲]

حضرت عبادہ بن صامت رضی اللہ عنہ کہتے ہیں کہ بیعت عقبہ اولیٰ میں ہم گیارہ آدمی تھے۔ اس وقت تک ہم پر جنگ کرنا فرض نہیں ہوا تھا اس لیے آپ نے ہمیں ان باتوں پر بیعت کیا جن پر آپ عورتوں کو بیعت کیا کرتے تھے۔ ہم نے آپ سے ان باتوں پر بیعت کی کہ ہم اللہ کے ساتھ کسی چیز کو شریک نہیں کریں گے اور چوری نہیں کریں گے، زنا نہیں کریں گے، نہ اولاد کا بہتان باندھیں گے جسے اپنے ہاتھوں اور پیروں کے درمیان گھڑا ہو نہ اپنی اولاد کو قتل کریں گے اور نیکی کے کسی کام میں نافرمانی نہیں کریں گے جو اس عہد کو پورا کرے گا اسے جنت ملے گی اور جو ان میں سے کوئی کام کر بیٹھا تو اس کا معاملہ اللہ کے حوالے ہے۔ چاہے تو اسے عذاب دے اور چاہے تو معاف کر دے۔ اگلے سال یہ لوگ دوبارہ آ کر حضور ﷺ سے بیعت ہوئے۔ [اخرجه ابن

اسحاق وابن جریر وابن عساکر کذا فی الكنز ۱/ ۸۲ و اخرجہ الشیخان نحوه کما فی البدایہ ۳/ ۱۵۰]

### ہجرت پر بیعت ہونا

حضرت یعلیٰ بن معیہ رضی اللہ عنہ کہتے ہیں کہ میں فتح مکہ کے اگلے دن حضور ﷺ کی خدمت میں حاضر ہوا اور میں نے عرض کیا یا رسول اللہ ﷺ! میرے والد کو ہجرت پر بیعت فرمائیں۔ آپ

نے فرمایا ہجرت پر نہیں بلکہ ان کو میں جہاد پر بیعت کروں گا۔ کیونکہ فتح مکہ کے دن سے ہجرت کا حکم ختم ہو گیا ہے۔ [اخرجه البيهقي ۱۶/۹]

حضرت مجاشع رضی اللہ عنہ کی حدیث گزر چکی ہے جس میں یہ ہے کہ میں نے عرض کیا یا رسول اللہ ﷺ! ہمیں ہجرت پر بیعت فرمائیں۔ آپ نے فرمایا ہجرت تو اہل ہجرت کے ساتھ ختم ہو گئی اور حضرت جریر رضی اللہ عنہ کی حدیث گزر چکی ہے جس میں یہ ہے کہ تم شرک سے بالکل بچ کر رہو گے اور بیہقی میں حضرت جریر رضی اللہ عنہ کی روایت میں یہ ہے کہ تم مومنوں کی خیر خواہی کرو گے اور مشرکوں کو چھوڑ دو گے۔ [اخرجه البيهقي ۱۳/۹]

حضرت حارث بن زیاد ساعدی رضی اللہ عنہ کہتے ہیں کہ میں غزوہ خندق کے دن حضور ﷺ کی خدمت میں حاضر ہوا۔ آپ لوگوں کو ہجرت پر بیعت فرما رہے تھے۔ میں یہ سمجھا کہ سب لوگوں کو (مدینہ والوں کو بھی اور باہر والوں کو بھی) اس بیعت کے لیے بلایا جا رہا ہے۔ میں نے عرض کیا یا رسول اللہ ﷺ! اسے ہجرت پر بیعت فرمائیں۔ آپ نے فرمایا یہ کون ہے؟ میں نے کہا یہ میرے چچا زاد بھائی حوط بن یزید یا یزید بن حوط ہیں۔ آپ نے فرمایا میں تم (انصار مدینہ) کو (ہجرت پر) بیعت نہیں کرتا ہوں۔ لوگ تمہارے پاس ہجرت کر کے آتے ہیں تم کو لوگوں کے پاس ہجرت کر کے نہیں جانا ہے قسم ہے اس ذات کی جس کے قبضہ میں میری جان ہے! جو بھی مرتے دم تک انصار سے محبت کرنے گا وہ اللہ کا محبوب بن کر مرے گا اور جو مرتے دم تک انصار سے بغض رکھے گا وہ اللہ کا مبغوض بن کر مرے گا۔ [اخرجه احمد والبخاری فی التاریخ وابن ابی خیشمہ وابوعوانہ والبقوی وابونعیم والطبرانی کذا فی الکنتز ۱۳۲/۷ و اخرجه ايضاً ابو داود کما فی الاصابة ۲۷۹/۱ وقال الهيثمي ۳۸/۱۰ رواه احمد والطبرانی باسناد و رجال بعضها رجال الصحيح غير محمد بن عمرو وهو حسن الحديث انتهى]

حضرت ابواسید ساعدی رضی اللہ عنہ فرماتے ہیں کہ خندق کی کھدائی کے موقع پر لوگ حضور ﷺ کی خدمت میں آ کر ہجرت پر بیعت ہو رہے تھے۔ جب آپ (بیعت سے) فارغ ہوئے تو فرمایا اے جماعت انصار! تم ہجرت پر بیعت نہ ہو کیونکہ لوگ ہجرت کر کے تمہارے پاس آتے ہیں۔ جو انصار سے محبت کرتے ہوئے مرے گا وہ اللہ کا محبوب بن کر اللہ کے سامنے حاضر ہوگا اور جو انصار سے بغض رکھتے ہوئے مرے گا وہ اللہ کا مبغوض بن کر اللہ کے سامنے حاضر ہوگا۔

[اخرجه الطبرانی وقال الہیثمی ۳۸/۱۰ وفيہ عبدالحمید بن سہیل ولم اعرفہ وبقیۃ رجالہ ثقات]

## نصرت پر بیعت ہونا

حضرت جابر رضی اللہ عنہ فرماتے ہیں کہ حضور ﷺ نے مکہ میں دس سال اس طرح گزارے کہ آپ لوگوں کے پاس حج کے موقع پر ان کی قیام گاہوں میں عکاظ اور مجنہ کے بازاروں میں جایا کرتے تھے اور ان سے فرماتے کون مجھے ٹھکانہ دے گا اور کون میری مدد کرے گا؟ تاکہ میں اپنے رب کا پیغام پہنچا سکوں اور اسے (اس کے بدلہ میں) جنت ملے گی چنانچہ آپ کو کوئی آدمی ایسا نہ ملتا جو آپ کو ٹھکانہ دے اور آپ کی مدد کرے (بلکہ آپ کی مخالفت اس حد تک پھیل گئی تھی) کہ کوئی آدمی یمن یا مضر سے (مکہ کے لیے) روانہ ہونے لگتا تو اس کی قوم کے لوگ اور اس کے رشتہ دار اس کے پاس آ کر اسے کہتے کہ قریش کے نوجوان سے بچ کر رہنا کہیں وہ تمہیں فتنہ میں نہ ڈال دے اور آپ لوگوں کی قیام گاہوں کے درمیان سے گزرتے تو لوگ آپ کی طرف انگلیوں سے اشارہ کرتے یہاں تک کہ اللہ تعالیٰ نے یثرب سے ہمیں آپ کے پاس بھیج دیا۔ ہم آپ کو ٹھکانہ دینے کے لیے تیار ہو گئے اور ہم نے آپ کی تصدیق کی پھر ہمارے آدمی ایک ایک کر کے حضور ﷺ کے پاس جاتے رہے اور آپ پر ایمان لاتے رہے اور آپ ان کو قرآن سکھاتے رہے وہاں سے وہ آدمی مسلمان ہو کر اپنے گھر واپس آتا تو اس کے اسلام کی وجہ سے اس کے گھر والے مسلمان ہو جاتے حتیٰ کہ انصار کے ہر محلہ میں مسلمانوں کی ایک جماعت ایسی تیار ہو گئی جو اپنے اسلام کا اظہار کرتے تھے پھر ان سب نے مل کر مشورہ کیا اور ہم نے کہا کہ کب تک ہم حضور ﷺ کو ایسے ہی چھوڑے رکھیں گے کہ آپ یونہی لوگوں میں پھرتے رہیں اور مکہ کے پہاڑوں میں آپ کو دھتکارا جاتا رہے اور آپ کو ڈرایا جاتا رہے۔ چنانچہ ہمارے ستر آدمی گئے اور موسم حج میں حضور ﷺ کی خدمت میں حاضر ہوئے اور ہم نے آپ سے شعب عقبہ میں ملنا طے کیا۔ چنانچہ ہم وہاں ایک ایک دو آدمی ہو کر سب اکٹھے ہو گئے اور ہم نے کہا یا رسول اللہ ﷺ! ہم آپ سے کس چیز پر بیعت کریں؟ آپ نے فرمایا تم لوگ مجھ سے اس بات پر بیعت کرو کہ تمہارا دل چاہے یا نہ چاہے ہر حال میں تم سنو گے بھی اور مانو گے بھی اور تنگی اور فراخی دونوں حالتوں میں خرچ کرو گے امر بالمعروف اور نہی عن المنکر کرو گے تم اللہ کی خوشنودی کی بات کرو

گئے اللہ کے بارے میں کسی کی ملامت سے نہیں ڈرو گئے تم میری مدد کرو گے اور جب میں تمہارے ہاں آ جاؤں اس وقت تم میری ان تمام چیزوں سے حفاظت کرو گے جن سے تم اپنی اور اپنے بیوی بچوں کی حفاظت کرتے ہو اور تمہیں (اس کے بدلہ میں) جنت ملے گی۔ ہم لوگ کھڑے ہو کر آپ کی طرف گئے تو حضرت اسعد بن زرارہ رضی اللہ عنہ نے آپ کا ہاتھ پکڑ لیا۔ حضرت اسعد ان ستر آدمیوں میں عمر میں سب سے چھوٹے تھے۔ انہوں نے کہا اے اہل یثرب! ٹھہرو ہم ان کے پاس سفر کر کے صرف اس وجہ سے آئے ہیں کہ ہمیں یقین ہے کہ یہ اللہ کے رسول ہیں اور آج آنحضرت ﷺ کو تم (اپنے ہاں) لے جاؤ گے تو اس سے سارا عرب تمہارا دشمن بن جائے گا۔ تمہارے بہترین لوگوں کو قتل کر دیا جائے گا اور تلواریں تمہارے ٹکڑے ٹکڑے کر دیں گی۔ اگر تم ان چیزوں پر صبر کر سکتے ہو تو پھر ان کو ضرور لے جاؤ اور تمہیں اللہ تعالیٰ اس کا (بڑا) اجر عطا فرمائیں گے اور اگر تمہیں اپنے بارے میں کچھ خطرہ ہو تو انہیں یہیں چھوڑ دو اور انہیں صاف صاف بتا دو تو اس طرح تمہارا عذر اللہ کے ہاں زیادہ قابل قبول ہوگا۔ ان لوگوں نے کہا اے اسعد! تم ہم سے پیچھے ہٹ جاؤ اللہ کی قسم! ہم اس بیعت کو نہیں چھوڑیں گے اور نہ ہی اس سے ہم کو کوئی روک سکتا ہے چنانچہ ہم کھڑے ہو کر آپ سے بیعت ہوئے۔ آپ نے ہم سے عہد لیا اور جو کام ہمارے ذمہ تھے وہ ہمیں بتائے اور ان کاموں کے کرنے پر آپ نے جنت کا وعدہ فرمایا۔

[اخرجه احمد وقد رواه احمد ايضاً والبيهقي من غير هذا الطريق ايضاً وهذا اسناد جيد على شرط مسلم ولم يخرجه كذا في البداية ۱۵۹/۳ وقال الحافظ في فتح الباري ۱۵۸/۷ اسناد حسن وصححه الحاكم وابن حبان وقال الهيثمي ۴۶/۶ ورجال احمد رجال الصحيح وقال ورواه البزار وقال في حديثه في الله لا نذر هذه البيعة ولا نستقبلها]

حضرت کعب بن مالک رضی اللہ عنہ فرماتے ہیں کہ ہم لوگ شعب عقبہ میں جمع ہو کر حضور ﷺ کا انتظار کر رہے تھے کہ تھوڑی دیر کے بعد حضور ﷺ ہمارے پاس تشریف لے آئے۔ حضرت عباس بن عبدالمطلب رضی اللہ عنہ بھی آپ کے ساتھ تھے اور وہ اس وقت تک اپنی قوم کے دین پر تھے لیکن انہوں نے چاہا کہ اپنے بھتیجے کے اس معاملہ میں موقع پر حاضر ہوں اور ان کے لیے (انصار مدینہ سے) عہد و پیمان لیں۔ چنانچہ جب حضور ﷺ بیٹھ گئے تو سب سے پہلے حضرت عباس بن عبدالمطلب رضی اللہ عنہ نے بات شروع کی اور کہا اے جماعت خزرج! جیسا کہ تمہیں معلوم ہے محمد ہم



میں سے ہیں ہم نے ان کی اپنی قوم کے ان لوگوں سے حفاظت کی ہے جو ان کے بارے میں ہمارے ہم خیال ہیں (یعنی ہماری طرح ان پر ایمان نہیں لائے ہیں) تو یہ اپنی قوم میں عزت سے اور اپنے شہر میں حفاظت سے رہ رہے ہیں۔ اور اب انہوں نے سب کچھ چھوڑ کر تمہارے ساتھ جانے اور تمہارے ہاں رہنے کا فیصلہ کر لیا ہے لہذا اگر تم یہ سمجھتے ہو کہ تم ان کو جس چیز کی دعوت دے رہے ہو اسے تم پورا کر لو گے اور مخالفوں سے ان کی حفاظت کر لو گے تو تم جانو اور تمہاری ذمہ داری اور اگر تمہارا خیال یہ ہے کہ جب یہ تمہارے ہاں پہنچ جائیں گے تو ان کو ان کے دشمنوں کے حوالے کر دو گے اور ان کی مدد چھوڑ بیٹھو گے تو ابھی سے ان کو یہیں چھوڑ جاؤ۔ کیونکہ یہ اپنی قوم اور اپنے شہر میں بڑی عزت اور حفاظت سے رہ رہے ہیں۔ ہم نے حضرت عباس رضی اللہ عنہ سے کہا ہم نے آپ کی ساری بات سن لی۔ یا رسول اللہ ﷺ! اب آپ فرمائیں اپنے لیے اور اپنے رب کے لیے ہم سے جو عہد لینا چاہیں وہ لے لیں چنانچہ حضور ﷺ نے گفتگو فرمائی قرآن پڑھ کر سنایا۔ ان سب کو اللہ کی طرف دعوت دی اور اسلام کی ترغیب دی اور فرمایا میں تم کو اس بات پر بیعت کرتا ہوں کہ جن چیزوں سے تم اپنے بیوی بچوں کی حفاظت کرتے ہو ان تمام چیزوں سے میری بھی حفاظت کرو گے۔ راوی کہتے ہیں کہ حضرت براء بن معرور رضی اللہ عنہ نے کھڑے ہو کر حضور ﷺ کا ہاتھ پکڑ لیا اور کہا ہاں اس ذات کی قسم جس نے آپ کو حق دے کر بھیجا ہے! ہم ان تمام چیزوں سے آپ کی ضرور حفاظت کریں گے۔ جن سے ہم اپنے بیوی بچوں کی حفاظت کرتے ہیں آپ ہمیں بیعت فرمائیں۔ یا رسول اللہ ﷺ! اللہ کی قسم! ہم لوگ بڑے جنگجو ہیں۔ اور پشت ہاپشت سے لڑنا ہمیں وراثت میں ملا ہے حضرت براء رضی اللہ عنہ حضور ﷺ سے بات کر رہے تھے کہ درمیان میں حضرت ابوالہشیم بن التیہان بولے یا رسول اللہ ﷺ! کچھ لوگوں سے یعنی یہود سے ہمارے پرانے تعلقات ہیں ان تعلقات کو ہم (آپ کی وجہ سے) ختم کر دیں گے تو ایسا تو نہیں ہوگا کہ ہم ان سے تعلقات ختم کر دیں اور پھر اللہ تعالیٰ آپ کو غالب کر دیں اور آپ ہمیں چھوڑ کر اپنی قوم کے پاس واپس چلے جائیں۔ حضور ﷺ نے مسکراتے ہوئے فرمایا میرا خون تمہارا خون ہے۔ جہاں تمہاری قبر بنے گی وہاں میری قبر بنے گی۔ میں تم میں سے ہوں اور تم مجھ سے ہو جس سے تم لڑو گے میں اس سے لڑوں گا اور جس سے تم صلح کرو گے اس سے میں صلح کروں گا حضرت کعب رضی اللہ عنہ فرماتے ہیں کہ حضور ﷺ نے فرمایا تم اپنے میں سے بارہ آدمی ذمہ دار بنا دو جو اپنی قوم کی ہر بات

کے ذمہ دار ہوں چنانچہ انہوں نے اپنے میں سے بارہ آدمی ذمہ دار بنائے جن میں نو خزر ج کے اور تین اوس کے تھے۔ [اخرجه ابن اسحاق کذا فی البدایہ ۳/۱۶۰ والحديث اخرجہ ایضاً احمد والطبرانی مطولا کما فی مجمع الزوائد ۶/۳۲ وقد ساقه بطوله قال الهیثمی ۶/۳۵ ورجال احمد رجال الصحيح غير ابن اسحاق وقد صرح بالسماع انتهى وقال الحافظ ۷/۱۵۷ اخرجہ ابن اسحاق و صححه ابن حبان من طریق بطوله ]

حضرت عروہ رضی اللہ عنہ سے مرسل منقول ہے کہ حضور ﷺ سے سب سے پہلے حضرت ابوالہیثم بن تیہان رضی اللہ عنہ بیعت ہوئے۔ اس کی صورت یہ ہوئی کہ انہوں نے کہا یا رسول اللہ ﷺ! ہمارے اور کچھ لوگوں کے درمیان پرانے تعلقات اور معاہدے ہیں ہم ان تعلقات اور معاہدوں کو (آپ کی وجہ سے) ختم کر دیں گے لیکن ہو سکتا ہے کہ ہم تو تمام تعلقات اور معاہدے ختم کریں اور تمام لوگوں سے جنگ کریں اور آپ اپنی قوم میں واپس چلے جائیں۔ حضور ﷺ ان کی بات سے مسکرائے اور فرمایا میرا خون تمہارا خون ہے جہاں تمہاری قبر بنے گی وہاں میری قبر بنے گی۔ جب حضرت ابوالہیثم رضی اللہ عنہ حضور ﷺ کے جواب سے مطمئن ہو گئے تو انہوں نے اپنی قوم کی طرف متوجہ ہو کر کہا اے میری قوم! یہ اللہ کے رسول ہیں میں گواہی دیتا ہوں کہ یہ بالکل سچے ہیں اور آج یہ اللہ کے حرم میں اور اس کی پناہ میں اور اپنی قوم اور خاندان کے بیچ میں رہ رہے ہیں۔ یہ اچھی طرح سمجھ لو کہ اگر تم ان کو اپنے ہاں لے جاؤ گے تو سارے عرب مل کر تم پر ایک کمان سے تیر چلائیں گے۔ اگر تم اللہ کے راستے میں قتل ہو جانے اور مال و اولاد سب کچھ چلے جانے پر خوشی خوشی راضی ہو تو ضرور اپنے علاقہ کی طرف جانے کی دعوت دو کیونکہ یہ اللہ تعالیٰ کے رسول برحق ہیں اور اگر تمہیں ڈر ہو کہ تم ان کی مدد نہیں کر سکو گے تو ابھی سے انہیں چھوڑ دو تو اس پر سب نے کہا کہ اللہ اور رسول جو بھی کام ہمارے ذمہ لگائیں وہ ہمیں قبول ہے۔ یا رسول اللہ ﷺ! ہماری جان کے بارے میں آپ جو فرمائیں گے ہم ویسے ہی کریں گے۔ اے ابوالہیثم! ہمارے اور رسول اللہ ﷺ کے درمیان میں سے ہٹ جاؤ۔ ہم تو ان سے ضرور بیعت ہوں گے۔ حضرت ابوالہیثم رضی اللہ عنہ کہتے ہیں میں سب سے پہلے بیعت ہوا پھر باقی سارے بیعت ہوئے۔

[اخرجہ الطبرانی قال الهیثمی ۶/۳۷ وفيه ابن الهیثم وحديثه حسن وفيه ضعف انتهى]

حضرت عاصم بن عمر بن قتادہ رضی اللہ عنہ فرماتے ہیں کہ جب یہ تمام لوگ حضور ﷺ سے بیعت

ہونے کے لیے جمع ہو گئے تو حضرت عباس بن عبادہ بن نضله رضی اللہ عنہ نے جو کہ قبیلہ بنو سالم بن عوف کے ہیں کہا اے جماعت خزر ج! کیا تم جانتے ہو کہ تم اس آدمی سے کس بات پر بیعت ہو رہے ہو؟ لوگوں نے کہا ہاں! حضرت عباس بن عبادہ رضی اللہ عنہ نے کہا ان سے بیعت ہونے کا مطلب یہ ہے کہ تم کو عرب و عجم سے لڑنا پڑے گا اگر تم یہ سمجھتے ہو کہ جب تمہارے مال ہلاک ہونے لگیں اور تمہارے سردار قتل ہونے لگیں تو تم اس وقت ان کو دشمن کے حوالے کر دو گے تو ابھی سے انہیں چھوڑ دو کیونکہ اللہ کی قسم! بعد میں ان کو چھوڑنے سے تم دنیا اور آخرت میں رسوا ہو جاؤ گے۔ اور اگر تم یہ سمجھتے ہو کہ مالی نقصانات اور سرداروں کے قتل ہونے کے باوجود تم اس چیز کو پورا کر لو گے جس کی تم ان کو دعوت دے رہے ہو تو پھر تم ان کو ضرور لے جاؤ۔ کیونکہ ان کو لے جانا اللہ کی قسم! دنیا و آخرت کی خیر ہی خیر ہے۔ تمام لوگوں نے کہا چاہے ہمارے ساتھ مال ہلاک ہو جائیں اور ہمارے سردار قتل ہو جائیں ہم پھر بھی ان کو لے کر جائیں گے۔ یا رسول اللہ ﷺ! اگر ہم اپنے اس وعدے کو پورا کر دیں گے تو ہمیں کیا ملے گا؟ آپ نے فرمایا جنت۔ ان لوگوں نے کہا آپ اپنا ہاتھ بڑھائیں چنانچہ آپ نے ہاتھ بڑھایا اور وہ سب آپ سے بیعت ہو گئے۔

[اخرجه ابن اسحاق كذا في البداية ۳ / ۱۶۲]

حضرت معبد بن کعب اپنے بھائی حضرت عبداللہ رضی اللہ عنہ سے نقل کرتے ہیں کہ (بیعت کے بعد) حضور ﷺ نے فرمایا کہ تم اپنی اپنی قیام گاہوں پر ایک ایک دو دو ہو کر واپس چلے جاؤ تو حضرت عباس بن عبادہ رضی اللہ عنہ نے کہا یا رسول اللہ ﷺ! قسم ہے اس ذات کی جس نے آپ کو حق دے کر بھیجا ہے۔ اگر آپ فرمائیں تو ہم کل ہی اپنی تلواریں لے کر منی والوں پر ٹوٹ پڑیں۔ آپ نے فرمایا ابھی ہمیں اس کا حکم نہیں دیا گیا۔ تم اپنی قیام گاہوں کو واپس چلے جاؤ۔

[اخرجه ابن اسحاق ايضاً كذا في البداية ۳ / ۱۶۲]

## جہاد پر بیعت ہونا

حضرت انس رضی اللہ عنہ فرماتے ہیں کہ حضور ﷺ خندق کی طرف تشریف لے گئے۔ وہاں مہاجرین اور انصار سخت سردی میں صبح صبح خندق کھود رہے تھے۔ ان حضرات کے پاس غلام نہیں تھے جو ان کا یہ کام کر دیتے۔ حضور ﷺ نے ان کی تھکاوٹ اور بھوک کو دیکھ کر یہ شعر پڑھا:

اَللّٰهُمَّ اِنَّ الْعَيْشَ عَيْشُ الْاٰخِرَةِ  
فَاغْفِرْ الْاَنْصَارَ وَ الْمُهَاجِرَةَ  
”اے اللہ اصل زندگی تو آخرت کی ہے ان انصار اور مہاجرین کی مغفرت فرما۔“

حضور ﷺ کے جواب میں صحابہ رضی اللہ عنہم نے یہ شعر پڑھا:

نَحْنُ الَّذِيْ بَايَعُوْا مُحَمَّدًا  
عَلٰى الْجِهَادِ مَا بَقِيْنَا اَبَدًا  
”ہم وہ لوگ ہیں جنہوں نے حضور ﷺ سے اس بات پر بیعت کی ہے کہ جب تک ہم  
زندہ رہیں گے جہاد کرتے رہیں گے۔“

[اخرجه البخارى ۳۹۷ واخرجه ايضاً مسلم والترمذى كما فى مجمع الفوائد ۵۱/۲]

اور پیچھے حضرت مجاشع رضی اللہ عنہ کی حدیث گزر گئی جس میں یہ ہے کہ میں نے عرض کیا آپ  
ہمیں کس چیز پر بیعت کریں گے؟ آپ نے فرمایا اسلام اور جہاد پر۔ اور حضرت بشیر بن خصاصیہ  
رضی اللہ عنہ کی حدیث گزر گئی کہ آپ نے فرمایا اے بشیر! جب تم نہ زکوٰۃ دو گے اور نہ جہاد کرو گے تو پھر  
کس عمل سے جنت میں داخل ہو گے۔ میں نے کہا آپ اپنا ہاتھ بڑھائیں میں آپ سے بیعت  
ہوتا ہوں۔ چنانچہ آپ نے اپنا ہاتھ بڑھایا اور میں آپ سے بیعت ہو گیا۔ اور حضرت یعلیٰ بن  
معیہ رضی اللہ عنہ کی حدیث گزر چکی ہے کہ میں نے کہا یا رسول اللہ ﷺ! میرے والد کو ہجرت پر بیعت کر  
لیں۔ آپ نے فرمایا ہجرت پر نہیں بلکہ جہاد پر بیعت کروں گا۔

### موت پر بیعت ہونا

حضرت سلمہ رضی اللہ عنہ فرماتے ہیں کہ میں حضور ﷺ سے بیعت ہو کر ایک درخت کے سائے  
میں ایک طرف جا بیٹھا۔ جب لوگ کم ہو گئے تو آپ نے فرمایا اے ابن الاکوع! کیا تم بیعت نہیں  
ہوتے ہو؟ میں نے عرض کیا یا رسول اللہ ﷺ! میں تو بیعت ہو چکا آپ نے فرمایا پھر بھی۔ چنانچہ  
میں آپ سے دوبارہ بیعت ہو گیا۔ راوی کہتے ہیں میں نے حضرت سلمہ سے کہا اے ابو مسلم! آپ  
لوگ اس دن کس چیز پر بیعت ہو رہے تھے؟ انہوں نے کہا موت پر۔

[اخرجه البخارى ۴۱۵ واخرجه ايضاً مسلم والترمذى والتسائى كما فى العينى ۱۶/۷]



والبیہقی ۱۳۶/۸ وابن سعد ۴/۳۹

حضرت عبداللہ بن زید رضی اللہ عنہ فرماتے ہیں کہ حرہ کی لڑائی کے دنوں میں ان کے پاس ایک آدمی نے آ کر کہا کہ ابن حنظلہ لوگوں کو موت پر بیعت کر رہے ہیں تو انہوں نے فرمایا کہ حضور ﷺ کے بعد میں کسی سے بھی اس پر (یعنی موت پر) بیعت نہیں ہوں گا۔

[اخرجه البخاری ۴۱۵ ایضاً۔ واخرجه ایضاً مسلم کما فی العینی ۵/۷ والبیہقی ۱۳۶/۸ ایضاً]

## بات سننے اور خوشی سے ماننے پر بیعت ہونا

حضرت عبید اللہ بن رافع رضی اللہ عنہ فرماتے ہیں کہ شراب کے چند مشکیزے کہیں سے آئے۔ حضرت عبادہ بن صامت رضی اللہ عنہ نے جا کر ان تمام مشکیزوں کو پھاڑ دیا اور کہا کہ ہم لوگ حضور ﷺ سے اس بات پر بیعت ہوئے کہ دل چاہے یا نہ چاہے ہر حال میں بات سنا کریں گے اور مانا کریں گے۔ تنگی اور وسعت دونوں حالتوں میں (اللہ کی راہ میں) خرچ کریں گے، امر بالمعروف اور نہی عن المنکر کریں گے اور ہم اللہ کی خوشنودی کی بات کہیں گے، اللہ کے بارے میں کسی کی ملامت سے نہیں ڈریں گے اور جب حضور ﷺ ہمارے ہاں یثرب تشریف لائیں گے تو ہم آپ کی مدد کریں گے اور ان تمام چیزوں سے آپ کی حفاظت کریں گے جن سے ہم اپنی اور اپنے بیوی بچوں کی حفاظت کرتے ہیں اور ہمیں (ان کاموں کے بدلے میں) جنت ملے گی۔ یہ وہ بیعت ہے جس پر ہم حضور ﷺ سے بیعت ہوئے۔

[اخرجه البيهقي وهذا اسناد جيد قوي ولم يخرجوه]

حضرت عبادہ رضی اللہ عنہ فرماتے ہیں کہ ہم لوگوں نے حضور ﷺ سے جنگ پر بیعت کی کہ تنگی اور وسعت میں دل چاہے یا نہ چاہے اور چاہے ہم پر دوسروں کو ترجیح دی جائے۔ ہر حال میں ہم بات سنیں گے اور مانیں گے، امیر سے امارت کے بارے میں جھگڑا نہیں کریں گے، جہاں بھی ہوں گے حق بات کہیں گے اور اللہ کے بارے میں کسی کی ملامت سے نہیں ڈریں گے۔

[قد زواه يونس عن ابن اسحاق حدثني عباد بن الوليد بن عباد بن الصامت عن ابيه]

عن جده كذا في البداية ۳/۱۲ واخرجه الشيخان بمعناه کما فی الترغیب ۳/۳

ابن جریر رحمہ اللہ نے حضرت جریر رضی اللہ عنہ سے روایت کی ہے کہ میں نے حضور ﷺ سے بات

سننے اور ماننے پر اور تمام مسلمانوں کی خیر خواہی کرنے پر بیعت کی۔ ابن جریر نے ان ہی سے دوسری روایت یہ نقل کی ہے کہ میں نے حضور ﷺ کی خدمت میں حاضر ہو کر عرض کیا کہ میں آپ سے اس بات پر بیعت ہوتا ہوں کہ مجھے اچھی لگے یا بری لگے میں آپ کی ہر بات سنوں گا اور مانوں گا۔ آپ نے فرمایا کیا تم اس طرح کر سکتے ہو؟ اس طرح نہ کہو بلکہ یوں کہو کہ جو بات میرے بس میں ہوگی (اسے سنوں گا اور مانوں گا) تو میں نے کہا جو بات میرے بس میں ہوگی۔ چنانچہ آپ نے مجھے اس پر بیعت فرمایا۔ [کذا فی کنز العمال ۸۲ / ۱]

ابوداؤد اور نسائی میں یہ حدیث اس طرح سے ہے کہ حضرت جریر رضی اللہ عنہ فرماتے ہیں کہ میں حضور ﷺ سے ہر بات سننے اور ماننے پر اور ہر مسلمان سے خیر خواہی کرنے پر بیعت ہوا۔ چنانچہ جب یہ کوئی چیز بیچتے یا خریدتے تو اگلے آدمی سے یہ کہہ دیتے کہ ہم نے تم سے جو چیز لی ہے وہ ہمیں اس سے زیادہ پسند ہے جو ہم نے تم کو دی ہے۔ اب تمہیں اختیار ہے (یہ سودا کرو یا نہ کرو)

[کذا فی الترغیب ۳ / ۲۳۷]

حضرت ابن عمر رضی اللہ عنہما فرماتے ہیں کہ جب ہم لوگ حضور ﷺ سے ہر بات سننے اور ماننے پر بیعت ہوتے تھے تو آپ یہ فرما دیا کرتے تھے کہ یوں کہو کہ جو بات میرے بس میں ہوگی۔

[اخرجه البخاری واخرجه النسائی وابن جریر بمعناه کما فی کنز ۸۳ / ۱]

حضرت عتبہ بن عبد اللہ رضی اللہ عنہ فرماتے ہیں کہ میں حضور ﷺ سے سات دفعہ بیعت ہوا۔ پانچ مرتبہ بات ماننے پر اور دو مرتبہ محبت کرنے پر۔

[اخرجه البغوی وابونعیم وابن عساکر کذا فی کنز ۸۳ / ۱]

حضرت انس رضی اللہ عنہ فرماتے ہیں کہ میں اپنے اس ہاتھ سے حضور ﷺ سے اس بات پر بیعت ہوا ہوں کہ جہاں تک مجھ سے ہو سکے گا میں ہر بات سنا کروں گا اور مانا کروں گا۔

[اخرجه ابن جریر کذا فی کنز ۸۲ / ۱]

## عورتوں کا بیعت ہونا

حضرت ام عطیہ رضی اللہ عنہا فرماتی ہیں کہ جب حضور ﷺ مدینہ تشریف لائے تو آپ نے انصار کی عورتوں کو ایک گھر میں جمع کیا پھر ان کے پاس حضرت عمر بن خطاب رضی اللہ عنہ کو بھیجا۔ انہوں نے

دروازے پر کھڑے ہو کر ان عورتوں کو سلام کیا۔ ان عورتوں نے سلام کا جواب دیا۔ حضرت عمر رضی اللہ عنہ نے کہا میں رسول اللہ ﷺ کا قاصد بن کر تمہارے پاس آیا ہوں۔ ان عورتوں نے کہا خوش آمدید ہو رسول اللہ ﷺ کو اور آپ کے قاصد کو۔ حضرت عمر رضی اللہ عنہ نے پوچھا کیا تم ان باتوں پر بیعت ہوتی ہو کہ اللہ کے ساتھ کسی چیز کو شریک نہیں کرو گی، چوری نہیں کرو گی، زنا نہیں کرو گی، اپنی اولاد کو قتل نہیں کرو گی، نہ کوئی بہتان لاؤ گی جس کو تم نے اپنے ہاتھوں اور پیروں کے درمیان باندھ کھڑا کیا ہو اور کسی نیکی کے کام میں نافرمانی نہیں کرو گی ان عورتوں نے کہا جی ہاں۔ حضرت عمر رضی اللہ عنہ نے دروازے کے باہر سے اپنا ہاتھ بڑھایا اور ان عورتوں نے اندر سے اپنے ہاتھ بڑھائے (لیکن حضرت عمر کا ہاتھ کسی عورت کے ہاتھ کو نہیں لگا) پھر حضرت عمر رضی اللہ عنہ نے کہا اے اللہ! تو گواہ ہو جا۔ پھر ہمیں اس بات کا حکم دیا گیا کہ عیدین میں حیض والی عورتوں اور سیانی بچیوں کو بھی (عید گاہ) لے جایا کریں۔ (کہ یہ نماز تو نہیں پڑھیں گی لیکن ان کے جانے سے مسلمانوں کی تعداد بھی زیادہ معلوم ہو گی اور یہ دعا میں شریک ہو جائیں گی) اور ہمیں جنازہ کے ساتھ جانے سے روکا گیا اور یہ بتایا گیا کہ ہم پر جمعہ فرض نہیں۔ راوی کہتے ہیں کہ میں نے اپنے استاد سے بہتان کے بارے میں اور اللہ تعالیٰ کے قول ﴿وَلَا يَعْصِيَنَّكَ فِي مَعْرُوفٍ﴾ کے بارے میں پوچھا انہوں نے کہا اس سے مراد کسی کے مرنے پر نوحہ کرنا ہے۔ [اخرجه احمد وابو یعلی والطبرانی ورجاله ثقات کما

قال الهیثمی ۳۸/۶ رواہ ابو داؤد باختصار کثیر کذا فی مجمع الزوائد ۳۸/۶ قلت اخرجه البخاری ایضاً باختصار وقد اخرجه بطوله ابن سعد وعبد بن حمید کما فی الکثر ۸۱/۱]

حضرت سلمیٰ بنت قیس رضی اللہ عنہا حضور ﷺ کی خالہ تھیں اور انہوں نے حضور ﷺ کے ساتھ دونوں قبلوں (بیت المقدس اور بیت اللہ) کی طرف منہ کر کے نماز پڑھی تھی اور وہ بنو عدی بن نجار قبیلہ کی تھیں۔ فرماتی ہیں کہ میں حضور ﷺ کی خدمت میں آئی اور انصار کی عورتوں کے ساتھ آپ سے بیعت ہو گئی۔ جب آپ نے ہمیں ان چیزوں پر بیعت فرمایا کہ ہم اللہ کے ساتھ کسی کو شریک نہیں کریں گی، چوری نہیں کریں گی، زنا نہیں کریں گی، اپنی اولاد کو قتل نہیں کریں گی، کوئی بہتان نہیں لائیں گی جسے ہم نے اپنے ہاتھوں اور پیروں کے درمیان باندھ کھڑا کیا ہو اور کسی نیکی کے کام میں حضور ﷺ کی نافرمانی نہیں کریں گی تو آپ نے یہ بھی فرمایا کہ اپنے خاوندوں سے خیانت نہیں کرو گی۔ چنانچہ ہم بیعت ہو کر واپس جانے لگیں تو میں نے ان میں سے ایک عورت

سے کہا کہ واپس جا کر حضور ﷺ سے پوچھ آؤ کہ خاوندوں سے خیانت کا کیا مطلب ہے؟ اس نے جا کر حضور ﷺ سے پوچھا۔ آپ نے فرمایا کہ خیانت یہ ہے کہ عورت خاوند کا مال لے کر کسی کو خود دے دے (یعنی خاوند کی اجازت کے بغیر) [اخرجه احمد و ابو یعلیٰ والطبرانی و رجالہ ثقات کما قال الہیثمی ۳۸/۶ و اخرجہ الامام احمد عن عائشة بنت قدامة رضی اللہ عنہا بمعناہ فی البیعتہ علی وفق الایۃ کما فی ابن کثیر ۳۵۳/۲]

حضرت عقیلہ بنت عقیق بن حارث رضی اللہ عنہا فرماتی ہیں کہ میں اور میری والدہ حضرت قریرہ بنت حارث العنوار یہ مہاجر عورتوں کے ساتھ آ کر حضور ﷺ سے بیعت ہوئیں۔ آپ مقام ابطح میں ایک خیمہ میں تشریف فرما تھے۔ آپ نے ہم سے یہ عہد لیا کہ ہم اللہ کے ساتھ کسی چیز کو شریک نہیں کریں گی۔ آگے آیت والے الفاظ ہیں جب ہم اقرار کر چکیں اور آپ سے بیعت ہونے کے لیے ہاتھ بڑھائے تو آپ نے فرمایا میں عورتوں کے ہاتھ نہیں چھو سکتا۔ چنانچہ آپ نے ہمارے لیے دعائے مغفرت کی اور یہی ہماری بیعت تھی۔ [اخرجہ الطبرانی فی الکبیر والاوسط

قال الہیثمی ۳۹/۶ و فیہ موسیٰ بن عبید و هو ضعیف انتہی]

حضرت امیہ بنت رقیقہ رضی اللہ عنہا فرماتی ہیں میں چند عورتوں کے ہمراہ حضور ﷺ کی خدمت میں بیعت ہونے کے لیے حاضر ہوئی۔ ہم نے کہا یا رسول اللہ ﷺ! ہم آپ سے اس بات پر بیعت ہوتی ہیں کہ اللہ کے ساتھ کسی چیز کو شریک نہیں کریں گی، چوری نہیں کریں گی، زنا نہیں کریں گی، اپنی اولاد کو قتل نہیں کریں گی، کوئی بہتان نہیں لائیں گی جسے ہم نے اپنے ہاتھوں اور پیروں کے درمیان باندھ کھڑا کیا ہو اور کسی نیکی کے کام میں آپ کی نافرمانی نہیں کریں گی۔ آپ نے فرمایا (یہ بھی کہو) کہ جتنا تم سے ہو سکے۔ ہم نے کہا اللہ اور اس کے رسول ہم پر ہم سے بھی زیادہ ترس کھانے والے ہیں۔ یا رسول اللہ ﷺ! آئیے (آپ ہاتھ بڑھائیں) ہم آپ سے بیعت ہوتی ہیں۔ آپ نے فرمایا میں عورتوں سے مصافحہ نہیں کرتا ہوں۔ سو عورتوں سے میری زبانی بیعت ایسی ہے جیسے ایک عورت سے (یعنی میں عورتوں کو زبانی بیعت کرتا ہوں، چاہے سو ہوں، چاہے

ایک) [اخرہ مالک و صحیحہ ابن حبان و اخرجہ الترمذی و غیرہ مختصراً کما فی الاصابۃ ۲۴۰/۲]

حضرت عبداللہ بن عمرو رضی اللہ عنہما فرماتے ہیں کہ حضرت امیہ بنت رقیقہ رضی اللہ عنہا حضور ﷺ کی خدمت میں اسلام پر بیعت ہونے کے ارادے سے آئیں۔ آپ نے فرمایا میں تم کو اس بات پر



بیعت کرتا ہوں کہ تم اللہ کے ساتھ کسی چیز کو شریک نہیں کرو گی، چوری نہیں کرو گی، زنا نہیں کرو گی، اپنے بچوں کو قتل نہیں کرو گی، کوئی بہتان نہیں لاؤ گی جسے تم نے اپنے ہاتھوں اور پیروں کے درمیان کھڑا کیا ہو اور نوحہ نہیں کرو گی اور قدیم زمانہ جاہلیت کے مطابق زینت دکھاتی نہیں پھر و گی۔

[اخرجه الطبرانی و رجاله ثقات كذا في المجمع ۳۷/۶ و اخرجہ ایضاً النسائی وابن

ماجہ والامام احمد وصححه الترمذی كما في التفسير لابن كثير ۳/۳۵۲]

حضرت عائشہ رضی اللہ عنہا فرماتی ہیں کہ حضرت فاطمہ بنت عتبہ بن ربیعہ رضی اللہ عنہا حضور ﷺ کی خدمت میں بیعت ہونے کے ارادے سے آئیں آپ نے قرآنی آیت

﴿أَنْ لَا يُشْرِكْنَ بِاللَّهِ شَيْئًا وَلَا يَسْرِقْنَ وَلَا يَزْنِينَ﴾

کے مطابق ان سے عہد لینا شروع کیا (جس میں شرک نہ کرنے زنا نہ کرنے وغیرہ کا ذکر ہے) تو حضرت فاطمہ نے شرم کے مارے اپنا ہاتھ سر پر رکھ لیا۔ حضور ﷺ کو ان کی یہ ادا بہت پسند آئی۔ (ان کی اس جھجک کو دیکھ کر) حضرت عائشہ رضی اللہ عنہا نے کہا اے بی بی اقرار کر لو۔ کیونکہ اللہ کی قسم! ہم نے ان ہی باتوں پر بیعت کی ہے انہوں نے کہا اچھا پھر ٹھیک ہے چنانچہ حضور ﷺ نے اسی آیت کے مضمون کے مطابق ان کو بیعت کیا۔

[اخرجه احمد والبخاری و رجاله رجال الصحيح كذا في مجمع الزوائد ۶/۳۷]

حضرت عذہ بنت خاہل رضی اللہ عنہا فرماتی ہیں کہ وہ حضور ﷺ کی خدمت میں حاضر ہوئیں چنانچہ آپ نے ان کو ان الفاظ سے بیعت فرمایا کہ تم زنا نہیں کرو گی، چوری نہیں کرو گی، اولاد کو زندہ درگور نہیں کرو گی، نہ ظاہر میں نہ چھپ کر میں نے (اپنے دل میں) کہا کہ ظاہر میں زندہ درگور کرنا تو میں جانتی ہوں اور چھپ کر زندہ درگور کرنا میں نے حضور ﷺ سے پوچھا نہیں اور آپ نے مجھے بتایا نہیں۔ لیکن میرے دل میں اس کا مطلب یہ آیا ہے کہ اس سے مراد اولاد کو بگاڑ دینا ہے۔ چنانچہ میں اللہ کی قسم! اپنے کسی بچے کو نہیں بگاڑوں گی۔

[اخرجه الطبرانی قال الهیثمی ۳۹/۶ رواه الطبرانی فی الأوسط والكبير بنحوه عن

عطاء بن مسعود الکعبی عن ابيه عنها ولم اعرف مسعود وبقية رجاله ثقات انتهى]

حضرت فاطمہ بنت عتبہ بن ربیعہ بن عبد شمس فرماتی ہیں کہ ان کو اور ہند بنت عتبہ کو لے کر ابو حذیفہ بن عتبہ حضور ﷺ کی خدمت میں حاضر ہوئے تاکہ یہ حضور ﷺ سے بیعت ہو جائیں

آپ ہم سے عہد لینے لگے اور بیعت کی پابندیاں بتانے لگے۔ میں نے آپ کی خدمت میں عرض کیا اے میرے چچا زاد بھائی! کیا آپ نے اپنی قوم میں ان عیوب اور نقائص میں سے کوئی چیز دیکھی ہے؟ حضرت حذیفہ نے کہا اری! حضور ﷺ سے بیعت ہو جاؤ کیونکہ ان ہی الفاظ سے لوگ بیعت ہوتے ہیں اور یہی پابندیاں بتائی جاتی ہیں حضرت ہند رضی اللہ عنہا نے کہا میں تو چوری نہ کرنے پر آپ سے بیعت نہیں ہوتی ہوں۔ کیونکہ میں اپنے خاوند کے مال میں سے چوری کرتی ہوں۔ حضور ﷺ نے اپنا ہاتھ پیچھے ہٹا لیا اور انہوں نے بھی اپنا ہاتھ پیچھے کر لیا یہاں تک کہ حضور ﷺ نے آدمی بھیج کر حضرت ابوسفیان رضی اللہ عنہ کو بلایا اور ابوسفیان رضی اللہ عنہ سے فرمایا کہ تم اسے اپنے مال میں سے لے لینے کی اجازت دے دو۔ حضرت ابوسفیان رضی اللہ عنہ نے کہا کہ تو تازہ (کھانے پینے کی) چیزوں کی تو اجازت ہے البتہ خشک چیزوں (جیسے درہم دینار کپڑوں وغیرہ) کی اجازت نہیں ہے اور نہ کسی نعمت کی۔ چنانچہ ہم آپ سے بیعت ہو گئیں۔ پھر حضرت فاطمہ رضی اللہ عنہا نے کہا آپ کے خیمہ سے زیادہ مبغوض کوئی خیمہ نہیں تھا اور اس سے زیادہ کوئی بات پسند نہیں تھی کہ اس خیمہ کو اور اس خیمہ کے اندر جو کچھ ہے اس سب کو اللہ تعالیٰ تباہ کر دے اور اللہ کی قسم! اب سب سے زیادہ آپ کے قبہ کے بارے میں یہ بات پسند ہے کہ اللہ تبارک و تعالیٰ اسے آباد کرے اور اس میں برکت دے حضور ﷺ نے فرمایا اتنی (محبت مجھ سے) ہونی بھی چاہیے۔ اللہ کی قسم! تم میں سے ہر آدمی تب ہی کامل ایمان والا ہوگا جب کہ میں اس کو اس کی اولاد اور والد سے زیادہ محبوب ہو جاؤں۔

[اخرجه الحاكم ۴۸۶/۲ قال الحاكم هذا حديث صحيح الاسناد ولم يخرجاه ووافقه

الذهبي فقال صحيح]

حضرت عائشہ رضی اللہ عنہا فرماتی ہیں کہ حضرت ہند بنت عتبہ بن ربیعہ رضی اللہ عنہا حضور ﷺ کی خدمت میں بیعت ہونے کے لیے آئیں۔ آپ نے ان کے دونوں ہاتھوں کو دیکھا تو فرمایا جاؤ اور (مہندی لگا کر) اپنے دونوں ہاتھوں کو بدل کر آؤ۔ چنانچہ وہ گئیں اور مہندی لگا کر اپنے ہاتھوں کو بدل کر حضور ﷺ کی خدمت میں آئیں۔ آپ نے فرمایا میں تم کو اس بات پر بیعت کرتا ہوں کہ تم اللہ کے ساتھ کسی چیز کو شریک نہیں کرو گی۔ اور چوری نہیں کرو گی اور زنا نہیں کرو گی۔ اس پر حضرت ہند رضی اللہ عنہا نے کہا کیا آزاد عورت بھی زنا کرتی ہے؟ پھر آپ نے فرمایا کہ فقر کے ڈر سے اپنے بچوں کو قتل نہیں کرو گی تو انہوں نے کہا کیا آپ نے ہمارے لیے بچے چھوڑے ہیں جنہیں

ہم قتل کریں؟ (سب ہی کو آپ نے جنگوں میں مار ڈالا ہے) پھر وہ حضور ﷺ سے بیعت ہو گئیں اور انہوں نے ہاتھوں میں سونے کے دو کنگن پہن رکھے تھے تو انہوں نے حضور ﷺ کی خدمت میں عرض کیا کہ آپ ان دو کنگنوں کے بارے میں کیا فرماتے ہیں۔ آپ نے فرمایا یہ تو جہنم کے انگاروں میں سے دو انگارے ہیں۔ [اخرجه ابو یعلیٰ قال الہیثمی ۳۷/۱ وفیہ من لم اعرفہن واخرجه ابن ابی حاتم مختصرا کما فی ابن کثیر ۳/۵۳۳ وقال فی الاصابة ۴/۳۲۵ وقصتها فی قولہا عند بیعة النساء وان لا یسرقن ولا یزنین فقالت وهل تزنی الحرۃ وعند قولہ ولا یقتلن اولادہن وقد ربیناہم صغارا و قتلنہم کبارا مشہورۃ ومن طرقۃ ما اخرجہ ابن سعد بسند صحیح مرسل عن الشعبي وعن میمون بن مہران قفی رواية الشعبي ولا یزنین فقالت هند وهل تزنی الحرۃ؟ ولا تقتلن اولادکں قالت انت قتلنہم وفی رواية نحوه لکن قالت وله ترکت لنا ولدا یوم بدر]

حضرت ہند رضی اللہ عنہا نے (اپنے خاوند حضرت ابوسفیان رضی اللہ عنہ سے) کہا کہ میں محمد (ﷺ) سے بیعت ہونا چاہتی ہوں حضرت ابوسفیان رضی اللہ عنہ نے کہا میں نے تو اب تک یہ دیکھا ہے کہ تم ہمیشہ سے (محمد ﷺ کی بات کا) انکار کرتی رہی ہو۔ انہوں نے کہا ہاں اللہ کی قسم! (تمہاری یہ بات ٹھیک ہے) لیکن اللہ کی قسم! آج رات سے پہلے میں نے اس مسجد میں اللہ تعالیٰ کی اتنی عبادت ہوتے ہوئے نہیں دیکھی اللہ کی قسم! مسلمانوں نے ساری رات نماز پڑھتے ہوئے قیام رکوع اور سجدہ میں گزاری ہے۔ حضرت ابوسفیان رضی اللہ عنہ نے کہا تم تو (اسلام کے خلاف) بہت سے کام کر چکی ہو۔ اس لیے تم اپنے ساتھ اپنی قوم کے کسی آدمی کو لے کر جاؤ۔ چنانچہ وہ حضرت عمر رضی اللہ عنہ کے پاس گئیں اور حضرت عمر رضی اللہ عنہ ان کے ساتھ گئے اور ان کے لیے (حضور ﷺ سے داخلہ کی) اجازت مانگی۔ وہ نقاب ڈالے ہوئے حضور ﷺ کی خدمت میں حاضر ہوئیں۔ آگے بیعت کا قصہ ذکر کیا ہے۔ اسی روایت میں حضرت شعبی سے یہ منقول ہے کہ حضرت ہند رضی اللہ عنہا نے کہا کہ میں تو ابوسفیان رضی اللہ عنہ کا بہت سا مال ضائع کر چکی ہوں۔ تو ابوسفیان رضی اللہ عنہ نے کہا تم میرا جتنا مال لے چکی ہو وہ سب تمہارے لیے حلال ہے۔ [اخرجه ابن مندہ وفی اولہ انتہی مختصرا]

ابن جریر نے حضرت ابن عباس رضی اللہ عنہما سے اسی حدیث کو تفصیل سے ذکر کیا ہے اور اس میں یہ ہے کہ حضرت ابوسفیان رضی اللہ عنہ نے کہا تم میرا جتنا مال لے چکی ہو چاہے وہ ختم ہو گیا ہو یا باقی ہو سب تمہارے لیے حلال ہے۔ یہ سن کر حضور ﷺ ہنسے اور آپ نے ہند رضی اللہ عنہا کو پہچان لیا اور ان کو بلایا۔ انہوں نے حضور ﷺ کا ہاتھ پکڑ لیا اور حضور ﷺ سے معذرت کرنے لگیں۔ آپ نے

فرمایا تم ہند ہو؟ حضرت ہند بن عتیبہؓ نے کہا پچھلی زندگی میں جو ہو چکا اللہ اسے معاف کرے۔ حضور ﷺ نے ان سے توجہ ہٹا کر (باقی عورتوں کی طرف متوجہ ہو کر) کہا کہ وہ زنا نہیں کریں گی تو حضرت ہند بن عتیبہؓ نے کہا کہ کیا کوئی شریف عورت بھی زنا کرتی ہے؟ آپ نے فرمایا نہیں اللہ کی قسم! شریف عورت زنا نہیں کیا کرتی آپ نے پھر (عورتوں سے) کہا کہ وہ کوئی بہتان نہیں لائیں گی جسے انہوں نے اپنے پیروں اور ہاتھوں کے درمیان باندھ کھڑا کیا ہو اور کسی نیکی کے کام میں نافرمانی نہیں کریں گی۔ آپ نے عورتوں کو نوحہ کرنے سے منع کیا۔ زمانہ جاہلیت میں عورتیں کپڑے پھاڑا کرتی تھیں اور چہرے نوچا کرتی تھیں اور سر کے بال کاٹ دیتی تھیں۔ اور بہت واویلا مچایا کرتی تھیں (آپ نے ان تمام کاموں سے منع فرمایا)

[ذکرہ ابن کثیر فی تفسیرہ ۳/ ۳۵۳ قال ابن کثیر هذا اثر غریب]

حضرت اسید بن ابی اسید براد (حضور ﷺ سے) بیعت ہونے والی عورتوں میں سے ایک عورت سے نقل کرتے ہیں کہ انہوں نے کہا کہ ہم سے حضور ﷺ نے جن باتوں کا عہد لیا ان میں یہ باتیں بھی تھیں کہ ہم کسی نیکی کے کام میں حضور ﷺ کی نافرمانی نہیں کریں گی اور چہرہ نہیں نوچیں گی بالوں کو نہیں بکھیریں گی گریبان نہیں پھاڑیں گی اور واویلا نہیں کریں گی۔

[اخرجه ابن ابی حاتم کذا فی التفسیر لابن کثیر ۳/ ۳۵۵]

## نابالغ بچوں کا بیعت ہونا

حضرت محمد بن علی بن حسینؓ فرماتے ہیں کہ حضور ﷺ نے حضرت حسنؓ حضرت حسینؓ حضرت عبداللہ بن عباسؓ اور حضرت عبداللہ بن جعفرؓ کو بچپن ہی میں بیعت فرمایا نہ ابھی ان کی داڑھی نکلی تھی اور نہ ابھی یہ لوگ بالغ ہوئے تھے۔ ہمارے علاوہ اور کسی بچے کو بیعت نہیں کیا۔

[اخرجه الطبرانی قال الہیثمی ۶/ ۳۰ وهو مرسل ورجاله ثقات]

حضرت عبداللہ بن زبیر اور حضرت عبداللہ بن جعفرؓ سے مروی ہے کہ یہ دونوں حضرات سات سال کی عمر میں حضور ﷺ سے بیعت ہوئے تھے۔ حضور ﷺ ان دونوں کو دیکھ کر مسکرائے اور اپنا ہاتھ بڑھا دیا اور ان دونوں کو بیعت فرمایا۔ [اخرجه الطبرانی ایضاً قال الہیثمی ۹/ ۲۵۸]

وفیہ اسماعیل بن عیاش وفیہ خلاف وبقیۃ رجالہ رجال الصحیح واخرجه ایضاً ابونعیم وابن



عساكر عن عروة ان عبد الله ابن الزبير وعبد الله بن جعفر وفي لفظ جعفر بن الزبير بايعا النبي صلى الله عليه وسلم وهما ابنا سبع سنين فذكر نحوه كما في المنتخب ۵/ ۲۲۷

حضرت ہر ماس بن زیاد رضی اللہ عنہ فرماتے ہیں کہ میں کمن بچہ تھا۔ میں نے اپنا ہاتھ حضور ﷺ کی طرف بیعت ہونے کے لیے بڑھایا لیکن آپ نے مجھے بیعت نہیں کیا۔

[اخرجه النسائي كذا في جمع الفوائد ۱/ ۱۳]

**صحابہ کرام رضی اللہ عنہم کا حضور ﷺ کے خلفاء کے ہاتھوں پر بیعت ہونا**

حضرت منشر رضی اللہ عنہ کے والد کہتے ہیں کہ جس وقت یہ آیت

﴿إِنَّ الَّذِينَ يُبَايِعُونَكَ إِنَّمَا يُبَايِعُونَ اللَّهَ﴾

نازل ہوئی ”تحقیق جو لوگ بیعت کرتے ہیں تجھ سے وہ بیعت کرتے ہیں اللہ سے“ تو

آپ نے لوگوں کو اس وقت اس طرح بیعت فرمایا کہ ہم اللہ کے لیے بیعت ہوتے ہیں اور ہم حق بات مانا کریں گے اور حضرت ابوبکر رضی اللہ عنہ نے صحابہ رضی اللہ عنہم کو بیعت کرتے وقت فرمایا تھا کہ میں جب تک اللہ کا فرمانبردار ہوں تم میری بیعت پر اس وقت تک باقی رہو۔ لیکن حضرت عمر رضی اللہ عنہ اور بعد والے خلفاء نے حضور ﷺ کی طرح بیعت فرمایا۔ [اخرجه ابن شاهين في الصحابة عن

ابراهيم بن المنشر عن ابيه عن جده كذا في الاصابة ۳/ ۱۲۸۵]

حضرت ابن العقیف رضی اللہ عنہ فرماتے ہیں کہ میں نے دیکھا کہ رسول اللہ ﷺ کے بعد حضرت ابوبکر رضی اللہ عنہ لوگوں کو بیعت فرما رہے تھے۔ صحابہ رضی اللہ عنہم کی ایک جماعت ان کی خدمت میں آتی۔ وہ کہتے کیا تم مجھ سے اس بات پر بیعت ہوتے ہو کہ تم اللہ اور اس کی کتاب کی اور پھر امیر کی بات کو سنو گے اور مانو گے؟ وہ حضرات کہتے ”جی ہاں“ پھر حضرت ابوبکر رضی اللہ عنہ ان کو بیعت فرمالتے میں ان ہی دنوں یا کچھ عرصہ پہلے بالغ ہو چکا تھا۔ میں کچھ دیر آپ کے پاس کھڑا رہا اور آپ لوگوں سے بیعت میں جو عہد لے رہے تھے وہ میں نے سیکھ لیا۔ پھر میں نے آپ کے پاس جا کر خود ہی یہ کہنا شروع کر دیا کہ میں آپ سے اس بات پر بیعت ہوتا ہوں کہ اللہ اور اس کی کتاب کی اور پھر امیر کی بات کو سنوں گا اور مانوں گا۔ یہ سن کر آپ نے مجھ پر اوپر سے نیچے تک ایک نگاہ ڈالی۔ میرا خیال یہ ہے کہ میرا یہ عمل آپ کو بہت پسند آیا۔ اللہ کی ان پر رحمت ہو (پھر آپ نے

مجھے بیعت فرمالیا) [اخرجه البیهقی ۸/۱۴۶]

حضرت ابوسفر رضی اللہ عنہ فرماتے ہیں کہ جب حضرت ابوبکر رضی اللہ عنہ شام کی طرف کوئی لشکر روانہ فرماتے تو ان کو اس بات پر بیعت فرماتے کہ (کافروں سے) خوب نیزوں سے جنگ کریں گے اور اگر طاعون کی بیماری آگئی تو بھی جبرے رہیں گے۔ [اخرجه مسدد فی الكنز ۲/۳۲۳]

حضرت انس رضی اللہ عنہ فرماتے ہیں کہ میں مدینہ پہنچا۔ حضرت ابوبکر رضی اللہ عنہ کا انتقال ہو چکا تھا اور ان کی جگہ حضرت عمر رضی اللہ عنہ خلیفہ بن چکے تھے۔ میں نے حضرت عمر رضی اللہ عنہ سے عرض کیا آپ اپنا ہاتھ بڑھائیں میں آپ کے ہاتھ پر اسی چیز پر بیعت ہوتا ہوں کہ جس پر میں آپ سے پہلے آپ کے ساتھی (حضرت ابوبکر) سے بیعت ہوا تھا جہاں تک میرا بس چلے گا میں بات سنوں گا۔ اور مانوں گا۔ [اخرجه ابن سعد وابن ابی شیبۃ والطیالسی کذا فی الكنز ۱/۸۱]

حضرت عمیر بن عطیہ لیشی رضی اللہ عنہ فرماتے ہیں کہ میں نے حضرت عمر بن خطاب رضی اللہ عنہ کی خدمت میں حاضر ہو کر عرض کیا اے امیر المومنین! آپ اپنا ہاتھ بلند فرمائیں اللہ اسے بلند ہی رکھے۔ میں آپ سے اللہ اور اس کے رسول کے طریقہ کے مطابق بیعت ہوتا ہوں۔ آپ نے مسکراتے ہوئے اپنا ہاتھ بلند کیا اور فرمایا اس بیعت کا مطلب یہ ہے کہ اس بیعت سے تمہارے کچھ حقوق ہم پر آگئے اور ہمارے کچھ حقوق تم پر آگئے (اور وہ یہ ہیں کہ تم ہماری مانو گے اور ہم تمہیں صحیح صحیح بتائیں گے) اور حضرت عبداللہ بن عکیم رضی اللہ عنہ فرماتے ہیں کہ میں اپنے اس ہاتھ سے حضرت عمر رضی اللہ عنہ سے اس بات پر بیعت ہوا کہ بات سنوں گا اور مانوں گا۔

[اخرجه ابن سعد کذا فی الكنز ۱/۸۱]

حضرت سلیم ابو عامر رضی اللہ عنہ فرماتے ہیں کہ حمراء کا وفد حضرت عثمان رضی اللہ عنہ کی خدمت میں حاضر ہوا۔ انہوں نے حضرت عثمان سے اس پر بیعت کرنی چاہی کہ وہ اللہ کے ساتھ کسی چیز کو شریک نہیں کریں گے نماز قائم کریں گے زکوٰۃ دیں گے رمضان کے روزے رکھیں گے اور مجوسیوں کی عید چھوڑ دیں گے جب انہوں نے ان تمام باتوں کی ہاں کر لی تب ان کو بیعت کیا۔

[اخرجه احمد فی السنۃ کذا فی کنز العمال ۱/۸۱]

حضرت مسور بن مخرمہ رضی اللہ عنہ فرماتے ہیں کہ جس جماعت کو حضرت عمر رضی اللہ عنہ نے (خلافت کے فیصلہ کے لیے) ذمہ دار بنایا تھا وہ جمع ہو کر مشورہ کرنے لگے تو ان سے حضرت عبدالرحمن رضی اللہ عنہ

نے کہا کہ یہ میرا فیصلہ ہے کہ میں نے تو خلیفہ بننا نہیں ہے خلیفہ تو آپ لوگوں میں سے کوئی ہوگا۔ اب اگر آپ کہو تو آپ لوگوں میں سے کسی ایک کو منتخب کر دیتا ہوں۔ چنانچہ ان سب نے حضرت عبدالرحمن کو اس کا اختیار دے دیا جب ان حضرات نے اپنا معاملہ حضرت عبدالرحمن کے سپرد کر دیا تو سب لوگوں کی توجہ حضرت عبدالرحمن کی طرف ہو گئی۔ اس جماعت کے باقی حضرات کے پاس نہ جاتا ہوا کوئی نظر آیا اور نہ پیچھے چلتا ہوا۔ سب لوگ ان دنوں میں حضرت عبدالرحمن کو ہی جا کر اپنے مشورے دیتے یہاں تک کہ جب وہ رات آئی کہ جس کی صبح کو ہم لوگ حضرت عثمان رضی اللہ عنہ سے بیعت ہوئے۔ اور اس رات کا کچھ حصہ گزر گیا تو حضرت عبدالرحمن نے آ کر میرا دروازہ اس زور سے کھٹکھٹایا کہ میں جاگ اٹھا۔ انہوں نے کہا تم تو مزے سے سو رہے ہو اور میں آج رات ذرا بھی نہیں سویا۔ جاؤ حضرت زبیر اور حضرت سعد رضی اللہ عنہما کو بلا لاؤ۔ میں ان دونوں کو بلا لایا۔ انہوں نے ان دونوں سے کچھ ذرا مشورہ کیا۔ پھر مجھ سے کہا جاؤ حضرت علی رضی اللہ عنہ کو میرے پاس بلا لاؤ۔ میں ان کو بلا لایا۔ ان سے حضرت عبدالرحمن رضی اللہ عنہ آدھی رات تک الگ باتیں کرتے رہے۔ پھر حضرت علی رضی اللہ عنہ ان کے پاس سے اٹھ کر چلے گئے انہیں (اپنے خلیفہ بننے کی) کچھ امید تھی۔ اور حضرت عبدالرحمن رضی اللہ عنہ کو حضرت علی رضی اللہ عنہ سے اس بارے میں کچھ خطرہ تھا۔ پھر حضرت عبدالرحمن رضی اللہ عنہ نے مجھ سے کہا جاؤ اور حضرت عثمان رضی اللہ عنہ کو بلا لاؤ میں انہیں بلا لایا۔ حضرت عبدالرحمن رضی اللہ عنہ ان سے بات کرتے رہے۔ یہاں تک کہ فجر کی اذان پر دونوں حضرات علیحدہ ہوئے۔ جب لوگ صبح کی نماز پڑھ چکے اور یہ ذمہ دار جماعت منبر کے پاس جمع ہو گئی۔ تو حضرت عبدالرحمن رضی اللہ عنہ نے مدینہ میں جتنے مہاجرین اور انصار تھے ان سب کے پاس پیغام بھیجا اور اس سال حج میں لشکروں کے جو امراء حضرت عمر رضی اللہ عنہ کے ساتھ تھے ان کے پاس بھی پیغام بھیجا۔ جب یہ سب لوگ جمع ہو گئے تو حضرت عبدالرحمن رضی اللہ عنہ نے خطبہ پڑھ کر فرمایا ابابعد! اے علی میں نے لوگوں کی رائے میں خوب غور کیا۔ لوگ حضرت عثمان کے برابر کسی کو نہیں سمجھتے ہیں۔ تم اپنے دل میں کوئی ایسا ویسا خیال نہ آنے دینا۔ اور پھر حضرت عثمان کا ہاتھ پکڑ کر کہا کہ میں تم سے اس بات پر بیعت ہوتا ہوں کہ تم اللہ تعالیٰ کے طریقہ پر اور اس کے رسول (ﷺ) کی اور ان کے بعد کے دونوں خلیفوں کی سنت پر چلو گے۔ پہلے ان سے حضرت عبدالرحمن رضی اللہ عنہ بیعت ہوئے اور پھر مہاجرین اور انصار اور لشکروں کے امراء اور تمام لوگ بیعت ہوئے۔

[اخرجه البخاری واخرجه البيهقي ۸/ ۱۳۷۔ ايضاً بنحوہ]

نبی کریم ﷺ اور آپ کے صحابہ رضی اللہ عنہم دین متین کے  
پھیلانے کے لیے کس طرح سختیوں اور تکالیف اور بھوک اور  
پاس کو برداشت کیا کرتے تھے اور اللہ کے کلمہ کو بلند کرنے  
کے لیے اللہ کے واسطے اپنی جانوں کو قربان کرنا کس طرح ان  
کے لیے آسان ہو گیا تھا

حضرت نفیر رضی اللہ عنہ فرماتے ہیں کہ ایک دن ہم لوگ حضرت مقداد بن اسود رضی اللہ عنہ کے پاس  
بیٹھے ہوئے تھے کہ اتنے میں ایک آدمی وہاں سے گزرا اس نے کہا کتنی خوش قسمت ہیں یہ دونوں  
آنکھیں جنہوں نے رسول اللہ ﷺ کو دیکھا ہے اللہ کی قسم! ہمیں تو تمنا ہی رہی کہ جو کچھ آپ  
نے دیکھا ہم بھی وہ دیکھ لیتے اور جن مجلسوں میں آپ حاضر ہوئے ہم بھی ان میں حاضر ہوتے۔  
حضرت نفیر رضی اللہ عنہ کہتے ہیں کہ اس آدمی کی بات سن کر حضرت مقداد رضی اللہ عنہ غضبناک ہو گئے۔ مجھے  
اس پر تعجب ہوا کہ اس نے تو ایک اچھی بات ہی کہی تھی (پھر حضرت مقداد رضی اللہ عنہ کیوں ناراض ہو  
گئے) تو حضرت مقداد رضی اللہ عنہ نے اس کی طرف متوجہ ہو کر فرمایا کہ جس مجلس میں اللہ تعالیٰ نے تمہیں  
شریک نہیں ہونے دیا تم اس مجلس میں شریک ہونے کی تمنا کیوں کر رہے ہو۔ کیا پتہ اگر تم اس مجلس  
میں شریک ہوتے تو تمہارا کیا حال ہوتا۔ اللہ کی قسم! بہت سے لوگوں نے حضور ﷺ کو دیکھا لیکن  
ان کو اللہ تعالیٰ نے منہ کے بل دوزخ میں ڈال دیا۔ کیونکہ انہوں نے حضور ﷺ کی دعوت کو قبول  
نہیں کیا اور آپ کو سچا نہ مانا۔ کیا تم اس پر اللہ کا شکر نہیں کرتے ہو کہ اس نے جب تم کو پیدا کیا تو تم  
اپنے رب کو پہچانتے تھے اور حضور ﷺ جو کچھ لے کر آئے ہیں تم اسے سچا مانتے تھے اور (کفر و



ایمان کی) آزمائش دوسروں پر آئی اور تم اس آزمائش سے بچ گئے۔ اللہ کی قسم! حضور ﷺ کو ایسے زمانہ میں بھیجا گیا جس میں کفر اور گمراہی اتنے زوروں پر تھی کہ کسی نبی کے زمانے میں اتنے زور پر نہ تھی۔ ایک طویل عرصہ سے نبیوں کی آمد کا سلسلہ رکا ہوا تھا اور جاہلیت کا ایسا دور دورہ تھا کہ بتوں کی عبادت کو سب سے بہتر دین سمجھا جاتا تھا۔ آپ ایسا فرقان (فیصلہ کی کتاب یعنی قرآن) لے کر آئے کہ جس نے حق اور باطل کو الگ الگ کر دیا اور (مسلمان) والد اور اس کے (کافر) بیٹے کے درمیان جدائی کر دی۔ چنانچہ (مسلمان) آدمی یہ دیکھتا کہ اس کا والد یا بیٹا یا بھائی کافر ہے (اور خود وہ مسلمان ہے) اور اس کے دل کے قفل کو کھول کر اللہ نے ایمان سے بھر دیا ہے اور اس کا بھی اسے یقین ہے کہ اس کا یہ خاص تعلق والا دوزخ میں جائے گا اور اس بات کا بھی یقین ہے کہ جو دوزخ میں گیا وہ برباد ہو گیا۔ اس لیے (اس خیال سے) اسے نہ چین آتا تھا نہ اس کی آنکھ ٹھنڈی ہوتی تھی جسے اللہ تعالیٰ نے قرآن کی اس دعا میں بیان کیا ہے:

﴿رَبَّنَا هَبْ لَنَا مِنْ أَزْوَاجِنَا وَذُرِّيَّتِنَا قُرَّةَ أَعْيُنٍ﴾

”اے رب دے ہم کو ہماری عورتوں کی طرف سے اور اولاد کی طرف سے آنکھوں کی

ٹھنڈک۔“ [اخرجه ابو نعیم فی الحلیۃ ۱/ ۱۷۵ عن جیر بن نفیر واخرجه الطبرانی ایضاً

بمعناہ باسانید فی احدهما یحییٰ بن صالح وثقه الذہبی وقد تکلموا فیہ وبقیۃ رجالہ

رجال الصحیح کما قال الہیثمی فی المجمع ۱/ ۱۷۵]

حضرت محمد بن کعب قرظیؓ کہتے ہیں کہ کوفہ والوں میں سے ایک آدمی نے حضرت حذیفہ بن یمانؓ سے کہا اے ابو عبد اللہ! آپ حضرات نے حضور ﷺ کو دیکھا ہے اور ان کی صحبت میں رہے ہیں؟ حضرت حذیفہؓ نے کہا ہاں اے میرے بھتیجے! اس آدمی نے کہا آپ حضرات کیا کیا کرتے تھے؟ حضرت حذیفہؓ نے کہا ہم پوری طرح سے محنت کرتے تھے۔ اس آدمی نے کہا اللہ کی قسم! اگر ہم حضور ﷺ کو پا لیتے تو ہم آپ کو زمین پر نہ چلنے دیتے بلکہ کندھوں پر اٹھائے رکھتے۔ حضرت حذیفہؓ نے کہا اے میرے بھتیجے! میں نے غزوہ خندق کے موقع پر حضور ﷺ کے ساتھ اپنا ایسا سخت حال دیکھا۔ آگے انہوں نے اس موقع پر خوف کی زیادتی اور بھوک اور سردی کی سخت برداشت کرنے والی حدیث ذکر کی۔ امام مسلمؒ کی روایت میں یہ ہے کہ حضرت حذیفہؓ نے فرمایا کیا تم یہ کام کر لیتے؟ ارے میں نے غزوہ احزاب (غزوہ خندق)

کی ایک رات میں مسلمانوں کو حضور ﷺ کے ساتھ اس حال میں دیکھا کہ تیز ہوا چل رہی تھی اور سخت سردی پڑ رہی تھی اور آگے حدیث ذکر کی۔ حاکم اور بیہقی کی روایت میں یہ ہے کہ حضرت حذیفہ رضی اللہ عنہ نے کہا ارے اس کی تمنا نہ کرو۔ آگے مزید حدیث بھی ہے جیسے کہ خوف برداشت کرنے کے باب میں آئے گی۔ [اخرجه ابن اسحاق]

## حضور ﷺ کا اللہ کی طرف دعوت دینے کی وجہ سے سختیوں

### اور تکالیف کا برداشت کرنا

حضرت انس رضی اللہ عنہ فرماتے ہیں کہ حضور ﷺ نے فرمایا کہ اللہ کی خاطر جتنی تکلیف مجھے پہنچائی گئی اتنی کسی کو نہیں پہنچائی گئی۔ اور جتنا مجھے اللہ کی وجہ سے ڈرایا گیا اتنا کسی کو نہیں ڈرایا گیا اور مجھ پر تیس دن اور تیس راتیں مسلسل ایسی گزری ہیں کہ میرے اور بلال (رضی اللہ عنہ) کے پاس کسی جاندار کے کھانے کے قابل صرف اتنی چیز ہوتی جو بلال کی بغل کے نیچے آ جائے (یعنی بہت تھوڑی مقدار میں ہوتی تھی)

[اخرجه احمد کذا فی البدایہ ۴/۳ و اخرجه ابی الترمذی وابن حبان فی صحیحہ وقال

الترمذی ہذا حدیث حسن صحیح کذا فی الترغیب ۵/۱۵۹ و اخرجه ابی ماجہ وابو نعیم]

حضرت عقیل بن ابی طالب رضی اللہ عنہ فرماتے ہیں کہ قریش ابوطالب کے پاس آئے اور کہا اے ابوطالب! آپ کا بھتیجا (حضور ﷺ) ہمارے گھروں اور ہماری مجالس میں ہمارے پاس آتا ہے اور ہمیں ایسی باتیں سناتا ہے جن سے ہمیں بڑی تکلیف ہوتی ہے۔ اگر آپ مناسب سمجھیں تو اس کو ہمارے پاس آنے سے روک دیں۔ تو ابوطالب نے مجھ سے کہا اے عقیل! اپنے چچا زاد بھائی کو ڈھونڈ کر میرے پاس لاؤ چنانچہ میں آپ کو ابوطالب کی ایک کھوٹھڑی میں سے بلا کر لایا۔ آپ میرے ساتھ چل رہے تھے آپ سایہ میں چلنا چاہتے تھے (کیونکہ دھوپ تیز تھی) لیکن راستہ میں سایہ نہ مل سکا۔ یہاں تک کہ آپ ابوطالب کے پاس پہنچ گئے تو آپ سے ابوطالب نے کہا اے میرے بھتیجے! اللہ کی قسم! جیسے کہ تم کو خود بھی معلوم ہے میں تمہاری ہر بات مانتا ہوں۔ تمہاری قوم والوں نے آ کر یہ کہا کہ تم کعبہ میں اور ان کی مجلسوں میں جا کر ان کو ایسی باتیں سناتے

ہو جن سے ان کو تکلیف ہوتی ہے۔ اگر تم مناسب سمجھو تو ان کے پاس جانا چھوڑ دو۔ آپ نے نگاہ کو آسمان کی طرف اٹھا کر فرمایا کہ جس کام کو دے کر مجھے مبعوث کیا گیا ہے۔ اس کو چھوڑنے کی میں بالکل قدرت نہیں رکھتا ہوں جیسے کہ تم میں سے کوئی سورج میں سے آگ کا شعلہ لانے کی قدرت نہیں رکھتا۔ اس پر ابوطالب نے کہا میرا بھتیجا کبھی غلط بات نہیں کہتا تم سب بھلائی کے ساتھ واپس چلے جاؤ۔ [اخرجه الطبرانی فی الاوسط والکبیر قال الہیثمی ۱۳/۶ رواہ الطبرانی وابویعلی باختصار یسر من اولہ ورجال ابی یعلی رجال الصحیح انتہی واخرجه البخاری فی

التاریخ بنحوہ کما فی البدایہ ۳/۴۲]

حضور ﷺ سے ابوطالب نے کہا اے میرے بھتیجے! آپ کی قوم میرے پاس آئی ہے اور اس نے ایسی ایسی باتیں کہی ہیں۔ تم مجھ پر ترس کھاؤ اور اپنی جان پر بھی۔ اور اتنا بوجھ مجھ پر نہ ڈالو کہ جس کو نہ میں اٹھا سکوں اور نہ تم۔ لہذا تم اپنی قوم کو وہ باتیں کہنی چھوڑ دو جو ان کو ناگوار لگتی ہیں۔ اس سے حضور ﷺ یہ سمجھے کہ آپ کے بارے میں آپ کے چچا کی رائے بدل گئی ہے اور وہ اب آپ کی مدد چھوڑ کر آپ کو قوم کے حوالے کرنے والے ہیں اور اب ان میں آپ کا ساتھ دینے کی ہمت نہیں رہی ہے۔ اس پر حضور ﷺ نے فرمایا اے میرے چچا! اگر سورج میرے دائیں ہاتھ میں اور چاند میرے بائیں ہاتھ میں رکھ دیا جائے تو بھی میں اس کام کو چھوڑنے والا نہیں ہوں۔ (میں اس کام میں لگا رہوں گا) یہاں تک کہ اللہ تعالیٰ اس کام کو غالب کر دیں یا اس کام کی کوشش میں میری جان چلی جائے۔ اتنا کہہ کر حضور ﷺ کی آنکھیں ڈبڈبا آئیں اور آپ رو دیئے۔ اور آپ وہاں سے پشت پھیر کر چل دیئے جب ابوطالب نے دیکھا کہ حضور ﷺ اپنے کام پر اتنے پختہ ہیں (کہ اس کے لیے جان تک قربان کرنے اور چاند اور سورج تک اٹھا لینے کو تیار ہیں) تو انہوں نے حضور ﷺ کو پکارا۔ اے میرے بھتیجے! آپ ان کی طرف متوجہ ہوئے۔ ابوطالب نے کہا آپ اپنا کام کرتے رہیں اور جیسے دل چاہتا ہے کرتے رہیں اللہ کی قسم! میں کسی وجہ سے بھی تمہارا کبھی ساتھ نہیں چھوڑوں گا۔ [اخرجه البیہقی کذا فی البدایہ ۳/۴۲]

حضرت عبداللہ بن جعفر رضی اللہ عنہما فرماتے ہیں کہ جب ابوطالب کا انتقال ہوا تو قریش کا ایک کمینہ آدمی حضور ﷺ کے سامنے آیا اور اس نے آپ پر مٹی ڈالی۔ آپ اپنے گھر واپس چلے گئے۔ آپ کی ایک بیٹی آ کر آپ کے چہرے سے مٹی صاف کرنے لگی اور رونے لگی۔ آپ نے

فرمایا اے میری بیٹی! مت رو کیونکہ اللہ تعالیٰ تمہارے والد کی حفاظت کرنے والے ہیں اور آپ فرما رہے تھے کہ ابوطالب کے انتقال تک قریش میرے ساتھ اتنی ناگواری کا معاملہ نہیں کر رہے تھے۔ اب یہ شروع ہو گئے ہیں۔ [اخرجه البيهقي كذا في البداية ۳/ ۱۳۴]

حضرت ابو ہریرہ رضی اللہ عنہ فرماتے ہیں کہ جب ابوطالب کا انتقال ہو گیا۔ تو قریش کے لوگ حضور ﷺ کے ساتھ ترش روئی اور سختی کے ساتھ پیش آنے لگے آپ نے فرمایا اے میرے چچا۔ آپ کی کمی بہت جلد محسوس ہونے لگی۔ [اخرجه ابو نعیم فی الحلیۃ ۸/ ۳۰۸]

حضرت حارث بن حارث رضی اللہ عنہ فرماتے ہیں کہ میں نے اپنے والد سے پوچھا یہ مجمع کیسا ہے؟ میرے والد نے کہا یہ لوگ اپنے ایک بے دین آدمی پر جمع ہیں۔ چنانچہ ہم اپنی سواری سے اترے تو دیکھا کہ رسول اللہ ﷺ لوگوں کو اللہ کو ایک مان لینے اور اس پر ایمان لانے کی دعوت دے رہے تھے اور لوگ آپ کی دعوت کا انکار کر رہے تھے اور آپ کو طرح طرح کی تکلیفیں پہنچا رہے تھے یہاں تک کہ آدھا دن گزر گیا اور لوگ آپ کے پاس سے چلے گئے۔ تو ایک عورت پانی کا برتن اور رو مال لیے ہوئے آئی جس کا سینہ کھلا ہوا تھا۔ آپ نے اس عورت سے برتن لے کر پانی پیا اور وضو کیا پھر اس عورت کی طرف سراٹھا کر کہا اے میری بیٹی! اپنے سینے کو ڈھانپ لے اور اپنے باپ کے بارے میں کوئی خوف و خطرہ محسوس نہ کر۔ ہم نے پوچھا یہ عورت کون ہے؟ لوگوں نے بتایا یہ ان کی بیٹی حضرت زینب (رضی اللہ عنہا) ہیں۔ [اخرجه الطبرانی قال الہیثمی ۶/ ۲۱ رجالہ ثقات]

حضرت منیب از دی رضی اللہ عنہ فرماتے ہیں کہ میں نے رسول اللہ ﷺ کو زمانہ جاہلیت میں دیکھا تھا کہ آپ فرما رہے تھے اے لوگو! لا الہ الا اللہ کہہ لو کامیاب ہو جاؤ گے۔ تو میں نے دیکھا کہ ان میں سے کوئی تو آپ کے چہرے پر تھوک رہا ہے اور کوئی آپ پر مٹی ڈال رہا ہے اور کوئی آپ کو گالیاں دے رہا ہے (اور یونہی ہوتا رہا) یہاں تک کہ آدھا دن گزر گیا۔ پھر ایک لڑکی پانی کا پیالہ لے کر آئے جس سے آپ نے اپنے چہرے اور دونوں ہاتھوں کو دھویا اور کہا اے میری بیٹی! نہ تو اپنے باپ کے اچانک قتل ہونے کا خطرہ محسوس کر اور نہ کسی قسم کی ذلت کا۔ میں نے پوچھا یہ لڑکی کون ہے؟ لوگوں نے یہ بتایا کہ حضور ﷺ کی بیٹی حضرت زینبؓ ہیں وہ ایک بہت خوبصورت بچی تھیں۔

[عند الطبرانی ایضاً۔ قال الہیثمی ۶/ ۲۱ وفيه منيب بن مدرک ولم اعرفه وبقية رجاله ثقات]



حضرت عمرو بن العاص رضی اللہ عنہ فرماتے ہیں کہ میں نے حضرت ابن العاص رضی اللہ عنہ سے پوچھا کہ آپ مجھے بتائیں کہ مشرکین نے حضور ﷺ کو سب سے زیادہ کون سی تکلیف پہنچائی؟ انہوں نے کہا ایک مرتبہ حضور ﷺ حطیم کعبہ میں نماز پڑھ رہے تھے کہ اتنے میں عقبہ بن ابی معیط آیا اور اس نے اپنا کپڑا حضور ﷺ کی گردن میں ڈال کر زور سے آپ کا گلا گھونٹا۔ حضرت ابو بکر رضی اللہ عنہ آئے اور عقبہ کو کندھے سے پکڑ کر حضور ﷺ سے پیچھے ہٹایا اور یہ کہا:

﴿اَتَقْتُلُونَ رَجُلًا اَنْ يَقُولَ رَبِّيَ اللَّهُ وَقَدْ جَاءَكُمْ بِالْبَيِّنَاتِ مِنْ رَبِّكُمْ﴾

”کیا مارے ڈالتے ہو ایک مرد کو اس بات پر کہ کہتا ہے کہ میرا رب اللہ ہے۔ اور لایا

تمہارے پاس کھلی نشانیاں تمہارے رب کی۔“ [اخرجه البخاری کذا فی البدایہ ۳/۶۳]

حضرت عمرو بن العاص رضی اللہ عنہ فرماتے ہیں کہ میں نے صرف ایک ہی دن دیکھا کہ قریش کعبہ کے سائے میں بیٹھے ہوئے حضور ﷺ کو قتل کرنے کا مشورہ کر رہے ہیں۔ اس وقت حضور ﷺ مقام ابراہیم کے پاس نماز پڑھ رہے تھے۔ چنانچہ عقبہ بن ابی معیط کھڑا ہو کر آپ کی طرف بڑھا اور آپ کی گردن میں اپنی چادر ڈال کر اس نے آپ کو اس زور سے کھینچا کہ حضور ﷺ گھٹنوں کے بل زمین پر گر گئے۔ لوگوں میں ایک شور مچ گیا۔ سب نے یہ سمجھا کہ آپ قتل کر دیئے گئے ہیں۔ حضرت ابو بکر رضی اللہ عنہ دوڑتے ہوئے آئے اور انہوں نے پیچھے سے آپ کی دونوں بغلوں میں ہاتھ ڈال کر آپ کو اٹھایا۔ اور وہ یہ کہتے جارہے تھے کیا مار ڈالتے ہو ایک مرد کو اس بات پر کہ کہتا ہے کہ میرا رب اللہ ہے۔ پھر کفار آپ کے پاس سے چلے گئے۔ حضور ﷺ نے کھڑے ہو کر نماز پوری فرمائی۔ جب آپ نماز سے فارغ ہوئے تو کفار کعبہ کے سائے میں بیٹھے ہوئے تھے۔ آپ ان کے پاس سے گزرے آپ نے فرمایا اے جماعت قریش! سن لو۔ اس ذات کی قسم جس کے قبضہ میں محمد ﷺ کی جان ہے! مجھے تمہاری طرف تمہیں ذبح کرنے کے لیے ہی بھیجا گیا ہے (یعنی نہ ماننے والے ہمارے ہاتھوں آ خر قتل ہوں گے) اور آپ نے اپنے ہاتھ کو اپنے حلق پر پھیر کر ذبح ہونے کی طرف اشارہ کیا۔ تو آپ سے ابو جہل نے کہا۔ آپ تو نادان نہیں ہیں (لہذا ایسی سخت بات نہ کہیں برداشت سے کام لیں) آپ نے اس سے فرمایا تو بھی ان میں سے ہے۔ (جو آ خر قتل ہوں گے) [عند ابن ابی شیبہ کذا فی کنز العمال ۲/۳۲۷ و اخرجه ايضاً ابو يعلى والطبرانی بنحوه قال الهيثمي ۱/۲۱ وفيه محمد بن عمر علقمة وحديثه حسن وبقيہ رجال

الطبرانی رجال الصحيح انتهى واخرجه ايضاً ابو نعيم في دلائل النبوة ٢٤]

حضرت عروہ بن زبیر رضی اللہ عنہ فرماتے ہیں کہ میں نے حضرت عبداللہ بن عمرو رضی اللہ عنہ سے پوچھا کہ آپ نے قریش کو اپنی دشمنی ظاہر کرتے ہوئے حضور ﷺ کو سب سے زیادہ تکلیف پہنچاتے ہوئے جو دیکھا وہ کیا ہے؟ انہوں نے کہا ایک دفعہ قریش کے سردار حطیم میں جمع تھے۔ میں بھی وہاں موجود تھا۔ وہ آپس میں کہنے لگے کہ اس آدمی کی طرف سے ہمیں جتنا برداشت کرنا پڑا ہے ہمیں اتنا کبھی برداشت نہیں کرنا پڑا۔ یہ ہمیں بے وقوف کہتا ہے اور ہمارے آباؤ اجداد کو برا بھلا کہتا ہے اور ہمارے دین میں عیب نکالتا ہے اور ہماری جماعت کے ٹکڑے ٹکڑے کر رہا ہے اور ہمارے معبودوں کو گالیاں دیتا ہے۔ ہم نے اس کی طرف سے بہت برداشت کر لیا ہے وہ لوگ اس طرح کی باتیں کر رہے تھے کہ سامنے سے حضور ﷺ چلتے ہوئے تشریف لائے۔ آپ نے حجر اسود کا استلام کیا اور بیت اللہ کا طواف کرتے ہوئے ان کے پاس سے گزرے۔ انہوں نے آپ کی بعض باتیں نقل کر کے آپ کو طعنہ دیا۔ راوی کہتے ہیں کہ میں نے اس کا اثر آپ کے چہرہ مبارک پر محسوس کیا۔ آپ ان کے سامنے سے چلے گئے۔ جب آپ ان کے پاس سے دوبارہ گزرنے لگے تو انہوں نے ویسی ہی باتیں کہہ کر آپ کو پھر طعنہ دیا جس کا اثر میں نے آپ کے چہرہ مبارک پر محسوس کیا۔ جب آپ ان کے پاس سے تیسری مرتبہ گزرنے لگے تو انہوں نے پھر ویسی ہی باتیں کہہ کر آپ کو طعنہ دیا۔ آپ نے کہا اے جماعت قریش! کیا تم سن رہے ہو؟ قسم ہے اس ذات کی جس کے قبضہ میں محمد (ﷺ) کی جان ہے۔ میں تو تم لوگوں کو ذبح کرنے کے لیے ہی آیا ہوں (یعنی جو ایمان نہ لائے گا وہ آخر قتل ہوگا) آپ کی اس بات کی ان پر ایسی ہیبت طاری ہوئی کہ وہ سب لوگ ایک دم سہم گئے۔ یہاں تک کہ اس سے پہلے جو آپ پر سختی کرنے کے بارے میں سب سے زیادہ زور لگا رہا تھا وہ بھی آپ سے عاجزی اور خوشامد سے بات کر کے آپ کو ٹھنڈا کرنے لگ گیا اور یوں کہنے لگ گیا اے ابوالقاسم! آپ بھلائی کے ساتھ واپس تشریف لے جائیں۔ اللہ کی قسم! آپ تو نادان آدمی نہیں ہیں (لہذا ایسی سخت بات نہ کہیں برداشت سے کام لیں) آپ واپس تشریف لے گئے۔ اگلے دن وہ لوگ پھر حطیم میں جمع ہوئے۔ میں بھی ان کے ساتھ تھا۔ وہ ایک دوسرے سے کہنے لگے کہ ان کی طرف سے جو تکلیفیں پیش آرہی ہیں ان کا تم نے ان سے تذکرہ کیا اور تم جو ان کے ساتھ معاملہ برت رہے ہو اس کا تم نے ان سے ذکر کیا

(اس کے جواب میں) جب انہوں نے تم کو ایسی بات صاف صاف کہہ دی جو تمہیں بری لگی تو تم نے ان کو چھوڑ دیا (ان کے ساتھ کچھ نہیں کیا، کچھ کرنا چاہیے تھا) وہ آپس میں یہ باتیں کر رہے تھے کہ اتنے میں حضور ﷺ سامنے سے تشریف لے آئے۔ یہ سب ایک دم آپ کی طرف جھپٹے اور آپ کو چاروں طرف سے گھیر لیا اور کہنے لگے کہ تم ہی ہو جو یوں کہتے ہو؟ اور یوں کہتے ہو؟ اور حضور ﷺ کی طرف سے انہیں جو باتیں پہنچتی رہتی تھیں کہ حضور ﷺ ان کے معبودوں اور ان کے دین کے عیوب گنار ہے ہیں وہ سب انہوں نے کہہ ڈالیں حضور ﷺ نے فرمایا ہاں۔ میں نے یہ سب باتیں کہی ہیں تو میں نے دیکھا کہ ان میں سے ایک آدمی نے آپ کا گریبان پکڑ لیا۔ حضرت ابو بکر رضی اللہ عنہ آپ کو بچانے کے لیے کھڑے ہوئے اور وہ روتے ہوئے کہنے لگے:

﴿اَتَقْتُلُونَ رَجُلًا اَنْ يَقُولَ رَبِّيَ اللّٰهُ﴾

”کیا مارے ڈالتے ہو ایک مرد کو اس بات پر کہ کہتا ہے میرا رب اللہ ہے۔“

پھر یہ لوگ حضور ﷺ کے پاس سے چلے گئے۔ قریش کے حضور ﷺ کو تکلیف پہنچانے کا سب سے زیادہ سخت واقعہ جو میں نے دیکھا وہ یہ ہے۔ [اخرجه احمد قال الہیثمی ۱۶/۶ وقد صرح ابن اسحاق بالسماع وبقیة رجالہ رجال الصحیح انتہی واخرجه ایضاً البیہقی عن عروۃ رضی اللہ عنہ قال قلت لعبد اللہ بن عمرو بن العاص رضی اللہ عنہما ما اکثر ما رايت قریشا فذكر الحديث بطوله نحوه كما ذکر فی البدایہ ۳/۱۶۶]

حضرت اسماء بنت ابی بکر رضی اللہ عنہا سے لوگوں نے پوچھا کہ رسول اللہ ﷺ کو مشرکین کی طرف سے جو تکلیفیں اٹھانی پڑیں تم نے ان میں سے زیادہ سخت تکلیف کونسی دیکھی؟ انہوں نے کہا کہ مشرکین مسجد حرام میں بیٹھے ہوئے رسول اللہ ﷺ کا اور آپ ان کے معبودوں کے بارے میں جو فرماتے تھے اس کا تذکرہ کر رہے تھے کہ اتنے میں حضور ﷺ سامنے سے تشریف لائے وہ سب ایک دم کھڑے ہو کر حضور ﷺ پر ٹوٹ پڑے۔ چیخ و پکار کی آواز حضرت ابو بکر تک پہنچی۔ لوگوں نے ان سے کہا اپنے حضرت کو بچالو۔ حضرت ابو بکر رضی اللہ عنہ ہمارے پاس سے اٹھ کر چل پڑے۔ ان کی چار زلفیں تھیں اور وہ یہ کہتے جا رہے تھے تمہارا ناس ہو۔ کیا مارے ڈالتے ہو ایک مرد کو اس بات پر کہ کہتا ہے میرا رب اللہ ہے اور لایا ہے تمہارے پاس کھلی نشانیاں تمہارے رب کی۔ تو وہ حضور ﷺ کو چھوڑ کر حضرت ابو بکر رضی اللہ عنہ پر ٹوٹ پڑے۔ پھر حضرت ابو بکر رضی اللہ عنہ ہمارے پاس واپس

آئے (اور کافروں نے آپ کو اتنا مارا تھا کہ) جس زلف کو بھی وہ پکڑتے وہ ہاتھ میں آ جاتی (یعنی سر کے بال چوٹوں کی وجہ سے جھڑنے لگ گئے تھے) اور وہ یہ فرما رہے تھے:

((تَبَارَكْتَ يَا ذَا الْجَلَالِ وَالْإِكْرَامِ))

”تو بہت برکت والا ہے اے بڑائی اور عظمت والے۔“

[اخرجه ابو یعلیٰ قال الہیثمی ۱/ ۱۷۰ وفيه تدرس جد ابی الزبیر ولم اعرفه وبقیۃ رجالہ ثقات انتہی وذكرہ ابن عبد البر فی الاستیعاب ۲/ ۲۴۷ عن ابن عیینہ عن الولید بن کثیر عن ابن عبدوس عن اسماء رضی اللہ عنہا فذكرہ بنحوہ وبهذا الاسناد واخرجه ابونعیم فی الحلیۃ ۱/ ۳۱ مختصراً وفيه ابن تدرس عن اسماء]

حضرت انس بن مالک رضی اللہ عنہ فرماتے ہیں کہ ایک دفعہ کافروں نے حضور ﷺ کو اتنا مارا کہ آپ بے ہوش ہو گئے تو حضرت ابوبکر رضی اللہ عنہ کھڑے ہو کر بلند آواز سے کہنے لگے تمہارا ناس ہو کیا مارے ڈالتے ہو ایک مرد کو اس بات پر کہ وہ کہتا ہے کہ میرا رب اللہ ہے لوگوں نے پوچھا یہ کون ہے؟ کافروں نے کہا پاگل ابوبکر ہے۔ [اخرجه ابو یعلیٰ واخرجه ایضاً البزار وزاد فترکوه واقبلوا علی ابی بکر ورجالہ رجال الصحیح کما قال الہیثمی ۱/ ۱۷۰ واخرجه ایضاً الحاکم ۳/ ۶۷۰ وقال حدیث صحیح علی شرط مسلم ولم یخرجاه]

حضرت علی رضی اللہ عنہ ایک دن لوگوں میں بیان کر رہے تھے۔ انہوں نے فرمایا اے لوگو! بتاؤ لوگوں میں سب سے زیادہ بہادر کون ہے لوگوں نے کہا اے امیر المومنین آپ۔ حضرت علی رضی اللہ عنہ نے کہا کہ جو بھی میرے مقابلہ میں آیا میں تو اس پر غالب ہوا۔ سب سے زیادہ بہادر تو حضرت ابوبکر رضی اللہ عنہ ہیں۔ ہم لوگوں نے (غزوہ بدر کے موقع پر) حضور ﷺ کے لیے چھپر بنایا تھا۔ پھر ہم نے کہا کہ کون حضور ﷺ کے ساتھ رہے گا تا کہ کوئی مشرک حضور ﷺ (پر حملہ) کا ارادہ نہ کر سکے۔ اللہ کی قسم! ہم میں سے کوئی بھی حضور ﷺ کے قریب نہ جاسکا بس ایک ابوبکر رضی اللہ عنہ نے اس کی ہمت کی اور وہ ننگی تلوار لیے ہوئے حضور ﷺ کے سرہانے کھڑے رہے۔ جو کافر بھی حضور ﷺ کی طرف آنے کا ارادہ کرتا یہ اس پر جھپٹتے۔ تو یہ ہیں لوگوں میں سب سے زیادہ بہادر۔ میں نے ایک دفعہ دیکھا کہ قریش نے حضور ﷺ کو چاروں طرف سے پکڑ رکھا تھا۔ کوئی آپ پر ناراض ہو رہا تھا کوئی آپ کو جھنجھوڑ رہا تھا اور وہ یہ کہہ رہے تھے کہ تم نے تمام خداؤں کا ایک خدا بنا



دیا۔ اللہ کی قسم! اس دن بھی حضرت ابوبکر رضی اللہ عنہ کے علاوہ ہم میں سے اور کوئی حضور ﷺ کے قریب نہ جاسکا۔ یہ آگے بڑھے کسی کو مارتے تھے کسی سے لڑتے تھے کسی کو جھنجھوڑتے تھے اور کہتے جاتے تھے تمہارا ناس ہو کیا مارے ڈالتے ہو ایک مرد کو اس بات پر کہ وہ کہتا ہے کہ میرا رب اللہ ہے۔ اتنا کہنے کے بعد حضرت علی رضی اللہ عنہ نے جو چادر اوڑھ رکھی تھی وہ اوپر اٹھائی اور رونے لگے (اور اتنا روئے) کہ ان کی داڑھی تر ہو گئی۔ پھر کہا میں تم سے اللہ کی قسم دے کر پوچھتا ہوں کہ آل فرعون کا مومن بہتر ہے (جن کا قرآن میں تذکرہ ہے) یا ابوبکر رضی اللہ عنہ تمام لوگ خاموش رہے۔ حضرت علی رضی اللہ عنہ نے کہا اللہ کی قسم! ساری زمین آل فرعون کے مومنوں سے بھر جائے تو ان (کی زندگی بھر کے اعمال) سے حضرت ابوبکر رضی اللہ عنہ کی ایک گھڑی زیادہ قیمتی ہے۔ آل فرعون کا وہ مومن تو اپنا ایمان چھپا رہا تھا اور یہ اپنے ایمان کا اعلان کر رہے تھے۔

[اخرجه البزار فی مسنده عن محمد بن عقیل ثم قال البزار لا نعلمه یروی الا من هذا

الوجه کذا فی البدایۃ ۳/ ۲۷۱ وقال الہیثمی ۹/ ۴۷۰ وفیہ من لم اعرفہ]

حضرت عبداللہ بن مسعود رضی اللہ عنہ فرماتے ہیں کہ ایک مرتبہ حضور ﷺ مسجد حرام میں تشریف فرما تھے اور ابو جہل بن ہشام، شیبہ بن ربیعہ، عتبہ بن ربیعہ، عقبہ بن ابی معیط، امیہ بن خلف اور دو اور آدمی کل سات کافر حطیم میں بیٹھے ہوئے تھے اور حضور ﷺ نماز پڑھ رہے تھے اور نماز میں لمبے لمبے سجدے کر رہے تھے۔ ابو جہل نے کہا کہ تم میں سے کون ایسا ہے جو فلاں جگہ جائے جہاں فلاں فلاں قبیلہ نے جانور ذبح کر رکھا ہے اور اس کی اوجھڑی ہمارے پاس لے آئے پھر ہم وہ اوجھڑی محمد (ﷺ) کے اوپر ڈال دیں گے۔ ان میں سے سب سے زیادہ بد بخت عقبہ بن ابی معیط گیا اور اس نے وہ اوجھڑی لا کر حضور ﷺ کے کندھوں پر ڈال دی جب کہ حضور ﷺ سجدے میں تھے۔ میں وہاں کھڑا تھا مجھ میں بولنے کی بھی ہمت نہیں تھی۔ میں تو اپنی حفاظت بھی نہیں کر سکتا تھا۔ میں وہاں سے جانے لگا کہ اتنے میں آپ کی صاحبزادی حضرت فاطمہ رضی اللہ عنہا نے یہ خبر سنی وہ دوڑی ہوئی آئیں اور آپ کے کندھوں سے اوجھڑی کو انہوں نے اتارا۔ پھر قریش کی طرف متوجہ ہو کر ان کو برا بھلا کہنے لگ گئیں۔ کافروں نے ان کو کچھ جواب نہ دیا۔ حضور ﷺ نے اپنی عادت کے مطابق سجدہ پورا کر کے سر اٹھایا۔ جب آپ نماز سے فارغ ہوئے تو تین مرتبہ یہ دعا کی اے اللہ تو قریش کی پکڑ فرما۔ عتبہ، عقبہ، ابو جہل اور شیبہ کی پکڑ فرما۔ پھر آپ مسجد حرام سے باہر تشریف لے گئے۔

راستہ میں آپ کو ابوالبختری بغل میں کوڑا دبائے ہوا ملا۔ اس نے حضور ﷺ کا چہرہ پریشان دیکھ کر پوچھا کہ کیا ہوا؟ آپ نے فرمایا مجھے جانے دو۔ اس نے کہا خدا جانتا ہے کہ میں آپ کو اس وقت تک نہیں چھوڑوں گا جب تک کہ آپ مجھے نہ بتادیں کہ آپ کو کیا پیش آیا ہے؟ آپ کو ضرور کوئی بڑی تکلیف پہنچی ہے۔ جب آپ نے دیکھا کہ یہ تو مجھے بتائے بغیر نہیں چھوڑے گا تو آپ نے اس کو سارا واقعہ بتا دیا کہ ابو جہل کے کہنے پر آپ پر او جھڑی ڈالی گئی۔ ابوالبختری نے کہا آؤ مسجد چلیں۔ حضور ﷺ اور ابوالبختری چلے اور مسجد میں داخل ہوئے۔ پھر ابوالبختری نے کوڑا اٹھا کر اس کے سر پر مارا۔ کافروں میں آپس میں ہاتھ پائی ہونے لگی۔ ابو جہل چلایا تم لوگوں کا ناس ہو۔ تمہاری اس ہاتھ پائی سے محمد (ﷺ) کا فائدہ ہو رہا ہے۔ محمد (ﷺ) تو یہ چاہتے ہیں کہ ہمارے درمیان دشمنی پیدا ہو جائے اور وہ اور ان کے ساتھی بچے رہیں۔ [اخرجه البزار والطبرانی قال الہیثمی ۱۸/۲ وفيه الاجلح بن عبد الله الكندی وهو ثقة عند ابن معین وغيره وضعفه النسائی وغيره انتہی واخرجه ایضاً ابو نعیم فی دلائل النبوة ۹۰ نحوه رواية البزار والطبرانی]

بخاری اور مسلم اور ترمذی وغیرہ نے ابوالبختری والے قصہ کو مختصر نقل کیا اور صحیح بخاری میں یہ بھی ہے کہ حضور ﷺ پر او جھڑی ڈالنے کے بعد وہ لوگ زور زور سے ہنسنے لگے اور ہنسی کے مارے ایک دوسرے پر گر رہے تھے۔ امام احمد کی روایت میں یہ ہے کہ حضرت عبداللہ رضی اللہ عنہ فرماتے ہیں کہ میں نے ان ساتوں کافروں کو دیکھا کہ یہ سارے کے سارے جنگ بدر میں قتل کیے گئے۔

[کذا فی البدایہ ۳/۳۴]

حضرت یعقوب بن عتبہ رضی اللہ عنہ کہتے ہیں کہ ایک دن حضور ﷺ صفا پہاڑی پر تشریف لے جا رہے تھے کہ اچانک سامنے سے آکر ابو جہل نے آپ کا راستہ روک لیا۔ اور آپ کو بہت تکلیف پہنچائی۔ حضرت حمزہ رضی اللہ عنہ شکاری آدمی تھے اور اس دن وہ شکار کرنے گئے ہوئے تھے۔ اور حضور ﷺ کے ساتھ ابو جہل نے جو کچھ کیا وہ حضرت حمزہ رضی اللہ عنہ کی بیوی نے دیکھ لیا تھا۔ چنانچہ جب حضرت حمزہ رضی اللہ عنہ (شکار سے) واپس آئے تو ان کی بیوی نے ان سے کہا اے ابو عمارہ! جو کچھ ابو جہل نے (آج) تمہارے بھتیجے کے ساتھ کیا ہے اگر تم اسے دیکھ لیتے (تو نہ جانے تم اس کے ساتھ کیا کرتے یہ سن کر) حضرت حمزہ رضی اللہ عنہ کو بڑا غصہ آیا۔ چنانچہ وہ گھر میں داخل ہونے سے پہلے ہی اپنی گردن میں کمان لٹکائے ہوئے اسی طرح چل دیئے اور مسجد (حرام) میں داخل ہوئے

وہاں انہوں نے ابو جہل کو قریش کی ایک مجلس میں بیٹھے ہوئے پایا۔ انہوں نے بغیر کچھ کہے ابو جہل کے سر پر زور سے کمان ماری اور اس کا سر زخمی کر دیا۔ قریش کے کچھ لوگ کھڑے ہو کر حضرت حمزہ رضی اللہ عنہ کو ابو جہل سے روکنے لگے۔ حضرت حمزہ رضی اللہ عنہ نے کہا (آج سے) میرا بھی وہی دین ہے جو محمد کا دین ہے۔ میں گواہی دیتا ہوں کہ وہ اللہ کے رسول ہیں۔ اللہ کی قسم! میں اپنی اس بات سے نہیں پھروں گا۔ اگر تم (اپنی بات میں) سچے ہو تو مجھے اس سے روک کر دیکھ لو۔ حضرت حمزہ رضی اللہ عنہ کے مسلمان ہونے سے حضور ﷺ اور مسلمانوں کو بہت قوت حاصل ہوئی۔ اور مسلمان اپنے کام میں اور زیادہ پکے ہو گئے اور اب قریش ڈرنے لگے کیونکہ انہیں معلوم تھا کہ اب حضرت حمزہ رضی اللہ عنہ حضور ﷺ کی ضرور حفاظت کریں گے۔ [اخرجه الطبرانی عن يعقوب بن عتبة بن المغيرة بن الاخنس بن

شريق حليف بنى زهرة مرسلًا قال الهيثمي ۲۶۷/۹ ورجاله ثقات]

حضرت محمد بن کعب قرظی رضی اللہ عنہ مرسلًا روایت کرتے ہیں کہ ایک دن حضرت حمزہ رضی اللہ عنہ اپنی تیر اندازی سے واپس آئے تو ان کو ایک عورت ملی جس نے ان سے کہا اے ابو عمارہ! تمہارے بھتیجے کو ابو جہل بن ہشام سے کتنی تکلیف اٹھانی پڑی۔ اس نے برا بھلا کہا ان کو تکلیف پہنچائی اور یہ کیا اور وہ کیا۔ حضرت حمزہ نے پوچھا کیا کسی نے ایسا کرتے ہوئے دیکھا؟ اس نے کہا ہاں اللہ کی قسم! بہت سے لوگ دیکھ رہے تھے۔ حضرت حمزہ رضی اللہ عنہ وہاں سے چل دیئے اور صفا و مروہ کے پاس قریش کی اس مجلس میں پہنچے جہاں ابو جہل بیٹھا ہوا تھا۔ اپنی کمان پر ٹیک لگا کر کہنے لگے میں نے ایسے اور ایسے تیر چلائے اور یہ کیا اور یہ کیا پھر انہوں نے دونوں ہاتھوں سے کمان پکڑ کر ابو جہل کے کانوں کے درمیان سر پر اس زور سے ماری کہ کمان ٹوٹ گئی اور کہا کہ یہ تو کمان کی مار تھی اس کے بعد تلوار کی ہوگی۔ میں گواہی دیتا ہوں کہ وہ اللہ کے رسول ہیں اور وہ اللہ کے پاس سے حق لے کر آئے ہیں۔ لوگوں نے کہا اے ابو عمارہ! وہ ہمارے معبودوں کو برا بھلا کہتے ہیں اور یہ کام تو ایسا ہے کہ اگر تم بھی کرو تو ہم تمہیں نہ کرنے دیں حالانکہ تم ان سے افضل ہو۔ اور اے ابو عمارہ! تم تو بد خلق نہ تھے۔ [اخرجه الطبرانی ايضاً قال الهيثمي ۲۶۷/۹ ورجاله رجال الصحيح انتهى

واخرجه الحاكم في المستدرک ۱۹۲/۳ عن ابن اسحاق عن رجل عن اسلم۔ فذكره مطولاً]

حضرت عباس رضی اللہ عنہ فرماتے ہیں کہ میں ایک دن مسجد (حرام) میں (بیٹھا ہوا) تھا کہ اتنے میں ابو جہل لعنہ اللہ سامنے سے آیا اور کہنے لگا کہ میں نے اللہ کے لیے نذر مانی ہے کہ اگر محمد (ﷺ)

کو سجدہ کرتے ہوئے دیکھ لوں گا تو ان کی گردن کو پاؤں کے نیچے روند ڈالوں گا۔ میں وہاں سے حضور ﷺ کی طرف چل دیا اور جا کر میں نے انہیں ابو جہل کی بات بتائی۔ آپ وہاں سے غصہ میں نکلے۔ یہاں تک کہ مسجد حرام پہنچ گئے اور مسجد میں داخل ہونے کی آپ کو اتنی جلدی تھی کہ دروازے کے بجائے دیوار پھلانگ کر اندر گئے۔ میں نے کہا آج کا دن تو بہت برا ہوگا۔ میں نے اپنی لنگی کو مضبوط باندھا اور حضور ﷺ کے پیچھے ہولیا۔ آپ نے اندر جا کر یہ پڑھنا شروع کیا:

﴿اِقْرَأْ بِاسْمِ رَبِّكَ الَّذِي خَلَقَ ۝ خَلَقَ الْإِنْسَانَ مِنْ عَلَقٍ﴾

پڑھتے پڑھتے جب آپ اس آیت پر پہنچے جس میں ابو جہل کا تذکرہ ہے۔

﴿كَأَلَا إِنَّ الْإِنْسَانَ لِرَبِّهِ لَكَنَّاظٍ ۝ أَن رَّاهُ اسْتَعْصَمَ ۝﴾

تو ایک آدمی نے ابو جہل سے کہا اے ابوالحکم یہ محمد (ﷺ) مسجد میں ہیں۔ اس نے کہا کیا تم وہ (منظر) نہیں دیکھ رہے ہو جو میں دیکھ رہا ہوں؟ اللہ کی قسم! آسمان کا کنارہ مجھ پر بند ہو چکا ہے۔ جب حضور ﷺ سورت کے آخر پر پہنچے تو آپ نے سجدہ فرمایا۔ [اخرجه البيهقي كذا في

البداية ۳/ ۳۳ واخرجه أيضاً الطبرانی في الكبير والوسط قال الهيثمي ۲۲۷/ ۸ وفيه اسحاق بن ابي فروة وهو متروك انتهى واخرجه الحاكم ۳/ ۳۲۵ بمثله وقال صحيح الاسناد ولم يخرجاه وتعقبه الذهبي فقال فيه عبدالله بن صالح ليس بعمدة واسحاق بن عبدالله بن ابي فروة وهو متروك]

حضرت برہ بن ابی جراحہ فرماتی ہیں کہ ایک دن ابو جہل اور اس کے ساتھ چند کافروں نے رسول اللہ ﷺ کا راستہ روکا اور آپ کو بہت تکلیف پہنچائی۔ تو حضرت طلیب بن عمیر رضی اللہ عنہ ابو جہل کی طرف بڑھے اور اسے مارا جس سے اس کا سر زخمی ہو گیا۔ لوگوں نے حضرت طلیب رضی اللہ عنہ کو پکڑ لیا۔ ابولہب طلیب کی مدد کے لیے کھڑا ہوا۔ (حضرت طلیب کی والدہ) حضرت اروی رضی اللہ عنہا کو جب اس واقعہ کی خبر لگی تو انہوں نے کہا کہ طلیب کی زندگی کا بہترین دن وہ ہے جس دن اس نے اپنے ماموں زاد بھائی (حضور ﷺ) کی مدد کی۔ لوگوں نے ابولہب سے کہا (تمہاری بہن) اروی بے دین ہو گئی ہے۔ ابولہب حضرت اروی کے پاس گیا اور ان سے ناراض ہونے لگا تو انہوں نے کہا تم بھی اپنے بھتیجے (محمد ﷺ) کی حمایت میں کھڑے ہو جاؤ۔ کیونکہ اگر وہ غالب آگئے تو تمہیں اختیار ہوگا۔ ورنہ تمہیں اپنے بھتیجے کے بارے میں معذور سمجھا جائے گا۔ ابولہب نے کہا کیا ہم تمام عربوں (سے لڑنے) کی طاقت رکھتے ہیں؟ اور وہ تو ایک نیا دین لے کر آیا ہے۔

[اخرجه ابن سعد عن الواقدي بسند له كذا في الاصابة ۲/ ۲۲۷]



حضرت قتادہؓ مرسلہ بیان کرتے ہیں کہ عتیبہ بن ابی لہب کی شادی حضور ﷺ کی صاحبزادی حضرت ام کلثومؓ سے ہوئی اور حضرت رقیہ عتیبہ کے بھائی عتبہ بن ابی لہب کے نکاح میں تھیں۔ ابھی ان کی رخصتی نہیں ہوئی تھی کہ حضور ﷺ کی نبوت کا ظہور ہوا۔ جب سورت ﴿تَبَّتْ يَدَا أَبِي لَهَبٍ﴾ نازل ہوئی تو ابولہب نے اپنے دونوں بیٹوں عتیبہ اور عتبہ سے کہا میرا تم دونوں سے کوئی تعلق نہیں ہے اگر تم محمد (ﷺ) کی بیٹیوں کو طلاق نہ دو اور عتیبہ سے کہا میرا تم دونوں سے کوئی تعلق نہیں ہے اگر تم محمد (ﷺ) کی بیٹیوں کو طلاق نہ دو اور عتیبہ اور عتبہ دونوں کی ماں ام جمیل بنت حرب بن امیہ نے بھی جسے قرآن میں ﴿حَمَّالَةَ الْحَطَبِ﴾ کہا گیا ہے کہا اے میرے بیٹو! ان دونوں کو طلاق دے دو کیونکہ یہ دونوں بے دین ہو گئی ہیں۔ چنانچہ ان دونوں نے طلاق دے دی۔ جب عتیبہ نے حضرت ام کلثومؓ کو طلاق دے دی تو وہ حضور ﷺ کے پاس آیا اور کہنے لگا میں نے تمہارے دین کا انکار کیا ہے اور تمہاری بیٹی کو طلاق دے دی ہے تاکہ تم بھی میرے پاس نہ آؤ اور نہ میں تمہیں پاس آؤں۔ پھر اس نے آپ پر حملہ کر کے آپ کی قمیص کو پھاڑ دیا۔ وہ ملک شام کی طرف تجارت کے لیے جانے والا تھا۔ آپ نے فرمایا میں اللہ سے سوال کرتا ہوں کہ وہ تجھ پر اپنا کوئی شیر مسلط کر دے۔ چنانچہ وہ قریش کے تجارتی قافلہ کے ساتھ گیا جب یہ لوگ زرقاء مقام پر پہنچے تو رات کو وہاں ٹھہر گئے۔ ایک شیر نے اس رات اس قافلہ کا چکر لگایا۔ عتیبہ کہنے لگا ہائے میری ماں کی ہلاکت۔ یہ شیر تو مجھے ضرور کھا جائے گا جیسے کہ محمد (ﷺ) نے کہا تھا۔ مجھے ابن ابی کبشہ (یہ نام کافروں نے حضور ﷺ کا رکھا ہوا تھا) نے مارا ڈالا جو کہ مکہ میں ہے اور میں شام میں ہوں۔ چنانچہ اس شیر نے سارے قافلے میں سے صرف عتیبہ پر حملہ کیا اور اس کا گوشت کوچ ڈالا اور اسے مار ڈالا۔ زہیر بن علاءؓ کہتے ہیں کہ ہمیں ہشام بن عروہؓ نے اپنے والد سے یوں بیان کیا ہے کہ وہ شیر اس رات اس قافلہ کا چکر لگا کر واپس چلا گیا۔ قافلہ والوں نے عتیبہ کو اپنے درمیان لٹایا۔ چنانچہ وہ شیر دوبارہ آیا اور سب کو پھلانگتا ہوا عتیبہ تک پہنچا اور اس کے سر کو چبا ڈالا۔ حضرت عثمان بن عفانؓ نے پہلے حضرت رقیہؓ سے شادی کی۔ پھر (ان کی وفات کے بعد) حضرت ام کلثومؓ سے کی۔

[أَخْرَجَهُ الطَّبْرَاتِيُّ قَالَ الْهَيْثُمِيُّ ١٨/١ وَفِيهِ زَهْرٌ بِنُ الْعَلَاءِ وَهُوَ ضَعِيفٌ]

حضرت ربیعہ بن عبیدہؓ نے فرمایا میں تم لوگوں کو یہ کہتے ہوئے بہت سنتا ہوں کہ

قریش رسول اللہ ﷺ کو گالیاں دیا کرتے تھے اور تکلیف پہنچایا کرتے تھے۔ میں ان واقعات کا کثرت سے دیکھنے والا ہوں۔ حضور ﷺ کا گھر ابولہب اور عقبہ بن ابی معیط کے گھر کے درمیان تھا۔ جب آپ اپنے گھر واپس آتے تو دروازے پر اوجھڑی اور خون اور گندگی پاتے۔ آپ اپنی کمان کے کنارے سے ان سب چیزوں کو ہٹاتے جاتے اور فرماتے اے قریش کی جماعت! یہ پڑوسی کے ساتھ بہت برا سلوک ہے۔ [اخرجه الطبرانی فی الاوسط قال الہیثمی ۲۱/۶ وفیہ

ابراہیم بن علی بن الحسین الرافقی وهو ضعیف انتہی]

حضرت عروہ رضی اللہ عنہ فرماتے ہیں کہ حضور ﷺ کی زوجہ محترمہ حضرت عائشہ رضی اللہ عنہا نے ان سے فرمایا کہ انہوں نے حضور ﷺ سے پوچھا کہ جنگ احد کے دن سے بھی زیادہ سخت دن آپ پر کوئی آیا ہے؟ آپ نے فرمایا کہ مجھے تمہاری قوم کی طرف سے بہت زیادہ تکلیفیں اٹھانی پڑیں اور ان کی طرف سے مجھے سب سے زیادہ تکلیف عقبہ (طائف) کے دن اٹھانی پڑی۔ میں نے (اہل طائف کے سردار) ابن عبدیلیل بن عبدکلال کے سامنے اپنے آپ کو پیش کیا۔ (کہ مجھ پر ایمان لاؤ۔ اور میری نصرت کرو اور مجھے اپنے ہاں ٹھہرا کر دعوت کا کام آزادی سے کرنے دو) لیکن اس نے میری بات نہ مانی میں (طائف سے) بڑا غمگین اور پریشان ہو کر اپنے راستہ پر (واپس) چل پڑا۔ (میں یونہی غمگین اور پریشان چلتا رہا) قرن ثعالب مقام پر پہنچ کر (میرے اس غم اور پریشانی میں) کچھ کمی آئی تو میں نے اپنا سراٹھایا تو دیکھا کہ ایک بادل مجھ پر سایہ کئے ہوئے ہے۔ میں نے غور سے دیکھا تو اس میں حضرت جبرائیل علیہ السلام تھے۔ انہوں نے مجھے آواز دی اور کہا کہ اللہ تعالیٰ نے آپ کی قوم کی وہ گفتگو جو آپ سے ہوئی سنی اور ان کے جوابات سنے اور ایک فرشتہ کو جس کے متعلق پہاڑوں کی خدمت ہے آپ کے پاس بھیجا ہے کہ آپ ان کفار کے بارے میں جو چاہیں اسے حکم دیں۔ اس کے بعد پہاڑوں کے فرشتے نے مجھے آواز دے کر سلام کیا۔ اور عرض کیا اے محمد ﷺ! آپ نے جو حضرت جبرائیل علیہ السلام سے سنا ہے وہ بالکل ٹھیک ہے۔ آپ کیا چاہتے ہیں؟ اگر آپ ارشاد فرماویں تو میں (مکہ کے) دونوں پہاڑوں (ابوقبیس اور احمر) کو ان پر ملا دوں (جس سے یہ سب درمیان میں کچل جائیں) حضور اقدس ﷺ نے فرمایا نہیں بلکہ مجھے امید ہے کہ اللہ تعالیٰ ان کی پشتوں میں ایسے لوگوں کو پیدا فرمائے گا جو ایک اللہ عزوجل کی عبادت کریں گے اور اس کے ساتھ کسی چیز کو شریک نہیں کریں گے۔

[اخرجه البخاری ۱/۵۸ کو اخرجه ایضاً منہیلم والنسائی]

حضرت ابن شہابؒ بیان کرتے ہیں کہ جب ابوطالب کا انتقال ہوا تو حضور ﷺ یہ امید لے کر طائف تشریف لے گئے کہ وہاں والے آپ کو اپنے ہاں ٹھہرائیں گے چنانچہ آپ قبیلہ ثقیف کے تین آدمیوں کے پاس تشریف لے گئے جو اس قبیلہ کے سردار تھے اور آپس میں بھائی تھے اور ان کے نام عبد یلیل اور حبیب اور مسعود تھے۔ یہ عمرو کے بیٹے تھے۔ آپ نے اپنے آپ کو ان پر پیش فرمایا اور ان لوگوں سے اپنی قوم کی ناقدری اور بے حرمتی کی شکایت کی۔ لیکن ان لوگوں نے آپ کو بہت برا جواب دیا۔ [ذکرہ موسیٰ بن عقبہ فی المغازی وکذا ذکرہ ابن اسحاق

بغیر اسناد مطولا کذا فی فتح الباری ۱/۱۹۸]

حضرت عمرو بن زبیرؓ فرماتے ہیں کہ ابوطالب کا انتقال ہو گیا اور (کفار قریش کی طرف سے) حضور ﷺ پر تکلیفیں اور سختیاں اور زیادہ بڑھ گئیں۔ آپ قبیلہ ثقیف کے پاس اس امید پر تشریف لے گئے کہ وہ آپ کو اپنے ہاں ٹھہرائیں گے اور آپ کی مدد کریں گے۔ آپ نے دیکھا کہ قبیلہ ثقیف کے تین سردار ہیں جو کہ آپس میں بھائی ہیں عبد یلیل بن عمرو اور حبیب بن عمرو اور مسعود بن عمرو۔ آپ نے اپنے آپ کو ان پر پیش کیا اور ان لوگوں سے تکلیفوں کی اور اپنی قوم کی بے حرمتی کرنے کی شکایت کی۔ ان میں سے ایک نے کہا کہ اگر اللہ تعالیٰ نے آپ کو کچھ دے کر بھیجا ہو تو میں کعبہ کے پردوں کی چوری کروں (یعنی اللہ تعالیٰ نے آپ کو کچھ دے کر نہیں بھیجا) اور دوسروں نے کہا کہ اس مجلس کے بعد میں آپ سے کبھی بھی کوئی بات نہیں کروں گا۔ کیونکہ اگر آپ واقعی رسول ہیں تو آپ کا مقام اس سے بہت اونچا ہے کہ مجھ جیسا آپ سے بات کرے۔ اور تیسرے نے کہا (رسول بنانے کے لیے آپ ہی رہ گئے تھے) کیا اللہ تعالیٰ آپ کے علاوہ کسی اور کو رسول نہیں بنا سکتے تھے؟ اور آپ نے ان سے جو گفتگو فرمائی وہ انہوں نے سارے قبیلہ میں پھیلا دی۔ اور وہ سب جمع ہو کر حضور ﷺ کا مذاق اڑانے لگے۔ اور آپ کے راستہ پر دو صفیں بنا کر بیٹھ گئے اور انہوں نے اپنے ہاتھوں میں پتھر لے لیے اور آپ جو قدم بھی اٹھاتے یا رکھتے اسے پتھر مارتے اور آپ کا مذاق بھی اڑاتے جاتے۔ جب آپ ان کی صفوں سے آگے نکل گئے اور ان کافروں سے چھٹکارا پایا۔ اور آپ کے دونوں قدم مبارک سے خون بہہ رہا تھا تو آپ ان لوگوں کے ایک انگوروں کے باغ میں چلے گئے اور ایک انگور کی پیل کے نیچے سائے میں بیٹھ گئے۔ آپ بہت غمگین و رنجیدہ دکھی اور تکلیف زدہ تھے اور آپ کے دونوں قدموں سے خون



بہرہ رہا تھا۔ اسی باغ میں عتبہ بن ربیعہ اور شیبہ بن ربیعہ کافر بھی تھے۔ جب آپ نے ان دونوں کو دیکھا تو ان کے پاس جانا پسند نہ فرمایا کیونکہ آپ جانتے تھے کہ یہ دونوں اللہ اور اس کے رسول کے دشمن ہیں۔ حالانکہ آپ سخت تکلیف اور پریشانی میں تھے۔ ان دونوں نے اپنے غلام عداس کو انگور دے کر حضور ﷺ کی خدمت میں بھیجا۔ وہ عیسائی تھے اور نینوی کے رہنے والے تھے۔ عداس نے آ کر حضور ﷺ کے سامنے انگور رکھ دیئے۔ حضور ﷺ نے (انگور کھانے کے لیے) بسم اللہ پڑھی اس سے عداس کو بڑا تعجب ہوا۔ آپ نے ان سے پوچھا تم کہاں کے رہنے والے ہو انہوں نے کہا میں نینوی کا رہنے والا ہوں۔ آپ نے فرمایا تم اس بھلے اور نیک آدمی کے شہر کے رہنے والے ہو جن کا نام حضرت یونس بن متی علیہ السلام تھا۔ عداس نے حضور ﷺ سے عرض کیا کہ آپ کو کیسے پتہ چلا کہ حضرت یونس بن متی کون ہیں؟ آپ کو حضرت یونس علیہ السلام کے جتنے حالات معلوم تھے وہ عداس کو بتائے۔ اور آپ کی عادت مبارکہ یہ تھی کہ کسی انسان کا درجہ اس سے کم نہیں سمجھتے تھے کہ اسے اللہ کا پیغام پہنچائیں۔ (یعنی چھوٹے بڑے ہر ایک کو دعوت دیا کرتے تھے) حضرت عداس نے عرض کیا یا رسول اللہ ﷺ! آپ مجھے حضرت یونس بن متی علیہ السلام کے بارے میں کچھ اور بتائیں چنانچہ حضور ﷺ پر حضرت یونس علیہ السلام کے بارے میں جتنی وحی نازل ہوئی تھی وہ سب حضور نے عداس کو سنا دی۔ اس پر وہ حضور ﷺ کے سامنے سجدے میں گر گئے اور آپ کے قدموں کو چومنے لگ گئے۔ جن میں سے خون بہہ رہا تھا۔ جب عتبہ اور اس کے بھائی شیبہ نے اپنے غلام کو یہ کرتے ہوئے دیکھا تو دونوں سکتے میں رہ گئے۔ جب حضرت عداس رضی اللہ عنہ ان دونوں کے پاس واپس آئے تو ان دونوں نے ان سے کہا تم کو کیا ہوا کہ تم نے محمد (ﷺ) کو سجدہ بھی کیا اور ان کے قدموں کو بھی چوما اور ہم نے تم کو ہم میں سے کسی کے ساتھ ایسا کرتے ہوئے نہیں دیکھا۔ حضرت عداس رضی اللہ عنہ نے کہا یہ ایک بھلے آدمی ہیں۔ اور انہوں نے مجھے چند ایسی باتیں بتائی ہیں جو مجھے اس رسول کے بارے میں معلوم تھیں جن کو اللہ نے ہماری طرف مبعوث فرمایا تھا جن کو حضرت یونس بن متی علیہ السلام کہا جاتا ہے۔ اور انہوں نے مجھے بتایا کہ وہ اللہ کے رسول ہیں۔ اس پر وہ دونوں ہنس پڑے اور کہنے لگے ارے! یہ آدمی تمہیں تمہاری نصرانیت سے نہ ہٹا دے یہ آدمی بہت دھوکا دیتا ہے۔ پھر حضور ﷺ مکہ واپس تشریف لے آئے۔ [اخرجه ابو نعیم فی دلائل النبوة ۱۰۳]

حضرت موسیٰ بن عقبہ کی روایت میں یہ ہے کہ طائف والے حضور ﷺ کے راستہ پر دو



صفیں بنا کر (دائیں بائیں) حضور ﷺ (کو تکلیف پہنچانے) کے لیے بیٹھ گئے۔ جب آپ وہاں سے گزرے تو جو قدم بھی آپ اٹھاتے یا رکھتے وہ اس پر پتھر مارتے۔ یہاں تک کہ انہوں نے آپ کو لہو لہان کر دیا۔ جب آپ نے ان سے چھٹکارا پایا تو آپ کے دونوں قدموں سے خون بہہ رہا تھا۔ اور ابن اسحاق کی روایت میں یہ ہے کہ حضور ﷺ ثقیف کی بھلائی سے ناامید ہو کر جب ان کے پاس سے کھڑے ہو گئے تو ان سے آپ نے فرمایا تم نے جو کچھ کرنا تھا کر لیا (کہ میری دعوت کو قبول نہیں کیا) اتنا تو کرو کہ تم میری بات چھپا کر رکھو کیونکہ آپ یہ نہیں چاہتے تھے کہ آپ کی قوم کو طائف والوں نے آپ کے ساتھ جو کچھ کیا ہے وہ معلوم ہو۔ کیونکہ اس سے وہ حضور ﷺ کے خلاف اور زیادہ جری ہو جائیں گے۔ لیکن انہوں نے ایسا نہ کیا۔ اور اپنے نادان لڑکوں اور غلاموں کو آپ کے خلاف بھڑکایا جس پر وہ آپ کو برا بھلا کہنے لگے اور آپ کے خلاف شور مچانے لگے۔ یہاں تک کہ آپ کے خلاف لوگوں کا مجمع جمع ہو گیا اور عتبہ بن ربیعہ اور شیبہ بن ربیعہ کے ایک باغ میں پناہ لینے پر آپ کو مجبور کر دیا۔ اس وقت وہ دونوں اس باغ میں تھے۔ ثقیف کے جتنے لوگ آپ کے پیچھے لگے ہوئے تھے وہ واپس چلے گئے۔ آپ انگوڑی ایک بیل کے نیچے بیٹھ گئے۔ ربیعہ کے یہ دونوں بیٹے آپ کو دیکھ رہے تھے اور طائف کے نادان لوگوں نے آپ کو جو تکلیف پہنچائی اسے بھی انہوں نے دیکھا۔ ابن اسحاق کہتے ہیں کہ مجھ سے یہ بھی بیان کیا گیا ہے کہ جب آپ قبیلہ بنو جمح کی ایک عورت سے ملے تو آپ نے اس سے فرمایا کہ ہمیں تمہارے سسرال والوں سے کتنی تکلیف اٹھانی پڑی۔ جب آپ کو (طائف والوں کی طرف سے) قدرے اطمینان ہوا تو آپ نے یہ دعا مانگی اے اللہ! تجھ ہی سے شکایت کرتا ہوں میں اپنی کمزوری اور بے کسی کی اور لوگوں میں ذلت اور رسوائی کی۔ اے ارحم الراحمین! تو ہی ضعفاء کا رب ہے اور تو ہی میرا پروردگار ہے۔ تو مجھے کس کے حوالے کرتا ہے؟ کسی اجنبی بیگانے کے جو مجھے دیکھ کر ترش رو ہوتا ہے اور منہ چڑھاتا ہے یا کہ کسی دشمن کے جس کو تو نے مجھ پر قابو دے دیا۔ اے اللہ اگر تو مجھ سے ناراض نہیں ہے تو مجھے کسی کی بھی پرواہ نہیں۔ تیری حفاظت مجھے کافی ہے۔ میں تیرے چہرے کے اس نور کے طفیل جس سے تمام اندھیریاں روشن ہیں اور جس سے دنیا اور آخرت کے سارے کام درست ہو جاتے ہیں۔ اس بات سے پناہ مانگتا ہوں کہ مجھ پر تیرا غصہ ہو یا تو مجھ سے ناراض ہو تیری ناراضگی کا اس وقت تک دور کرنا ضروری ہے جب تک تو راضی نہ ہو نہ

تیرے سوا کوئی طاقت ہے نہ قوت۔ جب عتبہ بن ربیعہ اور شیبہ بن ربیعہ نے حضور ﷺ کو اس حال میں دیکھا تو رشتہ داری کا جذبہ ان کے دل میں ابھر آیا اور انہوں نے اپنے نصرانی غلام کو بلایا جس کا نام عداس تھا اور اس سے کہا انگوروں کا یہ خوشہ لو اور اس بڑی پیٹ میں رکھ کر اس آدمی کے پاس لے جاؤ اور اسے کہو کہ وہ یہ انگور کھالے۔ چنانچہ عداس وہ انگور لے کر گئے اور حضور ﷺ کے سامنے جا کر رکھ دیئے۔ اور آپ نے بسم اللہ پڑھی۔ اور انگوروں کو کھانے لگے۔ عداس نے حضور ﷺ کے چہرے کو غور سے دیکھ کر کہا اللہ کی قسم! اس علاقے والے (کھانے کے وقت) یوں نہیں کہتے۔ حضور ﷺ نے اس سے پوچھا تم کون سے علاقہ کے ہو؟ اور تمہارا دین کیا ہے؟ اس نے کہا میں نصرانی ہوں اور نینوئی کا رہنے والا ہوں۔ آپ نے فرمایا تم تو نیک آدمی یونس بن متی (علیہ السلام) کی بستی کے رہنے والے ہو عداس نے حضور ﷺ سے کہا آپ کو یونس بن متی کا کیسے پتہ چلا؟ آپ نے فرمایا وہ میرے بھائی تھے اور نبی تھے اور میں بھی نبی ہوں۔ عداس حضور ﷺ کے سامنے پورے جھک گئے۔ اور آپ کے سر اور ہاتھوں اور قدموں کو چومنے لگے۔ (یہ منظر دیکھ کر) ربیعہ کے دونوں بیٹوں میں سے ایک دوسرے سے کہنے لگا ارے! انہوں نے تو تمہارے غلام کو بگاڑ دیا۔ جب حضرت عداس ان دونوں کے پاس واپس آئے تو دونوں نے ان سے کہا اے عداس تیرا ناس ہو۔ تمہیں کیا ہوا؟ تم اس آدمی کے سر اور ہاتھوں اور قدموں کو چوم رہے تھے۔ حضرت عداس رضی اللہ عنہ نے کہا اے میرے آقا! روئے زمین پر ان سے بہتر کوئی نہیں ہے مجھے انہوں نے ایسی بات بتائی ہے جسے نبی کے علاوہ کوئی نہیں جان سکتا۔ دونوں نے حضرت عداس رضی اللہ عنہ سے کہا تیرا ناس ہو یہ آدمی کہیں تمہیں تمہارے دین سے نہ ہٹا دے کیونکہ تمہارا دین اس کے دین سے بہتر ہے۔ [کذا فی البدایہ ۳/ ۱۳۵ و ۱۳۶]

حضرت سلیمان تیمی نے اپنی سیرت کی کتاب میں یہ بیان کیا ہے کہ حضرت عداس رضی اللہ عنہ نے حضور ﷺ سے عرض کیا تھا کہ میں گواہی دیتا ہوں کہ آپ اللہ کے بندے اور اس کے رسول

ہیں۔ [کذا فی الاصابۃ ۲/ ۳۶۱ وقد ذکرہ فی الصحابۃ]

حضرت عائشہ رضی اللہ عنہا فرماتی ہیں کہ حضرت ابوبکر رضی اللہ عنہ نے فرمایا اگر تم مجھ کو اور رسول اللہ ﷺ کو اس وقت دیکھتیں جب ہم دونوں غار (ثور) پر چڑھے تھے (تو عجیب منظر دیکھتیں) حضور ﷺ کے قدموں سے خون ٹپک رہا تھا۔ اور میرے دونوں پاؤں (سن ہو کر) پھرا گئے تھے۔

حضرت عائشہ رضی اللہ عنہا فرماتی ہیں کہ (حضور ﷺ کے قدموں میں سے خون ٹپکنے کی وجہ یہ ہے کہ) حضور ﷺ ننگے پاؤں چلنے کے عادی نہیں تھے (اور اس موقع پر ننگے پاؤں چلنا پڑا تھا)

[اخرجه ابن مردويه كذا في كتر العمال ۸/۳۲۹]

حضرت انس رضی اللہ عنہ فرماتے ہیں کہ جنگ احد کے دن حضور ﷺ کا (داهنا نچلا) رباعی دانت شہید ہو گیا تھا۔ اور آپ کا سر مبارک زخمی ہو گیا تھا۔ آپ اپنے چہرہ مبارک سے خون پونچھتے جاتے اور فرماتے جاتے کہ وہ قوم کیسے کامیاب ہوگی جنہوں نے اپنے نبی ﷺ کے سر کو زخمی کر دیا اور اس کا اگلا دانت شہید کر دیا حالانکہ وہ ان کو اللہ کی طرف دعوت دے رہے تھے۔ اس پر یہ آیت نازل ہوئی:

﴿لَيْسَ لَكَ مِنَ الْأَمْرِ شَيْءٌ﴾

”تیرا اختیار کچھ نہیں یا ان کو تو بہ دیوے خدا تعالیٰ یا ان کو عذاب کرے کہ وہ ناحق پر

ہیں۔“ [اخرجه الشيخان والترمذی]

حضرت ابوسعید رضی اللہ عنہ فرماتے ہیں کہ جنگ احد کے دن حضور ﷺ کا چہرہ مبارک زخمی ہو گیا۔ سامنے سے حضرت مالک بن سنان رضی اللہ عنہ آئے اور انہوں نے حضور ﷺ کے زخم کو چوسا اور آپ کے خون کو نگل گئے۔ آپ نے فرمایا جو ایسا آدمی دیکھنا چاہتا ہے کہ جس کے خون میں میرا خون مل گیا ہے وہ مالک بن سنان کو دیکھ لے۔

[عند الطبرانی فی الکبیر کذا فی جمع الفوائد ۲/۴۷]

حضرت عائشہ رضی اللہ عنہا فرماتی ہیں کہ حضرت ابوبکر رضی اللہ عنہ جب جنگ احد کا ذکر فرماتے تو یہ ارشاد فرماتے کہ یہ دن سارے کا سارا حضرت طلحہ رضی اللہ عنہ کے حساب میں ہے۔ پھر (تفصیل سے) بیان فرماتے کہ میدان جنگ سے منہ موڑنے والوں میں سے سب سے پہلے واپس لوٹنے والا میں تھا تو میں نے دیکھا کہ ایک آدمی حضور ﷺ کی حفاظت کے لیے بڑے زور و شور سے جنگ کر رہا ہے۔ میں نے اپنے دل میں کہا کہ خدا کرے یہ حضرت طلحہ رضی اللہ عنہ ہوں۔ اس لیے کہ جو ثواب مجھ سے چھوٹا تھا وہ تو چھوٹ گیا۔ اب مجھے زیادہ پسند یہ ہے کہ یہ ثواب میری قوم کے کسی آدمی کو ملے (اور حضرت طلحہ رضی اللہ عنہ میری قوم کے آدمی تھے) اور میرے اور مشرکین کے درمیان ایک آدمی اور تھا جسے میں پہچان نہیں رہا تھا اور میں بہ نسبت اس آدمی کے حضور ﷺ سے زیادہ قریب تھا لیکن وہ

مجھ سے زیادہ تیز چل رہا تھا۔ تو اچانک کیا دیکھتا ہوں کہ وہ ابو عبیدہ بن جراح رضی اللہ عنہ ہیں۔ ہم دونوں حضور ﷺ کی خدمت میں پہنچے تو ہم نے دیکھا کہ آپ کا اگلا دانت شہید ہو چکا ہے۔ اور آپ کا چہرہ مبارک زخمی ہے اور خود کی دو کڑیاں آپ کے رخسار مبارک میں گھس گئی ہیں۔ آپ نے ہم سے فرمایا اپنے ساتھی طلحہ (رضی اللہ عنہ) کی خبر لو جو کہ زیادہ خون نکلنے کی وجہ سے کمزور ہو چکے تھے۔ (حضور ﷺ کو زخمی حالت میں دیکھ کر) ہم لوگ آپ کے اس فرمان کی طرف توجہ نہ کر سکے (ہم بہت پریشان ہو گئے تھے) میں حضور ﷺ کے چہرے سے کڑیاں نکالنے کے لیے آگے بڑھا تو ابو عبیدہ رضی اللہ عنہ نے مجھے اپنے حق کی قسم دے کر کہا کہ (یہ سعادت لینے کے لیے) مجھے چھوڑ دو میں نے (یہ موقع) ان کے لیے چھوڑ دیا۔ انہوں نے ہاتھ سے کڑیاں نکالنا پسند نہ کیا کہ اس سے حضور ﷺ کو تکلیف ہوگی بلکہ دانتوں سے پکڑ کر ایک کڑی نکالی۔ کڑی کے ساتھ ان کا سامنے کا ایک دانت بھی نکل کر گر گیا۔ جو انہوں نے کیا اسی طرح کرنے کے لیے میں آگے بڑھا پھر مجھے اپنے حق کی قسم دے کر کہا (یہ سعادت لینے کے لیے) مجھے چھوڑ دو۔ اور انہوں نے پہلی مرتبہ کی طرح دانتوں سے پکڑ کر کڑی کو نکالا۔ اس دفعہ کڑی کے ساتھ ان کا دوسرا دانت نکل گیا۔ دانتوں کے ٹوٹنے کے باوجود حضرت ابو عبیدہ رضی اللہ عنہ لوگوں میں بڑے خوبصورت نظر آتے تھے۔ حضور ﷺ کی خدمت سے فارغ ہو کر ہم لوگ حضرت طلحہ رضی اللہ عنہ کے پاس آئے۔ وہ ایک گڑھے میں پڑے ہوئے تھے اور ان کے جسم پر نیزے اور تیر اور تلوار کے ستر سے زیادہ زخم تھے اور ان کی انگلی بھی کٹ گئی تھی۔ ہم نے ان کی دیکھ بھال کی۔ [اخرجه الطیالسی کذا فی البدایہ ۲۹/۳ و اخرجہ ایضاً

ابن سعد ۲۹۸/۳ وابن السنی والشاشی والبیزار والطبرانی فی الاوسط وابن حبان والدارقطنی فی

الافراد ابونعیم فی المعرفة وابن عساکر کما فی الکتب ۲۷۴/۵]





صحابہ کرام رضی اللہ عنہم کا اللہ کی طرف دعوت دینے کی وجہ سے

مشقتوں اور تکلیفوں کا برداشت کرنا

حضرت ابوبکر رضی اللہ عنہ کا مشقتیں برداشت کرنا

حضرت عائشہ رضی اللہ عنہا فرماتی ہیں کہ جب حضور اقدس ﷺ کے مرد صحابہ رضی اللہ عنہم کی تعداد اڑتیس ہو گئی تو وہ ایک دفعہ اکٹھے ہوئے اور حضرت ابوبکر رضی اللہ عنہ نے حضور ﷺ سے اس بات کا اصرار کیا کہ اب کھل کر اسلام کی دعوت دی جائے۔ آپ نے فرمایا کہ اے ابوبکر! ابھی ہم لوگ تھوڑے ہیں لیکن حضرت ابوبکر رضی اللہ عنہ اصرار کرتے رہے جس پر حضور ﷺ نے کھلم کھلا دعوت دینے کی اجازت دے دی چنانچہ مسلمان مسجد (حرام) کے مختلف حصوں میں بکھر گئے اور ہر آدمی اپنے قبیلہ میں جا کر بیٹھ گیا اور حضرت ابوبکر رضی اللہ عنہ لوگوں میں بیان کرنے کے لیے کھڑے ہو گئے اور حضور ﷺ بیٹھے ہوئے تھے۔ حضرت ابوبکر رضی اللہ عنہ اسلام میں سب سے پہلے بیان کرنے والے ہیں جنہوں نے اللہ اور اس کے رسول کی طرف (کھلم کھلا کھڑے ہو کر) دعوت دی تو مشرکین حضرت ابوبکر رضی اللہ عنہ اور مسلمانوں پر ٹوٹ پڑے اور مسجد (حرام) کے مختلف حصوں میں مسلمانوں کو خوب مارا گیا اور حضرت ابوبکر رضی اللہ عنہ کو تو خوب مارا بھی گیا اور پاؤں تلے روند بھی گیا۔ عتبہ بن ربیعہ فاسق حضرت ابوبکر رضی اللہ عنہ کے قریب آ کر ان کو کئی تلے والے دو جوتوں سے مارنے لگا۔ جن کو ان کے چہرے پر ٹیڑھا کر کے مارتا تھا اور حضرت ابوبکر رضی اللہ عنہ کے پیٹ پر کودتا بھی تھا (زیادہ مار کھانے کی وجہ سے اتنا اور م آ گیا تھا) کہ ان کا چہرہ اور ناک پہچانا نہیں جا رہا تھا (حضرت ابوبکر رضی اللہ عنہ کے قبیلہ بنو تیم والے دوڑتے ہوئے آئے اور حضرت ابوبکر رضی اللہ عنہ سے مشرکین کو ہٹایا۔ اور ان کو ایک کپڑے میں ڈال کر ان کے گھر لے گئے اور انہیں حضرت ابوبکر رضی اللہ عنہ کے مرجانے میں کوئی شک نہیں تھا پھر قبیلہ بنو تیم نے مسجد (حرام) میں واپس آ کر کہا کہ اللہ کی قسم! اگر ابوبکر مر گئے تو ہم (ان کے

بدلے میں) عتبہ بن ربیعہ کو مار ڈالیں گے۔ پھر قبیلہ والے حضرت ابوبکر رضی اللہ عنہ کے پاس واپس آئے (حضرت ابوبکر رضی اللہ عنہ کے والد) ابوقحافہ اور قبیلہ بنو تیم والے ان سے بات کرنے کی کوشش کرتے رہے (لیکن وہ بیہوش تھے۔ انہوں نے سارا دن کوئی جواب نہ دیا) تو دن کے آخر میں (ہوش آنے پر) حضرت ابوبکر رضی اللہ عنہ نے بات کی تو یہ کہا کہ رسول اللہ ﷺ کا کیا ہوا؟ تو وہ لوگ حضرت ابوبکر رضی اللہ عنہ کو برا بھلا کہنے لگے اور انہیں ملامت کرنے لگے اور اٹھ کر چل دیئے اور ان کی والدہ ام خیر سے کہہ گئے کہ ان کا دھیان رکھیں اور انہیں کچھ کھلا پلا دیں۔ جب وہ لوگ چلے گئے اور ان کی والدہ اکیلی رہ گئیں تو وہ (کھانے پینے کے لیے) اصرار کرنے لگیں مگر حضرت ابوبکر رضی اللہ عنہ یہی پوچھتے رہے کہ رسول اللہ ﷺ کا کیا ہوا؟ ان کی والدہ نے کہا۔ اللہ کی قسم! مجھے تمہارے حضرت (ﷺ) کی کوئی خبر نہیں۔ تو حضرت ابوبکر رضی اللہ عنہ نے کہا کہ آپ ام جمیل بنت الخطاب کے پاس جائیں اور ان سے حضور ﷺ کے بارے میں پوچھ کر آئیں۔ چنانچہ وہ ام جمیل کے پاس گئیں اور ان سے کہا کہ ابوبکر (رضی اللہ عنہ) تم سے محمد (ﷺ) بن عبد اللہ کے بارے میں پوچھ رہے ہیں ام جمیل رضی اللہ عنہا نے کہا میں نہ تو ابوبکر (رضی اللہ عنہ) کو جانتی ہوں اور نہ محمد (ﷺ) بن عبد اللہ کو۔ ہاں اگر تم کہو تو میں تمہارے ساتھ تمہارے بیٹے کے پاس چلی چلتی ہوں۔ انہوں نے کہا ٹھیک ہے۔ چنانچہ حضرت ام جمیل رضی اللہ عنہا ان کے ساتھ ان کے گھر آئیں تو دیکھا کہ حضرت ابوبکر رضی اللہ عنہ زمین پر لیٹے ہوئے ہیں (ان میں بیٹھنے کی بھی سکت نہیں) اور سخت بیمار ہیں۔ حضرت ام جمیل رضی اللہ عنہا ان کے قریب جا کر زور زور سے رونے لگیں اور انہوں نے کہا کہ اللہ کی قسم! آپ کو جن لوگوں نے یہ تکلیف پہنچائی ہے وہ بڑے فاسق اور کافر لوگ ہیں اور مجھے یقین ہے کہ اللہ تعالیٰ ان سے آپ کا بدلہ ضرور لے گا۔ حضرت ابوبکر رضی اللہ عنہ نے کہا کہ رسول اللہ ﷺ کا کیا بنا؟ حضرت ام جمیل رضی اللہ عنہا نے کہا یہ آپ کی والدہ سن رہی ہیں۔ حضرت ابوبکر رضی اللہ عنہ نے کہا ان سے تمہیں کوئی خطرہ نہیں ہے۔ حضرت ام جمیل رضی اللہ عنہا نے کہا کہ حضور ﷺ ٹھیک ٹھاک ہیں۔ حضرت ابوبکر رضی اللہ عنہ نے پوچھا کہ حضور ﷺ کہاں ہیں۔ انہوں نے کہا کہ دار ارقم میں (حضرت ارقم رضی اللہ عنہ کے گھر میں) تو حضرت ابوبکر رضی اللہ عنہ نے کہا اللہ کی قسم! جب تک میں حضور ﷺ کی خدمت میں خود حاضر نہ ہو جاؤں اس وقت تک نہ کچھ کھاؤں گا نہ پیوں گا۔ حضرت ام خیر رضی اللہ عنہا اور حضرت ام جمیل رضی اللہ عنہا دونوں ٹھہری رہیں یہاں تک کہ (کافی رات ہو گئی اور) لوگوں کا چلنا پھرنا بند ہو گیا پھر یہ دونوں حضرت ابوبکر رضی اللہ عنہ کو

سہارا دیتے ہوئے لے کر چلیں۔ یہاں تک کہ حضور ﷺ کی خدمت میں پہنچ گئیں۔ حضور ﷺ حضرت ابوبکر رضی اللہ عنہ کو دیکھ کر ان پر جھک گئے اور ان کا بوسہ لیا اور سارے مسلمان بھی ان پر جھک گئے اور ان کی طرف متوجہ ہو گئے اور ان کی یہ حالت دیکھ کر حضور ﷺ پر انتہائی رقت طاری ہو گئی۔ حضرت ابوبکر رضی اللہ عنہ نے کہا یا رسول اللہ ﷺ! میرے ماں باپ آپ پر قربان ہوں مجھے اور تو کوئی تکلیف نہیں ہے بس اس فاسق نے میرے چہرے کو بڑی تکلیف پہنچائی ہے۔ اور یہ میری والدہ ہیں جو اپنے بیٹے کے ساتھ اچھا سلوک کرتی ہیں اور آپ بہت برکت والے ہیں۔ آپ میری والدہ کو اللہ کی طرف دعوت دیں اور ان کے لیے اللہ سے دعا کریں۔ شاید اللہ تعالیٰ ان کو آپ کے ذریعہ آگ سے بچا دے چنانچہ حضور ﷺ نے ان کے لیے دعا فرمائی اور انکو اللہ کی دعوت دی اور وہ مسلمان ہو گئیں اور صحابہ کرام رضی اللہ عنہم حضور ﷺ کے ساتھ اس گھر میں ٹھہرے رہے اور ان کی تعداد اثنائیس تھی جس دن حضرت ابوبکر رضی اللہ عنہ کو مارا گیا اس دن حضرت حمزہ بن عبدالمطلب رضی اللہ عنہ مسلمان ہوئے تھے اور حضور ﷺ نے حضرت عمر بن خطاب رضی اللہ عنہ اور ابو جہل بن ہشام (کی ہدایت) کے لیے دعا مانگی تھی جو حضرت عمر رضی اللہ عنہ کے حق میں قبول ہوئی۔ آپ نے بدھ کے دن دعا کی تھی اور عمر رضی اللہ عنہ جمعرات کو مسلمان ہوئے تھے۔ (ان کے مسلمان ہونے پر) حضور ﷺ اور گھر میں موجود صحابہ رضی اللہ عنہم نے اس زور سے اللہ اکبر کہا جس کی آواز مکہ کے اوپر والے حصہ میں بھی سنائی دی۔ حضرت ارقم (رضی اللہ عنہ) کے والد نابینا کافر تھے وہ یہ کہتے ہوئے باہر آئے کہ اے اللہ! میرے بیٹے اور اپنے چھوٹے سے غلام ارقم (رضی اللہ عنہ) کی مغفرت فرما کیونکہ وہ کافر ہو گیا (یعنی انہوں نے اسلام کا نیا دین اختیار کر لیا ہے) حضرت عمر رضی اللہ عنہ نے کھڑے ہو کر کہا یا رسول اللہ ﷺ ہم اپنا دین کیوں چھپائیں جبکہ ہم حق پر ہیں اور ان کافروں کا دین کھلم کھلا ظاہر ہو جبکہ وہ ناحق پر ہیں۔ آپ نے فرمایا اے عمر! ہم تھوڑے ہیں ہمیں جو تکلیف اٹھانی پڑی ہے وہ تم نے دیکھ ہی لی ہے۔ حضرت عمر رضی اللہ عنہ نے کہا اس ذات کی قسم! جس نے آپ کو حق دے کر بھیجا ہے میں جتنی مجلسوں میں کفر کی حالت میں بیٹھا ہوں میں ان تمام مجلسوں میں جا کر ایمان کو ظاہر کروں گا۔ چنانچہ وہ (دار ارقم سے) باہر نکلے اور بیت اللہ کا طواف کیا پھر قریش کے پاس سے گزرے جو ان کا انتظار کر رہے تھے ابو جہل بن ہشام نے (دیکھتے ہی) کہا فلاں آدمی کہہ رہا تھا کہ تم بے دین ہو گئے ہو حضرت عمر رضی اللہ عنہ نے فرمایا:

((أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَنَّ مُحَمَّدًا عَبْدُهُ  
وَرَسُولُهُ))

مشرکین (یہ سن کر) حضرت عمر رضی اللہ عنہ کی طرف جھپٹے۔ حضرت عمر رضی اللہ عنہ نے حملہ کر کے عتبہ کو نیچے گرا لیا اور اس پر گھٹنے ٹیک کر بیٹھ گئے اور اسے مارنے لگے اور اپنی انگلی اس کی دونوں آنکھوں میں ٹھونس دی عتبہ چیخنے لگا۔ لوگ پرے ہٹ گئے۔ پھر حضرت عمر رضی اللہ عنہ کھڑے ہو گئے۔ جب بھی کوئی سو رہا آپ کے قریب آنے لگتا تو آپ قریب آنے والوں میں سب سے زیادہ باعزت آدمی کو پکڑ لیتے (اور اس کی خوب پٹائی کرتے) یہاں تک کہ سب لوگ (حضرت عمر رضی اللہ عنہ سے) عاجز آ گئے اور وہ جن مجلسوں میں بیٹھا کرتے تھے ان تمام مجلسوں میں جا کر انہوں نے ایمان کا اعلان کیا اور یوں کفار پر غالب آ کر حضور ﷺ کی خدمت میں واپس آئے اور عرض کیا کہ میرے ماں باپ آپ پر قربان ہوں اب آپ کے لیے کوئی خطرہ نہیں ہے اللہ کی قسم! میں جتنی مجلسوں میں حالت کفر میں بیٹھا کرتا تھا میں ان تمام مجلسوں میں جا کر بے خوف و خطر اپنے ایمان کا اعلان کر کے آیا ہوں۔ پھر حضور ﷺ باہر تشریف لائے اور آپ کے آگے آ گئے حضرت عمر رضی اللہ عنہ اور حضرت حمزہ بن عبدالمطلب رضی اللہ عنہ تھے یہاں تک کہ آپ نے بیت اللہ کا طواف کیا اور اطمینان سے ظہر کی نماز ادا فرمائی پھر حضرت عمر رضی اللہ عنہ کے ہمراہ دار ارقم واپس تشریف لائے اس کے بعد حضرت عمر رضی اللہ عنہ اکیلے واپس چلے گئے اور ان کے بعد حضور ﷺ بھی واپس تشریف لے گئے۔ صحیح قول یہ ہے کہ حضرت عمر رضی اللہ عنہ بعثت نبوی ﷺ کے چھ سال کے بعد اس وقت مسلمان ہوئے تھے جب کہ صحابہ کرام رضی اللہ عنہم ہجرت فرما کر حبشہ جا چکے تھے۔ [اخرجه الحافظ ابو الحسن الطبرانی]

كذا في البداية ۳/ ۳۰ وذكره الحافظ في الاصابة ۴/ ۳۴۷ عن ابن ابي عاصم

حضرت عائشہ رضی اللہ عنہا فرماتی ہیں جب سے میں نے ہوش سنبھالا اپنے والدین کو اسی دین اسلام پر پایا اور روزانہ حضور ﷺ صبح اور شام دونوں وقت ہمارے ہاں تشریف لایا کرتے تھے جب مسلمانوں پر بہت زیادہ ظلم ہونے لگا تو حضرت ابو بکر رضی اللہ عنہ سرزمین حبشہ کی طرف ہجرت کرنے کے ارادے سے چل پڑے۔ جب آپ برک الغماد پہنچے تو وہاں قبیلہ قارہ کے سردار ابن دغنه سے ملاقات ہوئی اس نے پوچھا اے ابو بکر کہاں کا ارادہ ہے؟ حضرت ابو بکر رضی اللہ عنہ نے کہا۔ مجھے میری قوم نے نکال دیا ہے اب میرا ارادہ ہے کہ میں زمین کی سیاحت کروں اور اپنے رب کی



عبادت کروں۔ ابن دغنے نے کہا تمہارے جیسے آدمی کو نہ خود نکلنا چاہیے اور نہ اس کو نکالنا چاہیے کیونکہ تم نایاب چیزیں حاصل کر کے لوگوں کو دیتے ہو اور صلہ رحمی کرتے ہو۔ ضرورت مندوں کا بوجھ اٹھاتے ہو اور مہمان نوازی کرتے ہو اور مصائب میں مدد کرتے ہو۔ میں تمہیں پناہ دیتا ہوں۔ تم واپس چلو اور اپنے شہر میں اپنے رب کی عبادت کرو چنانچہ حضرت ابو بکر رضی اللہ عنہ واپس آ گئے اور ابن دغنے بھی آپ کے ساتھ آیا اور شام کے وقت ابن دغنے نے قریش کے سرداروں کے پاس چکر لگایا اور ان سے کہا کہ ابو بکر جیسے آدمی کو نہ خود (مکہ سے) جانا چاہئے اور نہ کسی کو ان کو نکالنا چاہئے۔ کیا تم ایسے آدمی کو نکالتے ہو جو نایاب چیزیں حاصل کر کے لوگوں کو دیتا ہے اور صلہ رحمی کرتا ہے اور ضرورت مندوں کا بوجھ اٹھاتا ہے اور مہمان نوازی کرتا ہے اور مصائب میں مدد کرتا ہے۔ قریش ابن دغنے کے پناہ دینے کا انکار نہ کر سکے اور انہوں نے ابن دغنے سے کہا کہ ابو بکر سے کہہ دو کہ وہ اپنے رب کی عبادت اپنے گھر میں کریں۔ وہاں ہی نماز پڑھا کریں اور وہاں جتنا چاہیں قرآن شریف پڑھیں اور علی الاعلان عبادت کر کے اور بلند آواز سے قرآن پڑھ کر ہمیں تکلیف نہ پہنچائیں۔ کیونکہ ہمیں ڈر ہے کہ وہ ہماری عورتوں اور بچوں کو فتنہ میں ڈال دیں گے۔ ابن دغنے نے یہ بات حضرت ابو بکر رضی اللہ عنہ کو کہہ دی۔ کچھ عرصہ تک تو حضرت ابو بکر رضی اللہ عنہ ایسا ہی کرتے رہے کہ اپنے گھر میں ہی اپنے رب کی عبادت کرتے اور اپنی نماز میں آواز اونچی نہ کرتے اور اپنے گھر کے علاوہ کہیں بھی اونچی آواز سے قرآن نہ پڑھتے۔ پھر حضرت ابو بکر رضی اللہ عنہ کو خیال آیا تو انہوں نے اپنے گھر کے صحن میں ایک مسجد بنالی اور اس میں نماز پڑھنے لگے اور قرآن اونچی آواز سے پڑھنے لگے تو مشرکوں کی عورتیں اور بچے حضرت ابو بکر رضی اللہ عنہ پر ٹوٹ پڑے وہ انہیں دیکھ دیکھ کر حیران ہوتے کیونکہ حضرت ابو بکر رضی اللہ عنہ بہت زیادہ رونے والے آدمی تھے جب وہ قرآن پڑھا کرتے تو انہیں اپنی آنکھوں پر قابو نہ رہتا (اور بے اختیار رونے لگ جاتے) تو اس سے قریش کے مشرک سردار گھبرا گئے۔ انہوں نے ابن دغنے کے پاس آدمی بھیجا۔ چنانچہ ابن دغنے ان کے پاس آئے تو مشرکین قریش نے ان سے کہا ہم نے ابو بکر کو اس شرط پر تمہاری پناہ میں دیا تھا کہ وہ اپنے گھر میں اپنے رب کی عبادت کریں گے لیکن انہوں نے اس شرط کی خلاف ورزی کی ہے اور اپنے گھر کے صحن میں ایک مسجد بنالی ہے جس میں علی الاعلان نماز پڑھتے ہیں اور قرآن اونچی آواز سے پڑھتے ہیں۔ ہمیں ڈر ہے کہ وہ ہماری عورتوں اور بچوں کو فتنہ میں ڈال دیں گے۔

آپ ان کو ایسا کرنے سے روک دیں اگر وہ اپنے گھر میں اپنے رب کی عبادت کرنا چاہیں تو ٹھیک ہے اور اگر وہ علی الاعلان سب کے سامنے عبادت کرنے پر مصر ہوں تو آپ ان سے کہیں کہ وہ آپ کی پناہ آپ کو واپس کر دیں کیونکہ ہم نہیں چاہتے کہ ہم آپ کے عہد کو توڑیں اور یوں علی الاعلان اونچی آواز سے قرآن پڑھنے کی ہم ابو بکر رضی اللہ عنہ کو اجازت نہیں دے سکتے ہیں۔ حضرت عائشہ رضی اللہ عنہا فرماتی ہیں کہ ابن دغنه حضرت ابو بکر رضی اللہ عنہ کے پاس آئے اور ان سے کہا کہ جس شرط پر میں نے تم کو اپنی پناہ میں لیا تھا وہ شرط تمہیں معلوم ہے۔ یا تو آپ وہ شرط پوری کریں۔ یا میری پناہ مجھے واپس کر دیں کیونکہ میں یہ نہیں چاہتا کہ عرب کے لوگ یہ سنیں کہ میں نے جس آدمی کو پناہ دی تھی وہ پناہ توڑ دی گئی۔ حضرت ابو بکر رضی اللہ عنہ نے کہا میں تمہاری پناہ کو واپس کرتا ہوں اور اللہ عز و جل کی پناہ پر راضی ہوں۔ آگے ہجرت کے بارے میں لمبی حدیث ذکر کی ہے۔

[اخرجه البخاری ۵۵۲]

ابن اسحاقؒ نے اس حدیث کو اس طرح روایت کیا کہ حضرت ابو بکر رضی اللہ عنہ ہجرت کے ارادے سے (مکہ سے) روانہ ہوئے۔ ایک یا دو دن سفر کیا ہی تھا کہ ان کی ابن دغنه سے ملاقات ہوئی اور وہ ان دنوں احابیش (قبیلہ قارہ کے مختلف خاندانوں) کے سردار تھے۔ انہوں نے پوچھا کہ اے ابو بکر! کہاں جا رہے ہو؟ انہوں نے کہا میری قوم نے مجھے نکال دیا۔ مجھے بہت تکلیف پہنچائی اور انہوں نے میرے لیے (مکہ میں زندگی گزارنا) تنگ کر دیا۔ ابن دغنه نے کہا کیوں؟ اللہ کی قسم! تم سازے خاندان کی زینت ہو تم مصائب میں مصیبت زدوں کی مدد کرتے ہو اور بھلے کام کرتے ہو اور نایاب قیمتی چیزیں حاصل کر کے دوسروں کو دیتے ہو۔ تم (مکہ) واپس چلو آج سے تم میری پناہ میں ہو چنانچہ حضرت ابو بکر رضی اللہ عنہ ابن دغنه کے ساتھ مکہ واپس آ گئے اور وہاں ابن دغنه نے حضرت ابو بکر رضی اللہ عنہ کے ساتھ کھڑے ہو کر اعلان کیا۔ اے جماعت قریش! میں نے (ابو بکر) ابن ابی قحافہ (رضی اللہ عنہ) کو پناہ دے دی۔ لہذا اب ہر ایک ان سے اچھا ہی سلوک کرے۔ چنانچہ مشرکین نے حضرت ابو بکر رضی اللہ عنہ کو تکلیف پہنچانی چھوڑ دی اور اس روایت کے آخر میں یہ ہے کہ ابن دغنه نے کہا اے ابو بکر! میں نے تم کو اس لیے پناہ نہیں دی تھی کہ تم اپنی قوم کو تکلیف پہنچاؤ اور تم جس جگہ (یعنی گھر کا صحن جہاں آج کل عبادت کرتے) ہو اسے وہ ناپسند کرتے ہیں۔ اور انہیں اس وجہ سے تمہاری طرف سے تکلیف پہنچ رہی ہے تم اپنے گھر کے اندر رہو اور وہاں جو

چاہو کرو۔ حضرت ابو بکر رضی اللہ عنہ نے کہا کیا میں تمہاری پناہ تمہیں واپس کر دوں اور اللہ تعالیٰ کی پناہ پر راضی ہو جاؤں۔ ابن دغنه نے کہا آپ مجھے میری پناہ واپس کر دیں۔ حضرت ابو بکر رضی اللہ عنہ نے کہا میں نے تمہاری پناہ تمہیں واپس کر دی۔ چنانچہ ابن دغنه کھڑے ہوئے اور انہوں نے اعلان کیا اے جماعت قریش! ابن ابی قحافہ نے میری پناہ مجھے واپس کر دی ہے۔ اب تم اپنے اس ساتھی کے ساتھ جو چاہو کرو۔ [کذا فی البدایہ ۳/ ۹۴]

ابن اسحاقؒ نے ہی حضرت قاسمؒ سے اس طرح روایت کی ہے کہ جب حضرت ابو بکر رضی اللہ عنہ ابن دغنه کی پناہ سے باہر آ گئے تو وہ کعبہ کی طرف جارہے تھے کہ انہیں راستہ میں قریش کا ایک بے وقوف ملا جس نے ان کے سر پر مٹی ڈالی۔ حضرت ابو بکر رضی اللہ عنہ نے کہا تم دیکھ نہیں رہے ہو کہ یہ بے وقوف میرے ساتھ کیا کر رہا ہے؟ اس نے کہا یہ تو تم خود اپنے ساتھ کر رہے ہو حضرت ابو بکر رضی اللہ عنہ نے فرمایا اے میرے رب تو کس قدر حلیم ہے۔ اے میرے رب تو کس قدر حلیم ہے۔ اے میرے رب تو کس قدر حلیم ہے۔ [کذا فی البدایہ ۳/ ۹۵]

حضرت اسماءؓ کی حدیث گزر چکی ہے کہ چیخ و پکار کی آواز حضرت ابو بکر رضی اللہ عنہ تک پہنچی۔ لوگوں نے ان سے کہا اپنے حضرت کو بچالو حضرت ابو بکر رضی اللہ عنہ ہمارے پاس سے اٹھ کر چلے گئے۔ ان کی چار زلفیں تھیں اور وہ یہ کہتے جارہے تھے کہ تمہارا ناس ہو کیا مارے ڈالتے ہو ایک مرد کو اس بات پر کہ کہتا ہے کہ میرا رب اللہ ہے اور لایا ہے تمہارے پاس کھلی نشانیاں تمہارے رب کی وہ حضور ﷺ کو چھوڑ کر حضرت ابو بکر رضی اللہ عنہ پر ٹوٹ پڑے۔ پھر حضرت ابو بکر رضی اللہ عنہ ہمارے پاس واپس آئے (اور کافروں نے آپ کو اتنا مارا تھا کہ) جس زلف کو بھی ہم پکڑتے وہ ہاتھ میں آ جاتی۔ (یعنی سر کے بال چوٹوں کی وجہ سے جھڑنے لگ گئے تھے) اور وہ فرما رہے تھے

((تَبَارَكْتَ يَا ذَا الْجَلَالِ وَالْإِكْرَامِ))

”تو بہت برکت والا ہے اے بڑا الٰہی اور عظمت والے۔“

## حضرت عمر بن خطاب رضی اللہ عنہ کا مشقتیں برداشت کرنا

حضرت ابن عمر رضی اللہ عنہما فرماتے ہیں کہ جب حضرت عمر رضی اللہ عنہ اسلام لائے تو انہوں نے پوچھا کہ قریش میں سب سے زیادہ باتوں کو نقل کرنے والا کون ہے؟ انہیں بتایا گیا کہ جمیل بن معمر نجفی



ہے۔ چنانچہ حضرت عمر رضی اللہ عنہ صبح کو ان کے پاس گئے۔ حضرت عبداللہ رضی اللہ عنہ (بن عمر) فرماتے ہیں کہ میں بھی حضرت عمر رضی اللہ عنہ کے پیچھے پیچھے گیا۔ میں یہ دیکھنا چاہتا تھا کہ وہ کیا کرتے ہیں؟ میں بچہ تو ضرور تھا لیکن جس چیز کو دیکھ لیتا تھا اسے سمجھ لیتا تھا۔ حضرت عمر رضی اللہ عنہ نے جمیل کے پاس جا کر اس سے کہا اے جمیل! کیا تمہیں معلوم ہے کہ میں مسلمان ہو گیا ہوں اور محمد ﷺ کے دین میں داخل ہو گیا ہوں؟ حضرت عبداللہ رضی اللہ عنہ فرماتے ہیں کہ (یہ سن کر) جمیل نے حضرت عمر رضی اللہ عنہ کو کچھ جواب نہ دیا بلکہ کھڑے ہو کر اپنی چادر گھسیٹتے ہوئے چل دیا۔ حضرت عمر رضی اللہ عنہ اس کے پیچھے چل دیئے اور میں حضرت عمر رضی اللہ عنہ کے پیچھے۔ یہاں تک کہ جمیل نے مسجد (حرام) کے دروازے پر کھڑے ہو کر زور سے پکار کر کہا اے جماعت قریش! غور سے سنو! خطاب کا بیٹا عمر بے دین ہو گیا ہے۔ قریش کعبہ کے ارد گرد اپنی اپنی مجلسوں میں بیٹھے ہوئے تھے۔ حضرت عمر رضی اللہ عنہ نے جمیل کے پیچھے سے کہا یہ غلط کہتا ہے میں تو مسلمان ہوا ہوں اور مکہ شہادت:

((أَشْهَدُ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ))

پڑھا ہے۔ یہ سنتے ہی وہ سب لوگ حضرت عمر رضی اللہ عنہ کی طرف جھپٹے۔ وہ سب حضرت عمر رضی اللہ عنہ سے لڑتے رہے۔ یہاں تک کہ سورج سردوں پر آ گیا۔ اور حضرت عمر رضی اللہ عنہ تھک کر بیٹھ گئے۔ اور سب مشرک حضرت عمر رضی اللہ عنہ کے سر پر کھڑے تھے اور حضرت عمر رضی اللہ عنہ فرما رہے تھے کہ جو تمہارا دل چاہتا ہے کر لو۔ میں اللہ کی قسم کھا کر کہتا ہوں کہ ہم (مسلمان) تین سو ہونگے تو یا تو تم (مکہ) ہمارے لیے چھوڑ کر چلے جاؤ گے یا ہم تمہارے لیے چھوڑ کر چلے جائیں گے۔ حضرت ابن عمر رضی اللہ عنہ فرماتے ہیں یوں ابھی ہو ہی رہا تھا کہ قریش کا ایک بوڑھا آدمی سامنے سے آیا جو یمنی چادر اور دھاری دار کرتا پہنے ہوئے تھا۔ وہ ان کے پاس آ کر کھڑا ہو گیا اور اس نے پوچھا تم لوگوں کو کیا ہوا؟ لوگوں نے کہا عمر بے دین ہو گیا ہے۔ اس بوڑھے نے کہا ارے چھوڑو۔ ایک آدمی نے اپنے لیے ایک بات پسند کی ہے۔ تم اس سے کیا چاہتے ہو؟ تم یہ سمجھتے ہو کہ قبیلہ بنو عدی اپنے آدمی (حضرت عمر رضی اللہ عنہ) کو ایسے ہی تمہارے حوالے کریں گے؟ اس آدمی کو چھوڑ دو اور چلے جاؤ۔ حضرت ابن عمر رضی اللہ عنہ کہتے ہیں کہ اللہ کی قسم! اس بوڑھے میاں کے کہتے ہی وہ لوگ ایسے حضرت عمر رضی اللہ عنہ سے چھٹ گئے جیسے کہ ان کے اوپر سے کوئی چادر اتار لی گئی ہو جب میرے والد ہجرت کر کے مدینہ چلے گئے تو میں نے ان سے پوچھا اے ابا جان! جس دن آپ اسلام لائے تھے اور



مکہ کے کافر آپ سے لڑ رہے تھے تو ایک آدمی نے آ کر ان لوگوں کو ڈانٹا تھا۔ جس پر وہ لوگ سب آپ کو چھوڑ کر چلے گئے تھے وہ آدمی کون تھا؟ حضرت عمر رضی اللہ عنہ نے فرمایا اے میرے بیٹے! وہ عاص بن وائل بھی تھا۔ [اخرجه ابن اسحاق وهذا اسناد جيد قوي كذا في البداية ۳ / ۸۲]

حضرت ابن عمر رضی اللہ عنہما فرماتے ہیں کہ حضرت عمر رضی اللہ عنہ گھر میں خوفزدہ بیٹھے ہوئے تھے کہ اتنے میں عاص بن وائل بھی ابو عمرو ان کے پاس آیا۔ وہ یمنی چادر اوڑھے ہوئے تھا اور ایسی قمیص پہنے ہوئے تھا جس کے پلے ریشم کے ساتھ سلے ہوئے تھے۔ یہ ابو عمرو بنو سہم قبیلہ کا تھا اور یہ لوگ زمانہ جاہلیت میں ہمارے حلیف تھے۔ اس نے حضرت عمر رضی اللہ عنہ سے پوچھا تمہیں کیا ہوا؟ حضرت عمر رضی اللہ عنہ نے کہا کہ تمہاری قوم کہہ رہی ہے کہ اگر میں مسلمان ہو گیا تو مجھے قتل کر دیں گے تو اس نے کہا (میں نے تمہیں امن دے دیا) اب تمہیں کوئی کچھ نہیں کہہ سکتا۔ حضرت عمر رضی اللہ عنہ فرماتے ہیں کہ اس کے کہنے کے بعد مجھے اطمینان ہو گیا اور میں محفوظ ہو گیا۔ عاص گھر سے باہر نکلا تو دیکھا کہ ساری وادی لوگوں سے بھری ہوئی ہے۔ اس نے پوچھا تم لوگ کہاں جا رہے ہو؟ انہوں نے کہا ہم خطاب کے اس بیٹے (عمر رضی اللہ عنہ) کے پاس جا رہے ہیں جو بے دین ہو گیا ہے تو عاص نے کہا نہیں اسے کوئی کچھ نہیں کہہ سکتا۔ (یہ سن کر) وہ تمام لوگ واپس چلے گئے۔

[اخرجه البخاری ۱ / ۵۴۵]

## حضرت عثمان بن عفان رضی اللہ عنہ کا مشقتیں برداشت کرنا

حضرت محمد بن ابراہیم تیمیؒ کہتے ہیں کہ حضرت عثمان بن عفان رضی اللہ عنہ مسلمان ہوئے تو ان کو ان کے چچا حکم بن ابوالعاص بن امیہ نے پکڑ کر رسی میں مضبوطی سے باندھ دیا اور کہا کہ تم اپنے آباؤ اجداد کے دین کو چھوڑ کر ایک نئے دین کو اختیار کرتے ہو؟ اور اللہ کی قسم! جب تک تم اس دین کو نہیں چھوڑو گے میں اس وقت تک تمہیں بالکل نہیں کھولوں گا۔ حضرت عثمان رضی اللہ عنہ نے فرمایا اللہ کی قسم! میں اس دین کو کبھی نہیں چھوڑوں گا۔ جب حکم نے دیکھا کہ حضرت عثمان رضی اللہ عنہ اپنے دین پر بڑے پکے ہیں تو ان کو چھوڑ دیا۔ [اخرجه ابن سعد ۳ / ۳۷۷]

## حضرت طلحہ بن عبید اللہ رضی اللہ عنہ کا سختیاں برداشت کرنا

حضرت مسعود بن حراش رضی اللہ عنہ کہتے ہیں کہ ہم صفا اور مروہ کے درمیان سعی کر رہے تھے کہ ہم نے دیکھا کہ ایک نوجوان آدمی کے ہاتھ گردن کے ساتھ بندھے ہوئے ہیں اور لوگوں کا ایک بڑا مجمع اس کے پیچھے پیچھے چل رہا ہے۔ میں نے پوچھا اس نوجوان کو کیا ہوا؟ لوگوں نے بتایا کہ یہ طلحہ بن عبید اللہ رضی اللہ عنہ ہیں جو بے دین ہو گئے ہیں اور حضرت طلحہ رضی اللہ عنہ کے پیچھے ایک عورت تھی جو بڑے غصہ سے بول رہی تھی اور ان کو برا بھلا کہہ رہی تھی میں نے پوچھا یہ عورت کون ہے؟ لوگوں نے بتایا یہ ان کی والدہ صعبہ بنت الحضری ہے۔

[اخرجه البخاری فی التاريخ کذا فی الاصابہ ۳/ ۳۱۰]

حضرت ابراہیم بن محمد بن طلحہ کہتے ہیں کہ حضرت طلحہ بن عبید اللہ رضی اللہ عنہ نے مجھے بتایا کہ میں بصری کے بازار اور میلہ میں موجود تھا تو وہاں ایک پادری اپنے گر جاگھر کے بالا خانے میں رہتا تھا۔ اس نے کہا کہ اس بازار اور میلہ والوں سے پوچھو کہ کیا ان میں کوئی حرم کا رہنے والا ہے۔ میں نے کہا ہاں میں ہوں۔ اس نے پوچھا کہ کیا احمد (رضی اللہ عنہ) کا ظہور ہو گیا ہے؟ میں نے کہا احمد (رضی اللہ عنہ) کون؟ اس نے کہا عبد اللہ بن عبد المطلب کے بیٹے۔ یہ وہ مہینہ ہے جس میں ان کا ظہور ہو گا اور وہ آخری نبی (صلی اللہ علیہ وسلم) ہیں۔ حرم (مکہ) میں ان کا ظہور ہو گا اور وہ ہجرت کر کے ایسی جگہ جائیں گے جہاں کھجوروں کے باغات ہوں گے۔ پتھریلی اور شوریلی زمین ہوگی۔ کہیں ایسا نہ ہو کہ اور لوگ تو ان کا اتباع کر لیں اور تم ان سے پیچھے رہ جاؤ۔ حضرت طلحہ رضی اللہ عنہ فرماتے ہیں کہ اس کی بات میرے دل کو لگی اور میں وہاں سے تیزی سے چلا اور مکہ پہنچ گیا اور میں نے پوچھا کیا کوئی نئی بات پیش آئی ہے انہوں نے کہا ہاں محمد بن عبد اللہ (صلی اللہ علیہ وسلم) جو امین کے لقب سے مشہور ہیں۔ انہوں نے نبوت کا دعویٰ کیا ہے اور ابن ابی قحافہ (رضی اللہ عنہ) نے ان کا اتباع کیا ہے۔

چنانچہ میں حضرت ابوبکر رضی اللہ عنہ کے پاس گیا اور میں نے کہا کیا آپ نے اس آدمی کا اتباع کر لیا ہے؟ انہوں نے کہا ہاں تم بھی ان کی خدمت میں جاؤ اور ان کا اتباع کر لو کیونکہ وہ حق کی دعوت دیتے ہیں۔ حضرت طلحہ رضی اللہ عنہ نے حضرت ابوبکر رضی اللہ عنہ کو اس پادری کی بات بتائی۔ حضرت ابوبکر رضی اللہ عنہ حضرت طلحہ رضی اللہ عنہ کو حضور (صلی اللہ علیہ وسلم) کی خدمت میں لے گئے۔ جہاں حضرت طلحہ رضی اللہ عنہ

مسلمان ہو گئے۔ اور انہوں نے حضور ﷺ کو بھی اس پادری کی بات بتائی جس سے حضور ﷺ کو بہت خوشی ہوئی جب حضرت ابوبکر رضی اللہ عنہ اور حضرت طلحہ رضی اللہ عنہ دونوں مسلمان ہو گئے تو ان دونوں کو نوفل بن خویلد بن العدویہ نے پکڑ کر ایک رسی میں باندھ دیا اور بنو تیم نے ان دونوں کو نہ بچایا۔ نوفل بن خویلد کو مشیر قریش کہا جاتا تھا۔ (ایک رسی میں باندھے جانے کی وجہ سے) حضرت ابوبکر رضی اللہ عنہ اور حضرت طلحہ رضی اللہ عنہ کو قرینین (یعنی دوستاں) کہا جاتا ہے۔ امام بیہقی کی روایت میں یہ بھی ہے کہ حضور ﷺ نے یہ دعا مانگی اے اللہ! ہمیں ابن العدویہ کے شر سے بچا۔

[اخرجه الحاكم في المستدرک ۳/۳۶۹ كذا في البداية ۳/۲۹]

## حضرت زبیر بن العوام رضی اللہ عنہ کا سختیاں برداشت کرنا

حضرت ابوالاسودؓ کہتے ہیں کہ حضرت زبیر بن العوام رضی اللہ عنہ آٹھ سال کی عمر میں مسلمان ہوئے اور اٹھارہ سال کی عمر میں انہوں نے ہجرت کی ان کے چچا ان کو چٹائی میں لپیٹ دیتے اور ان کو آگ کی دھونی دیتے اور کہتے کفر کی طرف لوٹ آؤ۔ حضرت زبیر رضی اللہ عنہ کہتے ہیں کبھی کافر نہ ہوں گا۔ [اخرجه ابو نعیم فی الحلیۃ ۱/۸۹ واخرجه الطبرانی ایضاً ورجاله ثقات الا انه مرسل قاله

الہیثمی فی مجمع الزوائد ۹/۱۵ واخرجه الحاكم ۳/۳۶۰ عن ابی الاسود عن عروۃ رضی اللہ عنہ] حضرت حفص بن خالدؓ کہتے ہیں کہ موصل سے ایک بڑی عمر کے بزرگ ہمارے پاس آئے اور انہوں نے ہمیں بتایا کہ میں ایک سفر میں حضرت زبیر بن عوام رضی اللہ عنہ کے ساتھ تھا۔ ایک چٹیل میدان میں ان کو نہانے کی ضرورت پیش آ گئی جہاں نہ پانی تھا نہ گھاس اور نہ کوئی انسان۔ انہوں نے کہا (میرے نہانے کے لیے) ذرا پردے کا انتظام کر دو۔ میں نے ان کے لیے پردے کا انتظام کیا (نہانے کے دوران) اچانک میری نگاہ ان کے جسم پر پڑ گئی تو میں نے دیکھا کہ ان کے سارے جسم پر تلوار کے زخموں کے نشان ہیں میں نے ان سے کہا میں نے آپ کے جسم پر اتنے زخموں کے نشان دیکھے ہیں کہ اتنے میں نے کسی کے جسم پر نہیں دیکھے ہیں۔ حضرت زبیر رضی اللہ عنہ نے کہا کیا تم نے دیکھ لیا؟ میں نے کہا جی ہاں۔ آپ نے فرمایا اللہ کی قسم! ان میں سے ہر زخم حضور ﷺ کی معیت میں لگا ہے۔ اور اللہ کے راستہ میں لگا ہے۔ [اخرجه ابو نعیم ایضاً واخرجه

الطبرانی والحاکم ۳/۳۶۰ نحوه وابن عساکر کما فی المنتخب ۵/۴۰ ایضاً قال الہیثمی

۹/۱۵۰ والشیخ الموصلی لم اعرفه وبقیة رجاله ثقات انتہی]

حضرت علی بن زیدؓ کہتے ہیں کہ جس آدمی نے حضرت زبیرؓ کو دیکھا۔ اس نے مجھے بتایا کہ ان کے سینے پر آنکھ کی طرح نیزے اور تیر کے زخموں کے نشان تھے۔

[عند ابی نعیم ایضا کذا فی الحلۃ ۱/۹۰]

## مؤذن رسول ﷺ حضرت بلال بن رباح رضی اللہ عنہ کا سختیاں

### برداشت کرنا

حضرت ابن مسعود رضی اللہ عنہ فرماتے ہیں کہ سب سے پہلے اسلام کو ظاہر کرنے والے سات آدمی ہیں۔ حضور ﷺ، حضرت ابوبکر اور حضرت عمار اور ان کی والدہ حضرت سمیہ اور حضرت صہیب اور حضرت بلال اور حضرت مقداد رضی اللہ عنہم، اللہ تعالیٰ نے حضور ﷺ کی حفاظت ان کے چچا کے ذریعہ سے کی اور حضرت ابوبکر رضی اللہ عنہ کی حفاظت ان کی قوم کے ذریعہ سے کی۔ باقی تمام آدمیوں کو مشرکین نے پکڑ کر لوہے کی زر ہیں پہنائیں اور انہیں سخت دھوپ میں ڈال دیا جس سے وہ زر ہیں بہت گرم ہو گئیں اور حضرت بلال رضی اللہ عنہ کے علاوہ باقی سب نے مجبور ہو کر ان مشرکوں کی بات مان لی لیکن حضرت بلال رضی اللہ عنہ کو اللہ کے دین کے بارے میں اپنی جان کی کوئی پروا نہ تھی اور ان کی قوم کے ہاں ان کی کوئی حیثیت نہیں تھی۔ چنانچہ مشرکوں نے حضرت بلال رضی اللہ عنہ کو پکڑ کر لڑکوں کے حوالے کر دیا جو انہیں مکہ کی گلیوں میں چکر دیتے تھے اور وہ اُحد اُحد کہتے رہتے (یعنی معبود ایک ہی ہے) [اخرجه الامام احمد وابن ماجہ کذا فی البدایہ ۳/۲۸ و اخرجہ ایضا الحاکم

۳/۲۸۳ وقال صحیح الاسناد ولم یخرجاه وقال الذہبی صحیح و اخرجہ ابونعیم فی الحلۃ

۱/۱۳۹ وابن ابی شیبہ کما فی البکترۃ ۷/۱۳۹ عبد البر فی الاستیعاب ۱/۱۳۱ من حدیث ابن مسعود بمثلہ]

حضرت مجاہدؓ کی حدیث میں اس طرح ہے کہ باقی حضرات کو مشرکین نے لوہے کی زر ہیں پہنا کر سخت دھوپ میں ڈال دیا جس سے وہ زر ہیں سخت گرم ہو گئیں اور لوہے کی گرمی اور دھوپ کی گرمی کی وجہ سے ان حضرات کو بہت زیادہ تکلیف ہوئی شام کو ابو جہل لعنہ اللہ نیزہ لیے ہوئے ان حضرات کے پاس آیا اور انہیں گالیاں دینے لگا اور انہیں دھمکی دینے لگا۔

[اخرجہ ابونعیم ایضا فی الحلۃ ۱/۱۳۰]



حضرت مجاہدؒ کی ایک حدیث میں یوں ہے کہ مشرکین حضرت بلال رضی اللہ عنہ کے گلے میں رسی ڈال کر مکہ کے دونوں خشین پہاڑوں کے درمیان لیے پھرتے۔

[وقالہ ابن عبد البر واخرجه ابن سعد ۲/ ۱۶۶ عن مجاہد بنحوہ]

حضرت عروہ بن زبیر رضی اللہ عنہ فرماتے ہیں کہ حضرت بلال رضی اللہ عنہ بنو حنیقلہ کی ایک عورت کے غلام تھے اور مشرکین ان کو مکہ کی پتی ہوئی ریت پر لٹا کر تکلیف پہنچاتے اور ان کے سینے پر پتھر رکھ دیتے تاکہ ان کی کمر گرم رہے اور یہ تنگ آ کر مشرک ہو جائیں لیکن وہ احدا حد کہتے رہتے۔ ورقہ (ان نوفل بن اسد بن عبد العزیٰ حضرت خدیجہ رضی اللہ عنہا کے چچا زاد بھائی) اس حال میں ان کے پاس سے گزرتے اور کہتے اے بلال! احدا حد یعنی ہاں واقعی معبود ایک ہی ہے (اور مشرکوں سے کہتے) اللہ کی قسم! اگر تم نے ان کو قتل کر دیا تو میں ان کی قبر کو برکت اور رحمت کی جگہ بناؤں گا۔

[اخرجه الزبیر بن بکار و هذا مرسل جید کذا فی الاصابۃ ۳/ ۶۳۳]

حضرت عروہ رضی اللہ عنہ فرماتے ہیں کہ ورقہ بن نوفل حضرت بلال رضی اللہ عنہ کے پاس سے گزرتے اور مشرک انہیں تکلیفیں پہنچا رہے ہوتے اور حضرت بلال رضی اللہ عنہ احدا حد کہہ رہے ہوتے یعنی معبود ایک ہی ہے تو ورقہ کہتے واقعی معبود ایک ہی ہے اور اے بلال! وہ معبود اللہ ہے۔ پھر ورقہ بن نوفل امیہ بن خلف کی طرف متوجہ ہوتے جو کہ حضرت بلال رضی اللہ عنہ کو تکلیفیں پہنچا رہا ہوتا تھا۔ تو ورقہ کہتے میں اللہ عز و جل کی قسم کھا کر کہتا ہوں کہ اگر تم نے انہیں قتل کر دیا تو میں ان کی قبر کو برکت اور رحمت خداوندی کی جگہ بناؤں گا ایک دن حضرت ابوبکر صدیق رضی اللہ عنہ کا حضرت بلال رضی اللہ عنہ پر گزر رہا وہ مشرک ان کو تکلیفیں پہنچا رہے تھے تو حضرت ابوبکر رضی اللہ عنہ نے امیہ سے کہا ارے! کیا تم اس مسکین کے بارے میں اللہ سے نہیں ڈرتے ہو؟ کب تک (ان کو یوں سزا دیتے رہو گے) امیہ نے کہا تم نے ہی تو ان کو بگاڑا ہے اب تم ہی ان کو تکلیفوں سے چھڑاؤ۔ حضرت ابوبکر رضی اللہ عنہ نے کہا اچھا میں انہیں چھڑانے کے لیے تیار ہوں۔ میرے پاس ایک کالا غلام ہے جو ان سے زیادہ مضبوط اور طاقتور ہے اور وہ تمہارے دین پر ہے وہ غلام تمہیں حضرت بلال رضی اللہ عنہ کے بدلہ میں دیتا ہوں۔ امیہ نے کہا مجھے قبول ہے۔ حضرت ابوبکر رضی اللہ عنہ نے کہا وہ میں نے تمہیں دے دیا حضرت ابوبکر رضی اللہ عنہ نے اپنا وہ غلام دے کر حضرت بلال رضی اللہ عنہ کو لے لیا اور انہیں آزاد کر دیا۔ مکہ سے ہجرت کرنے سے پہلے حضرت ابوبکر رضی اللہ عنہ نے اسلام کی وجہ سے حضرت بلال رضی اللہ عنہ کے علاوہ چھ اور غلاموں کو آزاد کیا۔

[اخرجه ابو نعیم فی الحلیۃ ۱/ ۷۴ عن هشام بن عروہ عن ابیہ]

ابن اسحاق سے روایت ہے کہ جب دوپہر کو تیز گرمی ہو جاتی تو امیہ حضرت بلال رضی اللہ عنہ کو لے کر باہر نکلتا اور مکہ کی پتھر نیلی زمین پر ان کو کمر کے بل لٹا دیتا۔ پھر وہ کہتا کہ ایک بڑا پتھر ان کے سینے پر رکھ دیا جائے چنانچہ ایک بڑا پتھر ان کے سینے پر رکھ دیا جاتا۔ پھر حضرت بلال رضی اللہ عنہ سے کہتا تم ایسے ہی (ان تکلیفوں میں مبتلا) رہو گے۔ یہاں تک کہ یا تو تم مرجاؤ یا محمد (ﷺ) کا انکار کر کے لات اور عزی کی عبادت شروع کر دو لیکن حضرت بلال رضی اللہ عنہ ان تمام تکلیفوں کے باوجود احد احد کہتے رہتے کہ معبود تو ایک ہی ہے۔ حضرت عمار بن یاسر رضی اللہ عنہ نے چند اشعار کہے ہیں جن میں انہوں نے حضرت بلال رضی اللہ عنہ اور ان کے ساتھیوں کے تکلیفیں اٹھانے کا اور حضرت ابو بکر رضی اللہ عنہ کے حضرت بلال رضی اللہ عنہ کو آزاد کرنے کا ذکر کیا ہے۔ حضرت ابو بکر کا لقب عتیق تھا یعنی دوزخ سے آزاد (حضور ﷺ نے ان کو یہ لقب دیا تھا یا ان کی والدہ نے ان کا یہ نام رکھا تھا)

جَزَى اللَّهُ خَيْرًا عَنْ بِلَالٍ وَ صَحْبِهِ  
عَتِيقًا وَ أَخْزَى فَاكْهًا وَ أَبَا جَهْلٍ  
”اللہ تعالیٰ حضرت بلال رضی اللہ عنہ اور ان کے ساتھیوں کی طرف سے عتیق (حضرت ابو بکر رضی اللہ عنہ) کو جزائے خیر عطا فرمائے اور فاکہ اور ابو جہل کو رسوا کرے۔“

عَشِيَّةَ هَمَّا فِي بِلَالٍ بِسَوْءَةٍ  
وَلَمْ يَحْذَرَا مَا يَحْذَرُ الْمَرْءُ ذُو الْعَقْلِ  
”میں اس شام کو نہیں بھولوں گا جس شام کو یہ دونوں حضرت بلال کو سخت تکلیف دینا چاہتے تھے اور عقلمند آدمی جس تکلیف دینے سے بچتا ہے یہ دونوں اس سے بچنا نہیں چاہتے تھے۔“

بِتَوْحِيدِهِ رَبِّ الْأَنَامِ وَ قَوْلِهِ  
شَهِدْتُ بِأَنَّ اللَّهَ رَبِّي عَلَى مَهْلٍ  
”وہ دونوں حضرت بلال رضی اللہ عنہ کو اس وجہ سے تکلیفیں دینا چاہتے تھے کیونکہ حضرت بلال رضی اللہ عنہ لوگوں کا ایک خدا مانتے تھے اور کہتے تھے کہ میں گواہی دیتا ہوں کہ اللہ میرا رب ہے اور اس پر میرا دل مطمئن ہے۔“

فَإِنْ يَقْتُلُونِي يَقْتُلُونِي فَلَمْ أَكُنْ

لَا شَرِيكَ بِالرَّحْمَنِ مِنْ خِيفَةِ الْقَتْلِ  
 ”اگر یہ مجھے مارنا چاہتے ہیں تو ضرور مار دیں۔ میں قتل کے ڈر سے رحمن کے ساتھ کسی کو  
 شریک نہیں کر سکتا ہوں۔“

فِيَا رَبِّ اِبْرَاهِيْمَ وَ الْعَبْدُ يُونسَ  
 وَ مُوسٰى وَ عِيسٰى نَجِّنِيْ ثُمَّ لَا تُبَلِّ  
 لِمَنْ ظَلَّ يَهْوٰى الْغَيِّ مِنْ اِلٍ غَالِبٍ  
 عَلٰى غَيْرِ بَرٍّ كَانَ مِنْهُ وَ لَا عَدُوٍّ  
 ”اے ابراہیم اور یونس اور موسیٰ اور عیسیٰ رضی اللہ عنہم کے رب! مجھے نجات عطا فرما اور پھر مجھے  
 آل غالب کے ان لوگوں کے ذریعہ آزمائش میں نہ ڈال جو گمراہ ہونا چاہتے ہیں اور نہ  
 وہ نیک ہیں اور نہ انصاف کرنے والے ہیں۔“ [ذکرہ ابو نعیم فی الحلیۃ ۱/ ۱۳۸]

## حضرت عمار بن یاسر رضی اللہ عنہ اور ان کے گھر والوں کا سختیاں برداشت کرنا

حضرت جابر رضی اللہ عنہ فرماتے ہیں کہ حضرت عمار رضی اللہ عنہ اور ان کے گھر والوں کو بہت زیادہ  
 تکلیفیں دی جا رہی تھیں کہ ان کے پاس سے حضور ﷺ کا گزر ہوا۔ آپ نے فرمایا اے آل عمار  
 اے آل یاسر! خوشخبری سنو! تم سے وعدہ ہے کہ (ان تکلیفوں کے بدلہ میں) تم کو جنت ملے گی۔

[اخرجہ الطبرانی والحاکم والبیہقی وابن عساکر قال البیهیمی ۹/ ۲۹۳ رجال الطبرانی  
 رجال الصحیح غیر ابراہیم بن عبد العزیز المقوم ووثقة]

حضرت عثمان رضی اللہ عنہ فرماتے ہیں کہ میں حضور ﷺ کے ساتھ مکہ کی پتھریلی زمین بطحاً پر چل  
 رہا تھا کہ میں نے دیکھا کہ حضرت عمار اور ان کے والد اور والدہ رضی اللہ عنہم تینوں کو دھوپ میں ڈال کر  
 سزا دی جا رہی ہے تاکہ وہ اسلام سے پھر جائیں۔ حضرت عمار رضی اللہ عنہ کے والد نے کہا یا رسول اللہ  
 ﷺ! کیا ساری عمر ایسا ہی ہوتا رہے گا۔ آپ نے فرمایا اے آل یاسر! صبر کرو۔ اے اللہ! آل  
 یاسر کی مغفرت فرما اور تو نے ان کی مغفرت ضرور کر دی۔ [عند الحاکم فی الکنی وابن عساکر و

اخرجه أيضا احمدو البيهقي والبعوي والعقيلي وابن منبه و ابو نعيم وغيرهم بمعناه عن عثمان  
رضي الله عنه كما في الكثر ۷ / ۱۷۷ عن عثمان رضي الله عنه نحوه [

حضرت عبداللہ بن جعفر رضی اللہ عنہ فرماتے ہیں کہ حضرت یاسر اور حضرت عمار اور حضرت عمار کی والدہ رضی اللہ عنہا کے پاس سے حضور ﷺ کا گزر ہوا۔ ان تینوں کو اللہ (کے دین) کی وجہ سے اذیت پہنچائی جا رہی تھی۔ آپ نے ان سے فرمایا اے آل یاسر صبر کرو کیونکہ تم سے وعدہ کیا گیا ہے کہ تم کو جنت ملے گی۔ [واخرجه ابو احمد الحاكم ورواه ابن الكلبي عن ابن عباس رضي الله عنه نحوه]

ابن الکلبی کی روایت میں یہ ہے کہ ان تینوں کے ساتھ عبداللہ بن یاسر رضی اللہ عنہ تھے اور ملعون ابو جہل نے حضرت سمیہ رضی اللہ عنہا کی شرمگاہ میں نیزہ مارا جس سے وہ شہید ہو گئیں اور حضرت یاسر رضی اللہ عنہ بھی ان تکلیفوں میں انتقال فرما گئے اور حضرت عبداللہ رضی اللہ عنہ کو بھی تیر مارا گیا جس سے وہ گر گئے۔ [کذا في الاصابة ۳ / ۶۳۷]

امام احمد کی روایت حضرت مجاہد سے منقول ہے کہ اسلام میں شہادت کا مرتبہ سب سے پہلے حضرت عمار رضی اللہ عنہ کی والدہ حضرت سمیہ رضی اللہ عنہا کو ملا جس کی شرمگاہ میں ابو جہل نے نیزہ مارا تھا۔ [کذا في البداية ۳ / ۵۹]

حضرت ابو عبید بن عمار رضی اللہ عنہ بیان کرتے ہیں کہ مشرکوں نے حضرت عمار رضی اللہ عنہ کو پکڑ کر اتنی تکلیفیں پہنچائیں کہ آخر (ان کو اپنی جان بچانے کے لیے) حضور ﷺ کی شان میں گستاخانہ بول بولنے پڑے اور مشرکوں کے معبودوں کی تعریف کرنی پڑی۔ جب وہ حضور ﷺ کی خدمت میں آئے تو ان سے حضور ﷺ نے پوچھا تم پر کیا گزری؟ انہوں نے کہا یا رسول اللہ ﷺ! بہت برا ہوا۔ مجھے اتنی تکلیف پہنچائی گئی کہ آخر مجھے مجبور ہو کر آپ کی گستاخی کرنی پڑی اور ان کے معبودوں کی تعریف کرنی پڑی۔ آپ نے فرمایا تم اپنے دل کو کیسا پاتے ہو انہوں نے کہا میں اپنے دل کو ایمان پر مطمئن پاتا ہوں۔ آپ نے فرمایا پھر تو اگر وہ دوبارہ تمہیں ایسی سخت تکلیفیں پہنچائیں تو تم بھی دوبارہ (جان بچانے کے لیے) ویسے ہی کر لیتا جیسے پہلے کیا تھا۔

[اخرجه ابو نعيم في الحلية ۱ / ۳۰ و اخرجه ابن سعد ۳ / ۱۷۷ عن ابن عباس رضي الله عنه نحوه]

ابو عبید رضی اللہ عنہ نے حضرت محمد (بن عمار رضی اللہ عنہ) سے نقل کیا ہے کہ حضور ﷺ کی حضرت عمار رضی اللہ عنہ سے ملاقات ہوئی حضرت عمار رضی اللہ عنہ روزے تھے۔ حضور ﷺ ان کی آنکھوں سے آنسو پوچھنے



لگے اور آپ فرما رہے تھے کفار نے تم کو پکڑ کر پانی میں اتنے غوطے دیے کہ تم کو فلاں فلاں (نازیبا اور گستاخی کی) باتیں کہنی پڑیں (جب تمہارا دل مطمئن تھا تو ان باتوں کے کہنے میں کوئی حرج نہیں) اگر وہ دوبارہ ایسی حرکت کریں تو تم دوبارہ ان کے سامنے اسی طرح کہہ دینا۔ حضرت عمرو بن میمونؓ کہتے ہیں کہ مشرکوں نے حضرت عمار بن یاسرؓ کو آگ میں جلایا تھا۔ حضور ﷺ ان کے پاس سے گزرے اور آپ ان کے سر پر اپنا ہاتھ پھیر رہے تھے اور فرما رہے تھے کہ اے آگ! تو عمار کے لیے ٹھنڈی اور سلامتی والی ہو جیسے تو حضرت ابراہیمؑ کے لیے ہو گئی تھی (اے عمار) تمہیں ایک باغی جماعت قتل کرے گی (یعنی تم شہادت پاؤ گے)

[اخرجه ابن سعد ۳/ ۱۷۷ اق ۱]

## حضرت خباب بن ارت رضی اللہ عنہ کا سختیاں برداشت کرنا

حضرت شعبیؓ کہتے ہیں کہ ایک دن حضرت خباب بن ارت رضی اللہ عنہ حضرت عمر بن خطاب رضی اللہ عنہ کے پاس تشریف لے گئے۔ حضرت عمر رضی اللہ عنہ نے ان کو اپنی خاص مسند پر بٹھا کر فرمایا ایک آدمی کے علاوہ روئے زمین کا کوئی آدمی ان مسند پر بیٹھنے کا تم سے زیادہ حقدار نہیں ہے۔ حضرت خباب رضی اللہ عنہ نے ان سے پوچھا اے امیر المومنین! وہ ایک آدمی کون ہے؟ حضرت عمر رضی اللہ عنہ نے فرمایا وہ حضرت بلال رضی اللہ عنہ ہیں حضرت خباب رضی اللہ عنہ نے کہا نہیں وہ مجھ سے زیادہ حقدار نہیں ہیں (کیونکہ انہوں نے مجھ سے زیادہ تکلیفیں نہیں اٹھائی ہیں) کیونکہ مشرکوں میں حضرت بلال رضی اللہ عنہ کے تعلق والے ایسے لوگ تھے جن کی وجہ سے اللہ تعالیٰ ان کو بچا لیتے تھے۔ میرا تو ان میں کوئی ایسا نہیں تھا جس کی وجہ سے اللہ تعالیٰ مجھے بچاتے۔ میں نے اپنا یہ حال دیکھا ہے کہ ایک دن مشرکوں نے مجھے پکڑا اور آگ جلا کر مجھے اس میں ڈال دیا۔ پھر ایک آدمی نے اپنا پاؤں میرے سینے پر رکھا اور میں اس زمین سے صرف اپنی کمر کے ذریعہ ہی خود کو بچا سکا۔ راویؓ کہتے ہیں کہ پھر حضرت خباب رضی اللہ عنہ نے اپنی کمر کھول کر دکھائی جس پر برص کے داغ جیسے نشان پڑے ہوئے تھے۔

[اخرجه ابن سعد ۳/ ۱۷۷ کذا فی کنز العمال ۷/ ۳۱]

حضرت شعبیؓ کہتے ہیں کہ حضرت عمر رضی اللہ عنہ نے حضرت بلال رضی اللہ عنہ سے ان تکلیفوں کے بارے میں پوچھا جو ان کو مشرکوں کی طرف سے اٹھانی پڑیں۔ حضرت خباب رضی اللہ عنہ نے کہا اے امیر

المومنین! آپ میری پشت کو دیکھیں۔ (اسے دیکھ کر) حضرت عمر رضی اللہ عنہ نے کہا کہ میں نے ایسی کمر تو کبھی نہیں دیکھی۔ حضرت خباب رضی اللہ عنہ نے بتایا کہ مشرکوں نے میرے لیے آگ جلائی (اور مجھے

اس میں ڈالا) اور اس آگ کو میری کمر کی چربی نے ہی بجھایا۔ [عند ابی نعیم فی الحلیۃ ۱/ ۱۳۳]

ابو لیلیٰ کنڈی بیان کرتے ہیں کہ حضرت خباب بن ارت رضی اللہ عنہ حضرت عمر رضی اللہ عنہ کی خدمت میں حاضر ہوئے۔ حضرت عمر رضی اللہ عنہ نے کہا قریب آ جاؤ۔ حضرت عمار بن یاسر رضی اللہ عنہ کے علاوہ کوئی بھی اس جگہ بیٹھنے کا تم سے زیادہ حقدار نہیں ہے۔ تو حضرت خباب رضی اللہ عنہ حضرت عمر رضی اللہ عنہ کو اپنی کمر کے وہ نشان دکھانے لگے جو ان کو مشرکوں کے عذاب سے پہنچے تھے۔

[عند ابی نعیم وابن سعد وابن ابی شیبۃ کما فی کنز العمال ۷/ ۷۱]

حضرت خباب رضی اللہ عنہ فرماتے ہیں کہ میں ایک لوہارا دی تھا اور عاص بن وائل کے ذمہ میرا کچھ قرضہ تھا۔ میں نے اس کے پاس جا کر اپنے قرضہ کا تقاضا کیا تو عاص نے کہا اللہ کی قسم! میں تمہیں تمہارا قرضہ تب واپس کروں گا جب تم محمد (ﷺ) کا انکار کر دو گے۔ میں نے کہا نہیں اللہ کی قسم! اگر تم مر کر دوبارہ زندہ بھی ہو جاؤ تو بھی محمد ﷺ کا انکار نہیں کروں گا۔ اس پر عاص نے کہا جب میں مر کر دوبارہ اٹھایا جاؤں گا وہاں تم میرے پاس آنا۔ وہاں میرے پاس بہت سارا مال اور اولاد ہوگی۔ وہاں میں تمہیں تمہارا قرضہ دے دوں گا۔ اس پر اللہ تعالیٰ نے یہ آیت نازل فرمائی:

﴿أَفَرَأَيْتَ الَّذِي كَفَرَ بِآيَاتِنَا وَقَالَ لَأُوتِيَنَّ مَالًا وَوَلَدًا ۚ  
لَعَرَّوْا يَتُوبُنَا فَرْدًا ۚ﴾ (آیت ۸۰ تک)

”بھلا تو نے دیکھا اس کو جو منکر ہوا ہماری آیتوں سے اور کہا مجھ کو مل کرے گا مال اور اولاد کیا جھانک آیا ہے غیب کو یا لے رکھا ہے رحمان سے عہد یہ نہیں ہم لکھ رکھیں گے جو وہ کہتا ہے اور بڑھاتے جائیں گے اس کو عذاب میں لمبا اور ہم لے لیں گے اس کے مرنے پر جو کچھ وہ بتلا رہا ہے اور آئے گا ہمارے پاس اکیلا۔“

[اخرجه احمد کذا فی البدایۃ ۳/ ۵۹ وخرجه ابن سعد ۳/ ۱۱۶ عن خباب بنحوہ]

حضرت خباب رضی اللہ عنہ فرماتے ہیں کہ میں حضور ﷺ کی خدمت میں حاضر ہوا۔ آپ کعبہ کے سائے میں چادر کی ٹیک لگائے ہوئے بیٹھے ہوئے تھے اور ان دنوں ہمیں مشرکوں کی طرف

سے بہت سختی اٹھانی پڑی تھی۔ میں نے عرض کیا۔ کیا آپ اللہ سے دعا نہیں فرماتے؟ آپ ایک دم سیدھے بیٹھ گئے اور آپ کا چہرہ مبارک سرخ ہو گیا۔ اور آپ نے فرمایا تم سے پہلے ایسے لوگ ہوئے ہیں کہ لوہے کی کنگھیوں سے ان کا گوشت اور پٹھاسب نوچ لیا گیا اور ہڈیوں کے سوا کچھ نہ چھوڑا گیا لیکن اتنی سخت تکلیف بھی ان کو ان کے دین سے ہٹانہ سکتی تھی۔ اور اللہ تعالیٰ اس دین کو ضرور پورا کر کے رہیں گے یہاں تک کہ سوار صنعاء سے حضر موت تک جائے گا اور اس کو کسی دشمن کا ڈر نہ ہوگا سوائے اللہ تعالیٰ کے اور سوائے بھیڑیے کے اپنی بکریوں پر لیکن تم جلدی چاہتے ہو۔

[اخرجه البخاری واخرجه ایضاً ابو داؤد والنسائی کما فی العینی ۵۵۸/۷ والحاکم

۳۸۳/۳ بمعناہ]

## حضرت ابو ذر رضی اللہ عنہ کا سختیاں برداشت کرنا

حضرت ابن عباس رضی اللہ عنہما فرماتے ہیں کہ جب حضرت ابو ذر رضی اللہ عنہ کو حضور ﷺ کی بعثت کی خبر ہوئی تو انہوں نے اپنے بھائی سے کہا تم اس وادی (مکہ) کو جاؤ اور جو آدمی یہ کہتا ہے کہ وہ نبی ہے اور اس کے پاس آسمان سے خبر آتی ہے اس کے حالات معلوم کرو۔ اس کی باتیں سنو اور پھر مجھے آکر بتاؤ۔ چنانچہ ان کے بھائی مکہ حضور ﷺ کی خدمت میں گئے۔ آپ کی باتیں سنیں۔ پھر حضرت ابو ذر رضی اللہ عنہ کو واپس آکر بتایا کہ میں نے انہیں دیکھا کہ وہ عمدہ اخلاق اختیار کرنے کا حکم دے رہے تھے اور انہوں نے ایسا کلام سنایا جو شعر نہیں تھا۔ حضرت ابو ذر رضی اللہ عنہ نے کہا تمہاری باتوں سے میری تسلی نہیں ہوئی جو میں معلوم کرنا چاہتا تھا وہ مجھے معلوم نہ ہو سکا۔ چنانچہ انہوں نے زاد سفر لیا اور پانی کا مشکیزہ بھی سواری پر رکھا (اور چل پڑے) یہاں تک کہ مکہ پہنچ گئے اور مسجد حرام میں آکر حضور ﷺ کو تلاش کرنے لگے۔ یہ حضور ﷺ کو پہچانتے نہیں تھے اور لوگوں سے حضور ﷺ کے بارے میں پوچھنا انہوں نے (حالات کی وجہ سے) مناسب نہ سمجھا۔ یہاں تک کہ رات آگئی تو یہ وہیں لیٹ گئے تو ان کو حضرت علی رضی اللہ عنہ نے دیکھا اور وہ سمجھ گئے کہ یہ پردیسی مسافر ہیں حضرت ابو ذر رضی اللہ عنہ حضرت علی رضی اللہ عنہ کو دیکھ کر ان کے پیچھے ہو لیے (حضرت علی رضی اللہ عنہ نے ان کی میزبانی کی) لیکن دونوں میں سے کسی نے دوسرے سے کچھ نہ پوچھا اور یونہی صبح ہو گئی۔ وہ اپنا مشکیزہ اور زاد سفر لے کر پھر مسجد حرام آ گئے اور سارا دن وہاں ہی رہے۔ حضور ﷺ نے ان کو

نہ دیکھا یہاں تک کہ شام ہو گئی۔ یہ اپنے لیٹنے کی جگہ واپس آئے۔ حضرت علی رضی اللہ عنہ کا ان کے پاس سے گزر ہوا۔ انہوں نے کہا کیا اس آدمی کے لیے اس بات کا وقت نہیں آیا کہ اپنا ٹھکانہ جان لے؟ حضرت علی رضی اللہ عنہ نے ان کو اٹھایا اور ان کو اپنے ساتھ لے گئے لیکن دونوں میں سے کسی نے بھی دوسرے سے کچھ نہ پوچھا یہاں تک کہ تیسرا دن ہو گیا۔ اور پھر حضرت علی رضی اللہ عنہ نے ان سے کہا کیا تم مجھے بتاتے نہیں ہو کہ تم یہاں کس لیے آئے ہو؟ حضرت ابوذر رضی اللہ عنہ نے کہا کہ میں اس شرط پر بتاؤں گا کہ تم مجھے عہد و پیمان دو کہ تم مجھے ٹھیک ٹھیک بتاؤ گے۔ حضرت علی رضی اللہ عنہ نے وعدہ فرمایا تو حضرت ابوذر رضی اللہ عنہ نے ان کو اپنے آنے کا مقصد بتایا۔ حضرت علی رضی اللہ عنہ نے کہا کہ یہ بات حق ہے اور وہ اللہ کے رسول ہیں جب صبح ہو تو میرے پیچھے چلنا۔ اگر میں ایسی کوئی چیز دیکھوں جس سے مجھے تمہارے بارے میں خطرہ ہو گا تو میں پیشاب کے بہانے رک جاؤں گا۔ (تم چلتے رہنا) اگر میں چلتا رہا تو تم میرے پیچھے چلتے رہنا اور جس گھر میں میں داخل ہوں اس میں تم بھی داخل ہو جانا۔ چنانچہ ایسے ہی ہوا۔ یہ حضرت علی رضی اللہ عنہ کے پیچھے چلتے رہے یہاں تک کہ حضرت علی رضی اللہ عنہ حضور ﷺ کی خدمت میں حاضر ہو گئے۔ اور یہ بھی ان کے ساتھ حاضر خدمت ہو گئے۔ انہوں نے حضور ﷺ کی بات سنی اور اسی جگہ مسلمان ہو گئے۔ حضور ﷺ نے ان سے فرمایا اپنی قوم کے پاس واپس چلے جاؤ اور انہیں ساری بات بتاؤ۔ (اور تم وہاں ہی رہو) یہاں تک کہ میں تمہیں حکم بھیجوں حضرت ابوذر رضی اللہ عنہ نے کہا کہ اس ذات کی قسم جس کے قبضے میں میری جان ہے میں اس کلمہ تو حید کا کافروں کے بیچ میں پورے زور سے اعلان کروں گا۔ چنانچہ وہاں سے چل کر مسجد حرام آئے اور بلند آواز سے پکار کر کہا:

((أَشْهَدُ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ))

یہ سن کر مشرکین کھڑے ہوئے اور ان کو اتنا مارا کہ ان کو لٹا دیا۔ اتنے میں حضرت عباس رضی اللہ عنہ آ گئے اور وہ (ان کو بچانے کے لیے) ان پر لیٹ گئے اور انہوں نے کہا تمہارا باپ ہو کیا تمہیں معلوم نہیں ہے کہ یہ قبیلہ غفار کا آدمی ہے اور ملک شام کا تمہارا تجارتی راستہ اسی قبیلہ کے پاس سے گزرتا ہے اور حضرت عباس رضی اللہ عنہ نے ان کو کافروں سے چھڑا لیا۔ اگلے دن حضرت ابوذر رضی اللہ عنہ نے پھر ویسے ہی کیا۔ چنانچہ پھر کافروں نے ان پر حملہ کیا اور ان کو مارا۔ اور پھر حضرت عباس رضی اللہ عنہ (بچانے کے لیے) ان پر لیٹ گئے۔ [اخرجه البخاری ۵۳۳/۱]



امام بخاریؒ نے حضرت ابن عباسؓ کی روایت میں یوں نقل کیا ہے کہ انہوں نے اعلان کیا اے جماعت قریش! سن لو:

((اِنِّیْ اَشْهَدُ اَنْ لَا اِلٰهَ اِلَّا اللّٰهُ وَ اَشْهَدُ اَنَّ مُحَمَّدًا عَبْدُهُ وَرَسُوْلُهُ))

کافروں نے کہا پکڑو اس بے دین کو چنانچہ وہ سب کھڑے ہو کر مجھے مارنے لگے اور مجھے اتنا مارا گیا کہ میں مرنے کے قریب ہو گیا حضرت عباسؓ میری مدد کو آئے اور میرے اوپر لیٹ گئے اور کافروں کی طرف متوجہ ہو کر کہا تمہارا ناس ہو۔ تم غفار کے آدمی کو مارنے لگے ہو۔ حالانکہ تمہاری تجارت کا راستہ اور تمہاری گزرگاہ غفار کے پاس سے ہے چنانچہ لوگ مجھے چھوڑ کر پیچھے ہٹ گئے۔ جب اگلا دن ہوا تو میں نے بلند آواز سے پہلے دن کی طرح پھر کلمہ شہادت (کافروں کے سچ میں) پڑھا۔ پھر کافروں نے کہا پکڑو اس بے دین کو چنانچہ اس دن بھی میرے ساتھ وہی سلوک ہوا جو اس سے پہلے دن ہوا تھا۔ اور پھر حضرت عباسؓ میری مدد کو آئے اور مجھ پر لیٹ گئے اور کافروں سے وہی بات کہی جو انہوں نے پہلے دن کہی تھی۔ (عند البخاری ۱/۵۰۰)

امام مسلمؒ نے حضرت ابو ذرؓ کے اسلام لانے کا قصہ اور طرح سے بیان کیا ہے جس میں یہ ہے کہ میرا بھائی گیارہ روزہ مکہ پہنچا۔ پھر مجھ سے واپس آ کر کہا کہ میں مکہ گیا تھا وہاں میں نے ایک آدمی دیکھا جسے لوگ بے دین کہتے تھے۔ ان کی شکل و صورت آپ سے بہت زیادہ ملتی ہے۔ حضرت ابو ذرؓ فرماتے ہیں کہ پھر میں مکہ گیا وہاں میں نے ایک آدمی کو دیکھا جو ان کا نام لے رہا تھا۔ میں نے پوچھا وہ بے دین آدمی کہاں ہے؟ یہ سن کر وہ آدمی میرے بارے میں چیخ چیخ کر کہنے لگا یہ بے دین ہے یہ بے دین ہے۔ لوگوں نے مجھے پتھروں سے اتنا مارا کہ میں پتھر کے سرخ بت کی طرح ہو گیا۔ (جاہلیت کے زمانے میں کافر جانور ذبح کر کے بتوں پر خون ڈالا کرتے تھے۔ میں اس بت کی طرح لہو لہان ہو گیا) چنانچہ میں کعبہ اور اس کے پردوں کے درمیان چھپ گیا اور پندرہ دن رات اس میں یونہی چھپا رہا۔ میرے پاس آب زم زم کے علاوہ کھانے پینے کی کوئی چیز نہیں تھی حضور ﷺ اور حضرت ابو بکرؓ مسجد حرام میں (ایک دن) آئے۔ میری ان سے ملاقات ہوئی اور اللہ کی قسم! سب سے پہلے میں نے آپ کو اسلامی طریقہ کے مطابق سلام کیا اور میں نے کہا یا رسول اللہ ﷺ! السلام علیک آپ نے فرمایا وعلیک السلام ورحمۃ اللہ تم کون ہو؟ میں نے کہا بنو غفار کا ایک آدمی ہوں۔ آپ کے ساتھی (حضرت ابو بکرؓ)

نے کہا مجھے آج رات ان کو اپنا مہمان بنانے کی اجازت دے دیں۔ چنانچہ وہ مجھے اپنے گھر لے گئے جو مکہ کے نچلے حصہ میں تھا۔ انہوں نے مجھے چند مٹھی کشمش لا کر دی۔ پھر میں اپنے بھائی کے پاس آیا اور میں نے اسے بتایا کہ میں مسلمان ہو گیا ہوں اس نے کہا میں بھی تمہارے دین پر ہوں۔ پھر ہم دونوں اپنی والدہ کے پاس گئے۔ انہوں نے بھی یہی کہا کہ میں تم دونوں کے دین پر ہوں میں نے اپنی قوم کو جا کر دعوت دی۔ ان میں سے بعض لوگوں نے میری تابعداری کی (اور وہ مسلمان ہو گئے) [اخرجه مسلم من طریق عبد اللہ بن الصامت]

حضرت ابو ذر رضی اللہ عنہ فرماتے ہیں میں مکہ میں حضور ﷺ کے ساتھ ٹھہر گیا۔ آپ نے مجھے اسلام سکھایا۔ اور میں نے کچھ قرآن بھی پڑھ لیا۔ پھر میں نے کہا یا رسول اللہ ﷺ! میں اپنے دین کا اعلان کرنا چاہتا ہوں۔ آپ نے فرمایا مجھے تمہارے بارے میں خطرہ ہے کہ تم کو قتل کر دیا جائے گا۔ میں نے کہا چاہے مجھے قتل کر دیا جائے لیکن میں یہ کام ضرور کروں گا آپ خاموش ہو گئے۔ مسجد حرام میں قریش حلقے لگا کر بیٹھے ہوئے باتیں کرتے تھے میں نے وہاں جا کر زور سے کہا ((أَشْهَدُ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ))

یہ سنتے ہی وہ تمام حلقے ٹوٹ گئے اور وہ لوگ کھڑے ہو کر مجھے مارنے لگے اور مجھے سرخ بت کی طرح بنا کر چھوڑا۔ اور ان کا یہ خیال تھا کہ وہ مجھے قتل کر چکے ہیں۔ جب مجھے آفاقہ ہوا تو میں حضور ﷺ کی خدمت میں آیا۔ آپ نے میرا یہ حال دیکھ کر فرمایا کہ کیا میں نے تم کو منع نہیں کیا تھا۔ میں نے کہا یا رسول اللہ ﷺ! یہ میرے دل کی چاہت تھی جسے میں نے پورا کر لیا ہے۔ میں حضور ﷺ کے پاس ٹھہر گیا۔ پھر آپ نے فرمایا۔ اپنی قوم میں چلے جاؤ۔ اور جب تمہیں ہمارے غلبہ کی خبر ملے تو پھر میرے پاس آ جانا۔

[اخرجه الطبرانی نحوه هذا مطولا وابو نعیم فی الحلیۃ ۲/ ۵۸ من طریق ابن عباس رضی اللہ عنہما]

ایک روایت میں حضرت ابو ذر رضی اللہ عنہ فرماتے ہیں کہ میں مکہ گیا تو وادی (مکہ) کے تمام لوگ مجھ پر ہڈیاں اور ڈھیلے لے کر ٹوٹ پڑے اور مجھے اتنا مارا کہ میں بے ہوش ہو کر گر گیا۔ جب مجھے ہوش آیا اور میں اٹھا تو میں نے دیکھا کہ میں پتھر کے سرخ بت کی طرح (لہو لہان) ہوں۔

[اخرجه ایضا ابو نعیم فی الحلیۃ ۱/ ۵۹ و اخرجه المحاکم ایضا ۳/ ۳۸ بطرق مختلفه]

حضرت سعید بن زید رضی اللہ عنہ اور ان کی بیوی حضرت عمر رضی اللہ عنہ کی

بہن حضرت فاطمہؓ کا سختیاں برداشت کرنا

حضرت قیس رضی اللہ عنہ بیان کرتے ہیں کہ میں نے حضرت سعید بن زید بن عمرو بن نفیل رضی اللہ عنہ کو مسجد کوفہ میں یہ کہتے ہوئے سنا کہ میں نے اپنے آپ کو اس حال میں دیکھا ہے کہ حضرت عمر رضی اللہ عنہ نے (اسلام لانے سے پہلے) مجھے اسلام لانے کی وجہ سے باندھ رکھا تھا۔

[اخرجه البخاری ۱/ ۵۳۵]

بخاری میں حضرت سعید بن زید رضی اللہ عنہ کی ایک روایت ہے کہ اگر تم مجھے اس وقت دیکھتے جس وقت حضرت عمر رضی اللہ عنہ مسلمان نہیں ہوئے تھے اور انہوں نے مجھے اور اپنی بہن کو باندھ رکھا تھا۔ [عند البخاری ۱/ ۵۳۶]

حضرت انس رضی اللہ عنہ بیان کرتے ہیں کہ حضرت عمر رضی اللہ عنہ گردن میں تلوار لٹکائے ہوئے گھر سے باہر نکلے انہیں بنو زہرہ کا ایک آدمی ملا۔ اس نے کہا اے عمر! کہاں کا ارادہ ہے؟ حضرت عمر رضی اللہ عنہ نے کہا میرا ارادہ ہے کہ (نعود باللہ من ذلک) میں محمد (ﷺ) کو قتل کر دوں۔ اس نے کہا اگر تم محمد (ﷺ) کو قتل کر دو گے تو بنو ہاشم اور بنو زہرہ سے کیسے بچو گے؟ حضرت عمر رضی اللہ عنہ نے اس سے کہا میرا خیال یہ ہے کہ تو بھی بے دین ہو چکا ہے اور جس دین پر تو تھا اس کو چھوڑ چکا ہے۔ اس نے کہا کیا میں تم کو اس سے بھی زیادہ عجیب بات نہ بتاؤں؟ حضرت عمر رضی اللہ عنہ نے کہا وہ کیا ہے؟ اس نے کہا تمہاری بہن اور بہنوئی دونوں بے دین ہو چکے ہیں اور جس دین پر تم ہو اس کو وہ دونوں چھوڑ چکے ہیں۔ یہ سن کر حضرت عمر رضی اللہ عنہ غصہ میں بھر گئے اور (اپنی بہن کے گھر کو) چل دیے جب وہ بہن اور بہنوئی کے گھر پہنچے تو وہاں مہاجرین میں سے حضرت خباب رضی اللہ عنہ بیٹھے ہوئے تھے۔ جب حضرت خباب رضی اللہ عنہ نے حضرت عمر رضی اللہ عنہ کی آہٹ سنی تو وہ گھر کے اندر چھپ گئے۔ حضرت عمر رضی اللہ عنہ نے گھر میں داخل ہوتے ہی کہا کہ یہ پست آواز کیا تھی جو میں نے تمہارے پاس سے سنی۔ وہ لوگ سورت طہ پڑھ رہے تھے۔ ان دونوں نے کہا ہم آپس میں بات کر رہے تھے اور کچھ نہیں تھا۔ حضرت عمر رضی اللہ عنہ نے کہا شاید تم دونوں بھی (اس نبی ﷺ کی طرف) مائل ہو گئے ہو۔ تو ان کے

بہنوی نے ان سے کہا اے عمر! اگر حق تمہارے دین کے علاوہ کسی اور دین میں ہو تو پھر تمہارا کیا خیال ہے؟ یہ سنتے ہی حضرت عمر رضی اللہ عنہ اپنے بہنوی پر جھپٹے اور ان کو بہت بری طرح سے روندنا۔ ان کی بہن ان کو اپنے خاوند سے ہٹانے کے لیے آئیں تو اپنی بہن کو حضرت عمر رضی اللہ عنہ نے اس زور سے مارا کہ ان کے چہرے سے خون نکل آیا۔ ان کی بہن کو بھی غصہ آ گیا۔ انہوں نے غصہ سے کہا اے عمر! اگر حق تمہارے دین کے علاوہ کسی اور دین میں ہو تو پھر؟ اور انہوں نے (بلند آواز سے) کلمہ شہادت:

((أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا رَسُولُ اللَّهِ))

پڑھا جب حضرت عمر رضی اللہ عنہ مایوس ہو گئے تو کہا مجھے بھی وہ کتاب دو جو تمہارے پاس ہے تاکہ میں اسے پڑھوں اور حضرت عمر رضی اللہ عنہ کتاب پڑھ لیا کرتے تھے۔ ان کی بہن نے کہا تم ناپاک ہو اور اس کتاب کو صرف پاک آدمی ہی ہاتھ لگا سکتے ہیں۔ اس لیے کھڑے ہو کر یا تو غسل کرو یا وضو حضرت عمر رضی اللہ عنہ نے کھڑے ہو کر وضو کیا۔ پھر حضرت عمر رضی اللہ عنہ نے اس کتاب کو لے کر سورت طہ پڑھنی شروع کی۔ یہاں تک کہ اس آیت تک پہنچ گئے۔

((إِنِّي أَنَا اللَّهُ لَا إِلَهَ إِلَّا أَنَا فَاعْبُدْنِي وَأَقِمِ الصَّلَاةَ لِذِكْرِي))

تو حضرت عمر رضی اللہ عنہ نے کہا کہ مجھے بتاؤ کہ محمد (ﷺ) کہاں ہیں؟ جب حضرت خباب رضی اللہ عنہ نے حضرت عمر رضی اللہ عنہ کی یہ بات سنی تو وہ گھر کے اندر سے باہر آئے اور کہا کہ اے عمر! تمہیں بشارت ہو۔ حضور ﷺ نے جمعرات کی رات میں یہ دعا مانگی تھی کہ اے اللہ! اسلام کو عمر بن خطاب یا عمرو بن ہشام (ابو جہل) کے (مسلمان ہونے کے) ذریعہ سے عزت عطا فرما۔ مجھے امید ہے کہ حضور ﷺ کی دعا تمہارے حق میں قبول ہوئی ہے۔ اس وقت حضور ﷺ اس گھر میں تھے جو صفا پہاڑ کے دامن میں تھا۔ حضرت عمر رضی اللہ عنہ یہاں سے چل کر اس گھر (دار ارقم) میں پہنچے۔ اس وقت گھر کے دروازے پر حضرت حمزہ اور حضرت طلحہ رضی اللہ عنہما اور حضور ﷺ کے کچھ صحابہ رضی اللہ عنہم موجود تھے۔ جب حضرت حمزہ رضی اللہ عنہ نے دیکھا کہ ان کے ساتھی حضرت عمر رضی اللہ عنہ کے آنے سے خوف محسوس کر رہے ہیں تو انہوں نے کہا ہاں یہ عمر ہے۔ اگر اللہ نے ان کے ساتھ بھلائی کا ارادہ کیا ہے تو یہ مسلمان ہو کر حضور ﷺ کا اتباع کر لیں گے اور اگر اللہ کا اس کے علاوہ کسی اور بات کا ارادہ ہے تو ان کو قتل کرنا ہمارے لیے آسان بات ہے۔ اس وقت حضور ﷺ گھر کے اندر تھے اور آپ



پروچی نازل ہو رہی تھی۔ چنانچہ (وحی نازل ہونے کے بعد) حضور ﷺ باہر حضرت عمر رضی اللہ عنہ کے پاس تشریف لائے اور ان کے میان اور تلوار کے پر تلے کو پکڑ کر فرمایا کیا تم باز آنے والے نہیں ہو اے عمر! (اسی کا انتظار کر رہے ہو کہ) اللہ تعالیٰ تم پر وہ ذلت اور سزا نازل کر دے جو اس نے ولید بن مغیرہ پر نازل کی ہے۔ اے اللہ! یہ عمر بن خطاب ہے۔ اے اللہ! عمر بن خطاب کے ذریعہ دین کو عزت عطا فرما۔ حضرت عمر رضی اللہ عنہ نے کہا میں اس بات کی گواہی دیتا ہوں کہ آپ اللہ کے رسول ہیں اور وہ مسلمان ہو گئے (مسلمان ہونے کے بعد) انہوں نے کہا یا رسول اللہ ﷺ! آپ باہر (مسجد حرام کو نماز پڑھنے کے لیے) تشریف لے چلیں۔ [اخرجه ابن سعد ۳ / ۱۹۱ کذا فی العینی

۸ / ۶۸ و ذکرہ ابن اسحاق بهذا السباق مطولا کما فی البدایہ ۳ / ۸۱]

حضرت ثوبان رضی اللہ عنہ فرماتے ہیں کہ حضور ﷺ نے یہ دعا مانگی اے اللہ! عمر بن خطاب کے ذریعہ دین کو عزت عطا فرما۔ اس رات کے شروع حصہ میں حضرت عمر رضی اللہ عنہ کی بہن ﴿اِقْرَأْ بِاسْمِ رَبِّكَ الَّذِي خَلَقَ﴾ پڑھ رہی تھیں حضرت عمر رضی اللہ عنہ نے ان کو اتنا مارا کہ انہیں یہ گمان ہوا کہ انہوں نے اپنی بہن کو قتل کر ڈالا ہے۔ جب صبح تہجد کے وقت حضرت عمر رضی اللہ عنہ اٹھے تو انہوں نے اپنی بہن کی آواز سنی جو کہ ﴿اِقْرَأْ بِاسْمِ رَبِّكَ الَّذِي خَلَقَ﴾ پڑھ رہی تھیں تو حضرت عمر رضی اللہ عنہ نے کہا اللہ کی قسم! نہ تو یہ شعر ہے اور نہ یہ سمجھ میں نہ آنے والا پست کلام ہے چنانچہ وہ وہاں سے چل کر حضور ﷺ کی خدمت میں حاضر ہوئے انہوں نے دروازے پر حضرت بلال رضی اللہ عنہ کو پایا۔ انہوں نے دروازے کو کھٹکھٹایا (یاد دہکا دیا) حضرت بلال رضی اللہ عنہ نے پوچھا یہ کون ہے؟ حضرت عمر رضی اللہ عنہ نے کہا عمر بن خطاب ہے۔ حضرت بلال رضی اللہ عنہ نے کہا ذرا ٹھہرو میں تمہارے لیے رسول اللہ ﷺ سے اجازت لے لوں۔ حضرت بلال رضی اللہ عنہ نے عرض کیا یا رسول اللہ ﷺ عمر دروازے پر ہیں۔ آپ نے فرمایا اگر اللہ تعالیٰ کا عمر کے ساتھ خیر کا ارادہ ہے تو وہ اسے دین میں داخل کریں گے۔ آپ نے حضرت بلال رضی اللہ عنہ سے کہا دروازہ کھول دو (انہوں نے دروازہ کھول دیا۔ حضور ﷺ باہر تشریف لائے) اور حضور ﷺ نے حضرت عمر رضی اللہ عنہ کو دونوں بازوؤں سے پکڑ کر زور سے بلایا اور فرمایا تم کیا چاہتے ہو؟ تم کس لیے آئے ہو؟ حضرت عمر رضی اللہ عنہ نے کہا آپ جس چیز کی دعوت دیتے ہیں وہ میرے سنا منے پیش کریں آپ نے فرمایا تم اس بات کی گواہی دو کہ اللہ وحدہ لا شریک لہ کے سوا کوئی معبود نہیں اور محمد (ﷺ) اس کے بندے اور رسول ہیں۔ چنانچہ حضرت عمر رضی اللہ عنہ اسی

جگہ مسلمان ہو گئے اور عرض کیا (یا رسول اللہ ﷺ) باہر تشریف لے چلیں۔

[عند الطبرانی قال الہیثمی ۱۲/۹ وفيہ یزید بن ربیعۃ وهو متروک وقال ابن عدی ارجوا

انہ لا باس بہ بقیۃ رجالہ ثقات انتہی]

حضرت عمر رضی اللہ عنہ کے غلام اسلم رضی اللہ عنہ بیان کرتے ہیں کہ حضرت عمر بن خطاب رضی اللہ عنہ نے فرمایا کیا تم چاہتے ہو کہ میں تم کو اپنے اسلام لانے کا شروع کا قصہ بیان کروں؟ ہم نے کہا جی ہاں انہوں نے فرمایا میں لوگوں میں سب سے زیادہ حضور ﷺ پر سختی کرنے والا تھا۔ ایک مرتبہ میں سخت گرم دن میں مکہ کے ایک راستہ پر چلا جا رہا تھا کہ مجھے قریش کے ایک آدمی نے دیکھ لیا اور اس نے مجھ سے پوچھا اے خطاب کے بیٹے کہاں جا رہے ہو؟ میں نے کہا اس آدمی (یعنی حضور ﷺ) کے پاس (قتل کرنے کی نیت سے) جانے کا ارادہ ہے اس آدمی نے کہا کہ (محمد ﷺ کی) یہ بات تو تمہارے گھر میں داخل ہو چکی ہے اور تم یہ کہہ رہے ہو۔ میں نے کہا یہ کیسے؟ اس نے کہا تمہاری بہن اس آدمی کے پاس جا چکی ہے (اور ان کے دین میں داخل ہو چکی ہے) چنانچہ میں غصہ میں بھرا ہوا واپس لوٹا اور میں نے بہن کا دروازہ کھٹکھٹایا حضور ﷺ کی عادت شریفہ یہ تھی کہ جو کوئی ایسا آدمی مسلمان ہوتا جس کے پاس کچھ نہ ہوتا تو ایسے ایک یا دو آدمی ایسے شخص کے حوالے کر دیتے جو ان کا خرچ برداشت کر لیں۔ چنانچہ حضور ﷺ نے اپنے صحابہ رضی اللہ عنہم میں سے دو آدمی میرے بہنوئی کے حوالے کر رکھے تھے۔ جب میں نے دروازہ کھٹکھٹایا تو انہوں نے اندر سے پوچھا کون ہے؟ میں نے کہا عمر بن خطاب وہ لوگ اپنے ہاتھ میں کتاب (یعنی قرآن شریف) لیے ہوئے پڑھ رہے تھے جب انہوں نے میری آواز سنی تو کھڑے ہو کر گھر میں چھپ گئے اور صحیفہ وہاں ہی رہ گیا۔ جب میری بہن نے دروازہ کھولا تو میں نے کہا او اپنی جان کی دشمن! تو بے دین ہو گئی ہے اور ایک چیز اٹھا کر میں نے اس کے سر پر ماری میری بہن رونے لگی اور اس نے کہا اے خطاب کے بیٹے جو تو نے کرنا ہے کر لے۔ میں تو مسلمان ہو چکی ہوں۔ چنانچہ میں اندر گیا اور تخت پر بیٹھ گیا تو میں نے دیکھا کہ دروازے کے بیچ میں ایک صحیفہ پڑا ہوا ہے۔ میں نے کہا یہ صحیفہ یہاں کیسا؟ تو میری بہن نے مجھ سے کہا اے خطاب کے بیٹے اپنے سے اسے دور رکھو کیونکہ تم غسل جنابت نہیں کرتے ہو اور پاکی حاصل نہیں کرتے ہو اور اسے صرف پاک لوگ ہاتھ لگا سکتے ہیں لیکن میں اصرار کرتا رہا آخر میں میری بہن نے مجھے وہ صحیفہ دے دیا اس کے بعد مسند بزار میں

حضرت عمر رضی اللہ عنہ کے اسلام لانے اور اس کے بعد ان کے ساتھ پیش آنے والے واقعات کا مفصل ذکر ہے۔ [اخرجه البزار قال الهیثمی ۶۳/۹ وفيه اسامة بن زيد بن اسلم وهو ضعيف انتهى]

## حضرت عثمان بن مظعون رضی اللہ عنہ کا سختیاں برداشت کرنا

حضرت عثمان رضی اللہ عنہ فرماتے ہیں کہ جب حضرت عثمان بن مظعون رضی اللہ عنہ نے دیکھا کہ حضور ﷺ کے صحابہ رضی اللہ عنہم تو تکلیفیں اٹھا رہے ہیں اور وہ خود ولید بن مغیرہ کی امان میں آرام سے رہ رہے ہیں تو انہوں نے (اپنے دل میں) کہا کہ اللہ کی قسم! میں تو ایک مشرک آدمی کی پناہ میں آرام سے رہوں اور میرے ساتھی اور میرے دین والے وہ تکلیف اور اذیت اٹھاتے رہیں جو میں نہیں اٹھا رہا ہوں یہ تو میری بہت بڑی کمی ہے۔ چنانچہ وہ ولید بن مغیرہ کے پاس گئے اور اس سے کہا اے ابو عبد شمس! تم نے اپنی ذمہ داری پوری کر دکھائی میں تمہاری پناہ تم کو واپس کرتا ہوں۔ اس نے کہا اے میرے بھتیجے کیوں؟ شاید میری قوم کے کسی آدمی نے تم کو کوئی تکلیف پہنچائی ہے۔ حضرت عثمان رضی اللہ عنہ نے کہا نہیں لیکن میں اللہ عز و جل کی پناہ پر راضی ہوں اور اس کے علاوہ کسی اور سے پناہ نہیں لینا چاہتا ہوں ولید نے کہا تم مسجد چلو اور وہاں سب کے سامنے میری پناہ علی الاعلان واپس کرو جیسے کہ میں نے تم کو سب کے سامنے علی الاعلان اپنی پناہ میں لیا تھا۔ چنانچہ وہاں سے نکل کر دونوں مسجد (حرام) گئے۔ وہاں لوگوں سے ولید نے کہا یہ عثمان ہیں۔ میری پناہ مجھے واپس کرنے آئے ہیں۔ پھر حضرت عثمان رضی اللہ عنہ نے لوگوں سے کہا یہ سچ کہہ رہے ہیں میں نے ان کو انتہائی وفادار اور اچھا پناہ دینے والا پایا ہے لیکن اب میں یہ چاہتا ہوں کہ اللہ کے علاوہ اور کسی کی پناہ نہ لوں۔ اس لیے میں نے ان کی پناہ ان کو واپس کر دی ہے۔ پھر حضرت عثمان رضی اللہ عنہ وہاں سے واپس آ رہے تھے کہ (عرب کے مشہور شاعر) لبید بن ربیعہ بن مالک بن کلاب قیس قریش کی ایک مجلس میں اپنے اشعار سنارہے تھے تو حضرت عثمان رضی اللہ عنہ بھی اس مجلس میں جا کر بیٹھ گئے لبید نے یہ شعر پڑھا:

آلَا كُلُّ شَيْءٍ مَّا خَلَا اللَّهَ بَاطِلٌ

”اللہ کے علاوہ ہر چیز باطل اور بیکار ہے۔“

حضرت عثمان رضی اللہ عنہ نے داد دیتے ہوئے کہا تم نے ٹھیک کہا۔ پھر اس نے دوسرا مصرعہ پڑھا:

وَكُلُّ نَعِيمٍ لَا مَحَالَةَ زَائِلٌ

”اور ہر نعمت ضرور بالضرور (ایک نہ ایک دن) ختم ہو جائے گی۔“

اس پر حضرت عثمان رضی اللہ عنہ نے کہا تم نے غلط کہا۔ جنت کی نعمتیں کبھی ختم نہ ہوں گی۔ حضرت عثمان رضی اللہ عنہ کی یہ بات سن کر لبید بن ربیعہ نے کہا اے جماعت قریش! تمہاری مجلس میں بیٹھنے والے کو کبھی تکلیف نہیں پہنچائی جاتی تھی۔ یہ نئی بات کب سے تم میں پیدا ہوئی؟ (یعنی پہلے تو کبھی بھی کوئی میرے شعر پر اعتراض نہیں کیا کرتا تھا آج یہ میرے شعر کو غلط کہنے والا کہاں سے آ گیا ہے) تو لوگوں میں سے ایک آدمی نے کہا کہ یہ ایک بے وقوف آدمی ہے بلکہ اس کے ساتھ اور بھی چند بے وقوف آدمی ہیں جنہوں نے ہمارے دین سے علیحدگی اختیار کر لی ہے لہذا تم اس کی باتوں سے ناراض مت ہو۔ حضرت عثمان رضی اللہ عنہ نے اس آدمی کی بات کا جواب دیا جس سے دونوں میں بات بڑھ گئی تو اس آدمی نے کھڑے ہو کر حضرت عثمان رضی اللہ عنہ کی آنکھ پر اس زور سے تھپڑ مارا کہ ان کی آنکھ سیاہ ہو گئی اور ولید بن مغیرہ قریب ہی تھا اور جو کچھ حضرت عثمان رضی اللہ عنہ کے ساتھ ہوا اسے دیکھ رہا تھا۔ اس نے کہا اے میرے بھتیجے اللہ کی قسم اگر تم میری پناہ میں رہتے تو تمہاری آنکھ کو یہ تکلیف کبھی نہ پہنچتی۔ تم ایک محفوظ ذمہ داری میں تھے۔ حضرت عثمان رضی اللہ عنہ نے کہا اے ابو عبد شمس ہاں تمہاری بات ٹھیک ہے لیکن اللہ کی قسم میرا دل چاہ رہا ہے کہ اللہ کے دین کی وجہ سے میری تندرست آنکھ کو بھی وہی تکلیف پہنچے جو دوسری کو پہنچی ہے اور میں اس ذات کی پناہ میں ہوں جو بہت عزت والے اور بڑی قدرت والے ہیں۔ حضرت عثمان رضی اللہ عنہ نے اپنی اس مصیبت زدہ آنکھ کے بارے میں یہ اشعار کہے:

فَإِنْ تَكُنْ عَيْنِي فِي رِضَى الرَّبِّ نَالَهَا  
يَدًا مُلْحِدٍ فِي الدِّينِ لَيْسَ بِمُهْتَدٍ

”اگر میری آنکھ کو اللہ رب العزت کی رضا مندی میں ایک ملحد بے دین اور گمراہ انسان کے ہاتھوں تکلیف پہنچی ہے (تو کیا ہوا؟)“

فَقَدْ عَوَّضَ الرَّحْمَنُ مِنْهَا ثَوَابَهُ  
وَمَنْ يُرْضِهِ الرَّحْمَنُ يَأْتِ قَوْمٌ يَسْعَدُ

”رحمن نے اس آنکھ کے بدلہ میں اپنا ثواب عطا فرمایا ہے اور جسے رحمن راضی کرے



اے قوم! وہ بڑا خوش قسمت ہے۔“

فَإِنِّي وَ إِنْ قُلْتُمْ غَوِيٌّ مُضِلٌّ  
سَفِيهٌ عَلَى دِينِ الرَّسُولِ مُحَمَّدٍ

”تم اگرچہ میرے بارے میں یہ کہتے ہو کہ میں بہکا ہوا گمراہ کیا ہوا اور بے وقوف ہوں  
لیکن محمد رسول اللہ (ﷺ) کے دین پر ہوں۔“

أُرِيدُ بِذَلِكَ اللَّهُ وَالْحَقُّ دِينُنَا  
عَلَى رَغْمٍ مِّنْ يَّبْغِي عَلَيْنَا وَ يَعْتَدِي

”اس سے میں نے اللہ تعالیٰ (کی رضامندی) کا ارادہ کیا ہے اور ہمارا دین بالکل حق  
ہے اور یہ بات میں صاف کہہ رہا ہوں چاہے یہ بات اس آدمی کو کتنی بری لگے جو ہم پر  
ظلم اور زیادتی کرتا ہے۔“

حضرت عثمان بن مظعون رضی اللہ عنہ کی آنکھ کو جو تکلیف پہنچی اس کے بارے میں حضرت علی بن  
ابی طالب رضی اللہ عنہ نے یہ اشعار کہے:

أَمِنْ تَذَكُّرٍ دَخِرٍ غَيْرِ مَأْمُونٍ  
أَصْبَحْتَ مُكْتَبًا تَبْكِي كَمَحْزُونٍ

”کیا تم ان بے وقوف لوگوں کو یاد کر کے رو رہے ہو جو دین کی دعوت دینے والوں پر ظلم  
ڈھاتے تھے۔“

لَا يَنْتَهَوْنَ عَنِ الْفَحْشَاءِ مَا سَلِمُوا  
وَالْغَدْرُ فِيهِمْ سَبِيلٌ غَيْرُ مَأْمُونٍ

”یہ لوگ جب تک صحیح سالم رہیں فحش کاموں سے نہیں رکتے ہیں اور ان لوگوں میں  
غدار کی صفت تو غیر محفوظ راستہ ہے۔“

أَلَا تَرَوْنَ أَقْلَ اللَّهِ خَيْرَهُمْ  
أَنَا غَضِبْنَا لِعُثْمَانَ بْنِ مَظْعُونٍ

”اللہ تعالیٰ ان کی خیر کو کم کرنے۔ کیا تم دیکھتے نہیں ہو کہ ہم عثمان بن مظعون رضی اللہ عنہ کی  
وجہ سے غم میں آئے ہیں۔“

اِذْ يَلْطَمُوْنَ وَ لَا يَخْشَوْنَ مُقْلَتَهُ  
طَعْنَا دَرَاكًا وَ ضَرْبًا غَيْرَ مَأْفُوْنَ  
”جب کہ وہ لوگ عثمان کی آنکھ کو ٹڈر ہو کر تھپڑ مار رہے تھے۔ مسلسل چوکے مارتے  
رہے اور مارنے میں کوئی کمی نہ کی۔“

فَسَوْفَ يَجْزِيْهِمْ اِنْ لَّمْ يَمُتْ عَجَلًا  
كَيْلًا بِكَيْلٍ جَزَاءً غَيْرَ مَغْبُوْنَ  
”اگر عثمان جلدی نہ بھی مرے تو بھی اللہ تعالیٰ ان لوگوں کے برابر برابر پورا پورا بدلہ  
دے گا۔ جس میں کوئی خسارہ نہ ہوگا۔ [کذا فی الحلۃ ۱/ ۱۰۳]

ابن اسحاق کی روایت میں یہ بھی ہے کہ ولید نے حضرت عثمان رضی اللہ عنہ سے کہا اے میرے  
بھتیجے اپنی سابقہ پناہ میں واپس آ جاؤ۔ انہوں نے کہا نہیں۔ [و ذکر فی البدایہ ۳/ ۹۳ قصہ ابن  
مظعون عن ابن اسحاق بلا اسناد وزاد فقال له الوليد هلم يا ابن اخي الى جوارك فعد قال لا  
واخرجه الطبراني عن عروة مرسلًا قال الهيشمي وفيه ابن لهيعة ۲/ ۳۳]

## حضرت مصعب بن عمیر رضی اللہ عنہ کا سختیاں برداشت کرنا

حضرت محمد عبدریؑ اپنے والد سے نقل کرتے ہیں کہ حضرت مصعب بن عمیر رضی اللہ عنہ مکہ کے  
سب سے زیادہ خوبصورت نوجوان اور بھرپور جوانی والے انسان تھے اور مکہ کے جوانوں میں سے  
ان کے سر کے بال سب سے زیادہ عمدہ تھے۔ ان کے والدین ان سے بہت محبت کرتے تھے ان  
کی والدہ بہت زیادہ مالدار تھیں وہ ان کو سب سے زیادہ خوبصورت اور سب سے زیادہ باریک کپڑا  
پہناتے تھیں اور یہ مکہ والوں میں سب سے زیادہ عطر استعمال کرنے والے تھے اور یہ حضرموت کے  
بنے ہوئے خاص جوتے پہنتے تھے۔ حضور ﷺ ان کا تذکرہ کرتے ہوئے فرماتے کہ میں نے مکہ  
میں مصعب بن عمیر رضی اللہ عنہ سے زیادہ عمدہ بال والا اور ان سے زیادہ باریک جوڑے والا اور ان سے  
زیادہ ناز و نعمت میں پلا ہوا کوئی نہیں دیکھا۔ ان کو یہ خبر پہنچی کہ رسول اللہ ﷺ دار ارقم بن ابی الارقم  
میں اسلام کی دعوت دے رہے ہیں۔ یہ حضور ﷺ کی خدمت میں حاضر ہو کر مسلمان ہو گئے اور  
انہوں نے حضور ﷺ کی تصدیق کی۔ وہاں سے باہر آئے تو اپنی والدہ اور قوم کے ڈر سے اپنے

اسلام کو چھپائے رکھا اور چھپ چھپ کر حضور ﷺ کی خدمت میں آتے جاتے رہتے ایک دن ان کو عثمان بن طلحہ رضی اللہ عنہ نے نماز پڑھتے ہوئے دیکھ لیا اور اس نے جا کر ان کی والدہ اور قوم کو بتا دیا۔ ان لوگوں نے ان کو پکڑ کر قید کر دیا۔ چنانچہ یہ مسلسل قید میں رہے یہاں تک کہ پہلی ہجرت کے موقع پر حبشہ چلے گئے۔ پھر جب وہاں سے مسلمان واپس آئے تو یہ بھی واپس آ گئے۔ واپسی میں ان کا حال بالکل بدلا ہوا تھا۔ بڑی خستہ حالت تھی۔ (وہ ناز و نعمت کا اثر ختم ہو چکا تھا) یہ دیکھ کر ان کی والدہ نے ان کو برا بھلا کہنا اور ملامت کرنا چھوڑ دیا۔ [اخرجہ ابن سعد ۳ / ۸۲]

### حضرت عبداللہ بن حذافہ سہمی رضی اللہ عنہ کا سختیاں برداشت کرنا

حضرت ابورافع رضی اللہ عنہ بیان کرتے ہیں کہ حضرت عمر بن خطاب رضی اللہ عنہ نے ملک روم کی طرف ایک لشکر بھیجا جس میں حضور ﷺ کے صحابہ رضی اللہ عنہم میں سے عبداللہ بن حذافہ رضی اللہ عنہ نامی ایک صحابی بھی تھے۔ ان کو رومیوں نے گرفتار کر لیا اور پھر ان کو اپنے بادشاہ کے پاس لے گئے (جس کا لقب طاغیہ تھا) اور اسے بتایا کہ یہ محمد (صلی اللہ علیہ وسلم) کے صحابہ رضی اللہ عنہم میں سے ہیں تو طاغیہ نے حضرت عبداللہ بن حذافہ رضی اللہ عنہ سے کہا کیا تم اس کے لیے تیار ہو کہ تم (اسلام چھوڑ کر) نصرانی بن جاؤ۔ اور میں تمہیں اپنے ملک اور سلطنت میں شریک کر لوں؟ (یعنی آدھا ملک میں تمہیں دے دوں گا) حضرت عبداللہ رضی اللہ عنہ نے فرمایا اگر تم مجھے محمد ﷺ کے دین کو پلک جھپکنے جتنی دیر کے لیے چھوڑنے پر اپنا سارا ملک بھی دے دو اور عربوں کا ملک بھی دے دو تو میں پھر بھی تیار نہیں ہوں۔ تو اس پر طاغیہ نے کہا پھر تو میں تمہیں قتل کر دوں گا۔ انہوں نے کہا تم جو چاہے کرو چنانچہ اس کے حکم دینے پر ان کو سولی پر لٹکا دیا گیا اس نے تیر اندازوں سے کہا کہ اس طرح تیر ان پر چلاؤ کہ ان کے ہاتھوں اور پیروں کے پاس سے تیر گزریں (جس سے یہ مرنے نہ پائیں اور خوفزدہ ہو جائیں) چنانچہ انہوں نے ایسا ہی کیا۔ اب بادشاہ نے اللہ پر عیسائیت کو پھر پیش کیا لیکن یہ انکار کرتے رہے۔ پھر اس کے حکم دینے پر ان کو سولی سے اتارا گیا۔ پھر اس بادشاہ نے ایک دیگ منگوائی جس میں پانی ڈال کر اس کے نیچے آگ جلائی (اور وہ پانی گرم ہو کر کھولنے لگا) پھر اس نے دو مسلمان قیدی بلوائے اور ان میں ایک مسلمان کو (زندہ ہی) اس کھولتی ہوئی دیگ میں ڈال دیا گیا (یہ خوفناک منظر حضرت عبداللہ رضی اللہ عنہ کو دکھا کر) اس بادشاہ نے ان پر پھر نصرانیت کو پیش کیا لیکن

انہوں نے پھر انکار کیا۔ اب بادشاہ نے حکم دیا کہ ان کو (زندہ) دیگ میں ڈال دیا جائے جب سپاہی ان کو (دیگ کی طرف) لے کر جانے لگے تو یہ رو پڑے۔ بادشاہ کو بتایا گیا کہ اب تو وہ رو پڑے ہیں۔ وہ سمجھا کہ اب یہ (موٹ سے) گھبرا گئے ہیں چنانچہ اس نے کہا انہیں میرے پاس واپس لاؤ۔ چنانچہ ان کو واپس لایا گیا۔ اب بادشاہ نے پھر ان پر نصرانیت کو پیش کیا۔ انہوں نے پھر انکار کیا۔ اس پر بادشاہ نے کہا کہ اچھا تم کیوں رو رہے تھے؟ انہوں نے فرمایا میں اس لیے رویا تھا کہ میں نے اپنے دل میں کہا کہ تجھے اب اس دیگ میں ڈالا جائے گا اور تو ختم ہو جائے گا میں تو یہ چاہتا ہوں کہ میرے جسم پر جتنے بال ہیں اتنی میرے پاس جائیں ہوں اور ہر جان کو اللہ کے دین کی وجہ سے اس دیگ میں ڈالا جائے میں تو اس وجہ سے رو رہا تھا کہ میرے پاس بس ایک ہی جان (ہے) اس طاغیہ بادشاہ نے (ان کے اس جواب سے متاثر ہو کر) کہا کیا یہ ہو سکتا ہے کہ تم میرے سر کا بوسہ لے لو اور میں تمہیں چھوڑ دوں؟ تو حضرت عبداللہ رضی اللہ عنہ نے اس سے کہا کہ میرے ساتھ باقی تمام مسلمان قیدیوں کو بھی چھوڑ دو گے؟ بادشاہ نے کہا ہاں باقی تمام مسلمان قیدیوں کو بھی چھوڑ دوں گا۔ حضرت عبداللہ رضی اللہ عنہ فرماتے ہیں کہ میں نے اپنے دل میں کہا یہ اللہ کے دشمنوں میں سے ایک دشمن ہے۔ میں اس کے سر کا بوسہ لوں گا۔ یہ مجھے اور تمام مسلمان قیدیوں کو چھوڑ دے گا (اس سے تو سارے مسلمانوں کا فائدہ ہو جائے گا۔ میرا دل تو اس کام کو نہیں چاہ رہا ہے لیکن میں مسلمانوں کے فائدے کے لیے کر لیتا ہوں) چلو اس میں کوئی حرج نہیں ہے چنانچہ بادشاہ کے قریب جا کر انہوں نے اس کے سر کا بوسہ لیا۔ بادشاہ نے سارے قیدی ان کے حوالے کر دیئے۔ یہ ان سب کو لے کر حضرت عمر رضی اللہ عنہ کی خدمت میں حاضر ہوئے اور حضرت عمر رضی اللہ عنہ کو سارے حالات بتائے۔ تو حضرت عمر رضی اللہ عنہ نے فرمایا کہ ہر مسلمان پر یہ لازم ہے کہ وہ عبداللہ بن حذافہ رضی اللہ عنہ کے سر کا بوسہ لے اور سب سے پہلے میں لیتا ہوں چنانچہ حضرت عمر رضی اللہ عنہ نے کھڑے ہو کر ان کے سر کا بوسہ لیا (تاکہ اللہ کے دشمنوں کو چومنے کی جو ناگواری حضرت عبداللہ رضی اللہ عنہ کے دل میں تھی وہ دور ہو جائے) [اخرجه البيهقي وابن عساكر كذا في كثر العمال ۷/ ۶۲ قال في الاصابة

۲/ ۲۹۷ و اخرج ابن عساكر لهذه القصة شاهدا من حديث ابن عباس رضی اللہ عنہما موصولا اخر من فوائد

هشام بن عثمان من مرسل الزهري انتهى]



## حضور ﷺ کے عام صحابہ کرام رضی اللہ عنہم کا سختیاں برداشت کرنا

حضرت سعید بن جبیرؓ فرماتے ہیں کہ میں نے حضرت عبداللہ بن عباسؓ سے پوچھا کہ کیا مشرکین حضور ﷺ کے صحابہ رضی اللہ عنہم کو اتنی زیادہ تکلیفیں پہنچاتے تھے جن کی وجہ سے صحابہ رضی اللہ عنہم دین کے چھوڑنے میں معذور قرار دیئے جاتے تھے؟ انہوں نے کہا ہاں اللہ کی قسم! وہ مشرک مسلمانوں کو بہت زیادہ مارتے اور ان کو بھوکا اور پیاسا بھی رکھتے حتیٰ کہ کمزوری کی وجہ سے مسلمان سیدھا نہ بیٹھ سکتے۔ اور جو شرکیہ کلمات وہ مسلمانوں سے کہلوانا چاہتے مسلمان (مجبور ہو کر جان بچانے کے لیے) کہہ دیتے۔ وہ مشرک کسی مسلمان سے یوں کہتے کہ لات وعزیٰ بھی اللہ کے علاوہ معبود ہیں یا نہیں؟ وہ مسلمان کہہ دیتا۔ ہاں ہیں چونکہ وہ مشرک مسلمانوں کو بہت زیادہ تکلیفیں پہنچاتے تھے۔ اس وجہ سے مسلمان اپنی جان بچانے کے لیے یہ کہہ دیا کرتے تھے۔

[اخرجه ابن اسحاق عن حکیم کذا فی البدایہ ۳/ ۵۹]

حضرت ابی ابن کعبؓ فرماتے ہیں کہ جب حضور ﷺ اور آپ کے صحابہ رضی اللہ عنہم مدینہ آئے اور انصار نے ان کو اپنے ہاں رہنے کی جگہ دی تو سارے عرب والوں نے ان پر ایک کمان سے تیر چلائے (یعنی سارے عرب کے لوگ ان کے دشمن ہو گئے) تو مسلمانوں کو رات بھی ہتھیار لگا کر گزارنی پڑتی اور دن کو بھی ہر وقت ہتھیار لگانے پڑتے۔ مسلمان آپس میں ایک دوسرے سے کہتے کہ کیا ہماری زندگی میں ایسا وقت بھی آئے گا کہ ہم امن اور اطمینان سے رات گزاریں اور ہمیں اللہ کے علاوہ کسی کا ڈر نہ ہو؟ اس پر یہ آیت نازل ہوئی:

﴿وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ﴾  
 ”وعدہ کر لیا اللہ نے ان لوگوں سے جو تم میں ایمان لائے ہیں اور کیئے ہیں انہوں نے نیک کام البتہ پیچھے حاکم کر دے گا ان کو ملک میں۔“

[اخرجه ابن المنذر والطبرانی فی الاوسط والحاکم وابن مردويه والبيهقي فی الدلائل

وسعيد بن منصور كذا في الكنز ۱/ ۲۵۹]

اور طبرانی میں یہ روایت اس طرح ہے کہ حضرت ابی بن کعبؓ فرماتے ہیں کہ جب حضور ﷺ اور آپ کے صحابہ رضی اللہ عنہم مدینہ آئے اور انصار نے ان کو اپنے ہاں رہنے کی جگہ دی تو

تمام عرب کے لوگوں نے ان پر ایک ہی کمان سے تیر چلائے (یعنی سارے عرب والے ان کے دشمن ہو گئے) اس پر یہ آیت نازل ہوئی:

﴿لَيَسْتَخْلِفَنَّهُمْ فِي الْأَرْضِ﴾ [قال الهیثمی ۷/ ۸۳ اور رجالہ ثقات]

حضرت ابو موسیٰ رضی اللہ عنہ فرماتے ہیں کہ ہم لوگ ایک غزوہ میں حضور ﷺ کے ساتھ گئے (سواریاں اتنی کم تھیں کہ) ہم چھ آدمیوں کو صرف ایک اونٹ ملا جس پر ہم باری باری سوار ہوتے تھے۔ (پتھر پلے زمین پر ننگے پاؤں چلنے کی وجہ سے) ہمارے پیروں میں چھالے پڑ گئے اور ہمارے پاؤں گھس گئے اور میرے دونوں پیروں میں بھی چھالے پڑ گئے اور میرے ناخن جھڑ گئے تو ہم اپنے پیروں پر پٹیاں باندھتے تھے اسی وجہ سے اس غزوہ کا نام ذات الرقاع رکھا گیا کیونکہ ہم اپنے پیروں پر پٹیاں باندھتے تھے۔ [اخرجه ابن عساکر و ابو یعلیٰ کذا فی الكنز ۵/ ۳۲۰]

ابونعیمؒ نے اس حدیث کو روایت کیا ہے اور اس میں یہ بھی ہے کہ ابو بردہ راوی کہتے ہیں کہ اس حدیث کو بیان کرنے کے بعد حضرت ابو موسیٰ رضی اللہ عنہ نے فرمایا کہ میں اس حدیث کو بیان نہیں کرنا چاہتا تھا یعنی انہوں نے اپنے اس عمل کو ظاہر کرنا پسند نہ فرمایا اور یہ فرمایا کہ اللہ ہی اس کا بدلہ دیں گے (کیونکہ افضل یہی ہے کہ انسان اپنے نیک عمل کو لوگوں سے چھپا کر رکھے۔ البتہ اگر کوئی دینی مصلحت ہو تو پھر لوگوں کو بتائے) [اخرجه ایضا ابونعیم فی الحلیۃ ۱/ ۲۶۰ بنحوہ]

## اللہ اور اس کے رسول ﷺ کی طرف دعوت دینے کی وجہ

### سے بھوک برداشت کرنا

### حضور ﷺ کا بھوک برداشت کرنا

حضرت نعمان بن بشیر رضی اللہ عنہ فرماتے ہیں کہ کیا یہ بات نہیں ہے کہ تم جتنا چاہتے ہو کھاتے پیتے ہو؟ (یعنی اپنی مرضی کے مطابق کھاتے پیتے ہو) میں نے تمہارے نبی کریم ﷺ کو اس حال میں دیکھا ہے کہ ان کو ردی اور خراب کھجور اتنی بھی ملتی تھی کہ جس سے وہ اپنا پیٹ بھر لیں۔

[اخرجه مسلم والترمذی]

امام مسلمؒ نے حضرت نعمانؓ سے روایت کی ہے کہ حضرت عمرؓ نے لوگوں کو (ان کے زمانے میں) جو دنیاوی فتوحات ملیں ان کا تذکرہ فرمایا اور فرمایا کہ میں نے حضور ﷺ کو اس حال میں دیکھا ہے کہ آپ کا سارا دن بھوک کی بے چینی میں گزر جاتا تھا آپ کو اتنی بھی ردی کھجور نہیں ملتی تھی جس سے آپ اپنا پیٹ بھر لیں۔ [کذا فی الترغیب ۵/ ۱۵۴ و اخرجہ ایضاً الامام

احمد والطیالسی وابن سعد وابن ماجہ وابو عوانہ وغیرہم کما فی الکنز ۴/ ۴۰]

حضرت ابو ہریرہؓ فرماتے ہیں کہ میں حضور ﷺ کی خدمت میں حاضر ہوا۔ آپ بیٹھ کر نماز پڑھ رہے تھے میں نے عرض کیا یا رسول اللہ ﷺ! میں دیکھ رہا ہوں کہ آپ بیٹھ کر نماز پڑھ رہے ہیں۔ آپ کو کیا ہوا؟ (کیونکہ افضل یہ ہے کہ نماز کھڑے ہو کر پڑھی جائے اور آپ ہمیشہ افضل پر عمل کرتے ہیں) آپ نے فرمایا بھوک کی وجہ سے۔ یہ سن کر میں رو پڑا۔ آپ نے فرمایا اے ابو ہریرہ! مت رو کیونکہ جو آدمی دنیا میں ثواب کی نیت سے بھوک کو برداشت کرے گا۔ قیامت کے دن اس کے ساتھ حساب میں سختی نہیں کی جائے گی۔

[اخرجہ ابونعیم فی الحلیۃ والخطیب وابن عساکر وابن النجار کذا فی الکنز ۴/ ۴۱]

حضرت عائشہؓ فرماتی ہیں کہ حضرت ابو بکرؓ کے گھر والوں نے ایک رات ہمارے ہاں بکری کی ایک ٹانگ بھیجی میں نے اس ٹانگ کو پکڑا اور حضور ﷺ نے اس کے ٹکڑے کیے یا حضرت عائشہ نے فرمایا کہ حضور ﷺ نے پکڑا اور میں نے ٹکڑے کئے۔ راوی کہتے ہیں کہ حضرت عائشہؓ جس سے بھی یہ حدیث بیان کرتیں اس سے یہ بھی فرماتیں کہ یہ کام چراغ کے بغیر ہوا۔ [اخرجہ احمد ورواہ رواۃ الصحیح]

طبرانی کی روایت میں یہ بھی ہے کہ راوی کہتے ہیں کہ میں نے حضرت عائشہؓ سے پوچھا اے ام المومنین! (کیا یہ کام) چراغ کی روشنی میں ہوا تھا؟ انہوں نے کہا اگر ہمارے پاس چراغ جلانے کے لیے تیل ہوتا تو ہم اسے کھا لیتے۔

[کذا فی الترغیب ۵/ ۵۵ و اخرجہ ایضاً ابن جریر کما فی الکنز ۴/ ۳۸]

ابو یعلیٰ نے حضرت ابو ہریرہؓ سے روایت کیا ہے کہ حضور ﷺ کے گھر والوں پر کئی چاندی ایسے گزر جاتے تھے کہ نہ کسی گھر میں چراغ جلایا جاتا اور نہ آگ اگر انہیں تیل مل جاتا تو اسے اپنے جسم پر لگا لیتے اور اگر چربی مل جاتی تو اسے کھا لیتے۔ [کذا فی الترغیب ۵/ ۱۵۴ قال الہیثمی ۱۰/ ۳۲۵]

رواہ ابو یعلیٰ و فیہ عثمان بن عطاء الخراسانی و هو ضعیف و قد وثقہ دحیم و بقیۃ رجالہ ثقات [ حضرت ابو ہریرہ رضی اللہ عنہ فرماتے ہیں کہ حضور ﷺ کے گھر والوں پر ایک چاند گزر جاتا پھر دوسرا چاند گزر جاتا اور حضور ﷺ کے کسی بھی گھر میں کچھ آگ نہ جلائی جاتی نہ روٹی کے لیے اور نہ سالن کے لیے۔ لوگوں نے پوچھا اے ابو ہریرہ! پھر وہ کس چیز پر گزارہ کیا کرتے تھے؟ فرمایا دو کالی چیزوں یعنی کھجور اور پانی پر۔ یہاں حضور ﷺ کے پڑوسی انصار تھے اللہ تعالیٰ انہیں بہترین جزاء عطا فرمائے۔ ان کے پاس دودھ والے جانور ہوتے تھے جن کا کچھ دودھ وہ حضور ﷺ کے گھر والوں کو بھیج دیا کرتے۔

[عند احمد قال الہیثمی ۱۰/۳۱۵ اسنادہ حسن و رواہ البزار کذلک انتہی] حضرت عروہؓ فرماتے ہیں کہ حضرت عائشہؓ فرمایا کرتی تھیں اے میرے بھانجے! اللہ کی قسم! ہم ایک چاند دیکھتے پھر دوسرا پھر تیسرا۔ دو مہینوں میں تین چاند دیکھ لیتے اور حضور ﷺ کے گھروں میں آگ بالکل نہ جلائی جاتی۔ میں نے کہا۔ اے خالہ جان! پھر آپ لوگوں کا گزارہ کیسے ہوتا تھا؟ انہوں نے فرمایا دو کالی چیزوں پر یعنی کھجور اور پانی پر۔ البتہ حضور ﷺ کے پڑوسی انصار تھے جن کے پاس دودھ والے جانور تھے وہ ان کا دودھ حضور ﷺ کے پاس بھیج دیا کرتے جو حضور ﷺ ہمیں پلا دیا کرتے۔ [اخرجه الشيخان کذا فی الترغیب ۵/۱۵۵ و اخرجه ایضا ابن جریر نحوه و اخرجه احمد باسناد حسن و البزار عن ابی ہریرہؓ بمعناہ کما فی المجمع ۱۰/۳۱۵] حضرت عائشہؓ فرماتی ہیں کہ ہم چالیس چالیس دن اس طرح گزارہ کیا کرتیں کہ ہم حضور ﷺ کے گھر میں نہ آگ جلاتیں اور نہ کچھ اور میں نے کہا آپ لوگ کس چیز پر گزارہ کرتے؟ انہوں نے کہا دو کالی چیزوں پر یعنی کھجور اور پانی پر اور وہ بھی جب میسر آ جاتیں۔

[اخرجه ابن جریر ایضا کذا فی الكنز ۳/۳۸] حضرت مسروقؓ کہتے ہیں کہ میں حضرت عائشہؓ کی خدمت میں حاضر ہوا۔ آپ نے میرے لیے کھانا منگایا اور فرمایا میں جب بھی پیٹ بھر لیتی ہوں اور رونا چاہوں تو رو سکتی ہوں۔ میں نے کہا کیوں؟ انہوں نے فرمایا مجھے وہ حال یاد آ جاتا ہے جس حال پر حضور ﷺ نے اس دنیا کو چھوڑا تھا۔ اللہ کی قسم! آپ نے کبھی بھی ایک دن میں روٹی اور گوشت دو مرتبہ پیٹ بھر کر نہیں

کھایا۔ [اخرجه الترمذی کذا فی الترغیب ۵/۱۳۸]



حضرت ابن جریرؒ نے روایت کیا ہے کہ حضرت عائشہ رضی اللہ عنہا فرماتی ہیں کہ مدینہ آنے سے لے کر انتقال کے وقت تک کبھی بھی حضور ﷺ نے تین دن مسلسل گندم کی روٹی پیٹ بھر کر نہیں کھائی۔ ابن جریرؒ نے ہی حضرت عائشہ رضی اللہ عنہا سے روایت کیا ہے کہ حضور ﷺ کا انتقال ہو گیا اور آپ کو دو کالی چیزیں یعنی کھجور اور پانی پیٹ بھر کر نہیں ملیں۔ [کما فی المکتب ۳۸/۴]

بیہقی کی روایت میں یہ ہے کہ حضرت عائشہ رضی اللہ عنہا فرماتی ہیں کہ حضور ﷺ نے کبھی بھی تین دن تک مسلسل پیٹ بھر کر نہیں کھایا۔ اگر ہم چاہتے تو ہم بھی پیٹ بھر کر کھاتے لیکن آپ دوسروں کو کھلا دیا کرتے۔ [کذا فی الترغیب ۱۳۹/۵]

حضرت حسن رضی اللہ عنہ فرماتے ہیں کہ حضور ﷺ اپنی جان سے لوگوں کی مدد کیا کرتے تھے۔ یہاں تک کہ اپنی لنگی میں چمڑے کا پیوند لگا لیا کرتے اور آپ نے انتقال تک کبھی تین دن تک صبح اور شام کا کھانا مسلسل نہیں کھایا۔ [اخرجه ابن ابی الدنيا مرسلًا]

حضرت انس رضی اللہ عنہ فرماتے ہیں کہ حضور ﷺ نے کبھی میز پر نہیں کھایا اور آپ نے کبھی باریک چپاتی نہیں کھائی یہاں تک کہ آپ کا انتقال ہو گیا۔ اور ایک روایت میں یہ ہے کہ آپ نے اپنی آنکھوں سے کبھی بھی بھنی ہوئی بکری نہیں دیکھی۔ [عند البخاری کذا فی الترغیب ۱۵۳/۵]

حضرت ابن عباس رضی اللہ عنہما فرماتے ہیں کہ حضور ﷺ اور آپ کے گھر والے مسلسل کئی راتیں بھوکے ہی گزار دیتے انہیں رات کا کھانا نہ ملتا تھا اور ان کی روٹی بھی اکثر جو کی ہوتی تھی۔

[اخرجه الترمذی وصححه]

حضرت ابن عباس رضی اللہ عنہما کچھ لوگوں کے پاس سے گزرے جن کے سامنے بھنی ہوئی بکری رکھی ہوئی تھی۔ ان لوگوں نے حضرت ابو ہریرہ رضی اللہ عنہ کو بلایا انہوں نے کھانے سے انکار کر دیا اور فرمایا حضور ﷺ دنیا سے اس حال میں تشریف لے گئے کہ آپ نے کبھی پیٹ بھر کر جو کی روٹی نہیں کھائی تھی۔ [عند الترمذی والبخاری کذا فی الترغیب ۱۵۳/۵]

حضرت انس رضی اللہ عنہ فرماتے ہیں کہ حضرت فاطمہ رضی اللہ عنہا نے حضور ﷺ کو جو کی روٹی کا ایک ٹکڑا پیش کیا۔ آپ نے فرمایا یہ پہلا کھانا ہے جسے تمہارے والد تین دن کے بعد کھا رہے ہیں۔ طہرانی کی روایت میں یہ بھی ہے کہ حضور ﷺ نے فرمایا یہ کیا ہے؟ حضرت فاطمہ رضی اللہ عنہا نے عرض کیا یہ مکہ میں نے پکائی تھی۔ مجھے یہ اچھا نہ لگا کہ میں اسے اکیلے ہی کھا لوں اس لیے میں آپ کے

پاس یہ ٹکڑا لے آئی۔ پھر آپ نے وہ ارشاد فرمایا جو پہلے گزرا ہے۔

[اخرجه احمد قال الهیثمی ۱۰/۳۱۲ بعد ماذکره من احمد والطبرانی۔ ورجالہما ثقات]

حضرت ابو ہریرہ رضی اللہ عنہ فرماتے ہیں کہ حضور ﷺ کے پاس گرم کھانا لایا گیا۔ آپ نے اسے نوش فرمایا اور کھانے سے فارغ ہو کر آپ نے فرمایا الحمد للہ! میرے پیٹ میں اتنے اتنے دنوں سے گرم کھانا نہیں گیا تھا۔

[عند ابن ماجہ باسناد حسن والبیہقی باسناد صحیح کذا فی الترغیب ۵/۱۴۹]

حضرت سہل بن سعد رضی اللہ عنہ فرماتے ہیں کہ حضور ﷺ نے اپنی بعثت سے لے کر انتقال تک کبھی میدہ نہیں دیکھا۔ حضرت سہل رضی اللہ عنہ سے پوچھا گیا کیا حضور ﷺ کے زمانہ میں آپ لوگوں کے پاس چھلنی ہوتی تھیں؟ تو انہوں نے کہا کہ حضور ﷺ نے اپنی بعثت سے لے کر انتقال تک کبھی چھلنی نہیں دیکھی تھی۔ تو ان سے پوچھا گیا کہ آپ لوگ جو کا آٹا بغیر چھانے ہوئے کیسے کھا لیتے تھے؟ تو انہوں نے کہا کہ ہم جو کو پیس کر اس پر پھونک مارتے۔ جو اڑنا ہوتا وہ اڑ جاتا۔ باقی کو ہم گوندھ لیتے۔ [اخرجه البخاری کذا فی الترغیب ۵/۱۵۳]

حضرت عائشہ رضی اللہ عنہا فرماتی ہیں کہ حضور ﷺ کے دسترخوان پر تھوڑی بہت بھی جو کی روٹی نہیں بچتی تھی۔ طبرانی کی ایک روایت میں یہ ہے کہ کبھی ایسا نہیں ہوا کہ حضور ﷺ کے سامنے سے دسترخوان اٹھایا گیا ہو۔ اور اس پر کھانا بچا ہوا ہو۔ [اخرجه الطبرانی باسناد حسن کذا فی الترغیب ۵/۱۵۱ قال الهیثمی ۱۰/۳۱۳ وروی البزار بعضہ]

حضرت ابو طلحہ رضی اللہ عنہ فرماتے ہیں ہم نے حضور ﷺ سے بھوک کی شکایت کی اور (بھوک کی وجہ سے ہم لوگوں نے اپنے پیٹ پر ایک ایک پتھر باندھ رکھا تھا چنانچہ) ہم نے کپڑا ہٹا کر اپنا اپنا پیٹ دکھایا تو ہر ایک کے پیٹ پر ایک ایک پتھر بندھا ہوا تھا تو حضور ﷺ نے اپنے پیٹ مبارک سے کپڑا ہٹایا تو آپ کے پیٹ پر دو پتھر بندھے ہوئے تھے۔

[اخرجه الترمذی کذا فی الترغیب ۵/۱۵۶]

حضرت ابن حجر رضی اللہ عنہ حضور ﷺ کے صحابہ رضی اللہ عنہم میں سے ہیں۔ وہ فرماتے ہیں کہ ایک دن حضور ﷺ کو سخت بھوک لگی۔ حضور ﷺ نے ایک پتھر اٹھا کر اسے اپنے پیٹ پر باندھ لیا۔ پھر آپ نے فرمایا غور سے سنو! بہت سے لوگ دنیا میں خوب کھانا کھا رہے ہیں اور اچھی زندگی

گزار رہے ہیں لیکن یہ لوگ قیامت کے دن بھوکے اور ننگے ہوں گے۔ غور سے سنو! بہت سے لوگ (دنیا میں اپنی خواہشات پر چل کر بظاہر) اپنا اکرام کر رہے ہیں لیکن (حقیقت میں) وہ اپنی توہین کر رہے ہیں (کہ قیامت کے دن وہ رسوا اور ذلیل ہوں گے) غور سے سنو! بہت سے لوگ (دنیا میں اللہ تعالیٰ کے حکموں پر چل کر بظاہر) اپنی توہین کر رہے ہیں لیکن (حقیقت میں) وہ اپنا اکرام کر رہے ہیں (کہ قیامت کے دن ان کو راحت اور عزت ملے گی)۔ [اخرجه ابن ابی الدنيا

کذا فی الترغیب ۳/۲۲۲ و اخرجہ ایضاً الخطیب وابن مندہ کما فی الاصابۃ ۲/۳۸۶]

حضرت عائشہ رضی اللہ عنہا فرماتی ہیں کہ حضور ﷺ کے (جانے کے بعد) اس امت میں سب سے پہلے جو مصیبت پیدا ہوئی وہ پیٹ بھرنا ہے کیونکہ جب کوئی قوم پیٹ بھر کر کھاتی ہے تو ان کے بدن موٹے ہو جاتے ہیں اور ان کے دل کمزور ہو جاتے ہیں اور ان کی خواہشات بے قابو ہو جاتی ہیں۔ [اخرجه البخاری فی کتاب الضعفاء وابن ابی الدنيا فی کتاب الجوع کذا فی الترغیب ۳/۲۲۰]

## حضور ﷺ اور آپ کے گھر والوں اور حضرت ابو بکر رضی اللہ عنہ اور

### حضرت عمر رضی اللہ عنہ کی بھوک

حضرت ابن عباس رضی اللہ عنہما فرماتے ہیں کہ ایک دن حضرت ابو بکر رضی اللہ عنہ دوپہر کے وقت سخت گرمی میں گھر سے مسجد کی طرف چلے۔ حضرت عمر رضی اللہ عنہ نے سنا تو کہا اے ابو بکر! اس وقت آپ گھر سے باہر کیوں آئے؟ حضرت ابو بکر رضی اللہ عنہ نے کہا صرف اس وجہ سے آیا ہوں کہ سخت بھوک لگی ہوئی ہے۔ حضرت عمر رضی اللہ عنہ نے کہا اللہ کی قسم! میں بھی صرف اسی وجہ سے آیا ہوں۔ ابھی یہ دونوں آپس میں بات کر رہے تھے کہ اچانک حضور ﷺ گھر سے نکل کر ان دونوں حضرات کے پاس تشریف لے آئے۔ آپ نے پوچھا اس وقت تم دونوں گھر سے باہر کیوں آئے؟ دونوں نے کہا کہ اللہ کی قسم ہم صرف اس وجہ سے آئے ہیں کہ ہمیں سخت بھوک لگی ہوئی ہے۔ حضور ﷺ نے فرمایا اس ذات کی قسم جس کے قبضہ میں میری جان ہے۔ میں بھی صرف اسی وجہ سے گھر سے باہر آیا ہوں چلو تم دونوں کھڑے ہو جاؤ۔ چنانچہ یہ تینوں حضرات تشریف لے گئے اور حضرت ابو ایوب انصاری رضی اللہ عنہ کے دروازے پر پہنچ گئے اور حضرت ابو ایوب انصاری رضی اللہ عنہ حضور ﷺ کے

لیے کھانا یا دودھ بچا کر رکھا کرتے تھے۔ اس دن حضور ﷺ کو ان کے ہاں آنے میں دیر ہو گئی اور جس وقت روزانہ آیا کرتے تھے اس وقت نہ آ سکے۔ تو حضرت ابو ایوب انصاری رضی اللہ عنہ وہ کھانا اپنے گھر والوں کو کھلا کر اپنے کھجوروں کے باغ میں کام کرنے چلے گئے تھے۔ جب یہ حضرات ان کے دروازے پر پہنچے تو ان کی بیوی نے باہر نکل کر ان حضرات کا استقبال کیا اور کہا خوش آمدید ہو اللہ کے نبی کریم (ﷺ) کو اور ان کے ساتھ آنے والوں کو۔ حضور ﷺ نے ان سے پوچھا ابا ایوب کہاں ہیں؟ حضرت ابو ایوب رضی اللہ عنہ اپنے باغ میں کام کر رہے تھے وہاں سے انہوں نے حضور ﷺ کی آواز کو سنا تو دوڑتے ہوئے آئے اور کہا خوش آمدید ہو اللہ کے نبی کریم (ﷺ) کو اور ان کے ساتھ آنے والوں کو۔ اے اللہ کے نبی ﷺ! یہ وہ وقت نہیں ہے جس میں آپ آیا کرتے تھے۔ حضور ﷺ نے فرمایا تم ٹھیک کہتے ہو۔ چنانچہ وہ گئے اور کھجور کا ایک خوشہ توڑ کر لائے جس میں خشک اور تر اور گدر (نیم پختہ) تینوں قسم کی کھجوریں تھیں۔ حضور ﷺ نے فرمایا یہ تم نے کیا کیا؟ ہمارے لیے جن کو صرف خشک کھجور لاتے۔ انہوں نے کہا یا رسول اللہ ﷺ! میرا دل یہ چاہا کہ آپ خشک اور تر اور گدر تینوں قسم کی کھجور کھائیں اور ابھی آپ کے لیے میں کوئی جانور بھی ذبح کروں گا۔ آپ نے فرمایا اگر تم نے ذبح کرنا ہی ہے تو دودھ والا جانور ذبح نہ کرنا حضرت ابو ایوب انصاری رضی اللہ عنہ نے سال یا سال سے کم عمر کا بکری کا بچہ ذبح کیا اور اپنی بیوی سے کہا تم ہمارے لیے آٹا گوندھ کر روٹی پکاؤ۔ کیونکہ تم روٹی پکانا اچھی طرح جانتی ہو اور حضرت ابو ایوب رضی اللہ عنہ نے بکری کے اس بچے کے آدھے گوشت کا سالن بنایا اور آدھے کو بھون لیا۔ جب کھانا تیار ہو گیا اور نبی کریم ﷺ اور آپ کے ساتھیوں کے سامنے رکھا گیا تو آپ نے تھوڑا سا گوشت روٹی پر رکھ کر حضرت ابو ایوب رضی اللہ عنہ سے کہا اسے (حضرت) فاطمہ (رضی اللہ عنہا) کے پاس پہنچا دو۔ کیونکہ بہت دنوں سے انہیں ایسا کھانا نہیں ملا۔ حضرت ابو ایوب رضی اللہ عنہ وہ لے کر حضرت فاطمہ رضی اللہ عنہا کے پاس گئے۔ جب یہ حضرات کھا چکے اور سیر ہو گئے تو حضور ﷺ نے فرمایا روٹی اور گوشت اور خشک کھجور اور تر کھجور اور گدر کھجور اور یہ کہہ کر آپ کی آنکھوں میں آنسو آ گئے اور پھر یہ فرمایا قسم ہے اس ذات کی جس کے قبضہ میں میری جان ہے یہی وہ نعمتیں ہیں جن کے بارے میں تم سے قیامت کے دن پوچھا جائے گا۔ یہ بات آپ کے صحابہ رضی اللہ عنہم کو بڑی بھاری معلوم ہوئی تو آپ نے فرمایا لیکن جب تمہیں ایسا کھانا ملے اور تم اس کی طرف ہاتھ بڑھانے لگو تو بسم اللہ پڑھا کرو۔ اور جب تم سیر



ہو جاؤ تو یہ دعا پڑھو:

((الْحَمْدُ لِلّٰهِ الَّذِي هُوَ اَشْبَعَنَا وَاَنْعَمَ عَلَيْنَا فَاَفْضَلَ))

”تمام تعریفیں اس اللہ کے لیے ہیں جس نے ہمیں سیر کیا اور ہم پر انعام فرمایا اور ہمیں

خوب دیا۔“

تو یہ دعا اس کھانے کا بدلہ ہو جائے گی (اور اب اس کھانے کے بارے میں قیامت کے دن سوال نہیں کیا جائے گا) جب آپ وہاں سے اٹھے تو حضرت ابوایوب انصاری رضی اللہ عنہ کو فرمایا کہ کل ہمارے پاس آنا۔ آپ کی عادت شریفہ یہ تھی کہ جو بھی آپ کے ساتھ بھلائی کرتا آپ اسے اس کا بدلہ دینا پسند فرماتے۔ حضرت ابوایوب رضی اللہ عنہ نے حضور ﷺ کی یہ بات نہ سنی تو حضرت عمر رضی اللہ عنہ نے ان سے کہا کہ حضور ﷺ تمہیں کل اپنے پاس آنے کا حکم دے رہے ہیں۔ چنانچہ وہ اگلے دن حضور ﷺ کی خدمت میں آئے۔

حضور ﷺ نے ان کو اپنی باندی دے دی اور فرمایا اے ابوایوب اس کے ساتھ اچھا سلوک کرنا کیونکہ یہ جب تک ہمارے پاس رہی ہے ہم نے اس میں خیر ہی دیکھی ہے۔ حضرت ابوایوب رضی اللہ عنہ جب اس باندی کو حضور ﷺ کے ہاں سے لے آئے تو فرمایا کہ حضور ﷺ کی وصیت کی سب سے بہتر صورت یہ ہے کہ میں اسے آزاد کر دوں چنانچہ اسے آزاد کر دیا۔

[اخرجه الطبرانی وابن حبان فی صحیحہ کذا فی الترغیب ۳/ ۱۳۳۱]

حضرت ابن عباس رضی اللہ عنہما نے حضرت عمر بن خطاب رضی اللہ عنہ کو فرماتے ہوئے سنا کہ ایک دن حضور ﷺ دوپہر کے وقت گھر سے باہر تشریف لائے تو حضرت ابوبکر رضی اللہ عنہ کو آپ نے مسجد میں پایا تو آپ نے فرمایا تم اس وقت گھر سے باہر کیوں آئے؟ انہوں نے عرض کیا یا رسول اللہ ﷺ! جس وجہ سے آپ آئے ہیں۔ پھر حضرت عمر بن خطاب رضی اللہ عنہ آگئے حضور ﷺ نے فرمایا اے ابن خطاب! تم گھر سے باہر کیوں آئے؟ انہوں نے عرض کیا جس وجہ سے آپ دونوں آئے ہیں۔ پھر حضرت عمر رضی اللہ عنہ بھی بیٹھ گئے اور حضور ﷺ ان دونوں حضرات سے بات کرنے لگ گئے پھر آپ نے فرمایا کیا تم دونوں میں اتنی ہمت ہے کہ کھجوروں کے اس باغ تک چلے چلو؟ وہاں تمہیں کھانا اور پانی اور سایہ مل جائے گا۔ پھر آپ نے فرمایا آؤ ابوالبہثم بن تیہان انصاری کے گھر چلتے ہیں اس کے بعد آگے لمبی حدیث ذکر کی ہے۔ [اخرجه البزار و ابو یعلیٰ و العقیلی و ابن مردویہ]

والبیہقی فی الدلائل ومسعود بن منصور کما فی کترالعمال ۴/۳۰ واخرجه مسلم مختصرا ولم یسنم  
الرجل الانصاری هكذا رواه مالک بلا غابا اختصارا

حافظ منذریؒ نے ج ۵ ص ۱۶۷ پر فرمایا ہے کہ بظاہر یہ قصہ ایک مرتبہ حضرت ابو الہیثم کے  
ساتھ پیش آیا ہے اور ایک مرتبہ حضرت ابو ایوب انصاریؓ کے ساتھ۔

حضرت فاطمہؓ فرماتی ہیں کہ حضور اقدس ﷺ ایک دن ان کے پاس تشریف لائے  
اور فرمایا میرے دونوں بیٹے حسن اور حسین کہاں ہیں؟ حضرت فاطمہؓ نے کہا کہ صبح کو ہمارے  
گھر میں چکھنے کے لیے بھی کوئی چیز نہ تھی۔ تو حضرت علیؓ نے کہا میں ان دونوں کو اپنے  
ساتھ لے جاتا ہوں کیونکہ مجھے ڈر ہے کہ یہ دونوں تمہارے پاس (بھوک کی وجہ سے) روتے  
رہیں گے اور تمہارے پاس کوئی چیز ہے نہیں۔ چنانچہ وہ فلاں یہودی کے ہاں (مزدوری کے  
لیے) گئے ہیں۔ حضور ﷺ ان کے پاس تشریف لے گئے (آپ جب وہاں پہنچے تو) دیکھا کہ  
دونوں بچے ایک حوض میں کھیل رہے ہیں اور ان دونوں کے سامنے کھجوریں رکھی ہوئی ہیں۔ آپ  
نے فرمایا اے علی! کیا گرمی تیز ہونے سے پہلے تم میرے دونوں بیٹوں کو گھر نہیں واپس لے  
جاتے؟ انہوں نے کہا آج صبح ہمارے گھر میں کوئی چیز نہیں تھی۔ یا رسول اللہ ﷺ! آپ تھوڑی  
دیر تشریف رکھیں میں فاطمہ کے لیے بھی کچھ کھجوریں جمع کر لوں۔ حضور ﷺ وہاں بیٹھ گئے۔  
تھوڑی دیر میں حضرت فاطمہؓ کے لیے بھی کچھ کھجوریں جمع ہو گئیں۔ حضرت علیؓ نے ان  
کھجوروں کو ایک کپڑے میں باندھ لیا۔ پھر وہ حضور ﷺ کے پاس آئے۔ پھر حضور ﷺ نے  
ایک بچے کو اٹھایا۔ دوسرے کو حضرت علیؓ نے اٹھایا یہاں تک کہ دونوں کو گھر واپس لے آئے۔

[اخرجه الطبرانی باسناد حسن کذا فی الترغیب ۵/۱۷۱ او قال الہیثمی ۱۰/۳۱۲ اسنادہ حسن]

حضرت عطاءؓ فرماتے ہیں کہ مجھے یہ خبر پہنچی کہ حضرت علیؓ نے فرمایا کہ کئی دن ایسے  
گزرے کہ نہ ہمارے پاس کوئی چیز تھی اور نہ حضور ﷺ کے پاس۔ میں (گھر سے) باہر نکلا تو  
مجھے راستہ میں ایک دینار پڑا ہوا ملا۔ تھوڑی دیر میں سوچتا رہا کہ اسے اٹھاؤں یا نہ اٹھاؤں لیکن  
بالآخر میں نے اسے اٹھالیا کیونکہ (کئی دن کے فاقہ کی وجہ سے) ہم بڑی مشقت میں تھے۔ میں  
اسے لے کر ایک دکان پر گیا اور اس کا آٹا خرید کر حضرت فاطمہؓ کے پاس لایا اور میں نے کہا  
اسے گوندھ کر روٹی پکاؤ۔ چنانچہ وہ آٹا گوندھنے لگیں (بھوک کی وجہ سے) ان کی کمزوری کا یہ حال

تھا کہ ان کی پیشانی کے بال (آٹے کے) برتن سے ٹکرا رہے تھے پھر انہوں نے روٹی پکائی پھر میں نے حضور ﷺ کی خدمت میں حاضر ہو کر سارا قصہ سنایا آپ نے فرمایا تم اسے کھا لو کیونکہ یہ وہ روزی ہے جو اللہ تعالیٰ نے تم کو (نبی خزانہ سے) عطا فرمائی ہے۔

[اخرجه حناد واخرجه العدنی عن محمد بن کعب القرظی مطولا کذا فی الكنز

۳۲۸/۷ واخرجه ابو داؤد ۲۴۰/۱ عن سهل بن سعد رضی اللہ عنہ مطولا]

حضرت محمد بن کعب قرظی بیان کرتے ہیں کہ حضرت علی رضی اللہ عنہ نے فرمایا میں نے اپنے آپ کو حضور ﷺ کے ساتھ اس حال میں دیکھا ہے کہ میں بھوک کی وجہ سے اپنے پیٹ پر پتھر باندھے ہوئے تھا اور آج میرا یہ حال ہے کہ میرے مال کی زکوٰۃ چالیس ہزار دینار تک پہنچ گئی ہے اور ایک روایت میں یہ ہے کہ آج میری زکوٰۃ چالیس ہزار ہے۔ [واخرجه احمد ورجال الروایتین رجال الصحیح غیر شریک بن عبد اللہ النخعی وهو حسن الحدیث ولكن اختلف فی سماع محمد بن کعب عن علی رضی اللہ عنہ کذا فی مجمع الزوائد للہیثمی ۱۱۲۳/۹]

حضرت ام سلیم رضی اللہ عنہا فرماتی ہیں کہ ان سے حضور ﷺ نے (بھوک کی وجہ سے پریشان دیکھ کر) فرمایا تم صبر سے کام لو اللہ کی قسم! محمد (ﷺ) کے گھرانے میں سات دن سے کوئی چیز نہیں ہے اور تین دن سے تو ان کی کسی ہانڈی کے نیچے آگ نہیں جلی ہے۔ اللہ قسم! اگر میں اللہ تعالیٰ سے یہ سوال کروں کہ وہ تہامہ کے تمام پہاڑوں کو سونے کا بنادے تو یقیناً اللہ تعالیٰ ضرور بنادیں گے۔

[اخرجه الطبرانی کذا فی الكنز ۱۳۲/۴]

## حضرت سعد بن ابی وقاص رضی اللہ عنہ کی بھوک

حضرت سعد رضی اللہ عنہ فرماتے ہیں کہ حضور ﷺ کے ساتھ مکہ میں ہم لوگوں نے بڑی تنگی سے اور بڑی تکلیفوں کے ساتھ زندگی گزاری ہے۔ جب تکلیفیں آنے لگیں تو ہم نے ان پر صبر کیا اور ہمیں تنگی اور تکلیف برداشت کرنے کی عادت پڑ گئی اور ہم نے خوشی خوشی ان پر صبر کیا۔ میں نے اپنے آپ کو حضور ﷺ کے ساتھ مکہ میں اس حال میں دیکھا ہے کہ میں ایک رات پیشاب کرنے نکلا جہاں میں پیشاب کر رہا تھا وہاں میں نے کسی کی کھڑکھڑاہٹ کی آواز سنی میں نے غور سے دیکھا تو وہ اونٹ کی کھال کا ایک ٹکڑا تھا جسے میں نے اٹھالیا پھر اسے دھو کر جلایا پھر اسے دو پتھروں

کے درمیان رکھ کر پیس کر سفوف سا بنالیا۔ پھر اسے پھانک کر میں نے پانی پی لیا اور میں نے تین دن اسی پر گزارے۔ [اخرجه ابو نعیم فی الحلیۃ / ۹۳]

حضرت سعد بن ابی وقاص رضی اللہ عنہ فرماتے ہیں کہ عزبوں میں سب سے پہلے میں نے اللہ کے راستہ میں تیر چلایا ہے۔ ہم لوگ حضور ﷺ کے ساتھ غزوات میں جایا کرتے تھے۔ ہمارا کھانا صرف بھول اور کیکر کے پتے ہوا کرتے تھے۔ جس کا نتیجہ یہ ہوا کہ ہم لوگ بکریوں کی طرح میٹنیاں کیا کرتے تھے۔ جو علیحدہ علیحدہ ہوتیں (خشک ہونے کی وجہ سے) ان میں چپکا ہٹ نہ ہوتی۔

[ابو نعیم فی الحلیۃ / ۱۸۱ و ابن سعد ۳ / ۹۹ بنحوہ]

## حضرت مقداد بن اسود رضی اللہ عنہ اور ان کے دو ساتھیوں کی بھوک

حضرت مقداد بن اسود رضی اللہ عنہ فرماتے ہیں کہ ایک مرتبہ میں اور میرے دو ساتھی اس حال میں آئے کہ بھوک اور فقر و فاقہ کی وجہ سے ہمارے کانوں کی سننے کی طاقت اور آنکھوں کی دیکھنے کی طاقت بالکل ختم ہونے والی تھی ہم لوگ اپنے آپ کو حضور ﷺ کے صحابہ رضی اللہ عنہم پر پیش کرنے لگے (کہ ہمیں اپنے ہاں لے جا کر کھلائیں پلائیں) لیکن ہمیں کسی نے قبول نہ کیا (اس لیے کہ ہم سب کا حال ایک جیسا تھا) یہاں تک کہ حضور ﷺ ہمیں اپنے گھر لے آئے۔ آپ کے گھر والوں کی صرف تین بکریاں تھیں جن کا وہ دودھ نکالا کرتے۔ آپ ہمارے درمیان دودھ تقسیم کیا کرتے تھے اور ہم لوگ حضور ﷺ کا حصہ اٹھا کر رکھ دیا کرتے۔ آپ جب تشریف لاتے تو اتنی آواز سے سلام کرتے کہ جاگنے والا سن لے اور سونے والے کی آنکھ نہ کھلے۔ ایک دن مجھ سے شیطان نے کہا کہ کیا ہی اچھی بات ہو اگر تم (حضور ﷺ کے حصے کا) یہ گھونٹ بھر (دودھ بھی) پی لو کیونکہ حضور ﷺ انصار کے پاس چلے جائیں گے تو وہ حضور ﷺ کی کچھ نہ کچھ تواضع کر ہی دیں گے۔ شیطان میرے پیچھے پڑا رہا یہاں تک کہ میں نے حضور ﷺ کے حصے کا دودھ پی لیا۔ جب میں پی چکا تو شیطان مجھے شرمندہ کرنے لگا اور کہنے لگا یہ تم نے کیا کیا؟ محمد (ﷺ) آئیں گے اور جب اپنے حصے کا دودھ نہ پائیں گے تو تیرے لیے بد دعا کریں گے تو تو برباد ہو جائے گا۔ میرے دونوں ساتھی تو اپنے حصے کا دودھ پی کر سو گئے اور مجھے نیند نہ آئی۔ میں نے ایک چادر اوڑھی ہوئی تھی (جو اتنی چھوٹی تھی کہ) اگر میں اس سے سر ڈھکتا تو پیر کھل جاتے اور پیر ڈھکتا تو سر کھل جاتا۔



اتنے میں حضور ﷺ اپنے معمول کے مطابق تشریف لائے اور کچھ دیر آپ نے نماز پڑھی۔ پھر آپ نے اپنے پینے کے برتن پر نظر ڈالی۔ جب آپ کو اس میں کچھ نظر نہ آیا تو آپ نے اپنے ہاتھ اٹھائے۔ میں نے اپنے دل میں کہا کہ اب حضور ﷺ میرے لیے بددعا کریں گے اور میں برباد ہو جاؤں گا۔ لیکن حضور ﷺ نے یہ دعا فرمائی اے اللہ! جو مجھے کھلائے تو اسے کھلا اور جو مجھے پلائے تو اسے پلا۔ یہ سنتے ہی (خلاف توقع حضور ﷺ کے دعا کرنے سے متاثر ہو کر) میں نے چھری اٹھائی اور اپنی چادر لی اور بکریوں کی طرف چلا اور ان کو ٹٹولنے لگا کہ ان میں سے کوئی موٹی ہے تاکہ میں اسے حضور ﷺ کے لیے ذبح کروں لیکن میں یہ دیکھ کر حیران ہو گیا کہ تمام بکریوں کے تھن دودھ سے بھرے ہوئے تھے (جالانکہ تھوڑی دیر پہلے ان کا دودھ نکالا تھا) حضور ﷺ کے گھر والے جس برتن میں دودھ نکالنا پسند کرتے تھے میں نے وہ برتن لیا اور میں نے اس میں دودھ نکالا کہ اس کے اوپر جھاگ آگئی۔ پھر میں نے حضور ﷺ کی خدمت میں آ کر وہ دودھ پیش کیا۔ آپ نے اسے نوش فرمایا اور پھر مجھے دیا میں نے اس میں سے پیا میں نے پھر آپ کو پیش کیا۔ آپ نے اس میں سے پھر نوش فرمایا۔ پھر مجھے دے دیا۔ میں نے اس میں سے دوبارہ پیا۔ (چونکہ یہ سب کچھ میری توقع کے خلاف ہوا تھا اس لیے مجھے بہت زیادہ خوشی ہوئی) اور پھر میں (خوشی کے مارے) ہنسنے لگا اور میں ہنسی کے مارے لوٹ پوٹ ہو گیا اور زمین کی طرف جھک گیا۔ آپ نے مجھ سے فرمایا اے مقداد! یہ تیری حرکتوں میں سے ایک حرکت ہے۔ تو میں نے جو کچھ کیا تھا وہ میں آپ کو سنانے لگا (سن کر) آپ نے فرمایا یہ (خلاف عادت بکریوں سے دودھ مل جانا تو) صرف اللہ تعالیٰ کے فضل و کرم سے ہی ہوا ہے۔ اگر تم اپنے دونوں ساتھیوں کو بھی اٹھا لیتے اور وہ بھی اس دودھ میں سے پی لیتے (تو یہ زیادہ اچھا تھا) میں نے عرض کیا قسم ہے اس ذات کی جس نے آپ کو حق دے کر بھیجا ہے۔ جب آپ نے یہ دودھ نوش فرمایا اور آپ کا بچا ہوا دودھ مجھے مل گیا تو اب مجھے کسی کی پرواہ نہیں ہے کسی کو ملے یا نہ ملے۔

[اخرجه ابو نعیم فی الحلیۃ / ۱۷۳]

(یہ انہوں نے حضور ﷺ کے تبرک کے مل جانے پر خوشی کے اظہار کے لیے کہا ہے) ابو نعیم نے طارق کے ذریعہ سے یہ روایت یوں بیان کی ہے کہ حضرت مقداد رضی اللہ عنہ فرماتے ہیں کہ جب ہم لوگ مدینہ پہنچے تو حضور ﷺ نے ہمیں دس دس کر کے ہر گھر پر تقسیم فرمادیا۔ میں ان دس

مسلمانوں میں تھا جو حضور ﷺ کے حصے میں آئے تھے اور ہمارے پاس صرف ایک بکری تھی جس کا دودھ ہم آپس میں تقسیم کر لیا کرتے تھے۔ [کذا فی الحلۃ / ۱۷۴]

## حضرت ابو ہریرہ رضی اللہ عنہ کی بھوک

حضرت مجاہدؒ بیان کرتے ہیں کہ حضرت ابو ہریرہ رضی اللہ عنہ فرمایا کرتے تھے کہ اللہ کی قسم! میں بھوک کی وجہ سے اپنے جگر کو زمین سے چٹا دیتا تھا اور بھوک کی وجہ سے اپنے پیٹ پر پتھر باندھ لیا کرتا تھا۔ ایک دن میں اس راستہ پر بیٹھ گیا جس راستے سے یہ حضرات آتے جاتے تھے۔ چنانچہ حضرت ابو بکر رضی اللہ عنہ وہاں سے گزرے میں نے ان سے کتاب اللہ کی ایک آیت کے بارے میں پوچھا میں نے تو صرف اس لیے پوچھا تھا تا کہ یہ مجھے اپنے ساتھ اپنے گھر لے جائیں لیکن انہوں نے ایسا نہ کیا۔ (غالباً ان کا ذہن اس طرف منتقل نہیں ہوا یا ان کو اپنے گھر کا حال معلوم ہو گا کہ وہاں بھی کچھ نہیں ہے) پھر حضرت عمر رضی اللہ عنہ وہاں سے گزرے میں نے ان سے بھی کتاب اللہ کی ایک آیت کے بارے میں پوچھا میں نے تو صرف اس لیے پوچھا تھا تا کہ وہ مجھے اپنے ساتھ اپنے گھر لے جائیں لیکن انہوں نے ایسا نہ کیا۔ اتنے میں حضرت ابوالقاسم (حضور ﷺ) کا وہاں سے گزر ہوا۔ آپ نے میرے چہرہ کا (خستہ) حال دیکھ کر میرے دل کی بات پہچان لی اور فرمایا او ابو ہریرہ! میں نے کہا لبیک یا رسول اللہ ﷺ! آپ نے فرمایا میرے ساتھ آؤ (میں ساتھ ہو لیا۔ حضور ﷺ گھر تشریف لے گئے) میں نے گھر کے اندر آنے کی اجازت چاہی۔ آپ نے مجھے اجازت دے دی۔ میں نے گھر میں دودھ کا ایک پیالہ رکھا ہوا پایا۔ آپ نے (اپنے گھر والوں سے) پوچھا یہ دودھ تمہارے پاس کہاں سے آیا ہے؟ انہوں نے بتایا کہ فلاں نے (یا کہا فلاں کے گھر والوں نے) ہمیں ہدیہ میں بھیجا ہے۔ آپ نے فرمایا آئے ابو ہر (حضور ﷺ نے پیار و شفقت کی وجہ سے ان کے نام ابو ہریرہ کو مختصر کر کے ابو ہر کر دیا) میں نے عرض کیا لبیک یا رسول اللہ ﷺ! آپ نے فرمایا جاؤ اہل صفہ کو میرے پاس بلا لاؤ۔ حضرت ابو ہریرہ رضی اللہ عنہ فرماتے ہیں کہ اہل صفہ اسلام کے مہمان تھے جن کا نہ کوئی گھر تھا اور نہ ان کے پاس مال تھا۔ جب حضور ﷺ کی خدمت میں کہیں سے ہدیہ آتا تو خود بھی استعمال فرماتے اور اہل صفہ کو بھی دے دیتے اور جب آپ کے پاس صدقہ آتا تو خود استعمال نہ فرماتے بلکہ وہ سارے کا سارا اہل صفہ

کے پاس بھیج دیتے اور اس میں سے خود کچھ استعمال نہ فرماتے۔ اہل صفہ کو بلانے سے مجھے بڑی پریشانی ہوئی کیونکہ مجھے امید تھی کہ اس دودھ میں سے مجھے اتنا مل جائے گا کہ جس سے باقی ایک دن رات آسانی سے گزر جائے گا اور پھر میں ہی قاصد بن کر جا رہا ہوں جب وہ لوگ آئیں گے تو میں ہی ان کو (دودھ پینے کو) دوں گا۔ تو میرے لیے تو دودھ کچھ نہیں بچے گا لیکن اللہ اور اس کے رسول کی مانے بغیر چارہ بھی نہیں تھا۔ چنانچہ میں گیا اور ان کو بلا لایا۔ انہوں نے آ کر (حضور ﷺ سے اندر آنے کی) اجازت مانگی۔ آپ نے ان کو اجازت دی۔ وہ گھر کے اندر آ کر اپنی جگہوں پر بیٹھ گئے۔ حضور ﷺ نے فرمایا اے ابو ہریر! (یہ پیالہ) لو اور ان کو دینا شروع کرو۔ میں نے پیالہ لے کر ان کو دینا شروع کیا۔ ہر آدمی پیالہ لیتا اور اتنا پیتا کہ سیراب ہو جاتا۔ پھر مجھے پیالہ واپس کرتا حتیٰ کہ میں نے سب کو پلا دیا اور وہ پیالہ میں نے حضور ﷺ کی خدمت میں پیش کیا۔ آپ نے پیالہ اپنے دست مبارک میں لیا اور ابھی اس میں دودھ باقی تھا پھر آپ نے اپنا سراٹھایا اور مجھے دیکھ کر مسکرائے اور فرمایا اے ابو ہریر! میں نے کہا البیک یا رسول اللہ ﷺ! آپ نے فرمایا بس میں اور تم باقی رہ گئے؟ میں نے کہا یا رسول اللہ ﷺ! آپ نے سچ فرمایا۔ حضور ﷺ نے فرمایا لو اب تم بیٹھ جاؤ اور تم پیو۔ چنانچہ میں بیٹھ گیا اور میں نے خوب دودھ پیا۔ آپ نے فرمایا اور پیو میں نے اور پیا۔ آپ مجھ سے بار بار فرماتے رہے کہ اور پیو اور میں اور پیتا رہا یہاں تک کہ میں نے کہا قسم ہے اس ذات کی جس نے آپ کو حق دے کر بھیجا ہے اب میں اپنے میں اس دودھ کے لیے کوئی راستہ نہیں پاتا ہوں یعنی اور دودھ پینے کی گنجائش نہیں ہے۔ آپ نے فرمایا اچھا پیالہ مجھے دے دو میں نے آپ کو پیالہ دیا آپ نے وہ بچا ہوا دودھ نوش فرمایا۔

[اخرجه احمد واخرجه ايضا البخاري والترمذي وقال صحيح كذا في البداية ۶/۱۰۱]

[واخرجه الحاكم وقال صحيح على شرطهما]

حضرت ابو ہریرہ رضی اللہ عنہ فرماتے ہیں کہ ایک مرتبہ مجھ پر تین دن ایسے گزرے کہ مجھے کھانے کو کچھ نہ ملا میں گھر سے صفہ جانے کے ارادہ سے چلا لیکن میں (راستہ میں کمزوری کی وجہ سے) گرنے لگا مجھے (دیکھ کر) بچے کہتے کہ ابو ہریرہ کو جنون ہو گیا ہے میں پکار کر کہتا نہیں۔ تم مجنون ہو۔ یہاں تک کہ ہم صفہ پہنچ گئے۔ وہاں میں نے دیکھا کہ حضور ﷺ کی خدمت میں دو پیالے ٹرید لایا گیا ہے اور آپ نے اہل صفہ کو بلا رکھا ہے اور وہ ٹرید کھا رہے ہیں۔ میں گردن اونچی کر کے

دیکھنے لگا۔ تاکہ حضور ﷺ مجھے بلا لیں (میں اس کوشش میں تھا) کہ اہل صفہ (کھانے سے فارغ ہو کر) کھڑے ہو گئے اور پیالہ کے کناروں میں تھوڑا سا کھانا بچا ہوا تھا اس سب کو حضور ﷺ نے جمع فرمایا تو ایک لقمہ بن گیا جسے آپ نے اپنی انگلیوں پر رکھ کر مجھ سے فرمایا بسم اللہ پڑھ کر کھا لو۔ قسم ہے اس ذات کی جس کے قبضے میں میری جان ہے میں اس لقمہ میں سے کھا تا رہا یہاں تک کہ میرا پیٹ بھر گیا (اور لقمہ ختم نہ ہوا)۔ [اخرجه ابن حبان فی صححه کذا فی الترغیب ۵/ ۱۷۶]

حضرت ابن سیرین رضی اللہ عنہ بیان کرتے ہیں کہ ہم لوگ حضرت ابو ہریرہ رضی اللہ عنہ کے پاس (بیٹھے ہوئے) تھے۔ آپ نے کتان کے گيروے رنگ کے دو کپڑے پہنے ہوئے تھے (کتان اسی کا پودا ہے جس سے کپڑے تیار ہوتے ہیں) آپ نے کتان کے ایک کپڑے سے ناک صاف کر کے کہا واہ واہ۔ آج ابو ہریرہ کتان کے کپڑے سے ناک صاف کر رہا ہے۔ حالانکہ میں نے اپنے آپ کو اس حال میں دیکھا ہے کہ میں حضور ﷺ کے منبر اور حضرت عائشہ رضی اللہ عنہا کے حجرے کے درمیان بے ہوش پڑا رہتا تھا۔ گزرنے والے مجھے مجنون سمجھ کر اپنے پاؤں سے میری گردن دہاتے تھے (اس زمانے میں جنون کا علاج گردن کو پاؤں سے دبانے سے کیا جاتا تھا) حالانکہ یہ جنون کا اثر نہیں تھا بلکہ میں بھوک کی زیادتی کی وجہ سے بے ہوش ہو جاتا تھا۔

[اخرجه البخاری والترمذی کذا فی الترغیب ۳/ ۹۷ و اخرجه ایضا ابو نعیم فی الحلیۃ

۱/ ۷۸ و عبد الرزاق بنحوہ وابن سعد ۲/ ۵۳ بنحوہ و زاد]

ابن سعد کی روایت میں مزید یہ مضمون بھی ہے کہ میں نے اپنے آپ کو اس حال میں دیکھا ہے کہ میں عفان کے بیٹے اور غزدان کی بیٹی کے ہاں مزدوری پر کام کرتا تھا اور میری مزدوری یہ تھی کہ مجھے کھانا ملے گا اور (سفر میں) اپنی باری پر سوار ہونے کا موقع ملے گا۔ جب وہ لوگ سوار ہو جاتے تو میں سواری کو پیچھے سے ہانکتا اور جب وہ کہیں ٹھہرتے تو میں ان کی خدمت کرتا ایک دن غزدان کی بیٹی نے مجھ سے کہا تم ننگے پاؤں سواری کے پاس آیا کرو اور کھڑے کھڑے اس پر سوار ہوا کرو۔ (یعنی ہم تمہاری وجہ سے دیر نہیں کر سکتے۔ نہ اس کا انتظار کر سکتے ہیں کہ تم پاس آ کر جوتی اتارو اور پھر سوار ہو اور نہ تمہیں سوار کرنے کے لیے سواری کو بٹھا سکتے ہیں) اور اب اللہ تعالیٰ نے غزدان کی بیٹی سے میری شادی کرادی ہے تو میں نے بھی اس کو (ازراہ مذاق اس کی بات کو یاد کراتے ہوئے) کہا تو ننگے پاؤں سواری کے پاس آیا کرو اور کھڑے کھڑے اس پر سوار ہوا کرو اور



اس سے پہلے ابن سعدؒ نے سلیم بن حیانؒ سے یہ روایت کی ہے کہ وہ فرماتے ہیں کہ میں نے اپنے والد سے سنا وہ فرما رہے تھے کہ میں نے حضرت ابو ہریرہؓ کو فرماتے ہوئے سنا کہ میں نے یتیمی کی حالت میں پرورش پائی اور مسکینی کی حالت میں ہجرت کی اور میں بسرہ بنت غزوٰان کے ہاں مزدوری پر کام کرتا تھا جس کے بدلہ میں مجھے کھانا اور باری پر سواری پر سوار ہونا ملتا تھا۔ وہ لوگ جب کہیں اترتے تو میں ان کی خدمت کرتا اور جب وہ سواری پر سوار ہو جاتے تو میں حدی پڑھتا۔ پھر اللہ تعالیٰ نے بسرہ سے ہی میری شادی کرادی تمام تعریفیں اس اللہ کے لیے ہیں جس نے دین کو تمام کاموں کے ٹھیک ہونے کا ذریعہ بنایا اور ابو ہریرہؓ کو امام بنایا۔

حضرت عبداللہ بن شقیقؒ فرماتے ہیں میں حضرت ابو ہریرہؓ کے ساتھ یزینہ میں ایک سال رہا۔ ایک دن ہم لوگ حضرت عائشہؓ کے حجرہ شریف کے پاس بیٹھے ہوئے تھے۔ آپ نے مجھ سے کہا کہ ہم لوگوں نے اپنے آپ کو اس حال میں دیکھا ہے کہ ہمارے کپڑے صرف کھر دری اور موٹی چادریں ہوا کرتے تھے اور کئی کئی دن گزر جاتے تھے اور ہمیں اتنا بھی کھانا نہیں ملتا تھا کہ جس سے ہم اپنی کمر سیدھی کر سکیں۔ اور ہمارا پیٹ اندر کو پچکا ہوا ہوتا تھا۔ اس پر پتھر رکھ کر ہم اسے کپڑے سے باندھ لیا کرتے تھے تاکہ ہماری کمر سیدھی رہے۔ [الخروج احمد ورواہ رواۃ

الصحيح كذا في الترغيب ۵/ ۱۷۷ وقال الهیثمی ۱۰/ ۳۲۱ رجالہ رجال الصحيح]

امام احمد رحمہ اللہ حضرت ابو ہریرہؓ سے روایت کرتے ہیں کہ انہوں نے فرمایا کہ نبی کریم ﷺ کے زمانہ میں ہمارا کھانا صرف کھجور اور پانی تھا۔ اللہ کی قسم! ہمیں تمہاری یہ گندم نظر بھی نہیں آتی تھی اور ہمیں پتہ بھی نہیں تھا کہ یہ گندم کیا چیز ہوتی ہے؟ اور حضور ﷺ کے زمانہ میں ہمارا لباس دیہاتیوں والی اوئی چادر تھا۔

[قال الهیثمی ۱۰/ ۳۱۲ رجالہ رجال الصحيح رواہ البزار باختصار انتہی]

## حضرت اسماء بنت ابی بکر صدیق رضی اللہ عنہا کی بھوک

حضرت اسماء بنت ابی بکر رضی اللہ عنہا فرماتی ہیں کہ حضور ﷺ نے بنو نضیر کے علاقہ میں حضرت ابوسلمہ اور حضرت زبیر رضی اللہ عنہما کو ایک زمین بطور جاگیر دی۔ ایک مرتبہ میں اس زمین میں تھی اور (میر نے خاوند) حضرت زبیر رضی اللہ عنہ حضور ﷺ کے ساتھ سفر میں گئے ہوئے تھے اور ہمارا پڑوسی

ایک یہودی تھا۔ اس نے ایک بکری ذبح کی جس کا گوشت پکایا گیا اور اس کی خوشبو مجھے آنے لگی (اس کی خوشبو سونگھنے سے) میرے دل میں (گوشت کھانے کی) ایسی زبردست خواہش پیدا ہوئی کہ اس سے پہلے ایسی خواہش کبھی پیدا نہیں ہوئی تھی اور میں اپنی بیٹی خدیجہ کے ساتھ امید سے تھی۔ مجھ سے صبر نہ ہو سکا اور میں اس یہودی کی بیوی کے پاس آگ لینے اس خیال سے گئی کہ وہ مجھ کو کچھ گوشت کھلاوے گی حالانکہ مجھے آگ کی کوئی ضرورت نہ تھی۔ جب میں نے وہاں جا کر خوشبو سونگھی اور اپنی آنکھوں سے گوشت دیکھ لیا تو گوشت کی خواہش اور بڑھ گئی تو جو آگ میں اس سے لے کر اپنے گھر آئی تھی اسے بچھا دیا اور پھر دوبارہ میں اس کے گھر آگ لینے گئی اور پھر تیسری مرتبہ گئی (وہ یہودی عورت ہر مرتبہ مجھے آگ دے دیتی اور گوشت نہ دیتی) چنانچہ میں بیٹھ کر رونے لگی اور اللہ سے دعا کرنے لگی کہ اتنے میں اس کا خاوند آ گیا اور اس نے پوچھا کیا تمہارے پاس کوئی آیا تھا؟ اس کی بیوی نے کہا ہاں یہ عربی عورت آگ لینے آئی تھی۔ تو اس یہودی نے کہا جب تک تم اس گوشت میں سے کچھ اس عربی عورت کے پاس بھیج نہیں دو گی اس وقت تک میں اس گوشت میں سے کچھ نہیں کھاؤں گا۔ چنانچہ اس نے چلو بھر گوشت کا سالن بھیجا تو اس وقت روئے زمین پر اس سے زیادہ پسندیدہ کھانا میرے لیے اور کوئی نہیں تھا۔

[اخرجه الطبرانی کذا فی الاصابة ۴/ ۴۴۴ قال الہیثمی ۸/ ۱۶۶ وفیہ ابن لہیعہ وحديثہ

ابن لہیعہ وحديثہ حسن وبقیۃ رجالہ رجال الصحیح انتہی]

## نبی کریم ﷺ کے عام صحابہ کرام رضی اللہ عنہم کی بھوک

نبی کریم ﷺ کے صحابی حضرت ابو جہاد رضی اللہ عنہ نے کہا اے ابا جان! آپ لوگوں نے حضور ﷺ کو دیکھا اور ان کی صحبت میں رہا۔ اللہ کی قسم! اگر میں حضور ﷺ کو دیکھ لیتا تو میں یہ کرتا اور وہ کرتا تو ان سے ان کے والد حضرت ابو جہاد رضی اللہ عنہ نے کہا اللہ سے ڈرو اور سیدھے سیدھے چلتے رہو۔ قسم ہے اس ذات کی جس کے قبضہ میں میری جان ہے ہم لوگوں نے غزوہ خندق کی رات اپنا یہ حال دیکھا کہ آپ ﷺ یہ فرما رہے تھے کہ جو جا کر ان (دشمنوں) کی خبر لے کر ہمارے پاس آئے گا اللہ تعالیٰ قیامت کے دن اسے میرا ساتھی بناویں گے چونکہ مسلمانوں کو بھوک بہت زیادہ لگی ہوئی تھی اور سردی بہت زیادہ پڑ رہی تھی۔ اس وجہ سے اس کام

کے لیے کوئی بھی نہ کھڑا ہوا یہاں تک کہ حضور ﷺ نے تیسری مرتبہ میرا نام لے کر پکارا اے

حذیفہ! [اخرجه ابو نعیم و اخرجہ الدولابی من هذا الوجه کذا فی الاصابة ۳/ ۳۵]

آگے سرزدی برداشت کرنے کے باب میں حضرت حذیفہ کی لمبی حدیث اسی کے ہم معنی آئے گی۔

حضرت ابن مسعود رضی اللہ عنہ فرماتے ہیں کہ حضور ﷺ نے اپنے صحابہ رضی اللہ عنہم کے چہروں میں بھوک کے آثار دیکھ کر فرمایا تمہیں خوشخبری ہو عنقریب تم پر ایسا زمانہ آئے گا کہ تمہیں صبح کو بھی شریک کا ایک پیالہ کھانے کو ملے گا اور اسی طرح شام کو بھی۔ صحابہ رضی اللہ عنہم نے عرض کیا یا رسول اللہ ﷺ! اس وقت تو ہم بہتر ہوں گے آپ نے فرمایا نہیں آج تم اس دن سے بہتر ہو۔

[اخرجه البزار باسناد جید کذا فی الترغیب ۳/ ۳۲۲]

حضرت محمد بن سیرین رضی اللہ عنہ فرماتے ہیں کہ حضور ﷺ کے بعض صحابہ رضی اللہ عنہم پر تین دن مسلسل ایسے گزر جاتے کہ انہیں کھانے کی کوئی چیز نہ ملتی تو وہ کھال کو بھون کر اسے کھالیا کرتے اور جب کوئی چیز نہ ملتی تو پتھر لے کر پیٹ پر باندھ لیتے۔

[اخرجه ابن ابی الدنيا باسناد جید کذا فی الترغیب ۵/ ۱۷۹]

حضرت فضالہ بن عبیدہ رضی اللہ عنہ فرماتے ہیں کہ حضور ﷺ جب لوگوں کو نماز پڑھاتے تو بہت سے اہل صفہ بھوک کی کمزوری کی وجہ سے نماز میں گر جاتے اور انہیں دیکھ کر دیہاتی لوگ کہتے کہ ان کو جنون ہو گیا ہے جب حضور ﷺ نماز سے فارغ ہوتے تو ان کی طرف متوجہ ہو کر فرماتے کہ (اس بھوک پر) تمہیں اللہ کے ہاں جو ملے گا اگر وہ تمہیں معلوم ہو جائے تو تم یہ چاہنے لگو کہ یہ فقر وفاقہ اور بڑھ جائے۔ [اخرجه الترمذی وصححه وابن حبان فی صحیحہ کذا فی الترغیب ۵/ ۷۶ او اخرجہ ابو نعیم فی الحلیۃ ۱/ ۳۳۹ مختصراً]

حضرت انس رضی اللہ عنہ فرماتے ہیں کہ حضور ﷺ کے سات سات صحابہ رضی اللہ عنہم صرف ایک کھجور چوس کر گزارہ کرتے اور گرے ہوئے پتے کھایا کرتے تھے جس کی وجہ سے ان کے جڑے سوج جاتے تھے۔ [اخرجه الطبرانی قال الہیثمی ۱۰/ ۳۲۲ وفی خلیل بن دعلج وهو ضعیف]

حضرت ابو ہریرہ رضی اللہ عنہ فرماتے ہیں کہ ایک مرتبہ حضور ﷺ کے سات سات صحابہ رضی اللہ عنہم کو سخت بھوک لگی حضور ﷺ نے مجھے سات کھجوریں دیں۔ ہر آدمی کے لیے ایک کھجور۔

[اخرجه ابن ماجہ باسناد صحیح کذا فی الترغیب ۵/ ۱۷۸]

حضرت ابو ہریرہ رضی اللہ عنہ فرماتے ہیں کہ ایک دن مجھے سخت بھوک لگی۔ بھوک کی وجہ سے میں گھر سے مسجد کی طرف چلا۔ مجھے حضور ﷺ کے چند صحابہ رضی اللہ عنہم ملے انہوں نے کہا اے ابو ہریرہ! اس وقت تم کس وجہ سے باہر آئے ہو؟ میں نے کہا صرف بھوک کی وجہ سے انہوں نے کہا ہم بھی اللہ کی قسم! صرف بھوک کی وجہ سے باہر آئے ہیں ہم وہاں سے اٹھے اور حضور ﷺ کی خدمت میں حاضر ہوئے آپ نے فرمایا تم لوگ اس وقت کیوں آئے ہو؟ ہم نے عرض کیا یا رسول اللہ ﷺ! بھوک کی وجہ سے حضور ﷺ نے ایک طباق منگایا جس میں کھجوریں تھیں۔ آپ نے ہم میں سے ہر آدمی کو دو دو کھجوریں دیں اور فرمایا کہ یہ دو کھجوریں کھا لو اور اوپر سے پانی پی لو۔ انشاء اللہ یہ آج کے دن کے لیے کافی ہو جائیں گی۔ حضرت ابو ہریرہ رضی اللہ عنہ فرماتے ہیں کہ میں نے ایک کھجور کھالی اور دوسری کھجور اپنی لنگی میں رکھ لی۔ حضور ﷺ نے فرمایا اے ابو ہریرہ! تم نے یہ کھجور کیوں رکھی ہے؟ میں نے کہا اپنی والدہ کے لیے رکھی ہے۔ آپ نے فرمایا تم اسے کھا لو ہم تمہیں تمہاری والدہ کے لیے دو کھجوریں اور دے دیں گے۔ چنانچہ آپ نے والدہ کے لیے دو کھجوریں

اور عنایت فرمائیں۔ [عند ابن سعد ۳/۳۲۹]

حضرت انس رضی اللہ عنہ فرماتے ہیں کہ حضور ﷺ خندق کی طرف تشریف لے گئے تو مہاجرین اور انصار صبح صبح سخت سردی میں خندق کھود رہے تھے اور ان کے پاس غلام نہیں تھے جو ان کو یہ کام کر دیتے۔ حضور ﷺ نے ان کی تھکن اور بھوک کو دیکھ کر فرمایا:

اَللّٰهُمَّ اِنَّ الْعِيشَ عِيشُ الْاٰخِرَةِ  
فَاغْفِرْ الْاَنْصَارِ وَالْمُهَاجِرَةِ

”اے اللہ! اصل زندگی تو آخرت کی زندگی ہے۔ لہذا آپ انصار اور مہاجرین کی مغفرت فرماویں۔“

صحابہ رضی اللہ عنہم نے حضور ﷺ کے جواب میں یہ شعر پڑھا:

نَحْنُ الَّذِيْنَ بَايَعُوْا مُحَمَّدًا  
عَلٰى الْجِهَادِ مَا بَقِيْنَا اَبَدًا

”ہم نے محمد ﷺ سے اس بات پر بیعت کی ہے کہ جب تک دنیا میں رہیں گے جہاد

کرتے رہیں گے۔ [اخرجه البخاری]



حضرت انس رضی اللہ عنہ فرماتے ہیں کہ مہاجرین اور انصار مدینہ کے ارد گرد خندق کھود رہے تھے اور اپنی کمر پر مٹی اٹھا کر باہر لارہے تھے اور یہ کہتے جاتے تھے:

نَحْنُ الَّذِينَ بَايَعُوا مُحَمَّدًا  
عَلَى الْإِسْلَامِ مَا بَقِينَا أَبَدًا

”ہم لوگوں نے محمد ﷺ سے اس بات پر بیعت کی ہے کہ جب تک دنیا میں رہیں گے اسلام پر چلتے رہیں گے۔“

حضور ﷺ ان کے جواب میں یہ فرماتے تھے:

اللَّهُمَّ إِنَّهُ لَا خَيْرَ إِلَّا خَيْرُ الْآخِرَةِ  
فَبَارِكْ فِي الْأَنْصَارِ وَالْمُهَاجِرَةِ

”اے اللہ! اصل بھلائی تو آخرت کی بھلائی ہے۔ اس لیے انصار اور مہاجرین میں برکت عطا فرما۔“

حضرت انس رضی اللہ عنہ فرماتے ہیں کہ دو مٹھی جو اس پگھلی ہوئی چربی میں ان حضرات کے لیے تیار کیے جاتے جس کا ذائقہ بدلا ہوا ہوتا اور پھر ان کے سامنے رکھ دیئے جاتے اور یہ حضرات بھوکے ہوتے (اس لیے کھا جاتے) حالانکہ یہ کھانا بدمزہ حلق میں اٹکنے والا اور کچھ بدبودار ہوتا تھا۔ [عند البخاری ایضاً کذا فی البدایہ ۴/ ۹۵]

حضرت جابر رضی اللہ عنہ فرماتے ہیں کہ ہم غزوہ خندق کے دن (خندق) کھود رہے تھے کہ ایک سخت اور بڑی چٹان سامنے آ گئی۔ صحابہ رضی اللہ عنہم نے حضور ﷺ کی خدمت میں آ کر عرض کیا کہ خندق میں ایک سخت چٹان سامنے آ گئی ہے (جس پر کدال اثر ہی نہیں کرتی) آپ نے فرمایا اچھا میں خود (خندق میں) اترتا ہوں۔ پھر آپ کھڑے ہوئے اور آپ کے پیٹ پر ایک پتھر باندھا ہوا تھا اور ہم سب نے بھی تین دن سے کوئی چیز نہ چکھی تھی۔

[اخرجه البخاری ۲/ ۵۸۸ کذا فی البدایہ ۴/ ۹۷]

آگے لمبی حدیث ذکر کی ہے۔ حضرت ابن عباس رضی اللہ عنہما فرماتے ہیں کہ حضور ﷺ اور آپ کے صحابہ رضی اللہ عنہم نے خندق کھودی اور انہوں نے بھوک کی وجہ سے اپنے پیٹ پر پتھر باندھے ہوئے تھے۔ [عند الطبرانی کذا فی البدایہ ۴/ ۱۰۰]

آگے لمبی حدیث ذکر کی ہے۔ ان دونوں حدیثوں کو ہم صحابہ کرام رضی اللہ عنہم کی تائیدات غیبیہ کے باب میں ذکر کریں گے اور ابن ابی شیبہؒ نے حضرت جابرؓ کی اسی حدیث کو ذکر کیا ہے اور اس کے آخر میں یہ ہے کہ انہوں نے مجھے بتایا کہ اس دن صحابہ کرام رضی اللہ عنہم کی تعداد آٹھ سو تھی۔

[کذا فی البدایہ ۴/ ۹۸]

حضرت عبداللہ بن عامر بن ربیعہ رضی اللہ عنہ اپنے والد حضرت عامر رضی اللہ عنہ سے نقل کرتے ہیں کہ حضور ﷺ بعض مرتبہ ہمیں سریہ میں (جہاد کے لیے) بھیج دیتے اور ہمارا زادراہ صرف کھجور کی ایک زنبیل ہوتی اور پہلے ہمارا امیر ایک مٹھی کھجور ہم لوگوں میں تقسیم کرتا پھر آخر میں ایک ایک کھجور تقسیم کرتا۔ میں نے اپنے والد سے کہا کہ ایک کھجور کیا کام دیتی تھی؟ انہوں نے کہا اے بیٹے یہ نہ کہو جب ہمیں ایک کھجور ملنی بھی بند ہو گئی تب ہمیں ایک کھجور کی ضرورت کا اندازہ ہوا۔

[اخرجه ابو نعیم فی الحلیۃ ۱/ ۱۷۹ و اخرجه ایضا احمد والبخاری والطبرانی قال الہیثمی]

۱۰/ ۳۱۹ وفیہ المسعودی وقد اختلط وکان ثقہ]

حضرت جابر رضی اللہ عنہ فرماتے ہیں کہ حضور ﷺ نے ایک دفعہ ہمیں قریش کے ایک تجارتی قافلہ کے مقابلہ کے لیے بھیجا اور حضرت ابو عبیدہ بن الجراح رضی اللہ عنہ کو ہمارا امیر بنایا اور آپ نے ہمیں کھجوروں کی ایک زنبیل بطور رشہ کے دی۔ آپ کو اس زنبیل کے علاوہ ہمارے لیے اور کوئی توشہ نہ ملا۔ چنانچہ حضرت ابو عبیدہ رضی اللہ عنہ ہمیں ایک ایک کھجور دیتے حضرت جابر رضی اللہ عنہ کے شاگرد کہتے ہیں کہ میں نے کہا کہ آپ لوگ ایک کھجور کا کیا کرتے تھے؟ انہوں نے کہا ہم ایک کھجور کو ایسے چوستے تھے جیسے بچہ (دودھ) چوستا ہے اور اوپر سے ہم پانی پی لیا کرتے تھے۔ تو وہ ایک کھجور ہمیں صبح سے رات تک کے لیے کافی ہو جاتی تھی۔ ہم اپنی لائٹیوں سے پتے جھاڑتے اور انہیں پانی میں بھگو کر کھالیا کرتے۔ آگے پوری حدیث کو ذکر کیا ہے۔

[اخرجه الیہقی کذا فی البدایہ ۴/ ۲۷۶ و کما سیاتی فی باب کیف ایدت الصحابة]

امام مالکؒ اور حضرات یحییٰ بن خاریؒ و مسلمؒ اور دیگر حضرات نے اس حدیث کو روایت کیا ہے اور ان کی روایت میں یہ ہے کہ اس سفر میں صحابہ کرام رضی اللہ عنہم کی تعداد تین سو تھی۔ طبرانی نے اپنی روایت میں چھ سو سے کچھ زیادہ کی تعداد لکھی ہے۔

[قال الہیثمی ۱۰/ ۳۲۲ وفیہ زمعة بن صالح وهو ضعیف]

امام مالکؒ کی روایت میں یہ ہے کہ حضرت جابر رضی اللہ عنہ کے شاگرد کہتے ہیں کہ میں نے پوچھا ایک کھجور کیا کام دیتی ہوگی؟ انہوں نے فرمایا کہ جب وہ بھی ختم ہوگئی تو ہمیں اس کی قدر معلوم ہوئی۔

حضرت ابوحنیس غفاری رضی اللہ عنہ فرماتے ہیں کہ وہ غزوہ تہامہ میں حضور ﷺ کے ساتھ تھے۔ جب ہم عسفان پہنچے تو صحابہ رضی اللہ عنہم نے حضور ﷺ کی خدمت میں حاضر ہو کر عرض کیا یا رسول اللہ ﷺ! بھوک نے ہمیں کمزور کر دیا۔ آپ ہمیں اجازت دیں ہم سواری کے جانور (ذبح کر کے) کھالیں۔ آپ نے فرمایا بہت اچھا (کھالو) پھر حضرت عمر بن خطاب رضی اللہ عنہ کو اس بات کا پتہ چلا۔ انہوں نے حضور ﷺ کی خدمت میں آ کر عرض کیا یا نبی اللہ! یہ آپ نے کیا کیا؟ آپ نے لوگوں کو سواری کے جانور ذبح کرنے کا حکم دے دیا (اس طرح تو سواریاں ختم ہو جائیں گی) تو لوگ پھر کس پر سوار ہوں گے۔ آپ نے فرمایا اے ابن الخطاب! پھر تمہاری کیا رائے ہے؟ انہوں نے کہا کہ میری رائے یہ ہے کہ آپ لوگوں سے یہ کہیں کہ ان کے توشہ میں جتنا بچا ہوا ہے وہ سب آپ کی خدمت میں لے آئیں۔ پھر آپ اس سارے کو ایک برتن میں جمع کریں اور آپ پھر مسلمانوں کیلئے دعا فرمائیں۔ پھر آپ نے فرمایا تم اپنے اپنے برتن لے آؤ چنانچہ ہر آدمی نے اس میں سے اپنا برتن بھر لیا آگے پوری حدیث کو ذکر کیا۔

[اخرجه البزار والطبرانی ورجاله ثقات كذا في الهیثمی ۸ / ۳۰۳]

حضرت عمر بن خطاب رضی اللہ عنہ فرماتے ہیں کہ ہم لوگ ایک غزوہ میں حضور ﷺ کے ساتھ تھے ہم نے عرض کیا یا رسول اللہ ﷺ! دشمن سامنے آ گیا ہے (ان کے پاس کھانے کا خوب سامان ہے اس وجہ سے) ان کے پیٹ تو بھرے ہوئے ہیں اور ہم لوگ بھوکے ہیں۔ اس پر انصار نے کہا کیا ہم اپنے اونٹ ذبح کر کے لوگوں کو نہ کھلاویں؟ حضور ﷺ نے فرمایا جس کے پاس جو کچھ بچا ہوا کھانا ہے وہ اسے لے آئے۔ چنانچہ لوگ لانے لگے کوئی ایک مدلاتا، کوئی صاع لاتا (ایک مد ۱۴ اچھٹانک کا ہوتا ہے اور ایک صاع  $\frac{1}{4}$  سیر کا) کوئی کم لاتا کوئی زیادہ۔ تو سارے لشکر سے بیس صاع سے کچھ زیادہ کھانے کا سامان جمع ہوا۔ حضور ﷺ نے اس کے ایک طرف بیٹھ کر برکت کی دعا فرمائی۔ پھر آپ نے فرمایا کہ (اس میں سے آرام سے) لیتے جاؤ اور لوٹ مار نہ مچاؤ۔ چنانچہ ہر آدمی اپنی زنبیل میں اور اپنی بوری میں ڈال کر لے جانے لگا۔ اور انہوں نے

اپنے تمام برتن بھر لیے یہاں تک کے بعض حضرات نے اپنی آستین میں گرہ لگا کر اس میں بھر لیا (اس زمانے میں آستین بڑی ہوتی تھی) جب سب لے جا چکے تو کھانا جو کاتوں اسی طرح تھا (اس میں کوئی کمی نہ آئی تھی) پھر حضور ﷺ نے ارشاد فرمایا کہ میں گواہی دیتا ہوں کہ اللہ کے سوا کوئی معبود نہیں ہے اور میں اللہ کا رسول ہوں۔ جو بندہ بھی سچے دل سے اس کلمہ کو پڑھے گا اور اسے لے کر اللہ کے ہاں حاضر ہوگا اللہ تعالیٰ اسے آگ کی گرمی سے ضرور بچائیں گے۔

[عندابی بعلى قال الهیثمی ۸/۳۰۴ وفيه عاصم بن عبيد الله العمري وثقه العجلي

وضعه جماعة وبقيته رجاله ثقات انتهى]

حضرت سہل بن سعد رضی اللہ عنہ فرماتے ہیں کہ ہمارے قبیلہ کی ایک عورت اپنے کھیت میں چتندر لگایا کرتی تھی۔ جب جمعہ کا دن آتا تو وہ چتندر کی جڑیں نکال کر ایک ہانڈی میں ڈال دیتی اور پھر ایک مٹھی جو پیس کر اس میں ڈال دیتی تو چتندر کی جڑیں گوشت والی ہڈی کا کام دیتیں۔ ہم جمعہ کی نماز پڑھ کر اس عورت کے پاس جاتے اور اسے سلام کرتے وہ عورت یہ کھانا ہمارے سامنے رکھتی۔ ہمیں اس کے اس کھانے کی وجہ سے جمعہ کے دن کا بڑا شوق ہوتا اور ایک روایت میں یہ ہے کہ اس میں چربی اور چکنائی بالکل نہ ہوتی اور ہمیں جمعہ کے دن کی بڑی خوشی ہوتی۔

[اخرجه البخاری كذا في الترغيب ۵/۱۷۳]

حضرت ابن ابی اوفی رضی اللہ عنہ فرماتے ہیں کہ ہم نے حضور ﷺ کے ساتھ سات غزوے ایسے کیے جن میں ہم مٹی کھایا کرتے تھے۔

[اخرجه ابن سعد ۴/۳۶ واخرجه ابو نعیم في الحلیة ۷/۲۴۲ عن ابن ابی اوفی رضی اللہ عنہ]

حضرت ابو ہریرہ رضی اللہ عنہ فرماتے ہیں ہم ایک غزوہ میں تھے ہمارا کچھ مشرکوں سے مقابلہ ہوا۔ ہم نے ان کو شکست دے دی۔ وہ سب وہاں سے بھاگ گئے۔ ہم نے ان کی جگہ پر قبضہ کر لیا تو وہاں راکھ پر روٹی پکانے کے تندور بھی تھے۔ ہم ان کے تندور کی پکی ہوئی روٹیاں کھانے لگے ہم نے جاہلیت میں یہ سنا تھا کہ جو (گندم کی) روٹی کھائے گا وہ موٹا ہو جائے گا۔ چنانچہ جب ہم نے یہ روٹیاں کھالیں تو ہم میں سے ہر آدمی اپنے بازوؤں کو دیکھنے لگا کہ کیا وہ موٹا ہو گیا ہے؟

[اخرجه الطبرانی ورواه رواة الصحيح كذا في الترغيب ۵/۱۷۷]

حضرت ابو ہریرہ رضی اللہ عنہ فرماتے ہیں کہ جب ہم نے خیبر فتح کر لیا تو چند یہودیوں کے پاس



سے ہمارا گزر ہوا جو اپنے تندور کی راکھ میں روٹیاں پکا رہے تھے ہم نے ان کو وہاں سے بھگایا۔ وہ روٹیاں چھوڑ کر بھاگ گئے پھر ہم نے ان روٹیوں کو آپس میں تقسیم کیا۔ مجھے بھی روٹی کا ایک ٹکڑا ملا جس کا کچھ حصہ جلا ہوا تھا۔ میں نے یہ سن رکھا تھا کہ جو (گندم کی) روٹی کھائے گا وہ موٹا ہو جائے گا چنانچہ روٹی کھا کر میں اپنے بازوؤں کو دیکھنے لگا کہ کیا میں موٹا ہو گیا ہوں۔

[عندابی نعیم فی الحلۃ ۶/۳۰۷]

## دعوت الی اللہ کی وجہ سے سخت پیاس کو برداشت کرنا

حضرت ابن عباس رضی اللہ عنہما فرماتے ہیں کہ حضرت عمر بن خطاب رضی اللہ عنہ سے لوگوں نے عرض کیا کہ ہمیں ساعۃ العسرة یعنی مشکل گھڑی (اس سے مراد غزوہ تبوک ہے) کا کچھ حال بتائیں۔ حضرت عمر رضی اللہ عنہ نے فرمایا ہم لوگ سخت گرمی میں غزوہ تبوک کے لیے نکلے۔ ایک مقام پر پہنچ کر ہمیں اتنی سخت پیاس لگی کہ ہم سمجھنے لگے کہ ہماری گردنیں ٹوٹ جائیں گی (یعنی ہم مرجائیں گے) ہم میں سے بعض کا تو یہ حال تھا کہ وہ کجاوہ کی تلاش میں جاتا تو واپسی میں اس کا اتنا برا حال ہو جاتا کہ وہ یوں سمجھنے لگتا کہ اس کی گردن ٹوٹ جائے گی اور بعض لوگوں نے اپنے اونٹ ذبح کیے اور اس کی اوجھڑی میں سے پھوس نکال کر اسے نچوڑا اور اسے پیا اور اس باقی پھوس کو اپنے پیٹ اور جگر پر رکھ لیا (تاکہ باہر سے کچھ ٹھنڈک اندر پہنچ جائے) حضرت ابو بکر صدیق رضی اللہ عنہ نے عرض کیا یا رسول اللہ ﷺ! اللہ تعالیٰ کا آپ کے ساتھ دستور یہ ہے کہ آپ کی دعا کو ضرور قبول فرماتے ہیں۔ اس لیے آپ ہمارے لیے دعا فرمائیں۔ حضور ﷺ نے اپنے دونوں ہاتھ آسمان کی طرف اٹھائے (اور اللہ سے دعا مانگی) اور ابھی ہاتھ نیچے نہیں کئے تھے کہ آسمان میں بادل آ گئے۔ پہلے بوند باندی ہوئی پھر موسلا دھار بارش شروع ہو گئی۔ صحابہ کرام رضی اللہ عنہم نے جتنے برتن ساتھ تھے وہ سارے بھر لیے۔ پھر (بارش بند ہونے کے بعد) ہم دیکھنے گئے (کہ کہاں تک بارش ہوئی ہے) تو دیکھا کہ جہاں تک لشکر تھا صرف وہاں تک بارش ہوئی ہے۔ لشکر کے باہر بارش نہیں ہوئی۔

[اسندہ ابن وہب اسنادہ جید ولم یخرجوه کذا فی البدایہ ۵/۹ وخرجه ابن جریر عن

یونس عن ابن وہب باسنادہ مثله کما فی التفسیر لابن کثیر ۲/۳۹۱ وخرجه البزارو

الطبرانی فی الاوسط ورجال البزار ثقات قالہ الہیثمی ۱۹۳/۱]

حضرت حبیب بن ابی ثابت رضی اللہ عنہ فرماتے ہیں کہ حضرت حارث بن ہشام اور حضرت

عکرمہ بن ابی جہل اور حضرت عیاش بن ابی ربیعہ رضی اللہ عنہما جنگ یرموک کے (دن لڑائی کے) لیے نکلے (اور اتنا لڑے کہ) زخموں سے چور ہو کر گر پڑے۔ حضرت حارث بن ہشام رضی اللہ عنہ نے پینے کے لیے پانی مانگا۔ (جب ان کے پاس پانی آ گیا تو) حضرت عکرمہ رضی اللہ عنہ نے ان کو دیکھا (تو پانی لانے والے سے) حضرت حارث رضی اللہ عنہ نے کہا یہ پانی عکرمہ رضی اللہ عنہ کو دے دو۔ ابھی حضرت عکرمہ رضی اللہ عنہ نے پانی لیا ہی تھا کہ ان کی طرف حضرت عیاش رضی اللہ عنہ نے دیکھا تو حضرت عکرمہ رضی اللہ عنہ نے کہا یہ پانی عیاش کو دے دو۔ ابھی پانی حضرت عیاش رضی اللہ عنہ تک پہنچا نہیں تھا کہ ان کی روح پرواز کر گئی پھر وہ پانی لے کر حضرت عکرمہ رضی اللہ عنہ اور حضرت حارث رضی اللہ عنہ کے پاس گئے تو ان دونوں حضرات کا بھی انتقال ہو چکا تھا۔ [اخرجه ابو نعیم وابن عساکر کذا فی کنز العمال ۵/۳۱۰ و اخرجه الحاكم فی المستدرک ۳/۲۲۲ بنحوه و اخرجه الزبیر عن عمه عن جده عبدالله بن مصعب رضی اللہ عنہ فذكره بمعناه الا انه جعل مكان عیاش سهیل بن عمرو و اخرجه ابن سعد عن حبيب بن نحو روايته ابي نعیم کذا فی الاستیعاب ۳/۱۵۰]

حضرت محمد بن حنفیہ رضی اللہ عنہ فرماتے ہیں کہ حضرت ابو عمرو انصاری رضی اللہ عنہ جنگ بدر میں اور بیعت عقبہ ثانیہ میں اور جنگ احد میں شریک ہوئے تھے میں نے ان کو (ایک میدان جنگ میں) دیکھا کہ انہوں نے روزہ رکھا ہوا ہے اور وہ پیاس سے بے چین ہو رہے ہیں اور وہ اپنے غلام سے کہہ رہے ہیں تیرا بھلا ہو مجھے ڈھال دے دو۔ غلام نے ان کو ڈھال دی۔ پھر انہوں نے تیر پھینکا۔ (جسے کمزوری کی وجہ سے) زور سے نہ پھینک سکے اور یوں تین تیر چلائے پھر فرمایا میں نے رسول اللہ ﷺ کو فرماتے ہوئے سنا ہے کہ جس نے اللہ کے راستہ میں تیر چلایا وہ تیر نشانہ تک پہنچے یا نہ پہنچے یہ تیر اس کے لیے قیامت کے دن نور ہوگا۔ چنانچہ سورج ڈوبنے سے پہلے شہید ہو گئے۔ [اخرجه الطبرانی کذا فی الترغیب ۲/۴۰۴ و اخرجه الحاكم ۳/۴۹۵]

ایک روایت میں ہے کہ انہوں نے غلام سے کہا مجھ پر پانی چھڑکو۔ چنانچہ اس نے ان پر پانی چھڑکا۔

**دعوت الی اللہ کی وجہ سے سخت سردی برداشت کرنا**

حضرت ابو ریحانہ رضی اللہ عنہ فرماتے ہیں کہ وہ ایک غزوہ میں حضور ﷺ کے ساتھ تھے۔

فرماتے ہیں کہ ایک رات ہم لوگ ایک اونچی جگہ ٹھہرے۔ وہاں اتنی سخت سردی پڑی کہ میں نے دیکھا کہ لوگ گڑھا کھود کر اس میں بیٹھ گئے اور اپنے اوپر اپنی ڈھال ڈال لی جب حضور ﷺ نے یہ حالت دیکھی تو آپ نے فرمایا آج رات ہمارا پہرہ کون دے گا؟ میں اس کے لیے ایسی دعا کروں گا جو اس کے حق میں ضرور قبول ہوگی۔ ایک انصاری نے کھڑے ہو کر کہا یا رسول اللہ! میں (پہرہ دوں گا) آپ نے فرمایا تم کون ہو؟ اس نے کہا فلاں۔ آپ نے فرمایا قریب آ جاؤ۔ چنانچہ وہ انصاری قریب آئے۔ حضور ﷺ نے اس کے کپڑے کا ایک کنارہ پکڑ کر دعا کرنی شروع کی۔ جب میں نے (وہ دعا) سنی تو میں نے کہا میں بھی تیار ہوں۔ آپ نے فرمایا تم کون ہو؟ میں نے کہا ابوریحانہ آپ نے میرے لیے بھی دعا فرمائی لیکن میرے ساتھی سے کم۔ پھر آپ نے فرمایا جو آنکھ اللہ کے راستہ میں پہرہ دے اس آنکھ پر آگ حرام کر دی گئی ہے۔

[اخرجه احمد والنسائی والطبرانی کذا فی الاصابۃ ۱۵۶/۲ قال الہیثمی ۵/۲۸۷ رجال]

احمد ثقات واخرجه البیہقی ۱۴۹/۹ ایضاً بنحوہ

اور اسی باب سے متعلق حضرت حذیفہ رضی اللہ عنہ کی حدیث بھی ہے جو مختصر یہ آ رہی ہے۔

## دعوت الی اللہ کی وجہ سے کپڑوں کی کمی برداشت کرنا

حضرت خباب بن ارت رضی اللہ عنہ فرماتے ہیں کہ میں نے حضرت حمزہ رضی اللہ عنہ کو اس حال میں دیکھا کہ ہمیں ان کے کفن کے لیے ایک چادر کے علاوہ اور کوئی کپڑا نہ ملا۔ (اور وہ بھی اتنی چھوٹی تھی) کہ جب ہم اس سے ان کے پاؤں ڈھکتے تو ان کا سر کھل جاتا اور جب سر ڈھکتے تو پاؤں کھل جاتے۔ آخر ہم نے چادر سے ان کے سر کو ڈھک دیا اور ان کے پیروں پر اذخر گھاس ڈال دی۔

[اخرجه الطبرانی کذا فی المنتخب ۵/۱۷۰]

حضرت شفاء بنت عبد اللہ رضی اللہ عنہا فرماتی ہیں کہ ایک مرتبہ میں حضور ﷺ کی خدمت میں کچھ مانگنے کے لیے آئی تو آپ (دینے سے) معذرت کرنے لگے (کہ آپ کے پاس کچھ تھا ہی نہیں) اور میں (تعلق کی وجہ سے) آپ سے کچھ ناراض ہونے لگی۔ اتنے میں نماز کا وقت آ گیا۔ اور میں وہاں سے نکل کر اپنی بیٹی کے پاس گئی جو شرییل بن حسنہ رضی اللہ عنہ کے نکاح میں تھی۔ میں نے شرییل کو گھر میں پایا۔ میں نے کہا نماز کا وقت ہو گیا ہے اور تم ابھی تک گھر میں ہو اور میں

اسے ملامت کرنے لگی۔ اس نے کہا اے خالہ جان! آپ مجھے ملامت نہ کریں۔ میرے پاس ایک ہی کپڑا تھا جسے حضور ﷺ عاریتاً لے گئے ہیں تو میں نے کہا میرے ماں باپ آپ پر قربان ہوں میں آج آپ سے ناراض ہو رہی تھی اور آپ کی یہ حالت ہے (کہ کپڑا بھی دوسرے سے مانگ کر پہنا ہوا ہے) اور مجھے معلوم نہیں۔ پھر حضرت شریک بن ابی جہش نے کہا وہ بھی ایسی قمیص تھی جسے ہم نے پیوند لگا رکھا تھا۔ [اخرجه الطبرانی والبیہقی کذا فی الترغیب ۳ / ۳۹۲ و اخرجه ایضاً ابن عساکر کما فی الكنز ۴ / ۴۱ و ابن ابی عاصم ومن طریق ابونعیم کما فی الاصابہ ۴ / ۳۴۲ و قال وفی سندہ عبدالوہاب بن الضحاک و هو واه و اخرجه ایضاً ابن مندہ کما فی الاصابہ ۲ / ۲۷۱ و الحاکم فی المستدرک ۳ / ۵۸]

حضرت ابن عمر رضی اللہ عنہما فرماتے ہیں کہ ایک مرتبہ حضور ﷺ بیٹھے ہوئے تھے اور آپ کے پاس حضرت ابوبکر صدیق رضی اللہ عنہ بھی تھے۔ حضرت ابوبکر رضی اللہ عنہ نے ایک چوغہ پہنا ہوا تھا جس کے گریبان میں اپنے سینہ پر (بٹن کے بجائے) کانٹے لگا رکھے تھے کہ اتنے میں حضرت جبرائیل علیہ السلام لائے اور حضور ﷺ کو اللہ کا سلام پہنچایا۔ اور عرض کیا یا رسول اللہ ﷺ! کیا بات ہے کہ میں دیکھ رہا ہوں کہ حضرت ابوبکر رضی اللہ عنہ نے چوغہ پہن رکھا ہے جس کے گریبان میں (بٹن کے بجائے) کانٹے لگا رکھے ہیں؟ آپ نے فرمایا اے جبرائیل! ابوبکر نے اپنا سارا مال فتح مکہ سے پہلے ہی مجھ پر (یعنی میرے دین پر) خرچ کر دیا۔ (اب ان کے پاس اتنا بھی نہیں بچا کہ وہ بٹن لگا سکیں) حضرت جبرائیل علیہ السلام نے کہا آپ ابوبکر رضی اللہ عنہ کو اللہ کا سلام پہنچاویں اور ان سے فرمائیں کہ تمہارا رب تم سے پوچھ رہا ہے کہ تم اپنے اس فقر میں مجھ سے راضی ہو یا ناراض؟ حضور ﷺ نے حضرت ابوبکر رضی اللہ عنہ کی طرف متوجہ ہو کر فرمایا اے ابوبکر! یہ جبرائیل علیہ السلام ہیں جو تمہیں اللہ کا سلام کہہ رہے ہیں اور اللہ تعالیٰ پوچھ رہا ہے کہ تم اپنے اس فقر میں مجھ سے راضی ہو یا ناراض؟ حضرت ابوبکر رضی اللہ عنہ (یہ سن کر) رو پڑے اور کہنے لگے کیا میں اپنے رب سے ناراض ہو سکتا ہوں؟ میں اپنے رب سے راضی ہوں۔ [اخرجه ابونعیم فی الحلیۃ ۴ / ۵۵ و اخرجه ایضاً ابونعیم فی فضائل الصحابہ عن ابی ہریرۃ ثقلاً بمعناہ قال ابن کثیر فیہ غرابۃ شدیدۃ و شیخ الطبرانی عبدالرحمن بن معاویۃ العتبی و شیخہ محمد بن نصر الفارسی لا اعرفہما ولم ارا احدا ذکرہما

کذا فی منتخب کنز العمال ۳ / ۳۵۳]



حضرت علی رضی اللہ عنہ فرماتے ہیں کہ میں نے حضرت محمد ﷺ کی بیٹی حضرت فاطمہ رضی اللہ عنہا سے شادی کی اور (تنگدستی کی وجہ سے یہ حال تھا کہ) میرے اور ان کے پاس مینڈھے کی کھال کے علاوہ اور کوئی بستر نہیں تھا جس پر رات کو ہم سو جاتے تھے اور دن میں ہم اس پر پانی لادنے والے اونٹ کو چارہ کھلاتے تھے۔ اور حضرت فاطمہ رضی اللہ عنہا کے علاوہ میرے پاس کوئی خادم بھی نہیں تھا۔

[اخرجه ہناد الدینوری عن الشعبي كذا في الكنز ۴/ ۱۳۳]

حضرت ابو بردہ رضی اللہ عنہ فرماتے ہیں کہ مجھ سے میرے والد (حضرت ابو موسیٰ اشعری رضی اللہ عنہ) نے کہا اگر تم ہمیں بارش ہونے کے بعد حضور ﷺ کے ساتھ دیکھتے تو تمہیں ہمارے کپڑوں کی بو بھیڑ جیسی لگتی (کیونکہ ہمارے اکثر کپڑے بھیڑ کی اون کے ہوتے تھے)۔

[اخرجه ابو داؤد والترمذی وصححه وابن ماجہ كذا في الترغيب ۳/ ۳۹۴]

ابن سعد اس حدیث کو حضرت ابو بردہ رضی اللہ عنہ سے اس طرح نقل کرتے ہیں کہ حضرت ابو بردہ فرماتے ہیں کہ مجھ سے میرے والد حضرت ابو موسیٰ رضی اللہ عنہ نے فرمایا اے میرے بیٹے! اگر تم ہمیں بارش ہونے کے بعد حضور ﷺ کے ساتھ دیکھتے تو تم ہمارے اون کی کپڑوں سے بھیڑ جیسی بو محسوس کرتے۔ [اخرجه ابن سعد ۴/ ۸۰ عن سعيد بن ابی بردة عن ابيه]

اسی طرح طبرانی نے حضرت ابو موسیٰ رضی اللہ عنہ سے یہ حدیث روایت کی ہے اور اس میں مزید یہ مضمون بھی ہے کہ ہمارے کپڑے اون کے ہوتے تھے اور کھانے کیلئے صرف دو کالی چیزیں ہوتی تھیں یعنی کھجور اور پانی۔ [قال الهیثمی ۱۰/ ۳۲۵ رجاله رجال الصیحیح رواہ ابو داؤد باختصار]

حضرت ابو ہریرہ رضی اللہ عنہ فرماتے ہیں کہ میں نے ستر اہل صفہ کو اس حال میں دیکھا ہے کہ ان میں سے کسی کے پاس بھی چادر نہ تھی یا تو لنگی تھی یا کمبل تھا (یا چھوٹی چادر تھی) جسے انہوں نے اپنی گردن میں باندھ رکھا تھا کسی کی لنگی آدھی پنڈلی تک ہوتی اور کسی کی ٹخنوں کے قریب تک اور وہ لنگی کو ہاتھ سے پکڑ کر رکھتے تاکہ ان کا ستر نظر نہ آجائے۔

[اخرجه البخاری كذا في الترغيب ۳/ ۳۹۷ اخرجه ايضا ابو نعیم في الحلیة ۱/ ۳۴۱]

حضرت وائلہ بن اسقع رضی اللہ عنہ فرماتے ہیں میں اہل صفہ میں سے تھا۔ ہم میں سے کسی کے پاس بھی پورے کپڑے نہیں تھے اور ہمارے جسموں پر میل اور غبار اتنا ہوتا تھا کہ جب ہمیں پسینہ آتا تھا تو سارے جسم پر میل اور غبار کی دھاریاں پڑ جاتی تھیں۔ [عند ابی نعیم]

حضرت عائشہ رضی اللہ عنہا کی خدمت میں ایک آدمی آیا اور حضرت عائشہ رضی اللہ عنہا کے پاس ان کی ایک باندی بیٹھی ہوئی تھی جس نے پانچ درہم والی قمیص پہن رکھی تھی۔ حضرت عائشہ رضی اللہ عنہا نے اس آدمی سے کہا ذرا میری اس باندی کی طرف نظر اٹھا کر دیکھو کہ یہ اس قمیص کو گھر میں بھی پہننے کے لیے راضی نہیں۔ حالانکہ حضور ﷺ کے زمانے میں میرے پاس ایسی ہی ایک قمیص تھی۔ تو مدینہ میں جس عورت کو بھی (شادی کے لیے) سجایا جاتا تھا وہ آدمی بھیج کر مجھ سے یہ قمیص عاریتاً لے لیا کرتی تھی۔ [اخرجه البخاری کذا فی الترغیب ۵/ ۱۶۳]

## دعوت الی اللہ کی وجہ سے بہت زیادہ خوف برداشت کرنا

حضرت حذیفہ رضی اللہ عنہ کے بھتیجے حضرت عبدالعزیزؓ کہتے ہیں کہ ایک مرتبہ حضرت حذیفہ رضی اللہ عنہ نے ان لڑائیوں کا تذکرہ کیا جن میں مسلمان حضور ﷺ کے ساتھ شریک تھے تو پاس بیٹھنے والوں نے کہا اگر ہم ان لڑائیوں میں شریک ہوتے تو ہم یہ کرتے اور وہ کرتے۔ حضرت حذیفہ رضی اللہ عنہ نے کہا اس کی تمنا نہ کرو۔ ہم نے اپنے آپ کو لیلۃ الاحزاب میں (غزوہ خندق کے موقع پر) اس حال میں دیکھا ہے کہ ہم لوگ صفیں بنائے بیٹھے ہوئے تھے۔ اور ابوسفیان اور اس کے ساتھ کے تمام گروہ مدینہ سے باہر ہمارے اوپر (چڑھائی کئے ہوئے) تھے اور بنو قریظہ کے یہودی ہمارے نیچے مدینہ کے اندر تھے جن سے ہمیں اپنے اہل و عیال کے بارے میں سخت خطرہ تھا۔ (کہ وہ ہمارے اہل و عیال کو اکیلے دیکھ کر مار نہ دیں) لیلۃ الاحزاب سے زیادہ اندھیرے والی اور زیادہ آندھی والی رات ہم نے کبھی نہیں دیکھی تھی۔ اتنی تیز ہوا تھی کہ اس میں سے بجلی کی گرج کی طرح آواز آ رہی تھی اور اندھیرا اتنا زیادہ تھا کہ کسی کو اپنے ہاتھ کی انگلی نظر نہ آتی تھی۔ منافق حضور ﷺ سے (مدینہ جانے کی) اجازت مانگنے لگے اور کہنے لگے ہمارے گھر کھلے پڑے ہیں (یعنی غیر محفوظ ہیں) حالانکہ وہ کھلے پڑے ہوئے نہیں تھے آپ سے جو بھی اجازت مانگتا آپ اسے اجازت دے دیتے۔ اجازت ملنے پر وہ چپکے چپکے جا رہے تھے۔ ہماری تعداد تقریباً تین سو تھی۔ حضور ﷺ ہم میں سے ایک ایک فرد کے پاس تشریف لے گئے۔ یہاں تک کہ آپ میرے پاس تشریف لائے اور میرے پاس نہ دشمن سے بچنے کا کوئی سامان تھا اور نہ سردی سے بچنے کا۔ صرف میری بیوی کی ایک اونچی چادر تھی جو مشکل سے میرے گھٹنے تک پہنچتی تھی اس سے آگے نہیں جاتی

تھی جب آپ میرے پاس تشریف لائے تو میں گھٹنوں کے بل بیٹھا ہوا تھا۔ آپ نے فرمایا یہ کون ہے؟ میں نے کہا حذیفہ۔ آپ نے فرمایا حذیفہ! چونکہ میں کھڑا نہیں ہونا چاہتا تھا اس وجہ سے میں زمین سے چمٹ گیا اور میں نے کہا جی ہاں یا رسول اللہ ﷺ! پھر آخر میں (حضور ﷺ کو اپنے پاس کھڑا دیکھ کر) کھڑا ہو ہی گیا آپ نے فرمایا دشمن میں کوئی بات ہونے والی ہے تم جا کر ان کی خبر لے کر میرے پاس آؤ۔ فرماتے ہیں اس وقت مجھے سب سے زیادہ ڈر لگ رہا تھا اور سب سے زیادہ سردی لگ رہی تھی (لیکن تعمیل ارشاد میں) میں چل پڑا آپ نے میرے لیے یہ دعا فرمائی اے اللہ اس کی آگے سے پیچھے سے دائیں سے بائیں سے اوپر سے نیچے سے ہر طرف سے حفاظت فرما۔ اللہ کی قسم! مجھ کو جتنا ڈر لگ رہا تھا اور جتنی سردی لگ رہی تھی وہ سب (آپ کے دعا فرماتے ہی) ایک دم ختم ہو گئی۔ اور مجھے نہ ڈر محسوس ہو رہا تھا اور نہ سردی۔ جب میں وہاں سے چلنے لگا تو آپ نے فرمایا اے حذیفہ! میرے پاس واپس آنے تک ان میں کوئی حرکت نہ کرنا۔ حضرت حذیفہ رضی اللہ عنہ فرماتے ہیں میں چل دیا۔ جب میں دشمنوں کے لشکر کے قریب پہنچا تو مجھے آگ کی روشنی نظر آئی۔ اور ایک کالا بھاری بھر کم آدمی آگ پر ہاتھ سینک کر اپنے پہلو پر پھیر رہا تھا اور کہہ رہا تھا (یہاں سے) بھاگ چلو بھاگ چلو میں اس سے پہلے ابوسفیان کو پہنچاؤں نہیں تھا۔ (میرے دل میں خیال آیا کہ موقع اچھا ہے میں اسے نمٹاتا چلوں اس لیے) میں نے اپنے ترکش میں سے سفید پروالا تیر نکال کر کمان میں رکھ لیا۔ تاکہ آگ کی روشنی میں اس پر تیر چلا دوں۔ لیکن مجھے حضور ﷺ کا فرمان یاد آ گیا کہ میرے پاس واپس آنے تک کوئی حرکت نہ کرنا اس لیے میں رک گیا اور تیر ترکش میں واپس رکھ لیا۔ پھر میں ہمت کر کے لشکر کے اند گھس گیا تو لوگوں میں سے میرے سب سے زیادہ قریب بنو عامر تھے۔ وہ کہہ رہے تھے آل عامر! بھاگ چلو بھاگ چلو اب یہاں تمہارے ٹھہرنے کی گنجائش نہیں ہے اللہ کی قسم میں خود پتھروں کی آواز سن رہا تھا۔ جنہیں ہوا اڑا کر ان کے کجاووں اور بستروں پر پھینک رہی تھی پھر میں حضور ﷺ کی طرف واپس چل پڑا۔ ابھی میں نے آدھا راستہ یا اس کے قریب طے کیا تھا کہ مجھے تقریباً بیس گھڑ سوار عمامہ باندھے ہوئے ملے۔ انہوں نے کہا اپنے آقا سے کہہ دینا کہ اللہ نے ان کے دشمنوں کا خود انتظام کر دیا ہے (یعنی کفار کو آندھی بھیج کر بھاگنے پر مجبور کر دیا ہے) جب میں حضور ﷺ کی خدمت میں واپس پہنچا تو آپ ایک چھوٹی سی چادر اوڑھے ہوئے نماز پڑھ رہے تھے اللہ کی قسم واپس پہنچتے ہی

سردی بھی واپس آ گئی اور میں سردی کے مارے کا پنے لگا۔ حضور ﷺ نے نماز کی حالت میں میری طرف اشارہ فرمایا۔ میں آپ کے قریب چلا گیا۔ آپ نے چادر کا ایک کنارہ مجھ پر ڈال دیا۔ آپ کی یہ عادت شریفہ تھی کہ جب بھی کوئی گھبراہٹ کی بات پیش آتی تو آپ نماز کی طرف متوجہ ہو جایا کرتے تھے میں نے (نماز کے) بعد آپ کو دشمنوں کی ساری بات بتائی اور میں نے آپ کو بتایا کہ میں انہیں اس حال میں چھوڑ کر آیا ہوں کہ وہ سب کوچ کر رہے ہیں۔ اس پر اللہ تعالیٰ نے یہ آیتیں نازل فرمائیں:

﴿يَا أَيُّهَا الَّذِينَ آمَنُوا اذْكُرُوا نِعْمَةَ اللَّهِ عَلَيْكُمْ إِذْ جَاءَتْكُمْ جُنُودٌ فَأَرْسَلْنَا عَلَيْهِمْ رِيحًا وَجُنُودًا لَّمْ تَرَوْهَا ۖ سَلَّكَ كُفًى اللَّهُ الْمُؤْمِنِينَ الْقِتَالَ وَكَانَ اللَّهُ قَوِيًّا عَزِيزًا ۝﴾ تک

”اے ایمان والو! یاد کرو احسان اللہ کا اپنے اوپر۔ جب چڑھ آئیں تم پر فوجیں پھر ہم نے بھیج دی ان پر ہوا اور وہ فوجیں جو تم نے نہیں دیکھیں۔“ سے لے کر ”اور اپنے اوپر لے لی اللہ نے مسلمانوں کی لڑائی اور ہے اللہ زور آور زبردست“ تک۔

[اخرجه الحاكم والبيهقي ۱۳۸/۹ كذا في البداية ۱۳۲/۴ واخرجه ابو داؤد وابن عساکر

بسياق آخر مطولا كما في كنز العمال ۲۷۹/۵]

حضرت یزید تیمی فرماتے ہیں کہ ہم حضرت حذیفہ رضی اللہ عنہ کے پاس تھے تو ان سے ایک آدمی نے کہا کہ اگر میں رسول اللہ ﷺ کو پالیتا تو میں آپ کے ساتھ رہ کر (کافروں سے) خوب لڑائی کرتا اور اسی میں جان قربان کر دیتا تو اس سے حضرت حذیفہ رضی اللہ عنہ نے کہا تو ایسے کر سکتا تھا؟ لیلۃ الاحزاب میں ہم لوگوں نے اپنے آپ کو حضور ﷺ کے ساتھ اس حال میں دیکھا ہے کہ اس رات بہت تیز ہوا چل رہی تھی اور سخت سردی پڑ رہی تھی۔ حضور ﷺ نے فرمایا کیا کوئی ایسا آدمی ہے جو دشمنوں کی خبر لے کر آئے وہ قیامت کے دن میرے ساتھ ہوگا؟ پھر آگے حضرت عبدالعزیزؓ کی گزشتہ حدیث جیسی حدیث مختصر ذکر کی ہے اور اس حدیث میں یہ بھی ہے کہ میں حضور ﷺ کی خدمت میں واپس آیا اور واپس آتے ہی سردی لگنے لگی اور مجھ پر کپکپی طاری ہو گئی میں نے آپ کو (دشمنوں کے تمام حالات) بتائے آپ جو چوغہ پہن کر نماز پڑھ رہے تھے اس کا ایک کنارہ میرے اوپر ڈال دیا۔ میں صبح تک سوتا رہا۔ جب صبح ہوئی تو آپ نے فرمایا اے



سوؤ! اٹھ۔ [اخرجه مسلم]

ابن اسحاقؒ نے اس حدیث کو محمد بن کعب قرظیؒ سے منقطعاً نقل کیا ہے اور اس میں یہ الفاظ ہیں کون آدمی ایسا ہے جو کھڑا ہو کر دیکھ آئے کہ دشمن کیا کر رہا ہے؟ اور پھر ہمارے پاس واپس آئے۔ آپ نے جانے والے کے لیے واپس آنے کی شرط لگائی (کہ اسے ضرور واپس آنا ہوگا) میں اللہ سے دعا کروں گا کہ وہ جنت میں میرا ساتھی بن جائے۔ (لیکن) سخت خوف اور سخت بھوک اور سخت سردی کی وجہ سے کوئی بھی نہ کھڑا ہوا۔

## دعوت الی اللہ کی وجہ سے زخموں اور بیماریوں کو برداشت کرنا

حضرت ابوالسائبؓ فرماتے ہیں کہ بنو عبد الاشہل کے ایک آدمی نے کہا کہ میں اور میرا بھائی غزوہ احد میں شریک ہوئے ہم دونوں (وہاں سے) زخمی ہو کر واپس ہوئے۔ جب حضور ﷺ کے منادی نے دشمن کے تعاقب میں چلنے کا اعلان کیا تو میں نے اپنے بھائی سے کہا یا میرے بھائی نے مجھ سے کہا کیا ہم اس غزوہ میں حضور ﷺ کے ساتھ جانے سے رہ جائیں گے؟ (نہیں۔ بلکہ ضرور ساتھ جائیں گے) اللہ کی قسم! ہمارے پاس سوار ہونے کے لیے کوئی سواری نہ تھی اور ہم دونوں بھائی بہت زیادہ زخمی اور بیمار تھے۔ بہر حال ہم دونوں حضور ﷺ کے ساتھ چل دیے۔ میں اپنے بھائی سے کم زخمی تھا۔ جب چلتے چلتے میرا بھائی ہمت ہار جاتا تو میں کچھ دیر کے لیے اسے اٹھا لیتا پھر کچھ دیر وہ پیدل چلتا (ہم دونوں اس طرح چلتے رہے اور میں بھائی کو بار بار اٹھا تا رہا) یہاں تک کہ ہم بھی وہاں پہنچ گئے جہاں باقی مسلمان پہنچے تھے۔

[اسندہ ابن اسحاق کذا فی البدایہ ۴/۲۹]

ابن سعدؒ نے واقدیؒ سے اس طرح نقل کیا ہے کہ عبد اللہ بن سہلؓ اور ان کے بھائی رافع بن سہلؓ دونوں زخمی حالت میں ایک دوسرے کو اٹھائے ہوئے حمراء الاسد پہاڑ تک پہنچے اور ان دونوں کے پاس کوئی سواری نہ تھی۔ [ذکرہ ابن سعد ۳/۲۱]

بنو سلمہ کے چند معمر اور بزرگ حضرات فرماتے ہیں کہ حضرت عمرو بن جموحؓ بہت زیادہ لنگڑے تھے اور ان کے شیر جیسے چار جوان بیٹے تھے جو حضور ﷺ کے ساتھ تمام لڑائیوں میں شریک ہوتے جب احد کا موقع آیا تو انہوں نے اپنے والد کو (لڑائی کی شرکت سے) روکنا چاہا

اور کہا اللہ نے آپ کو معذور قرار دیا ہے۔ انہوں نے حضور ﷺ کی خدمت میں آ کر عرض کیا کہ میرے بیٹے مجھے اس لڑائی میں آپ کے ساتھ جانے سے روکنا چاہتے ہیں۔ اللہ کی قسم! میں یہ چاہتا ہوں کہ میں اپنے اس لنگڑے پن کے ساتھ جنت میں چلوں پھروں تو حضور ﷺ نے فرمایا اللہ نے تم کو معذور قرار دیا ہے لہذا جہاد میں جانا تمہارے ذمہ نہیں ہے اور ان کے بیٹوں سے فرمایا تم ان کو جہاد میں جانے سے مت روکو۔ ہو سکتا ہے کہ اللہ ان کو شہادت نصیب فرمادے۔ چنانچہ وہ غزوہ احد میں حضور ﷺ کے ساتھ شریک ہوئے اور شہادت کا مرتبہ پایا۔

[اسندہ ابن اسحاق کذا فی البدایہ ۳/۷۷]

حضرت ابو قتادہ رضی اللہ عنہ جنگ احد میں شریک ہوئے تھے۔ وہ فرماتے ہیں کہ حضرت عمرو بن جموح رضی اللہ عنہ نے حضور ﷺ کی خدمت میں آ کر عرض کیا یا رسول اللہ ﷺ آپ مجھے یہ بتائیں کہ اگر میں اللہ کے راستہ میں جہاد کرتا ہوا شہید ہو جاؤں تو میرا یہ لنگڑا پاؤں وہاں ٹھیک ہو جائے گا اور کیا میں جنت میں اس پاؤں سے چل پھر سکوں گا؟ حضرت عمرو رضی اللہ عنہ پاؤں سے لنگڑے تھے حضور ﷺ نے فرمایا ہاں (تمہارا پاؤں جنت میں ٹھیک ہو جائے گا) چنانچہ جنگ احد کے دن وہ اور ان کا بھتیجا اور ان کا ایک غلام شہید ہوئے۔ حضور ﷺ کا ان پر گزر ہوا تو آپ نے فرمایا کہ میں دیکھ رہا ہوں کہ عمرو بن جموح رضی اللہ عنہ کا لنگڑا پاؤں ٹھیک ہو گیا ہے اور وہ اس سے جنت میں چل رہے ہیں۔ حضور ﷺ نے حکم دیا کہ ان تینوں کو ایک قبر میں دفن کیا جائے۔ چنانچہ وہ تینوں ایک قبر میں دفن کیے گئے۔ [اخرجه احمد قال الہیثمی ۹/۳۱۵ رجالہ رجال الصحیح غیر یحییٰ بن النضر

الانصاری وهو ثقة انتہی و اخرجہ الیہقی ۹/۲۳ من طریق ابن اسحاق]

حضرت یحییٰ بن عبد الحمید کی دادی بیان کرتی ہیں کہ حضرت رافع بن خدیج رضی اللہ عنہ کو چھاتی میں ایک تیر لگا۔ عمر بن مرزوق راوی کہتے ہیں کہ یہ مجھے معلوم نہیں کہ میرے استاد نے کس دن کا نام لیا تھا جنگ احد کا یا جنگ حنین کا۔ (بہر حال ان دونوں دنوں میں سے ایک دن لگا) انہوں نے حضور ﷺ کی خدمت میں حاضر ہو کر عرض کیا یا رسول اللہ ﷺ! میرا یہ تیر نکال دیں۔ آپ نے فرمایا اے رافع! اگر تم چاہو تو تیر اور پھل دونوں نکال دوں اور اگر تم چاہو تو تیر نکال دوں اور پھل سے دوں اور قیامت کے دن تمہارے لیے گواہی دوں کہ تم شہید ہو انہوں نے کہا یا رسول اللہ ﷺ! تیر نکال دیں اور پھل رہنے دیں اور قیامت کے دن میرے لیے گواہی دیں کہ میں شہید

ہوں۔ چنانچہ حضور ﷺ نے ایسے ہی کیا اور حضرت رافع بن خدیج رضی اللہ عنہ (کافی عرصہ تک) زندہ رہے یہاں تک کہ حضرت معاویہ رضی اللہ عنہ کے زمانہ خلافت میں ان کا زخم پھر ہرا ہو گیا اور عصر کے بعد ان کا انتقال ہوا اس روایت میں اسی طرح ہے لیکن صحیح یہ ہے کہ ان کا انتقال حضرت معاویہ رضی اللہ عنہ کے زمانہ خلافت کے بعد ہوا۔ [اخرجه البيهقي كذا في البداية]

اصابہ میں لکھا ہے کہ ہو سکتا ہے کہ زخم کے ہرا ہونے اور ان کے انتقال کے درمیان کافی عرصہ گزرا ہو۔ [الاصابة ۱/ ۴۹۶ و اخرجه ايضاً الباوردي وابن منده والطبراني كما في الاصابة ۴/ ۴۷۴ وابن شاهين كما في الاصابة ۱/ ۴۶۹]



## ہجرت کا باب

صحابہ کرام رضی اللہ عنہم نے کس طرح اپنے پیارے وطنوں کو چھوڑا۔ حالانکہ وطن کا چھوڑنا انسان کے لیے بڑا مشکل کام ہے اور انہوں نے وطن بھی اس طرح چھوڑا کہ پھر موت تک اپنے وطن کو واپس نہ گئے۔ اور یہ وطن چھوڑنا کس طرح ان کو دنیا اور متاع دنیا سے زیادہ محبوب ہو گیا تھا اور انہوں نے دین کو کس طرح دنیا پر مقدم کیا اور نہ دنیا کے ضائع ہونے کی پرواہ کی اور اور نہ اس کے فنا ہونے کی طرف توجہ کی اور کس طرح اپنے دین کو فتنہ سے بچانے کے لیے ایک علاقہ سے دوسرے علاقہ کی طرف بھاگے پھرتے تھے (ان کی حالت ایسی تھی کہ) گویا کہ وہ آخرت ہی کے لیے پیدا کیے گئے ہیں اور وہ صرف آخرت ہی کی فکر کرنے والے ہیں۔ چنانچہ (اس کے نتیجہ میں) ایسا نظر آتا تھا کہ دنیا صرف انہی کے لیے پیدا کی گئی ہے۔



## نبی کریم ﷺ اور حضرت ابو بکر رضی اللہ عنہ کی ہجرت

حضرت عروہ رضی اللہ عنہ سے مرسل منقول ہے کہ حضور ﷺ حج کے بعد ذی الحجہ کے بقیہ دن اور محرم اور صفر مکہ میں ٹھہرے رہے اور جب مشرکین قریش کو اس بات کا یقین ہو گیا کہ حضور ﷺ یہاں سے جانے والے ہیں اور اللہ تعالیٰ نے آپ کے لیے مدینہ میں ٹھکانہ اور حفاظت کی جگہ بنا دی ہے اور انہیں معلوم ہو گیا کہ انصار مسلمان ہو گئے ہیں اور مہاجرین ان کے پاس جا رہے ہیں تو انہوں نے حضور ﷺ کے خلاف انتہائی قدم اٹھانے کا فیصلہ کر لیا اور یہ طے کر لیا کہ وہ حضور ﷺ کو پکڑ کر رہیں گے۔ پھر (نعوذ باللہ من ذلک) یا تو ان کو قتل کر دیں گے یا قید کر دیں گے۔ عمرو بن خالد راوی کو شک ہے کہ قید کرنے کا ذکر ہے یا زمین پر گھسیٹنے کا۔ (بظاہر قید کرنے کا ذکر ہے) یا آپ کو مکہ سے نکال دیں گے یا آپ کو باندھ رکھیں گے۔ اللہ تعالیٰ نے حضور ﷺ کو ان کی سازش سے باخبر کر دیا اور یہ آیت نازل فرمائی:

﴿وَأَذِیْمُکُمْ بِکَ الَّذِیْنَ کَفَرُوا لَیُثْبِتُوکَ أَوْ یُخْرِجُوکَ وَیَمُکِّرُوْنَ وَیَمُکِّرُ اللّٰهُ وَاللّٰهُ خَیْرُ الْمُکْرِیْنَ﴾

”اور جب فریب کرتے تھے کافر“ کہ تجھ کو قید کر دیں یا مار ڈالیں یا نکال دیں اور وہ بھی داؤ کرتے تھے اور اللہ بھی داؤ کرتا تھا اور اللہ کا داؤ سب سے بہتر ہے۔“

جس دن حضور ﷺ حضرت ابو بکر رضی اللہ عنہ کے گھر تشریف لے گئے اس دن آپ کو یہ خبر لگی کہ آپ رات کو جب اپنے بستر پر لیٹ جائیں گے تو وہ کافر رات کو آپ پر حملہ کر دیں گے۔ چنانچہ رات کے اندھیرے میں آپ اور حضرت ابو بکر رضی اللہ عنہ مکہ سے نکل کر غار ثور تشریف لے گئے اور یہ وہی غار ہے جس کا اللہ تعالیٰ نے قرآن میں ذکر فرمایا ہے اور حضرت علی ابن ابی طالب رضی اللہ عنہ حضور ﷺ کے بستر پر آکر لیٹ گئے تاکہ جاسوسوں کو حضور ﷺ کے جانے کا پتہ نہ چلے (اور وہ یہ سمجھتے رہیں کہ یہ حضور ﷺ ہی لیٹے ہوئے ہیں) اور مشرکین قریش ساری رات ادھر ادھر پھرتے رہے اور مشورے کرتے رہے کہ بستر پر لیٹے ہوئے آدمی کو ایک دم پکڑ لیں گے۔ وہ یونہی مشورے کرتے رہے اور کوئی فیصلہ نہ کر سکے اور باتوں ہی باتوں میں صبح ہو گئی۔ جب صبح ہوئی تو انہوں نے

دیکھا کہ حضرت علی رضی اللہ عنہ بستر سے اٹھ رہے ہیں۔ مشرکین نے ان سے حضور ﷺ کے بارے میں پوچھا تو حضرت علی رضی اللہ عنہ نے بتایا کہ انہیں حضور ﷺ کے بارے میں کچھ خبر نہیں ہے۔ اس وقت انہیں پتہ چلا کہ حضور ﷺ تو جا چکے۔ آپ ﷺ کی تلاش میں وہ مشرک سوار ہو کر ہر طرف چل پڑے اور آس پاس کے چشموں والوں کو بھی پیغام بھیجا کہ وہ حضور ﷺ کو گرفتار کر لیں انہیں بڑا انعام ملے گا اور وہ تلاش کرتے ہوئے اس غار تک پہنچ گئے جس میں حضور ﷺ اور حضرت ابو بکر رضی اللہ عنہ تھے۔ حتیٰ کہ وہ غار کے اوپر چڑھ گئے اور حضور ﷺ نے ان کی آوازیں بھی سن لیں حضرت ابو بکر رضی اللہ عنہ تو اس وقت بہت ڈر گئے اور ان پر خوف اور غم طاری ہو گیا تو اس وقت حضور ﷺ نے ان سے فرمایا:

﴿لَا تَحْزَنُ إِنَّ اللَّهَ مَعَنَا﴾

”غم نہ کرو یقیناً اللہ ہمارے ساتھ ہے۔“

اور آپ نے دعا مانگی چنانچہ اللہ تعالیٰ کی طرف سے فوراً آپ پر سکینہ نازل ہوئی (جیسے کہ قرآن مجید میں ہے)

﴿فَإَنْزَلَ اللَّهُ سَكِينَتَهُ عَلَيْهِ وَأَيَّدَهُ بِجُنُودٍ لَّمْ تَرَوْهَا وَجَعَلَ كَلِمَةَ الَّذِينَ

كَفَرُوا السُّفْلَى وَكَلِمَةُ اللَّهِ هِيَ الْعُلْيَا وَاللَّهُ عَزِيزٌ حَكِيمٌ﴾

”پھر اللہ تعالیٰ نے اپنی طرف سے اس پر تسکین اور اس کی مدد کو وہ فوجیں بھیجیں

کہ تم نے نہیں دیکھیں اور نیچے ڈالی بات کافروں کی اور اللہ کی بات ہمیشہ اوپر ہے اور

اللہ زبردست ہے حکمت والا۔“

حضرت ابو بکر رضی اللہ عنہ کے پاس کچھ دودھ والی بکریاں تھیں جو روزانہ شام کو ان کے گھر والوں کے پاس مکہ میں آ جاتی تھیں (اور یہ ان کا دودھ پی لیا کرتے تھے) حضرت ابو بکر رضی اللہ عنہ کے غلام حضرت عامر بن فہیرہ رضی اللہ عنہ بڑے امانت دار دیانت دار اور بڑے پکے مسلمان تھے انہیں حضرت ابو بکر رضی اللہ عنہ نے (کسی رہبر کو اجرت پر لینے کے لیے) بھیجا۔ چنانچہ انہوں نے بنو عبد بن عدی کا ایک آدمی اجرت پر لے لیا جسے ابن الاریقہ کہا جاتا تھا جو کہ قریش کے قبیلہ بنو سہم یعنی بنو عاص بن وائل کا حلیف تھا یہ عدوی آدمی اس وقت مشرک تھا۔ اور وہ لوگوں کو راستہ بتانے کا کام کرتا تھا۔ ان دنوں وہ ہماری سواریاں لے کر چھپا رہا۔ شام کے وقت مکہ کے تمام حالات لے

کر حضرت عبداللہ بن ابی بکر رضی اللہ عنہ ان دونوں حضرات کے پاس آتے اور حضرت عامر بن فہیرہ رضی اللہ عنہ ہر رات بکریاں لے آتے۔ یہ حضرات ان کا دودھ نکال کر پی لیتے اور ذبح کر کے گوشت کھا لیتے۔ پھر صبح صبح حضرت عامر رضی اللہ عنہ بکریاں لے کر لوگوں کے چرواہوں میں جا ملتے اور ان کا کسی کو بھی پتہ نہ چلتا۔ یہاں تک کہ جب ان حضرات کے بارے میں شور و غل بند ہو گیا اور حضرت عامر بن فہیرہ رضی اللہ عنہ نے آ کر ان حضرات کو بتایا کہ ان کے بارے میں لوگ خاموش ہو گئے ہیں تو حضرت عامر بن فہیرہ رضی اللہ عنہ اور ابن اریقط ان حضرات کی دواؤں نٹیاں لے کر آ گئے اور یہ حضرات غار میں دورات اور دودن گزار چکے تھے۔ پھر یہ حضرات وہاں سے چلے اور ان کے ساتھ حضرت عامر بن فہیرہ رضی اللہ عنہ تھے جو ان حضرات کی اونٹنیوں کو ہانکتے اور ان کی خدمت کرتے اور ان کی (مختلف کاموں میں) اعانت کرتے۔ حضرت ابو بکر رضی اللہ عنہ ان کو اپنے پیچھے باری باری بٹھا لیتے۔ حضرت عامر بن فہیرہ رضی اللہ عنہ اور ابن اریقط کے علاوہ اور کوئی ان حضرات کے ساتھ نہ تھا۔

[اخرجه الطبرانی مرسلًا قال الہیثمی ۵۲/۶ وفيه ابن لہیعة وفيه كلام وحديثه حسن]

حضرت عائشہ رضی اللہ عنہا فرماتی ہیں کہ حضور ﷺ حضرت ابو بکر رضی اللہ عنہ کے گھر روزانہ صبح یا شام کسی ایک وقت ضرور تشریف لاتے۔ چنانچہ جس دن اللہ تعالیٰ نے اپنے رسول ﷺ کو ہجرت کرنے کی اور اپنی قوم کے درمیان میں سے مکہ سے چلے جانے کی اجازت دی۔ اس دن آپ عین دوپہر کے وقت ہمارے ہاں تشریف لائے اس وقت آپ پہلے کبھی تشریف نہیں لایا کرتے تھے۔ جب آپ کو حضرت ابو بکر رضی اللہ عنہ نے دیکھا تو انہوں نے کہا کہ ضرور کوئی نئی بات پیش آئی ہے جس کی وجہ سے حضور ﷺ اس وقت (عادت کے خلاف) تشریف لائے ہیں۔ جب حضور ﷺ اندر آ گئے تو آپ کو جگہ دینے کے لیے حضرت ابو بکر رضی اللہ عنہ اپنی چار پائی سے ذرا ہٹ گئے اور حضور ﷺ بیٹھ گئے۔ حضرت ابو بکر رضی اللہ عنہ کے پاس اس وقت میں اور میری بہن اسماء بنت ابی بکر رضی اللہ عنہا کے علاوہ اور کوئی نہیں تھا۔ حضور ﷺ نے فرمایا جو تمہارے پاس بیٹھے ہوئے ہیں انہیں باہر بھیج دو۔ انہوں نے عرض کیا یا رسول اللہ ﷺ یہ دونوں تو میری بیٹیاں ہیں۔ میرے ماں باپ آپ پر قربان ہوں ان کے یہاں رہنے میں کوئی حرج نہیں ہے۔ آپ نے فرمایا اللہ تعالیٰ نے مجھے چلے جانے اور ہجرت کرنے کی اجازت دے دی ہے۔ حضرت ابو بکر رضی اللہ عنہ نے کہا یا رسول اللہ ﷺ! میں (اس سفر ہجرت میں) آپ کے ساتھ جانا چاہتا ہوں۔ آپ نے فرمایا تم بھی ساتھ چلو۔ حضرت عائشہ

فرماتی ہیں کہ اللہ کی قسم! مجھے معلوم نہیں تھا کہ انسان خوشی کی وجہ سے بھی رویا کرتا ہے۔ اس دن حضرت ابوبکر رضی اللہ عنہ کو روتے ہوئے دیکھ کر یہ پتہ چلا۔ پھر انہوں نے عرض کیا یا نبی اللہ! یہ دو سواریاں میں نے اس وقت کے لیے تیار کر رکھی تھیں ان حضرات نے عبداللہ بن اریقظ کو راستہ بتانے کے لیے اجرت پر لیا۔ یہ قبیلہ بنو دئل بن بکر کا تھا اور اس کی والدہ بنو سہم بن عمرو میں سے تھی اور یہ مشرک تھا اور اسے اپنی دونوں سواریاں دے دیں۔ اور جو وقت اس سے مقرر کیا تھا اس وقت تک وہ ان دونوں سواریوں کو چراتا رہا۔ [اخرجه ابن اسحاق]

علامہ بغوی نے ایک عمدہ اسناد کے ذریعہ حضرت عائشہ رضی اللہ عنہا سے اسی حدیث کا کچھ حصہ نقل کیا ہے اور اس میں یہ مضمون ہے کہ حضرت ابوبکر رضی اللہ عنہ نے عرض کیا ساتھ رہنے کی درخواست ہے۔ حضور ﷺ نے فرمایا منظور ہے۔ حضرت ابوبکر رضی اللہ عنہ نے کہا میرے پاس دو سواریاں ہیں جن کو چھ مہینے سے اس وقت کے لیے گھاس کھلا رہا ہوں آپ ان میں سے ایک لے لیں۔ آپ نے فرمایا میں ایسے نہیں لوں گا بلکہ اسے خریدوں گا۔ چنانچہ حضور ﷺ نے حضرت ابوبکر رضی اللہ عنہ سے وہ سواری خریدی۔ پھر وہ دونوں حضرات وہاں سے چلے اور غار میں جا کر ٹھہر گئے۔ آگے اور حدیث ذکر کی ہے۔ [کافی کنز العمال ۸/۳۳۳]

حضرت اسماء بنت ابوبکر رضی اللہ عنہا فرماتی ہیں کہ حضور ﷺ مکہ میں روزانہ ہمارے پاس دو دفعہ تشریف لاتے تھے۔ ایک دن آپ عین دوپہر کے وقت تشریف لائے میں نے کہا اے ابا جان! یہ رسول اللہ ﷺ ہیں۔ میرے ماں باپ آپ پر قربان ہوں اس وقت کسی خاص بات کی وجہ سے آئے ہیں۔ (حضرت ابوبکر رضی اللہ عنہ حضور ﷺ کے پاس گئے) حضور ﷺ نے فرمایا کیا تمہیں معلوم ہو گیا ہے کہ اللہ تعالیٰ نے مجھے یہاں سے چلے جانے کی اجازت دے دی ہے۔ حضرت ابوبکر رضی اللہ عنہ نے عرض کیا یا رسول اللہ ﷺ میں آپ کے ساتھ جانا چاہتا ہوں۔ حضور ﷺ نے فرمایا ٹھیک ہے تم میرے ساتھ چلو۔ حضرت ابوبکر رضی اللہ عنہ نے کہا کہ میرے پاس دو سواریاں ہیں جنہیں میں اتنے عرصہ سے آج کے انتظار میں گھاس کھلا رہا ہوں ان میں سے ایک آپ لے لیں۔ حضور ﷺ نے فرمایا میں قیمت دے کر لوں گا۔ حضرت ابوبکر رضی اللہ عنہ نے عرض کیا میرے ماں باپ آپ پر قربان ہوں اگر آپ اسی میں خوش ہیں تو قیمت دے کر لے لیں۔ حضرت اسماء رضی اللہ عنہا فرماتی ہیں کہ ہم نے ان دونوں حضرات کے لیے سفر کا کھانا تیار کیا اور اپنے کمر بند کو پھاڑ کر دو ٹکڑے کیے اور



ایک ٹکڑے سے زاد سفر کو باندھ دیا۔ پھر وہ دونوں حضرات چلے اور ثور پہاڑ کے غار میں جا ٹھہرے۔ جب وہ دونوں حضرات اس غار تک پہنچے تو حضرت ابوبکر رضی اللہ عنہ حضور ﷺ سے پہلے اس غار کے اندر گئے اور ہر سوراخ میں انگلی ڈال کر دیکھا کہ کہیں اس میں کوئی موزی جانور تو نہیں ہے (جو حضور ﷺ کو تکلیف پہنچائے) جب کفار کو یہ دونوں حضرات (مکہ میں) نہ ملے تو وہ ان کی تلاش میں چل پڑے اور حضور ﷺ کو ڈھونڈ کر لانے والے کے لیے سواؤنٹیوں کا انعام مقرر کیا اور مکہ کے پہاڑوں پر پھرتے پھرتے اس پہاڑ پر پہنچ گئے جہاں یہ دونوں حضرات تھے۔ ان میں سے ایک آدمی غار کی طرف منہ کیے ہوئے تھا۔ اس کے بارے میں حضرت ابوبکر رضی اللہ عنہ نے کہا یا رسول اللہ ﷺ! یہ آدمی تو ہمیں دیکھ رہا ہے۔ آپ نے فرمایا ہرگز نہیں۔ فرشتے ہمیں اپنے پروں سے چھپائے ہوئے ہیں۔ چنانچہ وہ آدمی بیٹھ کر غار کی طرف منہ کر کے پیشاب کرنے لگا تو حضور ﷺ نے فرمایا اگر یہ ہمیں دیکھ رہا ہوتا تو ایسے نہ کرتا۔ وہ دونوں حضرات وہاں تین رات رہے۔ حضرت ابوبکر رضی اللہ عنہ کے غلام حضرت عامر بن فہیرہ شام کے وقت حضرت ابوبکر رضی اللہ عنہ کی بکریاں لے آتے اور آخر رات میں ان کے پاس سے بکریاں لے کر چلے جاتے اور چراگاہ میں جا کر چرواہوں کے ساتھ مل جاتے۔ شام کو چرواہوں کے ساتھ واپس آتے (لیکن) آہستہ آہستہ چلتے (اور پیچھے رہ جاتے) جب رات کا اندھیرا ہو جاتا تو اپنی بکریاں لے کر ان دونوں حضرات کے پاس پہنچ جاتے۔ چرواہے یہ سمجھتے کہ وہ انہی کے ساتھ ہیں حضرت عبداللہ بن ابی بکر رضی اللہ عنہ کو مکہ میں رہ کر حالات معلوم کرتے رہتے اور جب رات کا اندھیرا ہوتا تو وہ ان دونوں حضرات کو جا کر سارے حالات بتا دیتے پھر آخر رات میں ان حضرات کے پاس سے چل پڑتے اور صبح کو مکہ پہنچ جاتے (تین راتوں کے بعد) یہ دونوں حضرات غار سے نکلے اور ساحل سمندر کا راستہ اختیار کیا۔ کبھی حضرت ابوبکر حضور ﷺ کے آگے چلنے لگتے جب ان کو پیچھے سے کسی کے آنے کا خطرہ ہوتا تو آپ کے پیچھے چلنے لگتے۔ سارے سفر میں یونہی (کبھی آگے کبھی پیچھے) چلتے رہے۔ چونکہ حضرت ابوبکر رضی اللہ عنہ لوگوں میں مشہور تھے اس وجہ سے راستہ میں انہیں کوئی (پہچاننے والا) ملتا اور یہ پوچھتا کہ یہ تمہارے ساتھ کون ہے؟ تو آپ کہتے یہ راستہ دکھا رہا ہے۔ ان کا مطلب یہ ہوتا کہ مجھے دین کا راستہ دکھا رہا ہے اور دوسرا یہ سمجھتا کہ انہیں سفر کا راستہ دکھا رہا ہے۔ جب یہ حضرات قدید کی آبادی پر پہنچے جو ان کے راستہ میں پڑتی تھی تو ایک آدمی نے بنو مدلج کے

پاس آ کر بتایا کہ میں نے سمندر کی طرف جاتے ہوئے دو سواروں کو دیکھا ہے اور میرا خیال ہے کہ یہ قریش کے وہی دو آدمی ہیں جنہیں تم ڈھونڈ رہے ہو تو سراقہ بن مالک نے کہا یہ دو سوار تو ان لوگوں میں سے ہیں جن کو ہم نے لوگوں کے کسی کام کے لیے بھیجا ہے (سراقہ سمجھ تو گئے کہ یہ حضور ﷺ اور ابوبکر رضی اللہ عنہ ہیں لیکن لوگوں سے چھپانے کے لیے یہ کہہ دیا) پھر سراقہ نے اپنی باندی کو بلا کر اس کے کان میں یہ کہا کہ وہ ان کا گھوڑا (آبادی سے) باہر لے جائے۔ پھر وہ ان دونوں حضرات کی تلاش میں چل پڑے۔ سراقہ کہتے ہیں کہ میں ان دونوں کے پاس پہنچا اور پھر انہوں نے اپنا قصہ بیان کیا جیسے کہ آئے گا۔ [اخرجه الطبرانی قال الہیثمی ۵۴/۶ وفيه يعقوب بن حميد

بن كاسب وثقه ابن حبان وغيره وضعفه ابو حاتم وغيره بقية رجاله رجال الصحيح]

حضرت ابن سیرین کہتے ہیں کہ حضرت عمر رضی اللہ عنہ کے زمانے میں چند لوگوں کا تذکرہ ہوا اور لوگوں نے ایسی باتیں کہیں جس سے یہ معلوم ہو رہا تھا کہ وہ لوگ حضرت عمر رضی اللہ عنہ کو حضرت ابوبکر رضی اللہ عنہ سے افضل سمجھتے ہیں۔ جب حضرت عمر رضی اللہ عنہ کو یہ بات معلوم ہوئی تو آپ نے فرمایا اللہ کی قسم! ابوبکر کی ایک رات عمر کے سارے خاندان (کی زندگی) سے بہتر ہے اور ابوبکر کا ایک دن عمر کے سارے خاندان (کی زندگی) سے بہتر ہے۔ جس رات حضور ﷺ گھر سے نکل کر غار ثور تشریف لے گئے تھے اور آپ کے ساتھ حضرت ابوبکر رضی اللہ عنہ بھی تھے۔ حضرت ابوبکر رضی اللہ عنہ کچھ دیر حضور ﷺ کے آگے چلتے اور کچھ دیر پیچھے۔ حضور ﷺ اس بات کو سمجھ گئے اور آپ نے فرمایا اے ابوبکر تمہیں کیا ہوا کچھ دیر میرے پیچھے چلتے ہو اور کچھ دیر میرے آگے؟ انہوں نے عرض کیا یا رسول اللہ ﷺ! جب مجھے خیال آتا ہے کہ پیچھے سے کوئی تلاش کرنے والا نہ آجائے تو میں پیچھے چلنے لگتا ہوں اور پھر مجھے خیال آتا ہے کہ آگے کوئی گھات میں نہ بیٹھا ہو تو میں آگے چلنے لگتا ہوں۔ حضور ﷺ نے فرمایا ابوبکر! اگر خدا نخواستہ کوئی حادثہ پیش آئے تو کیا تم یہ پسند کرتے ہو کہ وہ میرے بجائے تمہیں پیش آئے؟ حضرت ابوبکر رضی اللہ عنہ نے کہا قسم ہے اس ذات کی جس نے آپ کو حق دے کر بھیجا ہے۔ یہی بات ہے۔ جب یہ دونوں حضرات غار تک پہنچے تو حضرت ابوبکر رضی اللہ عنہ نے عرض کیا یا رسول اللہ ﷺ! آپ ذرا یہاں ٹھہریں میں آپ کے لیے غار کو صاف کر لوں۔ چنانچہ حضرت ابوبکر رضی اللہ عنہ نے اندر جا کر غار کو صاف کیا۔ پھر باہر آئے تو خیال آیا کہ انہوں نے سوراخ ابھی صاف نہیں کیے تو انہوں نے عرض کیا یا رسول اللہ ﷺ! ابھی آپ ذرا اور ٹھہریں میں سوراخ

بھی صاف کر لوں۔ چنانچہ اندر جا کر غار کو اچھی طرح صاف کیا پھر آ کر عرض کیا یا رسول اللہ ﷺ! اندر تشریف لے آئیں۔ آپ اندر تشریف لے گئے پھر حضرت عمر رضی اللہ عنہ نے کہا قسم ہے اس ذات کی جس کے قبضہ میں میری جان ہے (حضرت ابوبکر رضی اللہ عنہ کی) یہ ایک رات عمر کے پورے خاندان سے بہتر ہے۔ [اخرجه البيهقي كذا في البداية ۱۸۰/۳ و اخرجہ الحاکم ایضاً کما فی منتخب کنز العمال ۳۲۸/۲ اخرجہ البغوی عن ابن ابی ملیکۃ مرسلًا بمعناه قال ابن کثیر هذا

مرسل حسن کما فی کنز العمال ۳۳۵/۸]

حضرت حسن بصری رضی اللہ عنہ کہتے ہیں کہ حضور ﷺ اور حضرت ابوبکر رضی اللہ عنہ غار میں تشریف لے گئے اور قریش بھی حضور ﷺ کو ڈھونڈتے ہوئے وہاں پہنچ گئے لیکن جب انہوں نے غار کے دروازے پر مڑی کا جالاتا ہوا دیکھا تو کہنے لگے اس غار کے اندر کوئی نہیں گیا۔ حضور ﷺ کھڑے ہوئے نماز پڑھ رہے تھے اور حضرت ابوبکر رضی اللہ عنہ پہرہ دے رہے تھے۔ حضرت ابوبکر رضی اللہ عنہ نے حضور ﷺ سے عرض کیا یہ آپ کی قوم آپ کو ڈھونڈ رہی ہے۔ اللہ کی قسم! مجھے تو اپنی جان کا کوئی غم نہیں ہے لیکن مجھے تو اس بات کا غم ہے کہ مجھے آپ کے بارے میں کوئی ناگوار بات نہ دیکھنی پڑے۔ حضور ﷺ نے ان سے کہا اے ابوبکر! مت ڈرو بے شک اللہ ہمارے ساتھ ہے۔

[اخرجہ الحافظ ابوبکر القاضی]

امام احمدؒ نے حضرت انس رضی اللہ عنہ سے روایا کیا ہے کہ حضرت ابوبکر رضی اللہ عنہ نے ان سے یہ بیان کیا کہ جب ہم غار میں تھے تو میں نے حضور ﷺ سے عرض کیا اگر ان کافروں میں سے کوئی اپنے پیروں کی طرف نظر ڈالے گا تو وہ ہمیں اپنے قدموں کے نیچے دیکھ لے گا آپ نے فرمایا اے ابوبکر! تمہارا ان دو آدمیوں کے بارے میں کیا خیال ہے جن کا تیسرا اللہ ہے۔

[كذا في البداية ۱۸۱/۳ و اخرجہ ایضاً الشیخان والترمذی وابن سعد وابن ابی

شیبۃ و غیرہم کما فی الکنز ۳۲۹/۸]

حضرت براء بن عازب رضی اللہ عنہ فرماتے ہیں کہ حضرت ابوبکر رضی اللہ عنہ نے (میرے والد) حضرت عازب رضی اللہ عنہ سے تیرہ درہم میں ایک زین خریدی۔ حضرت ابوبکر رضی اللہ عنہ نے حضرت عازب رضی اللہ عنہ سے کہا کہ (اپنے بیٹے) براء سے کہو کہ وہ یہ زین میرے گھر پہنچا دے۔ حضرت عازب نے کہا پہلے آپ ہمیں یہ بتائیں کہ جب حضور ﷺ (مکہ سے) ہجرت کے لیے چلے تھے اور آپ ان

کے ساتھ تھے تو آپ نے کیا کیا تھا؟ پھر میں براء سے کہوں گا۔ حضرت ابو بکر رضی اللہ عنہ نے کہا ہم (غار سے) شروع رات میں نکلے اور ساری رات چلتے رہے پھر اگلے سارے دن تیزی سے چلتے رہے پھر اگلی رات چلتے رہے حتیٰ کہ اس سے اگلا دن ہو گیا اور دوپہر ہو گئی اور گرمی تیز ہو گئی پھر میں نے اپنی نظر دوڑائی کہ کہیں کوئی سایہ نظر آ جائے جہاں ہم ٹھہر جائیں تو مجھے ایک چٹان نظر آئی میں جلدی سے وہاں گیا تو وہاں ابھی کچھ سایہ باقی تھا۔ میں نے اس جگہ کو حضور ﷺ کے لیے برابر کیا اور آپ کے لیے ایک پوستین بچھا دی اور میں نے عرض کیا یا رسول اللہ! ذرا لیٹ جائیں۔ چنانچہ آپ لیٹ گئے پھر میں نکل کر دیکھنے لگا کہ کوئی تلاش کرنے والا ادھر تو نہیں آ رہا تو مجھے بکریوں کا ایک چرواہا نظر آیا۔ میں نے کہا اے لڑکے تم کس چرواہے کے لڑکے ہو؟ اس نے قریش کے ایک آدمی کا نام لیا جسے میں نے پہچان لیا۔ میں نے اس سے پوچھا کہ کیا تمہاری بکریوں میں دودھ ہے؟ اس نے کہا ہے میں نے کہا کچھ دودھ مجھے نکال کر دے سکتے ہو؟ (یعنی کیا تمہیں یوں دودھ دینے کی اجازت ہے) اس نے کہا ہاں دے سکتا ہوں میرے کہنے پر اس نے ایک بکری کی ٹانگیں باندھیں۔ پھر اس نے اس کے تھن سے غبار کو صاف کیا پھر اس نے اپنے ہاتھوں سے غبار کو صاف کیا۔ میرے پاس ایک برتن تھا جس کے منہ پر کپڑا باندھا ہوا تھا اس نے مجھے تھوڑا سا دودھ نکال کر دیا۔ میں نے پیالہ میں پانی ڈالا جس سے نیچے تک کا حصہ ٹھنڈا ہو گیا۔ پھر میں حضور ﷺ کی خدمت میں آیا تو آپ بیدار ہو چکے تھے میں نے کہا یا رسول اللہ ﷺ! دودھ پی لیں۔ آپ نے اتنا پیا کہ میں خوش ہو گیا۔ پھر میں نے کہا چلنے کا وقت ہو گیا ہے۔ چنانچہ ہم وہاں سے چل پڑے مکہ والے ہمیں تلاش کر رہے تھے۔ سراقہ بن مالک بن جشم کے علاوہ اور کوئی ہم تک نہ پہنچ سکا۔ یہ اپنے گھوڑے پر سوار تھا۔ میں نے عرض کیا یا رسول اللہ ﷺ! یہ ڈھونڈنے والا ہم تک پہنچ گیا۔ آپ نے فرمایا غم نہ کرو۔ بے شک اللہ ہمارے ساتھ ہے۔ پھر وہ سراقہ جب ہمارے اور قریب آ گیا۔ یہاں تک کہ ایک یا دو یا تین نیزوں تک کا فاصلہ رہ گیا تو میں نے کہا یا رسول اللہ ﷺ! یہ ڈھونڈنے والا ہمارے بالکل قریب آ گیا ہے اور میں رو پڑا۔ آپ نے فرمایا کیوں روتے ہو؟ میں نے کہا میں اپنی وجہ سے نہیں رو رہا ہوں۔ بلکہ آپ کی وجہ سے رو رہا ہوں۔ آپ نے اس کے لیے یہ بددعا کی اے اللہ! آپ ہمیں اس سے جیسے چاہیں بچالیں۔ تو ایک دم اس کے گھوڑے کے پاؤں پیٹ تک سخت زمین میں دھنس گئے اور وہ اپنے گھوڑے سے کودا۔ اور کہا اے محمد! مجھے



یقین ہے کہ یہ آپ کا کام ہے۔ آپ اللہ سے دعا کریں کہ میں جس مصیبت میں گرفتار ہو گیا ہوں وہ مجھے اس سے نکال دے اللہ کی قسم! مجھے پیچھے جتنے ڈھونڈنے والے ملیں گے میں ان سب کو آپ کے بارے میں مغالطہ میں ڈال دوں گا۔ (اور آپ کے پیچھے کسی کو نہیں آنے دوں گا) اور یہ میرا ترکش ہے آپ اس میں سے ایک تیر لے لیں۔ فلاںی جگہ آپ میرے اونٹوں اور بکریوں کے پاس سے گزریں گے۔ (آپ یہ تیر دکھا کر) جتنی بکریوں کی آپ کو ضرورت ہو لے لیں۔ آپ نے فرمایا مجھے ان کی ضرورت نہیں ہے۔ پھر آپ نے اس کے لیے دعا فرمائی۔ وہ اس مصیبت سے خلاصی پا کر اپنے ساتھیوں کے پاس واپس چلا گیا۔ پھر حضور ﷺ وہاں سے چل دیئے (اور میں آپ کے ساتھ تھا) یہاں تک کہ ہم مدینہ پہنچ گئے۔ لوگوں نے آپ کا استقبال کیا۔ لوگ راستے کے دونوں طرف چھتوں پر چڑھ گئے اور راستے میں خادم اور بچے دوڑے پھر رہے تھے اور کہہ رہے تھے اللہ اکبر رسول اللہ ﷺ آگئے محمد ﷺ آگئے۔ مدینہ کے لوگ آپس میں جھگڑنے لگے کہ حضور ﷺ کس کے مہمان بنیں تو حضور ﷺ نے فرمایا آج رات تو میں عبدالمطلب کے ماموں بنو نجار کے ہاں ٹھہروں گا۔ اس طرح میں ان کا اکرام کرنا چاہتا ہوں۔ (چنانچہ آپ وہاں ٹھہرے) جب صبح ہوئی تو آپ کو (اللہ کی طرف سے) جہاں ٹھہرنے کا حکم ملا وہاں تشریف لے گئے۔ [اخرجه احمد واخرجه الشيخان في الصحيحين كما في البداية ۳/ ۱۸۸، ۱۸۷۔ واخرجه

ايضاً ابن ابى شيبه وابن سعد ۳/ ۸۰ بنحوه مطولا مع زيادة وابن خزيمة وغيرهم كما في الكنز ۸/ ۳۳۰]

حضرت عروہ بن زبیر رضی اللہ عنہما فرماتے ہیں کہ حضرت زبیر رضی اللہ عنہ مسلمانوں کے ایک تجارتی قافلہ کے ساتھ ملک شام سے واپس آرہے تھے کہ راستہ میں ان سے حضور ﷺ کی ملاقات ہوئی۔ حضرت زبیر نے حضور ﷺ اور حضرت ابوبکر رضی اللہ عنہما کو سفید کپڑے پہنائے اور مدینہ میں مسلمانوں نے حضور ﷺ کے مکہ سے روانہ ہونے کی خبر سن لی تھی مدینہ کے مسلمان روزانہ صبح کو حرہ تک آپ کے استقبال کے لیے آتے اور آپ کا انتظار کرتے اور جب دوپہر کو گرمی تیز ہو جاتی تو مدینہ واپس چلے جاتے۔ ایک دن بہت دیر انتظار کر کے مسلمان واپس ہوئے۔ جب یہ لوگ اپنے گھروں کو پہنچے تو ایک یہودی ایک قلعہ پر کسی چیز کو دیکھنے کے لیے چڑھا۔ اس کی نظر حضور ﷺ اور آپ کے ہاتھیوں پر پڑی جو کہ سفید کپڑے پہنے ہوئے تھے۔ اور ان حضرات کے آنے

کی وجہ سے سراب ہٹا جا رہا تھا۔ (گرجی کے وجہ سے ریگستان میں جو ریت پانی کی طرح نظر آتی ہے اسے سراب کہتے ہیں) اس یہودی سے نہ رہا گیا اس نے بلند آواز سے کہا اے عرب والو! یہ تمہارے حضرت ہیں جن کا تم انتظار کر رہے تھے تو مسلمان ہتھیاروں کی طرف لپکے (اس زمانے میں استقبال کے لیے ہتھیار بھی لگائے جاتے تھے) اور (ہتھیار لگا کر) مسلمانوں نے حرہ مقام پر جا کر حضور ﷺ کا استقبال کیا۔ آپ ان سب کو لے کر حرہ کے داہنی جانب مڑ گئے اور بنو عمرو بن عوف کے ہاں جا کر ٹھہرے۔ وہ پیر کا دن اور ربیع الاول کا مہینہ تھا۔ حضرت ابو بکر رضی اللہ عنہ تو لوگوں کے استقبال میں کھڑے ہو گئے۔ حضور ﷺ خاموش بیٹھے ہوئے تھے انصار میں سے جن لوگوں نے حضور ﷺ کو اب تک نہیں دیکھا تو وہ آ آ کر حضرت ابو بکر رضی اللہ عنہ کو سلام کرنے لگے۔ یہاں تک کہ جب حضور ﷺ پر دھوپ آئی تو حضرت ابو بکر رضی اللہ عنہ آ کر اپنی چادر سے آپ پر سایہ کرنے لگے تب لوگوں کو حضور ﷺ کا پتہ چلا۔ حضور ﷺ دس راتوں سے زیادہ بنو عمرو بن عوف کے ہاں ٹھہرے اور آپ نے وہاں اس مسجد کی بنیاد رکھی جس کے بارے میں قرآن مجید میں ہے:

﴿لَمَسْجِدَ أُسِّسَ عَلَى التَّقْوَى﴾

”البتہ وہ مسجد جس کی بنیاد دھری گئی پر ہیز گاری پر۔“

اور اس میں حضور ﷺ نے نماز پڑھی پھر آپ اپنی سواری پر سوار ہو کر چل پڑے اور لوگ بھی آپ کے ساتھ چل رہے تھے یہاں تک کہ آپ کی اونٹنی مدینہ میں اس جگہ جا کر بیٹھ گئی جہاں مسجد نبوی ہے۔ اور ان دنوں وہاں مسلمان مرد نماز پڑھا کرتے تھے۔ اور وہ جگہ دو یتیم لڑکوں (حضرت سہیل اور حضرت سہل رضی اللہ عنہما) کی تھی جہاں کھجوریں سکھایا کرتے تھے۔ یہ دونوں حضرات اسعد بن زرارہ کی پرورش میں تھے۔ جب آپ کی اونٹنی بیٹھ گئی تو آپ ﷺ نے فرمایا کہ انشاء اللہ یہی ہمارے ٹھکانے کی جگہ ہے۔ پھر آپ نے ان دونوں بچوں کو بلایا اور مسجد بنانے کے لیے ان سے اس جگہ کا سودا کرنا چاہا تو ان بچوں نے کہا یا رسول اللہ ﷺ! نہیں (ہم بیچنا نہیں چاہتے ہیں بلکہ) ہم یہ زمین آپ کو ہدیہ کر دیتے ہیں۔ آپ ﷺ نے ان بچوں سے یہ زمین بطور ہدیہ لینے سے انکار کر دیا اور ان سے وہ جگہ خریدی (کیونکہ نابالغ ہونے کی وجہ سے وہ اپنی زمین کو ہدیہ نہیں کر سکتے تھے) پھر اس جگہ مسجد بنائی۔ حضور ﷺ صحابہ رضی اللہ عنہم کے ساتھ مسجد کی تعمیر کے لیے کچی اینٹیں اٹھانے لگے اور آپ اینٹیں اٹھاتے ہوئے یہ شعر پڑھ رہے تھے:

هَذَا الْحَمَالُ لَا حَمَالَ خَيْرٌ  
هَذَا أَبَرُّ رَبَّنَا وَ أَظْهَرُ

”یہ اٹھائی جانے والی اینٹیں خیر میں اٹھائی جانے والی کھجور اور کشمش کی طرح نہیں ہیں۔ اے ہمارے رب! بلکہ یہ تو ان سے زیادہ بھلی اور زیادہ پاک ہیں۔“

اور یہ شعر بھی پڑھ رہے تھے:

اللَّهُمَّ إِنَّ الْآجَرَ أَجْرُ الْآخِرَةِ  
فَارْحِمِ الْأَنْصَارَ وَ الْمُهَاجِرَةَ

”اے اللہ اصل اجر و ثواب تو آخرت کا اجر و ثواب ہے۔ تو انصار اور مہاجرین پر رحم فرما۔“

پھر آپ نے ایک مسلمان کا شعر پڑھا لیکن اس مسلمان کا نام مجھے نہیں بتایا گیا ابن شہاب کہتے ہیں ہمیں حدیثوں میں یہ کہیں نہیں ملا کہ حضور ﷺ نے ان اشعار کے علاوہ اور کسی کا پورا شعر پڑھا ہو۔ [اخرجه البخاری وهذا لفظ البخاری وقد تفرد بروايته دون مسلم وله شواهد من وجوه اخر كذا في البداية ۳/ ۱۸۶]

حضرت انس بن مالک رضی اللہ عنہ فرماتے ہیں کہ میں بھی بچوں کے ساتھ دوڑا پھر رہا تھا سب لوگ کہہ رہے تھے کہ محمد (ﷺ) آگئے میں دوڑا تو پھر رہا تھا لیکن مجھے نظر کچھ نہیں آ رہا تھا۔ یہاں تک کہ حضور ﷺ اور آپ کے ساتھی حضرت ابوبکر رضی اللہ عنہ دونوں تشریف لے آئے اور مدینہ کی ایک غیر آباد جگہ آ کر بیٹھ گئے پھر انہوں نے ایک دیہاتی آدمی کو بھیجا جو انصار کو ان دونوں حضرات (کے آنے) کی خبر کر دے۔ چنانچہ تقریباً پانچ سو انصار ان حضرات کے استقبال کے لیے نکلے اور ان دونوں حضرات کی خدمت میں پہنچ کر ان حضرات نے عرض کیا آپ دونوں حضرات تشریف لے چلیں آپ دونوں حضرات اہل بن میں ہیں اور آپ دونوں حضرات کی بات مانی جائے گی۔ آپ ﷺ اور آپ کے ساتھی حضرت ابوبکر ان استقبال کرنے والوں کے درمیان چل رہے تھے۔ تمام مدینہ والے استقبال کے لیے نکل آئے یہاں تک کہ کنواری لڑکیاں گھروں کی چھتوں پر ایک دوسرے سے آگے بڑھ بڑھ کر حضور ﷺ کو دیکھ رہی تھیں اور ایک دوسرے سے پوچھ رہی تھیں کہ ان میں حضور ﷺ کون سے ہیں؟ اس جیسا منظر ہم نے کبھی نہیں دیکھا۔

حضرت انس فرماتے ہیں کہ میں نے حضور ﷺ کو اس دن بھی دیکھا تھا جس دن آپ ﷺ مدینہ تشریف لائے تھے اور اس دن بھی دیکھا تھا جس دن آپ ﷺ کا انتقال ہوا تھا ان دونوں جیسا کوئی دن میں نے نہیں دیکھا۔ [اخرجه احمد ورواہ البیہقی بنحوہ کذا فی البدایہ ۳ / ۱۹۷]

حضرت ابن عائشہ رضی اللہ عنہ فرماتے ہیں کہ حضور ﷺ مدینہ تشریف لائے تو عورتیں اور بچے یہ اشعار خوشی میں پڑھ رہے تھے:

طَلَعَ الْبَدْرُ عَلَيْنَا مِنْ ثَنِيَّاتِ الْوَدَاعِ  
وَجَبَّ الشُّكْرُ عَلَيْنَا مَا دَعَا لِلَّهِ دَاعِ

”وداع کی گھاٹیوں سے چودھویں کا چاند ہم پر نکلا۔ جب تک کوئی بھی اللہ کی دعوت دیتا رہے گا ہم پر شکر واجب رہے گا۔“ [اخرجه البیہقی کذا فی البدایہ ۳ / ۱۹۷]

## حضرت عمر بن خطاب اور صحابہ کرام رضی اللہ عنہم کی ہجرت

حضرت براء بن عازب رضی اللہ عنہ فرماتے ہیں کہ حضور ﷺ کے صحابہ رضی اللہ عنہم میں سے سب سے پہلے ہمارے پاس (مدینہ میں) حضرت مصعب بن عمیر اور ابن ام مکتوم رضی اللہ عنہ آئے۔ یہ دونوں ہمیں قرآن پڑھانے لگے۔ پھر حضرت عمار، حضرت بلال اور حضرت سعد رضی اللہ عنہم پھر حضرت عمر بن خطاب رضی اللہ عنہ بیس صحابہ رضی اللہ عنہم کے ساتھ آئے پھر حضور ﷺ تشریف لائے اور میں نے مدینہ والوں کو حضور ﷺ کی تشریف آوری پر جتنا خوش ہوتے ہوئے دیکھا اتنا کسی چیز پر خوش ہوتے ہوئے نہیں دیکھا تھا۔ میں آپ کی تشریف آوری سے پہلے مفصل سورتوں میں سے سبح اسم ربك الاعلیٰ پڑھ چکا تھا۔ [اخرجه ابن ابی شیبہ کذا فی کنز العمال ۸ / ۳۳۱]

حضرت براء رضی اللہ عنہ فرماتے ہیں مہاجرین میں سے سب سے پہلے ہمارے پاس بنو عبد الدار قبیلہ کے حضرت مصعب بن عمیر رضی اللہ عنہ آئے پھر بنو فہر کے نابینا ابن ام مکتوم رضی اللہ عنہ آئے۔ پھر حضرت عمر بن خطاب رضی اللہ عنہ بیس سواروں کے ساتھ آئے۔ ہم نے ان سے پوچھا کہ رسول اللہ ﷺ کا کیا ہوا؟ حضرت عمر نے کہا وہ میرے پیچھے تشریف لارہے ہیں۔ پھر حضور ﷺ تشریف لائے اور حضرت ابوبکر رضی اللہ عنہ ان کے ساتھ تھے۔ حضرت براء فرماتے ہیں کہ میں حضور ﷺ کے تشریف لانے سے پہلے مفصل کی کئی سورتیں پڑھ چکا تھا۔ [عند احمد فی حدیث البراء عن ابی بکر رضی



اللہ عنہما فی الحجۃ وأخرجہ ایضاً البخاری ومسلم کذا فی البدایہ ۳/ ۱۸۸

حضرت عمر رضی اللہ عنہ فرماتے ہیں کہ جب میں حضرت عیاش بن ابی ربیعہ اور حضرت ہشام بن عاص رضی اللہ عنہ نے مدینہ ہجرت کرنے کا ارادہ کیا تو ہم نے سرف مقام سے اوپر کی جانب بنو غفار کے حوض کے کنارے وادی تناضب میں جمع ہونا طے کیا اور ہم نے کہا کہ ہم میں سے جو بھی صبح کو وہاں پہنچا ہوا نہ ہوگا (تو ہم سمجھ لیں گے کہ) اسے روک لیا گیا ہے۔ لہذا اس کے باقی ساتھی چلے جائیں (اور اس کا انتظار نہ کریں) چنانچہ میں اور حضرت عیاش تو صبح تناضب پہنچ گئے۔ اور حضرت ہشام کو ہمارے پاس آنے سے روک لیا گیا اور (کافروں کی طرف سے) ان کو آزمائش میں ڈالا گیا اور وہ آزمائش میں پڑ گئے یعنی اسلام سے پھر گئے۔ جب ہم مدینہ آئے تو ہم قباء میں بنو عمرو بن عوف کے ہاں ٹھہرے۔ حضرت عیاش ابو جہل بن ہشام اور حارث بن ہشام کے چچا زاد بھائی اور ماں شریک بھائی تھے۔ ابو جہل اور حارث حضرت عیاش (کو واپس لے جانے) کے لیے مدینہ آئے۔ اور رسول اللہ ﷺ ابھی مکہ ہی میں تھے ان دونوں نے حضرت عیاش سے بات کی اور ان سے کہا کہ تمہاری ماں نے یہ نذر مانی ہے کہ جب تک وہ تمہیں دیکھ نہ لے گی نہ وہ سر میں کنگھی کرے گی اور نہ دھوپ سے سایہ میں جائے گی۔ (ماں کا یہ حال سن کر) ان کا دل نرم پڑ گیا۔ میں نے ان سے کہا اللہ کی قسم! یہ لوگ تم کو تمہارے دین سے ہٹانا چاہتے ہیں۔ ان سے جو کئے رہو۔ اللہ کی قسم جب جوئیں تمہاری ماں کو تنگ کریں گی تو وہ ضرور کنگھی کرے گی۔ اور جب مکہ کی گرمی اس کو ستائے گی تو وہ خود سایہ میں چلی جائے گی۔ اس پر حضرت عیاش نے کہا میں اپنی ماں کی نذر ابھی پوری کر آتا ہوں اور میرا وہاں کچھ مال ہے وہ بھی میں لے آتا ہوں۔ میں نے کہا اللہ کی قسم! تمہیں خوب معلوم ہے میں قریش کے بڑے مالداروں میں سے ہوں تم ان کے ساتھ مت جاؤ۔ میں تمہیں اپنا آدھا مال دے دیتا ہوں لیکن انہوں نے میری بات نہ مانی اور ان دونوں کے ساتھ جانے پر مصر رہے۔ جب انہوں نے ان کے ساتھ جانے کی ٹھان لی تو میں نے ان سے کہا تم نے جو کرنا تھا وہ کر لیا (اور ان کے ساتھ جانے کا ارادہ کر ہی لیا) تو میری یہ اونٹنی لے لو یہ بڑی عمدہ نسل کی اور مان کر چلنے والی ہے۔ تم اس کی پیٹھ پر بیٹھے رہنا۔ اگر تمہیں ان دونوں کی کسی بات سے شک ہو تو اس پر بھاگ کر اپنی جان بچا لینا۔ چنانچہ وہ اس اونٹنی پر سوار ہو کر ان دونوں کے ساتھ چل پڑے۔ راستہ میں ایک جگہ ابو جہل نے ان سے کہا اے میرے بھائی! اللہ کی قسم! یہ

اونٹ سٹ پڑ گیا ہے۔ کیا تم مجھے اپنی اس اونٹنی پر پیچھے نہیں بٹھالیتے؟ حضرت عیاش نے کہا ہاں ضرور۔ اور انہوں نے اپنی اونٹنی نیچے بٹھالی۔ اور ان دونوں نے بھی اپنے اونٹ بٹھالیے تاکہ ابو جہل ان کی اونٹنی پر سوار ہو جائے۔ جیسے وہ زمین پر اترے تو یہ دونوں حضرت عیاش پر جھپٹے اور انہیں رسی سے اچھی طرح باندھ لیا اور انہیں کہیں لے گئے اور اسلام سے ہٹانے کے لیے ان پر بڑا زور ڈالا۔ آخر وہ اسلام کو چھوڑ گئے۔ ہم یہ کہا کرتے تھے کہ جو مسلمان اسلام کو چھوڑ کر کفر میں چلا جائے گا پھر اللہ اس کی توبہ قبول نہیں کریں گے۔ اور اسلام چھوڑ کر چلے جانے والے کو بھی یہی سمجھتے تھے۔ یہاں تک کہ حضور ﷺ مدینہ تشریف لے آئے اور اللہ تعالیٰ نے یہ آیتیں نازل فرمائیں:

﴿قُلْ يٰعِبَادِيَ الَّذِينَ اَسْرَفُوا عَلٰی اَنْفُسِهِمْ لَا تَقْنَطُوْا مِنْ رَّحْمَةِ اللّٰهِ اِنَّ اللّٰهَ يَغْفِرُ الذُّنُوْبَ جَمِیْعًا اِنَّهٗ هُوَ الْغَفُوْرُ الرَّحِيْمُ ۝ وَاَنِیْبُوْا اِلٰی رَبِّكُمْ وَاَسْلِمُوْا لَهٗ مِنْ قَبْلُ اَنْ یَّاتِیْكُمْ الْعَذَابُ ثُمَّ لَا تُنصِرُوْنَ ۝ وَاَتَّبِعُوا اَحْسَنَ مَا اُنْزِلَ اِلَیْكُمْ مِنْ رَبِّكُمْ مِنْ قَبْلُ اَنْ یَّاتِیْكُمْ الْعَذَابُ بَغْتَةً وَّاَنْتُمْ لَا تَشْعُرُوْنَ ۝﴾

”کہہ دے اے بندو میرے۔ جنہوں نے زیادتی کی ہے اپنی جان پر۔ آس مت توڑو اللہ کی مہربانی سے۔ بے شک اللہ جانتا ہے سب گناہ۔ وہ جو ہے وہی ہے گناہ معاف کرنے والا مہربان۔ اور رجوع ہو جاؤ اپنے رب کی طرف اور اس کی حکم برداری کرو پہلے اس سے کہ آئے تم پر عذاب پھر کوئی تمہاری مدد کو نہ آئے گا۔ اور چلو بہتر بات پر جو اتری تمہاری طرف تمہارے رب سے پہلے اس سے کہ پہنچے تم پر عذاب اچانک اور تم کو خبر نہ ہو۔“

حضرت عمر رضی اللہ عنہ فرماتے ہیں کہ میں نے یہ آیتیں لکھ کر حضرت ہشام بن عاص کے پاس بھیج دیں۔ حضرت ہشام کہتے ہیں کہ جب یہ آیتیں میرے پاس پہنچیں تو میں ان کو ذی طویٰ مقام پر پڑھنے لگا۔ اور (ان کے معنی اور مطلب کو سمجھنے کے لیے) ان کو اوپر نیچے دیکھنے لگا۔ لیکن مجھے ان کا مطلب سمجھ نہ آیا۔ یہاں تک کہ میں نے یہ دعا مانگی اے اللہ! یہ آیتیں مجھے سمجھا دے۔ پھر اللہ نے میرے دل میں یہ مطلب ڈالا کہ یہ آیتیں ہمارے بارے میں نازل ہوئی ہیں۔ ہم جو اپنے دلوں میں سوچا کرتے تھے اور صحابہ رضی اللہ عنہم جو ہمارے بارے میں کہا کرتے تھے کہ جو اسلام کو چھوڑ کر کفر میں چلا جائے گا پھر اللہ اس کی توبہ قبول نہیں کرے گا (اب اللہ تعالیٰ نے یہ آیتیں نازل

فرما کر بتایا ہے کہ توبہ قبول ہو جائے گی جب یہ مطلب میری سمجھ میں آ گیا اور مجھے اپنی توبہ قبول ہو جانے کی بات معلوم ہو گئی تو) میں اپنے اونٹ کے پاس آیا اور اس پر سوار ہو کر مدینہ حضور ﷺ کی خدمت میں حاضر ہو گیا۔ [اخرجه ابن اسحاق عن نافع عن ابن عمر كذا في البداية ۳/ ۱۷۲ و اخرجہ ایضاً ابن السکن بسند ضعیف عن ابن اسحاق باسنادہ مطولاً کما اشار الیہ الحافظ فی الاصابة ۳/ ۶۰۳ و البزار بطولہ نحوه قال الهیثمی ۶/ ۶۱ و رجالہ ثقات و اخرجہ البیہقی ۹/ ۱۳ و ابن سعد ۳/ ۱۹۴ و ابن مردويه و البزار عن عمر رضی اللہ عنہ مختصراً کما فی کنز العمال ۱/ ۲۶۲ و اخرجہ الطبرانی عن عروہ مرسلًا و فیہ ابن لہیعۃ و فی ضعف و عن ابن شہاب مرسلًا و رجالہ ثقات کذا فی المجمع ۲/ ۶۲]

## حضرت عثمان بن عفان رضی اللہ عنہ کی ہجرت

حضرت قتادہ رضی اللہ عنہ فرماتے ہیں کہ سب سے پہلے اللہ کے لیے جس نے اپنے اہل و عیال کے ساتھ ہجرت کی وہ حضرت عثمان رضی اللہ عنہ ہیں۔ میں نے حضرت نصر بن انس کو یہ فرماتے ہوئے سنا کہ میں نے حضرت ابو حمزہ یعنی انس رضی اللہ عنہ کو فرماتے ہوئے سنا کہ حضرت عثمان بن عفان رضی اللہ عنہ ہجرت کر کے حبشہ چلے گئے اور ان کے ساتھ ان کی بیوی حضرت رقیہ رضی اللہ عنہا حضور ﷺ کی صاحبزادی بھی تھیں۔ حضور ﷺ کے پاس ان دونوں کی خبر آنے میں دیر ہو گئی۔ پھر قریش کی ایک عورت آئی اور اس نے کہا اے محمد! میں نے تمہارے داماد کو دیکھا تھا اور ان کے ساتھ ان کی بیوی بھی تھیں۔ آپ نے فرمایا تم نے ان دونوں کو کس حال میں دیکھا؟ اس عورت نے کہا میں نے ان کو دیکھا کہ انہوں نے اپنی بیوی کو ایک کمزور سے گدھے پر سوار کر رکھا تھا اور خود اس کو پیچھے سے ہانک رہے تھے۔ حضور ﷺ نے فرمایا اللہ تعالیٰ ان دونوں کے ساتھ رہے۔ (حضرت عثمان رضی اللہ عنہ) حضرت ابو طلحہ رضی اللہ عنہ کے بعد پہلے شخص ہیں جنہوں نے اپنے اہل و عیال کے ساتھ ہجرت کی ہے۔ [اخرجه البیہقی کذا فی البداية ۳/ ۶۶ و اخرجہ ایضاً ابن المبارک عن انس رضی اللہ عنہ بمعناہ کما فی الاصابة ۴/ ۳۰۵]

طبرانی نے حضرت انس رضی اللہ عنہ سے اسی حدیث کے ہم معنی روایت کی اور اس میں یہ بھی ہے کہ ان کے بارے میں حضور ﷺ کو کوئی خبر نہ ملی۔ حضور ﷺ گھڑ سے باہر تشریف لا کر ان کے

بارے میں لوگوں سے خیر خبر پوچھا کرتے۔ آپ کو ان کے بارے میں کوئی چیز ملنے کا بڑا انتظار تھا۔ آخر ایک عورت آئی اور اس نے آپ کو ان کے بارے میں بتایا۔

[قال الهیثمی ۸۱/۹ وفيه الحسن بن زیاد البرجمی ولم اعرفه رجاله ثقات انتہی]

## حضرت علی بن ابی طالب رضی اللہ عنہ کی ہجرت

حضرت علی رضی اللہ عنہ فرماتے ہیں جب رسول اللہ ﷺ ہجرت فرما کر مدینہ تشریف لے جانے لگے تو آپ نے مجھ سے فرمایا کہ میں آپ کے بعد ٹھہر کر لوگوں کی جو امانتیں حضور ﷺ کے پاس تھیں وہ لوگوں کو پہنچا دوں (چونکہ لوگ آپ کے پاس امانت رکھواتے تھے) اسی وجہ سے آپ کو الامین کہا جاتا تھا۔ میں (آپ کے بعد) تین دن وہیں رہا۔ میں گھر سے باہر علی الاعلان لوگوں میں چلتا پھرتا تھا۔ ایک دن بھی چھپ کر نہیں بیٹھا پھر میں مکہ سے نکل کر حضور ﷺ والے راستہ پر چل دیا۔ یہاں تک کہ جب بنو عمرو بن عوف کے ہاں پہنچا تو حضور ﷺ بھی وہاں ہی قیام پذیر تھے۔ میں کلثوم بن ہذم کے ہاں ٹھہرا اور حضور ﷺ بھی وہاں ہی ٹھہرے ہوئے تھے۔

[اخرجه ابن سعد کذا فی کنز العمال ۸/۳۳۵]

## حضرت جعفر بن ابی طالب اور صحابہ کرام رضی اللہ عنہم کا پہلے حبشہ

### پھر مدینہ ہجرت کرنا

حضرت محمد بن حاطب رضی اللہ عنہ فرماتے ہیں کہ رسول اللہ ﷺ نے فرمایا میں نے خواب میں ایک کھجوروں والی سرزمین دیکھی ہے۔ تم لوگ وہاں چلے جاؤ۔ چنانچہ حضرت حاطب اور حضرت جعفر رضی اللہ عنہما سمندر کے راستے روانہ ہوئے۔ حضرت محمد فرماتے ہیں کہ میں اسی کشتی میں پیدا ہوا۔ (جس میں یہ حضرات روانہ ہوئے تھے)

[اخرجه احمد والطبرانی و رجالہ رجال الصحیح کذا فی مجمع الزوائد للہیثمی ۶/۲۷۰]

حضرت عمیر بن اسحاق فرماتے ہیں کہ حضرت جعفر رضی اللہ عنہ نے (حضور ﷺ کی خدمت میں) عرض کیا یا رسول اللہ ﷺ! آپ مجھے اجازت دیں کہ میں کسی ایسی سرزمین میں چلا جاؤں



جہاں میں بے خوف و خطر اللہ کی عبادت کر سکوں۔ حضور ﷺ نے آپ کو اجازت دے دی۔ اور وہ نجاشی کے پاس چلے گئے۔ پھر انہوں نے پوری حدیث ذکر کی جیسے کہ عنقریب آئے گی۔

[اخرجه الطبرانی والبخاری قال الہیثمی ۲۹/۶ وعمیر بن اسحاق وثقه ابن حبان وغیرہ

وفیہ کلام لا یضر وبقیۃ رجالہ رجال الصحیح انتہی]

حضرت ام سلمہ رضی اللہ عنہا فرماتی ہیں کہ جب سرزمین مکہ (مسلمانوں پر) تنگ ہو گئی اور رسول اللہ ﷺ کے صحابہ رضی اللہ عنہم کو طرح طرح ستایا گیا اور ان کو بڑی آزمائشوں میں ڈالا گیا اور انہوں نے دیکھا کہ دین کی وجہ سے ان پر آزمائشیں اور مصیبتیں آرہی ہیں اور یہ بھی دیکھ لیا کہ حضور ﷺ ان کو ان آزمائشوں اور مصیبتوں سے بچا نہیں سکتے ہیں اور خود حضور ﷺ اپنی قوم اور اپنے چچا کی وجہ سے حفاظت میں ہیں جس کی وجہ سے حضور ﷺ کو کوئی ناگوار بات پیش نہیں آتی ہے۔ اور نہ آپ کو صحابہ رضی اللہ عنہم والی تکلیفیں پہنچتی ہیں تو حضور ﷺ نے اپنے صحابہ رضی اللہ عنہم سے فرمایا کہ ملک حبشہ میں ایک ایسا بادشاہ ہے جس کے ہاں کسی پر ظلم نہیں ہوتا ہے۔ لہذا تم اس کے ملک میں چلے جاؤ۔ یہاں تک کہ اللہ تعالیٰ تمہیں اس تنگی سے نجات دے اور جن مصیبتوں میں تم مبتلا ہو ان سے نکلنے کا راستہ بنا دے۔ چنانچہ ہم لوگ جماعتیں بن بن کر حبشہ جانے لگے اور وہاں جا کر ہم اکٹھے ہو گئے اور وہاں رہنے لگے۔ بڑا اچھا علاقہ تھا وہاں کے لوگ بہترین پڑوسی تھے۔ ہم اطمینان سے اپنے دین پر چلنے لگے۔ وہاں ہمیں کسی قسم کے ظلم کا اندیشہ نہ تھا۔ جب قریش نے یہ دیکھا کہ ہمیں رہنے کو ایک علاقہ مل گیا ہے جہاں ہم امن سے رہ رہے ہیں۔ تو انہیں یہ بہت برا لگا اور انہیں ہم پر بڑا غصہ آیا اور انہوں نے جمع ہو کر یہ فیصلہ کیا کہ وہ ہمارے بارے میں نجاشی کے پاس ایک وفد بھیجیں گے جو ہمیں نجاشی کے ملک سے نکال کر ان کے پاس (مکہ) واپس لے آئے۔ چنانچہ انہوں نے عمرو بن عاص اور عبد اللہ بن ابی ربیعہ کو بطور وفد بھیجنا طے کیا۔ اور نجاشی اور اس کے جرنیلوں کے لیے بہت سے تحفے جمع کیے اور ان میں سے ہر ایک کے لیے الگ الگ تحفہ تیار کیا۔ اور ان دونوں سے کہا کہ صحابہ رضی اللہ عنہم کے بارے میں بات کرنے سے پہلے ہر جرنیل کو اس کا تحفہ دے دینا۔ پھر نجاشی کو اس کے تحفے دینا اور کوشش کرنا کہ صحابہ رضی اللہ عنہم سے نجاشی کی بات ہونے نہ پائے اور پہلے ہی وہ ان کو تمہارے حوالے کر دے چنانچہ وہ دونوں حبشہ نجاشی کے ہاں گئے اور ہر جرنیل کو اس کا تحفہ پیش کیا۔ پھر انہوں نے ہر جرنیل سے یہ بات کی کہ ہم اپنے چند بے وقوفوں کی وجہ سے اس

بادشاہ کے پاس آئے ہیں۔ یہ بے وقوف اپنی قوم کا دین چھوڑ چکے ہیں اور تمہارے دین میں بھی داخل نہیں ہوئے ہیں تو ان کی قوم نے ہمیں اس لیے بھیجا ہے تاکہ بادشاہ ان لوگوں کو ان کی قوم کے پاس واپس بھجوا دے۔ جب ہم بادشاہ سے یہ بات کریں تو تم سب اسے ایسا کرنے کا (یعنی واپس بھیجنے کا) مشورہ دینا۔ سب نے کہا ہم ایسا ہی کریں گے۔ پھر انہوں نے جا کر نجاشی کو تحفے پیش کیے۔ اور مکہ والوں نے اسے جو تحفے بھیجے تھے ان میں سے اسے سب سے زیادہ پسند رنگی ہوئی کھال تھی۔ جب وہ اسے تحفے دے چکے تو انہوں نے نجاشی سے کہا کہ اے بادشاہ! ہمارے چند بے وقوف نوجوانوں نے اپنی قوم کا دین چھوڑ دیا ہے اور آپ کے دین میں بھی داخل نہیں ہوئے ہیں اور ایک نیا گھڑا ہوا دین انہوں نے اختیار کیا ہے جسے ہم نہیں جانتے ہیں۔ اور اب انہوں نے آپ کی مملکت میں آ کر پناہ لے لی ہے۔ اور آپ کی خدمت میں ان کے بارے میں بات کرنے کے لیے ان کے خاندان ان کے والدین ان کے چچا اور ان کی قوم نے ہم لوگوں کو بھیجا ہے تاکہ ان کو ان کی قوم کے پاس واپس بھیج دیں کیونکہ ان کی قوم والے ان کو آپ سے زیادہ جانتے ہیں اور یہ لوگ آپ کے دین میں کبھی بھی داخل نہیں ہوں گے کہ آپ اس وجہ سے ان کی حمایت اور حفاظت کریں۔ (یہ سن کر) نجاشی کو غصہ آ گیا اور اس نے کہا اللہ کی قسم! نہیں! ایسے نہیں ہو سکتا۔ اور جب تک میں ان کو بلا کر ان سے بات نہ کر لوں اور ان کے معاملہ میں غور نہ کر لوں اس وقت تک میں انہیں واپس نہیں کر سکتا ہوں (کیونکہ) انہوں نے میرے ملک میں آ کر پناہ لی ہے اور کسی اور کا پڑوس اختیار کرنے کی بجائے انہوں نے میرا پڑوس اختیار کیا ہے۔ اگر وہ ایسے ہی نکلے جیسے ان کی قوم والے کہہ رہے ہیں تو میں ان کو ان کی قوم کے پاس واپس بھیج دوں گا اور اگر وہ ویسے نہ ہوئے تو میں ان کی ہر طرح حفاظت کروں گا اور ان کے اور ان کی قوم کے درمیان نہیں پڑوں گا۔ اور (ان کو واپس بھیج کر) ان کی قوم کی آنکھیں ٹھنڈی نہیں کروں گا۔ (چنانچہ نجاشی نے مسلمانوں کو بلا لیا) جب مسلمان اس کے پاس آئے تو انہوں نے اسے سلام کیا اور سجدہ نہ کیا تو اس نے کہا اے جماعت (مہاجرین) تم لوگ مجھے یہ بتاؤ کہ جس طرح تمہاری قوم کے آدمیوں نے آ کر (سجدہ کر کے) مجھے سلام کیا تم لوگوں نے اس طرح مجھے سلام نہیں کیا اور یہ بھی بتاؤ کہ تم حضرت عیسیٰ علیہ السلام کے بارے میں کیا کہتے ہو؟ اور تمہارا دین کیا ہے؟ کیا تم عیسائی ہو؟ مسلمانوں نے کہا نہیں۔ نجاشی نے کہا کیا تم یہودی ہو؟ انہوں نے کہا نہیں۔ اس نے کہا تم اپنی قوم کے دین

پر ہو؟ انہوں نے کہا نہیں۔ اس نے کہا پھر تمہارا دین کیا ہے؟ انہوں نے کہا اسلام۔ اس نے کہا اسلام کیا ہے؟ انہوں نے کہا ہم اللہ کی عبادت کرتے ہیں۔ اس کے ساتھ کسی چیز کو شریک نہیں ٹھہراتے ہیں۔ اس نے کہا یہ دین تمہارے پاس کون لایا؟ انہوں نے کہا یہ دین ہمارے پاس ہم میں کا ہی ایک آدمی لے کر آیا ہے جسے ہم اچھی طرح جانتے ہیں اس کے حسب نسب سے ہم خوب واقف ہیں۔ انہیں اللہ نے ہماری طرف ایسے ہی بھیجا ہے جیسے اللہ نے اور رسولوں کو ہم سے پہلوں کی طرف بھیجا۔ انہوں نے ہمیں نیکی اور صدقہ کرنے کا وعدہ پورا کرنے کا امانت ادا کرنے کا حکم دیا، بتوں کی عبادت سے انہوں نے ہمیں روکا اور اللہ وحدہ لا شریک لہ کی عبادت کا ہمیں حکم دیا۔ ہم نے انہیں سچا مان لیا اور اللہ کے کلام کو پہچان لیا، ہمیں یقین ہے کہ وہ جو کچھ لائے ہیں وہ سب اللہ کے پاس سے آیا ہے۔ ہمارے ان کاموں کی وجہ سے ہماری قوم دشمن ہو گئی اور اس سچے نبی کی بھی دشمن بن گئی اور انہوں نے ان کو جھٹلایا اور ان کو قتل کرنا چاہا۔ اور ہم سے بتوں کی عبادت کروانا چاہتے ہیں۔ ہم اپنے دین اور اپنی جان کو لے کر اپنی قوم سے بھاگ کر آپ کے پاس آئے ہیں۔ نجاشی نے کہا اللہ کی قسم یہ بھی اسی نور سے نکلا ہے جس سے موسیٰ علیہ السلام کا دین نکلا تھا۔ حضرت جعفر رضی اللہ عنہ نے فرمایا باقی رہی سلام کرنے کی بات تو رسول اللہ ﷺ نے ہمیں بتایا کہ جنت والوں کا سلام ”السلام علیکم“ ہے آپ نے ہمیں اسی کا حکم دیا ہے۔ چنانچہ ہم نے آپ کو ویسے ہی سلام کیا جیسے ہم آپس میں کرتے ہیں۔ جہاں تک حضرت عیسیٰ بن مریم علیہ السلام کا تعلق ہے تو وہ اللہ کے بندے اور اس کے رسول ہیں اور وہ اللہ کا وہ کلمہ ہیں جس کو اللہ نے مریم کی طرف التقاء فرمایا تھا اور اللہ کی (پیدا کی ہوئی) روح ہیں اور وہ اس کنواری عورت کے بیٹے ہیں جو الگ تھلگ رہنے والی تھی۔ نجاشی نے ایک تنکا اٹھا کر کہا۔ اللہ کی قسم تم نے جو کچھ بتایا ہے حضرت عیسیٰ علیہ السلام اس سے اتنے بھی (یعنی اس تنکے کے برابر بھی) زیادہ نہیں ہیں۔ یہ سن کر حبشہ کے معزز سرداروں نے کہا اللہ کی قسم اگر حبشہ کے لوگوں نے (تمہاری اس بابت کو) سن لیا تو وہ تمہیں (بادشاہت سے) ہٹا دیں گے اس نے کہا اللہ کی قسم میں حضرت عیسیٰ علیہ السلام کے بارے میں کبھی بھی اس کے علاوہ اور کچھ نہیں کہوں گا۔ جب اللہ نے میرا ملک مجھے واپس کیا تھا تو اللہ نے میرے بارے میں لوگوں کی بات نہیں مانی تھی اب میں اللہ کے دین کے بارے میں ان لوگوں کی بات کیوں مانوں۔ ایسے کام

سے اللہ کی پناہ۔ [اخرجه ابن اسحاق کذا فی البدایہ ۳/۷۲]

امام احمدؒ نے حضور ﷺ کی زوجہ محترمہ حضرت ام سلمہ رضی اللہ عنہا سے لمبی حدیث نقل کی ہے۔ اس میں یہ مضمون بھی ہے کہ نجاشی نے رسول اللہ ﷺ کے صحابہ رضی اللہ عنہم کے پاس آدمی بھیج کر ان کو بلایا۔ جب اس کا قاصد مسلمانوں کے پاس آیا تو وہ سب جمع ہو کر ایک دوسرے سے مشورہ کرنے لگے کہ جب تم اس نجاشی کے پاس جاؤ گے تو اس آدمی یعنی حضرت عیسیٰ علیہ السلام کے بارے میں کیا کہو گے؟ تو انہوں نے کہا ہم وہی کہیں گے جو حضور ﷺ نے ہمیں سکھایا اور جس کا حضور ﷺ نے ہمیں حکم دیا پھر جو چاہے ہو۔ جب یہ حضرات نجاشی کے پاس گئے تو اس نے اپنے بڑے پادریوں کو بلا رکھا تھا اور وہ اپنی کتابیں کھول کر نجاشی کے چاروں طرف بیٹھے ہوئے تھے نجاشی نے ان حضرات سے پوچھا یہ دین کیا ہے جس کی وجہ سے تم نے اپنی قوم کو چھوڑ دیا اور نہ میرے دین میں داخل ہوئے اور نہ موجودہ دینوں میں سے کسی دین میں؟ حضرت ام سلمہ رضی اللہ عنہا فرماتی ہیں کہ نجاشی سے بات کرنے والے حضرت جعفر رضی اللہ عنہ تھے۔ انہوں نے فرمایا اے بادشاہ ہم لوگ جاہل تھے۔ بتوں کو پوجتے تھے۔ مردار کھاتے تھے۔ بے حیائی کے کام کرتے تھے اور رشتے ناتوں کو توڑتے تھے۔ پڑوسی سے برا سلوک کرتے تھے ہمارا طاقتور کمزور کو کھا جاتا تھا۔ ہم اس حال میں تھے کہ اللہ تعالیٰ نے ہم میں سے ایک آدمی کو رسول بنا کر بھیجا جس کے حسب و نسب کو سچائی اور امانت داری کو اس کی پاک دامنی کو ہم پہلے سے جانتے تھے۔ انہوں نے ہمیں اللہ عزوجل کی طرف بلایا کہ ہم اسے ایک مانیں اور اسی کی عبادت کریں ہم اور ہمارے باپ دادا اللہ کے علاوہ جن پتھروں اور بتوں کی عبادت کرتے تھے ہم انہیں چھوڑ دیں۔ اور انہوں نے ہمیں سچ بولنے امانت ادا کرنے صلہ رحمی کرنے پڑوسی سے اچھا سلوک کرنے حرام کاموں اور ناحق کے خون بہانے سے رک جانے کا حکم دیا اور ہمیں بے حیائی کے کاموں جھوٹی گواہی دینے یتیم کا مال کھا جانے سے اور پاک دامن عورت پر تہمت لگانے سے روکا اور ہمیں اس بات کا حکم دیا کہ ہم اللہ کی عبادت کریں اور اس کے ساتھ کسی چیز کو شریک نہ ٹھہرائیں نماز قائم کریں اور زکوٰۃ دیں۔ اسی طرح حضرت جعفر نے دین کے اور احکام کا بھی ذکر کیا۔ ہم نے ان کی تصدیق کی اور ان پر ایمان لائے۔ اور جو کچھ وہ لے کر آئے اس میں (ان کی تعمیل میں) ان کا اتباع کیا۔ چنانچہ ہم نے ایک اللہ کی عبادت شروع کر دی کہ اس کے ساتھ کسی چیز کو بھی شریک نہیں ٹھہراتے ہیں اور اللہ نے ہم پر جو کچھ حرام کیا ہم نے اسے حرام سمجھا اور اس نے جو ہمارے لیے حلال کیا ہم نے اسے حلال



سمجھا۔ ہماری قوم نے ہم پر ظلم شروع کر دیا انہوں نے ہمیں طرح طرح کے عذاب دیئے اور ہمیں ہمارے دین سے ہٹانے کے لیے ہمیں بڑی آزمائشوں میں ڈالنا کہ ہم اللہ کی عبادت چھوڑ کر دوبارہ بتوں کی عبادت شروع کر دیں اور جن برے کاموں کو ہم پہلے حلال سمجھتے تھے اب پھر ان کاموں کو حلال سمجھنے لگ جائیں جب انہوں نے ہمیں بہت دبایا اور ہم پر بڑے ظلم ڈھائے اور ہمیں بڑی مشقتیں اٹھانی پڑیں اور دین پر عمل کرنے میں وہ لوگ رکاوٹ بن گئے تو اسے بادشاہ! ہم آپ کے ملک میں آگئے اور دوسروں کو چھوڑ کر آپ کا انتخاب کیا اور آپ کے پڑوس میں رہنا پسند کیا اور ہمیں امید ہے کہ آپ کے ہاں ہم پر ظلم نہیں ہوگا۔ نجاشی نے کہا تمہارے نبی جو کلام اللہ کے ہاں سے لے کر آئے ہیں کیا تمہیں اس میں سے کچھ یاد ہے؟ حضرت جعفر نے کہا ہاں یاد ہے۔ نجاشی نے ان سے کہا پڑھ کر سناؤ۔ انہوں نے کھیعص (سورہ مریم) کی ابتدائی آیتیں پڑھ کر سنائیں۔ یہ سن کر نجاشی اتنا رویا کہ اس کی داڑھی تر ہو گئی۔ حضرت جعفر کی تلاوت سن کر نجاشی کے بڑے پادری بھی اتنے روئے کہ ان کی کتابیں گیلی ہو گئیں۔ پھر نجاشی نے کہا کہ یہ کلام اور وہ کلام جو موسیٰ علیہ السلام لے کر آئے تھے دونوں ایک ہی نور سے نکلے ہوئے ہیں اور (قریش کے دونوں قاصدوں سے) نجاشی نے کہا تم دونوں یہاں سے چلے جاؤ۔ میں ان لوگوں کو تمہارے حوالے نہیں کر سکتا۔ بلکہ اسے سوچ بھی نہیں سکتا۔ جب وہ دونوں نجاشی کے دربار سے باہر گئے تو عمرو بن عاص نے (اپنے ساتھی سے) کہا (آج تو بات ہو چکی) اللہ کی قسم! میں کل نجاشی کے پاس جا کر ان مسلمانوں کا ایسا عیب بیان کروں گا جس سے مسلمانوں کی جماعت کی جڑ کٹ جائے گی۔ ان دونوں میں سے عبداللہ بن ابی ربیعہ ہمارے بارے میں ذرا محتاط اور نرم تھے اس لیے انہوں نے کہا ایسے نہ کرو کیونکہ اگرچہ یہ ہمارے مخالف ہیں لیکن ہیں تو ہمارے رشتہ دار۔ عمرو بن عاص نے کہا اللہ کی قسم! میں تو نجاشی کو ضرور بتاؤں گا کہ یہ مسلمان حضرت عیسیٰ بن مریم علیہ السلام کو (اللہ کا) بندہ سمجھتے ہیں۔ چنانچہ اگلے دن حضرت عمرو بن عاص نے نجاشی کے ہاں جا کر کہا اے بادشاہ! یہ مسلمان حضرت عیسیٰ بن مریم علیہ السلام کے بارے میں (گستاخی کی) بہت بڑی بات کہتے ہیں۔ آپ آدمی بھیج کر ان کو بلائیں اور ان سے پوچھیں کہ وہ حضرت عیسیٰ علیہ السلام کے بارے میں کیا کہتے ہیں؟ چنانچہ نجاشی نے مسلمانوں کے پاس آدمی بھیجا کہ بادشاہ مسلمانوں سے حضرت عیسیٰ علیہ السلام کے بارے میں پوچھنا چاہتے ہیں۔ حضرت ام سلمہ رضی اللہ عنہا فرماتی ہیں ایسی پریشانی ہم پر کبھی نہیں

آئی تھی۔ چنانچہ سارے مسلمان جمع ہوئے اور وہ ایک دوسرے سے کہنے لگے۔ جب نجاشی حضرت عیسیٰ علیہ السلام کے بارے میں پوچھے گا تو تم ان کے بارے میں کیا کہو گے؟ تو مسلمانوں نے طے کیا کہ اللہ کی قسم! ہم وہی کہیں گے جو ان کے بارے میں اللہ نے فرمایا ہے اور جو ہمارے نبی ﷺ ہمارے پاس لے کر آئے ہیں۔ (ہم تو سچی بات بتائیں گے) چاہے کچھ ہو جائے۔ چنانچہ جب مسلمان نجاشی کے پاس گئے تو اس نے ان سے کہا تم لوگ حضرت عیسیٰ بن مریم علیہ السلام کے بارے میں کیا کہتے ہو؟ حضرت جعفر بن ابی طالب رضی اللہ عنہ نے نجاشی کو یہ جواب دیا کہ ہم ان کے بارے میں وہی کہتے ہیں جو ہمارے نبی ہمارے پاس لے کر آئے۔ وہ اللہ کے بندے اور اس کے رسول اور اس کی (پیدا کردہ) روح ہیں اور وہ اللہ کا وہ کلمہ ہیں جس کا اللہ تعالیٰ نے کنواری اور مردوں سے الگ تھلگ رہنے والی مریم کی طرف القاء فرمایا تھا۔ نجاشی نے اپنا ہاتھ زمین کی طرف بڑھایا اور ایک تنکا اٹھا کر کہنے لگا اللہ کی قسم! تم نے جو کہا ہے حضرت عیسیٰ علیہ السلام اس سے اس تنکے کے برابر بھی بڑھے ہوئے نہیں ہیں (یہ سن کر) نجاشی کے ارد گرد بیٹھے ہوئے اس کے کمانڈر غصہ میں بڑبڑانے لگے۔ نجاشی نے کہا چاہے تم کتنا بڑبڑاؤ اللہ کی قسم! بات تو یہی ہے (اور پھر مسلمانوں سے کہا) تم جاؤ تمہیں ہمارے ملک میں ہر طرح کا امن ہے جو تمہیں گالی دے گا اسے تاوان دینا پڑے گا۔ مجھے یہ بات ہرگز پسند نہیں ہے کہ میں تم میں سے ایک آدمی کو بھی (ذرا سی) تکلیف پہنچاؤں اور مجھے سونے کا ایک پہاڑ مل جائے (اور اپنے آدمیوں سے کہا) ان دونوں کے تحفے انہیں واپس کر دو۔ مجھے ان کی کوئی ضرورت نہیں ہے۔ اللہ کی قسم! جب اللہ نے میرا ملک مجھے واپس کیا تھا تو اس نے مجھ سے کوئی رشوت نہیں لی تھی تو میں اب اللہ کے معاملہ میں کیسے رشوت لے لوں اور اللہ نے میرے بارے میں لوگوں کی بات نہیں مانی تھی تو اب میں اللہ کے بارے میں لوگوں کی بات کیوں مانوں۔ چنانچہ (قریش کے) دونوں قاصد اپنے تحفے لے کر ذلیل و خوار ہو کر اس کے دربار سے باہر آئے اور ہم لوگ اس کے ہاں اطمینان سے رہنے لگے علاقہ بہترین تھا اور وہاں کے لوگ اچھے پڑوسی تھے نجاشی کے حالات ٹھیک چل رہے تھے کہ اچانک ایک دشمن نے اس سے ملک چھیننے کے لیے اس پر چڑھائی کر دی۔ اللہ کی قسم! اس وقت جتنا ہمیں غم ہوا اس سے زیادہ غم ہمیں کبھی نہیں ہوا اور وہ اس ڈر کی وجہ سے کہ یہ دشمن کہیں نجاشی پر غالب نہ آجائے تو پھر ایسا آدلی بادشاہ بن جائے گا۔ جو ہمارے حقوق کو بالکل نہ پہچانتا ہوگا۔ نجاشی تو ہمارے حقوق کو

خوب پہچانتا ہے۔ چنانچہ نجاشی (دشمن کے مقابلہ کے لیے) چل پڑا۔ اس کے اور دشمن کے درمیان دریائے نیل پڑتا تھا۔ (نجاشی نے اپنا لشکر لے کر دریائے نیل پار کیا۔ اور وہاں محاذ جنگ قائم ہوا) حضور ﷺ کے صحابہ رضی اللہ عنہم نے آپس میں کہا، کون آدی ایسا ہے جو اس لڑائی کا حال اپنی آنکھوں سے جا کر دیکھے اور پھر ہمیں آ کر ساری خبر بتا دے؟ حضرت زبیر بن عوام رضی اللہ عنہ نے فرمایا میں تیار ہوں۔ لوگوں نے کہا ہاں تم ٹھیک ہو اور وہ صحابہ رضی اللہ عنہم میں سب سے کم عمر تھے۔ چنانچہ مسلمانوں نے (دریائے نیل پار کرنے کے لیے) ایک مشک میں ہوا بھر کر ان کو دی۔ انہوں نے اپنے سینے سے وہ مشک باندھ لی اور اس پر تیرتے ہوئے دریائے نیل کے اس کنارے پر پہنچ گئے جہاں جنگ ہو رہی تھی۔ پھر کچھ دیر وہ چلے اور پھر وہ لشکر کے پاس پہنچ گئے اور ہم لوگوں نے نجاشی کے لیے اللہ سے دعا کی کہ اللہ اسے دشمن پر غالب فرمائے اور پورے ملک میں اس کی حکومت کو مضبوط کرے۔ ہم لوگ دعا مانگتے رہے اور جنگ کا نتیجہ معلوم کرنے کے منتظر تھے کہ اچانک حضرت زبیر سامنے سے دوڑتے ہوئے نظر آئے جو کہ کپڑا ہلا کر یہ کہہ رہے تھے کہ تمہیں خوشخبری ہو۔ نجاشی کامیاب ہو گیا اور اللہ نے اس کے دشمن کو ہلاک کر دیا اور اس کی حکومت کو اس ملک میں مضبوط کر دیا حضرت ام سلمہ رضی اللہ عنہا فرماتی ہیں کہ مجھے یاد نہیں کہ ہمیں کبھی اتنی خوشی ہوئی ہو جتنی ہمیں اس خبر سے ہوئی۔ نجاشی بھی واپس آ گیا۔ اللہ نے اس کا دشمن ہلاک کر دیا تھا اور اس کی حکومت کو ملک میں مضبوط کر دیا تھا اور حبشہ کی سلطنت اس کے حق میں مستحکم ہو گئی تھی۔ چنانچہ ہم اس کے پاس بڑے آرام و اطمینان سے رہے۔ پھر ہم لوگ مکہ حضور ﷺ کی خدمت میں واپس آ گئے۔

[قال الہیثمی ۲۷/۶ رواہ احمد و رجالہ رجال الصحیح غیر اسحاق وقد صرح بالسماع انتہی کذا فی الاصل والظاهر انه ابن اسحاق وقد تقدم الحديث من طریقہ واخرجه ایضاً ابو نعیم فی الحلیۃ ۱/۱۱۵ من طریق ابن اسحاق نحوه مطولا والبیہقی ۹/۹ ذکر صدر الحديث من طریق ابن اسحاق بسياقه ثم قال وذكر الحديث بطوله وذكر الحديث فی الیسیر ۹/۱۳۳]

حضرت عبداللہ بن مسعود رضی اللہ عنہ فرماتے ہیں کہ رسول اللہ ﷺ نے ہمیں نجاشی کے ہاں بھیجا۔ ہم تقریباً اسی مرد تھے۔ جن میں حضرت عبداللہ بن مسعود، حضرت جعفر، حضرت عبداللہ بن عرفطہ، حضرت عثمان بن مظعون اور حضرت ابوموسیٰ رضی اللہ عنہ بھی تھے اور یہ حضرات نجاشی کے ہاں پہنچ گئے۔ قریش نے عمرو بن عاص اور عمارہ بن ولید کو تجھے دے کر بھیجا۔ جب یہ دونوں نجاشی کے

دربار میں پہنچے تو دونوں نے اسے سجدہ کیا۔ اور پھر جلدی سے بڑھ کر اس کے دائیں بائیں بیٹھ گئے اور اس سے کہا کہ ہمارے کچھ چچا زاد بھائی ہمیں اور ہمارے دین کو چھوڑ کر تمہارے ملک میں آگئے ہیں۔ نجاشی نے کہا وہ کہاں ہیں؟ دونوں نے کہا وہ یہاں تمہارے ملک میں ”فلاں جگہ“ ہیں، آدمی بھیج کر ان کو بلا لو۔ چنانچہ نجاشی نے مسلمانوں کے پاس بلانے کے لیے آدمی بھیجا حضرت جعفر رضی اللہ عنہ نے (اپنے ساتھیوں سے) کہا آج میں تمہاری طرف سے (بادشاہ کے سامنے) بات کروں گا چنانچہ سارے مسلمان حضرت جعفر رضی اللہ عنہ کے پیچھے چل پڑے۔ حضرت جعفر رضی اللہ عنہ نے (دربار میں پہنچ کر) سلام کیا اور سجدہ نہیں کیا۔ لوگوں نے ان سے کہا۔ تمہیں کیا ہوا؟ تم بادشاہ کو سجدہ نہیں کرتے ہو؟ انہوں نے کہا ہم صرف اللہ کو سجدہ کرتے ہیں اس کے علاوہ کسی کو نہیں کرتے۔ نجاشی نے کہا یہ کیا بات ہے؟ حضرت جعفر نے فرمایا کہ اللہ تعالیٰ نے ہماری طرف ایک رسول بھیجا جس نے ہمیں حکم دیا کہ ہم اللہ کے علاوہ کسی کو سجدہ نہ کریں اور اس نے ہمیں نماز اور زکوٰۃ کا حکم بھی دیا۔ عمرو بن عاص نے نجاشی سے کہا یہ لوگ حضرت عیسیٰ بن مریم علیہ السلام کے بارے میں آپ کے مخالف ہیں۔ تو نجاشی نے (حضرت جعفر سے) کہا تم لوگ حضرت عیسیٰ بن مریم اور ان کی والدہ کے بارے میں کیا کہتے ہو؟ حضرت جعفر نے کہا ہم بھی وہی کہتے ہیں جو ان کے بارے میں اللہ نے کہا ہے۔ وہ اللہ کی (پیدا کردہ) روح اور اس کا وہ کلمہ ہیں جن کو اللہ تعالیٰ نے کنواری اور مردوں سے الگ تھلگ رہنے والی عورت کی طرف القاء فرمایا تھا جن کو کسی بشر نے ہاتھ نہیں لگایا۔ اور نہ (حضرت عیسیٰ کی ولادت سے) ان کا کنوارا پن ختم ہوا۔ نجاشی نے زمین سے ایک تنکا اٹھا کر کہا اے حبشہ والو! اے عیسائی مذہب کے علماء اور پادریو! اے رہبانیت اختیار کرنے والو! ہم حضرت عیسیٰ علیہ السلام کے بارے میں جو کہتے ہیں یہ مسلمان اس تنکے کے برابر بھی زیادہ نہیں کہتے ہیں (اور پھر مسلمانوں نے نجاشی نے کہا) خوش آمدید ہو تمہیں اور اس ذات اقدس کو جس کے پاس سے تم آئے ہو اور میں گواہی دیتا ہوں کہ وہ اللہ کے رسول ہیں اور یہ وہی ہیں جن کا تذکرہ ہم انجیل میں پاتے ہیں اور یہ وہی رسول ہیں جن کی حضرت عیسیٰ بن مریم علیہ السلام نے بشارت دی تھی۔ تم (میرے ملک میں) جہاں چاہو رہو۔ اللہ کی قسم اگر بادشاہت کی ذمہ داری مجھ پر نہ ہوتی تو میں ان کی خدمت میں حاضر ہو کر خود ان کے دونوں جوتے اٹھاتا اور پھر نجاشی نے حکم دیا تو (قریش کے) ان دونوں (قاصدوں) کے تحفے واپس کر دیئے گئے پھر



حضرت عبداللہ بن مسعود جلدی سے (مدینہ) گئے۔ یہاں تک کہ بدر میں شریک ہو گئے۔

اخرجه امام احمد وهذا اسناد جيد قوى وسياق حسن قاله ابن كثير فى البداية ۲۹/۳ وحسن اسناده الحافظ ابن حجر فى فتح البارى ۱۳۰/۷ وقال الهيثمى ۲۳/۶ بعد ما ذكر الحديث رواه الطبرانى وفيه خديج بن معاوية وثقه ابو حاتم وقال فى بعض احاديثه ضعيف وضعفه ابن معين وغيره وبقية رجاله ثقات انتهى |

حضرت ابوموسیٰ رضی اللہ عنہ فرماتے ہیں کہ حضور ﷺ نے ہمیں اس کا حکم دیا کہ ہم حضرت جعفر بن ابی طالب رضی اللہ عنہ کے ساتھ نجاشی کے پاس چلے جائیں۔ جب قریش کو نجاشی کے پاس ہمارے چلے جانے کی خبر ہوئی تو انہوں نے عمرو بن عاص اور عمارہ بن ولید کو قاصد بنا کر بھیجا۔ پھر انہوں نے حضرت ابن مسعود کی پچھلی حدیث جیسا مضمون ذکر کیا اور اس حدیث میں یہ مضمون بھی ہے (کہ نجاشی نے کہا) اگر بادشاہت کی مجھ پر ذمہ داری نہ ہوتی تو میں ان کی (حضور ﷺ کی) خدمت میں حاضر ہو کر ان کی جوتیوں کو چومتا (اور مسلمانوں سے کہا) تم میرے ملک میں جتنا چاہو رہو۔ اور اس میں ہمارے لیے کھانے اور کپڑے کا حکم دیا۔ (اخرجه الطبرانى ايضا قال الهيثمى رجاله رجال الصحيح ۱۳۱/۶ واخرج حديث ابى موسى ايضا ابو نعيم فى الحلية ۱۱۳/۱ والبيهقى وقال هذا اسناد صحيح كما فى البداية ۱۷۱/۳)

حضرت جعفر بن ابی طالب رضی اللہ عنہ فرماتے ہیں کہ قریش نے عمرو بن عاص اور عمارہ بن ولید کو ابوسفیان کی طرف سے تحفہ دے کر نجاشی کے پاس بھیجا اور ہم لوگ ان دنوں نجاشی کے ملک میں تھے۔ انہوں نے نجاشی سے کہا کہ ہمارے کچھ گھٹیا اور بے وقوف لوگ آپ کے ہاں آ گئے ہیں۔ وہ آپ ہمیں دے دیں۔ نجاشی نے کہا جب تک میں ان کی بات سن نہ لوں ان کو تمہارے حوالہ نہیں کر سکتا ہوں۔ چنانچہ آدمی بھیج کر ہمیں بلایا۔ (ہم لوگ اس کے دربار میں آئے) تو اس نے ہم سے کہا یہ لوگ (عمرو بن عاص اور عمارہ بن ولید) کیا کہہ رہے ہیں؟ ہم نے کہا یہ لوگ بتوں کی عبادت کرتے ہیں اور اللہ تعالیٰ نے ہماری طرف ایک رسول بھیجا ہم اس پر ایمان لے آئے اور اس کی تصدیق کی نجاشی نے ان سے پوچھا کہ کیا یہ لوگ تمہارے غلام ہیں؟ انہوں نے کہا نہیں۔ پھر اس نے کہا کیا ان پر تمہارا کچھ قرضہ ہے؟ انہوں نے کہا نہیں تو نجاشی نے کہا تم لوگ ان کا راستہ چھوڑ دو۔ چنانچہ ہم نجاشی کے دربار سے باہر آ گئے تو عمرو بن عاص نے کہا حضرت عیسیٰ علیہ السلام

کے بارے میں جو تم کہتے ہو یہ لوگ اس کے علاوہ کچھ اور کہتے ہیں۔ نجاشی نے کہا اگر انہوں نے حضرت عیسیٰ علیہ السلام کے بارے میں وہ نہ کہا جو میں کہتا ہوں تو میں ان کو اپنے ملک میں ایک منٹ رہنے نہیں دوں گا اور اس نے ہمارے پاس بلانے کے لیے آدمی بھیجا۔ یہ اس کا دوبارہ بلانا ہمارے لیے پہلی دفعہ کے بلانے کی نسبت زیادہ پریشانی کا سبب بنا۔ (ہم دوبارہ اس کے پاس گئے) اس نے کہا تمہارے حضرت عیسیٰ بن مریم علیہ السلام کے بارے میں کیا کہتے ہیں؟ ہم نے کہا وہ کہتے ہیں وہ یعنی حضرت عیسیٰ علیہ السلام کی (پیدا کردہ) روح ہیں اور وہ اللہ کا وہ کلمہ ہیں جس کو اللہ تعالیٰ نے کنواری اور مردوں سے الگ تھلگ رہنے والی عورت (یعنی حضرت مریم علیہا السلام) کی طرف القاء فرمایا تھا۔ حضرت جعفر فرماتے ہیں کہ نجاشی نے قاصد بھیج کر کہا کہ فلاں فلاں بڑے پادری اور فلاں فلاں راہب کو میرے پاس بلا کر لاؤ۔ چنانچہ ان میں سے کچھ لوگ نجاشی کے پاس آ گئے۔ نجاشی نے ان (پادریوں اور راہبوں) سے کہا تم لوگ حضرت عیسیٰ بن مریم کے بارے میں کیا کہتے ہو؟ انہوں نے جواب دیا آپ ہم میں سب سے بڑے عالم ہیں۔ آپ کیا کہتے ہیں؟ اس نے زمین سے کوئی چھوٹی سی چیز اٹھا کر کہا کہ حضرت عیسیٰ علیہ السلام کے بارے میں ان مسلمانوں نے جو کچھ کہا ہے حضرت عیسیٰ اس سے اس چھوٹی سی چیز کے برابر بھی بڑھے ہوئے نہیں ہیں پھر نجاشی نے (مسلمانوں سے) کہا کیا تمہیں کوئی تکلیف پہنچاتا ہے؟ انہوں نے کہا ہاں (چنانچہ نجاشی کے کہنے پر اس کے) منادی نے یہ اعلان کیا کہ جو ان (مسلمانوں) میں سے کسی کو تکلیف پہنچائے اسے چار درہم کا جرمانہ کر دو۔ پھر نجاشی نے مسلمانوں سے پوچھا کہ اتنا جرمانہ تمہیں کافی ہے؟ ہم نے کہا نہیں۔ چنانچہ اس نے جرمانہ دو گنا یعنی آٹھ درہم کر دیا۔ جب حضور ﷺ ہجرت فرما کر مدینہ تشریف لے گئے اور آپ کا وہاں غلبہ ہو گیا تو ہم نے نجاشی سے کہا کہ رسول اللہ ﷺ غالب آ گئے ہیں اور ہجرت فرما کر مدینہ تشریف لے گئے ہیں۔ اور جن کافروں کے (ستانے کے) بارے میں ہم آپ کو بتایا کرتے تھے حضور ﷺ نے ان سب کو قتل کر دیا ہے۔ اس لیے ہم اب حضور ﷺ کے پاس جانا چاہتے ہیں۔ آپ ہمیں واپس جانے کی اجازت دے دیں۔ اس نے کہا ٹھیک ہے۔ اس نے ہمیں سواریاں بھی دیں اور زاد سفر بھی پھر کہا اپنے جھڑت کو وہ سب کچھ بتا دینا جو میں نے آپ لوگوں کے ساتھ کیا ہے اور یہ میرا نمائندہ تمہارے ساتھ جائے گا اور میں اس بات کی گواہی دیتا ہوں کہ اللہ کے سوا کوئی معبود نہیں اور

حضرت محمد ﷺ کے رسول ہیں اور ان کی خدمت میں عرض کرنا کہ وہ میرے لیے دعائے مغفرت کریں حضرت جعفر فرماتے ہیں کہ ہم وہاں سے چلے پھر مدینہ پہنچے تو حضور ﷺ نے میرا استقبال کیا اور مجھے اپنے گلے لگایا اور فرمایا میں نہیں کہہ سکتا کہ مجھے فتح خیر کی زیادہ خوشی ہے یا جعفر کے واپس آنے کی؟ اور حضرت جعفر کی واپسی فتح خیر کے موقع پر ہوئی تھی۔ پھر حضور ﷺ بیٹھ گئے تو نجاشی کے قاصد نے کہا یہ حضرت جعفر ہیں آپ ان سے پوچھ لیں کہ ہمارے بادشاہ نے ان کے ساتھ کیا سلوک کیا؟ تو حضرت جعفر نے کہا جی ہاں اس نے ہمارے ساتھ یہ کیا اور یہ کیا واپسی پر ہمیں سواریاں دیں اور زاد سفر بھی اور اس نے کلمہ شہادت بھی پڑھا تھا کہ حضور ﷺ سے عرض کرنا کہ وہ میرے لیے دعائے مغفرت کریں۔ چنانچہ حضور ﷺ نے کھڑے ہو کر وضو فرمایا اور پھر تین مرتبہ یہ دعا فرمائی ((اَللّٰهُمَّ اغْفِرْ لِلنَّجَاشِیِّ)) اے اللہ نجاشی کو مغفرت عطا فرما۔ تمام مسلمانوں نے اس دعا پر آمین کہی۔ پھر حضرت جعفر فرماتے ہیں کہ میں نے اس قاصد سے کہا کہ تم واپس جاؤ اور تم نے حضور ﷺ کو جو کچھ کرتے ہوئے دیکھا ہے وہ اپنے بادشاہ کو بتا

دینا۔ [اخرجه ابن عساکر حسن غریب کذا فی البدایہ ۳/۷۱ واخرجه الطبرانی من طریق اسد بن عمرو بن مجالد وکلاهما ضعیف وقد وثقا قالہ النہشی ۱۲۹/۶]

حضرت ام عبداللہ بنت ابی حمزہ رضی اللہ عنہا فرماتی ہیں کہ اللہ کی قسم! ہم لوگ حبشہ جانے کی تیاری کر رہے تھے اور (میرے خاوند) حضرت عامر ہماری کسی ضرورت کی وجہ سے گئے ہوئے تھے کہ اچانک سامنے سے حضرت عمر (رضی اللہ عنہ) آئے۔ وہ میرے پاس آ کر کھڑے ہو گئے۔ وہ ابھی تک مشرک ہی تھے اور ہمیں ان کی طرف سے بڑی تکلیفیں اور سختیاں اٹھانی پڑتی تھیں۔ حضرت عمر نے کہا اے ام عبداللہ! کیا تم لوگ جا رہے ہو؟ حضرت ام عبداللہ نے کہا ہاں۔ جب تم ہمیں ستاتے ہو اور ہر وقت ہمیں دباتے ہو تو اب ہم جا رہے ہیں اور اللہ کی زمین میں کہیں رہیں گے۔ یہاں تک کہ اللہ تعالیٰ ہی ان مصیبتوں سے نکلنے کی کوئی صورت پیدا فرمادے۔ حضرت عمر نے کہا اللہ تمہارے ساتھ رہے۔ حضرت ام عبداللہ فرماتی ہیں کہ عمر پر کچھ ایسی رقت طاری ہوئی جو میں نے ان میں اس سے پہلے کبھی نہیں دیکھی تھی۔ اور پھر حضرت عمر واپس چلے گئے۔ اور میرے خیال میں یوں ہمارے وطن چھوڑ کر جانے کا انہیں بڑا غم ہو رہا تھا۔ پھر حضرت عامر رضی اللہ عنہ ہماری وہ ضرورت پوری کر کے آئے تو میں نے کہا اے ابو عبداللہ! اگر تم ذرا پہلے آ جاتے تو دیکھتے کہ

ہمارے جانے کی وجہ سے حضرت عمرؓ پر کیسی رقت طاری تھی اور وہ کیسے غمگین تھے۔ حضرت عامر نے کہا کیا تمہیں ان کے اسلام لانے کی کچھ امید ہوگئی ہے؟ حضرت ام عبداللہ نے کہا ہاں۔ حضرت عامر نے کہا کہ جب تک خطاب کا گدھا مسلمان نہیں ہوگا یہ آدمی جسے تم نے دیکھا ہے یعنی عمر مسلمان نہیں ہوگا (یعنی جیسے گدھے کا اسلام لانا ناممکن ہے ایسے ہی عمر کا اسلام لانا ناممکن ہے) حضرت ام عبداللہ فرماتی ہیں کہ حضرت عامر دیکھ رہے تھے کہ عمر اسلام کے خلاف بہت سنگ دل ہیں اس وجہ سے انہوں نے ان کے اسلام سے مایوس ہو کر یہ بات کہی تھی۔

[اخرجه ابن اسحاق عن عبدالعزیز بن عبداللہ بن عامر بن ربیعۃ عن ابیہ کذا فی البدایۃ ۷۹/۳ واسم ام عبداللہ لیلیٰ کما فی الاصابۃ ۴/۲۰۰ واخرجه ایضاً الطبرانی وقد صرح ابن اسحاق بالسماع فهو صحیح قال الہیثمی ۲/۲۵ واخرجه الحاکم فی المستدرک ۲/۵۸ بسباق ابن اسحاق من طریقہ الا انه وقع فی الاسناد عن عبدالعزیز بن عبداللہ بن عامر بن ربیعۃ عن ابیہ عن امہ ام عبداللہ وهذا هو الظاهر واللہ اعلم وفی آخرہ قال یاساً منہ]

ام عبداللہ کا نام لیلیٰ ہے۔ حضرت خالد بن سعید بن العاص اور ان کے بھائی حضرت عمرو بن العاص دونوں ان صحابہ رضی اللہ عنہم میں سے ہیں جو ہجرت کر کے حبشہ گئے تھے۔ حضرت خالد بیان کرتے ہیں کہ جنگ بدر کے ایک سال بعد جب یہ مہاجرین حبشہ حضور ﷺ کی خدمت میں واپس آئے اور حضور ﷺ کی مجلس کے قریب پہنچے تو حضور ﷺ نے ان کا استقبال فرمایا غزوہ بدر میں شریک نہ ہونے کا ان حضرات کو بڑا غم تھا۔ حضور ﷺ نے ان سے فرمایا تم کس بات کا غم کرتے ہو؟ اور ان لوگوں کی تو ایک ہی ہجرت ہوئی اور تمہاری تو دو ہجرتیں ہوئی ہیں۔ ایک دفعہ تو تم حبشہ کے بادشاہ کے پاس ہجرت کر کے گئے اور دوبارہ تم اس کے پاس سے میرے پاس ہجرت کر کے آئے

ہو۔ [اخرجه ابن مندہ وابن عساکر کذا فی کنز العمال ۸/۳۳۲]

حضرت ابو موسیٰ رضی اللہ عنہ فرماتے ہیں کہ ہم لوگ یمن میں تھے کہ ہمیں حضور ﷺ کے مدینہ ہجرت کرنے کی خبر ملی چنانچہ میں اور میرے دو بھائی حضور ﷺ کی طرف ہجرت کے ارادے سے چلے۔ میں سب میں چھوٹا تھا۔ ان میں سے ایک حضرت ابو بردہ اور دوسرے حضرت ابو رہم تھے۔ راوی کہتے ہیں کہ حضرت ابو موسیٰ نے یا تو یہ فرمایا کہ ہم اپنی قوم کے پچاس سے کچھ اوپر آدمیوں میں تھے یا یہ فرمایا ہم تیرپن آدمیوں میں تھے یا یہ فرمایا کہ ہم باون آدمیوں میں تھے ہم



ایک کشتی پر سوار ہوئے اس کشتی نے ہمیں نجاشی کے پاس حبشہ پہنچا دیا۔ وہاں ہمیں حضرت جعفر بن ابی طالب رضی اللہ عنہ ملے ہم ان کے ساتھ وہاں ٹھہر گئے۔ یہاں تک کہ ہم اکٹھے ہی مدینہ آئے۔ جب ہم حضور ﷺ کی خدمت میں حاضر ہوئے تو آپ خیر فتح فرما چکے تھے۔ ہم کشتی والوں کو بہت سے لوگ کہا کرتے تھے کہ ہم ہجرت میں تم سے آگے نکل گئے (یعنی ہم ہجرت کر کے پہلے مدینہ آئے تم مدینہ بہت دیر سے پہنچے) حضرت اسماء بنت عمیس رضی اللہ عنہا بھی ہمارے ساتھ آنے والوں میں سے تھیں وہ حضور ﷺ کی زوجہ حضرت حفصہ رضی اللہ عنہا کو ملنے گئیں۔ حضرت اسماء رضی اللہ عنہا مسلمانوں کے ساتھ ہجرت کر کے حبشہ گئی تھیں۔ اتنے میں حضرت عمر رضی اللہ عنہ حضرت حفصہ رضی اللہ عنہا کے پاس آئے حضرت اسماء رضی اللہ عنہا وہاں ہی تھیں۔ جب حضرت عمر رضی اللہ عنہ نے حضرت اسماء رضی اللہ عنہا کو دیکھا تو پوچھا یہ کون ہے؟ حضرت حفصہ نے کہا یہ اسماء بنت عمیس ہے۔ حضرت عمر نے کہا یہ وہی حبشہ والی ہے؟ یہ وہی سمندر کا سفر کرنے والی ہے؟ حضرت اسماء رضی اللہ عنہا نے کہا جی ہاں وہی ہے۔ حضرت عمر نے کہا ہم ہجرت میں تم سے آگے نکل گئے۔ لہذا ہم تم سے زیادہ رسول اللہ ﷺ کے حقدار ہیں۔ حضرت اسماء رضی اللہ عنہا کو غصہ آ گیا کہنے لگیں ایسا ہرگز نہیں ہو سکتا اللہ کی قسم آپ لوگ تو حضور ﷺ کے ساتھ تھے آپ لوگوں میں سے جسے بھوک لگتی اسے حضور ﷺ کھلاتے اور جسے نہ آتا اسے آپ سکھا دیتے۔ ہم لوگ حبشہ میں ایسی سر زمین میں تھے جہاں کے لوگ دین سے دور اور دین سے بغض رکھنے والے تھے اور ہمیں یہ سب کچھ اللہ اور اس کے رسول ﷺ کی وجہ سے برداشت کرنا پڑا۔ اللہ کی قسم میں اس وقت تک نہ کچھ کھاؤں گی اور نہ کچھ پیوں گی جب تک تم نے جو کچھ کہا ہے وہ حضور ﷺ کو بتا کر پوچھ نہ لوں اور اللہ کی قسم! نہ میں جھوٹ بولوں گی اور نہ ادھر ادھر کی باتیں کروں گی اور نہ میں اپنی طرف سے بات بڑھاؤں گی۔ جب حضور ﷺ تشریف لائے تو حضرت اسماء رضی اللہ عنہا نے عرض کیا یا نبی اللہ! حضرت عمر رضی اللہ عنہ نے ایسے اور ایسے کہا حضور ﷺ نے فرمایا پھر تم نے ان کو کیا جواب دیا؟ میں نے کہا کہ جواب میں میں نے یہ اور یہ کہا۔ حضور ﷺ نے فرمایا وہ تم سے زیادہ میرے حق دار نہیں ہیں۔ عمر رضی اللہ عنہ اور ان کے ساتھیوں کی ایک ہجرت ہے اور تم کشتی والوں کی دو ہجرتیں ہیں۔ حضرت اسماء فرماتی ہیں کہ حضرت ابوموسیٰ اور کشتی والوں کو میں نے دیکھا کہ وہ جماعتیں بن بن کر میرے پاس آتے اور مجھ سے یہ حدیث نبوی پوچھتے اور حضور ﷺ نے ان کے بارے میں جو یہ فضیلت ارشاد فرمائی تھی ان کو اس سے زیادہ نہ کسی چیز سے خوش تھا اور نہ

ان کے نزدیک اس سے زیادہ کوئی چیز بڑی تھی۔ حضرت اسماء کہتی ہیں کہ میں نے حضرت ابو موسیٰ کو دیکھا کہ وہ (خوشی کی وجہ سے) بار بار مجھ سے یہ حدیث سنتے۔ حضرت ابو موسیٰ فرماتے ہیں کہ حضور ﷺ نے فرمایا اشعری ساتھی جب رات کو قرآن پڑھتے ہیں تو میں ان کو آواز سے پہچان لیتا ہوں اور رات کو ان کے قرآن پڑھنے کی آواز سن کر ان کی قیام گاہوں کو معلوم کر لیتا ہوں۔ چاہے میں نے دن میں ان کی قیام گاہیں نہ دیکھی ہوں کہ کہاں ہیں؟ ان اشعری ساتھیوں میں سے حضرت حکیم بھی ہیں یہ (اتنے بہادر تھے کہ) جب ان کا دشمن سے سامنا ہوتا (اور وہ بھاگنا چاہتے) تو (لڑنے پر آمادہ کرنے کے لیے) ان سے کہتے کہ میرے ساتھی کہہ رہے ہیں کہ تم ان کا انتظار کر لو (ابھی مت جاؤ) یا مسلمانوں کے شہسواروں سے کہتے کہ میرے ساتھی کہہ رہے ہیں کہ تم ان کا انتظار کرو (اکٹھے مل کر دشمن پر حملہ کریں گے)

[اخرجه البخاری وھکذا رواہ مسلم کذا فی البدایۃ ۲/۲۰۵]

حضرت شععی کہتے ہیں کہ حضرت اسماء بنت عمیس رضی اللہ عنہا نے عرض کیا یا رسول اللہ ﷺ کچھ لوگ ہم پر فخر کرتے ہیں اور وہ یہ کہتے ہیں کہ ہم مہاجرین اولین میں سے نہیں ہیں؟ آپ نے فرمایا نہیں بلکہ تمہاری دو ہجرتیں ہیں پہلے تم ہجرت کر کے حبشہ گئے اور پھر تم ہجرت کر کے (مدینہ) آئے۔ [عند ابن سعد باسناد صحیح کذا فی فتح الباری ۴/۳۲۱ و اخرجه هذا الاثر ابن ابی شیبۃ ایضاً اطول منه کما فی کنز العمال ۴/۱۸ و اخرجه حدیث ابی موسیٰ ایضاً الحسن بن سفیان و ابونعیم مختصراً کما فی الكنز ۸/۳۳۳]

## حضرت ابو سلمہ اور حضرت ام سلمہ رضی اللہ عنہما کی مدینہ کو ہجرت

حضرت ام سلمہ رضی اللہ عنہا فرماتی ہیں جب حضرت ابو سلمہ رضی اللہ عنہ نے مدینہ جانے کا پختہ ارادہ کر لیا تو انہوں نے میرے لیے اپنے اونٹ پر کجاوہ باندھا پھر مجھے اس پر سوار کرایا اور میرے بیٹے سلمہ بن ابی سلمہ کو میری گود میں میرے ساتھ بٹھا دیا۔ پھر وہ اپنے اونٹ کو آگے سے پکڑ کر مجھے لے چلے۔ جب (میرے قبیلہ) بنو مغیرہ کے آدمیوں نے ان کو (یوں جاتے ہوئے) دیکھا تو ان کی طرف کھڑے ہوئے اور کہا کہ تمہاری جان پر ہمارا زور نہیں چلتا (اپنے بارے میں تم اپنی مرضی کرتے ہو ہماری نہیں مانتے) لیکن ہم اپنی اس لڑکی کو کیسے تم پر چھوڑ دیں کہ تم اسے دنیا بھر میں

لیے پھر وام سلمہ کہتی ہیں کہ میرے قبیلہ والوں نے یہ کہہ کر اونٹ کی نکیل حضرت ابو سلمہ کے ہاتھ سے چھین لی۔ اور مجھے ان سے چھڑا کر لے گئے۔ اس پر حضرت ابو سلمہ کے قبیلہ بنو عبد الاسد کو غصہ آیا اور انہوں نے کہا جب تم نے اپنی لڑکی (ام سلمہ) ہمارے آدمی (ابو سلمہ) سے چھین لی ہے تو ہم اپنا بیٹا (سلمہ) تمہاری لڑکی کے پاس نہیں رہنے دیں گے۔ تو میرے بیٹے (سلمہ) پر ان کی آپس میں کھینچا تانی شروع ہو گئی۔ یہاں تک کہ انہوں نے اس کا بازو اتار دیا اور بنو عبد الاسد اسے لے کر چلے گئے تھے مجھے بنو مغیرہ نے اپنے ہاں روک لیا۔ میرے خاوند ابو سلمہ مدینہ چلے گئے اس طرح میں میرا بیٹا اور میرا خاوند ہم تینوں ایک دوسرے سے جدا ہو گئے۔ میں ہر صبح باہر اٹھ میدان میں جا کر بیٹھ جاتی تھی اور شام تک وہاں روتی رہتی تھی۔ یوں تقریباً سال گزر گیا۔ یہاں تک کہ ایک دن قبیلہ بنو مغیرہ کا ایک آدمی میرے پاس سے گزرا وہ میرا چچا زاد بھائی تھا میری حالت دیکھ کر اسے مجھ پر ترس آ گیا تو اس نے بنو مغیرہ سے کہا کیا تم اس مسکین عورت کو جانے نہیں دیتے؟ تم لوگوں نے اسے اور اس کے خاوند اور اس کے بیٹے تینوں کو الگ الگ کر رکھا ہے۔ اس پر بنو مغیرہ نے مجھ سے کہا اگر تم چاہتی ہو تو اپنے خاوند کے پاس چلی جاؤ۔ فرماتی ہیں کہ اس پر بنو عبد الاسد نے میرا بیٹا مجھے واپس کر دیا۔ میں نے اپنے اونٹ پر کجاوہ باندھا پھر میں نے اپنے بیٹے کو اپنی گود میں بٹھالیا پھر میں مدینہ اپنے خاوند کے پاس جانے کے ارادے سے چل پڑی اور میرے ساتھ اللہ کا کوئی بندہ نہیں تھا۔ جب میں تنہا پہنچی تو مجھے وہاں بنو عبد الدار کے حضرت عثمان بن طلحہ بن ابی طلحہ جیٹے ملے۔ انہوں نے کہا اے بنت ابی امیہ! کہاں جا رہی ہو؟ میں نے کہا اپنے خاوند کے پاس مدینہ جانا چاہتی ہوں۔ انہوں نے کہا کیا تمہارے ساتھ کوئی ہے؟ میں نے کہا اللہ اور میرے اس بیٹے کے علاوہ کوئی میرے ساتھ نہیں ہے۔ وہ کہنے لگے اللہ کی قسم! تمہیں تو (یوں اکیلا) نہیں چھوڑا جاسکتا۔ چنانچہ انہوں نے اونٹ کی نکیل پکڑ لی اور میرے ساتھ چل پڑے۔ اور میرے اونٹ کو خوب تیز چلایا اللہ کی قسم! میں عرب کے کسی آدمی کے ساتھ نہیں رہی جو ان سے زیادہ شریف اور عمدہ اخلاق والا ہو۔ جب وہ منزل پر پہنچے تو میرے اونٹ کو بٹھا کر خود پیچھے ہٹ جاتے اور جب میں اونٹ سے اتر جاتی تو میرے اونٹ کو لے کر پیچھے چلے جاتے اور اس کا کجاوہ اتار کر اسے کسی درخت سے باندھ دیتے۔ پھر ایک طرف کو کسی درخت کے نیچے جا کر لیٹ جاتے۔ جب چلنے کا وقت قریب آتا تو میرے اونٹ پر کجاوہ باندھ کر آگے میرے پاس لا کر اسے بٹھا دیتے

اور خود پیچھے چلے جاتے اور مجھ سے کہتے اس پر سوار ہو جاؤ۔ اور جب میں سوار ہو کر اپنے اونٹ پر ٹھیک طرح بیٹھ جاتی تو اگلی منزل تک میرے اونٹ کی ٹکیل آگے سے پکڑ کر چلتے رہتے۔ انہوں نے سارے سفر میں میزے ساتھ یہی معمول رکھا۔ یہاں تک کہ مجھے مدینہ پہنچا دیا۔ جب قباء میں بنو عمرو بن عوف کی آبادی پر ان کی نظر پڑی تو مجھ سے کہا تمہارا خاوند اس بستی میں ہے۔ تم اس میں داخل ہو جاؤ اللہ تمہیں برکت دے۔ اور حضرت ام سلمہ فرمایا کرتی تھیں کہ ابو سلمہ کے گھرانے نے جتنی مصیبتیں برداشت کی ہیں میرے خیال میں اور کسی گھرانے نے اتنی مصیبتیں نہیں برداشت کی ہیں اور میں نے حضرت عثمان بن طلحہ سے زیادہ شریف اور عمدہ اخلاق والا رفیق سفر نہیں دیکھا۔ اور یہ حضرت عثمان بن طلحہ بن ابی طلحہ عبد ربی بن عثمان صلح حدیبیہ کے بعد مسلمان ہوئے اور انہوں نے اور حضرت خالد بن ولید رضی اللہ عنہ نے اکٹھے ہجرت کی۔ [اخرجه ابن اسحاق کذا فی البدایہ ۳/ ۱۶۹]

## حضرت صہیب بن سنان رضی اللہ عنہ کی ہجرت

حضرت صہیب رضی اللہ عنہ ماتے ہیں کہ حضور ﷺ نے فرمایا کہ مجھے تمہاری ہجرت کا مقام دکھایا گیا ہے۔ وہ مقام دو پتھر۔ یے میدانوں کے درمیان ایک شوریلی زمین ہے اور وہ مقام یا ہجر ہے یا یثرب ہے اور پھر حضور ﷺ مدینہ تشریف لے گئے اور آپ کے ساتھ حضرت ابو بکر رضی اللہ عنہ بھی تھے۔ میرا ارادہ بھی آپ کے ساتھ جانے کا تھا لیکن مجھے قریش کے چند جوانوں نے روک لیا۔ میں اس رات کھڑا رہا۔ بالکل نہیں بیٹھا (وہ پہرہ دے رہے تھے مجھے دیکھ کر) وہ کہنے لگے اللہ تعالیٰ نے اسے پیٹ کی بیماری میں مبتلا کر کے تمہیں بے فکر کر دیا ہے (یہ اب کہیں جا نہیں جاسکتا لہذا اب اس کے پہرہ دینے کی ضرورت نہیں) حالانکہ مجھے کوئی تکلیف نہیں تھی۔ چنانچہ وہ سب سو گئے میں وہاں سے نکل پڑا۔ ابھی میں چلا ہی تھا کہ ان میں سے کچھ لوگ مجھ تک پہنچ گئے۔ یہ لوگ مجھے واپس لے جانا چاہتے تھے میں نے ان سے کہا میں تمہیں چند اوقیہ سونا دے دیتا ہوں۔ تم میرا راستہ چھوڑ دو اور اس وعدہ کو پورا کر دو۔ چنانچہ میں ان کے پیچھے چلتا ہوا مکہ پہنچا اور میں نے ان سے کہا دروازے کی دہلیز کے نیچے کھودو وہاں وہ سونا رکھا ہوا ہے اور قلانی عورت کے پاس جاؤ اور اس سے (میرے) دو جوڑے لے لو اور میں وہاں سے روانہ ہو کر قباء حضور ﷺ کی خدمت میں حاضر ہوا۔ ابھی آپ قباء سے منتقل نہیں ہوئے تھے۔ جب آپ نے مجھے دیکھا تو فرمایا اے



ابو یحییٰ! (تمہاری) تجارت میں بڑا نفع ہوا (سونا اور کپڑے دے کر تم نے ہجرت کی سعادت حاصل کی) میں نے عرض کیا مجھ سے پہلے تو آپ کے پاس کوئی آیا نہیں لہذا حضرت جبرائیل علیہ السلام نے ہی آپ کو اس واقعہ کی خبر دی۔

[اخرجه البيهقي كذا في البداية ۳/ ۱۷۳ واخرجه الطبراني ايضاً نحوه قال الهيثمي

۶۰/۶ وفيه جماعة لم اعرفهم انتهى واخرجه ايضاً ابو نعيم في الحلية ۱/ ۱۵۲]

حضرت سعید بن مسیب رضی اللہ عنہ فرماتے ہیں کہ حضرت صہیب رضی اللہ عنہ حضور ﷺ کی طرف ہجرت کے ارادے سے چل پڑے تو مشرکین قریش کی ایک جماعت نے ان کا پیچھا کیا۔ (جب وہ ان کے قریب پہنچ گئے تو) انہوں نے سواری سے اتر کر اپنا ترکش سنبھالا اور کہا اے جماعت قریش! تمہیں معلوم ہے کہ میں تم میں سب سے زیادہ تیر انداز ہوں۔ اللہ کی قسم! جب میں تم کو اپنے ترکش کے تمام تیروں سے نشانہ بنالوں گا پھر تم مجھ تک پہنچ سکو گے۔ پھر (جب تیر ختم ہو جائیں گے تو) جب تک میرے ہاتھ میں تلوار رہی میں تم پر تلوار سے حملے کرتا رہوں گا۔ اس کے بعد تم جو چاہے کر لینا۔ اور اگر تم کہو تو میں مکہ میں اپنے مال کا تم کو پتہ بتا دوں (وہ تم لے لو) اور تم میرا راستہ چھوڑ دو۔ انہوں نے کہا ٹھیک ہے۔ چنانچہ اس پر ان کی صلح ہو گئی۔ انہوں نے ان کو اپنے مال کا پتہ بتا دیا۔ اس پر اللہ تعالیٰ نے حضور ﷺ پر یہ آیت نازل فرمائی:

﴿وَمِنَ النَّاسِ مَن يَشْرِي نَفْسَهُ ابْتِغَاءَ مَرْضَاتِ اللَّهِ﴾

”اور لوگوں میں ایک شخص وہ ہے کہ بیچتا ہے اپنی جان کو اللہ کی رضا جوئی میں۔“

یہ آیت آخر تک نازل ہوئی۔ جب حضور ﷺ نے حضرت صہیب کو دیکھا تو فرمایا (تمہاری) تجارت میں بڑا نفع ہوا ابو یحییٰ! تجارت میں بڑا نفع ہوا اے ابو یحییٰ! اور ان کو یہ آیت پڑھ کر سنائی۔ [واخرجه ايضاً هو [ای ابو نعیم] وابن سعد ۳/ ۱۶۲ والمحدث وابن المنذر وابن

عساكر وابن ابی حاتم كذا في كنز العمال ۱/ ۲۳۷ واخرجه ايضاً ابن عبد البر في الاستيعاب ۲/ ۱۸۰

عن سعيد نحوه]

حضرت عکرمہ رضی اللہ عنہ کہتے ہیں کہ حضرت صہیب رضی اللہ عنہ جب ہجرت کے ارادے سے چلے تو اہل مکہ نے ان کا پیچھا کیا تو انہوں نے اپنا ترکش سنبھالا اور اس میں سے چالیس تیر نکال کر کہا جب میں تم میں سے ہر آدمی کے جسم میں ایک تیر پیوست کر لوں گا اور (تیروں کے ختم ہونے پر)

تلوار سے تم لوگوں کا مقابلہ کروں گا پھر تم مجھ تک پہنچ سکو گے اور تم جانتے ہو کہ میں (بڑا بہادر) مرد ہوں (یا یوں کرو کہ) میں مکہ میں دو باندیاں چھوڑ کر آیا ہوں وہ تم لوگ لے لو (اور مجھے جانے دو)

[اخرجه الحاكم في المستدرک ۳/ ۳۹۸ من طریق سليمان بن حرب عن حماد بن زيد عن ايوب] حضرت انس رضی اللہ عنہ بھی ایسی روایت بیان کرتے ہیں اور اس میں یہ مضمون بھی ہے کہ (حضرت صہیب کے اس قصہ کے بعد) حضور ﷺ پر یہ آیت نازل ہوئی:

﴿وَمِنَ النَّاسِ مَن يَشْرِى نَفْسَهُ ابْتِغَاءَ مَرْضَاتِ اللَّهِ﴾

جب حضور ﷺ نے ان کو دیکھا تو فرمایا اے ابویکی تجارت میں بڑا نفع ہوا اور آپ نے یہی آیت پڑھ کر سنائی۔ [قال الحاكم صحيح على شرط مسلم ولم يخرجاه واخرجه ايضاً ابن ابى خيثمة بمعناه كفا في الاصابة ۲/ ۹۵] لو قال رواه ابن سعد ايضاً من وجه آخر عن ابى عثمان النهدي ورواه الكلبي في تفسيره عن ابى صالح عن ابن عباس رضى الله عنهما وله طريق احدى انتهى] حضرت صہیب رضی اللہ عنہ فرماتے ہیں کہ جب میں نے مکہ سے حضور ﷺ کی طرف ہجرت کرنے کا ارادہ کیا تو مجھ سے قریش نے کہا جب تم (روم سے) ہمارے ہاں آئے تھے تو تمہارے پاس کچھ مال نہ تھا اور اب تم اتنا مال لے کر (مکہ سے) جا رہے ہو اللہ کی قسم! یہ کبھی نہیں ہو سکے گا تو میں نے ان سے کہا۔ اچھا یہ بتاؤ اگر میں تمہیں اپنا مال دے دوں تو پھر کیا تم مجھے چھوڑ دو گے؟ انہوں نے کہا ہاں۔ چنانچہ میں نے اپنا مال ان کو دے دیا۔ انہوں نے مجھے چھوڑ دیا۔ میں وہاں سے چل کر مدینہ پہنچ گیا۔ حضور ﷺ کو یہاں ساری بات پہنچ گئی تو آپ نے دو دفعہ فرمایا صہیب بہت نفع میں رہا۔ صہیب بہت نفع میں رہا۔ [اخرجه ابن مردويه من طريق ابى عثمان النهدي كذا في التفسير لابن كثير ۱/ ۲۳۷ واخرجه ابن سعد ۳/ ۱۶۲ من طريق ابى عثمان بنحوه]

## حضرت عبداللہ بن عمر رضی اللہ عنہما کی ہجرت

حضرت محمد بن زید رضی اللہ عنہ فرماتے ہیں کہ حضرت ابن عمر رضی اللہ عنہما جب اپنے (مکہ والے) اس مکان کے پاس سے گزرتے جس سے ہجرت کر کے (مدینہ) گئے تھے تو اپنی دونوں آنکھوں کو بند کر لیتے اور نہ اسے دیکھتے اور نہ کبھی اس میں ٹھہرتے۔

[اخرجه ابو نعیم في الحلیة ۱/ ۳۰۳ عن عمر بن محمد بن زید]

حضرت محمد بن زید بن عبداللہ بن عمر رضی اللہ عنہ فرماتے ہیں کہ جب بھی حضرت ابن عمر رضی اللہ عنہما حضور ﷺ کا ذکر کرتے تو رو پڑتے اور جب بھی اپنے (مکہ والے) مکان کے پاس سے گزرتے تو اپنی دونوں آنکھیں بند کر لیتے۔

[عند البیہقی فی الزہد بسند صحیح کذا فی الاصابۃ ۲/ ۳۴۹]

## حضرت عبداللہ بن جحش رضی اللہ عنہ کی ہجرت

حضرت ابن عباس رضی اللہ عنہما فرماتے ہیں کہ حضرت عبداللہ بن جحش رضی اللہ عنہ (مکہ سے) ہجرت کرنے والوں میں سب سے آخری آدمی تھے (صحیح یہ ہے کہ یہ قصہ حضرت عبداللہ بن جحش رضی اللہ عنہ کا نہیں ہے بلکہ ان کے بھائی حضرت عبد بن جحش رضی اللہ عنہ کا ہے جیسا کہ آگے آ رہا ہے) یہ نابینا ہو چکے تھے۔ جب انہوں نے ہجرت کا پختہ ارادہ کر لیا۔ تو ان کی بیوی جو ابوسفیان بن حرب بن امیہ کی بیٹی تھی۔ اس کو یہ بات ناگوار گزری۔ اور اس نے حضرت عبداللہ بن جحش کو یہ مشورہ دیا کہ وہ حضور ﷺ کے علاوہ کسی اور کے پاس ہجرت کر کے جائیں (لیکن انہوں نے یہ مشورہ قبول نہ کیا) اور وہ اپنے بال بچوں اور مال کو لے کر قریش سے چھپ کر ہجرت کر کے مدینہ حضور ﷺ کی خدمت میں حاضر ہو گئے (ان کی ہجرت سے ان کے سر ابوسفیان بن حرب کو بڑا غصہ آیا) اور ابوسفیان نے فوراً جا کر ان کے مکان کو بیچ ڈالا جو مکہ میں تھا۔ اس کے بعد ابو جہل بن ہشام عتبہ بن ربیعہ شیبہ بن ربیعہ عباس بن عبدالمطلب اور حویطب بن عبدالعزیٰ اس مکان کے پاس سے گزرے۔ اس مکان میں اس وقت نمک وغیرہ لگا کر کھالیں رکھی ہوئی تھیں (تاکہ ان کی بدبو ختم ہو جائے) یہ دیکھ کر عتبہ کی آنکھوں میں آنسو آ گئے اور اس نے یہ شعر پڑھا:

وَ كُلُّ دَارٍ وَ اِنْ طَالَتْ سَلَامَتُهَا  
يَوْمًا سَتُذَرِكُهَا النِّكْبَاءُ وَ الْحَوْبُ

”ہر گھر کو ایک نہ ایک دن ویران اور فنا ہونا ہے چاہے کتنا ہی لمبا عرصہ وہ صحیح سالم رہے۔“

ابو جہل نے حضرت عباس کی طرف متوجہ ہو کر کہا ہمارے لیے یہ ساری مصیبتیں اے بنو ہاشم! تم نے کھڑی کی ہیں۔ جب حضور ﷺ فتح مکہ کے دن مکہ میں داخل ہوئے تو حضرت

ابو احمد (عبد بن جحش) کھڑے ہو کر اپنے گھر کا مطالبہ کرنے لگے۔ حضور ﷺ نے حضرت عثمان بن عفان رضی اللہ عنہ کو فرمایا وہ کھڑے ہو کر حضرت ابو احمد ایک طرف لے گئے (اور انہیں آخرت میں لینے کی ترغیب دی) چنانچہ حضرت ابو احمد نے اپنے گھر کا مطالبہ چھوڑ دیا۔ حضرت ابن عباس رضی اللہ عنہما فرماتے ہیں کہ حضور ﷺ فتح مکہ کے دن اپنے ہاتھ کا سہارا لیے ہوئے بیٹھے ہوئے تھے اور حضرت ابو احمد (مکہ سے اظہار محبت کے لیے) یہ اشعار پڑھ رہے تھے:

حَبْدًا مَكَّةَ مِنْ وَادِي  
بِهَا أَمَشِي بِلَا هَادِي

”مکہ کی وادی کتنی پیاری ہے جس میں رہبر کے بغیر چل پھر لیتا ہوں۔“

بِهَا يَكْتُرُ عَوَادِي  
بِهَا تُرَكِّزُ أَوْتَادِي

”بصورت بیماری میری عیادت کرنے والے بہت ہیں۔ اس میں میری عظمت کے بہت سے کھونٹے گڑے ہوئے ہیں۔“

[اخرجه الطبرانی قال الهیثمی ۶/ ۶۴ وفيه عبدالله بن شبيب وهو ضعيف]

ابن اسحاق کہتے ہیں کہ حضرت ابوسلمہ رضی اللہ عنہ کے بعد مہاجرین میں سب سے پہلے حضرت عامر بن ربیعہ اور حضرت عبداللہ بن جحش رضی اللہ عنہما آئے حضرت عبداللہ اپنے ہال بچوں اور اپنے بھائی حضرت ابو احمد کو بھی ساتھ لائے۔ حضرت ابو احمد نابینا تھے لیکن مکہ میں اوپر نیچے (ہر جگہ) بغیر رہبر کے چل پھر لیتے تھے اور وہ شاعر بھی تھے۔ حضرت رفاعہ بنت ابی سفیان بن حرب ان کے نکاح میں تھیں۔ حضرت امیمہ بنت عبدالمطلب بن ہاشم رضی اللہ عنہا ان کی والدہ تھیں۔ خاندان بنو جحش کے گھر کو (ہجرت کر جانے کی وجہ سے) تالالگ گیا تھا۔ عتبہ اس گھر کے پاس سے گزرا۔ اس کے بعد راوی نے پچھلے قصہ جیسا بیان کیا ہے۔ [جماعی البدایہ ۳/ ۱۷۰]

لہذا بظاہر یا تو اس حدیث میں ابو احمد کا ذکر رہ گیا ہے یا لفظ عبداللہ غلطی سے لکھا گیا ہے اور صحیح عبد بن جحش ہے کیونکہ عبد بن جحش تو نابینا تھے ان کے بھائی حضرت عبداللہ بن جحش نابینا نہیں تھے اور ان ہی حضرت ابو احمد بن جحش نے اپنے خاندان کی ہجرت کے بارے میں مندرجہ ذیل اشعار کہے ہیں۔ [کما ذکرہ ابن کثیر فی البدایہ ۳/ ۱۷۱]



وَلَمَّا رَأَتْهُيْ أُمُّ أَحْمَدَ غَادِيًا  
بِذِمَّةٍ مِّنْ أَحْشَى بَغِيبٍ وَارْهَبُ  
”اور جب (میری بیوی) ام احمد نے دیکھا کہ میں اس ذات کے بھروسے پر (ہجرت  
کر کے) جانے والا ہوں جس سے میں دیکھے بغیر ڈرتا ہوں۔“

تَقُولُ فَمَا كُنْتَ لَا بُدَّ فَاعِلًا  
فِيمَنْ بَنَّا الْبُلْدَانَ وَ لَتَنَّا يَثْرِبُ  
”تو کہنے لگی اگر تمہیں ہجرت ہی کرنی ہے تو ہمیں کسی اور شہر میں لے جاؤ اور یثرب  
دور ہی رہے (وہاں نہ جاؤ)۔“

فَقُلْتُ لَهَا مَا يَثْرِبُ بِمَظْنَةٍ  
وَ مَا يَشَاءُ الرَّجْمُنُ فَالْعَبْدُ يَرْكَبُ  
”میں نے اسی سے کہا یثرب کوئی پری جگہ تو نہیں ہے۔ اور رحمان جو چاہتا ہے بندہ  
وہی کرتا ہے۔“

إِلَى اللَّهِ وَجْهِي وَ الرُّسُولِ وَ مَنْ يُقِمُ  
إِلَى اللَّهِ يَوْمًا وَجْهَهُ لَا يُخِيبُ  
”میرا رخ اللہ اور رسول ﷺ کی طرف ہے اور جو ایک دن بھی اپنا رخ اللہ کی طرف  
کرے گا وہ کبھی محروم نہیں رہے گا۔“

فَكَمْ قَدْ تَرَكْنَا مِنْ حَمِيمٍ مُّنَاصِحٍ  
وَ نَاصِحَةٍ تَبْكِي بِدَمْعٍ وَ تَنْدُبُ  
”ہم نے کتنے بچے اور خیر خواہ دوست چھوڑ دیئے اور کتنی خیر خواہ نصیحت کرنے والی  
عورتیں آنسو بہاتی نوحہ کرتی چھوڑ دیں۔“

تَرَى أَنَّ وَتَرًا نَأَيْنَا عَنْ بِلَادِنَا  
وَ نَحْنُ نَرَى أَنَّ الرِّغَائِبَ نَطْلُبُ  
”وہ خیر خواہ عورتیں یہ سمجھتی ہیں کہ وطن سے دور ہماری ہلاکت کا سبب ہے اور ہم سمجھتے  
ہیں کہ ہم بڑے اجر والے مرغوبِ اُمال کو تلاش کرنے جا رہے ہیں۔“

دَعَوْتُ بَنِي غَنَمٍ لِحَقْنِ دِمَائِهِمْ  
وَلِلْحَقِّ لَمَّ لَمَّا لَاحَ لِلنَّاسِ مَلْحَبٌ  
”جب لوگوں کے لیے حق کا صاف راستہ ظاہر ہو گیا تو میں نے بنو غنم کو ان کے اپنے  
خون کی حفاظت کی اور حق کی دعوت دی۔“

أَجَابُوا بِحَمْدِ اللَّهِ لَمَّا دَعَاهُمْ  
إِلَى الْحَقِّ دَاعٍ وَ النَّجَاحِ فَأَوْعَبُوا  
”جب ان کو دعوت دینے والے نے حق اور کامیابی کی دعوت دی تو الحمد للہ وہ سب مان  
گئے اور پھر وہ سب کے سب غزوہ کے لیے نکل پڑے۔“

وَ كُنَّا وَ أَصْحَابَا لَنَا فَارَقُوا الْهُدَى  
أَعَانُوا عَلَيْنَا بِالسِّلَاحِ وَ أَجْلَبُوا  
كَفَّوْا جَيْنَ أَمَّا مِنْهُمَا فَمُوفِقٌ  
عَلَى الْحَقِّ مَهْدِيٌّ وَ فَوْجٌ مُعَذِّبٌ  
”ہمارے چند ساتھیوں نے ہدایت کو چھوڑ دیا اور انہوں نے اکٹھے ہو کر ہتھیاروں سے  
ہم پر حملہ کر دیا ہماری اور ان کی مثال دو فوجوں جیسی ہے جس میں سے ایک فوج کو حق  
کی توفیق ملی ہوئی ہے اور وہ ہدایت یافتہ ہے اور دوسری فوج پر اللہ کا عذاب نازل ہوا  
ہے۔“

طَغَوْا وَ تَمَنَّوْا كَذِبَةً وَ أَزَلَّهُمْ  
عَنِ الْحَقِّ إِبْلِيسُ فَخَابُوا وَ خَبِئُوا  
”انہوں نے سرکشی اختیار کی اور غلط باتوں کی تمنا کی اور ابلیس نے ان کو حق سے پھسلا  
دیا چنانچہ وہ ناکام ہوئے اور محروم کر دیئے گئے۔“

وَ رُغْنَا إِلَى قَوْلِ النَّبِيِّ مُحَمَّدٍ  
فَطَابَ وَلَاَةُ الْحَقِّ مِنَّا وَ طَبِئُوا  
”اور ہم نے حضرت نبی کریم ﷺ کی بات کی طرف رجوع کیا (اور اسے مان لیا) اور  
ہم میں سے جو حق کے مددگار بنے وہ خود بھی بڑے عمدہ ہیں اور ان کو (اللہ کی طرف

سے) بڑا عمدہ اور پاکیزہ بنایا گیا ہے۔“

نَمْتُ بِأَرْحَامِ إِلَيْهِمْ قَرِيبَةٍ  
وَلَا قُرْبَ بِالْأَرْحَامِ إِذَا لَا تُقَرَّبُ

”ہم قریب کی رشتہ داریوں کا واسطہ بنا کر ان کے قریب ہونا چاہتے ہیں اور جب رشتہ داریوں کا لحاظ نہ رکھا جائے تو ان سے قرب حاصل نہیں ہوتا ہے۔“

فَأَيُّ ابْنِ أُخْتٍ بَعْدَنَا يَأْمَنُكُمْ  
وَأَيُّ صِهْرٍ بَعْدَ صِهْرِي تُرْقَبُ

”لہذا ہمارے بعد کون سا بھانجا تم سے بچ سکے گا اور میری دامادی کے بعد کونسی دامادی کا خیال رکھا جائے گا۔“

سَتَعْلَمُ يَوْمَآ أَنِنَا إِذَا تَزَايَلُوا  
وَزَيْلَ أَمْرِ النَّاسِ لِلْحَقِّ أَصَوْبُ

”جس دن لوگ الگ ہو جائیں گے (مومن ایک طرف اور کافر ایک طرف) اور لوگوں کی بات کو الگ الگ کر دیا جائے گا۔ (ہر ایک کے حق پر یا باطل پر ہونے کو واضح کر دیا جائے گا) اس دن تم جان لو گے کہ ہم میں سے کون حق کو صحیح طور سے اختیار کرنے والا ہے۔“

## حضرت ضمہ بن ابوالعیص یا ابن العیص رضی اللہ عنہ کی ہجرت

حضرت سعید بن جبیر رضی اللہ عنہ فرماتے ہیں کہ جب یہ آیت نازل ہوئی:

﴿لَا يَسْتَوِي الْقَاعِدُونَ مِنَ الْمُؤْمِنِينَ غَيْرُ أُولِي الضَّرَرِ﴾

”براہر نہیں بیٹھ رہنے والے مسلمان جن کو کوئی عذر نہیں اور وہ مسلمان جو لڑنے والے

ہیں اللہ کی راہ میں اپنے مال سے اور جان سے۔“

مکہ کے مسکین مسلمانوں نے اس آیت سے یہ سمجھا کہ ان کو مکہ میں رہنے کی اجازت ہے

(گو جہاد میں جانا افضل ہے) پھر یہ آیت نازل ہوئی:

﴿إِنَّ الَّذِينَ تَوَفَّيْتُمُ الْمَلَائِكَةَ ظَالِمِينَ أَنْفُسِهِمْ﴾

”وہ لوگ کہ جن کی جان نکالتے ہیں فرشتے۔ اس حالت میں کہ وہ برا کر رہے ہیں اپنا۔ کہتے ہیں ان سے فرشتے، تم کس حال میں تھے؟ وہ کہتے ہیں کہ ہم تھے بے بس اس ملک میں۔ کہتے ہیں فرشتے، کیا نہ تھی زمین اللہ کی کشادہ جو چلے جاتے وطن چھوڑ کر وہاں۔ سوائسوں کا ٹھکانہ ہے دوزخ اور وہ بہت بری جگہ پہنچے۔“

اس پر ان مسکین مسلمانوں نے کہا کہ اس آیت نے تو ہلا کر رکھ دیا۔ (اس آیت سے یہ معلوم ہوتا ہے کہ ہجرت کرنا ضروری ہے) پھر یہ آیت نازل ہوئی:

﴿الْمُسْتَظْعِفِينَ مِنَ الرِّجَالِ وَالنِّسَاءِ وَالْوِلْدَانِ لَا يَسْتَطِيعُونَ حِيلَةً وَلَا يَهْتَدُونَ سَبِيلًا﴾

”مگر جو ہیں بے بس مردوں اور عورتوں اور بچوں میں سے جو نہیں کر سکتے کوئی تدبیر اور نہ جانتے ہیں کہیں کا راستہ۔“

اس سے معلوم ہوا کہ جو مسلمان معذور ہیں ان پر ہجرت فرض نہیں ہے اور مکہ میں رہنے کی ان کو اجازت ہے۔ حضرت ضمیرہ بن العیص رضی اللہ عنہ قبیلہ بنو لیث کے تھے اور یہ نابینا تھے اور بالدار تھے۔ اس آیت کے نازل ہونے پر انہوں نے کہا اگرچہ میری نگاہ چلی گئی ہے لیکن ہجرت کے لیے میں تدبیر کر سکتا ہوں کیونکہ میرے پاس مال اور غلام ہیں۔ لہذا مجھے سواری پر بٹھا دو۔ چنانچہ انہیں سواری پر بٹھایا گیا وہ بیمار تھے۔ آہستہ آہستہ روانہ ہوئے۔ اور تنعیم پہنچ کر ان کا انتقال ہو گیا۔ چنانچہ مسجد تنعیم کے پاس ان کو دفن کیا گیا۔ تو خاص ان ہی کے بارے میں یہ آیت نازل ہوئی:

﴿وَمَنْ يَخْرُجْ مِنْ بَيْتِهِ مُهَاجِرًا إِلَى اللَّهِ وَرَسُولِهِ﴾

”اور جو کوئی نکلے اپنے گھر سے ہجرت کر کے اللہ اور رسول کی طرف پھر آ پکڑے اس کو موت تو مقرر ہو چکا اس کا ثواب اللہ کے ہاں اور ہے اللہ بخشنے والا مہربان۔“

[اخرجہ الفریابی وعلقمہ ابن مندہ للہیشم عن سالم واخرجہ ابن ابی حاتم من طریق اسرائیل عن سالم الافطس فقال عن سعید بن جبیر عن ابی ضمیرہ بن العیص الزرقی رضی اللہ عنہ کذا فی الاصابۃ ۲/ ۲۱۲]

حضرت ابن عباس رضی اللہ عنہما فرماتے ہیں کہ حضرت ضمیرہ بن جندب رضی اللہ عنہ اپنے گھر سے جب ہجرت کے لیے چلے گئے تو اپنے گھر والوں سے کہا کہ مجھے سواری پر بٹھا دو۔ اور مشرکین کی زمین



سے نکال کر حضور ﷺ کی طرف روانہ کر دو۔ چنانچہ یہ روانہ ہوئے لیکن حضور ﷺ تک پہنچنے سے پہلے ہی راستہ میں ان کا انتقال ہو گیا جس پر یہ آیت نازل ہوئی:

﴿وَمَنْ يَخْرُجْ مِنْ بَيْتِهِ مُهَاجِرًا إِلَى اللَّهِ وَرَسُولِهِ ثُمَّ يُدْرِكْهُ الْمَوْتُ فَقَدْ وَقَعَ أَجْرُهُ عَلَى اللَّهِ وَكَانَ اللَّهُ غَفُورًا رَحِيمًا﴾

## حضرت واثلہ بن اسقع رضی اللہ عنہ کی ہجرت

حضرت واثلہ رضی اللہ عنہ فرماتے ہیں کہ میں اپنے گھر سے اسلام کے ارادے سے چلا پھر حضور ﷺ کی خدمت میں حاضر ہوا۔ آپ نماز میں تھے۔ میں بھی آخری صف میں کھڑا ہو گیا اور میں نے ان مسلمانوں کی طرح نماز پڑھی۔ جب حضور ﷺ نماز سے فارغ ہو کر آخری صف میں میرے پاس تشریف لائے تو فرمایا تم کس لیے آئے ہو؟ میں نے کہا مسلمان ہونے کے لیے۔ آپ نے فرمایا یہ تمہارے لیے بہتر ہے۔ پھر آپ نے پوچھا کہ کیا تم ہجرت کرو گے؟ میں نے عرض کیا جی ہاں۔ آپ نے پوچھا کونسی ہجرت کرو گے ہجرت بادی یا ہجرت باقی۔ میں نے عرض کیا کونسی ہجرت بہتر ہے؟ آپ نے فرمایا ہجرت باقی۔ پھر آپ نے فرمایا کہ ہجرت باقی یہ ہے کہ تم رسول اللہ ﷺ کے ساتھ (یہاں مدینہ میں) ہی رہنے لگ جاؤ اور ہجرت بادی یہ ہے کہ تم اپنے گاؤں واپس چلے جاؤ۔ اور آپ نے فرمایا تمہیں ہر حال میں اطاعت کرنی ہوگی تنگی میں بھی اور آسانی میں بھی دل چاہے یا نہ چاہے اور چاہے تم پر دوسروں کو ترجیح دی جائے (پھر بھی تم اطاعت کرو گے) میں نے کہا بہت اچھا (ضرور کروں گا) پھر آپ نے (بیعت فرمانے کے لیے) اپنا دست مبارک بڑھایا تو میں نے بھی اپنا ہاتھ بڑھایا۔ جب آپ نے دیکھا کہ میں اپنے لیے کسی قسم کی رعایت طلب نہیں کر رہا ہوں تو آپ نے خود فرمایا جہاں تک تم سے ہو سکے میں نے کہا جہاں تک مجھ سے ہو سکے۔ پھر آپ نے میرا ہاتھ اپنے ہاتھ میں لے لیا (اور بیعت فرمالیا)

[اخرجه ابو یعلیٰ قال العیثمی فی المجمع ۷/۱۰ و رجالہ ثقات]

## قبیلہ بنو اسلم کی ہجرت

حضرت ایاس بن سلمہ بن اکوع رضی اللہ عنہ فرماتے ہیں کہ قبیلہ بنو اسلم کے لوگ ایک درہ میں مبتلا

ہو گئے حضور ﷺ نے فرمایا اے بنو اسلم! تم لوگ دیہات میں چلے جاؤ۔ انہوں نے عرض کیا یا رسول اللہ ﷺ! ہم اسے پسند نہیں کرتے کہ اٹنے پاؤں دیہات کو واپس چلے جائیں۔ آپ نے فرمایا تم ہمارے دیہات والے ہو اور ہم تمہارے شہر والے ہیں۔ جب تم ہمیں بلاؤ گے تو ہم تمہاری بات مانیں گے اور جب ہم تمہیں بلائیں تو تم ہماری بات ماننا۔ اب تم جہاں بھی رہو مہاجر ہی شمار ہو گے۔ [اخرجه ابو نعیم کذا فی کنز العمال ۱۳۲/۷]

## حضرت جنادہ بن ابی امیہ رضی اللہ عنہ کی ہجرت

حضرت جنادہ بن ابی امیہ ازدی رضی اللہ عنہ فرماتے ہیں کہ ہم نے حضور ﷺ کے زمانے میں ہجرت کی۔ پھر ہمارا ہجرت کے بارے میں اختلاف ہو گیا۔ کچھ لوگ کہنے لگے کہ ہجرت ختم ہو گئی اور کچھ لوگ کہنے لگے نہیں ابھی ختم نہیں ہوئی۔ چنانچہ میں نے حضور ﷺ کی خدمت میں حاضر ہو کر اس کے بارے میں پوچھا تو آپ نے فرمایا جب تک کفار سے جہاد جاری رہے گا ہجرت ختم نہیں ہوگی۔ [اخرجه ابو نعیم والحسن بن سفیان کذا فی الکنز ۱۳۳۱/۸]

حضرت عبداللہ بن سعید رضی اللہ عنہ فرماتے ہیں کہ میں بنو سعد بن بکر کے سات یا آٹھ آدمیوں کے وفد کے ساتھ حضور ﷺ کی خدمت میں حاضر ہوا اور میں ان میں سب سے کم عمر تھا ان لوگوں نے حضور ﷺ کی خدمت میں حاضر ہو کر اپنی ضرورت کی باتیں پوچھ لیں۔ اور مجھے اپنی سواریوں میں (سامان کے پیچھے) چھوڑ گئے تھے۔ پھر میں نے حضور ﷺ کی خدمت میں حاضر ہو کر عرض کیا یا رسول اللہ ﷺ! آپ مجھے میری ضرورت کی بات بتائیں۔ آپ نے فرمایا تمہاری ضرورت کی بات کیا ہے؟ میں نے کہا کچھ لوگ کہتے ہیں کہ ہجرت ختم ہو گئی ہے آپ نے فرمایا تم سب سے عمدہ ضرورت والے ہو یا فرمایا کہ تمہاری ضرورت ان کی ضرورتوں سے زیادہ بہتر ہے۔ جب تک کفار سے جہاد کا سلسلہ رہے گا ہجرت ختم نہیں ہوگی۔

[عند ابن مندہ وابن عساکر کذا فی الکنز ۲۳۳/۸ واخرجه ایضاً ابو حاتم وابن حبان والنسائی وقال ابو زرعة حدیث صحیح متن رواہ الاثبات عنه کما فی الاصابة ۳۱۹/۲]

حضرت صفوان بن امیہ اور دوسرے حضرات رضی اللہ عنہم سے ہجرت

## کے بارے میں جو کہا گیا اس کا بیان

حضرت ابن عباس رضی اللہ عنہما فرماتے ہیں کہ حضرت صفوان بن امیہ رضی اللہ عنہ مکہ کے بالائی حصہ میں تھے۔ ان سے کسی نے کہا کہ جس نے ہجرت نہ کی اس کا کوئی دین نہیں ہے (اس کا دین کامل نہیں بلکہ ناقص ہے) تو انہوں نے کہا جب تک میں مدینہ نہ ہو آؤں اپنے گھر نہیں جاؤں گا۔ چنانچہ یہ مدینہ پہنچے اور حضرت عباس بن عبدالمطلب کے ہاں ٹھہرے۔ پھر یہ حضور ﷺ کی خدمت میں حاضر ہوئے۔ حضور ﷺ نے فرمایا اے ابو وہب! تم کس لیے آئے ہو؟ حضرت صفوان رضی اللہ عنہ نے کہا مجھ سے یہ کہا گیا ہے کہ جو آدمی ہجرت نہ کرے اس کا دین میں کوئی حصہ نہیں ہے آپ نے فرمایا اے ابو وہب! تم مکہ کے پھرے میدانوں میں واپس جاؤ اور اپنے گھروں میں رہو۔ اب (مکہ سے مدینہ کی) ہجرت تو ختم ہو گئی لیکن جہاد اور نیت (جہاد) باقی ہے لہذا جب تم لوگوں سے (اللہ کی راہ میں) نکلنے کا مطالبہ کیا جائے تو تم نکل جایا کرو۔

[اخرجہ ابن عساکر کذا فی کنز العمال ۸/ ۳۳۳ واخرجہ البيهقي ايضاً بلفظه ۹/ ۱۷]

حضرت طاؤس رضی اللہ عنہ فرماتے ہیں کہ حضرت صفوان بن امیہ رضی اللہ عنہ سے کہا گیا کہ جس کی ہجرت نہیں ہے وہ ہلاک و برباد ہو گیا۔ تو حضرت صفوان رضی اللہ عنہ نے قسم کھائی کہ جب تک وہ حضور ﷺ کی خدمت میں ہوں نہیں آئیں گے وہ اپنا سر نہیں دھوئیں گے۔ چنانچہ وہ اپنی سواری پر سوار ہو کر چل پڑے جب مدینہ پہنچے تو حضور ﷺ کو مسجد کے دروازے پر پایا تو انہوں نے عرض کیا یا رسول اللہ ﷺ مجھ سے یہ کہا گیا ہے کہ جس نے ہجرت نہ کی وہ ہلاک ہو گیا تو میں نے قسم کھائی کہ جب تک آپ کی خدمت میں حاضر نہ ہو جاؤں گا اس وقت تک میں اپنا سر نہیں دھوؤں گا۔ آپ نے فرمایا صفوان نے اسلام کے بارے میں سنا اور وہ اس کے دین ہونے پر دل سے راضی ہے۔ ہجرت تو فتح مکہ کے بعد ختم ہو گئی ہے۔ لیکن اب جہاد باقی ہے اور نیت (جہاد) باقی ہے۔ اور جب تم سے (اللہ کی راہ میں) نکل جانے کا مطالبہ کیا جائے تو تم نکل جایا کرو۔

[عند عبد الرزاق کذا فی الكنز ۳/ ۸۳]

حضرت صالح بن بشیر بن فدیك رضی اللہ عنہ بیان کرتے ہیں کہ ان کے دادا حضرت فدیك رضی اللہ عنہ نے حضور ﷺ کی خدمت میں حاضر ہو کر عرض کیا یا رسول اللہ ﷺ! لوگ یہ کہتے ہیں کہ جس نے ہجرت نہ کی وہ ہلاک ہو گیا۔ حضور ﷺ نے فرمایا اے فدیك! نماز قائم کرو زکوٰۃ ادا کرو اور برائی چھوڑ دو اور اپنی قوم کی سر زمین میں جہاں چاہے رہو تم مہاجر شمار ہو گے (کیونکہ ہجرت کا حکم ختم ہو گیا ہے اور دوسرے احکام باقی ہیں اس لیے انہیں پورا کرو)

[اخرجه البغوی وابن مندہ وابونعیم کذا فی الکتز ۳۳۱/۸ واخرجه البيهقي ۱۷/۹ ايضاً]  
حضرت عطاء بن ابی رباح رضی اللہ عنہ فرماتے ہیں کہ میں حضرت عبید بن عمیر لیشی کے ساتھ حضرت عائشہ رضی اللہ عنہا کی ملاقات کے لیے گیا۔ ہم نے آپ سے ہجرت کے بارے میں پوچھا۔ آپ نے فرمایا آج ہجرت (کا حکم باقی) نہیں ہے (ہجرت کا حکم اس وقت تھا) جب مسلمان کو اپنے دین کے بارے میں آزمائش کا ڈر ہوتا تھا۔ (کہیں سخت تکلیفوں کی وجہ سے چھوڑنا نہ پڑ جائے) چنانچہ مسلمان اپنے دین کو لے کر اللہ اور رسول ﷺ کی طرف بھاگتا تھا۔ آج تو اللہ نے اسلام کو غالب کر دیا۔ آج مسلمان جہاں چاہے اپنے رب کی عبادت کر سکتا ہے البتہ جہاد اور نیت (جہاد) باقی ہے۔ [اخرجه البخاری واخرجه البيهقي ۱۷/۹ ايضاً]





## عورتوں اور بچوں کی ہجرت

### نبی کریم ﷺ اور ابو بکر رضی اللہ عنہ کے گھر والوں کی ہجرت

حضرت عائشہ رضی اللہ عنہا فرماتی ہیں کہ جب حضور ﷺ نے ہجرت فرمائی تو آپ ہمیں اور اپنی بیٹیوں کو پیچھے (مکہ میں) چھوڑ گئے تھے۔ جب آپ کو (مدینہ میں) قرار حاصل ہو گیا تو آپ نے حضرت زید بن حارثہ رضی اللہ عنہ کو بھیجا اور ان کے ساتھ اپنے غلام حضرت ابورافع رضی اللہ عنہ کو بھیجا اور ان دونوں کو دو اونٹ اور حضرت ابو بکر رضی اللہ عنہ سے لے کر پانچ سو درہم اس لیے دے دیئے تھے کہ ضرورت پڑے تو ان سے اور سواری کے جانور خرید لیں اور ان دونوں کے ساتھ حضرت ابو بکر رضی اللہ عنہ نے عبداللہ بن اریقظ رضی اللہ عنہ کو دو یا تین اونٹ دے کر بھیجا اور حضرت عبداللہ بن ابو بکر رضی اللہ عنہ کو خط لکھا کہ میری والدہ ام رومان رضی اللہ عنہا کو اور مجھے اور میری بہن حضرت اسماء رضی اللہ عنہا جو کہ حضرت زبیر رضی اللہ عنہ کی بیوی تھیں ان کو ان سواریوں پر بٹھا کر روانہ کر دے۔ یہ تینوں حضرات (مدینہ سے) اکٹھے روانہ ہوئے اور جب یہ حضرات قدید پہنچے تو حضرت زید بن حارثہ رضی اللہ عنہ نے ان پانچ سو درہم کے تین اونٹ خریدے پھر یہ سب اکٹھے مکہ میں داخل ہوئے۔ ان کی حضرت طلحہ بن عبید اللہ رضی اللہ عنہ سے ملاقات ہوئی وہ بھی ہجرت کرنا چاہتے تھے۔ چنانچہ یہ سب اکٹھے (مکہ سے) روانہ ہوئے۔ حضرت زید اور حضرت ابورافع رضی اللہ عنہما حضرت فاطمہ اور حضرت ام کلثوم اور حضرت سودہ بنت زمعہ رضی اللہ عنہا کو لے کر چلے اور حضرت زید رضی اللہ عنہ نے حضرت ام ایمن اور حضرت اسامہ رضی اللہ عنہما کو بھی ایک اونٹ پر سوار کیا۔ جب ہم مقام بیداء پہنچے تو میرا اونٹ بدک گیا۔ میں ہودج میں تھی اور میرے ساتھ میری والدہ بھی اس ہودج میں تھیں میری والدہ کہنے لگیں ہائے بیٹی۔ ہائے دلہن (کیونکہ حضور ﷺ سے حضرت عائشہ رضی اللہ عنہا کا نکاح ہجرت سے پہلے ہو چکا تھا) آخر کار ہمارا اونٹ پکڑا گیا اور اس وقت وہ ہرشی گھائی پار کر چکا تھا۔ بہر حال اللہ تعالیٰ نے ہمیں بچا لیا پھر ہم مدینہ پہنچ گئے۔ میں حضرت ابو بکر رضی اللہ عنہ کے ہاں اتری اور حضور ﷺ کے گھر والے حضور ﷺ کے ہاں ٹھہرے۔ اس وقت حضور ﷺ اپنی مسجد بنا رہے تھے اور مسجد کے ارد گرد گھر تعمیر فرما رہے تھے۔ پھر ان گھروں میں اپنے گھر والوں کو ٹھہرایا۔ پھر چند دن ہم ٹھہرے رہے آگے لمبی حدیث حضرت

عائشہ رضی اللہ عنہا کی رخصتی کے بارے ذکر کی ہے۔ (اخرجه ابن عبد البر کذا فی الاستیعاب ۴/ ۲۵۰  
واخرجه الزبیر ایضاً کما فی الاصابۃ ۴/ ۲۵۰ وذكره الهیثمی فی مجمع الزوائد ۹/ ۲۲۷ الا انه سقط

عنه ذکر مخرجه وقال وفيه محمد بن حسن بن زباله وهو ضعيف]

یثمی نے اس حدیث میں حضرت عائشہ رضی اللہ عنہا نے یہ نقل کیا ہے کہ ہم ہجرت کر کے چلے  
راستے میں ایک دشوار گزار (خطرناک) گھاٹی سے جب ہمارا گزر ہونے لگا تو جس اونٹ پر میں  
تھی وہ بہت سی طرح بدکا۔ اللہ کی قسم! میں اپنی ماں کی یہ بات نہ بھولوں گی کہ وہ کہہ رہی تھیں ہائے  
چھوٹی سی دلہن اور وہ اونٹ بدکتا ہی چلا گیا۔ اتنے میں میں نے سنا کوئی کہہ رہا تھا۔ اس کی ٹکیل  
نیچے پھینک دو تو میں نے ٹکیل پھینک دی۔ وہ وہیں کھڑے ہو کر چکر کھانے لگا گویا اس کے نیچے  
کوئی انسان (اسے پکڑے ہوئے) کھڑا ہے۔

حضور ﷺ کی صاحبزادی حضرت زینب رضی اللہ عنہا فرماتی ہیں کہ میں (ہجرت کی) تیاری کر  
رہی تھی کہ مجھ سے ہند بنت عتبہ ملی اور وہ کہنے لگی اے محمد (ﷺ) کی بیٹی! (تمہارا کیا خیال ہے)  
کیا مجھے یہ خبر نہیں پہنچی کہ تم اپنے باپ کے پاس جانا چاہتی ہو؟ میں نے کہا میرا تو ایسا ارادہ نہیں  
ہے۔ اس نے کہا اے میرے چچا کی بیٹی! ایسا نہ کرو۔ اگر تمہیں اپنے سفر کے لیے کسی سامان کی  
ضرورت ہے یا اپنے باپ تک پہنچنے کے لیے کچھ مال کی ضرورت ہے تو میں تمہاری یہ ضرورت  
پوری کر سکتی ہوں مجھ سے مت چھپاؤ کیونکہ مردوں کا جو آپس میں جھگڑا ہے وہ عورتوں کے  
درمیان نہیں ہے۔ حضرت زینب رضی اللہ عنہا فرماتی ہیں کہ میرا خیال یہی ہے کہ اس نے یہ ساری باتیں  
کرنے کے لیے کہی تھیں لیکن میں اس سے ڈر گئی۔ اس لیے میں نے اس کے سامنے ہجرت کے  
ارادے کا انکار ہی کیا۔ حضرت ابن اسحاق کہتے ہیں کہ حضرت زینب (ہجرت کی) تیاری کرتی  
رہیں۔ جب وہ اس تیاری سے فارغ ہوئیں تو ان کے دیور کنانہ بن ربیع ان کے پاس اونٹ  
لائے یہ اس اونٹ پر سوار ہو گئیں۔ کنانہ نے اپنی کمان اور ترکش لی۔ اور دن کی روشنی میں ان کے  
اونٹ کو آگے سے پکڑ کر لے چلے اور یہ اپنے ہودج میں بیٹھی ہوئی تھیں۔ قریش کے لوگوں میں  
(ان کے جانے کا) چرچا ہوا۔ چنانچہ وہ لوگ ان کی تلاش میں نکل پڑے۔ اور مقام ذی طویٰ میں  
انہیں پالیا۔ اور ہبار بن اسود فہری سب سے پہلے ان تک پہنچا۔ ہبار نے حضرت زینب رضی اللہ عنہا کو  
نیزے سے ڈرایا یہ ہودج میں تھیں۔ لوگ کہتے ہیں کہ وہ امید سے تھیں۔ چنانچہ ان کا حمل ساقط ہو

گیا۔ ان کے دیور کنانہ نے گھٹنوں کے بل بیٹھ کر اپنے ترکش میں سے سارے تیر نکال کر سامنے ڈال لیے اور پھر کہا تم میں سے جو آدمی بھی میرے قریب آئے گا میں اس میں ایک تیر ضرور پیوست کروں گا۔ چنانچہ وہ لوگ ان سے پیچھے ہٹ گئے اور ابوسفیان قریش کے بڑے لوگوں کو لے آئے۔ اور انہوں نے کہا اے آدمی! ذرا اپنی تیر اندازی روکو ہم تم سے بات کرنا چاہتے ہیں۔ چنانچہ وہ رک گئے۔ ابوسفیان آگے آ کر ان کے پاس کھڑے ہوئے اور کہا۔ تم نے ٹھیک نہیں کیا کہ تم اس عورت کو علی الاعلان سب کے سامنے لے کر چلے ہو اور تم جانتے ہی ہو کہ (ان کے والد) محمد (ﷺ) کی وجہ سے ہمیں کتنی مصیبتیں اور تکلیفیں اٹھانی پڑی ہیں۔ جب تم ان کی بیٹی کو علی الاعلان تمام لوگوں کے سامنے ہمارے درمیان میں سے لے کر جاؤ گے تو لوگ یوں سمجھیں گے کہ یہ سب ہماری ذلت اور کمزوری کی وجہ سے ہوا ہے (کہ ان کی بیٹی سب کے سامنے یوں چلی گئی ہے) اور میری زندگی کی قسم! ہمیں ان کو ان کے باپ سے روکنے کی کوئی ضرورت نہیں ہے اور نہ ہم ان سے کوئی بدلہ لینا چاہتے ہیں۔ اس لیے اب تو تم اس عورت کو واپس لے جاؤ یہاں تک کہ جب یہ شور و شعبدہ ٹھنڈا پڑ جائے اور لوگ یوں کہنے لگیں کہ ہم نے ان کی بیٹی کو واپس کروایا ہے تو پھر چپکے سے اسے لے جانا اور اس کے باپ کے پاس پہنچا دینا۔ چنانچہ کنانہ نے ایسا ہی کیا۔

[اخرجه ابن اسحاق كذا في البداية ۳/ ۳۳۰]

حضرت عروہ بن زبیر رضی اللہ عنہما فرماتے ہیں کہ حضور ﷺ کی صاحبزادی حضرت زینب رضی اللہ عنہا کو لے کر ایک شخص (مکہ سے) چلا۔ قریش کے دو آدمی پیچھے سے ان تک جا پہنچے۔ ان دونوں نے اس ایک پر حملہ کیا اور اس پر غالب آ گئے۔ چنانچہ حضرت زینب رضی اللہ عنہا کو ان دونوں نے دھکا دیا جس سے وہ پتھر پر گر گئیں (وہ امید سے تھیں) ان کا حمل ساقط ہو گیا اور خون بہنے لگا۔ اور لوگ ان کو ابوسفیان کے پاس لے گئے وہاں بنی ہاشم کی عورتیں (حضرت زینب کی یہ خبر سن کر) آئیں تو ابوسفیان نے ان کو ان عورتوں کے حوالے کیا۔ پھر اس کے کچھ عرصہ کے بعد یہ ہجرت کر کے (مدینہ) آئیں اور مسلسل بیمار رہیں یہاں تک کہ اسی بیماری میں ان کا انتقال ہو گیا سب مسلمان انہیں شہید سمجھتے تھے۔ [عند الطبرانی قال الہیثمی ۹/ ۲۱۶ وهو مرسل ورجاله رجال الصحیح]

نبی کریم ﷺ کی زوجہ محترمہ حضرت عائشہ رضی اللہ عنہا فرماتی ہیں کہ حضور ﷺ جب مکہ سے مدینہ تشریف لے آئے تو آپ کی صاحبزادی حضرت زینب رضی اللہ عنہا مکہ سے کنانہ یا ابن کنانہ کے

ساتھ روانہ ہوئیں مکہ والے ان کی تلاش میں نکل پڑے۔ چنانچہ ہبار بن اسود ان تک پہنچ گیا۔ اور اپنا نیزہ ان کے اونٹ کو مارتا رہا یہاں تک کہ ان کو نیچے گرا دیا جس سے ان کا حمل ساقط ہو گیا۔ انہوں نے صبر و تحمل سے کام لیا اور انہیں اٹھا کر لایا گیا۔ بنو ہاشم اور بنو امیہ کا ان کے بارے میں آپس میں جھگڑا ہو گیا۔ بنو امیہ کہتے تھے کہ ہم ان کے زیادہ حق دار ہیں کیونکہ وہ ان کے چچا زاد بھائی حضرت ابوالعاص کے نکاح میں تھیں۔ آخر یہ ہند بنت عتبہ بن ربیعہ کے پاس رہتی تھیں اور وہ ان سے کہا کرتی تھیں کہ یہ سب تمہارے باپ (یعنی حضور ﷺ) کی وجہ سے ہوا ہے۔ حضور ﷺ نے حضرت زید بن حارثہ رضی اللہ عنہ کو فرمایا کہ تم (مکہ) جا کر زینب کو لے نہیں آتے؟ انہوں نے کہا ضرور یا رسول اللہ ﷺ! آپ نے فرمایا تم میری انگوٹھی لو یہ ان کو (بطور نشانی کے) دے دینا۔ حضرت زید رضی اللہ عنہ (مدینہ سے) چل دیئے اور (حضرت زینب رضی اللہ عنہا تک چپکے سے بات پہنچانے کی) مختلف تدابیر اختیار کرتے رہے چنانچہ ان کی ایک چودا ہے سے ملاقات ہوئی اس سے پوچھا کہ تم کس کے چودا ہے ہو؟ اس نے کہا ابوالعاص کا۔ حضرت زید نے پوچھا یہ بکریاں کس کی ہیں؟ اس نے کہا زینب بنت محمد (ﷺ) کی ہیں۔ حضرت زید رضی اللہ عنہ (اسے مانوس کرنے کے لیے) کچھ دیر اس کے ساتھ چلتے رہے۔ پھر اس سے کہا کیا یہ ہو سکتا ہے کہ تم کو میں کوئی چیز دوں وہ تم حضرت زینب (رضی اللہ عنہا) کو پہنچا دو اور اس کا کسی سے تذکرہ نہ کرو؟ اس نے کہا ہاں چنانچہ اسے وہ انگوٹھی دے دی جسے حضرت زینب رضی اللہ عنہا نے پہچان لیا۔ انہوں نے چودا ہے سے پوچھا تمہیں یہ انگوٹھی کس نے دی؟ اس نے کہا ایک آدمی نے حضرت زینب رضی اللہ عنہا نے کہا اس آدمی کو تم نے کہاں چھوڑا؟ اس نے کہا فلاں جگہ۔ پھر حضرت زینب رضی اللہ عنہا خاموش ہو گئیں جب رات ہوئی تو چپکے سے حضرت زید رضی اللہ عنہ کی طرف چل پڑیں جب یہ ان کے پاس پہنچیں تو ان سے حضرت زید رضی اللہ عنہ نے کہا تم میرے آگے اونٹ پر سوار ہو جاؤ۔ انہوں نے کہا تم میرے آگے سوار ہو جاؤ۔ چنانچہ آگے حضرت زید رضی اللہ عنہ سوار ہوئے اور یہ ان کے پیچھے بیٹھیں (اس وقت تک پردہ فرض نہیں ہوا تھا) اور مدینہ پہنچ گئیں۔ حضور ﷺ ان کے بارے میں فرمایا کرتے تھے کہ میری بیٹیوں میں سے یہ سب سے اچھی بیٹی ہے جسے میری وجہ سے بہت تکلیف اٹھانی پڑی۔ جب یہ حدیث حضرت علی بن حسین رضی اللہ عنہما تک پہنچی تو وہ حضرت عروہ رضی اللہ عنہ کے پاس آئے اور ان سے کہا کہ وہ کون سی حدیث ہے جس کے بارے میں مجھے خبر ملی ہے کہ تم اسے بیان کر کے حضرت فاطمہ رضی اللہ عنہا کا



درجہ کم کر دیتے ہو؟ حضرت غزوہ نے فرمایا اللہ کی قسم! مجھے یہ بالکل پسند نہیں ہے کہ جو کچھ مشرق اور مغرب کے درمیان ہے وہ سب مجھے مل جائے اور میں (اس کے بدلہ میں) حضرت فاطمہ رضی اللہ عنہا کا ذرا سا بھی درجہ کم کروں۔ بہر حال میں آج کے یہ حدیث کبھی نہیں بیان کروں گا۔

[عند الطبرانی فی الکبیر قال الہیثمی ۲۱۳/۹ رواہ الطبرانی فی الکبیر والوسط بعضہ ورواہ البزار ورجالہ رجال الصحیح انتہی]

## حضرت درہ بنت ابی لہب رضی اللہ عنہا کی ہجرت

حضرت ابن عمرؓ حضرت ابو ہریرہ اور حضرت عمار بن یاسر رضی اللہ عنہم فرماتے ہیں کہ حضرت درہ بنت ابی لہب رضی اللہ عنہا ہجرت کر کے (مدینہ) آئیں اور حضرت رافع بن معلیٰ زرقی رضی اللہ عنہ کے گھر میں ٹھہریں۔ بنو زریق کی جو عورتیں ان کے پاس آ کر بیٹھیں انہوں نے ان سے کہا تم اسی ابو لہب کی بیٹی ہو جس کے بارے میں اللہ تعالیٰ نے فرمایا ہے:

﴿تَبَّتْ يَدَا أَبِي لَهَبٍ وَتَبَّ ۝ مَا أَغْنَىٰ عَنْهُ مَالُهُ وَمَا كَسَبَ ۝﴾

”ٹوٹ گئے ہاتھ ابی لہب کے اور ٹوٹ گیا وہ آپ۔ کام نہ آیا اس کو مال اس کا اور نہ جو اس نے کمایا۔“

لہذا تمہاری ہجرت تمہارے کام نہ آئے گی حضرت درہ رضی اللہ عنہا نے حضور ﷺ کی خدمت میں حاضر ہو کر ان عورتوں کی شکایت کی اور جو انہوں نے کہا تھا وہ آپ کو بتایا۔ حضور ﷺ نے ان کو تسلی دی اور فرمایا بیٹھ جاؤ۔ پھر لوگوں کو ظہر کی نماز پڑھائی اور منبر پر تھوڑی دیر بیٹھے اور فرمایا کیا بات ہے کہ مجھے میرے خاندان کے بارے میں تکلیف پہنچائی جا رہی ہے۔ اللہ کی قسم! میری شفاعت قیامت کے دن حا اور حکم اور صدا اور سہب قبیلوں کو نصیب ہوگی۔ (تو میرے خاندان کو تو بدرجہ اولیٰ نصیب ہوگی) [اخرجہ الطبرانی قال الہیثمی ۲۵۷/۹ وفيہ عبدالرحمن بن بشیر


الدمشقي وثقه ابو حبان ضعفه ابو حاتم وبقية رجاله ثقات انتہی]

حضرت ابو سلمہ کی ہجرت کے بیان میں حضرت ام سلمہ کی ہجرت کا اور حضرت جعفر بن ابی طالب اور صحابہ کرام رضی اللہ عنہم کا حبشہ کو ہجرت کرنے کے بیان میں حضرت اسماء بنت عمیس اور ام عبداللہ لیلیٰ بنت ابی شمسہ رضی اللہ عنہا کی ہجرت کا بیان گزر چکا ہے۔

## حضرت عبداللہ بن عباس رضی اللہ عنہما اور دیگر بچوں کی ہجرت

حضرت ابن عباس رضی اللہ عنہما فرماتے ہیں کہ ہم لوگ ۵ھ میں حضور ﷺ کی خدمت میں حاضر ہوئے ہم لوگ غزوہ احزاب کے سال قریش کے ساتھ نکلے تھے۔ میں اپنے بھائی حضرت فضل رضی اللہ عنہ کے ساتھ تھا اور ہمارے ساتھ ہمارے غلام حضرت ابورافع رضی اللہ عنہ بھی تھے۔ جب ہم عرج پہنچے تو ہم لوگ راستہ بھول گئے اور رکوبہ گھاٹی کے بجائے ہم حجابہ چلے گئے یہاں تک کہ ہم قبیلہ بنو عمرو بن عوف کے ہاں آ نکلے اور پھر مدینہ پہنچ گئے اور ہم نے حضور ﷺ کو خندق میں پایا۔ اس وقت میری عمر آٹھ سال تھی اور میرے بھائی کی عمر تیرہ سال تھی۔ [اخرجہ الطبرانی قال الہیثمی ۶/ ۶۳]

رواہ الطبرانی فی الاوسط من طریق عبداللہ بن محمد بن عمارۃ الانصاری عن سلیمان بن داؤد بن الحصین وکلاهما لم یوثق ولم یضعف وبقیۃ رجال ثقات انتہی]



## نصرت کا باب

صحابہ کرام رضی اللہ عنہم کو دین متین اور صراطِ مستقیم کی نصرت کرنا کس طرح ہر چیز سے زیادہ محبوب تھا اور دنیوی عزت پر ان میں سے کوئی اتنا فخر نہیں کرتا تھا جتنا کہ وہ اس نصرت پر فخر کرتے تھے اور کس طرح انہوں نے دین کی نصرت کی وجہ سے دنیاوی لذتوں کو چھوڑا؟ گویا کہ انہوں نے یہ سب کچھ اللہ عز و جل کی رضا مندی حاصل کرنے اور اس کے رسول ﷺ کے حکم پر چلنے کے لیے کیا۔

## حضرات انصار رضی اللہ عنہم کی نصرت دین کی ابتداء

حضرت عائشہ رضی اللہ عنہا فرماتی ہیں کہ حضور ﷺ ہر سال اپنے آپ کو قبائل عرب پر پیش فرماتے کہ وہ حضور ﷺ کو اپنی قوم میں لے جا کر ٹھہرائیں تاکہ آپ اللہ تعالیٰ کا کلام اور پیغام پہنچا سکیں اور انہیں (اس کے بدلہ میں) جنت ملے گی۔ لیکن عرب کا کوئی قبیلہ بھی آپ کی اس بات کو نہیں مانتا تھا یہاں تک کہ جب اللہ تعالیٰ کا یہ ارادہ ہوا کہ اپنے دین کو غالب فرماویں اور اپنے نبی کی مدد فرماویں اور اپنے وعدے کو پورا فرماویں تو اللہ تعالیٰ آپ کو انصار کے اس قبیلہ کے پاس لے آئے اور انہوں نے آپ کی دعوت کو قبول کر لیا اور اللہ تعالیٰ نے ان کے وطن کو اپنے نبی ﷺ کے لیے ہجرت کا مقام بنا دیا۔ [اخرجه الطبرانی فی الاوسط قال الہیثمی ۴۲/۶ وفیہ

عبد اللہ بن عمر العسری وثقه احمد وجماعة وضعفه النسائی وغیره وبقیة رجالہ ثقات]

حضرت عمر رضی اللہ عنہ فرماتے ہیں کہ حضور ﷺ مکہ میں موسم حج میں اپنے آپ کو عرب کے ایک ایک قبیلہ پر پیش فرماتے لیکن کوئی بھی آپ کی بات نہ مانتا۔ یہاں تک کہ اللہ تعالیٰ انصار کے اس قبیلہ کو (حضور ﷺ کی خدمت میں) لے آئے کیونکہ اللہ تعالیٰ نے یہ سعادت اور شرافت ان کے لیے مقدر فرما رکھی تھی۔ چنانچہ ان لوگوں نے آپ کو ٹھکانہ دیا اور آپ کی نصرت کی۔ اللہ تعالیٰ ہی ان کو اپنے نبی کی طرف سے بہترین جزا عطا فرمائے۔

[اخرجه البزار وحسنہ کذا فی کنز العمال ۱۳۳/۷]

جمع الفوائد میں حضرت عمر رضی اللہ عنہ کی اس حدیث میں یہ اضافہ بھی ہے (کہ حضرت عمر رضی اللہ عنہ فرماتے ہیں) کہ اللہ کی قسم! ہم نے انصار سے جو وعدہ کیا تھا وہ ہم نے پورا نہیں کیا۔ ہم نے ان سے کہا تھا کہ ہم لوگ امیر ہوں گے اور تم لوگ وزیر۔ اگر میں اس سال کے آخر تک زندہ رہا تو میرا ہر گورنر انصاری ہوگا۔ [کذا فی جمع الفوائد ۲/۳۰ وقال البزار بضعف وھکذا ذکرہ فی مجمع

الزوائد ۴۲/۶ عن البزار بتمامہ وقال ورواہ البزار وحسن اسنادہ وفیہ ابن شیبہ وھو ضعیف]

حضرت جابر بن عبد اللہ رضی اللہ عنہ فرماتے ہیں کہ موسم حج میں حضور ﷺ اپنے آپ کو لوگوں پر پیش فرماتے تھے۔ اور ان سے کہتے تھے ہے کوئی ایسا آدمی جو مجھے اپنی قوم میں لے جائے؟ کیونکہ



قریش نے مجھے اپنے رب کا کلام پہنچانے سے روک دیا ہے۔ چنانچہ ایک مرتبہ ہمدان قبیلہ کا ایک آدمی آپ کی خدمت میں آیا۔ آپ نے اس سے پوچھا تم کون سے قبیلہ کے ہو؟ اس نے کہا ہمدان کا۔ آپ نے فرمایا کیا تمہاری قوم کے پاس حفاظت کا انتظام ہے؟ اس نے کہا جی ہاں۔ پھر اس آدمی کو یہ خطرہ ہوا کہ (وہ تو حضور ﷺ سے ساتھ لے جانے کا اور ان کی حفاظت کا وعدہ کر لے اور) قوم والے اس کے اس وعدہ کو نہ مانیں۔ چنانچہ اس نے حضور ﷺ کی خدمت میں آ کر کہا کہ میں ابھی تو جا کر اپنی قوم کو بتاؤں گا اور اگلے سال آپ کے پاس آؤں گا (پھر آپ کو بتاؤں گا) آپ نے فرمایا۔ اچھا اور انصار کا وفد جب میں آیا۔

[اخرجه امام احمد قال الہیثمی ۳۵/۶ رجالہ ثقات وعزاه الحافظ فی الفتح ۱۵۶/۷]

الی اصحاب السنن والامام احمد وقال صححه الحاکم]

صفحہ ۳۷۵ پر نصرت پر بیعت کے باب میں امام احمد کی روایت سے حضرت جابر رضی اللہ عنہ کی حدیث گزر چکی ہے کہ حضور ﷺ نے مکہ میں دس سال اس طرح گزارے کہ آپ لوگوں کے پاس حج کے موقع پر ان کی قیام گاہوں میں عکاظ اور مجنہ کے بازاروں میں جایا کرتے تھے اور ان سے فرماتے کون مجھے ٹھکانہ دے گا اور کون میری مدد کرے گا۔ تاکہ میں اپنے رب کا پیغام پہنچا سکوں اور اسے (اس کے بدلہ میں) جنت ملے گی۔ چنانچہ آپ کو کوئی ایسا آدمی نہ ملتا جو آپ کو ٹھکانہ دے اور آپ کی مدد کرے (بلکہ آپ کی مخالفت اس حد تک پھیل گئی تھی کہ) کوئی آدمی یمن یا مضر سے (مکہ کے لیے) روانہ ہونے لگتا تو اس کی قوم کے لوگ اور اس کے رشتہ دار اس کے پاس آ کر اسے کہتے کہ قریش کے نوجوان سے بچ کر رہنا کہیں وہ تمہیں فتنہ میں نہ ڈال دے۔ اور آپ لوگوں کی قیام گاہوں کے درمیان میں سے گزرتے تو لوگ آپ کی طرف انگلیوں سے اشارہ کرتے یہاں تک کہ اللہ تعالیٰ نے یثرب سے ہمیں آپ کے پاس بھیج دیا۔ ہم آپ کو ٹھکانہ دینے کے لیے تیار ہو گئے اور ہم نے آپ کی تصدیق کی پھر ہمارے آدمی ایک ایک کر کے حضور ﷺ کے پاس جاتے رہے اور آپ پر ایمان لاتے رہے اور آپ ان کو قرآن سکھاتے رہے۔ وہاں سے وہ آدمی مسلمان ہو کر گھر واپس آتا تو اس کے اسلام کی وجہ سے اس کے گھر والے مسلمان ہو جاتے حتیٰ کہ انصار کے ہر محلہ میں مسلمانوں کی ایک جماعت ایسی تیار ہو گئی جو اپنے اسلام کا اظہار کرتے تھے پھر ان سب نے مل کر مشورہ کیا اور ہم نے کہا کہ کب تک ہم حضور ﷺ کو ایسے

چھوڑیں رکھیں کہ آپ یونہی لوگوں میں پھرتے رہیں اور مکہ کے پہاڑوں میں آپ کو دھتکارا جاتا رہے اور آپ کو ڈرایا جاتا رہے چنانچہ ہمارے ستر آدمی گئے اور موسم حج میں حضور ﷺ کی خدمت میں حاضر ہوئے اور ہم نے آپ سے شعب عقبہ میں ملنا طے کیا۔ چنانچہ ہم وہاں ایک ایک دو دو آدمی ہو کر سب اکٹھے ہو گئے اور ہم نے کہا یا رسول اللہ ﷺ! ہم آپ سے کس چیز پر بیعت کریں؟ آگے پوری حدیث ذکر کی ہے۔ [واخرجه الحاكم ۲/ ۶۲۵ وقال صحيح الاسناد]

حضرت عروہ بن مسعود فرماتے ہیں کہ جب حج کا زمانہ آیا تو انصار کے کچھ لوگ حج کے لیے گئے۔ چنانچہ بنو مازن بن نجار کے حضرت معاذ بن عفراء اور حضرت اسعد بن زرارہ اور بنو زریق کے حضرت رافع بن مالک اور حضرت ذکوان بن عبد القیس اور بنو عبد الاشہل کے ابوالہیثم بن تیہان اور بنو عمر بن عوف کے حضرت عویم بن ساعدہ رضی اللہ عنہم حج کے لیے گئے۔ حضور ﷺ ان کے پاس تشریف لائے اور ان کو بتایا کہ اللہ تعالیٰ نے انہیں نبوت اور رسالت سے نوازا ہے اور انہیں قرآن پڑھ کر سنایا۔ جب انہوں نے کہا آپ کی بات سنی تو سب خاموش ہو گئے اور ان کے دل آپ کی دعوت پر مطمئن ہو گئے اور چونکہ انہوں نے اہل کتاب سے آپ کے اوصاف جمیلہ اور آپ کی دعوت کے بارے میں سن رکھا تھا اس لیے وہ سنتے ہی آپ کو پہچان گئے اور آپ کی تصدیق کی اور آپ پر ایمان لے آئے اور یہ حضرات خیر کے عام ہونے کا ذریعہ بنے۔ پھر انہوں نے حضور ﷺ کی خدمت میں حاضر ہو کر عرض کیا کہ آپ جانتے ہی ہیں کہ ہمارے ہاں اوس اور خزرج میں قتل و غارت کا سلسلہ چل رہا ہے اور ہم اس چیز کو پسند کرتے ہیں جس کے ذریعہ سے اللہ تعالیٰ آپ کے کام کو صحیح رخ پر لے آئے (یعنی ہم آپ کو اپنے ہاں لے جانا اور آپ کی نصرت کرنا چاہتے ہیں) اور ہم اللہ کے لیے اور آپ کے لیے ہر طرح کی محنت کرنے کو تیار ہیں۔ اور جو آپ کی رائے ہے ہم بھی آپ کو اسی کا مشورہ دیتے ہیں لیکن ابھی آپ اللہ کے بھروسہ پر (یہاں مکہ میں ہی) ٹھہرے رہیں اتنے میں ہم اپنی قوم کے پاس واپس جا کر ان کو آپ کی بات بتائیں گے اور ان کو اللہ اور اس کے رسول (ﷺ) کی دعوت دیں گے۔ ہو سکتا ہے اللہ تعالیٰ ہماری آپس میں صلح کرادے اور ہمارا آپس میں جوڑ پیدا کر دے کیونکہ آج کل ہم ایک دوسرے سے دور ہیں اور ہماری آپس میں بغض و عداوت ہے۔ اگر آج آپ ہمارے ہاں تشریف لے آتے ہیں اور ابھی ہماری آپس میں صلح نہ ہوئی ہو تو ہم سب آپ پر جزم نہیں سکیں گے اور ایک جماعت نہیں بن

سکیں گے۔ ہم اگلے سال حج (کے زمانے میں آپ سے ملنے) کا وعدہ کرتے ہیں۔ حضور ﷺ کو ان کی یہ بات پسند آئی۔ اور وہ حضرات اپنی قوم کے پاس واپس گئے اور اپنی قوم کو چپکے چپکے دعوت دینے لگے۔ اور ان کو اللہ کے رسول ﷺ کی خبر دی اور اللہ تعالیٰ نے اپنا جو پیغام دے کر حضور ﷺ کو بھیجا اور قرآن سنا کر حضور ﷺ نے جس کی دعوت دی وہ سب اپنی قوم کو بتایا (ان حضرات کی محبت اور دعوت کا نتیجہ یہ ہوا کہ) انصار کے ہر محلہ میں کچھ نہ کچھ لوگ ضرور مسلمان ہو چکے تھے۔ آگے ویسی حدیث ذکر کی ہے جیسی صفحہ ۲۹۰ پر حضرت مصعب بن عمیر رضی اللہ عنہ کے دعوت دینے کے باب میں گزر چکی ہے۔ [اخرجه الطبرانی مرسلًا قال الهیثمی ۲/۳۲ فیہ ابن لہیعة وفیہ

ضعف وهو حسن الحديث وبقية ورجالہ ثقات انتہی]

حضرت یحییٰ بن سعید رضی اللہ عنہ فرماتے ہیں کہ میں نے انصار کی ایک بڑھیا کو یہ کہتے ہوئے سنا کہ میں نے حضرت ابن عباس رضی اللہ عنہما کو دیکھا کہ وہ حضرت صرمہ بن قیس رضی اللہ عنہ کے پاس ان اشعار کو سیکھنے کے لیے بار بار جاتے تھے۔

ثَوِي فِي قُرَيْشٍ بَضْعَ عَشْرَةَ حَجَّةً  
يُذَكِّرُ لَوْ أَلْفَى صَدِيقًا مُوَاتِيًا

”آپ نے قریش میں دس سال سے زیادہ قیام فرمایا اور اس سارے عرصہ میں آپ نصیحت اور تبلیغ فرماتے رہے (اور آپ یہ چاہتے تھے کہ) کوئی موافقت کرنے والا دوست آپ کو مل جائے۔“

وَ يَعْزُضُ فِي أَهْلِ الْمَوَاسِمِ نَفْسَهُ  
فَلَمْ يَرَ مَنْ يُؤْوِي وَ لَمْ يَرَ دَاعِيًا

”اور آپ حج پر آنے والوں پر اپنے آپ کو پیش فرماتے تھے لیکن نہ آپ کو ٹھکانا دینے والا نظر آتا اور نہ اپنے ہاں آنے کی دعوت دیتے والا۔“

فَلَمَّا آتَانَا وَ اسْتَقَرَّتْ بِهِ النَّوَى  
وَ أَصْبَحَ مَرُورًا بِطَيْبَةٍ رَاضِيًا

”جب آپ ہمارے پاس تشریف لائے اور آپ وہاں ٹھہر گئے اور طیبہ میں بڑے خوش اور راضی ہو گئے۔“

وَأَصْبَحَ مَا يَخْشَى ظَلَامَةً ظَالِمٍ  
بَعِيدٍ وَ مَا يَخْشَى مِنَ النَّاسِ بَاغِيًا  
”اور آپ کو نہ کسی دور کے ظالم سے کسی چیز کو ظلماً لے لینے کا خطرہ رہا اور نہ لوگوں سے  
بغاوت کا خطرہ۔“

بَدَّلْنَا لَهُ الْأَمْوَالَ مِنْ جُلِّ مَالِنَا  
وَأَنْفُسَنَا عِنْدَ الْوَعْيِ وَ التَّاسِيَا  
”تو ہم نے (دشمنوں سے) لڑائی کے وقت اور (مہاجر مسلمانوں کی) غمخواری  
وقت اپنی جان و مال کا بڑا حصہ خرچ کر دیا۔“

نُعَادُ الَّذِي عَادَى مِنَ النَّاسِ كُلِّهِمْ  
بِحَقِّهِ وَ إِنْ كَانَ الْحَبِيبَ الْمُؤَاتِيَا  
”اور حضور ﷺ تمام لوگوں میں سے جس سے دشمنی رکھیں گے ہم بھی اس سے پکی  
دشمنی رکھیں گے چاہے وہ آدمی ہمارا محبوب اور موافق کیوں نہ ہو۔“

وَنَعْلَمُ أَنَّ اللَّهَ لَا شَيْءَ غَيْرُهُ  
وَأَنَّ كِتَابَ اللَّهِ أَصْبَحَ هَادِيَا  
”اور ہمیں یقین ہے کہ اللہ کے علاوہ کوئی چیز (معبود) نہیں ہے اور اللہ کی کتاب ہی  
ہمیں صحیح راستہ دکھانے والی ہے۔“ [اخرجه الحاكم ۲/۶۲۹]

## حضرات مہاجرین اور انصار رضی اللہ عنہم کا آپس میں بھائی چارہ

حضرت انس رضی اللہ عنہ فرماتے ہیں کہ حضرت عبدالرحمن بن عوف رضی اللہ عنہ جب مدینہ آئے تو  
حضور ﷺ نے ان میں اور حضرت سعد بن ربیع رضی اللہ عنہ میں بھائی چارہ کرا دیا۔ حضرت سعد رضی اللہ عنہ نے  
حضرت عبدالرحمن سے کہا اے میرے بھائی! میں مدینہ میں سب سے زیادہ مال دار ہوں۔ تم دیکھ  
کر (اپنی پسند کا) آدھا مال لے لو۔ اور میری دو بیویاں ہیں تم دیکھ لو ان میں سے جو سی تمہیں پسند  
آئے میں اسے طلاق دے دوں گا (تم اس سے شادی کر لینا) تو حضرت عبدالرحمن نے کہا  
تمہارے گھر والوں اور تمہارے مال میں اللہ برکت عطا فرمائے۔ مجھے تو بازار کا راستہ بتا دو چنانچہ



انہوں نے بازار کا راستہ بتا دیا۔ حضرت عبدالرحمن نے بازار جا کر خرید و فروخت شروع کر دی جس میں ان کو نفع ہوا۔ چنانچہ وہ کچھ پئیر اور گھی لے کر آئے۔ کچھ عرصہ وہ یونہی تجارت کرتے رہے۔ اس کے بعد ایک دن آئے تو ان (کے کپڑے) پر زعفران لگا ہوا تھا۔ حضور ﷺ نے فرمایا کیا بات ہے؟ انہوں نے عرض کیا یا رسول اللہ ﷺ! میں نے ایک عورت سے شادی کی ہے (اس زمانے میں شادی کے موقع پر زعفران لگانے کا دستور تھا) آپ نے فرمایا تم نے اس کو کتنا مہر دیا ہے؟ انہوں نے کہا ایک گٹھلی کے برابر سونا۔ حضور ﷺ نے فرمایا ولیمہ کرو چاہے ایک ہی بکری ہو۔ حضرت عبدالرحمن فرماتے ہیں کہ (میری تجارت میں برکت کا یہ حال تھا کہ) اگر میں ایک پتھر بھی اٹھاتا تو مجھے اس سے سونا چاندی حاصل ہونے کی امید ہوتی تھی۔ [اخرجہ امام احمد کذا

فی البدایۃ ۳/۲۲۸ و اخرجہ ایضاً الشیخان عن انس رضی اللہ عنہ و البخاری من حدیث عبدالرحمن بن عوف رضی اللہ عنہ کما فی الاصابۃ ۲/۲۶ و ابن سعد ۳/۸۹ عن انس رضی اللہ عنہ]

حضرت ابن عباس رضی اللہ عنہما فرماتے ہیں مہاجرین جب مدینہ آئے تو شروع میں انصار کا وارث مہاجر ہوتا تھا اس کے رشتہ دار وارث نہیں ہوتے تھے اور یہ اس بھائی چارہ کی وجہ سے تھا جو حضور ﷺ نے ان میں کرایا تھا۔ جب یہ آیت نازل ہوئی:

﴿وَلِكُلٍّ جَعَلْنَا مَوَالِيَ﴾

تو پھر مہاجر کا (مواخاۃ کے ذریعے) انصاری کا وارث بننا منسوخ ہو گیا۔

[اخرجہ البخاری]

اس روایت میں تو یہی ہے کہ حلیف کی میراث اس آیت سے منسوخ ہوئی لیکن اگلی روایت سے معلوم ہوتا ہے کہ اس میراث کو منسوخ کرنے والی آیت:

﴿وَأُولُو الْأَرْحَامِ بَعْضُهُمْ أَوْلَىٰ بِبَعْضٍ﴾

ہے۔ حافظ ابن حجر کہتے ہیں یہ روایت زیادہ قابل اعتماد ہے اور یہ بھی احتمال ہے کہ اس میراث کا منسوخ ہونا دو دفعہ میں ہوا ہو کہ شروع میں تو صرف بھائی چارہ والا ہی وارث ہوتا ہوا اور رشتہ دار وارث نہ ہوتا ہو۔ جب ﴿وَلِكُلٍّ جَعَلْنَا مَوَالِيَ﴾ والی آیت نازل ہوئی تو بھائی چارہ والے کے ساتھ رشتہ دار بھی وارث ہونے لگ گئے حضرت ابن عباس رضی اللہ عنہما کی روایت کا یہی مطلب لیا جائے گا پھر سورۃ احزاب کی آیت:

﴿وَأُولُوا الْأَرْحَامِ بَعْضُهُمْ أَوْلَىٰ بِبَعْضٍ﴾

کے نازل ہونے پر بھائی چارہ والے کا وارث ہونا منسوخ ہو گیا اور میراث صرف رشتہ داروں کیلئے ہو گئی اور بھائی چارہ والے کے لیے صرف یہ رہ گیا کہ انصاری اس کی اعانت کرے گا اور اس کو کچھ دیا کرے گا۔ اس طرح تمام احادیث کا مطلب اپنی اپنی جگہ ٹھیک ہو جاتا ہے۔

[وعند احمد من حديث عمرو بن شعيب عن ابيه عن جده رضى الله عنه نحوه كما

فی فتح الباری ۷/ ۱۹۱]

حضرات تابعین کی ایک جماعت بیان کرتی ہے کہ جب حضور ﷺ مدینہ تشریف لائے تو آپ نے مہاجرین کا آپس میں بھی بھائی چارہ کرایا اور مہاجرین اور انصار کا بھی آپس میں بھائی چارہ کرایا کہ وہ ایک دوسرے کی غم خواری کریں گے۔ چنانچہ وہ ایک دوسرے کے وارث بنتے تھے اور یہ نوے آدمی تھے کچھ مہاجرین میں سے کچھ انصار میں سے اور بعض کہتے ہیں کہ یہ سو آدمی تھے اور جب ﴿وَأُولُوا الْأَرْحَامِ﴾ والی آیت نازل ہوئی تو اس بھائی چارہ کی وجہ سے ان کی آپس میں جو وراثت چل رہی تھی وہ ختم ہو گئی۔ [ذکرہ ابن سعد باسانید الواقدي كذا فی الفتح ۷/ ۱۹۱]

## انصار کا مہاجرین کے لیے مالی ایثار

حضرت ابو ہریرہ رضی اللہ عنہ فرماتے ہیں کہ انصار نے حضور ﷺ کی خدمت میں عرض کیا کہ (ہمارے) کھجور کے باغات ہمارے اور ہمارے (مہاجر) بھائیوں کے درمیان تقسیم فرمادیں۔ آپ نے فرمایا نہیں بلکہ (ان باغات میں) محنت تو ساری تم کرو۔ ہم (مہاجرین) پھل میں تمہارے شریک ہو جائیں گے۔ انصار نے کہا: ”سَمِعْنَا وَأَطَعْنَا“ یعنی ہم نے آپ کی بات دل سے سنی اور اسے ہم نے مان لیا جیسے آپ کہیں گے ویسے کریں گے۔ حضرت عبدالرحمن بن زید بن اسلم رضی اللہ عنہ فرماتے ہیں کہ حضور ﷺ نے انصار سے فرمایا تمہارے (مہاجر) بھائی اپنے مال اور اولاد چھوڑ کر تمہارے پاس آئے ہیں۔ انصار نے کہا ہم اپنے مال زمین و باغات اپنے اور مہاجر بھائیوں میں تقسیم کر لیتے ہیں۔ حضور ﷺ نے فرمایا اس کے علاوہ کچھ اور بھی تو ہو سکتا ہے۔ انصار نے کہا یا رسول اللہ ﷺ! وہ کیا؟ حضور ﷺ نے فرمایا یہ مہاجرین کھیتی باڑی کا کام نہیں جانتے ہیں اس لیے کھیتی کا کام تو سارا تم کرو اور پھل میں تم ان کو شریک کر لو۔ انصار نے کہا ٹھیک ہے۔

[اخرجه البخاری ۱/ ۳۱۲ كذا فی البدایة ۳/ ۲۲۸]

حضرت انس رضی اللہ عنہ فرماتے ہیں کہ مہاجرین نے عرض کیا یا رسول اللہ ﷺ! جس قوم کے پاس ہم لوگ آئے ہیں ہم نے ان جیسی اچھی قوم نہیں دیکھی کہ ان کے پاس تھوڑا سا مال بھی ہو تو بہت عمدہ طریقہ سے ہمدردی اور غم خواری کرتے ہیں اور اگر زیادہ مال ہو تو خوب زیادہ خرچ کرتے ہیں اور (کھیتی باڑی اور باغات کو سنبھالنے کی) محنت تو ساری خود کرتے ہیں ہمیں محنت کرنے نہیں دیتے ہیں اور پھل میں ہمیں وہ اپنا شریک کر لیتے ہیں ہمیں تو یہ خطرہ ہو رہا ہے کہ وہ سارا ثواب لے جائیں گے۔ آپ نے فرمایا نہیں (وہ سارا ثواب نہیں لے جاسکتے) جب تک تم ان کی تعریف کرتے رہو گے اور ان کے لیے اللہ سے دعا کرتے رہو گے۔

[اخرجه الامام احمد عن يزيد عن حميد هذا حديث ثلاثي الاسناد وعلى شرط

الصحيحين ولم يخرجہ احد من اصحاب الكتب الستة من هذا الوجه كذا في البداية

۳/ ۲۲۸ و اخرجه ايضاً ابن جرير والحاكم والبيهقي كما في كنز العمال ۷/ ۱۳۶]

حضرت جابر رضی اللہ عنہ فرماتے ہیں کہ انصار جب اپنی کھجوریں (درختوں سے) کاٹ لیتے تو اپنی کھجوروں کے دو حصے بنا لیتے جن میں سے ایک دوسرے سے کم ہوتا اور دونوں میں سے جو حصہ کم ہوتا اس کے ساتھ کھجور کی شاخیں ملا دیتے (تاکہ زیادہ معلوم ہو) اور پھر مہاجر مسلمانوں سے کہتے کہ ان دونوں حصوں میں سے جو نسا چاہے لے لو تو (جذبہ ایثار کی وجہ سے) وہ بغیر شاخوں والا حصہ لے لیتے جو دیکھنے میں کم نظر آتا لیکن حقیقت میں وہ زیادہ ہوتا تھا اور اس طرح انصار کو شاخوں والا حصہ مل جاتا جو دیکھنے میں زیادہ نظر آتا اور حقیقت میں کم ہوتا تھا فتح خیبر تک ان حضرات کا آپس میں یہی (ایثار والا) معمول رہا۔ جب خیبر فتح ہو گیا تو حضور ﷺ نے انصار سے فرمایا تمہارے اوپر جو ہماری نصرت کا حق تھا وہ تم نے پورا پورا ادا کر دیا۔ اب اگر تم چاہو تو تم یوں کر لو کہ اپنا خیبر کا حصہ تم خوشی خوشی مہاجرین کو دے دو (اور مہاجرین کو اب ان میں سے کچھ نہ دیا کرو یوں مدینہ کا سارا پھل تمہارا ہو جائے گا اور خیبر کا سارا پھل مہاجرین کا ہو جائے گا) انصار نے کہا (ہمیں منظور ہے) آپ نے ہمارے ذمہ اپنے کئی کام لگائے تھے اور ہماری یہ بات آپ نے اپنے ذمہ لی تھی کہ ہمیں (اس کے بدلہ میں) جنت ملے گی تو جو کام آپ نے ہمارے ذمہ لگائے تھے وہ ہم نے سارے کر دیے۔ اب ہم چاہتے ہیں کہ ہماری چیز ہمیں مل جائے۔ حضور ﷺ نے فرمایا وہ جنت تمہیں ضرور ملے گی۔ [اخرجه البزار قال الهیثمی ۱۰/ ۳۰ رواہ البزار

من طریقین وفيها مبالد وفيه خلاف وبقية رجال احذهما رجال الصحيح انتهى]

حضرت انس رضی اللہ عنہ فرماتے ہیں کہ حضور ﷺ نے انصار کو بلایا تاکہ ان کو بحرین کی زمین دے دیں تو انصار نے کہا ہم بحرین کی زمین تب لیں گے جب آپ اتنی ہی زمین ہمارے مہاجر بھائیوں کو بھی دیں۔ آپ نے فرمایا کہ اگر تم ان کے بغیر نہیں لینا چاہتے ہو تو پھر ہمیشہ صبر سے کام لینا یہاں تک کہ تم (قیامت کے دن حوض کوثر پر) مجھ سے آملو کیونکہ (میرے بعد) تم پر دوسروں کو ترجیح دی جائے گی۔ [اخرجه البخاری ۱/۵۳۵]

## اسلام کے تعلقات کو مضبوط کرنے کے لیے کس طرح

### حضرات انصار رضی اللہ عنہم نے جاہلیت کے تعلقات کو قربان کر دیا

حضرت جابر بن عبد اللہ رضی اللہ عنہ فرماتے ہیں کہ حضور ﷺ نے فرمایا ہوں ہے جو کعب بن اشرف کا کام تمام کر دے کیونکہ اس نے اللہ اور اس کے رسول کو بہت تکلیف پہنچائی ہے؟ تو حضرت محمد بن مسلمہ رضی اللہ عنہ نے کھڑے ہو کر عرض کیا یا رسول اللہ ﷺ! کیا آپ چاہتے ہیں کہ میں اسے قتل کر دوں؟ حضور ﷺ نے فرمایا ہاں انہوں نے کہا کہ مصلحتاً کچھ کہنے کی مجھے اجازت دے دیں۔ آپ نے فرمایا تم کہہ سکتے ہو۔ چنانچہ حضرت محمد بن مسلمہ رضی اللہ عنہ (چند ساتھیوں کو لے کر) کعب بن اشرف کے پاس گئے اور اس سے کہا اس آدمی (یعنی حضور ﷺ) نے ہم سے صدقہ کا مطالبہ کیا ہے اور مشکل اور دشوار کام ہمارے ذمہ لگا لگا کر ہمیں تھکا دیا ہے۔ میں تمہارے پاس قرضہ لینے آیا ہوں۔ اس نے کہا ابھی تو وہ اور کام تمہارے ذمہ لگائے گا۔ اللہ کی قسم ایک نہ ایک دن ضرور تم اس سے اکتا جاؤ گے۔ حضرت محمد نے کہا ابھی تو ہم ان کا اتباع شروع کر چکے ہیں۔ اس لیے ابھی ہم ان کو (جلدی) چھوڑنا نہیں چاہتے ہیں۔ دیکھتے ہیں کہ آخر ان کا انجام کیا ہوتا ہے؟ ہم چاہتے ہیں کہ آپ ہمیں ایک وسق یا دو وسق غلہ ادھار دے دیں۔ (ایک وسق ساٹھ صاع کا ہوتا ہے اور ایک صاع تین سیر کا) [وحدثنا عمرو غیر مرة فلم يذكر وسقا او فقلت له فيه وسقا او وسقين؟ فقال اری فيه وسقا او وسقين]

کعب نے کہا ہاں میں ادھار دینے کو تیار ہوں لیکن تم میرے پاس کوئی چیز رکھو۔ ان



حضرات نے کہا تم رہن میں کون سی چیز رکھنا چاہتے ہو؟ اس نے کہا تم اپنی عورتیں میرے پاس رہن میں رکھ دو۔ ان حضرات نے کہا تم تو عرب میں سب سے زیادہ حسین و جمیل آدمی ہو۔ ہم تمہارے پاس اپنی عورتیں کیسے رہن میں رکھ دیں؟ اس نے کہا اچھا پھر اپنے بیٹے میرے پاس رہن رکھ دو۔ ان حضرات نے کہا ہم اپنے بیٹے کیسے تمہارے پاس رہن رکھ دیں پھر تو لوگ انہیں یہ طعنہ دیں گے کہ یہ وہی تو ہے جسے ایک دو وقت غلہ کے بدلہ میں رہن رکھا گیا تھا۔ یہ ہمارے لیے بڑی عار کی بات ہے ہاں ہم تمہارے پاس ہتھیار رکھ دیتے ہیں۔ حضرت محمد بن مسلمہ رضی اللہ عنہ نے اس سے ہتھیار لے کر رات کو آنے کا وعدہ کر لیا۔ چنانچہ کعب کے رضاعی بھائی حضرت ابونا نملہ رضی اللہ عنہ کو ساتھ لے کر حضرت محمدؐ رات کو کعب کے پاس آئے۔ کعب نے ان حضرات کو قلعہ میں بلایا یہ قلعہ میں گئے وہ ان کے پاس اتر کر آنے لگا تو اس کی بیوی نے اس سے کہا اس وقت تم باہر کہاں جا رہے ہو؟ اس نے کہا یہ محمد بن مسلمہ (رضی اللہ عنہ) اور میرے بھائی ابونا نملہ آئے ہیں اس کی بیوی نے کہا میں تو ایسی آواز سن رہی ہوں جس میں سے خون ٹپکتا ہوا محسوس ہو رہا ہے۔ اس نے کہا یہ تو میرے بھائی محمد بن مسلمہ اور میرے رضاعی بھائی ابونا نملہ ہیں۔ بہادر آدمی کو اگر رات کے وقت بھی مقابلہ کے لیے بلایا جائے تو وہ رات کو بھی ضرور نکل آتا ہے۔ [ویدخل محمد بن مسلمہ معہ رجلین قبل السفیان سداہم عمرو قال سمی بعضهم قال عمرو جاء معہ رجلین وقال

غیر عمرو ابو عبس بن جبر والحارث بن اوس وعباد بن بشر قال عمرو جاء معہ رجلین]

حضرت محمد بن مسلمہ رضی اللہ عنہ نے اپنے ساتھ دو تین اور آدمیوں کو بھی داخل کر لیا اور ان سے کہا میں اس کے بالوں کو پکڑ کر سونگھنے لگ جاؤں گا اور تمہیں بھی سونگھاؤں گا۔ جب تم دیکھو کہ میں نے اس کا سرا چھی طرح پکڑ لیا ہے تو تم اس پر تلوار سے وار کر دینا۔ کعب موتیوں سے جڑی ہوئی ایک پٹی پہنے ہوئے بیٹھے اتر کر ان حضرات کے پاس آیا اور اس سے عطر کی خوشبو مہک رہی تھی۔ حضرت محمد بن مسلمہ رضی اللہ عنہ نے کہا آج جیسی عمدہ خوشبو میں نے کبھی نہیں دیکھی۔ اس نے کہا میرے پاس عرب کی سب سے زیادہ خوشبو لگانے والی بڑی خوبصورت عورت ہے حضرت محمد رضی اللہ عنہ نے کہا کیا آپ مجھے اس بات کی اجازت دیتے ہیں کہ میں آپ کا سر سونگھ لوں؟ کعب نے کہا ضرور۔ چنانچہ حضرت محمد رضی اللہ عنہ نے خود سونگھا اور اپنے ساتھیوں کو سونگھایا۔ پھر کعب نے کہا کیا دوبارہ اجازت ہے؟ اس نے کہا ضرور۔ جب حضرت محمد نے اس کا سر مضبوطی سے پکڑ لیا تو ساتھیوں

سے کہا پکڑو۔ انہوں نے اسے قتل کر دیا۔ پھر ان حضرات نے حضور ﷺ کی خدمت میں واپس آ کر سارا واقعہ سنایا۔ حضرت عروہ رضی اللہ عنہ کی روایت میں یہ ہے کہ جب ان حضرات نے واقعہ سنایا تو حضور ﷺ نے اللہ کا شکر ادا کیا ابن سعد کی روایت میں یہ ہے کہ یہ حضرات جب بقیع غرقہ (مدینہ کے مشہور قبرستان) کے قریب پہنچے تو زور سے اللہ اکبر کہا۔ حضور ﷺ اس رات کھڑے ہو کر نماز پڑھتے رہے۔ جب آپ نے ان کی تکبیر کی آواز سنی تو آپ نے بھی اللہ اکبر کہا اور آپ سمجھ گئے کہ ان حضرات نے اسے قتل کر دیا ہے۔ پھر یہ حضرات حضور ﷺ کی خدمت میں حاضر ہوئے تو آپ نے فرمایا یہ چہرے کامیاب ہو گئے۔ ان حضرات نے کعب کا سر آپ کے سامنے ڈال دیا۔ حضور ﷺ نے اس کے قتل ہو جانے پر اللہ کا شکر ادا کیا۔ حضرت عکرمہ کی مرسل روایت میں یہ ہے کہ (اس قتل سے) تمام یہودی خوفزدہ ہو گئے اور گھبرا گئے۔ انہوں نے حضور ﷺ کی خدمت میں آ کر کہا کہ ہمارا سردار دھوکہ سے قتل کر دیا گیا ہے۔ حضور ﷺ نے ان کو اس کی ناپاک حرکتیں یاد دلائیں کہ کیسے وہ اسلام کے خلاف لوگوں کو ابھارتا تھا اور مسلمانوں کو اذیت پہنچایا کرتا تھا (یہ سن کر) وہ یہودی ڈر گئے اور کچھ نہ بولے۔ [اخرجه البخاری کذا فی فتح الباری ۷/۲۳۹]

ابن اسحاق نے ذکر کیا ہے کہ حضور ﷺ نے فرمایا کہ میری طرف سے کعب بن اشرف کو قتل کرنے کے لیے کون تیار ہے؟ حضرت محمد بن مسلمہ رضی اللہ عنہ نے کہا یا رسول اللہ ﷺ! میں اس کی ذمہ داری اٹھاتا ہوں میں اسے قتل کروں گا۔ حضور ﷺ نے فرمایا اگر تم یہ کام کر سکتے ہو تو ضرور کرو۔ راوی کہتے ہیں کہ حضرت محمد واپس چلے گئے اور کھانا پینا چھوڑ دیا۔ بس اتنا کھاتے پیتے تھے جس سے جان بچی رہے۔ یہ بات حضور ﷺ کو بتائی گئی۔ آپ نے انہیں بلا کر فرمایا تم نے کھانا پینا کیوں چھوڑ دیا ہے؟ انہوں نے عرض کیا یا رسول اللہ ﷺ! میں نے آپ کے سامنے ایک بات کہی ہے پتہ نہیں اسے پورا کر سکوں گا یا نہیں (اس فکر میں میں نے کھانا پینا چھوڑ دیا ہے) آپ نے فرمایا تمہارے ذمہ تو محنت اور کوشش کرنا ہی ہے۔ ابن اسحاق نے حضرت ابن عباس رضی اللہ عنہما کی روایت میں یہ بھی نقل کیا ہے کہ (حضرت محمد بن مسلمہ رضی اللہ عنہ جب اپنے ساتھیوں کو لے کر چلے تو) حضور ﷺ ان حضرات کے ساتھ بقیع الغرقہ تک پیدل تشریف لے گئے۔ پھر آپ نے ان کو روانہ فرمایا اور ارشاد فرمایا اللہ کا نام لے کر چلو۔ اے اللہ ان کی اعانت فرما۔

[کذا فی البدایہ ۳/۷ وحسن الحافظ ابن حجر اسناد حدیث ابن عباس رضی اللہ

## ابورافع سلام بن ابوالحقیق کا قتل

حضرت عبداللہ بن کعب بن مالک رضی اللہ عنہ فرماتے ہیں کہ اللہ تعالیٰ نے اپنے رسول ﷺ (کے دین کے پھیلنے اور ترقی پانے) کے لیے جن مفید صورتوں اور حالات کو وجود عطا فرمایا ان میں سے ایک بات یہ تھی کہ انصار کے دونوں قبیلوں اوس اور خزرج کا حضور ﷺ کی نصرت میں اور ان کے کام کرنے میں ایک دوسرے سے ہر وقت ایسا مقابلہ لگا رہتا تھا جیسے کہ دو پہلوانوں میں ہوا کرتا ہے۔ قبیلہ اوس والے جب کوئی ایسا کام کر لیتے جس سے حضور ﷺ (کے دین کو اور حضور ﷺ والی محنت) کو فائدہ ہوتا تو قبیلہ خزرج والے کہتے تم یہ کام کر کے حضور ﷺ کے ہاں فضیلت میں ہم سے آگے نہیں نکل سکتے ہو اور جب تک ویسا ہی کام نہ کر لیتے وہ حضرات چین سے نہ بیٹھتے اور جب قبیلہ خزرج والے کوئی ایسا کام کر لیتے تو قبیلہ اوس والے یہی بات کہتے۔ چنانچہ جب قبیلہ اوس (کے ایک صحابی حضرت محمد بن مسلمہ رضی اللہ عنہ) نے کعب بن اشرف کو حضور ﷺ سے دشمن رکھنے کی وجہ سے قتل کر دیا تو قبیلہ خزرج نے کہا اللہ کی قسم! تم یہ کارنامہ کر کے فضیلت میں کبھی بھی ہم سے آگے نہیں بڑھ سکتے ہو اور پھر انہوں نے سوچا کہ کونسا آدمی حضور ﷺ سے دشمنی رکھنے میں کعب بن اشرف جیسا ہے۔ وہ آخر اس نتیجہ پر پہنچے کہ خیبر کا ابن ابی الحقیق دشمنی میں کعب جیسا ہے۔ چنانچہ ان حضرات نے اسے قتل کرنے کی حضور ﷺ سے اجازت مانگی۔ حضور ﷺ نے انہیں اجازت دے دی تو قبیلہ خزرج میں سے بنو سلمہ کے پانچ آدمی حضرت عبداللہ بن عتیک، حضرت مسعود بن سنان، حضرت عبداللہ بن انیس، حضرت ابوقنادہ، حضرت حارث بن ربیع اور حضرت خزاعی بن اسود رضی اللہ عنہ (خیبر جانے کے لیے) تیار ہوئے۔ حضور ﷺ نے حضرت عبداللہ بن عتیک رضی اللہ عنہ کو ان کا امیر بنایا اور انہیں کسی بچے یا عورت کو قتل کرنے سے منع فرمایا چنانچہ وہ حضرات (مدینہ سے) روانہ ہوئے اور خیبر پہنچ کر وہ حضرات رات کے وقت ابن ابی الحقیق کے گھر گئے اور گھر کے ہر کمرے کو باہر سے بند کر دیا تاکہ کسی کمرے میں سے اندر والے باہر نہ آ سکیں۔ اب ابی الحقیق اپنے بالا خانہ میں تھا جہاں تک جانے کے لیے کھجور سے بنی ہوئی ایک سیڑھی تھی۔ چنانچہ یہ حضرات اس سیڑھی سے چڑھ کر اس کے دروازے پر پہنچ گئے اور اندر آنے کی

اجازت چاہی تو اس کی بیوی نکل کر باہر آئی اور کہنے لگی تم لوگ کون ہو؟ ان حضرات نے کہا ہم عرب کے لوگ ہیں اور غلہ کی تلاش میں آئے ہیں۔ اس نے کہا ابورافع یہ ہے جس سے تم ملنا چاہتے ہو اندر آ جاؤ۔ فرماتے ہیں کہ جب ہم اندر چلے گئے تو ہم نے اندر سے کمرہ بند کر لیا تا کہ اس تک پہنچنے میں کوئی حائل ہی نہ ہو سکے (یہ دیکھ کر) اس کی بیوی شور مچا کر ہماری خبر کرنے لگی۔ ابورافع اپنے بستر پر تھا۔ ہم تلواریں لے کر اس پر تیزی سے جھپٹے اللہ کی قسم! رات کے اندھیرے میں ہمیں اس کا پتہ صرف اس کی سفیدی ہی سے چلا۔ ایسا سفید تھا جیسے کہ مصری سفید چادر پڑی ہو۔ جب اس کی بیوی ہمارے بارے میں شور مچا کر بتانے لگی تو ہمارے ایک ساتھی نے (قتل کرنے کے لیے) اس پر تلوار اٹھالی۔ لیکن پھر اسے یاد آیا کہ حضور ﷺ نے (بچے اور عورت کو قتل کرنے سے) منع فرمایا تھا اس وجہ سے اس نے تلوار روک لی اگر حضور ﷺ نے ہمیں منع نہ فرمایا ہوتا تو ہم رات ہی کو اس سے نمٹ جاتے۔ جب ہم لوگوں نے تلواروں سے اس پر حملہ کیا (لیکن اس کا کام تمام نہ ہوا) تو حضرت عبداللہ بن انیس رضی اللہ عنہ نے تلوار کی نوک اس کے پیٹ پر رکھ کر تلوار پر اپنا سارا وزن ڈال دیا جس سے تلوار پار ہو گئی ابورافع بس بس ہی کہتا رہا۔ اس کے بعد ہم لوگ وہاں سے باہر آئے۔ حضرت عبداللہ بن عتیک کی نگاہ کمزور تھی وہ سیڑھی سے گر گئے جس سے ان کے ہاتھ میں بری طرح موج آ گئی۔ ہم انہیں وہاں سے اٹھا کر یہود کے چشموں سے بہنے والی ایک نہر کے پاس لائے اور اس میں داخل ہو گئے ادھر وہ لوگ آگ جلا کر ہر طرف ہماری تلاش میں دوڑ پڑے آخر ناامید ہو کر واپس گئے۔ اور اس کو سب نے گھیر لیا اور ان سب کے بیچ میں اس کی جان نکل رہی تھی۔ ہم نے آپس میں کہا ہمیں کیسے پتہ چلے گا کہ اللہ کا دشمن مر گیا ہے؟ ہم سے ایک ساتھی نے کہا کہ میں جا کر دیکھ آتا ہوں چنانچہ وہ گئے اور عام لوگوں میں شامل ہو گئے۔ وہ فرماتے ہیں کہ وہاں جا کر میں نے دیکھا کہ ابورافع کی بیوی اور بہت سے یہودی اس کے ارد گرد جمع ہیں۔ اس کی بیوی کے ہاتھ میں چراغ ہے اور وہ اس کے چہرے کو دیکھ رہی ہے اور وہ ان کو بتا رہی ہے اور کہہ رہی ہے اللہ کی قسم! آواز تو ابن عتیک (رضی اللہ عنہ) کی سنی تھی لیکن پھر میں نے اپنے آپ کو جھٹلایا اور میں نے کہا ابن عتیک (رضی اللہ عنہ) یہاں اس علاقہ میں کہاں؟ پھر اس نے آگے بڑھ کر اس کے چہرے کو غور سے دیکھا اور پھر کہا یہود کے معبود کی قسم! یہ تو مر چکا ہے۔ میں نے اس سے زیادہ لذیذ بات نہیں سنی۔ فرماتے ہیں کہ ہمارا ساتھی ہمارے پاس واپس آیا اور اس نے ہمیں



(اس کی موت) کی خبر دی۔ ہم اپنے ساتھی کو اٹھا کر چلے اور حضور ﷺ کے سامنے ہمارا اختلاف ہو گیا کہ کس نے قتل کیا ہے؟ ہر ایک کہنے لگا کہ اس نے قتل کیا ہے۔ حضور ﷺ نے فرمایا اپنی تلواریں لاؤ۔ ہم اپنی تلواریں لائے۔ آپ نے انہیں دیکھ کر حضرت عبداللہ بن انیس رضی اللہ عنہ کی تلوار کے بارے میں کہا کہ اس نے قتل کیا ہے کیونکہ میں اس میں کھانے کا یہ اثر دیکھ رہا ہوں (یہ تلوار اس کے معدے میں سے گزری ہے)

[اخرجه ابن اسحاق كذا في البداية ۳/ ۱۳۷ ومسيره ابن هشام ۲/ ۱۹۰]

حضرت براء رضی اللہ عنہ فرماتے ہیں کہ حضور ﷺ نے ابورافع یہودی (کو قتل کرنے) کے لیے انصار کو بھیجا اور حضرت عبداللہ بن عتیک رضی اللہ عنہ کو ان کا امیر بنایا۔ ابورافع رسول اللہ ﷺ کو بہت اذیت پہنچاتا تھا اور آپ کے مخالفین کی (مالی) امداد کیا کرتا تھا اور وہ سرزمین حجاز میں (خیبر میں) اپنے قلعہ میں رہا کرتا تھا۔ یہ حضرات سورج ڈوبنے کے بعد خیبر کے قریب پہنچے۔ لوگ (چراگا ہوں سے) اپنے جانور واپس لا چکے تھے۔ عبداللہ رضی اللہ عنہ نے (اپنے ساتھیوں سے) کہا کہ تم یہاں بیٹھے رہو میں جاتا ہوں۔ اور دربان سے کوئی ایسی تدبیر کرتا ہوں جس سے میں (قلعہ کے اندر) داخل ہو جاؤں۔ چنانچہ یہ گئے اور دروازے کے قریب جا کر اپنا کپڑا اپنے اوپر ڈال کر اس طرح بیٹھ گئے جیسے کہ یہ قضائے حاجت کے لیے بیٹھے ہیں۔ سب لوگ اندر جا چکے تھے۔ تو ان کو دربان نے آواز دے کر کہا اے اللہ کے بندے! اگر تمہیں اندر آنا ہے تو آ جاؤ میں دروازہ بند کرنا چاہتا ہوں۔ میں اندر داخل ہو کر چھپ گیا۔ جب سب لوگ اندر آ گئے تو اس نے دروازہ بند کر کے چابیاں کیل پر لٹکا دیں۔ میں نے کھڑے ہو کر چابیاں لیں اور دروازہ کھول لیا۔ ابورافع کے پاس رات کو قسے کہانیاں ہوا کرتی تھیں اور وہ اپنے بالا خانے میں تھا۔ جب قسے کہانیاں سنانے والے لوگ اس کے پاس سے چلے گئے تو میں نے بالا خانے پر چڑھنا شروع کیا۔ مجب بھی کوئی دروازہ کھولتا تو میں اندر سے اسے بند کر لیتا اور میں نے کہا اگر لوگوں کو میرا پتہ چل بھی گیا تو میں ان کے آنے سے پہلے اسے قتل کر لوں گا۔ جب میں اس کے پاس پہنچا تو وہ اندھیرے کمرے میں اپنے اہل و عیال میں تھا۔ مجھے پتہ نہیں چل رہا تھا کہ وہ کمرے میں کس جگہ ہے اس لیے میں نے اسے آواز دی ”اے ابورافع!“ اس نے کہا یہ کون ہے؟ میں آواز کی طرف بڑھا اور میں نے اس پر تلوار کا ایک وار کیا لیکن چونکہ میں گھبرایا ہوا تھا اس وجہ سے اس کا کام تمام نہ کر سکا۔

اور اس نے شور مچایا تو میں کمرے سے باہر نکل کر تھوڑی دیر کھڑا رہا۔ پھر میں اندر اس کی طرف گیا اور میں نے کہا اے ابورافع! یہ شور کیسا تھا؟ اس نے کہا تیری ماں کا ناس ہو کمرے میں کوئی آدمی ہے جس نے مجھے تلوار ماری تھی۔ یہ سن کر میں نے اس کو زور سے تلوار ماری جس سے وہ زخمی تو ہو گیا لیکن مرا نہیں۔ میں نے تلوار کی نوک اس کے پیٹ پر رکھ کر اس کو زور سے اسے دبایا کہ اس کی کمر تک پہنچ گئی۔ تب میں سمجھا کہ میں نے اس کا کام تمام کر دیا ہے پھر میں ایک ایک دروازہ کھول کر واپس چلا۔ یہاں تک کہ میں ابورافع کی سیڑھی تک پہنچ گیا (اور میں زمین سے نیچے اترنے لگا ایک جگہ پہنچ کر) میں سمجھا کہ سیڑھی ختم ہو گئی ہے اور میں زمین تک پہنچ گیا ہوں (اس خیال سے میں نے قدم آگے بڑھایا) تو میں چاندنی رات میں گر گیا اور میری پنڈلی ٹوٹ گئی جسے میں نے پگڑی سے باندھا اور میں چل دیا یہاں تک کہ میں دروازے پر جا کر بیٹھ گیا میں نے دل میں کہا آج رات میں یہاں سے باہر نہیں جاؤں گا جب تک مجھے پتہ نہ چل جائے کہ میں نے اسے قتل کر دیا ہے یا نہیں؟ صبح جب مرغ بولا تو ایک آدمی نے قلعہ کی دیوار پر چڑھ کر یہ اعلان کیا کہ اہل حجاز کا تاجر ابورافع مر گیا ہے پھر میں وہاں سے اپنے ساتھیوں کے پاس پہنچا اور میں نے اس سے کہا جلدی چلو اللہ نے ابورافع کو قتل کر دیا ہے۔ (چنانچہ ہم وہاں سے مدینہ روانہ ہوئے) میں نے حضور ﷺ کی خدمت میں حاضر ہو کر سارا واقعہ سنایا۔ آپ نے فرمایا اپنا پاؤں پھیلاؤ میں نے پھیلا دیا۔ آپ نے اس پر اپنا دست مبارک پھیرا۔ دست مبارک پھیرتے ہی میرا پاؤں ایک دم ایسے ٹھیک ہو گیا جیسے اسے کچھ ہوا ہی نہ ہو۔ [عند البخاری]

بخاری کی ایک روایت میں یہ ہے کہ حضرت ابی بن کعب رضی اللہ عنہ فرماتے ہیں کہ یہ حضرات جب حضور ﷺ کی خدمت میں پہنچے تو اس وقت حضور ﷺ منبر پر تشریف فرما تھے (ان کو دیکھ کر) آپ نے فرمایا یہ چہرے کامیاب ہو گئے۔ ان حضرات نے کہا یا رسول اللہ ﷺ! آپ کا چہرہ بھی کامیاب ہو گیا۔ آپ نے فرمایا کیا تم اسے قتل کر آئے ہو؟ ان حضرات نے کہا جی ہاں۔ آپ نے فرمایا ذرا مجھے تلوار دو۔ آپ نے تلوار کو (لے کر اسے) سونپا اور آپ نے فرمایا ہاں اس تلوار کی دھار پر اس کے کھانے کا ذکر ہے۔ [واخرجه البخاری ایضاً بسباق آخر تفرد به البخار

بہذہ السیاقات من بین اصحاب الکتب الستہ ثم قال الزہری کذا فی البدایہ ۲/۱۳۷]

## ابن شیبہ یہودی کا قتل

حضرت محیصہ رضی اللہ عنہ فرماتے ہیں کہ رسول اللہ ﷺ نے فرمایا جس یہود پر تم قابو پا لو اسے قتل کر دو۔ چنانچہ ابن شیبہ ایک تاجر تھا جس کا مسلمانوں سے میل جول تھا اور ان کے ان سے تجارتی تعلقات تھے۔ حضرت محیصہ رضی اللہ عنہ نے اس پر حملہ کر کے اسے قتل کر ڈالا۔ ان کے بڑے بھائی حضرت حویصہ رضی اللہ عنہ اس وقت تک مسلمان نہیں ہوئے تھے۔ حضرت حویصہ رضی اللہ عنہ ابن شیبہ کو قتل کرنے کی وجہ سے حضرت محیصہ رضی اللہ عنہ کو مارتے جاتے تھے اور کہتے جاتے تھے کہ اے اللہ کے دشمن! تو نے اسے قتل کر دیا حالانکہ اللہ کی قسم! تیرے پیٹ کی بہت سی چربی اس کے مال سے بنی ہے۔ حضرت محیصہ رضی اللہ عنہ کہتے ہیں میں نے کہا اللہ کی قسم! اگر حضور ﷺ مجھے تمہارے قتل کرنے کا حکم دیتے تو میں تمہاری گردن بھی اڑا دیتا۔ اللہ کی قسم! اسی بات سے حضرت حویصہ رضی اللہ عنہ کے اسلام کی ابتداء ہوئی۔ (بھائی کی اس بات کا ان کے دل پر بڑا اثر پڑا) حضرت حویصہ رضی اللہ عنہ نے کہا اللہ کی قسم! اگر محمد (ﷺ) تمہیں میرے قتل کا حکم دے دیں تو کیا تم مجھے ضرور قتل کر دو گے؟ حضرت محیصہ رضی اللہ عنہ نے کہا ہاں اللہ کی قسم! تو حضرت حویصہ رضی اللہ عنہ نے کہا اللہ کی قسم! جس دین نے تجھ کو یہاں تک پہنچایا ہے وہ تو عجیب دین ہے۔

[اخرجه ابو نعیم عن بنت محیصہ کذا فی کنز العمال ۹۰/۷]

ابن اسحاق نے بھی اس جیسی حدیث بیان کی ہے جس میں یہ ہے کہ حضرت محیصہ رضی اللہ عنہ فرماتے ہیں کہ میں نے کہا مجھے اس (ابن شیبہ) کے قتل کرنے کا اس ذات نے حکم دیا ہے کہ اگر وہ مجھے تمہارے قتل کرنے کا حکم دے تو میں تمہاری گردن بھی اڑا دوں۔ چنانچہ حضرت حویصہ رضی اللہ عنہ آخر میں مسلمان ہو گئے۔

[واخرجه ایضاً ابو داؤد ومن طریقہ الا انه اقتصر الی قوله فی بطنک من ماله ولم يذكر ما بعده]

### غزوہ بنی قینقاع اور غزوہ بنو نضیر اور غزوہ بنو قریظہ اور ان

### غزوات میں انصار کے کارنامے

حضرت ابن عباس رضی اللہ عنہما فرماتے ہیں کہ جب حضور ﷺ نے بدر میں قریش کو شکست دی تو

آپ نے بنو قینقاع کے بازار میں یہودیوں کو جمع کر کے فرمایا اے یہودیو! تم اس سے پہلے اسلام لے آؤ کہ تمہیں ایسی شکست اٹھانی پڑے۔ جیسی قریش کو جنگ بدر کے دن اٹھانی پڑی۔ یہودیوں نے کہا قریش لڑنا نہیں جانتے تھے۔ اگر آپ ہم سے جنگ کریں گے تو آپ کو پتہ چل جائے گا کہ ہم (بہادر اور جنگجو) مرد ہیں۔ اس پر اللہ تعالیٰ نے یہ آیت نازل فرمائی:

﴿قُلْ لِلَّذِينَ كَفَرُوا سِتُّغْلِبُونَ ۖ لَے کر لَوْلی الْاَبْصَارِ ۝﴾ تک

”کہہ دے کافروں کو کہ اب تم مغلوب ہو گے اور ہانکے جاؤ گے دوزخ کی طرف اور کیا برا ٹھکانہ ہے۔ ابھی گزر چکا ہے تمہارے سامنے ایک نمونہ دوفوجوں میں جن میں مقابلہ ہوا۔ ایک فوج ہے کہ لڑتی ہے اللہ کی راہ میں اور دوسری فوج کافروں کی ہے دیکھتے ہیں یہ سب ان کو اپنے سے دو چند صریح آنکھوں سے اور اللہ زور دیتا ہے اپنی مدد کا جس کو چاہے۔ اس میں عبرت ہے دیکھنے والوں کو۔“

[اخرجه ابن اسحاق باسناد حسن كذا في فتح الباری ۷/ ۱۳۳۳]

ابوداؤد کی روایت میں یہ ہے کہ یہودیوں نے کہا اے محمد (ﷺ) قریش کے چند نا تجربہ کار لڑائی سے ناواقف لوگوں کو قتل کر کے آپ دھوکہ میں نہ رہیں۔ اگر آپ نے ہم سے جنگ کی تو آپ کو پتہ چل جائے گا کہ ہم کیسے (زبردست اور بہادر) لوگ ہیں۔ اور آپ کو ہم جیسوں سے کبھی پالا نہیں پڑا۔ [اخرجه ايضا ابو داؤد ۳/ ۱۳۱ من طريق ابن اسحاق بمعناه]

حضرت زہری فرماتے ہیں کہ جب جنگ بدر میں کفار کو شکست ہوئی تو مسلمانوں نے اپنے یہودی دوستوں سے کہا اسلام لے آؤ کہیں اللہ تعالیٰ تم پر بدر جیسا دن نہ لے آئے۔ مالک بن صیف (یہودی) نے کہا قریش کی ایک لڑائی سے ناواقف جماعت کو شکست دے کر کیا تم دھوکہ میں پڑ گئے ہو؟ اگر ہم نے تمہارے خلاف اپنی ساری طاقت لگانے کا پختہ ارادہ کر لیا تو تمہارے اندر ہم سے لڑنے کی کچھ طاقت نہیں رہے گی۔ حضرت عبادہ بن صامت رضی اللہ عنہ نے عرض کیا یا رسول اللہ ﷺ! میرے کچھ یہودی دوست ایسے ہیں جو بڑے طاقتور اور بہت زیادہ ہتھیار والے اور بڑی شان و شوکت والے ہیں (لیکن اس کے باوجود) میں یہودیوں کی دوستی چھوڑ کر اللہ اور اس کے رسول کی دوستی اختیار کرتا ہوں۔ اب اللہ اور اس کے رسول کے سوا میرا کوئی دوست نہیں ہے۔ اس پر عبد اللہ بن ابی (بن سلول منافق) نے کہا میں تو یہودیوں کی دوستی نہیں



چھوڑ سکتا مجھے تو ان کی ضرورت ہے۔ حضور ﷺ نے (عبداللہ بن ابی) کو فرمایا اے ابوالحباب! (یہ عبداللہ بن ابی کی کنیت ہے) تم نے عبادہ بن صامت کی ضد میں آ کر یہودیوں کی دوستی اختیار کی ہے وہ تمہیں مبارک ہو۔ عبادہ کو اس کی ضرورت نہیں ہے۔ عبداللہ بن ابی نے کہا مجھے یہ صورت حال منظور ہے۔ اس پر اللہ تعالیٰ نے یہ آیت نازل فرمائی:

﴿يَا أَيُّهَا الَّذِينَ آمَنُوا لَا تَتَّخِذُوا الْيَهُودَ وَالنَّصَارَىٰ أَوْلِيَاءَ سَلَكُوا فِي دِينِكُمْ سُلُوكًا مِّنْ دُونِ اللَّهِ يَحْسَبُونَ أَنَّ الْإِيمَانَ بِمَا آمَنُوا بِهِ يَكْفِيهِمْ دِينُهُمْ أَنَّ يَوْمَئِذٍ يَكُونُ لَكُمُ الْإِيمَانُ بِمَا آمَنُوا بِهِ خَالِيًا مَّا ظَنَّنَا مِثْلَ الْيَهُودِ وَالنَّصَارَىٰ﴾

”اے ایمان والو! مت بناؤ یہود اور نصاریٰ کو دوست“ سے لے کر ”اللہ تجھ کو بچالے گا

اور لوگوں سے۔“ تک [عند ابن جریر کما فی التفسیر لابن کثیر ۱۶۹/۲]

حضرت عبادہ بن صامت رضی اللہ عنہ فرماتے ہیں کہ جب بنو قینقاع نے حضور ﷺ سے لڑائی شروع کی تو عبداللہ بن ابی منافق نے ان کا ساتھ دیا اور ان کی حمایت میں کھڑا ہو گیا۔ بنو عوف کے حضرت عبادہ بن صامت رضی اللہ عنہ بھی عبداللہ بن ابی کی طرح بنو قینقاع کے حلیف تھے۔ انہوں نے حضور ﷺ کی خدمت میں حاضر ہو کر بنو قینقاع کی دوستی اور معاہدہ کو چھوڑ کر اللہ اور اس کے رسول کی دوستی اختیار کرنے کا اظہار کیا اور عرض کیا یا رسول اللہ ﷺ! میں اللہ اور اس کے رسول اور مسلمانوں کو دوست بناتا ہوں اور ان کفار کے معاہدے اور دوستی سے براءت کا اظہار کرتا ہوں۔ چنانچہ حضرت عبادہ رضی اللہ عنہ اور عبداللہ بن ابی کے بارے میں سورہ مائدہ کی یہ آیتیں نازل ہوئی:

﴿يَا أَيُّهَا الَّذِينَ آمَنُوا لَا تَتَّخِذُوا الْيَهُودَ وَالنَّصَارَىٰ أَوْلِيَاءَ بَعْضُهُمْ أَوْلِيَاءُ بَعْضٍ سَلَكُوا فِي دِينِكُمْ سُلُوكًا مِّنْ دُونِ اللَّهِ يَحْسَبُونَ أَنَّ الْإِيمَانَ بِمَا آمَنُوا بِهِ يَكْفِيهِمْ دِينُهُمْ أَنَّ يَوْمَئِذٍ يَكُونُ لَكُمُ الْإِيمَانُ بِمَا آمَنُوا بِهِ خَالِيًا مَّا ظَنَّنَا مِثْلَ الْيَهُودِ وَالنَّصَارَىٰ﴾

”اے ایمان والو! مت بناؤ یہود اور نصاریٰ کو دوست وہ آپس میں دوست ہیں ایک دوسرے کے“ سے لے کر ”اور جو کوئی دوست رکھے اللہ کو اور اس کے رسول کو اور ایمان والوں کو تو اللہ کی جماعت وہی سب پر غالب ہے۔“ تک

[عند ابن اسحاق کما فی البدایہ ۱۴/۳]

## بنو نضیر کا واقعہ

حضور ﷺ کے ایک صحابی فرماتے ہیں کہ جنگ بدر سے پہلے کفار قریش نے عبداللہ بن ابی وغیرہ بتوں کو پوجنے والوں کے نام خط لکھا جس میں کفار قریش نے حضور ﷺ اور آپ کے صحابہ رضی اللہ عنہم کو اپنے ہاں ٹھہرانے پر دھمکی دی اور انہیں یہ ڈرا دیا کہ وہ تمام عربوں کو لے کر ان پر حملہ کر دیں گے۔ اس پر ابن ابی اور اس کے ساتھیوں نے مسلمانوں سے جنگ کرنے کا ارادہ کر لیا۔ چنانچہ حضور ﷺ (کو جب اس کا پتہ چلا تو آپ) ان کے پاس تشریف لے گئے اور ان سے فرمایا کہ جیسا فریب تمہیں قریش نے دیا ہے ایسا کسی نے تمہیں نہیں دیا ہوگا۔ وہ تمہیں آپس میں لڑانا چاہتے ہیں (کیونکہ مسلمانوں میں تمہارے بھائی اور بیٹے بھی ہیں) جب انہوں نے یہ سنا تو سمجھ گئے کہ آپ صحیح کہہ رہے ہیں اور وہ سب بکھر گئے (اور حضور ﷺ اور مسلمانوں سے جنگ کرنے کا ارادہ ترک کر دیا) جب غزوہ بدر ہوا تو اس کے بعد قریش نے یہود کو خط لکھا کہ تم تو ہتھیار اور قلعوں والے ہو (حضور ﷺ اور مسلمانوں کو قتل کر دو) اور اس میں ان کو خوب دھمکایا۔ چنانچہ اس پر بنو نضیر مسلمانوں سے غداری پر آمادہ ہو گئے اور انہوں نے حضور ﷺ کو یہ پیغام بھیجا کہ آپ اپنے تین ساتھیوں کے ساتھ تشریف لائیں ہمارے تین علماء آپ سے ملاقات کریں گے (اور آپ سے بات چیت کریں گے) اگر یہ تینوں آپ پر ایمان لے آئے تو ہم بھی آپ کا اتباع کر لیں گے۔ چنانچہ آپ اس کے لیے تیار ہو گئے۔ ان تینوں یہودیوں نے اپنی چادروں میں خنجر چھپا لیے (کہ بات کرتے کرتے ایک دم حضور ﷺ پر حملہ کر دیں گے) بنو نضیر کی ایک عورت کا بھائی مسلمان ہو چکا تھا اور انصار میں شامل تھا اس عورت نے اپنے بھائی کو پیغام بھیج کر بنو نضیر کی اس چال سے باخبر کر دیا۔ اس کے بھائی نے حضور ﷺ کے وہاں پہنچنے سے پہلے ہی یہ ساری بات آپ کو بتادی۔ آپ (راستہ سے ہی) واپس آ گئے اور صبح صبح ہی لشکر کے دستے لے کر ان کا اسی دن محاصرہ کر لیا اور اگلے دن صبح کو بنو نضیر کا جا کر محاصرہ کر لیا۔ لیکن انہوں نے حضور ﷺ سے معاہدہ کر لیا۔ ان سے فارغ ہو کر حضور ﷺ پھر بنو نضیر کے پاس واپس آئے (یہ معاہدہ پر آمادہ نہ ہوئے تو) حضور ﷺ نے ان سے جنگ کی آخر انہوں نے جلا وطنی پر حضور ﷺ سے صلح کر لی اور یہ بات بھی طے پائی کہ ہتھیار کے علاوہ جتنا سامان وہ اپنے اونٹوں پر لاد سکتے ہیں وہ

سارالے جائیں گے۔ چنانچہ انہوں نے ہر چیز لادنی شروع کی حتیٰ کہ اپنے گھروں کے دروازے بھی لاد لیے۔ چنانچہ وہ اپنے ہاتھوں سے اپنے گھروں کو ویران کر رہے تھے اور ان کو گرا رہے تھے اور جو لکڑی پسند آ رہی تھی اسے لاد رہے تھے۔ یہ شام کی طرف ان کی پہلی جلا وطنی تھی۔

[اخرجه ابن مردويه باسناد صحيح الى معمر عن الزهري اخبرني عبدالله بن عبدالرحمن بن كعب بن مالك وكذا اخرجه عبد بن حميد في تفسيره عن عبدالرزاق وفي ذلك رد على ابن التين في زعمه انه ليس في هذه القصة حديث باسناد كذا في فتح الباري ۴/ ۲۳۲ واخرجه ايضاً ابو داود من طريق عبدالرزاق عن معمر بطوله مع زيادة وعبدالرزاق وابن مندر والبيهقي في الدلائل كما في بذل المجهود ۴/ ۱۲۲ عن الدرالمثور]

حضرت ابن عباس رضی اللہ عنہما فرماتے ہیں کہ حضور ﷺ نے بنو نضیر کا محاصرہ مسلسل جاری رکھا یہاں تک کہ وہ تنگ آ گئے اور حضور ﷺ کی تمام باتیں انہوں نے مان لیں اور حضور ﷺ نے ان سے اس بات پر صلح کی کہ ان کو قتل نہیں کیا جائے گا اور وہ اپنے علاقہ اور وطن کو چھوڑ کر (بلاقاء اور عمان کے قریب) ملک شام میں اذرعات مقام پر جا بسیں گے اور آپ نے ان میں سے ہر تین آدمیوں کو ایک اونٹ اور ایک مشکیزہ لے جانے کی اجازت دی۔ (اخرجه البيهقي)

حضرت محمد بن مسلمہ رضی اللہ عنہ فرماتے ہیں کہ ان کو حضور ﷺ نے بنو نضیر کی طرف بھیجا تھا اور ان سے فرمایا تھا کہ بنو نضیر کو جلا وطنی کے لیے تین دن کی مہلت بتا دیں۔

[اخرجه البيهقي كذا في التفسير لابن كثير ۴/ ۱۳۳۳]

ابن سعد نے بیان کیا ہے کہ حضور ﷺ نے بنو نضیر کو یہ پیغام دے کر بھیجا تھا کہ تم میرے شہر سے نکل جاؤ اور جب تم نے میرے ساتھ غداری کا ارادہ کر لیا تو اب تم میرے ساتھ نہیں رہ سکتے ہو اور میں تمہیں (یہاں سے جانے کے لیے) دس دن کی مہلت دیتا ہوں۔

[كذا في الفتح ۴/ ۲۳۳]

### بنو قریظہ کا واقعہ

حضرت عائشہ رضی اللہ عنہا فرماتی ہیں کہ غزوہ خندق کے دن میں باہر نکلی اور میں لوگوں کے پیچھے چل رہی تھی کہ اتنے میں میں نے اپنے پیچھے زمین پر پیروں کی چاپ سنی۔ میں نے دیکھا کہ

حضرت سعد بن معاذ رضی اللہ عنہ اور ان کے بھتیجے حضرت حارث بن اوس رضی اللہ عنہ چلے آ رہے ہیں اور حضرت سعد رضی اللہ عنہ نے ڈھال اٹھا رکھی تھی۔ میں زمین پر بیٹھ گئی۔ چنانچہ حضرت سعد رضی اللہ عنہ گزرے اور انہوں نے لوہے کی زرہ پہن رکھی تھی۔ (قد کے لمبے ہونے کی وجہ سے) ان کے جسم کا کچھ حصہ اس زرہ میں سے ظاہر ہو رہا تھا مجھے خطرہ ہوا کہ ان کے جسم کے کھلے ہوئے حصہ پر دشمن وارنہ کر دے۔ حضرت سعد رضی اللہ عنہ بھاری بھر کم بڑے قد آور انسان تھے وہ یہ شعر پڑھتے جا رہے تھے۔

لَبِثْتُ قَلِيلًا يُذْرِكُ الْهَيْجَا حَمَلُ  
مَا أَحْسَنَ الْمَوْتُ إِذَا حَانَ الْأَجَلُ

”ذرا تھوڑی دیر ٹھہر جاتا کہ حمل (نای آدمی) بھی لڑائی میں پہنچ جائے اور جب موت کا وقت آ جائے تو وہ کتنی حسین معلوم ہوتی ہے۔“

پھر میں کھڑی ہوئی اور ایک باغ میں داخل ہوئی۔ وہاں دیکھا تو چند مسلمان وہاں بیٹھے ہوئے تھے جن میں حضرت عمر بن خطاب رضی اللہ عنہ بھی تھے اور ان میں ایک مسلمان خود پہنے ہوئے بھی تھے (مجھے دیکھ کر) حضرت عمر رضی اللہ عنہ نے فرمایا تم کیوں آئی ہو؟ اللہ کی قسم! تم بڑی جرأت والی ہو۔ تمہیں اس بات کا خطرہ نہیں ہے کہ کوئی مصیبت پیش آ جائے یا شکست ہو جائے اور بھگدڑ مچ جائے (تمہیں اس جنگ کے دوران گھر میں رہنا چاہیے تھا) باہر نہیں نکلنا چاہیے تھا حضرت عمر رضی اللہ عنہ مجھے ملامت کرتے رہے یہاں تک کہ میرا دل چاہنے لگا کہ زمین پھٹ جائے اور میں اس میں چلی جاؤں۔ اتنے میں خود والے آدمی نے اپنا خود سر سے اٹھایا تو وہ حضرت طلحہ بن عبید اللہ رضی اللہ عنہ تھے۔ انہوں نے کہا اے عمر! تمہارا بھلا ہو۔ آج تو تم نے حد کر دی (اس بے چاری کو) بہت کچھ کہہ ڈالا۔ ہم لوگ شکست کھا کر یا بھاگ کر اللہ تعالیٰ کے علاوہ کہاں جاسکتے ہیں؟ حضرت عائشہ رضی اللہ عنہا فرماتی ہیں (کہ مجھے جس کا اندیشہ تھا وہی ہوا) کہ قریش کے ابن العرقہ نامی ایک آدمی نے حضرت سعد رضی اللہ عنہ کو تیر مارا اور کہا لے میرا تیر اور میں ابن العرقہ ہوں چنانچہ اس کا ایک تیر رگ بازو پر آ کر لگا جس سے وہ رگ کٹ گئی۔ حضرت سعد رضی اللہ عنہ نے اللہ سے دعا کی کہ جب تک میری آنکھیں بنو قریظہ کے (انجام کے) بارے میں ٹھنڈی نہ ہو جائیں اس وقت تک مجھے موت نہ دے۔ بنو قریظہ حضرت سعد رضی اللہ عنہ کے جاہلیت میں دوست اور حلیف تھے۔ چنانچہ (ان کی دعا کی وجہ سے) ان کے زخم سے خون نکلنا بند ہو گیا اور اللہ تعالیٰ نے مشرکین پر زور دار



آندھی بھیجی اور اللہ تعالیٰ کی مدد ایسی آئی کہ مسلمانوں کو لڑنا نہ پڑا اور اللہ تعالیٰ بڑے قوی اور غالب ہیں۔ چنانچہ ابوسفیان اور اس کے ساتھی تہامہ اور عیینہ بن بدر اور اس کے ساتھی نجد چلے گئے اور بنو قریظہ واپس آ کر اپنے قلعوں میں قلعہ بند ہو گئے اور حضور ﷺ مدینہ واپس تشریف لے آئے اور آپ کے حکم دینے پر حضرت سعد رضی اللہ عنہ کے لیے مسجد میں چمڑے کا خیمہ لگایا گیا۔ پھر حضرت جبرائیل علیہ السلام تشریف لائے اور ان کے دانت غبار آلود تھے۔ انہوں نے حضور ﷺ سے عرض کیا کیا آپ نے ہتھیار رکھ دیئے؟ نہیں اللہ کی قسم فرشتوں نے تو ابھی تک ہتھیار نہیں رکھے ہیں۔ آپ بنو قریظہ کی طرف چلیں اور ان سے لڑیں۔ چنانچہ حضور ﷺ نے اپنے ہتھیار پہن لیے اور لوگوں میں کوچ کا اعلان کروایا کہ چلو۔ بنو غنم مسجد کے پڑوسی تھے اور اس کے ارد گرد رہتے تھے۔ آپ ان کے پاس سے گزرے تو ان سے پوچھا ابھی تمہارے پاس سے کون گزر کر گیا ہے؟ انہوں نے کہا ہمارے پاس سے حضرت دحیہ کلبی رضی اللہ عنہ گزر کر گئے ہیں (حضرت جبرائیل علیہ السلام بعض دفعہ حضرت دحیہ کی شکل میں آیا کرتے تھے اس لیے) حضرت جبرائیل کی داڑھی اور عمر اور چہرہ سب کچھ حضرت دحیہ کلبی جیسا ہوتا تھا۔ حضور ﷺ نے جا کر بنو قریظہ کا پچیس دن محاصرہ کیا شدید محاصرہ کی وجہ سے بنو قریظہ تنگ آ گئے اور ان کی مصیبت اور پریشانی بہت زیادہ ہو گئی تو ان سے کہا گیا کہ حضور ﷺ کا فیصلہ قبول کر لو انہوں نے ابولبابہ بن عبدالمندر سے مشورہ کیا۔ ابولبابہ نے انہیں اشارے سے بتا دیا کہ تم ذبح کر دیئے جاؤ گے۔ آخر بنو قریظہ نے کہا کہ ہمیں اپنے بارے میں سعد بن معاذ رضی اللہ عنہ کا فیصلہ منظور ہے۔ حضور ﷺ نے فرمایا چلو اچھا ہے تم سعد بن معاذ رضی اللہ عنہ کے فیصلہ کو مان لو۔ چنانچہ حضرت سعد بن معاذ رضی اللہ عنہ کو ایک گدھے پر سوار کر کے لایا گیا۔ جس پر کھجور کی چھال کا پالان رکھا ہوا تھا۔ (راستہ میں) ان کی قوم نے ان کو ہر طرح سے گھیرا ہوا تھا اور سب ان سے (بنو قریظہ کی سفارش کرتے ہوئے) کہہ رہے تھے کہ یہ تمہارے حلیف اور دوست ہیں اور مصیبت میں کام آنے والے ہیں اور انہیں تم خود اچھی طرح جانتے ہو۔ حضرت سعد رضی اللہ عنہ (سب کی سنتے رہے اور خاموش رہے اور انہوں نے ان کی کسی بات کا کوئی جواب نہ دیا۔ اور نہ ان کی طرف متوجہ ہوئے جب بنو قریظہ کے محلہ کے قریب پہنچے تو اپنی قوم کی طرف متوجہ ہو کر ان سے کہا کہ میرے لیے اب اس بات کا وقت آچکا ہے کہ میں اللہ کے بارے میں کسی کی ملامت کی پرواہ نہ کروں۔ حضرت عائشہ رضی اللہ عنہا فرماتی ہیں کہ حضرت ابوسعید رضی اللہ عنہ نے

بیان کیا کہ جب حضرت سعد رضی اللہ عنہ سامنے سے ظاہر ہوئے تو حضور ﷺ نے فرمایا کھڑے ہو کر اپنے سردار کو (احتیاط سے سواری سے) اتارو۔ حضرت عمر رضی اللہ عنہ نے فرمایا کہ ہمارے سردار تو اللہ ہیں۔ حضور ﷺ نے فرمایا انہیں اتارو۔ چنانچہ صحابہ رضی اللہ عنہم نے ان کو اتارا (حضور ﷺ نے یہ سارا اہتمام ان کے زخمی ہونے کی وجہ سے کروایا) آپ نے فرمایا بنو قریظہ کے بارے میں اپنا فیصلہ سنا دو حضرت سعد رضی اللہ عنہ نے فرمایا ان کے بارے میں میں یہ فیصلہ کرتا ہوں کہ (انہوں نے بڑی غداری کی ہے اس لیے) ان میں جو مرد لڑائی کے قابل ہے اسے قتل کر دیا جائے اور ان کے بچوں کو قید کر لیا جائے اور ان کا مال (مسلمانوں میں) تقسیم کر دیا جائے۔ حضور ﷺ نے فرمایا تم نے ان کے بارے میں اللہ اور اس کے رسول والا فیصلہ کیا ہے۔ پھر حضرت سعد رضی اللہ عنہ نے دعا مانگی اے اللہ! اگر تو نے اپنے نبی کے لیے قریش سے کوئی لڑائی باقی رکھی ہے تو مجھے اس (میں شرکت) کے لیے باقی رکھ اور اگر تو نے اپنے نبی اور قریش کے درمیان لڑائی کا سلسلہ ختم کر دیا ہے تو مجھے اٹھالے یہ دعا کرتے ہی ان کے زخم سے پھر خون بہنے لگا۔ حالانکہ یہ زخم بالکل ٹھیک ہو گیا تھا۔ کان کی بالی کی طرح چھوٹا سا نشان نظر آتا تھا۔ اور حضور ﷺ نے ان کو جو خیمہ لگا کر دیا تھا یہ اس میں واپس آ گئے۔ حضرت عائشہ رضی اللہ عنہا فرماتی ہیں (چند دنوں کے بعد ان کا انتقال ہو گیا اور) انتقال کے وقت حضور ﷺ اور ابو بکر اور حضرت عمر رضی اللہ عنہ ان کے پاس موجود تھے (اور یہ سب رو رہے تھے) اس ذات کی قسم! جس کے قبضہ میں محمد (ﷺ) کی جان ہے میں اپنے حجرہ میں تھی اور حضرت عمر رضی اللہ عنہ اور حضرت ابو بکر رضی اللہ عنہ کے رونے کی آوازوں کو الگ الگ پہچان رہی تھی اور حضور ﷺ کے صحابہ رضی اللہ عنہم آپس میں بڑے نرم دل تھے جیسے کہ اللہ تعالیٰ نے ان کے بارے میں (قرآن میں) فرمایا ہے: ﴿رَحِمَاءٌ بَيْنَهُمْ﴾ حضرت علقمہ رضی اللہ عنہ نے عرض کیا اے اماں جان! (غم کے ایسے موقع پر) حضور ﷺ کیا کیا کرتے تھے؟ انہوں نے کہا آپ کی آنکھوں میں آنسو تو نہیں آتے تھے لیکن جب کسی کے بارے میں بڑا غم ہوتا تو آپ اپنی داڑھی مبارک کو پکڑ لیا کرتے تھے۔ (اکثر تو یہی حالت ہوتی تھی لیکن کبھی آنسو بھی آ جاتے تھے) (اخرجہ امام احمد و هذا الحديث اسناد جيد

وله شواهد من وجوه كثيرة كذا في البداية ۴/ ۱۲۳ واخرجه ابن سعد ۳/ ۳ عن عائشة رضي الله

عنها مثله وقال الهيثمي ۱/ ۱۳۸ رواه احمد وفيه محمد بن عمرو بن علقمه وهو حسن الحديث

وبقية رجاله ثقات انتهى وقال الحافظ في الاصابة ۱/ ۲۷۴ حديث صحيح صحيحه ابن حبان انتهى

واخرجه ايضاً ابونعيم بطوله كما في الكنز ۴۰/۷ وقد زاد بعد هذا الحديث عدة احاديث من طريق محمد بن عمرو وهذا في فضائل سعد بن معاذ رضي الله عنه [

حضرت عائشہ رضی اللہ عنہا فرماتی ہیں کہ جب حضرت سعد بن معاذ رضی اللہ عنہ کا انتقال ہوا تو حضور ﷺ بھی روئے اور آپ کے صحابہ رضی اللہ عنہم بھی روئے۔ حالانکہ آپ کی عام عادت یہ تھی کہ جب آپ کو بہت زیادہ رنج ہوتا تو آپ اپنی داڑھی کو پکڑ لیا کرتے تھے اور میں اس وقت اپنے والد کے رونے کی آواز کو اور حضرت عمر رضی اللہ عنہ کے رونے کی آواز کو الگ الگ پہچان رہی تھی۔

[عند ابن جرير في تهذيبه كما في كنز العمال ۴۲/۷]

حضرت عائشہ رضی اللہ عنہا فرماتی ہیں کہ حضور ﷺ حضرت سعد بن معاذ رضی اللہ عنہ کے جنازے سے واپس تشریف لائے تو آپ کے آنسو آپ کی داڑھی پر بہہ رہے تھے۔

[عند الطبراني قال الهيثمي ۳۰۹/۹ وسهل ابو حريز ضعيف]

## حضرت انصار رضی اللہ عنہم کا دینی عزت پر فخر کرنا

حضرت انس رضی اللہ عنہ فرماتے ہیں کہ ایک مرتبہ قبیلہ اوس اور قبیلہ خزرج ایک دوسرے پر فخر کرنے لگے۔ اوس نے کہا ہم میں سے وہ صحابی ہیں جن کو فرشتوں نے غسل دیا تھا وہ حضرت حظلہ بن ابی عامر راہب رضی اللہ عنہ ہیں اور ہم میں سے وہ صحابی بھی ہیں جن کی (موت کی) وجہ سے عرش بھی اہل گیا تھا اور وہ حضرت سعد بن معاذ رضی اللہ عنہ ہیں اور ہم میں سے وہ صحابی بھی ہیں جن کی (لاش کی) حفاظت شہد کی مکھيوں کے ایک غول نے کی تھی اور وہ حضرت عاصم بن ثابت بن ابی اسحٰب رضی اللہ عنہ ہیں اور ہم میں سے وہ بھی ہیں جن کی اکیلے کی گواہی دو آدمیوں کے برابر قرار دی گئی۔ اور وہ حضرت خزیمہ بن ثابت رضی اللہ عنہ ہیں (اس پر) قبیلہ خزرج نے کہا ہم میں سے چار آدمی ایسے ہیں جنہوں نے حضور ﷺ کے زمانے میں مکمل قرآن حفظ کرنے کی سعادت حاصل کی جو ان کے علاوہ اور کسی کو حاصل نہ ہو سکی اور وہ (چار حضرات) یہ ہیں حضرت زید بن ثابت، حضرت ابی بن کعب، حضرت معاذ بن جبل اور حضرت ابو زید رضی اللہ عنہ۔

واخرجه ابو يعلى والبخاري والطبراني ورجالهم رجال الصحيح كما قال الهيثمي ۴۱/۱۰ واخرجه

ايضاً ابو عروانة وابن عساكر وقال هذا حديث حسن صحيح كما في المنتخب ۱۳۹/۵

حضرات انصار رضی اللہ عنہم کا دنیاوی لذتوں اور فانی سامان پر صبر

کرنا اور اللہ تعالیٰ اور اس کے رسول ﷺ سے راضی ہونا

حضرت عبداللہ بن ربیع رضی اللہ عنہ فرماتے ہیں رمضان کے مہینے میں چند وفود حضرت معاویہ رضی اللہ عنہ کی خدمت میں آئے۔ ان وفود میں میں بھی تھا اور حضرت ابو ہریرہ رضی اللہ عنہ بھی تھے۔ ہم لوگ ایک دوسرے کے لیے کھانا تیار کرتے تھے اور حضرت ابو ہریرہ رضی اللہ عنہ نے ہماری بہت دعوتیں کیں۔ ہاشم راوی کہتے ہیں کہ حضرت ابو ہریرہ رضی اللہ عنہ نے ہمیں اپنی قیام گاہ پر بہت زیادہ بلایا ایک دفعہ میں نے (اپنے دل میں) کہا کیا میں کھانا تیار کر کے ان سب کو اپنی قیام گاہ کی دعوت نہ دوں؟ چنانچہ میں نے کھانا تیار کروایا۔ عشاء میں حضرت ابو ہریرہ رضی اللہ عنہ سے میری ملاقات ہوئی تو میں نے ان سے کہا آج رات کھانے کی دعوت میرے ہاں ہے۔ انہوں نے کہا کیا آج تم مجھ پر سبقت لے گئے؟ میں نے کہا جی ہاں۔ میں نے سب کو اپنے ہاں بلایا وہ سب میرے ہاں آئے تو حضرت ابو ہریرہ رضی اللہ عنہ نے فرمایا اے جماعت انصار! کیا میں تمہیں تمہارا ہی قصہ نہ بتاؤں؟ پھر انہوں نے فتح مکہ کا قصہ ذکر کرتے ہوئے کہا حضور ﷺ تشریف لائے اور آپ مکہ میں (فاتحانہ) داخل ہوئے۔ حضور ﷺ نے لشکر کے ایک حصہ پر حضرت زبیر رضی اللہ عنہ کو اور دوسرے حصہ پر خالد رضی اللہ عنہ کو امیر بنا کر بھیجا اور غیر مسلح مسلمانوں پر حضرت ابو عبیدہ رضی اللہ عنہ کو امیر مقرر فرمایا۔ یہ حضرات وادی کے بیچ والے حصے سے گئے اور حضور ﷺ اپنے لشکر میں تھے قریش نے مختلف قبائل کے آدمی اکٹھے کر رکھے تھے اور انہوں نے کہا ہم ان کو آگے رکھیں گے اگر ان کو کچھ غلبہ مل گیا تو ہم ان کے ساتھ ہوں گے اور اگر وہ شکست کھا گئے تو حضور ﷺ ہم سے جو مطالبہ فرمائیں گے اسے پورا کر دیں گے۔ حضور ﷺ نے نظر اٹھائی۔ میں آپ کو نظر آیا آپ نے فرمایا اے ابو ہریرہ! میں نے کہا لبیک یا رسول اللہ ﷺ! آپ نے فرمایا جاؤ میرے لیے انصار کو بلا لاؤ لیکن ان کے ساتھ کوئی اور غیر انصار نہ آئے۔ میں نے سب کو بلایا وہ سب آ گئے اور حضور ﷺ کے ارد گرد جمع ہو گئے۔ حضور ﷺ نے فرمایا کیا تم قریش کے مختلف قبیلوں کے رلے ملے اور ان کے تابعدار لوگ دیکھ رہے ہو؟ پھر آپ نے اپنا ایک ہاتھ دوسرے ہاتھ پر مار کر کہا ان سب کو اچھی طرح سے (کھیتی کی



طرح) کاٹ ڈالو اور صفا پہاڑ پر مجھ سے ملو۔ حضرت ابو ہریرہ رضی اللہ عنہ فرماتے ہیں کہ ہم چلے (اور قریش کے ان مختلف قبائل کے لوگوں کا یہ حال تھا کہ) ہم میں سے ہر ایک آدمی ان لوگوں میں سے جتنے چاہے ان کو قتل کر لے۔ ان میں سے کوئی بھی ہماری طرف کوئی ہتھیار نہیں اٹھا سکتا تھا۔ حضرت ابوسفیان رضی اللہ عنہ نے کہا یا رسول اللہ! (آج تو) قریش کی جماعت فنا ہو جائے گی۔ آج کے بعد قریش باقی نہیں رہیں گے آپ نے فرمایا جو اپنا دروازہ بند کر لے گا اسے امن ہے اور جو ابوسفیان کے گھر میں داخل ہو جائے گا اسے امن ہے۔ چنانچہ لوگوں نے اپنے دروازے بند کر لیے (مکہ فتح ہونے کے بعد) حضور ﷺ حجر اسود کے پاس تشریف لے گئے اور اس کا استلام فرمایا پھر بیت اللہ کا طواف کیا۔ آپ کے ہاتھ میں ایک کمان تھی جسے آپ نے کنارے سے پکڑ رکھا تھا۔ طواف کرتے ہوئے آپ کا گزرا ایک بت کے پاس سے ہوا جو بیت اللہ کے پہلو میں رکھا ہوا تھا جس کی کفار مکہ عبادت کیا کرتے تھے۔ آپ اس کی آنکھ میں کمان مارتے جاتے تھے اور فرماتے جاتے تھے:

﴿جَاءَ الْحَقُّ وَزَهَقَ الْبَاطِلُ إِنَّ الْبَاطِلَ كَانَ زَهُوقًا﴾  
 ”حق آ گیا اور باطل مٹ گیا، باطل ہے ہی مٹنے والی چیز۔“

پھر آپ صفا پہاڑی پر تشریف لائے اور اس پر اس جگہ تک چڑھے جہاں سے بیت اللہ نظر آنے لگا۔ پھر آپ ہاتھ اٹھا کر کچھ دیر ذکر و دعا میں مشغول رہے اور انصار اس وقت نیچے کھڑے ہوئے تھے وہ ایک دوسرے سے کہنے لگے کہ ان حضرات پر تو اپنی بستی کی محبت اور اپنے خاندان کی شفقت غالب آ گئی ہے (تبھی تو ان اہل مکہ کی ہزار ایذا رسانیوں کے باوجود انہیں قتل نہیں کیا۔ شاید اب مدینہ چھوڑ کر یہ مکہ آ کر رہنے لگ جائیں) اتنے میں آپ پر وحی اترنے لگی اور آپ پر وحی کا اتارنا ہم سے پوشیدہ نہیں رہا کرتا تھا اور جب وحی اترنے لگتی تھی تو ختم ہونے تک ہم میں سے کوئی آپ کی طرف نگاہ اٹھا کر نہیں دیکھ سکتا تھا۔ جب وحی کا اترنا ختم ہو گیا تو آپ نے اپنا سر مبارک اٹھایا اور فرمایا اے جماعت انصار! کیا تم نے یہ کہا ہے کہ ان حضرات پر اپنی بستی کی محبت اور اپنے خاندان کی شفقت غالب آ گئی ہے؟ انصار نے کہا یا رسول اللہ ﷺ! ہم نے یہ کہا ہے آپ نے فرمایا پھر میرا کیا نام رکھا جائے گا؟ بے شک میں تو اللہ کا بندہ اور اس کا رسول ہوں (میں تو وہی کروں گا جو اللہ تعالیٰ مجھ سے فرمائیں گے۔ اپنی مرضی سے میں کچھ نہیں کرتا ہوں) میں نے

اللہ کی نسبت پر تمہاری طرف ہجرت کی ہے۔ اب زندگی تمہارے ساتھ گزاروں گا اور تمہارے ہاں ہی مروں گا۔ (چنانچہ ایسا ہی ہوا) اس پر انصار (خوشی سے روتے ہوئے) آپ کی طرف لپکے اور کہنے لگے اللہ کی قسم! ہم نے یہ بات صرف اس لیے کہی تھی تاکہ اللہ اور اس کے رسول ہمارے ہاں ہی رہیں (ہمیں چھوڑ کر کہیں اور نہ چلے جائیں ہم نے تو یہ بات محض اللہ اور رسول کی انتہائی محبت کی وجہ سے کہی تھی) حضور ﷺ نے فرمایا اللہ اور اس کا رسول تمہیں سچا سمجھتے ہیں اور تم لوگوں کا عذر قبول کرتے ہیں (کہ تم نے غایت محبت کی وجہ سے یہ کہا)۔

[اخرجه امام احمد وقد رواه مسلم والنسائی من حديث ابی هريرة نحوه كذا في

البدایة ۳/۳۰۷ واخرجه ابن ابی شیبہ مختصرا كما في الكنز ۷/۱۳۵]

حضرت انس رضی اللہ عنہ فرماتے ہیں کہ جنگ حنین کے دن ہوازن اور غطفان وغیرہ قبائل کفار اپنے جانور اور بچوں کو بھی لے کر آئے تھے (یہ اس زمانے کا دستور تھا کہ جو لوگ میدان جنگ میں جے رہنے اور نہ بھاگنے کا پختہ ارادہ کر کے آتے وہ اپنا سب کچھ ساتھ لے کر میدان جنگ میں آتے کہ مرجائیں گے لیکن واپس نہیں جائیں گے) اور حضور ﷺ کے ساتھ دس ہزار مسلمان بھی تھے اور مکہ کے وہ لوگ بھی تھے جن کو آپ نے معافی دے دی تھی اور باوجود ان پر قابو پالینے کے انہیں قتل نہیں کیا تھا۔ جنہیں طلقاء یعنی آزاد کردہ لوگ کہا جاتا تھا۔ جب لڑائی شروع ہوئی تو یہ سب میدان جنگ چھوڑ کر بھاگ گئے اور حضور ﷺ اکیلے رہ گئے (دشمن کی طرف بڑھتے ہوئے جہاں آپ تھے وہاں اس وقت آپ اکیلے رہ گئے تھے) تو پھر آپ نے اس دن دو آوازیں الگ الگ لگائیں۔ پہلے آپ نے دائیں طرف متوجہ ہو کر آواز دی اے جماعت انصار! تو انصار نے کہا البیک یا رسول اللہ ﷺ! آپ خوش رہیں ہم آپ کے ساتھ ہیں پھر بائیں طرف متوجہ ہو کر آپ نے آواز دی اے جماعت انصار! تو انصار نے کہا البیک یا رسول اللہ ﷺ! آپ خوش رہیں ہم آپ کے ساتھ ہیں آپ سفید خچر پر سوار تھے۔ آپ نے اس سے نیچے اتر کر فرمایا میں اللہ کا بندہ اور اس کا رسول ہوں۔ پھر مشرکین کو شکست ہو گئی اور اس دن حضور ﷺ کو بہت زیادہ مال غنیمت ملا جسے آپ نے مہاجرین اور طلقاء (نومسلم آزاد کردہ اہل مکہ) میں تقسیم کر دیا اور اس میں سے انصار کو کچھ نہ دیا۔ اس پر انصار (کے بعض افراد) نے کہا جب کوئی مشکل وقت آتا ہے تو ہمیں بلایا جاتا ہے اور جب مال غنیمت تقسیم کرنے کا وقت آتا ہے تو وہ دوسروں کو دے دیا جاتا ہے۔ کسی

طرح یہ بات حضور ﷺ تک پہنچ گئی تو آپ نے ان کو ایک خیمہ میں جمع فرمایا اور ان سے فرمایا اے جماعت انصار! وہ کیا بات ہے جو مجھ تک پہنچی ہے؟ سب خاموش رہے پھر آپ نے فرمایا اے جماعت انصار! کیا تم اس بات پر راضی نہیں ہو کہ لوگ تو دنیا کو لے جائیں اور تم لوگ اپنے گھروں کو اللہ کے رسول کو لے کر جاؤ؟ انصار نے کہا ہم بالکل راضی ہیں۔ پھر آپ نے فرمایا اگر لوگ ایک وادی میں چلیں اور انصار کسی اور گھاٹی میں چلیں تو میں انصار والی گھاٹی میں چلوں گا ہشام راوی کہتے ہیں کہ میں نے (حضرت انس رضی اللہ عنہ سے) کہا اے ابو حمزہ (یہ حضرت انس کی کنیت ہے) کیا آپ اس موقع پر وہاں موجود تھے؟ انہوں نے کہا وہاں سے کہاں غائب ہو سکتا تھا۔ [اخرجه البخاری کذا فی البدایہ ۲/ ۳۵۷ و اخرجہ ایضاً ابن ابی شیبہ وابن عساکر بنحوہ

کما فی الكنز ۵/ ۳۰۷]

حضرت ابوسعید خدری رضی اللہ عنہ فرماتے ہیں کہ جب حضور ﷺ کو جنگ حنین میں بہت سا مال غنیمت ملا اور آپ نے یہ سب مال غنیمت قریش اور عرب کے (نومسلم) مولفۃ القلوب افراد میں تقسیم کر دیا اور انصار کو اس میں سے کچھ نہ ملا تو انصار کو یہ بات محسوس ہوئی یہاں تک کہ ان میں سے بعض افراد کی زبان سے یہ نکل گیا کہ اللہ کی قسم! حضور ﷺ تو اپنی قوم سے جا ملے (اور اب یہیں مکہ میں ٹھہر جائیں گے اور مدینہ واپس نہیں جائیں گے) تو حضرت سعد بن عبادہ رضی اللہ عنہ نے حضور ﷺ کی خدمت میں جا کر عرض کیا یا رسول اللہ! قبیلہ انصار اپنے جی میں آپ کے بارے میں کچھ پارہے ہیں آپ نے فرمایا کیوں؟ انہوں نے کہا وہ اس وجہ سے ناراض ہیں کہ آپ نے سارا مال غنیمت اپنی قوم میں اور باقی عرب لوگوں میں تقسیم کر دیا اور انصار کو اس میں سے کچھ نہ ملا۔ آپ نے فرمایا اے سعد! تمہارا اس بارے میں کیا خیال ہے؟ انہوں نے کہا میں بھی اپنی قوم کا ایک آدمی ہوں (جو ان کا خیال ہے وہی میرا ہے) آپ نے فرمایا اپنی قوم کو میرے لیے اس احاطہ میں جمع کر لو اور جب وہ جمع ہو جائیں تو مجھے خبر کر دینا۔ حضرت سعد رضی اللہ عنہ نے باہر انصار میں اعلان کر دیا اور سب کو اس احاطہ میں جمع کر لیا۔ کچھ مہاجرین آئے تو ان کو بھی (اندر آنے کی) اجازت دے دی اور کچھ اور آئے تو ان کو حضرت سعد رضی اللہ عنہ نے واپس کر دیا۔ جب سارے انصار وہاں جمع ہو گئے تو حضرت سعد رضی اللہ عنہ نے حضور ﷺ کی خدمت میں جا کر عرض کیا یا رسول اللہ ﷺ! آپ نے مجھے جہاں جمع کرنے کا حکم دیا تھا قبیلہ انصار وہاں جمع ہو چکا ہے۔ چنانچہ

حضور ﷺ وہاں تشریف لے گئے اور ان میں بیان فرمانے کے لیے کھڑے ہو گئے پہلے اللہ تعالیٰ کی حمد و ثنائیاں کی پھر فرمایا اے جماعت انصار! کیا یہ بات نہیں ہے کہ میں جب تمہارے پاس گیا تھا تو تم سب گمراہ تھے پھر اللہ تعالیٰ نے تمہیں ہدایت دے دی اور تم سب فقیر تھے اللہ نے تمہیں غنی کر دیا اور تم آپس میں ایک دوسرے کے دشمن تھے اللہ نے تمہارے دلوں میں الفت پیدا فرمادی؟ انصار نے کہا جی ہاں بالکل ایسے ہی ہوا۔ پھر آپ نے فرمایا اے جماعت انصار! تم جواب کیوں نہیں دیتے ہو؟ انہوں نے عرض کیا یا رسول اللہ ﷺ! ہم کیا کہیں؟ اور ہم کیا جواب دیں؟ سارا احسان تو اللہ اور اس کے رسول کا ہے۔ آپ نے فرمایا اللہ کی قسم! اگر تم چاہو تو یہ کہہ سکتے ہو اور (اس کہنے میں) تم سچے ہو گے اور سچے مانے جاؤ گے (یعنی اللہ اور رسول بھی تمہیں سچا سمجھیں گے) کہ آپ ہمارے پاس تشریف لائے تو آپ کو لوگوں نے اپنے ہاں سے نکالا ہوا تھا ہم نے آپ کو ٹھکانہ دیا اور آپ فقیر تھے۔ ہم نے آپ سے مالی ہمدردی کی اور آپ خوفزدہ تھے ہم نے آپ کو امن دیا اور آپ بے یار و مددگار تھے ہم نے آپ کی نصرت کی اس پر انصار نے کہا یہ سارا احسان اللہ اور اس کے رسول کا ہے پھر آپ نے کہا تم گھاس پھوس کی طرح جلدی ختم ہو جانے والی اس دنیا کی وجہ سے اپنے دلوں میں مجھ سے ناراض ہو گئے ہو۔ وہ تو میں نے مال غنیمت دے کر ان لوگوں کی تالیف قلب کی ہے جو ابھی مسلمان ہوئے ہیں اور میں نے تمہیں اس نعمت اسلام کے حوالہ کیا ہے جو اللہ نے تمہاری قسمت میں لکھی (کہ تم مال غنیمت کے نہ ملنے کے باوجود نعمت اسلام پر اللہ اور رسول سے راضی رہو گے) اے جماعت انصار! تم اس بات پر راضی نہیں ہو کہ تمام لوگ تو بکریاں اور اونٹ لے کر اپنے گھروں کو جائیں اور تم لوگ اللہ اور رسول (ﷺ) کو لے کر اپنے گھروں کو جاؤ۔ قسم ہے اس ذات کی جس کے قبضے میں میری جان ہے اگر لوگ ایک گھاٹی میں چلیں اور انصار دوسری گھاٹی میں چلیں تو میں انصار کی گھاٹی میں چلوں گا۔ اگر ہجرت (کو فضیلت) نہ ہوتی تو میں بھی انصار میں کا ایک آدمی ہوتا اے اللہ! انصار پر انصار کے بیٹوں پر انصار کے بیٹوں کے بیٹوں پر رحم فرما (یہ سن کر) تمام انصار رونے لگ گئے اور اتنا روئے کہ داڑھیاں تر ہو گئیں اور انہوں نے کہا ہم اللہ کے رب ہونے پر اور اللہ کے رسول کی تقسیم مال پر راضی ہیں چنانچہ آپ واپس (اپنی قیام گاہ پر) تشریف لے گئے اور حضرات انصار بھی۔

اعند ابن اسحاق وحکذا رواہ الامام احمد من حدیث ابن اسحاق ولم یروہ احد من



اصحاب الکتب من هذا الوجه وهو صحيح كذا في البداية ۳/ ۳۵۸ وقال الهیثمی ۳۰/ ۱۰ رجال احمد رجال الصحيح غير محمد بن اسحاق وقد صرح بالسماع انتهى واخرجه ايضاً ابن ابی شیبۃ من حديث ابی سعيد رضى الله عنه بطوله بمعناه كما في الكنز ۱۳۵/ ۷ واخرجه البخاری شيئاً من هذا لسياق من حديث عبدالله بن زيد بن عاصم رضى الله عنه كما في البداية ۳/ ۳۵۸ وابن ابی شیبۃ ايضاً كما في الكنز ۱۳۶/ ۷

حضرت سائب بن یزید رضی اللہ عنہ فرماتے ہیں کہ حضور ﷺ نے غزوہ حنین میں ہوازن کے مال غنیمت کو بطور احسان قریش وغیرہ (نومسلم لوگوں) میں تقسیم فرمادیا تو اس پر انصار ناراض ہو گئے۔ جب حضور ﷺ نے یہ خبر سنی تو آپ ان کی قیام گاہوں میں ان کے پاس تشریف لے گئے اور پھر آپ نے فرمایا یہاں جو بھی انصار میں سے ہے وہ حضور ﷺ کی قیام گاہ پر چلا جائے (چنانچہ وہ سب چلے گئے) تو حضور ﷺ ان کے پاس تشریف لائے اور پہلے اللہ کی حمد و ثناء بیان کی اور پھر فرمایا اے جماعت انصار! میں نے یہ مال غنیمت تمہیں نہیں دیا بلکہ تالیف قلب کی وجہ سے کچھ (نومسلم) لوگوں کو دے دیا تاکہ وہ آئندہ جہاد میں میرے ساتھ شریک ہوا کریں اور اللہ تعالیٰ ان کے دلوں میں اسلام کو (پورے طور سے) داخل فرمادے۔ تم لوگوں نے اس بارے میں کچھ بات کہی ہے جو مجھے پہنچی ہے۔ پھر آپ نے فرمایا اے جماعت انصار! کیا اللہ نے تم پر یہ احسان نہیں کیا کہ تم کو نعمت ایمان عطا فرمائی اور خصوصی اکرام سے نوازا اور تمہارا بہترین اور بہت خوبصورت نام رکھا یعنی اللہ اور اس کے رسول کے انصار (اور مددگار) اگر ہجرت نہ ہوتی تو میں بھی انصار میں کا ایک آدمی ہوتا اگر لوگ ایک وادی میں چلیں اور تم دوسری وادی میں چلو تو میں تمہاری وادی میں چلوں گا کیا تم اس بات پر راضی نہیں ہو کہ لوگ بکریاں اور جانور اور اونٹ لے کر جائیں اور تم اللہ کے رسول کو لے کر جاؤ؟ جب انصار نے حضور ﷺ کی یہ بات سنی تو انہوں نے کہا (اس تقسیم پر) ہم بالکل راضی ہیں۔ آپ نے فرمایا میں نے جو کہا اس کے جواب میں تم بھی کچھ کہو۔ انصار نے کہا یا رسول اللہ ﷺ! آپ نے ہمیں آگ کے گڑھے کے کنارے پر پایا۔ اللہ نے آپ کے ذریعہ ہمیں (اس گڑھے میں گرنے سے) بچایا اور آپ نے ہمیں گمراہ پایا۔ اللہ نے آپ کے ذریعہ سے ہمیں ہدایت دی۔ ہم اللہ کے رب ہونے اور اسلام کے دین ہونے اور محمد ﷺ کے نبی ہونے پر راضی ہیں یا رسول اللہ ﷺ! ہم کھلے دل سے کہہ رہے ہیں کہ آپ جو

چاہیں کریں۔ آپ نے فرمایا اللہ کی قسم! اگر تم اس کے علاوہ کچھ اور جواب میں کہتے تو بھی میں کہتا کہ تم نے ٹھیک کہا ہے۔ اگر تم یہ کہتے کہ کیا یہ بات نہیں ہے کہ آپ ہمارے پاس تشریف لائے تو لوگوں نے آپ کو اپنے ہاں سے نکالا ہوا تھا ہم نے آپ کو ٹھکانہ دیا اور لوگوں نے آپ کو جھٹلارکھا تھا ہم نے آپ کی تصدیق کی اور آپ بے یار و مددگار تھے ہم نے آپ کی نصرت کی اور آپ کی جس دعوت کو لوگوں نے ٹھکرا دیا تھا ہم نے اسے قبول کیا۔ اگر تم یہ باتیں جواب میں کہتے تو ٹھیک کہتے انصار نے کہا۔ نہیں بلکہ اللہ اور اس کے رسول کا احسان ہے اور اس کے رسول کا ہم پر اور دوسروں پر فضل و احسان ہے۔ یہ کہہ کر انصار رو پڑے اور بہت زیادہ روئے اور ان کے ساتھ حضور ﷺ بھی رونے لگے۔ [اخرجه الطبرانی قال الہیثمی ۳۱/۱۰ وفيہ رشدین بن سعد

وحدیثہ فی الرقاق ونحوہا حسن وبقیۃ رجالہ ثقات انتہی]

حضرت انس بن مالک رضی اللہ عنہ فرماتے ہیں کہ جب اللہ تعالیٰ نے اپنے رسول ﷺ کو اموال ہوازن بطور غنیمت عطا فرمائے اور آپ کچھ لوگوں کو سو (۱۰۰) سو (۱۰۰) اونٹ دینے لگے تو انصار کے کچھ لوگوں نے کہا اللہ رسول (ﷺ) کی مغفرت فرمائے کہ آپ قریش کو دے رہے ہیں اور ہمیں چھوڑے جا رہے ہیں۔ حالانکہ ہوازن کا خون ابھی بھی ہماری تلواروں سے ٹپک رہا ہے (جہاد میں جان تو ساری ہم نے لگائی اور دے رہے ہیں دوسروں کو) کسی طرح سے یہ بات حضور ﷺ کو معلوم ہوئی۔ آپ نے آدمی بھیج کر انصار کو چمڑے کے ایک خیمہ میں جمع کیا اور آپ نے دوسروں کو ان کے ساتھ نہ بیٹھنے دیا۔ جب سب جمع ہو گئے تو آپ نے کھڑے ہو کر فرمایا وہ کیا بات ہے جو مجھے تمہاری طرف سے پہنچی ہے؟ تو سمجھدار انصار نے کہا یا رسول اللہ ﷺ! ہمارے بڑوں نے کچھ نہیں کہا البتہ ہمارے چند نو عمر لوگوں نے کہا ہے کہ اللہ رسول (ﷺ) کی مغفرت فرمائے کہ قریش کو دے رہے ہیں اور ہمیں چھوڑے جا رہے ہیں۔ حالانکہ ان کا خون (یعنی قریش کا خون) ابھی بھی ہماری تلوار سے ٹپک رہا ہے۔ آپ نے فرمایا ابھی ابھی جو لوگ کفر سے اسلام میں آئے ہیں میں نے ان کو یہ مال غنیمت تالیف قلب کے لیے دیا ہے۔ کیا تم اس بات پر راضی نہیں ہو کہ لوگ مال لے کر جائیں اور تم نبی (کریم ﷺ) کو لے کر اپنے گھروں کو جاؤ؟ اللہ کی قسم! تم (نبی کی) جس ذات اقدس کو لے کر اپنے گھروں کو واپس جا رہے ہو وہ اس (مال غنیمت) سے (ہزار درجہ) بہتر ہے جسے وہ لوگ لے کر واپس جا رہے ہیں۔ انصار نے کہا

یا رسول اللہ ﷺ! ہم بالکل راضی ہیں۔ پھر آپ نے ان سے فرمایا تم (میرے بعد) اس بات کو پاؤ گے کہ دوسروں کو تم پر (امارت اور دوسرے معاملات میں) بہت زیادہ ترجیح دی جائے گی تم اللہ اور اس کے رسول سے ملنے تک یعنی موت تک صبر سے کام لینا میں حوصلہ (کوثر) پر (تمہارے انتظار میں) ہوں گا۔ حضرت انس رضی اللہ عنہ فرماتے ہیں لیکن انصار صبر نہ کر سکے۔ [اخرجه البخاری]

امام احمد نے حضرت انس رضی اللہ عنہ کی حدیث میں یہ مضمون بھی بیان کیا ہے کہ حضور ﷺ نے (انصار سے) فرمایا تم میرے لیے اندر کا کپڑا ہو اور باقی لوگ باہر کا۔ کیا تم اس بات پر راضی نہیں ہو کہ لوگ تو بکریاں اور اونٹ لے کر جائیں اور تم رسول اللہ ﷺ کو اپنے علاقہ میں لے کر جاؤ؟ انصار نے کہا ہم بالکل راضی ہیں۔ آپ نے فرمایا انصار تو میرے لیے معدہ کی طرح ہیں اور خاص کپڑوں کے صندوق کی طرح ہیں یعنی میرا ان سے خاص تعلق ہے۔ اگر لوگ ایک وادی میں چلیں اور انصار دوسری گھاٹی میں چلیں تو میں انصار کی گھاٹی میں چلوں گا اگر ہجرت نہ ہوتی تو میں بھی انصار میں کا ایک آدمی ہوتا۔ [کذا فی البدایہ ۳/۳۵۶]

## حضرات انصار رضی اللہ عنہم کی صفات

حضرت انس رضی اللہ عنہ فرماتے ہیں کہ حضور ﷺ کے پاس بحرین سے مال آیا جس کے بارے میں مہاجرین اور انصار نے ایک دوسرے سے سنا۔ یہ حضرات حضور ﷺ کی خدمت میں تشریف لے گئے۔ آگے لمبی حدیث ہے جس میں یہ ہے کہ آپ نے انصار سے فرمایا جہاں تک مجھے معلوم ہے تم لوگ جب جان لگانے کا وقت آتا ہے تو بہت زیادہ ہو جاتے ہو اور جب کچھ ملنے کا وقت آتا ہے تو بہت کم ہو جاتے ہو (اس موقع پر پیچھے ہٹ جاتے ہو)

[اخرجه العسکری فی الامثال کذا فی کنز العمال ۷/۱۳۶]

حضرت انس رضی اللہ عنہ فرماتے ہیں کہ حضور ﷺ نے حضرت ابو طلحہ رضی اللہ عنہ سے فرمایا اپنی قوم کو میرا سلام کہنا اور انہیں بتا دینا کہ جہاں تک مجھے معلوم ہے وہ بڑے عقیف (پاک دامن) اور صابر ہیں۔ [اخرجه البزار قال الہیثمی ۱۰/۴۱ وفیہ محمد بن ثابت البنانی وهو ضعیف وسیاتی ذلک من وجہ آخر عن انس]

حضرت انس رضی اللہ عنہ فرماتے ہیں کہ جس بیماری میں حضور ﷺ نے انتقال فرمایا اس میں

حضرت ابو طلحہ رضی اللہ عنہ حضور ﷺ کی خدمت میں حاضر ہوئے تو حضور ﷺ نے ان سے فرمایا اپنی قوم (انصار) کو میرا سلام کہنا کیونکہ وہ بڑے عقیف اور صابر ہیں۔

[اخرجه ابو نعیم کما فی الکتز ۱۳۶/۷ و اخرجہ الحاکم ۷۹/۴ وقال صحیح الاسناد

ولم یخرجہ ووافقه الذہبی فقال صحیح]

حضرت عبداللہ بن شداد رضی اللہ عنہ فرماتے ہیں کہ حضور ﷺ حضرت سعد بن معاذ رضی اللہ عنہ کے پاس تشریف لے گئے اور وہ حضرت سعد رضی اللہ عنہ کی زندگی کا آخری وقت تھا آپ نے فرمایا اے اپنی قوم کے سردار! اللہ تعالیٰ تمہیں بہترین جزاء عطا فرمائے۔ تم نے اللہ سے جو وعدہ کیا تھا اسے تم نے پورا کر دیا اور اللہ نے تم سے جو وعدہ کیا ہے اللہ اسے ضرور پورا فرمائیں گے۔

[اخرجہ ابن سعد ۹/۳]

حضرت عائشہ رضی اللہ عنہا فرماتی ہیں کہ حضور ﷺ نے فرمایا کہ کوئی عورت انصار کے دو گھروں کے درمیان رہے یا اپنے ماں باپ کے درمیان رہے اس میں کوئی فرق نہیں ہے۔ اس کا کوئی نقصان نہ ہوگا۔ (یعنی انصار بڑے بااخلاق ہیں اجنبی عورت کے ساتھ ماں باپ جیسا معاملہ کرتے ہیں) [اخرجہ الامام احمد والبخاری قال الہیثمی ۴۰/۱۰ رجالہما رجال الصحیح]

## حضرات انصار رضی اللہ عنہم کا اکرام اور خدمت

حضرت انس رضی اللہ عنہ فرماتے ہیں کہ حضرت اسید بن حضیر رضی اللہ عنہ حضور ﷺ کی خدمت میں آئے اور حضور ﷺ غلہ تقسیم فرما رہے تھے تو حضرت اسید رضی اللہ عنہ نے حضور ﷺ سے انصار کے بنو ظفر کے ایک گھر والوں کا تذکرہ کیا کہ وہ حاجت مند ہیں اور اس گھر میں اکثر عورتیں ہیں۔ حضور ﷺ نے ان سے فرمایا اسید! تم نے ہمیں چھوڑے رکھا یہاں تک کہ جو کچھ ہمارے ہاتھ میں تھا وہ سب ختم ہو گیا (یعنی اب کچھ نہیں رہا تم نے دیر سے آکر بتایا) جب تم سنو کہ کچھ ہمارے پاس آیا ہے تو مجھے ان گھر والوں کو یاد دلادینا چنانچہ اس کے بعد خیبر سے جو اور کھجوریں حضور ﷺ کے پاس آئیں جنہیں آپ نے لوگوں میں تقسیم کیا اور انصار میں بھی تقسیم کیا اور انہیں خوب دیا اور ان گھر والوں میں بھی تقسیم کیا اور انہیں تو اور زیادہ دیا۔ تو حضرت اسید بن حضیر رضی اللہ عنہ نے شکریہ ادا کرتے ہوئے کہا اے اللہ کے نبی! اللہ تعالیٰ آپ کو عمدہ جزاء عطا فرمائے یا کہا جزائے خیر عطا



فرمائے۔ حضور ﷺ نے فرمایا تم جماعت انصار کو بھی اللہ تعالیٰ عمدہ جزا عطا فرمائے یا فرمایا جزائے خیر عطا فرمائے۔ جہاں تک مجھے معلوم ہے تم لوگ بڑے پاک دامن اور صابر ہو لیکن تم دیکھو گے کہ امر خلافت میں اور (اموال اور عہدوں کی) تقسیم میں تم پر دوسروں کو ترجیح دی جائے گی۔ تم صبر کرتے رہنا یہاں تک کہ حوض پر آ کر مجھ سے مل لینا۔

[اخرجه ابن عدی والبیہقی وابن عساکر کذا فی کتر العمال ۲۵/۷ واخرجه الحاكم ایضاً

فی المستدرک ۷۹/۲ وقال هذا حدیث صحیح الاسناد ولم یخرجاه وقال الذہبی صحیح]

حضرت اسید بن حفیر رضی اللہ عنہ فرماتے ہیں کہ میری قوم کے دو گھر والے میرے پاس آئے ایک گھر والے بنو ظفر کے تھے اور دوسرے گھر والے بنو معاویہ کے تھے۔ اور انہوں نے کہا کہ آپ ہمارے بارے میں رسول اللہ ﷺ سے بات کریں کہ ہم میں کچھ تقسیم فرمادیں یا یہ کہا کہ وہ ہمیں دیں یا اس جیسی اور بات کہی۔ چنانچہ میں نے حضور ﷺ سے بات کی حضور ﷺ نے فرمایا ہاں میں ہر گھر والوں کو تقسیم میں کچھ نہ کچھ ضرور دوں گا (ابھی تو اتنا ہی دینے کے لیے ہے) اللہ نے اگر ہمیں اور دے دیا تو ہم ان کو اور دیں گے۔ میں نے کہا یا رسول اللہ ﷺ! اللہ تعالیٰ آپ کو جزائے خیر عطا فرمائے۔ حضور ﷺ نے فرمایا تمہیں اللہ تعالیٰ جزائے خیر عطا فرمائے۔ کیونکہ جہاں تک مجھے معلوم ہے تم لوگ بڑے پاک دامن اور صابر ہو لیکن میرے بعد تم دیکھو گے کہ دوسروں کو ترجیح دی جائے گی پھر حضرت عمر بن خطاب رضی اللہ عنہ نے اپنے زمانہ خلافت میں جوڑے تقسیم کیے۔ تو ایک جوڑا حضرت عمر رضی اللہ عنہ نے میرے پاس بھیجا جو مجھے چھوٹا نظر آیا۔ میں نماز پڑھ رہا تھا کہ میرے پاس سے ایک قریشی نوجوان گزر رہا جس پر ان جوڑوں میں سے ایک جوڑا تھا (جو اتنا بڑا تھا کہ) وہ اسے زمین پر گھسیٹتا ہوا جا رہا تھا۔ مجھے حضور ﷺ کی یہ بات یاد آ گئی کہ میرے بعد تم دیکھو گے کہ دوسروں کو ترجیح دی جائے گی تو میں نے کہا کہ اللہ اور اس کے رسول نے سچ فرمایا۔ ایک آدمی نے جا کر حضرت عمر رضی اللہ عنہ کو میرا یہ جملہ بتا دیا حضرت عمر رضی اللہ عنہ (میرے پاس) آئے میں اس وقت نماز پڑھ رہا تھا۔ انہوں نے آ کر کہا اے اسید! نماز پوری کر لو۔ چنانچہ جب میں نے نماز پوری کر لی تو انہوں نے کہا تم نے کیسے کہا؟ میں نے انہیں ساری بات بتائی۔ حضرت عمر رضی اللہ عنہ نے کہا (یہ جوڑا بڑا تھا) میں نے یہ جوڑا فلاں (انصاری) صحابی کے پاس بھیجا تھا جو غزوہ بدر اور غزوہ احد میں اور بیعت عقبہ میں شریک ہوئے تھے (چونکہ ان کے دینی فضائل

زیادہ تھے اس لیے میں نے ان کو تم سے بڑا جوڑا دیا تھا) اس جوان نے جا کر ان انصاری صحابی سے یہ جوڑا خرید لیا اور اسے پہن لیا (میں نے اس قریشی جوان کو نہیں دیا) کیا تمہارا یہ خیال ہے کہ (انصار پر دوسروں کو ترجیح دینے کی) یہ بات میرے زمانہ میں ہوگی؟ میں نے کہا اے امیر المومنین! اللہ کی قسم! میرا بھی یہی خیال تھا کہ یہ بات آپ کے زمانہ میں نہیں ہوگی۔ [عند الامام

احمد قال الہیثمی ۱۰/۳۳ رواہ الامام احمد رجالہ ثقات الا ان ابن اسحاق مدلس وهو ثقہ]

حضرت محمد بن مسلمہ رضی اللہ عنہ فرماتے ہیں کہ میں مسجد کی طرف چلا تو میں نے ایک قریشی آدمی کو دیکھا جس پر ایک جوڑا تھا میں نے اس سے پوچھا تمہیں یہ جوڑا کس نے دیا؟ اس نے کہا امیر المومنین نے۔ میں کچھ آگے گیا تو ایک اور قریشی آدمی کو دیکھا جس پر ایک جوڑا تھا۔ میں نے اس سے پوچھا تمہیں یہ جوڑا کس نے دیا؟ اس نے کہا امیر المومنین نے پھر میں کچھ آگے گیا تو مجھے فلاں بن فلاں انصاری ملا۔ اس نے پہلے دونوں جوڑوں سے کم درجہ کا جوڑا پہن رکھا تھا میں نے کہا تمہیں یہ جوڑا کس نے دیا؟ اس نے کہا امیر المومنین نے۔ راوی کہتے ہیں کہ حضرت محمد بن مسلمہ رضی اللہ عنہ اس کے بعد مسجد میں گئے اور انہوں نے زور سے کہا اللہ اکبر اللہ اور اس کے رسول نے سچ کہا اللہ اکبر۔ اللہ اور اس کے رسول نے سچ کہا۔ حضرت عمر رضی اللہ عنہ نے ان کی آواز سن لی تو ان کے پاس پیغام بھیجا کہ میرے پاس آؤ حضرت محمد بن مسلمہ رضی اللہ عنہ نے کہا میں دو رکعت نماز پڑھ کر آتا ہوں۔ حضرت عمر رضی اللہ عنہ نے دوبارہ قاصد بھیج دیا کہ حضرت عمر رضی اللہ عنہ قسم دے رہے ہیں کہ تم ابھی آؤ۔ حضرت محمد بن مسلمہ رضی اللہ عنہ نے کہا میں بھی اپنے آپ کو قسم دیتا ہوں کہ جب تک دو رکعت نماز پڑھ نہیں لوں گا میں ان کے پاس نہیں جاؤں گا اور یہ کہہ کر نماز شروع کر دی۔ حضرت عمر رضی اللہ عنہ آئے اور ان کے پہلو میں بیٹھ گئے جب وہ اپنی نماز پوری کر چکے تو ان سے حضرت عمر رضی اللہ عنہ نے کہا مجھے یہ بتاؤ کہ تم نے رسول اللہ ﷺ کی نماز پڑھنے کی جگہ پر یعنی ان کی مسجد میں یہ جملے زور سے کیوں کہے کہ اللہ اکبر اللہ اور اس کے رسول نے سچ فرمایا؟ انہوں نے کہا اے امیر المومنین! میں مسجد کو آ رہا تھا کہ راستہ میں مجھے فلاں بن فلاں قریشی ملا اس نے ایک جوڑا پہنا ہوا تھا میں نے کہا تمہیں یہ جوڑا کس نے دیا؟ اس نے کہا امیر المومنین نے۔ پھر میں آگے گیا تو مجھے فلاں بن فلاں انصاری ملا اس نے پہلے دونوں جوڑوں سے کم درجہ کا جوڑا پہن رکھا تھا۔ میں نے کہا تمہیں یہ جوڑا کس نے دیا؟ اس نے کہا امیر المومنین نے اور حضور ﷺ نے (ہم انصار سے) فرمایا تھا کہ تم

میرے بعد دیکھو گے کہ دوسروں کو تم پر ترجیح دی جائے گی۔ اے امیر المومنین! میں یہ نہیں پسند کرتا تھا کہ یہ کام تمہارے ہاتھوں سے ہو۔ حضرت عمر رضی اللہ عنہ رو پڑے اور کہا اس دفعہ کی تو میں اللہ سے معافی مانگتا ہوں آئندہ ایسے نہیں کروں گا۔ فرماتے ہیں کہ اس کے بعد کبھی یہ بات دیکھنے میں نہیں آئی کہ حضرت عمر رضی اللہ عنہ نے قریش کے کسی آدمی کو انصار کے کسی آدمی پر ترجیح دی ہو۔

[اخرجه ابن عساکر کذا فی کنز العمال ۳۲۰/۲]

حضرت زید بن ثابت رضی اللہ عنہ فرماتے ہیں کہ حضرت سعد بن عبادہ رضی اللہ عنہ حضور ﷺ کی خدمت میں حاضر ہوئے ان کے ساتھ ان کے صاحبزادے بھی تھے۔ انہوں نے حاضر ہو کر سلام کیا۔ حضور ﷺ نے فرمایا یہاں اور یہاں۔ اور انہیں اپنی داہنی طرف بٹھایا اور فرمایا خوش آمدید ہو انصار کو خوش آمدید ہو انصار کو (اور حضور ﷺ کے اکرام میں) حضرت سعد رضی اللہ عنہ نے اپنا بیٹا حضور ﷺ کے سامنے کھڑا کر دیا۔ آپ نے اس سے فرمایا یہاں بیٹھ جاؤ وہ بیٹھ گیا پھر آپ نے فرمایا قریب آ جاؤ وہ قریب آ گیا اور اس نے حضور ﷺ کے دونوں ہاتھوں اور قدم مبارک کا بوسہ لیا۔ حضور ﷺ نے (خوش ہو کر) فرمایا میں انصار میں سے ہوں اور میں انصار کی اولاد میں سے ہوں۔ حضرت سعد رضی اللہ عنہ نے کہا اللہ آپ کا ایسے اکرام فرمائے جیسے آپ نے ہمارا اکرام کیا۔ آپ نے فرمایا اللہ تعالیٰ نے میرے اکرام سے پہلے آپ لوگوں کا اکرام فرمایا ہے۔ تم میرے بعد دیکھو گے کہ دوسروں کو تم پر ترجیح دی جائے گی۔ تم صبر کرتے رہنا یہاں تک کہ حوض پر آ کر مجھ سے مل لینا۔ [اخرجه ابن عساکر وفيه عاصم بن عبد العزيز الاشجعي قال الخطيب ليس بالقوى كذا في كنز العمال ۱۳۲/۴ وكذا قال النسائي والدارقطني وقال البخاري في نظر قلت روى عنه علي بن المديني وثقه معن القزاز كذا في الميزان ۳/۲]

حضرت انس رضی اللہ عنہ فرماتے ہیں کہ حضرت جریر رضی اللہ عنہ ایک سفر میں میرے ساتھ تھے اور میری بہت خدمت کرتے تھے تو انہوں نے کہا کہ میں نے انصار کو حضور ﷺ کے ساتھ (اکرام و محبت کا) معاملہ کرتے ہوئے دیکھا ہے اس لیے میں انصار میں سے جسے بھی دیکھتا ہوں اس کی ضرور خدمت کرتا ہوں۔ [اخرجه البغوي والبيهقي وابن عساکر كذا في كنز العمال ۱۳۶/۴]

حضرت حبیب بن ابی ثابت کہتے ہیں کہ حضرت ابویوب (انصاری رضی اللہ عنہ) حضرت معاویہ رضی اللہ عنہ کے پاس گئے اور ان سے اپنے قرضے کی شکایت کی (کہ قرضہ ادا کرنے کے لیے کچھ



دے دیں) لیکن حضرت ابویوب رضی اللہ عنہ نے حضرت معاویہ رضی اللہ عنہ سے (تعاون کا) وہ رخ نہ دیکھا جسے وہ چاہتے تھے بلکہ (بے رخی کا) وہ انداز دیکھا جو انہیں پسند نہ تھا تو انہوں نے کہا میں نے رسول اللہ ﷺ کو فرماتے ہوئے سنا کہ (اے انصار) تم میرے بعد دیکھو گے کہ دوسروں کو تم پر ترجیح دی جائے گی۔ حضرت معاویہ رضی اللہ عنہ نے کہا پھر حضور ﷺ نے تم سے کیا کہا تھا؟ انہوں نے کہا حضور ﷺ نے فرمایا تھا کہ صبر کرنا۔ حضرت معاویہ رضی اللہ عنہ نے کہا تو پھر صبر کرو۔ حضرت ابویوب رضی اللہ عنہ نے کہا اللہ کی قسم! آج کے بعد تم سے کوئی چیز نہیں مانگوں گا۔ پھر حضرت ابویوب رضی اللہ عنہ بصرہ گئے اور حضرت ابن عباس رضی اللہ عنہما کے ہاں ٹھہرے۔ انہوں نے حضرت ابویوب رضی اللہ عنہ کو اپنا مکان خالی کر کے دے دیا اور کہا میں تمہارے ساتھ ویسا ہی معاملہ کروں گا جیسا تم نے حضور ﷺ کے ساتھ کیا تھا۔ چنانچہ اپنے گھر والوں سے کہا وہ سب گھر سے باہر آ گئے اور حضرت ابن عباس رضی اللہ عنہ نے ان سے کہا کہ گھر میں جتنا سامان ہے وہ بھی سارا آپ کا ہے اور انہیں چالیس ہزار اور بیس غلام بھی مزید دیئے۔ [اخرجه الرویانی وابن عساکر کذا فی کتر العمال ۹۵/۷ و اخرجہ ایضاً الحاکم من طریق مقسم فذکرہ بمعناہ قال الحاکم ہذا حدیث صحیح الاسناد ولم یخرجاہ وقال الذہبی صحیح]

طبرانی کی روایت میں آخر میں اس طرح ہے کہ پھر ابویوب رضی اللہ عنہ بصرہ حضرت عبداللہ بن عباس رضی اللہ عنہما کے پاس آئے۔ انہیں حضرت علی رضی اللہ عنہ نے بصرہ کا گورنر مقرر کر رکھا تھا۔ انہوں نے کہا اے ابویوب! میں یہ چاہتا ہوں کہ میں اپنے اس مکان سے باہر آ جاؤں اور یہ آپ کو دے دوں جیسے آپ نے حضور ﷺ کے لیے کیا تھا۔ چنانچہ انہوں نے اپنے گھر والوں سے کہا وہ سب گھر سے باہر آ گئے اور گھر کے اندر جتنا سامان تھا وہ سارا ان کو دے دیا۔ جب حضرت ابویوب وہاں سے جانے لگے تو حضرت ابن عباس رضی اللہ عنہما نے ان سے پوچھا کہ آپ کو کتنی ضرورت ہے؟ انہوں نے کہا میرا مقرر کردہ وظیفہ اور آٹھ غلام جو کہ میری زمین میں کام کر سکیں۔ حضرت ابویوب کا وظیفہ چار ہزار تھا۔ حضرت ابن عباس رضی اللہ عنہما نے اسے پانچ گنا کر دیا۔ چنانچہ ان کو بیس ہزار اور چالیس غلام دیئے۔ [اخرجہ الطبرانی ایضاً کما فی المجمع ۳۲۳/۹ قال الہیثمی ذکر الحدیث ای الطبرانی۔ باسنادین ورجال احدهما رجال الصحیح الا ان حبيب بن ابی ثابت لم یسمع من ابی ابوب رضی اللہ عنہ قلت و اخرجہ الحاکم ۳۶۱/۳ ایضاً من طریق حبيب بن ابی ثابت ہذا]



فزاد بعده عن محمد بن علی بن عبد اللہ بن عباس عن ابيه عن ابن عباس رضی اللہ عنہما فذكر الحديث بسياق الطبرانی بطوله ثم قال قد تقدم هذا الحديث باسناد متصل صحيح واعده للزيادات فيه بهذا الاسناد انتهى]

حضرت حسان بن ثابت رضی اللہ عنہ فرماتے ہیں کہ ہم انصار کو حضرت عمر یا حضرت عثمان رضی اللہ عنہما سے ایک ضروری کام تھا راوی ابن ابی الزناد کو شک ہوا کہ حضرت عمر رضی اللہ عنہ کا نام لیا تھا یا حضرت عثمان کا۔ ہم لوگ حضرت عبد اللہ بن عباس رضی اللہ عنہ کو اور حضور ﷺ کے چند صحابہ رضی اللہ عنہم کو (سفارش کے لیے) ساتھ لے کر گئے۔ چنانچہ (ہماری سفارش کے لیے) حضرت ابن عباس رضی اللہ عنہ نے بھی گفتگو کی اور باقی صحابہ رضی اللہ عنہم نے بھی کی اور ان سب نے انصار کا اور ان کے مناقب اور فضائل کا خوب تذکرہ کیا لیکن والی نے (قبول کرنے سے) عذر کر دیا۔ حضرت حسان فرماتے ہیں کہ ہم جس کام کے لیے گئے وہ بہت اہم تھا ہمیں اس کی شدید ضرورت تھی وہ والی ان حضرات سے اپنی بات کو بار بار بار دہراتے رہے یہاں تک کہ اور صحابہ رضی اللہ عنہم تو انہیں معذور سمجھ کر وہاں سے (ناامید ہو کر) کھڑے ہو گئے لیکن حضرت عبد اللہ بن عباس رضی اللہ عنہ نے فرمایا نہیں اللہ کی قسم! پھر تو انصار کا کوئی مرتبہ اور درجہ نہ ہوا۔ انہوں نے حضور ﷺ کی نصرت کی اور ٹھکانہ دیا اور پھر ان کے فضائل ذکر کرنے لگ گئے اور (حضرت حسان کی طرف اشارہ کرتے ہوئے) یہ بھی کہا یہ حضور ﷺ کے شاعر ہیں جو حضور ﷺ کی طرف سے دفاع کیے کرتے تھے غرضیکہ حضرت ابن عباس رضی اللہ عنہ والی کے سامنے جامع اور مدلل کلام پیش کرتے رہے اور والی کی ہر دلیل کا جواب دیتے رہے۔ آخر والی نے جب کوئی چارہ نہ دیکھا تو ہمارا کام کر دیا۔ اللہ تعالیٰ نے ہماری ضرورت ان کی زوردار گفتگو کے ذریعہ سے پوری کر دی۔ ہم وہاں سے باہر آئے۔ میں نے حضرت عبد اللہ رضی اللہ عنہ کا ہاتھ پکڑ رکھا تھا میں ان کی تعریف کر رہا تھا اور ان کے لیے دعا کر رہا تھا پھر میں مسجد میں ان صحابہ رضی اللہ عنہم کے پاس سے گزرا جو حضرت عبد اللہ رضی اللہ عنہ کے ساتھ (والی کے پاس) گئے تھے لیکن انہوں نے حضرت عبد اللہ رضی اللہ عنہ جتنا زور نہیں لگایا تھا میں نے بلند آواز سے اس طرح کہا یہ حضرات بھی سن لیں کہ ابن عباس کو ہمارے ساتھ آپ لوگوں سے زیادہ لگاؤ اور تعلق ہے (آج ہمارے حق میں یہ بہتر ثابت ہوئے) انہوں نے کہا بے شک پھر میں نے حضرت عبد اللہ رضی اللہ عنہ سے کہا یہ نبوت کے بقیہ اثرات ہیں اور احمد رضی اللہ عنہ کی وراثت ہے جس کے یہ تم سے زیادہ حق دار ہیں۔ پھر میں نے حضرت عبد اللہ

رضی اللہ عنہ کی تعریف میں یہ اشعار کہے

إِذَا قَالَ لَمْ يَتَزُكْ مَقَالًا لِقَائِ  
بِمُلْتَفَّظَاتٍ لَا تَرَى بَيْنَهَا فَضْلًا

”وہ (ابن عباس) جب بات کرتے ہیں تو ایسی جامع اور زوردار بات کرتے ہیں جس میں تمہیں کوئی بیکار اور زائد بات نظر نہ آئے گی اور وہ کسی کے لیے مزید بات کرنے کی گنجائش نہیں چھوڑتے ہیں۔“

كَفَى وَ شَفَى مَا فِي الصُّدُورِ فَلَمْ يَدَّعِ  
لَذِي اِرْبَةِ فِي الْقَوْلِ جِدًّا وَ لَا هَزْلًا

”ان کی گفتگو تمام پہلوؤں کے لیے کافی ہوتی ہے۔ اور سب کے دل اس سے مطمئن ہو جاتے ہیں۔ ضرورت مند کے لیے مزید کسی قسم کی بات کرنے کی گنجائش نہیں چھوڑتے ہیں۔“

سَمَوْتَ اِلَى الْعُلْيَاءِ بِغَيْرِ مَشَقَّةٍ  
فَنِلْتَ ذُرَاهَا لَا دَنِيًّا وَ لَا وَغْلًا

”(اے ابن عباس) آپ بلند ہو کر بغیر مشقت کے عالی مرتبہ پر پہنچ گئے اور اس کی انتہائی بلند پر پہنچ گئے آپ نہ کمینے ہیں اور نہ کمزور۔“

[اخرجه الحاكم ۵۴۴/۳ عن عبدالرحمن بن ابی الزناد عن ابیہ و عبداللہ بن فضل بن

عباس بن ابی ربیعہ بن الحارث]

طبرانی کی روایت میں یہ ہے کہ حضرت حسان رضی اللہ عنہ نے کہا کہ یہ (ابن عباس رضی اللہ عنہما) انصار کے لیے) اس (جذبہ شفقت) کے تم سے زیادہ حقدار ہیں اور اللہ کی قسم! یہ تو نبوت کے بقیہ اثرات ہیں اور احمد مثلاً رضی اللہ عنہ کی وراثت ہیں اور ان کی خاندانی اصل اور ان کی طبیعت کی عمدگی ان تمام باتوں میں ان کی رہبری کرتی ہے لوگوں نے کہا اے حسان! ذرا مختصر بات کرو۔ حضرت ابن عباس رضی اللہ عنہ نے کہا ہاں یہ لوگ ٹھیک کہہ رہے ہیں تو حضرت حسان رضی اللہ عنہ حضرت ابن عباس رضی اللہ عنہ کی تعریف میں یہ اشعار پڑھنے لگے۔

إِذَا مَا ابْنُ عَبَّاسٍ بَدَّالَكَ وَجْهَهُ

رَأَيْتَ لَهُ فِي كُلِّ مَجْمَعَةٍ فَضْلاً

”جب ابن عباس کا چہرہ تمہارے سامنے ہوگا تو تم ہر مجمع میں اس کے لیے فضیلت دیکھو گے۔“

پھر پچھلے مذکورہ تین اشعار ذکر کیے اور اس کے بعد اس شعر کا اضافہ کیا

خُلِقْتَ خَلِيفًا لِلْمُرُوءَةِ وَ النَّدَى  
بَلِغًا وَ لَمْ تُخْلَقْ كَهَامًا وَ لَا حَلَاً

”تم مروت اور سخاوت کے حلیف بنا کر اور فصیح و بلیغ بنا کر پیدا کیے گئے ہو اور تم پھوہڑ ست اور بیکار نہیں پیدا کیے گئے۔ اس پر اس والی نے کہا اللہ کی قسم! اس نے ست کہہ کر مجھے ہی مراد لیا ہے کسی اور کو مراد نہیں لیا اور اللہ ہی میرے اور اس کے درمیان فیصلہ کریں گے۔“

## حضرات انصار رضی اللہ عنہم کے لیے دعائیں

حضرت انس بن مالک رضی اللہ عنہ فرماتے ہیں کہ جب اونٹوں کے ذریعہ پانی کھینچنا اور اونٹوں پر لا کر لانا انصار کے لیے بڑی مشقت کا ذریعہ بنا تو وہ حضور ﷺ کے پاس یہ درخواست پیش کرنے کے لیے جمع ہوئے کہ حضور ﷺ انہیں پانی کے لیے ایک نہر کھود دیں جس میں سارا سال خوب پانی بہتا رہے۔ حضور ﷺ نے ان سے فرمایا خوش آمدید ہو انصار کو! خوش آمدید ہو انصار کو! آج تم مجھ سے جو چیز بھی مانگو گے وہ میں تمہیں ضرور دوں گا اور آج میں اللہ سے تمہارے لیے جو چیز بھی مانگوں گا اللہ مجھے وہ چیز ضرور دے دے گا۔ اس پر انصار نے ایک دوسرے سے کہا کہ اس موقع کو غنیمت سمجھو (نہر وغیرہ کو تو چھوڑو) اور حضور ﷺ سے مغفرت کی دعا کروالو۔ چنانچہ انصار نے کہا یا رسول اللہ ﷺ! آپ ہمارے لیے مغفرت کی دعا فرماویں۔ آپ نے دعا فرمائی اے اللہ! انصار کے لیے اور انصار کے بیٹوں کے لیے اور انصار کے بیٹوں کے بیٹوں کے لیے مغفرت فرما اور ایک روایت میں یہ بھی ہے کہ انصار کی بیویوں کی بھی مغفرت فرما۔ [اخرجه امام احمد قال الهیثمی ۴۰/۱۰ رواہ الامام احمد والبخاری بنحوہ وقال مرحبا بالانصار ثلاثا والطبرانی فی الاوسط والصغیر والكبیر بنحوہ وقال للکنان واحد اسانید احمد رجالہ رجال الصحیح انتہی]

حضرت رفاعہ بن رافع رضی اللہ عنہ فرماتے ہیں کہ حضور ﷺ نے فرمایا اے اللہ! انصار کی اور ان کی اولاد کی اور ان کی اولاد کی اور ان کے پڑوسیوں کی مغفرت فرما۔

[عند البزار والطبرانی قال الہیثمی ۴۰/۱۰ ورجالہما رجال الصحیح غیر ہشام بن ہارون وهو ثقۃ انتہی]

حضرت عوف انصاری رضی اللہ عنہ فرماتے ہیں کہ حضور ﷺ نے فرمایا اے اللہ! انصار کی اور انصار کے بیٹوں کی اور انصار کے غلاموں (پاپڑوسیوں) کی مغفرت فرما۔

[عند الطبرانی قال الہیثمی ۴۱/۱۰ وفیہ من لم اعرفہم انتہی]

حضرت عثمان رضی اللہ عنہ فرماتے ہیں کہ میں نے حضور ﷺ کو فرماتے ہوئے سنا کہ ایمان یمن والوں کا ہے اور ایمان قبیلہ قحطان میں ہے (قحطان یمن کے ایک بادشاہ ہیں تمام انصار اور یمن والوں کا نسب ان سے جا ملتا ہے) اور دل کی سختی عدنان کی اولاد میں ہے اور حمیر قبیلہ عرب کا سر اور عرب کے سردار ہیں اور مذحج قبیلہ عرب کے سر اور ان کے بچاؤ کا سامان ہیں اور ازد قبیلہ عرب کا کندھا اور ان کا سر ہیں (کندھے کی طرح تمام اہم کاموں کا بوجھ اٹھاتے ہیں) اور ہمدان قبیلہ عرب کا کندھا اور عرب کی چوٹی ہیں۔ اے اللہ! انصار کو عزت عطا فرما جن کے ذریعہ سے اللہ نے دین کو قائم فرمایا اور جنہوں نے مجھے ٹھکانہ دیا اور میری نصرت کی اور میری حمایت کی۔ اور یہ میرے دنیا میں ساتھی ہیں اور آخرت میں میری جماعت ہیں اور یہ لوگ میری امت میں سے جنت میں سب سے پہلے داخل ہوں گے۔ [عند البزار قال الہیثمی ۴۱/۱۰ واسنادہ حسن انتہی]

حضرت عثمان بن محمد بن زبیری کہتے ہیں کہ حضرت ابوبکر صدیق رضی اللہ عنہ نے اپنے ایک خطبہ میں فرمایا کہ ہماری اور انصار کی مثال ایسی ہے جیسے کہ اس شاعر نے ان اشعار میں کہا ہے۔

جَزَى اللّٰهُ عَنَّا جَعْفَرًا حِينَ اشْرَفَتْ  
بِنَا نَعْلُنَا لِلْوَاطِئِينَ فَرَلَتْ

”اللہ ہماری طرف سے جعفر کو جزائے خیر عطا فرمائے۔ ان لوگوں نے اس وقت ہماری مدد کی جب ہماری جوتیوں نے پھسل کر ہمیں روندنے والوں کے سامنے ڈال دیا تھا۔“

أَبَا أَنْ يَمْلُونَا وَ لَوْ أَنَّ أَمَّنَا



تَلَاقِي الَّذِي يَلْقَوْنَ مِنَّا لَمَلَّتْ

”وہ لوگ ہم سے بالکل نہ اکٹائے۔ ان لوگوں نے ہماری وجہ سے جو تکلیفیں اٹھائیں  
اگر ہماری ماں کو وہ اٹھانی پڑ جاتیں تو وہ بھی (ہم سے) اکٹا جاتی۔“

[اخرجه ابن ابی الدنيا فی الاشراف کما فی الکنز ۷/ ۱۳۳]

## خلافت کے بارے میں انصار رضی اللہ عنہم کا ایثار

حضرت حمید بن عبد الرحمن حمیری کہتے ہیں کہ جس وقت حضور ﷺ کا انتقال ہوا اس وقت  
ابوبکر رضی اللہ عنہ مدینہ کے آخری کنارے میں (اپنے گھر گئے ہوئے) تھے۔ چنانچہ وہ آئے اور  
حضور ﷺ کے چہرہ انور سے چادر ہٹا کر کہا میرے ماں باپ آپ پر قربان ہوں۔ آپ زندگی  
میں بھی اور وفات کے بعد بھی کیا ہی عمدہ اور پاکیزہ ہیں۔ رب کعبہ کی قسم! محمد ﷺ دنیا سے  
تشریف لے جا چکے (انصار کے سقیفہ بنو ساعدہ میں خلافت کے بارے میں مشورہ کے لیے جمع  
ہونے کی اطلاع ملنے پر) حضرت ابوبکر اور عمر رضی اللہ عنہما تیزی سے چلے۔ وہاں پہنچ کر حضرت ابوبکر رضی اللہ عنہ  
نے گفتگو فرمائی انصار کے بارے میں قرآن میں جو کچھ نازل ہوا تھا اور حضور ﷺ نے ان کے  
بارے میں جو کچھ فرمایا تھا وہ سب حضرت ابوبکر رضی اللہ عنہ نے ذکر کر دیا اور یہ بھی فرمایا کہ مجھے اچھی  
طرح معلوم ہے کہ حضور ﷺ نے فرمایا کہ اگر لوگ ایک وادی میں چلیں اور انصار دوسری وادی  
میں چلیں تو میں انصار کی وادی میں چلوں گا اور اے سعد! تمہیں بھی یہ معلوم ہے کہ ایک دفعہ تم بیٹھے  
ہوئے تھے اور تمہاری موجودگی میں حضور ﷺ نے فرمایا تھا کہ قریش اس امر (خلافت) کے والی  
ہوں گے۔ نیک لوگ قریش کے نیک آدمیوں کے تابع ہوں گے اور برے لوگ قریش کے برے  
آدمیوں کے تابع ہوں گے۔ حضرت سعد رضی اللہ عنہ نے حضرت ابوبکر رضی اللہ عنہ سے کہا آپ نے سچ فرمایا  
لہذا ہم لوگ وزیر (یعنی آپ لوگوں کے مددگار) ہوں گے۔ اور آپ حضرات امیر۔

[اخرجه الامام احمد وابن جریر باسناد حسن کذا فی الکنز ۳/ ۱۳۷ قال الہیثمی ۵/ ۱۹۱]

رواہ الامام احمد وفی الصحیح طرف من اولہ ورجالہ ثقات الا ان حمید بن

عبد الرحمن لم یدرک ابی بکر انتہی۔

حضرت ابوسعید خدری رضی اللہ عنہ فرماتے ہیں کہ جب حضور ﷺ کا انتقال ہو گیا تو (سقیفہ

بنو ساعدہ میں انصار جمع ہوئے اور انصار کے لوگ کھڑے ہو کر اپنی اپنی رائے ظاہر کرنے لگے چنانچہ ان میں سے ایک آدمی نے کہا اے مہاجرین کی جماعت! جب حضور ﷺ تم میں سے کسی کو امیر بناتے تو اس کے ساتھ ہمارا ایک آدمی ضرور لگا دیتے اس لیے ہمارا خیال یہ ہے کہ اس امر خلافت کے والی دو آدمی ہوں ایک آدمی آپ لوگوں میں سے ہو اور دوسرا ہم میں سے ہو (یعنی دو آدمی خلیفہ ہونے چاہئیں ایک مہاجر اور دوسرا انصاری اور انصار میں سے جو بھی رائے دینے کے لیے کھڑا ہوا اس نے یہی کہا۔ پھر حضرت زید بن ثابت رضی اللہ عنہ نے کھڑے ہو کر کہا کہ رسول اللہ ﷺ مہاجرین میں سے تھے لہذا اب امام بھی مہاجرین میں سے ہونا چاہیے اور ہم لوگ اس کے معاون و مددگار ہوں گے جیسے کہ ہم لوگ حضور ﷺ کے معاون و مددگار تھے۔ اس پر حضرت ابو بکر رضی اللہ عنہ نے کھڑے ہو کر کہا اے جماعت انصار! اللہ تمہیں جزائے خیر عطا فرمائے اور تمہارے اس بولنے والے کو ثابت قدم رکھے اللہ کی قسم! اگر تم اس کے علاوہ کچھ اور کرتے تو ہماری تم سے صلح نہ ہوتی۔ پھر حضرت زید بن ثابت رضی اللہ عنہ نے حضرت ابو بکر رضی اللہ عنہ کا ہاتھ پکڑ کر کہا یہی تمہارے خلیفہ ہیں ان سے بیعت ہو جاؤ۔ (اخرجه الطبرانی وابن سعد ۱۵۱/۳ وابن ابی شیبہ والبیہقی ۱۴۳/۸)

وغیرہم کما فی کنز العمال ۱۳۱/۳ وقال الہیثمی ۱۸۳/۵ رواہ الطبرانی واحمد رجالہ رجال الصحیح انتہی واخرجه الطبرانی عن ابی طلحہ رضی اللہ عنہ بنحوہ کما فی الكنز ۱۴۰/۳

حضرت قاسم بن محمد رضی اللہ عنہ فرماتے ہیں کہ جب نبی کریم ﷺ کا انتقال ہوا تو حضرات انصار حضرت سعد بن عبادہ رضی اللہ عنہ کے پاس جمع ہوئے پھر حضرت ابو بکر حضرت عمر اور حضرت ابو عبیدہ بن جراح رضی اللہ عنہ بھی ان حضرات کے پاس آ گئے۔ چنانچہ حضرت حباب بن المنذر رضی اللہ عنہ جو کہ بدری صحابی ہیں۔ انہوں نے کھڑے ہو کر کہا کہ ایک امیر ہم میں سے ہو اور ایک امیر تم میں سے۔ اللہ کی قسم! اے جماعت (مہاجرین) ہم اس امارت میں تم سے حسد نہیں رکھتے ہیں لیکن ہمیں اس بات کا خطرہ ہے کہ کہیں یہ امارت ان لوگوں کے ہاتھ میں نہ آ جائے جن کے باپ اور بھائیوں کو ہم نے (مختلف غزوات میں) قتل کیا ہے (اور وہ لوگ امیر بن کر ہم سے انتقام لینے لگ جائیں) تو ان سے حضرت عمر رضی اللہ عنہ نے کہا کہ جب ایسا ہو تو تمہیں (ان کے مقابلہ میں) مرجانا چاہیے پھر حضرت ابو بکر رضی اللہ عنہ نے گفتگو فرمائی اور فرمایا ہم امیر ہوں گے اور تم وزیر (امیر کے مددگار) اور یہ امارت ہمارے اور تمہارے درمیان بالکل دو برابر حصوں میں ہو جیسے کہ کھجور کا پتہ

بالکل دو برابر حصوں میں تقسیم ہو جاتا ہے۔ چنانچہ حضرت بشیر بن سعد ابوالنعمان رضی اللہ عنہ نے لوگوں میں سے سب سے پہلے (حضرت ابوبکر رضی اللہ عنہ سے) بیعت کی۔ جب تمام لوگ حضرت ابوبکر کے خلیفہ بننے پر متفق ہو گئے تو انہوں نے لوگوں میں کچھ مال تقسیم کیا اور انہوں نے حضرت زید بن ثابت رضی اللہ عنہ کے ذریعہ بنو عدی بن نجار قبیلہ کی ایک بڑھیا کے پاس اس کا حصہ بھیجا۔ اس نے پوچھا یہ کیا ہے؟ حضرت زید رضی اللہ عنہ نے کہا حضرت ابوبکر رضی اللہ عنہ نے (مال تقسیم کیا ہے اور اس میں سے) عورتوں کو بھی اتنا حصہ دیا ہے۔ اس بڑھیا نے کہا کیا تم مجھے دین پر رشوت دیتے ہو؟ انہوں نے کہا نہیں۔ اس بڑھیا نے کہا تمہیں اس بات کا ڈر ہے کہ میں جس دین پر قائم ہوں اسے چھوڑ دوں گی؟ انہوں نے کہا نہیں۔ اس پر بڑھیا نے کہا اللہ کی قسم! میں اس میں سے کچھ نہیں لوں گی۔ چنانچہ حضرت زید رضی اللہ عنہ نے واپس آ کر حضرت ابوبکر رضی اللہ عنہ کو اس بڑھیا کی ساری بات بتائی تو حضرت ابوبکر رضی اللہ عنہ نے کہا ہم بھی اس بڑھیا کو جو دے چکے ہیں اس میں سے کچھ نہیں لیں گے۔

[اخرجہ ابن سعد وابن جریر کذا فی کنز العمال ۳/ ۱۳۰]



## جہاد کا باب

کس طرح نبی کریم ﷺ اور آپ ﷺ کے صحابہ رضی اللہ عنہم اللہ کے راستہ میں جہاد کیا کرتے تھے اور اللہ اور اس کے رسول ﷺ کی دعوت کے لیے ہر حال میں نکلا کرتے تھے چاہے ہلکے ہو یا بوجھل، دل چاہے یا نہ چاہے اور تنگی اور فراخی اور سردی اور گرمی ہر زمانے میں اس کے لیے تیار رہتے تھے۔



## نبی کریم ﷺ کا جہاد میں جان لگانے اور مال خرچ کرنے

### کے لیے ترغیب دینا

حضرت ابو ایوب انصاری رضی اللہ عنہ فرماتے ہیں کہ ہم لوگ مدینہ میں تھے کہ حضور ﷺ نے فرمایا کہ مجھے خبر ملی ہے کہ ابوسفیان کا تجارتی قافلہ (شام کی طرف سے بہت سامان لے کر) آرہا ہے۔ کیا آپ لوگ چاہتے ہیں کہ ہم لوگ اس قافلہ کا مقابلہ کرنے کے لیے (مدینہ سے) نکلیں؟ شاید اللہ تعالیٰ اس قافلے کا سارا سامان بطور مال غنیمت دے دے۔ ہم نے کہا جی ہاں (ہم نکلنا چاہتے ہیں) چنانچہ آپ تشریف لے چلے اور ہم بھی (آپ کے ساتھ) نکلے۔ جب ہم ایک یا دو دن چل چکے تو آپ نے ہم سے فرمایا قریش کو تمہارے نکلنے کی خبر ہوگئی ہے (اور وہ تم سے لڑنے کے لیے تیار ہو کر آگئے ہیں) تو قریش کے اس لشکر (سے لڑنے) کے بارے میں تم لوگوں کی کیا رائے ہے؟ ہم نے کہا نہیں! اللہ کی قسم! ہم میں ان سے لڑنے کی طاقت نہیں ہے ہمارا تو تجارتی قافلہ سے مقابلہ کا ارادہ تھا۔ آپ نے پھر فرمایا۔ قریش کے اس لشکر (سے لڑنے) کے بارے میں تم لوگوں کی کیا رائے ہے؟ ہم نے وہی جواب دیا۔ پھر حضرت مقداد بن عمرو رضی اللہ عنہ نے کھڑے ہو کر کہا یا رسول اللہ ﷺ! ہم آپ سے اس موقع پر وہ نہیں کہیں گے جو (ایسے موقع پر) موسیٰ علیہ السلام کی قوم نے ان سے کہا تھا کہ تو جا اور تیرا رب اور تم دونوں لڑو۔ ہم تو یہیں بیٹھے ہیں۔ حضرت ابو ایوب رضی اللہ عنہ کہتے ہیں کہ (حضرت مقداد رضی اللہ عنہ کے اس ایمان افروز جواب پر) ہم انصار کو تمنا ہوئی کہ ہم بھی حضرت مقداد رضی اللہ عنہ جیسا جواب دیتے تو بہت زیادہ مال ملنے سے زیادہ محبوب ہوتا۔ اس بارے میں اللہ تعالیٰ نے اپنے رسول ﷺ پر یہ آیت نازل فرمائی:

﴿كَمَا أَخْرَجَكَ رَبُّكَ مِنْ بَيْتِكَ بِالْحَقِّ وَإِنَّ فَرِيقًا مِنَ الْمُؤْمِنِينَ لَكُرْهُوْنَ﴾  
 ”جیسے نکالا تجھ کو تیرے رب نے تیرے گھر سے حق کام کے واسطے اور ایک جماعت اہل ایمان کی راضی نہ تھی۔“

[اخرجه ابن ابی حاتم وابن مردويه للفظ له عن ابی عمران كذا في البداية ۳/ ۲۶۳ وقد

ذکرہ بنتمامہ فی مجمع الزوائد ۴۳/۶ ثم قال ۴۴/۶ رواہ الطبرانی واسناد حسن انتہی [ حضرت انس رضی اللہ عنہ فرماتے ہیں کہ رسول اللہ ﷺ نے بدر جانے کے بارے میں مشورہ لیا جس پر حضرت ابوبکر رضی اللہ عنہ نے اپنی رائے پیش کی۔ آپ نے صحابہ رضی اللہ عنہم سے دوبارہ رائے لی تو حضرت عمر رضی اللہ عنہ نے اپنی رائے پیش کی۔ آپ نے پھر صحابہ رضی اللہ عنہم سے رائے لی اس پر ایک انصاری نے کہا اے جماعت انصار! رسول اللہ ﷺ تم لوگوں سے رائے لینا چاہتے ہیں۔ اس پر ایک انصاری نے عرض کیا یا رسول اللہ ﷺ! (اگر آپ بدر جانا ہی چاہتے ہیں تو) ہم آپ کو ویسا جواب نہیں دیں گے جیسا جواب موسیٰ علیہ السلام کو بنو اسرائیل نے دیا تھا کہ (اے موسیٰ) تو جا اور تیرا رب اور تم دونوں لڑو ہم تو یہیں بیٹھے ہیں۔ بلکہ ہم تو یہ عرض کریں گے کہ قسم ہے اس ذات کی جس نے آپ کو حق دے کر بھیجا ہے اگر آپ (یمن کی) بستی برک الغماد تک بھی (طویل) سفر کریں تو بھی ہم آپ کا ساتھ دیں گے۔ [وقد اخرجہ الامام احمد کما فی البدایہ ۲۶۳/۳ قال ابن کثیر

هذا اسناد ثلاثی صحیح علی شرط الصحیح]

حضرت انس رضی اللہ عنہ فرماتے ہیں کہ جب حضور ﷺ کو ابوسفیان کے (تجارتی قافلہ کے ملک شام سے) آپ کی اطلاع ملی تو آپ نے صحابہ رضی اللہ عنہم سے مشورہ کیا۔ حضرت ابوبکر رضی اللہ عنہ نے کچھ مشورہ دیا۔ آپ نے ان سے منہ پھیر لیا۔ پھر حضرت عمر رضی اللہ عنہ نے اپنا مشورہ دیا آپ نے ان سے بھی منہ پھیر لیا اس پر حضرت سعد بن عبادہ رضی اللہ عنہ نے کہا کہ حضور ﷺ ہماری رائے لینا چاہتے ہیں۔ اس ذات کی قسم جس کے قبضہ میں میری جان ہے اگر آپ ہمیں اس بات کا حکم دیں کہ ہم اپنی سواریاں سمندروں میں ڈال دیں تو ہم ان کو سمندروں میں ڈال دیں گے اور اگر آپ ہمیں اس بات کا حکم دیں کہ ہم برک الغماد تک اپنی سواریوں پر سفر کریں تو ہم ایسا ضرور کریں گے (اس پر خوش ہو کر) حضور ﷺ نے لوگوں کو (اس قافلہ کے مقابلہ کے لیے) چلنے کا حکم دیا۔

[عند الامام احمد کذا فی البدایہ ۲۶۳/۳ و اخرجہ ابن عساکر ایضاً عن انس بنحوہ

کما فی کنز العمال ۲۷۳/۵]

حضرت علقمہ بن وقاص لیثی رضی اللہ عنہ فرماتے ہیں کہ حضور ﷺ بدر کے لیے روانہ ہوئے۔ جب آپ روحاء مقام پر پہنچے تو آپ نے لوگوں سے مخاطب ہو کر فرمایا کہ تمہاری کیا رائے ہے؟ حضرت ابوبکر رضی اللہ عنہ نے کہا یا رسول اللہ ﷺ! ہمیں یہ خبر ملی ہے کہ وہ (کفار) بہت ہتھیار لے کر

بڑی تعداد میں آئے ہیں۔ آپ نے پھر لوگوں سے مخاطب ہو کر فرمایا تم لوگوں کی کیا رائے ہے؟ تو حضرت عمر رضی اللہ عنہ نے حضرت ابو بکر رضی اللہ عنہ جیسی بات کہی۔ آپ نے پھر لوگوں سے مخاطب ہو کر فرمایا تم لوگوں کی کیا رائے ہے؟ اس پر حضرت سعد بن معاذ رضی اللہ عنہ نے کہا یا رسول اللہ ﷺ! آپ ہماری رائے لینا چاہتے ہیں؟ اس ذات کی قسم جس نے آپ کو یہ شرف بخشا اور آپ پر کتاب نازل فرمائی! نہ تو میں کبھی اس راستہ پر چلا ہوں اور نہ مجھے اس کا کچھ علم ہے لیکن اگر آپ یمن کے برک النعماد تک جائیں گے تو ہم بھی آپ کے ساتھ ساتھ وہاں تک جائیں گے اور ہم ان لوگوں کی طرح نہیں ہوں گے جنہوں نے موسیٰ علیہ السلام سے کہہ دیا تھا:

﴿إِذْ هَبْ أَنْتَ وَرَبُّكَ فَقَاتِلَا إِنَّا هُنَا قَاعِدُونَ﴾

”آپ جائیں اور آپ کا رب بھی جائے آپ دونوں لڑائی کریں ہم تو یہاں بیٹھے ہیں۔“

بلکہ ہم تو یہ کہتے ہیں:

﴿إِذْ هَبْ أَنْتَ وَرَبُّكَ فَقَاتِلَا إِنَّا مَعَكُمْ مُتَّبِعُونَ﴾

”آپ بھی جائیں اور آپ کا رب بھی جائے آپ دونوں لڑائی کریں اور ہم بھی آپ کے ساتھ ساتھ ہیں۔“

ہو سکتا ہے کہ آپ تو کسی اور کام کے ارادے سے چلے ہوں اور اب اللہ تعالیٰ کچھ اور کام کروانا چاہتے ہوں یعنی آپ تو قافلہ ابوسفیان کے مقابلہ کے ارادے سے چلے تھے لیکن اب اللہ تعالیٰ چاہتے ہیں کہ کافروں کے اس لشکر سے لڑا جائے تو جو اللہ تعالیٰ کرانا چاہتے ہیں آپ اسے دیکھیں اور اسے کریں اس لیے اب (ہماری طرف سے آپ کو ہر طرح کا پورا اختیار ہے اب) آپ جس سے چاہیں تعلقات بنائیں اور جس سے چاہیں تعلقات ختم کر دیں اور جس سے چاہیں دشمنی رکھیں اور جس سے چاہیں صلح کر لیں اور ہمارا جتنا مال چاہیں لے لیں۔ چنانچہ حضرت سعد رضی اللہ عنہ کے اس جواب پر یہ قرآن نازل ہوا:

﴿كَمَا أَخْرَجَكَ رَبُّكَ مِنْ بَيْتِكَ بِالْحَقِّ وَإِنَّ فَرِيقًا مِنَ الْمُؤْمِنِينَ لَكُرْهُوْنَ﴾

”جیسے نکالا تجھ کو تیرے رب نے تیرے گھر سے حق کے واسطے اور ایک جماعت

اہل ایمان کی راضی نہ تھی۔“ [اخرجه ابن مردويه كذا في البداية ۳/ ۲۶۳]

اموی نے اپنی مغازی میں اس حدیث کو ذکر کیا ہے اور اس میں یہ مضمون مزید ہے کہ آپ ہمارا جتنا مال چاہیں لے لیں اور جتنا چاہیں ہمیں دے دیں اور جو آپ ہم سے لیں گے وہ ہمیں اس سے زیادہ محبوب ہوگا جو آپ ہمارے پاس چھوڑ دیں گے اور آپ جو حکم دیں گے ہمارا معاملہ اس حکم کے تابع ہوگا۔ اللہ کی قسم! اگر آپ غمدان کے برک تک چلتے چلتے پہنچ جائیں تو ہم بھی آپ کے ساتھ وہاں تک جائیں گے اور اس کو ابن اسحاق نے اس طرح بیان کیا ہے کہ حضرت سعد بن معاذ رضی اللہ عنہ نے کہا اللہ کی قسم! ایسا معلوم ہوتا ہے کہ یا رسول اللہ ﷺ! آپ ہماری رائے لینا چاہتے ہیں۔ آپ نے فرمایا ہاں۔ سعد رضی اللہ عنہ نے کہا ہم آپ پر ایمان لا چکے ہیں اور آپ کی تصدیق کر چکے ہیں اور گواہی دے چکے ہیں کہ آپ جو کچھ لے کر آئے ہیں وہ حق ہے اور ہم نے آپ کو اس بات پر عہد و پیمان دیا ہے کہ ہم آپ کی ہر بات سنیں گے اور مانیں گے۔ یا رسول اللہ ﷺ! آپ نے جس چیز کا ارادہ کیا ہے اسے کر گزریں ہم آپ کے ساتھ ہیں۔ اس ذات کی قسم جس نے آپ کو حق دے کر بھیجا ہے اگر آپ ہمیں سمندر کے سامنے لے جائیں اور آپ سمندر میں گھس جائیں تو ہم بھی آپ کے ساتھ سمندر میں گھس جائیں گے ہمارا ایک آدمی بھی پیچھے نہیں رہے گا۔ اگر کل آپ ہمیں لے کر ہمارے دشمن سے لڑیں تو ہمیں یہ بالکل ناگوار نہ ہوگا ہم بڑے جم کر لڑنے والے ہیں اور بڑی بہادری سے دشمن کا مقابلہ کرتے ہیں۔ ہو سکتا ہے کہ کل کو اللہ تعالیٰ ہمارے ہاتھوں آپ کو کوئی ایسا کارنامہ دکھائے جس سے آپ کی آنکھیں ٹھنڈی ہو جائیں۔ اللہ برکت عطا فرمائے آپ تشریف لے چلیں۔ حضرت سعد رضی اللہ عنہ کے اس جواب سے حضور ﷺ بہت خوش ہوئے اور آپ کی طبیعت میں اس سے بڑی نشاط پیدا ہوئی۔ پھر آپ نے فرمایا چلو اور تمہیں خوشخبری ہو کیونکہ اللہ تعالیٰ نے مجھ سے ان دو جماعتوں (قافلہ ابوسفیان اور لشکر کفار) میں سے ایک جماعت (پر غلبہ دینے) کا وعدہ فرمایا ہے اللہ کی قسم مجھے اس وقت وہ جگہیں نظر آ رہی ہیں جہاں کل یہ کافر (قتل ہو کر) گریں گے۔ [کذا فی البدایہ ۳ / ۲۶۲]

حضرت انس رضی اللہ عنہ فرماتے ہیں حضور ﷺ نے حضرت بسیس رضی اللہ عنہ کو جاسوسی کے لیے بھیجا کہ دیکھ کر آئیں کہ ابوسفیان کا قافلہ کیا کر رہا ہے؟ چنانچہ وہ (حضور ﷺ کی خدمت میں) واپس آئے اور اس وقت گھر میں میرے اور حضور ﷺ کے علاوہ کوئی اور نہ تھا۔ راوی کہتے ہیں کہ حضرت انس رضی اللہ عنہ نے حضور ﷺ کی جن بعض عورتوں کے بارے میں بتایا کہ وہ بھی گھر میں موجود



تھیں میں ان کو نہیں جانتا۔ حضرت بسبس نے حضور ﷺ کو تمام حالات بتائے۔ حضور ﷺ نے گھر سے باہر تشریف لا کر (صحابہ رضی اللہ عنہم سے) فرمایا ہم ایک قافلہ کو تلاش کرنا چاہتے ہیں لہذا جس کی سواری موجود ہے وہ تو اس پر سوار ہو کر ہمارے ساتھ چل پڑے۔ بعض لوگ حاضر ہو کر اجازت لینے لگے کہ ہماری سواریاں مدینہ کے بالائی حصہ میں ہیں ہم وہاں سے سواریاں لے کر آتے ہیں۔ آپ نے فرمایا نہیں جس کی سواری یہاں موجود ہو وہ ہی ہمارے ساتھ چلے چنانچہ حضور ﷺ اور آپ کے صحابہ رضی اللہ عنہم چلے اور مشرکین سے پہلے بدر پہنچ گئے اور مشرکین بھی آ گئے۔ حضور ﷺ نے فرمایا جب تک میں کوئی کام نہ کر لوں اس وقت تک تم میں سے کوئی بھی وہ کام نہ کرے۔ چنانچہ مشرکین بالکل قریب آ گئے۔ تو حضور ﷺ نے فرمایا اٹھو اور ایسی جنت کی طرف بڑھو جس کی چوڑائی آسمانوں اور زمین کے برابر ہے۔ حضرت عمیر بن حمام انصاری رضی اللہ عنہ نے عرض کیا یا رسول اللہ ﷺ! ایسی جنت جس کی چوڑائی آسمانوں اور زمین کے برابر ہے؟ آپ نے فرمایا ہاں۔ حضرت عمیر رضی اللہ عنہ نے کہا واہ واہ! حضور ﷺ نے فرمایا تم واہ واہ کیوں کہہ رہے ہو؟ انہوں نے کہا یا رسول اللہ ﷺ! اللہ کی قسم! صرف اس امید پر کہہ رہا ہوں کہ میں بھی جنت والوں میں سے ہو جاؤں۔ آپ ﷺ نے فرمایا تم جنت والوں میں سے ہو۔ پھر وہ اپنی جھولی میں سے نکال کر کھجوریں کھانے لگے۔ پھر کہنے لگے ان کھجوروں کے کھانے تک میں زندہ رہوں یہ تو بڑی لمبی زندگی ہے۔ یہ کہہ کر ان کھجوروں کو پھینک دیا اور شہید ہونے تک کافروں سے لڑتے رہے۔

رحمہ اللہ۔ [اخرجه الامام احمد رواہ مسلم ايضاً كذا في البداية ۳/ ۲۷۷ واخرجه البيهقي ۹/ ۱۹۹]

ايضاً بطوله والحاكم ۳/ ۳۲۶ مختصراً

ابن اسحاق کی روایت میں اس طرح ہے کہ حضور ﷺ (کفار مکہ کے آنے کی خبر سننے کے بعد) لوگوں کے پاس تشریف لائے اور لوگوں کو ترغیب دیتے ہوئے فرمایا اس ذات کی قسم جس کے قبضہ میں محمد کی جان ہے! آج جو ان کافروں سے جنگ کرنے کا اور صبر کرتے ہوئے اللہ تعالیٰ سے ثواب کی امید میں آگے بڑھتے ہوئے شہید ہوگا اور پشت نہیں پھیرے گا اللہ تعالیٰ اسے ضرور جنت میں داخل کر دیں گے۔ بنو سلمہ کے حضرت عمیر بن حمام رضی اللہ عنہ کے ہاتھ میں کھجوریں تھیں جنہیں وہ کھا رہے تھے۔ یہ سن کر انہوں نے کہا واہ! واہ! کیا میرے اور جنت میں داخل ہونے کے درمیان صرف یہی چیز حائل ہے کہ یہ (کافر) لوگ مجھے قتل کر دیں؟ یہ کہہ کر کھجوریں ہاتھ سے

پھینک دیں اور تلوار لے کر کافروں سے لڑنا شروع کیا یہاں تک کہ شہید ہو گئے۔ ابن جریر نے یہ بھی ذکر کیا ہے کہ حضرت عمیر رضی اللہ عنہ کافروں سے لڑتے ہوئے یہ اشعار پڑھ رہے تھے۔

رَكَضًا إِلَى اللَّهِ بِغَيْرِ زَادٍ  
إِلَّا التَّقَى وَعَمَلِ الْمَعَادِ  
وَالصَّبْرِ فِي اللَّهِ عَلَى الْجِهَادِ  
وَكُلُّ زَادٍ عَرَضَةٌ النَّفَادِ  
غَيْرِ التَّقَى وَالْبِرِّ وَالرَّشَادِ

”میں (ظاہری) توشہ لیے بغیر اللہ کی طرف دوڑ رہا ہوں۔ البتہ تقویٰ اور آخرت والے عمل اور جہاد میں اللہ کے لیے صبر کرنے کا توشہ ضرور ساتھ ہے۔ اور تقویٰ اور نیکی اور ہدایت کے علاوہ ہر توشہ ضرور ختم ہو جائے گا۔“ [کذا فی البدایہ ۳/ ۲۷۷]

حضرت ابن عباس رضی اللہ عنہما فرماتے ہیں کہ طائف سے واپس آنے کے چھ ماہ بعد میں حضور ﷺ کی خدمت میں حاضر ہوا۔ پھر اللہ تعالیٰ نے آپ کو غزوہ تبوک کا حکم دیا۔ یہ وہ غزوہ ہے جس کا اللہ تعالیٰ نے قرآن میں ”ساعة العسرة“ (تنگی کی گھڑی) کے نام کے ساتھ ذکر کیا ہے۔ یہ غزوہ سخت گرمی میں ہوا تھا اس وقت منافقین کا زور بھی بڑھ رہا تھا اور اصحاب صفہ کی تعداد بھی بڑھ رہی تھی۔ صفہ ایک چبوترے کا نام ہے جس پر فقر و فاقہ والے مسلمان جمع رہتے تھے۔ ان کے پاس حضور ﷺ کا اور ان مسلمانوں کا صدقہ آیا کرتا تھا۔ جب کسی غزوہ میں جانے کا موقع آیا کرتا تھا تو مسلمان ان کے پاس آکر حسب توفیق ایک یا زیادہ آدمیوں کو اپنے ساتھ لے جاتے اور ان کو کھانا بھی خوب کھلاتے اور ان کو لڑائی کا سامان بھی دیتے۔ یہ حضرات بھی مسلمانوں کے ساتھ لڑائی میں شریک ہوتے اور مسلمان بھی ان حضرات پر ثواب لینے کی نیت سے خرچ کیا کرتے تھے۔ چنانچہ (غزوہ تبوک کے اس موقع پر) حضور ﷺ نے مسلمانوں کو ثواب لینے کی نیت سے اللہ کے راستہ میں خرچ کرنے کا حکم دیا۔ چنانچہ مسلمانوں نے ثواب کی نیت سے خوب خرچ کیا۔ اور کچھ (منافق) لوگوں نے بھی خرچ کیا لیکن ان کی نیت ثواب لینے کی نہیں تھی (بلکہ دکھاوے اور خود کو مسلمان ظاہر کرنے کی تھی) اور بہت سے نادار مسلمانوں کے لیے سواری کا انتظام ہو گیا لیکن پھر بھی بہت سے مسلمان (سواری کے بغیر) رہ گئے۔ اس دن سب سے زیادہ

مال حضرت عبدالرحمن بن عوف رضی اللہ عنہ نے خرچ کیا۔ چنانچہ انہوں نے دو سواوقیہ چاندی یعنی آٹھ ہزار درہم اللہ کے راستہ میں دیئے اور حضرت عمر بن خطاب رضی اللہ عنہ نے ایک سواوقیہ چاندی یعنی چار ہزار درہم دیئے اور حضرت عاصم انصاری رضی اللہ عنہ نے نوے وسق (تقریباً پونے پانچ سو من) کھجور دی۔ حضرت عمر بن خطاب رضی اللہ عنہ نے عرض کیا یا رسول اللہ ﷺ میرے خیال میں حضرت عبدالرحمن (اتنا زیادہ خرچ کر کے) گناہ گار ہو گئے ہیں کیونکہ انہوں نے اپنے گھر والوں کے لیے کچھ نہیں چھوڑا ہے۔ چنانچہ حضور ﷺ نے ان سے پوچھا کہ تم نے اپنے گھر والوں کے لیے کچھ چھوڑا ہے؟ انہوں نے کہا جی ہاں! جتنا میں لایا ہوں اس سے زیادہ اور اس سے عمدہ (چھوڑ کر آیا ہوں) آپ نے فرمایا کتنا؟ انہوں نے عرض کیا اللہ تعالیٰ اور اس کے رسول نے جس رزق اور خیر کا وعدہ کیا ہے چھوڑ کر آیا ہوں۔ حضرت ابو عقیل نامی انصاری صحابی رضی اللہ عنہ نے ایک صاع (ساڑھے تین سیر) کھجور لا کر دی۔ اور منافقوں نے جب مسلمانوں کے اس طرح خرچ کرنے کو دیکھا تو ایک دوسرے کو آنکھ سے اشارے کرنے لگے۔ جب کوئی زیادہ لاتا تو آنکھ سے اشارے کر کے کہتے یہ ریاکار ہے (دکھاوے کے لیے زیادہ لایا ہے) اور جب کوئی اپنی طاقت کے مطابق تھوڑی کھجوریں دیتا تو کہتے کہ یہ جو لایا ہے اس کا تو یہ خود ہی زیادہ محتاج ہے چنانچہ جب حضرت ابو عقیل رضی اللہ عنہ ایک صاع کھجور لائے تو انہوں نے کہا کہ آج ساری رات دو صاع کھجور مزدوری کے بدلہ میں پانی کھینچتا رہا ہوں۔ اللہ کی قسم! ان دو صاع کے علاوہ میرے پاس کچھ نہیں تھا۔ وہ عذر بھی بیان کر رہے تھے اور (کم خرچ کرنے پر) شرمابھی رہے تھے اور ان دو صاع میں سے ایک صاع یہاں لایا ہوں اور دوسرا صاع اپنے گھر والوں کے لیے چھوڑ آیا ہوں۔ اس پر منافقوں نے کہا اسے تو اپنے صاع کھجوروں کی دوسروں سے زیادہ ضرورت ہے اور منافقین اس طرح آنکھوں سے اشارے اور زبان سے ایسی باتیں بھی کرتے جاتے تھے اور ان کے مالدار اور غریب سب اس انتظار میں تھے کہ ان صدقات میں سے انہیں بھی کچھ مل جائے۔ جب حضور ﷺ کی روانگی کا وقت قریب آ گیا تو منافق بہت زیادہ اجازت مانگنے لگے اور انہوں نے گرمی کی بھی شکایت کی اور یہ بھی کہا کہ اگر وہ اس سفر میں گئے تو انہیں آزمائش میں مبتلا ہو جانے کا خطرہ ہے اور اپنی جھوٹی باتوں پر اللہ کی قسم بھی کھاتے تھے۔ حضور ﷺ ان کو اجازت دیتے رہے آپ کو معلوم نہیں تھا کہ ان کے دلوں میں کیا ہے؟ ان میں سے ایک گروہ نے مسجد نفاق بھی بنائی جس میں بیٹھ کر وہ



ابو عامر فاسق اور کنانہ بن عبد یلیل اور علقمہ بن علاشہ عامری کا انتظار کر رہے تھے۔ ابو عامر ہر قل کے پاس گیا ہوا تھا۔ (ابو عامر ہر قل کے پاس حضور ﷺ کے خلاف فوج کشی پر آمادہ کرنے کے لیے گیا تھا اور یہ مسجد مسلمانوں کے خلاف مشورے کرنے کے لیے بنائی گئی تھی) اور انہی کے بارے میں سورۃ برأت تھوڑی تھوڑی نازل ہوئی تھی اور اس میں ایک ایسی آیت نازل ہوئی جس کے بعد کسی کے لیے جہاد سے رہ جانے کی گنجائش نہیں رہی تھی۔ جب اللہ تعالیٰ نے ﴿إِنْفِرُوا خِفَافًا وَثِقَالًا﴾ آیت نازل فرمائی کہ ”تم ہلکے ہو یا بھاری ہر حال میں اللہ کے راستہ میں نکلو۔“ تو مخلص اور پکے مسلمان جو کمزور اور بیمار اور غریب تھے انہوں نے حضور ﷺ کی خدمت میں آ کر شکایت کی کہ اب تو اس غزوہ میں نہ جانے کی گنجائش نہیں رہی۔ اور منافقین کے بہت سے گناہ ابھی تک چھپے ہوئے تھے جو بعد میں ظاہر ہوئے اور بہت سے (منافق) لوگ اس غزوہ میں نہ گئے۔ نہ انہیں (خدا پر) یقین تھا اور نہ کسی قسم کی بیماری تھی۔ یہ سورۃ بڑی تفصیل کے ساتھ آپ پر نازل ہو رہی تھی اور آپ کا ساتھ دینے والوں کا سارا حل بتا رہی تھی۔ یہاں تک کہ آپ تبوک پہنچ گئے اور وہاں سے حضرت علقمہ بن مجرز مد لُحی رضی اللہ عنہ کو فلسطین اور حضرت خالد بن ولید رضی اللہ عنہ کو دومۃ الجندل حضور ﷺ نے بھیجا۔ اور (حضرت خالد رضی اللہ عنہ سے) حضور ﷺ نے فرمایا تم جلدی جاؤ تم (دومۃ الجندل کے بادشاہ کو) باہر نکل کر شکار کرتا ہوا پاؤ گے تو اسے پکڑ لینا۔ چنانچہ ایسا ہی ہوا۔ حضرت خالد رضی اللہ عنہ نے اسے پایا اور اسے پکڑ لیا۔ جب (مسلمانوں کی طرف سے) کوئی تکلیف اور مشقت کی خبر آتی تو منافق مدینہ میں لوگوں کو خوب پریشان کرتے۔ چنانچہ انہیں جب یہ خبر ملتی کہ مسلمانوں کو بڑی مشقت اور مجاہدہ کرنا پڑا تو ایک دوسرے کو خوشخبری دیتے اور بہت خوش ہوتے اور کہتے ہمیں تو یہ پہلے سے معلوم تھا (کہ اس سفر میں بڑی مشقت اٹھانی پڑے گی) اور اسی وجہ سے ہم اس سفر میں جانے سے روک بھی رہے تھے۔ اور جب انہیں مسلمانوں کی خیریت کی اور سلامتی کی خبر ملتی تو بڑے غمگین ہو جاتے۔ منافقوں کے جتنے دشمن مدینہ میں موجود تھے ان سب کو منافقوں کی اس دلی کیفیت کا یعنی نفاق اور مسلمانوں سے کدورت کا اچھی طرح سے پتہ چل گیا۔ اور ہر دیہاتی اور غیر دیہاتی منافق کوئی نہ کوئی خفیہ طور پر ناپاک حرکت کر رہا تھا۔ بالآخر یہ سب کچھ کھل کر سامنے آ گیا۔ اور ہر معذور اور بیمار مسلمان کی یہ حالت تھی کہ وہ اس انتظار میں تھا کہ اللہ تعالیٰ جو آیتیں اپنی کتاب میں نازل فرما رہے ہیں ان آیتوں میں (مدینہ میں رہنے کی اجازت



کی) گنجائش والی آیت بھی نازل ہو جائے۔ سورۃ برأت تھوڑی تھوڑی اترتی رہی (اور اس میں ایسے مضامین نازل ہوتے رہے جن کی وجہ سے) لوگ مسلمانوں کے بارے میں طرح طرح کے گمان کرنے لگے اور مسلمان اس بات سے ڈرنے لگے کہ توبہ کے ذیل میں ان کے ہر چھوٹے بڑے گناہ کے بارے میں اس سورۃ میں ضرور کوئی نہ کوئی سزا نازل ہو جائے گی یہاں تک کہ سورۃ برأت مکمل ہو گئی اور عمل کرنے والے ہر کارکن (مسلمان اور منافق) کے بارے میں اس سورۃ میں واضح کر دیا گیا کہ وہ ہدایت پر ہے یا گمراہی پر ہے۔

[اخرجہ ابن عساکر ۱/ ۱۰۵ و ذکرہ فی کنز العمال ۱/ ۲۳۹ عن ابن عساکر و ابن عائذ بطولہ]  
حضرت عبداللہ بن ابی بکر بن حزم کہتے ہیں کہ حضور ﷺ کی عادت شریفہ یہ تھی کہ غزوہ میں جس طرف جانے کا ارادہ ہوتا (اس کا اظہار نہ فرماتے) بلکہ ایسا انداز اختیار کرتے جس سے کسی اور طرف جانے کا ارادہ معلوم ہوتا لیکن غزوہ تبوک میں (آپ نے یہ انداز اختیار نہ کیا بلکہ) صاف طور سے فرمایا اے لوگو! اس دفعہ روم والوں سے لڑنے کا ارادہ ہے۔ چنانچہ آپ نے اپنا ارادہ صاف صاف ظاہر فرما دیا اس وقت لوگ بڑے نادار تھے۔ گرمی سخت پڑ رہی تھی اور سارے علاقہ میں قحط سالی تھی اور پھل پک چکے تھے اور لوگ (تیار پھلوں کو کاٹنے کے لیے) اپنے باغات میں (اور شدت گرمی سے بچنے کے لیے) اپنی سایہ دار جگہوں میں رہنا چاہتے تھے اور ان جگہوں کو چھوڑ کر (گرمی میں سفر پر) جانا بالکل پسند نہیں تھا۔ اس غزوہ کی تیاری فرماتے ہوئے حضور ﷺ نے ایک دن جد بن قیس (منافق) کو کہا اے جد! بنو اصف (رومیوں) سے لڑنے کا تمہارا بھی خیال ہے؟ اس نے کہا یا رسول اللہ ﷺ! آپ مجھے (یہاں رہنے کی) اجازت دے دیں اور مجھے آزمائش میں نہ ڈالیں۔ میری قوم کو یہ بات معلوم ہے کہ مجھ سے زیادہ عورتوں سے متاثر ہونے والا کوئی نہیں ہے۔ مجھے ڈر ہے کہ بنو اصف (رومیوں) کی عورتوں کو دیکھ کر میں کہیں فتنہ میں نہ پڑ جاؤں۔ یا رسول اللہ ﷺ! آپ مجھے اجازت دے دیں۔ آپ نے اس سے منہ پھیرتے ہوئے فرمایا ہاں اجازت ہے۔ اس پر اللہ تعالیٰ نے یہ آیت نازل فرمائی:

﴿وَمِنْهُمْ مَّنْ يَقُولُ اُذْنٌ لِّيْ وَلَا تَفْتِنِّيْ اَلَا فِي الْفِتْنَةِ سَقَطُوْا﴾

”بعض ان میں کہتے ہیں مجھ کو رخصت دے اور گمراہی میں نہ ڈال۔ سنتا ہے وہ تو

گمراہی میں پڑ چکے ہیں۔“

اس آیت کا مطلب یہ ہے کہ رومیوں کی عورتوں کے فتنہ سے ڈر کر یہ مدینہ رہنا چاہتا ہے اور حضور ﷺ کے ساتھ جانا نہیں چاہتا ہے یہ مدینہ میں اس وقت رہ جانا اور حضور ﷺ کے ساتھ نہ جانا خود بڑا فتنہ اور زبردست گمراہی ہے جس میں وہ مبتلا ہو چکا ہے۔

﴿وَأَنَّ جَهَنَّمَ لَمُحِيطَةٌ بِالْكَافِرِينَ﴾

”اور بے شک دوزخ گھیر رہی ہے کافروں کو۔“

یہاں کافر سے وہ منافق مراد ہیں جو بہانہ بنا کر پیچھے رہ جانا چاہتے تھے۔ ایک منافق نے کہا ﴿لَا تُنْفِرُوا فِي الْحَرِّ﴾ مت کوچ کرو گرمی میں اس پر یہ آیت نازل ہوئی:

﴿قُلْ نَارُ جَهَنَّمَ أَشَدُّ حَرًّا لَوْ كَانُوا يَفْقَهُونَ﴾

”تو کہہ دوزخ کی آگ سخت گرم ہے۔ اگر ان کو سمجھ ہوتی۔“

پھر حضور ﷺ اپنے سفر کی زور و شور سے تیاری کرنے لگے اور لوگوں کو اللہ کے راستہ میں جان دینے کو کہا اور مالداروں کو اللہ کے راستہ میں سواریاں دینے اور خوب خرچ کرنے کی ترغیب دی۔ چنانچہ مالدار لوگوں نے ثواب لینے کے شوق میں خوب سواریاں دیں اور اس غزوہ میں حضرت عثمان رضی اللہ عنہ نے اتنا زیادہ خرچ کیا کہ ان سے زیادہ کوئی نہ کر سکا اور دو سواونٹ سواری کے لیے دیئے۔ [اخرجه البيهقي من طريق ابن اسحاق كذا في التاريخ لابن عساكر ۱/ ۱۰۸ و اخرجه البيهقي في السير ۹/ ۳۳ عن عروة رضى الله عنه مختصرا وذكره في البداية ۵/ ۳ عن ابن اسحاق عن الزهري ويزيد بن رومان و عبد الله بن ابي بكر وعاصم بن عمر بنحوه]

حضرت ابن عباس رضی اللہ عنہما فرماتے ہیں جب حضور ﷺ نے غزوہ تبوک کے لیے جانے کا ارادہ فرمایا تو جد بن قیس سے کہا بنو اصرر رومیوں سے لڑنے کے بارے میں تمہارا کیا خیال ہے؟ اس نے کہا یا رسول اللہ ﷺ! میں تو بہت سی عورتوں والا ہوں۔ (ان کے بغیر نہیں رہ سکتا ہوں) میں تو رومیوں کی عورتوں کو دیکھ کر فتنہ میں پڑ جاؤں گا۔ کیا آپ مجھے یہاں رہ جانے کی اجازت دے دیں گے؟ مجھے (ساتھ لے جا کر) فتنہ میں نہ ڈالیں۔ چنانچہ اللہ تعالیٰ نے یہ آیت نازل فرمائی:

﴿وَمِنْهُمْ مَّنْ يَقُولُ اِئْذَنْ لِّيْ وَلَا تَفْتِنِّيْ اَلَا فِي الْفِتْنَةِ سَقَطُوا﴾

[اخرجه الطبراني قال الهيثمي ۴/ ۳۰ وفيه يحيى الحماني وهو ضعيف]

ابن عسا کر نے بیان کیا ہے حضور ﷺ نے مختلف قبیلوں اور اہل مکہ کی طرف آ دی بھیجے جو ان سے دشمن کے مقابلے میں جانے کا مطالبہ کریں۔ چنانچہ حضرت بریدہ بن حصیب رضی اللہ عنہ کو قبیلہ اسلم کی طرف بھیجا اور ان سے فرمایا فرع بستی تک پہنچ جانا اور حضرت ابورہم غفاری رضی اللہ عنہ کو ان کی قوم کی طرف بھیجا اور ان سے فرمایا کہ اپنی قوم کو ان کے علاقہ میں جمع کر لیں اور حضرت ابو واقد لیشی رضی اللہ عنہ اپنی قوم کی طرف گئے اور حضرت ابو جعد ضمری رضی اللہ عنہ ساحل سمندر پر اپنی قوم کی طرف گئے اور حضور ﷺ نے حضرت رافع بن مکیث اور حضرت جندب بن مکیث رضی اللہ عنہما کو قبیلہ جہینہ کی طرف بھیجا اور حضرت نعیم بن مسعود رضی اللہ عنہ کو قبیلہ اشجعی کی طرف بھیجا اور حضور ﷺ نے قبیلہ بنو کعب بن عمرو میں حضرت بدیل بن ورقاء اور حضرت عمرو بن سالم اور حضرت بشر بن سفیان رضی اللہ عنہم کی جماعت کو بھیجا اور قبیلہ سلیم کی طرف چند صحابہ رضی اللہ عنہم کو بھیجا جن میں حضرت عباس بن مرداس رضی اللہ عنہ بھی تھے۔ حضور ﷺ نے مسلمانوں کو جہاد میں جانے کی خوب ترغیب دی اور انہیں (اللہ کے راستے میں) مال خرچ کرنے کا حکم دیا۔ چنانچہ حضرات صحابہ کرام رضی اللہ عنہم نے بھی دل کھول کر خوب خرچ کیا اور سب سے پہلے حضرت ابوبکر رضی اللہ عنہ لائے اور وہ اپنا سارا مال لائے تھے جو کہ چار ہزار درہم تھا تو ان سے حضور ﷺ نے فرمایا تم نے اپنے گھر والوں کے لیے کچھ چھوڑا ہے؟ تو حضرت ابوبکر رضی اللہ عنہ نے عرض کیا ہاں اللہ اور اس کے رسول کو (گھر چھوڑ کر آیا ہوں) پھر حضرت عمر رضی اللہ عنہ اپنا آدھا مال لے کر آئے۔ ان سے حضور ﷺ نے پوچھا کیا تم نے اپنے گھر والوں کے لیے کچھ چھوڑا ہے؟ انہوں نے عرض کیا کہ جتنا لایا ہوں اس کا آدھا (چھوڑ کر آیا ہوں) لیکن دوسری روایت میں یہ ہے کہ جتنا لایا ہوں اتنا ہی چھوڑ کر آیا ہوں (حضرت ابوبکر صدیق رضی اللہ عنہ جو مال لے کر آئے جب اس کی خبر حضرت عمر رضی اللہ عنہ کو ملی تو حضرت عمر رضی اللہ عنہ نے فرمایا کہ جب بھی کسی نیکی میں ہمارا مقابلہ ہوا تو ہمیشہ حضرت ابوبکر رضی اللہ عنہ اس نیکی میں مجھ سے آگے نکلے ہیں۔ حضرت عباس بن عبدالمطلب رضی اللہ عنہ اور طلحہ بن عبید اللہ رضی اللہ عنہ بھی بہت سا مال حضور ﷺ کی خدمت میں لے کر آئے اور حضرت عبدالرحمن بن عوف رضی اللہ عنہ حضور ﷺ کی خدمت میں دو سو اوقیہ چاندی یعنی آٹھ ہزار درہم لائے اور حضرت سعد بن عبادہ رضی اللہ عنہ بھی بہت سا مال لائے اور اسی طرح حضرت محمد بن مسلمہ رضی اللہ عنہ بھی اور حضرت عاصم بن عدی رضی اللہ عنہ نے نوے وسق (تقریباً پونے پانچ سو من) کھجور دی اور حضرت عثمان بن عفان رضی اللہ عنہ نے تہائی لشکر کا پورا سامان دیا اور صحابہ رضی اللہ عنہم میں سے سب سے

زیادہ انہوں نے خرچ کیا یہاں تک کہ تہائی لشکر کے لیے تمام ضروری سامان دیا۔ حتیٰ کہ یہ کہا گیا کہ اب ان کو مزید کسی چیز کی ضرورت نہیں ہے یہاں تک کہ مشکیزوں کی سلائی کے لیے موٹی سوئی کا بھی انتظام کیا۔ چنانچہ یہ بتایا جاتا ہے کہ اس دن حضور ﷺ نے فرمایا تھا کہ اس کے بعد عثمان کچھ بھی کر لیں ان کا کوئی نقصان نہ ہوگا۔ مالداروں نے مال خرچ کرنے کی نیکی میں خوب ذوق شوق سے حصہ لیا اور انہوں نے یہ سب کچھ محض اللہ کی رضا اور ثواب حاصل کرنے کے شوق میں کیا اور جو حضرات ان مالداروں سے مال میں کم تھے انہوں نے بھی اپنے سے کم تر مال والوں کی خوب مدد کی اور ان کی قوت کا ذریعہ بنے۔ یہاں تک کہ بعض اپنا اونٹ لا کر ایک دو آدمیوں کو دے دیتے کہ تم دونوں اس پر باری باری سوار ہوتے رہنا اور دوسرا آدمی کچھ خرچ لاتا اور اس غزوہ میں جانے والے کو دے دیتا یہاں تک کہ عورتیں بھی اپنی طاقت اور ہمت کے مطابق ان نکلنے والوں کی مدد کر رہی تھیں۔ چنانچہ حضرت ام سنان اسلمیہ رضی اللہ عنہا کہتی ہیں کہ میں نے دیکھا کہ حضرت عائشہ رضی اللہ عنہا کے گھر میں حضور ﷺ کے سامنے ایک کپڑا بچھا ہوا ہے جس پر کنگن، بازو بند، پازیب، بالیاں، انگوٹھیاں اور بہت سے زیور رکھے ہوئے ہیں۔ اور اس غزوہ کی تیاری کے لیے عورتوں نے جانے والوں کی مدد کے لیے جو زیورات بھیجے تھے ان سے وہ کپڑا بھرا ہوا تھا۔ لوگ ان دنوں سخت تنگی میں تھے اور اس وقت پھل بالکل پک چکے تھے اور یہ سایہ جگہیں بڑی مرغوب ہو گئیں تھیں۔ لوگ گھروں میں رہنا چاہتے تھے اور ان حالات کی بنا پر گھروں سے جانے پر بالکل راضی نہیں تھے اور حضور ﷺ نے اور زیادہ زور شور سے تیاری شروع فرمادی اور ثنیۃ الوداع میں جا کر آپ نے اپنے لشکر کا پڑاؤ ڈال دیا۔ لوگوں کی تعداد بہت زیادہ تھی۔ کسی ایک رجسٹر میں سب کے نام نہیں آ سکتے تھے۔ اور جو بھی اس غزوہ سے غائب ہونا چاہتا تھا اسے معلوم تھا کہ اس کے غائب ہونے کا اس وقت تک کسی کو پتہ نہیں چلے گا جب تک کہ اس کے بارے میں اللہ کی طرف سے وحی نازل نہ ہو۔ چنانچہ جب حضور ﷺ نے سفر شروع کرنے کا پختہ عزم فرمایا تو آپ نے مدینہ میں حضرت سباح بن عرفطہ رضی اللہ عنہ کو اپنا خلیفہ مقرر فرمایا، بعض لوگ کہتے ہیں کہ آپ نے حضرت محمد بن مسلمہ رضی اللہ عنہ کو خلیفہ بنایا تھا۔ اور حضور ﷺ نے یہ بھی فرمایا تھا کہ جوتے زیادہ مقدار میں لے کر چلو کیونکہ جب تک آدمی جوتی پہنے رہتا ہے وہ گویا کہ سوار ہی رہتا ہے۔ جب حضور ﷺ نے سفر شروع فرمادیا تو ابن ابی (منافق) اور منافقین کو لے کر پیچھے رہ گیا اور یوں



کہنے لگا کہ محمد (ﷺ) بنو اصفرومیوں سے لڑنا چاہتے ہیں حالانکہ مسلمانوں کی بری حالت ہو رہی ہے اور گرمی سخت پڑ رہی ہے اور یہ سفر بہت دور کا ہے اور مقابلہ بھی ایسے لشکر سے ہے جن سے لڑنے کی حضور ﷺ میں طاقت نہیں ہے کیا محمد یہ سمجھتے ہیں کہ بنو اصفرومیوں سے لڑنا کھیل ہے؟ اور اس کے منافق ساتھیوں نے بھی اسی طرح کی باتیں کیں اور حضور ﷺ اور آپ کے صحابہ رضی اللہ عنہم کے بارے میں پریشان کن خبریں پھیلانے کے لیے اس نے یہ کہا کہ اللہ کی قسم! میں تو دیکھ رہا ہوں کہ حضور ﷺ کے تمام صحابہ رضی اللہ عنہم کل کورسیوں میں بندھے ہوئے ہوں گے جب حضور ﷺ نے ثنیۃ الوداع سے سفر شروع فرمایا اور چھوٹے اور بڑے جھنڈوں کو لہرایا تو چھوٹے جھنڈوں میں سب سے بڑا جھنڈا ابو بکر رضی اللہ عنہ کو اور بڑے جھنڈوں میں سب سے بڑا جھنڈا حضرت زبیر رضی اللہ عنہ کو دیا اور قبیلہ اوس کا جھنڈا حضرت اسید بن حضیر رضی اللہ عنہ کو اور قبیلہ خزرج کا جھنڈا حضرت ابو دجانہ رضی اللہ عنہ کو دیا۔ بعض کہتے ہیں کہ خزرج کا جھنڈا حضرت حباب بن منذر رضی اللہ عنہ کو دیا۔ حضور ﷺ کے ساتھ تیس ہزار کا لشکر تھا اور دس ہزار گھوڑے تھے۔ حضور ﷺ نے انصار کے ہر خاندان کو حکم دیا کہ اپنے چھوٹے اور بڑے جھنڈے لے لیں۔ اور عرب کے دوسرے قبائل کے بھی اپنے اپنے چھوٹے اور بڑے جھنڈے تھے۔ [ذکرہ ابن عساکر ۱/ ۱۱۰ انتہی بحذف یسیر]



حضور ﷺ کا اپنے مرض الوفات میں حضرت اسامہ رضی اللہ عنہ  
(کے لشکر) کو بھیجنے کا اہتمام فرمانا اور پھر حضرت ابوبکر صدیق  
رضی اللہ عنہ کو اپنے ابتداء خلافت کے زمانہ میں ان کو بھیجنے کا زیادہ

### اہتمام فرمانا

حضرت اسامہ بن زید رضی اللہ عنہ فرماتے ہیں کہ حضور ﷺ نے انہیں (فلسطین کے) مقام انی  
والوں پر صبح صبح حملہ کر دینے اور ان کے گھروں کے جلادینے کا حکم دیا۔ پھر حضور ﷺ نے حضرت  
اسامہ رضی اللہ عنہ سے فرمایا اللہ کا نام لے کر چلو۔ چنانچہ حضرت اسامہ رضی اللہ عنہ (حضور ﷺ کے دیئے  
ہوئے) اپنے جھنڈے کو لہراتے ہوئے باہر نکلے اور وہ جھنڈا انہوں نے حضرت بریدہ بن حبیب  
اسلمی رضی اللہ عنہ کو دیا وہ اسے لے کر حضرت اسامہ رضی اللہ عنہ کے گھر آئے۔ اور حضور ﷺ کے فرمانے پر  
حضرت اسامہ رضی اللہ عنہ نے مقام جرف پر پڑاؤ ڈالا اور انہوں نے اپنا لشکر وہاں ٹھہرایا جہاں آج  
سقاہ سلیمان بنا ہوا ہے لوگ نکل نکل کر وہاں آنے لگے جو اپنی ضروریات سے فارغ ہو جاتا وہ  
اپنے لشکر کی اس قیام گاہ کو آ جاتا اور جو فارغ نہ ہوتا وہ اپنی ضروریات کو پورا کرنے میں لگا رہتا۔  
مہاجرین اولین میں سے ہر آدمی اس غزوہ میں شریک ہوا۔ حضرت عمر بن خطابؓ حضرت  
ابوعبیدہؓ حضرت سعد بن ابی وقاصؓ حضرت ابوالاعورؓ سعید بن زید بن عمرو بن نفیلؓ اور دیگر  
مہاجرین اور انصار بھی بہت سارے تھے۔ حضرت قتادہ بن نعمان اور حضرت سلمہ بن اسلم بن  
حریشؓ رضی اللہ عنہ وغیرہ حضرات کچھ مہاجرین نے جن میں حضرت عیاش بن ابی ربیعہؓ رضی اللہ عنہ پیش  
تھے اور بڑے زوروں میں تھے۔ کہا اس لڑکے کو (اسامہ) کو مہاجرین اولین کا امیر بنایا جا رہا ہے  
چنانچہ اس بارے میں گفتگو کا خاصہ چرچا ہوا۔ حضرت عمر بن خطابؓ نے جب اس طرح کی  
کچھ بات سنی تو انہوں نے بولنے والے کی فوراً تردید کی اور حضور ﷺ کی خدمت میں آ کر یہ  
ساری بات بتادی جس پر حضور ﷺ کو بڑا غصہ آیا۔ آپ نے (بیابری کی وجہ سے) اپنے سر پر

پٹی باندھ رکھی تھی اور چادر اوڑھ رکھی تھی۔ (چنانچہ آپ اپنے گھر سے باہر تشریف لائے) پھر آپ منبر پر تشریف فرما ہوئے اور اللہ تعالیٰ کی حمد و ثنایاں کی۔ پھر آپ نے فرمایا اما بعد اے لوگو! میں نے اسامہ (رضی اللہ عنہ) کو جو امیر بنایا ہے اس بارے میں آپ لوگوں میں سے جو کچھ لوگوں کی طرف سے کچھ بات پہنچی ہے وہ کیا بات ہے؟ اللہ کی قسم! آج تم نے میرے اسامہ (رضی اللہ عنہ) کو امیر بنانے کے بارے میں اعتراض کیا ہے تو اس سے پہلے اس کے والد (حضرت زید بن حارثہ رضی اللہ عنہ) کو میرے امیر بنانے کے بارے میں اعتراض کر چکے ہو۔ حالانکہ اللہ کی قسم! وہ امیر بننے کے قابل تھا اور اب ان کے بعد ان کا بیٹا امیر بننے کے قابل ہے اور جیسے وہ (حضرت اسامہ رضی اللہ عنہ کے والد) مجھے زیادہ محبوب تھے ایسے ہی یہ (اسامہ رضی اللہ عنہ) لوگوں میں سب سے زیادہ محبوب ہے اور یہ دونوں (باپ بیٹا) ہر خیر کے کام کے بالکل مناسب ہیں تم اس (اسامہ رضی اللہ عنہ) کے بارے میں میری طرف سے خیر اور بھلے کی وصیت قبول کرو کیونکہ وہ تمہارے پسندیدہ اور منتخب لوگوں میں سے ہے۔ پھر حضور ﷺ منبر سے نیچے تشریف لائے اور اپنے گھر تشریف لے گئے۔ یہ ہفتہ کا دن تھا اور ربیع الاول کی دس تاریخ تھی۔ حضرت اسامہ رضی اللہ عنہ کے ساتھ جانے والے مسلمان حضور ﷺ سے الوداعی ملاقات کے لیے آنے لگے ان میں حضرت عمر بن خطاب رضی اللہ عنہ بھی تھے۔ حضور ﷺ (ہر ایک سے) یہی فرماتے جاتے تھے کہ اسامہ (رضی اللہ عنہ) کا لشکر روانہ کرو۔ (حضرت اسامہ رضی اللہ عنہ کی والدہ) حضرت ام ایمن رضی اللہ عنہا نے حضور ﷺ کی خدمت میں آ کر عرض کیا یا رسول اللہ ﷺ! اپنے رو بہ صحت ہونے تک اسامہ (رضی اللہ عنہ) کو اپنی اسی چھاؤنی (جرف) میں رہنے دیں (اور ابھی ان کو روانہ نہ کریں) اگر وہ اسی حالت میں چلے گئے تو وہ کچھ نہیں کر سکیں گے (ان کی ساری توجہ آپ کی بیماری کا حال معلوم کرنے کی طرف لگی رہے گی) حضور ﷺ نے (ان کو بھی یہی) فرمایا اسامہ (رضی اللہ عنہ) کا لشکر روانہ کرو۔ چنانچہ تمام لوگ (جرف) کی چھاؤنی کو چلے گئے اور سب نے وہاں اتوار کی رات گزاری۔ اتوار کے دن حضرت اسامہ رضی اللہ عنہ (مزاج پرسی کے لیے) حضور ﷺ کی خدمت میں مدینہ آئے اور حضور ﷺ کی طبیعت بڑی نڈھال تھی اور آپ پر غشی طاری تھی۔ یہ وہی دن ہے جس میں گھر والوں نے حضور ﷺ کو دوا پلائی تھی۔ جب حضرت اسامہ رضی اللہ عنہ حضور ﷺ کی خدمت میں حاضر ہوئے تو ان کی آنکھوں سے آنسو بہہ رہے تھے اور آپ کے پاس حضرت عباس رضی اللہ عنہ تھے اور ازواج مطہرات آپ کے ارد گرد تھیں۔ حضرت اسامہ رضی اللہ عنہ نے

جھک کر حضور ﷺ کا بوسہ لیا۔ حضور ﷺ بول نہیں سکتے تھے۔ آپ اپنے دونوں ہاتھ اٹھا کر حضرت اسامہ رضی اللہ عنہ پر رکھ رہے تھے۔ حضرت اسامہ رضی اللہ عنہ فرماتے ہیں۔ میں سمجھ گیا کہ حضور ﷺ میرے لیے دعا فرما رہے ہیں۔ میں وہاں سے اپنے لشکر کی قیام گاہ کو واپس آ گیا۔ پیر کے دن حضور ﷺ کو کچھ افاقہ ہوا۔ حضرت اسامہ رضی اللہ عنہ اپنے لشکر کی قیام گاہ سے پھر حضور ﷺ کی خدمت میں صبح کو حاضر ہوئے۔ حضور ﷺ نے ان سے فرمایا اللہ (تمہارے سفر میں) برکت فرمائے تم روانہ ہو جاؤ۔ چنانچہ حضرت اسامہ رضی اللہ عنہ حضور ﷺ سے رخصت ہوئے۔ حضور ﷺ کو اس وقت افاقہ تھا اور آپ کے آرام کی خوشی میں ازواج مطہرات ایک دوسرے کی کنگھی کرنے لگیں۔ حضرت ابوبکر رضی اللہ عنہ نے خدمت میں حاضر ہو کر عرض کی یا رسول اللہ ﷺ! بھگدڑ آج آپ کو افاقہ ہے۔ آج (میری بیوی) حبیبہ بنت خارجہ کا دن ہے مجھے (اس کے ہاں جانے کی) اجازت دے دیں۔ حضور ﷺ نے ان کو اجازت دے دی۔ چنانچہ وہ (عوالی مدینہ میں) سبخ محلہ (میں اپنے گھر) چلے گئے۔ حضرت اسامہ رضی اللہ عنہ سوار ہو کر اپنے لشکر کی قیام گاہ کو چلے اور اپنے ساتھیوں میں اعلان کر دیا کہ سب وہاں پہنچ جائیں۔ لشکر کی قیام گاہ میں پہنچ کر حضرت اسامہ رضی اللہ عنہ سواری سے اترے اور لوگوں کو کوچ کا حکم دیا دن چڑھ چکا تھا۔ حضرت اسامہ رضی اللہ عنہ سوار ہو کر جرف سے روانہ ہونا ہی چاہتے تھے کہ ان کے پاس ان کی والدہ حضرت ام ایمن رضی اللہ عنہا کا قاصد پہنچا کہ حضور ﷺ دنیا سے تشریف لے جا رہے ہیں۔ حضرت اسامہ رضی اللہ عنہ مدینہ کو چل پڑے۔ ان کے ساتھ حضرت عمر اور حضرت ابوعبیدہ رضی اللہ عنہ بھی تھے جب یہ حضرات حضور ﷺ کی خدمت میں پہنچے تو حضور ﷺ کے آخری لمحات تھے۔ حضور ﷺ کا انتقال بارہ ربیع الاول پیر کے دن زوال کے قریب ہوا۔ جرف میں جتنے مسلمان (جانے کے لیے تیار ہو کر) ٹھہرے ہوئے تھے وہ سب مدینہ آ گئے۔ حضرت بریدہ بن حبیب نے حضرت اسامہ رضی اللہ عنہ کا جھنڈا حضور ﷺ کے دروازے کے قریب زمین میں گاڑ دیا۔ جب حضرت ابوبکر رضی اللہ عنہ کی بیعت ہو گئی تو انہوں نے حضرت بریدہ رضی اللہ عنہ کو حکم دیا کہ وہ جھنڈا حضرت اسامہ رضی اللہ عنہ کے گھر لے جائیں اور جب تک حضرت اسامہ رضی اللہ عنہ مسلمانوں کو لے کر غزوہ میں نہ چلے جائیں اس جھنڈے کو نہ کھولیں۔ حضرت بریدہ رضی اللہ عنہ فرماتے ہیں کہ میں جھنڈا لے کر حضرت اسامہ رضی اللہ عنہ کے گھر گیا پھر اس جھنڈے کو لے کر ملک شام حضرت اسامہ رضی اللہ عنہ کے ساتھ گیا۔ پھر میں اسے لے کر (شام سے) حضرت اسامہ رضی اللہ عنہ کے گھر واپس آیا



اور وہ جھنڈا اسی طرح ان کے گھر میں یونہی بندھا رہا یہاں تک کہ ان کا انتقال ہو گیا۔ جب عربوں کو حضور ﷺ کے انتقال کی خبر ملی۔ اور بہت سے عرب اسلام سے مرتد ہو گئے تو حضرت ابوبکر رضی اللہ عنہ نے حضرت اسامہ رضی اللہ عنہ سے کہا تمہیں حضور ﷺ نے جہاں جانے کا حکم دیا تم (اپنے لشکر لے کر) وہاں چلے جاؤ۔ چنانچہ لوگ پھر (مدینہ سے) نکلنے لگے اور اپنی پہلی جگہ جا کر پڑاؤ ڈالنے لگے اور حضرت بریدہ رضی اللہ عنہ بھی جھنڈا لے کر آئے اور پہلی قیام گاہ پر پہنچ گئے۔ حضرت ابوبکر رضی اللہ عنہ کا حضرت اسامہ رضی اللہ عنہ کے لشکر کو بھیجنا بڑے بڑے مہاجرین اولین کو بڑا شاق گزرا چنانچہ حضرت عمرؓ حضرت عثمانؓ حضرت ابوعبیدہؓ حضرت سعد بن ابی وقاصؓ اور حضرت سعید بن زید رضی اللہ عنہم نے حضرت ابوبکر رضی اللہ عنہ کی خدمت میں حاضر ہو کر عرض کیا اے خلیفہ رسول اللہ! ہر طرف عرب کے لوگ آپ کی اطاعت چھوڑ بیٹھے ہیں (ان حالات میں) آپ اس پھیلے ہوئے بڑے لشکر کو بھیج کر اور اپنے سے جدا کر کے کچھ نہیں کر سکیں گے (آپ اس لشکر کو یہاں ہی رکھیں) اور اس سے مرتدین کے فتنہ کو ختم کرنے کا کام لیں۔ ان کو مرتدین کے مقابلہ کے لیے بھیجیں اور دوسری بات یہ ہے کہ ہمیں مدینہ پر اچانک حملہ کا خطرہ ہے اور یہاں (مسلمانوں کی) عورتیں اور بچے ہیں۔ ابھی آپ روم کی لڑائی کو رہنے دیں۔ جب اسلام اپنی پہلی حالت پر آ کر مضبوط ہو جائے اور مرتدین یا تو اسلام میں واپس آ جائیں جس سے اب وہ نکل گئے ہیں یا تلوار سے ان کا خاتمہ ہو جائے تو پھر آپ حضرت اسامہ رضی اللہ عنہ کو (روم) بھیج دیں۔ ہمیں پورا اطمینان ہے کہ رومی (اس وقت) ہماری طرف نہیں آ رہے (لہذا ان کے روکنے کے لیے حضرت اسامہ رضی اللہ عنہ کے لشکر کو ابھی بھیجنے کی ضرورت نہیں) جب حضرت ابوبکر رضی اللہ عنہ نے ان کی پوری بات سن لی تو فرمایا کیا تم میں کوئی کچھ اور کہنا چاہتا ہے؟ انہوں نے کہا نہیں۔ آپ نے ہماری بات اچھی طرح سن لی ہے۔ آپ نے کہا اس ذات کی قسم! جس کے قبضہ میں میری جان ہے اگر مجھے اس بات کا یقین ہو جائے کہ (اگر میں اس لشکر کو بھیجوں گا تو) درندے مجھے مدینہ میں آ کر کھا جائیں گے تو بھی میں اس لشکر کو ضرور بھیجوں گا۔ (اور خلیفہ بننے کے بعد میں سب سے پہلے یہی کام کرنا چاہتا ہوں) اس سے پہلے میں کوئی اور کام نہیں کرنا چاہتا ہوں اور (اس لشکر کو جانے سے) کیسے (روکا جاسکتا ہے) جب کہ حضور ﷺ پر آسمان سے وحی اترتی تھی اور آپ فرماتے تھے کہ اسامہ رضی اللہ عنہ کے لشکر کو روانہ کر دو۔ ہاں ایک بات ہے جو میں اسامہ رضی اللہ عنہ سے کرنا چاہتا ہوں کہ عمر رضی اللہ عنہ (نہ جائیں اور) ہمارے پاس

رہ جائیں کیونکہ ہمارا ان کے بغیر کام نہیں چل سکتا ہمیں ان کی یہاں ضرورت ہے۔ اللہ کی قسم میں ان کو مجبور نہیں کروں گا۔ آنے والے حضرات سمجھ گئے کہ حضرت ابوبکر رضی اللہ عنہ نے حضرت اسامہ رضی اللہ عنہ کے لشکر کو بھیجنے کا پختہ ارادہ کر رکھا ہے اور حضرت ابوبکر رضی اللہ عنہ چل کر حضرت اسامہ رضی اللہ عنہ سے ملنے ان کے گھر گئے اور حضرت عمر رضی اللہ عنہ کو (مدینہ میں) چھوڑ جانے کے بارے میں ان سے بات کی جس پر وہ راضی ہو گئے۔ حضرت ابوبکر رضی اللہ عنہ نے ان سے یہ بھی کہا کہ کیا آپ نے (عمر رضی اللہ عنہ کو یہاں رہنے کی) خوشی خوشی اجازت دی ہے؟ حضرت اسامہ رضی اللہ عنہ نے کہا جی ہاں۔ باہر آ کر اپنے منادی کو حکم دیا کہ وہ یہ اعلان کر دے کہ میری طرف سے اس بات کی پوری تاکید ہے کہ رسول کریم ﷺ کی زندگی میں جو بھی حضرت اسامہ کے ساتھ اس کے اس لشکر میں جانے کے لیے تیار ہو گیا تھا اب وہ ہرگز اس لشکر سے پیچھے نہ رہے (ضرور ساتھ جائے) اور ان میں سے جو اس لشکر کے ساتھ نہ گیا اور وہ میرے پاس لایا گیا تو میں اس کو یہ سزا دوں گا کہ اسے پیدل چل کر اس لشکر میں شامل ہونا ہوگا اور جن حضرات مہاجرین نے حضرت اسامہ رضی اللہ عنہ کی امارت کے بارے میں گفتگو کی تھی انہیں بلایا اور ان پر سختی کی اور ان کے (اس لشکر کے ساتھ) جانے کو ضروری قرار دیا۔ چنانچہ ایک بھی انسان لشکر سے پیچھے نہ رہا اور حضرت ابوبکر رضی اللہ عنہ حضرت اسامہ رضی اللہ عنہ اور مسلمانوں کو رخصت کرنے کے لیے نکلے۔ اس لشکر کی تعداد تین ہزار تھی اور ان میں ایک ہزار گھوڑے تھے جب حضرت اسامہ رضی اللہ عنہ اپنے ساتھیوں کو لے کر اپنی سواری پر جرف سے سوار ہوئے تو حضرت ابوبکر رضی اللہ عنہ تھوڑی دیر حضرت اسامہ رضی اللہ عنہ کے ساتھ چلے پھر (مسافر کو رخصت کرنے کی دعا پڑھی)

((أَسْتَوْدِعُ اللَّهَ دِينَكَ وَأَمَانَتَكَ وَخَوَاتِيمَ أَعْمَالِكَ))

اور فرمایا (اس سفر میں جانے کا) تمہیں حضور ﷺ نے حکم دیا تھا۔ تم حضور ﷺ کے ارشاد کی وجہ سے جاؤ۔ نہ میں نے تم کو اس کا حکم دیا ہے اور نہ میں تمہیں اس سے روک سکتا ہوں۔ حضور ﷺ جس کام کا حکم دے گئے تھے میں تو وہ کام پورا کر رہا ہوں۔ پھر حضرت اسامہ رضی اللہ عنہ تیزی سے روانہ ہوئے اور ان کا ایسے علاقوں سے گزر ہوا جو پرسکون تھے اور وہاں کے لوگ مرتد نہیں ہوئے تھے جیسے قضاہ کے جہینہ وغیرہ قبیلے۔ جب حضرت اسامہ رضی اللہ عنہ وادی قریٰ پہنچے تو انہوں نے بنو عذرہ کے حریث نامی آدمی کو اپنا جاسوس بنا کر آگے بھیجا جو اپنی سواری پر سوار ہو کر حضرت اسامہ رضی اللہ عنہ سے پہلے روانہ ہوا اور چلے چلتے (مطلوبہ شہر) اپنی تک پہنچ گیا۔ اس نے وہاں

کے حالات کو غور سے دیکھا اور (لشکر کے لیے) مناسب راستہ تلاش کیا۔ پھر وہ تیزی سے واپس لوٹا اور انہی سے دور اتوں کی مسافت پہلے وہ حضرت اسامہ رضی اللہ عنہ کے پاس پہنچ گیا اور اس نے انہیں بتایا کہ لوگ بالکل غافل ہیں (انہیں مسلمانوں کے لشکر کے آنے کی کوئی خبر نہیں ہے) اور ان کا لشکر بھی جمع نہیں ہوا اور انہیں مشورہ دیا کہ اب (لشکر کو لے کر) تیزی سے چلیں تاکہ ان کے لشکروں کے جمع ہونے سے پہلے ہی ان پر اچانک حملہ کیا جاسکے۔ [اخرجه ابن عساکر ۱/۱۳۰ من

طریق الزہری عن عروۃ کذا فی مختصر ابن عساکر وقد ذکر فی کتر العمال ۵/۳۱۲ عن ابن

عساکر من طریق الواقدی عن اسامہ رضی اللہ عنہ و اشارہ الی الحافظ فی فتح الباری ۸/۱۰۷]

حضرت حسن بن ابی الحسن رضی اللہ عنہ فرماتے ہیں کہ حضور ﷺ نے اپنے انتقال سے پہلے اہل مدینہ اور اس کے اطراف سے ایک لشکر تیار فرمایا جن میں حضرت عمر بن خطاب رضی اللہ عنہ بھی تھے اور حضرت اسامہ بن زید رضی اللہ عنہ کو اس لشکر کا امیر بنایا ان حضرات نے ابھی خندق بھی پار نہیں کی تھی کہ حضور ﷺ کا انتقال ہو گیا۔ حضرت اسامہ رضی اللہ عنہ لوگوں کو لے کر ٹھہر گئے اور حضرت عمر رضی اللہ عنہ سے کہا کہ آپ رسول اللہ ﷺ کے خلیفہ کے پاس واپس جائیں اور ان سے (ہمارے لیے) واپس آنے کی اجازت لیں تاکہ وہ مجھے اجازت دیں تو ہم سب لوگ مدینہ واپس چلے جائیں کیونکہ میرے ساتھ بڑے بڑے جلیل القدر صحابہ کرام رضی اللہ عنہم لشکر میں ہیں اور مجھے خطرہ ہے کہ کہیں مشرکین خلیفہ رسول اللہ پر اور حضور ﷺ کے گھر والوں اور مسلمانوں کے گھروں پر اچانک حملہ نہ کر دیں اور انصار نے کہا اگر حضرت ابوبکر رضی اللہ عنہ ہمارے جانے کا ہی فیصلہ کریں تو ان کو ہماری طرف سے پیغام دے کر مطالبہ کریں کہ وہ ہمارا امیر ایسے آدمی کو بنائیں جو عمر میں حضرت اسامہ رضی اللہ عنہ سے بڑا ہو۔ چنانچہ حضرت عمر رضی اللہ عنہ حضرت اسامہ رضی اللہ عنہ کا یہ پیغام لے کر گئے اور حضرت ابوبکر رضی اللہ عنہ کو جا کر حضرت اسامہ رضی اللہ عنہ کی ساری بات بتادی۔ حضرت ابوبکر رضی اللہ عنہ نے فرمایا کہ اگر کتے اور بھیڑیے مجھے اچک لیں (مجھے مدینہ سے اٹھا کر لے جائیں یا مجھے پھاڑ ڈالیں) تو بھی میں حضور ﷺ کے فیصلہ کو واپس نہیں لے سکتا ہوں۔ پھر حضرت عمر رضی اللہ عنہ نے کہا مجھے انصار نے کہا تھا کہ میں آپ کو ان کا یہ پیغام دوں کہ وہ یہ چاہتے ہیں کہ آپ ان کا امیر ایسے آدمی کو بنائیں جو عمر میں حضرت اسامہ رضی اللہ عنہ سے بڑا ہو۔ حضرت ابوبکر رضی اللہ عنہ بیٹھے ہوئے تھے یہ سن کر ایک دم جھپٹے اور حضرت عمر رضی اللہ عنہ کی داڑھی پکڑ کر کہا اے ابن الخطاب! تیری ماں تجھے گم کرے (یعنی تم



مر جاؤ) حضور ﷺ نے تو ان کو امیر بنایا ہے اور تم مجھے کہہ رہے ہو کہ میں ان کو امارت سے ہٹا دوں۔ حضرت عمر رضی اللہ عنہ وہاں سے نکل کر لوگوں کے پاس آئے لوگوں نے ان سے پوچھا کہ آپ کیا کر آئے؟ حضرت عمر رضی اللہ عنہ نے کہا چلو اپنا سفر کرو۔ تمہاری مائیں تمہیں گم کریں آج تو مجھے تمہاری وجہ سے خلیفہ رسول اللہ سے بہت کچھ برداشت کرنا پڑا۔ پھر حضرت ابوبکر رضی اللہ عنہ خود ان لوگوں کے پاس آئے۔ اور ان لوگوں کو خوب ہمت دلائی اور ان کو اس طرح رخصت کیا کہ حضرت ابوبکر رضی اللہ عنہ خود پیدل چل رہے تھے اور حضرت اسامہ رضی اللہ عنہ سوار تھے اور حضرت عبدالرحمن بن عوف رضی اللہ عنہ حضرت ابوبکر رضی اللہ عنہ کی سواری کی لگام پکڑ کر چل رہے تھے حضرت اسامہ رضی اللہ عنہ نے کہا اے خلیفہ رسول اللہ ﷺ! یا تو آپ بھی سوار ہو جائیں یا پھر میں بھی نیچے اتر کر پیدل چلتا ہوں۔ حضرت ابوبکر رضی اللہ عنہ نے کہا اللہ کی قسم! نہ تم اتر دو گے اور اللہ کی قسم! نہ میں سوار ہوں گا۔ اس میں کیا حرج ہے کہ میں تھوڑی دیر اپنے پاؤں اللہ کے راستہ میں غبار آلود کر لوں کیونکہ غازی جو قدم بھی اٹھاتا ہے اس کے لیے ہر قدم پر سات سونکیاں لکھی جاتی ہیں اور اس کے سات سو درجے بلند کیے جاتے ہیں اور اس کے سات سو گناہ مٹائے جاتے ہیں۔ جب حضرت ابوبکر رضی اللہ عنہ ان کو رخصت کر کے واپس آنے لگے تو انہوں نے حضرت اسامہ رضی اللہ عنہ سے کہا اگر آپ مناسب سمجھو تو حضرت عمر رضی اللہ عنہ کو میری مدد کے لیے یہاں چھوڑ جاؤ۔ چنانچہ حضرت اسامہ رضی اللہ عنہ نے حضرت عمر رضی اللہ عنہ کو مدینہ حضرت ابوبکر رضی اللہ عنہ کے پاس رہ جانے کی اجازت دے دی۔

[اخرجه ابن عساکر ایضاً کذا فی مختصر ابن عساکر ۱/ ۱۱۷ وکنز العمال ۵/ ۳۱۳]

وذكره فی البداية ۱/ ۳۰۳۵ عن سیف عن الحسن مختصراً]

حضرت عروہ رضی اللہ عنہ فرماتے ہیں کہ جب صحابہ رضی اللہ عنہم (حضرت ابوبکر رضی اللہ عنہ کی) بیعت سے فارغ ہو گئے اور سب پوری طرح مطمئن ہو گئے تو حضرت ابوبکر رضی اللہ عنہ نے حضرت اسامہ رضی اللہ عنہ کو فرمایا تمہیں حضور ﷺ نے جہاں جانے کا حکم دیا تھا تم وہاں چلے جاؤ۔ کچھ مہاجرین اور انصار نے حضرت ابوبکر رضی اللہ عنہ سے گفتگو کی اور کہا آپ حضرت اسامہ رضی اللہ عنہ اور ان کے لشکر کو روک لیں کیونکہ ہمیں ڈر ہے کہ حضور ﷺ کی وفات کا سن کر تمام عرب ہم پر ٹوٹ پڑیں گے۔ حضرت ابوبکر رضی اللہ عنہ تمام صحابہ رضی اللہ عنہم میں معاملات کے اعتبار سے سب سے زیادہ سمجھ دار اور مضبوط تھے۔ انہوں نے کہا کیا میں اس لشکر کو روک لوں جسے رسول اللہ ﷺ نے بھیجا تھا؟ اگر میں ایسا کروں گا تو یہ میری



بہت بڑی جسارت ہوگی۔ اس ذات کی قسم! جس کے قبضہ میں میری جان ہے سارے عرب مجھ پر ٹوٹ پڑیں یہ بات مجھے اس بات سے زیادہ پسند ہے کہ میں اس لشکر کو جانے سے روک دوں جسے حضور ﷺ نے روانہ فرمایا تھا۔ اے اسامہ! تم اپنے لشکر کو لے کر وہاں جاؤ جہاں جانے کا تمہیں حکم ہوا تھا اور فلسطین کے جس علاقہ میں جا کر لڑنے کا حضور ﷺ نے تمہیں حکم دیا تھا وہاں جا کر اہل موتہ سے لڑو۔ تم جنہیں یہاں چھوڑ کر جا رہے ہو اللہ ان کے لیے کافی ہیں لیکن اگر تم مناسب سمجھو تو حضرت عمر رضی اللہ عنہ کو یہاں رہنے کی اجازت دے دو۔ میں ان سے مشورہ لیتا رہوں گا اور مدد لیتا رہوں گا کیونکہ ان کی رائے بڑی عمدہ ہوتی ہے اور وہ اسلام کے بڑے خیر خواہ ہیں۔ چنانچہ حضرت اسامہ رضی اللہ عنہ نے اجازت دے دی اور اکثر عرب اور اکثر اہل مشرق اور قبیلہ غطفان والے اور قبیلہ بنو اسد والے اور اکثر قبیلہ انجج والے اپنے دین کو چھوڑ گئے۔ البتہ قبیلہ بنو طے اسلام کو تھا مے رہے اور اکثر صحابہ رضی اللہ عنہم نے حضرت ابوبکر رضی اللہ عنہ کو کہا حضرت اسامہ رضی اللہ عنہ اور ان کے لشکر کو روک لو۔ قبیلہ غطفان اور باقی عرب کے جو لوگ مرتد ہو گئے ہیں ان کو ان کے فتنہ کو ختم کرنے کے لیے بھیج دو۔ حضرت ابوبکر رضی اللہ عنہ نے حضرت اسامہ رضی اللہ عنہ اور ان کے لشکر کو روکنے سے انکار کر دیا اور صحابہ رضی اللہ عنہم سے کہا تم جانتے ہو کہ حضور ﷺ کے زمانے سے یہ دستور چلا آ رہا ہے کہ جن امور میں نہ تو حضور ﷺ کی سنت ہمیں معلوم ہو اور نہ ان کے بارے میں قرآن میں کوئی صاف حکم آیا ہو تو ان امور کے بارے میں ہم لوگ مشورہ کیا کرتے تھے۔ تم لوگوں نے اپنا مشورہ دے دیا۔ اب میں تمہیں اپنا مشورہ دیتا ہوں۔ جو تمہیں زیادہ بہتر نظر آئے اسے تم لوگ اختیار کر لو کیونکہ اللہ تمہیں ہرگز گمراہی پر اکٹھا نہیں ہونے دیں گے اس ذات کی قسم جس کے قبضہ میں میری جان ہے۔ میرے خیال میں سب سے بہتر صورت یہ ہے کہ حضور ﷺ کو جو آدمی زکوٰۃ میں جانوروں کے ساتھ رسی دیا کرتا تھا اب وہ (جانور تو دے لیکن) رسی نہ دے تو بھی اس کے ساتھ جہاد کیا جائے۔ تمام مسلمانوں نے حضرت ابوبکر رضی اللہ عنہ کی رائے کو قبول کر لیا اور سب نے دیکھ لیا کہ حضرت ابوبکر رضی اللہ عنہ کی رائے ان کی رائے سے بہتر ہے۔ چنانچہ حضرت ابوبکر رضی اللہ عنہ نے حضرت اسامہ بن زید رضی اللہ عنہ کو وہاں بھیجا جہاں جانے کا حضور ﷺ نے انہیں حکم دیا تھا اس غزوے کے بارے میں حضرت ابوبکر رضی اللہ عنہ نے بالکل صحیح فیصلہ کیا تھا۔ اللہ تعالیٰ نے حضرت اسامہ رضی اللہ عنہ اور ان کے لشکر کو خوب مال غنیمت دیا اور انہیں صحیح سالم اس غزوہ سے واپس فرمایا۔ جب حضرت اسامہ رضی اللہ عنہ روانہ

ہوئے تو حضرت ابوبکر رضی اللہ عنہ (مرتدین کے مقابلہ کے لیے) مہاجرین اور انصار کی ایک جماعت کو لے کر چلے۔ سارے دیہاتی عرب اپنے بال بچوں کو لے کر بھاگ گئے۔ جب مسلمانوں کو پتہ چلا کہ دیہاتی عرب اپنے بال بچوں کو لے کر بھاگ گئے تو انہوں نے حضرت ابوبکر رضی اللہ عنہ سے بات کی اور کہا کہ اب آپ مدینہ بچوں اور عورتوں کے پاس واپس چلیں اور اپنے ساتھیوں میں سے ایک آدمی کو لشکر کا امیر بنادیں اور اپنی ذمہ داری اس کے سپرد کر دیں۔ مسلمان حضرت ابوبکر رضی اللہ عنہ کو کہتے رہے یہاں تک کہ حضرت ابوبکر رضی اللہ عنہ مدینہ واپسی کے لیے تیار ہو گئے اور لشکر کا حضرت خالد بن ولید رضی اللہ عنہ کو امیر بنادیا اور ان سے فرمایا کہ عرب کے لوگ جب مسلمان ہو جائیں اور زکوٰۃ دینے لگ جائیں پھر تم میں سے جو واپس آنا چاہے وہ واپس آ جائے۔ اس کے بعد حضرت ابوبکر رضی اللہ عنہ مدینہ واپس ہوئے۔

[اخرجه ابن عساکر ایضاً کذا فی مختصر ابن عساکر ۱/ ۱۱۸ و ذکرہ فی الكنز ۵/ ۳۱۳]

حضرت عروہ رضی اللہ عنہ فرماتے ہیں کہ جب حضرت ابوبکر رضی اللہ عنہ کی بیعت ہو گئی اور انصار نے جس امر خلافت کے بارے میں اختلاف کیا تھا وہ سب اس پر متفق ہو گئے اور حضرت ابوبکر رضی اللہ عنہ نے فرمایا کہ حضرت اسامہ رضی اللہ عنہ کے لشکر (کی روانگی) کا کام مکمل ہو جانا چاہیے۔ عرب کے لوگ مرتد ہو گئے کوئی سارا قبیلہ مرتد ہو گیا کسی قبیلہ کے کچھ لوگ مرتد ہو گئے اور نفاق ظاہر ہو گیا اور یہودیت اور نصرانیت سراٹھا کر دیکھنے لگی اور چونکہ مسلمانوں کے نبی کا بھی انتقال ہوا تھا اور ان کی تعداد کم تھی اور ان کے دشمن کی تعداد زیادہ تھی اس وجہ سے مسلمانوں کی حالت اس بکری جیسی تھی جو کہ سردی کی رات میں بارش میں بھیگ گئی ہو۔ تو لوگوں نے حضرت ابوبکر رضی اللہ عنہ سے کہا کہ لے دے کر بس یہی مسلمان ہیں اور جیسے کہ آپ دیکھ رہے ہیں عربوں نے آپ کی اطاعت چھوڑ دی ہے اس لیے آپ کے لیے مناسب نہیں کہ مسلمانوں کی اس جماعت (لشکر اسامہ رضی اللہ عنہ) کو اپنے سے جدا کر کے بھیج دیں۔ تو حضرت ابوبکر رضی اللہ عنہ نے فرمایا اس ذات کی قسم جس کے قبضہ میں میری جان ہے اگر مجھے یہ یقین ہو جائے کہ درندے مجھے اٹھا کر لے جائیں گے تو بھی میں حضور اقدس ﷺ کے حکم کے مطابق اسامہ رضی اللہ عنہ کے لشکر کو ضرور روانہ کروں گا اور آبادی میں میرے سوا کوئی بھی باقی نہ رہے تو بھی میں اس لشکر کو روانہ کر کے رہوں گا۔

[وقد ذکرہ فی البدایہ ۱/ ۳۰۳ عن سیف بن عمر عن هشام بن عروہ قال ابن کثیر وقد

روی هذا عن هشام بن عروة عن ابيه عن عائشة رضی اللہ عنہا

حضرت قاسم اور حضرت عمرہ روایت کرتے ہیں کہ حضرت عائشہ رضی اللہ عنہا نے فرمایا کہ جب حضور ﷺ کا وصال ہوا تو سارے ہی عرب مرتد ہو گئے اور نفاق سراٹھا کر دیکھنے لگا۔ اللہ کی قسم میرے والد پر (اس وقت) ایسی مصیبت پڑی تھی کہ اگر وہ مضبوط پہاڑوں پر پڑتی تو وہ ان کو بھی پاش پاش کر دیتی۔ اور حضور ﷺ کے صحابہ رضی اللہ عنہم کی حالت ایسی ہو گئی تھی جیسے وہ بکری جورات کے اندھیرے میں بارش میں بھیگ رہی ہو اور درندوں سے بھرے ہوئے علاقہ میں حیران و پریشان ہو۔ اللہ کی قسم! (اس موقع پر) جس بات میں بھی صحابہ رضی اللہ عنہم کا اختلاف ہوتا میرے والد اس کے بگاڑ کو ختم کر دیتے اور اس کی لگام کو تھام کر مناسب فیصلہ کر دیتے جس سے سارا اختلاف ختم ہو جاتا۔ [وقد اخرجہ الطبرانی عن عائشہ رضی اللہ عنہا بنحوہ قال الہیثمی ۵۰/۹ رواہ

الطبرانی من طرق ورجال احدها ثقات]

حضرت ابو ہریرہ رضی اللہ عنہ فرماتے ہیں کہ اس اللہ کی قسم جس کے سوا کوئی معبود نہیں ہے اگر (حضور ﷺ کے بعد) حضرت ابو بکر رضی اللہ عنہ خلیفہ نہ بنائے جاتے تو اللہ کی عبادت (دنیا میں) نہ ہوتی۔ حضرت ابو ہریرہ رضی اللہ عنہ نے دوبارہ یہ بات فرمائی اور پھر تیسری مرتبہ فرمائی تو لوگوں نے ان سے کہا اے ابو ہریرہ (ایسی بات کہنے سے) آپ رک جائیں۔ انہوں نے فرمایا (میں یہ بات اس وجہ سے کہہ رہا ہوں) کہ حضور ﷺ نے سات سو آدمیوں کو لشکر دے کر حضرت اسامہ رضی اللہ عنہ کو ملک شام روانہ فرمایا (مشہور روایت تین ہزار کی ہے اس لیے بظاہر یہ سات سو کا لشکر قریش میں سے ہوگا) جب حضرت اسامہ رضی اللہ عنہ ذی شنبہ مقام پر (مدینہ سے باہر) پہنچے تو حضور ﷺ کے صحابہ رضی اللہ عنہم نے حضرت ابو بکر رضی اللہ عنہ کے پاس جمع ہو کر کہا کہ اے ابو بکر! اس لشکر کو واپس بلا لیں آپ ان کو روم بھیج رہے ہیں حالانکہ مدینہ کے ارد گرد کے عرب مرتد ہو رہے ہیں تو انہوں نے فرمایا اس ذات کی قسم جس کے علاوہ کوئی معبود نہیں! اگر کتے حضور ﷺ کی ازواج مطہرات کی ٹانگوں کو گھسیٹتے پھریں تو بھی میں اس لشکر کو واپس نہیں بلاؤں گا جسے حضور ﷺ نے روانہ فرمایا ہے اور میں اس جھنڈے کو نہیں کھول سکتا جسے حضور ﷺ نے باندھا ہے۔ چنانچہ حضرت ابو بکر رضی اللہ عنہ نے حضرت اسامہ رضی اللہ عنہ کا لشکر روانہ فرمایا (اور اسے واپس نہ بلایا) جس کا نتیجہ یہ نکلا کہ یہ لشکر جس قبیلہ کے پاس سے گزرتا جن کا مرتد ہونے کا ارادہ ہوتا وہ قبیلہ والے کہتے اگر مسلمانوں کی (بڑی)

قوت نہ ہوتی تو ان کے پاس سے اتنا بڑا لشکر نکل کر نہ آتا۔ ابھی ہم ان مسلمانوں کو (ان کے حال پر) چھوڑ دیتے ہیں۔ ان کو رومیوں سے لڑنے دو (پھر دیکھیں گے) چنانچہ اس لشکر نے رومیوں سے لڑائی کی اور ان کو شکست دی اور انہیں قتل کیا اور صحیح سالم واپس آ گیا اور یوں (راستہ کے) تمام عرب قبیلے اسلام پر جمے رہے۔ [اخرجه البيهقي كذا في البداية ۳۰۵/۶ واخرجه ايضاً الصابوني في الماتين كما في الكنز ۱۲۹/۳ وابن عساكر كما في المختصر ۱۲۳/۱ عن ابی هريرة رضي الله عنه بنحوه قال ابن كثير عباد بن كثير اى فى اسناده هذا اظنه البرمكى لرواية الفريابي عنه وهو متقارب الحديث فاما البصرى الثقفى فمتروك الحديث انتهى وقال فى كنز العمال وسنده اى حديث ابی هريرة حسن انتهى]

حضرت سیف روایت کرتے ہیں کہ حضرت ابو بکر رضی اللہ عنہ حضرت خالد رضی اللہ عنہ کے شام روانہ ہونے کے بعد بیمار ہو گئے اور چند ماہ کے بعد اسی بیمار میں ان کا انتقال ہوا۔ حضرت ابو بکر رضی اللہ عنہ کے انتقال کا وقت قریب آچکا تھا اور وہ حضرت عمر رضی اللہ عنہ کے لیے خلافت طے کر چکے تھے کہ اتنے میں (ملک شام سے) حضرت ثنیٰ رضی اللہ عنہ آئے اور انہوں نے حضرت ابو بکر رضی اللہ عنہ کو تمام حالات بتائے۔ تو حضرت ابو بکر رضی اللہ عنہ نے کہا عمر رضی اللہ عنہ کو میرے پاس بلاؤ۔ چنانچہ حضرت عمر رضی اللہ عنہ آ گئے۔ آپ نے ان سے فرمایا اے عمر! جو میں تمہیں کہہ رہا ہوں اسے غور سے سنو اور پھر اس پر عمل کرو۔ میرا اندازہ یہ ہے کہ میں آج انتقال کر جاؤں گا اور یہ پیر کا دن تھا اگر میں ابھی مر جاؤں تو شام سے پہلے پہلے لوگوں کو حضرت ثنیٰ رضی اللہ عنہ کے ساتھ (ملک شام) جانے کے لیے ترغیب دے کر تیار کر لینا اور اگر میں رات تک زندہ رہوں اور رات کو میرا انتقال ہو تو صبح ہونے سے پہلے پہلے لوگوں کو حضرت ثنیٰ رضی اللہ عنہ کے ساتھ (ملک شام) جانے کے لیے ترغیب دے کر تیار کر لینا اور کوئی مصیبت چاہے کتنی ہی بڑی کیوں نہ ہو تمہیں تمہارے دینی کام سے اور تمہارے رب کی وصیت سے روک نہ سکے تم نے مجھے دیکھا ہے کہ میں نے حضور ﷺ کے انتقال کے موقع پر کیا کیا تھا؟ حالانکہ اتنی بڑی مصیبت انسانوں پر کبھی نہیں آئی تھی۔ اللہ کی قسم! اگر میں اللہ اور اس کے رسول کی بات سے ذرا بھی پیچھے ہٹ جاتا تو اللہ تعالیٰ ہماری مدد چھوڑ دیتے اور ہمیں سزا دیتے اور سارا مدینہ آگ میں جل جاتا۔ [اخرجه ابن جرير الطبري ۱۲۳/۳]



## حضرت ابوبکر رضی اللہ عنہ کا مرتدین اور مانعین زکوٰۃ سے جنگ کا

### اہتمام کرنا

حضرت ابن عمر رضی اللہ عنہما فرماتے ہیں کہ جب حضور ﷺ کا وصال ہوا تو مدینہ میں نفاق سراٹھا کر دیکھنے لگا اور عرب کے لوگ مرتد ہونے لگے اور عجم کے لوگ ڈرانے دھمکانے لگے اور انہوں نے آپس میں نہاوند میں جمع ہونے کا معاہدہ کر لیا اور یہ کہا کہ یہ آدمی مر گیا ہے جس کی وجہ سے عربوں کی مدد ہو رہی تھی۔ چنانچہ حضرت ابوبکر رضی اللہ عنہ نے مہاجرین اور انصار کو جمع کر کے فرمایا عربوں نے زکوٰۃ کی بکریاں اور اونٹ روک لیے ہیں اور اپنے دین سے منہ موڑ گئے ہیں اور وہ یہ سمجھتے ہیں کہ جس ذات اقدس کی وجہ سے تمہاری مدد کی جا رہی تھی وہ دنیا سے رخصت ہو گئی۔ اب آپ لوگ مجھے مشورہ دیں (کہ اب ہمیں کیا کرنا چاہیے) کیونکہ میں بھی تم میں کا ایک آدمی ہوں اور اس آزمائش کا تم سب سے زیادہ بوجھ مجھ پر ہے۔ چنانچہ وہ حضرات بہت دیر تک گردن جھکا کر سوچتے رہے۔ پھر حضرت عمر بن خطاب رضی اللہ عنہ بولے اللہ کی قسم! اے خلیفہ رسول اللہ ﷺ! میرا خیال یہ ہے کہ آپ عربوں سے نماز قبول کر لیں اور زکوٰۃ کو ان پر چھوڑ دیں۔ کیونکہ وہ ابھی ابھی جاہلیت چھوڑ کر آئے ہیں۔ اسلام نے ان کو ابھی پوری طرح تیار نہیں کیا (ان کو دینی تربیت کا پورا موقع نہیں مل سکا) پھر یا تو اللہ تعالیٰ انہیں خیر کی طرف واپس لے آئیں گے یا اللہ تعالیٰ اسلام کو عزت عطا فرمائیں گے تو ہم میں ان سے لڑنے کی طاقت پیدا ہو جائے گی۔ ان بقیہ مہاجرین اور انصار میں تمام عرب اور عجم سے لڑنے کی طاقت نہیں ہے۔ پھر حضرت ابوبکر رضی اللہ عنہ نے حضرت عثمان رضی اللہ عنہ کی طرف التفات فرمایا۔ انہوں نے بھی ایسا ہی فرمایا اور حضرت علی رضی اللہ عنہ نے بھی ایسا ہی فرمایا۔ حضرات مہاجرین نے بھی ایسی ہی رائے دی پھر حضرت ابوبکر رضی اللہ عنہ نے حضرات انصار کی طرف التفات فرمایا انہوں نے بھی یہی رائے دی۔ یہ دیکھ کر حضرت ابوبکر رضی اللہ عنہ منبر پر تشریف لے گئے اور اللہ کی حمد و ثناء بیان کی اور پھر فرمایا اے اللہ! جب اللہ تعالیٰ نے حضرت محمد ﷺ کو مبعوث فرمایا تو اس وقت حق بہت کم اور بے سہارا تھا اور اسلام بالکل اجنبی اور ٹھکرایا ہوا تھا۔ اس کی رسی کمزور ہو چکی تھی اس کے ماننے والے بہت کم تھے۔ ان سب کو اللہ تعالیٰ نے حضور ﷺ کے

ذریعہ سے جمع فرمایا اور ان کو باقی رہنے والی سب سے افضل امت بنایا۔ اللہ کی قسم! میں اللہ کی بات کو لے کر کھڑا رہوں گا اور اللہ کے راستہ میں جہاد کرتا رہوں گا۔ یہاں تک کہ اللہ تعالیٰ اپنا وعدہ پورا فرماوے گا اور اپنے عہد کو ہمارے لیے وفا فرماوے گا۔ چنانچہ ہم میں سے جو مارا جائے گا وہ شہید ہو کر جنت میں جائے گا اور ہم میں سے جو باقی رہے گا وہ اللہ کی زمین میں اللہ کا خلیفہ بن کر اور اللہ کی عبادت کا وارث بن کر رہے گا۔ اللہ تعالیٰ نے حق کو مضبوط فرمایا۔ اللہ تعالیٰ نے فرمایا ہے اور ان کے فرمان کے خلاف نہیں ہو سکتا:

﴿وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ  
كَمَا اسْتَخْلَفَ الَّذِينَ مِنْ قَبْلِهِمْ﴾

”وعدہ کر لیا ہے اللہ نے ان لوگوں سے جو تم میں ایمان لائے ہیں اور کیے ہیں انہوں نے نیک کام۔ البتہ پیچھے حاکم کر دے گا ان کو ملک میں جیسا حاکم کیا تھا ان سے اگلوں کو“

اگر یہ لوگ مجھے وہ رسی دینے سے انکار کریں جسے وہ حضور ﷺ کو دیا کرتے تھے اور پھر درخت اور پتھر اور تمام انسان اور جنات ان کے ساتھ مل کر مقابلہ پر آجائیں تو بھی میں ان سے جہاد کروں گا یہاں تک کہ میری روح اللہ سے جا ملے۔ اللہ تعالیٰ نے ایسے نہیں کیا کہ پہلے نماز اور زکوٰۃ کو الگ الگ کر دیا ہو پھر ان دونوں کو اکٹھا دیا ہو۔ (لہذا میں یہ کیسے کر سکتا ہوں کہ عرب کے لوگ صرف نماز پڑھیں اور زکوٰۃ نہ دیں اور میں انہیں کچھ نہ کہوں) یہ سن کر حضرت عمر رضی اللہ عنہ نے اللہ اکبر کہا اور فرمایا کہ جب اللہ تعالیٰ نے ابوبکر رضی اللہ عنہ کے دل میں ان (مانعین زکوٰۃ) سے جنگ کرنے کا پختہ عزم پیدا فرما دیا ہے تو اب مجھے بھی یقین ہو گیا کہ یہی حق ہے۔

۱۱۲۲ / ۳ | أخرجه الخطيب في رواة مالك كذا في كنز العمال

حضرت صالح بن کیسان رضی اللہ عنہ فرماتے ہیں کہ (حضور ﷺ کے انتقال کے بعد) جب ارتداد پھیلنے لگا تو حضرت ابوبکر رضی اللہ عنہ نے کھڑے ہو کر اللہ کی حمد و ثناء بیان فرمائی اور پھر فرمایا تمام تعریفیں اس اللہ کے لیے ہیں جس نے ہدایت دی اور وہی کافی ہو گیا (کسی اور سے ہدایت لینے کی ضرورت نہیں) اور جس نے اتنا دیا کہ کسی سے لینے کی ضرورت نہ رہی بنا دیا۔ اللہ تعالیٰ نے حضرت محمد ﷺ کو اس حال میں مبعوث فرمایا تھا کہ (اللہ والا) علم بے سہارا تھا اور اسلام اجنبی اور ٹھکرایا ہوا تھا اس کی رسی کمزور ہو چکی تھی اور اسلام کا زمانہ پرانا ہو چکا تھا (اب اس کا نام لینے

والا کوئی نہ رہا تھا) اور اسلام والے اسلام سے بھٹک چکے تھے اور اللہ تعالیٰ اہل کتاب پر ناراض تھے اور اللہ تعالیٰ نے انہیں جو بھی خیر دی تھی وہ ان کی کسی خوبی کی وجہ سے نہیں دی تھی اور چونکہ ان کے پاس (برائیاں ہی برائیاں اور) شر ہی شر تھا اس وجہ سے اللہ تعالیٰ نے ان سے برے حالات کو نہیں ہٹایا تھا اور انہوں نے اللہ کی کتاب کو بدل دیا تھا اور اس میں بہت سی باہر کی باتیں شامل کر دیں تھیں اور ان پڑھ عرب اللہ سے بالکل بے تعلق تھے۔ نہ وہ اللہ کی عبادت کرتے تھے اور نہ ان سے دعا کرتے تھے وہ سب سے زیادہ تنگ معیشت والے تھے اور ان کا دین سب سے زیادہ گمراہی والا تھا۔ وہ سخت اور بیکار زمین کے رہنے والے تھے (یہ حالات تھے اور) حضور ﷺ کے ساتھ صحابہ رضی اللہ عنہم کی جماعت تھی جن کو اللہ تعالیٰ نے حضور ﷺ کی برکت سے جمع فرمایا اور ان کو سب سے افضل امت بنا دیا اور ان کا اتباع کرنے والوں کے ذریعہ اللہ تعالیٰ نے ان کی مدد فرمائی اور دوسروں پر ان کو غالب فرمایا۔ یہاں تک کہ اللہ تعالیٰ نے اپنے نبی ﷺ کو اپنے ہاں بلا لیا اور ان عربوں پر شیطان اسی جگہ سوار ہونا چاہتا ہے جہاں سے اللہ تعالیٰ نے اسے اتارا تھا وہ ان کے ہاتھ پکڑ کر انہیں ہلاک کرنا چاہتا ہے اور یہ آیت پڑھی:

﴿وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ أَفَإِنْ مَاتَ أَوْ قُتِلَ انْقَلَبْتُمْ عَلَىٰ أَعْقَابِكُمْ وَمَنْ يَنْقَلِبْ عَلَىٰ عَقْبَيْهِ فَلَنْ يَضُرَّ اللَّهَ شَيْئًا وَسَيَجْزِي اللَّهُ الشَّاكِرِينَ﴾

”اور محمد (ﷺ) تو ایک رسول ہے ہو چکے اس سے پہلے بہت رسول پھر کیا اگر وہ مر گیا یا مارا گیا تو تم پھر جاؤ گے اگلے پاؤں اور جو کوئی پھر جائے گا اگلے پاؤں تو ہرگز نہ بگاڑے گا اللہ کا کچھ اور اللہ ثواب دے گا شکر گزاروں کو۔“

تمہارے آس پاس کے عربوں نے زکوٰۃ کی بکریاں اور اونٹ دینے سے انکار کر دیا ہے۔ اگرچہ یہ آج اپنے پہلے دین کی طرف واپس چلے گئے ہیں لیکن پہلے بھی ان کا اپنے دین کی طرف میلان اتنا ہی تھا جتنا کہ آج ہے اور آج اگرچہ تم اپنے نبی کی برکتوں سے محروم ہو چکے ہو لیکن تم اپنے دین پر اتنا ہی پختہ ہو جتنا کہ تم (ان کی موجودگی میں) پختہ تھے (پہلے کوئی آج سے زیادہ پختہ نہیں تھے اور اگرچہ تمہارے نبی چلے گئے لیکن) وہ تمہیں اس اللہ کے حوالے کر کے گئے ہیں جو ہر طرح کفایت فرمانے والے ہیں اور وہ سب سے پہلے تھے جنہوں نے حضور ﷺ کو (شریعت

سے) باخبر پایا سو حضور ﷺ کو (شریعت کا) راستہ دکھایا اور جنہوں نے حضور ﷺ کو نادار پایا سو مالدار بنادیا اور تم لوگ آگ کے گڑھے کے کنارے پر تھے اس نے تمہیں اس (میں گرنے) سے بچالیا۔ اللہ کی قسم! میں اللہ کے لیے لڑوں گا اور اس لڑنے کو ہرگز نہیں چھوڑوں گا یہاں تک کہ اللہ تعالیٰ اپنے وعدہ کو پورا کر دے اور ہم سے اپنے عہد کو وفا کر دے۔ ہم میں سے جو مارا جائے گا وہ شہید اور جنتی ہوگا اور ہم میں سے جو باقی رہے گا وہ اللہ کا خلیفہ بن کر اس کی زمین میں اس کا وارث ہوگا۔ اللہ تعالیٰ نے حق کو مضبوط فرمایا۔ اللہ تعالیٰ کے فرمان کے خلاف نہیں ہو سکتا اور ان کا فرمان یہ ہے:

﴿وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ﴾

یہ فرما کر منبر سے اتر آئے۔ [اخرجه ابن عساکر قال ابن کثیر فیہ انقطاع بین صالح بن

کیسان والصدیق لکنہ لیشهد لنفسہ بالصحة لجزالة الفاظه وكثرة ماله من الشواهد كذا فی الكنز

۱۳۲/۳ وقد ذكره فی البداية ۶/۳۱۱ عن ابن عساکر بنحوه ۱

حضرت عمر رضی اللہ عنہ فرماتے ہیں کہ جب عرب کے لوگ مرتد ہو گئے اور تمام مہاجرین کی ایک ہی رائے تھی اور میں بھی اس رائے میں ان کے ساتھ تھا (مانعین زکوٰۃ سے جنگ نہ کی جائے) تو ہم نے عرض کیا یا خلیفہ رسول اللہ! آپ لوگوں کو چھوڑ دیں کہ وہ نماز پڑھتے رہیں اور زکوٰۃ نہ دیں (آپ ان سے جنگ نہ کریں) کیونکہ جب ایمان ان کے دلوں میں داخل ہو جائے گا تو وہ زکوٰۃ کا بھی اقرار کر لیں گے۔ حضرت ابوبکر رضی اللہ عنہ نے فرمایا اس ذات کی قسم جس کے قبضہ میں میری جان ہے جس چیز پر حضور ﷺ نے جنگ کی ہے میں اسے چھوڑ دوں اس سے زیادہ مجھے یہ محبوب ہے کہ میں آسمان سے (زمین پر) گر پڑوں۔ لہذا میں تو اس چیز پر ضرور جنگ کروں گا۔ چنانچہ حضرت ابوبکر رضی اللہ عنہ نے (زکوٰۃ نہ دینے پر) عربوں سے جنگ کی یہاں تک کہ وہ پورے اسلام میں واپس آ گئے۔ حضرت عمر رضی اللہ عنہ نے فرمایا اس ذات کی قسم جس کے قبضہ میں میری جان ہے ابوبکر رضی اللہ عنہ کا یہ ایک دن خاندان عمر کی زندگی بھر کے اعمال سے بہتر ہے۔

[اخرجه العدنی كذا فی الكنز ۱۳۱/۳]

حضرت عمر رضی اللہ عنہ فرماتے ہیں کہ جب حضور ﷺ کا وصال ہو گیا تو عرب کے بہت سے لوگ مرتد ہو گئے اور کہنے لگے ہم نماز تو پڑھیں گے مگر زکوٰۃ نہیں دیں گے۔ میں نے حضرت



ابوبکر رضی اللہ عنہ کی خدمت میں آ کر عرض کیا یا خلیفہ رسول اللہ! آپ لوگوں کے ساتھ تالیف کا معاملہ کریں اور ان کے ساتھ نرمی برتیں کیونکہ یہ لوگ وحشی جانوروں کی طرح ہیں۔ حضرت ابوبکر رضی اللہ عنہ نے فرمایا مجھے تو امید تھی کہ تم میری مدد کرو گے لیکن تم تو میری مدد چھوڑ کر میرے پاس آئے ہو تم جاہلیت میں تو بڑے زوردار تھے اسلام میں بڑے بودے اور کمزور ہو گئے ہو۔ مجھے کس چیز کا ڈر ہے کہ میں من گھڑت اشعار اور گھڑے ہوئے جادو کے ذریعے سے ان (منکرین زکوٰۃ) کی تالیف کروں؟ افسوس صد افسوس۔ حضور ﷺ اس دنیا سے تشریف لے گئے اور وحی کا سلسلہ ختم ہو گیا۔ اللہ کی قسم! جب تک میرے ہاتھ میں تلوار پکڑنے کی طاقت ہے میں ان سے ایک رسی کے روکنے پر بھی ضرور جہاد کروں گا۔ حضرت عمر رضی اللہ عنہ فرماتے ہیں کہ میں نے ان کو اپنے سے زیادہ قوت نفاذ والا اپنے سے زیادہ پختہ عزم والا پایا اور انہوں نے لوگوں کو کام کرنے کے ایسے بہترین طریقے بتائے اور ان کو اس طرح ادب سکھایا کہ جب میں خلیفہ بنا تو لوگوں کے بہت سے دشوار کام مجھ پر آسان ہو گئے۔ [عند الاسماعیلی کذا فی الکنز ۳/ ۱۳۰۰]

حضرت ضبہ بن محسن غنویؒ فرماتے ہیں کہ میں نے حضرت عمر رضی اللہ عنہ سے عرض کیا کہ آپ حضرت ابوبکر رضی اللہ عنہ سے افضل ہیں؟ یہ سن کر حضرت عمر رضی اللہ عنہ رو پڑے اور فرمایا اللہ کی قسم! ابوبکر رضی اللہ عنہ کی ایک رات اور ان کا ایک دن عمر اور عمر کے خاندان (ان کی زندگی بھر کے اعمال) سے بہتر ہے کیا تم چاہتے ہو کہ میں تمہیں ان کی وہ رات اور ان کا وہ دن بتا دوں؟ میں نے کہا اے امیر المومنین! ضرور۔ انہوں نے فرمایا کہ ان کی رات تو وہ ہے جس رات حضور ﷺ مکہ والوں سے بھاگ کر نکلے تھے اور حضرت ابوبکر رضی اللہ عنہ حضور ﷺ کے ساتھ ساتھ تھے۔ آگے وہ حدیث ذکر کی جو ہجرت کے باب میں گزر چکی ہے۔ پھر فرمایا اور ان کا دن وہ ہے جس دن حضور ﷺ کا وصال ہوا اور عرب کے لوگ مرتد ہو گئے ان میں سے کچھ کہنے لگے ہم نماز تو پڑھیں گے لیکن زکوٰۃ نہیں دیں گے اور کچھ کہنے لگے ہم نہ نماز پڑھیں گے اور نہ زکوٰۃ دیں گے۔ چنانچہ میں حضرت ابوبکر رضی اللہ عنہ کی خدمت میں آیا اور میرے جذبہ خیر خواہی میں کچھ کی نہ تھی اور میں نے کہا اے خلیفہ رسول اللہ ﷺ! آپ لوگوں کے ساتھ تالیف کا معاملہ کریں۔ آگے پچھلی حدیث جیسا مضمون ذکر کیا۔

[اخرجه الدينوری فی المجالسة و ابوالحسن بن بشران فی فوائدہ والبیہقی فی

الدلائل والالکائی فی السنة کما فی منتخب کنز العمال ۳/ ۱۳۳۸]

حضرت ابو ہریرہ رضی اللہ عنہ فرماتے ہیں کہ جب حضور ﷺ کا وصال ہو گیا اور آپ کے بعد حضرت ابو بکر رضی اللہ عنہ خلیفہ بنے اور بہت سے عرب کافر ہو گئے تو حضرت عمر رضی اللہ عنہ نے کہا اے ابو بکر! آپ لوگوں سے جنگ کرتے ہیں جب کہ حضور ﷺ نے فرمایا ہے کہ مجھے لوگوں سے اس وقت تک جنگ کرنے کا حکم دیا گیا ہے جب تک وہ لا الہ الا اللہ نہ کہہ لیں۔ چنانچہ جو بھی لا الہ الا اللہ پڑھ لے گا وہ مجھ سے اپنے مال اور جان کو محفوظ کر لے گا ہاں اسلام کے حقوق واجبہ اس کے مال اور جان سے لیے جائیں گے۔ اور اس کا حساب اللہ کے حوالہ ہوگا۔ (کہ وہ دل سے مسلمان ہوا تھا یا نہیں یہ اللہ کو معلوم ہے وہی اس کے ساتھ اس کے مطابق معاملہ فرمائیں گے) حضرت ابو بکر رضی اللہ عنہ نے کہا نہیں۔ جو آدمی نماز اور زکوٰۃ میں فرق کرے گا میں اس سے ضرور جنگ کروں گا کیونکہ زکوٰۃ مال کا حق ہے (جیسے کہ نماز جان کا حق ہے) اللہ کی قسم! اگر یہ لوگ ایک رسی حضور ﷺ کو تو دیا کرتے تھے اور اب مجھے نہیں دیں گے تو میں اس رسی کی وجہ سے بھی ان سے جنگ کروں گا (دین میں ایک رسی کے برابر کی بھی نہیں برداشت کر سکتا ہوں) حضرت عمر رضی اللہ عنہ فرماتے ہیں اللہ کی قسم! ان کے یہ کہتے ہی مجھے یقین ہو گیا کہ اللہ نے (مانعین زکوٰۃ سے) جنگ کرنے کے بارے میں حضرت ابو بکر رضی اللہ عنہ کا پوری طرح شرح صدر فرما رکھا ہے۔ چنانچہ مجھے بھی سمجھ آ گیا کہ یہ (جنگ کرنا) ہی حق ہے۔ عند الامام احمد والشیخین واخرجه ایضاً الاربعة الا ابن ماجہ وابن

حبان والبیہقی کما فی الکنز ۳/۱۳۰۱



حضرت ابوبکر صدیق رضی اللہ عنہ کا اللہ کے راستہ میں لشکروں کے

بھیجنے کا اہتمام کرنا اور ان کا جہاد کے بارے میں ترغیب دینا اور

روم سے جہاد کے بارے میں ان کا صحابہ رضی اللہ عنہم سے مشورہ فرمانا

حضرت قاسم بن محمد رضی اللہ عنہ نے لمبی حدیث بیان کی جس میں یہ بھی ہے کہ حضرت ابوبکر رضی اللہ عنہ لوگوں میں بیان کرنے کے لیے کھڑے ہوئے۔ تو اللہ کی حمد بیان کی اور حضور ﷺ پر درود پڑھا اور پھر فرمایا کہ ہر کام کے لیے کچھ اصول و قواعد ہوا کرتے ہیں جو ان کی پابندی کرے گا اس کے لیے یہ اصول و قواعد کافی ہوں گے اور جو اللہ عز و جل کے لیے عمل کرے گا اللہ تعالیٰ اس کی ہر طرح کفایت فرمائیں گے۔ تم پوری طرح محنت کرو اور اعتدال سے چلو کیونکہ اعتدال سے چلنا انسان کو مقصود تک جلدی پہنچا دیتا ہے۔ ذرا غور سے سنو! جس کے پاس ایمان نہیں ہے اس کے پاس دین نہیں ہے اور جس کی نیت ثواب کی نہیں اس کے لیے (اللہ کی طرف سے) کوئی اجر نہیں ہے اور جس کی نیت (صحیح) نہیں اس کے عمل کا کوئی اعتبار نہیں۔ غور سے سنو! اللہ کی کتاب میں جہاد فی سبیل اللہ کا اتنا ثواب بتایا گیا ہے کہ اتنے ثواب کے لیے ہر مسلمان کے دل میں جہاد کے لیے وقف ہو جانے کی تمنا ہونی چاہیے۔ جہاد ہی وہ تجارت ہے جو اللہ تعالیٰ نے قرآن میں بتائی ہے اور جس کے ذریعہ اللہ نے (مسلمانوں کو) رسوائی سے نجات عطا فرمائی ہے اور جس کے ساتھ اللہ نے دنیا و آخرت کے شرف کو جوڑا ہے۔ [اخرجه ابن عساکر ۱/۱۳۳ کذا فی المختصر و ذکرہ فی

الکنز ۸/۲۰۷ مثله و اخرجه ابن جریر الطبری ۳/۳۰ عن القاسم بن محمد بمثلہ]

حضرت محمد بن اسحاق بن یسار رضی اللہ عنہ حضرت خالد بن ولید رضی اللہ عنہ کے قصے میں بیان کرتے ہیں کہ وہ جب جنگ یمامہ سے فارغ ہو گئے اور ابھی وہ یمامہ ہی میں تھے تو ان کو حضرت ابوبکر رضی اللہ عنہ نے یہ خط لکھا:

”یہ خط اللہ کے بندے اور رسول اللہ ﷺ کے خلیفہ ابوبکر (رضی اللہ عنہ) کی طرف سے خالد

بن ولید رضی اللہ عنہ اور ان کے ساتھ جتنے مہاجرین اور انصار اور تابعی حضرات ہیں ان سب

کے نام۔ السلام علیکم۔ میں آپ لوگوں کے سامنے اس اللہ کی تعریف کرتا ہوں جس کے سوا کوئی معبود نہیں مابعد! تمام تعریفیں اس اللہ کے لیے ہیں جس نے اپنے وعدہ کو پورا کیا اور اپنے بندے کی مدد کی اور اپنے دوست کو عزت دی اور اپنے دشمن کو ذلیل کیا اور اکیلا تمام لشکروں پر غالب آ گیا اور جس اللہ کے سوا کوئی معبود نہیں ہے اسی نے (قرآن میں) یہ فرمایا ہے۔

﴿وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ  
كَمَا اسْتَخْلَفَ الَّذِينَ مِنْ قَبْلِهِمْ وَلَيُمَكِّنَنَّ لَهُمْ دِينَهُمُ الَّذِي ارْتَضَى لَهُمْ﴾  
(آگے ساری آیت لکھی)

”وعدہ کر لیا اللہ نے ان لوگوں سے جو تم میں ایمان لائے ہیں اور کیے ہیں انہوں نے نیک کام۔ البتہ پیچھے حاکم کر دے گا ان کو ملک میں جیسا کہ حاکم کیا تھا ان سے اگلوں کو اور جمادے گا ان کے لیے دین ان کا جو پسند کر لیا ان کے واسطے۔“  
اور یہ اللہ تعالیٰ کا ایسا وعدہ ہے جس کے خلاف نہیں ہو سکتا اور یہ ایسی بات ہے جس میں کوئی شک نہیں ہے اور اللہ تعالیٰ نے مسلمانوں پر جہاد فرض کیا ہے چنانچہ اللہ نے فرمایا ہے:

﴿كُتِبَ عَلَيْكُمُ الْقِتَالُ وَهُوَ كُرْهٌ لَّكُمْ﴾

”فرض ہوئی تم پر لڑائی اور وہ بری لگتی ہے تم کو۔“

(اور آیات بھی لکھیں) لہذا تم وہ محنت اور اعمال کرو جن کی وجہ سے اللہ تعالیٰ تم لوگوں کے لیے اپنے وعدے کو پورا فرماوے اور اللہ تعالیٰ نے تم پر جہاد فرض کیا ہے اس میں تم اس کی اطاعت کرو۔ چاہے اس کے لیے تمہیں بڑی مشقت اٹھانی پڑے اور بڑی مصیبت بدرجہ کمال سہنی پڑے اور دور دراز کے سفر کرنے پڑیں اور مال اور جان کے نقصان کی تکلیف اٹھانی پڑے کیونکہ اللہ کی طرف سے ملنے والے اجر عظیم کے مقابلے میں یہ تمام مشقتیں اور تکلیفیں کچھ بھی نہیں ہیں۔ اللہ تم پر رحم فرمائے تم ہلکے ہو یا بھاری ہو۔ ہر حال میں اللہ کے راستے میں نکلو اور اپنے مال اور جان کو لے کر جہاد کرو اس مضمون کی ساری آیت لکھی۔ سن لو میں نے خالد بن ولید رضی اللہ عنہ کو عراق جانے کا حکم دیا



ہے اور یہ کہا ہے کہ جب تک میں نہ کہوں وہ عراق سے کہیں اور نہ جائیں تم سب بھی ان کے ساتھ عراق جاؤ اور اس میں سستی بالکل نہ کرو۔ کیونکہ اس راستہ میں جو بھی اچھی نیت سے اور پورے ذوق و شوق سے چلے گا اللہ تعالیٰ اسے بڑا اجر عطا فرمائیں گے جب تم عراق پہنچ جاؤ تو میرے حکم کے آنے تک تم سب بھی وہیں رہنا اللہ تعالیٰ ہماری اور تمہاری تمام دنیاوی اور اخروی مہمات کی ہر طرح کفایت فرمائے والسلام علیکم ورحمۃ

اللہ وبرکاتہ۔ [اخرجه البیہقی فی مستہ ۹/۱۷۹ انتہی]

حضرت عبداللہ بن ابی اوفیٰ الخزاعی رضی اللہ عنہ فرماتے ہیں کہ جب حضرت ابوبکر رضی اللہ عنہ نے رومیوں سے لڑنے کا ارادہ کیا تو انہوں نے حضرت علیؓ، حضرت عمرؓ، حضرت عثمانؓ، حضرت عبدالرحمن بن عوفؓ، حضرت سعد بن ابی وقاصؓ، حضرت سعید بن زیدؓ، حضرت ابوعبیدہ بن جراحؓ اور بدر میں شریک ہونے والے اور شریک نہ ہونے والے بڑے بڑے مجاہد اور انصار صحابہ رضی اللہ عنہم کو بلایا وہ سب حضرت ابوبکر رضی اللہ عنہ کی خدمت میں حاضر ہوئے اور میں بھی ان میں تھا تو حضرت ابوبکر رضی اللہ عنہ نے فرمایا اللہ تعالیٰ کی نعمتوں کو شمار نہیں کیا جاسکتا ہے۔ ہمارے تمام اعمال اس کی نعمتوں کا مقابلہ نہیں کر سکتے ہیں لہذا تمام تعریفیں اسی کے لیے ہیں۔ اللہ تعالیٰ نے تمہارے کلمہ کو جمع فرمادیا اور تمہارے اندر اتفاق پیدا کر دیا اور تمہیں اسلام کی ہدایت عطا فرمائی اور شیطان کو تم سے دور فرما دیا۔ اب شیطان کو نہ تو اس بات کی امید ہے کہ تم اللہ کے ساتھ کسی کو شریک کر دو گے اور نہ اس بات کی امید ہے کہ تم اس کے علاوہ کسی اور کو معبود بناؤ گے۔ چنانچہ آج تمام عرب ایک ماں باپ کی اولاد کی طرح ہیں۔ میرا یہ خیال ہو رہا ہے کہ میں مسلمانوں کو رومیوں سے لڑنے کے لیے شام بھیج دوں۔ تاکہ اللہ تعالیٰ مسلمانوں کی تائید فرمائے اور اپنے کلمہ کو بلند فرمائے اور اس میں مسلمانوں کو بہت بڑا حصہ (شہادت کا اور اجر و ثواب کا) ملے گا۔ کیونکہ ان میں سے جو اس لڑائی میں مارا جائے گا وہ شہید ہو کر مرے گا اور جو کچھ اللہ کے ہاں ہے وہ نیک لوگوں کے لیے بہتر ہے اور جو زندہ رہے گا وہ دین کا دفاع کرتے ہوئے زندگی گزارے گا۔ اور اسے اللہ کی طرف سے مجاہدین کا ثواب ملے گا۔ یہ تو میری رائے ہے۔ اب آپ میں سے ہر آدمی اپنی رائے بتائے۔ چنانچہ حضرت عمر رضی اللہ عنہ نے کھڑے ہو کر فرمایا تمام تعریفیں اس اللہ کے لیے ہیں جو اپنی مخلوق میں سے جسے چاہیں کسی خیر کے ساتھ خصوصیت سے نواز دیں۔ اللہ کی قسم! جب بھی کسی نیکی کے کام میں ہم نے

ایک دوسرے سے آگے بڑھنے کی کوشش کی آپ ہم سے ہمیشہ اس نیکی میں بڑھ گئے۔ یہ اللہ کا فضل ہے وہ جسے چاہتے ہیں اسے عطا فرماتے ہیں اور اللہ بڑے فضل والے ہیں۔ میرے دل میں بھی یہی خیال آیا تھا اور میرا ارادہ تھا کہ میں آپ سے ملاقات کر کے آپ سے اس کا ذکر کروں۔ لیکن اللہ تعالیٰ نے یہی مقدر فرما رکھا تھا کہ آپ ہی اس کا پہلے ذکر کریں۔ آپ کی رائے بالکل ٹھیک ہے اللہ تعالیٰ آپ کو ہمیشہ رشد و ہدایت کے راستہ پر چلائے۔ آپ گھڑسواروں کی جماعتیں آگے پیچھے مسلسل بھیجیں اور پیدل دستوں کو بھی مسلسل بھیجیں غرضیکہ لشکر کے پیچھے لشکر روانہ فرمائیں اللہ تعالیٰ اپنے دین کی ضرورت فرمائیں گے اور اسلام اور اہل اسلام کو ضرورت عطا فرمائیں گے۔ پھر حضرت عبدالرحمن بن عوف نے کھڑے ہو کر کہا۔ اے خلیفہ رسول اللہ ﷺ! یہ رومی ہیں اور یہ بنو الاصفریں یہ تیز دھار والے لوہے اور مضبوط ستون کی طرح ہیں میں اسے مناسب نہیں سمجھتا ہوں کہ ہم سب ان میں بے سوچے سمجھے ایک دم گھس جائیں۔ بلکہ میرا خیال یہ ہے کہ ہم گھڑسواروں کی ایک جماعت بھیجیں جو ان کے ملک کے اطراف پر اچانک شب خون ماریں اور پھر آپ کے پاس واپس آجائیں جب یہ اس طرح کئی دفعہ کر لیں گے تو اس طرح وہ رومیوں کا کافی نقصان بھی کر چکے ہوں گے اور ان کے کنارے کے بہت سے علاقوں پر قبضہ بھی کر لیں گے۔ اس طرح وہ رومی اپنے دشمنوں یعنی مسلمانوں سے تھک ہار کر بیٹھ جائیں گے۔ اس کے بعد آپ آدمی بھیج کر یمن کے اور قبیلہ ربیعہ و مضر کے آخری علاقوں کے مسلمانوں کو اپنے ہاں جمع کریں اس کے بعد اگر آپ مناسب سمجھیں تو اس لشکر کو لے کر آپ خود رومیوں پر حملہ آور ہوں یا ان کو کسی کے ساتھ بھیج دیں (اور خود مدینہ میں ٹھہرے رہیں) اس کے بعد حضرت عبدالرحمن خاموش ہو گئے۔ اور باقی لوگ بھی خاموش رہے۔ حضرت ابوبکر رضی اللہ عنہ نے پھر فرمایا آپ لوگوں کی کیا رائے ہے؟ اس پر حضرت عثمان بن عفان رضی اللہ عنہ نے کہا میرے رائے یہ ہے کہ آپ اس دین اسلام والوں کے بڑے خیر خواہ ہیں اور ان کے لیے بڑے شفیق ہیں۔ جب آپ کو اپنی رائے میں عام مسلمانوں کے لیے فائدہ نظر آ رہا ہے تو آپ بے کھٹک اس پر پوری طرح عمل کریں کیونکہ آپ کے بارے میں ہم میں سے کسی کو کوئی بدگمانی نہیں ہے اور اس پر حضرت طلحہؓ حضرت زبیرؓ حضرت سعدؓ حضرت ابوعبیدہؓ حضرت سعید بن زیدؓ اور جو مہاجرین و انصار رضی اللہ عنہم اس مجلس میں موجود تھے ان سب نے کہا کہ حضرت عثمان رضی اللہ عنہ درست فرما رہے ہیں۔ جو آپ کی

رائے ہے آپ اس پر ضرور عمل کریں۔ کیونکہ ہم نہ تو آپ کی مخالفت کرتے ہیں اور نہ آپ پر کوئی الزام لگا سکتے ہیں اور اسی طرح کی اور باتیں کہیں۔ ان لوگوں میں حضرت علی رضی اللہ عنہ بھی موجود تھے لیکن وہ خاموش تھے انہوں نے ابھی تک کچھ نہیں کہا تھا۔ تو حضرت ابوبکر رضی اللہ عنہ نے ان سے فرمایا اے ابوالحسن! تمہاری کیا رائے ہے؟ انہوں نے کہا میرے رائے یہ ہے کہ چاہے آپ خود ان کے پاس جائیں چاہے کسی اور کو ان کے پاس بھیج دیں انشاء اللہ کامیابی آپ ہی کو ہوگی۔ آپ کی مدد ضرور ہوگی۔ حضرت ابوبکر رضی اللہ عنہ نے فرمایا اللہ تعالیٰ تمہیں خیر کی بشارت دے۔ یہ تمہیں کہاں سے پتہ چل گیا (کہ جیتنا تو ہمیں ہی ہے اور ہماری مدد ضرور ہوگی؟) حضرت علی رضی اللہ عنہ نے کہا میں نے حضور ﷺ کو فرماتے ہوئے سنا کہ یہ دین اپنے دشمنوں پر غالب آ کر رہے گا۔ یہاں تک کہ یہ دین مضبوطی سے کھڑا ہو جائے گا اور دین والوں کو غلبہ مل جائے گا۔ حضرت ابوبکر رضی اللہ عنہ نے تعجب سے فرمایا سبحان اللہ! یہ حدیث کتنی عمدہ ہے۔ تم نے یہ حدیث سنا کر مجھے خوش کر دیا۔ اللہ تمہیں ہمیشہ خوش رکھے۔ پھر حضرت ابوبکر رضی اللہ عنہ لوگوں میں بیان کے لیے کھڑے ہوئے اور اللہ کی شان کے مناسب حمد و ثناء بیان کی اور حضور ﷺ پر درود بھیجا اس کے بعد فرمایا اے لوگو! اللہ تعالیٰ نے تمہیں نعمت اسلام عطا فرمائی اور جہاد کا حکم دے کر تمہیں اعزاز بخشا اور یہ دین دے کر تمہیں تمام دینوں پر فضیلت عطا فرمائی۔ اے اللہ کے بندو! شام جا کر رومیوں سے غزوہ کرنے کے لیے تیار ہو جاؤ۔ میں تمہارے لیے بہت سے امیر مقرر کروں گا اور انہیں الگ الگ جھنڈے باندھ کر دوں گا۔ تم اپنے رب کی اطاعت کرو اپنے امیروں کی مخالفت نہ کرو۔ نیت اور کھانا پینا ٹھیک رکھو۔ اللہ تعالیٰ ان لوگوں کے ساتھ ہے جو تقویٰ اختیار کریں اور ہر نیکی کو اچھی طرح کریں (یہ ترغیبی بیان سن کر) لوگ خاموش رہے اور اللہ کی قسم! انہوں نے حضرت ابوبکر رضی اللہ عنہ کی دعوت کو قبول نہ کیا۔ اس پر حضرت عمر رضی اللہ عنہ نے کہا اے مسلمانوں کی جماعت! تمہیں کیا ہو گیا ہے کہ تم لوگ خلیفہ رسول اللہ کی دعوت کو قبول نہیں کرتے ہو؟ حالانکہ انہوں نے تمہیں اس چیز کی دعوت دی ہے جس میں تمہاری زندگی ہے۔ اگر بغیر محنت کے مال غنیمت کے ملنے کی امید ہوتی یا تھوڑا اور آسان سفر ہوتا تو تم جلدی سے قبول کر لیتے (اس موقع پر حضرت عمر نے ((عرضاً قریباً او سفر اقصدا)) کے الفاظ استعمال کیے جو قرآن مجید میں اللہ تعالیٰ نے منافقوں کے لیے استعمال فرمائے ہیں) اس پر حضرت عمرو بن سعید رضی اللہ عنہ نے کھڑے ہو کر کہا۔ اے ابن الخطاب! کیا تم ہمارے بارے میں



منافقوں والی مثالیں استعمال کرتے ہو؟ تم جو ہم پر اعتراض کر رہے ہو کہ ہم نے حضرت ابو بکر رضی اللہ عنہ کی دعوت کو قبول نہیں کیا، تو تم نے ان کی دعوت قبول کرنے میں پہل کیوں نہیں کی؟ حضرت عمر رضی اللہ عنہ نے کہا حضرت ابو بکر رضی اللہ عنہ کو اچھی طرح معلوم ہے کہ اگر یہ مجھے دعوت دیتے تو میں ضرور قبول کر لیتا اور اگر یہ مجھے غزوہ میں بھیجتے تو میں ضرور چلا جاتا حضرت عمرو بن سعید رضی اللہ عنہ نے کہا اگر ہم غزوہ میں جائیں گے تو تمہاری وجہ سے نہیں جائیں گے ہم تو اللہ کے لیے جائیں گے۔ حضرت عمر رضی اللہ عنہ نے کہا اللہ تعالیٰ تمہیں توفیق عطا فرمائے۔ تم نے بہت عمدہ بات کہی۔ حضرت ابو بکر رضی اللہ عنہ نے حضرت عمرو رضی اللہ عنہ سے فرمایا آپ بیٹھ جائیں اللہ آپ پر رحم فرمائے۔ تم نے حضرت عمر رضی اللہ عنہ سے جو الفاظ سنے ہیں اس سے حضرت عمر رضی اللہ عنہ کی مراد کسی مسلمان کو تکلیف پہنچانا یا ڈانٹنا نہیں بلکہ ان کا مقصد یہ تھا کہ جو لوگ ست ہو کر زمین سے چمٹے جا رہے ہیں ان میں جہاد کے لیے جانے کا ابھار اور شوق پیدا ہو جائے۔ اس کے بعد حضرت خالد بن سعید رضی اللہ عنہ نے کھڑے ہو کر کہا۔ خلیفہ رسول اللہ ٹھیک کہہ رہے ہیں اے میرے بھائی (عمرو بن سعید) تم بیٹھ جاؤ۔ چنانچہ وہ بیٹھ گئے پھر حضرت خالد رضی اللہ عنہ نے کہا تمام تعریفیں اس اللہ کے لیے ہیں جس کے سوا کوئی معبود نہیں۔ جس نے محمد رضی اللہ عنہ کو ہدایت اور دین حق دے کر بھیجا تا کہ اس دین کو تمام دینوں پر غالب کر دے اگرچہ یہ بات مشرکوں کو ناگوار لگے تمام تعریفیں اس اللہ کے لیے ہیں جو اپنے وعدہ کو پورا کرنے والا اور اپنے وعدہ کو ظاہر کرنے والا اور غالب کرنے والا اور اپنے دشمن کو ہلاک کر نیوالا ہے۔ نہ ہم (آپ کی) مخالف کرنے والے ہیں اور نہ ہمارا آپس میں کوئی اختلاف ہے۔ آپ بڑے خیر خواہ اور شفیق والی ہیں۔ آپ ہمیں جب نکلنے کو کہیں گے ہم اسی وقت نکل جائیں گے۔ اور جب آپ ہمیں کوئی حکم دیں گے ہم آپ کے اس حکم کو مانیں گے۔ حضرت ابو بکر رضی اللہ عنہ حضرت خالد رضی اللہ عنہ کی اس بات سے بڑے خوش ہوئے اور ان سے فرمایا اے بھائی اور دوست! جزاک اللہ خیراً۔ تم اپنے شوق سے مسلمان ہوئے، تم نے ثواب کی نیت سے ہجرت کی، تم اپنا دین لے کر کافروں سے بھاگے تاکہ اللہ اور اس کے رسول راضی ہو جائیں اور ان کا کلمہ بلند ہو جائے اور اب تم ہی لوگوں کے امیر ہو گے۔ اللہ تم پر رحمت نازل کرے۔ تم چلو یہ کہہ کر حضرت ابو بکر رضی اللہ عنہ (منبر سے) نیچے تشریف لے آئے اور حضرت خالد بن سعید رضی اللہ عنہ نے واپس آ کر (سفر کی) تیاری شروع کر دی۔ حضرت ابو بکر رضی اللہ عنہ نے حضرت بلال رضی اللہ عنہ سے کہا کہ لوگوں میں اعلان کر دو کہ اے لوگو! شام میں



رومیوں سے جہاد کے لیے چل پڑا اور لوگ یہی سمجھ رہے تھے کہ ان کے امیر حضرت خالد بن سعید رضی اللہ عنہ ہیں۔ ان کی امارت میں کسی کو شک نہیں تھا اور حضرت خالد رضی اللہ عنہ سب سے پہلے لشکر گاہ میں پہنچ گئے۔ پھر روزانہ دس، بیس، تیس، چالیس، پانچ اور سو سو ہو کر لوگ لشکر گاہ میں جمع ہوتے رہے۔ یہاں تک کہ کافی بڑی تعداد جمع ہو گئی۔ حضرت ابو بکر رضی اللہ عنہ چند صحابہ رضی اللہ عنہم کو ساتھ لے کر اس لشکر کے پاس تشریف لائے۔ انہیں وہاں مسلمانوں کی اچھی تعداد نظر آئی لیکن انہوں نے رومیوں سے جنگ کے لیے اس تعداد کو کافی نہ سمجھا۔ اور اپنے ساتھیوں سے فرمایا اگر میں مسلمانوں کی اتنی ہی تعداد کو رومیوں سے مقابلہ کے لیے شام بھیج دوں تو اس بارے میں آپ لوگوں کی کیا رائے ہے؟ حضرت عمر رضی اللہ عنہ نے کہا میں تو بنو الاصفرو رومیوں کے لشکر کے لیے اتنی تعداد کو کافی نہیں سمجھتا ہوں۔ حضرت ابو بکر رضی اللہ عنہ نے دوسرے حضرات سے پوچھا آپ لوگوں کا اس بارے میں کیا خیال ہے ان سب نے کہا حضرت عمر رضی اللہ عنہ نے جو کہا ہمارا بھی وہی خیال ہے۔ حضرت ابو بکر رضی اللہ عنہ نے کہا کیا میں یمن والوں کو خط نہ لکھ دوں جس میں ہم انہیں جہاد کی دعوت دیں اور اس کے ثواب کی ترغیب دیں۔ حضرت ابو بکر رضی اللہ عنہ کے تمام ساتھیوں نے اسے مناسب سمجھا اور حضرت ابو بکر رضی اللہ عنہ نے کہا۔ جی ہاں جو آپ کی رائے ہے آپ اس پر ضرور عمل کریں۔ چنانچہ انہوں نے یہ خط لکھا:

## جہاد فی سبیل اللہ کی ترغیب کے لیے حضرت ابو بکر رضی اللہ عنہ کا

### یمن والوں کے نام خط

”بسم اللہ الرحمن الرحیم خلیفہ رسول اللہ ﷺ کی طرف سے یمن کے ان تمام مومنوں اور مسلمانوں کے نام خط ہے جن کے سامنے میرا یہ خط پڑھا جائے۔ سلام علیکم۔ میں تمہارے سامنے اس اللہ کی تعریف کرتا ہوں جس کے سوا کوئی معبود نہیں ہے۔ اما بعد! اللہ تعالیٰ نے مسلمانوں پر جہاد کو فرض فرمایا اور انہیں ہر حال میں نکلنے کا حکم دیا چاہے ہلکے ہوں یا بھاری۔ اور اللہ کے راستے میں مال و جان لے کر جہاد کرنے کا حکم دیا۔ جہاد ایک زبردست فریضہ خداوندی ہے جس کا ثواب اللہ کے ہاں بہت بڑا ملتا ہے ہم نے مسلمانوں سے کہا کہ وہ ملک شام جا کر رومیوں سے جہاد کریں۔ اس لیے وہ جلدی

سے تیار ہو گئے اور اس میں ان کی نیت بڑی عمدہ ہے (کہ وہ اللہ کو راضی کرنے کے لیے جا رہے ہیں) اور (اس سفر جہاد میں جا کر) اللہ سے ثواب لینے کی ان کی نیت بہت بڑی ہے تو اے اللہ کے بندو! جیسے یہاں کے مسلمانوں نے جلدی سے تیاری کر لی تم بھی (اس سفر جہاد کی) تیاری جلدی سے کر لو۔ لیکن اس سفر میں آپ لوگوں کی نیت ٹھیک ہونی چاہیے۔ تمہیں دو خوبیوں میں سے ایک خوبی تو ضرور ملے گی یا تو شہادت یا فتح اور مال غنیمت کیونکہ اللہ تعالیٰ اپنے بندوں سے اس بات پر راضی نہیں ہیں کہ وہ صرف باتیں کریں اور عمل نہ کریں۔ اللہ کے دشمنوں سے جہاد کیا جاتا رہے گا۔ یہاں تک کہ وہ دین حق کو اختیار کر لیں اور کتاب اللہ کے فیصلہ کو مان لیں۔ اللہ تعالیٰ تمہارے دین کی حفاظت فرمائے اور تمہارے دلوں کو ہدایت عطا فرمائے اور تمہارے اعمال کو پاکیزہ فرمائے اور جم کر مقابلہ کرنے والے مہاجرین کا ثواب تمہیں عطا فرمائے۔“

اور حضرت ابو بکر رضی اللہ عنہ نے حضرت انس بن مالک رضی اللہ عنہ کو یہ خط دے کر (یمن) بھیجا۔

[اخرجه ابن عساکر ۱/ ۱۲۶ عن الزہری کذا فی المبحثصر ۲/ ۱۲۶ والکنز ۳/ ۱۳۳]

حضرت عبدالرحمن بن جبیر رضی اللہ عنہ کہتے ہیں کہ جب حضرت ابو بکر رضی اللہ عنہ حبشہ والوں کی جماعت بھیجنے لگے تو ان میں کھڑے ہو کر ان کے سامنے اللہ کی حمد و ثناء بیان کی اور پھر انہیں شام جانے کا حکم دیا اور ان کو خوشخبری دی کہ اللہ تعالیٰ ملک شام فتح کر کے انہیں دیں گے اور وہ وہاں مسجدیں بنائیں گے اور یہ بات سامنے نہ آئے کہ تم وہاں کھیل کود کے لیے گئے ہو۔ شام میں نعمتوں کی کثرت ہے تمہیں وہاں کھانے کو خوب ملے گا لہذا تکبر سے بچ کر رہنا (کیونکہ کھانے اور مال کی کثرت سے انسان میں اکثر پیدا ہو جاتی ہے) رب کعبہ کی قسم! تم میں ضرور تکبر پیدا ہوگا اور تم ضرور اتر آؤ گے۔ غور سے سنو! میں تمہیں دس باتوں کا حکم دیتا ہوں۔ کسی بوڑھے کو ہرگز قتل نہ کرنا۔ آگے اور حدیث ذکر کی۔

[اخرجه ابن عساکر کما فی الکنز ۳/ ۱۳۳]

حضرت عمر بن خطاب رضی اللہ عنہ کا جہاد اور نفری سبیل اللہ کے لیے

## ترغیب دینا اور اس بارے میں ان کا صحابہ رضی اللہ عنہم سے مشورہ فرمانا

حضرت قاسم بن محمد رضی اللہ عنہ فرماتے ہیں کہ حضرت ثنی بن حارثہ رضی اللہ عنہ نے لوگوں سے مخاطب ہو کر فرمایا اے لوگو! فارس کی طرف جانے کو تم لوگ مشکل اور بھاری کام نہ سمجھو۔ ہم نے فارس کی سرسبز اور شاداب زمین پر قبضہ کر لیا ہے اور عراق کے دو ٹکڑوں میں سے بہترین ٹکڑا ہم نے ان سے لے لیا ہے اور ہم نے ان سے آدھا ملک لے لیا ہے اور ہم نے ان کو خوب نقصان پہنچایا ہے اور ہمارے آدمی ان پر جری ہو گئے ہیں اور انشاء اللہ بعد والا علاقہ بھی ہمیں مل جائے گا۔ پھر حضرت عمر رضی اللہ عنہ نے لوگوں میں کھڑے ہو کر فرمایا سرزمین حجاز تمہارے رہنے کی اصلی جگہ نہیں ہے وہ تو تمہیں جہاں گھاس ملتا ہے وہاں جا کر تم کچھ دن رہ لیتے ہو اور حجاز والے اس سرزمین میں اسی طرح ہی گزارہ کر سکتے ہیں جو مہاجرین اللہ کے دین کے لیے ایک دم دوڑ کر آیا کرتے تھے اور آج اللہ کے وعدے سے کہاں دور جا پڑے ہیں؟ تم اس سرزمین میں جہاد کے لیے چلو جس کے بارے میں اللہ نے تم سے (قرآن میں) وعدہ کیا ہے کہ وہ تمہیں اس سرزمین کا وارث بنائے گا کیونکہ اللہ تعالیٰ نے فرمایا:

﴿لِيُظْهِرَكَ عَلَى الدِّينِ نُكْلَهُ﴾

”تاکہ اللہ اپنے دین کو تمام دینوں پر غالب کر دے۔“

اور اللہ اپنے دین کو ضرور غالب کر دیں گے اور اپنے مددگار کو عزت دیں گے اور اپنے دین والوں کو تمام قوموں کی میراث کا وارث بنائیں گے۔ اللہ کے نزدیک نیک بندے کہاں ہیں؟ اس دعوت پر سب سے پہلے حضرت ابو عبید بن مسعود رضی اللہ عنہ نے لبیک کہی پھر سعد بن عبیدہ یا سلیط بن قیس رضی اللہ عنہ نے (یوں ایک ایک کر کے بڑا لشکر تیار ہو گیا) جب یہ تمام حضرات جمع ہو گئے تو حضرت عمر رضی اللہ عنہ سے کہا گیا کہ مہاجرین اور انصار میں سے کسی پرانے کو ان کا امیر بنادیں۔ فرمایا نہیں اللہ کی قسم (آج) میں ایسے نہیں کروں گا کیونکہ اللہ تعالیٰ نے تمہیں بلندی اس وجہ سے دی تھی کہ تم ہر نیکی میں سبقت کرتے تھے اور دشمن کی طرف تیزی سے چلتے تھے لہذا جب تم بزدل بن گئے ہو اور دشمن سے مقابلہ تمہیں برا لگنے لگا ہے تو اب تم سے زیادہ امیر بننے کا حق دار وہ آدمی ہے جو دشمن کی طرف جانے میں سبقت لے جائے اور جانے کی دعوت کو پہلے قبول کرے لہذا میں ان کا امیر اسی

کو بناؤں گا جس نے (میری دعوت پر) سب سے پہلے لبیک کہی تھی۔ پھر حضرت ابو عبیدہؓ حضرت سلیط اور حضرت سعد رضی اللہ عنہم کو بلا کر کہا تم دونوں اگر (دعوت پر لبیک کہنے میں) ابو عبیدہ سے سبقت لے جاتے تو میں تم دونوں کو امیر بنا دیتا پرانے ہونے کی صفت تو تمہیں حاصل ہے ہی اس طرح تمہیں امارت بھی مل جاتی۔ چنانچہ حضرت عمر رضی اللہ عنہ نے اس لشکر کا حضرت ابو عبیدہؓ کو امیر بنایا اور ان سے فرمایا نبی کریم ﷺ کے صحابہ رضی اللہ عنہم کی بات ضرور سننا اور ان کو مشورہ میں شریک رکھنا اور جب تک تحقیق کر کے تسلی نہ کر لو کسی کام کے فیصلہ میں جلد بازی سے کام نہ لینا۔ کیونکہ یہ جنگ ہے اس میں وہی آدمی ٹھیک چل سکتا ہے جو سنجیدہ دھیما اور موقع شناس ہو اسے معلوم ہو کہ کب دشمن پر حملہ کرنا چاہیے اور کب رک جانا چاہیے۔ [اخرجه ابن جریر الطبری ۶۱/۴]

شععی نے اس حدیث کو یوں بیان کیا ہے کہ حضرت عمر رضی اللہ عنہ سے کہا گیا کہ ان کا امیر ایسے آدمی کو بنائیں جسے حضور ﷺ کی (قدیمی) صحبت حاصل ہو۔ حضرت عمر رضی اللہ عنہ نے فرمایا (پرانے) صحابہ رضی اللہ عنہم کو فضیلت اس وجہ سے حاصل تھی کہ وہ دشمن کی طرف تیزی سے جاتے تھے اور منکرین اسلام کے لیے کافی ہو جاتے تھے۔ لہذا اگر اب کوئی اور ان کی یہ خصوصی صفات اختیار کر لے اور ان جیسے کارنامے انجام دینے لگ جائے اور خود (پرانے) صحابہ رضی اللہ عنہم ڈھیلے پڑ جائیں تو ہلکے ہوں یا بھاری ہر حال میں نکلنے والے (دوسرے) لوگ اس امارت کے صحابہ رضی اللہ عنہم سے زیادہ حق دار ہو جائیں گے اس لیے اللہ کی قسم! میں ان کا امیر اسے بناؤں گا جس نے دعوت پر سب سے پہلے لبیک کہی تھی۔ چنانچہ حضرت ابو عبیدہؓ کو امیر بنایا اور انہیں لشکر کے بارے میں ہدایات دیں۔ [اخرجه الطبری ایضاً ۶۱/۴]

حضرت عمر بن عبدالعزیز رضی اللہ عنہ بیان کرتے ہیں کہ جب حضرت عمر رضی اللہ عنہ کو ابو عبیدہ بن مسعود رضی اللہ عنہ کے شہید ہو جانے کی اور فارس والوں کے آل کسریٰ میں سے کسی ایک آدمی پر مجتمع ہو جانے کی خبر ملی تو انہوں نے مہاجرین اور انصار میں (جہاد کا) اعلان کرایا (کہ سب مدینہ سے باہر صرار مقام پر جمع ہو جائیں) اور پھر حضرت عمر رضی اللہ عنہ مدینہ سے چل کر صرار مقام پر پہنچ گئے اور حضرت طلحہ بن عبید اللہ رضی اللہ عنہ کو مقام اعوض تک جانے کے لیے آگے بھیج دیا اور لشکر کے میمنہ پر حضرت عبدالرحمن بن عوف رضی اللہ عنہ کو اور میسرہ پر حضرت زبیر بن عوام رضی اللہ عنہ کو مقرر فرمایا اور حضرت علی رضی اللہ عنہ کو مدینہ میں اپنا نائب مقرر فرمایا اور لوگوں سے (اپنے فارس جانے کے بارے میں)



مشورہ فرمایا تمام لوگوں نے فارس جانے کا مشورہ دیا اور صرار پہنچنے سے پہلے انہوں نے اس بارے میں کوئی مشورہ نہ کیا۔ اتنے میں حضرت طلحہ رضی اللہ عنہ بھی (اعوص مقام سے) واپس آ گئے۔ پھر اہل شوریٰ سے مشورہ فرمایا حضرت طلحہ رضی اللہ عنہ نے بھی عام لوگوں کی طرح (فارس جانے کی) رائے دی۔ لیکن حضرت عبدالرحمن بن عوف حضرت عمر رضی اللہ عنہ کو (فارس جانے سے) روکنے والوں میں تھے۔ حضرت عبدالرحمن رضی اللہ عنہ کہتے ہیں کہ میں نے نبی کریم ﷺ کے بعد نہ اس دن سے پہلے اور نہ اس دن کے بعد کسی پر اپنے ماں باپ کو قربان کرنے کے الفاظ کہے (بس اس دن حضرت عمر رضی اللہ عنہ کے بارے میں یہ الفاظ کہے) چنانچہ میں نے کہا۔ اے امیر المومنین! میرے ماں باپ آپ پر قربان ہوں۔ آپ یہ کام میرے حوالے کر دیں اور خود (مدینہ) ٹھہر جائیں اور لشکر کو روانہ کریں۔ میں نے (آج تک) یہی دیکھا ہے کہ ہمیشہ اللہ کا فیصلہ آپ کے لشکروں کے حق میں ہوتا ہے لیکن آپ کے لشکر کو شکست ہو جانا خود آپ کے شکست کھا جانے کی طرح (نقصان دہ) نہیں ہے۔ کیونکہ اگر شروع ہی میں آپ شہید ہو گئے یا آپ کو شکست ہو گئی تو مجھے ڈر ہے کہ مسلمان ہمیشہ کے لیے اللہ اکبر کہنا اور لا الہ الا اللہ کی گواہی دینا چھوڑ دیں گے۔ (ان کے حوصلے ہمیشہ کے لیے پست ہو جائیں گے۔ حضرت عمر رضی اللہ عنہ نے حضرت عبدالرحمن رضی اللہ عنہ کے مشورے کو قبول فرمایا اور خود مدینہ ٹھہر جانے اور لشکر کو روانہ کرنے کا فیصلہ فرمایا) اور حضرت عمر رضی اللہ عنہ (امارت کے لیے کسی مناسب آدمی کو تلاش کرنے لگ گئے کہ اتنے میں مشورہ کے فوراً بعد حضرت سعد رضی اللہ عنہ کا خط آیا جو اہل نجد سے صدقات کی وصولیابی پر مامور تھے۔ حضرت عمر رضی اللہ عنہ نے فرمایا مجھے (امیر بنانے کے لیے) کسی آدمی کا مشورہ دو۔ حضرت عبدالرحمن رضی اللہ عنہ نے کہا مجھے امارت کے مناسب آدمی مل گیا۔ حضرت عمر رضی اللہ عنہ نے کہا وہ کون؟ حضرت عبدالرحمن نے کہا وہ بنحوں والا طاقتور شیر سعد بن مالک ہیں۔ تمام اہل شوریٰ نے حضرت عبدالرحمن رضی اللہ عنہ کی رائے سے اتفاق کیا۔ [اخرجه الطبری ایضاً ۴/ ۸۳]

### حضرت عثمان بن عفان رضی اللہ عنہ کا جہاد کی ترغیب دینا

حضرت عثمان بن عفان رضی اللہ عنہ کے آزاد کردہ غلام حضرت ابوصالح کہتے ہیں کہ میں نے حضرت عثمان رضی اللہ عنہ کو منبر پر یہ فرماتے ہوئے سنا اے لوگو! میں نے حضور اقدس ﷺ سے ایک حدیث سنی تھی لیکن اب تک آپ لوگوں سے چھپا رکھی تھی تاکہ (اس حدیث میں اللہ کے راستے

میں جانے کی زبردست فضیلت کو سن کر) آپ لوگ مجھے چھوڑ کر نہ چلے جائیں۔ لیکن میرا یہ خیال ہوا کہ وہ حدیث آپ لوگوں کو سنا دوں تاکہ ہر آدمی اپنے لیے اسے اختیار کرے جو اسے مناسب معلوم ہو (میرے پاس مدینہ رہنا یا اللہ کی راہ میں مدینہ سے چلے جانا) میں نے حضور ﷺ کو یہ فرماتے ہوئے سنا ہے کہ اللہ کے راستہ میں ایک دن سرحد کی حفاظت کے لیے پہرہ دینا اور جگہوں کے ہزاروں سے بہتر ہے۔ [اخرجه الامام احمد ۱/ ۶۵]

حضرت مصعب بن ثابت بن عبد اللہ بن زبیر رضی اللہ عنہ فرماتے ہیں کہ حضرت عثمان بن عفان رضی اللہ عنہ نے اپنے منبر پر بیان کرتے ہوئے فرمایا میں آج تمہیں ایسی حدیث سناؤں گا جسے میں نے حضور ﷺ سنا ہے اور میں نے آج تک تمہیں صرف اس لیے نہیں سنائی تھی کہ میں چاہتا تھا کہ تم لوگ میرے پاس ہی رہو (مجھے چھوڑ کر چلے نہ جاؤ) میں نے حضور ﷺ کو یہ فرماتے ہوئے سنا ہے کہ اللہ کے راستے میں ایک رات کا پہرہ دینا ان ہزار راتوں سے بہتر ہے جن میں رات کو کھڑے ہو کر اللہ کی عبادت کی جائے اور دن میں روزہ رکھا جائے۔

[اخرجه الامام احمد ایضاً ۱/ ۶۱]

## حضرت علی بن ابی طالب رضی اللہ عنہ کا جہاد کی ترغیب دینا

حضرت زید بن وہب رحمہ اللہ کہتے ہیں کہ حضرت علی رضی اللہ عنہ نے لوگوں میں کھڑے ہو کر فرمایا تمام تعریفیں اس ذات کے لیے ہیں کہ وہ جسے توڑے اسے کوئی جوڑ نہیں سکتا اور جسے وہ جوڑے اسے سارے توڑنے والے مل کر توڑ نہیں سکتے ہیں اور اگر اللہ تعالیٰ چاہتے تو ان کی مخلوق میں سے دو آدمیوں میں بھی اختلاف نہ ہوتا اور نہ ہی پوری امت میں کسی بابت پر جھگڑا ہوتا اور نہ ہی کم درجہ والا زیادہ درجہ والے کی فضیلت کا انکار کرتا۔ تقدیر نے ہی ہمیں اور ان لوگوں کو یہاں کھینچ کر اکٹھا کر دیا ہے۔ اللہ ہماری ہر بات کو دیکھتے اور سنتے ہیں۔ اگر اللہ تعالیٰ چاہتے تو دنیا میں یہ سزا جلد دے دیتے جس سے ایسی تبدیلی آ جاتی کہ اللہ تعالیٰ ظالم کے غلط ہونے کو ظاہر فرما دیتے اور یہ واضح کر دیتے کہ حق کہاں ہے؟ لیکن اللہ تعالیٰ نے دنیا کو دارالعمل بنایا ہے اور آخرت کو ہمیشہ اپنے پاس رہنے کی جگہ بنایا ہے۔ چنانچہ اس نے فرمایا ہے:

﴿لِيَجْزِيَ الَّذِينَ أَسَاءُوا بِمَا عَمِلُوا وَيَجْزِيَ الَّذِينَ أَحْسَنُوا بِالْحُسْنَى﴾

”تا کہ وہ بدلے دے برائی والوں کو ان کے کیے کا اور بدلہ دے بھلائی والوں کو بھلائی سے۔“

غور سے سنو! کل کو تمہارا ان لوگوں سے مقابلہ ہوگا۔ لہذا رات کو (نماز میں) قیام لے کر قرآن کی کثرت سے تلاوت کرو اللہ تعالیٰ سے مدد اور صبر کی توفیق مانگو اور ان لوگوں سے مقابلہ میں پورا زور لگاؤ اور احتیاط سے کام لو اور سچے اور ثابت قدم رہنا اس کے بعد حضرت علی رضی اللہ عنہ تشریف لے گئے۔ [اخرجه الطبری ۹/۴]

حضرت ابو عمرہ انصاری وغیرہ حضرات بیان کرتے ہیں کہ جنگ صفین کے دن حضرت علی رضی اللہ عنہ نے لوگوں کو ترغیب دی تو فرمایا اللہ عز و جل نے تم لوگوں کو ایسی تجارت بتائی ہے جو تمہیں دردناک عذاب سے نجات دے اور جو تمہیں خیر کے قریب کر دے اور وہ تجارت ہے اللہ اور اس کے رسول ﷺ پر ایمان لانا اور اللہ تعالیٰ کے راستہ میں جہاد کرنا اللہ تعالیٰ اس کے بدلہ میں گناہوں کو معاف کر دیں گے اور جنت حدن میں عمدہ عمدہ محلات دیں گے۔ پھر میں تمہیں بتانا چاہتا ہوں کہ اللہ تعالیٰ ان لوگوں سے محبت کرتے ہیں جو اللہ کے راستہ میں صف بنا کر اس طرح لڑتے ہیں گویا کہ وہ سیسہ پلائی ہوئی دیوار ہیں۔ لہذا تم اپنی صفیں سیدھی بنانا جیسے کہ سیسہ پلائی ہوئی دیوار ہوتی ہے اور جن لوگوں نے زرہ پہن رکھی ہے انہیں آگے رکھنا اور جنہوں نے نہیں پہن رکھی ہے انہیں پیچھے رکھنا اور مضبوطی سے جمے رہنا۔ [اخرجه الطبری ایضاً ۱۱/۴]

حضرت ابووداک ہمدانی کہتے ہیں کہ حضرت علی رضی اللہ عنہ نے (کوفہ کے قریب) نخیلہ مقام پر پڑاؤ ڈالا اور خوارج سے ناامید ہو گئے تھے تو کھڑے ہو کر انہوں نے اللہ کی حمد و ثنایاں کی پھر فرمایا جس نے اللہ کے راستے کا جہاد چھوڑ دیا اور اللہ کے دین میں مداخلت اختیار کی (یعنی دنیاوی اغراض کی وجہ سے دین میں کسی غلط بات پر راضی ہو گیا) تو وہ ہلاکت کے کنارے پر پہنچ گیا۔ اللہ ہی اپنے فضل سے اسے بچائے تو بچ سکتا ہے لہذا اللہ سے ڈرو ان لوگوں سے جنگ کرو جو اللہ سے دشمنی کرتے ہیں اور وہ اللہ کے نور کو بجھانا چاہتے ہیں اور وہ خطا کار گمراہ ظالم اور مجرم ہیں جو نہ قرآن کو پڑھنے والے ہیں اور نہ دین کی سمجھ رکھتے ہیں اور نہ ہی ان کے پاس تفسیر کا علم ہے اور نہ ہی وہ اسلام میں سبقت رکھنے کی وجہ سے اس امر (خلافت) کے اہل ہیں اللہ کی قسم! اگر ان کو تمہارا والی بنا دیا جائے تو وہ تمہارے ساتھ کسریٰ اور ہرقل والا معاملہ کریں گے لہذا تم اہل مغرب کے

اپنے دشمنوں سے لڑنے کی تیاری کرو۔ ہم نے تمہارے بصرہ والے بھائیوں کے پاس پیغام بھیجا ہے کہ وہ تمہارے پاس آ جائیں لہذا جب وہ آ جائیں اور تم سب اکٹھے ہو جاؤ تو پھر ہم انشاء اللہ (خوارج کے مقابلہ کے لیے) نکلیں گے۔ ولا حول ولا قوۃ الا باللہ [اخرجه ایضاً ۴/۵۷]

حضرت زید بن وہب رضی اللہ عنہ بیان کرتے ہیں کہ جنگ نہروان کے بعد حضرت علی رضی اللہ عنہ نے سب سے پہلے بیان میں فرمایا اے لوگو! اس دشمن کی طرف جانے کی تیاری کرو جس سے جہاد کرنے میں اللہ کا قرب حاصل ہوگا اور اللہ کے ہاں بڑا درجہ ملے گا اور یہ لوگ حیران و پریشان ہیں کیونکہ حق ان پر واضح نہیں ہے۔ کتاب اللہ سے ہٹے ہوئے ہیں اور دین سے ہٹے ہوئے ہیں اور سرکشی میں سرگرداں ہیں اور گمراہی کے گڑھے میں اُلٹے پڑے ہوئے ہیں۔ تم قوت کے ذریعہ اور گھوڑوں کے ذریعہ ان کے مقابلہ کی جتنی تیاری کر سکتے ہو ضرور کرو اللہ پر بھروسہ کرو اور اللہ ہی کام بنانے اور مدد کرنے کے لیے کافی ہیں۔ حضرت زید کہتے ہیں کہ لوگوں نے نہ کوئی تیاری کی اور نہ نکلے تو حضرت علی نے ان کو چند دن چھوڑے رکھا یہاں تک کہ جب وہ ان کے کچھ کرنے سے ناامید ہو گئے تو ان کے سرداروں اور بڑوں کو بلا کر اذن کی رائے معلوم کی کہ یہ لوگ دیر کیوں کر رہے ہیں؟ ان میں سے کچھ نے اپنے عذر بیماری وغیرہ کا ذکر کیا اور کچھ نے اپنی مجبوریوں بتائیں۔ تھوڑے ہی لوگ خوش دلی سے جانے کے لیے تیار ہوئے۔ چنانچہ حضرت علی رضی اللہ عنہ ان میں بیان فرمانے کے لیے کھڑے ہوئے اور فرمایا اے اللہ کے بندو! تمہیں کیا ہو گیا ہے کہ میں جب تمہیں اللہ کے راستہ میں نکلنے کا حکم دیتا ہوں تو تم بوجھل ہو کر زمین سے لگے جاتے ہو؟ کیا تم آخرت کے مقابلہ میں دنیا کی زندگی پر اور عزت کے مقابلہ میں ذلت اور خواری پر راضی ہو گئے ہو؟ کیا ہوا؟ جب بھی میں تم سے جہاد میں جانے کا مطالبہ کرتا ہوں تو تمہاری آنکھیں ایسے گھومنے لگ جاتی ہیں جیسے کہ تم موت کی بے ہوشی میں ہو اور ایسا معلوم ہوتا ہے جیسے تمہارے دل ایسے بدحواس ہو گئے ہیں کہ تمہیں کچھ سمجھ نہیں آ رہا ہے اور تمہاری آنکھیں ایسی اندھی ہو گئی ہیں کہ تمہیں کچھ نظر نہیں آ رہا ہے۔ اللہ کی قسم! جب راحت و آرام کا موقع ہوتا ہے تو تم شرعی جنگل کے شیر کی طرح بہادر بن جاتے ہو تم پر سے میرا اعتماد ہمیشہ کے لیے اٹھ گیا اور تم لوگ ایسے شہسوار بھی نہیں ہو کہ تمہیں ساتھ لے کر کسی پر حملہ کر دیا جائے اور تم ایسے عزت والے بھی نہیں کہ تمہاری پناہ حاصل کی جائے۔ اللہ کی قسم! تم لڑائی میں بہت کمزور اور بالکل بیکار ہو اور تمہارے خلاف دشمن کی



چال کامیاب ہو جاتی ہے اور تم دشمن کے خلاف کوئی چال نہیں چل سکتے ہو۔ تمہارے اعضاء کاٹے جا رہے ہیں اور تم ایک دوسرے کو بچاتے نہیں ہو اور تمہارا دشمن سوتا نہیں ہے اور تم غفلت میں بے خبر پڑے ہوئے ہو۔ جنگجو آدمی تو بیدار اور سمجھدار ہوتا ہے اور جو جھک کر صلح کرتا ہے وہ ذلیل و خوار ہو جاتا ہے۔ آپس میں جھگڑنے والے مغلوب ہو جاتے ہیں اور جو مغلوب ہو جاتا ہے اسے خوب دبایا جاتا ہے اور اس کا سب کچھ چھین لیا جاتا ہے۔ پھر فرمایا اما بعد! میرا تم پر حق ہے اور تمہارا مجھ پر حق ہے تمہارا حق مجھ پر یہ ہے کہ جب تک میں تمہارے ساتھ رہوں تمہارا بھلا چاہتا رہوں اور تمہارا مال غنیمت بڑھاتا رہوں اور تمہیں سکھاتا رہوں تاکہ تم جاہل نہ رہو اور تمہیں ادب اور اخلاق سکھاتا رہوں تاکہ تم سیکھ جاؤں اور میرا تمہارے اوپر حق یہ ہے کہ تم میری بیعت کو پورا کرو میرے سامنے اور میرے پیچھے میرے خیر خواہ بن کر رہو اور جب میں تمہیں بلاؤں تو تم میری آواز پر لبیک کہو اور جب میں تمہیں کوئی حکم دوں تو تم اسے پورا کرو اور اگر اللہ تعالیٰ تمہارے ساتھ بھلائی کا ارادہ فرما رہے ہیں تو ان کاموں کو چھوڑ دو جو مجھے پسند نہیں ہیں اور ان کاموں کی طرف لوٹ آؤ جو مجھے پسند ہیں۔ اس طرح تم جو کچھ چاہتے ہو اسے پالو گے اور جن چیزوں کی امید لگائے بیٹھے ہو انہیں حاصل کر لو گے۔ [اخرجه الطبری ایضاً ۳/ ۶۷] من طریق ابی مخنف

حضرت عبدالواحد مشقی بیان کرتے ہیں کہ جنگ صفین کے دن حوشب حمیری نے حضرت علی رضی اللہ عنہ کو پکار کر کہا اے ابوطالب کے بیٹے! آپ ہمارے ہاں سے واپس چلے جائیں۔ ہم آپ کو اپنے اور آپ کے خون کے بارے میں اللہ کا واسطہ دیتے ہیں (کہ آپ جنگ کا ارادہ ترک کر دیں) ہم آپ کے لیے عراق چھوڑ دیتے ہیں آپ ہمارے لیے شام چھوڑ دیں اور اس طرح مسلمانوں کے خون کی حفاظت کر لیں۔ حضرت علی نے فرمایا اے ام ظلم کے بیٹے! ایسا کہاں ہو سکتا ہے؟ اللہ کی قسم! اگر مجھے معلوم ہوتا کہ اللہ کے دین میں مد اہنت کرنے کی گنجائش ہے تو میں ضرور کر لیتا اور اس طرح میری مشکلات آسان ہو جاتیں۔ لیکن اللہ تعالیٰ اس بات پر راضی نہیں ہیں کہ جب اللہ کی نافرمانی ہو رہی ہو اور قرآن والے اس سے روکنے اور غلبہ دین کے لیے جہاد کرنے کی طاقت رکھتے ہوں اور پھر قرآن والے خاموش رہیں اور مد اہنت سے کام لیں۔

[اخرجه ابن عبد البر فی الاستیعاب ۱/ ۳۹۱ و اخرجه ابو نعیم فی الحلیۃ ۱/ ۸۵ مثله]

## حضرت سعد بن ابی وقاص رضی اللہ عنہ کا جہاد کے لیے ترغیب دینا

حضرت محمدؐ حضرت طلحہ اور حضرت زیاد رضی اللہ عنہم فرماتے ہیں کہ جنگ قادسیہ کے دن حضرت سعد رضی اللہ عنہ نے بیان فرمایا چنانچہ انہوں نے اللہ کی حمد و ثناء بیان کی اور فرمایا اللہ تعالیٰ حق ہیں اور بادشاہت میں ان کا کوئی شریک نہیں۔ ان کی کسی بات کے خلاف نہیں ہو سکتا اور اللہ تعالیٰ نے فرمایا ہے:

﴿وَلَقَدْ كَتَبْنَا فِي الزُّبُورِ مِنْ بَعْدِ الذِّكْرِ أَنَّ الْأَرْضَ يَرِثُهَا عِبَادِيَ الصَّالِحُونَ﴾  
 ”اور ہم نے لکھ دیا ہے زبور میں نصیحت کے پیچھے کہ آخر زمین پر مالک ہوں گے  
 میرے نیک بندے۔“

یہ زمین تمہاری میراث ہے اور تمہارے رب نے تمہیں یہ دینے کا وعدہ کیا ہوا ہے اور تین سال سے اللہ تعالیٰ نے تمہیں اس زمین کو استعمال کرنے کا موقع دیا ہوا ہے۔ تم خود بھی اس میں سے کھا رہے ہو اور دوسروں کو بھی کھلا رہے ہو اور یہاں کے رہنے والوں کو قتل کر رہے ہو اور ان کا مال سمیٹ رہے ہو اور آج تک ان کی عورتوں اور بچوں کو قید کر رہے ہو۔ غرضیکہ گزشتہ تمام جنگوں میں تمہارے ناموروں نے ان کو بڑا نقصان پہنچایا ہے اور اب تمہارے سامنے ان کا یہ بہت بڑا لشکر جمع ہو کر آ گیا ہے۔ (اس لشکر کی تعداد دو لاکھ بتائی جاتی ہے) اور تم عرب کے سردار اور معزز لوگ ہو اور تم میں سے ہر ایک اپنے قبیلہ کا بہترین آدمی ہے اور تمہارے پیچھے رہ جانے والوں کی عزت تم سے ہی وابستہ ہے۔ اگر تم دنیا کی بے رغبتی اور آخرت کا شوق اختیار کرو تو اللہ تعالیٰ تمہیں دنیا اور آخرت دونوں دے دیں گے اور دشمن سے لڑنے سے موت قریب نہیں آ جاتی۔ اگر تم بزدل بن گئے اور تم نے کمزوری دکھائی تو تمہاری ہوا اکھڑ جائے گی اور تم اپنی آخرت برباد کر لو گے۔ ان کے بعد حضرت عاصم بن عمرو رضی اللہ عنہ نے کھڑے ہو کر کہا یہ عراق وہ علاقہ ہے کہ جس کے رہنے والوں کو اللہ تعالیٰ نے تمہارے لیے مغلوب کر دیا ہے اور تین سال سے تم ان کا جتنا نقصان کر رہے ہو وہ تمہارا اتنا نہیں کر سکے ہیں اور تم ہی بلند ہو اور اللہ تمہارے ساتھ ہے۔ اگر تم جے رہے اور تم نے اچھی طرح تلوار اور نیزے کو چلایا تو تمہیں ان کے مال اور ان کے بیوی بچے اور ان کے علاقے سب کچھ مل جائیں گے اور اگر تم نے کمزوری دکھائی اور بزدل بنے۔ اللہ تمہاری

ان باتوں سے حفاظت فرمائے تو اس لشکر والے تم میں سے ایک کو بھی اس ڈر کی وجہ سے زندہ نہیں چھوڑیں گے کہ تم ان پر دوبارہ حملہ کر کے ان کو ہلاک نہ کرو اللہ سے ڈرو اللہ سے ڈرو گزشتہ جنگوں کو اور ان جنگوں میں جو کچھ تمہیں اللہ تعالیٰ نے دیا ہے اسے یاد کرو۔ کیا تم دیکھتے نہیں ہو کہ تمہارے پیچھے سرزمین عرب تو بس بیابان اور چٹیل میدان ہی ہے نہ تو اس میں کوئی ایسی سایہ کی جگہ ہے جس میں پناہ لی جاسکے اور نہ کوئی ایسی پناہ گاہ ہے جس کے ذریعہ اپنی حفاظت کی جاسکے۔ تم تو اپنا مقصود آخرت کو بناؤ۔ [اخرجه ابن جریر الطبری ۴/۴۳ من طریق سیف]

## صحابہ کرام رضی اللہ عنہم کا جہاد کرنے اور اللہ کے راستہ میں نکلنے کا شوق

حضرت ابو امامہ رضی اللہ عنہ فرماتے ہیں کہ جب حضور اقدس ﷺ نے بدر جانے کا ارادہ فرمایا تو حضرت ابو امامہ رضی اللہ عنہ بھی حضور ﷺ کے ساتھ جانے کے لیے تیار ہو گئے تو ان سے ان کے ماموں حضرت ابو بردہ بن نیار رضی اللہ عنہ نے کہا تم اپنی والدہ کے پاس ٹھہرو۔ حضرت ابو امامہ رضی اللہ عنہ نے کہا نہیں آپ اپنی بہن کے پاس ٹھہریں۔ حضور ﷺ کے سامنے اس کا تذکرہ آیا تو آپ نے حضرت ابو امامہ رضی اللہ عنہ کو اپنی والدہ کے پاس ٹھہرنے کا حکم دیا اور حضرت ابو بردہ آپ کے ساتھ (غزوہ بدر میں) تشریف گئے جب حضور ﷺ واپس تشریف لائے تو اس وقت حضرت ابو امامہ رضی اللہ عنہ کی والدہ کا انتقال ہو چکا تھا۔ چنانچہ حضور ﷺ نے ان کی نماز جنازہ پڑھائی۔

[اخرجه ابونعیم فی الحلیۃ ۹/۳۷۲]

حضرت عمر رضی اللہ عنہ نے فرمایا اگر تین باتیں نہ ہوتیں تو میں اس بات کی تمنا کرتا کہ اللہ سے جا ملوں۔ اللہ کے راستہ میں پیدل چلنا اور سجدے میں اللہ کے سامنے مٹی میں اپنی پیشانی رکھنا اور ایسے لوگوں کے پاس بیٹھنا جو عمدہ باتوں کو ایسے چنتے ہیں جیسے عمدہ کھجوریں چنی جاتی ہیں۔

[اخرجه الامام احمد فی الزہد وسعید بن منصور وابن ابی شیبہ وغیرہم کذا فی الکنز]

حضرت عمر رضی اللہ عنہ نے فرمایا تم لوگ حج کیا کرو کیونکہ یہ وہ عمل صالح ہے جس کا اللہ تعالیٰ نے حکم دیا ہے لیکن جہاد اس سے بھی افضل ہے۔ [اخرجه ابن ابی شیبہ کذا فی الکنز ۲/۲۸۸]

حضرت ابن عمر رضی اللہ عنہما نے فرمایا جنگ بدر کے دن مجھے حضور ﷺ کے سامنے پیش کیا گیا لیکن حضور ﷺ نے مجھے چھوٹا سمجھ کر قبول نہ فرمایا اس جیسی سخت رات مجھ پر کبھی نہیں آئی تھی۔

حضرت سہیل نے ان سے کہا ہم حضرت عمر رضی اللہ عنہ کو ملامت نہیں کر سکتے ہمیں تو اپنے آپ کو ملامت کرنی چاہیے۔ ان لوگوں کو (اسلام کی) دعوت دی گئی تھی انہوں نے جلدی سے قبول کر لی۔ ہمیں بھی دعوت دی گئی تھی ہم نے دیر سے قبول کی۔ جب حضرات مہاجرین و انصار حضرت عمر رضی اللہ عنہ کے پاس سے کھڑے ہو کر باہر آ گئے تو ان دونوں نے حضرت عمر رضی اللہ عنہ کی خدمت میں آ کر کہا اے امیر المومنین! آپ نے آج ہمارے ساتھ جو کچھ کیا ہے ہم نے اسے خوب دیکھا ہے اور ہمیں یہ معلوم ہے کہ ہمارے ساتھ آج جو کچھ ہوا ہے یہ ہماری اپنی غلطیوں کی وجہ سے ہوا ہے لیکن کیا ایسی کوئی چیز ہے جسے کر کے ہم آئندہ وہ قدر و منزلت حاصل کر لیں جو ہم ابھی تک حاصل نہیں کر سکے؟ حضرت عمر رضی اللہ عنہ نے فرمایا ایسا کام تو اب بس ایک ہی ہے کہ تم ادھر چلے جاؤ اور ہاتھ سے روم کی سرحد کی طرف اشارہ فرمایا۔ چنانچہ وہ دونوں حضرات شام کی طرف چلے گئے اور وہاں ہی ان حضرات کا انتقال ہو گیا۔ [اخرجہ ابن عساکر کذا فی کنز العمال ۷/۱۳۶ و اخرجہ ایضاً الزبیر عن

عمہ مصعب عن نوالی بن عمارۃ بنحوۃ کما ذکرہ ابن عبدالبر فی الاستیعاب ۲/۱۱۱]

حضرت حسن رضی اللہ عنہ فرماتے ہیں کہ حضرت عمر رضی اللہ عنہ کے دروازے پر کچھ لوگ آئے جن میں حضرت سہیل بن عمرو حضرت ابر سفیان بن حرب رضی اللہ عنہ اور بہت سے قریش کے سردار تھے۔ حضرت عمر رضی اللہ عنہ کا دربان باہر آیا اور حضرت صہیب رضی اللہ عنہ حضرت بلال اور حضرت عمار رضی اللہ عنہ جیسے بدری صحابہ رضی اللہ عنہم کو اجازت دینے لگا۔ اللہ کی قسم! حضرت عمر رضی اللہ عنہ خود بدری تھے اور بدریوں سے بڑی محبت کرتے تھے اور ان کا خاص خیال رکھنے کی اپنے ساتھیوں کو تاکید کر رکھی تھی۔ یہ دیکھ کر حضرت ابوسفیان رضی اللہ عنہ نے کہا آج جیسا دن تو میں نے کبھی نہیں دیکھا کہ یہ دربان ان غلاموں کو اجازت دے رہا ہے اور ہم بیٹھے ہوئے ہیں۔ ہمیں دیکھتا بھی نہیں ہے۔ حضرت حسن فرماتے ہیں کہ حضرت سہیل بن عمرو بڑے اچھے اور سمجھدار آدمی تھے۔ انہوں نے کہا اے لوگو! میں تمہارے چہروں پر ناگواری کے اثرات دیکھ رہا ہوں۔ اگر تم نے ناراض ہونا ہی ہے تو اپنے اوپر ناراض ہو۔ ان لوگوں کو بھی دعوت دی گئی تھی اور تمہیں بھی دعوت دی گئی تھی انہوں نے دعوت جلدی مان لی تم نے دیر سے مانی۔ غور سے سنو! اللہ کی قسم تم (امیر المومنین کے) اس دروازے میں ایک دوسرے سے زیادہ حرص کر رہے ہو اور یہ دروازہ تمہارے لیے آج کھلا بھی نہیں تو اس دروازے کے ہاتھ میں نہ آنے سے زیادہ سخت تو (دعوت اسلام کو قبول کر لینے اور دینی محنت میں لگنے کی) فضیلت!



سے محروم ہونا ہے جس فضیلت کی وجہ سے وہ تم سے آگے نکل گئے ہیں اور یہ لوگ جیسے کہ تم دیکھ رہے ہو تم سے آگے نکل گئے ہیں اور اللہ کی قسم! تم سے آگے بڑھ کر انہوں نے جو درجہ پالیا ہے اب تم وہ کسی طرح حاصل نہیں کر سکتے ہو لہذا اب تم جہاد کی طرف متوجہ ہو جاؤ اور اس میں مسلسل لگے رہو۔ ہو سکتا ہے کہ اللہ تعالیٰ تمہیں جہاد اور شہادت کا مرتبہ نصیب فرما دے پھر حضرت سہیل بن عمرو کپڑے جھاڑتے ہوئے کھڑے ہوئے اور (جہاد کے لیے) ملک شام چلے گئے۔ حضرت حسنؓ فرماتے ہیں حضرت سہیل رضی اللہ عنہ نے سچ فرمایا۔ اللہ کی قسم! جو بندہ اللہ کی طرف (چلنے میں) جلدی کرتا ہے اسے اللہ تعالیٰ دیر کرنے والے کی طرح نہیں بناتے ہیں۔

[اخرجه الحاكم ۲۸۲/۳ من طريق ابن المبارك عن جرير بن حازم وهكذا ذكره في

الاستيعاب ۱۱۰/۲ واخرجه الطبراني ايضاً عن الحسن بمعناه مطولاً قال الهيثمي ۴۶/۸

رجالہ رجال الصحیح الا ان الحسن لم يسمع من عمر انتهى واخرجه البخاری فی

تاریخہ والباوردی من طریق حمید عن الحسن بمعناه مختصراً كما فی الاصابة ۹۴/۲]

حضرت ابوسعید بن فضالہ رضی اللہ عنہ ایک صحابی ہیں وہ فرماتے ہیں کہ میں اور حضرت سہیل بن عمرو رضی اللہ عنہ دونوں اکٹھے شام گئے۔ میں نے انہیں یہ کہتے ہوئے سنا کہ میں نے حضور ﷺ سے یہ سنا کہ زندگی میں سے ایک گھڑی کسی کا اللہ کے راستہ میں کھڑا ہونا اس کے اپنے گھر والوں میں عمر بھر کے اعمال سے زیادہ بہتر ہے۔ حضرت سہیل رضی اللہ عنہ نے کہا میں اب اسلامی سرحد کی حفاظت میں یہاں مرتے دم تک لگا رہوں گا اور مکہ واپس نہیں جاؤں گا۔ چنانچہ وہ ملک شام میں ہی ٹھہرے رہے یہاں تک کہ ان کا طاعون عمواس میں انتقال ہو گیا۔ [اخرجه ابن سعد ۳۳۵/۵ کذا فی الاصابة ۹۴/۲ واخرجه الحاكم ۲۸۲/۳ عن ابی سعید رضی اللہ عنہ مثله]

حضرت ابونوفل بن ابی عقرب بیان کرتے ہیں کہ حضرت حارث بن ہشام رضی اللہ عنہ (ملک شام جانے کے لیے) مکہ سے روانہ ہونے لگے تو تمام مکہ والے (ان کے یوں ہمیشہ کے لیے چلے جانے کی وجہ سے) بڑے غمگین اور پریشان تھے۔ دودھ پینے والے بچوں کے علاوہ باقی سب چھوٹے بڑے رخصت کرنے ان کے ساتھ شہر مکہ سے باہر آئے۔ جب وہ بطحاء مقام کی اونچی جگہ یا اس کے قریب پہنچے تو وہ رک گئے اور تمام لوگ ان کے ارد گرد رک گئے اور م لوگ رورہے تھے۔ جب انہوں نے ان لوگوں کی یہ پریشانی دیکھی تو کہا اے لوگو! اللہ کی قسم! میں اس وجہ سے

نہیں جا رہا ہوں کہ مجھے اپنی جان تمہاری جان سے زیادہ پیاری ہے یا میں نے تمہارے شہر (مکہ) کو چھوڑ کر کوئی اور شہر اختیار کر لیا ہے بلکہ اس وجہ سے جا رہا ہوں کہ (اسلام لانے اور اللہ کے راستہ میں جہاد کرنے کی) بات چلی تھی تو اس وقت قریش کے بہت سے ایسے آدمیوں نے نکلنے میں پہل کر لی جو نہ تو قریش کے بڑے لوگوں میں سے تھے اور نہ وہ قریش کے اعلیٰ خاندانوں میں سے تھے (قریش کے بڑے لوگ تو ہم تھے اور ہمارے خاندان اعلیٰ تھے) اب ہماری یہ حالت ہو گئی ہے کہ اللہ کی قسم! اگر ہم مکہ کے پہاڑوں کے برابر سونا اللہ کے راستے میں خرچ کر دیں تو بھی ہم ان کے ایک دن کے ثواب کو نہیں پاسکتے ہیں۔ اللہ کی قسم! اگر وہ دنیا میں ہم سے آگے نکل گئے ہیں تو ہم یہ چاہتے ہیں کہ کم از کم ہم آخرت میں تو ان کے برابر ہو جائیں۔ عمل کرنے والے کو (اپنے عمل کے بارے میں) اللہ سے ڈرنا چاہیے۔ چنانچہ وہ ملک شام روانہ ہو گئے اور ان کے تمام متعلقین بھی ان کے ساتھ گئے اور وہاں وہ شہید ہو گئے۔ اللہ ان پر اپنی رحمت نازل فرمائے۔

[اخرجه ابن المبارك عن الاسود بن شيبان كذا في الاستيعاب ۱/ ۳۱۰ واخرجه الحاكم

۳/ ۲۷۸ من طريق ابن المبارك نحوه]

حضرت خالد بن ولیدؓ کے خاندان کے آزاد کردہ غلام حضرت زیاد کہتے ہیں کہ حضرت خالد بن ولیدؓ نے اپنے انتقال کے وقت فرمایا کہ جو رات سخت سردی والی ہو جس میں پانی جم جائے اور میں مہاجرین کی ایک جماعت کے ساتھ ہوں اور صبح کو دشمن پر حملہ کروں۔ روئے زمین پر کوئی رات مجھے اس رات سے زیادہ محبوب نہیں ہے لہذا تم لوگ جہاد کرتے رہنا۔

[اخرجه ابن سعد كذا في الاصابة ۱/ ۳۱۳]

حضرت خالد بن ولیدؓ فرماتے ہیں کہ جس رات میرے گھر میں نئی دہن آئے جس سے مجھے محبت بھی ہو اور مجھے اس سے لڑکے کے ہونے کی بشارت بھی اس رات مل جائے یہ رات مجھے اس رات سے زیادہ محبوب نہیں ہے جس رات میں پانی جمادینے والی سخت سردی پڑ رہی ہو اور میں مہاجرین کی ایک جماعت میں ہوں اور صبح کو دشمن پر حملہ کرنا ہو۔

[اخرجه ابو يعلى عن قيس بن ابي حازم كذا في المجمع ۹/ ۳۵۰ وقال رجاله رجال الصحيح]

حضرت خالد بن ولیدؓ فرماتے ہیں کہ جہاد فی سبیل اللہ (کی مشغولی) کی وجہ سے میں زیادہ قرآن نہ پڑھ سکا۔

[اخرجه ابو يعلى ايضاً عن قيس بن ابي حازم قال الهيثمي ۹/ ۳۵۰ رجاله رجال الصحيح]

ایک روایت میں ہے حضرت خالد رضی اللہ عنہ فرماتے ہیں کہ میں جہاد کی وجہ سے بہت سا قرآن

نہیں سیکھ سکا۔ [ذکر فی الاصابہ ۱/ ۴۱۴ عن ابی یعلیٰ]

حضرت ابو وائل کہتے ہیں کہ جب حضرت خالد رضی اللہ عنہ کے انتقال کا وقت قریب آیا تو انہوں نے فرمایا کہ میرے دل میں تمنا تھی کہ میں اللہ کے راستہ میں شہید ہو جاؤں۔ لہذا جن جگہوں میں جانے سے شہادت مل سکتی تھی میں ان تمام جگہوں میں گیا لیکن میرے لیے بستر پر مرنا ہی مقدر تھا۔ لا الہ الا اللہ کے بعد میرے نزدیک سب سے زیادہ امید والا عمل یہ ہے کہ میں نے ایک رات اس حال میں گزاری تھی کہ ساری رات صبح تک بارش ہوتی رہی اور میں ساری رات سر پر ڈھال لیے کھڑا رہا اور صبح کو ہم نے کافروں پر اچانک حملہ کر دیا۔ پھر فرمایا جب میں مرجاؤں تو میرے ہتھیار اور گھوڑے کو ذرا خیال کر کے جمع کر لینا اور انہیں اللہ کے راستہ میں بطور سامان جنگ کے دے دینا۔ جب ان کا انتقال ہو گیا تو حضرت عمر رضی اللہ عنہ ان کے جنازے کے لیے باہر تشریف لائے اور فرمایا کہ خاندان ولید کی عورتیں حضرت خالد رضی اللہ عنہ کے انتقال پر آنسو بہا سکتی ہیں نہ تو گریبان پھاڑیں نہ چیخیں چلائیں۔ [اخرجه ابن المبارک فی کتاب الجہاد عن عاصم بن بہدلة کذا فی الاصابہ ۱/ ۴۱۵ وقال فهذا یذل علی انه مات بالمدينة ولكن الاكثر علی انه مات بحمص انتهى]

واخرجه الطبرانی ایضاً عن ابی وائل بنحوه مختصراً قال الهیثمی ۳۵۰/۹ واسنادہ حسن انتهى]

حضرت عبداللہ بن محمد بن عمر بن حفص اور حضرت عمارہ بن حفص ان سب کے والد ان سب کے داداؤں سے نقل کرتے ہیں کہ حضرت بلال رضی اللہ عنہ نے حضرت ابوبکر رضی اللہ عنہ کی خدمت میں حاضر ہو کر کہا اے خلیفہ رسول اللہ ﷺ! میں نے حضور ﷺ سے سنا ہے کہ مومنوں کا سب سے افضل عمل جہاد فی سبیل اللہ ہے اس لیے میں نے یہ ارادہ کر لیا ہے کہ میں موت تک اللہ کے راستہ میں رہوں گا۔ حضرت ابوبکر رضی اللہ عنہ نے فرمایا اے بلال! میں تمہیں اللہ تعالیٰ کا اور اپنی عزت کا اور اپنے حق کا واسطہ دے کر کہتا ہوں کہ میری عمر زیادہ ہو گئی ہے اور میری قوتیں کمزور ہو گئی ہیں اور میرے جانے کا وقت قریب آ گیا ہے (اس لیے تم نہ جاؤ) چنانچہ حضرت بلال رضی اللہ عنہ رک گئے اور حضرت ابوبکر رضی اللہ عنہ کے ساتھ رہتے رہے۔ جب حضرت ابوبکر رضی اللہ عنہ کا انتقال ہو گیا تو حضرت بلال رضی اللہ عنہ نے حضرت عمر رضی اللہ عنہ سے جہاد میں جانے کی اجازت مانگی۔ حضرت عمر رضی اللہ عنہ نے حضرت ابوبکر رضی اللہ عنہ جیسا جواب دیا لیکن حضرت بلال رضی اللہ عنہ رکنے کے لیے تیار نہ ہوئے تو حضرت عمر رضی اللہ عنہ نے فرمایا

اے بلال! اذان کے لیے کسے مقرر کروں؟ حضرت بلال رضی اللہ عنہ نے کہا حضرت سعد (قرظ) کو۔ کیونکہ وہ حضور ﷺ کے زمانے میں قباء میں اذان دیتے رہے ہیں۔ چنانچہ حضرت عمر رضی اللہ عنہ نے حضرت سعد کو اذان کے لیے مقرر فرمایا اور یہ فیصلہ کر دیا کہ اس کے بعد ان کی اولاد اذان دے گی۔ [اخرجه الطبرانی قال الہیثمی ۲۷۲/۵ وفيه عبدالرحمن بن سعد بن عمار وهو ضعيف

انتہی واخرجه ابن سعد ۳/۱۶۸ ايضاً بهذا الاسناد بنحوہ]

حضرت محمد بن ابراہیم تیمی کہتے ہیں کہ جب حضور ﷺ کا وصال ہو گیا تو حضور ﷺ کے دفن ہونے سے پہلے حضرت بلال رضی اللہ عنہ نے اذان دی۔ جب انہوں نے (اذان میں) اشہد ان محمد رسول اللہ کہا تو مسجد میں تمام لوگ رو پڑے۔ جب حضور ﷺ دفن ہو گئے تو ان سے حضرت ابوبکر رضی اللہ عنہ نے کہا اذان دو تو حضرت بلال رضی اللہ عنہ نے کہا اگر آپ نے مجھے اس لیے آزاد کیا تھا تا کہ میں آپ کے ساتھ (زندگی بھر) رہوں تو پھر تو ٹھیک ہے۔ (آپ کے فرمانے پر میں آپ کے ساتھ رہا کروں گا اور اذان دیتا رہوں گا) لیکن اگر آپ نے مجھے اللہ کے لیے آزاد کیا تھا تو مجھے اس ذات کے لیے یعنی اللہ کے لیے چھوڑ دیں جس کے لیے آپ نے مجھے آزاد کیا تھا حضرت ابوبکر رضی اللہ عنہ نے کہا میں نے تو تمہیں محض اللہ ہی کے لیے یہ آزاد کیا تھا۔ حضرت بلال رضی اللہ عنہ نے عرض کیا کہ حضور ﷺ کے بعد میں اب کسی کے لیے اذان دینا نہیں چاہتا ہوں حضرت ابوبکر رضی اللہ عنہ نے فرمایا اس کا تمہیں اختیار ہے۔ پھر حضرت بلال رضی اللہ عنہ مدینہ ٹھہر گئے جب شام کی طرف لشکر جانے لگے تو حضرت بلال رضی اللہ عنہ بھی ان کے ساتھ چلے گئے اور ملک شام پہنچ گئے۔ حضرت سعید بن مسیب کہتے ہیں کہ جب حضرت ابوبکر رضی اللہ عنہ جمعہ کے دن منبر پر بیٹھے تو ان سے حضرت بلال رضی اللہ عنہ نے کہا اے ابوبکر! حضرت ابوبکر رضی اللہ عنہ نے فرمایا بلیک۔ حضرت بلال رضی اللہ عنہ نے کہا آپ نے مجھے اللہ کے لیے آزاد کیا تھا یا اپنے لیے؟ حضرت ابوبکر رضی اللہ عنہ نے فرمایا اللہ کے لیے۔ حضرت بلال رضی اللہ عنہ نے کہا آپ مجھے اللہ کے راستے میں جانے کی اجازت دے دیں۔ حضرت ابوبکر رضی اللہ عنہ نے انہیں جانے کی اجازت دے دی۔ چنانچہ وہ ملک شام چلے گئے۔ اور وہاں ہی ان کا انتقال ہوا۔

[اخرجه (ابن سعد) عن موسى بن محمد بن ابراهيم التيمي واخرجه ابو نعيم في

الحلية ۱/۱۵۰ عن سعيد بنحوہ]

حضرت ابو یزید کی کہتے ہیں کہ حضرت ابو ایوب اور حضرت مقداد رضی اللہ عنہما فرمایا کرتے تھے کہ



ہمیں اس بات کا حکم دیا گیا ہے کہ ہم ہر حال میں (اللہ کے راستے میں) نکلیں اِنْفِرُوا خِفَافًا وَثِقَالًا والی آیت کی وہ یہی تفسیر بیان کیا کرتے تھے۔ [اخرجه ابو نعیم فی الحلیۃ ۹/۴۷]

حضرت ابو راشد حبرانی رضی اللہ عنہ کہتے ہیں کہ میں حضور ﷺ کے شہسوار حضرت مقداد بن اسود رضی اللہ عنہ سے ملا وہ حمص میں صراف کے ایک صندوق پر بیٹھے ہوئے تھے۔ چونکہ جسم بھاری ہو چکا تھا اس لیے ان کا جسم تابوت سے باہر نکلا ہوا تھا (اور اس حال میں بھی) ان کا اللہ کے راستے میں جہاد کے لیے جانے کا ارادہ تھا۔ میں نے ان سے کہا اللہ تعالیٰ نے آپ کو معذور قرار دیا ہے۔ انہوں نے فرمایا سورۃ بھوت کی آیت اِنْفِرُوا خِفَافًا وَثِقَالًا نے ہمارے ہر طرح کے عذر ختم کر دیئے۔ [اخرجه ابو نعیم فی الحلیۃ ۱/۱۷۶ و اخرجه الطبرانی عن ابی راشد بنحوہ قال الہیثمی

۳۰/۷ وفیہ بقیۃ بن الولید وفیہ ضعف وقد وثق وبقیۃ رجالہ ثقات انتہی و اخرجه الحاکم وابن سعد ۳/۱۱۵ عن ابی راشد بنحوہ وقال الحاکم ۳/۳۴۹ ہذا حدیث صحیح الاسناد ولم یخرجاہ انتہی]

حضرت جبیر بن نفیرؓ کہتے ہیں کہ ہم لوگ دمشق میں حضرت مقداد بن اسود رضی اللہ عنہ کے پاس بیٹھے ہوئے تھے اور وہ ایک صندوق پر بیٹھے ہوئے تھے صندوق کی کوئی جگہ خالی نہیں تھی (ان کا جسم اتنا بھاری ہو چکا تھا کہ ان کے جسم سے سارا صندوق بھر گیا تھا بلکہ ان کے جسم کا کچھ حصہ صندوق سے باہر بھی تھا) ان سے ایک آدمی نے کہا کہ اس سال آپ جہاد میں نہ جائیں (گھر میں ہی رہ جائیں) انہوں نے فرمایا سورۃ بھوت یعنی سورۃ توبہ ہمیں ایسا کرنے سے روکتی ہے۔ اللہ تعالیٰ نے فرمایا ہے اِنْفِرُوا خِفَافًا وَثِقَالًا میں تو اپنے آپ کو ہلکا ہی پاتا ہوں۔ (لہذا ضروری ہے)

[اخرجه البیہقی ۹/۲۱]

حضرت انس رضی اللہ عنہ فرماتے ہیں کہ حضرت ابو طلحہ رضی اللہ عنہ نے سورۃ برأت پڑھنی شروع کی جب اللہ تعالیٰ کے اس قول اِنْفِرُوا خِفَافًا وَثِقَالًا پر پہنچے تو فرمایا مجھے تو یہی نظر آ رہا ہے کہ اللہ تعالیٰ یہ چاہتے ہیں کہ ہم جوان ہوں یا بوڑھے دونوں حالتوں میں (اللہ کے راستے میں) نکلیں۔ اے میرے بیٹو! (اللہ کے راستے میں جانے کے لیے) مجھے تیار کرو مجھے تیار کرو۔ ان کے بیٹوں نے ان سے کہا۔ اللہ آپ پر رحم فرمائے۔ آپ حضور ﷺ کے ساتھ جہاد میں شریک رہے یہاں تک کہ ان کا وصال ہو گیا اور پھر حضرت ابو بکر رضی اللہ عنہ کے ساتھ جہاد کیا یہاں تک کہ ان کا انتقال ہو گیا اور پھر حضرت عمر رضی اللہ عنہ کے ساتھ جہاد کیا۔ یہاں تک کہ ان کا انتقال ہو گیا (آپ تو اللہ کے راستے

میں بہت جا چکے ہیں۔ اب آپ نہ جائیں) آپ ہمیں اپنی طرف سے جہاد میں جانے دیں۔ انہوں نے فرمایا نہیں۔ تم لوگ مجھے (جہاد میں جانے کے لیے) تیار کرو۔ چنانچہ جہاد میں انہوں نے سمندر کا سفر کیا اور سمندر میں ہی ان کا انتقال ہو گیا اور سات دن کے بعد ان کے ساتھیوں کو ایک جزیرہ ملا جس میں انہیں دفن کیا (اتنے دن گزرنے کے باوجود) ان کے جسم میں ذرا بھی فرق نہیں پڑا تھا (ان کا جسم گلنے سے محفوظ رہا یہ ان کی کرامت ہے)

[ذکرہ ابن عبدالبر فی الاستیعاب ۱/ ۵۵۰ عن حماد بن سلمة عن ثابت البنانی وعلی بن زید وخرجه ابن سعد ۳/ ۶۶ من طریق ثابت وعلی عن انس بنخوة مطولا وقد اخرجہ البیہقی ۹/ ۲۱ والحاکم ۳/ ۵۳ من طریق حماد عن ثابت وعلی عن انس بمعناه مختصراً قال الحاکم هذا حدیث صحیح علی شرط مسلم ولم یخرجاه وخرجه ایضاً ابویعلیٰ کما فی المجمع ۹/ ۳۱۲ مختصراً وقال رجالہ رجال الصحیح]

حضرت محمد بن سیرین رضی اللہ عنہ بیان کرتے ہیں کہ حضرت ابویوب انصاری رضی اللہ عنہ حضور ﷺ کے ساتھ غزوہ بدر میں شریک ہوئے اس کے بعد وہ مسلمانوں کے ہر غزوہ میں شریک ہوتے رہے لیکن ایک سال لشکر کا امیر ایک نوجوان کو بنادیا گیا اس وجہ سے اس سال وہ اس غزوہ میں نہ گئے لیکن اس سال کے بعد وہ ہمیشہ افسوس کرتے رہے اور تین مرتبہ فرمایا کرتے تھے کہ مجھے اس سے کیا غرض کہ میرا امیر کس کو بنایا گیا ہے؟ (میری غرض تو مسلمانوں کے ساتھ اللہ کی راہ میں جانا ہے) چنانچہ اس کے بعد وہ ایک غزوہ میں گئے (جس میں) وہ بیمار ہو گئے اور لشکر کا امیر یزید بن معاویہ تھا وہ ان کی عیادت کے لیے ان کے پاس آیا اور اس نے پوچھا کہ آپ کو کسی چیز کی ضرورت ہے؟ انہوں نے فرمایا مجھے اس بات کی ضرورت ہے کہ جب میں مرجاؤں تو میری لاش کو کسی سواری پر رکھ دینا اور جہاں تک ہو سکے مجھے دشمن کے علاقہ میں لے جانا اور جب آگے جانے کا راستہ نہ ملے تو وہاں مجھے دفن کر دینا اور وہاں سے تم واپس آ جانا۔ چنانچہ جب ان کا انتقال ہو گیا تو یزید نے ان کی لاش کو ایک سواری پر رکھا اور دشمن کے علاقہ میں لے گیا اور جب آگے لے جانے کا راستہ نہ ملا تو ان کو وہاں دفن کر دیا اور وہاں سے واپس ہو گیا اور حضرت ابویوب رضی اللہ عنہ فرمایا کرتے تھے کہ اللہ تعالیٰ نے فرمایا ہے ﴿إِنْفِرُوا خِفَافًا وَثِقَالًا﴾ تم ہلکے ہو یا بھاری۔ ہر حال میں (اللہ کی راہ میں) نکلو۔ لہذا میں اپنے آپ کو ہلکا پاؤں پا بوجھل (مجھے ہر حال

میں نکلنا چاہیے) [اخرجه الحاكم ۴۵۸/۳ واخرجه ايضاً ابن سعد ۴۹/۳ عن محمد بنحوه كما في الاصابة ۴۰۵/۱ وقال ورواه ابو اسحاق الفزاري عن محمد وسمى الشباب عبد الملك بن مروان انتهى]

حضرت ابو ایوب رضی اللہ عنہ حضرت معاویہ رضی اللہ عنہ کے زمانے میں ایک غزوہ میں گئے اور بیمار ہو گئے جب زیادہ بیمار ہو گئے تو اپنے ساتھیوں سے فرمایا کہ جب میں مرجاؤں تو مجھے سواری پر لے چلنا۔ جب تم دشمن کے سامنے صفیں باندھنے لگو تو اپنے قدموں میں مجھے دفن کر دینا۔ چنانچہ ان حضرات نے ایسا ہی کیا آگے اور حدیث بھی ہے۔

[اخرجه ابن عبد البر في الاستيعاب ۴۰۴/۱ عن ابي ظبيان عن اشياخه]

حضرت ابو ظبیان کہتے ہیں کہ حضرت ابو ایوب رضی اللہ عنہ یزید بن معاویہ کے ساتھ ایک غزوہ میں گئے۔ حضرت ابو ایوب رضی اللہ عنہ نے فرمایا جب میں مرجاؤں تو مجھے دشمن کی زمین میں لے جانا اور جہاں تم دشمن سے مقابلہ کرنے لگو وہاں مجھے اپنے قدموں کے نیچے دفن کر دینا میں نے حضور ﷺ سے سنا ہے کہ جو اس حال میں مرے گا کہ اللہ تعالیٰ کے ساتھ کسی چیز کو بھی شریک نہیں کر رہا ہوگا تو وہ جنت میں داخل ہوگا۔

[اخرجه الامام احمد كما في البداية ۵۹/۸ واخرجه ابن سعد ۴۹/۳ نحوه سياق ابن عبد البر]

ابن اسحاق بیان کرتے ہیں کہ حضور ﷺ کے (غزوہ تبوک میں) تشریف لے جانے کے چند دن بعد حضرت ابو خیشمہ رضی اللہ عنہ اپنے گھر واپس آئے۔ اس دن سخت گرمی پڑ رہی تھی۔ انہوں نے دیکھا کہ ان کے باغ میں ان کی دو بیویاں اپنے اپنے چھپر کے اندر ہیں اور ہر ایک نے اپنے اپنے چھپر میں چھڑکاؤ کر رکھا ہے اور ہر ایک نے ان کے لیے ٹھنڈا پانی اور کھانا تیار کر رکھا ہے۔ چنانچہ جب یہ اندر آ گئے تو چھپر کے دروازے پر کھڑے ہو کر انہوں نے بیویوں پر اور ان تمام نعمتوں پر نظر ڈالی جو ان کی بیویوں نے تیار کر رکھی تھیں اور یوں کہا کہ حضور ﷺ تو دھوپ میں اور لوہ میں اور سخت گرمی میں ہوں اور ابو خیشمہ ٹھنڈے سائے اور تیار کھانے اور خوبصورت بیویوں میں ہو اور اپنے مال و متاع میں ٹھہرا ہوا ہو۔ یہ ہرگز انصاف کی بات نہیں ہے۔ اس کے بعد کہا اللہ کی قسم! میں تم دونوں میں سے کسی کے چھپر میں داخل نہیں ہوں گا۔ میں تو سیدھا حضور ﷺ کی خدمت میں جاؤں گا تم دونوں میرے لیے زاد سفر تیار کر دو۔ چنانچہ انہوں نے تیار کر دیا۔ پھر اپنی

اونٹنی کے پاس آئے اور اس پر کجاوہ کسا۔ پھر حضور ﷺ کی تلاش میں چل پڑے اور حضور ﷺ جب تبوک پہنچے تو یہ حضور ﷺ کی خدمت میں پہنچ گئے۔ راستہ میں حضرت عمیر بن وہب جلی رضی اللہ عنہ کی ان سے ملاقات ہوئی تھی وہ بھی حضور ﷺ کی تلاوش میں نکلے ہوئے تھے۔ وہاں سے آگے یہ دونوں حضرات اکٹھے چلتے رہے۔ تبوک کے قریب آ کر حضرت ابوخیثمہ رضی اللہ عنہ نے حضرت عمیر بن وہب رضی اللہ عنہ سے کہا مجھ سے ایک غلطی ہوئی ہے۔ اس لیے میں حضور ﷺ کی خدمت میں جلدی حاضر ہونا چاہتا ہوں (اور چونکہ تم سے کوئی غلطی نہیں ہوئی ہے اس لیے اگر تم ٹھہر کر آؤ تو اس میں کوئی حرج نہیں ہے) (اس لیے مجھے پہلے جانے دو) چنانچہ انہوں نے اسے منظور کر لیا۔ جب یہ حضور ﷺ کے قریب پہنچے تو آپ تبوک میں ٹھہرے ہوئے تھے۔ لوگوں نے کہا یہ راستہ میں ایک سوار آ رہا ہے۔ حضور ﷺ نے فرمایا خدا کرے یہ ابوخیثمہ ہو۔ صحابہ کرام رضی اللہ عنہم نے عرض کیا یا رسول اللہ ﷺ! اللہ کی قسم واقعی یہ ابوخیثمہ ہیں۔ جب یہ اپنی سواری بٹھا چکے تو انہوں نے آ کر حضور ﷺ کو سلام کیا۔ حضور ﷺ نے ان سے فرمایا اے ابوخیثمہ تیرا ناس ہو۔ پھر انہوں نے حضور ﷺ کو ساری بات بتائی حضور ﷺ نے ان کے بارے میں کلمات خیر فرمائے اور ان کے لیے دعائے خیر فرمائی۔ [وقد ذکر عروة بن الزبير وموسى بن عقبة قصة ابي خيثمه رضى الله عنه بنحوه من سياق ابن اسحاق وابسط وذكر ان خروجهم الى تبوك كان في زمن الخريف كذا في

البدایۃ ۵/۷۷

حضرت سعد بن خيثمه رضی اللہ عنہ فرماتے ہیں کہ میں پیچھے رہ گیا اور حضور ﷺ کے ساتھ نہ جاسکا ایک دن میں باغ میں آیا۔ میں نے دیکھا کہ چھپر میں پانی چھڑکا ہوا ہے اور وہاں میری بیوی موجود ہے۔ میں نے کہا یہ تو انصاف نہیں ہے کہ حضور ﷺ تو لو اور گرم ہوا میں ہوں اور میں اس سایہ اور ان نعمتوں میں۔ میں کھڑا ہو کر اپنی اونٹنی کی طرف گیا اور اس پر کجاوے کے پیچھے سامان سفر باندھا اور کھجوروں کا توشہ لیا۔ میری بیوی نے پکار کر پوچھا اے ابوخیثمہ کہاں جا رہے ہو؟ میں نے کہا حضور ﷺ کے پاس جانے کا ارادہ ہے۔ چنانچہ میں اس ارادہ سے چل پڑا۔ میں ابھی راستہ میں تھا کہ حضرت عمیر بن وہب سے ملاقات ہوئی میں نے ان سے کہا تم بہادر آدمی ہو اور مجھے وہ جگہ معلوم ہے جہاں حضور ﷺ ہیں اور میں گناہ گار آدمی ہوں تم تھوڑا پیچھے رہ جاؤ تاکہ میں حضور ﷺ سے تنہائی میں مل لوں۔ حضرت عمیر پیچھے رہ گئے۔ چنانچہ میں جب لشکر کے قریب پہنچا



تو لوگوں نے مجھے دیکھ لیا اور حضور ﷺ نے فرمایا خدا کرے یہ ابوخیثمہ ہوں۔ میں نے حضور ﷺ کی خدمت میں حاضر ہو کر عرض کیا یا رسول اللہ ﷺ! میں تو ہلاک ہو چکا تھا اور پھر میں نے اپنا سارا قصہ بیان کیا۔ آپ نے میرے بارے میں کلمات خیر فرمائے اور میرے لیے دعا فرمائی۔

[اخرجه الطبرانی کما فی المجمع ۱۹۲/۶ قال الہیثمی ۱۹۳/۶ وفیہ یعقوب بن محمد

الزہری وهو ضعیف انتہی]

اللہ کے راستہ میں نکلنے اور مال خرچ کرنے کی طاقت نہ رکھنے

### پر صحابہ کرام رضی اللہ عنہم کا غمگین ہونا

ابن اسحاق کہتے ہیں کہ مجھے یہ روایت پہنچی ہے کہ حضرت ابن یامین نصری رضی اللہ عنہ کی حضرت ابولیلی اور حضرت عبداللہ بن مغفل رضی اللہ عنہما سے ملاقات ہوئی۔ وہ دونوں حضرات رورہے تھے۔ ابن یامین نے پوچھا کہ آپ دونوں کیوں رورہے ہیں؟ ان دونوں حضرات نے فرمایا کہ ہم حضور ﷺ کی خدمت میں گئے تھے تاکہ ہمیں (اللہ کے راستہ میں جانے کے لیے) سواری دے دیں۔ لیکن ہم نے آپ ﷺ کے پاس کوئی سواری نہ پائی جو آپ ہمیں دے دیتے اور حضور ﷺ کے ساتھ جانے کے لیے ہمارے پاس کچھ بھی نہیں تھا۔ (چونکہ حضور ﷺ کے ساتھ جانے کے لیے ہمارا کوئی انتظام نہیں ہو سکا اس وجہ سے ہم لوگ رورہے ہیں) چنانچہ حضرت ابن یامین نے ان حضرات کو اپنی اونٹنی دے دی اور سفر کے لیے کچھ کھجوروں کا توشہ بھی دیا ان دونوں نے اس اونٹنی پر کجاوہ کسا اور حضور ﷺ کے ساتھ گئے۔ یونس بن بکیر نے ابن اسحاق سے روایت میں یہ بھی نقل کیا ہے کہ حضرت علیہ بن زید رضی اللہ عنہ (کا حضور ﷺ کے ساتھ جانے کا کوئی انتظام نہ ہو سکا تو) رات کو نکلے اور کافی دیر تک رات میں نماز پڑھتے رہے پھر رو پڑے اور عرض کیا اے اللہ! آپ نے جہاد میں جانے کا حکم دیا ہے اور اس کی ترغیب دی ہے پھر آپ نے نہ مجھے اتنا دیا کہ میں اس سے جہاد میں جا سکوں اور نہ اپنے رسول کو سواری دی جو مجھے (جہاد میں جانے کے لیے) دے دیتے۔ لہذا کسی بھی مسلمان نے مال یا جان یا عزت کے بارے میں مجھ پر ظلم کیا ہو تو وہ معاف کر دیتا ہوں اور اس معاف کرنے کا اجر و ثواب تمام مسلمانوں کو صدقہ کر دیتا ہوں۔ اور پھر یہ صبح

لوگوں میں جا ملے۔ حضور ﷺ نے فرمایا آج رات کو صدقہ کرنے والا کہاں ہے؟ تو کوئی کھڑا نہ ہوا۔ آپ نے دوبارہ فرمایا صدقہ کرنے والا کہاں ہے؟ کھڑا ہو جائے چنانچہ حضرت علیہ نے کھڑے ہو کر حضور ﷺ کو اپنا سارا واقعہ سنایا حضور ﷺ نے فرمایا تمہیں خوش خبری ہو اس ذات کی قسم جس کے قبضہ میں میری جان ہے تمہارا صدقہ مقبول خیرات میں لکھا گیا ہے۔

[كذا في البداية ۵/۵ قال في الاصابة ۲/۵۰۰ ذكر ابن اسحاق الحديث بغير اسناد وقد ورد مسنداً موصولاً من حديث مجمع بن جارية ومن حديث عمرو بن عوف وابي عيس بن جبر ومن حديث علي بن زيد وقتيبة وقد روى ذلك ابن مردويه عن مجمع بن جارية]

حضرت ابو عیس بن جبر کہتے ہیں کہ حضرت علیہ بن زید بن حارثہ رضی اللہ عنہ حضور ﷺ کے صحابہ رضی اللہ عنہم میں سے ہیں۔ جب حضور ﷺ نے صدقہ کرنے کی ترغیب دی تو ہر آدمی اپنی حیثیت کے مطابق جو اس کے پاس تھا لانے لگا حضرت علیہ بن زید نے کہا اے اللہ! میرے پاس صدقہ کرنے کے لیے کچھ بھی نہیں ہے۔ اے اللہ! تیری مخلوق میں سے جس نے بھی میری آبروریزی کی ہے میں اسے صدقہ کرتا ہوں (یعنی اسے معاف کرتا ہوں) حضور ﷺ نے ایک منادی کو حکم دیا جس نے یہ اعلان کیا کہ کہاں ہے وہ آدمی جس نے گزشتہ رات اپنی آبرو کا صدقہ کیا؟ اس پر حضرت علیہ رضی اللہ عنہ کھڑے ہوئے۔ حضور ﷺ نے فرمایا تمہارا صدقہ قبول ہو گیا۔

[رواه ابن منده وروى البزار عن علي بن زيد رضى الله عنه نفسه قال حدث رسول الله صلى الله عليه وسلم عن الصدقة فذكر الحديث قال البزار علي هذا رجل مشهور من الانصار ولا نعلم له غير هذا الحديث وروى ابن ابى الدنيا وابن شاهين من طريق كثير بن عبد الله بن عمرو بن عوف عن ابيه عن جده نحوه انتهى مختصراً واخرجه ابن النجار عن علي بن زيد مختصراً كما في كثر العمال ۷/۸۰]

## اللہ کے راستے میں نکلنے میں دیر کرنے پر اظہارِ ناپسندیدگی

حضرت ابن عباس رضی اللہ عنہما فرماتے ہیں کہ حضور ﷺ نے غزوہ موتہ کے لیے ایک جماعت کو بھیجا جن کا امیر حضرت زید رضی اللہ عنہ کو بنایا اور فرمایا کہ اگر حضرت زید رضی اللہ عنہ شہید ہو جائیں تو حضرت جعفر رضی اللہ عنہ امیر ہوں گے اور اگر حضرت جعفر شہید ہو جائیں تو حضرت ابن رواحہ رضی اللہ عنہ امیر ہوں۔ حضرت ابن رواحہ رضی اللہ عنہ ٹھہر گئے اور حضور ﷺ کے ساتھ جمعہ کی نماز پڑھی حضور ﷺ

نے انہیں دیکھا تو فرمایا۔ تم کیوں ٹھہر گئے اور اپنی جماعت سے پیچھے رہ گئے؟ انہوں نے کہا آپ کے ساتھ جمعہ پڑھنے کی وجہ سے اس پر آپ نے فرمایا اللہ کے راستہ میں ایک صبح یا ایک شام لگا دینا دنیا و فیہا سے بہتر ہے۔ [اخرجه الامام احمد کذا فی البدایہ ۲۳۲/۴ و اخرجہ ایضاً ابن ابی شیبہ عن ابن عباس نحوه کما فی الکنز ۳۰۹/۵]

حضرت ابن عباس رضی اللہ عنہما فرماتے ہیں کہ حضور ﷺ نے حضرت ابن رواحہ رضی اللہ عنہ کو ایک لشکر میں بھیجا۔ اس لشکر کی روانگی جمعہ کے دن ہوئی تو حضرت ابن رواحہ رضی اللہ عنہ نے اپنے ساتھیوں کو آگے بھیج دیا اور کہا میں ذرا پیچھے رک جاتا ہوں۔ حضور ﷺ کے ساتھ جمعہ پڑھ کر پھر اس لشکر سے جاملوں گا۔ حضور ﷺ جب نماز سے فارغ ہوئے تو ان کو دیکھا۔ آپ نے فرمایا تم اپنے ساتھیوں کے ساتھ صبح کیوں نہیں گئے؟ انہوں نے کہا میں نے یہ سوچا کہ آپ کے ساتھ جمعہ کی نماز پڑھ لوں۔ پھر اپنے لشکر سے جاملوں گا۔ آپ نے فرمایا جو کچھ زمین میں ہے اگر وہ سارا بھی خرچ کر دو تو بھی تم ان کی اس صبح (کے ثواب) کو نہیں پاسکتے ہو۔ [اخرجه امام احمد ایضاً و هذا الحديث قد رواه الترمذی ثم علله بما احکاه عن شعبۃ انه قال لم یسمع الحکم عن مقسم الا خسمة احادیث و ليس هذا منها کذا فی البدایہ ۲۳۲/۴]

حضرت معاذ بن انس رضی اللہ عنہ فرماتے ہیں کہ حضور اقدس ﷺ نے اپنے صحابہ رضی اللہ عنہم کو ایک غزوہ میں جانے کا حکم دیا۔ تو ایک آدمی نے اپنے گھر والوں سے کہا میں ذرا ٹھہر جاتا ہوں تاکہ حضور ﷺ کے ساتھ نماز پڑھ لوں۔ پھر آپ کو سلام اور الوداع کہہ کر چلا جاؤں گا تو ہو سکتا ہے کہ حضور ﷺ میرے لیے کوئی ایسی دعا فرمادیں جو قیامت کے دن پہلے سے پہنچ کر کام آنے والی چیز ہو۔ جب حضور ﷺ نماز پڑھ چکے تو یہ صحابی آپ کو سلام کرنے کے لیے آگے بڑھے حضور ﷺ نے ان سے فرمایا کیا تم جانتے ہو تمہارے ساتھی تم سے کتنا آگے نکل گئے؟ انہوں نے کہا جی ہاں۔ وہ لوگ آج صبح گئے ہیں یعنی آدھے دن کے بقدر مجھ سے آگے نکلے ہیں۔ آپ نے فرمایا اس ذات کی قسم! جس کے قبضہ میں میری جان ہے۔ وہ اجر و ثواب کے اعتبار سے فضیلت میں تم سے اس سے بھی زیادہ آگے نکل گئے ہیں جتنا کہ مشرق اور مغرب کے درمیان فاصلہ ہے۔

[اخرجه امام احمد ایضاً قال الہیثمی ۲۸۳/۵ و فی زیان بن فائد وثقه ابو حاتم وضعفه

جماعة وبقية رجاله ثقات انتهى]

حضرت ابو ہریرہ رضی اللہ عنہ فرماتے ہیں کہ حضور ﷺ نے ایک لشکر کو جانے کا حکم دیا انہوں نے عرض کیا یا رسول اللہ ﷺ! ہم ابھی رات کو چلے جائیں یا فرمائیں تو رات یہاں ٹھہر کر صبح چلے جائیں؟ آپ نے فرمایا کیا تم یہ نہیں چاہتے ہو کہ تم جنت کے باغوں میں سے ایک باغ میں یہ رات گزارو؟ [اخرجه البیہقی ۱۵۸/۹ واخرجه الطبرانی ایضاً عن ابی ہریرۃ بنحوہ قال الہیثمی ۲۷۶/۵ وشیخہ بکر بن سہل الدمیاطی قال الذہبی مقارب الحدیث وقال النسائی ضعیف وفيہ ابن لہیعۃ ایضاً انتہی]

حضرت ابو زرہ بن عمرو بن جریر فرماتے ہیں کہ حضرت عمر بن خطاب رضی اللہ عنہ نے ایک لشکر کو روانہ فرمایا اس میں حضرت معاذ بن جبل رضی اللہ عنہ بھی تھے۔ جب وہ لشکر چلا گیا تو حضرت عمر رضی اللہ عنہ کی حضرت معاذ رضی اللہ عنہ پر نگاہ پڑی۔ ان سے پوچھا تم یہاں کیوں رک گئے؟ انہوں نے کہا میں نے یہ سوچا کہ جمعہ کی نماز پڑھ کر پھر چلا جاؤں گا (اور لشکر کو جاملوں گا) حضرت عمر رضی اللہ عنہ نے فرمایا کیا تم نے حضور ﷺ سے یہ نہیں سنا کہ اللہ کے راستہ میں ایک صبح یا ایک شام دنیا اور مافیہا سے بہتر ہے؟ [اخرجه ابن راہویہ والبیہقی کذا فی کنز العمال ۲/۲۸۹]

## اللہ کے راستے سے پیچھے رہ جانے اور اس میں کوتاہی کرنے پر عتاب

حضرت کعب بن مالک رضی اللہ عنہ فرماتے ہیں کہ میں غزوہ تبوک کے علاوہ اور کسی غزوہ میں حضور ﷺ (کے ساتھ جانے) سے پیچھے نہیں رہا۔ ہاں غزوہ بدر میں بھی پیچھے رہ گیا تھا لیکن اس غزوہ سے پیچھے رہ جانے کی وجہ سے اللہ تعالیٰ نے کسی پر عتاب نہیں فرمایا۔ کیونکہ حضور ﷺ تو صرف ابوسفیان کے تجارتی قافلہ کا مقابلہ کرنے (اور اس سے مال تجارت لے لینے) کے ارادہ سے نکلے تھے۔ (جنگ کرنے کا ارادہ ہی نہیں تھا) اللہ تعالیٰ نے مسلمانوں کا دشمن سے اچانک مقابلہ کرا دیا۔ پہلے سے جنگ کا کوئی ارادہ اور پروگرام نہیں تھا اور میں عقبہ کی اس رات کو حضور ﷺ کے ساتھ تھا جس رات حضور ﷺ سے ہم نے اسلام پر چلنے کا پختہ عہد کیا تھا اور مجھے یہ بات پسند نہیں ہے کہ عقبہ کی یہ رات مجھے نہ ملتی اور اس کے بدلے میں غزوہ بدر میں شریک ہو جاتا۔ اگرچہ لوگوں میں غزوہ بدر کی شہرت اس رات سے زیادہ ہے اور (غزوہ تبوک میں) میرا قصہ (یعنی میرے شریک نہ ہونے کا قصہ) یہ ہے کہ تبوک سے پہلے کسی لڑائی میں اتنا قوی اور



مال دار نہیں تھا جتنا کہ تبوک سے پیچھے رہ جانے کے وقت تھا۔ اللہ کی قسم اس سے پہلے کبھی میرے پاس دو اونٹنیاں ہونے کی نوبت نہیں آئی اور اس غزوہ میں میرے پاس دو اونٹنیاں تھیں اور حضور ﷺ کی عادت شریفہ یہ تھی کہ جس طرف کی لڑائی کا ارادہ ہوتا تھا اس کا اظہار نہ فرماتے بلکہ ہمیشہ دوسری طرف کے حالات وغیرہ معلوم کرتے تاکہ لوگ یہ سمجھیں کہ دوسری طرف جانا چاہتے ہیں۔ مگر اس لڑائی میں چونکہ گرمی بھی شدید تھی اور سفر بھی دور کا تھا اور راستہ میں بیابان اور جنگل پڑتے تھے اور دشمن کی تعداد بھی بہت زیادہ تھی اس لیے آپ نے صاف اعلان فرمادیا (کہ تبوک جانا ہے) تاکہ لوگ اس سفر کی پوری تیاری کر لیں اور جہاں کا آپ کا ارادہ تھا وہ آپ نے صاف بتا دیا اور حضور ﷺ کے ساتھ مسلمانوں کی تعداد بھی بہت تھی کہ رجسٹر میں ان کا نام لکھنا دشوار تھا (اور مجمع کی کثرت کی وجہ سے) کوئی شخص چھپنا چاہتا کہ میں نہ جاؤں اور کسی کو پتہ نہ چلے تو یہ دشوار نہیں تھا اور وہ یہ سمجھتا کہ یہ معاملہ اس وقت تک پوشیدہ رہے گا جب تک اس کے بارے میں اللہ کی طرف سے وحی نہ نازل ہو جائے آپ اس غزوہ میں اس وقت تشریف لے گئے جب کہ پھل بالکل پک رہے تھے اور سایہ میں بیٹھنا ہر ایک کو اچھا لگ رہا تھا۔ حضور ﷺ اور آپ کے صحابہ تیاری کر رہے تھے۔ میں صبح جاتا تاکہ مسلمانوں کے ساتھ میں بھی تیاری کر لوں لیکن جب واپس آتا تو کسی قسم کی تیاری کی نوبت نہ آتی اور میں اپنے دل میں یہ خیال کرتا کہ مجھے قدرت و وسعت حاصل ہے (جب ارادہ کروں گا تیار ہو کر نکل جاؤں گا) میرا معاملہ یوں ہی لمبا ہوتا رہا اور تیاری میں دیر ہوتی رہی۔ لوگ خوب زور و شور سے تیاری کرتے رہے اور آخر حضور ﷺ مسلمانوں کو ساتھ لے کر روانہ ہو گئے اور میری ابھی کچھ بھی تیاری نہیں ہوئی تھی۔ میں نے اپنے دل میں کہا کہ میں ایک دو دن میں تیار ہو جاؤں گا اور اس لشکر سے جا ملوں گا۔ چنانچہ لشکر کی روانگی کے بعد میں صبح تیار ہونے گیا لیکن واپس آیا تو کسی قسم کی تیاری نہیں ہوئی تھی پھر میں اگلی صبح تیار ہونے گیا لیکن واپس آیا تو کوئی تیاری نہ ہوئی تھی میرے ساتھ ایسے ہی ہوتا رہا اور مسلمان بہت تیزی سے اس غزوہ میں چلے اور آخر غزوہ میں شریک ہونے کا وقت میرے ہاتھ سے نکل گیا۔ اور میں نے ارادہ بھی کیا کہ روانہ ہو جاؤں اور لشکر سے جا ملوں۔ اور کاش میں ایسا کر لیتا۔ لیکن ایسا کرنا میرے مقدر میں نہیں تھا۔ حضور ﷺ کے تشریف لے جانے کے بعد جب میں باہر نکل کر لوگوں میں گھومتا پھرتا تو اس بات سے بڑا دکھ ہوتا کہ مجھے صرف وہی لوگ نظر آتے ہیں جن پر

نفاق کا دھبہ لگا ہوا ہوتا یا جن کمزوروں کو اللہ تعالیٰ نے معذور قرار دیا ہوا تھا۔ تبوک پہنچنے تک حضور ﷺ نے میرا تذکرہ نہ فرمایا۔ تبوک پہنچنے کے بعد آپ ایک مجلس میں بیٹھے ہوئے تھے آپ نے فرمایا کعب کا کیا ہوا؟ بنو سلمہ کے ایک آدمی نے کہا یا رسول اللہ ﷺ! مال و جمال کی اکڑ نے اسے روک دیا۔ حضرت معاذ بن جبل رضی اللہ عنہ نے کہا تم نے غلط بات کہی یا رسول اللہ ﷺ! اللہ کی قسم! ہم جہاں تک سمجھتے ہیں وہ بھلا آدمی ہے۔ حضور ﷺ خاموش ہو گئے۔ جب مجھے یہ خبر ملی کہ حضور ﷺ واپس تشریف لارہے ہیں۔ تو مجھے رنج و غم سوار ہوا اور بڑا فکر ہوا دل میں جھوٹے جھوٹے عذر آتے تھے اور میں کہتا تھا کہ کل کون سا عذر بیان کر کے میں حضور ﷺ کے غصہ سے جان بچالوں اور اس بارے میں میں نے اپنے گھر کے ہر سمجھ دار آدمی سے مشورہ لیا۔ جب مجھے یہ کہا گیا کہ حضور ﷺ بس آنے ہی والے ہیں تو ادھر ادھر کے سب غلط خیال چھٹ گئے اور میں نے سمجھ لیا کہ جھوٹ بول کر میں اپنی جان نہیں بچا سکتا ہوں اور میں نے فیصلہ کر لیا کہ حضور ﷺ کی خدمت میں سچی بات عرض کروں گا۔ چنانچہ آپ تشریف لے آئے۔ جب آپ سفر سے واپس تشریف لایا کرتے تو سب سے پہلے مسجد میں تشریف لے جاتے اور دو رکعت نماز ادا فرماتے پھر لوگوں سے ملنے کے لیے بیٹھ جاتے۔ چنانچہ حسب معمول نماز سے فارغ ہو کر آپ جب مسجد میں بیٹھ گئے تو اس غزوہ سے پیچھے رہ جانے والے لوگ آپ کی خدمت میں آئے اور قسمیں کھا کر اپنے عذر بیان کرنے لگے۔ ان کی تعداد اسی سے زیادہ تھی۔ حضور ﷺ نے ان کے ظاہر حال کو قبول فرمایا اور ان کے لیے استغفار کیا اور ان کے باطن کو اللہ کے سپرد کیا۔ چنانچہ میں بھی آپ کی خدمت میں حاضر ہوا۔ جب میں نے آپ کو سلام کیا تو آپ نے ناراضگی کے انداز میں تبسم فرمایا پھر فرمایا ”آؤ“ چنانچہ میں چل کر آپ کے سامنے بیٹھ گیا آپ نے مجھ سے فرمایا تم پیچھے کیوں رہ گئے؟ کیا تم نے سواریاں نہیں خرید رکھی تھیں؟ میں نے کہا جی ہاں۔ اللہ کی قسم! اگر میں دنیا والوں میں سے کسی اور کے پاس اس وقت ہوتا تو میں اس کے غصہ سے معقول عذر کے ساتھ جان بچا لیتا کیونکہ اللہ تعالیٰ نے مجھے زوردار بات کرنے کا سلیقہ عطا فرما رکھا ہے لیکن اللہ کی قسم! مجھے معلوم ہے کہ اگر آج میں آپ سے غلط بیانی کر کے آپ کو راضی کر لوں تو اللہ تعالیٰ (آپ کو اصل حقیقت بتا کر) عنقریب مجھ سے ناراض کر دیں گے اور اگر میں آپ سے سچ بول دوں گا تو اگرچہ آپ اس وقت مجھ سے ناراض ہو جائیں گے لیکن مجھے اللہ سے امید ہے کہ وہ مجھے

معاف کر دیں گے۔ اللہ کی قسم! مجھے کوئی عذر نہیں تھا اور اللہ کی قسم! میں اس دفعہ جو آپ سے پیچھے رہ گیا اس وقت میں جتنا قوی اور مالدار تھا اس سے پہلے کبھی اتنا نہیں تھا۔ حضور ﷺ نے فرمایا اس آدمی نے سچ کہا ہے اور آپ نے فرمایا اچھا اٹھ جاؤ تمہارا فیصلہ اب اللہ تعالیٰ ہی خود کریں گے۔ چنانچہ میں وہاں سے اٹھا تو (میرے قبیلہ) بنو سلمہ کے بہت سے لوگ ایک دم اٹھے اور میرے پیچھے ہو لیے اور انہوں نے مجھ سے کہا ہمیں تو نہیں معلوم کہ تم نے اس سے پہلے گناہ کیا ہو اور تم سے اتنا نہیں ہو سکا کہ جیسے اور پیچھے رہ جانے والوں نے عذر پیش کیے تم بھی حضور ﷺ کے سامنے عذر پیش کر دیتے۔ تو حضور ﷺ کا تمہارے سے استغفار فرمانا تمہارے گناہ کے لیے کافی ہو جاتا۔ اللہ کی قسم وہ لوگ مجھے ملامت کرتے رہے یہاں تک کہ میرا ارادہ ہو گیا کہ میں حضور ﷺ کی خدمت میں واپس جا کر اپنی پہلی بات کی تکذیب کر دوں لیکن میں نے ان سے پوچھا کیا ایسا معاملہ میرے علاوہ کسی اور کے ساتھ بھی پیش آیا ہے؟ انہوں نے کہا ہاں اور دو آدمیوں کے ساتھ بھی پیش آیا ہے انہوں نے بھی وہی بات کہی ہے جو تم نے کہی ہے اور ان سے بھی وہی کہا گیا ہے جو تم سے کہا گیا ہے میں نے پوچھا وہ دونوں کون ہیں؟ انہوں نے کہا مرارہ بن ربیع عمری اور ہلال بن امیہ واقفیؓ۔ چنانچہ انہوں نے میرے سامنے ایسے دو نیک آدمیوں کا نام لیا جو غزوہ بدر میں شریک ہوئے تھے وہ دونوں میرے شریک حال ہیں۔ جب ان لوگوں نے ان دونوں کا میرے سامنے نام لیا تو میں وہاں سے چلا گیا۔ حضور ﷺ نے ساتھ نہ جانے والوں میں سے ہم تینوں سے بات کرنے سے مسلمانوں کو روک دیا۔ چنانچہ لوگوں نے ہم سے بولنا چھوڑ دیا اور سارے لوگ ہمارے لیے بدل گئے۔ یہاں تک کہ مجھے زمین بدلی ہوئی نظر آنے لگے کہ یہ وہ زمین نہیں ہے جسے میں پہلے سے پہچانتا ہوں۔ ہم نے پچاس دن اسی حال میں گزارے میرے دونوں ساتھی تو عاجز بن کر گھر بیٹھ گئے اور وہ روتے رہتے۔ میں ان سب میں جوان اور زیادہ طاقتور تھا اس لیے میں باہر آتا تھا اور مسلمانوں کے ساتھ نماز میں شریک ہوتا تھا اور بازاروں میں چلتا پھرتا تھا اور کوئی مجھ سے بات نہیں کرتا تھا۔ میں حضور ﷺ کی خدمت میں آ کر آپ کو سلام کرتا۔ آپ نماز کے بعد اپنی جگہ بیٹھے ہوئے ہوتے تھے اور میں دل میں کہتا تھا کہ میرے سلام کے جواب میں حضور ﷺ کے ہونٹ ہلے ہیں یا نہیں۔ پھر میں آپ کے قریب ہی نماز پڑھنے لگ جاتا اور نظر چرا کر آپ کو دیکھتا رہتا (کہ آپ بھی مجھے دیکھتے ہیں یا نہیں) جب میں نماز میں



مشغول ہو جاتا تو آپ مجھے دیکھنے لگ جاتے اور جب میں آپ کی طرف متوجہ ہوتا تو دوسری طرف منہ پھیر لیتے۔ جب لوگوں کو اس طرح اعراض کرتے ہوئے بہت عرصہ گزر گیا تو (تنگ آ کر ایک دن) میں چلا اور حضرت ابوقنادہ رضی اللہ عنہ کے باغ کی دیوار پر چڑھ گیا وہ میرے چچا زاد بھائی تھے اور مجھے ان سے سب سے زیادہ محبت تھی میں نے ان کو سلام کیا۔ اللہ کی قسم! انہوں نے میرے سلام کا جواب نہ دیا۔ میں نے کہا اے ابوقنادہ! میں تمہیں اللہ کا واسطہ دے کر پوچھتا ہوں کہ کیا تمہیں معلوم ہے کہ میں اللہ اور اس کے رسول سے محبت کرتا ہوں؟ وہ خاموش رہے میں نے ان کو دوبارہ اللہ کا واسطہ دے کر پوچھا وہ پھر خاموش رہے۔ جب میں نے ان سے تیسری مرتبہ پوچھا تو انہوں نے کہا اللہ اور اس کے رسول زیادہ جانتے ہیں۔ یہ سنتے ہی میری آنکھوں سے آنسو نکل پڑے اور وہاں سے لوٹ آیا یہاں تک کہ پھر دیوار پر (واپسی کے لیے) چڑھا۔

اسی دوران میں ایک دن مدینہ کے بازار میں جا رہا تھا کہ ایک مہبطی کو جو ملک شام سے مدینہ غلہ بیچنے آیا تھا یہ کہتے ہوئے سنا کہ کون مجھے کعب بن مالک کا پتہ بتائے گا؟ لوگ میرے طرف اشارہ کرنے لگے وہ میرے پاس آیا اور غسان کے بادشاہ کا خط مجھے دیا جو ایک ریشمی کپڑے میں لپیٹا ہوا تھا اس میں لکھا ہوا تھا "اما بعد! مجھے معلوم ہوا کہ تمہارے آقا نے تم پر ظلم کر رکھا ہے اللہ تمہیں ذلت کی جگہ نہ رکھے اور تمہیں ضائع نہ کرے تم ہمارے پاس آ جاؤ ہم تمہارا ہر طرح خیال کریں گے۔" جب میں نے خط پڑھا تو میں نے کہا کہ یہ ایک اور مصیبت آ گئی (کہ مجھے اسلام سے ہٹانے کی تدبیریں ہونے لگیں) میں نے اس خط کو لے جا کر ایک تنور میں پھینک دیا۔ پچاس میں سے چالیس دن اسی حال میں گزرے کہ حضور ﷺ کا قاصد میرے پاس آیا اور اس نے مجھ سے کہا رسول اللہ ﷺ تمہیں حکم دے رہے ہیں کہ تم اپنی بیوی سے الگ ہو جاؤ۔ میں نے کہا اسے طلاق دے دوں یا کچھ اور کروں؟ اس نے کہا نہیں (طلاق نہ دو) بلکہ اس سے الگ رہو۔ اس کے قریب نہ جاؤ۔ حضور ﷺ نے میرے دونوں ساتھیوں کے پاس یہی پیغام بھیجا۔ میں نے اپنی بیوی سے کہا تو اپنے میکے چلی جا۔ جب تک اللہ تعالیٰ اس کا فیصلہ نہ فرمائیں وہیں رہنا۔ حضرت ہلال بن امیہ کی بیوی نے حضور ﷺ کی خدمت میں آ کر عرض کیا یا رسول اللہ ﷺ! ہلال بن امیہ بالکل بوڑھے شخص ہیں ان کا کوئی خادم بھی نہیں ہے (اگر میں انہیں چھوڑ کر چلی گئی تو) وہ ہلاک ہو جائیں گے۔ کیا آپ اسے ناگوار سمجھتے ہیں کہ میں ان کی خدمت کرتی



رہوں؟ آپ نے فرمایا نہیں بس وہ تمہارے قریب نہ آئیں۔ انہوں نے کہا اللہ کی قسم! اس کی طرف تو انہیں میلان بھی نہیں۔ جس روز سے یہ واقعہ پیش آیا ہے آج تک ان کا وقت روتے ہی گزر رہا ہے۔ مجھ سے بھی میرے خاندان کے بعض لوگوں نے کہا کہ جیسے ہلال بن امیہ نے اپنی بیوی کی خدمت کی اجازت حضور ﷺ سے لے لی ہے تم بھی اپنی بیوی کے بارے میں اجازت لے لو۔ میں نے کہا نہیں میں حضور ﷺ سے اس کی اجازت نہیں لوں گا کیا پتہ میں اس کی اجازت لوں تو حضور ﷺ کیا فرماویں اور میں جو ان آدمی ہوں (میں اپنے کام خود کر سکتا ہوں) اس حال میں دس دن اور گزرے ہم سے بات چیت چھٹے ہوئے پورے پچاس دن ہو گئے۔ پچاسویں دن کی صبح کی نماز پڑھ کر میں اپنے گھر کی چھت پر بیٹھا ہوا تھا اور میرا وہ حال تھا جس کا اللہ نے ذکر فرمایا ہے زندگی دو بھر ہو رہی تھی اور کشادگی کے باوجود زمین مجھ پر تنگ ہو چکی تھی کہ اتنے میں میں نے ایک پکارنے والے کی آواز کو سنا جو سلع پہاڑی پر چڑھ کر اونچی آواز سے کہہ رہا تھا اے کعب! تمہیں خوشخبری ہو میں ایک دم سجدہ میں گر گیا اور سمجھ گیا کہ کشادگی آ گئی۔ حضور ﷺ نے فجر کی نماز پڑھ کر لوگوں میں ہماری توبہ کے قبول ہونے کا اعلان فرمایا لوگ ہمیں خوشخبری دینے کے لیے چل پڑے اور بہت سے لوگوں نے میرے دونوں ساتھیوں کو جا کر خوشخبری دی۔ ایک آدمی گھوڑا دوڑاتا ہوا میرے پاس آیا (یہ حضرت زبیر بن عوام رضی اللہ عنہ تھے) قبیلہ اسلم کے ایک آدمی نے تیزی سے دوڑ کر پہاڑ سے آواز دی اور آواز گھوڑے سے پہلے پہنچ گئی۔ (یہ حضرت حمزہ بن عمرو اسلمی رضی اللہ عنہ تھے) اور جس آدمی کی میں نے آواز سنی تھی جب وہ مجھے خوشخبری دینے آیا تو میں نے اسے اپنے دونوں کپڑے اتار کر (خوشخبری دینے کی خوشی میں) دے دیئے اور اللہ کی قسم! اس وقت میرے پاس ان کے علاوہ اور کوئی کپڑے نہیں تھے۔ چنانچہ میں نے کسی سے دو کپڑے مانگے اور انہیں پہن کر حضور ﷺ کی خدمت میں حاضری کے لیے چل پڑا۔ راستہ میں لوگ مجھے فوج در فوج ملتے اور توبہ قبول ہونے کی مبارک باد دیتے اور کہتے کہ تمہیں مبارک ہو اللہ نے تمہاری توبہ قبول فرمائی جب میں مسجد پہنچا تو حضور ﷺ وہاں بیٹھے ہوئے تھے اور آپ کے ارد گرد لوگ بیٹھے ہوئے تھے۔ مجھے دیکھ کر حضرت طلحہ بن عبید اللہ رضی اللہ عنہ میری طرف لپکے۔ انہوں نے مجھ سے مصافحہ کیا اور مجھے مبارک باد دی۔ اللہ کی قسم! مہاجرین میں سے ان کے علاوہ اور کوئی بھی میری طرف کھڑے ہو کر نہیں آیا اور حضرت طلحہ رضی اللہ عنہ کا یہ انداز میں کبھی بھول نہیں سکتا۔ جب

حضور ﷺ کو میں نے سلام کیا اور خوشی سے آپ کا چہرہ چمک رہا تھا تو آپ نے فرمایا کہ جب سے تم پیدا ہوئے ہو اس وقت سے لے کر اب تک جو سب سے بہترین دن تمہارے لیے آیا ہے میں تمہیں اس کی خوشخبری دیتا ہوں۔ میں نے عرض کیا یا رسول اللہ ﷺ! یہ آپ کی طرف سے ہے یا اللہ کی طرف سے۔ آپ نے فرمایا نہیں بلکہ اللہ کی طرف سے ہے۔ جب حضور ﷺ خوش ہوتے تو آپ کا چہرہ چمکنے لگ جاتا تھا اور ایسا لگتا تھا کہ گویا چاند کا ٹکڑا ہے اور آپ کے چہرے سے ہی ہمیں آپ کی خوشی کا پتہ چل جاتا تھا۔ جب میں آپ کے سامنے بیٹھ گیا تو میں نے عرض کیا یا رسول اللہ ﷺ! میری توبہ کی تکمیل یہ ہے کہ میری ساری جائیداد اللہ اور اس کے رسول کے نام پر صدقہ ہے اس میں سے اپنے پاس کچھ نہیں رکھوں گا۔ آپ نے فرمایا نہیں اپنے پاس بھی کچھ رکھ لو۔ یہ تمہارے لیے زیادہ بہتر ہے۔ میں نے کہا میرا جو حصہ خیر میں ہے میں وہ اپنے پاس رکھ لیتا ہوں اور میں نے کہا یا رسول اللہ ﷺ! اللہ تعالیٰ نے مجھے سچ بولنے کی وجہ سے نجات دی ہے لہذا میری توبہ کی تکمیل یہ ہے کہ میں عہد کرتا ہوں کہ جب تک زندہ رہوں گا ہمیشہ سچ بولوں گا جب سے میں نے حضور ﷺ کے سامنے سچ بولا ہے اس وقت سے لے کر اب تک میرے علم کے مطابق کوئی مسلمان ایسا نہیں ہے جس پر اللہ تعالیٰ نے ایسا بہترین انعام کیا ہو جیسا بہترین مجھ پر کیا ہے اور جب سے میں نے حضور ﷺ سے سچ بولنے کا عہد کیا ہے اس دن سے لے کر آج تک میں نے کبھی جھوٹ بولنے کا ارادہ بھی نہیں کیا اور مجھے امید ہے کہ آئندہ بھی اللہ تعالیٰ مجھے جھوٹ سے بچائیں گے اور اللہ تعالیٰ نے اپنے رسول پر اس موقع پر یہ آیتیں نازل فرمائیں:

﴿لَقَدْ تَابَ اللَّهُ عَلَى النَّبِيِّ وَالْمُهَاجِرِينَ وَالْأَنْصَارِ﴾  
 ﴿الَّذِينَ آمَنُوا﴾

”اللہ مہربان ہوا نبی پر اور مہاجرین اور انصار پر۔“ سے لے کر ”اور رہو ساتھ چلوں کے۔“ تک

اللہ کی قسم ہدایت اسلام کی نعمت کے بعد میرے نزدیک اللہ کی سب سے بڑی نعمت مجھے یہ نصیب ہوئی کہ میں نے حضور ﷺ کے سامنے سچ بولا اور جھوٹ نہیں بولا اگر میں جھوٹ بول دیتا تو میں بھی دوسرے جھوٹ بولنے والوں کی طرح ہلاک ہو جاتا کیونکہ اللہ تعالیٰ نے وحی اترتے وقت جھوٹ بولنے والوں کے متعلق بڑے سخت کلمات ارشاد فرمائے۔ اللہ تعالیٰ نے فرمایا:

﴿سَيَحْلِفُونَ بِاللّٰهِ لَكُمْ اِذَا اُنْقَلَبْتُمْ اِلَيْهِمْ لَتَعْرِضُوا عَنْهُمْ سَ لَ كَرَفَانٍ اللّٰهُ لَا يَرْضٰى عَنِ الْقَوْمِ الْفٰسِقِيْنَ تَك﴾

”اب قسمیں کھائیں گے اللہ کی تمہارے سامنے۔ جب تم پھر کر جاؤ گے ان کی طرف تا کہ تم ان سے درگزر کرو۔ سو تم درگزر کرو ان سے بے شک وہ لوگ پلید ہیں اور ان کا ٹھکانہ دوزخ ہے۔ بدلہ ہے ان کے کاموں کا۔ وہ لوگ قسمیں کھائیں گے تمہارے سامنے تا کہ تم ان سے راضی ہو جاؤ۔ سو اگر تم راضی ہو گئے ان سے تو اللہ راضی نہیں ہوتا نا فرمان لوگوں سے۔“

حضرت کعب رضی اللہ عنہ فرماتے ہیں کہ جن لوگوں نے حضور ﷺ کے سامنے جھوٹی قسمیں کھا کر اپنے جھوٹے اعذار بیان کیے اور حضور ﷺ نے انہیں قبول کر لیا اور ان کو بیعت بھی فرمایا اور حضور ﷺ نے ان کے لیے استغفار بھی فرمایا۔ حضور ﷺ نے ہم تینوں کا معاملہ ان لوگوں سے موخر فرما دیا۔ یہاں تک کہ اس بارے میں اللہ ہی نے فیصلہ فرمایا۔ اس لیے اللہ تعالیٰ نے یہ جو فرمایا ہے ﴿وَعَلَى الثَّلَاثَةِ الَّذِينَ خَلَفُوا﴾ اس سے مراد ہم تینوں کا غزوہ سے پیچھے رہ جانا نہیں ہے بلکہ اس سے مراد یہ ہے کہ جن لوگوں نے حضور ﷺ کے سامنے قسمیں کھائیں اور آپ کے سامنے جھوٹے عذر رکھے اور حضور ﷺ نے ان کو قبول فرمایا ان کا فیصلہ تو اسی وقت ہو گیا اور ہم تینوں کے معاملہ کو حضور ﷺ نے موخر فرما دیا اور ہمارا فیصلہ بعد میں ہوا۔

[اخرجه البخاری هكذا رواه مسلم وابن اسحاق رواه الامام احمد بزيادات يسيرة كذا في

البداية ۵/ ۲۳ واخرجه ايضاً ابو داؤد والنسائي بنحوه مفرقا مختصراً روى الترمذی قطعة من

اوله ثم قال وذكر الحديث كذا في الترغيب ۳/ ۳۶۶ واخرجه البيهقي ۹/ ۳۳ بطوله]

## جہاد کو چھوڑ کر گھربار اور کاروبار میں لگ جانے والوں کو دھمکی

حضرت ابو عمران رضی اللہ عنہ فرماتے ہیں کہ ہم لوگ قسطنطنیہ میں تھے اور مصر والوں کے امیر حضرت عقبہ بن عامر رضی اللہ عنہ تھے اور شام والوں کے امیر حضرت فضالہ بن عبیدہ رضی اللہ عنہ تھے۔ چنانچہ (قسطنطنیہ) شہر سے رومیوں کی ایک بہت بڑی فوج باہر نکلی۔ ہم ان کے سامنے صف بنا کر کھڑے ہو گئے۔ ایک مسلمان نے رومیوں پر اس زور سے حملہ کیا کہ وہ ان میں لھس گیا اور پھر ان

میں سے نکل کر ہمارے پاس واپس آ گیا۔ یہ دیکھ کر لوگ چلائے اور (قرآن مجید کی آیت ﴿وَلَا تَلْقُوا بِأَيْدِيكُمْ إِلَى التَّهْلُكَةِ﴾ کو سامنے رکھ کر) کہنے لگے سبحان اللہ! اس آدمی نے اپنے آپ کو خود اپنے ہاتھوں ہلاکت میں ڈال دیا۔ اس پر حضور ﷺ کے صحابی ابو ایوب انصاری رضی اللہ عنہ کھڑے ہو کر فرمانے لگے اے لوگو! تم اس آیت کا یہ مطلب سمجھتے ہو (کہ دشمنوں میں گھس جانا ہلاکت ہے) یہ آیت تو ہم انصار کے بارے میں نازل ہوئی تھی اور اس کی صورت یہ ہوئی کہ جب اللہ تعالیٰ نے اپنے دین کو عزت عطا فرمادی اور اس کے مددگاروں کی تعداد بہت ہو گئی تو ہم لوگوں نے حضور ﷺ سے چھپ کر آپس میں یہ کہا کہ ہماری زمینیں خراب ہو گئیں اب ہمیں کچھ عرصہ مسلسل (مدینہ میں) ٹھہر کر اپنی خراب شدہ زمینوں کو ٹھیک کر لینا چاہیے۔ اس پر اللہ تعالیٰ نے ہمارے اس ارادے پر رد فرماتے ہوئے یہ آیت نازل فرمائی:

﴿وَأَنْفِقُوا فِي سَبِيلِ اللَّهِ وَلَا تُلْقُوا بِأَيْدِيكُمْ إِلَى التَّهْلُكَةِ﴾

”اور خرچ کرو اللہ کی راہ میں اور نہ ڈالو اپنی جان ہلاکت میں۔“

اس لیے ہلاکت تو اس میں تھی کہ ہم زمینوں میں ٹھہر کر انہیں ٹھیک کرنا چاہتے تھے۔ چنانچہ ہمیں اللہ کے راستے میں نکلنے اور غزوہ میں جانے کا حکم دیا گیا اور حضرت ابو ایوب رضی اللہ عنہ کے راستہ میں غزوہ فرماتے رہے یہاں تک کہ اسی راستہ میں ان کا انتقال ہوا۔

[اخرجہ البیہقی ۹/۳۵۸]

حضرت ابو عمران رضی اللہ عنہ فرماتے ہیں کہ ہم قسطنطنیہ شہر دشمن سے لڑنے گئے اور جماعت کے امیر حضرت عبدالرحمن بن خالد بن ولید رضی اللہ عنہ تھے اور رومی لشکر شہر کی دیوار سے کمر لگائے ہوئے کھڑا تھا ایک مسلمان نے دشمن پر زور سے حملہ کیا۔ لوگوں نے اس سے کہا رک جاؤ رک جاؤ لا الہ الا اللہ یہ آدمی اپنے ہاتھوں اپنے آپ کو ہلاکت میں ڈال رہا ہے۔ اس پر حضرت ابو ایوب رضی اللہ عنہ نے فرمایا یہ آیت تو ہم انصار کے بارے میں نازل ہوئی تھی۔ جب اللہ تعالیٰ نے اپنے نبی کی مدد فرمائی اور اسلام کو غالب فرمادیا تو ہم نے آپس میں کہا آؤ ہم اپنی زمینوں میں ٹھہر کر انہیں ٹھیک کر لیں اس پر اللہ تعالیٰ نے یہ آیت نازل فرمائی:

﴿وَأَنْفِقُوا فِي سَبِيلِ اللَّهِ وَلَا تُلْقُوا بِأَيْدِيكُمْ إِلَى التَّهْلُكَةِ﴾

تو ہمارا اپنے ہاتھوں خود کو ہلاکت میں ڈالنے کا مطلب یہ تھا کہ ہم زمینوں میں ٹھہر کر انہیں



ٹھیک کرنے میں لگ جاتے اور جہاد فی سبیل اللہ کو چھوڑ دیتے۔ حضرت ابو عمران رضی اللہ عنہ فرماتے ہیں کہ حضرت ابو ایوب رضی اللہ عنہ (زندگی بھر) اللہ کے راستہ میں جہاد کرتے رہے یہاں تک کہ قسطنطنیہ میں دفن ہوئے۔ [اخرجه ایضاً البیہقی ۹۹/۹ من وجہ اخر]

حضرت ابو عمران رضی اللہ عنہ فرماتے ہیں کہ مہاجرین میں سے ایک صاحب نے قسطنطنیہ میں دشمن کی صف پر ایسا زوردار حملہ کیا کہ اسے چیر کر پار چلے گئے اور ہمارے ساتھ حضرت ابو ایوب انصاری رضی اللہ عنہ بھی تھے۔ کچھ لوگوں نے کہا کہ اس آدمی نے تو اپنے آپ کو اپنے ہاتھوں ہلاکت میں ڈال دیا۔ اس پر حضرت ابو ایوب رضی اللہ عنہ نے فرمایا ہم اس آیت کو (تم لوگوں سے) زیادہ جانتے ہیں کیوں کہ یہ آیت ہمارے بارے میں نازل ہوئی ہے۔ ہم حضور ﷺ کے ساتھ رہے ہم آپ کے ساتھ تمام لڑائیوں میں شریک ہوئے اور ہم نے آپ کی بھرپور نصرت کی۔ جب اسلام پھیل گیا اور غالب ہو گیا تو اسلامی محبت کے اظہار کے لیے ہم انصار جمع ہوئے اور ہم نے کہا کہ اللہ تعالیٰ نے ہمیں اپنے نبی کریم ﷺ کی صحبت میں رہنے اور آپ کی نصرت کرنے کی دولت سے نوازا۔ یہاں تک کہ اسلام پھیل گیا اور اسلام والے زیادہ ہو گئے اور ہم نے آپ کو اپنے خاندان اہل و عیال مال و اولاد سب سے آگے رکھا اور اب لڑائیوں کا سلسلہ بھی بہت ہو گیا ہے اب ہم اپنے اہل و عیال میں واپس جاتے ہیں اور ان میں رہا کریں گے (اور ہم اللہ کے راستہ میں باہر کچھ عرصہ نہیں جائیں گے) چنانچہ ہمارے بارے میں یہ آیت نازل ہوئی:

﴿وَأَنْفِقُوا فِي سَبِيلِ اللَّهِ وَلَا تُلْقُوا بِأَيْدِيكُمْ إِلَى التَّهْلُكَةِ﴾

لہذا گھربار کار و بار مال میں ٹھہر جانے اور جہاد چھوڑ دینے میں ہلاکت تھی۔

[اخرجه ابو داؤد والترمذی والنسائی واخرجه ایضاً عبد بن حمید فی تفسیرہ وابن ابی حاتم وابن جریر وابن مردویہ وابویعلی فی مسندہ وابن حبان فی صحیحہ والحاکم فی مستدرکہ وقال الترمذی حسن صحیح غریب وقال الحاکم علی شرط الشیخین ولم یخرجاه کذا فی التفسیر لابن کثیر ۲۲۹/۱]

جہاد چھوڑ کر کھیتی باڑی میں مشغول ہو جانے والوں کو دھمکی اور وعید

حضرت یزید بن ابی حبیب رضی اللہ عنہ فرماتے ہیں کہ حضرت عمر بن خطاب رضی اللہ عنہ کو یہ خبر ملی کہ

حضرت عبداللہ بن حنظلہؓ نے ملک شام میں کھیتی کا کام شروع کر دیا ہے تو حضرت عمر رضی اللہ عنہ نے ان سے وہ زمین لے لی اور دوسروں کو دے دی اور فرمایا جو ذلت اور خواری ان بڑے لوگوں کی گردن میں پڑی ہوئی تھی تم نے جا کر وہ اپنی گردن میں ڈال لی۔

[اخرجه ابن عائذ فی المغازی کذا فی الاصابة ۳/ ۸۸]

حضرت یحییٰ بن عمرو شیبانیؓ فرماتے ہیں کہ حضرت عبداللہ بن عمرو بن العاصؓ کے پاس یمن کے کچھ آدمی گزرے اور انہوں نے ان سے پوچھا کہ آپ اس آدمی کے بارے میں کیا فرماتے ہیں کہ جو مسلمان ہوا اور اس کا اسلام بہت اچھا ثابت ہوا۔ پھر اس نے ہجرت کی اور اس کی ہجرت بھی بڑی عمدہ ہوئی۔ پھر اس نے بہترین طریقہ سے جہاد کیا۔ پھر یمن اپنے والدین کے پاس آ کر ان کی خدمت میں ان کے ساتھ حسن سلوک میں لگ گیا۔ حضرت عبداللہ بن عمرو رضی اللہ عنہ نے فرمایا تم اس کے بارے میں کیا کہتے ہو؟ انہوں نے کہا ہمارا خیال یہ ہے کہ یہ الٹے پاؤں پھر گیا ہے۔ حضرت عبداللہ رضی اللہ عنہ نے فرمایا نہیں۔ بلکہ یہ توجنت میں جائے گا۔ میں تمہیں بتاتا ہوں کہ الٹے پاؤں پھرنے والا کون ہے؟ یہ وہ آدمی ہے جو مسلمان ہوا اور اس کا اسلام بہت اچھا ثابت ہوا اور اس نے ہجرت کی اور اس کی ہجرت بڑی عمدہ ہوئی پھر اس نے بہترین طریقہ سے جہاد کیا۔ پھر اس نے نبطی کافر سے زمین لینے کا ارادہ کیا اور وہ نبطی کافر زمین کا جتنا خرچ دیا کرتا تھا اور اسلامی فوج کے لیے جتنا ماہانہ خرچہ دیا کرتا تھا اس نے وہ زمین بھی لے لی اور یہ خرچ اور خرچہ بھی اپنے ذمہ لے لیا اور پھر اس زمین کو آباد کرنے میں لگ گیا اور جہاد فی سبیل اللہ چھوڑ دیا۔ یہ آدمی الٹے پاؤں پھرنے والا ہے۔ [اخرجه ابو نعیم فی الحلیۃ ۱/ ۲۹۱]

## فتنہ ختم کرنے کے لیے اللہ کے راستہ میں خوب تیزی سے چلنا

حضرت جابر بن عبداللہ رضی اللہ عنہ فرماتے ہیں کہ ایک مرتبہ ہم لوگ ایک لشکر میں غزوہ میں گئے ہوئے تھے ایک مہاجر نے ایک انصاری کی پیٹھ پر مکا مار دیا۔ انصاری نے کہا اے انصار میری مدد کے لیے آؤ! اور مہاجر نے بھی کہا اے مہاجرین! میری مدد کے لیے آؤ۔ حضور ﷺ نے یہ آوازیں سن لیں اور فرمایا یہ زمانہ جاہلیت والی باتیں کیوں ہو رہی ہیں؟ صحابہ رضی اللہ عنہم نے عرض کیا یا رسول اللہ ﷺ! ایک مہاجر نے ایک انصاری کی پیٹھ پر مکا مار دیا۔ آپ نے فرمایا ان باتوں کو

چھوڑ دے تو بد بودار باتیں ہیں۔ عبداللہ بن ابی (منافق) نے یہ باتیں سن کر کہا کیا ان مہاجرین نے ہمارے آدمی کو دبا کر اپنے آدمی کو اوپر کیا ہے؟ غور سے سنو اللہ کی قسم! اگر ہم مدینے واپس چلے گئے تو عزت والا وہاں سے ذلت والے کو نکال باہر کرے گا۔ حضور ﷺ کو یہ بات پہنچ گئی تو حضرت عمر رضی اللہ عنہ نے کھڑے ہو کر کہا یا رسول اللہ ﷺ! آپ مجھے اجازت دیں تو میں اس منافق کی گردن اڑا دیتا ہوں۔ آپ نے فرمایا اسے رہنے دو (اسے قتل کرنے سے) کہیں لوگوں میں یہ مشہور نہ ہو جائے کہ محمد (ﷺ) اپنے ساتھیوں کو قتل کر دیتے ہیں۔ جب مہاجرین شروع میں مدینہ آئے تھے اس وقت انصار کی تعداد مہاجرین سے زیادہ تھی۔ بعد میں مہاجرین کی تعداد زیادہ ہو گئی۔ [اخرجه البخاری واخرجه ايضاً مسلم والامام احمد والبيهقي عن جابر رضي الله عنه

بنحوه كما في التفسير لابن كثير ۳/ ۳۷۰]

حضرت عروہ بن زبیر اور حضرت عمرو بن ثابت انصاری رضی اللہ عنہما فرماتے ہیں کہ حضور ﷺ غزوہ مریسج میں تشریف لے گئے۔ یہ وہی غزوہ ہے جس میں آپ نے منات بت کو گرایا تھا یہ بت قفا مثل مقام اور سمندر کے درمیان تھا چنانچہ حضور ﷺ نے حضرت خالد بن ولید رضی اللہ عنہ کو بھیجا تھا اور انہوں نے جا کر منات بت توڑا تھا۔ اس غزوہ میں دو مسلمان آپس میں لڑ پڑے۔ ایک مہاجرین میں سے تھے اور دوسرے قبیلہ بنزہ کے تھے۔ یہ قبیلہ انصار کا حلیف تھا۔ مہاجرین اس بنزہ کو گرا کر اس پر چڑھ بیٹھے۔ اس بنزہ کی آمد نے کہا اے جماعت انصار! اس پر کچھ انصاری حضرات اس کی مدد کو آئے اور اس مہاجرین نے بھی کہا اے جماعت مہاجرین! اس پر کچھ مہاجرین اس کی مدد کو آئے اس طرح ان مہاجرین اور انصار کے درمیان کچھ لڑائی سی ہو گئی پھر لوگوں نے بیچ بچاؤ کر دیا۔ پھر سارے منافقین اور دلوں میں کھوٹ رکھنے والے لوگ عبداللہ بن ابی بن سلول منافق کے پاس جا کر کہنے لگے پہلے تو تم سے بڑی امیدیں وابستہ ہوتی تھیں اور تم ہماری طرف سے دفاع کیا کرتے تھے اب تم ایسے ہو گئے ہو کہ کسی کو نہ نقصان پہنچا سکتے ہو اور نہ نفع۔ ان جلایبب یعنی امیرے غیرے لوگوں نے ہمارے خلاف ایک دوسرے کی خوب مدد کی منافقین ہر نئے ہجرت کر کے آنے والے کو جلایبب یعنی امیرا غیرا کہا کرتے تھے۔ اللہ کے دشمن عبداللہ بن ابی نے کہا۔ اللہ کی قسم! اگر ہم مدینہ واپس چلے گئے تو عزت والا وہاں سے ذلت والے کو نکال دے گا۔ منافقوں میں سے مالک بن دشمن نے کہا کیا میں نے تم کو نہیں کہا تھا کہ جو لوگ رسول اللہ ﷺ

کے پاس جمع ہیں ان پر خرچ نہ کرو تا کہ یہ سب ادھر ادھر بکھر جائیں۔ یہ باتیں سن کر حضرت عمر رضی اللہ عنہ حضور ﷺ کی خدمت میں حاضر ہوئے اور عرض کیا یا رسول اللہ ﷺ! یہ آدمی لوگوں میں فتنہ ڈال رہا ہے۔ مجھے اجازت دیں میں اس کی گردن اڑا دوں۔ یہ بات حضرت عمر رضی اللہ عنہ عبد اللہ بن ابی کے بارے میں کہہ رہے تھے حضور ﷺ نے حضرت عمر رضی اللہ عنہ سے فرمایا اگر میں تمہیں اس کو قتل کرنے کا حکم دوں تو کیا تم اسے قتل کر دو گے؟ حضرت عمر رضی اللہ عنہ نے کہا جی ہاں۔ اللہ کی قسم! اگر آپ مجھے اس کے قتل کا حکم دیں تو میں اس کی ضرور گردن اڑا دوں گا۔ آپ نے فرمایا بیٹھ جاؤ۔ پھر انصار کے قبیلہ بنو عبد الاشہل کے ایک انصاری حضرت اسید بن حضیر رضی اللہ عنہ نے حضور ﷺ کی خدمت میں حاضر ہو کر عرض کیا یا رسول اللہ! یہ آدمی لوگوں کو فتنہ میں ڈال رہا ہے آپ اجازت دیں میں اس کی گردن اڑا دوں حضور ﷺ نے ان سے پوچھا اگر میں تمہیں اسے قتل کرنے کا حکم دوں تو کیا تم اسے قتل کر دو گے؟ انہوں نے کہا جی ہاں۔ اللہ کی قسم! اگر آپ مجھے اسے قتل کرنے کا حکم دیں تو میں اس کے کانوں کے بندوں کے نیچے گردن پر تلوار کی کاری ضرب ضرور لگاؤں گا۔ آپ نے فرمایا بیٹھ جاؤ۔ پھر آپ نے فرمایا لوگوں میں اعلان کر دو کہ اب یہاں سے چلیں۔ چنانچہ آپ دوپہر کے وقت لوگوں کو لے کر چل پڑے اور ساری رات چلتے رہے اور اگلے روز بھی دن چڑھے تک چلتے رہے۔ پھر ایک جگہ آرام فرمانے کے لیے ٹھہرے پھر دوپہر کے وقت لوگوں کو لے کر چل پڑے۔ جب قفا مشلل سے چلے ہوئے تیسرا دن ہو گیا تب اس دن صبح کے وقت آپ نے پڑاؤ ڈالا جب آپ مدینہ پہنچ گئے تو آپ نے آدمی بھیج کر حضرت عمر رضی اللہ عنہ کو بلایا اور (ان کے آنے پر ان سے) فرمایا اے عمر! اگر میں تمہیں اسے قتل کرنے کا حکم دے دیتا تو کیا تم اسے قتل کر دیتے؟ حضرت عمر رضی اللہ عنہ نے کہا جی ہاں۔ حضور ﷺ نے فرمایا اللہ کی قسم! اگر تم اسے اس دن قتل کر دیتے تو (چونکہ واقعہ تازہ پیش آیا تھا اس وجہ سے) اس وقت (انصار کے) بہت سے لوگ اس میں اپنی ذلت محسوس کرتے اور اب (چونکہ مسلسل سفر کرنے کی وجہ سے جذبات ٹھنڈے پڑ گئے ہیں اس لیے) اگر آج میں ان ہی لوگوں کو اسے قتل کرنے کا حکم دوں تو وہ ضرور قتل کر دیں گے (اور اگر میں اسے وہاں قتل کر دیتا) تو لوگ کہتے کہ میں اپنے ساتھیوں پر ٹوٹ پڑا ہوں اور (انہیں گھروں سے نکال کر اللہ کے راستہ میں لے جاتا ہوں اور وہاں) انہیں باندھ کر قتل کر دیتا ہوں۔ اس پر اللہ تعالیٰ نے یہ آیتیں نازل فرمائیں:



﴿هُمُ الَّذِينَ يَقُولُونَ لَا تُنْفِقُوا عَلَىٰ مَنْ عِنْدَ رَسُولِ اللَّهِ حَتَّىٰ يَنْفَضُوا﴾  
 لے کر یقولون لَئِنْ رَجَعْنَا إِلَى الْمَدِينَةِ

”وہی ہیں جو کہتے ہیں مت خرچ کرو ان پر جو پاس رہتے ہیں رسول اللہ ﷺ کے  
 یہاں تک کہ متفرق ہو جائیں“..... سے لے کر ”کہتے ہیں البتہ ہم اگر پھر گئے مدینہ  
 کو۔“ [اخرجه ابن ابی حاتم قال ابن کثیر فی تفسیره ۴/۷۲ ہذا سیاق غریب وفیہ  
 اشیاء نفیسة لا توجد الا فیہ انتہی وقال ابن حجر فی فتح الباری ۸/۴۵۸ وهو مرسل

جید انتہی]

ابن اسحاق نے اس قصہ کو تفصیل سے بیان کیا ہے اس میں یہ بھی ہے کہ حضور ﷺ لوگوں  
 کو لے کر سارا دن چلتے رہے یہاں تک کہ شام ہو گئی اور ساری رات چلتے رہے یہاں تک کہ صبح  
 ہو گئی اور اگلے دن بھی چلتے رہے یہاں تک کہ جب لوگوں کو دھوپ کی وجہ سے تکلیف ہونے لگی تو  
 آپ نے ایک جگہ پڑاؤ ڈالا۔ وہاں سے اترتے ہی (زیادہ تھکن کی وجہ سے) سب ایک دم سو گئے  
 اور آپ نے ایسا اس لیے کیا کہ ایک دن پہلے عبداللہ بن ابی نے جو (فتنہ انگیز) بات کہی تھی لوگوں  
 کو اس کے بارے میں بات کرنے کا موقع نہ ملے۔

[اخرجه عبدالرزاق کذا فی کنز العمال ۲/۲۸۸]

## اللہ کے راستہ میں چلہ پورا نہ کرنے والوں پر نکیر

حضرت یزید بن ابی حبیب کہتے ہیں کہ ایک آدمی حضرت عمر بن خطاب رضی اللہ عنہ کی خدمت  
 میں حاضر ہوا۔ حضرت عمر رضی اللہ عنہ نے اس سے پوچھا۔ تم کہاں تھے؟ اس نے کہا میں سرحد کی حفاظت  
 کرنے گیا ہوا تھا۔ آپ نے پوچھا تم نے وہاں کتنے دن لگائے؟ اس نے کہا تیس دن حضرت عمر  
 رضی اللہ عنہ نے فرمایا تم نے چالیس دن کیوں نہیں پورے کر لیے۔ [کما فی البدایہ ۴/۱۵۷]

## اللہ کے راستے میں تین چلے کے لیے جانا

حضرت ابن جریج فرماتے ہیں کہ یہ بات مجھے ایسے شخص نے بتائی جسے میں سچا سمجھتا ہوں  
 کہ حضرت عمر رضی اللہ عنہ (ایک رات مدینہ کی گلیوں میں) گشت کر رہے تھے کہ آپ نے ایک عورت کو

یہ شعر پڑھتے ہوئے سنا:

تَطَاوَلَ هَذَا اللَّيْلُ وَ اسْوَدَّ جَانِبُهُ  
وَ ارْقَنِي اَنْ لَا حَبِيبَ الْاَعْبَةِ

”یہ رات لمبی ہو گئی ہے اور اس کے کفارے کالے پڑ گئے اور مجھے اس وجہ سے نیند نہیں آ رہی ہے کہ میرا کوئی محبوب نہیں جس سے میں کھیلوں۔“

لَوْ لَا حِذَارُ اللَّهِ لَا شَيْءٌ مِثْلُهُ  
لَزُعْزَعٌ مِنْ هَذَا السَّرِيرِ جَوَانِبُهُ

”اگر اس اللہ کا ڈر نہ ہوتا جس کے مثل کوئی چیز نہیں تو اس تخت کے تمام کنارے حرکت کر رہے ہوتے۔“

حضرت عمر رضی اللہ عنہ نے اس سے پوچھا تجھے کیا ہوا ہے؟ اس نے کہا کہ چند مہینوں سے میرا خاوند سفر میں گیا ہوا ہے اور میں اس کی بہت زیادہ مشتاق ہو چکی ہوں حضرت عمر رضی اللہ عنہ نے کہا تیرا برائی کا ارادہ تو نہیں؟ اس عورت نے کہا اللہ کی پناہ۔ حضرت عمر رضی اللہ عنہ نے کہا اپنے آپ کو قابو میں رکھو میں ابھی اس کے پاس ڈاک کا آدمی بھیج دیتا ہوں۔ چنانچہ حضرت عمر رضی اللہ عنہ نے اسے بلانے کے لیے آدمی بھیج دیا اور خود (اپنی بیٹی) حضرت حفصہ رضی اللہ عنہا کے پاس آئے اور ان سے کہا میں تم سے ایک بات پوچھنا چاہتا ہوں جس نے مجھے پریشان کر دیا ہے۔ تم میری وہ پریشانی دور کر دو۔ اور وہ یہ ہے کہ کتنے عرصہ میں عورت اپنے خاوند کی مشتاق ہو جاتی ہے؟ حضرت حفصہ رضی اللہ عنہا نے اپنا سر جھکا لیا اور ان کو شرم آ گئی۔ حضرت عمر رضی اللہ عنہ نے فرمایا حق بات کو بیان کرنے سے اللہ نہیں شرماتے ہیں۔ حضرت حفصہ نے اپنے ہاتھ سے اشارہ کیا کہ تین مہینے ورنہ چار مہینے۔ اس پر حضرت عمر رضی اللہ عنہ نے (تمام علاقوں میں) یہ خط بھیجا کہ لشکروں کو (گھر سے باہر) چار مہینے سے زیادہ نہ روکا جائے۔ (اگر اجازت لیں) [اخرجه عبدالرزاق کذا فی الکنز ۸/۳۰۸]

حضرت ابن عمر رضی اللہ عنہما فرماتے ہیں کہ حضرت عمر رضی اللہ عنہ ایک دفعہ رات کے وقت باہر نکلے۔

انہوں نے ایک عورت کو یہ شعر پڑھتے ہوئے سنا

تَطَاوَلَ هَذَا اللَّيْلُ وَ اسْوَدَّ جَانِبُهُ  
وَ ارْقَنِي اَنْ لَا حَبِيبَ الْاَعْبَةِ

”یہ رات لمبی ہو گئی اور اس کے کنارے کالے پڑ گئے اور مجھے اس وجہ سے نیند نہیں آرہی ہے کہ میرا کوئی محبوب نہیں ہے جس سے میں کھیاں۔“

حضرت عمر رضی اللہ عنہ نے (اپنی بیٹی) حضرت حفصہ بنت عمر رضی اللہ عنہا سے پوچھا کہ عورت زیادہ سے زیادہ کتنے عرصہ تک اپنے خاوند سے صبر کر سکتی ہے؟ حضرت حفصہ رضی اللہ عنہا نے کہا کہ چھ مہینے تک یا چار مہینہ تک۔ حضرت عمر رضی اللہ عنہ نے فرمایا میں آئندہ کسی لشکر کو اس سے زیادہ (گھر سے باہر) نہیں روکوں گا۔

[اخرجه البيهقي ۲۹/۹ من طريق مالك عن عبد الله بن دينار]

## صحابہ کرام رضی اللہ عنہم کا اللہ کے راستہ کی گردوغبار برداشت کرنے

### کاشوق

حضرت ربیع بن زید رضی اللہ عنہ فرماتے ہیں کہ رسول اللہ ﷺ راستہ کے درمیان میں درمیانی رفتار سے تشریف لے جا رہے تھے کہ اتنے میں آپ نے ایک قریشی نوجوان کو دیکھا جو راستہ سے ہٹ کر چل رہا تھا۔ آپ نے فرمایا کیا یہ فلاں آدمی نہیں ہے؟ صحابہ رضی اللہ عنہم نے کہا جی ہاں وہی ہے۔ آپ نے فرمایا اسے بلاؤ چنانچہ وہ آئے۔ حضور ﷺ نے اس سے پوچھا تمہیں کیا ہو گیا تم راستہ سے ہٹ کر چل رہے ہو؟ اس نوجوان نے کہا مجھے یہ گردوغبار اچھا نہیں لگتا۔ آپ نے فرمایا۔ ارے! اس گردوغبار سے خود کو نہ بچاؤ کیونکہ اس ذات کی قسم جس کے قبضہ میں میری جان ہے یہ غبار تو جنت کی (خاص قسم کی) خوشبو ہے۔

[اخرجه الطبرانی قال الهیثمی ۵/۲۸۷ رواه الطبرانی و رجاله ثقات انتہی]

حضرت ابوالمصحح مقرئ کہتے ہیں کہ ایک دفعہ ہم لوگ روم کے علاقہ میں ایک جماعت کے ساتھ چلے جا رہے تھے جس کے امیر حضرت مالک بن عبد اللہ رضی اللہ عنہ تھے کہ اتنے میں حضرت مالک رضی اللہ عنہ حضرت جابر بن عبد اللہ رضی اللہ عنہ کے پاس سے گزرے جو کہ اپنے خچر کو آگے سے پکڑے ہوئے چلے جا رہے تھے۔ ان سے حضرت مالک رضی اللہ عنہ نے کہا اے ابو عبد اللہ! آپ سوار ہو جائیں۔ اللہ نے آپ کو سواری دی ہے حضرت جابر رضی اللہ عنہ حضرت مالک رضی اللہ عنہ کا مقصد سمجھ گئے

(کہ حضرت مالک رضی اللہ عنہ چاہتے ہیں کہ حضرت جابر رضی اللہ عنہ بلند آواز سے جواب دیں تاکہ جماعت کے تمام لوگ سن لیں) اس پر حضرت جابر رضی اللہ عنہ نے بلند آواز سے جواب دیا کہ میں نے اپنی سواری کو ٹھیک حالت میں رکھا ہوا ہے اور مجھے اپنی قوم سے سواری لینے کی ضرورت نہیں لیکن میں نے حضور ﷺ کو فرماتے ہوئے سنا ہے کہ جس آدمی کے دونوں قدم اللہ کے راستہ میں غبار آلود ہو جائیں گے۔ اللہ تعالیٰ اسے دوزخ کی آگ پر حرام کر دیں گے۔ یہ سنتے ہی تمام لوگ اپنی سواریوں سے کود کر نیچے اتر آئے۔ میں نے کبھی لوگوں کو اس دن سے زیادہ تعداد میں پیدل چلتے ہوئے نہیں دیکھا۔ [اخرجه ابن حبان فی صحیحہ رواہ ابو یعلیٰ باسناد جید الا انہ قال عن

سلیمان بن موسیٰ قال بینما نحن نسیر فذكر بنحوہ وقال فیہ]

ابو یعلیٰ کی روایت میں یہ ہے کہ حضرت جابر رضی اللہ عنہ نے فرمایا میں نے حضور ﷺ کو فرماتے ہوئے سنا کہ جس بندے کے دونوں قدم اللہ کے راستے میں غبار آلود ہو جائیں گے اللہ تعالیٰ ان دونوں قدموں پر آگ کو حرام فرما دیں گے۔ یہ سنتے ہی حضرت مالک رضی اللہ عنہ بھی اور تمام لوگ بھی اپنی سواریوں سے نیچے اتر کر پیدل چلنے لگ پڑے اور کسی دن بھی لوگوں کو اس دن سے زیادہ تعداد میں پیدل چلتے ہوئے نہیں دیکھا گیا۔ [کذا فی الترغیب ۲/۳۹۶ قال الہیثمی ۵/۲۸۶ رواہ ابو یعلیٰ ورجالہ ثقات انتہی وقال فی الاصابہ ۳/۱۲۶ وهذا الحدیث قد اخرجہ ابو داؤد الطیالسی فی مسندہ بسند المذکور ای عن ابی المصباح فقال فیہ اذ مر جابر بن عبد اللہ وكذا اخرجہ ابن المبارک فی کتاب الجہاد ومو فی مسند الامام احمد وصحیح ابن حبان من طریق ابن المبارک انتہی واخرجہ البیہقی ۹/۱۶۲ من طریق ابی المصباح بنحوہ]

## اللہ کے راستہ میں نکل کر خدمت کرنا

حضرت انس رضی اللہ عنہ فرماتے ہیں کہ ہم لوگ حضور اقدس ﷺ کے ساتھ ایک سفر میں تھے ہم لوگوں میں سے کچھ لوگوں نے روزہ رکھا ہوا تھا اور کچھ بغیر روزے کے تھے۔ ہم لوگوں نے ایک جگہ پڑاؤ ڈالا۔ اس دن گرمی بہت زیادہ تھی ہم میں سب سے زیادہ سایہ والا وہ تھا جس نے چادر سے سایہ کیا ہوا تھا۔ بعض لوگ اپنے ہاتھ کے ذریعہ دھوپ سے بچاؤ کر رہے تھے۔ پڑاؤ ڈالتے ہی روزے دار تو گر گئے اور جن کا روزہ نہیں تھا انہوں نے کھڑے ہو کر خیمے لگائے اور سواریوں کو



پانی پلایا۔ اس پر حضور ﷺ نے فرمایا جنہوں نے روزہ نہیں رکھا وہ آج سارا ثواب لے گئے۔

[اخرجه منسلم / ۱ / ۳۵۶]

حضرت انس رضی اللہ عنہ فرماتے ہیں کہ ہم لوگ حضور اقدس ﷺ کے ساتھ تھے۔ ہم میں سے سب سے زیادہ سائے والا وہ تھا جو اپنی چادر سے سایہ کر رہا تھا۔ جنہوں نے روزہ رکھا ہوا تھا وہ تو کچھ نہ کر سکے اور جنہوں نے روزہ نہیں رکھا تھا انہوں نے سواریوں کو (پانی پینے اور چرنے کے لیے) بھیجا اور خدمت والے کام کیے اور مشقت والے بھاری بھاری کام کیے۔ یہ دیکھ کر حضور ﷺ نے فرمایا جن لوگوں نے روزہ نہیں رکھا وہ آج سارا ثواب لے گئے۔ [اخرجه البخاری]

حضرت ابو قلابہ رضی اللہ عنہ فرماتے ہیں کہ حضور ﷺ کے کچھ صحابہ جنہوں نے ایک سفر سے واپس آ کر اپنے ایک صاحب کی بڑی تعریف کرنے لگے۔ چنانچہ انہوں نے کہا کہ ہم نے فلا نے جیسا کوئی آدمی کبھی نہیں دیکھا۔ جب تک یہ چلتے رہتے قرآن پڑھتے رہتے اور جب ہم کسی جگہ پڑاؤ ڈالتے تو یہ اترتے ہی نماز شروع کر دیتے۔ آپ نے پوچھا اس کے کام کاج کون کرتا تھا؟ بہت سی باتیں اور پوچھیں اور یہ بھی پوچھا کہ اس کے اونٹ یا سواری کو چارہ کون ڈالتا تھا؟ ان صحابہ جنہوں نے عرض کیا ہم یہ سارے کام کرتے تھے۔ آپ نے فرمایا تم سب اس سے بہتر ہو۔ (اس کی خدمت کر کے تم نے اس کے تمام نیک اعمال کا ثواب لے لیا)

[اخرجه ابو داؤد مر اسبلہ کذا فی الترغیب / ۲ / ۱۴۲]

حضرت سعید بن جہان کہتے ہیں میں نے حضرت سفینہ رضی اللہ عنہ سے ان کے نام کے بارے میں پوچھا کہ یہ نام کس نے رکھا ہے؟ انہوں نے کہا میں تمہیں اپنے نام کے بارے میں بتاتا ہوں۔ حضور ﷺ نے میرا نام سفینہ رکھا۔ میں نے پوچھا حضور ﷺ نے آپ کا نام سفینہ کیوں رکھا؟ انہوں نے فرمایا حضور ﷺ ایک دفعہ سفر میں تشریف لے گئے اور آپ کے ساتھ آپ کے صحابہ جنہوں نے بھی تھے۔ صحابہ جنہوں نے کو اپنا سامان بھاری لگ رہا تھا حضور ﷺ نے مجھ سے فرمایا اپنی چادر بچھاؤ میں نے بچھا دی۔ حضور ﷺ نے اس چادر میں صحابہ جنہوں کا سامان باندھ کر اسے میرے اوپر رکھ دیا۔ اور فرمایا ارے اسے اٹھا لو تم تو بس سفینہ یعنی کشتی ہی ہو۔ حضرت سفینہ رضی اللہ عنہ فرماتے ہیں کہ اگر اس دن میرے اوپر ایک یاد تو کیا پانچ یا چھ اونٹوں کا بھی بوجھ رکھ دیا جاتا تو وہ مجھے بھاری نہ لگتا۔ [اخرجه ابو نعیم فی الحلیۃ / ۳ / ۲۶۹]

حضرت ام سلمہ رضی اللہ عنہا کے آزاد کردہ غلام حضرت احمر رضی اللہ عنہ فرماتے ہیں کہ ہم لوگ ایک غزوہ میں حضور ﷺ کے ساتھ تھے ایک نالے پر سے ہم لوگوں کا گزر ہوا تو میں لوگوں کو وہ نالہ پار کرانے لگا۔ اسے دیکھ کر حضور ﷺ نے مجھ سے فرمایا تم تو آج سفینہ (کشتی) بن گئے ہو۔

[اخرجه الحسن بن سفیان وابن مندہ وابونعیم کذا فی المنتخب ۵/ ۱۹۳]

حضرت مجاہدؒ کہتے ہیں کہ میں ایک سفر میں حضرت ابن عمر رضی اللہ عنہما کے ساتھ تھا۔ جب میں سواری پر سوار ہونے لگتا تو وہ میرے پاس آ کر میری رکاب پکڑ لیتے اور جب میں سوار ہو جاتا تو وہ میرے کپڑے ٹھیک کر دیتے۔ چنانچہ ایک مرتبہ وہ میرے پاس (اسی کے لیے) آئے تو میں نے کچھ ناگواری کا اظہار کیا تو انہوں نے فرمایا اے مجاہد تم بڑے تنگ اخلاق ہو۔

[اخرجه ابونعیم فی الحلیۃ ۳/ ۲۸۵]

## اللہ کے راستہ میں نکل کر روزہ رکھنا

حضرت ابو درداء رضی اللہ عنہ فرماتے ہیں کہ ایک سفر میں ہم لوگ حضور اکرم ﷺ کے ساتھ تھے اس دن سخت گرمی کی وجہ سے بعض لوگ اپنے سر پر اپنا ہاتھ رکھے ہوئے تھے اور اس دن صرف حضور ﷺ نے اور حضرت عبداللہ بن رواحہ رضی اللہ عنہ نے روزہ رکھا ہوا تھا۔

[اخرجه مسلم ۱/ ۳۵۷ عن ام الدرداء قالت]

دوسری روایت میں حضرت ابو الدرداء رضی اللہ عنہ یہ فرماتے ہیں کہ ایک مرتبہ ہم لوگ رمضان کے مہینے میں سخت گرمی میں حضور ﷺ کے ساتھ (اللہ کے راستہ میں) نکلے۔ اور آگے کچھلی

حدیث جیسا مضمون ذکر کیا۔ [فی روایۃ اخری لہ عن ام الدرداء]

حضرت ابوسعید خدری رضی اللہ عنہ فرماتے ہیں کہ ہم لوگ رمضان کے مہینہ میں حضور ﷺ کے ساتھ غزوہ میں جایا کرتے تھے۔ تو ہمارے کچھ ساتھی روزہ رکھ لیتے اور کچھ ساتھی نہ رکھتے تو نہ روزہ دار روزہ نہ رکھنے والوں کو ناراض ہوتے اور نہ روزہ نہ رکھنے والے روزہ داروں کو ناراض ہوتے سب یہ سمجھتے تھے کہ جو اپنے میں قوت و ہمت سمجھتا ہے اور اس نے روزہ رکھ لیا اس کے لیے ایسا کرنا ہی ٹھیک ہے اور جو اپنے میں کمزوری محسوس کرتا ہے اور اس نے روزہ نہیں رکھا اس نے

بھی ٹھیک کیا۔ [واخرجه مسلم ایضاً ۱/ ۳۵۶]

حضرت ابن عمر رضی اللہ عنہما فرماتے ہیں کہ میں جب یمامہ کے دن حضرت عبداللہ بن مخرمہ رضی اللہ عنہ کے پاس آیا وہ زخموں سے نڈھال ہو کر زمین پر پڑے ہوئے تھے۔ میں ان کے پاس جا کر کھڑا ہو گیا۔ تو انہوں نے کہا اے عبداللہ بن عمر کیا روزہ کھولنے کا وقت ہو گیا؟ میں نے کہا جی ہاں۔ انہوں نے کہا لکڑی کی اس ڈھال میں پانی لے آؤ تا کہ میں اس سے روزہ کھول لوں۔ حضرت ابن عمر رضی اللہ عنہما فرماتے ہیں کہ میں (پانی لینے) حوض پر گیا حوض پانی سے بھرا ہوا تھا۔ میرے پاس چمڑے کی ایک ڈھال تھی میں نے اسے نکالا اور اس کے ذریعے حوض میں سے پانی لے کر (حضرت ابن مخرمہ رضی اللہ عنہ) کی لکڑی والی ڈھال میں ڈالا پھر وہ پانی لے کر میں حضرت ابن مخرمہ رضی اللہ عنہ کے پاس آیا۔ آ کر دیکھا تو ان کا انتقال ہو چکا تھا (انا للہ وانا الیہ راجعون) [اخرجه ابن عبدالبر فی الاستیعاب ۲/ ۳۱۶ و اخرجہ ایضاً ابن ابی شیبہ والبخاری فی التاریخ کما فی الاصابہ

۲/ ۳۶۶ قال و اخرجہ ابن المبارک فی الجہاد من وجہ آخر عن ابن عمر اتم منه]

حضرت مد رک بن عوف احمسی رضی اللہ عنہ فرماتے ہیں کہ ایک مرتبہ میں حضرت عمر رضی اللہ عنہ کے پاس بیٹھا ہوا تھا کہ اتنے میں حضرت نعمان بن مقرن رضی اللہ عنہ کا قاصدان کے پاس آیا۔ اس سے حضرت عمر رضی اللہ عنہ نے لوگوں کے بارے میں پوچھا تو اس نے شہید ہونے والے مسلمانوں کا تذکرہ کیا اور یوں کہا کہ فلاں اور فلاں شہید ہو گئے اور بہت سے ایسے لوگ بھی شہید ہو گئے جن کو ہم نہیں جانتے ہیں۔ اس پر حضرت عمر رضی اللہ عنہ نے فرمایا لیکن اللہ تو ان کو جانتا ہے۔ لوگوں نے کہا ایک آدمی نے یعنی حضرت عوف بن ابی حید اسلمی ابو شہیل رضی اللہ عنہ نے تو اپنے آپ کو خرید ہی لیا۔ حضرت مد رک بن عوف نے کہا اے امیر المؤمنین! لوگ میرے اس ماموں کے بارے میں یہ گمان کرتے ہیں کہ انہوں نے اپنے ہاتھوں اپنے آپ کو ہلاکت میں ڈال دیا۔ حضرت عمر رضی اللہ عنہ نے فرمایا یہ لوگ غلط کہتے ہیں۔ اس آدمی نے تو دنیا دے کر آخرت کے اعلیٰ درجات کو خریدا ہے۔ حضرت عوف اس دن روزہ سے تھے اور اسی حال میں زخمی ہوئے۔ ابھی کچھ جان باقی تھی کہ انہیں میدان جنگ سے اٹھا کر لایا گیا۔ پانی پینے سے انہوں نے انکار کر دیا اور یونہی (روزہ کی حالت میں) جان دے دی۔

[اخرجہ ابن ابی شیبہ فی مصنفہ بسند صحیح عن قیس بن ابی حازم کذا فی الاصابہ ۳/ ۱۱۲]

سخت پیاس کے برداشت کرنے کے باب میں حضرت محمد بن حنفیہ کی حدیث گزر چکی ہے کہ حضرت محمد بن حنفیہ کہتے ہیں کہ حضرت ابو عمر و انصاری جب بدر میں اور بیعت عقبہ ثانیہ میں اور

جنگ احد میں شریک ہوئے تھے میں نے ان کو (ایک میدان جنگ میں) دیکھا کہ انہوں نے روزہ رکھا ہوا ہے اور پیاس سے بے چین ہو رہے ہیں اور وہ اپنے غلام سے کہہ رہے ہیں کہ تیرا بھلا ہو مجھے ڈھال دے دو۔ غلام نے ڈھال دے دی۔ پھر انہوں نے تیر پھینکا (جسے کمزوری کی وجہ سے) زور سے نہ پھینک سکے۔ آگے پوری حدیث بیان کی جس میں یہ ہے کہ چنانچہ وہ سورج ڈوبنے سے پہلے شہید ہو گئے۔

## اللہ کے راستہ میں نکل کر نماز پڑھنا

حضرت علی رضی اللہ عنہ فرماتے ہیں کہ جنگ بدر کے دن حضرت مقداد رضی اللہ عنہ کے علاوہ ہم میں اور کوئی بھی سواری پر سوار نہیں تھا اور میں نے اپنے آپ کو اس حال میں دیکھا کہ ہم میں سے ہر آدمی سویا ہوا تھا۔ بس حضور اکرم ﷺ جاگ رہے تھے۔ آپ ایک درخت کے نیچے نماز پڑھتے رہے اور روتے رہے یہاں تک کہ صبح ہو گئی۔ [اخرجہ ابن خزیمہ کذا فی الترغیب / ۱۳۱۶]

حضرت ابن عباس رضی اللہ عنہما فرماتے ہیں کہ ہم لوگ مقام عسفان پر حضور اکرم ﷺ کے ساتھ تھے اور مشرکین کا لشکر ہمارے سامنے آیا اور ان کے سپہ سالار حضرت خالد بن ولید رضی اللہ عنہ تھے۔ مشرکین کا یہ لشکر ہمارے اور قبلہ کے درمیان تھا۔ حضور ﷺ نے ہمیں ظہر کی نماز پڑھائی۔ مشرکین نے آپس میں بات کی کہ مسلمان تو ابھی ایسی غفلت اور بے خبری کی حالت میں تھے کہ ہم ان پر حملہ کر سکتے تھے۔ تو اس موقع سے ہم فائدہ اٹھا لیتے تو اچھا تھا پھر کہنے لگے کہ اب ان کی ایسی نماز کا وقت آنے والا ہے جو انہیں اپنی اولاد اور اپنی جان سے زیادہ محبوب ہے حضرت ابن عباس فرماتے ہیں کہ (کافر عصر کی نماز میں مسلمانوں پر حملہ کرنے کا منصوبہ بنا ہی رہے تھے کہ) ظہر اور عصر کے درمیان حضرت جبرائیل علیہ السلام آیات لے کر نازل ہو گئے جن میں نماز خوف کا ذکر ہے:

﴿وَإِذَا كُنْتَ فِيهِمْ فَأَقَمْتَ لَهُمُ الصَّلَاةَ﴾

”جب تو ان میں موجود ہو تو پھر نماز میں کھڑا کرے۔“ [اخرجہ الامام احمد]

اور امام مسلم نے حضرت جابر رضی اللہ عنہ سے یہ روایت اس طرح نقل کی ہے کہ مشرکین نے آپس میں کہا کہ عنقریب ایسی نماز آنے والی ہے جو مسلمانوں کو اپنی اولاد سے بھی زیادہ محبوب

ہے۔ [کذا فی البدایہ ۸۱ / ۴]



حضرت جابر رضی اللہ عنہ فرماتے ہیں کہ ہم لوگ حضور ﷺ کے ساتھ مقام نخل کی جانب غزوہ ذات الرقاع کے لیے نکلے ایک مسلمان نے کسی مشرک کی بیوی کو قتل کر دیا (یا اسے قید کر لیا) جب حضور ﷺ وہاں سے واپس آ رہے تھے تو اس عورت کا شوہر آیا جو کہ کہیں گیا ہوا تھا۔ جب اسے بیوی کے قتل ہونے کی خبر ملی تو اس نے قسم کھائی کہ جب تک وہ محمد (ﷺ) کے صحابہ رضی اللہ عنہم کا خون نہیں بہا لے گا اس وقت تک چین سے نہیں بیٹھے گا۔ چنانچہ وہ حضور ﷺ کے پیچھے پیچھے چل پڑا۔ آپ نے راستہ میں ایک جگہ پڑاؤ ڈالا۔ آپ نے فرمایا آج رات ہمارا پہرہ کون دے گا؟ ایک مہاجر جری اور انصاری نے اپنے آپ کو پہرہ کے لیے پیش کیا اور انہوں نے کہا یا رسول اللہ ﷺ! ہم (پہرہ دیں گے) آپ نے فرمایا کہ تم دونوں اس وادی کی گھائی کے سرے پر چلے جاؤ۔ یہ دونوں حضرت عمار بن یاسر اور حضرت عباد بن بشر بنی نضیر تھے۔ چنانچہ یہ دونوں گھائی کے سرے پر پہنچے تو انصاری نے مہاجر جری سے کہا دونوں باری باری پہرہ دیتے ہیں۔ ایک پہرہ دے اور دوسرا سو جائے۔ اب تم بتاؤ کب پہرہ دوں شروع رات میں یا آخر رات میں؟ مہاجر جری نے کہا نہیں۔ تم شروع رات میں پہرہ دو چنانچہ مہاجر جری لیٹ کر سو گئے اور انصاری کھڑے ہو کر نماز پڑھنے لگے۔ چنانچہ وہ آدمی آیا (جس کی بیوی قتل ہوئی تھی) جب اس نے دور سے ایک آدمی کھڑا ہوا دیکھا تو وہ یہ سمجھا کہ یہ (مسلمانوں کے) لشکر کا جاسوس ہے۔ چنانچہ اس نے ایک تیر مارا جو ان انصاری کو آ کر لگا۔ انصاری نے وہ تیر نکال کر پھینک دیا اور نماز میں کھڑے رہے۔ اس نے دوسرا تیر مارا وہ بھی آ کر ان کو لگا۔ انہوں نے اسے بھی نکال کر پھینک دیا اور نماز میں کھڑے رہے۔ اس آدمی نے تیسرا تیر مارا۔ وہ بھی آ کر ان کو لگا۔ انہوں نے اسے بھی نکال کر پھینک دیا اور رکوع اور سجدہ کر کے (نماز پوری کی اور) اپنے ساتھی کو جگایا اور اس سے کہا اٹھ بیٹھو میں زخمی ہو گیا ہوں وہ مہاجر جری جلدی سے اٹھے۔ اس آدمی نے جب (ایک کی جگہ) دو کو دیکھا تو سمجھ گیا کہ ان دونوں حضرات کو اس کا پتہ چل گیا ہے چنانچہ وہ تو بھاگ گیا۔ جب مہاجر جری نے انصاری کے جسم میں سے کئی جگہ خون بہتے ہوئے دیکھا تو انہوں نے کہا سبحان اللہ! جب اس نے آپ کو پہلا تیر مارا تو آپ نے مجھے اس وقت کیوں نہیں اٹھایا؟ انصاری نے کہا میں ایک سورت پڑھ رہا تھا تو میرا دل نہ چاہا کہ اسے ختم کرنے سے پہلے چھوڑ دوں۔ لیکن جب اس نے لگا ہمارے مجھے رمارے تو میں نے نماز ختم کر کے آپ کو بتا دیا۔ اور اللہ کی قسم جس جگہ پہرے کا حضور ﷺ نے مجھے حکم دیا تھا اس جگہ

کے پہرے کے رہ جانے کا خطرہ نہ ہوتا تو میں جان دے دیتا لیکن سورت کو بیچ میں نہ چھوڑتا۔

[اخرجه ابن اسحاق ورواه ابو داؤد ۲۹/۱ من طریقہ کذا فی البدایہ ۸۵/۲ واخرجه ایضاً

ابن حبان فی صحیحہ والحاکم فی المستدرک وصححه والدارقطنی والبیہقی فی

سننہا وعلقہ البخاری فی صحیحہ کما فی نصب الرایۃ ۱/۲۳]

امام بیہقی نے دلائل النبوة میں اس روایت میں یہ ذکر کیا ہے کہ حضرت عمار بن یاسر رضی اللہ عنہ سو گئے اور حضرت عباد بن بشر رضی اللہ عنہ کھڑے ہو کر نماز پڑھنے لگے اور حضرت عباد رضی اللہ عنہ نے کہا کہ میں سورت کہف نماز میں پڑھ رہا تھا میرا دل نہ چاہا کہ اسے ختم کرنے سے پہلے رکوع کر لوں۔

حضرت عبداللہ بن انیس رضی اللہ عنہ فرماتے ہیں کہ حضور ﷺ نے مجھے بلایا اور فرمایا کہ مجھے خبر ملی ہے کہ خالد بن سفیان بن یح ہذلی مجھ پر چڑھائی کرنے کے لیے لوگوں کو جمع کر رہا ہے اس وقت وہ عرنہ مقام پر ہے تم جا کر اسے قتل کر دو میں نے کہا یا رسول اللہ ﷺ! آپ مجھے اس کا حل بتادیں۔ تاکہ میں اسے پہچان لوں۔ حضور ﷺ نے فرمایا جب تم اسے دیکھو گے تو تمہیں اپنے جسم میں کپکپی محسوس ہوگی چنانچہ میں گلے میں اپنی تلوار لٹکا کر چل پڑا۔ جب میں اس کے پاس پہنچا تو وہ اپنی بیویوں کے ساتھ عرنہ مقام پر تھا اور اپنی بیویوں کے لیے ٹھہرنے کی جگہ تلاش کر رہا تھا اور عصر کا وقت ہو چکا تھا۔ جب میں نے اسے دیکھا تو جیسے حضور ﷺ نے بتایا تھا واقعی مجھے اپنے جسم میں کپکپی محسوس ہوئی۔ میں اس کی طرف چل پڑا اور یہ ڈر لگا کہ کہیں ایسے نہ ہو جائے کہ اسے قتل کرنے کی کوشش میں کچھ دیر ہو جائے اور نماز عصر جاتی رہے۔ چنانچہ میں نے نماز شروع کر دی۔ میں اس کی طرف چلتا بھی جا رہا تھا اور اشارے سے رکوع سجدہ بھی کرتا جا رہا تھا۔ میں جب اس کے پاس پہنچا تو اس نے کہا یہ آدمی کون ہے؟ میں نے کہا میں عرب کا ایک آدمی ہوں جس نے یہ سنا ہے کہ تم لوگوں کو اس آدمی پر (یعنی حضور ﷺ پر) چڑھائی کرنے کے لیے جمع کر رہے ہو اس وجہ سے تمہارے پاس آیا ہوں اس نے کہا ہاں میں اسی میں لگا ہوا ہوں چنانچہ میں تھوڑی دیر اس کے ساتھ چلا۔ جب مجھے اس پر پوری طرح قابو حاصل ہو گیا تو میں نے اپنی تلوار کا وار کر کے اسے قتل کر دیا پھر وہ وہاں سے چل پڑا اور اس کی ہودہ نشین عورتیں اس پر جھکی ہوئی تھیں۔ جب میں حضور ﷺ کی خدمت میں حاضر ہوا تو آپ نے مجھے دیکھ کر فرمایا یہ چہرہ کامیاب ہو گیا۔ میں نے کہا یا رسول اللہ ﷺ! میں اسے قتل کر آیا ہوں۔ آپ نے فرمایا تم ٹھیک کہتے ہو۔ پھر حضور ﷺ

میرے ساتھ کھڑے ہوئے اور مجھے اپنے گھر لے گئے اور مجھے ایک لاٹھی دے کر فرمایا اے عبداللہ بن انیس اسے اپنے پاس سنبھال کر رکھنا۔ میں لاٹھی لے کر لوگوں کے پاس باہر آیا۔ لوگوں نے پوچھا یہ لاٹھی کیا ہے؟ میں نے کہا یہ لاٹھی حضور ﷺ نے مجھے دی ہے اور مجھے حکم دیا ہے کہ میں اسے سنبھال کر رکھوں۔ لوگوں نے کہا کہ تم واپس جا کر کیوں نہیں حضور ﷺ سے اس کے بارے میں پوچھ لیتے۔ چنانچہ میں حضور ﷺ کی خدمت میں واپس گیا اور میں نے عرض کیا یا رسول اللہ ﷺ! آپ نے مجھے یہ لاٹھی کیوں دی ہے؟ آپ نے فرمایا یہ قیامت کے دن میرے اور تمہارے درمیان نشانی ہوگی کیونکہ اس دن لاٹھی والے لوگ بہت کم ہوں گے (یا اعمال کا سہارا لینے والے بہت کم ہوں گے) چنانچہ حضرت عبداللہ نے اس لاٹھی کو اپنی تلوار کے ساتھ باندھ لیا اور وہ لاٹھی زندگی بھر ان کے ساتھ رہی۔ جب ان کے انتقال کا وقت آیا تو ان کی وصیت کے مطابق وہ لاٹھی ان کے کفن میں رکھ دی گئی اور اسے بھی ان کے ساتھ دفن کیا گیا۔

[اخرجه الامام احمد كذا في البداية ۴/ ۱۴۰]

حضرت عروہ رضی اللہ عنہ فرماتے ہیں کہ جب جنگ یرموک کے دن دونوں لشکر ایک دوسرے کے قریب ہوئے تو (رومی سپہ سالار) قبقلار نے ایک عربی آدمی کو (جاسوسی کے لیے) بھیجا۔ اس حدیث کے آخر میں یہ ہے کہ قبقلار نے اس (جاسوس) سے پوچھا وہاں کیا دیکھ کر آئے ہو؟ اس نے کہا کہ وہ مسلمان رات میں عبادت گزار ہیں اور دن میں شہسوار ہیں۔

[اخرجه الطبري ۲/ ۶۱۰]

حضرت ابواسحاق سے ایک لمبی حدیث مروی ہے جس میں یہ ہے کہ ہر قل نے (اپنے لوگوں کو) کہا پھر تمہیں کیا ہو گیا ہے کہ ہمیشہ شکست کھاتے ہو؟ تو ان کے بڑے سرداروں میں سے ایک بوڑھے نے کہا کہ ہم اس وجہ سے شکست کھا جاتے ہیں کہ وہ (مسلمان) رات کو عبادت کرتے ہیں اور دن کو روزہ رکھتے ہیں۔

[اخرجه احمد بن مروان المالکی و اخرجه ابن عساکر ۱/ ۱۴۳ عن ابن اسحاق]

اور یہ احادیث تائیدات غیبیہ کے اسباب کے باب میں آئندہ انشاء اللہ آئیں گی اور عورتوں کی بیعت کے اسباب میں ابن مندہ کی بیان کردہ حضرت ہند بنت عتبہ رضی اللہ عنہا کی حدیث گزر چکی ہے کہ حضرت ہند رضی اللہ عنہا نے (اپنے خاوند ابوسفیان سے) کہا کہ میں محمد (ﷺ) سے بیعت

ہونا چاہتی ہوں۔ حضرت ابوسفیان رضی اللہ عنہ نے کہا کہ میں نے تو اب تک یہ دیکھا ہے کہ تم ہمیشہ سے (محمد ﷺ کی بات کا) انکار کرتی رہی ہو۔ انہوں نے کہا ہاں اللہ کی قسم! (تمہاری یہ بات ٹھیک ہے) لیکن اللہ کی قسم! آج رات سے پہلے میں نے اس مسجد میں اللہ تعالیٰ کی اتنی عبادت ہوتے ہوئے نہیں دیکھی۔ اللہ کی قسم! مسلمانوں نے ساری رات نماز پڑھتے ہوئے قیام اور رکوع اور سجدے میں گزاری۔

## اللہ کے راستہ میں نکل کر ذکر کرنا۔

حضرت سعید بن مسیب فرماتے ہیں کہ جب مسلمان مکہ میں (فاتحانہ) داخل ہو گئے تو صبح تک فتح کی یہ رات مسلمانوں نے تکبیر و تہلیل اور بیت اللہ کے طواف میں گزاری تو حضرت ابوسفیان رضی اللہ عنہ نے حضرت ہند رضی اللہ عنہا سے کہا کیا تم دیکھ رہی ہو یہ سب اللہ کی طرف سے ہے؟ حضرت ہند نے کہا ہاں یہ اللہ کی طرف سے ہے۔ پھر صبح کو حضرت ابوسفیان رضی اللہ عنہ حضور ﷺ کی خدمت میں گئے تو حضور ﷺ نے فرمایا تم نے ہند سے کہا تھا کہ کیا تم دیکھ رہی ہو یہ سب اللہ کی طرف سے ہے؟ تو ہند نے جواب میں کہا تھا ہاں۔ یہ سب اللہ کی طرف سے ہے۔ حضرت ابوسفیان رضی اللہ عنہ نے کہا میں اس بات کی گواہی دیتا ہوں کہ آپ اللہ کے بندے اور اس کے رسول ہیں۔ اس ذات کی قسم جس کی ابوسفیان قسم کھایا کرتا ہے میری یہ بات ہند کے علاوہ اور کسی نے نہیں سنی تھی۔ [اخرجه البيهقي كذا في البداية ۴/ ۳۰۴ و اخرجہ ابن عساکر عن سعید مثله کما فی

الکنز ۵/ ۲۹۷ و قال سندہ صحیح]

حضرت ابو موسیٰ اشعری رضی اللہ عنہ فرماتے ہیں کہ جب حضور ﷺ نے خیبر پورا فتح فرمالیا یا جب آپ غزوہ خیبر کے لیے جانے لگے تو راستہ میں لوگ ایک وادی میں پہنچ کر زور زور سے اللہ اکبر اور لا الہ الا اللہ پڑھنے لگے تو حضور ﷺ نے فرمایا (اے مسلمانو!) اپنی جانوں پر نرمی کرو (انہیں خواہ مخواہ مشقت میں نہ ڈالو) تم کسی بہرے یا غائب اور غیر موجود خدا کو نہیں پکار رہے ہو۔ بلکہ تم ایسی ذات کو پکار رہے ہو جو سننے والی اور تم سے بہت قریب ہے اور وہ (ہر وقت) تمہارے ساتھ ہے۔ میں حضور ﷺ کی سواری کے پیچھے بیٹھا ہوا لا حول ولا قوۃ الا باللہ پڑھ رہا تھا۔ حضور ﷺ نے جب مجھے یہ پڑھتے ہوئے سنا تو مجھ سے فرمایا اے عبد اللہ بن قیس! میں نے کہا بلیک یا رسول



اللہ! آپ نے فرمایا میں تمہیں جنت کے خزانے کا کلمہ نہ بتا دوں؟ میں نے کہا ضرور بتائیں یا رسول اللہ ﷺ! میرے ماں باپ آپ پر قربان ہوں۔ آپ نے فرمایا وہ کلمہ لا حول ولا قوۃ الا

باللہ ہے۔ [اخرجه البخاری وقد رواه بقية الجماعة والصواب انه كان مرجعهم من خبير فان ابا

موسیٰ انما قدم بعد فتح خيبر كذا في البداية ۴ / ۲۱۳]

حضرت جابر رضی اللہ عنہ فرماتے ہیں کہ جب ہم اوپر چڑھتے تھے تو اللہ اکبر کہتے تھے اور جب ہم نیچے اترتے تھے تو سبحان اللہ کہتے تھے۔ بخاری میں حضرت جابر رضی اللہ عنہ کی دوسری روایت یہ ہے کہ جب ہم اوپر چڑھتے تھے تو اللہ اکبر کہتے تھے اور جب ہم نیچے اترتے تھے تو سبحان اللہ کہتے تھے۔

[اخرجه البخاری واخرجه ايضاً النسائي في اليوم واللييلة عن جابر نحوه كما في العيني ۷ / ۳۶]

حضرت عمر رضی اللہ عنہ فرماتے ہیں کہ غزوہ میں جانے والے لوگ دو طرح کے ہوتے ہیں ایک تو وہ جو اللہ کے راستہ میں نکل کر اللہ کا ذکر بہت کرتے ہیں اور اللہ کا دھیان خوب رکھتے ہیں۔ اور چلنے میں فساد نہیں مچاتے ہیں۔ اور اپنے ساتھیوں کی مالی مدد اور ہمدردی کرتے ہیں اور اپنا مرغوب اور عمدہ مال خرچ کرتے ہیں اور ان کو جہنمی دنیا ملتی ہے اس سے زیادہ وہ اس مال پر خوش ہوتے ہیں جسے وہ خرچ کرتے ہیں اور یہ لوگ جب لڑائی کے میدان میں ہوتے ہیں تو اللہ تعالیٰ سے اس بات پر شرماتے ہیں کہ اللہ تعالیٰ کو پتہ چلے کہ ان لوگوں کے دلوں میں شک ہے یا انہوں نے مسلمانوں کی مدد چھوڑ دی اور جب انہیں مال غنیمت میں حیا ت کرنے کا موقع ملتا ہے تو اپنے دلوں کو اور اپنے اعمال کو خیانت سے پاک رکھتے ہیں تو نہ تو شیطان انہیں فتنہ میں مبتلا کر سکا اور نہ ان کے دل میں فتنہ کا دوسوہ ہی ڈال سکا۔ ایسے لوگوں کی وجہ سے اللہ اپنے دین کو عزت عطا فرماتے ہیں اور اپنے دشمن کو ذلیل کرتے ہیں اور دوسرے لوگ وہ ہیں جو غزوہ میں تو نکلے لیکن نہ اللہ کا ذکر زیادہ کرتے ہیں اور نہ انہیں اللہ کا دھیان ہے اور نہ وہ فساد مچانے سے بچتے ہیں اور مال خرچ کرنا پڑ جائے تو بڑی ناگواری سے خرچ کرتے ہیں۔ اور جو مال خرچ کرتے بھی ہیں اسے اپنے اوپر تاوان سمجھتے ہیں اور ایسی باتیں ان سے شیطان کہتا ہے۔ اور یہ لوگ جب لڑائی کے میدان میں ہوتے ہیں تو سب سے پیچھے کھڑے ہوتے ہیں اور مدد نہ کرنے والوں کے ساتھ ہوتے ہیں اور پہاڑوں کی چوٹیوں پر چڑھ کر پناہ لیتے ہیں اور وہاں سے دیکھتے ہیں کہ لوگ کیا کر رہے ہیں جب اللہ مسلمانوں کو فتح دے دیتے ہیں تو یہ سب سے زیادہ جھوٹ بولتے ہیں (اور اپنے فرضی

کارنامے بیان کرنے لگ جاتے ہیں) اور انہیں جب مال غنیمت میں خیانت کرنے کا موقع ملتا ہے تو بڑی جرأت سے اللہ کے مال غنیمت میں خیانت کرتے ہیں اور شیطان ان سے یہ کہتا ہے کہ یہ تو مال غنیمت ہے۔ جب آسودہ حال ہوتے ہیں تو اترانے لگ جاتے ہیں اور جب کوئی رکاوٹ پیش آتی ہے تو شیطان انہیں (مخلوق کے سامنے اپنی حاجتیں) پیش کرنے کے فتنہ میں ڈال دیتا ہے۔ ان لوگوں کو مسلمانوں کے ثواب میں سے کچھ نہیں ملے گا۔ ہاں ان کے جسم مسلمانوں کے جسموں کے ساتھ ہیں اور انہی کے ساتھ چل رہے ہیں لیکن ان کی نیتیں اور ان کے عمل مسلمانوں سے مختلف ہیں۔ قیامت کے دن ان کو اللہ تعالیٰ اکٹھا فرمائیں گے اور پھر ان دو طرح کے لوگوں کو الگ الگ کر دیں گے۔ [اخرجه ابن عساکر کذا فی الکنز ۲/ ۲۹۰]

## اللہ کے راستہ میں نکل کر دعاؤں کا اہتمام فرمانا

حضرت محمد بن اسحاق کہتے ہیں کہ مجھے یہ حدیث پہنچی ہے کہ جب حضور ﷺ مدینہ کے ارادے سے اللہ کی طرف ہجرت کرتے ہوئے مکہ سے چل پڑے تو آپ نے یہ دعا مانگی کہ تمام تعریفیں اس اللہ کے لیے ہیں کہ جس نے مجھے پیدا فرمایا حالانکہ میں کچھ بھی نہیں تھا۔ اے اللہ! دنیا کی گھبراہٹ اور زمانے کے شرور اور دن رات آنے والے مصائب پر میری مدد فرما۔ اے اللہ! اس سفر میں تو میرا ساتھی ہو جا اور میرے گھر میں میرا ساتھی ہو جا اور میرے گھر میں میرا خلیفہ بن جا۔ اور جو تو نے مجھے دیا ہے اس میں برکت نصیب فرما۔ مجھے اپنے سامنے تواضع کرنے والا بنا دے اور عمدہ و نیک اخلاق پر تو مجھے جمادے اور مجھے اپنا محبوب بنالے اور مجھے عام لوگوں کے سپرد نہ فرما۔ اے کمزوروں کے رب! تو میرا بھی رب ہے۔ میں تیرے اس کریم چہرے کے طفیل جس سے سارے آسمان اور زمین روشن ہو گئے اور جس سے اندھیرے چھٹ گئے اور جس سے پہلوؤں کے کام درست ہو گئے ہیں۔ اس بات سے پناہ مانگتا ہوں کہ تو مجھ پر غصہ ہو یا تو مجھ سے ناراض ہو تیری نعمت کے زائل ہونے اور تیری ناگہانی سزا سے اور تیری عطا کردہ عافیت کے چلے جانے اور تیرے ہر قسم کے غصے سے میں تیری پناہ چاہتا ہوں اور میں جتنے اعمال کر سکتا ہوں ان میں سے میرے نزدیک سب سے بہتر تجھے راضی کرنا اور منانا ہے۔ گناہوں سے بچنے کی طاقت اور نیکیوں کے کرنے کی قوت تجھ ہی سے ملتی ہے۔

[اخرجه ابو نعیم من طریق ابراہیم بن سعد کذا فی البدایہ ۳/ ۱۷۸]

## بستی میں داخل ہونے کے وقت دعا کرنا

ابو مروان اسلمی کے دادا فرماتے ہیں کہ ہم لوگ حضور اقدس ﷺ کے ساتھ خیبر کی طرف روانہ ہوئے۔ جب ہم خیبر کے قریب پہنچ گئے اور خیبر ہمیں نظر آنے لگا تو حضور ﷺ نے لوگوں سے فرمایا ٹھہر جاؤ۔ چنانچہ سب لوگ ٹھہر گئے۔ پھر حضور ﷺ نے یہ دعا فرمائی اے اللہ! جو رب ہے ساتوں آسمانوں کا اور ان تمام چیزوں کا جن پر ساتوں آسمان سایہ کیے ہوئے ہیں اور جو رب ہے ساتوں زمینوں کا اور ان تمام چیزوں کا جن کو ساتوں زمینوں نے اٹھایا ہوا ہے اور جو رب ہے تمام شیاطین کا اور ان لوگوں کا جن کو شیاطین نے گمراہ کیا ہے اور جو رب ہے ہواؤں کا اور ان تمام چیزوں کا جن کو ہواؤں نے اڑایا ہے۔ ہم تجھ سے اس بستی کی اور اس بستی والوں کی اور اس بستی میں جو کچھ ہے اس کی خیر مانگتے ہیں اور تجھ سے اس بستی کے اور اس بستی والوں کے اور اس بستی میں جو کچھ ہے اس کے شر سے پناہ مانگتے ہیں۔ (اور پھر فرمایا) بسم اللہ الرحمن الرحیم پڑھ کے آگے بڑھو۔ [اخرجه البيهقي عن ابي مروان الاسلمي عن ابيه عن جده واخرجه ابن اسحاق من طريق ابي مروان عن ابي معتب كما في البداية ۴/ ۱۸۳ واخرجه الطبراني عن ابي معتب بن عمرو نحوه قال الهيثمي ۱۰/ ۱۳۵ وفيه راو لم يسم وبقيہ رجالہ ثقات]

طبرانی کی روایت میں یہ ہے کہ آپ ہر بستی میں داخلہ کے وقت یہ دعا پڑھا کرتے تھے۔

## جنگ شروع کرتے وقت دعا کرنا

حضرت عمر رضی اللہ عنہ فرماتے ہیں کہ جب جنگ بدر کے دن حضور ﷺ نے اپنے صحابہ رضی اللہ عنہم کی طرف دیکھا تو وہ تین سو سے کچھ زیادہ تھے اور جب مشرکین کی طرف دیکھا تو وہ ہزار سے زیادہ تھے۔ تو آپ قبلہ کی طرف منہ کر کے کھڑے ہو گئے۔ آپ نے ایک چادر اوڑھی ہوئی تھی اور ایک لنگی باندھی ہوئی تھی۔ پھر آپ نے یہ دعا مانگی اے اللہ! آپ نے مجھ سے جو وعدہ فرمایا ہے اسے پورا فرما۔ اے اللہ! اگر اہل اسلام کی یہ جماعت ہلاک ہوگئی تو پھر ان کے بعد روئے زمین پر تیری عبادت کبھی نہیں ہو سکے گی۔ حضور ﷺ مسلسل اپنے رب سے مدد مانگتے رہے اور دعا فرماتے رہے یہاں تک کہ آپ کی چادر (زمین پر) گر گئی۔ حضرت ابو بکر رضی اللہ عنہ نے چادر اٹھا کر آپ کے

اوپر ڈال دی۔ پھر وہ نیچے سے حضور ﷺ کو چمٹ گئے اور پھر کہا یا رسول اللہ ﷺ! آپ نے جو اپنے رب سے زور شور سے مانگا ہے آپ کا اتنا مانگنا کافی ہے کیونکہ اللہ تعالیٰ نے آپ سے جو وعدہ فرمایا ہے وہ اسے ضرور پورا فرمائیں گے۔ اس پر اللہ تعالیٰ نے یہ آیت نازل فرمائی:

﴿إِذْ تَسْتَغِيثُونَ رَبَّكُمْ فَاسْتَجَبَ لَكُمْ أَنِّي مُبِدِّكُمْ بِالْفِ مِنَ الْمَلَائِكَةِ مُرْدِفِينَ﴾

”جب تم لگے فریاد کرنے اپنے رب سے تو وہ پہنچا تمہاری فریاد کو کہ میں مدد کو بھیجوں گا تمہاری ہزار فرشتے لگا تار آنے والے۔“ [اخرجه امام احمد وقد رواه مسلم وابوداؤد والترمذی وابن جریر وغيرهم وصححه علی بن المدینی والترمذی کذا فی البدایة ۳/ ۲۷۵ واخرجه ایضاً ابن ابی شیبہ وابوعوانہ وابن حبان وابونعیم وابن المنذر وابن ابی حاتم وابوالشیخ وابن مردويه والبيهقي كما فی الکنز ۵/ ۲۶۶]

حضرت عبداللہ بن عمرو بن العاصؓ فرماتے ہیں کہ جنگ بدر کے موقع پر حضور ﷺ تین سو پندرہ آدمیوں کو لے کر نکلے۔ جب آپ بدر پہنچے تو آپ نے دعا مانگی اے اللہ! یہ لوگ بغیر جوتیوں کے ننگے پاؤں اور پیدل چل رہے ہیں ان کو سواری عطا فرما۔ اور اے اللہ! یہ ننگے بدن ہیں تو ان کو کپڑے عطا فرما اور اے اللہ! یہ لوگ بھوکے ہیں تو ان کو پیٹ بھر کر کھانا عطا فرما۔ چنانچہ اللہ تعالیٰ نے انہیں جنگ بدر کے دن فتح عطا فرمائی اور جب یہ لوگ جنگ بدر سے واپس ہوئے تو ہر ایک کے پاس ایک یا دو اونٹ تھے اور انہوں نے کپڑے بھی پہن رکھے تھے اور پیٹ بھر کر کھانا بھی کھا رکھا تھا۔

[اخرجه ابوداؤد كما فی جمع الفوائد ۲/ ۳۸ واخرجه البيهقي ۹/ ۵۷ مثله وابن سعد ۲/ ۳۱ بنحوه]

حضرت ابن مسعودؓ فرماتے ہیں کہ میں نے بدر کے دن حضور ﷺ کو جتنی زوردار دعا کرتے ہوئے دیکھا ہے اتنی زوردار دعا کرتے ہوئے میں نے کبھی کسی کو نہیں دیکھا۔ آپ فرما رہے تھے اے اللہ! میں تجھے تیرے وعدہ اور تیرے عہد کا واسطہ دیتا ہوں۔ اے اللہ! اگر یہ جماعت ہلاک ہو گئی تو پھر تیری عبادت کبھی نہ ہو سکے گی۔ پھر آپ (ہماری طرف) متوجہ ہوئے اور آپ کے چہرے کی جانب (خوشی کے مارے) چاند کی طرح چمک رہی تھی اور آپ نے فرمایا گویا کہ میں اب دیکھ رہا ہوں کہ شام کو یہ کہاں کہاں گرے ہوئے پڑے ہوں گے۔

[اخرجه النسائي كذا فی البدایة ۳/ ۲۷۶ واخرجه الطبرانی بنحوه قال الهیثمی ۶/ ۸۲]



ورجالہ ثقات الا ان ایا عبیدۃ لم یسمع من ایه

حضرت انس رضی اللہ عنہ فرماتے ہیں کہ حضور ﷺ جنگ احد کے دن فرما رہے تھے اے اللہ! (ہماری مدد فرما) اگر تو ہماری مدد نہ کرنا چاہے تو پھر روئے زمین پر کوئی تیری عبادت کرنے والا نہ رہے گا۔ [اخرجه الامام احمد ورواه مسلم کذا فی البدایہ ۴/۲۸]

حضرت ابوسعید خدری رضی اللہ عنہ فرماتے ہیں کہ غزوہ خندق کے دن ہم لوگوں نے عرض کیا یا رسول اللہ ﷺ! اس موقع پر پڑھنے کے لیے کوئی دعا ہے جسے ہم پڑھیں کیونکہ کلیجے منہ کو آچکے ہیں۔ آپ نے فرمایا ہاں:

((اللّٰهُمَّ اسْتَرْعَوْرَاتِنَا وَامِنْ رَّوْعَاتِنَا))

”اے اللہ! تو ہمارے جملہ عیوب کی پردہ پوشی فرما۔ اور ہمارے خوف کو امن و امان سے بدل دے۔“

حضرت ابوسعید رضی اللہ عنہ فرماتے ہیں (کہ ہم نے یہ دعا پڑھنی شروع کر دی جس کی برکت سے) اللہ تعالیٰ نے سخت ہوا بھیج کر اپنے دشمنوں کے چہروں کو پھیر دیا۔

[اخرجه الامام احمد و اخرجہ ابن ابی حاتم]

حضرت جابر رضی اللہ عنہ فرماتے ہیں کہ حضور اقدس ﷺ مسجد احزاب تشریف لے گئے اور اپنی چادر رکھ کر کھڑے ہو گئے اور ہاتھ اٹھا کر ان (کافروں) کے خلاف بددعا کرنے لگے اور (اس موقع پر) آپ نے کوئی (نفل) نماز نہ پڑھی۔ آپ پھر دوبارہ وہاں تشریف لائے اور ان کے لیے بددعا کی اور نماز پڑھی۔ [اخرجه الامام احمد]

اور صحیح بخاری اور صحیح مسلم میں حضرت عبداللہ بن ابی اوفی رضی اللہ عنہ سے روایت ہے کہ حضور ﷺ نے احزاب کے لیے ان الفاظ سے بددعا فرمائی اے کتاب کو اتارنے والے اور جلدی حساب لینے والے اللہ! ان احزاب (گروہوں) کو شکست دے دے۔ اے اللہ! ان کو شکست دے اور ان کے قدموں کو اکھیڑ دے۔ اور ایک روایت میں یہ الفاظ ہیں اے اللہ! انہیں شکست دے اور ان کے خلاف ہماری مدد فرما۔ اور بخاری میں حضرت ابو ہریرہ رضی اللہ عنہ سے روایت ہے کہ حضور ﷺ یہ دعا فرما رہے تھے کہ اللہ کے علاوہ کوئی معبود نہیں وہ اکیلا ہے۔ اس نے اپنے لشکر کو عزت دی۔ اور اپنے بندے کی مدد کی اور اکیلا ہی تمام احزاب پر غالب آ گیا اس کے بعد

کوئی چیز نہیں۔ [کذا فی البدایہ ۳/۱۱۱]

## جنگ کے وقت دعا کرنا

حضرت علی رضی اللہ عنہ فرماتے ہیں کہ جنگ بدر کے دن میں تھوڑی دیر لڑنے کے بعد جلدی سے حضور ﷺ کو دیکھنے گیا کہ آپ اس وقت کیا کر رہے ہیں جب میں آپ کے پاس پہنچا تو میں نے دیکھا کہ آپ سجدے میں سر رکھے ہوئے فرما رہے ہیں یا حی یا قیوم یا حی یا قیوم ان کلمات کے علاوہ مزید اور کچھ نہیں فرما رہے ہیں۔ میں واپس جا کر پھر لڑنے لگ گیا۔ پھر دوبارہ میں حضور ﷺ کی خدمت میں آیا تو آپ اسی طرح سجدے میں سر رکھے ہوئے وہی الفاظ فرما رہے تھے۔ میں پھر لڑنے چلا گیا۔ اس کے بعد میں پھر تیسری مرتبہ حضور ﷺ کی خدمت میں حاضر ہوا تو آپ سجدے میں سر رکھے ہوئے انہی کلمات کو دہرا رہے تھے یہاں تک کہ اللہ تعالیٰ نے آپ کے ہاتھوں فتح عطا فرمادی۔

[اخرجه البيهقي وقد رواه النسائي في اليوم واللييلة كذا في البدایة ۳/۲۷۵ وخرجه

ایضاً البزار وابویعلی والفربابی والحاکم بمثله کما فی کنز العمال ۵/۲۶۷]

## (جنگ کی) رات میں دعا کرنا

حضرت علی رضی اللہ عنہ فرماتے ہیں کہ حضور ﷺ جنگ بدر کی اس رات میں نماز پڑھتے رہے اور یہ دعا فرماتے رہے اے اللہ! اگر یہ جماعت ہلاک ہوگئی تو پھر تیری عبادت نہ ہو سکے گی اور اس رات مسلمانوں پر بارش بھی ہوئی تھی (جس سے کافروں کی سخت زمین پر کچھڑ ہو گیا اور مسلمانوں کی ریتلی زمین جم گئی اور اس پر چلنا آسان ہو گیا) [اخرجه ابن مردويه وسعيد بن منصور]

حضرت علی رضی اللہ عنہ فرماتے ہیں کہ جس دن صبح کو جنگ بدر ہوئی اس دن کی ساری رات آپ نے عبادت میں گزاری حالانکہ آپ سفر کر کے آئے تھے اور آپ مسافر تھے۔

[عند ابی یعلی وابن حبان کذا فی کنز العمال ۵/۲۶۷]

## (جنگ سے) فارغ ہو جانے کے بعد دعا کرنا

حضرت رفاعہ زرقی رضی اللہ عنہ فرماتے ہیں کہ جب جنگ احد کے دن مشرکین واپس چلے گئے تو

حضور اقدس ﷺ نے فرمایا سب سیدھے کھڑے ہو جاؤ تا کہ میں اپنے پروردگار کی حمد و ثناء بیان کروں چنانچہ صحابہ کرام رضی اللہ عنہم آپ کے پیچھے صفیں بنا کر کھڑے ہو گئے تو آپ نے یہ دعا تعلیم فرمائی اے اللہ! تمام تعریفیں تیرے لیے ہیں جسے تو وسعت عطا فرمائے اس پر کوئی تنگی کرنے والا نہیں اور جس پر تو تنگی عطا فرمائے اسے کوئی وسعت دینے والا نہیں اور جسے تو گمراہ کر دے اسے کوئی ہدایت دینے والا نہیں اور جسے تو ہدایت دے دے اسے کوئی گمراہ کرنے والا نہیں اور جو چیز تو روک لے (اور نہ دے) کوئی دینے والا نہیں اور جو چیز تو دے دے اسے کوئی روکنے والا نہیں اور جس چیز کو تو دور کر دے اسے کوئی قریب کرنے والا نہیں اور جسے تو قریب کر دے اسے کوئی دور کرنے والا نہیں اور اے اللہ! تو ہم پر اپنی برکتیں اور اپنی رحمت اور اپنا فضل اور اپنا رزق وسیع فرما دے اور اے اللہ! میں تجھ سے وہ دائمی نعمت مانگتا ہوں جو نہ کبھی بدلے اور نہ اس پر کبھی زوال آئے اور اے اللہ! جو تو نے ہم کو دیا ہے اس کے شر سے بھی اور جو تو نے ہم سے روکا ہے (اور ہمیں نہیں دیا ہے) اس کے شر سے بھی تیری پناہ چاہتا ہوں۔ اے اللہ! تو ایمان کو ہمارا محبوب بنا دے اور اس کو ہمارے دلوں کی زینت بنا دے اور کفر اور فسق و فجور اور نافرمانی کی ہمارے دلوں میں نفرت ڈال دے۔ اور ہمیں ہدایت یافتہ لوگوں میں شامل فرما دے۔ اے اللہ! ہمیں دنیا سے اسلام پر اٹھانا اور ہمیں اسلام پر زندہ رکھنا اور ہمیں نیک بندوں کے ساتھ ملا دینا۔ نہ ہم رسوا ہوں اور نہ ہم فتنوں میں گرفتار ہوں۔ اے اللہ! تو ان کافروں کو ہلاک کر دے جو تیرے رسولوں کو جھٹلاتے ہیں اور تیرے راستے سے روکتے ہیں اور تو ان پر اپنا قہر و عذاب نازل فرما۔ اے اللہ! ان کافروں کو ہلاک فرما جن کو کتاب دی گئی۔ اے برحق معبود۔ [اخرجه الامام احمد ورواه النسائی فی الیوم واللیلة کذا فی البدایة ۳۸/۳۰ وخرجه ایضاً البخاری فی الادب والطبرانی والبغوی والباوردی وابونعیم فی الحلیة والحاکم والبیہقی قال الذہبی الحدیث مع نظافته اسنادہ منکر اخاف ان یکون موضوعاً کذا فی کنز العمال ۲۷۶/۵ وقال الہیثمی ۱۲۲/۶ بعد ما ذکرہ الحدیث رواہ الامام احمد والبخاری والمنذر رجال الصحیح انتہی]

اہل طائف پر دعوت پیش کرنے سے فارغ ہونے کے بعد حضور ﷺ کی دعوت الی اللہ کی وجہ سے تکلیفیں برداشت کرنے کے باب میں گزر چکی ہے۔

## اللہ کے راستہ میں نکل کر تعلیم کا اہتمام کرنا

حضرت ابن عباس رضی اللہ عنہما فرماتے ہیں کہ اللہ تبارک و تعالیٰ نے فرمایا ہے:

﴿خُذُوا حِذْرَكُمْ فَانْفِرُوا ثُبَاتٍ أَوْ تَنْفِرُوا جَمِيعًا﴾

”لے لو اپنے ہتھیار اور پھر نکلو جلدی جلدی فوج ہو کر یا سب اکٹھے۔“

اور اللہ تعالیٰ نے فرمایا:

﴿انْفِرُوا خِفَافًا وَثِقَالًا﴾

”نکلو ہلکے اور بوجھل۔“

اور اللہ تعالیٰ نے فرمایا:

﴿إِلَّا تَنْفِرُوا يُعَذِّبْكُمْ عَذَابًا أَلِيمًا﴾

”اگر تم نہ نکلو گے تو دے گا تم کو عذاب دردناک۔“

(ان آیات میں ہر مسلمان پر اللہ تعالیٰ نے ہر حال میں اللہ کی راہ میں نکلنا ضروری قرار

دیا) پھر اللہ تعالیٰ نے ان آیات کو منسوخ کر دیا اور اس کے لیے یہ آیت نازل فرمائی:

﴿وَمَا كَانَ الْمُؤْمِنُونَ لِيَنْفِرُوا كَافَّةً﴾

”اور ایسے تو نہیں کہ مسلمان کوچ کریں سارے۔“

(اس آیت میں) اللہ تعالیٰ فرما رہے ہیں کہ (کبھی) ایک جماعت حضور ﷺ کے ساتھ

غزوہ میں جائے اور ایک جماعت گھروں میں ٹھہری رہے (اور کبھی ایک جماعت حضور ﷺ کے

ساتھ گھروں میں ٹھہری رہے اور ایک جماعت آپ کے بغیر اللہ کے راستے میں غزوہ کرنے کے

لیے چلی جائے) چنانچہ وہ حضور ﷺ کے ساتھ ٹھہر جائیں گے وہ (حضور ﷺ سے) دین کا علم

اور دین کی سمجھ حاصل کرتے رہیں گے اور جب ان کی قوم کے لوگ غزوہ سے ان کے پاس واپس

آئیں گے تو یہ ان کو ڈرائیں گے تاکہ اللہ تعالیٰ نے جو کتاب اور فرائض اور حدود نازل فرمائے

ہیں یہ ان کے بارے میں چوکے رہیں۔ [اخرجه البيهقي ۴۷/۹]

حضرت احوص بن حکیم بن عمیر غسانی رضی اللہ عنہ فرماتے ہیں کہ حضرت عمر رضی اللہ عنہ نے لشکروں کے

امیروں کو یہ خط لکھا کہ دین میں سمجھ حاصل کرتے رہو (کیونکہ اب اسلام پھیل گیا ہے اور سکھانے



والے اب بہت ہیں لہذا اب جہالت کوئی عذر نہیں رہا اس لیے) اب اگر کوئی باطل کو حق سمجھ کر اختیار کر لے گا یا حق کو باطل سمجھ کر چھوڑ دے گا تو معذور شمار نہیں ہوگا (بلکہ اسے نہ سیکھنے کی وجہ سے

سزا دی جائے گی) [اخرجه آدم بن ابی ایاس فی العلم کذا فی کتر العمال ۵/۲۲۸]

حضرت حطان بن عبد اللہ رقاشی فرماتے ہیں کہ ہم لوگ حضرت ابو موسیٰ اشعری رضی اللہ عنہ کے ساتھ ایک لشکر میں دریائے دجلہ کے کنارے پڑاؤ ڈالے ہوئے تھے اتنے میں نماز (ظہر) کا وقت ہو گیا تو مؤذن نے نماز ظہر کے لیے اذان دی اور لوگ وضو کے لیے کھڑے ہو گئے۔ حضرت ابو موسیٰ رضی اللہ عنہ نے بھی وضو کر کے لشکر کو نماز پڑھائی اور پھر سب حلقے لگا کر بیٹھ گئے۔ جب عصر کا وقت آیا تو مؤذن نے عصر کی اذان دی۔ سب لوگ پھر وضو کرنے کے لیے کھڑے ہو گئے اس پر حضرت ابو موسیٰ رضی اللہ عنہ نے اپنے مؤذن سے کہا کہ یہ اعلان کر دو۔ (اے لوگو!) غور سے سنو! صرف وہی آدمی وضو کرنے جس کا وضو ٹوٹ گیا ہو اور فرمایا کہ ایسا معلوم ہوتا ہے کہ عنقریب علم چلا جائے گا اور جہالت غالب آ جائے گی۔ یہاں تک کہ آدمی جہالت کی وجہ سے اپنی ماں کو تلوار سے مار دے گا۔

[اخرجه عبد الرزاق کذا فی الکنز ۵/۱۱۳ واخرجه الطحاوی فی شرح معانی الآثار ۱/۲۷ مختصراً]

## اللہ کے راستے میں نکل کر خرچ کرنا

حضرت ابو مسعود رضی اللہ عنہ فرماتے ہیں کہ ایک آدمی نکیل پڑی ہوئی اونٹنی لے کر آیا اور حضور ﷺ کی خدمت میں عرض کیا کہ (یا رسول اللہ) یہ اونٹنی اللہ کے راستہ میں (دیتا ہوں) حضور ﷺ نے فرمایا تمہیں قیامت کے دن اس کے بدلے میں ایسی سات سو اونٹنیاں ملیں گی کہ ان سب کی نکیل پڑی ہوئی ہوگی۔

[اخرجه مسلم ۲/۱۳۷ واخرجه ایضاً النسائی کما فی جمع الفوائد ۲/۳]

حضرت عبد اللہ بن صامت رضی اللہ عنہ فرماتے ہیں کہ میں حضرت ابو ذر رضی اللہ عنہ کے ساتھ تھا ان کو سالانہ وظیفہ ملا۔ ان کے ساتھ ان کی ایک باندی تھی۔ وہ ان کی ضرورتیں پوری کرنے لگ گئی اور ان میں وہ مال خرچ کرنے لگ گئی اس کے پاس سات درہم بچ گئے۔ حضرت ابو ذر رضی اللہ عنہ نے اسے حکم دیا کہ ان کے پیسے بنوالو۔ میں نے ان سے عرض کیا اگر آپ ان سات درہموں کو آئندہ پیش

آنے والی ضرورت کے لیے یا اپنے کسی آنے والے مہمان کے لیے رکھ لیتے (تو زیادہ اچھا تھا) حضرت ابو ذر رضی اللہ عنہ نے کہا کہ میرے خلیل یعنی حضور ﷺ نے مجھے یہ وصیت فرمائی ہے کہ جو سونا یا چاندی کسی تھیلے وغیرہ میں باندھ کر رکھ لیا جائے گا تو وہ اپنے مالک کے لیے انگارہ ہوگا جب تک کہ اسے اللہ کے راستے میں خرچ نہ کر دے۔ امام احمد اور طبرانی کی روایت میں یہ ہے کہ جو سونے چاندی کو باندھ کر رکھے اور اسے اللہ کے راستے میں خرچ نہ کرے تو قیامت کے دن یہ سونا چاندی آگ کا انگارہ بن جائے گا جس سے اسے داغا جائے گا یہ الفاظ طبرانی کے ہیں۔

[اخرجه الامام احمد و رجاله رجال الصحيح كذا في الترغيب ۲/ ۱۷۸]

حضرت قیس بن سلح انصاری رضی اللہ عنہ کے بھائیوں نے حضور ﷺ کی خدمت میں آ کر ان کی شکایت کی اور یہ کہا کہ یہ اپنا مال فضول خرچ کرتے ہیں اور ان کا ہاتھ بہت کھلا ہے۔ میں نے عرض کیا یا رسول اللہ ﷺ! میں کھجوروں میں سے اپنا حصہ لے لیتا ہوں اور اس کو اللہ کے راستے میں اور اپنے ساتھیوں پر خرچ کرتا ہوں۔ حضور ﷺ نے ان کے سینے پر ہاتھ مارا اور تین مرتبہ فرمایا تم خرچ کرو۔ اللہ تعالیٰ تم پر خرچ کریں گے اس کے بعد جب میں اللہ کے راستے میں نکلا تو میرے پاس سواری کا اونٹ بھی تھا اور آج تو میں اپنے خاندان میں سب سے زیادہ مالدار ہوں (یعنی اللہ کے راستے میں خرچ کرنے کی برکت سے اللہ تعالیٰ نے مجھے ان بھائیوں سے بھی زیادہ مال دے رکھا ہے) [اخرجه الطبرانی في الاوسط كذا في الترغيب ۲/ ۱۷۳ و اخرجه ايضا ابن

منده وهو عند البخاری من هذا الوجه باختصار كما في الاصابة ۳/ ۲۵۰]

حضرت معاذ بن جبل رضی اللہ عنہ فرماتے ہیں کہ حضور اقدس ﷺ نے فرمایا اس شخص کے لیے خوشخبری ہو جو اللہ کے راستے میں اللہ تعالیٰ کا ذکر کثرت سے کرے کیونکہ اسے ہر کلمہ کے بدلہ ستر ہزار نیکیاں ملیں گی اور ان میں سے ہر نیکی دس گنا ہوگی اور اس کے علاوہ مزید بھی اللہ کے ہاں اسے ملے گا۔ حضور ﷺ سے پوچھا گیا یا رسول اللہ ﷺ! اور خرچ (کا کیا ثواب ہوگا) آپ نے فرمایا خرچ کا ثواب بھی اتنا ہی ہوگا۔ حضرت عبدالرحمن رضی اللہ عنہ کہتے ہیں کہ میں نے حضرت معاذ رضی اللہ عنہ سے کہا خرچ کا ثواب تو سات سو گنا ہے۔ حضرت معاذ رضی اللہ عنہ نے فرمایا تیری سمجھ تو تھوڑی ہے۔ یہ ثواب اس وقت ملتا ہے جب آدمی خود اپنے گھر ٹھہرا ہوا ہو اور غزوہ میں نہ گیا ہو اور (دوسروں پر) خرچ کیا ہو۔ جب آدمی خود غزوہ میں جا کر خرچ کرتا ہے تو اللہ تعالیٰ نے اس کے لیے اپنی رحمت

کے وہ خزانے چھپا رکھے ہیں جن تک بندوں کا علم پہنچ نہیں سکتا اور نہ بندے ان کا وصف بیان کر سکتے ہیں یہی لوگ اللہ کی جماعت ہیں اور اللہ کی جماعت ہی غالب آ کر رہتی ہے۔

[اخرجه الطبرانی قال الهیثمی ۲۸۲/۵ وفيه رجل لم یسم انتھی]

حضرت علیؓ حضرت ابوذرؓ حضرت ابوہریرہؓ حضرت ابوامامہؓ حضرت عبداللہ بن عمرو بن العاصؓ حضرت جابر اور حضرت عمران بن حصین رضی اللہ عنہم فرماتے ہیں کہ حضور اقدس ﷺ نے فرمایا کہ جو آدمی اللہ کے راستہ میں خرچ بھیج دے اور خود اپنے گھر ٹھہرا رہے تو اسے ہر درہم کے بدلے سات سو درہم کا ثواب ملے گا اور جو خود اللہ کے راستہ میں غزوہ کے لیے جائے اور اللہ کی رضا کے لیے مال خرچ کرے تو اس کو ہر درہم کے بدلے سات لاکھ درہم کا ثواب ملے گا پھر حضور ﷺ نے یہ آیت پڑھی:

﴿وَاللَّهُ يُضَاعِفُ لِمَنْ يَشَاءُ﴾

”اور اللہ بڑھاتا ہے جس کے واسطے چاہے۔“

[قد اخرجہ القزوينی بمجهول و ارسال کما فی جمع الفوائد ۲/۳ عن الحسن]

حضور اقدس ﷺ کے جہاد میں جان لگانے اور مال خرچ کرنے کے لیے ترغیب دینے کے باب میں گزر چکا ہے کہ حضرت ابوبکرؓ حضرت عمرؓ حضرت عثمانؓ حضرت طلحہؓ حضرت عبدالرحمن بن عوفؓ حضرت عباسؓ حضرت سعد بن عبادہؓ حضرت محمد بن مسلمہؓ اور حضرت عاصم بن عدیؓ نے کتنا کتنا خرچ کیا۔ اور صحابہ کرام رضی اللہ عنہم کے خرچ کرنے کے باب میں یہ قصے اور تفصیل سے آئیں گے۔

## اللہ کے راستہ میں اخلاص نیت کے ساتھ نکلنا

حضرت ابوہریرہ رضی اللہ عنہ فرماتے ہیں کہ ایک آدمی نے (حضور ﷺ سے) پوچھا یا رسول اللہ ﷺ! ایک آدمی جہاد میں اس نیت سے جاتا ہے کہ اسے دنیا کا کچھ سامان مل جائے گا۔ حضور ﷺ نے فرمایا اسے کچھ اجر نہ ملے گا لوگوں نے اس بات کو بہت بڑا سمجھا اور اس آدمی سے کہا تم حضور ﷺ کی خدمت میں جا کر دوبارہ حضور ﷺ سے پوچھو۔ شاید تم اپنی بات حضور ﷺ کو سمجھا نہیں سکے ہو۔ اس آدمی نے کہا یا رسول اللہ! ایک آدمی جہاد میں اس نیت سے جاتا ہے کہ

وہ دنیا کا کچھ سامان حاصل کرنا چاہتا ہے۔ آپ نے فرمایا اسے کوئی اجر نہیں ملے گا لوگوں نے اس بات کو بہت بڑا سمجھا اور اس آدمی سے کہا جاؤ پھر حضور ﷺ سے پوچھو۔ چنانچہ اس نے تیسری مرتبہ حضور ﷺ کی خدمت میں جا کر عرض کیا کہ ایک آدمی جہاد فی سبیل اللہ میں اس نیت سے جانا چاہتا ہے کہ اسے دنیا کا کچھ سامان مل جائے حضور ﷺ نے فرمایا اسے کوئی اجر نہیں ملے گا۔

[اخرجه ابو داؤد ابن حبان فی صحیحہ والحاکم باختصار و صححہ کذا فی الترغیب ۲/۳۱۹]

حضرت ابو امامہ رضی اللہ عنہ فرماتے ہیں کہ ایک آدمی نے حضور ﷺ کی خدمت میں حاضر ہو کر عرض کیا آپ ذرا یہ بتائیے کہ ایک آدمی غزوہ میں شریک ہو کر ثواب بھی حاصل کرنا چاہتا ہے اور لوگوں میں شہرت بھی۔ تو اسے کیا ملے گا؟ حضور ﷺ نے فرمایا اسے کچھ نہیں ملے گا۔ اس آدمی نے اپنا سوال تین مرتبہ دہرایا۔ حضور ﷺ ہر دفعہ اسے یہی جواب دیتے رہے کہ اسے کچھ نہیں ملے گا۔ پھر آپ نے فرمایا کہ اللہ تعالیٰ صرف وہی عمل قبول فرماتے ہیں جو خالص ہو اور اللہ تعالیٰ کی رضا کے لیے کیا گیا ہو۔ [عند ابی داؤد والنسائی کذا فی الترغیب ۲/۳۲۱]

حضرت عاصم بن عمر بن قتادہ رضی اللہ عنہ فرماتے ہیں کہ ہم لوگوں میں ایک پر دیسی آدمی رہتا تھا اسے کوئی جانتا نہیں تھا کہ وہ کون ہے؟ لوگ اسے قزمان کہتے تھے۔ جب بھی اس کا تذکرہ ہوتا تو حضور ﷺ فرماتے کہ یہ تو دوزخ والوں میں سے ہے۔ جنگ احد کے دن اس نے خوب زور شور سے لڑائی کی اور اس نے اکیلے ہی سات آٹھ مشرکوں کو قتل کر ڈالا اور وہ بڑا جنگ جو اور بہادر تھا۔ آخر وہ زخموں سے نڈھال ہو گیا۔ تو اسے بنو ظفر کے محلہ میں اٹھا کر لایا گیا تو بہت سے مسلمان اسے کہنے لگے۔ اے قزمان! آج تو تم بڑی بہادری سے لڑے ہو۔ تمہیں خوشخبری ہو۔ اس نے کہا مجھے کس چیز کی خوشخبری ہو؟ اللہ کی قسم! میں نے تو صرف اپنی قوم کی ناموری کے لیے یہ لڑائی لڑی ہے۔ اگر میرا مقصد یہ نہ ہوتا تو میں ہرگز نہ لڑتا۔ چنانچہ جب اس کے زخموں کی تکلیف بڑھ گئی تو اس نے اپنی ترکش میں سے ایک تیر نکالا اور اس سے خودکشی کر لی۔

[اخرجه ابن اسحاق کذا فی البدایہ ۳/۳۶]

حضرت ابو ہریرہ رضی اللہ عنہ فرمایا کرتے تھے کہ مجھے ایسا آدمی بتاؤ جو جنت میں تو جائے گا لیکن اس نے نماز کوئی نہیں پڑھی؟ جب لوگ اس کے بارے میں لاعلمی کا اظہار کرتے تو ان سے پوچھتے کہ وہ کون ہے؟ تو وہ فرماتے کہ وہ بنو عبد الاشہل کے امیر ہیں جن کا نام عمرو بن ثابت بن



وقش رضی اللہ عنہ ہے حضرت حصین رضی اللہ عنہ فرماتے ہیں کہ میں نے حضرت محمود بن لبید رضی اللہ عنہ سے پوچھا کہ حضرت اصیرم رضی اللہ عنہ کا کیا قصہ ہے؟ تو انہوں نے بتایا کہ ان کی قوم ان کو اسلام کی دعوت دیا کرتی تھی لیکن یہ ہمیشہ انکار کر دیتے۔ جنگ احد کے دن ان کے دل میں اسلام لانے کا خیال پیدا ہوا اور وہ مسلمان ہو گئے اور اپنی تلوار لے کر چل پڑے اور ایک کنارے سے مجمع میں جا کر لڑائی شروع کر دی۔ یہاں تک کہ زخموں سے نڈھال ہو کر گر پڑے۔ (لڑائی کے بعد) قبیلہ بنو عبد الاشہل کے لوگ میدان جنگ میں شہید ہونے والے اپنے ساتھیوں کو تلاش کرنے لگے تو ان کی نگاہ حضرت اصیرم رضی اللہ عنہ پر پڑی تو وہ کہنے لگے اللہ کی قسم! یہ تو اصیرم رضی اللہ عنہ ہیں یہ یہاں کیسے آ گئے؟ ہم تو ان کو (مدینہ میں) چھوڑ کر آئے تھے اور یہ تو ہمیشہ (اسلام کی) اس بات کا انکار کیا کرتے تھے تو ان لوگوں نے حضرت اصیرم رضی اللہ عنہ سے پوچھا اے عمرو! آپ یہاں کیسے آئے؟ اپنی قوم کی ہمدردی میں یا اسلام کے شوق میں؟ انہوں نے کہا نہیں اسلام کے شوق میں۔ میں اللہ اور اس کے رسول پر ایمان لایا اور مسلمان ہو گیا پھر میں اپنی تلوار پکڑ کر حضور ﷺ کے ساتھ چل پڑا اور میں نے لڑنا شروع کر دیا یہاں تک کہ میں اتنا زخمی ہو گیا۔ اتنا کہنے کے بعد تھوڑی دیر بعد ہی ان کے ہاتھوں میں حضرت اصیرم رضی اللہ عنہ کا انتقال ہو گیا۔ ان لوگوں نے جا کر حضور ﷺ سے ان کا سارا قصہ ذکر کیا حضور ﷺ نے فرمایا وہ جنت والوں میں سے ہیں (لہذا انہیں اسلام لانے کے بعد ایک نماز پڑھنے کا موقع بھی نہیں ملا) [اخرجه ابن اسحاق کذا فی البدایہ ۳۷/۲ قال فی الاصابہ ۵۲۶/۲]

هذا اسناد حسن ورواه جماعة من طريق ابن اسحاق انتهى واخرجه ايضاً ابو نعيم في المعرفة بمثله كما في الكنز ۸/۷ والامام احمد بمثله كما في المنجم ۳۶۲/۹ وقال ورجاله ثقات

حضرت ابو ہریرہ رضی اللہ عنہ فرماتے ہیں کہ حضرت عمرو بن اقیش رضی اللہ عنہ نے زمانہ جاہلیت میں سود پر قرض دیا ہوا تھا۔ وہ اسلام لانے کے لیے تیار تو ہو گئے لیکن سود کا مال وصول کرنے سے پہلے مسلمان ہونا نہیں چاہتے تھے غزوہ احد کے دن وہ آئے اور انہوں نے پوچھا کہ میرے چچا زاد بھائی کہاں ہیں؟ لوگوں نے بتایا کہ وہ تو (اس وقت) احد میں ہیں۔ انہوں نے کہا احد میں۔ وہ زرہ پہن کر اپنے گھوڑے پر سوار ہوئے اور پھر اپنے چچا زاد بھائیوں کی طرف چل پڑے جب مسلمانوں نے ان کو (آتے ہوئے) دیکھا تو (ان سے) کہا عمرو! ہم سے پرے رہو۔ انہوں نے کہا میں تو ایمان لا چکا ہوں۔ اس کے بعد انہوں نے (کافروں سے) خوب زور شور سے

جنگ کی یہاں تک کہ زخمی ہو گئے پھر ان کو زخمی حالت میں اٹھا کر ان کے گھر والوں کے پاس پہنچایا گیا۔ وہاں ان کے پاس حضرت سعد بن معاذ رضی اللہ عنہ آئے اور انہوں نے ان کی بہن سے کہا کہ ان سے پوچھو کہ (یہ غزوہ احد میں) اپنی قوم کی حمایت میں شریک ہوئے تھے یا اللہ اور اس کے رسول کی وجہ سے غصہ میں آ کر۔ انہوں نے کہا نہیں اللہ اور اس کے رسول کی وجہ سے غصہ میں آ کر (غزوہ احد میں شریک ہوا تھا) اس کے بعد ان کا انتقال ہو گیا اور یہ جنت میں داخل ہو گئے۔ حالانکہ ان کو اللہ کے لیے ایک بھی نماز پڑھنے کا موقع نہ ملا۔ [اخرجه ابو داؤد والحاکم من وجہ

آخر قال فی الإصابۃ ۲/ ۵۲۶ هذا اسناد حسن واخرجه البيهقي ۹/ ۱۶۷ بهذا السياق بنحوه]

حضرت شداؤ بن ہاد رضی اللہ عنہ فرماتے ہیں کہ ایک دیہاتی آدمی حضور ﷺ کی خدمت میں آیا اور آپ پر ایمان لایا اور آپ کی پوری طرح اتباع کی۔ چنانچہ اس نے کہا کہ میں بھی ہجرت کر کے آپ کے ساتھ رہوں گا۔ جب غزوہ خیبر میں حضور ﷺ کو مال غنیمت ملا تو آپ نے وہ صحابہ رضی اللہ عنہم میں تقسیم فرما دیا۔ آپ نے اس مال غنیمت میں سے اس کا حصہ اس کے ساتھیوں کو دیا وہ اس وقت اپنے ساتھیوں کے جانور چرانے گیا ہوا تھا۔ جب وہ واپس آیا تو ساتھیوں نے اس کا حصہ دیا تو اس نے کہا یہ کیا ہے؟ ساتھیوں نے کہا یہ تمہارا حصہ ہے جو حضور ﷺ نے تمہارے لیے دیا ہے۔ اس نے (حضور ﷺ کی خدمت میں جا کر) عرض کیا۔ میں نے اس (مال لینے) کے لیے تو آپ کا اتباع نہیں کیا تھا۔ میں نے آپ کا اتباع اس لیے کیا تھا کہ مجھے (گلے کی طرف اشارہ کرتے ہوئے) یہاں تیر لگے اور میں مرجاؤں اور میں جنت میں چلا جاؤں۔ حضور ﷺ نے فرمایا اگر تمہاری نیت سچی ہے تو اللہ تعالیٰ اسے ضرور پورا فرمائیں گے۔ پھر صحابہ رضی اللہ عنہم دشمن سے لڑنے کے لیے اٹھ کھڑے ہوئے۔ (یہ دیہاتی بھی لڑائی میں شریک ہوئے اور زخمی ہو گئے) اور ان کو اٹھا کر حضور ﷺ کی خدمت میں لایا گیا۔ اور جہاں اس نے اشارہ کر کے بتایا تھا وہاں ہی اسے تیر لگا ہوا تھا۔ حضور ﷺ نے فرمایا یہ وہی ہے؟ صحابہ رضی اللہ عنہم نے کہا ”جی ہاں“ آپ نے فرمایا اس کی نیت سچی تھی اس لیے اللہ نے پوری کر دی۔ حضور ﷺ نے اسے اپنے جبہ میں کفن دیا۔ اور اس کا جنازہ آگے رکھ کر آپ نے اس کی نماز جنازہ پڑھائی اور نماز جنازہ میں اس کے لیے دعا کرتے ہوئے آپ کے یہ الفاظ ذرا اونچی آواز سے سنے گئے۔ اے اللہ! یہ تیرا بندہ ہے۔ تیرے راستے میں ہجرت کر کے نکلا تھا۔ اور اب یہ شہید ہو کر قتل ہوا ہے اور میں اس کا گواہ ہوں۔

[اخرجه البيهقي وقد رواه النسائي نحوه كذا في البداية ۱۹۱/۳ واخرجه الحاكم ۵۹۵/۳ بنحوه] حضرت انس رضی اللہ عنہ فرماتے ہیں کہ ایک آدمی حضور ﷺ کے پاس آیا اور کہنے لگا یا رسول اللہ ﷺ! میں کالے رنگ کا آدمی ہوں۔ میرا چہرہ بد صورت ہے اور میرے پاس مال بھی کچھ نہیں ہے اگر ان کفار سے لڑتے ہوئے مرجاؤں تو کیا میں جنت میں داخل ہو جاؤں گا؟ حضور ﷺ نے فرمایا ہاں۔ (یہ سن کر) وہ آگے بڑھا اور کافروں سے لڑائی شروع کر دی یہاں تک کہ شہید ہو گیا۔ حضور ﷺ اس کے پاس تشریف لے گئے وہ شہید ہو چکے تھے تو آپ نے فرمایا اب تو اللہ تعالیٰ نے تمہارا چہرہ خوب صورت بنا دیا ہے اور تجھے خوشبودار بنا دیا ہے اور تمہارا مال زیادہ کر دیا ہے اور فرمایا کہ میں نے حورالعین میں سے اس کی دو بیویاں دیکھی ہیں۔ جو اس کے جسم اور اس کے جبہ کے درمیان داخل ہونے کے لیے جھگڑ رہی ہیں۔ [اخرجه البيهقي كذا في البداية ۱۹۱/۳]

واخرجه الحاكم ايضاً بنحوه وقال صحيح على شرط مسلم كما في الترغيب ۴۴۷/۲ حضرت عمرو بن العاص رضی اللہ عنہ فرماتے ہیں کہ حضور اقدس ﷺ نے میرے پاس یہ پیغام بھیجا کہ کپڑے پہن کر اور ہتھیار لگا کر میرے پاس آ جاؤ۔ چنانچہ میں (تیار ہو کر) آپ کی خدمت میں حاضر ہوا۔ آپ نے فرمایا میں تمہیں ایک لشکر کا امیر بنا کر بھیجنا چاہتا ہوں۔ اللہ تعالیٰ تمہیں سلامت بھی رکھے گا اور تمہیں مال غنیمت بھی دے گا اور میں بھی اس مال میں سے تمہیں عمدہ مال دوں گا۔ اس پر میں نے کہا میں تو مال کی وجہ سے اسلام نہیں لایا۔ بلکہ مسلمان بننے کے شوق میں میں نے اسلام قبول کیا۔ آپ نے فرمایا اے عمرو! بھلے آدمی کے لیے عمدہ مال بہترین چیز ہے۔

[اخرجه الامام احمد بسند حسن كذا في الاصابة ۳/۳]

طبرانی نے اوسط اور کبیر میں اس حدیث کو ذکر کیا ہے اور اس میں یہ الفاظ ہیں کہ میں تو دو وجہ سے اسلام لایا ہوں ایک تو مجھے مسلمان بننے کا شوق تھا اور دوسرے میں آپ کے ساتھ رہنا چاہتا تھا۔ آپ نے فرمایا ٹھیک ہے لیکن عمدہ مال بھلے آدمی کے لیے بہترین چیز ہے۔

[كذا في المجمع ۳۵۳/۹ وقال رجال احمد وابو يعلى رجال الصحيح انتهى]

حضرت ابوالبختری طائی فرماتے ہیں کہ کچھ لوگ مختار بن ابی عبید کے والد حضرت ابو عبید کے پاس کوفہ میں جسر ابی عبید پر جمع تھے جہاں (حضرت ابو عبید ثقفیؓ ۱۳ھ میں اپنے لشکر سمیت شہید ہوئے تھے اور حضرت ابو عبیدؓ کے لشکر کے) تمام آدمی شہید کر دیئے گئے تھے۔ رُف دو

یا تین آدمی بچے تھے۔ انہوں نے اپنی تلواریں لے کر اس زور سے دشمن پر حملہ کیا کہ ان کی صفیں چیر کر باہر نکل آئے اور یوں بچ گئے۔ اور پھر یہ تینوں حضرات مدینہ آئے۔ ایک مرتبہ یہ تینوں حضرات ان شہید ہونے والوں کا تذکرہ کر رہے تھے کہ اتنے میں حضرت عمر رضی اللہ عنہ باہر نکلے اور انہوں نے کہا کہ مجھے بتاؤ تم لوگ ان کے بارے میں کیا کہہ رہے تھے؟ انہوں نے کہا ہم ان کے بارے میں استغفار کر رہے تھے اور ان کے لیے دعا کر رہے تھے۔ حضرت عمر رضی اللہ عنہ نے فرمایا یا تو تم نے ان کے بارے میں جو کہا تھا وہ مجھے بتادو۔ ورنہ میں تمہیں سخت سزا دوں گا انہوں نے کہا ہم نے ان کے بارے میں کہا تھا کہ یہ لوگ شہید ہیں۔ حضرت عمر رضی اللہ عنہ نے فرمایا اس ذات کی قسم جس کے علاوہ کوئی معبود نہیں اور اس ذات کی قسم جس نے حضرت محمد ﷺ کو حق دے کر بھیجا اور جس کے حکم کے بغیر قیامت قائم نہیں ہوگی۔ اللہ تعالیٰ کے نبی کے علاوہ اور کسی بھی مرنے والے کو اللہ کے ہاں کیا ملا ہے۔ اسے کوئی بھی زندہ انسان نہیں جانتا ہے البتہ اللہ کے نبی کے بارے میں یقیناً معلوم ہے کہ اللہ تعالیٰ نے ان کے اگلے پچھلے تمام گناہ معاف کر دیئے ہیں۔ اس ذات کی قسم! جس کے علاوہ کوئی معبود نہیں اس ذات کی قسم جس نے حق اور ہدایت دے کر محمد (ﷺ) کو بھیجا۔ جس کے حکم کے بغیر قیامت قائم نہ ہوگی۔ کوئی آدمی ریا اور شہرت کی وجہ سے لڑتا ہے کوئی آدمی قومی غیرت کی وجہ سے لڑتا ہے اور کوئی دنیا حاصل کرنے کے لیے لڑتا ہے اور کوئی مال لینے کے لیے اور ان تمام لڑنے والوں کو اللہ کے ہاں وہی ملے گا جو ان کے دلوں میں ہے۔ (اخر جہ)

الحارث کذا فی کنز العمال ۲/ ۲۹۳ وقال الحافظ ابن حجر رجالہ ثقات الا انه منقطع انتہی۔

حضرت مالک بن اوس بن حدثان رضی اللہ عنہ فرماتے ہیں کہ ایک دفعہ ہم لوگوں نے ایک لشکر کا تذکرہ کیا جو حضرت عمر رضی اللہ عنہ کے زمانے میں اللہ کے راستہ میں شہید ہو گیا تھا۔ چنانچہ ہم میں سے کسی نے تو یہ کہا کہ یہ سب اللہ کے لیے کام کرنے والے تھے اور اللہ کے راستہ میں نکلے ہوئے تھے اللہ تعالیٰ ان کو قیامت کے دن اسی نیت پر اٹھائیں گے جس پر اللہ نے ان کو موت دی ہے۔ اس پر حضرت عمر رضی اللہ عنہ نے فرمایا ہاں اس ذات کی قسم جس کے قبضہ میں میری جان ہے اللہ ان کو اسی نیت پر اٹھائیں گے جس پر اللہ نے ان کو موت دی ہے کیونکہ کوئی آدمی تو دکھلاوے اور شہرت کے لیے لڑتا ہے اور کوئی دنیا کے لیے لڑتا ہے اور کسی کو جنگ سے بچنے کا کوئی راستہ نہیں ملتا ہے اس لیے وہ مجبور ہو کر لڑتا ہے اور کوئی اللہ سے ثواب لینے کے لیے لڑتا ہے اور ہر طرح کی تکلیفوں پر صبر کرتا



ہے یہ (ثواب کے لیے لڑنے والے) ہی شہید ہیں۔ لیکن مجھے بھی معلوم نہیں ہے کہ میرے ساتھ کیا ہوگا اور تمہارے ساتھ کیا ہوگا۔ ہاں اتنی بات مجھے ضرور معلوم ہے کہ اس قبر والے یعنی رسول اللہ ﷺ کے پچھلے گناہ معاف ہو چکے ہیں۔ [اخرجه تمام]

حضرت مسروقؓ فرماتے ہیں کہ ایک مرتبہ حضرت عمر رضی اللہ عنہ کی مجلس میں شہیدوں کا تذکرہ آیا تو حضرت عمر رضی اللہ عنہ نے لوگوں سے پوچھا تم شہید کسے سمجھتے ہو؟ لوگوں نے کہا اے امیر المومنین! ان جنگوں میں جو مسلمان قتل ہو رہے ہیں وہ سب شہید ہیں۔ اس پر آپ نے فرمایا پھر تو تمہارے شہداء بہت ہو جائیں گے۔ میں تمہیں اس بارے میں بتاتا ہوں۔ بہادری اور بزدلی لوگوں کی طبعی چیزیں ہیں۔ اللہ جس کی طبیعت جیسی چاہیں بنا دیں۔ بہادر آدمی تو جذبہ سے لڑتا ہے اور اپنے گھر والوں کے پاس واپس جانے کی پرواہ بھی نہیں کرتا اور بزدل آدمی اپنی بیوی کی وجہ سے (میدان جنگ سے) بھاگ جاتا ہے اور شہید وہ ہے جو اللہ سے اجر و ثواب لینے کی نیت سے اپنی جان پیش کرے گا اور (کامل) مہاجر وہ ہے جو تمام چیزوں کو چھوڑ دے جن سے اللہ نے روکا ہے۔ اور (کامل) مسلمان وہ ہے جس کی زبان اور ہاتھ سے سارے مسلمان محفوظ رہیں۔

[عند ابن ابی شیبۃ کذا فی کنز العمال ۲/ ۲۹۲]

حضرت ضمامؓ فرماتے ہیں کہ حضرت عبداللہ بن زبیر رضی اللہ عنہ نے اپنی والدہ (حضرت اسماء رضی اللہ عنہا) کے پاس پیغام بھیجا کہ تمام لوگ مجھے چھوڑ کر چلے گئے ہیں اور یہ (میرے مخالف) لوگ مجھے صلح کی دعوت دے رہے ہیں تو انہوں نے جواب دیا کہ اگر تم اللہ کے نبی کریم ﷺ کی سنت کو زندہ کرنے کے لیے نکلے تھے تو پھر تمہیں اسی حق بات پر جان دے دینی چاہیے اور اگر تم دنیا لینے کے لیے نکلے تھے تو پھر نہ تمہارے زندہ رہنے میں خیر ہے اور نہ مرجانے میں۔

[اخرجه نعیم بن حماد فی الفتن کذا فی الكنز ۷/ ۵۷]

## جہاد کے لیے اللہ کے راستہ میں نکل کر امیر کا حکم ماننا

حضرت ابو مالک اشعری رضی اللہ عنہ فرماتے ہیں کہ رسول اللہ ﷺ نے ہمیں ایک لشکر میں بھیجا اور حضرت سعد بن ابی وقاص رضی اللہ عنہ کو ہمارا امیر بنایا۔ چنانچہ ہم لوگ روانہ ہو گئے اور ایک منزل پر پڑاؤ ڈالا ایک آدمی نے کھڑے ہو کر اپنی سواری کی زین کسی۔ میں نے اس سے کہا کہاں جانا

چاہتے ہو؟ اس نے کہا میں چارہ لانا چاہتا ہوں۔ میں نے اس سے کہا جب تک ہم اپنے امیر سے نہ پوچھ نہ لیں تم ایسا نہ کرو چنانچہ ہم حضرت ابو موسیٰ اشعری رضی اللہ عنہ کے پاس آئے (غالباً حضرت ابو موسیٰ رضی اللہ عنہ لشکر کے کسی ایک حصہ کے امیر ہوں گے) ہم نے ان سے تذکرہ کیا تو انہوں نے کہا شاید تم اپنے گھر والوں کے پاس واپس جانا چاہتے ہو۔ اس آدمی نے کہا نہیں۔ حضرت ابو موسیٰ رضی اللہ عنہ نے کہا دیکھو تم کیا کہہ رہے ہو اس نے کہا ”نہیں“ تو حضرت ابو موسیٰ رضی اللہ عنہ نے کہا اچھا تم جاؤ اور ہدایت والے راستہ پر چلو۔ چنانچہ وہ آدمی چلا گیا اور کافی رات گزار کر واپس آیا تو حضرت ابو موسیٰ رضی اللہ عنہ نے اس سے کہا شاید تم اپنے گھر والوں کے پاس گئے تھے اس نے کہا ”نہیں“ حضرت ابو موسیٰ رضی اللہ عنہ نے کہا دیکھ لو کہ تم کیا کہہ رہے ہو۔ اس نے کہا ہاں (میں گیا تھا) حضرت ابو موسیٰ رضی اللہ عنہ نے فرمایا تو آگ میں چل کر اپنے گھر گیا اور (وہاں جتنی دیر بیٹھا رہا) تو آگ میں بیٹھا رہا اور آگ میں چل کر واپس آیا۔ لہذا اب تو نئے سرے سے عمل کر (تاکہ تیرے اس گناہ کا کفارہ ہو جائے) [اخرجہ ابن عساکر کذا فی الکنز ۱۶۹/۳]

## اللہ کے راستہ میں نکل کر اکٹھے مل کر رہنا

حضرت ابو ثعلبہ خثنی رضی اللہ عنہ فرماتے ہیں کہ لوگ جب کسی منزل پر پڑاؤ ڈالا کرتے تھے تو بکھر جایا کرتے تھے اور گھاٹیوں اور وادیوں میں پھیل جایا کرتے تھے تو حضور ﷺ نے فرمایا تمہارا یہ گھاٹیوں اور وادیوں میں بکھر جانا شیطان کی طرف سے ہے۔ اس فرمان کے بعد مسلمان جہاں بھی ٹھہرتے اکٹھے ہو کر مل جل کر رہتے۔ [اخرجہ ابو داؤد والنسائی کذا فی الترغیب ۳۰/۳]

بیہقی کی روایت میں یہ بھی ہے کہ (اس کے بعد صحابہ رضی اللہ عنہم اتنے قریب قریب رہنے لگے کہ) یوں کہا جانے لگا کہ اگر ان مسلمانوں پر ایک چادر ڈالی جائے تو وہ ان سب پر ہی آ جائے۔ [اخرجہ البیہقی ۱۵۲/۹ نحوہ وھکذا اخرجہ ابن عساکر کذا فی الکنز ۳۳۱/۳ ولقطہ

حتى لو بسط علیہم ثوب لیسعہم]

حضرت معاذ جہنی رضی اللہ عنہ فرماتے ہیں کہ میں حضور ﷺ کے ساتھ فلاں غزوہ میں گیا (ایک جگہ ہم لوگوں نے پڑاؤ ڈالا۔ لوگ بکھر گئے جس سے) لوگوں کے لیے ٹھہرنے کی جگہ تنگ پڑ گئی اور راستے بند ہو گئے۔ اس پر حضور ﷺ نے ایک منادی کو بھیجا جو لوگوں میں یہ اعلان کر دے کہ جس

نے ٹھہرنے کی جگہ تنگ کی یا راستہ بند کیا اس کا کوئی جہاد نہیں یعنی اسے جہاد کا ثواب نہیں ملے گا۔

[اخرجه البيهقي أيضاً ۱۵۲/۹ واخرجه ايضاً ابو داؤد بمثله كما في المشكاة ۲۳۲]

## اللہ کے راستہ میں نکل کر پہرہ دینا

حضرت سہل بن حنظلہ رضی اللہ عنہ فرماتے ہیں کہ لوگ غزوہ حنین کے حضور ﷺ کے ساتھ چلے اور خوب زیادہ چلے یہاں تک کہ دو پہر ہو گئی۔ چنانچہ میں نے حضور ﷺ کے ساتھ ظہر کی نماز پڑھی۔ تو ایک سوار نے حاضر ہو کر عرض کیا کہ یا رسول اللہ ﷺ! میں آپ لوگوں کے آگے چلا۔ یہاں تک کہ فلاں پہاڑ پر چڑھ گیا تو میں نے وہاں دیکھا کہ قبیلہ ہوازن اپنے والد کے پانی لانے والے اونٹ اور اپنی عورتیں اور جانور اور بکریاں لے کر سارے کے سارے حنین میں اکٹھے ہو چکے ہیں۔ حضور ﷺ نے مسکرا کر فرمایا انشاء اللہ یہ سب کچھ کل مسلمانوں کا مال غنیمت بن جائے گا۔ پھر آپ نے فرمایا آج ہمارا پہرہ کون دے گا؟ حضرت انس بن ابی مرثد غنوی رضی اللہ عنہ نے فرمایا یا رسول اللہ ﷺ! میں (پہرہ دوں گا) حضور ﷺ نے فرمایا اچھا سوار ہو جاؤ۔ چنانچہ وہ اپنے گھوڑے پر سوار ہو کر حضور ﷺ کی خدمت میں آئے۔ آپ نے ان سے فرمایا سامنے اس گھائی کی طرف چلے جاؤ اور اس گھائی کی سب سے اونچی جگہ پہنچ جاؤ۔ (وہاں پہرہ دینا اور خوب ہشیار ہو کر رہنا) کہیں دشمن آج رات تمہیں دھوکہ دے کر تمہاری طرف نہ آجائے۔ جب صبح ہوئی تو حضور ﷺ اپنی نماز کی جگہ پر تشریف لے گئے اور دو رکعت نماز پڑھی۔ پھر آپ نے فرمایا کیا تمہیں اپنے سوار کا کچھ پتہ لگا۔ صحابہ رضی اللہ عنہم نے کہا یا رسول اللہ ﷺ ہمیں تو اس کا کچھ پتہ نہیں پھر نماز کی اقامت ہوئی اور نماز کے دوران حضور ﷺ کی توجہ گھائی کی طرف رہی جب حضور ﷺ نے نماز پوری فرما کر سلام پھیرا تو فرمایا تمہیں خوشخبری ہو تمہارا سوار آ گیا ہے۔ ہم لوگوں نے گھائی کے درختوں کے درمیان دیکھنا شروع کیا۔ تو وہ سوار آ رہا تھا۔ چنانچہ اس نے حضور ﷺ کی خدمت میں حاضر ہو کر سلام کیا اور کہا کہ میں (کل یہاں سے) چلا اور چلتے چلتے اس گھائی کی سب سے اونچی جگہ پہنچ گیا جہاں جانے کا مجھے اللہ کے رسول ﷺ نے حکم دیا تھا (میں رات بھر وہاں پہرہ دیتا رہا) صبح کو میں نے دونوں گھائیوں کی طرف جھانک کر غور سے دیکھا مجھے کوئی نظر نہ آیا۔ حضور ﷺ نے اس سوار سے پوچھا کیا تم رات کو کسی وقت اپنی سواری سے نیچے اترے ہو؟

اس نے کہا نہیں۔ صرف نماز پڑھنے اور قضائے حاجت کے لیے اتر اٹھا۔ آپ نے اس سے فرمایا تم نے (آج رات پہرہ دے کر اللہ کے فضل سے اپنے لیے جنت) واجب کر لی ہے (پہرہ کے) اس عمل کے بعد اگر تم کوئی بھی (نفل) عمل نہ کرو تو تمہارا کوئی نقصان نہیں ہے (اس پہرہ سے تمہیں بہت ثواب ملا ہے) [اخرجه ابو داؤد و اخرجہ البیہقی ایضاً بمثلہ ۱۳۹/۹ و اخرجہ ابو نعیم

عن سهل بن الحنظلية نحوه كما في المنتخب ۱۳۳/۵]

حضرت ابو عطیہ رضی اللہ عنہ فرماتے ہیں کہ حضور ﷺ ایک مرتبہ تشریف فرما تھے آپ کو بتایا گیا کہ ایک آدمی کا انتقال ہو گیا ہے۔ حضور ﷺ نے پوچھا کیا تم میں سے کسی نے اس کو خیر کا کوئی عمل کرتے ہوئے دیکھا ہے؟ ایک آدمی نے کہا جی ہاں۔ ایک رات میں نے اس کے ساتھ اللہ کے راستہ میں پہرہ دیا ہے۔ اس پر حضور ﷺ نے اور آپ کے ساتھیوں نے کھڑے ہو کر اس کی نماز جنازہ پڑھی۔ جب اسے قبر میں رکھ دیا گیا تو حضور ﷺ نے اپنے ہاتھ سے اس پر مٹی ڈالی۔ پھر فرمایا تمہارے ساتھی تو یہ سمجھ رہے ہیں کہ تم دوزخ والوں میں سے ہو اور میں گواہی دیتا ہوں کہ تم جنت والوں میں سے ہو۔ پھر حضور ﷺ نے حضرت عمر بن خطاب رضی اللہ عنہ سے فرمایا تم لوگوں کے (برے) اعمال کے بارے میں نہ پوچھو بلکہ تم فطرت (والے اسلامی اعمال) کے بارے میں پوچھا کرو۔ [اخرجه الطبرانی قال الهیثمی ۲۸۸/۵ ابراہیم بن محمد بن عرق الحمصی شیخ

الطبرانی ضعفه الذهبي]

حضرت ابو عطیہ رضی اللہ عنہ فرماتے ہیں کہ حضور ﷺ کے زمانے میں ایک آدمی کا انتقال ہوا تو کچھ صحابہ رضی اللہ عنہم نے کہا یا رسول اللہ ﷺ! آپ اس کی نماز جنازہ نہ پڑھیں۔ حضور ﷺ نے پوچھا کیا تم میں سے کسی نے اسے (کوئی نیک عمل کرتے ہوئے) دیکھا ہے؟ پھر آگے پوری حدیث بیان کی۔ [اخرجه ایضاً ابن عساکر كما في الکتب ۲۹۱/۲]

حضرت ابن عاذ رضی اللہ عنہ فرماتے ہیں کہ حضور ﷺ ایک آدمی کے جنازے کیلئے باہر تشریف لائے۔ جب وہ جنازہ رکھا گیا تو حضرت عمر بن خطاب رضی اللہ عنہ نے فرمایا یا رسول اللہ ﷺ! آپ اس کی نماز جنازہ نہ پڑھیں کیونکہ یہ بدکار آدمی ہے۔ حضور ﷺ نے لوگوں کی طرف متوجہ ہو کر دریافت فرمایا کیا تم میں سے کسی نے اس کو (کوئی نیک عمل کرتے ہوئے) دیکھا ہے؟ آگے پھیلی

حدیث کی طرح مضمون بیان کیا۔ [اخرجه البیہقی فی شعب الایمان كما في المشكاة ۲۲۸]



سخت سردی برداشت کرنے کے باب میں حضرت ابوریحانہ رضی اللہ عنہ کی حدیث گزر چکی ہے کہ حضور ﷺ نے فرمایا آج رات ہمارا پہرہ کون دے گا؟ میں اس کے لیے ایسی دعا کروں گا جو اس کے حق میں ضرور قبول ہوگی۔ ایک انصاری نے کھڑے ہو کر کہا یا رسول اللہ ﷺ! میں (پہرہ دوں گا) آپ نے فرمایا تم کون ہو؟ اس نے کہا فلاں۔ آپ نے فرمایا قریب آ جاؤ۔ چنانچہ وہ انصاری قریب آئے۔ حضور ﷺ نے ان کے کپڑے کا ایک کنارہ پکڑ کر دعا کرنی شروع کی۔ جب میں نے (وہ دعا) سنی تو میں نے کہا میں بھی تیار ہوں۔ آپ نے فرمایا تم کون ہو؟ میں نے کہا ابوریحانہ۔ آپ نے میرے لیے بھی دعا فرمائی لیکن میرے ساتھی سے کم۔ پھر آپ نے فرمایا جو آنکھ اللہ کے راستہ میں پہرہ دے اس آنکھ پر آگ حرام کر دی گئی ہے۔

[اخرجه امام احمد والنسائی والطبرانی والبیہقی]

اور اللہ کے راستہ میں نکل کر نماز پڑھنے کے باب میں حضرت جابر رضی اللہ عنہ کی حدیث گزر چکی ہے اس میں یہ ہے کہ آپ نے فرمایا آج رات ہمارا پہرہ کون دے گا؟ ایک مہاجر اور ایک انصاری نے اپنے آپ کو پہرے کے لیے پیش کیا اور انہوں نے کہا یا رسول اللہ ﷺ! ہم (پہرہ دیں گے) آپ نے فرمایا کہ تم دونوں اس وادی کی گھاٹی کے سرے پر چلے جاؤ۔ یہ دونوں حضرت عمار بن یاسر رضی اللہ عنہ اور حضرت عباد بن بشر رضی اللہ عنہ تھے۔ اس کے بعد آگے حدیث ذکر کی ہے۔

[اخرجه ابن اسحاق وغیرہ]

## جہاد کے لیے اللہ کے راستہ میں نکل کر بیماریاں برداشت کرنا

حضرت ابوسعید رضی اللہ عنہ فرماتے ہیں کہ حضور ﷺ نے فرمایا جب بھی مسلمان کے جسم کو کوئی تکلیف پہنچتی ہے تو اس کے بدلہ میں اللہ تعالیٰ گناہوں کو معاف فرما دیتے ہیں۔ (یہ فضیلت سن کر) حضرت ابی بن کعب رضی اللہ عنہ نے یہ دعا مانگی اے اللہ میں تجھ سے یہ سوال کرتا ہوں کہ تو ابی بن کعب کے جسم پر ایسا بخار چڑھا دے جو تیری ملاقات کے وقت تک یعنی موت تک چڑھا رہے۔ (یعنی ساری زندگی بخار چڑھا رہے) لیکن بخار اتنا کم ہو کہ ان کو نماز روزے حج عمرہ اور تیرے راستہ میں جہاد سے نہ روکے۔ چنانچہ ان کو اسی وقت بخار چڑھ گیا جو مرتے دم تک چڑھا رہا۔ اترا نہیں اور وہ اس بخار کی حالت میں ہی نماز باجماعت پڑھا کرتے تھے روزے رکھا کرتے تھے اور

حج اور عمرہ کیا کرتے تھے اور سفر غزوہ میں جایا کرتے تھے۔ [اخرجه ابن عساکر]

حضرت ابوسعید رضی اللہ عنہ فرماتے ہیں کہ ایک آدمی نے کہا یا رسول اللہ ﷺ! آپ یہ بتائیں کہ یہ بیماریاں جو ہمارے اوپر آتی ہیں ہمیں ان کے بذلے میں کیا ملے گا؟ آپ نے فرمایا بیماریاں گناہوں کو مٹانے والی ہیں۔ اس پر حضرت ابی نے حضور ﷺ سے پوچھا اگرچہ وہ بیماری بہت تھوڑی ہو؟ آپ نے فرمایا ہاں۔ اگرچہ وہ کاٹنا (لگنا) ہی ہو یا اس سے بھی کم درجہ کی تکلیف ہو۔ چنانچہ حضرت ابی نے اپنے لیے یہ دعا مانگی کہ ان کو ایسا بخار چڑھے جو ان کو موت تک نہ چھوڑے (ہمیشہ چڑھا ہی رہے) لیکن ان کو حج اور عمرہ اور جہاد فی سبیل اللہ اور نماز باجماعت سے بھی نہ روکے (ان کی یہ دعا قبول ہوئی اور) موت تک ان کی یہ کیفیت رہی کہ جو انسان بھی انہیں ہاتھ لگاتا وہ بخار کی حرارت محسوس کرتا۔ [عند ابن عساکر وعند الامام احمد وابی یعلیٰ کذا فی الكنز ۲/۱۵۳ قال فی الاصابة ۲۰/۱ رواہ الامام احمد وابویعلیٰ وابن ابی الدنیا وصححه ابن حبان ورواہ الطبرانی من حدیث ابی کعب بمعناه واسناده حسن انتهى واخرجه ابن عساکر کما فی الكنز ۲/۴ وابونعیم فی الحلیۃ ۱/۲۵۵ عن ابی بن کعب بمعناه]

## اللہ کے راستہ میں نیزے یا کسی اور چیز سے زخمی ہونا

حضرت جندب بن سفیان رضی اللہ عنہ فرماتے ہیں کہ ایک دفعہ حضور ﷺ پیدل جا رہے تھے کہ اچانک ایک پتھر سے آپ کو ٹھوکر لگی جس سے آپ کی انگلی مبارک خون آلود ہو گئی۔ آپ نے یہ شعر پڑھا:

هَلْ أَنْتِ إِلَّا أَصْبَعٌ دَمِيتِ  
وَفِي سَبِيلِ اللَّهِ مَا لَقِيتِ

”تو ایک انگلی ہی تو ہے جو خون آلود ہو گئی ہے اور تجھے جو تکلیف آئی ہے یہ اللہ کے

راستہ میں ہی آئی ہے۔“ [اخرجه البخاری ۹۰۸]

حضور ﷺ کے سختیوں اور تکلیفوں کو برداشت کرنے کے باب میں حضرت انس رضی اللہ عنہ کی حدیث گزر چکی ہے کہ جنگ احد کے دن حضور ﷺ کا رباعی دندان مبارک شہید ہو گیا تھا اور آپ کا سر مبارک زخمی ہو گیا تھا۔ آگے اور حدیث بھی ذکر کی ہے۔ [اخرجه الشیخان وغیرہما]

حضرت عائشہ رضی اللہ عنہا کی حدیث گزر چکی ہے کہ وہ فرماتی ہیں کہ جب حضرت ابو بکر رضی اللہ عنہ جنگ احد کا ذکر فرماتے تو یہ ارشاد فرماتے کہ یہ دن سارے کا سارا حضرت طلحہ رضی اللہ عنہ کے حساب میں ہے۔ پھر تفصیل سے بیان کرتے۔ آگے اور حدیث بھی ہے جس میں یہ مضمون بھی ہے کہ ہم دونوں حضور ﷺ کی خدمت میں پہنچے تو ہم نے دیکھا کہ آپ کا رباعی دندان مبارک شہید ہو چکا ہے اور آپ کا چہرہ مبارک زخمی ہے اور خود کی دو کڑیاں آپ کے رخسار مبارک میں گھس گئی ہیں۔ آپ نے فرمایا اپنے ساتھی طلحہ (رضی اللہ عنہ) کی خبر لو۔ جو زیادہ خون نکلنے کی وجہ سے کمزور ہو چلے تھے۔ آگے اور حدیث بھی ہے جس میں یہ ہے کہ ہم حضور ﷺ کی خدمت سے فارغ ہو کر طلحہ رضی اللہ عنہ کے پاس آئے اور وہ ایک گڑھے میں پڑے ہوئے تھے اور ان کے جسم پر نیزے اور تیر اور تلوار کے ستر سے زیادہ زخم تھے اور ان کی انگلی بھی کٹ گئی تھی۔ ہم نے ان کی دیکھ بھال کی۔

حضرت ابراہیم بن سعد کہتے ہیں کہ مجھے یہ بات پہنچی ہے کہ حضرت عبدالرحمن بن عوف رضی اللہ عنہ کو جنگ احد کے دن اکیس زخم آئے تھے اور ان کا ایک پاؤں بھی زخمی ہوا تھا جس کی وجہ سے وہ لنگڑا کر چلا کرتے تھے۔ [اخرجه ابو نعیم کذا فی المستخب ۵/ ۷۷]

حضرت انس بن مالک رضی اللہ عنہ فرماتے ہیں کہ میرے چچا حضرت انس بن نضر بدر کی لڑائی میں شریک نہیں ہو سکے تھے۔ انہوں نے عرض کیا یا رسول اللہ ﷺ! آپ نے مشرکین سے جو سب سے پہلی لڑائی کی میں اس میں شریک نہیں ہو سکا۔ اب آئندہ اگر اللہ تعالیٰ نے مجھے مشرکین سے لڑائی میں شریک ہونے کا موقع دیا تو اللہ تعالیٰ دیکھ لیں گے کہ میں کیا کرتا ہوں۔ چنانچہ جنگ احد کے دن جب مسلمانوں کو شکست ہونے لگی تو انہوں نے کہا اے اللہ! صحابہ رضی اللہ عنہم نے جو کچھ کیا میں تجھ سے اس کی معذرت چاہتا ہوں اور مشرکین نے جو کچھ کیا ہے میں اس سے برات کا اظہار کرتا ہوں یہ کہہ کر وہ آگے بڑھے تو سامنے سے حضرت سعد بن معاذ رضی اللہ عنہ ان کو آتے ہوئے ملے تو انہوں نے کہا اے سعد بن معاذ! (میرے باپ) نضر کے رب کی قسم! احد پہاڑ کے پیچھے سے مجھے جنت کی خوشبو آ رہی ہے۔ حضرت سعد نے (بعد میں یہ قصہ بیان کرتے ہوئے) حضور ﷺ سے کہا یا رسول اللہ! حضرت انس نے جو کزدکھایا (اور جس بہادری سے وہ لڑے) وہ میں نہ کر سکا۔ حضرت انس بن مالک رضی اللہ عنہ فرماتے ہیں کہ ہم نے ان کے جسم پر تلوار اور نیزے اور تیر کے اسی سے زیادہ زخم پائے۔ ہم نے دیکھا کہ وہ شہید ہو چکے ہیں اور مشرکوں نے ان کے کان ناک

وغیرہ بھی کاٹ رکھے ہیں۔ جس کی وجہ سے کوئی ان کو نہ پہچان سکا۔ صرف ان کی بہن نے ان کو ان کے ہاتھوں کے پوروں سے پہچانا۔ حضرت انس فرماتے ہیں کہ ہمارا خیال ہے کہ یہ آیت حضرت انس اور ان جیسے لوگوں کے بارے میں نازل ہوئی ہے:

﴿مِنَ الْمُؤْمِنِينَ رِجَالٌ صَدَقُوا مَا عَاهَدُوا اللَّهَ عَلَيْهِ﴾

”ایمان والوں میں کتنے مرد ہیں کہ سچ کر دکھلایا ہے جس بات کا عہد کیا تھا اللہ سے۔“

[اخرجه البخاری واللفظ له ومسلم والنسائی كذا في الترغيب ۲/۲۳۶ واخرجه ايضاً

الامام احمد والترمذی عن انس رضی اللہ عنہ بنحوہ]

حضرت انس رضی اللہ عنہ فرماتے ہیں کہ میرے چچا (حضرت انس بن نصر) جن کے نام پر میرا نام انسی رکھا گیا وہ غزوہ بدر میں حضور ﷺ کے ساتھ شریک نہیں ہوئے تھے اور یہ شریک نہ ہونا ان پر بڑا گراں تھا اس لیے انہوں نے کہا کہ حضور ﷺ کا یہ پہلا غزوہ ہوا ہے اور میں اس میں شریک نہیں ہو سکا۔ اگر آئندہ اللہ تعالیٰ نے مجھے حضور ﷺ کے ساتھ کسی غزوہ میں شریک ہونے کا موقع دیا تو اللہ تعالیٰ دیکھ لیں گے کہ میں کیا کرتا ہوں۔ اس کے علاوہ مزید کچھ اور کہنے کی ان کو ہمت نہ ہوئی چنانچہ وہ حضور ﷺ کے ساتھ غزوہ احد میں شریک ہوئے۔ (جنگ کے دوران) ان کو حضرت سعد بن معاذ رضی اللہ عنہ سامنے سے آتے ہوئے ملے۔ تو حضرت انس نے ان سے کہا اے ابو عمرو! تم کہاں ہو؟ واہ واہ جنت کی خوشبودار ہوا کیا ہی عمدہ ہے جو مجھے احد کے پیچھے سے آ رہی ہے۔ پھر انہوں نے کافروں سے جنگ شروع کر دی یہاں تک کہ شہید ہو گئے اور ان کے جسم میں تلوار اور نیزے اور تیر کے اسی سے زیادہ زخم پائے گئے ان کی بہن میری پھوپھی ربیع بنت نصر فرماتی ہیں کہ میں اپنے بھائی کو صرف ان کے پوروں سے ہی پہچان سکی۔ اس پر یہ آیت نازل ہوئی:

﴿مِنَ الْمُؤْمِنِينَ رِجَالٌ صَدَقُوا مَا عَاهَدُوا اللَّهَ عَلَيْهِ فَمِنْهُمْ مَّنْ قَضَىٰ نَحْبَهُ

وَمِنْهُمْ مَّنْ يَنْتَظِرُ وَمَا بَدَّلُوا تَبْدِيلًا ۝﴾

”ایمان والوں میں کتنے مرد ہیں کہ سچ کر دکھلایا جس بات کا عہد کیا تھا اللہ سے پھر کوئی

توان میں پورا کر چکا اپنا ذمہ اور کوئی ہے ان میں راہ دیکھ رہا اور بدلا نہیں ذرہ۔“

حضرت انس رضی اللہ عنہ فرماتے ہیں کہ صحابہ رضی اللہ عنہم کا خیال تھا کہ یہ آیت حضرت انس بن



نضر رضی اللہ عنہ اور ان کے ساتھیوں کے بارے میں نازل ہوئی ہے۔ [عند الامام احمد ايضاً من وجه آخر ورواة الترمذی والنسائی وقال الترمذی حسن صحيح كذا في البداية ۳۲/۴ واخرجه ايضاً الطيالسي وابن سعد وابن ابی شيبة والحرث وابن جرير وابن المنذر وابن ابی حاتم وابن مردويه كما في الكنز ۱۵/۷ ابونعيم في الحلية ۱۲۱/۱ واليهقي ۳۳/۹]

حضرت ابن عمر رضی اللہ عنہما فرماتے ہیں کہ حضور ﷺ نے غزوہ موتہ میں حضرت زید بن حارثہ رضی اللہ عنہ کو امیر بنا کر بھیجا اور آپ نے فرمایا اگر زید شہید ہو جائیں تو جعفر امیر ہوں گے اور اگر جعفر شہید ہو جائیں تو عبداللہ بن رواحہ امیر ہوں گے۔ حضرت عبداللہ (ابن عمر رضی اللہ عنہما) فرماتے ہیں کہ میں بھی اس غزوہ میں مسلمانوں کے ساتھ گیا تھا۔ (لڑائی کے بعد) ہم نے حضرت جعفر بن ابی طالب رضی اللہ عنہ کو تلاش کرنا شروع کیا تو ہم نے ان کو شہیدوں میں پایا اور ہم نے ان کے جسم میں تلوار اور تیر کے نوے سے زیادہ زخم پائے اور ان کی ایک روایت میں یہ ہے کہ ان میں سے ایک بھی زخم ان کی پشت پر نہیں تھا (بلکہ سارے زخم ان کے اگلے حصے میں تھے)

[اخرجه البخاری كذا في البداية ۲۳۵/۴ واخرجه الطبرانی ايضاً عن ابن عمر نحوه]

كما في الاصابة ۲۳۸/۱ وابونعيم في الحلية ۱۱۷/۱ وابن سعد ۲۶/۴]

حضرت عمرو بن شریل رضی اللہ عنہ فرماتے ہیں کہ غزوہ خندق کے دن حضرت سعد بن معاذ رضی اللہ عنہ کو تیر لگا تو ان کا خون حضور ﷺ پر گرنے لگا۔ حضرت ابو بکر رضی اللہ عنہ آ کر کہنے لگے ہائے کمر ٹوٹ گئی۔ حضور ﷺ نے فرمایا خاموش رہو۔ پھر حضرت عمر رضی اللہ عنہ آئے اور انہوں نے (حضرت سعد رضی اللہ عنہ کی حالت دیکھ کر) کہا انا للہ وانا الیہ راجعون [اخرجه ابن ابی شيبة كذا في الكنز ۱۲۲/۸]

حضرت سعید بن عبید ثقفی رضی اللہ عنہ فرماتے ہیں کہ غزوہ طائف کے دن میں نے حضرت ابوسفیان بن حرب رضی اللہ عنہ کو ابو یعلیٰ کے باغ میں دیکھا کہ بیٹھے ہوئے کچھ کھا رہے ہیں۔ میں نے ان کو تیر مارا جو ان کی آنکھ میں لگا۔ چنانچہ وہ حضور ﷺ کی خدمت میں گئے اور عرض کیا یا رسول اللہ ﷺ! یہ میری آنکھ ہے جو اللہ کے راستے میں ضائع ہو گئی ہے۔ حضور ﷺ نے فرمایا اگر تم چاہو تو میں اللہ سے دعا کر دوں جس سے تمہاری آنکھ تمہیں واپس مل جائے اور اگر تم چاہو تو (تم صبر کر لو اور) تمہیں جنت مل جائے۔ حضرت ابوسفیان رضی اللہ عنہ نے عرض کیا مجھے تو جنت چاہیے (آنکھ نہیں چاہیے) [اخرجه ابن عساکر كذا في الكنز ۳۰۷/۵ واخرجه ايضاً الزبير بن بكار ونحوه كما

فی الکنز ۲/۱۷۸

حضرت قتادہ بن نعمان رضی اللہ عنہ فرماتے ہیں کہ جنگ بدر کے دن ان کی آنکھ زخمی ہو گئی اور آنکھ کی پتلی ان کے رخسار پر لٹک گئی تو لوگوں نے اسے کاٹنا چاہا۔ آگے پوری حدیث بیان کی جو آگے صحابہ رضی اللہ عنہم کی تائید غیبی کے باب میں آئے گی۔ انشاء اللہ

[اخرجه البغوی وابویعلی عن عاصم بن عمر بن قتادہ]

حضرت رفاعہ بن رافع رضی اللہ عنہ فرماتے ہیں کہ جنگ بدر کے موقع پر لوگ امیہ بن خلف کے پاس جمع ہو گئے ہم بھی اس کے پاس گئے۔ میں نے دیکھا کہ اس کی زرہ کا ایک ٹکڑا اس کی بغل کے نیچے سے ٹوٹا ہوا ہے۔ میں نے اس پر تلوار زور سے ماری۔ جنگ بدر کے دن مجھے ایک تیر لگا جس سے میری آنکھ پھوٹ گئی۔ حضور ﷺ نے اس پر لعاب مبارک لگایا اور میری آنکھ کے لیے ٹھیک ہونے کی دعا فرمائی۔ اس کے بعد مجھے کوئی تکلیف نہیں رہی۔

[اخرجه البزار والطبرانی قال الہیثمی ۳۸/۶ وفيه عبدالعزیز بن عمران وهو ضعيف انتهى]

یحییٰ بن عبدالحمید کی حدیث گزر چکی ہے کہ ان کی دادی بیان کرتی ہیں کہ حضرت رافع بن خدیج رضی اللہ عنہ کو چھاتی میں ایک تیر لگا اور حضرت ابوالسائب رضی اللہ عنہ کی حدیث دعوت الی اللہ کی وجہ سے زخموں اور بیماریوں کے برداشت کرنے کے باب میں گزر چکی ہے کہ بنو عبدالاشہل کے ایک آدمی نے کہا کہ میں اور میرا بھائی غزوہ احد میں شریک ہوئے ہم دونوں (وہاں سے) زخمی ہو کر واپس ہوئے۔ پھر آگے حدیث بیان کی جس میں یہ ہے کہ اللہ کی قسم! ہمارے پاس سوار ہونے کے لیے کوئی سواری نہیں تھی اور ہم دونوں بھائی بہت زخمی اور بیمار تھے۔ بہر حال ہم دونوں حضور ﷺ کے ساتھ چل دیے میں اپنے بھائی سے کم زخمی تھا جب چلتے چلتے میرا بھائی ہمت ہار جاتا تو میں کچھ دیر کے لیے اسے اٹھا لیتا پھر کچھ دیر وہ پیدل چلتا۔ (ہم دونوں اسی طرح چلتے رہے اور میں بھائی کو بار بار بار اٹھا تا رہا) یہاں تک کہ ہم بھی وہاں پہنچ گئے جہاں باقی مسلمان پہنچے تھے۔

حضرت انس رضی اللہ عنہ فرماتے ہیں کہ حضرت براء رضی اللہ عنہ نے مسلمانوں (کذاب) سے جنگ کے دن اپنے آپ کو باغ والوں پر پھینک دیا (مسلمانوں کے ساتھی ایک باغ میں داخل ہو گئے اور اندر سے انہوں نے دروازہ بند کر لیا تھا۔ باغ کے چاروں طرف دیوار تھی۔ حضرت براء رضی اللہ عنہ اس دیوار کو پھلانگ کر اندر داخل ہوئے تھے) چنانچہ اندر جا کر انہوں نے اکیلے ہی لڑنا شروع کیا (اور

اتنے زور سے حملہ کیا کہ دروازے تک پہنچنے میں کامیاب ہو گئے) اور انہوں نے دروازہ کھول دیا۔ انہیں تیر اور تلوار کے اسی سے زیادہ زخم آ چکے تھے۔ پھر ان کو اٹھا کر علاج کے لیے ان کی قیام گاہ پر پہنچایا گیا اور حضرت خالد بن ولیدؓ (ان کی تیمارداری اور علاج کے لیے) ایک مہینہ ان کے پاس ٹھہرے رہے۔ [اخرجه خليفه واخرجه ايضا بقى بن مخلد فى مسنده عن خليفة باسنادہ مثله

كما فى الاصابة ۱/ ۱۳۳]

حضرت اسحاق بن عبداللہ بن ابی طلحہؓ فرماتے ہیں کہ حضرت انس بن مالکؓ اور ان کے بھائی ملک عراق میں حریق مقام پر دشمن کے ایک قلعہ کے پاس تھے۔ دشمن کے آدمی گرم زنجیروں میں آنکڑے باندھ کر پھینک رہے تھے (مسلمانوں میں سے) جو آدمی اس آنکڑے پر پھنس جاتا اسے وہ اپنی طرف کھینچ لیتے چنانچہ انہوں نے حضرت انسؓ کے ساتھ بھی ایسے ہی کیا (انہیں آنکڑے میں پھنسا لیا) تو حضرت براءؓ آگے بڑھے اور دیوار کی طرف دیکھتے رہے (جیسے ہی انہیں موقع ملا) انہوں نے ہاتھ سے اس زنجیر کو پکڑ لیا اور جب تک اس آنکڑے کی (پچھے والی) رسی کاٹ لی اس وقت تک اس گرم زنجیر کو ہاتھ سے پکڑے رکھا۔ اس کے بعد جب انہوں نے اپنے ہاتھ کو دیکھا تو ہاتھوں کی ہڈیاں نظر آ رہی تھیں اور گوشت جل کر ختم ہو چکا تھا۔ اس طرح اللہ تعالیٰ نے حضرت انس بن مالکؓ کو بچا لیا۔

[اخرجه الطبرانی كذا فى الاصابة ۱/ ۱۳۳]

ایک روایت میں اس طرح ہے کہ ایک آنکڑا حضرت انس بن مالکؓ پر آگرا (جس میں وہ پھنس گئے) دشمن نے حضرت انسؓ کو کھینچنا شروع کیا یہاں تک کہ ان کو زمین سے اٹھا لیا۔ (ان کے بھائی) حضرت براءؓ دشمن سے لڑ رہے تھے تو ان کو لوگوں نے آ کر کہا کہ اپنے بھائی کو بچا لو۔ چنانچہ وہ دوڑتے ہوئے آئے اور دیوار پر کود کر چڑھ گئے پھر اپنے ہاتھ سے اس گرم زنجیر کو پکڑ لیا وہ زنجیر گھوم ہی تھی۔ زنجیر کو پکڑ کر اسے کھینچتے رہے اور (گرم زنجیر کی وجہ سے ان کے ہاتھوں کی کھال اور گوشت جلنے لگا اور پھر) ان کے ہاتھوں سے دھواں نکلتا رہا۔ یہاں تک کہ انہوں نے (زنجیر کی) رسی کاٹ ڈالی۔ پھر انہوں نے اپنے ہاتھوں کی طرف دیکھا۔ آگے پچھلی حدیث جیسا مضمون ذکر کیا ہے۔

[ذكره فى المجمع عن الطبرانى قال الهيثمى ۹/ ۳۲۵ واسنادہ حسن انتہی]

## شہادت کی تمنا اور اس کے لیے دعا کرنا

حضرت ابو ہریرہ رضی اللہ عنہ فرماتے ہیں کہ میں نے حضور ﷺ کو یہ فرماتے ہوئے سنا کہ اس ذات کی قسم! جس کے قبضہ میری جان ہے۔ اگر کچھ مومن ایسے نہ ہوتے جن کو میرے سے پیچھے رہ جانا بالکل پسند نہیں ہے اور میرے پاس اتنی سواریاں بھی نہیں ہیں جن پر میں ان کو سوار کرا کر ہر سفر میں ساتھ لے جاؤں تو میں اللہ کے راستہ میں غزوہ کے لیے جانے والی کسی جماعت سے پیچھے نہ رہتا اور اس ذات کی قسم جس کے قبضہ میں میری جان ہے میری یہ دلی آرزو ہے کہ مجھے اللہ کے راستہ میں شہید کیا جائے۔ پھر مجھے زندہ کیا جائے۔ پھر مجھے زندہ کیا جائے۔ پھر مجھے شہید کیا جائے۔ پھر زندہ کیا جائے۔ پھر مجھے شہید کیا جائے۔ [اخرجہ البخاری]

حضرت ابو ہریرہ رضی اللہ عنہ فرماتے ہیں حضور ﷺ نے فرمایا جو شخص اللہ کے راستہ میں نکلے اللہ تعالیٰ اس کی ضمانت لیتے ہیں۔ چنانچہ فرماتے ہیں کہ اس کا یہ نکلنا صرف میرے راستہ میں جہاد کرنے اور مجھ پر ایمان رکھنے اور میرے رسولوں کی تصدیق کی وجہ سے ہو تو یہ میرے ذمہ ہے کہ یا تو میں اسے جنت میں داخل کروں گا یا اسے اجر و ثواب اور مال غنیمت دے کر اس کے اس گھر کو واپس کروں گا جس میں سے اب نکل کر آیا ہے۔ اس ذات کی قسم جس کے قبضہ میں محمد (ﷺ) کی جانا ہے جو زخم بھی مسلمانوں کو اللہ کے راستہ میں لگتا ہے قیامت کے دن وہ زخم اسی حالت میں ہوگا جو حالت زخمی ہونے کے وقت تھی اس کا رنگ تو خون والا ہوگا اور اس کی خوشبو مشک والی ہوگی۔ اس ذات کی قسم جس کے قبضہ میں محمد (ﷺ) کی جان ہے (سواری نہ ہونے کی وجہ سے پیچھے رہ جانے والے) مسلمانوں پر میرا (انہیں مدینہ چھوڑ کر) غزوہ میں جانا گراں نہ ہوتا تو میں اللہ کے راستہ میں جانے والی کسی جماعت سے پیچھے نہ رہتا لیکن (کیا کروں) نہ تو میرے پاس ان کو سواری دینے کی گنجائش ہے اور نہ اس کی ان کے پاس گنجائش ہے اور میرے سے پیچھے رہ جانے پر انہیں بہت زیادہ گرانی ہوتی ہے۔ اس ذات کی قسم جس کے قبضہ میں محمد (ﷺ) کی جان ہے۔ یہ میری دلی آرزو ہے کہ میں اللہ کے راستہ میں جاؤں اور مجھے قتل کر دیا جائے پھر میں اللہ کے راستہ میں جاؤں اور مجھے قتل کر دیا جائے پھر میں اللہ کے راستہ میں جاؤں اور مجھے قتل کر دیا جائے۔



[اخرجه مسلم ۱۳۳/۲ واخرج الخديث ايضاً الامام احمد والنسائي كما في كنز العمال ۲/۲۵۵]  
 حضرت قيس بن ابی جازم فرماتے ہیں کہ ایک دن حضرت عمر رضی اللہ عنہ نے لوگوں میں بیان فرمایا اور بیان میں یہ بات کہی کہ جنت عدن میں ایک محل ہے جس کے پانچ سو دروازے ہیں۔ اور ہر دروازے پر پانچ ہزار آنسو چشم حوریں ہیں اس میں (صرف تین قسم کے آدمی داخل ہوں گے یا تو) نبی داخل ہوگا پھر حضور ﷺ کی قبر کی طرف متوجہ ہو کر فرمایا اے قبر والے! آپ کو مبارک ہو۔ پھر فرمایا صدیق داخل ہوگا پھر حضرت ابوبکر رضی اللہ عنہ کی قبر کی طرف متوجہ ہو کر فرمایا اے ابوبکر! تمہیں مبارک ہو پھر فرمایا شہید داخل ہوگا پھر اپنی طرف متوجہ ہو کر فرمایا اے عمر! تمہیں شہادت کا درجہ کہاں مل سکتا ہے؟ پھر فرمایا جس اللہ نے مجھے مکہ سے نکال کر مدینہ کی ہجرت کی سعادت نصیب فرمائی وہ اس بات پر قادر ہے کہ شہادت کو پہنچ کر میرے پاس لے آئے۔

[اخرجه الطبرانی وابن عساكر كذا في الكنز العمال ۷/۲۷۵]

اور ایک روایت میں یہ ہے کہ اس کے بعد حضرت ابن مسعود رضی اللہ عنہ نے فرمایا کہ چنانچہ حضرت اللہ تعالیٰ نے اس بدترین انسان کے ہاتھوں آپ کو شہادت نصیب فرمائی جو کہ حضرت مغیرہ رضی اللہ عنہ کا غلام تھا۔ [زادہ فی مجمع الزوائد ۹/۵۵ عن الطبرانی قال الهیثمی رجالہ رجال الصحیح غیر شریک النخعی وهو ثقہ وفیہ خلاف]

حضرت اسلم رضی اللہ عنہ فرماتے ہیں کہ حضرت عمر رضی اللہ عنہ یہ دعا فرمایا کرتے تھے اے اللہ! مجھے اپنے راستے کی شہادت اور اپنے رسول ﷺ کے شہر کی موت نصیب فرما۔ [اخرجه البخاری]  
 حضرت حفصہ رضی اللہ عنہا فرماتی ہیں کہ میں نے حضرت عمر رضی اللہ عنہ کو یہ دعا مانگتے ہوئے سنا اے اللہ! مجھے اپنے راستے کی شہادت اور اپنے نبی ﷺ کے شہر کی موت نصیب فرما۔ میں نے کہا یہ (ان دو باتوں کا جمع ہونا) کیسے ہو سکتا ہے؟ تو حضرت عمر رضی اللہ عنہ نے فرمایا اللہ چاہے گا تو ایسے کر دے گا۔

[واخرجہ الاسماعیلی کذا فی فتح الباری ۳/۷۱]

حضرت سعد بن ابی وقاص رضی اللہ عنہ فرماتے ہیں کہ حضرت عبداللہ بن جحش رضی اللہ عنہ نے ان سے جنگ احد کے دن کہا کیا تم اللہ سے دعا نہیں مانگتے ہو؟ اس پر وہ دونوں حضرات ایک کونے میں گئے اور پہلے حضرت سعد نے یہ دعا مانگی اے میرے رب کل کو جب میں دشمن سے لڑنے جاؤں تو میرے مقابلہ میں ایسے بہادر کو مقرر فرما جو سخت حملہ والا اور بہت غصہ والا ہو۔ میں اس پر زور دار

حملہ کروں اور وہ مجھ پر سخت حملہ کرے۔ پھر مجھے اس پر فتح نصیب فرما۔ یہاں تک کہ میں اسے قتل کر کے اس کا مال غنیمت لے لوں۔ حضرت عبداللہ بن جحش نے آمین کہی۔ پھر انہوں نے یہ دعا مانگی اے اللہ! کل کو میدان جنگ میں بہادر سے میرا مقابلہ کرا جو بہت غصہ والا اور سخت حملہ والا ہو۔ میں اس پر تیری وجہ سے حملہ کروں اور وہ مجھ پر زور دار حملے کرے پھر وہ مجھے پکڑ کر میرے ناک اور کان کاٹ دے۔ پھر کل جب تیرے حضور میں میری پیشی ہو تو تو کہے کہ تیرے ناک اور کان کیوں کاٹے گئے؟ تو میں کہوں تیری اور تیرے رسول کی وجہ سے۔ پھر تو کہے کہ ہاں تم نے ٹھیک کہا۔ حضرت سعد فرماتے ہیں کہ اے میرے بیٹے! حضرت عبداللہ بن جحش کی دعا میری دعا سے بہتر تھی۔ چنانچہ میں نے دن کے آخری حصے یعنی شام کو دیکھا کہ ان کے ناک اور کان ایک دھماگے میں پروئے ہوئے ہیں۔ [اخرجه الطبرانی قال الہیثمی ۳۰۲/۹ رجالہ رجال الصحیح وھکذا اخرجہ البغوی کما فی الاصابۃ ۲/۲۸۷ وابن وہب کما فی الاستیعاب ۲/۸۴ والبیہقی ۶/۲۰۷ مثله وھکذا اخرجہ ابونعیم فی الحلیۃ ۱/۱۰۹ الا انہ لم یذکر دعاء سعد واقتصر علی دعاء عبداللہ]

حضرت سعید بن مسیب رضی اللہ عنہ فرماتے ہیں کہ حضرت عبداللہ بن جحش رضی اللہ عنہ نے یہ دعا مانگی اے اللہ! میں تجھے قسم دیتا ہوں کہ کل جب میں دشمن سے ملوں تو وہ مجھے قتل کر کے میرے پیٹ کو پھاڑ دے اور میرے ناک اور کان کاٹ دے پھر تو مجھ سے پوچھے یہ سب کچھ کیوں ہوا؟ تو میں کہوں (یہ سب کچھ) تیرے لیے ہوا۔ حضرت سعید بن مسیب فرماتے ہیں کہ جیسے اللہ نے ان کی قسم کا شروع والا حصہ پورا کر دیا ایسے ہی قسم کا آخری حصہ بھی ضرور پورا کریں گے۔

[اخرجہ الحاکم ۳/۲۰۰ قال الحاکم ہذا حدیث صحیح علی شرط الشیخین لو لا ارسال فیہ وقال الذہبی مرسل صحیح وھکذا اخرجہ ابن شاہین وابن المبارک فی الجہاد کما فی الاصابۃ ۲/۲۸۷ وابونعیم فی الحلیۃ ۱/۱۰۹ وابن سعد ۳/۶۳]

حضرت انس رضی اللہ عنہ فرماتے ہیں کہ حضور ﷺ نے فرمایا بہت سے دو پرانی چادروں والے ایسے ہیں کہ ان کی طرف کوئی توجہ ہی نہیں کرتا (لیکن) اگر وہ اللہ پر قسم کھالیں تو اللہ ان کی قسم کو ضرور پورا کر دے اور ان لوگوں میں سے ایک حضرت براء بن مالک رضی اللہ عنہ بھی ہیں۔ چنانچہ جب جنگ تستر کے دن مسلمانوں کو شکست ہونے لگی تو لوگوں نے کہا اے براء! اللہ کو قسم دے کر (فتح

کی) دعا کرو۔ چنانچہ حضرت براء رضی اللہ عنہ نے کہا اے میرے رب! میں تجھے قسم دے کر کہتا ہوں کہ تو دشمن کے کندھے ہمارے ہاتھوں میں دے دے اور مجھے اپنے نبی سے ملا دے۔ (یعنی مجھے شہادت کی موت نصیب فرما اور مسلمانوں کو فتح عطا فرما) حضرت انس رضی اللہ عنہ فرماتے ہیں کہ حضرت براء رضی اللہ عنہ اسی دن شہید ہو گئے۔

[اخرجه ابو نعیم کذا فی الکتز ۴/ ۱۱ و اخرجه الترمذی نحوه کما فی الاصابة ۱/ ۱۳۴]

حضرت انس رضی اللہ عنہ فرماتے ہیں کہ رسول اللہ ﷺ نے فرمایا کہ بہت سے لوگ ایسے ہیں جو خود بھی کمزور ہوتے ہیں اور دوسرے لوگ بھی ان کو کمزور سمجھتے ہیں۔ ان کے پاس اوڑھنے کے لیے صرف دو پرانی چادریں ہوتی ہیں لیکن اگر وہ اللہ پر قسم کھالیں تو اللہ ان کی قسم کو ضرور پورا کر دے اور ان لوگوں میں سے براء بن مالک (رضی اللہ عنہ) بھی ہیں۔ چنانچہ حضرت براء رضی اللہ عنہ کا مشرکین کی ایک جماعت کے ساتھ مقابلہ ہوا اور اس دن مشرکوں نے مسلمانوں کو سخت جانی نقصان پہنچایا تھا تو مسلمانوں نے کہا اے براء! رسول اللہ ﷺ نے فرمایا ہے کہ اگر آپ اللہ پر قسم کھالیں تو آپ اللہ کی قسم کو ضرور پورا کر دیں گے اس لیے (آج مسلمانوں کو شکست سے بچانے اور فتح دلوانے کے لیے) آپ اپنے رب پر قسم کھائیں۔ تو حضرت براء رضی اللہ عنہ نے کہا اے میرے رب! میں تجھے قسم دیتا ہوں کہ تو دشمن کے کندھے ہمارے ہاتھوں میں دے دے (چنانچہ اس دن مسلمانوں کو فتح نصیب ہو گئی) اس کے بعد پھر سوس شہر کے پل پر مسلمانوں کا مشرکوں سے مقابلہ ہوا۔ مشرکوں نے اس دن بھی مسلمانوں کو سخت جانی نقصان پہنچایا۔ اس پر مسلمانوں نے حضرت براء رضی اللہ عنہ سے کہا اے براء! آپ اپنے رب پر قسم کھائیں۔ چنانچہ انہوں نے کہا اے میرے رب! میں تجھے اس بات کی قسم دیتا ہوں کہ تو دشمن کے کندھے ہمارے ہاتھوں میں دے دے اور مجھے اپنے نبی کریم ﷺ کے ساتھ ملا دے۔ چنانچہ مسلمانوں کو مشرکوں پر فتح ہوئی اور حضرت براء رضی اللہ عنہ خود شہید ہو گئے۔ [اخرجه الحاكم ۳/ ۲۹۱ قال الحاكم ۳/ ۲۹۲ هذا حديث صحيح الإسناد ولم

يخرجاه وقال الذهبي صحيح اخرجه ابو نعیم فی الحلیۃ ۱/ ۷ نحوه ۱]

حضرت حمید بن عبد الرحمن حمیری کہتے ہیں کہ حضور ﷺ کے صحابہ رضی اللہ عنہم میں سے ایک صحابی کا نام حمہ رضی اللہ عنہ تھا وہ حضرت عمر رضی اللہ عنہ کے زمانے میں اصفہان کے جہاد میں شریک ہوئے تو انہوں نے دعا مانگی اے اللہ! حمہ یہ دعویٰ کرتا ہوں کہ وہ تیری ملاقات کو یعنی مرنے کو بہت پسند کرتا ہے۔

اے اللہ! اگر وہ (اپنے اس دعوے میں) سچا ہے تو تو اس کی سچائی کی وجہ سے اسے اس کی ہمت و قوت نصیب فرما۔ (کہ وہ خوشی خوشی تیرے راستہ میں شہادت کو گلے لگا لے) اور اگر وہ (اپنے اس دعوے میں) جھوٹا ہے تو چاہے وہ اسے پسند نہ کرے لیکن تو اسے اپنے راستہ کی موت دے۔ اگے حدیث اور بھی ہے اور اس میں یہ بھی ہے کہ وہ اس دن شہید ہو گئے اور حضرت ابو موسیٰ رضی اللہ عنہ نے فرمایا کہ بے شک یہ شہید ہیں۔

[اخرجه ابو داؤد و مسدد و الحارث و ابن ابی شیبہ و ابن المبارک کذا فی الاصابۃ ۱/ ۳۵۵]

امام احمد کی اس روایت میں یہ مضمون بھی مزید ہے کہ حضرت حمہ رضی اللہ عنہ کی دعا میں یہ بھی تھا کہ اگر یہ حمہ تیری ملاقات یعنی تیرے راستے کی موت کو ناگوار سمجھتا ہے تو چاہے یہ ناگوار سمجھے تو اسے اپنے راستہ کی موت دے دے۔ اے اللہ! حمہ اپنے سفر سے اپنے گھر واپس نہ جاسکے۔ چنانچہ انہیں اسی سفر میں اللہ کے راستہ میں موت آ گئی۔ حضرت عفان راوی یہ بیان کرتے تھے کہ ان کو پیٹ کی بیماری ہو گئی تھی جس سے وہ اصفہان میں فوت ہو گئے تھے (ان کے انتقال کے بعد) حضرت ابو موسیٰ رضی اللہ عنہ نے کھڑے ہو کر فرمایا اے لوگو! جو کچھ ہم نے تمہارے نبی کریم ﷺ سے سنا ہے اور جہاں تک ہمارا علم ہے اس کے مطابق حضرت حمہ رضی اللہ عنہ شہید ہی ہیں۔ [اخرجه ایضاً الامام احمد قال الہیثمی ۹/ ۳۰۰ رجالہ رجال الصحیح غیر داؤد بن عبد اللہ الاودی و هو ثقة و فیہ خلاف انتہی اخرجه ایضاً ابو نعیم نحوه کما فی المنتخب ۵/ ۱۷۰]

حضرت معقل بن یسار رضی اللہ عنہ کہتے ہیں کہ حضرت عمر بن خطاب رضی اللہ عنہ نے ہرمزان (ایرانی لشکر کا سپہ سالار جو مسلمانوں سے شکست کھا کر حضرت عمر رضی اللہ عنہ کے ہاتھ پر مسلمان ہو گیا تھا) سے مشورہ فرمایا کہ میں جہاد کہاں سے شروع کروں؟ فارس سے یا آذربائیجان سے یا اصفہان سے؟ تو ہرمزان نے کہا کہ فارس اور آذربائیجان تو دو پر ہیں اور اصفہان سر پر ہے اگر تم ایک پر کاٹ دو گے تو دوسرا کام دیتا رہے گا اور اگر تم سر کاٹ دو گے تو دونوں پر بیکار ہو جائیں گے۔ اس لیے آپ سر سے یعنی اصفہان سے شروع کریں۔ چنانچہ حضرت عمر رضی اللہ عنہ مسجد میں تشریف لے گئے وہاں حضرت نعمان بن مقرن رضی اللہ عنہ نماز پڑھ رہے تھے۔ حضرت عمر رضی اللہ عنہ ان کے پاس جا کر بیٹھ گئے جب انہوں نے نماز پوری کر لی تو ان سے حضرت عمر رضی اللہ عنہ نے فرمایا کہ میں تم کو اپنا عامل بنانا چاہتا ہوں۔ تو حضرت نعمان رضی اللہ عنہ نے فرمایا کہ مال جمع کرنے والا عامل تو میں بننا نہیں چاہتا ہوں البتہ



جان دینے والا عامل بننے کو تیار ہوں۔ حضرت عمر رضی اللہ عنہ نے فرمایا جان دینے والا عامل بنانا چاہتا ہوں۔ چنانچہ حضرت عمر رضی اللہ عنہ نے ان کو اصفہان (شکر کا امیر بنا کر) بھیجا۔ آگے اور حدیث ذکر کی۔ پھر یہ مضمون ہے کہ حضرت مغیرہ رضی اللہ عنہ نے حضرت نعمان سے کہا اللہ آپ پر رحم فرمائے۔ لوگوں پر (دشمن کی طرف سے) تیزی سے (تیر) آرہے تھے۔ اس لیے آپ (دشمن پر جوابی) حملہ کر دیں۔ حضرت نعمان رضی اللہ عنہ نے کہا اللہ کی قسم! آپ تو بہت سے فضائل و مناقب والے ہیں۔ میں کئی جنگوں میں حضور ﷺ کے ساتھ شریک ہوا ہوں۔ (تو آپ کی عادت شریفہ یہ تھی) کہ جب دن کے شروع میں لڑائی شروع نہ فرماتے تو پھر لڑائی کو مؤخر فرماتے یہاں تک کہ سورج ڈھل جاتا ہوائیں چل پڑتیں اور مدد اترنے لگتی۔ پھر حضرت نعمان نے فرمایا میں اپنے جھنڈے کو تین مرتبہ ہلاؤں گا جب پہلی مرتبہ ہلاؤں تو ہر آدمی ہتھیار اور تسے وغیرہ کو دیکھ کر ٹھیک کر لے اور جب تیسری مرتبہ ہلاؤں گا تو تم سب حملہ کر دینا اور کوئی بھی کسی دوسرے کی طرف متوجہ نہ ہو۔ حتیٰ کہ اگر نعمان بھی قتل ہو جائے تو کوئی اس کی طرف متوجہ نہ ہو اور اب میں اللہ تعالیٰ سے دعا کروں گا تم میں سے ہر آدمی اس پر ضرور آمین کہے۔ اس کی میری طرف سے پوری تاکید ہے۔ پھر یہ دعا مانگی اے اللہ! آج نعمان کو شہادت کی موت نصیب فرما اور مسلمانوں کی مدد فرما اور انہیں فتح نصیب فرما۔ پھر اپنا جھنڈا پہلی مرتبہ ہلایا۔ تھوڑی دیر کے بعد دوسری مرتبہ ہلایا۔ اس کے تھوڑی دیر بعد تیسری مرتبہ ہلایا۔ پھر اپنی زرہ پہنی۔ پھر انہوں نے حملہ کر دیا اور سب سے پہلے زخمی ہو کر زمین پر گرے۔ حضرت معقل رضی اللہ عنہ فرماتے ہیں کہ میں ان کے پاس گیا لیکن مجھے اس کی تاکید یاد آگئی۔ اس لیے میں ان کی طرف متوجہ نہیں ہوا البتہ ان کے پاس ایک نشانی رکھ کر چلا گیا اور جب ہم (دشمن کے) کسی آدمی کو قتل کرتے تو اس کے ساتھی ہم سے لڑنا چھوڑ کر اسے اٹھا کر لے جانے میں لگ جاتے اور دشمن کا سردار ذوالحاجین اپنے خچر سے بری طرح گرا اور اس کا پیٹ پھٹ گیا اور اللہ تعالیٰ نے ان کو شکست دے دی پھر میں حضرت نعمان رضی اللہ عنہ کے پاس آیا۔ ابھی کچھ جان ان میں باقی تھی اور میرے پاس ایک برتن میں پانی تھا جس سے میں نے ان کے چہرے سے مٹی کو دھویا تو انہوں نے پوچھا تم کون ہو؟ میں نے کہا معقل بن یسار۔ پھر انہوں نے پوچھا مسلمانوں کا کیا ہوا؟ میں نے کہا اللہ نے ان کو فتح نصیب فرمادی۔ انہوں نے کہا الحمد للہ (اللہ کا شکر ہے) یہ بات حضرت عمر رضی اللہ عنہ لکھ کر بھیج دواور پھر ان کی روح پرواز کر گئی۔ [اخر جہ الطبری ۴/۲۳۹]

حضرت جبیر رضی اللہ عنہ جنگ نہاوند کا واقعہ تفصیل سے بیان کرتے ہیں۔ اس میں یہ بھی ہے کہ حضرت نعمان رضی اللہ عنہ نے فرمایا کہ جب رسول اللہ ﷺ سفر جہاد میں تشریف لے جاتے اور شروع دن میں لڑائی شروع نہ فرماتے تو پھر جلدی نہ فرماتے (بلکہ انتظار فرماتے) یہاں تک کہ نماز کا وقت ہو جاتا اور ہوائیں چلنے لگ پڑتیں اور جنگ عمدہ شکل اختیار کر سکتی (تو پھر آپ لڑائی شروع فرماتے) میں اب حضور ﷺ کی اس عادت شریفہ کی وجہ سے لڑائی شروع نہیں کر رہا ہوں۔ پھر یہ دعا مانگی اے اللہ میں تجھ سے اس بات کا سوال کرتا ہوں کہ میری آنکھوں کو آج ایسی فتح سے ٹھنڈا فرما جس میں اسلام کی عزت اور کافروں کی ذلت ہو۔ پھر اس کے بعد مجھے شہادت دے کر اپنے پاس بلا لے۔ (لوگوں سے مخاطب ہو کر کہا) تم سب آمین کہو اللہ تم سب پر رحم فرمائے چنانچہ ہم سب نے آمین کہی اور ہم سب رو پڑے۔ [عند الطبری ۲/۲۳۵ ایضاً عن زیاد بن جبیر عن ابیہ وقد اخرج الطبرانی حدیث معقل بن یسار رضی اللہ عنہ بطولہ بمثل ماروی الطبری قال الہیثمی ۶/۲۱۷ رجالہ رجال الصحیح غیر علقمہ بن عبد اللہ المزنی وهو ثقة انتہی واخرجه الحاکم ایضاً ۳/۲۹۳ عن معقل بطولہ]

## صحابہ کرام رضی اللہ عنہم کا اللہ کے راستے میں مرنے اور جان دینے کا شوق

حضرت سلیمان بن بلال رضی اللہ عنہ فرماتے ہیں کہ جب حضور ﷺ بدر کے لیے تشریف لے جانے لگے تو حضرت سعد بن خیشمہ رضی اللہ عنہ اور ان کے والد حضرت خیشمہ رضی اللہ عنہ دونوں نے حضور ﷺ کے ساتھ جانے کا ارادہ کیا۔ چنانچہ حضور ﷺ کے سامنے اس کا تذکرہ ہوا تو آپ نے فرمایا دونوں میں سے ایک جائے (چونکہ رکنے پر کوئی راضی نہیں ہے اس لیے) دونوں قرعہ ڈال لو۔ حضرت خیشمہ بن حارث رضی اللہ عنہ نے اپنے بیٹے سعد سے کہا اب ہم دونوں میں سے ایک کا یہاں رہنا تو ضروری ہو گیا ہے لہذا تم اپنی عورتوں کے پاس ٹھہر جاؤ۔ حضرت سعد رضی اللہ عنہ نے کہا کہ اگر جنت کے علاوہ کوئی اور چیز ہوتی تو میں (حضور ﷺ کے ساتھ جانے میں) آپ کو اپنے سے آگے رکھتا۔ میں اپنے اس سفر میں شہادت کی امید لگائے ہوئے ہوں چنانچہ دونوں نے قرعہ اندازی کی جس میں حضرت سعد رضی اللہ عنہ کا نام نکل آیا۔ چنانچہ حضرت سعد رضی اللہ عنہ حضور ﷺ کے ساتھ بدر گئے اور عمرو بن عبدود نے ان کو شہید کیا۔ [اخرجه الحاکم ۳/۱۸۹ واخرجه ایضاً ابن المبارک عن

سليمان و موسى بن عقبه عن الزهري كما في الاصابة ۲/ ۲۵

حضرت محمد بن علی بن حسین رضی اللہ عنہ فرماتے ہیں کہ جب جنگ بدر کے دن عتبہ نے اپنے مقابلہ کے لیے (مسلمانوں کو) للکارا تو حضرت علی بن ابی طالب رضی اللہ عنہ ولید بن عتبہ کے مقابلہ کے لیے کھڑے ہوئے۔ یہ دونوں نوجوان برابر کے جوڑ والے تھے۔ راوی نے ہاتھ سے اشارہ کرتے ہوئے ہتھیلی کو زمین کی طرف الٹا کر کے بتایا کہ اس طرح حضرت علی رضی اللہ عنہ نے ولید کو قتل کر کے زمین پر گرادیا۔ پھر کافروں میں سے شیبہ بن ربیعہ باہر نکلا اس کے مقابلہ کے لیے حضرت حمزہ رضی اللہ عنہ کھڑے ہوئے۔ یہ دونوں بھی برابر کے جوڑے والے تھے اور اس دفعہ پہلے سے بھی زیادہ اونچا اشارہ کر کے بتایا کہ حضرت حمزہ نے شیبہ کو قتل کر کے زمین پر گرادیا۔ پھر کافروں کی طرف سے عتبہ بن ربیعہ کھڑا ہوا۔ اس کے مقابلہ کے لیے حضرت عبیدہ بن حارث رضی اللہ عنہ اٹھے وہ دونوں ان دو ستونوں کی طرح تھے۔ دونوں نے ایک دوسرے پر تلوار کے وار کیے۔ چنانچہ حضرت عبیدہ رضی اللہ عنہ نے عتبہ کو اس زور سے تلوار ماری کہ اس کا بایاں کندھا ٹک گیا۔ پھر عتبہ نے قریب آ کر حضرت عبیدہ رضی اللہ عنہ کی ٹانگ پر تلوار کا وار کیا جس سے ان کی پنڈلی کٹ گئی۔ یہ دیکھ کر حضرت حمزہ رضی اللہ عنہ اور حضرت علی رضی اللہ عنہ دونوں عتبہ کی طرف لپکے اور اس کا کام تمام کر دیا۔ اور وہ دونوں حضرت عبیدہ رضی اللہ عنہ کو اٹھا کر حضور ﷺ کی خدمت میں چھپر میں لے آئے۔ حضور ﷺ نے ان کو لٹایا اور ان کا سر اپنی ٹانگ پر رکھا اور ان کے چہرے سے غبار صاف کرنے لگے۔ حضرت عبیدہ رضی اللہ عنہ نے کہا یا رسول اللہ ﷺ! اللہ کی قسم! اگر ابوطالب مجھے اس حال میں دیکھ لیتے تو وہ یقین کر لیتے کہ میں ان کے شعر کا ان سے زیادہ حقدار ہوں (جو انہوں نے حضور ﷺ کی حمایت میں کہا تھا)

وَ نُسْلُمُهُ حَتَّى بُصَّرَعَ حَوْلَهُ

وَ نَذْهَلَ عَنْ أَبْنَاءِنَا وَ الْحَلَائِلِ

”ہم اپنی بیوی بچوں سے غافل ہو کر ان کی حفاظت میں آخر دم تک لگے رہیں گے

یہاں تک کہ ہم زخمی ہو کر ان کے ارد گرد زمین پر پڑے ہوئے ہوں گے۔“

(اور ساتھ ہی یہ عرض کیا) کیا میں شہید نہیں ہوں؟ آپ نے فرمایا بے شک تم شہید ہو اور

میں اس بات میں تمہارا گواہ ہوں۔ پھر حضرت عبیدہ رضی اللہ عنہ کا انتقال ہو گیا۔ حضور ﷺ نے ان کو

وادی صفراء میں دفن فرمایا اور آپ ان کی قبر میں اترے اور (اس سے پہلے) آپ کسی اور کی قبر میں

نہیں اترے تھے۔ [اخرجه ابن عساکر کذا فی کنز العمال ۵/ ۲۷۲]

حضرت زہری کہتے ہیں کہ عتبہ اور حضرت عبیدہ رضی اللہ عنہ نے ایک دوسرے پر تلوار کے وار کیے اور ہر ایک نے اپنے مقابل کو سخت زخمی کیا۔ یہ دیکھ کر حضرت حمزہ رضی اللہ عنہ اور حضرت علی رضی اللہ عنہ دونوں عتبہ پر جھپٹے اور اس کو قتل کیا اور دونوں نے اپنے ساتھی حضرت عبیدہ کو اٹھایا اور ان کو حضور ﷺ کی خدمت میں لے آئے۔ ان کی ٹانگ کٹ چکی تھی اس میں سے گودا بہہ رہا تھا جب وہ حضرت عبیدہ رضی اللہ عنہ کو حضور ﷺ کی خدمت میں لے آئے تو حضرت عبیدہ رضی اللہ عنہ نے کہا یا رسول اللہ! کیا میں شہید نہیں ہوں؟ حضور ﷺ نے فرمایا کیوں نہیں؟ تم یقیناً شہید ہو۔ حضرت عبیدہ رضی اللہ عنہ نے کہا اگر ابوطالب آج زندہ ہوتے تو وہ یقین کر لیے کہ میں ان کے اس شعر کا ان سے زیادہ حقدار ہوں۔

وَ نُسَلَّمُهُ حَتَّى نُصَرِّعَ حَوْلَهُ  
وَ نَذْهَلَّ عَنْ أَبْنَاءِنَا وَ الْحَلَائِلِ

[اخرجه الحاكم ۳/ ۱۸۸]

### غزوہ احد کا دن

حضرت ابن عمر رضی اللہ عنہما فرماتے ہیں کہ حضرت عمر رضی اللہ عنہ نے غزوہ احد کے دن اپنے بھائی سے کہا اے میرے بھائی! تم میری زرہ لے لو۔ ان کے بھائی نے کہا (میں نہیں لینا چاہتا ہوں) جیسے آپ شہید ہونا چاہتے ہیں ایسے ہی میں بھی شہید ہونا چاہتا ہوں۔ چنانچہ دونوں نے وہ زرہ چھوڑ دی۔ [اخرجه الطبرانی قال الہیثمی ۵/ ۲۹۸ رجالہ رجال الصبیح انتہی و اخرجه ابن سعد ۳/ ۲۷۵ و ابونعیم فی الحلیۃ ۱/ ۳۶۷ نحوہ]

حضرت علی رضی اللہ عنہ فرماتے ہیں کہ جب جنگ احد کے دن لوگ رسول اللہ ﷺ کے پاس سے چلے گئے اور ان کو شکست ہوگئی تو میں نے حضور ﷺ کو مقتولین میں دیکھا لیکن آپ مجھے ان میں نظر نہ آئے تو میں نے (اپنے دل میں) کہا کہ حضور ﷺ بھاگنے والے تو ہیں نہیں اور آپ مجھے مقتولین میں بھی نظر نہیں آرہے ہیں اس لیے میرا خیال یہ ہے کہ اللہ تعالیٰ نے ہمارے فعل سے ناراض ہو کر اپنے نبی ﷺ کو اٹھالیا ہے۔ اور اس لیے اب میرے لینے سب سے بہتر



صورت یہ ہے کہ میں دشمن سے لڑنے لگ جاؤں یہاں تک کہ جان دے دوں۔ چنانچہ میں نے اپنی تلوار کی میان توڑ دی اور پھر کافروں پر زور سے حملہ کیا تو کافر میرے سامنے سے ہٹ گئے تو کیا دیکھتا ہوں کہ حضور ﷺ ان کے درمیان گھرے ہوئے ہیں۔

[اخرجه ابو یعلیٰ وابن ابی عاصم والبورقی وسعيد بن منصور كذا في كنز العمال ۲۷۴/۵ قال الهیثمی ۱۱۲/۶ ورواه ابو یعلیٰ وفيه محمد بن مروان العقيلي وثقه ابو داود

ابن حبان وضعفه ابو زرعة وغيره وبقية رجاله رجال الصحيح انتهى]

قبیلہ بنو عدی بن نجار کے حضرت قاسم بن عبد الرحمن بن رافع رضی اللہ عنہ فرماتے ہیں کہ حضرت انس بن مالک رضی اللہ عنہ کے چچا حضرت انس بن نصر رضی اللہ عنہ حضرت عمر بن خطاب رضی اللہ عنہ اور حضرت طلحہ بن عبید اللہ رضی اللہ عنہ کے پاس پہنچے تو یہ دونوں حضرات دیگر مہاجر اور انصاری حضرات کے ساتھ (لڑائی سے) ہاتھ روک کر (پریشان) بیٹھے ہوئے تھے تو حضرت انس بن نصر رضی اللہ عنہ نے کہا کہ آپ لوگ کیوں بیٹھے ہوئے ہیں؟ انہوں نے کہا کہ حضور ﷺ شہید ہو گئے ہیں۔ انہوں نے کہا کہ حضور ﷺ کے بعد تم زندہ رہ کر کیا کرو گے؟ اٹھو اور جس چیز پر حضور ﷺ نے جان دے دی ہے تم بھی اسی پر جان دے دو۔ چنانچہ وہ انس بن نصر رضی اللہ عنہ کافروں کی طرف بڑھے اور لڑنا شروع کر دیا بالآخر شہید ہو گئے۔ [اخرجه ابن اسحاق كذا في البداية ۳/۳۲]

حضرت عبد اللہ بن عمار خطمی رضی اللہ عنہ فرماتے ہیں کہ جنگ احد کے دن حضرت ثابت بن دحداحہ رضی اللہ عنہ سامنے سے آئے۔ اور مسلمان الگ الگ ٹولیوں میں حیران و پریشان بیٹھے ہوئے تھے۔ تو یہ بلند آواز سے کہنے لگے اے جماعت انصار! میرے پاس آؤ میرے پاس آؤ میں ثابت بن دحداحہ ہوں۔ اگر حضرت محمد ﷺ شہید ہو گئے (تو کیا بات ہے) اللہ تعالیٰ تو زندہ ہیں انہیں موت نہیں آتی ہے۔ لہذا تم اپنے دین کو بچانے کے لیے لڑو۔ اللہ تعالیٰ تمہیں غالب فرمائیں گے اور تمہاری مدد کریں گے۔ کچھ انصار کھڑے ہو کر ان کے پاس آ گئے۔ جو مسلمان ان کے ساتھ ہو گئے تھے ان کو لے کر انہوں نے کافروں پر حملہ کر دیا۔ ہتھیاروں سے مسلح اور مضبوط دستہ ان کے سامنے کھڑا ہو گیا۔ اس دستہ میں کافروں کے سردار خالد بن ولید عمرو بن العاص عکرمہ بن ابی جہل اور ضرار بن خطاب تھے چنانچہ آپس میں خوب زور کی جنگ ہوئی۔ خالد بن ولید نے نیزہ لے کر حضرت ثابت بن دحداحہ پر حملہ کیا اور ان کو اس زور سے نیزہ مارا کہ آ رہا ہو گیا۔

چنانچہ وہ شہید ہو کر گر پڑے اور ان کے ساتھ جتنے انصاری تھے وہ سب بھی شہید ہو گئے۔ اور کہا جاتا ہے کہ اس دن یہی لوگ سب سے آخر میں شہید ہوئے۔

[اخرجه الواقدي كذا في الاستيعاب ۱/ ۱۹۵]

حضرت ابو نوح رضی اللہ عنہ فرماتے ہیں کہ جنگ احد کے دن ایک مہاجر صحابی ایک انصاری کے پاس سے گزرے وہ انصاری خون میں لت پت تھے۔ ایک مہاجر نے ان سے کہا کیا تمہیں معلوم ہے کہ حضرت محمد ﷺ شہید کر دیئے گئے ہیں؟ تو انصاری نے کہا کہ اگر حضرت محمد ﷺ شہید کر دیئے گئے ہیں تو وہ اللہ کا پیغام پہنچا چکے ہیں (جس کام کے لیے اللہ نے ان کو بھیجا تھا وہ کام انہوں نے پورا کر دیا ہے) لہذا تم اپنے دین کو بچانے کے لیے (کافروں سے) جنگ کرو۔ اس پر یہ آیت نازل ہوئی:

﴿وَمَا مُحَمَّدٌ إِلَّا رَسُولٌ﴾

”اور محمد (ﷺ) ایک رسول ہیں۔“

[اخرجه البيهقي في دلائل النبوة من طريق ابن ابي نجيع عن ابيه كذا في البداية ۳/ ۳۱]

حضرت زید بن ثابت رضی اللہ عنہ فرماتے ہیں کہ حضور ﷺ نے جنگ احد کے دن مجھے حضرت سعد بن ربیع رضی اللہ عنہ کو تلاش کرنے کے لیے بھیجا اور آپ نے مجھ سے فرمایا کہ تم ان کو دیکھ لو تو ان کو میرا سلام کہنا اور ان سے کہنا کہ اللہ کے رسول (ﷺ) تم سے پوچھ رہے ہیں کہ تم اپنے آپ کو کیسا پارہے ہو؟ حضرت زید رضی اللہ عنہ فرماتے ہیں کہ میں (انہیں تلاش کرنے کے لیے) مقتولین میں چکر لگانے لگا۔ جب میں ان کے پاس پہنچا تو ان کے آخری سانس تھے اور ان کے جسم پر نیزے اور تلوار اور تیر کے ستر زخم تھے میں نے ان سے کہا اے سعد! اللہ کے رسول تمہیں سلام کہتے ہیں اور تم سے پوچھتے ہیں کہ بتاؤ تم اپنے آپ کو کیسا پارہے ہو؟ میرا حال یہ ہے کہ میں جنت کی خوشبو پارہا ہوں؟ اور میری قوم انصاری سے کہہ دینا کہ تم میں ایک بھی جھپکنے والی آنکھ موجود ہو یعنی تم میں سے ایک آدمی بھی زندہ ہو اور کافر اللہ کے رسول ﷺ تک پہنچ جائیں تو اللہ کے ہاں تمہارا کوئی عذر قبول نہیں ہوگا۔ اتنا کہنے کے بعد ان کی روح پرواز کر گئی۔ اللہ ان پر رحم فرمائے۔ [اخرجه

الحاکم ۳/ ۲۰۱ قال الحاکم هذا حديث صحيح الاسناد ولم يخرجوه وقال الذهبي صحيح]

حضرت عبدالرحمن بن ابی صعصعہ رضی اللہ عنہ فرماتے ہیں کہ حضور ﷺ نے فرمایا کہ کون دیکھ کر

مجھے بتائے گا کہ حضرت سعد بن ربیع رضی اللہ عنہ کا کیا ہوا؟ آگے کچھلی حدیث جیسا مضمون ذکر کیا۔ اور پھر یہ مضمون ہے کہ حضرت سعد رضی اللہ عنہ نے کہا کہ اللہ کے رسول ﷺ کو بتادو کہ میں جنگ میں شہید ہو جانے والوں میں پڑا ہوں۔ اور حضور ﷺ کو میرا سلام کہنا اور ان سے عرض کرنا کہ سعد کہہ رہا تھا کہ اللہ تعالیٰ آپ کو ہماری اور ساری امت کی طرف سے بہترین جزا عطا فرمائے۔

[اخرجه الحاكم من طريق ابن اسحاق ان عبدالله بن عبدالرحمن بن ابی صعصعة حدثه عن ابيه قال الذهبي مرسل وقد ذكر في البداية ۳۹/۴ زواية ابن اسحاق بتمامها وذكره مالك في الموطا ۱۷۵ عن يحيى بن سعيد بمعناه مختصرا وهكذا اخرجه ابن سعد ۵۲۳/۳ عن معن عن مالك عن يحيى مختصرا]

حضرت انس رضی اللہ عنہ فرماتے ہیں کہ جب مشرکین نے جنگ احد کے دن نبی کریم ﷺ کو چاروں طرف سے گھیر لیا اور اس وقت آپ کے ساتھ سات انصاری اور ایک قریشی صحابی تھے۔ تو آپ نے فرمایا جو ان کو ہم سے پیچھے ہٹائے گا وہ جنت میں میرا ساتھی ہوگا چنانچہ ایک انصاری نے آکر ان کافروں سے جنگ شروع کی یہاں تک کہ وہ شہید ہو گئے۔ جب مشرکوں نے حضور ﷺ کو پھر گھیر لیا تو آپ نے پھر فرمایا جو ان کو ہم سے پیچھے ہٹائے گا وہ جنت میں میرا ساتھی ہوگا۔ (اس طرح ایک ایک کر کے) ساتوں انصاری شہید ہو گئے۔ اس پر حضور ﷺ نے فرمایا ہم نے اپنے (انصاری) ساتھیوں سے انصاف نہیں کیا۔ (یا ہمارے ساتھیوں نے ہم سے انصاف نہیں کیا کہ ہمیں چھوڑ کر چلے گئے) [اخرجه الامام احمد رواه مسلم ايضا]

حضرت جابر رضی اللہ عنہ فرماتے ہیں کہ جنگ احد کے دن جب مسلمانوں کو شکست ہو گئی تو وہ حضور ﷺ کو چھوڑ کر چلے گئے اور آپ کے ساتھ گیارہ انصاری اور حضرت طلحہ بن عبید اللہ رضی اللہ عنہ رہ گئے۔ حضور ﷺ پہاڑ پر چڑھنے لگے کہ پیچھے سے مشرکین ان تک پہنچ گئے۔ حضور ﷺ نے فرمایا کہ ان (کے روکنے) کے لیے کوئی نہیں ہے؟ حضرت طلحہ رضی اللہ عنہ نے کہا یا رسول اللہ ﷺ! میں ہوں۔ حضور ﷺ نے فرمایا اے طلحہ! تم جیسے ہو ویسے ہی رہو۔ ایک انصاری نے کہا یا رسول اللہ ﷺ! میں ہوں۔ چنانچہ انہوں نے ان کافروں سے جنگ شروع کر دی۔ حضور ﷺ باقی صحابہ رضی اللہ عنہم تک پہنچ گئے۔ آپ نے فرمایا کیا ان (کو روکنے) کے لیے کوئی مرد نہیں ہے؟ حضرت طلحہ رضی اللہ عنہ نے اپنی پہلی بات دہرائی حضور ﷺ نے ان کو وہی جواب دیا۔ تو ایک انصاری نے کہا

یا رسول اللہ ﷺ! میں ہوں اور انہوں نے ان کافروں سے جنگ شروع کر دی۔ حضور ﷺ اور باقی صحابہ رضی اللہ عنہم نے ان کو وہی جواب دیا۔ تو ایک انصاری نے کہا یا رسول اللہ ﷺ! میں ہوں اور انہوں نے ان کافروں سے جنگ شروع کر دی۔ حضور ﷺ اور باقی صحابہ رضی اللہ عنہم پہاڑ پر اور اوپر چڑھنے لگے۔ اتنے میں وہ انصاری صحابی شہید ہو گئے اور کافر پھر حضور ﷺ تک پہنچ گئے۔ حضور ﷺ ہر مرتبہ اپنا وہی فرمان ارشاد فرماتے۔ حضرت طلحہ رضی اللہ عنہ ہر مرتبہ عرض کرتے یا رسول اللہ! میں ہوں۔ حضور ﷺ انہیں روک دیتے۔ پھر کوئی انصاری ان کافروں سے لڑنے کی اجازت مانگتا حضور ﷺ اسے اجازت دے دیتے۔ اور وہ اپنے سے پہلے والے کی طرح خوب زور سے لڑتا اور شہید ہو جاتا۔ یہاں تک کہ حضور ﷺ کے ساتھ صرف حضرت طلحہ رضی اللہ عنہ باقی رہ گئے تو مشرکین نے ان دونوں کو گھیر لیا۔ حضور ﷺ نے فرمایا ان سے مقابلے کے لیے کون تیار ہے؟ حضرت طلحہ نے کہا میں (حضور ﷺ نے اس مرتبہ ان کو اجازت دے دی) چنانچہ ان سے پہلے والوں نے سب نے جتنی جنگ کی انہوں نے اکیلے ان سب کے برابر جنگ کی (لڑتے لڑتے) ان کے ہاتھوں کے پورے بہت زخمی ہو گئے۔ تو انہوں نے کہا حس (جیسے اردو میں ایسے موقع پر ہائے کہا جاتا ہے) حضور ﷺ نے فرمایا اگر تم بسم اللہ کہتے تو فرشتے تمہیں اوپر اٹھا لیتے اور تمہیں لے کر آسمان میں داخل ہو جاتے اور لوگ تمہیں دیکھ رہے ہوتے۔ پھر حضور ﷺ پہاڑی پر چڑھ کر اپنے صحابہ رضی اللہ عنہم کے پاس پہنچ گئے جو وہاں موجود تھے۔ [عند البیہقی کذا فی البدایہ ۱۲۶/۳]

حضرت محمود بن لبید فرماتے ہیں کہ جب حضور ﷺ احد تشریف لے گئے تو حضرت حذیفہ رضی اللہ عنہ کے والد یمان بن جابر اور حضرت ثابت بن قش بن زعمراء رضی اللہ عنہ عورتوں اور بچوں کے ساتھ قلعہ پر چڑھ گئے۔ یہ دونوں حضرات بوڑھے تھے ان میں سے ایک نے دوسرے سے کہا تیرا باپ نہ رہے ہم کس چیز کا انتظار کر رہے ہیں۔ اللہ کی قسم! ہم میں سے ہر ایک کی اتنی عمر باقی رہ گئی ہے جتنی ایک گدھے کی پیاس۔ (تمام جانوروں میں گدھا سب سے کم پیاس برداشت کر سکتا ہے) یعنی بہت تھوڑی عمر باقی رہ گئی ہے ہم آج یا کل مر جائیں گے۔ کیوں نہ ہم اپنی تلواریں لے کر حضور ﷺ کے ساتھ (لڑائی میں) شریک ہو جائیں چنانچہ یہ دونوں حضرات مسلمانوں کے لشکر میں شامل ہو گئے اور مسلمان ان کو پہچانتے نہیں تھے۔ حضرت ثابت بن قش کو تو مشرکین نے قتل کر دیا اور حضرت حذیفہ رضی اللہ عنہ کی تلواریں چلیں اور مسلمانوں نے ان کو قتل کر دیا کیونکہ



مسلمان ان کو پہچانتے نہیں تھے چنانچہ حضرت حذیفہ رضی اللہ عنہ نے پکارا یہ میرے والد ہیں یہ میرے والد ہیں (انہیں نہ مارو مارنے والے) مسلمانوں نے کہا اللہ کی قسم! ہم ان کو پہچانتے نہیں تھے اور یہ حضرات اپنی اس بات میں سچے تھے۔ اس پر حضرت حذیفہ رضی اللہ عنہ نے کہا اللہ تعالیٰ آپ لوگوں کو معاف فرمائے اور وہ سب سے زیادہ رحم کرنے والے ہیں۔ حضور ﷺ نے حضرت حذیفہ رضی اللہ عنہ کو ان کے والد کا خون بہنا دینا چاہا لیکن انہوں نے مسلمانوں کو خون بہا معاف کر دیا۔ اس سے حضور ﷺ کے نزدیک حذیفہ رضی اللہ عنہ کا مرتبہ اور بڑھ گیا۔

[اخرجه الحاكم ۲۰۲/۳ قال الحاكم هذا حديث صحيح على شرط مسلم ولم يخرجاه انتهى] اور ابو نعیم کی روایت میں یہ مضمون بھی ہے کہ (ان دونوں حضرات حضرت ابو حذیفہ رضی اللہ عنہ اور حضرت ثابت رضی اللہ عنہ نے یہ بھی کہا کہ) ہم دونوں جا کر حضور ﷺ کے ساتھ مل جاتے ہیں ہو سکتا ہے کہ اللہ تعالیٰ ہمیں حضور ﷺ کے ساتھ شہادت نصیب فرمادے۔ چنانچہ وہ دونوں اپنی تلواریں لے کر مسلمانوں کے لشکر میں شامل ہو گئے اور کسی کو ان کے آنے کا پتہ نہ چلا۔ اور اس کے آخر میں یہ بھی ہے کہ (اس معاف کر دینے سے) حضور ﷺ کے نزدیک حضرت حذیفہ رضی اللہ عنہ کا مرتبہ اور بڑھ گیا۔ [اخرجه ابو نعیم عن محمود نحوه كما في المنتخب ۱۶۷/۵]

## غزوہ ربيع کا دن

حضرت ابو ہریرہ رضی اللہ عنہ فرماتے ہیں کہ حضور ﷺ نے ایک جماعت کو حالات معلوم کرنے کے لیے بھیجا اور حضرت عاصم بن ثابت رضی اللہ عنہ کو اس جماعت کا امیر بنایا۔ یہ (ثابت) حضرت عاصم بن عمر بن خطاب رضی اللہ عنہ کے نانا ہیں۔ چنانچہ یہ حضرات روانہ ہوئے جب یہ عسفان اور مکہ کے درمیان (ہدایہ مقام پر) پہنچ گئے تو ہذیل کے قبیلہ بنو لحيان سے اس جماعت کا لوگوں نے تذکرہ کیا تو بنو لحيان تقریباً سو تیرا اندازوں کو لے کر ان کا پیچھا کرنے کے لیے چلے۔ اور ان کے نشانات قدم پر چلتے چلتے اہل جگہ پہنچے جہاں اس جماعت نے پڑاؤ کیا تھا۔ یہ حضرات مدینہ سے جو کھجوروں کا زاد سفر لے کر چلے تھے ان کی گٹھلیاں بنو لحيان کو اس جگہ ملیں (جسے دیکھ کر) بنو لحيان نے کہا۔ یہ تو یثرب (مدینہ) کی کھجوریں ہیں۔ چنانچہ بنو لحيان ان کے پیچھے چلتے چلتے ان تک پہنچ گئے۔ جب حضرت عاصم رضی اللہ عنہ اور ان کے ساتھیوں کو اس کا پتہ چلا تو وہ ایک پہاڑی پر چڑھ گئے اور بنو لحيان

نے آ کر ان کو چاروں طرف سے گھیر لیا۔ اور ان سے کہا کہ ہم تم سے پختہ وعدہ کرتے ہیں کہ اگر تم ہمارے پاس نیچے اتر آؤ گے تو ہم تم میں سے ایک آدمی کو بھی قتل نہیں کریں گے۔ حضرت عاصم رضی اللہ عنہ نے کہا کہ میں تو کسی کافر کے عہد میں آنا نہیں چاہتا ہوں اور یہ دعا کی کہ اے اللہ! ہماری طرف سے اپنے نبی کو خبر پہنچا دے اس پر بنولحیان نے اس جماعت سے جنگ شروع کر دی۔ اور حضرت عاصم رضی اللہ عنہ کو ان کے سات ساتھیوں سمیت تیروں سے شہید کر دیا اور حضرت خبیب رضی اللہ عنہ اور حضرت زید رضی اللہ عنہ اور ایک اور صحابی زندہ رہ گئے۔ بنولحیان نے ان کو پھر عہد و پیمان دیا جس پر یہ تینوں نیچے اتر آئے جب بنولحیان نے ان تینوں پر قابو پا لیا تو ان لوگوں نے ان کی کمانوں کی تانت اتار کر ان کو تانت سے باندھ دیا۔ اس پر اس تیسرے صحابی نے کہا کہ یہ پہلی بد عہدی ہے اور ان کے ساتھ جانے سے انکار کر دیا۔ کافروں نے انہیں ساتھ لے جانے کے لیے بہت کھینچا اور زور لگایا لیکن یہ نہ مانے آخر انہوں نے ان کو شہید کر دیا۔ اور حضرت خبیب رضی اللہ عنہ اور حضرت زید رضی اللہ عنہ کو لے جا کر مکہ میں بیچ دیا۔ حارث بن عامر بن نوفل کی اولاد نے حضرت خبیب رضی اللہ عنہ کو خرید لیا، حضرت خبیب رضی اللہ عنہ نے ہی حارث بن عامر کو جنگ بدر کے دن قتل کیا تھا۔ یہ کچھ عرصہ ان کے پاس قید میں رہے۔ یہاں تک کہ جب ان لوگوں نے حضرت خبیب رضی اللہ عنہ کو قتل کرنے کا فیصلہ کر لیا تو خبیب رضی اللہ عنہ نے حارث کی ایک بیٹی سے زیر ناف بال صاف کرنے کے لیے استرا مانگا۔ اس نے ان کو استرا دے دیا۔ وہ کہتی ہیں کہ میری بے خیالی میں میرا ایک بیٹا چلتا ہوا ان کے پاس پہنچ گیا۔ انہوں نے اسے اپنی ران پر بٹھالیا۔ میں نے جب اسے یوں بیٹھے ہوئے دیکھا تو میں بہت گھبرا گئی کہ ان کے ہاتھ میں استرا ہے (کہیں یہ میرے بیٹے کو قتل نہ کر دیں) وہ میری گھبراہٹ کو بھانپ گئے۔ تو انہوں نے کہا کہ کیا تمہیں یہ ڈر ہے کہ میں اسے قتل کر دوں گا۔ انشاء اللہ میں یہ کام بالکل نہیں کروں گا وہ کہا کرتی تھیں کہ میں نے حضرت خبیب رضی اللہ عنہ سے بہتر کوئی قیدی نہیں دیکھا۔ میں نے ان کو دیکھا کہ وہ انگور کے ایک خوشے میں سے کھا رہے تھے حالانکہ اس دن مکہ میں کوئی پھل نہیں تھا اور وہ خود لوہے کی زنجیر میں بندھے ہوئے تھے (جس کی وجہ سے وہ کہیں سے جا کر لایا بھی نہیں سکتے تھے) وہ تو اللہ تعالیٰ نے ہی ان کو (اپنے غیب سے) رزق عطا فرمایا تھا چنانچہ ان کو قتل کرنے کے لیے وہ لوگ ان کو حرم سے باہر لے چلے۔ انہوں نے کہا ذرا مجھے چھوڑ دو میں دو رکعت نماز پڑھ لوں۔ چنانچہ نماز سے فارغ ہو کر ان کے پاس واپس آئے اور

ان سے کہا کہ اگر مجھے یہ خیال نہ ہوتا کہ تم لوگ یہ سمجھو گے کہ میں موت سے گھبرا گیا ہوں تو میں اور نماز پڑھتا۔ قتل کے وقت دو رکعت پڑھنے کی سنت کی ابتداء سب سے پہلے حضرت خبیب رضی اللہ عنہ نے کی۔ پھر انہوں نے یہ بددعا کی کہ اے اللہ! ان میں سے ایک کو بھی باقی نہ چھوڑنا۔ پھر انہوں نے یہ اشعار پڑھے:

وَمَا اِنْ اَبَالِي حِيْنَ اُقْتَلُ مُسْلِمًا

عَلٰی اَيِّ شَيْءٍ كَانَ لِلّٰهِ مَصْرَعِيْ

”جب مجھے مسلمان ہونے کی حالت میں قتل کیا جا رہا ہے تو اب مجھے اس کی کوئی پرواہ نہیں ہے کہ میں اللہ کے لیے قتل ہو کر کس کروٹ کروں گا۔“

وَذٰلِكَ فِیْ ذَاتِ الْاِلٰهِ وَ اِنْ یَّشَاْ

یُبَارِکُ عَلٰی اَوْصَالِ شِلْوٍ مُّمَزَّعٍ

”اور میرا یہ قتل ہونا اللہ کی ذات کی وجہ سے ہے اور اگر اللہ چاہے تو وہ میرے جسم کے کٹے ہوئے حصوں میں برکت ڈال سکتا ہے۔“

پھر عقبہ بن حارث نے کھڑے ہو کر ان کو قتل کر دیا۔ حضرت عاصم رضی اللہ عنہ نے جنگ بدر کے دن قریش کے ایک بڑے سردار کو قتل کیا تھا۔ اس لیے قریش نے کچھ آدمیوں کو بھیجا کہ وہ ان کے جسم کا کچھ حصہ کاٹ کر لے آئیں جس سے وہ ان کو پہچان سکیں۔ تو اللہ تعالیٰ نے شہد کی مکھیوں کا غول ان کے جسم پر بھیج دیا۔ جنہوں نے ان لوگوں کو قریب نہ آنے دیا۔ چنانچہ وہ ان کے جسم میں سے کچھ نہ لے جاسکے۔ [اخرجہ البخاری واخرجہ البیہقی ۱۳۵/۹ عن ابی ہریرۃ رضی اللہ عنہ

نحوہ وھکذا اخرجہ عبدالرزاق عن ابی ہریرۃ رضی اللہ عنہ کما فی الاستیعاب ۳/۱۳۲ وقال احسن اسانید خبرہ فی ذلک ما ذکرہ عبدالرزاق فذلک و ابونعیم فی الحلیۃ ۱/۱۱۲ نحوہ]

حضرت عاصم بن عمر بن قتادہ رضی اللہ عنہ فرماتے ہیں کہ جنگ احد کے بعد قبیلہ عضل اور قبیلہ قارہ کی ایک جماعت حضور ﷺ کی خدمت میں آئی اور انہوں نے کہا یا رسول اللہ ﷺ! ہم لوگوں میں اسلام آچکا ہے آپ ہمارے ساتھ اپنے کچھ صحابہ رضی اللہ عنہم بھیج دیں جو ہمیں دین کی باتیں سمجھائیں اور ہمیں قرآن پڑھائیں اور اسلام کے احکام ہمیں سکھائیں چنانچہ حضور ﷺ نے ان کے ساتھ اپنے ساتھیوں میں سے چھ آدمی بھیج دیے اور راوی نے ان چھ آدمیوں کا تذکرہ بھی کیا

چنانچہ یہ حضرات اس جماعت کے ساتھ چل پڑے۔ جب یہ مقام رجب پر پہنچے (یہ قبیلہ ہذیل کا ایک چشمہ ہے جو حجاز کے ایک کنارے پر ہدأة مقام کے شروع میں ہے) تو اس جماعت نے ان صحابہ رضی اللہ عنہم سے غداری کی اور انہوں نے قبیلہ ہذیل کو ان کے خلاف مدد کے لیے بلا لیا۔ یہ حضرات صحابہ رضی اللہ عنہم (اطمینان سے) اپنی قیام گاہ میں ٹھہرے ہوئے تھے کہ اچانک ان کو ہاتھوں میں تلواریں لیے ہوئے بہت سے آدمیوں نے گھیر لیا تو یہ حضرات گھبرا گئے۔ حضرات صحابہ رضی اللہ عنہم نے ان سے لڑنے کے لیے اپنی تلواریں ہاتھوں میں پکڑ لیں تو کافروں نے ان سے کہا اللہ کی قسم! ہم تمہیں قتل کرنا نہیں چاہتے ہیں بلکہ ہم تو تمہارے بدلہ میں مکہ والوں سے کچھ مال لینا چاہتے ہیں۔ ہم تمہیں اللہ کا عہد و پیمان دیتے ہیں کہ ہم تمہیں قتل نہیں کریں گے۔ حضرت مرثد اور حضرت خالد بن بکیر اور حضرت عاصم بن ثابت رضی اللہ عنہم نے فرمایا ہم کسی مشرک کا عہد و پیمان کبھی قبول نہیں کریں گے اور حضرت عاصم بن ثابت رضی اللہ عنہ نے مندرجہ ذیل اشعار پڑھے۔

مَا عَلَّتِي وَ اَنَا جَلْدٌ نَابِلٌ  
وَالْقَوْسُ فِيهَا وَتَرٌّ عُنَابِلٌ

”میں بیمار نہیں ہوں بلکہ میں تو طافزیر تیر انداز ہوں اور (میرنی) کمان میں مضبوط تانت لگا ہوا ہے۔“

تَزِلُّ عَنْ صَفْحَتِهَا الْمَعَابِلُ  
الْمَوْتُ حَقٌّ وَالْحَيَاةُ بَاطِلٌ

”لبے اور چوڑے پھل والے تیر اس کمان کے اوپر سے پھسل جاتے ہیں۔ موت حق ہے اور زندگی باطل یعنی فانی ہے۔“

وَكُلُّ مَا حَمَّ الْإِلَهُ نَازِلٌ  
بِالْمَرَّةِ وَالْمَرَّةِ إِلَيْهِ أَتِلٌ  
أَنْ لَمْ أَقَاتِلْكُمْ فَأَمِي هَابِلٌ

”جو کچھ اللہ تعالیٰ نے مقدر کر رکھا ہے وہ آدمی کے ساتھ ہو کر رہے گا اور آدمی اسی کی طرف لوٹ جائے گا۔ اگر میں تم لوگوں سے جنگ نہ کروں تو میری ماں مجھے گم کر دے (یعنی میں مرجاؤں)۔“



اور حضرت عاصم رضی اللہ عنہ نے یہ اشعار بھی پڑھے:

أَبُو سُلَيْمَانَ وَ رِيشُ الْمُقْعَدِ  
وَ ضَالَّةٌ مِثْلُ الْجَحِيمِ الْمُوقَدِ

”میں ابوسلیمان ہوں اور میرے پاس تیر ساز مقعد کے بنائے ہوئے تیر ہیں اور میرے پاس دہکتی ہوئی آگ کی طرح کمان ہے۔“

إِذَا النَّوَاجِي افْتَرَشَتْ لَمْ أُرْعَدِ  
وَ مُجَنَّا مِنْ جِلْدِ حَوْرٍ أَجْرَدِ  
وَ مُؤْمِنٌ بِمَا عَلَى مُحَمَّدٍ

”تیز رفتار اونٹوں پر سوار ہو کر جب بہادر آدمی آئیں تو میں کچلی محسوس نہیں کرتا ہوں (کیونکہ بہادر ہوں بزدل نہیں ہوں) اور میرے پاس ایسی ڈھال ہے جو کم بال والے ہیل کی بنی ہوئی ہے اور حضرت محمد ﷺ پر جو کچھ آسمان سے نازل ہوا ہے میں اس پر ایمان لانے والا ہوں۔“

اور یہ شعر بھی پڑھا:

أَبُو سُلَيْمَانَ وَ مِثْلِي رَامِي  
وَ كَانَ قَوْمِي مَعْشَرًا كَرَامًا

”میں ابوسلیمان ہوں اور میرے جیسا بہادر ہی تیر چلاتا ہے اور میری قوم ایک معزز قوم ہے۔“

پھر حضرت عاصم رضی اللہ عنہ نے ان کافروں سے لڑائی شروع کر دی یہاں تک کہ شہید ہو گئے اور ان کے دونوں ساتھی بھی شہید ہو گئے۔ جب حضرت عاصم رضی اللہ عنہ شہید ہو گئے تو قبیلہ ہذیل نے ان کا سر کاٹنا چاہا تا کہ یہ سر سلافہ بنت سعد کے ہاتھ بیچ دیں کیونکہ جب حضرت عاصم رضی اللہ عنہ نے سلافہ کے بیٹے کو جنگ احد کے دن قتل کیا تھا تو سلافہ نے یہ منت مانی تھی کہ اگر اسے حضرت عاصم رضی اللہ عنہ کا سر مل گیا تو وہ ان کی کھوپڑی میں شراب پیئے گا (جب قبیلہ ہذیل کے لوگ ان کا سر کاٹنے کے لیے گئے تو اللہ تعالیٰ نے شہد کی مکھیوں کا ایک غول بھیج دیا جس نے حضرت عاصم رضی اللہ عنہ کے جسم کو ہر طرف سے گھیر لیا) اور ان مکھیوں نے قبیلہ ہذیل کے لوگوں کو ان کے قریب نہ آنے

دیا۔ جب یہ مکھیاں ان کے اور حضرت عاصم رضی اللہ عنہ کے درمیان حائل ہو گئیں تو ان لوگوں نے کہا ان کو ایسے ہی رہنے دو۔ جب شام کو یہ مکھیاں چلی جائیں گی تو پھر ہم آ کر ان کا سر کاٹ لیں گے۔ لیکن اللہ تعالیٰ نے بارش کے پانی کی ایسی رو بھیجی جو ان کی نعش کو بہا کر لے گئی، حضرت عاصم رضی اللہ عنہ نے اللہ تعالیٰ سے یہ عہد کیا ہوا تھا کہ وہ کبھی کسی مشرک کو ناپاک ہونے کی وجہ سے ہاتھ نہیں لگائیں گے اور نہ کوئی مشرک ان کو ہاتھ لگا سکے۔ چنانچہ جب حضرت عمر رضی اللہ عنہ کو یہ خبر پہنچی کہ شہد کی مکھیوں نے ان کافروں کو قریب نہ آنے دیا تو وہ فرمایا کرتے تھے کہ اللہ تعالیٰ مومن بندے کی ایسے ہی حفاظت فرمایا کرتے ہیں۔ حضرت عاصم رضی اللہ عنہ نے تو اپنی زندگی کے لیے یہ نذر مانی تھی کہ انہیں کوئی مشرک ہاتھ نہ لگا سکے اور نہ ہی وہ کسی مشرک کو ہاتھ لگائیں گے لیکن جیسے وہ زندگی میں مشرکوں سے بچے رہے ایسے ہی ان کی وفات کے بعد بھی اللہ تعالیٰ نے ان کی مشرکوں سے حفاظت فرمائی۔ اور حضرت خبیب رضی اللہ عنہ اور حضرت عبداللہ بن طارق رضی اللہ عنہ نرم پڑ گئے اور زندہ رہنے کو ترجیح دی اور خود کو ان کافروں کے ہاتھوں میں دے دیا یعنی ان کے حوالے کر دیا۔ ان لوگوں نے ان تینوں کو قیدی بنا لیا، پھر وہ انہیں مکہ جا کر بیچنے کے لیے چلے گئے۔ یہاں تک کہ جب یہ لوگ مقام ظہران پر پہنچے تو حضرت عبداللہ بن طارق نے اپنا ہاتھ کسی طرح رسی سے نکال لیا اور پھر انہوں نے اپنی تلوار پکڑ لی۔ اور وہ کافران سے پیچھے ہٹ گئے اور ان کو پتھر مارنے لگے۔ یہاں تک کہ ان کو (پتھر مار مار کر) شہید کر دیا۔ چنانچہ ان کی قبر ظہران میں ہے۔ اور وہ کافر حضرت خبیب رضی اللہ عنہ اور حضرت زید رضی اللہ عنہ کو لے کر مکہ آئے۔ اور قبیلہ ہذیل کے دو آدمی مکہ میں قید تھے۔ ان کافروں نے ان دونوں کو اپنے دو قیدیوں کے بدلے میں قریش کے ہاتھ بیچ دیا۔ حضرت خبیب رضی اللہ عنہ کو حجیر بن ابی اہاب تمیمی نے خریدا اور حضرت زید بن دثنہ کو صفوان بن امیہ نے اس لیے خریدا تا کہ انہیں اپنے باپ کے بدلے میں قتل کر سکے۔ چنانچہ صفوان نے نسطاس نامی اپنے غلام کے ساتھ ان کو تنعیم بھیجا اور قتل کرنے کے لیے ان کو حرم مکہ سے باہر نکالا۔ قریش کا ایک مجمع جمع ہو گیا جن میں ابوسفیان بن حرب رضی اللہ عنہ بھی تھے۔ جب حضرت زید رضی اللہ عنہ کو قتل کرنے کے لیے آگے کیا گیا تو ان سے ابوسفیان نے کہا اے زید! میں تمہیں قسم دے کر پوچھتا ہوں کہ کیا تم کو یہ پسند ہے کہ محمد (صلی اللہ علیہ وسلم) اس وقت ہمارے پاس ہوں اور ہم تمہاوی جگہ ان کی گردن مار دیں اور تم اپنے اہل و عیال میں رہو؟ تو حضرت زید نے جواب میں کہا کہ اللہ کی قسم! مجھے تو یہ بھی پسند نہیں کہ

محمد ﷺ اس وقت جہاں ہیں وہاں ہی ان کو ایک کاٹنا چھبے اور اس تکلیف کے بدلہ میں میں اپنے اہل و عیال میں بیٹھا ہوا ہوں۔ ابوسفیان نے کہا کہ میں نے کسی کو کسی سے اتنی محبت کرتے ہوئے نہیں دیکھا جتنی محمد (ﷺ) کے صحابہ (رضی اللہ عنہم) کو محمد (ﷺ) سے ہے پھر حضرت زید رضی اللہ عنہ کو نسطاس نے قتل کر دیا۔ راوی کہتے ہیں کہ حضرت خبیب بن عدی رضی اللہ عنہ کے بارے میں مجھے حضرت عبداللہ بن ابی کحج رضی اللہ عنہ نے یہ بتایا کہ انہیں یہ بتایا گیا کہ حجر بن ابی اہاب کی باندی مار یہ جو کہ بعد میں مسلمان ہو گئی تھیں نے بیان کیا کہ حضرت خبیب کو میرے پاس میرے گھر میں قید کیا گیا تھا۔ ایک دن میں نے ان کو جھانک کر دیکھا تو ان کے ہاتھ میں سر کے برابر انگور کا ایک خوشہ تھا جس سے وہ کھا رہے تھے اور جہاں تک میری معلومات کا تعلق ہے اس وقت روئے زمین پر کھانے کے قابل انگور کہیں نہیں تھا۔

ابن اسحاق بیان کرتے ہیں کہ حضرت عاصم بن عمر بن قتادہ رضی اللہ عنہ اور حضرت عبداللہ بن ابی کحج رضی اللہ عنہ نے کہا کہ حضرت مار یہ رضی اللہ عنہ نے یہ بیان کیا کہ جب حضرت خبیب رضی اللہ عنہ کے قتل ہونے کا وقت قریب آیا تو انہوں نے مجھ سے کہا کہ مجھے ایک استر ادے دو تا کہ میں صفائی کر کے قتل کے لیے تیار ہو جاؤں۔ میں نے قبیلہ کے ایک لڑکے کو استر ادیا اور اس سے کہا کہ اس مکان میں جا کر یہ استر اس آدمی کو دے آؤ۔ حضرت مار یہ رضی اللہ عنہ کہتی ہیں کہ جو نبی وہ لڑکا استر الے کر ان کی طرف چلا تو میں نے کہا میں نے یہ کیا کیا؟ اللہ کی قسم! اس آدمی نے تو اپنے خون کا بدلہ پالیا یہ اس لڑکے کو قتل کر دے گا اور اس طرح اپنے خون کا بدلہ لے لے گا اور یوں آدمی کے بدلے آدمی قتل ہوگا۔ جب لڑکے نے ان کو وہ استر ادیا تو انہوں نے اس کے ہاتھ سے استر الیا۔ اور پھر اس لڑکے سے کہا کہ تیری عمر کی قسم! جب تیری ماں نے تجھے یہ استر ادے کر میرے پاس بھیج دیا تو اسے یہ خطرہ نہ گزرا کہ تمہیں دھوکہ سے قتل کر دوں گا۔ پھر اس لڑکے کو جانے دیا۔ ابن ہشام کہتے ہیں کہ یہ لڑکا حضرت مار یہ کا اپنا بیٹا تھا۔

حضرت عاصم رضی اللہ عنہ فرماتے ہیں پھر وہ کافر خبیب رضی اللہ عنہ کو لے کر (حرم سے) باہر آئے اور ان کو لے کر سولی دینے کے لیے مقام شعیم پہنچے۔ تو حضرت خبیب رضی اللہ عنہ نے ان کافروں سے کہا اگر تم مناسب سمجھو تو مجھے دو رکعت نماز پڑھنے کی مہلت دے دو۔ انہوں نے کہا! نماز پڑھ لو چنانچہ انہوں نے نہایت عمدہ طریقے سے دو رکعت نماز مکمل طور سے ادا کی۔ پھر ان کافروں کی طرف

متوجہ ہو کر فرمایا غور سے سنو! اللہ کی قسم! اگر مجھے یہ خیال نہ ہوتا کہ تم لوگ سمجھو گے کہ میں موت کے ڈر کی وجہ سے نماز لمبی کر رہا ہوں تو میں اور نماز پڑھتا۔ اور قتل کے وقت دو رکعت نماز پڑھنے کی سنت کو حضرت خبیب رضی اللہ عنہ نے مسلمانوں کے لیے سب سے پہلے شروع کیا پھر کافروں نے ان کو سولی کے تختہ پر لٹکا دیا۔ جب انہوں نے ان کو اچھی طرح باندھ دیا۔ تو انہوں نے فرمایا اے اللہ! ہم نے تیرے رسول کا پیغام پہنچا دیا ہے اور ہمارے ساتھ جو کچھ کیا جا رہا ہے اس کی ساری خبر کل اپنے رسول کو کر دینا۔ پھر انہوں نے یہ بددعا کی اے اللہ! ان میں سے کسی کو باقی نہ چھوڑنا اور ان کو ایک ایک کر کے مار دینا اور ان میں سے ایک کو بھی باقی نہ چھوڑنا۔ پھر ان کافروں نے ان کو قتل کر دیا۔ حضرت معاویہ بن ابی سفیان رضی اللہ عنہ فرمایا کرتے تھے کہ میں بھی اس دن اپنے والد ابوسفیان کے ساتھ دیگر کافروں کی ہمراہی میں وہاں موجود تھا۔ میں نے اپنے والد کو دیکھا کہ وہ حضرت خبیب رضی اللہ عنہ کی بددعا کے ڈر سے مجھے زمین پر لٹا رہے تھے کیونکہ اس زمانے میں لوگ کہا کرتے تھے کہ جس کے خلاف بددعا ہو رہی ہو وہ اپنے پہلو پر لیٹ جائے تو وہ بددعا اسے نہیں لگتی بلکہ اس سے پھسل جاتی ہے۔ مغازی موسیٰ بن عقبہ میں یہ مضمون ہے کہ حضرت خبیب اور حضرت زید بن دثنہ رضی اللہ عنہ دونوں ایک دن شہید کیے گئے اور جس دن یہ حضرات قتل کیے گئے اس دن سنا گیا کہ حضور ﷺ فرما رہے تھے وعلیکما السلام یاوعلیک السلام خبیب کو قریش نے قتل کر دیا اور آپ نے یہ بتایا کہ جب کافروں نے حضرت خبیب رضی اللہ عنہ کو سولی پر چڑھا دیا تو ان کو ان کے دین سے ہٹانے کے لیے کافروں نے ان کو تیر مارے لیکن اس سے ان کا ایمان اور تسلیم اور بڑھا۔ حضرت عروہ اور حضرت موسیٰ بن عقبہ رضی اللہ عنہ فرماتے ہیں کہ جب کافر حضرت خبیب رضی اللہ عنہ کو سولی پر چڑھانے لگے تو انہوں نے بلند آواز سے ان کو قسم دے کر پوچھا کیا تم یہ پسند کرتے ہو کہ (حضرت) محمد (ﷺ) تمہاری جگہ ہوں (اور ان کو سولی دے دی جائے) حضرت خبیب رضی اللہ عنہ نے فرمایا نہیں عظیم اللہ کی قسم! مجھے تو یہ بھی پسند نہیں ہے کہ میرے بدلے میں ان کے پاؤں میں ایک کانٹا بھی چبھے۔ اس پر وہ لوگ ہنسنے لگے۔ ابن اسحاق نے اس بات کو حضرت زید بن دثنہ کے قصہ میں ذکر کیا ہے واللہ اعلم۔ [اخرجه ابن اسحاق کذا فی البدایہ ۳ / ۶۳]

طبرانی نے حضرت عروہ بن زبیر رضی اللہ عنہ کی لمبی حدیث ذکر کی ہے جس میں یہ بھی ہے کہ جو مشرکین جنگ بدر کے دن قتل کیے گئے تھے ان کی اولاد نے حضرت خبیب رضی اللہ عنہ کو قتل کیا۔ جب



مشرکوں نے ان کو سولی پر چڑھا کر (مارنے کے لیے) ان پر ہتھیار تان لیے تو بلند آواز سے حضرت خبیب رضی اللہ عنہ کو قسم دے کر پوچھنے لگے۔ کیا تم یہ پسند کرتے ہو کہ (حضرت) محمد (ﷺ) تمہاری جگہ ہوں؟ انہوں نے فرمایا نہیں عظیم اللہ کی قسم! مجھے تو یہ بھی پسند نہیں ہے کہ میرے بدلے میں ان کے پاؤں میں ایک کاٹنا بھی چبھے اس پر وہ کافر ہنس پڑے جب مشرک حضرت خبیب رضی اللہ عنہ کو سولی پر لٹکانے لگے تو انہوں نے یہ اشعار پڑھے۔

لَقَدْ جَمَعَ الْأَحْزَابُ حَوْلِي وَ الْبُؤَا  
قَبَائِلَهُمْ وَ اسْتَجْمَعُوا كُلَّ مَجْمَعٍ  
”میرے ارد گرد کافروں کے گروہ جمع ہیں اور انہوں نے اپنے قبیلوں کو بھی جمع کیا ہوا  
ہے اور ادھر ادھر کے سب لوگ پوری طرح جمع ہیں۔“

وَ قَدْ جَمَعُوا أَبْنَاءَهُمْ وَ نِسَاءَهُمْ  
وَ قُرْبَتٌ مِنْ جَذْعٍ طَوِيلٍ مُّمنَعٍ  
”اور انہوں نے اپنے بیوی بچوں کو بھی جمع کیا ہوا ہے اور مجھے (سولی پر لٹکانے کے  
لیے) ایک لمبے اور مضبوط تنے کے قریب کر دیا گیا ہے۔“

إِلَى اللَّهِ أَشْكُوا غُرْبَتِي ثُمَّ كُرْبَتِي  
وَ مَا أَرَصَدَ الْأَحْزَابُ لِي عِنْدَ مَضْرَعٍ  
”میں وطن سے دوری کی اور اپنے رنج و غم کی اور ان چیزوں کی اللہ ہی سے شکایت کرتا  
ہوں جو ان گروہوں نے میرے قتل ہونے کی جگہ پر میرے لیے تیار کر رکھی ہیں۔“

فَذَا الْعَرْشِ صَبْرِنِي عَلَى مَا يُرَادُ بِي  
فَقَدْ بَضَعُوا لَحْمِي وَ قَدْ بَانَ مَطْمَعٍ  
”اے عرش والے! یہ کافر مجھے قتل کرنا چاہتے ہیں اس پر مجھے صبر عطا فرما۔ ان لوگوں  
نے میرا گوشت کاٹ ڈالا ہے اور میری امید ختم ہو گئی ہے۔“

وَ ذَلِكَ فِي ذَاتِ الْإِلَهِ وَ إِنْ يَشَاءُ  
يُبَارِكْ عَلَى أَوْصَالِ شِلْوٍ مُّمَزَّعٍ  
”اور یہ سب کچھ اللہ کی ذات کی وجہ سے (میرے ساتھ) ہو رہا ہے اور اگر اللہ چاہے تو

وہ میرے جسم کے کٹے ہوئے حصوں میں برکت ڈال سکتا ہے۔“

لَعَمْرِي مَا أَحْفَلُ إِذَا مِتُّ مُسْلِمًا  
عَلَى آيِ حَالٍ كَانَ اللَّهُ مَضْجَعِي  
”میری عمر کی قسم! جب میں مسلمان ہونے کی حالت میں مر رہا ہوں تو مجھے اس کی کوئی  
پرواہ نہیں ہے کہ کس حالت میں میں اللہ کے لیے جان دے رہا ہوں۔“

[قال الهیثمی ۲۰۰/۶ رواہ الطبرانی وفيه ابن لهيعة وحديثه حسن وفيه ضعف انتهى]

اور ابن اسحاق نے ان اشعار کو ذکر کیا ہے اور پہلے شعر کے بعد یہ شعر بھی ذکر کیا ہے:

وَكُلُّهُمْ مُبْدِي الْعَدَاوَةِ جَاهِدْ  
عَلَيَّ لِأَنِّي فِي وَثَاقٍ بِمَضْجَعِ  
”اور یہ سب دشمنی ظاہر کر رہے ہیں اور میرے خلاف پوری طرح کوشش کر رہے  
ہیں۔ کیونکہ میں بیڑیوں میں ہلاکت کی جگہ میں ہوں۔“

اور پانچویں شعر کے بعد ابن اسحاق نے یہ اشعار بھی ذکر کیے ہیں۔

وَقَدْ خَيْرُونِي الْكُفْرَ وَالْمَوْتَ دُونَهُ  
وَقَدْ هَمَلْتُ عَيْنَايَ مِنْ غَيْرِ مَجْزَعٍ  
”ان لوگوں نے مجھے موت اور کفر کے درمیان اختیار دیا حالانکہ موت اس سے بہتر  
ہے میری دونوں آنکھوں سے آنسو بہہ رہے ہیں لیکن یہ کسی گھبراہٹ کی وجہ سے نہیں  
بہہ رہے ہیں۔“

وَمَا بِي حَذَارُ الْمَوْتِ إِنِّي لَمَيِّتٌ  
وَلَكِنْ حَذَارِي جَحِيمُ نَارٍ مُلْفَعٍ  
”مجھے موت کا کوئی ڈر نہیں ہے کیونکہ میں نے مرنا تو ضرور ہے مجھے تو لپٹ بارے والی  
آگ کی لپٹ کا ڈر ہے۔“

فَوَاللَّهِ مَا أَرْجُوا إِذَا مِتُّ مُسْلِمًا  
عَلَى آيِ جَنْبٍ كَانَ فِي اللَّهِ مَضْجَعِي  
اللہ کی قسم! جب میں مسلمان ہونے کی حالت میں مر رہا ہوں تو اس بات کا مجھے کوئی ڈر

نہیں ہے کہ مجھے اللہ کے لیے کس پہلو پر لیٹنا ہوگا۔“

فَلَسْتُ بِمُبْدٍ لِلْعَدُوِّ تَحُشُّعًا

وَلَا جَزَعًا إِنِّي إِلَى اللَّهِ مَرْجِعِي

”میں دشمن کے سامنے عاجزی اور گھبراہٹ ظاہر کرنے والا نہیں ہوں کیونکہ مجھے تو اللہ

کے ہاں لوٹ کر جانا ہے۔“ [کما فی البدایہ ۴/ ۶۷]

## بیر معونہ کا دن

حضرت مغیرہ بن عبد الرحمن اور حضرت عبداللہ بن ابی بکر بن محمد بن عمرو بن حزم وغیرہ دیگر حضرات اہل علم فرماتے ہیں کہ نیزہ بازی کا ماہر ابو براء عامر بن مالک بن جعفر مدینہ حضور ﷺ کی خدمت میں آیا۔ حضور ﷺ نے اس کے سامنے اسلام کو پیش فرمایا اور اسے اسلام کی دعوت دی۔ تو نہ تو وہ اسلام لایا اور نہ اسلام سے دوری کو ظاہر کیا۔ اور اس نے کہا اے محمد! اگر آپ اپنے چند صحابہ رضی اللہ عنہم نجد والوں کے پاس بھیج دیں۔ اور وہ ان کو آپ کے دین کی دعوت دیں تو مجھے امید ہے کہ وہ آپ کی بات مان لیں گے۔ حضور ﷺ نے فرمایا کہ مجھے اپنے صحابہ رضی اللہ عنہم کے بارے میں نجد والوں کی طرف سے خطرہ ہے۔ ابو براء نے کہا میں ان لوگوں کو پناہ دیتا ہوں آپ انہیں بھیج دیں تاکہ وہ لوگوں کو آپ کے دین کی دعوت دیں۔ چنانچہ حضور ﷺ نے بنو ساعدہ کے منذر بن عمرو کو جن کا لقب الممنق الیموت تھا (اس کا ترجمہ ہے موت کی طرف جلدی سے لپکنے والا) اپنے صحابہ رضی اللہ عنہم میں سے ستر بہترین مسلمانوں کے ساتھ بھیجا۔ جن میں حضرت حارث بن صمہ بنوعدی بن نجار کے حضرت حرام بن ملحان، حضرت عروہ بن اسامہ بن صلت سلمی، حضرت نافع بن بدیل بن ورقاء خزاعی، حضرت ابوبکر رضی اللہ عنہ کے غلام حضرت عامر بن فہیرہ رضی اللہ عنہ اور دیگر بہت سے بہترین مسلمان تھے یہ حضرات مدینہ سے چل کر بیر معونہ پہنچے۔ یہ کنواں بنو عامر کی زمین اور بنو سلیم کے پتھر یلے میدان کے درمیان ہے۔ ان حضرات نے جب یہاں پڑاؤ ڈال لیا تو حضرت حرام بن ملحان رضی اللہ عنہ کو حضور ﷺ کا خط دے کر عامر بن طفیل کے پاس بھیجا۔ حضرت حرام رضی اللہ عنہ عامر کے پاس پہنچے تو اس نے خط کی طرف دیکھا ہی نہیں بلکہ حضرت حرام رضی اللہ عنہ پر حملہ کر کے انہیں شہید کر دیا۔ پھر اس نے حضرات صحابہ کرام رضی اللہ عنہم کے خلاف بنو عامر قبیلہ سے مدد مانگی۔ لیکن اس کی

بات ماننے سے بنو عامر نے انکار کر دیا اور یہ کہہ دیا کہ ابو براء ان مسلمانوں کو پناہ دے چکا ہے۔ ہم اس کے معاہدہ کو توڑنا نہیں چاہتے ہیں۔ پھر عامر نے بنو سلیم کے قبائل عصبہ اور رعل اور ذکوان سے ان حضرات کے خلاف مدد مانگی۔ انہوں نے اس کی بات مان لی۔ چنانچہ یہ تمام قبائل اکٹھے ہو کر آئے اور جہاں مسلمانوں نے پڑاؤ ڈالا ہوا تھا وہاں آ کر سب طرف سے مسلمانوں کو گھیر لیا۔ جب مسلمانوں نے ان قبائل کو دیکھا تو انہوں نے اپنی تلواریں نکال لیں اور ان کافروں سے لڑنا شروع کر دیا۔ یہاں تک کہ سب کے سب شہید ہو گئے۔ اللہ ان حضرات پر رحم فرمائے۔ بس بنو دینار بن نجار کے حضرت کعب بن زید ہی زندہ بچے۔ ابھی ان میں جان باقی تھی کہ کافر انہیں چھوڑ کر چلے گئے انہیں مقتولین کے درمیان سے اٹھا کر لایا گیا۔ اس کے بعد یہ زندہ رہے اور جنگ خندق کے دن یہ شہید ہوئے اور حضرت عمرو بن امیہ ضمری اور قبیلہ بنو عمرو بن عوف کے ایک انصاری صحابی یہ دو حضرات مسلمانوں کے جانور لے کر چرانے گئے ہوئے تھے۔ انہیں مسلمانوں کے شہید ہونے کا پتہ اس طرح چلا کہ انہوں نے دیکھا کہ جہاں مسلمانوں نے پڑاؤ ڈالا تھا وہاں مردار خور پرندے اڑ رہے ہیں اور آسمان میں چکر لگا رہے ہیں۔ تو ان حضرات نے کہا اللہ کی قسم! ان پرندوں کے یوں آسمان میں چکر لگانے میں ضرور کوئی بات ہے۔ وہ دونوں حضرات دیکھنے کے لیے آئے۔ آ کر دیکھا تو سنارے مسلمان خون میں لت پت تھے اور جن گھوڑے پر سواروں نے ان مسلمانوں کو قتل کیا تھا وہ وہاں کھڑے تھے۔ یہ حالت دیکھ کر انصاری صحابی نے حضرت عمرو بن امیہ سے کہا تمہارا کیا خیال ہے؟ حضرت عمرو نے کہا کہ ہم جا کر حضور ﷺ کو اس واقعہ کی خبر کریں انصاری نے کہا کہ میں تو جان بچانے کے لیے اس جگہ کو چھوڑ کر نہیں جانا چاہتا کہ میں زندہ رہوں اور لوگوں کو ان کی شہادت کی خبر سناتا رہوں۔ چنانچہ انہوں نے ان کافروں سے جنگ شروع کر دی اور شہید ہو گئے۔ ان کافروں نے حضرت عمرو بن امیہ کو قیدی بنا لیا۔ جب انہوں نے کافروں کو بتایا کہ وہ قبیلہ مضر کے ہیں تو عامر بن طفیل نے ان کو چھوڑ دیا اور ان کی پیشانی کے بال کاٹ دیئے اور عامر کی ماں کے ذمہ ایک غلام آزاد کرنا تھا تو اس نے اپنی ماں کی طرف سے ان کو آزاد کر دیا۔ [اخرجه ابن اسحاق کذا فی البدایہ ۴/۳۷ و اخرجہ الطبرانی ایضاً من طریق ابن

اسحاق قال الہیثمی ۱۲۹/۶ و رجالہ ثقات الی ابن اسحاق انتہی]

حضرت انس بن مالک رضی اللہ عنہ فرماتے ہیں کہ حضور ﷺ نے حضرت ام سلیم رضی اللہ عنہا کے بھائی



حضرت حرام رضی اللہ عنہ کو ستر سواروں کی جماعت کے ساتھ بھیجا (اس علاقہ کے) مشرکوں کے سردار عامر بن طفیل نے حضور ﷺ کو تین باتوں میں سے ایک بات اختیار کرنے کا موقع دیا تھا اور اس نے کہا کہ یا تو دیہات والے آپ کے ہو جائیں اور شہر والے میرے یا پھر آپ کے بعد مجھے آپ کا خلیفہ بنایا جائے یا پھر میں غطفان کے ہزاروں آدمی لے کر آپ سے جنگ کروں گا۔ عامر ام فلاں ایک عورت کے گھر میں تھا وہاں طاعون میں مبتلا ہو گیا۔ اس نے کہا مجھے تو طاعون کا ایسا پھوڑا نکلا ہے جیسے اونٹ کے نکلتا ہے۔ اُن فلاں کی عورت کے گھر میں (سفر کی حالت میں ایک معمولی عورت کے گھر میں بے کسی و بے بسی کی موت کو اپنی شان کے خلاف سمجھتے ہوئے کہا) میرا گھوڑا لاؤ۔ اس پر سوار ہو کر چلا اور گھوڑے کی پشت پر ہی اس کی موت ہوئی۔ حضرت ام سلیم کے بھائی حضرت حرام رضی اللہ عنہ اور ایک لنگڑے صحابی اور بنو فلاں کے ایک آدمی یہ تینوں حضرات چلے۔ حضرت حرام رضی اللہ عنہ نے دونوں ساتھیوں سے کہا کہ میں ان لوگوں کے پاس جاتا ہوں تم دونوں ذرا قریب رہنا اگر ان لوگوں نے مجھے امن دے دیا تو تم قریب ہی ہو گے اور اگر انہوں نے مجھے قتل کر دیا تو اپنے ساتھیوں کے پاس چلے جانا۔ چنانچہ وہاں جا کر حضرت حرام رضی اللہ عنہ نے ان لوگوں سے کہا کیا تم لوگ مجھے امن دیتے ہو تا کہ میں رسول اللہ ﷺ کا پیغام پہنچا سکوں یہ ان لوگوں سے بات کر رہے تھے کہ انہوں نے ایک آدمی کو اشارہ کیا جس نے پیچھے سے آ کر ان کو نیزہ مارا۔ ہمام راوی کہتے ہیں کہ میرا گمان یہ ہے کہ آگے یہ الفاظ تھے کہ ایسا نیزہ مارا جو کہ پار ہو گیا اس پر حضرت حرام رضی اللہ عنہ نے فرمایا کہ رب کعبہ کی قسم! میں تو کامیاب ہو گیا۔ یہ دیکھ کر حضرت حرام رضی اللہ عنہ کے دونوں ساتھی مسلمانوں سے جا ملے اور لنگڑے صحابی کے علاوہ باقی تمام ساتھی شہید کر دیئے گئے اور وہ لنگڑے صحابی ایک پہاڑ کی چوٹی پر چڑھے ہوئے تھے۔ ان شہید ہونے والوں کے بارے میں ہمارے سامنے یہ آیت نازل ہوئی جو بعد میں منسوخ ہو گئی:

﴿إِنَّا لَقَدْ لَقِينَا رَبَّنَا فَرَضِيَ عَنَّا وَارْضَانَا﴾

”بے شک ہم اپنے رب سے جا ملے وہ ہم سے راضی ہوا اور اس نے ہمیں راضی کیا۔“

چنانچہ نبی کریم ﷺ نے تیس دن رعل اور ذکوان اور بنو لحيان اور عصبیہ قبیلوں کے خلاف بددعا فرمائی۔ یہ قبیلے وہ ہیں جنہوں نے اللہ اور اس کے رسول ﷺ کی نافرمانی کی۔

بخاری میں حضرت انس رضی اللہ عنہ فرماتے ہیں کہ جب ان کے ماموں حضرت حرام بن ملحان رضی اللہ عنہ کو بیر معونہ کے دن نیزہ مارا گیا تو وہ اپنا خون لے کر اپنے منہ اور سر پر ڈالنے لگے پھر فرمایا رب کعبہ کی قسم! میں کامیاب ہو گیا اور واقدی نے بیان کیا ہے کہ جس آدمی نے حضرت حرام رضی اللہ عنہ کو نیزہ مارا تھا وہ جبار بن سلمی کلابی ہے۔ جب جبار نے پوچھا کہ (حضرت حرام رضی اللہ عنہ تو قتل ہو چکے ہیں اور کہہ رہے ہیں کہ) میں کامیاب ہو گیا اس جملہ کا کیا مطلب ہے؟ لوگوں نے بتایا کہ یہ جنت ملنے کی کامیابی ہے۔ پھر جبار نے کہا اللہ کی قسم! حضرت حرام رضی اللہ عنہ نے سچ فرمایا اور یہ جبار اسی وجہ سے اس کے بعد مسلمان ہو گئے۔ [کذا فی البدایہ ۵/ ۷۱]

## غزوہ موتہ کا دن

حضرت عروہ بن زبیر رضی اللہ عنہ فرماتے ہیں کہ حضور ﷺ نے ہجرت کے آٹھویں سال جمادی الاولیٰ میں ایک لشکر کو موتہ بھیجا اور حضرت زید بن حارثہ رضی اللہ عنہ کو ان کا امیر بنایا اور فرمایا اگر حضرت زید شہید ہو جائیں تو پھر لوگوں کے امیر حضرت عبداللہ بن رواحہ رضی اللہ عنہ ہوں گے۔ لوگ سامان سفر لے کر نکلنے کے لیے تیار ہو گئے۔ اس لشکر کی تعداد تین ہزار تھی۔ جب یہ لوگ (مدینہ سے) روانہ ہونے لگے تو (مدینہ کے) لوگوں نے حضور ﷺ کے مقرر کردہ امیروں کو رخصت کیا اور انہیں الوداعی سلام کیا۔ اس الوداعی ملاقات پر حضرت عبداللہ بن رواحہ رضی اللہ عنہ رو پڑے تو لوگوں نے کہا آپ کیوں رو رہے ہیں اے رواحہ؟ انہوں نے کہا غور سے سنو! اللہ کی قسم! نہ تو میرے دل میں دنیا کی محبت ہے اور نہ تم لوگوں سے تعلق اور لگاؤ بلکہ میں نے حضور ﷺ کو قرآن کی اس آیت کو پڑھتے ہوئے سنا جس میں دوزخ کی آگ کا تذکرہ ہے:

﴿وَإِنْ مِنْكُمْ إِلَّا وَارِدُهَا كَانَ عَلَى رَبِّكَ حَتْمًا مَقْضِيًّا﴾

”اور کوئی نہیں تم میں جو نہ پہنچے گا اس پر۔ ہو چکا یہ وعدہ تیرے رب پر لازم مقرر۔“

اب مجھے معلوم نہیں کہ اس آگ پر پہنچنے کے بعد واپسی کس طرح ہوگی۔ اس پر مسلمانوں

نے کہا اللہ تمہارے ساتھ رہے اور تم سے تکلیفوں اور پریشانیوں کو دور رکھے اور تمہیں صحیح سالم

ہمارے پاس واپس لائے۔ تو حضرت عبداللہ بن رواحہ رضی اللہ عنہ نے یہ اشعار پڑھے

لِكِنِّي أَسْأَلُ الرَّحْمَنَ مَغْفِرَةً

وَ ضَرَبَتْهُ ذَاتَ فَرْعٍ تَقْدِفُ الذَّبْدَا  
 ”لیکن میں تو رحمان (یعنی اللہ) سے گناہوں کی مغفرت چاہتا ہوں اور تلواریں کا ایسا چوڑا  
 وار چاہتا ہوں جس سے خوب جھاگ دار خون نکلے۔“

أَوْ طَعْنَةً يَدِي حَرَّانَ مُجْهِزَةً  
 بِحَرِيَّةٍ تُنْفِذُ الْأَحْشَاءَ وَالْكَبْدَا  
 ”یا کسی پیاسے دشمن کے ہاتھوں پر چھ کا ایسا وار ہو جو میرا کام تمام کر دے اور جو  
 آنتوں اور جگر میں پار ہو جائے۔“

حَتَّى يُقَالَ إِذَا مَرُّوا عَلَى جَدَثِي  
 أَرْشَدَهُ اللَّهُ مِنْ غَارٍ وَ قَدْ رَشَدَا  
 ”تا کہ لوگ جب میری قبر پر گزریں تو یہ کہیں کہ اللہ اس غازی کو ہدایت دے اور یہ تو  
 ہدایت والا تھا۔“

پھر جب لوگ نکلنے کے لیے تیار ہو گئے تو حضرت عبداللہ بن رواحہ رضی اللہ عنہ حضور ﷺ کی  
 خدمت میں حاضر ہوئے اور حضور ﷺ کو الوداع کہا۔ پھر یہ اشعار پڑھے۔

فَقَبَّتَ اللَّهُ مَا آتَاكَ مِنْ حَسَنٍ  
 تَثْبِيتَ مُوسَى وَ نَصْرًا كَالَّذِي نَصَرُوا  
 ”اللہ تعالیٰ نے جتنی بھلائیاں آپ کو دے رکھی ہیں ان سب کو اللہ تعالیٰ ایسے باقی  
 رکھے جیسے اللہ نے حضرت موسیٰ علیہ السلام کو ثابت قدم رکھا تھا اور آپ کی ایسی مدد کرے  
 جیسے اللہ نے ان کی کی تھی۔“

أَنِّي تَقَرَّسْتُ فِيكَ الْخَيْرَ نَافِلَةً  
 اللَّهُ يَعْلَمُ إِنِّي ثَابِتٌ الْبَصَرِ  
 ”مجھے آپ پر خیر بڑھتی ہوئی نظر آتی ہے۔ اور اللہ جانتا ہے کہ میری نظر بالکل ٹھیک  
 ہے۔“

أَنْتَ الرَّسُولُ فَمَنْ يُحَرِّمُ نَوَافِلَهُ  
 وَ الْوَجْهَ مِنْهُ فَقَدْ أَرَى بِهِ الْقَدَرَ

”آپ رسول ہیں جو آپ کے عطایا اور توجہ خاص سے محروم رہ گیا تو واقعی اس کی تقدیر کھوٹی ہے۔“

پھر سارا لشکر روانہ ہو گیا اور حضور ﷺ بھی ان کو رخصت فرمانے کے لیے (مدینہ سے) باہر تشریف لائے۔ چنانچہ آپ جب لشکر کو رخصت فرما کر واپس لوٹے تو حضرت عبداللہ بن رواحہ رضی اللہ عنہ نے یہ شعر پڑھا۔

خَلَفَ السَّلَامُ عَلَى امْرِي وَ دَعْتُهُ

فِي النَّخْلِ خَيْرَ مُشَيِّعٍ وَ خَلِيلٍ

”سلام ہے اس ذات اقدس پر جن کو میں نے کھجوروں کے باغ میں رخصت کیا ہے وہ بہترین رخصت کرنے والے اور بہترین دوست ہیں۔“

پھر یہ لشکر روانہ ہو گیا اور ملک شام کے شہر مغان پہنچ کر پڑاؤ ڈالا اور مسلمانوں کو یہ خبر ملی کہ ہر قل ایک لاکھ رومی فوج لے کر ملک شام کے علاقہ بلقاء کے شہر مآب میں ٹھہرا ہوا ہے اور لخم اور جذام اور قین اور بہراء اور بلی قبیلوں کے ایک لاکھ آدمی جمع ہو کر ہر قل کے پاس پہنچ چکے ہیں اور ان کا سردار قبیلہ بلی کا ایک آدمی ہے جو اس کے قبیلہ اراشہ سے تعلق رکھتا ہے اور اسے مالک بن زافلہ کہا جاتا ہے۔ جب مسلمانوں کو یہ خبر ملی تو وہ معان میں دو رات ٹھہر کر اپنے اس معاملہ میں غور کرتے رہے اور پھر یہ کہا کہ ہم اللہ کے رسول ﷺ کو خط لکھ کر اپنے دشمن کی تعداد بتاتے ہیں پھر یا تو آپ ہماری مدد کے لیے اور آدمی بھیج دیں گے یا کسی اور مناسب بات کا ہمیں حکم فرمائیں گے جسے ہم پورا کریں گے۔ اس پر حضرت عبداللہ بن رواحہ رضی اللہ عنہ نے لوگوں کی ہمت بڑھائی اور انہیں حوصلہ دلایا اور کہا اے میری قوم! اللہ کی قسم جس شہادت کو تم ناپسند سمجھ رہے ہو (حقیقت میں) تم اسی کی تلاش میں نکلے ہو۔ ہم لوگوں سے جنگ تعداد اور طاقت اور کثرت کی بنیاد پر نہیں کرتے ہیں بلکہ ہم تو لوگوں سے جنگ اس دین کی بنیاد پر کرتے ہیں جس کے ذریعہ اللہ نے ہمیں عزت عطا فرمائی ہے۔ لہذا چلو دو کامیابیوں میں سے ایک کامیابی تو ضرور ملے گی یا تو دشمن پر غلبہ یا اللہ کے راستہ کی شہادت۔ اس پر لوگوں نے کہا اللہ کی قسم! ابن رواحہ رضی اللہ عنہ نے بالکل ٹھیک کہا ہے۔ چنانچہ لوگ وہاں سے آگے بڑھے تو جب بلقاء علاقہ کی سرحد پر پہنچے تو ہر قل کے رومی اور عربی لشکر بلقاء کی مشارف نامی بستی میں مسلمانوں کو ملے۔ پھر دشمن قریب آ گیا اور مسلمان موت



نامی بستی میں اکٹھے ہو گئے اور وہاں جنگ ہوئی، مسلمانوں نے دشمن سے لڑنے کے لیے اپنے لشکر کو ترغیب دی اور مسلمانوں کے لشکر کے میمنہ پر بنو عذرہ کے قطبہ بن قتادہ رضی اللہ عنہ کو اور میسرہ پر عبایہ بن مالک رضی اللہ عنہ انصاری صحابی کو امیر مقرر کیا۔ پھر دونوں فوجوں کا مقابلہ ہوا اور بڑے زور کی جنگ ہوئی۔ حضرت زید بن حارثہ رضی اللہ عنہ حضور ﷺ والے جھنڈے کو لے کر بہادری سے لڑتے رہے۔ آخر دشمن کے نیزوں سے زخمی ہو کر شہید ہو گئے۔ پھر حضرت جعفر رضی اللہ عنہ نے اس جھنڈے کو لے لیا اور دشمن سے لڑتے رہے یہاں تک کہ شہید ہو گئے اور مسلمانوں میں سب سے پہلے آدمی حضرت جعفر رضی اللہ عنہ ہیں جنہوں نے اپنے گھوڑے کے پاؤں کاٹ ڈالے۔

[اخرجه ابن اسحاق كذا في البداية ۳ / ۲۴۱]

طبرانی میں اس جیسی حدیث حضرت عروہ بن زبیر رضی اللہ عنہ سے مروی ہے اور اس میں یہ ہے کہ پھر حضرت جعفر رضی اللہ عنہ نے جھنڈے کو لے لیا اور جب گھمسان کی لڑائی ہوئی تو وہ اپنے سرخ گھوڑے سے نیچے اترے اور اس کے پاؤں کاٹ دیئے اور دشمن سے لڑتے رہے یہاں تک کہ شہید ہو گئے اور حضرت جعفر پہلے مسلمان ہیں جنہوں نے جنگ میں گھوڑے کے پاؤں کاٹے۔

[قال الهیثمی ۱ / ۱۵۷ رواه الطبرانی و رجاله ثقات الى عروہ انتہی و اخرجه ابو نعیم فی

الحلیۃ ۱ / ۱۱۸ عن عروہ رضی اللہ عنہ مختصراً]

حضرت زید بن ارقم رضی اللہ عنہ فرماتے ہیں کہ میرے والد فوت ہو چکے تھے اور میں یتیم تھا اور حضرت عبداللہ بن رواحہ رضی اللہ عنہ کی پرورش میں تھا۔ وہ سواری پر اپنے پیچھے بٹھا کر اپنے سفر میں مجھے بھی ساتھ لے گئے تھے۔ اللہ کی قسم! ایک رات وہ چل رہے تھے کہ میں نے ان کو یہ اشعار پڑھتے ہوئے سنا۔

إِذَا أَدْنَيْتَنِي وَ حَمَلْتِ رَحْلِي  
مَسِيرَةً أَرْبَعَ بَعْدَ الْحَسَاءِ

”(اے میری اونٹنی) جب تو مجھے قریب کر دے گی اور مقام حساء کے بعد چار دن کی مسافت تک تو میرے کجاوے کو اٹھا کر لے جائے گی۔“

فَشَانُكَ أَنْعَمَ وَ خَلَاكَ ذَمٌّ  
وَ لَا أَرْجِعُ إِلَى أَهْلِي وَ رَائِي

”تو پھر تو نعمتوں میں آرام سے رہنا اور تیری مذمت نہ ہوا کرے گی (کیونکہ میں تو وہاں جا کر دشمنوں سے لڑائی میں شہید ہو جاؤں گا اس لیے سفر میں تجھے لے جانے کی مجھے ضرورت نہ رہے گی) اور خدا کرے کہ میں پیچھے اپنے گھر والوں کے پاس نہ جاؤں۔“

وَ جَاءَ الْمُسْلِمُونَ وَ غَادَ رُوْنِي  
بِأَرْضِ الشَّامِ مُسْتَهْيِ الثَّوَاءِ

”اور وہاں سے مسلمان واپس آ جائیں گے اور مجھے سر زمین شام میں وہاں چھوڑ آئیں گے جہاں میرا آخری قیام ہوگا۔“

وَ رَدَّكَ كُلُّ ذِي نَسَبٍ قَرِيبٍ  
إِلَى الرَّحْمَنِ مُنْقَطِعِ الْإِخَاءِ

”اور (میرے شہید ہو جانے کے بعد) تجھے میرے وہ رشتہ دار واپس لے جائیں گے جو رحمان کے تو قریب ہوں گے لیکن مجھ سے ان کا بھائی چارہ (میرے مرنے کی وجہ سے) ختم ہو چکا ہوگا۔“

هَذَاكَ لَا أَبَالِي طَلَعَ بَعْلِي  
وَ لَا نَخْلِي أَسَافِلَهَا رُوءَاءِ

”اور اس وقت مجھے نہ تو خود درخت کے پھل کی پرواہ رہے گی اور نہ پانی سے سیراب ہونے والی کھجوروں کے پھل کی پرواہ رہے گی۔“

حضرت زید بن ارقم فرماتے ہیں کہ میں نے جب ان سے یہ اشعار سنے (جن میں تمنائے شہادت کا اظہار تھا) تو میں رو پڑا۔ اس پر انہوں نے مجھے کوڑا مارا اور کہنے لگے او کمینے! اللہ اگر مجھے شہادت نصیب فرمادے تو اس میں تمہارا کیا نقصان ہے؟ (میں شہید ہو جاؤں گا) تم میرے کجاوہ پر بیٹھ کر (مدینہ) واپس چلے جانا۔ [اخرجه ابن اسحاق كذا في البداية ۳/ ۲۳۳ و اخرجہ ایضاً

ابو نعیم فی الحلیۃ ۱/ ۱۱۹ والطبرانی من طریق ابن اسحاق عن زید کما فی المجمع ۱/ ۱۵۸]

حضرت عباد بن عبد اللہ بن زبیر رضی اللہ عنہما فرماتے ہیں کہ میرے رضاعی بھائی جو کہ قبیلہ بنو عمرو بن عوف کے تھے انہوں نے مجھ سے بیان فرمایا کہ جب حضرت جعفر رضی اللہ عنہ شہید ہو گئے تو حضرت

عبداللہ بن رواحہ رضی اللہ عنہ نے جھنڈا لے لیا اور پھر جھنڈا لے کر اپنے گھوڑے پر آگے بڑھے۔ وہ (دشمن سے لڑنے کے لیے) گھوڑے سے نیچے اترنا چاہتے تھے لیکن طبیعت میں اس بارے میں کچھ تردد محسوس کیا تو یہ اشعار پڑھ کر اپنی طبیعت کو آمادہ کیا

أَقْسَمْتُ يَا نَفْسُ لَتَنْزِلَنَّهُ  
لَتَنْزِلَنَّ أَوْ لَتَكْرِهَنَّهُ

”اے میرے نفس! تجھے قسم دے کر کہہ رہا ہوں کہ تجھے نیچے اترنا ہوگا۔ خوشی سے اتر یا ناگواری سے۔“

إِنْ أَجْلَبَ النَّاسُ وَ شَدُّوا الرِّثَّةَ  
مَالِي أَرَاكَ تَكْرِهِينَ الْجَنَّةَ

”اگر کافر لوگ جمع ہو گئے ہیں اور وہ لڑنے کے زور میں اونچی آوازیں نکال رہے ہیں تو تو بزدل مت بن۔ کیا ہوا میں دیکھ رہا ہوں کہ تو جنت میں جانے کو پسند نہیں کرتا۔“

قَدْ طَالَ مَا كُنْتُ مُطْمَئِنَّةً  
هَلْ أَنْتِ إِلَّا نُطْفَةٌ فِي شَنَّةٍ

”اور تجھے اطمینان کی زندگی گزارتے ہوئے بڑا لمبا زمانہ ہو گیا ہے اور تو مشکیزے کے تھوڑے سے پانی کی طرح ہے (کہ نامعلوم کب ختم ہو جائے)۔“

اور یہ اشعار بھی پڑھے:

يَا نَفْسِ إِنْ لَا تُقْتَلِي تَمُوتِي  
أَهَذَا حِمَامُ الْمَوْتِ قَدْ صُلِيَتْ

”اے میرے نفس! اگر تو قتل نہیں ہوگا تو (ایک نہ ایک دن) مرنا تو پڑے گا اور یہ موت کا تقدیر میں لکھا ہوا فیصلہ ہے جس میں تجھے داخل کر دیا گیا ہے۔“

وَمَا تَمَنِّيْتُ فَقَدْ أُعْطِيتِ  
إِنْ تَفْعَلِي فَعَلَهُمَا هُدَيْتِ

”تو نے جس چیز کی تمنا کی تھی وہ تمہیں دے دی گئی ہے۔ اگر تو ان دونوں (حضرت زید اور حضرت جعفر رضی اللہ عنہما) جیسا کام کرے گا تو تو ہدایت پالے گا۔“

پھر حضرت عبداللہ بن رواحہ رضی اللہ عنہ گھوڑے سے اتر گئے اور پھر انہیں ان کے ایک چچا زاد بھائی نے ہڈی والا گوشت لا کر دیا اور ان سے کہا کہ اس کے ذریعہ اپنی کمر کو مضبوط کر لو۔ کیونکہ تمہیں ان دنوں بہت تکلیف اور بھوک برداشت کرنی پڑی ہے۔ انہوں نے ان کے ہاتھ سے وہ گوشت لے کر ایک دفعہ دانتوں سے توڑ کر کھایا کہ اتنے میں انہوں نے لشکر کے ایک کونے سے لوگوں کے اکٹھے ہو کر بولنے کی آواز سنی تو (اپنے آپ کو مخاطب کر کے) انہوں نے کہا کہ (یہ لوگ تو جان کی بازی لگا رہے ہیں) اور تو دنیا میں لگا ہوا ہے پھر اپنے ہاتھ سے گوشت کا ٹکڑا پھینک دیا اور اپنی تلوار لے کر بڑھے اور کافروں سے جنگ شروع کر دی آخر شہید ہو گئے۔

اخرجه ابن اسحاق في البداية ۲۳۵/۳ واخرجه ايضاً ابونعيم في الحلية ۱۲۰/۱

والطبرانی ورجالہ ثقات كما قال الهیثمی ۱۶۰/۶

حضرت عباد بن عبداللہ بن زبیر رضی اللہ عنہ فرماتے ہیں کہ میرے رضاعی بھائی نے جو کہ بنو مرہ بن عوف کے تھے اور وہ اس غزوہ موتہ میں شریک ہوئے تھے مجھ سے یہ بیان فرمایا کہ اللہ کی قسم! میں اس وقت حضرت جعفر رضی اللہ عنہ کی طرف دیکھ رہا ہوں جب کہ وہ اپنے سرخ گھوڑے سے اترے اور پھر اس کی ٹانگیں کاٹ ڈالیں اور پھر کافروں سے لڑائی شروع کر دی یہاں تک کہ وہ شہید ہو گئے اور یہ اشعار پڑھ رہے تھے۔

يَا حَبْدًا الْجَنَّةُ وَاقْتِرَابُهَا  
طَيِّبَةٌ وَبَارِدٌ شَرَابُهَا

”جنت بہت ہی عمدہ چیز ہے اور اس کا پانی خوب ٹھنڈا ہے۔“

وَالرُّومُ رُومٌ قَدْ دَنَا عَذَابُهَا  
كَافِرَةٌ بَعِيدَةٌ أَنْسَابُهَا  
عَلَىٰ إِذَا لَاقَتْهَا ضَرَابُهَا

”رومیوں کے عذاب کا وقت قریب آ گیا۔ یہ لوگ کافر ہیں اور ان کا آپس میں کوئی جوڑ نہیں ہے۔ جب میدان جنگ میں ان کا سامنا ہو گیا ہے تو اب ان کو تلوار سے مارنا مجھ پر ضروری ہو گیا ہے۔“

اخرجه ابن اسحاق كذا في البداية ۲۳۳/۳ واخرجه

ابوداؤد من هذا الوجه كما في الاصابة ۲۳۸/۱ و ابونعيم في الحلية ۱۱۸/۱



## جنگ یمامہ کا دن

حضرت زید بن خطاب رضی اللہ عنہ کے بیٹے حضرت عبدالرحمن رضی اللہ عنہ فرماتے ہیں کہ حضرت زید بن خطاب جنگ یمامہ کے دن مسلمانوں کا جھنڈا اٹھائے ہوئے تھے۔ مسلمانوں کو (شروع میں) شکست ہو گئی اور (مسلمہ کذاب کا قبیلہ) بنو حنیفہ مسلمانوں کی پیادہ فوج پر غالب آ گیا۔ حضرت زید بن خطاب (مسلمانوں سے) کہنے لگے۔ اپنی قیام گاہوں کو واپس نہ جاؤ کیونکہ پیادہ فوج کو شکست ہو گئی ہے۔ پھر بلند آواز سے زور زور سے کہنے لگے۔ اے اللہ! میں آپ کے سامنے اپنے ساتھیوں کے بھاگنے کی معذرت پیش کرتا ہوں۔ اور مسلمہ اور محکم بن طفیل نے جو فتنہ اٹھا رکھا ہے میں اس سے بالکل بری ہوں پھر جھنڈے کو مضبوطی سے تھام کر آگے بڑھے اور دشمن میں گھس کر تلوار چلائی شروع کر دی یہاں تک کہ شہید ہو گئے۔ اور جھنڈا گرنے لگا تو اسے ابو حذیفہ رضی اللہ عنہ کے غلام حضرت سالم رضی اللہ عنہ نے اٹھالیا۔ مسلمانوں نے کہا کہ ہمیں خطرہ ہے کہ ہم پر تمہاری طرف سے کافر حملہ کریں گے تو انہوں نے کہا کہ اگر میری جانب سے کافر تم پر حملہ کرنے میں کامیاب ہو گئے تو میں بہت برا حامل قرآن ہوں (یعنی میں کافروں کے لیے تمام حملے روکوں گا اور ادھر سے انہیں آگے نہیں آنے دوں گا) اور حضرت زید بن خطاب رضی اللہ عنہ ۱۲ھ میں شہید ہوئے۔

[اخرجه الحاكم ۳/۲۲۷ عن عمر بن عبدالرحمن من ولد زيد بن خطاب اخرجہ ابن

سعد ۳/۲۷۲ عن عبدالرحمن رضى الله عنه مثله]

حضرت بنت ثابت بن قیس بن شماس رضی اللہ عنہا ایک حدیث بیان فرماتی ہیں جس میں یہ مضمون ہے کہ جب حضرت ابوبکر رضی اللہ عنہ نے مسلمانوں سے یمامہ اور مسلمہ کذاب کے مرتدین سے لڑنے کے لیے نکلنے کا مطالبہ کیا تو (اس مطالبہ پر تیار ہونے والے) مسلمانوں کو لے کر حضرت ثابت بن قیس رضی اللہ عنہ چلے۔ جب مسلمانوں کا مسلمہ اور بنو حنیفہ سے مقابلہ ہوا تو مسلمانوں کو تین مرتبہ شکست ہوئی اس پر حضرت ثابت اور حضرت ابو حذیفہ رضی اللہ عنہما کے غلام حضرت سالم رضی اللہ عنہ نے کہا کہ رسول اللہ ﷺ کے ساتھ جا کر تو ہم اس طرح جنگ نہیں کیا کرتے تھے اور پھر انہوں نے اپنے لیے ایک گڑھا کھودا اور ان دونوں نے اس میں داخل ہو کر کافروں سے لڑنا شروع کر دیا۔ اور شہید ہونے تک لڑتے رہے (گڑھے میں اس لیے داخل ہوئے تاکہ میدان جنگ سے بھاگ نہ

(سکین) [اخرجه الطبرانی قال الهیثمی ۲۲۲/۹ و بنت ثابت بن قیس لم اعرفها وبقية رجاله رجال

الصحيح والظاهر ان بنت ثابت بن قیس صحابیة فانها قالت سمعت ابی انتهى و اخرجہ ابن

عبدالبر فی الاستیعاب ۱/ ۱۹۲ نحوه و اخرجہ البغوی ایضاً بهذا الاسناد كما فی الاصابة ۱/ ۱۹۲]

حضرت محمد بن ثابت بن قیس بن شماس رضی اللہ عنہ فرماتے ہیں کہ جب جنگ یمامہ کے دن مسلمانوں کو شکست ہو گئی تو حضرت ابو حذیفہ رضی اللہ عنہ کے غلام حضرت سالم رضی اللہ عنہ نے کہا کہ ہم لوگ رسول اللہ ﷺ کے ساتھ جا کر تو ایسے نہیں کیا کرتے تھے چنانچہ وہ اپنے لیے ایک گڑھا کھود کر اس میں کھڑے ہو گئے اور اس دن مہاجرین کا جھنڈا ان کے پاس تھا۔ پھر انہوں نے لڑنا شروع کر دیا یہاں تک کہ شہید ہو گئے۔ اللہ ان پر رحم فرمائے۔ ان کی شہادت جنگ یمامہ کے دن ۱۲ھ میں حضرت ابو بکر رضی اللہ عنہ کے زمانہ خلافت میں ہوئی۔ [اخرجہ ابن سعد ۳/ ۸۸]

حضرت ابوسعید خدری رضی اللہ عنہ فرماتے ہیں کہ میں نے حضرت عباد بن بشر رضی اللہ عنہ کو یہ فرماتے ہوئے سنا کہ اے ابوسعید! آج رات میں نے خواب میں دیکھا ہے کہ آسمان میرے لیے کھولا گیا ہے میں اس کے اندر داخل ہو گیا پھر وہ آسمان بند کر دیا گیا۔ اس کی تعبیر یہ ہے کہ انشاء اللہ مجھے شہادت نصیب ہوگی۔ میں نے ان سے کہا اللہ کی قسم! تم نے بہت اچھا خواب دیکھا ہے چنانچہ میں نے جنگ یمامہ کے دن دیکھا کہ حضرت عباد بن بشر رضی اللہ عنہ بلند آواز سے انصار کو کہہ رہے تھے کہ اپنی تلواروں کی میانیں توڑ دو (کیونکہ اب اتنی زوردار لڑائی کرنی ہے جس سے تلواریں ٹوٹ جائیں گی) اور دوسرے لوگوں سے الگ ہو جاؤ۔ تم ہم انصار کو اوروں سے الگ کر دو تم ہم انصار کو اوروں سے الگ کر دو (تاکہ دوسرے لوگ بھی ہماری امتیازی بہادری اور جان دینے کے جذبہ کو دیکھ کر ہمت کریں) چنانچہ انصار کے چار سو آدمی ایک طرف الگ ہو کر جمع ہو گئے اور ان میں اور کوئی بھی نہیں تھا حضرت عباد بن بشر رضی اللہ عنہ ابودجانہ اور حضرت براء بن مالک رضی اللہ عنہ ان چار سو کے آگے آگے چل رہے تھے۔ چنانچہ چلتے چلتے یہ اس باغ کے دروازے تک پہنچ گئے۔ (جس کے اندر مسلمان کذاب اپنا لشکر لے کر ٹھہرا ہوا تھا) وہاں پہنچ کر ان حضرات نے زبردست جنگ کی اور حضرت عباد بن بشر رضی اللہ عنہ شہید ہو گئے۔ چنانچہ میں ان کے چہرے سے ان کو نہ پہچان سکا کہ چہرے پر زخم بہت آئے تھے البتہ ان کے جسم میں ایک اور نشانی تھی جس سے میں نے ان کو پہچانا۔

[اخرجہ ابن سعد ایضاً ۳/ ۴۴۱]

حضرت جعفر بن عبد اللہ بن اسلم ہمدانی رضی اللہ عنہ فرماتے ہیں کہ جنگ یمامہ کے دن مسلمانوں میں سب سے پہلے حضرت ابو عقیل رضی اللہ عنہ زخمی ہوئے۔ ان کو تیر کندھوں اور دل کے درمیان میں لگا تھا جو لگ کر ٹیڑھا ہو گیا جس سے شہید نہ ہوئے۔ پھر وہ تیر نکالا گیا اور ان کی بائیں جانب اس تیر کے لگنے کی وجہ سے کمزور ہو گئی تھی یہ شروع دن کی بات ہے پھر انہیں اٹھا کر ان کے خیمہ میں لایا گیا۔ جب لڑائی گھمسان کی ہونے لگی اور مسلمانوں کو شکست ہو گئی اور وہ پیچھے ہٹتے ہٹتے اپنی قیام گاہوں سے بھی گزر گئے اور ابو عقیل اپنے زخم کی وجہ سے کمزور پڑے ہوئے تھے۔ انہوں نے حضرت معن بن عدی رضی اللہ عنہ کی آواز سنی وہ انصار کو بلند آواز سے لڑنے کے لیے ابھار رہے تھے کہ اللہ پر بھروسہ کرو۔ اللہ پر بھروسہ کرو اور اپنے دشمن پر دوبارہ حملہ کرو۔ اور معن رضی اللہ عنہ لوگوں کے آگے تیزی سے چل رہے تھے یہ اس وقت کی بات ہے جب کہ انصار کہہ رہے تھے کہ ہم انصار کو دوسروں سے الگ کر دو۔ ہم انصار کو دوسروں سے الگ کر دو۔ چنانچہ ایک ایک کر کے انصار ایک طرف جمع ہو گئے (اور مقصد یہ تھا کہ لوگ جم کر لڑیں گے اور بہادری سے آگے بڑھیں گے اور دشمن پر جا کر حملہ کریں گے۔ اس سے تمام مسلمانوں کے قدم جم جائیں گے اور حوصلے بڑھ جائیں گے) حضرت عبد اللہ بن عمر رضی اللہ عنہما فرماتے ہیں کہ پھر حضرت ابو عقیل رضی اللہ عنہ انصار کے پاس جانے کے لیے کھڑے ہوئے۔ میں نے کہا اے ابو عقیل! آپ کیا چاہتے ہیں؟ آپ میں لڑنے کی طاقت تو ہے نہیں۔ انہوں نے کہا کہ اس منادی نے میرا نام لے کر آواز لگائی ہے۔ میں نے کہا وہ تو کہہ رہا ہے اے انصار! لڑنے کے لیے واپس آؤ۔ وہ زخمیوں کو واپس بلانا نہیں چاہتا ہے (وہ تو ان لوگوں کو بلارہا ہے جو لڑنے کے قابل ہوں) حضرت ابو عقیل رضی اللہ عنہ نے کہا (کہ انہوں نے انصار کو بلایا ہے اور میں چاہے زخمی ہوں لیکن) میں بھی انصار میں سے ہوں اس لیے میں ان کی پکار پر ضرور جاؤں گا چاہے مجھے گھٹنوں کے بل جانا پڑے۔ حضرت ابن عمر رضی اللہ عنہما فرماتے ہیں کہ حضرت ابو عقیل رضی اللہ عنہ نے اپنی کمر باندھی اور اپنے دائیں ہاتھ میں ننگی تلوار لی۔ اور پھر یہ اعلان کرنے لگے کہ اے انصار! جنگ حنین کی طرح دشمن پر دوبارہ حملہ کرو۔ چنانچہ حضرات انصار جمع ہو گئے اللہ ان پر رحم فرمائے اور پھر مسلمانوں سے آگے آگے بڑی بہادری کے ساتھ دشمن کی طرف بڑھے یہاں تک کہ دشمن کو میدان جنگ چھوڑ کر باغ میں گھس جانے پر مجبور کر دیا۔ مسلمان اور دشمن ایک دہرے میں گھس گئے اور ہمارے اور ان کے درمیان تلواریں چلنے لگیں۔ حضرت ابن عمر رضی اللہ عنہما فرماتے ہیں

کہ میں نے حضرت ابو عقیل رضی اللہ عنہ کو دیکھا کہ ان کا زخمی ہاتھ کندھے سے کٹ کر زمین پر گرا ہوا تھا اور ان کے جسم پر چودہ زخم تھے جن میں سے ہر زخم جان لیوا تھا اور اللہ کا دشمن مسلمان قتل ہو گیا۔ حضرت ابو عقیل رضی اللہ عنہ زمین پر زخمی پڑے ہوئے تھے اور ان کے آخری سانس تھے۔ میں نے جھک کر ان سے کہا اے ابو عقیل! انہوں نے کہا البیک حاضر ہوں اور لڑکھڑاتی ہوئی زبان سے پوچھا کہ فتح کس کو ہوئی ہے؟ میں نے کہا آپ کو خوشخبری ہو (کہ مسلمانوں کو فتح ہوئی ہے) اور میں نے بلند آواز سے کہا اللہ کا دشمن قتل ہو چکا ہے۔ اس پر انہوں نے اللہ کی حمد بیان کرنے کے لیے آسمان کی طرف انگلی اٹھائی اور انتقال فرما گئے۔ اللہ ان پر رحم فرمائے۔ حضرت ابن عمر رضی اللہ عنہ فرماتے ہیں کہ مدینہ واپس آنے کے بعد میں نے حضرت عمر رضی اللہ عنہ کو ان کی ساری کارگزاری سنائی۔ تو حضرت عمر رضی اللہ عنہ نے فرمایا اللہ ان پر رحم فرمائے۔ وہ ہمیشہ شہادت مانگا کرتے تھے اور جہاں تک مجھے معلوم ہے وہ ہمارے نبی کریم ﷺ کے بہترین صحابہ رضی اللہ عنہم میں سے تھے اور شروع میں اسلام لائے تھے۔ [اخرجه ابن سعد ایضاً ۳ / ۴۷۴]

حضرت انس رضی اللہ عنہ فرماتے ہیں کہ جب جنگ یمامہ کے دن مسلمانوں کو شکست ہو گئی تو میں نے دیکھا کہ حضرت ثابت بن قیس رضی اللہ عنہ خوشبو لگا کر میدان جنگ میں جانے کے لیے تیار ہو رہے تھے۔ میں نے ان سے کہا اے چچا جان! کیا آپ نہیں دیکھ رہے ہیں (کہ کیا ہو رہا ہے مسلمان شکست کھا کر بھاگ رہے ہیں) انہوں نے کہا ہم حضور ﷺ کے ساتھ جا کر اس طرح جنگ نہیں کیا کرتے تھے۔ تم لوگوں نے (شکست کھا کر) اپنے مقابل دشمن کو بہت بری عادت ڈال دی ہے۔ اے اللہ! ان (مرتدین) نے جو فتنہ کھڑا کیا ہے میں اس سے بھی بری ہوں اور ان (مسلمانوں) نے جو کیا ہے (کہ شکست کھا کر بھاگ رہے ہیں) میں اس سے بھی بری ہوں۔ پھر کافروں سے لڑائی شروع کر دی یہاں تک کہ شہید ہو گئے۔ اور حدیث بھی ذکر کی ہے۔

[اخرجه الطبرانی كما في الاصابة ۱ / ۱۹۵ قال وهو في البخاري مختصراً قال الهيثمي

۳۲۳ / ۹ رجاله رجال الصحيح واخرجه الحاكم ۳ / ۲۳۵ وصححه على شرط مسلم]

فتح الباری میں لکھا ہوا ہے کہ جب جنگ یمامہ کے دن مسلمانوں کو شکست ہو گئی تو حضرت ثابت رضی اللہ عنہ نے فرمایا کہ میں ان مرتدین سے بیزار ہوں اور یہ جن چیزوں کی عبادت کرتے ہیں ان سے بھی بیزار ہوں اور میں مسلمانوں سے بھی بیزار ہوں اور مسلمان جو کچھ کہہ رہے ہیں (کہ



شکست کھا کر بھاگ رہے ہیں) میں اس سے بھی بیزار ہوں۔ اور ایک آدمی باغ کی دیوار میں ایک شکاف والی جگہ پر کھڑا ہوا تھا۔ انہوں نے اسے قتل کر دیا اور پھر خود بھی شہید ہو گئے۔

[وفی مرسل عکرمۃ عن ابن سعد باسناد صحیح کما فی فتح الباری ۱/۴۰۵ و اخرجه

البیہقی ۹/۴۴ عن انس بمعناه]

## جنگ یرموک کا دن

حضرت ثابت بنانی رضی اللہ عنہ فرماتے ہیں کہ حضرت عکرمہ بن ابی جہل رضی اللہ عنہ جنگ (یعنی جنگ یرموک) کے دن (شہادت کے شوق میں سواری سے اتر کر) پیدل چلنے لگ پڑے تو ان سے حضرت خالد بن ولید رضی اللہ عنہ نے فرمایا۔ اے عکرمہ! ایسے نہ کرو۔ کیونکہ تمہارا قتل ہو جانا مسلمانوں پر شاق ہوگا۔ حضرت عکرمہ نے کہا اے خالد! مجھے چھوڑو۔ اس لیے کہ تمہیں تو حضور ﷺ کے ساتھ اسلام کو پھیلانے کے لیے بہت کچھ کرنے کا موقع ملا ہے اور میں اور میرا باپ ہم دونوں تو حضور ﷺ کے لوگوں میں سب سے زیادہ مخالف تھے اور سب سے زیادہ تکلیفیں پہنچایا کرتے تھے اور یہ کہہ کر حضرت عکرمہ پیدل آگے بڑھے اور شہید ہو گئے۔ [اخرجه یعقوب بن ابی سفیان

وابن عساکر کذا فی الكنز ۷/۷۵ و اخرجه البیہقی عن ثابت رضی اللہ عنہ نحوه ۹/۴۴]

حضرت ابو عثمان غسانی رضی اللہ عنہ کے والد فرماتے ہیں کہ جنگ یرموک کے دن حضرت عکرمہ بن ابی جہل رضی اللہ عنہ نے فرمایا کہ میں نے کئی میدانوں میں رسول اللہ ﷺ سے جنگ کی ہے تو کیا میں آج تم لوگوں سے (شکست کھا کر) بھاگ جاؤں گا۔ (ایسا ہرگز نہیں ہو سکتا) پھر بلند آواز سے کہا کہ مرنے پر کون بیعت ہوتا ہے؟ چنانچہ ان کے چچا حضرت حارث بن ہشام اور حضرت ضرار بن ازور رضی اللہ عنہ نے چار سو مسلمان سرداروں اور شہسواروں سمیت بیعت کی اور انہوں نے حضرت خالد بن ولید رضی اللہ عنہ کے خیمے کے سامنے خوب زوردار لڑائی کی اور سارے ہی زخموں سے چور ہوئے لیکن وہ سارے اپنی جگہ جمے رہے۔ کوئی اپنی جگہ سے ہلا نہیں اور ان میں سے ایک بڑی مخلوق شہید ہو گئی جن میں حضرت ضرار بن ازور رضی اللہ عنہ بھی تھے۔

[عن سیف بن عمر عن ابی عثمان الغسانی کذا فی البدایہ ۷/۱۱]

حضرت سیف کی روایت بھی اس جیسی ہی ہے لیکن اس میں یہ بھی ہے کہ وہ چار سو مسلمان

اکثر شہید ہو گئے۔ کچھ ان میں بچ گئے۔ جن میں حضرت ضرار بن ازور بھی تھے صبح کو حضرت عکرمہ بن ابی جہل رضی اللہ عنہ اور ان کے بیٹے حضرت عمرو رضی اللہ عنہ دونوں حضرت خالد رضی اللہ عنہ کے پاس لائے گئے۔ یہ دونوں خوب زخمی تھے۔ حضرت خالد رضی اللہ عنہ نے حضرت عکرمہ رضی اللہ عنہ کا سراپنی ران پر اور حضرت عمرو رضی اللہ عنہ کا سراپنی پنڈلی پر رکھا اور وہ دونوں کے چہرے کو صاف کر رہے تھے اور ان کے حلق میں تھوڑا تھوڑا پانی ڈال رہے تھے اور فرما رہے تھے کہ ابن حنتمہ (یعنی حضرت عمر رضی اللہ عنہ) نے کہا تھا کہ ہم لوگ شہید نہیں ہوں گے (لیکن اللہ نے ہمیں شہادت عطا فرمادی)

[قد اخرجہ الطبری ۳۶ / ۴ عن السری عن شعبہ عن سبف باسنادہ نحوه الا انه قال]

## صحابہ کرام رضی اللہ عنہم کے اللہ کے راستہ میں شوق شہادت کے قصے

حضرت ابوالبختری اور حضرت میسرہ فرماتے ہیں کہ جنگ صفین کے دن حضرت عمار بن یاسر رضی اللہ عنہ لڑ رہے تھے لیکن شہید نہیں ہو رہے تھے۔ وہ حضرت علی رضی اللہ عنہ کی خدمت میں جا کر کہتے اے امیر المومنین! یہ فلاں دن ہے (یعنی حضور ﷺ نے مجھے جس دن شہید ہونے کی خوشخبری دی تھی وہ دن یہی ہے) حضرت علی جواب میں فرماتے ارے اپنے اس خیال کو جانے دو۔ اس طرح تین مرتبہ ہوا۔ پھر ان کے پاس دودھ لایا گیا جسے انہوں نے پی لیا۔ پھر فرمایا کہ رسول اللہ ﷺ نے فرمایا تھا کہ دودھ ہی وہ چیز ہے جسے میں دنیا سے جاتے وقت سب سے آخر میں پیوں گا۔ پھر کھڑے ہو کر جنگ کی یہاں تک کہ شہید ہو گئے۔

[اخرجہ الطبرانی ابویعلی قال الہیثمی ۲۹۷ / ۹ راہ الطبرانی و ابویعلی باسناد وفی

بعضہا عطاء بن السائب وقد تغیر وبقیہ رجالہ ثقات وبقیہ الاسانید ضعیفۃ انتہی]

رسول اللہ ﷺ کے صحابی حضرت ابوسنان دولی رضی اللہ عنہ فرماتے ہیں کہ میں نے حضرت عمار بن یاسر رضی اللہ عنہ کو دیکھا کہ انہوں نے اپنے غلام سے پینے کی کوئی چیز منگوائی۔ وہ ان کے پاس دودھ کا پیالہ لایا۔ چنانچہ انہوں نے دودھ پیا اور پھر فرمایا اللہ اور اس کے رسول نے سچ فرمایا آج میں اپنے محبوب دوستوں حضرت محمد ﷺ اور ان کی جماعت سے (شہید ہو کر) ملوں گا۔ آگے

مزید حدیث ذکر کی۔ [عند الطبرانی قال الہیثمی ۲۹۸ / ۹ اسنادہ حسن]

حضرت ابراہیم بن عبدالرحمن بن عوف رضی اللہ عنہ فرماتے ہیں کہ میں نے حضرت عمار بن یاسر

ﷺ کو جنگ صفین کے دن جس دن وہ شہید ہوئے اونچی آواز سے یہ کہتے ہوئے سنا۔ میں جبار یعنی اللہ تعالیٰ سے ملوں گا اور حور عین سے شادی کروں گا آج ہم اپنے محبوب دوستوں حضرت محمد ﷺ اور ان کی جماعت سے ملیں گے حضور ﷺ نے مجھ سے فرمایا تھا کہ دنیا میں تمہارا آخری توشہ دودھ کی لسی ہوگی۔ (اور وہ میں پی چکا ہوں اور اس دنیا سے جانے والا ہوں)

[عند الطبرانی قال الہیثمی ۲۹۱/۹ رواہ الطبرانی فی الاوسط والامام احمد باختصار ورجالہما رجال الصحیح ورواہ البزار بنحوہ باسناد ضعیف وفی رواۃ عند الامام احمد انه لما اتی باللبن ضحك انتہی]

حضرت انس رضی اللہ عنہ فرماتے ہیں کہ میں حضرت براء بن مالک رضی اللہ عنہ کے پاس آیا وہ کچھ گنگنا رہے تھے۔ میں نے ان سے کہا اللہ نے تمہیں اشعار کے بدلہ ان سے بہتر چیز یعنی قرآن عطا فرمایا ہوا ہے (تم قرآن پڑھو) انہوں نے کہا کیا تمہیں اس بات کا ڈر ہے کہ میں اپنے بستر پر مر جاؤں گا؟ نہیں۔ اللہ کی قسم! اللہ مجھے اس (نعمت سے شہادت) سے محروم نہیں فرمائیں گے۔ میں اکیلا سو کافروں کو قتل کر چکا ہوں۔ اور جن کو میں نے دوسروں کے ساتھ مل کر قتل کیا ہے وہ ان کے علاوہ ہیں۔ [اخرجہ البغوی باسناد صحیح کذا فی الاصابة ۱/۱۳۳ وخرجہ الطبرانی بمعناہ قال الہیثمی ۳۲۳/۹ ورجالہ رجال الصحیح وخرجہ الحاکم ایضاً ۳/۲۹۱ بمعناہ وقال ہذا حدیث صحیح علی شرط الشیخین ولم یخرجاہ وخرجہ ابونعیم فی الحلیۃ ۱/۳۵۰ نحوہ]

حاکم نے حضرت انس رضی اللہ عنہ کی یہ روایت نقل کی ہے کہ جب جنگ عقبہ کے دن فارس میں مسلمان شکست کھا کر ایک کونے میں سمٹ آئے تھے تو حضرت براء بن مالک رضی اللہ عنہ کھڑے ہو کر اپنے گھوڑے پر سوار ہوئے اور ایک آدمی اسے پیچھے سے ہانک رہا تھا پھر انہوں نے اپنے ساتھیوں سے فرمایا۔ تم نے اپنے مقابلہ والوں کو بری عادت ڈال دی ہے (کہ ہر دفعہ ان سے شکست کھا لیتے ہو) یہ کہہ کر انہوں نے دشمن پر ایسا حملہ کیا کہ اس سے اللہ تعالیٰ نے مسلمانوں کو فتح عطا فرمادی اور وہ خود اس دن شہید ہو گئے۔

حضرت عبید اللہ بن عبد اللہ بن عتبہ رضی اللہ عنہ کہتے ہیں کہ انہیں یہ خبر پہنچی ہے کہ حضرت عمر بن خطاب رضی اللہ عنہ نے فرمایا کہ جب حضرت عثمان بن مظعون رضی اللہ عنہ کا طبعی موت سے انتقال ہوا اور انہیں

شہادت کی موت نہ ملی تو ان کا مقام میری نگاہ میں بہت کم ہو گیا۔ اور میں نے کہا اس آدمی کو دیکھو کہ یہ دنیا سے بہت زیادہ کنارہ کش تھا اور یوں مر گیا اور اسے شہادت نصیب نہیں ہوئی ہے۔ تو ان کا درجہ میری نگاہ میں یوں ہی کم رہا۔ یہاں تک کہ حضور ﷺ کا بھی وصال ہو گیا (اور انہیں شہادت نہ ملی) تو میں نے کہا کہ تیرا ناس ہو ہمارے بہترین لوگ یونہی (شہادت کے بغیر) وفات پا رہے ہیں۔ پھر حضرت ابوبکر رضی اللہ عنہ کا بھی یونہی انتقال ہوا۔ تو میں نے کہا کہ تیرا ناس ہو ہمارے بہترین لوگ یونہی وفات پا رہے ہیں۔ چنانچہ حضرت عثمان رضی اللہ عنہ کا میری نگاہ میں وہی درجہ ہو گیا جو ان کا پہلے تھا۔ [اخرجه ابن سعد و ابو عبید فی الغریب کذا فی المنتخب ۵/ ۲۴۰]

## حضرات صحابہ کرام رضی اللہ عنہم کی بہادری

### حضرت ابوبکر صدیق رضی اللہ عنہ کی بہادری

حضرت علی رضی اللہ عنہ نے فرمایا اے لوگو! مجھے بتاؤ لوگوں میں سب سے زیادہ بہادر کون ہے؟ لوگوں نے کہا اے امیر المومنین! آپ ہیں۔ حضرت علی رضی اللہ عنہ نے فرمایا کہ میں جس دشمن کے مقابلہ کے لیے نکلا ہوں اس سے میں نے اپنا حق پورا لیا ہے (یعنی ہمیشہ اپنے دشمن کو شکست دی ہے میں پورا بہادر نہیں ہوں) لیکن تم مجھے بتاؤ کہ لوگوں میں سب سے زیادہ بہادر کون ہے؟ لوگوں نے کہا کہ پھر ہم تو نہیں جانتے۔ آپ ہی بتائیں کہ کون ہے؟ انہوں نے کہا وہ حضرت ابوبکر رضی اللہ عنہ ہیں۔ چنانچہ جنگ بدر کے موقع پر جب ہم نے رسول اللہ ﷺ کے لیے چھپر بنایا تو ہم نے کہا کہ کون حضور ﷺ کے ساتھ رہے گا؟ تاکہ کوئی مشرک آپ کی طرف نہ آ سکے۔ اللہ کی قسم! اس وقت کوئی بھی حضور ﷺ کے ساتھ رہنے کی ہمت نہ کر سکا (دشمن کا خوف بہت ہی زیادہ تھا) بس ایک حضرت ابوبکر رضی اللہ عنہ ہی ایسے تھے جو تلوار سونت کر حضور ﷺ کے سرہانے کھڑے ہوئے تھے جب کوئی بھی حضور ﷺ کی طرف آنے کا ارادہ کرتا تو حضرت ابوبکر رضی اللہ عنہ فوراً لپک کر اس کی طرف جاتے۔ یہ (حضرت ابوبکر رضی اللہ عنہ) ہی تمام لوگوں میں سب سے زیادہ بہادر ہیں۔ آگے اور حدیث بھی ذکر کی ہے۔ [اخرجه البزار و کذا فی المعجم ۹/ ۴۶]



## حضرت عمر بن خطاب رضی اللہ عنہ کی بہادری

حضرت علی بن ابی طالب رضی اللہ عنہ نے ایک مرتبہ فرمایا کہ میرے علم کے مطابق ہر ایک نے ہجرت چھپ کر کی۔ صرف حضرت عمر بن خطاب رضی اللہ عنہ ایسے ہیں جنہوں نے علی الاعلان ہجرت کی۔ چنانچہ انہوں نے ہجرت کا ارادہ فرمایا تو اپنی تلوار گلے میں لٹکائی اور اپنی کمان کندھے پر ڈالی اور کچھ تیر (ترکش سے) نکال کر اپنے ہاتھ میں رکھ لیے اور بیت اللہ کے پاس آئے وہاں صحن میں قریش کے کچھ سردار بیٹھے ہوئے تھے۔ حضرت عمر رضی اللہ عنہ نے بیت اللہ کے سات چکر لگائے پھر مقام ابراہیم کے پاس جا کر دو رکعت نماز پڑھی۔ پھر مشرکین کی ایک ٹولی کے پاس آئے اور فرمایا یہ تمام چہرے بد شکل ہو جائیں۔ جو آدمی یہ چاہتا ہے کہ اس کی ماں اس سے ہاتھ دھو بیٹھے اور اس کی اولاد یتیم ہو جائے اور اس کی بیوی بیوہ ہو جائے وہ مجھ سے وادی کی پرلی جانب آ کر ملے۔ (پھر آپ وہاں سے چل پڑے) ایک بھی آپ کے پیچھے نہ جاسکا۔

[اخرجه ابن عساکر کذا فی منتخب کثر العمال ۴/ ۳۸۷]

## حضرت علی بن ابی طالب رضی اللہ عنہ کی بہادری

حضرت جابر رضی اللہ عنہ فرماتے ہیں کہ حضرت علی رضی اللہ عنہ جنگ احد کے دن حضرت فاطمہ رضی اللہ عنہا کے پاس آئے اور یہ شعر پڑھے۔

أَفَاطِمُ أَهَاكَ السَّيْفَ غَيْرَ ذَمِيمٍ

فَلَسْتُ بِرَعْدِيدٍ وَ لَا بِلَثِيمٍ

”اے فاطمہ! یہ تلوار لے لو جس میں کوئی عیب نہیں اور نہ تو (ڈر کی وجہ سے) مجھ پر کبھی کپکپی طاری ہوتی ہے اور نہ میں کمینہ ہوں۔“

لَعَمْرِي لَقَدْ أَبْلَيْتُ فِي نَصْرِ أَحْمَدٍ

وَ مَرْضَاةَ رَبِّ بِالْعِبَادِ عَلِيمٍ

”میری عمر کی قسم! حضرت احمد رضی اللہ عنہ کی مدد اور اس رب العزت کی خوشنودی کی خاطر میں نے پوری کوشش کی ہے جو بندوں کو اچھی طرح جانتا ہے۔“

حضور ﷺ نے فرمایا کہ اگر تم نے عمدہ طریقہ سے جنگ کی ہے تو حضرت اہل بن حنیف اور حضرت ابن الصمہ رضی اللہ عنہما نے بھی خوب عمدہ طریقے سے جنگ کی ہے اور حضور ﷺ نے ایک اور صحابی کا بھی نام لیا جسے معلیٰ راوی بھول گئے۔ اس پر حضرت جبرائیل علیہ السلام نے آ کر عرض کیا اے محمد! آپ کے والد کی قسم! یہ غمخواری کا موقع ہے۔ اس پر حضور ﷺ نے فرمایا اے جبرائیل! یہ علی تو مجھ سے ہیں۔ حضرت جبرائیل نے عرض کیا میں آپ دونوں کا ہوں۔

[اخرجه البزار قال الہیثمی ۱۲۲/۶ وفی معلی بن عبد الرحمن الواسطی وهو ضعیف]

جد وقال ابن عدی ارجوا انه لا باس به انتہی]

حضرت ابن عباس رضی اللہ عنہما فرماتے ہیں کہ جنگ احد کے دن حضرت علی رضی اللہ عنہ حضرت فاطمہ رضی اللہ عنہا کے پاس گئے اور ان سے کہا کہ یہ تلوار لے لو۔ اس میں کوئی عیب نہیں ہے۔ حضور ﷺ نے فرمایا اگر تم نے اچھی طرح سے جنگ کی ہے تو حضرت اہل بن حنیف (رضی اللہ عنہ) اور حضرت ابودجانہ سماک بن خرشہ (رضی اللہ عنہ) نے بھی خوب اچھی طرح جنگ کی ہے۔

[عند الطبرانی قال الہیثمی ۱۲۳/۶ رجالہ رجال الصحیح انتہی]

حضرت عبید اللہ بن کعب بن مالک انصاری رضی اللہ عنہ فرماتے ہیں کہ غزوہ خندق کے دن عمرو بن عبدود بہادروں کی نشانی لگا کر جنگ میں اپنے موجود ہونے کو بتانے کے لیے نکلا۔ جب وہ اور اس کے گھڑ سوار ہمتی کھڑے ہو گئے تو حضرت علی رضی اللہ عنہ نے اس سے کہا اے عمرو! تم نے قریش کے لیے اللہ سے عہد کیا تھا کہ جب بھی تمہیں کوئی آدمی دو باتوں کی دعوت دے تم ان دو میں سے ایک کو ضرور اختیار کر لو گے۔ اس نے کہا ہاں (میں نے یہ عہد کیا تھا) حضرت علی رضی اللہ عنہ نے کہا میں تمہیں اللہ اور اس کے رسول کی اور اسلام کی دعوت دیتا ہوں۔ عمرو نے کہا مجھے اس کی کوئی ضرورت نہیں ہے اس پر حضرت علی رضی اللہ عنہ نے فرمایا کہ میں مقابلہ کے لیے میدان میں اترنے کی تم کو دعوت دیتا ہوں۔ عمرو نے کہا اے میرے بھتیجے! (مجھے) کیوں (میدان میں مقابلہ کے لیے اترنے کی دعوت دے رہے ہو کیونکہ) اللہ کی قسم! میں تمہیں قتل کرنا نہیں چاہتا ہوں۔ اور حضرت علی رضی اللہ عنہ نے فرمایا میں تو تمہیں قتل کرنا چاہتا ہوں۔ یہ سن کر عمرو آگ بگولہ ہو گیا اور حضرت علی رضی اللہ عنہ کی طرف بڑھا۔ دونوں اپنی سوار یوں سے اترے اور دونوں نے میدان کا کچھ چکر لگایا۔ (پھر لڑائی شروع ہوئی) آخر حضرت علی رضی اللہ عنہ نے عمرو کو قتل کر دیا۔

[اخرجه ابن جریر من طریق ابن اسحاق عن یزید بن رومان کذا فی البکتر ۲۸۱/۵]

ابن اسحاق کہتے ہیں کہ عمرو بن عبدود ہتھیاروں سے پوری طرح لیس ہو کر باہر نکلا اور بلند آواز سے پکارا مقابلہ کے لیے کون آتا ہے؟ حضرت علی بن ابی طالب رضی اللہ عنہ نے کھڑے ہو کر کہا یا نبی اللہ ﷺ! میں اس کے مقابلے کے لیے جاتا ہوں۔ آپ نے فرمایا عمرو ہے بیٹھ جاؤ۔ پھر عمرو زور سے پکارا۔ کیا ہے کوئی مرد جو میرے مقابلہ کے لیے میدان میں آئے اور مسلمانوں کو ملامت کرتے ہوئے کہنے لگا۔ کہاں گئی تمہاری وہ جنت جس کے بارے میں تم لوگ یہ کہتے ہو کہ تم میں سے جو مارا جاتا ہے وہ اس جنت میں داخل ہو جاتا ہے۔ تم لوگ میرے مقابلہ کے لیے ایک آدمی کو بھی نہیں بھیج سکتے؟ حضرت علی رضی اللہ عنہ نے پھر کھڑے ہو کر کہا یا رسول اللہ ﷺ! میں جاتا ہوں۔ آپ نے فرمایا عمرو ہے تم بیٹھ جاؤ۔ عمرو نے تیسری مرتبہ پھر بلند آواز سے مقابلہ کے لیے آنے کی دعوت دی اور راوی نے اس کے اشعار کا بھی تذکرہ کیا۔ پھر حضرت علی رضی اللہ عنہ نے کھڑے ہو کر کہا یا رسول اللہ ﷺ! میں جاتا ہوں۔ آپ نے فرمایا یہ عمرو ہے۔ حضرت علی رضی اللہ عنہ نے کہا چاہے عمرو ہو۔ (میں جانے کو تیار ہوں) چنانچہ حضور ﷺ نے ان کو اجازت دے دی۔ وہ اشعار پڑھتے ہوئے اس کی طرف چلے

لَا تَعْجَلَنَّ فَقَدْ أَتَاكَ  
مُجِيبٌ صَوْتِكَ غَيْرَ عَاجِزٍ  
”ہرگز جلدی نہ کر کیونکہ تیری آواز کا جواب دینے والا آ گیا ہے جو عاجز نہیں ہے۔“  
فِي نِيَّةٍ وَ بِضِيرَةٍ  
وَالصَّدَقُ مَنجِي كُلِّ فَائِزٍ  
”یہ آنے والا سوچ سمجھ کر اور یکے ارادے کے ساتھ آیا ہے (یہ بات میں تم سے سچی کہہ رہا ہوں کیونکہ) سچ ہی ہر کامیاب ہونے والے کے لیے نجات کا ذریعہ ہے۔“  
أَنِّي لَا رَجُوَ أَنَّ  
عَلَيْكَ نَائِحَةَ الْجَنَائِزِ  
”مجھے پوری امید ہے کہ مردوں پر نوحہ کرنے والیوں کو میں تیرے اوپر (نوحہ کرنے کے لیے) کھڑا کر دوں گا۔“  
مِنْ ضَرَبَةٍ نَجْلَاءَ

يَبْقَى ذِكْرُهَا عِنْدَ الْهَزَاهِرِ

”میں تجھے (تلوار کی) ایسی لمبی چوڑی ضرب لگاؤں گا جس کا تذکرہ بڑی بڑی لڑائیوں میں بھی باقی رہے گا۔“

عمر نے حضرت علی رضی اللہ عنہ سے پوچھا تم کون ہو؟ انہوں نے کہا میں علی ہوں عمرو نے کہا کہ کیا تم عبد مناف (یہ ابوطالب کا نام ہے) کے بیٹے ہو؟ انہوں نے کہا (ہاں) میں علی بن ابی طالب (رضی اللہ عنہ) ہوں۔ عمرو نے کہا اے میرے بھتیجے (میں چاہتا ہوں کہ میرے مقابلہ کے لیے) تمہاری جگہ تمہارے چچاؤں میں سے کوئی آئے جو عمر میں تم سے بڑا ہو۔ کیونکہ مجھے تمہارا خون بہانا پسند نہیں ہے۔ حضرت علی رضی اللہ عنہ نے کہا۔ لیکن اللہ کی قسم! میں تمہارے خون بہانے کو برا نہیں سمجھتا ہوں۔ وہ غضبناک ہو کر اپنے گھوڑے سے نیچے اتر اور اپنی تلوار سنت لی وہ تلوار آگ کے شعلے کی طرح چمک دار تھی۔ پھر وہ غصہ میں بھرا ہوا حضرت علی رضی اللہ عنہ کی طرف بڑھا۔ حضرت علی رضی اللہ عنہ کھال والی ڈھال لے کر اس کے سامنے آئے۔ عمرو نے حضرت علی رضی اللہ عنہ کی ڈھال پر تلوار کا اپنا زوردار وار کیا کہ تلوار ڈھال کو کاٹ کر ان کے سر تک جا پہنچی جس سے سر زخمی ہو گیا۔ حضرت علی رضی اللہ عنہ نے اس کے کندھے پر اس زور سے تلوار ماری جس سے وہ زمین پر گر گیا اور (اس کے گرنے سے بہت سا) غبار اڑا اور حضور اقدس ﷺ نے زور سے اللہ اکبر کہنے کی آواز سنی جس سے ہم لوگ سمجھ گئے کہ حضرت علی رضی اللہ عنہ نے عمرو کو قتل کر دیا ہے اس وقت حضرت علی رضی اللہ عنہ یہ اشعار پڑھ رہے تھے

أَعْلَى تَقْتَحِمُ الْفَوَارِسُ هَكَذَا عَنِّي  
وَعَنْهُمْ أَخْرَوْا أَصْحَابِي

”کیا گھڑسوار یوں اچانک مجھ پر حملہ کر دیں گے؟ اے میرے ساتھیو! تم سب کو مجھ سے اور مجھ پر اچانک حملہ کرنے والوں سے پیچھے ہٹا دو میں اکیلا ہی ان سے نمٹ لوں گا۔“

الْيَوْمَ يَمْنَعُنِي الْفِرَارَ حَفِظْتَنِي  
وَمُصَمَّمٌ فِي الرَّأْسِ لَيْسَ بِنَائِي

”میدان جنگ میں مجھے جو غصہ آتا ہے اس نے آج مجھے جاگنے سے روکا ہوا ہے اور اس تلوار نے روکا ہے جس کا دار سر کاٹ کر آتا ہے اور خطا نہیں ہوتا ہے۔“

پھر یہ اشعار پڑھے:



عَبَدَ الْحَجَارَةَ مِنْ سَفَاهَةٍ رَأَيْهِ  
وَعَبَدْتُ رَبَّ مُحَمَّدٍ بِصَوَابِي

”اس نے اپنی احمقانہ رائے سے پتھروں کی عبادت کی اور میں نے اپنی درست رائے سے محمد ﷺ کے رب کی عبادت کی۔“

فَصَدَرْتُ حِينَ بَرَكَتُهُ مُتَجَدِّلاً  
كَالْجِزْعِ بَيْنَ دَكَادِكِ وَرَوَابِي

”جب میں اس کا کام تمام کر کے واپس آیا تو وہ زمین پر ایسے پڑا ہوا تھا جیسے کھجور کا تنا سخت زمین اور ٹیلوں کے درمیان پڑا ہوا ہو۔“

وَعَفَفْتُ عَنْ آثَوَابِهِ وَلَوْ أَنِّي  
كُنْتُ الْمُقَطَّرَ بَزْنِي آثَوَابِي

”میں نے اس کے کپڑے نہیں لیے اور یوں میں پاک دامن رہا اور اگر میں مرجاتا تو وہ میرے کپڑے چھین لیتا۔“

لَا تَحْسَبْنِ اللَّهَ خَاذِلَ دِينِهِ  
وَنَبِيِّهِ يَا مَعْشَرَ الْأَحْزَابِ

”اے (کافروں کی) جماعت! یہ خیال ہرگز نہ کرنا کہ اللہ تعالیٰ اپنے دین کی اور اپنے نبی ﷺ کی مدد چھوڑ دیں گے۔“

پھر حضرت علی رضی اللہ عنہ حضور ﷺ کی طرف چل پڑے اور ان کا چہرہ خوشی سے دمک رہا تھا۔ حضرت عمر بن خطاب رضی اللہ عنہ نے ان سے کہا کہ تم نے اس (عمر بن عبدود) کی زرہ کیوں نہیں لے لی۔ کیوں کہ عربوں کے پاس اس زرہ سے بہتر زرہ نہیں ہے۔ حضرت علی رضی اللہ عنہ نے کہا کہ میں نے اس پر وار کیا۔ اس نے اپنی شرم گاہ کے ذریعہ مجھ سے بچاؤ کیا۔ یعنی اس کی شرم گاہ کھل گئی اس وجہ سے مجھے شرم آئی کہ میں اپنے چچا زاد بھائی کی اس حال میں زرہ اتار لوں۔

[ذکرہ فی البدیۃ ۳/ ۱۰۶ من طریق البیہقی]

حضرت سلمہ بن اکوع رضی اللہ عنہ ایک لمبی حدیث بیان کرتے ہیں جس وہ غزوہ بنو فزارہ سے واپسی کا تذکرہ کرتے ہیں اور فرماتے ہیں کہ واپس آ کر ابھی ہم لوگ تین دن ٹھہرے ہی تھے کہ ہم

لوگ خیبر کی طرف نکل پڑے۔ اور حضرت عامر رضی اللہ عنہ بھی اس غزوہ میں گئے تھے اور وہ یہ اشعار پڑھتے جاتے تھے۔

وَاللّٰهُ لَوْ لَا اَنْتَ مَا اهْتَدَيْنَا  
وَلَا تَصَدَّقْنَا وَلَا صَلَّيْنَا

”اللہ کی قسم! اگر آپ نہ ہوتے (یعنی آپ کا فضل نہ ہوتا) تو ہم ہدایت نہ پاتے اور صدقہ نہ کرتے اور نہ نماز پڑھتے۔“

وَنَحْنُ مِنْ فَضْلِكَ مَا اسْتَغْنَيْنَا  
فَانْزِلْ سَكِينَةً عَلَيْنَا

”ہم تیرے فضل سے بے نیاز نہیں ہیں تو ہم پر سکینہ اور اطمینان کو ضرور نازل فرما۔ اور جب ہم دشمن سے مقابلہ کریں تو تو ہمیں ثابت قدم رکھ۔“

اس پر آپ نے پوچھا کہ یہ اشعار پڑھنے والا کون ہے؟ لوگوں نے عرض کیا حضرت عامر رضی اللہ عنہ حضور ﷺ نے فرمایا (اے عامر) تیرا رب تیری مغفرت فرمائے۔ راوی کہتے ہیں کہ جب بھی حضور ﷺ نے کسی کو یہ دعا دی ہے وہ ضرور شہید ہوا ہے۔ حضرت عمر رضی اللہ عنہ اونٹ پر سوار تھے (یہ دعا سن کر) انہوں نے کہا آپ نے حضرت عامر سے اور فائدہ اٹھانے دیا ہوتا (یعنی آپ یہ دعا حضرت عامر کو نہ دیتے تو وہ اور زندہ رہتے۔ اب تو وہ شہید ہو جائیں گے) پھر ہم لوگ خیبر پہنچے تو (یہود کا پہلوان) مرحب اپنی تلوار فخر سے لہراتا ہوا اور یہ شعر پڑھتا ہوا باہر نکلا

قَدْ عَلِمْتُ خَيْرٌ اَنْيَ مَرْحَبُ  
شَاكِي السَّلَاحِ بَطْلٌ مُّجَرَّبُ  
اِذَا الْحُرُوبُ اَقْبَلَتْ تَلَهَبُ

”سارے خیبر کو اچھی طرح معلوم ہے کہ میں مرحب ہوں اور ہتھیاروں سے لیس ہوں اور تجربہ کار بہادر ہوں (میری بہادری اس وقت ظاہر ہوتی ہے) جب کہ شعلہ زن لڑائیاں سامنے آتی ہیں۔“

حضرت عامر رضی اللہ عنہ مرحب کے مقابلے کے لیے یہ اشعار پڑھتے ہوئے میدان میں نکلے

قَدْ عَلِمْتُ خَيْرُ اَنِي عَامِرٌ  
شَاكِي السَّلَاحِ بَطْلٌ مُّغَامِرٌ

”سارے خیر کو اچھی طرح معلوم ہے کہ میں عامر ہوں اور ہتھیاروں سے لیس ہوں اور مہلک مقامات میں گھسنے والا بہادر ہوں۔“

ان دونوں کے آپس میں تلوار سے دو دو ہاتھ ہوئے۔ مرحب کی تلوار حضرت عامر کی ڈھال میں گھس گئی۔ حضرت عامر نے مرحب کے نچلے حصہ پر حملہ کیا۔ حضرت عامر کی تلوار خود ان کو ہی لگ گئی جس سے شہ رگ کٹ گئی اور اسی سے یہ شہید ہو گئے۔ حضرت سلمہ رضی اللہ عنہ فرماتے ہیں کہ میں باہر نکلا تو حضور ﷺ کے چند صحابہ رضی اللہ عنہم کو میں نے کہتے سنا کہ حضرت عامر کا سارا عمل رائیگاں گیا۔ کیونکہ انہوں نے خود کشی کی ہے۔ میں روتا ہوا حضور ﷺ کی خدمت میں حاضر ہوا حضور ﷺ نے مجھے فرمایا کیا ہوا؟ میں نے کہا لوگ کہہ رہے ہیں کہ عامر کا سارا عمل رائیگاں گیا۔ حضور ﷺ نے پوچھا یہ بات کس نے کہی؟ میں نے کہا آپ کے چند صحابہ رضی اللہ عنہم نے۔ حضور ﷺ نے کہا ان بلوگوں نے غلط کہا عامر کو تو دو گنا اجر ملے گا۔ حضور ﷺ نے حضرت علی رضی اللہ عنہ کو بلانے کے لیے آدمی بھیجا۔ اور ان کی آنکھ دکھ رہی تھی۔ حضور ﷺ نے فرمایا آج میں جھنڈا ایسے آدمی کو دوں گا جو اللہ اور اس کے رسول (ﷺ) سے محبت کرتا ہے۔ میں حضرت علی رضی اللہ عنہ کا ہاتھ پکڑے ہوئے لے کر آیا۔ آپ نے ان کی آنکھ پر لعاب مبارک لگا یا وہ فوراً ٹھیک ہو گئی۔ حضور ﷺ نے ان کو جھنڈا دیا۔ مرحب پھر وہی اپنے اشعار پڑھتا ہوا باہر نکلا۔

قَدْ عَلِمْتُ خَيْرُ اَنِي مَرْحَبٌ  
شَاكِي السَّلَاحِ بَطْلٌ مُّجَرَّبٌ  
اِذَا الْحُرُوبُ اَقْبَلَتْ تَلَهَّبُ

اس کے مقابلہ کے لیے حضرت علی رضی اللہ عنہ یہ اشعار پڑھتے ہوئے نکلے۔

اَنَا الَّذِي سَمَّيْنِي اُمِّي حَيْدَرَةٌ  
كَلَيْتُ غَابَاتٍ كَرِيهٍ الْمَنْظَرَةُ  
اَوْ فِيهِمْ بِالصَّاعِ كَيْلُ السَّنْدَرَةِ

”میں وہ شخص ہوں کہ جس کی ماں نے ان کا نام حیدر یعنی شیر رکھا۔ میں جنگل کے

ہولناک منظر والے شیر کی طرح ہوں میں دشمنوں کو پورا پورا ناپ کر دوں گا جیسے کہ کھلے  
 پیمانے میں پورا پورا دیا جاتا ہے۔ (یعنی میں دشمن کی وسیع پیمانے پر خون ریزی کروں گا)“  
 چنانچہ حضرت علی رضی اللہ عنہ نے تلوار کا ایسا وار کیا کہ مرحب کا سر پھاڑ کر اسے قتل کر دیا اور اس  
 طرح خیبر فتح ہو گیا۔ اس روایت میں اسی طرح آیا ہے کہ ملعون مرحب یہودی کو حضرت علی رضی اللہ عنہ  
 نے ہی قتل کیا ہے اور ایسے ہی امام احمد نے حضرت علی رضی اللہ عنہ سے روایت نقل کی ہے کہ مرحب کو قتل  
 کرنے والے حضرت محمد بن مسلمہ رضی اللہ عنہ ہیں اور اسی طرح محمد بن اسحاق نے اور واقدی نے  
 حضرت جابر رضی اللہ عنہ وغیرہ حضرات سے نقل کیا ہے۔

[اخرجه مسلم والبیہقی واللفظ له كذا في البداية ۲/ ۱۸۷]

رسول اللہ ﷺ کے آزاد کردہ غلام حضرت ابورافع رضی اللہ عنہ فرماتے ہیں کہ ہم لوگ حضرت علی  
 رضی اللہ عنہ کے ساتھ خیبر کے لیے روانہ ہوئے۔ حضور ﷺ نے ان کو اپنا جھنڈا دے کر بھیجا۔ جب  
 حضرت علی رضی اللہ عنہ کے قریب پہنچے تو قلعہ والے لڑنے کے لیے قلعہ سے نکل کر باہر آ گئے۔ چنانچہ  
 حضرت علی رضی اللہ عنہ نے ان سے جنگ شروع کر دی۔ ان یہودیوں میں سے ایک آدمی نے حضرت علی  
 رضی اللہ عنہ پر تلوار کا زور دارحہ کیا جس سے حضرت علی کے ہاتھ سے ڈھال نیچے گر گئی۔ حضرت علی نے  
 فوراً قلعہ کا دروازہ اکھیڑ کر اسے اپنی ڈھال بنالیا۔ اور دروازے کو ہاتھ میں پکڑ کر حضرت علی رضی اللہ عنہ  
 لڑتے رہے یہاں تک کہ اللہ تعالیٰ نے ان کو فتح نصیب فرمائی پھر انہوں نے اس دروازے کو  
 زمین پر ڈال دیا۔ پھر میں نے سات اور آدمیوں کو لے کر کوشش کی کہ اس دروازے کو پلٹ دیں  
 لیکن ہم آٹھ آدمی اسے پلٹ نہ سکے۔ [وفی هذا الخبر جهالة وانقطاع ظاهر]

حضرت جابر رضی اللہ عنہ فرماتے ہیں کہ حضرت علی رضی اللہ عنہ نے خیبر کے دن (قلعہ کا) دروازہ اٹھا  
 لیا۔ مسلمان اس کے اوپر چڑھ کر قلعے کے اندر چلے گئے۔ اور اس طرح اس کو فتح کر لیا۔ بعد میں  
 لوگوں نے تجربہ کیا تو چالیس آدمی اسے نہ اٹھا سکے۔

[رواه الحافظ البيهقي والحاكم من طريق أبي جعفر الباقر وفيه ضعف ايضاً]

حضرت جابر رضی اللہ عنہ کی ایک روایت میں یہ ہے کہ بستر آدمیوں نے اپنا پورا زور لگایا تب  
 دروازے کو واپس اس کی جگہ لا سکے۔ [هذا رواية ضعيفة كذا في البداية ۲/ ۱۸۹]

حضرت جابر بن سمرہ رضی اللہ عنہ فرماتے ہیں کہ حضرت علی رضی اللہ عنہ نے غزوہ خیبر کے دن (قلعہ کا)



دروازہ اٹھالیا تھا۔ اسی پر چڑھ کر مسلمانوں نے خیر کو فتح کیا تھا۔ بعد میں تجربہ کیا گیا تو چالیس آدمی ہی اسے اٹھا سکے۔

[قد اخرجہ ابن ابی شینۃ کذا فی منتخب کثر العمال ۵/۴۴ وقال حسن انتہی]

## حضرت طلحہ بن عبید اللہ رضی اللہ عنہ کی بہادری

حضرت طلحہ رضی اللہ عنہ فرماتے ہیں کہ غزوہ احد کے دن میں یہ ربز یہ اشعار پڑھ رہا تھا:

نَحْنُ حُمَاةُ غَالِبٍ وَ مَالِكِ  
نَذْبُ عَنْ رَسُولِنَا الْمُبَارَكِ

”ہم قبیلہ غالب اور قبیلہ مالک کی حفاظت کرنے والے ہیں اور ہم اپنے مبارک رسول کی طرف سے دفاع کر رہے ہیں۔“

نَضْرِبُ عَنْهُ الْقَوْمَ فِي الْمَعَارِكِ  
ضَرْبَ صَفَاحِ الْكُومِ فِي الْمُبَارَكِ

”اور میدان جنگ میں ہم دشمنوں کو تلواریں مار مار کر حضور ﷺ سے پیچھے ہٹا رہے ہیں اور ہم ایسے مار رہے ہیں جیسے کہ اونچے کو ہان والی موٹی اونٹنیوں کو بیٹھنے کی جگہ میں کناروں پر مارا جاتا ہے۔ (یعنی جب انہیں ذبح کر کے گوشت بنایا جاتا ہے)“

حضور ﷺ نے غزوہ احد سے واپس ہوتے ہی حضرت حسان رضی اللہ عنہ سے فرمایا کہ تم طلحہ کی

تعریف میں کچھ اشعار کہو چنانچہ حضرت حسان نے یہ اشعار کہے۔

وَ طَلْحَةُ يَوْمَ الشَّعْبِ أَسَى مُحَمَّدًا  
عَلَى سَاعَةِ ضَاقَتْ عَلَيْهِ وَ شَقَّتْ

”اور گھائی کے دن طلحہ نے تنگی اور مشکل کی گھڑی میں حضرت محمد ﷺ کی پوری طرح غم خواری کی اور ان پر جان نثار کی۔“

يَقِيهِ بِكَفِّهِ الرِّمَاحَ وَ أَسْلَمَتْ  
أَشَاجِعُهُ تَحْتَ السُّيُوفِ فَشَأَتْ

”اپنے دونوں ہاتھوں سے حضور ﷺ کو بچاتے رہے۔ اور (حضور ﷺ کو بچانے

کے لیے) انہوں نے اپنے ہاتھوں کے پورے تلواروں کے نیچے کر دیئے جس سے وہ پورے شل ہو گئے۔“

وَ كَانَ إِمَامَ النَّاسِ إِلَّا مُحَمَّدًا  
أَقَامَ رَحَى الْأَسْلَامِ حَتَّى اسْتَقَلَّتْ  
”حضرت محمد ﷺ کے علاوہ باقی تمام لوگوں سے آگے تھے اور انہوں نے اسلام کی چکی کو ایسا کھڑا کیا کہ وہ مستقل چلنے لگی۔“

اور حضرت ابو بکر صدیق رضی اللہ عنہ نے (حضرت طلحہ کی تعریف میں) یہ اشعار کہے  
حَمَى نَبِيُّ الْهُدَى وَ الْخَيْلُ تَتَّبَعُهُ  
حَتَّى إِذَا مَالِقُوا حَامِي عَنِ الدِّينِ  
”طلحہ نے ہدایت والے نبی ﷺ کی حفاظت کی حالانکہ سوار آپ کا پیچھا کر رہے تھے یہاں تک کہ جب وہ سوار قریب آ جاتے تو وہ دین کی خوب حفاظت کرتے۔“  
صَبْرًا عَلَى الطَّعْنِ إِذْ وَلَّتْ خُمَاتُهُمْ  
وَ النَّاسُ مِنْ بَيْنِ مَهْدِيٍّ وَ مَفْتُونٍ  
”جب لوگوں کی حفاظت کرنے والے پیٹھ پھیر کر بھاگ رہے تھے اس وقت انہوں نے نیزوں پر صبر کیا۔ اور اس دن لوگ دو طرح کے تھے ہدایت یافتہ مسلمان اور فتنہ میں مبتلا کافر۔“

يَا طَلْحَةَ بْنَ عُبَيْدِ اللَّهِ قَدْ وَجَبَتْ  
لَكَ الْجَنَانُ وَ زُوجَتْ أَلَمَهَا الْعَيْنُ  
”اے طلحہ بن عبید اللہ! تمہارے لیے جنت واجب ہو گئی اور خوبصورت اور آہو چشم حوروں سے تمہاری شادی ہو گئی۔“

(اور ان کی تعریف میں) حضرت عمر رضی اللہ عنہ نے یہ شعر کہا۔

حَمَى نَبِيُّ الْهُدَى بِالسَّيْفِ مُنْصَلَّتًا  
لَمَّا تَوَلَّى جَمِيعُ النَّاسِ وَ انْكَشَفُوا  
”جب تمام لوگوں نے پشت پھیر لی اور شکست کھا گئے اس وقت طلحہ نے تنگی تلوار سے

ہدایت والے نبی کی حفاظت کی۔“

اس پر حضور ﷺ نے فرمایا اے عمر! تم نے سچ کہا۔

[اخرجه ابن عساکر قال فی منتخب الکتز ۵/ ۶۸ وفيه سليمان بن ايوب الطلحي قال ابن

عدي عامة احاديثه لا يتابع عليها وذكره ابن حبان في الثقات كما في اللسان ۳/ ۷۷]

اور حضرت طلحہ کے جنگ کرنے کے واقعات گزر چکے ہیں۔

## حضرت زبیر بن عوام رضی اللہ عنہ کی بہادری

حضرت سعید بن مسیب رضی اللہ عنہ فرماتے ہیں کہ اللہ کی خاطر سب سے پہلے تلوار سونٹنے والے حضرت زبیر بن عوام رضی اللہ عنہ ہیں ایک دن وہ دوپہر کو قیلولہ کر رہے تھے (یعنی آرام کر رہے تھے) کہ اچانک انہوں نے یہ آواز سنی کہ رسول اللہ ﷺ کو قتل کر دیا گیا ہے۔ (یہ سنتے ہی فوراً) ستی ہوئی تنگی تلوار لے کر باہر نکلے۔ یہ اور حضور ﷺ دونوں ایک دوسرے کو بالکل آمنے سامنے آ کر ملے۔ حضور ﷺ نے پوچھا اے زبیر! تمہیں کیا ہو گیا؟ انہوں نے عرض کیا میں نے سنا کہ آپ شہید کر دیئے گئے ہیں۔ حضور ﷺ نے پوچھا پھر تمہارا کیا کرنے کا ارادہ تھا؟ انہوں نے عرض کیا میرا یہ ارادہ تھا کہ میں (آنکھ بند کر کے) مکہ والوں پر ٹوٹ پڑوں۔ حضور ﷺ نے ان کے لیے دعائے خیر فرمائی۔ انہی کے بارے میں اسدی شاعر نے یہ اشعار کہے ہیں۔

هَذَاكَ أَوَّلُ سَيْفٍ سُلِّ فِي غَضَبٍ  
لِلَّهِ سَيْفُ الزُّبَيْرِ الْمُرْتَضَى أَنْفًا

”حضرت زبیر مرتضیٰ سردار کی تلوار ہے جو اللہ کی خاطر غصہ کرنے میں سب سے پہلے سونتی گئی ہے۔“

بَحْمِيَّةٌ سَبَقَتْ مِنْ قَضَلٍ نَجْدَتِهِ  
قَدْ يَحْبِسُ النَّجْدَاتِ الْمُحْبِسُ الْأَرْفَا

”یہ دینی حمیت ہے جو ان کے زیادہ بہادر ہونے کی وجہ سے ظاہر ہوئی ہے اور کبھی

زیادہ سننے والا کئی قسم کی بہادریوں کو جمع کر لیا کرتا ہے۔“ [اخرجه ابن عساکر]

حضرت عروہ رضی اللہ عنہ فرماتے ہیں کہ زبیر بن عوام رضی اللہ عنہ نے مسلمان ہونے کے بعد یہ شیطانی

آواز سنی کہ (حضرت) محمد (ﷺ) گرفتار کر لیے گئے ہیں اس وقت حضرت زبیر رضی اللہ عنہ کی عمر بارہ سال تھی۔ یہ سنتے ہی انہوں نے اپنی تلوار سونت لی اور (حضور ﷺ کی تلاش میں) گلیوں میں بھاگنے لگے۔ حضور ﷺ اس وقت مکہ کے بالائی حصہ میں تھے یہ وہاں ہاتھ میں تلوار لیے ہوئے حضور ﷺ کی خدمت میں پہنچ گئے۔ حضور ﷺ نے ان سے پوچھا تمہیں کیا ہوا؟ انہوں نے کہا میں نے یہ بات سنی ہے کہ آپ کو گرفتار کر لیا گیا ہے حضور ﷺ نے پوچھا تم کیا کرنے لگے تھے؟ انہوں نے کہا کہ آپ کو گرفتار کرنے والوں کو اپنی اس تلوار سے مارنے لگا تھا اس پر حضور ﷺ نے آپ کے لیے اور آپ کی تلوار کے لیے دعا فرمائی۔ اور ان سے فرمایا واپس لوٹ جاؤ۔ یہ سب سے پہلی تلوار ہے جو اللہ کے راستہ میں سوتی گئی تھی۔ [عند ابن عساکر ایضاً وابی نعیم فی الحلیۃ ۸۹/۱ کذا فی منتخب کنز العمال ۶۹/۵ وخرجه الزبیر بن بکار کما فی الإصابة ۵۳۵/۱ وخرجه

ابو نعیم فی الدلائل ۲۲۶ عن معید بن الحسیب بمعناه]

ابن اسحاق سے روایت ہے کہ جنگ احد کے دن طلحہ بن ابی طلحہ عہدہ مشرکوں کا جھنڈا اٹھائے ہوئے تھا اس نے مسلمانوں کو اپنے مقابلہ پر میدان میں نکلنے کی دعوت دی۔ چنانچہ لوگ ایک دفعہ تو اس کے ڈر کی وجہ سے رک گئے (اس کے مقابلہ کے لیے جانے پر کسی نے ہمت نہ کی) پھر حضرت زبیر بن عوام رضی اللہ عنہ اس کے مقابلہ کے لیے نکلے اور چھلانگ لگا کر اس کے اوٹ پر اس کے ساتھ جا بیٹھے۔ (اور اوٹ پر ہی لڑائی شروع ہو گئی) حضرت زبیر رضی اللہ عنہ نے طلحہ کو اوپر سے نیچے زمین پر پھینک کر اسے اپنی تلوار سے ذبح کر دیا۔ حضور ﷺ نے ان کی تعریف فرمائی اور فرمایا کہ ہر نبی کا کوئی (جان نثار) حواری ہوا کرتا ہے میرے حواری زبیر (رضی اللہ عنہ) ہیں۔ اور فرمایا چونکہ میں نے دیکھا تھا کہ لوگ اس کے مقابلہ سے رک گئے تھے اس وجہ سے اگر یہ زبیر (رضی اللہ عنہ) اس کے مقابلہ میں نہ جاتے تو میں خود جاتا۔ [ذکرہ یونس کذا فی البدایہ ۲۰/۳]

ابن اسحاق روایت کرتے ہیں کہ نوفل بن عبد اللہ بن مغیرہ مخزومی نے غزوہ خندق کے دن دشمن کی صف سے باہر نکل کر مسلمانوں کو اپنے مقابلہ کے لیے نکلنے کی دعوت دی۔ چنانچہ اس کے مقابلہ کے لیے حضرت زبیر بن عوام رضی اللہ عنہ نکلے اور اس پر تلوار کا ایسا وار کیا کہ اس کے دو ٹکڑے کر دیئے۔ اس کی وجہ سے ان کی تلوار میں دندانے پڑ گئے۔ اور واپس آتے ہوئے یہ شعر پڑھ رہے تھے



أَنِّي أَمْرُو أَحْمِي وَ أَحْتَمِي  
عَنِ النَّبِيِّ الْمُصْطَفَى الْأُمِّي

”میں ایسا آدمی ہوں کہ (دشمن سے) اپنی بھی حفاظت کرتا ہوں اور نبی امی حضرت

مصطفیٰ ﷺ کی بھی حفاظت کرتا ہوں۔“ [ذکرہ یونس کذا فی البدایہ ۱۰۷/۴]

حضرت اسماء بنت ابی بکر رضی اللہ عنہا فرماتی ہیں کہ ایک مشرک ہتھیار لگائے ہوئے آیا اور ایک اونچی جگہ چڑھ کر کہنے لگا کہ میرے مقابلے کے لیے کون آئے گا؟ حضور ﷺ نے لوگوں میں سے ایک آدمی سے کہا کیا تم اس کے مقابلہ کے لیے جاؤ گے؟ اس آدمی نے کہا یا رسول اللہ ﷺ! اگر آپ کی منشاء ہو تو (میں جانے کے لیے تیار ہوں) حضرت زبیر رضی اللہ عنہ (حضور ﷺ کے چہرہ کی طرف) جھانک کر دیکھنے لگے۔ حضور ﷺ نے ان کی طرف دیکھا اور ان سے فرمایا (میری پھوپھی) صفیہ بکے بیٹے تم (مقابلہ کے لیے) کھڑے ہو جاؤ حضرت زبیر رضی اللہ عنہ اس کی طرف چل پڑے اور جا کر اس کے برابر کھڑے ہو گئے۔ پھر ایک دوسرے پر تلوار کے وار کرنے لگے۔ پھر دونوں آپس میں گتھم گتھا ہو گئے۔ پھر دونوں نیچے کودھکنے لگے۔ اس پر حضور ﷺ نے فرمایا جو بھی گڑھے میں پہلے گرے گا وہی مارا جائے گا۔ چنانچہ وہ کافر (گڑھے میں) پہلے گرا۔ پھر حضرت زبیر رضی اللہ عنہ اس کے سینے پر جا گرے اور انہوں نے اسے قتل کر دیا۔

[۱۰۷/۵ أخرجه ابن جرير كذا في منتخب الكنز ۶۹]

حضرت عبداللہ بن زبیر رضی اللہ عنہ فرماتے ہیں کہ غزوہ خندق کے دن مجھے عورتوں اور بچوں کے ساتھ قلعہ میں رکھا گیا اور میرے ساتھ عمر بن ابی سلمہ رضی اللہ عنہ بھی تھے (یہ دونوں بچے تھے) اور میرے سامنے جھک کر کھڑے ہو جاتے اور میں ان کی کمر پر چڑھ کر (قلعہ سے باہر لڑائی کا منظر) دیکھنے لگ جاتا۔ چنانچہ میں نے اپنے والد کو دیکھا کہ وہ کبھی یہاں حملہ کرتے اور کبھی وہاں۔ جو چیز بھی ان کے سامنے آتی وہ لپک کر اس کی طرف جاتے شام کو جب وہ ہمارے پاس قلعہ میں آئے تو میں نے کہا اے ابا جان! آج آپ جو کچھ کرتے رہے ہیں اسے دیکھتا رہا۔ انہوں نے کہا اے میرے بیٹے! کیا تم نے مجھے دیکھا؟ میں نے کہا جی ہاں انہوں نے کہا میرے ماں باپ تم پر قربان

ہوں۔ [أخرجه البيهقي كذا في البدایہ ۱۰۷/۴]

حضرت عروہ رضی اللہ عنہ فرماتے ہیں کہ رسول اللہ ﷺ کے صحابہ رضی اللہ عنہم نے غزوہ یرموک کے

دن حضرت زبیر رضی اللہ عنہ سے کہا۔ کیا تم (کافروں پر) حملہ نہیں کرتے ہوتا کہ ہم بھی تمہارے ساتھ حملہ کریں۔ حضرت زبیر رضی اللہ عنہ نے کہا اگر میں نے حملہ کیا تو تم اپنی بات پوری نہیں کر سکو گے اور میرا ساتھ نہیں دے سکو گے۔ انہوں نے کہا ہم ایسا نہیں کریں گے (بلکہ آپ کا ساتھ دیں گے) چنانچہ حضرت زبیر رضی اللہ عنہ نے کافروں پر اس زور سے حملہ کیا کہ ان کی صفوں کو چیرتے ہوئے دوسری طرف نکل گئے اور صحابہ رضی اللہ عنہم میں سے کوئی بھی ان کے ساتھ نہیں تھا۔ پھر وہ اسی طرح دشمن کی صفوں کو چیرتے ہوئے واپس آئے تو کافروں نے ان کے گھوڑے کی لگام پکڑ کر ان کے کندھے پر تلوار کے دو وار ایسے کیے جو ان کو جنگ بدر والے زخم کے دائیں بائیں لگے۔ حضرت عروہ رضی اللہ عنہ فرماتے ہیں کہ میں چھوٹا تھا اور ان زخموں کے نشانات میں انگلیاں دے کر کھیلا کرتا تھا اور (غزوہ یرموک کے) اس دن حضرت عبداللہ بن زبیر رضی اللہ عنہ بھی ان کے ساتھ تھے اور ان کی عمر اس وقت دس سال تھی اور حضرت زبیر رضی اللہ عنہ نے ان کو ایک گھوڑے پر سوار کر کے ایک آدمی کے سپرد کر دیا تھا۔ [اخرجه البخاری]

الہدایہ میں اس جیسی روایت ہے جس میں یہ ہے کہ حضرات صحابہ رضی اللہ عنہم دوبارہ وہی درخواست لے کر حضرت زبیر رضی اللہ عنہ کے پاس آئے تو انہوں نے وہی کارنامہ کر دکھایا جو پہلے دکھایا تھا۔ [ا ذکرہ فی البدایہ ۷/ ۱۱ بمعناہ]

## حضرت سعد بن ابی وقاص رضی اللہ عنہ کی بہادری

حضرت زہری رحمہ اللہ فرماتے ہیں کہ حضور اقدس ﷺ نے حجاز کے علاقہ رابغ کی جانب ایک جماعت کو بھیجا جس میں حضرت سعد بن ابی وقاص رضی اللہ عنہ تھے مشرکین مسلمانوں پر ٹوٹ پڑے۔ اس دن حضرت سعد رضی اللہ عنہ نے اپنے تیروں سے مسلمانوں کی خوب حفاظت کی اور حضرت سعد رضی اللہ عنہ سب سے پہلے مسلمان ہیں جنہوں نے اللہ کے راستے میں تیر چلایا اور یہ اسلام کی سب سے پہلی جنگ تھی اور حضرت سعد رضی اللہ عنہ نے اپنے تیر چلانے کے بارے میں یہ اشعار کہے۔

أَلَا هَلْ أَتَى رَسُولَ اللَّهِ أَتَى  
حَمِيَّتُ صَحَابَتِي بِصُدُورٍ نَبْلِي

”ذرا غور سے سنو! کیا حضور ﷺ کو یہ بات پہنچ گئی ہے کہ میں نے اپنے تیروں کی

نوک سے اپنے ساتھیوں کی حفاظت کی ہے؟“

أَذُوْدُ      بِهَا      عَدُوَّهُمْ      زِيَادًا  
بِكُلِّ      جُزْؤَنَةٍ      وَ      بِكُلِّ      سَهْلٍ  
”ہر سخت اور نرم زمین میں میں نے مسلمانوں کو تیروں کے ذریعہ خوب اچھی طرح  
بھگایا ہے۔“

فَمَا      يُعْتَدُّ      رَامٍ      فِي      عَدُوِّ  
بَسَّهْمٍ      يَا      رَسُولَ      اللَّهِ      قَبْلِي  
”یا رسول اللہ ﷺ! کوئی بھی مسلمان مجھ سے پہلے دشمن پر تیر چلانے والا شمار نہیں کیا  
جاتا (کیونکہ میں نے سب سے پہلے تیر چلایا ہے)“

[اخرجه ابن عساکر کذا فی المنتخب ۵/ ۷۲ عن ابن عساکر]

حضرت ابن شہاب رحمہ اللہ فرماتے ہیں کہ حضرت سعد رضی اللہ عنہ نے غزوہ احد کے دن ایک تیر  
سے تین کافروں کو قتل کیا اور اس کی صورت یہ ہوئی کہ دشمن نے ان کی طرف تیر پھینکا انہوں نے وہ  
تیر کافروں پر چلا دیا اور ایک کو قتل کر دیا۔ کافروں نے وہ تیر پھر ان پر چلایا۔ انہوں نے اس تیر کو  
لے کر کافروں پر دوبارہ چلا دیا اور ایک اور کافر کو قتل کر دیا۔ کافروں نے وہ تیر ان پر تیسری مرتبہ  
چلایا انہوں نے پھر وہ تیر لے کر ان کافروں پر چلایا اور تیسرے کافر کو قتل کر دیا۔ حضرت سعد رضی اللہ عنہ  
کے اس کارنامے سے مسلمان بہت خوش ہوئے اور بڑے حیران ہوئے۔ حضرت سعد رضی اللہ عنہ نے  
بتایا کہ یہ تیر مجھے حضور ﷺ نے دیا تھا۔ (کافروں کی طرف سے آیا ہوا یہ تیر حضور ﷺ نے ان کو  
پکڑایا ہوگا) راوی کہتے ہیں کہ (اس دن) حضور ﷺ نے حضرت سعد رضی اللہ عنہ سے فرمایا میرے مال

باپ تم پر قربان ہوں۔ [اخرجه ابن عساکر کذا فی المنتخب الکتز ۵/ ۷۲]

حضرت ابن مسعود رضی اللہ عنہ فرماتے ہیں کہ غزوہ بدر کے دن حضرت سعد رضی اللہ عنہ حضور ﷺ کے  
ساتھ کبھی سوار ہو کر لڑتے اور کبھی پیادہ یا یہ مطلب ہے کہ وہ تھے تو پیادہ لیکن دوڑتے سوار کی طرح

تھے۔ [اخرجه البزار قال الہیثمی ۸۲/ ۱ رواہ البزار باسنادین احدهما متصل والاخر مرسل

ورجالہما ثقات انتہی]

## حضرت حمزہ بن عبدالمطلب رضی اللہ عنہ کی بہادری

حضرت حارث تمیمی رضی اللہ عنہ فرماتے ہیں کہ غزوہ بدر کے دن حضرت حمزہ بن عبدالمطلب رضی اللہ عنہ نے شتر مرغ کے پر کی نشانی لگا رکھی تھی۔ ایک مشرک نے پوچھا کہ یہ شتر مرغ کے پر کی نشانی والا آدمی کون ہے؟ لوگوں نے اسے بتایا کہ یہ حضرت حمزہ بن عبدالمطلب ہیں تو اس مشرک نے کہا یہی تو وہ آدمی ہے جنہوں نے ہمارے خلاف بڑے بڑے کارنامے کیے ہیں۔

[اخرجه الطبرانی قال الہیثمی ۸۱/۶ واسنادہ منقطع]

حضرت عبد الرحمن بن عوف رضی اللہ عنہ فرماتے ہیں کہ امیہ بن خلف نے مجھ سے کہا اے اللہ کے بندو! غزوہ بدر کے دن جس آدمی نے اپنے سینے پر شتر مرغ کے پر کا نشان لگا رکھا تھا وہ کون تھا؟ میں نے کہا وہ رسول اللہ ﷺ کے چچا حضرت حمزہ بن عبدالمطلب رضی اللہ عنہ تھے۔ امیہ نے کہا انہوں نے ہی تو ہمارے خلاف بڑے بڑے کارنامے کر رکھے ہیں۔

[عند البزار قال الہیثمی ۸۱/۶ رواہ البزار من طریقین فی احدهما شیخہ علی بن الفضل الکراہیسی ولم یعرفہ وبقیہ رجالہما رجال الصحیح والآخری ضعیفۃ]

حضرت جابر بن عبد اللہ رضی اللہ عنہ فرماتے ہیں کہ جب غزوہ احد کے دن لوگ لڑائی سے واپس آ گئے تو حضور ﷺ نے حضرت حمزہ رضی اللہ عنہ کو ان لوگوں میں نہ پایا۔ تو ایک آدمی نے کہا میں نے ان کو اس درخت کے پاس دیکھا تھا۔ وہ یوں کہہ رہے تھے کہ میں اللہ کا شیر ہوں اور اس کے رسول کا شیر ہوں۔ اے اللہ! یہ ابوسفیان اور اس کے ساتھی جو کچھ فتنے لے کر آئے ہیں میں تیرے سامنے ان سب سے بری ہونے کا اظہار کرتا ہوں۔ حضور ﷺ اس طرف تشریف لے گئے۔ جب (شہادت کی حالت میں) حضور ﷺ نے ان کی پیشانی دیکھی تو آپ رو پڑے۔ جب آپ نے دیکھا کہ ان کے کان ناک وغیرہ کاٹ دیئے گئے ہیں تو آپ سسکیاں لے کر رونے لگے۔ پھر آپ نے فرمایا کیا کوئی کفن ہے؟ ایک انصاری نے کھڑے ہو کر ایک کپڑا ان پر ڈال دیا حضرت جابر رضی اللہ عنہ فرماتے ہیں کہ حضور ﷺ نے ارشاد فرمایا کہ قیامت کے دن اللہ تعالیٰ کے نزدیک تمام شہیدوں کے سردار حضرت حمزہ رضی اللہ عنہ ہوں گے۔ [اخرجه الحاكم ۱۹۹/۳ قال الحاكم هذا حدیث

صحیح الاسناد ولم یخرجاه وقال الذہبی صحیح]

حضرت جعفر بن عمرو بن امیہ ضمری رضی اللہ عنہ فرماتے ہیں کہ میں اور حضرت عبید اللہ بن عدی



بن خیار حضرت معاویہ رضی اللہ عنہ کے زمانہ خلافت میں باہر نکلے پھر آگے باقی حدیث ذکر کی اور اس میں یہ بھی ہے کہ یہاں تک کہ ہم لوگ حضرت وحشی رضی اللہ عنہ کے پاس جا بیٹھے اور ہم نے ان سے کہا ہم آپ کے پاس اس لیے آئے ہیں تاکہ آپ ہمیں بتائیں کہ آپ نے حضرت حمزہ کو کیسے شہید کیا تھا؟ حضرت وحشی نے فرمایا میں تمہیں یہ قصہ اسی طرح سنا دوں گا جیسا کہ میں نے حضور ﷺ کے فرمانے پر حضور ﷺ کو سنایا تھا۔ میں حضرت جبیر بن مطعم کا غلام تھا۔ ان کا چچا طعیمہ بن عدی غزوہ بدر میں مارا گیا تھا۔ جب قریش احد کے لیے چلے تو جبیر نے مجھ سے کہا اگر تم میرے چچا کے بدلے میں محمد (ﷺ) کے چچا (حضرت) حمزہ (رضی اللہ عنہ) کو قتل کر دو گے تو تم آزاد ہو اور میں ایک حبشی آدمی تھا اور حبشیوں کی طرح نیزہ پھینکا کرتا تھا اور میرا نشانہ بہت کم خطا جاتا تھا میں بھی کافروں کے ساتھ اس سفر میں گیا۔ جب دونوں لشکروں میں ٹڈ بھڑ ہوئی تو میں حضرت حمزہ رضی اللہ عنہ کو دیکھنے کے لیے نکلا اور میں بڑے غور سے انہیں دیکھتا رہا یعنی تلاش کرتا رہا۔ بالآخر میں نے ان کو لشکر کے کنارے پر دیکھ لیا (ان کے جسم پر گرد و غبار خوب پڑا ہوا تھا جس کی وجہ سے) وہ خاکستری رنگ کے اونٹ کی طرح نظر آ رہے تھے اور وہ لوگوں کو اپنی تلوار سے اس زور سے ہلاک کر رہے تھے کہ ان کے سامنے کوئی چیز نہیں ٹھہر سکتی تھی۔ اللہ کی قسم! میں ان کے لیے تیار ہو رہا تھا، انہیں قتل کرنا چاہتا تھا اور کسی درخت یا بڑے پتھر کے پیچھے چھپتا پھر رہا تھا تاکہ وہ میرے قریب آجائیں کہ اتنے میں سباع بن عبدالعزیٰ مجھ سے آگے ہو کر ان کی طرف بڑھا۔ جب حضرت حمزہ رضی اللہ عنہ نے اس کو دیکھا تو اس سے کہا او عورتوں کا ختنہ کرنے والی عورت کے بیٹے! اور یہ کہہ اس پر تلوار کا ایسا وار کیا کہ ایک دم سرتن سے جدا کر دیا ایسے نظر آیا کہ بلا ارادہ ہی سر کاٹ دیا۔ پھر میں نے اپنے نیزے کو ہلایا اور جب مجھے اطمینان ہو گیا (کہ نیزہ نشانے پر جا کر لگے گا) تو میں نے ان کی طرف نیزہ پھینکا جو ان کی ناف کے نیچے جا کر اس زور سے لگا کہ دونوں ٹانگوں کے درمیان میں سے پیچھے نکل آیا۔ وہ میری طرف اٹھنے لگے لیکن ان پر بے ہوشی طاری ہو گئی۔ پھر میں نے ان کو اور نیزے کو اسی حال پر چھوڑ دیا یہاں تک کہ ان کا انتقال ہو گیا۔ پھر میں ان کے قریب گیا اور اپنا نیزہ لے لیا پھر اپنے لشکر میں واپس آ گیا اور جا کر بیٹھ گیا۔ حضرت حمزہ رضی اللہ عنہ کو قتل کرنے کے علاوہ مجھے کوئی کام نہیں تھا اور میں نے ان کو اس لیے قتل کیا تھا تاکہ میں آزاد ہو جاؤں۔ چنانچہ جب میں مکہ آیا تو میں بھاگ کر طائف چلا گیا اور وہاں جا کر ٹھہر گیا۔ جب طائف کا وفد مسلمان

ہونے کے لیے حضور ﷺ کی خدمت میں گیا تو سارے راستے مجھ پر بند ہو گئے اور میں نے کہا کہ شام کو چلا جاؤں یا یمن یا کسی اور جگہ۔ میں ابھی اسی سوچ میں تھا کہ ایک آدمی نے مجھ سے کہا تیرا بھلا ہو۔ اللہ کی قسم! جو بھی کلمہ پڑھ کر حضرت محمد ﷺ کے دین میں داخل ہو جاتا ہے حضرت محمد ﷺ اسے قتل نہیں کرتے ہیں۔ جب اس آدمی نے یہ بات مجھے بتائی تو میں (طائف سے) چل پڑا یہاں تک کہ میں مدینہ حضور ﷺ کی خدمت میں پہنچ گیا (حضور ﷺ کو میرے آنے کا پتہ نہ چلا بلکہ) جب میں آپ کے سرہانے کلمہ شہادت پڑھنے لگا تو آپ ایک دم چونکے۔ جب آپ نے مجھے دیکھا تو فرمایا کہ تم وحشی ہو؟ میں نے کہا یا رسول اللہ ﷺ! جی ہاں۔ آپ نے فرمایا بیٹھ جاؤ اور مجھے تفصیل سے بتاؤ کہ تم نے حضرت حمزہ رضی اللہ عنہ کو کیسے قتل کیا تھا۔ جب میں سارا واقعہ بیان کر چکا تو آپ نے مجھ سے فرمایا تیرا بھلا ہو تم اپنا چہرہ مجھ سے چھپالو میں تمہیں آئندہ کبھی نہ دیکھوں (یعنی تم سامنے مت آیا کرو اس سے میرے چچا کا غم تازہ ہو جاتا ہے) چنانچہ حضور ﷺ جہاں ہوا کرتے تھے میں وہاں سے ہٹ جایا کرتا تھا تا کہ حضور ﷺ کی نظر مجھ پر نہ پڑے اور حضور ﷺ کی وفات تک میں ایسے ہی کرتا رہا۔ جب مسلمان یمانہ والے مسلمانہ کذاب سے مقابلہ کے لیے چلے تو میں بھی ان کے ساتھ گیا اور میں نے اپنے جس نیزے سے حضرت حمزہ رضی اللہ عنہ کو شہید کیا تھا اس نیزے کو بھی ساتھ لے لیا۔ جب دونوں لشکروں میں لڑائی شروع ہوئی تو میں نے دیکھا کہ مسلمانہ کھڑا ہوا ہے اور اس کے ہاتھ میں تلوار ہے اور میں اس کو پہچانتا نہیں تھا۔ میں اسے مارنے کی تیاری کرنے لگا اور دوسری طرف سے ایک انصاری آدمی بھی اسے مارنے کی تیاری کرنے لگا۔ ہم دونوں اسی کو قتل کرنا چاہتے تھے۔ چنانچہ میں نے اپنے نیزے کو حرکت دی اور جب مجھے پورا اطمینان ہو گیا کہ نیزہ نشانے پر لگے گا تو وہ نیزہ میں نے اس کی طرف پھینکا جو اسے جا کر لگا اور انصار نے بھی اس پر حملہ کیا اور اس پر تلوار کا بھر پور وار کیا۔ تمہارا رب ہی زیادہ جانتا ہے کہ ہم دونوں میں سے کس نے اسے قتل کیا ہے۔ اگر میں نے اسے قتل کیا ہے تو پھر میں نے ایک تو وہ آدمی قتل کیا ہے جو حضور ﷺ کے بعد تمام لوگوں میں سب سے زیادہ بہترین تھا اور ایک وہ آدمی قتل کیا ہے جو تمام لوگوں میں سب سے زیادہ برا ہے۔

[اخرجہ ابن اسحاق کذا فی البدایہ ۱۸ / ۲]

اسی جیسی حدیث امام بخاری نے حضرت جعفر بن عمرو رضی اللہ عنہ سے روایت کی ہے اور اس میں

یہ مضمون بھی ہے کہ جب دونوں لشکر جنگ کے لیے صف بنا کر کھڑے ہو گئے تو سباع لشکر سے باہر نکلا اور بلند آواز سے کہا کہ کوئی میرے مقابلہ پر آنے کے لیے تیار ہے؟ چنانچہ اس کے مقابلہ کے لیے حضرت حمزہ بن عبدالمطلب رضی اللہ عنہ مسلمانوں کے لشکر سے باہر نکلے اور اس سے کہا کہ اے سباع اے عورتوں کا ختنہ کرنے والی عورت ام انمار کے بیٹے! کیا تم اللہ اور اس کے رسول سے جنگ کر رہے ہو؟ پھر حضرت حمزہ رضی اللہ عنہ نے سباع پر ایک زوردار حملہ کر کے اسے ایسے مٹا دیا جیسے کہ گزرا ہوا دن ہوتا ہے۔

## حضرت عباس بن عبدالمطلب رضی اللہ عنہ کی بہادری

حضرت جابر رضی اللہ عنہ فرماتے ہیں کہ رسول اللہ ﷺ نے حضرت حنظلہ بن ربیع رضی اللہ عنہ کو غزوہ طائف کے دن طائف والوں کے پاس بھیجا۔ چنانچہ حضرت حنظلہ رضی اللہ عنہ نے ان طائف والوں سے بات کی۔ طائف والے انہیں پکڑ کر اپنے قلعہ میں لے جانے لگے حضور ﷺ نے فرمایا کون ہے جو ان آدمیوں سے حضرت حنظلہ رضی اللہ عنہ کو چھڑا کر لائے؟ جو چھڑا کر لائے گا اسے ہمارے اس غزوے جیسا اجر ملے گا۔ اس پر صرف حضرت عباس بن عبدالمطلب رضی اللہ عنہ کھڑے ہوئے اور طائف والے حضرت حنظلہ رضی اللہ عنہ کو لے کر قلعہ میں داخل ہونے والے ہی تھے کہ حضرت عباس رضی اللہ عنہ ان تک پہنچ گئے۔ حضرت عباس رضی اللہ عنہ بڑے طاقتور آدمی تھے۔ ان لوگوں سے چھین کر انہوں نے حضرت حنظلہ رضی اللہ عنہ کو گود میں اٹھا لیا ان لوگوں نے قلعہ سے حضرت عباس رضی اللہ عنہ پر پتھروں کی بارش شروع کر دی۔ حضور ﷺ حضرت عباس رضی اللہ عنہ کے لیے (خیریت سے واپس پہنچ جانے کی) دعا کرنے لگے۔ آخر حضرت عباس رضی اللہ عنہ حضرت حنظلہ رضی اللہ عنہ کو لے کر حضور ﷺ تک پہنچ گئے۔ [اخرجه ابن عساکر کذا فی الکنز ۵/۳۰۷]

## حضرت معاذ بن عمرو بن جموح رضی اللہ عنہ اور

## حضرت معاذ بن عفراء رضی اللہ عنہ کی بہادری

حضرت عبدالرحمن بن عوف رضی اللہ عنہ فرماتے ہیں کہ غزوہ بدر کے دن میں (لڑنے والوں کی) صف میں کھڑا تھا۔ میں نے دیکھا کہ میرے دائیں اور بائیں جانب انصار کے دو کم عمر لڑکے ہیں



مجھے خیال ہوا کہ میں قوی اور مضبوط لوگوں کے درمیان ہوتا تو اچھا تھا (کہ ضرورت کے وقت ایک دوسرے کی مدد کر سکتے میرے دونوں جانب بچے ہیں یہ میری کیا مدد کر سکیں گے) اتنے میں ان دونوں لڑکوں میں سے ایک نے میرا ہاتھ پکڑ کر کہا چچا جان! تم ابو جہل کو بھی جانتے ہو؟ میں نے کہا ہاں پہچانتا ہوں۔ تمہاری کیا غرض ہے؟ اس نے کہا کہ مجھے یہ معلوم ہوا ہے کہ وہ رسول اللہ ﷺ کی شان میں گالیاں بکتا ہے۔ اس پاک ذات کی قسم! جس کے قبضہ میں میری جان ہے اگر میں اسے دیکھ لوں تو اس وقت تک اس سے جدا نہ ہوں گا جب تک وہ نہ مرجائے یا میں نہ مرجاؤں مجھے اس کے سوال اور جواب پر تعجب ہوا۔ اتنے میں دوسرے نے بھی ہاتھ پکڑ کر یہی سوال کیا اور جو پہلے نے کہا تھا وہی اس نے بھی کہا۔ اتنے میں میدان میں ابو جہل دوڑتا ہوا نظر آیا میں نے ان دونوں سے کہا کہ تمہارا مطلوب جس کے بارے میں تم سوال کر رہے تھے وہ جارہا ہے۔ دونوں یہ سن کر تلواریں ہاتھ میں لیے ہوئے ایک دم بھاگ چلے اور جا کر اس پر تلوار چلائی شروع کر دی یہاں تک کہ اسے قتل کر دیا پھر وہ دونوں حضور ﷺ کے پاس واپس آئے اور حضور ﷺ کو قصہ سنایا۔ حضور ﷺ نے فرمایا تم دونوں میں سے اسے کس نے قتل کیا ہے؟ دونوں میں سے ہر ایک نے کہا کہ میں نے اسے قتل کیا ہے۔ حضور ﷺ نے پوچھا کہ کیا تم دونوں نے اپنی تلواریں پونچھ لی ہیں؟ انہوں نے کہا نہیں۔ پھر حضور ﷺ نے ان دونوں کی تلواریں دیکھیں اور فرمایا کہ تم دونوں نے اسے قتل کیا ہے اور ابو جہل کا سامان حضرت معاذ بن عمرو بن جموح رضی اللہ عنہ کو دینے کا فیصلہ فرمایا اور دوسرے نو جوان حضرت معاذ بن عمرو رضی اللہ عنہ تھے۔ [اخرجه الشيخان واخرجه

البخاکم ۳/۲۲۵ والبیہقی ۱/۳۰۵ عن عبدالرحمن رضی اللہ عنہ بنحوہ]

بخاری میں ہے کہ حضرت عبدالرحمن رضی اللہ عنہ فرماتے ہیں کہ میں غزوہ بدر میں صف میں کھڑا ہوا تھا جس میں نے دیکھا کہ میرے دائیں اور بائیں دونوں عمر لڑکے کھڑے ہوئے ہیں تو میں ان کے یہاں ہونے سے مطمئن نہ ہوا۔ اتنے میں ان دونوں میں سے ایک نے اپنے ساتھی سے چھپ کر مجھ سے کہا۔ اے چچا جان! مجھے ابو جہل دکھا دیں (کہ وہ کہاں ہے؟) میں نے کہا اے میرے بھتیجے تم اس کا کیا کرو گے؟ اس نے کہا میں نے اللہ سے عہد کیا ہوا ہے کہ اگر میں اس کو دیکھ لوں تو میں اسے قتل کر دوں گا یا خود قتل ہو جاؤں گا۔ دوسرے نے بھی اپنے ساتھی سے چھپ کر مجھ سے وہی بات کہی۔ (میں ان دونوں کی بہادری والی باتوں سے بڑا متاثر ہوا) اور میری یہ تمنا نہ رہی کہ



میں ان دونوں کی بجائے دو اور مضبوط آدمیوں کے درمیان ہوتا۔ پھر میں نے ان دونوں کو ابو جہل کی طرف اشارہ کر کے بتایا پھر ان دونوں نے شکرے کی طرح ابو جہل پر حملہ کیا اور اس پر تلوار کے وار کیے۔ یہ دونوں عفراء کے بیٹے (معاذ اور معوذ) تھے (بظاہر ان دونوں کے ساتھ حضرت معاذ بن عمرو بن جموح رضی اللہ عنہ بھی ابو جہل کے قتل میں شریک ہوئے ہیں)

حضرت ابن عباس اور حضرت عبداللہ بن ابی بکر رضی اللہ عنہما فرماتے ہیں کہ بنو سلمہ کے حضرت معاذ بن عمرو بن جموح رضی اللہ عنہ نے فرمایا کہ ابو جہل (غزوہ بدر کے دن) درختوں کے جھنڈ جیسے لشکر میں تھا (اس کے چاروں طرف کافر ہی کافر تھے وہ بالکل محفوظ تھا) میں نے لوگوں کو سنا کہ وہ کہہ رہے تھے کہ ابوالحکم (یعنی ابو جہل) تک کوئی آدمی نہیں پہنچ سکتا ہے۔ جب میں نے یہ بات سنی تو اس تک پہنچ کر اسے قتل کرنے کو میں نے اپنا مقصد بنالیا اور میں ابو جہل کے ارادے سے چل پڑا۔ جب وہ میرے نشانے پر آ گیا تو میں نے اس پر حملہ کیا اور اسے ایسی تلوار ماری کہ اس کا پاؤں آدھی پنڈلی سے اڑ گیا۔ اللہ کی قسم! وہ پاؤں ایسے اڑ گیا جیسے کوٹتے ہوئے پتھر کے نیچے سے گٹھلی اڑ کر جاتی ہے ابو جہل کے بیٹے عکرمہ نے میرے کندھے پر تلوار مار کر اسے کاٹ دیا لیکن بازو کھال میں لٹکا ہوا رہ گیا لڑائی کے زور میں مجھے ہاتھ کی یہ تکلیف محسوس نہ ہوئی اور سارا دن میں ہاتھ پیچھے لٹکائے ہوئے لڑتا رہا۔ لیکن جب اس کے لٹکے رہنے سے تکلیف ہونے لگی تو میں نے اس کو پاؤں کے نیچے دبا کر زور سے کھینچا جس سے وہ کھال ٹوٹ گئی جس سے وہ اٹک رہا تھا اور میں نے اس کو پھینک دیا۔ [عند ابن اسحاق کذا فی البدایہ ۳/ ۲۸۷]

### حضرت ابودجانہ سماک بن خربشہ انصاری رضی اللہ عنہ کی بہادری

حضرت انس رضی اللہ عنہ فرماتے ہیں کہ حضور ﷺ نے غزوہ احد کے دن ایک تلوار لے کر فرمایا کون لے گا؟ کچھ لوگ تلوار لے کر اسے دیکھنے لگے۔ حضور ﷺ نے فرمایا (دیکھنے کے لیے نہیں دینا چاہتا ہوں بلکہ) تلوار لے کر کون اس کا حق ادا کرے گا؟ میں نے کہا کہ میں کر لوگ پیچھے ہٹ گئے۔ حضرت ابودجانہ سماک بن خربشہ رضی اللہ عنہ نے کہا کہ میں اسے لے کر اس کا حق ادا کروں گا۔ چنانچہ (انہوں نے وہ تلوار لی اور) اس سے مشرکوں کے سر پھاڑنے لگے۔

[اخرجه امام احمد و اخرجہ مسلم: کذا فی البدایہ ۳/ ۱۵ و ابن سعد ۲/ ۱۰۱ عن انس بمعناه]

حضرت زبیر بن عوام رضی اللہ عنہ فرماتے ہیں کہ غزوہ احد کے دن حضور ﷺ نے لوگوں کے

سامنے ایک تلوار پیش کی اور فرمایا اس تلوار کو لے کر کون اس کا حق ادا کرے گا؟ حضرت ابودجانہ سماک بن خرشہ رضی اللہ عنہ نے کھڑے ہو کر عرض کیا یا رسول اللہ ﷺ! میں اسے لے کر اس کا حق ادا کروں گا۔ اس کا حق کیا ہے؟ حضور ﷺ نے ان کو وہ تلوار دی۔ وہ (تلوار لے کر) نکلے تو میں بھی ان کے پیچھے ہولیا۔ چنانچہ وہ جس چیز کے پاس سے گزرتے اسے پھاڑ دیتے اور اسے ہلاک کر دیتے۔ یہاں تک کہ وہ پہاڑ کے دامن میں چند (کافر) عورتوں کے پاس پہنچے۔ ان عورتوں کے ساتھ ہند بھی تھی جو (اپنے مردوں کو لڑائی پر ابھاڑنے کے لیے) یہ اشعار پڑھ رہی تھی۔

نَحْنُ بَنَاتُ طَارِقِ  
نَمْشِي عَلَى النَّمَارِقِ

”ہم طارق کی بیٹیاں ہیں۔ ہم گدوں پر چلتی ہیں۔“

وَالْمِسْكُ فِي تَقْبِلُوا  
ان نَعَانِقِ

”اور (ہمارے سروں کی) مانگوں میں مشک کی خوشبو لگی ہوئی ہے۔ اگر تم (میدان جنگ میں) آگے بڑھو گے تو ہم تمہیں گلے لگائیں گی۔“

أَوْ تَذِيرُوا  
فِرَاقِ غَيْرِ وَامِقِ

”اور تم (میدان جنگ سے) پیٹھ پھیرو گے تو ہم تمہیں ایسے چھوڑ جائیں گے جیسے محبت نہ کرنے والا چھوڑ جاتا ہے کہ پھر واپس نہیں آتا۔“

حضرت ابودجانہ رضی اللہ عنہ فرماتے ہیں کہ میں نے ہند پر حملہ کرنا چاہا تو اس نے (اپنی مدد کے لیے) میدان کی طرف زور سے آواز لگائی تو کسی نے اس کا جواب نہ دیا تو میں اسے چھوڑ کر پیچھے ہٹ گیا۔ حضرت زبیر رضی اللہ عنہ کہتے ہیں کہ میں نے حضرت ابودجانہ رضی اللہ عنہ سے کہا میں آپ کے سارے کام دیکھتا رہا ہوں اور مجھے آپ کے سارے کام پسند آئے ہیں لیکن مجھے یہ پسند نہیں آیا کہ آپ نے اس عورت کو قتل نہیں کیا۔ حضرت ابودجانہ رضی اللہ عنہ نے کہا اس عورت نے (اپنی مدد کے لیے) آواز لگائی تھی۔ لیکن کوئی اس کی مدد کے لیے نہیں آیا۔ تو مجھے یہ اچھا نہ لگا کہ میں حضور ﷺ کی تلوار سے ایسی عورت کو قتل کروں جس کا کوئی مدد کرنے والا نہ ہو۔

[اخرجہ البزار قال الہیثمی ۱۰۹/۶ رجالہ ثقات انتہی]

حضرت زبیر رضی اللہ عنہ فرماتے ہیں کہ حضور ﷺ نے غزوہ احد کے دن ایک تلوار پیش کی اور فرمایا کہ اس تلوار کو لے کر کون اس کا حق ادا کرے گا؟ میں نے کھڑے ہو کر عرض کیا یا رسول اللہ ﷺ! میں۔ آپ نے مجھے سے اعراض فرمالیا اور پھر فرمایا اس تلوار کو لے کر کون اس کا حق ادا کرے گا؟ میں نے پھر عرض کیا یا رسول اللہ ﷺ! میں۔ آپ نے پھر مجھ سے اعراض فرمالیا اور پھر فرمایا اس تلوار کو لے کر کون اس کا حق ادا کرے گا؟ اس پر ابودجانہ سماک بن خرشہ رضی اللہ عنہ نے کھڑے ہو کر کہا یا رسول اللہ ﷺ! میں اسے لے کر اس کا حق ادا کروں گا۔ لیکن اس کا حق کیا ہے؟ آپ نے فرمایا اس کا حق یہ ہے کہ تم اس سے کسی مسلمان کو قتل نہ کرو اور تم اسے لے کر کسی کافر سے (پیٹھ پھیر کر) نہ بھاگو چنانچہ حضور ﷺ نے وہ تلوار ان کو دے دی اور حضرت ابودجانہ رضی اللہ عنہ جب لڑائی کا ارادہ کر لیتے تو (سرخ) پٹی بطور نشانی باندھ لیتے۔ حضرت زبیر رضی اللہ عنہ فرماتے ہیں کہ میں نے یہ کہا کہ میں آج ابودجانہ رضی اللہ عنہ کو ضرور دیکھوں گا کہ وہ کیا کرتے ہیں چنانچہ (میں نے دیکھا کہ) جو چیز بھی ان کے سامنے آتی وہ اسے پھاڑ دیتے اور اسے رسوا کر دیتے۔ آگے مضمون پچھلی حدیث جیسا ہے۔

[اخرجه الحاكم ۳/ ۲۳۰ قال الحاكم صحيح الاسناد ولم يخرجاه وقال الذهبي صحيح]

حضرت زبیر رضی اللہ عنہ فرماتے ہیں کہ جب میں نے حضور ﷺ سے تلوار مانگی اور آپ نے مجھے نہ دی اور حضرت ابودجانہ رضی اللہ عنہ کو دے دی۔ تو مجھے اس پر بڑا غصہ آیا اور میں نے اپنے دل میں کہا کہ میں حضور ﷺ کی پھوپھی حضرت صفیہ رضی اللہ عنہا کا بیٹا ہوں اور (حضور ﷺ کے قبیلہ) قریش میں سے ہوں اور میں نے ابودجانہ رضی اللہ عنہ سے پہلے کھڑے ہو کر حضور ﷺ سے تلوار مانگی تھی پھر آپ نے ابودجانہ رضی اللہ عنہ کو وہ تلوار دے دی اور مجھے ایسے ہی چھوڑ دیا اللہ کی قسم! میں بھی ضرور دیکھوں گا کہ ابودجانہ رضی اللہ عنہ (تلوار لے کر) کیا کرتے تھے۔ چنانچہ میں ان کے پیچھے ہولیا۔ انہوں نے اپنی سرخ پٹی نکال کر اپنے سر پر باندھ لی۔ اس پر انصار نے کہا کہ ابودجانہ رضی اللہ عنہ نے موت کی پٹی نکالی ہے اور حضرت ابودجانہ رضی اللہ عنہ جب بھی سرخ پٹی باندھا کرتے تو انصار یونہی کہا کرتے تھے۔ چنانچہ وہ یہاں شعار پڑھتے ہوئے میدان میں نکلے۔

أَنَا الَّذِي عَاهَدَنِي خَلِيلِي  
وَنَحْنُ بِالسَّفْحِ لَدَى النَّخِيلِ

”جب ہم پہاڑ کے دامن میں کھجور کے درختوں کے پاس تھے تو مجھ ہی سے میرے خلیل نے یہ عہد لیا تھا۔“

أَنْ لَا أَقُومَ الدَّهْرَ فِي الْكَيْوَلِ  
أَضْرِبُ بِسَيْفِ اللَّهِ وَ الرَّسُولِ

”کہ میں زندگی میں کبھی بھی میدان جنگ کی آخری صف میں کھڑا نہیں ہوں گا اور اب میں اللہ اور رسول کی تلوار سے (کافروں کو) خوب ماروں گا۔“

جو کافران کو ملتا وہ اس تلوار سے اسے قتل کر دیتے۔ مشرکوں میں سے ایک آدمی تھا جس کا کام ہی یہ تھا کہ وہ (تلاش کر کے) ہمارے ہر زخمی کو مار دیتا تھا۔ حضرت ابودجانہ رضی اللہ عنہ اور یہ مشرک ایک دوسرے کے قریب آنے لگے۔ میں نے اللہ سے دعا کی کہ اللہ دونوں کی آپس میں مٹا بھیڑ کرا دے۔ چنانچہ دونوں کا آمنا سامنا ہو گیا اور دونوں نے ایک دوسرے پر تلوار کے وار کیے۔ اس مشرک نے حضرت ابودجانہ رضی اللہ عنہ پر تلوار کا وار کیا جسے انہوں نے اپنی ڈھال پر روکا۔ اور اپنا بچاؤ کر لیا اور اس کی تلوار ڈھال میں گڑ گئی اور نکل نہ سکی۔ پھر حضرت ابودجانہ رضی اللہ عنہ نے تلوار کا وار کر کے اسے قتل کر دیا۔ پھر میں نے دیکھا کہ حضرت ابودجانہ رضی اللہ عنہ نے ہند بنت عتبہ کے سر کے اوپر تلوار اٹھا رکھی ہے لیکن پھر تلوار اس سے ہٹا لی (اور اسے قتل نہ کیا) حضرت زبیر رضی اللہ عنہ فرماتے ہیں کہ (میں نے حضرت ابودجانہ رضی اللہ عنہ کی بہادری کے یہ کارنامے دیکھے تو) میں نے کہا اللہ اور اس کے رسول مجھ سے زیادہ جانتے ہیں (کہ کون اس تلوار کا زیادہ حق دار تھا)

[عند ابن ہشام كما في البداية ۳ / ۱۶ قال حدثني غير واحد من اهل العلم]

موسیٰ بن عقبہ کی روایت میں یہ ہے کہ حضور ﷺ نے اس تلوار کو لوگوں کے سامنے پیش کیا تو حضرت عمر رضی اللہ عنہ نے حضور ﷺ سے وہ تلوار مانگی۔ حضور ﷺ نے ان سے اعراض فرما لیا پھر حضرت زبیر رضی اللہ عنہ نے وہ تلوار مانگی حضور ﷺ نے ان سے بھی اعراض فرما لیا تو ان دونوں حضرات نے اسے محسوس کیا۔ حضور ﷺ نے تیسری مرتبہ اسی تلوار کو پیش کیا۔ تو حضرت ابودجانہ رضی اللہ عنہ نے حضور ﷺ سے وہ تلوار مانگی۔ حضور ﷺ نے ان کو تلوار دے دی۔ انہوں نے تلوار لے کر واقعی اس کا حق ادا کر دیا۔ حضرت کعب بن مالک رضی اللہ عنہ فرماتے ہیں کہ میں بھی مسلمانوں کے ساتھ اس جنگ میں گیا تھا جب میں نے دیکھا کہ مشرکوں نے مسلمانوں کو قتل کر کے ان کے ناک کان کاٹ



ڈالے ہیں تو میں کھڑا ہو گیا اور کچھ دیر کے بعد آگے بڑھا تو میں نے ایک مشرک کو ہتھیار لگائے ہوئے دیکھا کہ وہ مسلمانوں کے پاس سے گزرتے ہوئے کہہ رہا ہے اے مسلمانو جیسے بکریاں (ذبح ہونے کے لیے) اکٹھی ہو جاتی ہیں تم بھی (قتل ہونے کے لیے) اکٹھے ہو جاؤ۔ ادھر ایک مسلمان ہتھیار لگائے ہوئے اس کافر کا انتظار کر رہا تھا۔ پھر میں وہاں سے چلا اور اس مسلمان کے پیچھے کھڑا ہو گیا اور دیکھ کر اس کافر اور مسلمان کا اندازہ لگانے لگا تو یہی نظر آیا کہ کافر کے ہتھیار اور اس کی لڑائی کے لیے تیاری زیادہ ہے۔ میں دونوں کو دیکھتا رہا یہاں تک کہ دونوں کا آنا سامنا ہو گیا اور مسلمان نے اس کافر کے کندھے پر اس زور سے تلوار ماری جو اسے چیرتی ہوئی اس کے سرین تک چلی گئی اور وہ کافر دو ٹکڑے ہو گیا۔ پھر مسلمان نے اپنے چہرے سے (نقاب) ہٹا کر کہا اے کعب! تم نے کیا دیکھا؟ میں ابودجانہ ہوں۔ [عند موسیٰ بن عقبہ کما فی البدایہ ۴/۱۷۷]

## حضرت قتادہ بن نعمان رضی اللہ عنہ کی بہادری

حضرت قتادہ بن نعمان رضی اللہ عنہ فرماتے ہیں کہ حضور ﷺ کو ہدیہ میں ایک کمان ملی آپ نے وہ کمان احد کے دن مجھے دے دی۔ میں اس کمان کو لے کر حضور ﷺ کے سامنے کھڑے ہو کر خوب تیر چلا تا رہا۔ یہاں تک کہ اس کا سراٹھ گیا میں برابر حضور ﷺ کے چہرے کے سامنے کھڑا رہا اور میں اپنے چہرے پر تیروں کو لیتا رہا جب بھی کوئی تیر آپ کے چہرے کی طرف مڑ جاتا تو میں اپنے سر کو گھما کر تیر کے سامنے لے آتا اور حضور ﷺ کے چہرے کو بچا لیتا (چونکہ میری کمان ٹوٹ چکی تھی اس لیے) میں تیر تو چلا نہیں سکتا تھا۔ پھر آخر میں مجھے ایک تیر ایسا لگا جس سے میری آنکھ کا ڈیلا ہاتھ پر آگرا۔ میں اسے ہتھیلی پر رکھے ہوئے آپ کی خدمت میں حاضر ہوا۔ جب آپ نے آنکھ کا ڈیلا میری ہتھیلی پر دیکھا تو آپ کی آنکھوں میں آنسو آ گئے اور آپ نے یہ دعا کی اے اللہ! قتادہ نے اپنے چہرے کے ذریعہ آپ کے نبی کے چہرہ کو بچایا ہے لہذا آپ اس کی اس آنکھ کو زیادہ خوبصورت اور زیادہ تیز بنادیں۔ چنانچہ ان کی وہ آنکھ دوسری سے زیادہ خوبصورت اور زیادہ تیز نظر والی ہو گئی۔ [اخرجه الطبرانی قال الہیثمی ۱۱۳/۶ وفیہ من لم اعرفہ]

دوسری روایت میں یہ ہے کہ حضرت قتادہ رضی اللہ عنہ فرماتے ہیں کہ میں غزوہ احد کے دن حضور ﷺ کے سامنے کھڑے ہو کر اپنے چہرہ سے حضور ﷺ کے چہرہ کی حفاظت کرتا رہا اور حضرت

ابود جانہ سماک بن خرشہ رضی اللہ عنہ اپنی پشت سے حضور ﷺ کی پشت مبارک کی حفاظت کرتے رہے حتیٰ کہ ان کی پشت تیروں سے چھلنی گئی اور یہ بھی غزوہ احد کے دن ہوا تھا۔

[اخرجه ایضاً قال الہیثمی وفيہ من لم اعرفه]

## حضرت سلمہ بن اکوع رضی اللہ عنہ کی بہادری

حضرت سلمہ بن اکوع رضی اللہ عنہ فرماتے ہیں کہ ہم صلح حدیبیہ کے زمانے میں حضور ﷺ کے ساتھ مدینہ آئے۔ پھر میں اور حضور ﷺ کے غلام حضرت رباع رضی اللہ عنہ دونوں حضور ﷺ کے اونٹوں کو لے کر باہر نکلے اور میں حضرت طلحہ بن عبید اللہ رضی اللہ عنہ کا گھوڑا لے کر نکلتا تھا کہ اس کو بھی ان اونٹوں کے ساتھ چرا لائیں اور پانی پلا لائیں ابھی صبح ہو چکی تھی لیکن کچھ اندھیرا باقی تھا کہ عبدالرحمن بن عیینہ نے حضور ﷺ کے اونٹوں کو (کافروں کے مجمع کے ساتھ) لوٹ لیا اور اونٹوں کے چرواہے کو قتل کر دیا۔ اور اپنے گھڑسوار ساتھیوں سمیت ان اونٹوں کو ہانک کر لے گیا۔ میں نے کہا اے رباع! تم اس گھوڑے پر بیٹھ جاؤ اور حضرت طلحہ بن عبید اللہ کو یہ گھوڑا چا کر دے دو اور حضور ﷺ کو بتا دو کہ ان کے اونٹوں کو دشمن لوٹ کر لے گئے ہیں۔ میں نے ایک پہاڑی پر چڑھ کر مدینہ کی طرف منہ کیا اور تین مرتبہ زور سے یہاں لگائی یا صبا حاہ! (اے لوگو! دشمن نے لوٹ لیا ہے۔ مدد کے لیے آؤ) پھر میں اپنی تلوار اور تیر لے کر ان کافروں کا پیچھا کرنے لگا۔ اور تیر چلا کر ان کے سواری کے جانوروں کو مارنے لگا اور مجھے ان پر تیر چلانے کا موقع اس وقت ملتا جب گھنے درخت آ جاتے۔ جب کوئی سواری میری طرف واپس ہوتا تو میں کسی درخت کی آڑ میں بیٹھ جاتا اور تیر چلاتا۔ چنانچہ جو سواری میری طرف واپس آیا میں نے اس کے جانور کو ضرور زخمی کیا۔ میں ان کو تیر مارتا جاتا تھا اور یہ شعر پڑھتا جاتا تھا۔

الاکوع

ابن

انا

الرضع

یوم

الیوم

و

”میں اکوع کا بیٹا (سلمہ) ہوں آج کا دن کینوں (کی ہلاکت) کا دن ہے۔“

پھر میں ان میں سے کسی ایک کے قریب ہو جاتا اور وہ سواری پر ہوتا تو میں اسے تیر مارتا۔ وہ تیر اس آدمی کو لگ جاتا اور میں اس کے کندھے کو تیر سے چھید دیتا اور میں اس سے کہتا۔

خُذْهَا وَأَنَا ابْنُ الْأَكْوَعِ  
وَالْيَوْمُ يَوْمُ الرُّضْعِ  
”اس تیر کو لے۔ میں اکوع کا بیٹا ہوں۔ آج کا دین کینوں اور کنجوسوں (کی ہلاکت) کا دن ہے۔“

پھر جب میں درختوں کی اوٹ میں ہوتا تو میں تیروں سے ان کو بھون ڈالتا۔ جب کہیں تنگ گھاٹیاں آتیں تو میں پہاڑ پر چڑھ کر ان پر پتھر برساتا۔ میرا ان کے ساتھ یہی رویہ رہا۔ میں ان کا پیچھا کرتا رہا اور رجزیہ اشعار پڑھتا رہا۔ یہاں تک کہ حضور ﷺ کے تمام اونٹ میں نے ان سے چھڑا لیے اور وہ اونٹ میرے پیچھے رہ گئے۔ پھر میں ان پر تیر چلاتا رہا یہاں تک کہ وہ تمیس سے زیادہ برچھے اور تمیس سے زیادہ چادریں چھوڑ گئے۔ اس طرح وہ اپنا بوجھ ہلکا کرنا چاہتے تھے مجھے ان میں سے کوئی چیز ملتی میں نشانی کے طور پر اس پر کوئی نہ کوئی پتھر رکھ دیتا۔ اور حضور ﷺ کے راستہ پر ان کو جمع کرتا جاتا۔ یہاں تک کہ جب دھوپ پھیل گئی یا چاشت کا وقت ہو گیا تو کافراں اس وقت تنگ گھاٹی میں تھے کہ عیینہ بن بدر فزاری ان کافروں کی مدد کے لیے آدمی لے کر آیا۔ پھر میں ایک پہاڑ پر چڑھ گیا اور ان سے اونچا ہو گیا تو عیینہ نے کہا یہ آدمی کون دکھائی دے رہا ہے۔ انہوں نے کہا ہمیں ساری تکلیف اس (نوعمر بچے) کے ہاتھوں اٹھانی پڑی ہے۔ اس نے صبح سے اب تک ہمارا پیچھا نہیں چھوڑا ہے اور اس نے ہماری ہر چیز لے لی ہے اور ساری چیزیں اپنے پیچھے رکھ آ یا ہے۔ عیینہ نے کہا کہ اگر اس کا خیال یہ نہ ہوتا کہ اس کے پیچھے کمک (آ رہی) ہے تو تمہارا پیچھا چھوڑ جاتا تم میں سے کچھ آدمی کھڑے ہو کر اس کے پاس چلے جائیں۔ چنانچہ چار آدمی کھڑے ہوئے اور پہاڑ پر چڑھنے لگے جب وہ اتنے قریب آ گئے کہ میری آواز ان تک پہنچ سکتی تھی تو میں نے ان سے کہا کیا تم مجھے جانتے ہو؟ انہوں نے کہا تم کون ہو؟ میں نے کہا میں ابن اکوع ہوں۔ اور اس ذات کی قسم جس نے حضرت محمد ﷺ کو عزت عطا فرمائی! تم میں سے کوئی بھی مجھے بھاگ کر نہیں پکڑ سکتا اور میں بھاگوں تو تم میں سے کوئی بھی نہ پکڑ سکتا ہے۔ ان میں سے ایک آدمی نے کہا کہ میرا یہی گمان ہے میں اپنی جگہ ایسے ہی بیٹھا رہا۔ یہاں تک کہ میں نے دیکھا کہ حضور ﷺ کے سوار درختوں کے بیچ میں چلے آ رہے ہیں اور ان میں سب سے گے حضرت اخرم اسدی رضی اللہ عنہ تھے ان کے پیچھے حضور ﷺ کے شہسوار حضرت ابوقحافہ رضی اللہ عنہ اور ان کے

پیچھے حضرت مقداد بن اسودؓ کی جیٹت تھی۔ وہ (چاروں) مشرک پشت پھیر کر بھاگ گئے اور میں نے پہاڑ سے نیچے اتر کر حضرت اخرمؓ کے گھوڑے کی لگام پکڑ لی اور میں نے ان سے کہا ان لوگوں سے بچ کر رہو۔ مجھے خطرہ ہے کہ یہ تمہارے ٹکڑے کر دیں گے۔ اس لیے ذرا انتظار کر لو۔ یہاں تک کہ حضور ﷺ اور آپ کے صحابہ رضی اللہ عنہم آجائیں۔ حضرت اخرمؓ نے کہا کہ اے سلمہ! اگر تم اللہ اور آخرت کے دن پر ایمان رکھتے ہو اور تمہیں یقین ہے کہ جنت حق ہے اور دوزخ کی آگ حق ہے تو میرے اور شہادت کے درمیان رکاوٹ نہ بنو۔ میں نے ان کے گھوڑے کی لگام چھوڑ دی اور وہ عبدالرحمن بن عیینہ پر حملہ آور ہوئے۔ عبدالرحمن نے مڑ کر حملہ کیا دونوں نے ایک دوسرے کو نیزے مارے۔ حضرت اخرمؓ نے عبدالرحمن کے گھوڑے کی ٹانگیں کاٹ ڈالیں تو عبدالرحمن نے (گھوڑے سے گرتے ہوئے) حضرت اخرمؓ کو نیزہ مار کر شہید کر دیا اور حضرت اخرمؓ کے گھوڑے پر جا بیٹھا۔ اتنے میں حضرت ابوقنادہؓ عبدالرحمن کے پاس پہنچ گئے۔ دونوں نے ایک دوسرے کے ساتھ نیزے کے دو دو ہاتھ کیے۔ عبدالرحمن نے حضرت ابوقنادہؓ کے گھوڑے کے پاؤں کاٹ ڈالے۔ حضرت ابوقنادہؓ نے عبدالرحمن کو قتل کر دیا اور حضرت اخرمؓ کا گھوڑا اس سے لے کر خود اس پر بیٹھ گئے پھر میں ان مشرکوں کے پیچھے دوڑنے لگا (دوڑتے دوڑتے اتنا آگے نکل گیا) کہ حضور ﷺ کے صحابہ رضی اللہ عنہم کے چلنے سے اڑنے والا گرد و غبار مجھے نظر نہیں آ رہا تھا اور وہ لوگ سورج ڈوبنے سے پہلے ایک گھاٹی میں داخل ہوئے جس میں پانی تھا۔ اس پانی کو ذوقاً دیکھا جاتا تھا۔ ان مشرکوں نے اس پانی میں سے پینا چاہا کہ اتنے میں انہوں نے مجھے اپنے پیچھے دوڑتے ہوئے دیکھ لیا۔ اس لیے وہ اس پانی کو چھوڑ کر ذی بیر گھاٹی پر چڑھ گئے اور سورج ڈوب گیا۔ میں ایک آدمی کے قریب پہنچ گیا اور اس کو میں نے تیر مارا اور ساتھ یہ رجز یہ شعر پڑھا:

خُذْهَا وَ اَنَا ابْنُ الْاَكْوَعِ  
وَالْيَوْمِ يَوْمِ الرُّضْعِ

اس آدمی نے کہا ”ہائے اکوع کی ماں کا صبح سویرے اپنے بچے کو گم کرنا۔“ میں نے کہا او اپنی جان کے دشمن! یہ وہی آدمی تھا جسے میں نے صبح تیر مارا تھا اور اب اسے ہی دوسرا مارا تھا اور دونوں تیر اس میں پیوست ہو گئے تھے۔ اسی دوران ان مشرکوں نے دو گھوڑے پیچھے چھوڑ دیے۔



میں ان دونوں کو ہانکتا ہوا حضور ﷺ کی خدمت میں لے آیا۔ آپ اس وقت ذی قرد پانی پر تشریف فرما تھے جہاں سے میں نے ان مشرکوں کو بھگا دیا تھا۔ اور حضور ﷺ کے ساتھ پانچ سو صحابہ رضی اللہ عنہم تھے اور جو اونٹ میں چھوڑ گیا تھا۔ حضرت بلال رضی اللہ عنہ ان میں سے ایک کو ذبح کر کے اس کی کچلی اور کوہان حضور ﷺ کے لیے بھون رہے تھے میں نے حضور ﷺ کی خدمت میں حاضر ہو کر عرض کیا یا رسول اللہ! آپ مجھے اجازت دیں تو میں آپ کے صحابہ رضی اللہ عنہم میں سے سو آدمی چن کر لے جاؤں اور جا کر رات کے اندھیرے میں ان کافروں پر حملہ کر دوں اس طرح (وہ سب ختم ہو جائیں گے اور) ان کی خبر دینے والا بھی کوئی باقی نہ رہے گا۔ حضور ﷺ نے فرمایا اے سلمہ! کیا تم ایسا کر گزرو گے؟ میں نے کہا جی ہاں حضور اس ذات کی قسم جس نے آپ کو عزت فرمائی ہے۔ اس پر آپ اتنے زور سے ہنسے کہ آگ کی روشنی میں آپ کے دانت مجھے نظر آنے لگے پھر آپ نے فرمایا اس وقت تو ان کافروں کی قبیلہ بنو غطفان کے علاقے میں مہمانی تیار کی جا رہی ہے۔ چنانچہ غطفان کے آدمی نے آ کر بتایا کہ ان کا فلاں غطفانی آدمی پر گزر ہوا۔ اس نے ان کے لیے اونٹ ذبح کیا لیکن جب وہ لوگ اس کی کھال اتار رہے تھے تو انہوں نے غبار اڑتے ہوئے دیکھا۔ وہ اس اونٹ کو اسی حالت میں چھوڑ کر وہاں سے بھاگ گئے۔ اگلے دن صبح کو حضور ﷺ نے فرمایا ہمارے سواروں میں سب سے بہترین حضرت ابوقنادہ ہیں اور ہمارے پیادوں میں سب سے بہترین حضرت سلمہ ہیں۔ چنانچہ حضور ﷺ نے مجھے (مال غنیمت میں سے) سوار کا حصہ بھی دیا اور پیدل چلنے والوں کا بھی اور مدینہ واپس جاتے ہوئے حضور ﷺ نے مجھے عشاء اونٹنی پر اپنے پیچھے بٹھالیا اور جب ہمارے اور مدینہ کے درمیان اتنا فاصلہ رہ گیا جو سورج نکلنے سے لے کر چاشت تک کے وقت میں طے ہو سکے۔ تو انصار کے ایک تیز دوڑنے والے ساتھی جن سے کوئی آگے نہیں نکل سکتا تھا۔ انہوں نے دوڑنے کے مقابلہ کی دعوت دی اور بلند آواز سے کہا 'ہے کوئی دوڑ میں مقابلہ کرنے والا؟' ہے کوئی آدمی جو مدینہ تک میرے ساتھ دوڑ لگائے؟ اور یہ اعلان انہوں نے کئی بار کیا میں حضور ﷺ کے پیچھے بیٹھا ہوا تھا۔ میں نے اس آدمی سے کہا کیا تم کسی کریم آدمی کا اکرام نہیں کرتے ہو؟ کیا تم شریف آدمی سے ڈرتے نہیں ہو؟ اس آدمی نے کہا رسول اللہ ﷺ کے علاوہ میں کسی کا اکرام کرتا ہوں اور نہ میں کسی سے ڈرتا ہوں۔ میں نے عرض کیا یا رسول اللہ ﷺ! میرے ماں باپ آپ پر قربان ہوں۔ آپ مجھے اجازت دیں میں اس

آدی سے دوڑ میں مقابلہ کرتا ہوں۔ آپ نے فرمایا اگر تم چاہتے ہو تو ٹھیک ہے میں نے اس آدی سے کہا میں تمہارے مقابلہ کے لیے آ رہا ہوں۔ وہ آدی کو دراپنی سواری سے نیچے آ گیا۔ میں نے بھی پاؤں موڑ کر اونٹنی سے نیچے چھلانگ لگا دی۔ (اور ہم دونوں نے دوڑنا شروع کر دیا) شروع میں ایک دو دوڑوں تک میں نے اپنے آپ کو روکے رکھا یعنی زیادہ تیز نہیں دوڑا (جس سے وہ مجھ سے آگے نکلتا جا رہا تھا) پھر میں تیزی سے دوڑا اور اس تک جا پہنچا اور اس کے دونوں کندھوں کے درمیان میں نے اپنے دونوں ہاتھ مارے اور میں نے اس سے کہا اللہ کی قسم! میں تم سے آگے نکل گیا ہوں۔ راوی کو شک ہے کہ یہی الفاظ کہے تھے یا ان جیسے الفاظ کہے تھے۔ اس پر وہ ہنس پڑا اور کہنے لگا اب میرا بھی یہی خیال ہے۔ پھر ہم دونوں دوڑتے رہے یہاں تک کہ مدینہ پہنچ گئے۔ امام مسلم کی روایت میں یہ مضمون بھی ہے کہ میں اس سے پہلے مدینہ پہنچا اس کے بعد ہم لوگ مدینہ تین دن ہی ٹھہرے تھے کہ غزوہ خیبر کے لیے روانہ ہو گئے۔

[اخرجه الامام احمد كذا في البداية ۴ / ۱۵۲]

## حضرت ابو حذر دیا حضرت عبداللہ بن ابی حذر رضی اللہ عنہ کی بہادری

حضرت ابن ابی حذر رضی اللہ عنہ فرماتے ہیں کہ میں نے اپنی قوم کی عورت سے نکاح کیا اور اس کا مہر دو سو درہم مقرر کیا پھر حضور ﷺ کی خدمت میں مہر میں امداد لینے کے لیے حاضر ہوا۔ آپ نے فرمایا تم نے کتنا مہر مقرر کیا ہے؟ میں نے کہا دو سو درہم۔ آپ نے (اس مقدار کو میری حیثیت سے زیادہ سمجھتے ہوئے) فرمایا سبحان اللہ! اگر تم وادی کی کسی عورت سے نکاح کرتے تو تمہیں اتنا زیادہ مہر نہ دینا پڑتا (تم نے اپنی قوم میں شادی کی ہے اس لیے اتنا زیادہ مہر دینا پڑ رہا ہے جو تمہاری حیثیت سے زیادہ ہے) اللہ کی قسم! تمہاری مدد کرنے کے لیے اس وقت میرے پاس کچھ نہیں ہے۔ میں چند دن (انتظار میں) ٹھہرا رہا۔ پھر قبیلہ جثم بن معاویہ کا ایک آدمی آیا جس کا نام رفاعہ بن قیس یا قیس بن رفاعہ تھا وہ قبیلہ جثم کے بڑے خاندان کو ساتھ لے کر آیا اور (مدینہ کے قریب) مقام غابہ میں اپنی قوم اور ساتھیوں کو لے کر ٹھہر گیا وہ قبیلہ قیس کو حضور ﷺ سے لڑنے کے لیے جمع کرنا چاہتا تھا اور قبیلہ جثم میں اس کا بڑا نام اور اونچا مقام تھا۔ حضور ﷺ نے مجھے اور

دو اور مسلمانوں کو بلایا اور فرمایا تم لوگ جاؤ اور اس آدمی کے بارے میں پورے حالات معلوم کر کے آؤ۔ حضور ﷺ نے ہمیں ایک دہلی اور بوڑھی اونٹنی عطا فرمائی۔ ہمارا ایک آدمی اس پر سوار ہوا تو اللہ کی قسم! وہ کمزوری کی وجہ سے اسے لے کر کھڑی نہ ہو سکی تو کچھ آدمیوں نے اسے پیچھے سے سہارا دیا تب وہ کھڑی ہوئی ورنہ خود سے تو کھڑی نہ ہو سکتی تھی۔ اور آپ نے فرمایا اسی پر بیٹھ کر تم وہاں پہنچ جاؤ (چنانچہ حضور ﷺ کے اس ارشاد کی برکت سے ان حضرات نے اسی اونٹنی پر یہ سفر پورا کر لیا۔ اللہ نے اس کمزور اونٹنی کو اتنی طاقت عطا فرمادی) چنانچہ ہم چل پڑے اور ہم نے اپنے ہتھیار تیر اور تلوار وغیرہ ساتھ لے لیے اور عین غروب کے وقت ان دونوں کی قیام گاہ کے قریب پہنچے۔ میں ایک کونے میں چھپ گیا اور میں نے اپنے دونوں ساتھیوں سے کہا تو وہ بھی ان کی قیام گاہ کے دوسرے کونے میں چھپ گئے اور میں نے ان سے کہا جب تم دونوں سنو کہ میں نے زور سے اللہ اکبر کہہ کر اس لشکر پر حملہ کر دیا ہے تو تم دونوں بھی زور سے اللہ اکبر کہہ کر حملہ کر دینا۔ اللہ کی قسم! ہم اسی طرح چھپے ہوئے انتظار کر رہے تھے کہ کب ہم انہیں غافل پا کر ان پر حملہ کر دیں یا کوئی اور موقع مل جائے۔ رات ہو چکی تھی اور اس کی تاریکی بڑھ چکی تھی۔ اس قبیلہ کا ایک چرواہا صبح سے جانور لے کر گیا ہوا تھا اور ابھی تک واپس نہیں آیا تھا تو انہیں اس کے بارے میں خطرہ ہوا۔ ان کا سردار رفاعہ بن قیس کھڑا ہوا اور تلوار لے کر اپنے گلے میں ڈال لی اور کہا اللہ کی قسم! میں اپنے چرواہے کے بارے میں کئی بات معلوم کرنے آتا ہوں اسے ضرور کوئی حادثہ پیش آیا ہے۔ اس کے چند ساتھیوں نے کہا آپ نہ جائیں۔ اللہ کی قسم! آپ کی جگہ ہم جائیں گے اس نے کہا نہیں میرے علاوہ اور کوئی نہیں جائے گا۔ ساتھیوں نے کہا ہم آپ کے ساتھ جائیں گے۔ اس نے کہا اللہ کی قسم! تم میں سے کوئی بھی میرے ساتھ نہیں جائے گا اور وہ چل پڑا۔ یہاں تک کہ میرے پاس سے گزر جب میں نے دیکھا کہ وہ عین میرے نشانے پر آ گیا ہے تو میں نے اسے تیر مارا جو اس کے دل کو جا کر لگا اور اللہ کی قسم اس کی زبان سے کوئی بات نہ نکلی میں نے چھلانگ مار کر اس کا سر کاٹ لیا اور میں نے لشکر کے اس کونے پر اللہ اکبر زور سے کہہ کر حملہ کر دیا۔ اور اس اچانک حملہ سے وہ لوگ گھبرا گئے اور سب یہی کہنے لگے کہ اپنے آپ کو بچاؤ۔ اپنے آپ کو بچاؤ اور عورتوں اور بچے ہلکا پھلکا سامان جو لے جاسکتے تھے وہ لے کر وہ لوگ بھاگ گئے اور بہت سارے اونٹ اور

بکریاں ہمارے ہاتھ آئیں جنہیں لے کر ہم لوگ حضور ﷺ کی خدمت میں حاضر ہوئے اور میں نے اس کا سر بھی اپنے ساتھ لا کر حضور ﷺ کی خدمت میں پیش کر دیا۔ آپ نے مجھے مہر ادا کرنے کے لیے اس مال غنیمت میں سے تیرہ اونٹ عطا فرمائے۔ اس طرح میں مہر ادا کر کے اپنی بیوی کو اپنے گھر لے آیا۔ [اسندہ ابن اسحاق کذا فی البدایہ ۲/۲۲۳ و اخرجہ ایضاً الامام احمد وغیرہ الا ان عنده عبد الله بن ابي حنبلہ رضى الله عنه كما فی الاصابة ۲/۲۹۵]

## حضرت خالد بن ولید رضی اللہ عنہ کی بہادری

حضرت خالد بن ولید رضی اللہ عنہ فرماتے ہیں کہ غزوہ موتہ کے دن میرے ہاتھ میں نو تلواریں ٹوٹی تھیں اور میرے ہاتھ صرف ایک تلوار رہ گئی تھی جو یمن کی بنی ہوئی اور چوڑی تھی۔ [اخرجہ البخاری و اخرجہ ابن ابی شیبہ کما فی الاستیعاب ۱/۴۰۸ والحاکم ۳/۴۲ وابن سعد ۴/۲]

حضرت اوس بن حارثہ رضی اللہ عنہ فرماتے ہیں کہ ہرمز سے زیادہ (مسلمان) عربوں کا کوئی دشمن نہیں تھا۔ جب ہم مسلّمہ اور اس کے ساتھیوں (کو ختم کرنے) سے فارغ ہوئے تو ہم بصرہ کی طرف روانہ ہوئے تو مقام کاظمہ پر ہمیں ہرمز ملا جو بہت بڑا لشکر لے کر آیا ہوا تھا۔ حضرت خالد رضی اللہ عنہ مقابلہ کے لیے میدان میں نکلے اور اسے اپنے مقابلہ کی دعوت دی۔ چنانچہ وہ مقابلہ کے لیے میدان میں آ گیا۔ حضرت خالد رضی اللہ عنہ نے اسے قتل کر دیا۔ یہ خوشخبری حضرت خالد رضی اللہ عنہ نے حضرت ابوبکر صدیق رضی اللہ عنہ کو لکھی۔ جواب میں حضرت ابوبکر رضی اللہ عنہ نے لکھا کہ ہرمز کا تمام سامان ہتھیار کپڑے گھوڑا وغیرہ حضرت خالد رضی اللہ عنہ کو دے دیا جائے۔ چنانچہ ہرمز کے ایک تاج کی قیمت ایک لاکھ درہم تھی۔ کیونکہ اہل فارس جسے اپنا سردار بناتے اسے ایک لاکھ درہم کا تاج پہناتے تھے۔

[اخرجہ الحاکم ۳/۲۹۹]

حضرت ابوالزناد رضی اللہ عنہ فرماتے ہیں کہ جب حضرت خالد رضی اللہ عنہ کے انتقال کا وقت قریب آیا تو وہ رونے لگے اور فرمایا کہ میں اتنی اتنی (یعنی بہت زیادہ) جنگوں میں شریک ہوا ہوں اور میرے جسم میں بالشت بھر جگہ بھی ایسی نہیں ہوگی جس میں تلوار یا نیزے یا تیر کا زخم نہ ہو اور دیکھو اب میں اپنے بستر پر ایسے مر رہا ہوں جیسے کہ اونٹ مرا کرتا ہے۔ یعنی مجھے شہادت کی موت نصیب نہیں ہوئی اور اللہ کرے بزدلوں کی آنکھوں میں کبھی نیند نہ آئے۔

[اخرجہ الواقدی کذا فی البدایہ ۷/۱۱۴]



## حضرت براء بن مالک رضی اللہ عنہ کی بہادری

حضرت انس رضی اللہ عنہ فرماتے ہیں کہ حضرت خالد بن ولید رضی اللہ عنہ نے جنگ یمامہ کے دن حضرت براء رضی اللہ عنہ سے کہا اے براء! کھڑے ہو جاؤ یہ اپنے گھوڑے پر سوار ہو گئے۔ پھر اللہ کی حمد و ثنا بیان کی اس کے بعد فرمایا اے مدینہ والو! آج تمہارا مدینہ سے کوئی تعلق نہ رہے (یعنی مدینہ واپسی کا خیال دل سے نکال دو اور بے جگری سے مہر جانے کے ارادے سے آج جنگ کرو) آج تو اللہ وحدہ کی زیارت کرنی ہے اور جنت میں جانا ہے پھر انہوں نے دشمن پر زور سے حملہ کیا اور ان کے ساتھ اسلامی لشکر نے بھی حملہ کیا۔ پھر یمامہ والوں کو شکست ہو گئی۔ حضرت براء رضی اللہ عنہ کو (مسلمہ کے لشکر کا سپہ سالار) محکم الیمامہ ملا۔ حضرت براء رضی اللہ عنہ نے اس پر تلوار کا حملہ کر کے اسے زمین پر گرا دیا اور اس کی تلوار لے کر اسے چلانا شروع کیا یہاں تک کہ وہ تلوار ٹوٹ گئی۔

[اخرجه السراج فی تاریخہ]

حضرت براء رضی اللہ عنہ فرماتے ہیں کہ جس دن مسلمہ سے لڑائی ہوئی اس دن مجھے ایک آدمی ملا جسے یمامہ کا گدھا کہا جاتا تھا اور وہ بہت موٹا تھا اور اس کے ہاتھ میں سفید تلوار تھی۔ میں نے اس کی ٹانگوں پر تلوار سے وار کیا اور ایسا معلوم ہوا کہ غلطی سے لگ گئی اس کے پاؤں اکھڑ گئے اور وہ گدی کے بل گر گیا میں نے اس کی تلوار لے لی اور اپنی تلوار میان میں رکھ لی اور میں نے اس تلوار سے ایک ہی وار کیا جس سے وہ تلوار ٹوٹ گئی۔ [عند البغوی کذا فی لاصابۃ ۱/ ۱۳۳]

حضرت ابن اسحاق بیان کرتے ہیں کہ جنگ یمامہ کے دن مسلمان آہستہ آہستہ مشرکوں کی طرف بڑھتے رہے۔ یہاں تک کہ ان کو ایک باغ میں پناہ لینے پر مجبور کر دیا اور اسی باغ میں اللہ کا دشمن مسلمہ بھی تھا یہ دیکھ کر حضرت براء رضی اللہ عنہ نے کہا اے مسلمانو! مجھے اٹھا کر ان دشمنوں پر پھینک دو۔ چنانچہ ان کو اٹھا لیا گیا۔ جب وہ دیوار پر چڑھ گئے تو انہوں نے اپنے آپ کو اندر گرا دیا اور باغ میں ان سے لڑنے لگے یہاں تک کہ حضرت براء رضی اللہ عنہ نے مسلمانوں کے لیے اس باغ کا دروازہ کھول دیا اور مسلمان اس باغ میں داخل ہو گئے اور اللہ تعالیٰ نے مسلمہ کو بھی قتل کر دیا۔

[عند ابن عبد البر فی الاستیعاب ۱/ ۱۳۸]

حضرت محمد بن سیرین بیان کرتے ہیں کہ جب مسلمان اس باغ تک پہنچے تو دیکھا کہ اس کا

دروازہ اندر سے بند کیا جا چکا ہے اور اندر مشرکوں کا لشکر تھا۔ تو حضرت براء رضی اللہ عنہ ایک ڈھال پر بیٹھ گئے۔ اور فرمایا تم لوگ اپنے نیزوں سے اوپر اٹھا کر مجھے ان مشرکوں پر پھینک دو۔ چنانچہ انہوں نے حضرت براء رضی اللہ عنہ کو اپنے نیزوں سے اٹھا کر باغ کے پیچھے کی طرف سے باغ میں پھینک دیا۔ (باغ کا دروازہ کھل جانے کے بعد) مسلمانوں نے دیکھا کہ حضرت براء رضی اللہ عنہ مشرکوں میں سے دس آدمی قتل کر چکے ہیں۔ [اخرجه البيهقي ۴۴/۹]

حضرت ابن سیرین بیان کرتے ہیں کہ حضرت عمر بن خطاب رضی اللہ عنہ نے خط لکھا کہ حضرت براء بن مالک رضی اللہ عنہ کو مسلمانوں کے کسی لشکر کا ہرگز امیر نہ بنانا۔ کیونکہ یہ ہلاکت ہی ہلاکت ہیں۔ اپنی جان کی بالکل پرواہ نہیں کرتے ہیں۔ امیر بن رہے مسلمانوں کو ان جگہوں میں لے جائیں گے جہاں ہلاکت کا خطرہ زیادہ ہوگا۔ [اخرجه ابن سعد كما في منتخب الكثر ۵/۱۴۴]

## حضرت ابو مجن ثقفی رضی اللہ عنہ کی بہادری

حضرت ابن سیرین بیان کرتے ہیں کہ حضرت ابو مجن رضی اللہ عنہ کو شراب پینے کی وجہ سے کوڑے لگا کرتے تھے۔ جب بہت زیادہ پینے لگے تو مسلمانوں نے انہیں باندھ کر قید کر دیا۔ جب جنگ قادسیہ کے دن یہ مسلمانوں کو دشمن سے لڑتے ہوئے دیکھ رہے تھے۔ تو انہیں یہ محسوس ہوا کہ مشرکوں نے مسلمانوں کو بھاری نقصان پہنچایا ہے تو انہوں نے (مسلمانوں کے امیر) حضرت سعد رضی اللہ عنہ کی ام والدہ یا ان کی بیوی کے پاس پیغام بھیجا کہ ابو مجن کہہ رہا ہے کہ اسے جیل خانہ میں سے رہا کر دو اور اسے یہ گھوڑا اور یہ ہتھیار دے دو وہ جا کر دشمن سے جنگ کرے گا اور پھر وہ تمام مسلمانوں سے پہلے تمہارے پاس واپس آ جائے گا۔ تم اسے پھر جیل خانہ میں باندھ دینا۔ ہاں اگر ابو مجن وہاں شہید ہو گیا تو پھر اور بات ہے اور یہ اشعار پڑھنے لگے۔

كَفَى حُزُنًا أَنْ تَلْتَقِيَ الْخَيْلُ بِالقَنَا

وَأَتَرَكَ مَشْدُودًا عَلَى وَثَاقِيَا

”رنج و غم کے لیے اتنا کافی ہے کہ سوار تو نیزے لے کر لڑ رہے ہیں اور مجھے بیڑیوں

میں باندھ کر جیل خانہ میں چھوڑ دیا گیا ہے۔“

إِذَا قُمْتُ عَنَّا الْحَدِيدُ وَ غَلَقْتُ

مُضَارِعٌ دُونِي قَدْ تَصَمُّ الْمُنَادِيَا

”جب میں کھڑا ہوتا ہوں تو لوہے کی بیڑیاں میرے قدم روک لیتی ہیں اور میرے شہید ہونے کے تمام دروازے بند کر دیئے گئے ہیں اور میری طرف سے پکارنے والے کو بہرا کر دیا گیا ہے۔“

اس باندی نے جا کر حضرت سعد رضی اللہ عنہ کی بیوی کو ساری بات بتائی۔ چنانچہ حضرت سعد رضی اللہ عنہ کی بیوی نے ان کی بیڑیاں کھول دیں اور گھر میں ایک گھوڑا تھا وہ ان کو دے دیا اور ہتھیار بھی دے دیئے۔ تو وہ گھوڑے کو ایڑ لگاتے ہوئے نکلے اور مسلمانوں سے جا ملے وہ جس آدمی پر بھی حملہ کرتے اسے قتل کر دیتے اور اس کی کمر توڑ دیتے۔ جب حضرت سعد رضی اللہ عنہ نے ان کو دیکھا تو ان کو بڑی حیرانی ہوئی اور وہ پوچھنے لگے یہ سوار کون ہے؟ بس تھوڑی ہی دیر میں اللہ تعالیٰ نے مشرکوں کو شکست دے دی اور حضرت ابو جحش رضی اللہ عنہ نے واپس آ کر ہتھیار واپس کر دیئے اور اپنے پیروں میں پہلے کی طرح بیڑیاں ڈال لیں۔ جب حضرت سعد رضی اللہ عنہ اپنی قیام گاہ پر واپس آئے تو ان کی بیوی یا ان کی ام ولد نے کہا آپ کی لڑائی کیسی رہی؟ حضرت سعد رضی اللہ عنہ لڑائی کی تفصیل بتانے لگے اور کہنے لگے ہمیں ایسے ایسے شکست ہونے لگی تھی کہ اللہ تعالیٰ نے ایک سفید سیاہ گھوڑے پر ایک آدمی کو بھیج دیا۔ اگر میں ابو جحش کو بیڑیوں میں بندھا ہوا چھوڑ کر نہ گیا ہوتا تو میں یقین کر لیتا کہ یہ ابو جحش کا کارنامہ ہے تو انہوں نے کہا اللہ کی قسم! یہ ابو جحش ہی تھے اور پھر ان کا سارا واقعہ سنایا۔ حضرت سعد رضی اللہ عنہ نے کہا (حضرت) ابو جحش کو بلا کر ان کی بیڑیاں کھول دیں اور ان سے فرمایا کہ (تم نے آج مسلمانوں کی شکست کو فتح میں بدل دیا ہے اس لیے اب) آئندہ تمہیں شراب پینے کی وجہ سے کبھی کوڑے نہیں ماریں گے۔ اس پر حضرت ابو جحش رضی اللہ عنہ نے کہا اللہ کی قسم! میں بھی اب آئندہ شراب نہیں پیوں گا۔ چونکہ آپ مجھے کوڑے مار لیتے تھے اس لیے میں شراب چھوڑنا پسند نہیں کرتا تھا۔ چنانچہ اس کے بعد حضرت ابو جحش رضی اللہ عنہ نے کبھی شراب نہ پی۔

[اخرجہ عبدالرزاق کذا فی الاستیعاب ۴/ ۱۸۴ و مسندہ صحیح کما فی الاصابۃ ۴/ ۱۷۴]

حضرت محمد بن سعد کی روایت میں ہے کہ حضرت ابو جحش رضی اللہ عنہ وہاں سے گئے اور مسلمانوں کے پاس پہنچ گئے وہ جس طرف بھی حملہ کرتے اللہ تعالیٰ اس طرف والوں کو شکست دے دیتے لوگ ان کے زوردار حملوں کو دیکھ کر کہنے لگے کہ یہ تو کوئی فرشتہ ہے اور حضرت سعد رضی اللہ عنہ بھی یہ سارا

منظر دیکھ کر کہنے لگے کہ اس گھوڑے کی چال تو (میرے گھوڑے) بلقاء جیسی ہے اور اس آدمی کے حملہ کرنے کا انداز تو ابو جحش جیسا ہے لیکن ابو جحش تو بیڑیوں میں قید پڑا ہوا ہے۔ جب دشمن کو شکست ہوگئی تو حضرت ابو جحش رضی اللہ عنہ نے واپس جا کر بیڑیوں میں پاؤں ڈال کر باندھ لیے۔ پھر حضرت بنت خصفہ نے حضرت سعد رضی اللہ عنہ کو حضرت ابو جحش رضی اللہ عنہ کی ساری بات بتائی۔ اس پر حضرت سعد رضی اللہ عنہ نے فرمایا کہ جس آدمی کی وجہ سے اللہ تعالیٰ نے مسلمانوں کا اکرام فرمایا میں آئندہ اسے کبھی حد شرعی نہیں لگاؤں گا۔ اور یہ کہہ کر انہیں چھوڑ دیا اس پر حضرت ابو جحش رضی اللہ عنہ نے فرمایا کہ چونکہ مجھ پر حد جاری کی جاتی تھی اور مجھے گناہ سے پاک کر دیا جاتا تھا اس وجہ سے میں شراب پی لیتا تھا اب جب کہ مجھے سزا نہ دینے کا فیصلہ ہو گیا ہے تو اللہ کی قسم! اب میں کبھی شراب نہیں پیوں گا۔ [اخرجه ايضاً ابو احمد الحاكم واخرجه ايضاً ابن ابى شيبة بهذا السند وفيها انهم

ظنوه ملكاً من الملائكة ومن طريقه اخرجه ابن عبد البر في الاستيعاب ۱۸۷/۴]

اور اسی واقعہ کو ابوسیف نے فتوح میں ذکر کیا ہے اور کافی لمبا کر کے بیان کیا ہے اور مزید اشعار بھی ذکر کیے ہیں اور یہ بھی بیان کیا ہے کہ حضرت ابو جحش رضی اللہ عنہ نے خوب زوردار لڑائی لڑی وہ زور سے اللہ اکبر کہہ کر حملہ کرتے تو ان کے سامنے کوئی نہ ٹھہر سکتا اور وہ اپنے زوردار حملوں سے دشمن کے آدمیوں کو خوب مارتے چلے جا رہے تھے۔ مسلمان انہیں دیکھ کر بہت حیران ہو رہے تھے لیکن کوئی بھی انہیں پہچان نہ سکا۔ [كذا في الاصابة]

## حضرت عمار بن یاسر رضی اللہ عنہ کی بہادری

حضرت ابن عمر رضی اللہ عنہما فرماتے ہیں کہ میں نے جنگ یمامہ کے دن حضرت عمار بن یاسر رضی اللہ عنہ کو ایک چٹان پر دیکھا جس پر کھڑے ہو کر وہ زور زور سے مسلمانوں کو آواز دے رہے تھے اے مسلمانو! کیا تم جنت سے بھاگ رہے ہو؟ میں عمار بن یاسر ہوں میری طرف آؤ اور میں ان کے کان کو دیکھ رہا تھا کہ وہ کٹا ہوا تھا اور بل رہا تھا اور وہ پورے زور سے جنگ کر رہے تھے (انہیں کان کی تکلیف کا احساس بھی نہیں تھا) [اخرجه الحاكم ۳۸۵/۳ واخرجه ايضاً ابن سعد ۲۵۳/۳ مثله]

حضرت ابو عبد الرحمن مسلمی رضی اللہ عنہ فرماتے ہیں کہ ہم نے حضرت علی رضی اللہ عنہ کی حفاظت کے لیے دو آدمی مقرر کیے تھے جب ساتھیوں میں غفلت اور سستی آ جاتی تو حضرت علی رضی اللہ عنہ مخالفوں پر حملہ کر



دیتے اور تلوار کو خون میں اچھی طرح رنگ کر ہی واپس آتے اور فرماتے اے مسلمانو! مجھے معذور سمجھو کیونکہ میں اسی وقت واپس آتا ہوں جب میری تلوار کند ہو جاتی ہے (اور مزید کاٹنا چھوڑ دیتی ہے) حضرت ابو عبد الرحمن رضی اللہ عنہ فرماتے ہیں کہ میں نے حضرت عمار اور حضرت ہاشم بن عتبہ رضی اللہ عنہما کو دیکھا جب کہ حضرت علی رضی اللہ عنہ دونوں صفوں کے درمیان دوڑ رہے تھے (یہ دیکھ کر) حضرت عمار رضی اللہ عنہ نے فرمایا اے ابو ہاشم! اللہ کی قسم ان کے حکم کی خلاف ورزی کی جائے گی اور ان کے لشکر کی مدد چھوڑ دی جائے گی۔ پھر کہا اے ہاشم! جنت ان چمکدار تلواروں کے نیچے ہے۔ آج میں اپنے محبوب دوستوں حضرت محمد ﷺ اور ان کی جماعت سے (شہید ہو کر) ملاقات کروں گا۔ اے ہاشم! تو کاٹنا ہے اور کانے آدمی میں خیر نہیں ہوا کرتی ہے وہ لڑائی کے میدان پر چھا نہیں سکتا۔ (حضرت عمار کی ترغیب پر حضرت ہاشم جوش میں آ گئے) اور انہوں نے جھنڈا ہلایا اور یہ اشعار پڑھے۔

أَعَوْرُ يَبْغِي أَهْلَهُ مَحَلًّا  
قَدْ عَالَجَ الْحَيَاةَ حَتَّى مَلَأَ  
لَا بُدَّ أَنْ يَفْلَأَ أَوْ يُفْلَأَ

”یہ کانہ اپنے گھر والوں کے لیے رہنے کی جگہ تلاش کرتا رہا ہے۔ اس تلاش میں ساری زندگی گزار ڈالی اور اس وہ اس سے اکتا گیا ہے۔ اب یہ کانہ یا تو دشمن کو شکست دے گا یا پھر شکست کھائے گا یعنی فیصلہ کن جنگ کرے گا۔“

پھر صفین کی ایک وادی میں چلے گئے۔ حضرت ابو عبد الرحمن سلمی رضی اللہ عنہ راوی کہتے ہیں کہ میں نے حضرت محمد رضی اللہ عنہ کے صحابہ رضی اللہ عنہم کو دیکھا کہ وہ سب حضرت عمار رضی اللہ عنہ کے پیچھے پیچھے چلتے تھے گویا کہ حضرت عمار رضی اللہ عنہ ان کے لیے جھنڈا تھے۔ [اخرجه الحاكم ايضاً ۳/ ۳۹۳]

دوسری روایت میں حضرت ابو عبد الرحمن رضی اللہ عنہ فرماتے ہیں کہ میں نے دیکھا کہ حضرت عمار رضی اللہ عنہ صفین کی جس وادی میں جاتے تو وہاں جتنے حضور ﷺ کے صحابہ رضی اللہ عنہم ہوتے وہ سب ان کے پیچھے چل پڑتے اور میں نے یہ بھی دیکھا کہ وہ حضرت ہاشم بن عتبہ رضی اللہ عنہ کے پاس آئے۔ حضرت ہاشم رضی اللہ عنہ نے حضرت علی رضی اللہ عنہ کا جھنڈا اٹھا رکھا تھا۔ حضرت عمار رضی اللہ عنہ نے فرمایا اے ہاشم آگے بڑھو۔ جنت تلواروں کے سائے کے نیچے ہے اور موت نیزوں کے کنارے میں ہے۔ جنت کے

دروازے کھولے جا چکے ہیں اور موٹی آنکھوں والی حوریں آراستہ ہو چکی ہیں۔ آج میں اپنے محبوب دوستوں حضرت محمد ﷺ اور ان کی جماعت سے ملوں گا۔ پھر حضرت عمار اور حضرت ہاشم رضی اللہ عنہما دونوں نے زوردار حملہ کیا اور دونوں شہید ہو گئے۔ اللہ دونوں پر رحمت نازل فرمائے اور حضرت عمار اور حضرت ہاشم رضی اللہ عنہما ان تمام لشکر والوں کے لیے گویا جھنڈے کی طرح تھے۔

[اخرجه ابن جریر ایضاً کما فی البدایہ ۴/ ۲۷۰ و اخرجه ایضاً الطبرانی و ابویعلی بطولہ

والامام احمد باختصار قال الہیثمی ۴/ ۲۳۱ رجال احمد و ابی یعلی ثقات]

## حضرت عمرو بن معدیکربؓ زبیدی رضی اللہ عنہ کی بہادری

حضرت مالک بن عبد اللہ شعمی رضی اللہ عنہ فرماتے ہیں کہ میں نے اس آدمی سے زیادہ شرافت والا کوئی آدمی نہیں دیکھا جو جنگ یرموک کے دن (مسلمانوں کی طرف سے) مقابلہ کے لیے میدان میں نکلا ایک بڑا مضبوط محمی کافران کے مقابلے کے لیے آیا۔ انہوں نے اسے قتل کر دیا۔ پھر کفار شکست کھا کر بھاگ اٹھے۔ انہوں نے ان کافروں کا پیچھا کیا اور پھر اپنے ایک بڑے اونی خیمے میں واپس آئے اور اس میں داخل ہو کر (کھانے کے) بڑے بڑے پیالے منگوائے اور آس پاس کے تمام لوگوں کو (کھانے کے لیے) بلا لیا۔ یعنی وہ بہادر بھی بہت تھے اور سخی بھی بہت۔ راوی کہتے ہیں کہ میں نے پوچھا کہ یہ کون تھے؟ حضرت مالک رضی اللہ عنہ نے فرمایا یہ حضرت عمرو بن معدیکربؓ تھے۔ [اخرجه ابن عائد فی المغازی]

حضرت قیس بن ابی حازم رضی اللہ عنہ فرماتے ہیں کہ میں جنگ قادسیہ میں شریک ہوا مسلمانوں کے لشکر کے امیر سعد رضی اللہ عنہ تھے۔ حضرت عمرو بن معدیکربؓ رضی اللہ عنہ صفوں کے سامنے سے گزرتے جاتے تھے اور فرماتے جاتے تھے اے جماعت مہاجرین! زور آور شیر بن جاؤ (اور حملہ ایسا کرو کہ مقابل سوار اپنا نیزہ پھینک دے) کیونکہ سوار آدمی جب نیزہ پھینک دیتا ہے تو ناامید ہو جاتا ہے۔ اتنے میں اہل فارس کے ایک سردار نے انہیں تیر مارا۔ جو ان کی کمان کے کنارے پر آ لگا۔ حضرت عمرو رضی اللہ عنہ نے اس پر نیزے کا ایسا وار کیا کہ جس نے اس کی کمر توڑ دی۔ اور نیچے اتر کر اس کا سامان لے لیا۔

[اخرجه ابن ابی شیبہ و ابن عائد و ابن سنن و سیف بن عمرو و الطبرانی و غیر ہم بسند صحیح]

ابن عساکر نے اسی واقعہ کو اس سے زیادہ لمبا بیان کیا ہے اور اس کے آخر میں یہ ہے کہ اچانک ایک تیر حضرت عمرو رضی اللہ عنہ کی زبان کے اگلے حصہ کو آ لگا۔ انہوں نے تیر پھینکنے والے پر حملہ کیا اور اسے ایسے پکڑ لیا جیسے کسی لڑکی کو پکڑا جاتا ہے اور اسے (مسلمانوں اور کافروں کی) دو صفوں کے بیچ میں رکھ کر اس کا سر کاٹ ڈالا اور اپنے ساتھیوں کو فرمایا ایسے کیا کرو۔ واقدی نے روایت کی ہے کہ حضرت عیسیٰ خیاط رضی اللہ عنہ فرماتے ہیں کہ جنگ قادسیہ کے دن حضرت عمرو بن معدیکرب رضی اللہ عنہ نے اکیلے ہی دشمن پر حملہ کر دیا اور ان پر خوب تلوار چلائی۔ پھر بعد میں مسلمان بھی ان تک پہنچ گئے۔ تو دیکھا کہ دشمنوں نے حضرت عمرو رضی اللہ عنہ کو چاروں طرف سے گھیر رکھا ہے اور وہ اکیلے ان کافروں پر تلوار چلا رہے ہیں پھر مسلمانوں نے ان کافروں کو حضرت عمرو رضی اللہ عنہ سے ہٹایا طبرانی نے روایت کی ہے کہ حضرت محمد بن سلام رحمہ اللہ فرماتے ہیں کہ حضرت عمر رضی اللہ عنہ نے حضرت سعد رضی اللہ عنہ کو یہ لکھا کہ میں تمہاری مدد کے لیے دو ہزار آدمی بھیج رہا ہوں۔ ایک حضرت عمرو بن معدیکرب رضی اللہ عنہ اور دوسرے حضرت طلحہ بن خویلد رضی اللہ عنہ (ان دونوں میں سے ہر ایک ایک ہزار کے برابر ہے) حضرت ابوصالح بن وحیہ رضی اللہ عنہ فرماتے ہیں کہ انیس ہجری میں جنگ نہاوند میں حضرت نعمان بن مقرن رضی اللہ عنہ شہید ہوئے تھے۔ پھر مسلمانوں کو شکست ہو گئی تھی۔ پھر حضرت عمرو بن معدیکرب رضی اللہ عنہ ایسے زور سے لڑے کہ شکست فتح میں تبدیل ہو گئی اور خود زخموں سے چور ہو گئے۔ آخر روزہ نامی بستی میں ان کا انتقال ہو گیا۔ [اخرجه الدولابی کذا فی الاصابة ۳/ ۱۹-۲۰]

## حضرت عبداللہ بن زبیر رضی اللہ عنہ کی بہادری

حضرت عروہ بن زبیر رضی اللہ عنہ فرماتے ہیں کہ جب حضرت معاویہ رضی اللہ عنہ کا انتقال ہو گیا تو حضرت عبداللہ بن زبیر رضی اللہ عنہ نے یزید بن معاویہ کی اطاعت سے انکار کر دیا اور یزید کو علی الاطلاق برا بھلا کہنے لگے۔ یہ بات یزید کو پہنچی تو اس نے قسم کھائی کہ حضرت عبداللہ بن زبیر رضی اللہ عنہ کو میرے پاس گلے میں طوق ڈال کر لایا جائے۔ ورنہ میں ان کی طرف لشکر بھیجوں گا۔ حضرت ابن زبیر رضی اللہ عنہ سے عرض کیا گیا (کہ آپ یزید کی قسم پوری کر دیں اور آپ کے مرتبہ کے مطابق اس کی صورت یہ ہے) ہم آپ کے لیے چاندی کے طوق بنا لیتے ہیں اور ان کو آپ کے گلے میں ڈال دیں گے۔ اور ان کے اوپر آپ کی پٹری پہن لیں۔ اس طرح آپ اس کی قسم پوری کر لیں گے اور پھر آپ کی

اس سے صلح ہو جائے گی اور اس سے صلح کر لینا ہی آپ کی شان کے زیادہ مناسب ہے۔ حضرت عبداللہ نے اس کے جواب میں فرمایا اللہ اس کی قسم کبھی پوری نہ کرے اور یہ شعر پڑھا۔

وَلَا إِلَيْنُ لَغَيْرِ الْحَقِّ أَسْأَلُهُ  
حَتَّى يَلِينَنَّ لِضُرْسِ الْمَاضِغِ الْحَجَرِ

”اور جس ناحق بات کا مجھ سے مطالبہ کیا جا رہا ہے میں اس کے لیے اس وقت تک نرم نہیں ہو سکتا ہوں جب تک چبانے والے کی داڑھ کے لیے پتھر نرم نہ ہو جائے یعنی میرا نرم پڑ جانا محال ہے۔“

پھر فرمایا کہ اللہ کی قسم! عزت کے ساتھ تلوار کی مار مجھے ذلت کے ساتھ کوڑے کی مار سے زیادہ پسند ہے۔ پھر انہوں نے مسلمانوں کو اپنی خلافت پر بیعت کرنے کی دعوت دی اور یزید بن معاویہ کی مخالفت کا اظہار کیا۔ اس پر یزید بن معاویہ نے اہل شام کا لشکر دے کر مسلم بن عقبہ مری کو بھیجا اور اسے اہل مدینہ سے جنگ کرنے کا حکم دیا اور یہ بھی کہا کہ مسلم جب اہل مدینہ سے جنگ سے فارغ ہو جائے تو مکہ کی طرف روانہ ہو جائے چنانچہ مسلم بن عقبہ لشکر لے کر مدینہ داخل ہوا اور حضور ﷺ کے جتنے صحابہ جیئتم وہاں باقی تھے وہ سب مدینہ سے چلے گئے۔ مسلم نے مدینہ والوں کی توہین کی اور انہیں خوب قتل کیا۔ وہاں سے مکہ کی طرف روانہ ہوا۔ ابھی راستہ ہی میں تھا کہ مسلم مر گیا۔ مسلم نے حصین بن نمیر کنڈی کو مرنے سے پہلے اپنا نائب مقرر کیا اور کہا اے گدھے کی پالان والے! قریش کی مکاریوں سے بچ کر رہنا اور پہلے ان سے لڑنا اور پھر انہیں چن چن کر قتل کرنا چنانچہ وہاں سے حصین چلا اور مکہ پہنچ گیا اور کئی دن تک حضرت ابن زبیر رضی اللہ عنہ سے مکہ میں لڑتا رہا۔ آگے مزید حدیث بھی ہے جس میں یہ مضمون بھی ہے کہ حصین بن نمیر کو یزید بن معاویہ کے مرنے کی خبر ملی تو حصین بن نمیر بھاگ گیا۔ جب یزید بن معاویہ کا انتقال ہو گیا تو مروان بن حکم خلیفہ بن گیا اور اس نے لوگوں کو اپنی خلافت کی اور اپنے سے بیعت ہونے کی دعوت دی۔ آگے حدیث اور ہے۔ جس میں یہ مضمون بھی ہے کہ پھر مروان بھی مر گیا اور عبدالملک خلیفہ بن گیا اور اس نے اپنے سے بیعت ہونے کی دعوت دی اور اس کی دعوت کو شام والوں نے قبول کر لیا اور اس نے منبر پر کھڑے ہو کر خطبہ دیا اور اس نے کہا تم میں سے کون ابن زبیر کو ختم کرنے کے لیے تیار ہے؟ حجاج نے کہا اے امیر المومنین! میں۔ عبدالملک نے اسے خاموش کر دیا۔ پھر حجاج کھڑا ہوا تو



اسے عبدالملک نے پھر خاموش کر دیا، پھر تیسری مرتبہ حجاج نے کھڑے ہو کر کہا اے امیر المومنین میں تیار ہوں کیونکہ میں نے خواب میں دیکھا ہے کہ میں نے عبداللہ بن زبیر رضی اللہ عنہ سے جبہ چھین لیا ہے اس پر عبدالملک نے حجاج کو لشکر کا سپہ سالار مقرر کیا اور اسے لشکر دے کر مکہ بھیجا۔ اس نے مکہ پہنچ کر حضرت عبداللہ بن زبیر رضی اللہ عنہ سے جنگ شروع کر دی۔ حضرت ابن زبیر نے مکہ والوں کو ہدایت کی اور ان سے فرمایا کہ ان دو پہاڑوں کو اپنی حفاظت میں رکھو کیونکہ جب تک وہ ان دو پہاڑوں پر چڑھ نہیں جاتے اس وقت تک تم خیریت کے ساتھ غالب رہو گے۔ تھوڑے ہی عرصہ کے بعد حجاج اور اس کے ساتھی ابوقبیس پہاڑ پر چڑھ گئے اور اس پر انہوں نے منجنيق نصب کر دی اور اس سے حضرت ابن زبیر رضی اللہ عنہ اور ان کے ساتھیوں پر مسجد حرام میں پتھر پھینکنے لگے۔ جس دن حضرت ابن زبیر رضی اللہ عنہ شہید ہوئے اس دن صبح کو وہ اپنی والدہ حضرت اسماء بنت ابی بکر رضی اللہ عنہا کے پاس گئے۔ اس وقت حضرت اسماء کی عمر سو سال تھی۔ لیکن نہ ان کا کوئی دانت گرا تھا نہ ان کی نگاہ کمزوری ہوئی تھی۔ انہوں نے اپنے بیٹے حضرت ابن زبیر رضی اللہ عنہ کو یہ نصیحت فرمائی کہ اے عبداللہ! تمہاری جنگ کا کیا بنا ہے؟ انہوں نے بتایا کہ وہ فلاں فلاں جگہ پہنچ چکے ہیں اور وہ ہنس کر کہنے لگے کہ موت سے راحت ملتی ہے۔ حضرت اسماء نے کہا اے بیٹے ہو سکتا ہے کہ تم میرے لیے موت کی تمنا کر رہے ہو؟ لیکن میں چاہتی ہوں کہ مرنے سے پہلے تمہاری محنت کا نتیجہ دیکھ لوں کہ یا تو تم بادشاہ بن جاؤ اور اس سے میری آنکھیں ٹھنڈی ہوں یا تمہیں قتل کر دیا جائے اور میں اس پر صبر کر کے اللہ سے ثواب کی امید رکھوں۔ پھر حضرت ابن زبیر رضی اللہ عنہ اپنی والدہ سے رخصت ہونے لگے تو ان کو والدہ نے یہ وصیت کی کہ قتل کے ڈر سے کسی دینی معاملہ کو ہاتھ سے نہ جانے دینا۔ پھر حضرت ابن زبیر رضی اللہ عنہ مسجد حرام تشریف لے گئے اور منجنيق سے بچنے کے لیے انہوں نے حجر اسود پر دو کواڑ لگا لیے۔ وہ حجر اسود کے پاس بیٹھے ہوئے تھے کہ کسی نے آ کر ان سے عرض کیا کیا ہم آپ کے لیے کعبہ کا دروازہ کھول دیں تاکہ آپ (سیڑھی کے ذریعہ) چڑھ کر اس کے اندر داخل ہو جائیں (اور یوں منجنيق کے پتھروں سے بچ جائیں) حضرت ابن زبیر رضی اللہ عنہ نے اس پر ایک نگاہ ڈال کر فرمایا تم اپنے بھائی کو موت کے علاوہ ہر چیز سے بچا سکتے ہو (اگر اس کی موت کا وقت آ گیا ہے تو کعبہ کے اندر بھی آ جائے گی) اور کیا کعبہ کی حرمت اس جگہ سے زیادہ ہے (یعنی جب وہ اس جگہ کا احترام نہیں کر رہے ہیں تو کعبہ کے اندر کا احترام بھی نہیں کریں گے) اللہ کی قسم! اگر وہ تم کو

کعبہ کے پردوں سے چمٹا ہوا بھی پائیں گے تو بھی تمہیں ضرور قتل کر دیں گے پھر ان سے عرض کیا گیا، کیا آپ ان سے صلح کے بارے میں گفتگو نہیں فرماتے ہیں؟ انہوں نے فرمایا کیا یہ صلح کی بات کرنے کا وقت ہے؟ اگر تم ان کو کعبہ کے اندر بھی مل گئے تو وہ تم سب کو ذبح کر دیں گے اور پھر یہ شعر پڑھے

وَ لَسْتُ بِمُبْتَاعِ الْحَيَاةِ بِسَبَّةٍ  
وَ لَا مُرْتَقٍ مِنْ خَشْيَةِ الْمَوْتِ سُلْمًا

”اور میں کوئی عار والی چیز اختیار کر کے اس کے بدلہ میں زندگی کو خریدنے والا نہیں ہوں اور نہ موت کے ڈر سے کسی سیڑھی پر چڑھنے والا ہوں۔“

أَنَافِسُ سَهْمًا أَنَّهُ غَيْرُ بَارِحٍ  
مُلَاقِي الْمَنَابَا أَيَّ حَرْفٍ تَيَمَّمَا

”مجھے ایسے تیر کا شوق ہے جو اپنی جگہ سے نکل نہ سکے اور کیا موت سے ملاقات کو چاہنے والا کسی اور طرف کا ارادہ کر سکتا ہے؟“

اور پھر آل زبیر کی طرف متوجہ ہو کر ان کو نصیحت فرمانے لگے اور کہنے لگے کہ ہر آدمی اپنی تلوار کی ایسے حفاظت کرے جیسے اپنے چہرہ کی حفاظت کرتا ہے کہ کہیں وہ ٹوٹ نہ جائے۔ ورنہ عورت کی طرح ہاتھ سے اپنا بچاؤ کرے گا۔ میں نے ہمیشہ اپنے لشکر کے اگلے حصہ میں شامل ہو کر دشمن سے مقابلہ کیا ہے اور مجھے زخم لگنے سے بھی درد نہیں ہوا۔ اگر ہوا ہے تو زخم پر دوا لگانے سے ہوا ہے۔ یہ لوگ آپس میں اس طرح باتیں کر رہے تھے کہ اچانک کچھ لوگ باب بنی جح سے اندر داخل ہوئے جن میں کالے رنگ کا ایک آدمی تھا۔ حضرت ابن زبیر نے پوچھا یہ لوگ کون ہیں؟ کسی نے کہا یہ حمص والے ہیں اس پر حضرت ابن زبیر نے دو تلواریں لے کر ان پر حملہ کر دیا۔ مقابلہ میں سب سے پہلے وہ کالا آدمی ہی آیا۔ انہوں نے تلوار مار کر اس کی ٹانگ اڑا دی۔ اس نے تکلیف کی شدت کی وجہ سے کہا ہائے۔ اے بدکارہ عورت کے بیٹے! (نَعُوذُ بِاللّٰهِ مِنْ ذَٰلِكَ) حضرت ابن زبیر نے فرمایا دفع ہو۔ اے حام کے بیٹے! (کالے لوگ حضرت نوح علیہ السلام کے بیٹے حام کی نسل میں شمار ہوتے ہیں) کیا حضرت اسماء بدکارہ ہو سکتی ہیں؟ پھر ان سب کو مسجد سے نکال کر واپس آئے۔ اتنے میں کچھ لوگ باب بنی سہم سے داخل ہوئے انہوں نے پوچھا یہ لوگ کون ہیں؟ کسی

نے کہا یہ اردن والے ہیں تو یہ شعر پڑھتے ہوئے ان پر حملہ کیا

لَا عَهْدَ لِيْ بِغَارَةِ مَثَلِ السَّيْلِ  
لَا يَنْجَلِيْ غُبَارُهَا حَتَّى اللَّيْلِ

”میں نے سیلاب جیسی غارت گری نہیں دیکھی کہ جس کا غبار رات تک صاف نہ ہو اور

ان کو مسجد سے نکال دیا“

اتنے میں کچھ لوگ باب بنی مخزوم سے داخل ہوئے تو ان پر یہ شعر پڑھتے ہوئے حملہ کیا۔

لَوْ كَانَ قَرْنِيْ وَاحِدًا كَفَيْتُهُ

”اگر میرا مقابل ایک ہوتا تو میں اس سے نمٹنے کے لیے کافی تھا۔“

مسجد حرام کی چھت پر ان کے مددگار کھڑے تھے جو (داخل ہونے والے) ان کے دشمن

پر اوپر سے اینٹیں وغیرہ پھینک رہے تھے۔ جب حضرت ابن زبیر نے ان داخل ہونے والوں پر

حملہ کیا تو ان کے سر کے بیچ میں ایک اینٹ آ کر لگی جس سے ان کا سر پھٹ گیا تو کھڑے ہو کر یہ

شعر پڑھا

وَ لَسْنَا عَلَى الْأَعْقَابِ تُدْمِيْ كَلْوْمُنَا

وَ لَكِنْ عَلَى أَقْدَامِنَا تَقْطُرُ الدِّمَا

”ہمارے زخموں کا خون ہماری ایڑیوں پر نہیں گرا کرتا ہے بلکہ ہمارے قدموں پر گرا

کرتا ہے یعنی ہم بہادر ہیں ہمیں جسم کے اگلے حصے پر زخم آتا ہے۔ پچھلے حصے پر نہیں

آتا ہے۔“

اس کے بعد وہ گر گئے۔ تو ان کے دو غلام ان پر یہ کہتے ہوئے جھکے کہ غلام اپنے آقا کی

حفاظت کرتا ہے اور اپنی بھی حفاظت کرتا ہے۔ پھر دشمن کے لوگ چل کر ان کے قریب آ گئے اور

انہوں نے ان کا سر کاٹ لیا۔ [اخرجه الطبرانی قال الهیثمی ۲۵۵/۷ رواہ الطبرانی وفيہ

عبدالملك بن عبدالرحمن الذماری وثقه ابن جبان وغيره وضعفه ابوزرعة وغيره انتهى واخرجه

ايضاً ابن عبدالبر في الاستيعاب ۳۰۲/۲ مطولا وابونعيم في الحلية ۳۳/۱ بنحوه مختصرا

والحاكم في المستدرک ۵۵۰/۳ قطعة من اوله ]

حضرت اسحاق بن ابی اسحاق رحمہ اللہ فرماتے ہیں کہ جس دن حضرت ابن زبیر رضی اللہ عنہ مسجد

حرام میں شہید کیے گئے۔ میں وہاں موجود تھا (میں نے دیکھا کہ) لشکر مسجد حرام کے دروازے سے داخل ہونے لگے جب بھی کسی دروازے سے کچھ لوگ داخل ہوتے تو ان پر حضرت زبیر حملہ کر کے ان کو مسجد حرام سے نکال دیتے۔ وہ اسی طرح بہادری سے لڑ رہے تھے کہ اتنے میں مسجد کے کنگروں میں سے ایک کنگرا ان کے سر پر آگرا جس سے ٹڈھال ہو کر وہ زمین پر گر پڑے اور وہ یہ اشعار پڑھ رہے تھے

أَسْمَاءُ إِنْ قُتِلَتْ لَا تَبْكِينِي  
لَمْ يَبْقَ إِلَّا حَسْبِي وَ دِينِي  
وَصَارِمٌ لَأَنْتَ بِهِ يَمِينِي

”اے میری اماں جان حضرت اسماء! اگر مجھے قتل کر دیا جائے تو آپ مجھے بالکل نہ روکیں کیونکہ میری خاندانی شرافت اور میرا دین محفوظ اور باقی ہے اور وہ کاٹنے والی تلوار باقی رہ گئی ہے۔ جس کو پکڑنے سے میرا دایاں ہاتھ کمزور اور نرم پڑتا جا رہا ہے۔“

[اخرجه ابو نعیم والطبرانی ایضاً قال الہیثمی ۲۵۶/۷ رواہ الطبرانی وفيہ جماعت لم اعرفہم]

## اللہ کے راستے سے بھاگ جانے والے پر نکیر

حضرت ام سلمہ رضی اللہ عنہا نے حضرت سلمہ بن ہشام بن مغیرہ کی بیوی سے کہا کیا ہوا حضرت سلمہ رضی اللہ عنہ حضور ﷺ اور عام مسلمانوں کے ساتھ نماز (باجماعت) میں شرک ہوتے ہوئے مجھے نظر نہیں آتے؟ ان کی بیوی نے کہا کہ اللہ کی قسم! وہ (گھر سے) باہر نکل نہیں سکتے کیونکہ جب بھی وہ باہر نکلتے ہیں لوگ شور مچا دیتے ہیں اے بھگوڑے۔ کیا تم اللہ عزوجل کے راستے سے بھاگے تھے؟ اس وجہ سے وہ اپنے گھر ہی میں بیٹھ گئے اور باہر نہیں نکلتے تھے اور یہ غزوہ موتہ میں حضرت خالد بن ولید رضی اللہ عنہ کے ساتھ شریک ہوئے تھے۔ [اخرجه الحاکم ۳/۲۲ قال الحاکم ووافقه الذہبی۔ هذا

حدیث صحیح علی شرط مسلم ولم یخرجاه وخرجه ابن اسحاق مثله کما فی البدایہ ۳/۲۳۹]

حضرت ابو ہریرہ رضی اللہ عنہ فرماتے ہیں کہ میرے اور میرے چچا زاد بھائی کے درمیان بات بڑھ گئی اس نے کہا کیا تم غزوہ موتہ میں بھاگے نہیں تھے؟ مجھے کچھ سمجھ نہ آیا کہ میں اسے کیا جواب

دوں؟ [اخرجه الحاکم ۳/۲۲ من طریق الواقدی]



## اللہ کے راستے میں بھاگنے پر ندامت اور گھبراہٹ

حضرت عبداللہ بن عمر رضی اللہ عنہما فرماتے ہیں کہ حضور ﷺ نے لڑنے کے لیے ایک جماعت بھیجی میں بھی اس میں تھا۔ کچھ لوگ میدان جنگ سے پیچھے ہٹے۔ میں بھی ان ہٹنے والوں میں تھا (واپسی پر) ہم نے کہا کہ ہمیں کیا کرنا چاہیے؟ ہم تو دشمن کے مقابلہ سے بھاگے ہیں اور اللہ تعالیٰ کی ناراضگی کو لے کر واپس لوٹ رہے ہیں پھر ہم نے کہا کہ ہم لوگ مدینہ جا کر رات گزار لیں گے (پھر اس کے بعد حضور ﷺ کی خدمت میں حاضر ہوں گے) پھر ہم نے کہا (نہیں) ہم سیدھے جا کر حضور ﷺ کی خدمت میں اپنے آپ کو پیش کر دیں گے اگر ہماری توبہ قبول ہوگئی تو ٹھیک ہے ورنہ ہم (مدینہ چھوڑ کر کہیں اور) چلے جائیں گے۔ ہم فجر کی نماز سے پہلے آپ کی خدمت میں حاضر ہوئے (ہماری خبر ملنے پر) آپ باہر تشریف لائے اور فرمایا یہ لوگ کون ہیں؟ ہم نے کہا کہ ہم تو میدان جنگ کے بھگوڑے ہیں۔ آپ نے فرمایا نہیں بلکہ تم تو پیچھے ہٹ کر دوبارہ حملہ کرنے والوں میں سے ہو۔ میں تمہارا اور مسلمانوں کا مرکز ہوں (تم میرے پاس آگئے ہو اس لیے تم بھگوڑے نہیں ہو) پھر ہم نے آگے بڑھ کر حضور ﷺ کے دست مبارک کو چوما۔

[اخرجہ الامام احمد]

حضرت عبداللہ بن عمر رضی اللہ عنہما فرماتے ہیں کہ حضور ﷺ نے ہمیں ایک سریہ میں بھیجا۔ جب ہمارا دشمن سے مقابلہ ہوا تو ہمیں پہلے ہی حملہ میں شکست ہوگئی تو ہم چند ساتھی رات کے وقت مدینہ آ کر چھپ گئے پھر ہم نے کہا بہتر یہ ہے کہ ہم لوگ حضور ﷺ کی خدمت میں جا کر اپنا عذر پیش کر دیں۔ چنانچہ ہم لوگ حضور ﷺ کی خدمت میں گئے۔ جب ہماری آپ سے ملاقات ہوئی تو ہم نے عرض کیا یا رسول اللہ ﷺ! ہم تو میدان جنگ کے بھگوڑے ہیں آپ نے فرمایا نہیں تم تو پیچھے ہٹ کر دوبارہ حملہ کرنے والے ہو اور میں تمہارا مرکز ہوں۔ اسود راوی نے یہ الفاظ نقل کیے ہیں اور میں ہر مسلمان کا مرکز ہوں۔“

[عند الامام احمد ایضاً کذا فی البدایہ ۳/ ۲۳۸]

بیہقی میں حضرت ابن عمر رضی اللہ عنہما سے اسی جیسی حدیث مروی ہے اور اس میں یہ مضمون بھی ہے کہ ہم نے کہا یا رسول اللہ ﷺ! ہم تو میدان جنگ کے بھگوڑے ہیں۔ آپ نے فرمایا نہیں تم تو

پیچھے ہٹ کر دوبارہ حملہ کرنے والے ہو۔ ہم نے کہا یا نبی اللہ! ہم نے تو یہ ارادہ کر لیا تھا کہ ہم مدینہ نہ آئیں بلکہ سمندر کا سفر کر کے کہیں اور چلے جائیں (ہم تو اپنے بھاگنے پر بڑے شرمندہ تھے) آپ نے فرمایا ایسے نہ کرو کیونکہ میں ہر مسلمان کا مرکز ہوں۔

اخرجه البيهقي ۹/ ۷۷ وخرجه ايضاً ابو داؤد والترمذي وحسنه وابن ماجه بنحو رواية

الامام احمد كما في التفسير ۲/ ۲۹۳ وابن سعد ۳/ ۱۰۷ بنحوه ۱

حضرت عائشہ رضی اللہ عنہا فرماتی ہیں کہ حضرت عبداللہ بن زید رضی اللہ عنہ جب واپس آئے تو میں نے حضرت عمر بن خطاب رضی اللہ عنہ کو زور سے یہ فرماتے ہوئے سنا اے عبداللہ بن زید! کیا خبر ہے؟ انہوں نے کہا اے امیر المومنین! میں خبر لے کر آپ کی خدمت میں حاضر ہو رہا ہوں۔ جب وہ حضرت عمر رضی اللہ عنہ کے پاس پہنچ گئے تو انہوں نے مسلمانوں کے سارے حالات سنائے میں نے کسی واقعہ کی ان سے زیادہ اچھی اور زیادہ تفصیلی کارگزاری سنانے والا نہیں سنا۔ جب شکست کھائے ہوئے مسلمان آئے اور حضرت عمر رضی اللہ عنہ نے دیکھا کہ میدان جنگ سے بھاگ آنے کی وجہ سے مہاجرین اور انصار مسلمان گھبرائے ہوئے ہیں تو فرمایا اے مسلمانوں کی جماعت تم نہ گھبراؤ میں تمہارا مرکز ہوں تم میرے پاس بھاگ کر آئے ہو (یہ میدان جنگ سے بھاگنا نہیں ہے بلکہ یہ تو تیاری کر کے دوبارہ میدان جنگ میں جانے کے لیے ہے) [اخرجه ابن جریر ۳/ ۷۰]

حضرت محمد بن عبدالرحمن بن حصین وغیرہ حضرات بیان کرتے ہیں کہ قبیلہ بنو نجار کے حضرت معاذ قاری رضی اللہ عنہ ان لوگوں میں سے تھے جو جرابی عبید کی جنگ میں شریک ہوئے تھے۔ جب وہ یہ آیت پڑھا کرتے تو رو پڑتے:

﴿وَمَنْ يُؤْلِهِمْ يَوْمَئِذٍ دُبْرُهُ إِلَّا مَتَحَرِّفًا لِّقِتَالٍ أَوْ مُتَحَيِّزًا إِلَىٰ فِتْنَةٍ فَقَدْ بَاءَ بِغَضَبٍ مِّنَ اللَّهِ وَمَأْوَاهُ جَهَنَّمُ وَبِئْسَ الْمَصِيرُ﴾

”اور جو کوئی ان سے پھیرے پیٹھ اس دن مگر یہ کہ ہنر کرتا ہو لڑائی کا یا جاملتا ہو فوج میں سو وہ پھر اللہ کا غضب لے کر اور اس کا ٹھکانہ دوزخ ہے اور وہ کیا برا ٹھکانہ ہے۔“

حضرت عمر رضی اللہ عنہ ان سے فرماتے اے معاذ! نہ روؤ میں تمہارا مرکز ہوں۔ تم بھاگ کر میرے پاس آئے ہو۔ [اخرجه ابن جریر ايضاً ۳/ ۷۰]

حضرت عبدالرحمن بن ابی لیلیٰ رضی اللہ عنہ فرماتے ہیں کہ حضرت سعد بن عبید رضی اللہ عنہ حضور ﷺ

کے صحابہ رضی اللہ عنہم میں سے تھے اور جس دن حضرت ابو عبیدہ رضی اللہ عنہ شہید ہوئے تھے اس دن یہ میدان جنگ سے بھاگ گئے تھے اور ان کو قاری کہا جاتا تھا اور حضور ﷺ کے صحابہ رضی اللہ عنہم میں سے اور کسی کو قاری نہیں کہا جاتا تھا۔ حضرت عمر بن خطاب رضی اللہ عنہ نے حضرت سعد بن عبیدہ رضی اللہ عنہ سے فرمایا کہ کیا آپ شام جانا چاہتے ہیں؟ کیونکہ وہاں مسلمان کمزور ہو گئے ہیں اور دشمن ان پر جری ہو گئے ہیں۔ ہو سکتا ہے کہ آپ شام جا کر اپنے بھاگنے کا گناہ دھولیں۔ حضرت سعد رضی اللہ عنہ نے کہا نہیں میں تو اسی علاقہ میں جاؤں گا جہاں سے بھاگ کر آیا تھا اور اسی دشمن کے مقابلہ میں جاؤں گا جس نے میرے ساتھ ایسا معاملہ کیا (جس سے میں بھاگنے پر مجبور ہو گیا) چنانچہ حضرت سعد رضی اللہ عنہ قادسیہ چلے گئے اور وہاں جا کر شہید ہو گئے) (اخرجه ابن سعد ۳/۳۰۰)

## اللہ کے راستے میں جانے والے کو تیار کرنا اور اس کی مدد کرنا

حضرت جبکہ بن حارثہ رضی اللہ عنہ فرماتے ہیں کہ جب حضور ﷺ خود غزوہ میں تشریف نہ لے جاتے تو اپنے ہتھیار حضرت علی رضی اللہ عنہ یا حضرت اسامہ رضی اللہ عنہ کو دے دیتے۔

(اخرجه الامام احمد والطبرانی قال الهیثمی ۵/۲۸۳ و رجال احمد ثقات)

حضرت انس بن مالک رضی اللہ عنہ فرماتے ہیں کہ قبیلہ اسلم کے ایک نوجوان نے عرض کیا یا رسول اللہ ﷺ! میں جہاد میں جانا چاہتا ہوں لیکن تیار ہر کے لیے میرے پاس مال نہیں ہے۔ آپ نے فرمایا فلاں انصاری کے پاس جاؤ اس نے جہاد کی تیاری کی ہوئی تھی اب وہ بیمار ہو گئے ہیں۔ اس سے کہنا کہ اللہ کے رسول تمہیں سلام کہہ رہے ہیں اور اس سے یہ بھی کہنا کہ تم نے جہاد کے لیے جو سامان تیار کیا تھا وہ مجھے دے دو۔ چنانچہ وہ نوجوان اس انصاری کے پاس گیا اور ساری بات اس سے کہہ دی تو اس انصاری نے اپنی بیوی سے کہا اے فلاں! تم نے جو سامان میرے لیے تیار کیا تھا وہ ان کو دے دو اور اس سامان میں سے کوئی چیز نہ رکھنا کیونکہ اللہ کی قسم! اس میں سے جو چیز رکھو گی اس میں اللہ تعالیٰ برکت نہیں فرمائیں گے۔

(اخرجه ابو داؤد اخرجہ مسلم ۲/۱۳۷ والبیہقی ۹/۱۲۸ ایضاً عن انس رضی اللہ عنہ بنحوہ)

حضرت ابو مسعود انصاری رضی اللہ عنہ فرماتے ہیں کہ ایک آدمی نے حضور ﷺ کی خدمت میں حاضر ہو کر عرض کیا کہ میری سواری ہلاک ہو گئی ہے آپ مجھے سواری دے دیں آپ نے فرمایا اس

وقت تو میرے پاس کوئی سواری نہیں ہے۔ اس پر ایک آدمی نے کہا کہ میں انہیں ایسا آدمی بتاتا ہوں جو ان کو سواری دے دے گا۔ آپ نے فرمایا جو آدمی کسی کو کار خیر کا راستہ بتائے تو بتانے والے کو کرنے والے کے برابر اجر ملے گا۔

[واخرجه مسلم ۱۳۷/۲ و اخرجه البيهقي ۲۸/۹ عن ابن مسعود رضي الله عنه بنحوه]

حضرت جابر بن عبد اللہ رضی اللہ عنہ فرماتے ہیں کہ حضور ﷺ نے ایک مرتبہ غزوہ میں جانے کا ارادہ فرمایا تو آپ نے فرمایا اے مہاجرین اور انصار کی جماعت! تمہارے کچھ بھائی ایسے ہیں جن کے پاس نہ مال ہے اور نہ ان کا کوئی خاندان ہے (جو ان کو مال دے دے) لہذا تم میں سے ہر ایک اپنے ساتھ ایسے دو یا تین آدمیوں کو ملا لے۔ (چنانچہ ہر سواری والے نے اپنے ساتھ ایسے نادار دو تین ساتھی لیے) اور ہم سوار یوں والے بھی انہی کی طرح صرف اپنی باری پر سوار ہوتے (یعنی سواری کے مالک اور دوسروں کے سوار ہونے کی باری برابر ہوتی تھی) حضرت جابر فرماتے ہیں کہ میں نے بھی اپنے ساتھ دو یا تین نادار ساتھی لے لیے اور ان میں سے ہر ایک کے سوار ہونے کی جتنی باری ہوتی تھی میری بھی اتنی ہی ہوتی تھی۔

[اخرجه البيهقي ۷۲/۹ والحاكم ۹۰/۲ وصححه]

حضرت واثلہ بن اسقع رضی اللہ عنہ فرماتے ہیں کہ حضور ﷺ نے غزوہ تبوک کی تیاری کا اعلان فرمایا میں اپنے گھر والوں کے پاس گیا اور وہاں سے واپس آیا تو حضور ﷺ کے صحابہ رضی اللہ عنہم کی پہلی جماعت جا چکی تھی تو میں مدینہ میں یہ اعلان کرنے لگا کہ جو کوئی ایک آدمی کو سواری دے تو سواری والے کو اس آدمی کے مال غنیمت کا حصہ سارا مل جائے گا۔ تو ایک انصاری بڑے میاں نے کہا کہ ہم اس کے مال غنیمت کا حصہ اس شرط پر لیں گے کہ (اس کو مستقل سواری نہیں دیں گے بلکہ) باری پر ہم اس کو سوار کریں گے اور وہ کھانا بھی ہمارے ساتھ کھائے گا۔ میں نے کہا ٹھیک ہے۔ اس نے کہا پھر اللہ کا نام لے کر چلو۔ میں اس اچھے ساتھی کے ساتھ چل پڑا۔ جب اللہ تعالیٰ نے ہمیں مال غنیمت دیا تو میرے حصہ میں کچھ جوان اونٹ آئے۔ میں وہ اونٹ ہانک کر اپنے اس ساتھی کے پاس لے گیا وہ باہر آیا اور ایک اونٹ کے پیچھے کے تھیلے پر بیٹھ گیا اور کہنے لگا ان اونٹوں کو پیچھے لے جاؤ (میں لے گیا) پھر اس نے کہا ان کو آگے لے جاؤ (میں ان کو آگے لے گیا) پھر اس نے کہا مجھے تو تمہارے یہ جوان اونٹ بڑے عمدہ نظر آ رہے ہیں۔ میں نے کہا یہی تو



وہ مال غنیمت ہے جس کے دینے کا میں نے اعلان کیا تھا اس بڑے میاں نے کہا تم اپنے یہ جوان اونٹ لے جاؤ اے میرے بھتیجے! ہمارا ارادہ تو تمہارے مال غنیمت کے علاوہ کچھ اور لینے کا تھا۔ اس کے بدلہ میں ہم دنیا میں مزدوری لینا نہیں چاہتے بلکہ ہمارا ارادہ تو اجر و ثواب میں شریک ہونے کا تھا۔ [اخرجه البيهقي ابناً ۹/۲۸]

حضرت عبداللہ رضی اللہ عنہ فرماتے ہیں کہ میں اللہ کے راستہ میں کسی کو کوڑا دوں یہ مجھے ایک حج کے بعد دوسرا حج کرنے سے زیادہ محبوب ہے۔

[اخرجه الطبرانی قال الهیثمی ۵/۲۸۴ رواہ الطبرانی و رجالہ ثقات]

## اجرت لے کر جہاد میں جانا

حضرت عوف بن مالک رضی اللہ عنہ فرماتے ہیں کہ مجھے حضور ﷺ نے ایک مرتبہ سریہ میں بھیجا۔ ایک آدمی نے کہا کہ میں آپ کے ساتھ اس شرط پر جاتا ہوں کہ آپ میرے لیے مال غنیمت میں سے ایک مقدار مقرر کر دیں پھر وہ کہنے لگا اللہ کی قسم تمہیں مال غنیمت ملے گا یا نہیں۔ اس لیے آپ میرے حصہ کی مقدار مقرر کر دیں۔ میں نے اس کے لیے تین دینار مقرر کر دیئے۔ ہم غزوہ میں گئے اور ہمیں خوب مال غنیمت ملا۔ میں نے اس آدمی کو دینے کے بارے میں نبی کریم ﷺ سے پوچھا حضور ﷺ نے اس کے بارے میں فرمایا مجھے تو اسے دنیا و آخرت میں بس یہی تین دینار ملتے ہوئے نظر آ رہے ہیں۔ جو اس نے لے لیے ہیں (اور اسے ثواب نہیں ملے گا)

[اخرجه الطبرانی قال الهیثمی ۵/۳۲۳ وفيه بقية وقد صرح بالساع انتهي]

حضرت عبداللہ بن دہلیس رضی اللہ عنہ سے روایت ہے کہ حضرت یعلیٰ بن منیہ رضی اللہ عنہ نے فرمایا کہ ایک مرتبہ حضور ﷺ نے غزوہ میں جانے کے لیے اعلان فرمایا۔ میں بہت بوڑھا تھا اور میرے پاس کوئی خادم بھی نہیں تھا۔ میں مزدوری پر غزوہ میں جانے والا آدمی تلاش کرنے لگا کہ میں اسے مال غنیمت میں سے اس کا پورا حصہ دوں گا تو مجھے ایک آدمی مل گیا جب غزوہ میں جانے کا وقت قریب آیا تو وہ میرے پاس آ کر کہنے لگا کہ پتہ نہیں مال غنیمت ملے گا یا نہیں؟ چنانچہ میں نے اس کے لیے تین دینار مقرر کر دیئے۔ جب مال غنیمت آیا تو میں نے اسے اس کا پورا حصہ دینا چاہا لیکن مجھے وہ (تین) دینار یاد آ گئے۔ چنانچہ میں نبی کریم ﷺ کی خدمت میں حاضر ہوا اور اس

آدمی کی ساری بات میں نے آپ کو بتائی۔ آپ نے فرمایا میرے خیال میں تو اسے اس غزوہ کے بدلہ میں دنیا اور آخرت میں صرف وہ دینا رہی ملیں گے جو اس نے مقرر کیے تھے (نہ ثواب ملے گا اور نہ مال غنیمت کا حصہ) [اخرجه البيهقي ۱۳۲۱/۶]

## دوسرے کے مال پر غزوہ میں جانے والا

حضرت میمونہ بنت سعد رضی اللہ عنہا نے عرض کیا یا رسول اللہ ﷺ! ہمیں اس آدمی کے بارے میں بتائیں جو خود غزوہ میں نہ جائے اور اپنا مال دوسرے کو دے دے تاکہ وہ اس مال کو لے کر غزوہ میں چلا جائے۔ تو اس نے دینے والے کو ثواب ملے گا یا غزوہ میں جانے والے کو ملے گا؟ آپ نے فرمایا دینے والے کو اس کے مال کا ثواب ملے گا اور جانے والا جیسی نیت کرے گا اسے ویسے ملے گا (اگر ثواب کی نیت کرے گا تو ثواب ملے گا اور نہ صرف مال ملے گا ثواب نہیں ملے گا)

[اخرجه الطبرانی قال الهیثمی ۳۲۳/۵ وفيه من لم اعرفهم]

## اپنے بدلے دوسرے کو بھیجنا

حضرت علی بن ربیعہ اسدی رضی اللہ عنہ فرماتے ہیں کہ ایک آدمی حضرت علی بن ابی طالب رضی اللہ عنہ کے پاس اپنے بیٹے کو غزوہ میں اپنی جگہ بھیجنے کے لیے لایا تو حضرت علی رضی اللہ عنہ نے فرمایا کہ بوڑھے کی رائے مجھے جوان کے غزوہ میں جانے سے زیادہ پسند ہے۔

[اخرجه البيهقي وغيره كذا في الكنز ۱۶۳/۳]

## اللہ کے راستہ میں نکلنے کے لیے مانگنے پر نکیر

حضرت نافع رضی اللہ عنہ فرماتے ہیں کہ ایک طاقتور نو جوان مسجد میں آیا اس کے ہاتھ میں لمبے لمبے تیر تھے اور وہ کہہ رہا تھا کہ اللہ کے راستے میں جانے کے لیے کون میری مدد کرے گا؟ حضرت عمر رضی اللہ عنہ نے اسے بلایا لوگ اسے لے کر حضرت عمر رضی اللہ عنہ کے پاس آئے۔ آپ نے فرمایا کہ اپنے کھیت میں کام کرانے کے لیے کون اسے مجھ سے مزدوری پر لیتا ہے؟ ایک انصاری نے کہا اے امیر المومنین! میں لیتا ہوں۔ آپ نے فرمایا ہر مہینہ اسے کتنی تنخواہ دو گے؟ اس انصاری نے کہا اتنی

دوں گا۔ حضرت عمر رضی اللہ عنہ نے فرمایا لو اسے لے جاؤ۔ چنانچہ اس نوجوان نے اس انصاری کے کھیت میں کئی مہینے کام کیا۔ پھر حضرت عمر رضی اللہ عنہ نے اس انصاری سے پوچھا کہ ہمارے مزدور کا کیا ہوا؟ اس نے کہا اے امیر المومنین! وہ بہت نیک آدمی ہے۔ آپ نے فرمایا کہ اسے بھی میرے پاس لے آؤ اور اس کی جتنی تنخواہ جمع ہوگئی ہے وہ بھی میرے پاس لے آؤ۔ چنانچہ وہ انصاری اس نوجوان کو بھی لائے اور اس کے ساتھ درہموں کی ایک تھیلی بھی لائے۔ حضرت عمر رضی اللہ عنہ نے فرمایا لو یہ تھیلی۔ اب اگر تم چاہو تو (ان درہم کو لے کر غزوہ میں چلے جاؤ اور اگر چاہو تو) گھر بیٹھ جاؤ۔

[اخرجه البيهقي كذا في الكنز ۲ / ۲۱۷]

## اللہ کے راستہ میں جانے کے لیے قرض لینا

حضرت ابن مسعود رضی اللہ عنہ فرماتے ہیں کہ ایک آدمی نے آ کر کہا کیا آپ نے رسول اللہ ﷺ کو گھوڑوں کے بارے میں کچھ فرماتے ہوئے سنا ہے؟ میں نے کہا ہاں۔ میں نے حضور ﷺ کو فرماتے ہوئے سنا کہ گھوڑوں کی پیشانیوں میں قیامت تک خیر رکھ دی گئی ہے۔ اللہ کے بھروسے پر خریدو اور اللہ کے بھروسے پر قرض لو۔ کسی نے پوچھا یا رسول اللہ ﷺ! ہم اللہ کے بھروسے پر کیسے خریدیں اور اللہ کے بھروسے پر کیسے ادھار لیں؟ آپ نے فرمایا تم قرض دینے والے سے کہو کہ ہمیں قرض ابھی دے دو جب مال غنیمت میں سے ہمارا حصہ ملے گا تو ہم اس وقت قرض ادا کر دیں گے اور بیچنے والے سے یہ کہو کہ چیز ہمیں ابھی بیچ دو جب اللہ تعالیٰ ہمیں فتح اور مال غنیمت دے دے گا ہم اس وقت قیمت ادا کر دیں گے۔ اور جب تک تمہارا جہاد سرسبز و شاداب رہے گا تم خیر پر رہو گے اور آخر زمانے میں لوگ جہاد میں شک کرنے لگ جائیں گے تو ان کے زمانے میں تم جہاد بھی کرنا اور پھر غزوہ میں اپنی جان بھی پیش کر دینا کیونکہ غزوہ میں جانا اس دن بھی سرسبز ہوگا (اس پر آج کی طرح اللہ کی مدد بھی آئے گی اور مال غنیمت بھی ملے گا)

[اخر ابو یعلیٰ عن عبید اللہ بن عبد اللہ قال الہیثمی ۵ / ۲۸۰ وفيه بقیة وهو مدلس وبقیة

رجالہ ثقات انتہی]

## مجاہد فی سبیل اللہ کو رخصت کرنے کے لیے ساتھ جانا

### اور اسے الوداع کہنا

حضرت ابن عباس رضی اللہ عنہما فرماتے ہیں کہ جب حضور ﷺ نے صحابہ رضی اللہ عنہم کو (کعب بن اشرف کو قتل کرنے کے لیے) بھیجا تو (ان کو رخصت کرنے کے لیے) حضور ﷺ ان کے ساتھ چل کر بقیع غرقہ تک گئے۔ پھر آپ نے فرمایا اللہ کا نام لے کر جاؤ۔ (اور یہ دعادی) ابے اللہ ان کی مدد فرما۔ [اخرجه الحاكم ۹۸/۲ قال الحاكم صحيح على شرط مسلم]

حضرت محمد بن کعب قرظی رضی اللہ عنہ فرماتے ہیں کہ ایک مرتبہ حضرت عبداللہ بن یزید رضی اللہ عنہ کو کھانے کے لیے بلایا گیا۔ جب وہ آئے تو انہوں نے کہا کہ حضور ﷺ جب لشکر کو روانہ فرماتے تو یہ فرماتے:

((أَسْتَوِدِعُ اللَّهَ دِينَكُمْ وَأَمَانَتَكُمْ وَخَوَاتِيمَ أَعْمَالِكُمْ))

”میں تمہارے دین کو اور تمہاری امانتوں اور تمہارے اعمال کے خاتمہ کو اللہ کے سپرد

کرتا ہوں۔“ [اخرجه الحاكم ايضاً ۹۷/۲]

حضرت حسن بصری رضی اللہ عنہ حضرت اسامہ رضی اللہ عنہ کے لشکر کو روانہ کرنے کی حدیث کو بیان کرتے ہیں جس میں یہ مضمون بھی ہے کہ پھر حضرت ابوبکر رضی اللہ عنہ باہر تشریف لائے اور اس لشکر کے پاس گئے اور ان کو روانہ فرمایا اور ان کو اس طرح رخصت کیا کہ حضرت ابوبکر رضی اللہ عنہ خود پیدل چل رہے تھے اور حضرت اسامہ رضی اللہ عنہ سوار تھے اور حضرت عبدالرحمن بن عوف رضی اللہ عنہ حضرت ابوبکر رضی اللہ عنہ کی سواری کی لگام پکڑ کر چل رہے تھے۔ تو حضرت اسامہ رضی اللہ عنہ نے ان سے عرض کیا اے خلیفہ رسول اللہ یا تو آپ بھی سوار ہو جائیں ورنہ میں بھی اتر آتا ہوں۔ حضرت ابوبکر رضی اللہ عنہ نے فرمایا اللہ کی قسم! نہ تم اتر دو گے اور نہ اللہ کی قسم! میں سوار ہوں گا۔ اس میں میرا کیا حرج ہے کہ میں تھوڑی دیر اپنے پاؤں اللہ کے راستہ میں غبار آلود کر لوں کیونکہ غازی جو قدم بھی اٹھاتا ہے اس کے لیے ہر قدم پر سات سونکیاں لکھی جاتی ہیں اور اس کے سات سو درجے بلند کیے جاتے ہیں اور اس کے سات سو گناہ مٹائے جاتے ہیں۔ جب حضرت ابوبکر رضی اللہ عنہ ان کو رخصت کر کے واپس آنے لگے



تو انہوں نے حضرت آسامہ رضی اللہ عنہ سے کہا اگر تم مناسب سمجھو تو حضرت عمر رضی اللہ عنہ کو میری مدد کے لیے یہاں چھوڑ جاؤ۔ چنانچہ حضرت آسامہ رضی اللہ عنہ نے حضرت عمر رضی اللہ عنہ کو مدینہ حضرت ابوبکر رضی اللہ عنہ کے پاس رہ جانے کی اجازت دے دی۔

[اخرجه ابن عساکر من طریق سيف كذا في كنز العمال ۵/ ۳۱۳]

حضرت یحییٰ بن سعید رضی اللہ عنہ فرماتے ہیں کہ حضرت ابوبکر صدیق رضی اللہ عنہ نے ملک شام (چار) لشکر بھیجے ان میں سے ایک لشکر کے حضرت یزید بن ابی سفیان رضی اللہ عنہ امیر تھے۔ حضرت ابوبکر رضی اللہ عنہ حضرت یزید بن ابی سفیان رضی اللہ عنہ کو رخصت کرنے کے لیے ان کے ساتھ پیدل چلنے لگے۔ حضرت یزید رضی اللہ عنہ نے حضرت ابوبکر رضی اللہ عنہ سے کہا یا تو آپ بھی سوار ہو جائیں یا پھر میں بھی سواری سے اترتا ہوں۔ حضرت ابوبکر رضی اللہ عنہ نے فرمایا تمہیں نیچے اترنے کی اجازت نہیں اور نہ میں خود سوار ہوں گا کیونکہ میرے جو قدم اللہ کے راستے میں پڑ رہے ہیں مجھے ان پر اللہ سے ثواب کی امید ہے آگے حدیث اور بھی ہے۔

[اخرجه مالك واخرجه البيهقي عن صالح بن كيسان بنحوه كما في الكنز ۲/ ۱۲۹۵]

حضرت جابر رضی اللہ عنہ فرماتے ہیں کہ حضرت ابوبکر صدیق رضی اللہ عنہ ایک لشکر کو رخصت کرنے کے لیے اس کے ساتھ پیدل گئے اور فرمایا تمام تعریفیں اس اللہ کے لیے ہیں جس کے راستہ میں ہمارے پاؤں غبار آلود ہوئے۔ حضرت ابوبکر رضی اللہ عنہ سے کسی نے پوچھا ہمارے پاؤں (اللہ کے راستے میں تو نہیں نکلے) حضرت ابوبکر رضی اللہ عنہ نے فرمایا ہم نے ان کو تیار کیا اور ان کو (یہاں تک) رخصت کرنے آئے اور ان کے لیے دعا کی (لہذا ہمارے یہ قدم بھی اللہ کے راستے میں ہیں)

[اخرجه البيهقي ۹/ ۱۷۳ واخرجه ابن ابي شيبة بنحوه كما في الكنز ۲/ ۲۸۸ واخرجه

ابن ابي شيبة عن قيس بنحو حديث مالك مختصرا]

حضرت مجاہد رضی اللہ عنہ فرماتے ہیں کہ میں ایک غزوہ میں گیا تو حضرت عبداللہ بن عمر رضی اللہ عنہا ہمیں رخصت کرنے کے لیے ہمارے ساتھ گئے۔ جب یہ ہمیں رخصت کر کے واپس جانے لگے تو فرمایا آپ دونوں کو دینے کے لیے اس وقت میرے پاس کچھ نہیں لیکن میں نے حضور صلی اللہ علیہ وسلم کو یہ فرماتے ہوئے سنا ہے کہ جب کسی چیز کو اللہ کے سپرد کر دیا جائے تو اللہ تعالیٰ اس کی حفاظت فرماتے ہیں اس لیے میں آپ لوگوں کے دین کو اور امانت کو اور آپ لوگوں کے اعمال کے خاتمہ کو

اللہ کے سپرد کرتا ہوں۔ [اخرجه البيهقي ۱۷۳/۹]

## جہاد سے واپس آنے والے غازیوں کا استقبال کرنا

حضرت سائب بن زید رضی اللہ عنہ فرماتے ہیں کہ جب حضور ﷺ غزوہ تبوک سے واپس مدینہ تشریف لائے تو لوگوں نے آپ کا استقبال کیا اور میں نے بھی بچوں کے ساتھ ثنیۃ الوداع جا کر حضور ﷺ کا استقبال کیا۔ [اخرجه ابو داؤد]

حضرت سائب رضی اللہ عنہ فرماتے ہیں کہ جب حضور ﷺ غزوہ تبوک سے واپس تشریف لائے تو لوگ آپ کا استقبال کرنے کے لیے ثنیۃ الوداع تک آئے میں نو عمر بچہ تھا۔ میں بھی لوگوں کے ساتھ آ گیا اور ہم نے آپ کا استقبال کیا۔ [اخرجه البيهقي ۱۷۵/۹]

## رمضان شریف میں اللہ کے راستے میں نکلنا

حضرت عمر رضی اللہ عنہ فرماتے ہیں کہ ہم نے حضور ﷺ کے ساتھ غزوہ بدر اور فتح مکہ کا سفر رمضان شریف میں کیا۔ [اخرجه الترمذی کذا فی الفتح ۱۳۱/۴]

حضرت عمر رضی اللہ عنہ فرماتے ہیں کہ میں نے دو غزویں کا سفر حضور ﷺ کے ساتھ رمضان شریف میں کیا۔ ایک غزوہ بدر کا اور دوسرے فتح مکہ کا اور ہم نے دونوں میں روزہ نہیں رکھا تھا۔ [اخرجه ايضاً ابن سعد والامام احمد وهو حسن كذا في الكنز ۳۲۹/۴]

حضرت ابن عباس رضی اللہ عنہما فرماتے ہیں کہ غزوہ بدر میں شریک ہونے والے صحابہ رضی اللہ عنہم تین سو تیرہ تھے۔ جن میں مہاجرین چھہتر تھے اور کفار کو بدر میں سترہ رمضان کو جمعہ کے دن شکست ہوئی تھی۔ [عند الامام احمد كذا في البداية ۲۶۹/۳]

امام بزار نے بھی یہی روایت ذکر کی ہے لیکن اس میں یہ ہے کہ اہل بدر تین سو دس سے کچھ زیادہ تھے اور ان میں انصار دو سو چھتیس تھے اور اس دن مہاجرین کا جھنڈا حضرت علی رضی اللہ عنہ کے پاس تھا۔ [قال الهیثمی ۹۳/۶ رواه الطبرانی كذلك وفيه الحجاج بن ارطاة وهو مدلس انتهى]

حضرت ابن عباس رضی اللہ عنہما فرماتے ہیں کہ حضور ﷺ اپنے سفر میں تشریف لے گئے اور حضرت ابورہم کلثوم بن حصین بن عقبہ بن خلف غفاری رضی اللہ عنہ کو مدینہ میں اپنا خلیفہ بنا کر گئے اور دس

رمضان کو حضور ﷺ نے یہ سفر شروع فرمایا۔ آپ نے بھی روزہ رکھا ہوا تھا اور آپ کے ساتھ تمام لوگوں نے بھی روزہ رکھا ہوا تھا۔ جب آپ عسفان اور مقام انج کے درمیان کدید چشمہ پر پہنچے تو آپ نے روزہ افطار فرمادیا۔ پھر وہاں سے چل کر آپ مرالظہران جا کر ٹھہرے آپ کے ساتھ دس ہزار صحابہ رضی اللہ عنہم تھے۔ [اخرجه ابن اسحاق وروی البخاری نحوه کذا فی البدایہ ۲/۲۸۵]

واخرجه الطبرانی مثله فی حیث طویل قال الہیثمی ۱۶۷/۱ رجالہ رجال الصحیح انتہی ۱

حضرت ابن عباس رضی اللہ عنہما فرماتے ہیں کہ حضور ﷺ فتح مکہ کے سال (فتح مکہ کے لیے) رمضان شریف میں تشریف لے گئے اور مقام کدید پہنچنے تک آپ نے روزہ رکھا (اور وہاں پہنچ کر کھول دیا) [عند عبدالرزاق وابن ابی شیبہ]

حضرت ابن عباس رضی اللہ عنہما فرماتے ہیں کہ حضور ﷺ فتح کے سال رمضان شریف میں تشریف لے گئے اور آپ نے روزہ رکھا ہوا تھا اور راستہ میں ٹھیک دوپہر کے وقت مقام کدید پر آپ کا گزر ہوا۔ لوگوں کو پیاس لگ گئی اور لوگ (پانی کی تلاش میں) گردنیں لمبی کرنے لگے اور وہ پانی پینے کے لیے بے تاب ہو گئے۔ اس پر حضور ﷺ نے پانی کا پیالہ منگوایا اور اپنے ہاتھ میں پکڑ لیا۔ یہاں تک کہ سب لوگوں نے وہ پیالہ دیکھ لیا پھر آپ نے پانی پیا اور باقی سب لوگوں نے بھی پانی پیا۔ [عند عبدالرزاق ایضاً کذا فی کنز العمال ۳/۲۳۰ وخرج الحدیث ایضاً البخاری

ومسلم والنسائی ومالك من طرق عن ابن عباس رضي الله عنهما كما في جمع الفوائد ۱/۱۵۹]

## اللہ کے راستے میں نکلنے والے کا نام لکھنا

بخاری میں روایت ہے کہ ابن عباس رضی اللہ عنہما نے حضور ﷺ کو فرماتے ہوئے سنا کہ کوئی مرد (نامحرم) عورت کے ساتھ تنہائی میں ہرگز نہ ملے اور نہ ہی کوئی عورت محرم کے بغیر سفر کرے۔ تو ایک آدمی نے کھڑے ہو کر عرض کیا یا رسول اللہ ﷺ! فلاں غزوہ میں میرا نام لکھا گیا ہے اور اب میری بیوی حج کرنے جا رہی ہے (اب میں کیا کروں جہاد میں جاؤں یا بیوی کے ساتھ حج کرنے جاؤں؟) آپ نے فرمایا اپنی بیوی کے ساتھ حج کرنے جاؤ۔

## جہاد سے واپسی پر نماز پڑھنا اور کھانا پکانا

بخاری کی روایت میں ہے کہ حضرت کعب بن علقمہ فرماتے ہیں کہ جب حضور ﷺ کسی سفر سے چاشت کے وقت تشریف لاتے تو مسجد میں تشریف لے جاتے اور بیٹھنے سے پہلے دو رکعت نماز پڑھتے۔ بخاری میں دوسری روایت حضرت جابر بن عبد اللہ رضی اللہ عنہ کی ہے وہ فرماتے ہیں کہ میں ایک سفر میں حضور ﷺ کے ساتھ تھا جب ہم مدینہ واپس آئے تو آپ نے مجھ سے فرمایا مسجد میں جا کر دو رکعت نماز پڑھ لو۔

حضرت جابر بن عبد اللہ رضی اللہ عنہ سے بخاری میں ایک اور حدیث ہے کہ حضور ﷺ جب مدینہ تشریف لائے تو آپ نے اونٹ یا گائے ذبح فرمائی معاذ کی روایت میں یہ بھی ہے کہ حضرت محارب کہتے ہیں کہ انہوں نے حضرت جابر بن عبد اللہ رضی اللہ عنہ سے سنا کہ حضور ﷺ نے مجھ سے ایک اونٹ دو اوقیہ اور ایک درہم یا دو درہم کے بدلے میں خریدا۔ جب آپ صرار کنویں پر پہنچے تو آپ کے فرمانے پر ایک گائے ذبح کی گئی اور لوگوں نے اس کا گوشت کھایا جب آپ مدینہ پہنچ گئے تو مجھے حکم دیا کہ میں مسبر میں جا کر دو رکعت نماز پڑھوں اور آپ نے مجھے اونٹ کی قیمت تول کر دی۔

## عورتوں کا جہاد فی سبیل اللہ میں نکلنا

حضرت عائشہ رضی اللہ عنہا فرماتی ہیں کہ جب حضور ﷺ سفر میں جانے کا ارادہ فرماتے تو اپنی ازواج مطہرات کے درمیان قرعہ اندازی کرتے جس کا نام قرعہ اندازی میں نکل آتا اس کو حضور ﷺ اپنے ساتھ لے جاتے۔ جب غزوہ بنی مصطلق پیش آیا تو اپنی عادت شریفہ کے مطابق اپنی ازواج مطہرات کے درمیان قرعہ اندازی فرمائی جس میں حضور ﷺ کے ساتھ جانے کے لیے میرا نام آیا۔ چنانچہ حضور ﷺ مجھے ساتھ لے کر اس سفر میں تشریف لے گئے۔ اس زمانے میں عورتیں گزارے کے بقدر بہت کم کھایا کرتی تھیں جس کی وجہ سے گوشت کم ہوتا تھا اور جسم بھاری نہیں ہوا کرتا تھا۔ جب لوگ میرے اونٹ پر کجاوہ باندھنے لگتے تو میں اپنے ہودج میں بیٹھ جاتی، پھر وہ لوگ آتے جو میرے اونٹ پر کجاوہ باندھتے اور ہودج کو نیچے سے پکڑ کر مجھے اٹھاتے اور



اونٹ کی پشت پر رکھ کر اسے رسی سے باندھ دیتے۔ پھر اونٹ کی رسی کو آگے سے پکڑ کر لے چلتے، جب حضور ﷺ کا یہ سفر پورا ہو گیا تو آپ نے واپسی میں مدینہ کے قریب ایک جگہ پڑاؤ ڈالا اور رات کا کچھ حصہ وہاں گزارا۔ پھر منادی نے لوگوں میں وہاں سے کوچ کرنے کا اعلان کیا۔ چنانچہ لوگ وہاں سے چل پڑے۔ میں اس وقت قضائے حاجت کے لیے باہر گئی ہوئی تھی۔ میرے گلے میں ایک ہار تھا جو یمن کے (قبیلہ حمیر کے شہر) ظفار کی کوڑیوں کا بنا ہوا تھا۔ جنب میں اپنی ضرورت سے فارغ ہو کر اٹھی تو وہ میرے گلے سے گر گیا اور مجھے پتہ نہ چلا۔ جنب میں کجاوے کے پاس پہنچی تو میں نے اس ہار کو اپنی گردن میں تلاش کیا تو وہ مجھے نہ ملا اور لوگوں نے وہاں سے چلنا شروع کر دیا۔ میں جس جگہ گئی وہاں جا کر میں نے اسے تلاش کیا۔ مجھے وہاں مل گیا۔ جو لوگ میرے اونٹ کا کجاوہ باندھا کرتے تھے وہ کجاوہ باندھ چکے تھے۔ وہ میرے بعد آئے اور یہ سمجھے کہ میں اپنی عادت کے مطابق ہودج میں ہوں۔ اس لیے انہوں نے ہودج اٹھا کر اونٹ پر باندھ دیا (انہیں ہودج کے ہلکا ہونے کا احساس بھی نہ ہوا کیونکہ میرا جسم بہت ہلکا تھا) اور انہیں میرے اس میں نہ ہونے کا شک بھی نہ گزرا۔ پھر وہ اونٹ کی نکیل پکڑ کر چلے گئے۔ میں جب لشکر کی جگہ واپس آئی تو وہاں کوئی نہیں تھا سب لوگ جا چکے تھے۔ میں اپنی چادر میں لپٹ گئی اور اسی جگہ لیٹ گئی اور مجھے یقین تھا کہ جب میں نہیں ملوں گی تو لوگ مجھے تلاش کرنے یہاں واپس آئیں گے۔ اللہ کی قسم! میں وہاں لیٹی ہوئی تھی کہ حضرت صفوان بن معطل سلمیٰ رضی اللہ عنہ میرے پاس سے گزرے۔ وہ اپنی کسی ضرورت سے لشکر سے پیچھے رہ گئے تھے۔ اس لیے انہوں نے یہ رات لوگوں کے ساتھ نہ گزاری۔ انہوں نے جب میرا وجود دیکھا تو آ کر میرے پاس کھڑے ہو گئے اور پردہ کا حکم نازل ہونے سے پہلے انہوں نے مجھے دیکھا ہوا تھا۔ اس لیے انہوں نے جب مجھے دیکھا تو (مجھے پہچان لیا اور) کہا انا اللہ وانا الیہ راجعون یہ تو رسول اللہ ﷺ کی زوجہ محترمہ ہیں۔ حالانکہ میں کپڑوں میں لیٹی ہوئی تھی۔ حضرت صفوان نے کہا اللہ آپ پر رحم فرمائے آپ کیسے پیچھے رہ گئی ہیں؟ فرماتی ہیں میں نے ان کو کوئی جواب نہ دیا۔ پھر انہوں نے اونٹ میرے قریب لا کر کہا اس پر سوار ہو جاؤ اور خود میرے سے دور چلے گئے۔ چنانچہ میں سوار ہو گئی۔ اور انہوں نے اونٹ کی نکیل پکڑ کر لوگوں کی تلاش میں تیز تیز چلنا شروع کر دیا۔ صبح تک ہم لوگوں تک نہ پہنچ سکے اور نہ ہی لوگوں کو میرے نہ ہونے کا پتہ چل سکا۔ ان لوگوں نے ایک جگہ پڑاؤ ڈالا۔ جب وہ لوگ وہاں ٹھہر گئے تو اتنے میں

یہ (حضرت صفوان) مجھے اونٹ پر بٹھائے اونٹ کی ٹیکل پڑے ہوئے وہاں پہنچ گئے۔

اس پرافک والوں نے (تہمت باندھنے والوں نے) جو بات بنائی تھی وہ بنا کر کہنی شروع کر دی۔ اور سارے لشکر میں بے چینی کی ایک لہر دوڑ گئی۔ اللہ کی قسم! مجھے کسی بات کی خبر نہیں تھی۔ پھر ہم مدینہ آ گئے وہاں پہنچتے ہی میں بہت زیادہ بیمار ہو گئی اور لوگوں میں جو باتیں ہو رہی تھیں ان میں سے کوئی بات بھی مجھ تک نہ پہنچ سکی۔ البتہ حضور ﷺ اور میرے والدین تک ساری بات پہنچ چکی تھی۔ لیکن کسی نے مجھ سے کسی قسم کا تذکرہ نہ کیا۔ ہاں اتنی بات ضرور تھی کہ میں نے حضور ﷺ کی پہلے والی عنایت نہ دیکھی۔ میں جب بیمار ہو جاتی تھی تو آپ مجھ سے بہت شفقت اور مہربانی فرماتے تھے۔ آپ نے میری اس بیماری میں وہ کچھ بھی نہ کیا۔ مجھے آپ کی اس بات سے کچھ کھٹک محسوس ہوئی۔ آپ جب گھر میں داخل ہوتے اور میرے پاس آتے اور میرے پاس میری والدہ کو تیمارداری میں مشغول دیکھتے تو بس اتنا فرماتے کہ اب اس کا کیا حال ہے؟ اس سے زیادہ کچھ نہ فرماتے۔ آپ کی اس بے رخی کو دیکھ کر مجھے بڑی پریشانی ہوئی اور اس بے رخی کو دیکھ کر میں نے عرض کیا یا رسول اللہ ﷺ! اگر مجھے اجازت دیں تو میں اپنی والدہ کے پاس چلی جاتی ہوں وہ میری تیمارداری بھی کرتی رہیں گی۔ آپ نے فرمایا کوئی حرج نہیں ہے تم جاسکتی ہو چنانچہ میں اپنی والدہ کے پاس چلی گئی اور جو کچھ مدینہ میں ہو رہا تھا مجھے اس کی کچھ خبر نہیں تھی۔ میں دن سے زیادہ گزرنے کے بعد میری صحت ٹھیک ہوئی لیکن ابھی کمزوری باقی تھی اور ہم لوگ اپنے گھر میں بیت الخلاء نہیں بنایا کرتے تھے جیسے نجی لوگ بناتے تھے بلکہ گھروں میں بیت الخلاء کو برا سمجھتے تھے قضاے حاجت کے لیے ہم لوگ مدینہ کے صحرا میں جایا کرتے تھے اور عورتیں قضاے حاجت کے لیے رات کو جایا کرتی تھیں۔ ایک رات میں قضاے حاجت کے لیے باہر نکلی اور میرے ساتھ حضرت ام مسطح بنت ابی راہم بن مطلب رضی اللہ عنہا بھی تھیں اللہ کی قسم! وہ میرے ساتھ جا رہی تھیں کہ ان کا پاؤں چادر میں اٹکا اور وہ گر گئیں تو انہوں نے کہا مسطح یر باد ہو۔ میں نے کہا اللہ کی قسم! تم نے برا کیا۔ ایک مہاجر جو کہ غزوہ بدر میں شریک ہوا اس کو تم نے کیا کہہ دیا۔ حضرت ام مسطح رضی اللہ عنہا نے کہا اے ابو بکر کی بیٹی! کیا ابھی تک تمہیں خبر نہیں پہنچی؟ میں نے کہا کیسی خبر؟ اس پر انہوں نے مجھے اہل افک کی ساری بات بتائی۔ میں نے کہا ایسی بات وہ کہہ چکے ہیں انہوں نے کہا۔ اللہ کی قسم! یہ بات انہوں نے کہی ہے۔ حضرت عائشہ رضی اللہ عنہا فرماتی ہیں اللہ کی قسم! (یہ بات سن کر میری حالت تو

ایسی ہو گئی کہ) میں قصائے حاجت پوری نہ کر سکی۔ اور میں واپس آ گئی۔ اللہ کی قسم! پھر تو میں روتی رہی اور مجھے ایسا محسوس ہونے لگا کہ زیادہ رونے کی وجہ سے میرا جگر پھٹ جائے گا۔ اور میں نے اپنی والدہ سے کہا اللہ آپ کی مغفرت فرمائے لوگوں نے تو اتنی باتیں بنالیں اور آپ نے مجھے کچھ بھی نہیں بتایا۔ انہوں نے کہا اے میری بیٹی! تم زیادہ پریشان نہ ہو اللہ کی قسم! جب کسی آدمی کی کوئی خوبصورت بیوی ہو اور وہ اس سے محبت بھی کرتا ہو اور اس عورت کی اور سو کن عورتیں بھی ہوں تو یہ سو کن عورتیں اور دوسرے لوگ اس کے عیب کے بارے میں زیادہ باتیں ضرور کریں گے۔

حضور ﷺ نے کھڑے ہو کر لوگوں میں بیان فرمایا اور مجھے اس بات کا کوئی علم نہ تھا۔ آپ نے اللہ تعالیٰ کی حمد و ثناء کے بعد فرمایا اے لوگو! ان لوگوں کو کیا ہو گیا ہے کہ مجھے میرے گھر والوں کے بارے میں تکلیف پہنچاتے ہیں۔ اور ان پر ناحق الزام لگاتے ہیں؟ اللہ کی قسم! مجھے تو اپنے گھر والوں کے بارے میں ہمیشہ بھلائی ہی نظر آئی ہے۔ اور اللہ کی قسم! جس مرد پر الزام لگا رہے ہیں اس میں ہمیشہ بھلائی ہی نظر آئی ہے جب بھی وہ میرے کسی گھر میں داخل ہوا ہے وہ میرے ساتھ ہی داخل ہوا ہے۔ اس بہتان کے اٹھانے اور بڑھانے میں سب سے زیادہ حصہ عبد اللہ بن ابی بن سلول منافق نے لیا تھا اور قبیلہ خزرج کے کئی آدمیوں اور حضرت مسطح رضی اللہ عنہ اور حضرت حمہ بنت جحش رضی اللہ عنہا نے بھی اس کا ساتھ دیا تھا۔ حضرت حمہ رضی اللہ عنہا کے دلچسپی لینے کی وجہ یہ تھی کہ ان کی بہن حضرت زینب بنت جحش رضی اللہ عنہا حضور ﷺ کی زوجہ محترمہ تھیں اور حضور ﷺ کی تمام ازواج مطہرات میں سے حضرت زینب رضی اللہ عنہا ہی حضور ﷺ کے ہاں قدر و منزلت میں برابری کرتی تھیں۔ اللہ تعالیٰ نے تو ان کو ان کی دینداری کی برکت سے محفوظ رکھا۔ اس لیے انہوں نے میرے بارے میں بھلائی کی بات ہی کہی لیکن حضرت حمہ رضی اللہ عنہا نے اپنی بہن کی وجہ سے میری ضد میں آ کر اس بات کو بہت اچھا اور پھیلا یا اس لیے وہ گناہ لے کر بد بخت بنیں۔ جب حضور ﷺ نے یہ بات فرمائی تو حضرت اسید بن حضیر رضی اللہ عنہ نے کہا یا رسول اللہ ﷺ! اگر وہ الزام لگانے والے (ہمارے قبیلہ) اوس میں سے ہیں تو آپ کو کچھ کرنے کی ضرورت نہیں ہے ہم ان سے نمٹ لیں گے۔ اور اگر وہ ہمارے خزرجی بھائیوں میں سے ہیں تو آپ ان کے بارے میں جوار شاد فرمائیں ہم ویسے ہی کریں گے۔ اللہ کی قسم! ان کی تو گردن اڑا دینی چاہیے۔ اس پر حضرت سعد بن عبادہ رضی اللہ عنہ کھڑے ہو گئے۔ اور انہیں اس سے پہلے نیک اور بھلا آدمی سمجھا جاتا تھا۔ انہوں نے کہا اللہ

کی قسم! تم نے غلط کہا۔ ان لوگوں کی گردن نہیں اڑائی جاسکتی۔ اللہ کی قسم! تم نے یہ بات صرف اس وجہ سے کہی ہے کہ تمہیں پتہ ہے کہ وہ لوگ خزانہ میں سے ہیں۔ اگر وہ تمہاری قوم میں سے ہوتے تو تم یہ بات ہرگز نہ کہتے۔ حضرت اسید بن حضیر نے کہا اللہ کی قسم! تم غلط کہہ رہے ہو۔ تم منافق ہو اور منافقوں کی طرف سے لڑ رہے ہو۔ اس پر لوگ ایک دوسرے کے مقابلہ میں کھڑے ہو گئے اور اوس و خزانہ کے دونوں قبیلوں میں لڑائی ہونے ہی والی تھی۔ (لیکن لوگوں نے بچاؤ کرادیا) حضور ﷺ منبر سے اتر کر میرے پاس تشریف لائے اور وحی نہیں آ رہی تھی اس لیے آپ نے حضرت علی رضی اللہ عنہ اور حضرت اسامہ رضی اللہ عنہ کو بلا کر ان سے اپنے گھر والوں کو (یعنی عائشہ کو) چھوڑنے کے بارے میں مشورہ لیا۔ حضرت اسامہ رضی اللہ عنہ نے تو حضور ﷺ کے گھر والوں کے بارے میں تعریف ہی کی اور خیر کی بات ہی کہی۔ پھر کہا یا رسول اللہ ﷺ آپ اپنے گھر والوں کو رکھیں کیونکہ ہم نے ان سے ہمیشہ خیر اور بھلائی دیکھا ہے۔ اور یہ بہتان سب جھوٹ اور غلط ہے۔ اور حضرت علی رضی اللہ عنہ نے کہا یا رسول اللہ ﷺ! عورتیں بہت ہیں آپ ان کی جگہ کسی اور کو لانے پر قادر ہیں اور آپ باندی سے پوچھ لیں وہ آپ کو ساری سچی بات بتا دے گی۔ چنانچہ حضور ﷺ نے حضرت بریرہ رضی اللہ عنہا کو پوچھنے کے لیے بلایا حضرت علی رضی اللہ عنہ نے کھڑے ہو کر حضرت بریرہ کی خوب پٹائی کی اور کہا یا رسول اللہ ﷺ سے سچی بات کہنا تو حضرت بریرہ نے کہا اللہ کی قسم! مجھے ان کے (حضرت عائشہ رضی اللہ عنہا) کے بارے میں نیکی اور بھلائی کے علاوہ اور کچھ معلوم نہیں ہے۔ اور مجھے ان میں اور کوئی عیب نظر نہیں آتا ہے صرف یہ عیب نظر آتا ہے کہ میں انہیں آٹا گوندھ کر دیتی ہوں اور ان سے کہتی ہوں کہ اس آٹے کو سنبھال کر رکھنا۔ یہ بے خیالی میں سو جاتی ہیں۔ بکری آکر آٹے کو کھا جاتی ہے۔

اس کے بعد ایک مرتبہ پھر حضور ﷺ میرے پاس تشریف لائے۔ میرے والدین بھی میرے پاس بیٹھے ہوئے تھے اور ایک انصاری عورت بھی بیٹھی ہوئی تھی۔ میں بھی رو رہی تھی اور وہ عورت بھی رو رہی تھی۔ حضور ﷺ بیٹھ گئے اور اللہ تعالیٰ کی حمد و ثناء کے بعد فرمایا اے عائشہ! لوگ جو کہہ رہے ہیں اگر واقعی تم سے کوئی برا کام ہو گیا ہے تو تم اللہ سے توبہ کر لو۔ کیونکہ اللہ تعالیٰ اپنے بندوں کی توبہ کو قبول فرماتے ہیں۔ اللہ کی قسم! آپ کے یہ فرماتے ہی میری آنسو ایک دم رک گئے اس کے بعد ایک قطرہ بھی نہ نکلا۔ میں نے کچھ دیر انتظار کیا کہ میرے والدین میری طرف سے



حضور ﷺ کو جواب دیں لیکن وہ دونوں کچھ نہ بولے۔ اللہ کی قسم! میں اپنا درجہ اتنا بڑا نہیں سمجھتی تھی کہ میرے بارے میں اللہ تعالیٰ مستقل آیات نازل فرما دیں گے جن کی تلاوت کی جاتی رہے گی اور جن کو نماز میں پڑھا جاتا رہے گا۔ لیکن مجھے اس کی امید تھی کہ حضور ﷺ کوئی ایسا خواب دیکھیں گے جس سے اللہ تعالیٰ مجھے اس الزام سے بری کر دیں گے کیونکہ اللہ کو تو معلوم ہے کہ میں اس الزام سے بالکل پاک و صاف اور بری ہوں۔ میرے بارے میں قرآن نازل ہو جائے میں اپنا درجہ اس سے کم سمجھتی تھی۔ جب میں نے دیکھا کہ میرے والدین جواب دینے کے لیے بول نہیں رہے ہیں تو میں نے ان سے کہا کہ آپ دونوں حضور ﷺ کو جواب کیوں نہیں دیتے ہیں؟ دونوں نے کہا اللہ کی قسم ہمیں تو پتہ نہیں ہے کہ حضور ﷺ کو کیا جواب دیں۔ حضرت عائشہ رضی اللہ عنہا فرماتی ہیں مجھے کوئی ایسے گھروالے معلوم نہیں ہیں کہ جن کو اتنی پریشانی آئی ہو جتنی ان دنوں حضرت ابو بکر رضی اللہ عنہ کے خاندان والوں کو آئی تھی۔ جب میرے والدین نے میرے بارے میں کچھ نہیں کہا تو میرے آنسو نکل آئے اور میں رو پڑی۔ پھر میں نے کہا اللہ کی قسم! آپ نے جو فرمایا ہے میں اس سے کبھی توبہ نہیں کروں گی (کیونکہ یہ کام میں نے کیا ہی نہیں ہے) اللہ کی قسم! کیونکہ میں اچھی طرح جانتی ہوں کہ لوگ جو کہہ رہے ہیں اگر میں اس کا اقرار کر لوں حالانکہ اللہ تعالیٰ جانتے ہیں کہ میں اس سے بری ہوں تو میں ایسی بات کا اقرار کروں گی جو ہوئی نہیں ہے۔ اور لوگ جو کہہ رہے ہیں اگر میں اس کا انکار کروں تو آپ لوگ مجھے سچا نہیں مانیں گے۔ پھر میں نے حضرت یعقوب رضی اللہ عنہ کا نام لینا چاہا لیکن اس وقت مجھے یاد نہ آیا۔ تو میں نے کہا کہ اب میں بھی وہی کہتی ہوں جو حضرت یوسف رضی اللہ عنہ کی والدہ نے کہا تھا یعنی:

﴿فَصَبِّرْ جَبِيلٌ وَاللّٰهُ الْمُسْتَعَانُ مَا تَصِفُونَ﴾

”اب صبر ہی بہتر ہے اور اللہ ہی سے مدد مانگتا ہوں اس بات پر جو تم ظاہر کرتے ہو۔“

حضرت عائشہ رضی اللہ عنہا فرماتی ہیں کہ اللہ کی قسم! حضور ﷺ اپنی مجلس سے ابھی اٹھے نہیں تھے کہ اللہ کی طرف سے وحی نازل ہونے لگی اور حسب سابق آپ پر غشی طاری ہو گئی۔ آپ کو آپ کے کپڑے سے ڈھانپ دیا گیا اور چڑے کا ایک تکیہ آپ کے سر کے نیچے رکھ دیا گیا۔ میں نے جب (وحی نازل ہونے کا) یہ منظر دیکھا تو نہ میں گھبرائی اور نہ میں نے اس کی پرواہ کی کیونکہ مجھے یقین تھا کہ میں بے قصور ہوں اور اللہ تعالیٰ مجھ پر ظلم نہیں فرمائیں گے اور اس ذات کی قسم جس کے

قبضہ میں عائشہ کی جان ہے میرے والدین پر اس وقت سخت پریشانی کی حالت تھی ابھی حضور ﷺ کی وہ حالت دور نہیں ہوئی تھی کہ مجھے یقین ہو گیا کہ اس ڈر سے میرے والدین کی جان نکل جائے گی کہ کہیں اللہ کی طرف سے لوگوں کی بات کی تصدیق نہ آجائے۔ پھر جب آپ کی حالت ٹھیک ہو گئی تو آپ بیٹھ گئے تو حالانکہ سردی کا موسم تھا لیکن آپ کے چہرہ مبارک سے موتیوں کی مانند پسینہ ڈھلک رہا تھا۔ آپ اپنے چہرہ سے پسینہ پونچھتے ہوئے فرمانے لگے اے عائشہ! تمہیں خوشخبری ہو۔ اللہ عزوجل نے تمہاری براءت نازل فرمادی ہے۔ میں نے کہا الحمد للہ! پھر آپ لوگوں کے پاس باہر تشریف لے گئے اور ان میں بیان فرمایا اور اس بارے میں جو قرآن اللہ تعالیٰ نے نازل فرمایا تھا وہ لوگوں کو پڑھ کر سنایا۔ پھر حضرت مسطح بن اثاثہ رضی اللہ عنہ اور حضرت حسان بن ثابت رضی اللہ عنہ اور حضرت حمنہ بنت جحش رضی اللہ عنہا کے بارے میں حکم فرمایا۔ جس پر انہیں حد لگائی گئی۔ ان حضرات نے اس بے حیائی کی بات پھیلانے میں حصہ لیا تھا۔ [اخرجه ابن اسحاق هذا

الحديث مخرج في الصحيحين عن الزهري وهذا السياق فيه فوائد كذا في البداية ۱۶۰/۳]

امام احمد نے یہی حدیث بہت لمبی بیان کی ہے اور اس میں یہ بھی ہے کہ (جب حضور ﷺ نے میری براءت کی آیت سنائی تو) میری والدہ نے مجھے سے کہا اللہ کی قسم! حضور ﷺ کے پاس جاؤ (اور حضور ﷺ کا شکریہ ادا کرو) میں نے کہا اللہ کی قسم! میں کھڑی ہو کر حضور ﷺ کے پاس نہیں جاؤں گی اور میں تو صرف اللہ عزوجل ہی کی تعریف کروں گی جس نے میری براءت نازل فرمائی اور اللہ تعالیٰ نے:

﴿إِنَّ الَّذِينَ جَاءُوا وَإِلَافِكَ عَصِيبَةٌ مِّنْكُمْ﴾

سے دس آیتیں نازل فرمائیں۔ ترجمہ ”جو لوگ لائے ہیں طوفان، تمہیں میں ایک جماعت ہیں۔“ حضرت ابوبکر رضی اللہ عنہ حضرت مسطح رضی اللہ عنہ پر رشتہ دار ہونے یا غریب ہونے کی وجہ سے خرچ کیا کرتے تھے۔ جب اللہ تعالیٰ نے میری براءت کے بارے میں یہ آیات نازل فرمائیں تو حضرت ابوبکر رضی اللہ عنہ نے کہا اللہ کی قسم! جب اس مسطح نے عائشہ (رضی اللہ عنہا) کے بارے میں اتنی بڑی بات کہہ دی تو اب اس کے بعد میں اس پر کبھی بھی خرچ نہیں کروں گا اس پر اللہ تعالیٰ نے یہ آیت نازل فرمائی:

﴿وَلَا يَأْتِلْ أُولَؤُا الْفَضْلِ مِنْكُمْ وَالسَّعَةِ أَنْ يُؤْتُوا أُولَى الْقُرْبَى وَالْمَسْكِينِ

وَالْمُهَاجِرِينَ فِي سَبِيلِ اللَّهِ وَلِيَعْفُوا وَلِيَصْفَحُوا أَلَا تَعْبُونَ أَنْ يَغْفِرَ اللَّهُ لَكُمْ  
وَاللَّهُ غَفُورٌ رَحِيمٌ

”اور قسم نہ کھائیں بڑے درجے والے تم میں سے اور کشائش والے اس پر کہ دیں  
قرابتیوں کو اور محتاجوں کو اور وطن چھوڑنے والوں کو اللہ کی راہ میں اور چاہیے کہ معاف  
کریں اور درگزر کریں۔ کیا تم نہیں چاہتے کہ اللہ تم کو معاف کرے۔ اور اللہ بخشنے والا  
ہے اور مہربان ہے۔“

(اس آیت کو سن کر) حضرت ابو بکر رضی اللہ عنہ نے کہا ہاں۔ اللہ کی قسم! میں چاہتا ہوں کہ اللہ  
مجھے معاف فرمائے۔ پھر مسطح کو جو خرچہ دیا کرتے تھے وہ دینا شروع کر دیا اور فرمایا اللہ کی قسم! میں  
ان کا خرچ کبھی نہیں روکوں گا۔

[کذا فی التفسیر لابن کثیر ۳/ ۲۷۰ و اخرجہ ایضاً الطبرانی مطولا جدا کما فی المجموع ۹/ ۲۳۲]  
قبیلہ بنو غفار کی ایک عورت فرماتی ہیں کہ میں بنو غفار کی عورتوں کے ساتھ حضور ﷺ کی  
خدمت میں حاضر ہوئی۔ آپ غزوہ خیبر میں تشریف لے جا رہے تھے۔ ہم نے عرض کیا یا رسول  
اللہ ﷺ! ہم بھی آپ کے ساتھ اس سفر میں جانا چاہتی ہیں۔ ہم زخمیوں کی مرہم پٹی کریں گی اور  
جتنا ہو سکا ہم مسلمانوں کی مدد کریں گی۔ آپ نے فرمایا اللہ برکت دے چلو۔ ہم بھی آپ کے  
ساتھ گئیں۔ میں نو عمر لڑکی تھی حضور ﷺ نے اپنے کجاوے کے پیچھے کے تھیلے پر مجھے اپنے پیچھے بٹھا  
لیا۔ اللہ کی قسم! حضور ﷺ صبح کے قریب نیچے اترے اور اونٹنی بٹھادی تو میں بھی کجاوے کے تھیلے  
سے اتر گئی۔ تو میں نے دیکھا کہ تھیلے کو میرا خون لگا ہوا ہے اور یہ مجھے پہلا حیض آیا تھا مجھے شرم آگئی  
اور میں سمٹ کر اونٹنی کی طرف چلی گئی۔ جب حضور ﷺ نے مجھے اس حال میں دیکھا تو آپ نے  
فرمایا تمہیں کیا ہوا؟ شاید تمہیں حیض آ گیا ہے۔ میں نے کہا جی ہاں۔ آپ نے فرمایا اپنی حالت  
درست کر لو۔ پھر ایک برتن میں پانی لے کر اس میں نمک ڈال لو۔ پھر کجاوہ کے تھیلے کو جہاں خون  
لگا ہوا ہے وہ دھو ڈالو اور اپنی جگہ جا کر بیٹھ جاؤ۔ پھر اللہ تعالیٰ نے خیبر کو فتح کیا تو حضور ﷺ نے  
ہمیں بھی مال غنیمت میں سے کچھ حصہ دیا۔ اور یہ ہمار جو تم میرے گلے میں دیکھ رہی ہو یہ حضور  
ﷺ نے مجھے دیا تھا اور اپنے ہاتھ سے میرے گلے میں ڈالا تھا۔ اللہ کی قسم! یہ کبھی بھی میرے جسم  
سے الگ نہ ہوگا۔ چنانچہ انتقال کے وقت وہ ہمار ان کے گلے میں رہا۔ پھر انہوں نے (مرتے

وقت) وصیت کی کہ یہ ہار ان کے ساتھ قبر میں دفن کر دیا جائے اور وہ جب بھی حیض سے پاک ہوتیں تو غسل کے پانی میں نمک ضرور ڈالتیں اور مرتے وقت یہ وصیت بھی کی کہ ان کے غسل کے پانی میں نمک ڈالا جائے۔ [اخرجه ابن اسحاق وھکذا رواہ الامام احمد و ابو داؤد من حدیث

ابن اسحاق و رواہ الواقدی باسناده عن امیہ بنت ابی الصلت رضی اللہ عنہا فی البدایہ ۳/ ۲۰۴]

حضرت حمید بن بلال رضی اللہ عنہ فرماتے ہیں کہ قبیلہ طفاوہ کے ایک شخص جن کی گزرگاہ ہماری طرف تھی (وہ آتے جاتے ہوئے) ہمارے قبیلہ سے ملتے اور ان کو حدیثیں سنایا کرتے تھے۔ انہوں نے ایک مرتبہ کہا میں ایک مرتبہ اپنے تجارتی قافلہ کے ساتھ مدینہ گیا وہاں ہم نے اپنا سامان بیچا پھر میں نے اپنے جی میں کہا کہ میں اس آدمی یعنی حضور ﷺ کے پاس جاتا ہوں اور ان کے حالات لے کر اپنے پیچھے رہ جانے والوں کو بتاؤں گا۔ جب میں حضور ﷺ کے پاس پہنچا تو آپ نے مجھے ایک گھردکھا کر فرمایا اس گھر میں ایک عورت تھی وہ مسلمانوں کے ساتھ ایک سریہ میں گئی اور وہ گھر میں بارہ بکریاں اور اپنا ایک کپڑا بننے کا برش جس سے وہ کپڑے بنا کرتی تھی چھوڑ کر گئی تو اس کی ایک بکری اور وہ برش گم ہو گیا۔ وہ عورت کہنے لگی یارب! جو آدمی تیرے راستہ میں نکلے اس کی ہر طرح حفاظت کا تو نے ذمہ لیا ہوا ہے (اور میں تیرے راستہ میں گئی تھی۔ پیچھے) میری بکریوں میں سے ایک بکری اور کپڑا بننے والا برش گم ہو گیا ہے۔ میں تجھے اپنی بکری اور برش کے بارے میں قسم دیتی ہوں (کہ مجھے واپس فرما دے) راوی کہتے ہیں کہ حضور ﷺ اس طفاوی آدمی کو بتانے لگے کہ اس عورت نے کس طرح اپنے رب سے جوش و خروش سے دعا کی۔ حضور ﷺ نے فرمایا اس کی وہ بکری اور اس جیسی ایک اور بکری اور اس کا وہ برش اور ایک جیسا ایک اور برش اس کو (اللہ کے غیبی خزانہ سے) مل گیا۔ یہ وہ عورت ہے۔ اگر تم چاہو تو جا کر اس سے پوچھ لو۔ اس طفاوی آدمی نے کہا کہ میں نے حضور ﷺ سے عرض کیا نہیں (مجھے اس عورت سے پوچھنے کی ضرورت نہیں ہے) بلکہ میں آپ سے سن کر اس کی تصدیق کرتا ہوں (مجھے آپ کی بات پر پورا یقین ہے)

[اخرجه الامام احمد قال الہیثمی ۵/ ۲۷۷ رواہ الامام احمد و رجالہ رجال الصحیح۔ انتہی]

بخاری میں یہ روایت ہے کہ حضرت انس رضی اللہ عنہ فرماتے ہیں کہ حضور ﷺ حضرت (ام حرام) بنت ملحان رضی اللہ عنہا کے گھر تشریف لے گئے اور ان کے ہاں جا کر ٹیک لگا کر سو گئے اور



مسکراتے ہوئے آٹھے۔ انہوں نے عرض کیا یا رسول اللہ ﷺ! آپ کیوں مسکرا رہے ہیں؟ آپ نے فرمایا (میں نے خواب دیکھا ہے کہ) میری امت کے کچھ لوگ اللہ کے راستہ میں سمندر کا سفر کریں گے اور وہ ایسے ہوں گے جیسے بادشاہ تخت پر (بیٹھے) ہوتے ہیں۔ حضرت بنت ملحان رضی اللہ عنہا نے عرض کیا یا رسول اللہ ﷺ! اللہ سے دعا فرمادیں کہ اللہ مجھے ان لوگوں میں شامل فرما دے۔ حضور ﷺ نے دعا فرمائی اے اللہ! اسے ان لوگوں میں شامل فرما دے آپ نے دوبارہ آرام فرمایا اور پھر وہی فرمایا (کہ اس مرتبہ خواب میں امت کی دوسری جماعت دیکھی ہے) حضرت بنت ملحان رضی اللہ عنہا نے پھر عرض کیا اللہ سے دعا کریں کہ اللہ تعالیٰ مجھے ان لوگوں میں بھی شامل فرما دے۔ آپ نے فرمایا تم پہلی جماعت میں سے ہوگی دوسری جماعت میں نہیں ہوگی۔ حضرت انس رضی اللہ عنہ فرماتے ہیں کہ حضرت بنت ملحان رضی اللہ عنہا نے حضرت عبادہ بن صامت رضی اللہ عنہ سے شادی کی (اور ان کے ساتھ جماعت میں گئیں) اور (حضرت معاویہ رضی اللہ عنہ کی اہلیہ) حضرت بنت قریظہ کی معیت میں سمندر کا سفر کیا۔ واپسی میں اپنے جانور پر سوار ہونے لگیں۔ وہ جانور بدکا یہ اس سے گر گئیں اور وہاں (جزیرہ قبرص میں) ان کا انتقال ہوا۔

## اللہ کے راستہ میں نکل کر عورتوں کا خدمت کرنا

حضرت ام سلیم رضی اللہ عنہا فرماتی ہیں کہ انصار کی عورتیں حضور ﷺ کے ساتھ غزوہ میں جایا کرتی تھیں۔ بیمار یوں کو پانی پلایا کرتی تھیں اور زخمیوں کی مرہم پٹی کیا کرتی تھیں۔

(اخرجه الطبرانی قال الہیثمی ۵/۳۲۴ رجالہ رجال الصحیح)

امام مسلم اور ترمذی نے روایت کی ہے کہ حضرت انس رضی اللہ عنہ فرماتے ہیں کہ حضور ﷺ حضرت ام سلیم کو اور ان کے ساتھ انصار کی کچھ عورتوں کو غزوہ میں ساتھ لے جاتے تھے۔ یہ عورتیں پانی پلایا کرتی تھیں اور زخمیوں کی مرہم پٹی کیا کرتی تھیں۔ امام ترمذی نے اس حدیث کو صحیح قرار دیا ہے۔

بخاری میں روایت ہے کہ حضرت ربیع بنت معوذہ رضی اللہ عنہا فرماتی ہیں کہ ہم عورتیں حضور ﷺ کے ساتھ غزوات میں جایا کرتیں پانی پلایا کرتیں اور زخمیوں کی مرہم پٹی کیا کرتیں اور شہید ہونے والوں کو واپس لاتیں۔ بخاری میں ان ہی سے دوسری روایت میں یہ ہے کہ ہم عورتیں حضور ﷺ

کے ساتھ غزوات میں جہ کر لوگوں کو پانی پلاتیں اور ان کی خدمت کرتیں اور شہید ہونے والوں کو اور زخمیوں کو مدینہ واپس لاتیں (جب کہ غزوہ مدینہ کے قریب ہوتا)

[اخرجه امام احمد ایضاً کما فی المنتقی]

مسند احمد اور مسلم اور ابن ماجہ میں حضرت ام عطیہ انصاریہ رضی اللہ عنہا سے روایت ہے کہ وہ فرماتی ہیں کہ میں سات غزوات میں حضور ﷺ کے ساتھ گئی (یہ حضرات تو میدان جنگ میں چلے جاتے) میں پیچھے ان کی قیام گاہوں میں رہتی اور ان کے لیے کھانا تیار کرتی اور زخمیوں کی دوا دارو کرتی اور مستقل بیماروں کی خدمت کرتی۔

[اخرجه الطبرانی قال الہیثمی ۳۲۳/۵ وفيه القاسم بن محمد بن ابی شیبۃ وهو ضعيف انتهى]

حضرت انس رضی اللہ عنہ فرماتے ہیں کہ غزوہ احد کے دن مسلمانوں کو شکست ہو گئی اور وہ حضور ﷺ کے ساتھ نہ رہ سکے۔ میں نے حضرت عائشہ بنت ابی بکر رضی اللہ عنہا اور حضرت ام سلیم رضی اللہ عنہا کو دیکھا کہ دونوں نے چادریں اوپر چڑھائی ہوئی ہیں اور مجھے ان کی پنڈلیوں کے پازیب نظر آرہے تھے۔ وہ مشکیزے لیے ہوئے تیزی سے دوڑتی ہوئی آئیں۔ دوسرے راوی نے یہ مضمون نقل کیا ہے کہ یہ دونوں اپنی کمر پر مشکیزے اٹھا کر لاتیں اور زخمی لوگوں کے منہ میں پانی ڈالتیں پھر واپس چلی جاتیں۔ پھر مشکیزے بھر کر لاتیں اور زخمی لوگوں کے منہ میں پانی ڈالتیں۔

[اخرجه البخاری و اخرجه ایضاً مسلم والبیہقی ۳۰/۹ عن انس رضی اللہ عنہ بنحوہ]

حضرت ثعلبہ بن ابی مالک رضی اللہ عنہ فرماتے ہیں کہ حضرت عمر بن خطاب رضی اللہ عنہ نے ایک مرتبہ مدینہ کی عورتوں میں ادنی چادریں تقسیم فرمائیں تو ایک چادر بچ گئی تو ایک آدمی جو آپ کے پاس بیٹھا ہوا تھا اس نے کہا اے امیر المومنین! حضور ﷺ کی نواسی جو آپ کے نکاح میں ہے یہ چادر اسے دے دیں یعنی حضرت علی رضی اللہ عنہ کی صاحبزادی حضرت ام کلثوم رضی اللہ عنہا کو حضرت عمر رضی اللہ عنہ نے فرمایا کہ حضرت ام سلیط رضی اللہ عنہا چادر کی زیادہ حقدار ہیں اور حضرت ام سلیط انصاریہ کی ان عورتوں میں سے تھیں جنہوں نے حضور ﷺ سے بیعت کی تھی۔ حضرت عمر رضی اللہ عنہ نے فرمایا کہ حضرت ام سلیط غزوہ احد میں ہمارے لیے مشکیزے لایا کرتی تھیں یا سیا کرتی تھیں۔

[اخرجه البخاری و اخرجه ایضاً ابو نعیم و ابو عیید کما فی الکتب ۱۹۷/۷]

ابوداؤد میں یہ روایت ہے کہ حضرت حشر بن زیاد کی دادی فرماتی ہیں کہ عورتیں بھی حضور ﷺ کے ساتھ خیر میں گئی تھیں۔ اس حدیث میں یہ بھی ہے کہ حضور ﷺ نے عورتوں سے اس

غزوہ میں جانے کے بارے میں پوچھا کہ وہ کیوں ساتھ جا رہی ہیں؟ تو ان عورتوں نے کہا ہم اس لیے ساتھ نکلی ہیں کہ ہم بالوں کی زیاں بنائیں گی جس سے اللہ کے راستے میں نکلنے میں مدد کریں گی۔ اور ہم زخمیوں کا علاج کریں گی اور تیر پکڑائیں گی اور ستو گھول کر پلائیں گی۔

حضرت زہری رضی اللہ عنہ فرماتے ہیں کہ عورتیں بھی حضور ﷺ کے ساتھ غزوات میں جایا کرتی تھیں لڑنے والوں کو پانی پلایا کرتی تھیں اور زخمیوں کی مرہم پٹی کیا کرتی تھیں۔

[عند عبدالرزاق کذا فی فتح الباری ۵۱/۶]

## عورتوں کا اللہ کے راستے میں نکل کر لڑائی کرنا

حضرت سعید بن ابی زید انصاری رضی اللہ عنہ فرماتے ہیں کہ حضرت ام سعد بنت سعد بن ربیع غنیمت فرمایا کرتی تھیں کہ میں حضرت ام عمارہ غنیمت کے پاس گئی اور میں نے ان سے کہا اے خالہ جان! مجھے اپنی بات بتائیں۔ انہوں نے کہا کہ میں دن کے شروع میں صبح نکل کر دیکھنے لگی کہ مسلمان کیا کر رہے ہیں میرے پاس پانی کا ایک مشکیزہ تھا میں چلتے چلتے حضور ﷺ تک پہنچ گئی۔ آپ اپنے صحابہ رضی اللہ عنہم کے بیچ میں تھے اس وقت مسلمان غالب آ رہے تھے اور ان کے قدم جھے ہوئے تھے اور پھر جب مسلمانوں کو شکست ہونے لگی تو میں سنٹ کر حضور ﷺ کے پاس آ گئی اور (آپ کے سامنے) کھڑی ہو کر لڑنے لگی اور تلوار کے ذریعہ کافروں کو (حضور ﷺ سے) دور ہٹانے لگی اور کمان سے تیر بھی چلانے لگی مجھے بھی بہت سے زخم لگے۔ حضرت ام سعد فرماتی ہیں کہ میں نے ان کے کندھے پر ایک زخم دیکھا جو اندر سے بہت گہرا تھا۔ میں نے حضرت ام عمارہ سے پوچھا کہ یہ زخم آپ کو کس نے لگایا تھا؟ انہوں نے کہا ابن قمرہ کافر نے۔ اللہ اسے ذلیل کرے اس کی صورت یہ ہوئی کہ جب مسلمان حضور ﷺ کو چھوڑ کر بھاگنے لگے تو ابن قمرہ یہ کہتا ہوا آگے بڑھا کہ مجھے بتاؤ کہ محمد (ﷺ) کہاں ہیں؟ اگر وہ بیچ گئے تو پھر میں نہیں بچ سکتا ہوں (یعنی یا وہ نہیں یا میں نہیں) پھر میں اور حضرت مصعب بن عمیر اور کچھ اور صحابہ رضی اللہ عنہم جو آپ کے ساتھ جھے ہوئے تھے اس کے سامنے آ گئے۔ اس وقت اس نے مجھ پر تلوار کا وار کیا تھا جس سے مجھے یہ زخم آ گیا تھا۔ میں نے بھی اس پر تلوار کے کئی وار کیے تھے لیکن اللہ کے دشمن نے دوزر ہیں پہنی ہوئی تھیں۔

[ذکرہ ابن ہشام کذا فی البدایہ ۳۴/۱ واخرجه ايضاً الواقدي من طريق ابن ابی]

صعصعة عن ام سعد بنت سعد بن الربیع رضی اللہ عنہا کما فی الاصابة ۴/۲۷۹  
حضرت عمارہ بنت عزیہ رضی اللہ عنہا سے روایت ہے کہ ان کی والدہ حضرت ام عمارہ نے غزوہ احد کے دن ایک گھڑسوار مشرک کو قتل کیا تھا۔ اور دوسری روایت میں یہ ہے کہ حضرت عمر رضی اللہ عنہ فرماتے ہیں کہ میں نے حضور ﷺ کو فرماتے ہوئے سنا کہ جنگ احد کے دن دائیں بائیں جس طرف بھی میں منہ کرتا مجھے ام عمارہ بچانے کے لیے اس طرف لڑتی ہوئی نظر آتی۔

[اخرجه الواقدي كذا فی الاصابة ۴/۲۷۹]

حضرت حمزہ بن سعید رضی اللہ عنہ فرماتے ہیں کہ حضرت عمر بن خطاب رضی اللہ عنہ کے پاس چند اونٹنی چادریں لائی گئیں۔ ان میں سے ایک بہت عمدہ اور بڑی چادر تھی۔ کسی نے کہا اس کی قیمت تو اتنی ہوگی یعنی بہت زیادہ قیمت بتائی۔ آپ اسے (اپنے بیٹے) حضرت عبداللہ بن عمر رضی اللہ عنہ کی بیوی حضرت صفیہ بنت ابی عبیدہ رضی اللہ عنہ کے پاس بھیج دیں۔ ان دنوں حضرت صفیہ نکاح کے بعد حضرت ابن عمر رضی اللہ عنہ کے پاس نئی نئی آئی تھیں (یعنی ابھی ابھی رخصتی ہوئی تھی وہ دلہن تھیں) حضرت عمر رضی اللہ عنہ نے فرمایا کہ یہ چادر ایسی عورت کے پاس بھیجوں گا جو ابن عمر رضی اللہ عنہ کی بیوی سے زیادہ اس کی حقدار ہوں اور وہ ہیں ام عمارہ نسیمہ بنت کعب رضی اللہ عنہا۔ میں نے حضور ﷺ کو فرماتے ہوئے سنا کہ (جنگ احد کے دن) میں دائیں بائیں جس طرف بھی منہ کرتا مجھے ام عمارہ بچانے کے لیے اس طرف لڑتی ہوئی نظر آتی۔ [اخرجه ابن سعد من طريق الواقدي كذا فی كثر العمال ۷/۱۹۸]

حضرت ہشام اپنے والد سے نقل کرتے ہیں کہ جنگ احد کے دن جب مسلمانوں کو شکست ہوگئی تو حضرت صفیہ رضی اللہ عنہا آئیں۔ ان کے ہاتھ میں نیزہ تھا جسے وہ مسلمانوں کے چہرے پر مار کر واپس کر رہی تھیں۔ اس پر حضور ﷺ نے (حضرت صفیہ کے صاحبزادوں حضرت زبیر سے) کہا اے زبیر! اس عورت کی حفاظت کرو (یہ تمہاری والدہ ہیں)

[اخرجه ابن سعد كذا فی الاصابة ۴/۲۳۹]

حضرت عباد بنیہ فرماتے ہیں کہ (غزوہ خندق کے موقع پر) حضرت صفیہ بنت عبدالمطلب رضی اللہ عنہا حضرت حسان بن ثابت رضی اللہ عنہ کے قلعہ میں تھیں۔ وہ بیان کرتی ہیں کہ حضرت حسان بھی قلعے میں ہم عورتوں اور بچوں کے ساتھ تھے۔ ایک یہودی مرد ہمارے پاس سے گزرا اور وہ قلعہ کا چکر لگانے لگا۔ بنو قریظہ یہودیوں نے بھی (حضور ﷺ سے) جنگ کر رکھی



تھی اور حضور ﷺ سے تعلقات توڑ رکھے تھے ہمارے اور یہودیوں کے درمیان کوئی مسلمان مرد نہیں تھا جو ہمارا دفاع کرتا۔ حضور ﷺ اور مسلمان دشمن کے سامنے پڑے ہوئے تھے۔ انہیں چھوڑ کر ہمارے پاس نہیں آ سکتے تھے۔ اتنے میں ایک یہودی ہماری طرف آیا۔ میں نے کہا اے حسان! تم دیکھ رہے ہو یہ یہودی قلعہ کا چکر لگا رہا ہے۔ اور اللہ کی قسم! مجھے اس کا خطرہ ہے کہ کہیں یہ ہمارے اندر کے حالات معلوم کر کے ان دوسرے یہودیوں کو نہ بتادے جو ہمارے پیچھے ہیں جب کہ حضور ﷺ اور آپ کے صحابہ رضی اللہ عنہم (کفار سے جنگ میں) مشغول ہیں۔ آپ نیچے اتر کر جائیں اور اسے قتل کر دیں حضرت حسان نے کہا اے بنت عبدالمطلب! اللہ آپ کی مغفرت فرمائے۔ اللہ کی قسم! آپ جانتی ہیں کہ یہ کام میں نہیں کر سکتا ہوں۔ جب حضرت حسان نے مجھے یہ جواب دیا اور مجھے ان میں کچھ ہمت نظر نہ آئی تو میں نے اپنی کمر کسی پھر میں نے خیمہ کا ایک بانس لیا پھر میں قلعہ سے اتر کر اس یہودی کی طرف گئی اور وہ بانس مار مار کر اسے قتل کر دیا۔ جب میں اس سے فارغ ہو گئی تو میں قلعہ میں واپس آ گئی۔ پھر میں نے کہا اے حسان! نیچے جاؤ اور اس کا سامان اور کپڑے اتار لاؤ۔ چونکہ یہ نامحرم مرد تھا اس لیے میں نے اس کے کپڑے نہیں اتارے۔ تو حضرت حسان نے کہا اے بنت عبدالمطلب! مجھے اس کے کپڑے وغیرہ اتارنے کی کوئی ضرورت نہیں ہے۔

(اخرجہ ابن اسحاق کذا فی البدایۃ ۱۰۸/۳ واخرجہ البیہقی ۳۰۸/۶ من طریق ابن اسحاق عن یحییٰ بن عباد بن عبد اللہ بن الزبیر عن ایہ رضی اللہ عنہما بنحوہ ثم اخرج من طریق ہشام بن عروۃ عن ایہ عن صفیۃ رضی اللہ عنہا مثله وزاد فیہ قال ہی اول امرأۃ قتلت رجلاً من المشرکین واخرج ایضاً ابن ابی خنیسہ وابن مندہ من روایۃ ۴۱ عروہ بشت جعفر بن الزبیر عن ایہا عن جدتہا صفیۃ رضی اللہ عنہا وابن سعد من طریق ہشام عن ایہ کما فی الاصابۃ ۳۳۹/۳ واخرجہ ابن عساکر من حدیث صفیۃ والزبیر رضی اللہ عنہما بمعناہ کما فی البکتر ۹۹/۷ واخرجہ ایضاً الطبرانی عن عروہ وابویعنی والبخاری عن الزبیر رضی اللہ عنہ واستادہما ضعیف کما فی مجمع الزوائد ۱۳۳/۶)

ہشام بن عروہ کی روایت میں یہ ہے کہ حضرت صفیہ رضی اللہ عنہا وہ سب سے پہلی مسلمان عورت ہیں جنہوں نے کسی مشرک مرد کو قتل کیا ہے۔

حضرت انس رضی اللہ عنہ فرماتے ہیں کہ حضرت ابوطالب رضی اللہ عنہ عروہ حنین کے دن حضور ﷺ کو

ہمانے کے لیے آئے اور کہا یا رسول اللہ ﷺ! کیا آپ نے ام سلیم رضی اللہ عنہا کو نہیں دیکھا؟ ان کے پاس ایک خنجر ہے۔ حضور ﷺ نے حضرت ام سلیم سے کہا اے ام سلیم! تم خنجر سے کیا کرنا چاہتی ہو؟ انہوں نے کہا اگر ان کافروں میں سے کوئی بھی میرے قریب آیا تو میں اسے یہ خنجر مار دوں گی۔ [اخرجه ابن ابی شیبہ کذا فی کثر العمال ۵/۳۰۷ و اخرجه ایضاً ابن سعد بسند صحیح کما

الاصابة ۳/۳۶۱]

مسلم کی روایت میں حضرت انس رضی اللہ عنہ فرماتے ہیں کہ حضرت ام سلیم رضی اللہ عنہا نے ایک خنجر تیار کیا جو ان کے پاس تھا۔ حضرت ابو طلحہ رضی اللہ عنہ نے انہیں دیکھا تو عرض کیا یا رسول اللہ ﷺ! یہ ام سلیم کے پاس خنجر ہے۔ حضور ﷺ نے ام سلیم سے پوچھا یہ خنجر کیا ہے؟ انہوں نے کہا میں نے اس لیے لیا ہے کہ اگر کوئی مشرک میرے قریب آیا تو میں یہ خنجر اس کے پیٹ میں گھونپ دوں گی۔ یہ سن کر حضور ﷺ ہنسنے لگے۔

حضرت مہاجر بیان کرتے ہیں کہ حضرت معاذ بن جبل رضی اللہ عنہ کی چچا زاد بہن حضرت اسماء بنت یزید بن سکن رضی اللہ عنہا نے خیمے کے بانس سے جنگ یرموک کے دن نوروی کا فرقتل کیے تھے۔

[اخرجه الطبرانی قال الہیثمی ۹/۲۶۰ و رجالہ ثقات انتہی]

## عورتوں کے جہاد میں جانے پر نکیر

قبیلہ بنو قضاہ کے خاندان عذرہ کی حضرت ام کبشہ رضی اللہ عنہا نے عرض کیا یا رسول اللہ ﷺ! آپ مجھے اجازت دیتے ہیں کہ میں فلاں لشکر میں چلی جاؤں؟ آپ نے فرمایا نہیں۔ انہوں نے کہا یا رسول اللہ ﷺ! میرا لڑنے کا ارادہ نہیں ہے میں تو چاہتی ہوں کہ زخمیوں کی مرہم پٹی کروں اور بیماروں کا علاج کروں یا ان کو پانی پلا دوں۔ آپ نے فرمایا اگر مجھے اس بات کا خطرہ نہ ہوتا کہ عورتوں کا جنگ میں جانا مستقل سنت بن جائے گا اور کہا جائے گا کہ فلاں عورت بھی تو گئی تھی (اس لیے ہم بھی جنگ میں جائیں گی حالانکہ ہر عورت کا جہاد میں جانا مناسب نہیں ہے) تو میں تمہیں ضرور اجازت دے دیتا۔ اس لیے تم گھر بیٹھی رہو۔ [اخرجه الطبرانی قال الہیثمی ۵/۳۲۳

رواہ الطبرانی فی الکیر والایوسط و رجالہما رجال الصحیح انتہی]

بزار میں روایت ہے کہ حضرت ابن عباس رضی اللہ عنہما فرماتے ہیں کہ ایک عورت نے حضور ﷺ



کی خدمت میں حاضر ہو کر کہا کہ میں عورتوں کی طرف سے آپ کی خدمت میں نمائندہ بن کر آئی ہوں۔ یہ جہاد تو اللہ تعالیٰ نے مردوں پر فرض کیا ہے۔ اگر جہاد کر کے آئیں تو انہیں اجر ملتا ہے اگر یہ شہید ہو جائیں تو یہ زندہ ہوتے ہیں اور انہیں ان کے رب کے پاس خوب روزی دی جاتی ہے اور ہم عورتیں ان مردوں کی ساری خدمتیں کرتی ہیں تو ہمیں اس میں کیا ملے گا؟ آپ نے فرمایا کہ جو عورت تمہیں ملے اسے یہ بات پہنچا دینا کہ خاوند کی فرمانبرداری اور اس کے حقوق کو پہچاننا اس کو جہاد کے برابر ثواب دلاتا ہے۔ لیکن تم میں سے بہت تھوڑی عورتیں ایسی ہیں جو اس طرح کرتی ہوں۔ طبرانی نے ایک حدیث نقل کی ہے جس کے آخر میں یہ ہے کہ ایک عورت نے حضور ﷺ کی خدمت میں حاضر ہو کر عرض کیا میں عورتوں کی طرف سے آپ کی خدمت میں قاصد بن کر آئی ہوں۔ جس عورت کو میرے یہاں آنے کی خبر ہے یا نہیں ہر ایک عورت یہ چاہتی ہے کہ میں آپ کی خدمت میں حاضر ہوں۔ اللہ تعالیٰ مردوں اور عورتوں کے رب ہیں اور ان سب کے معبود ہیں اور آپ مردوں اور عورتوں سب کے لیے اللہ کے رسول ہیں۔ اللہ تعالیٰ نے مردوں پر جہاد فرض کیا اگر وہ جہاد کر کے آئیں تو مال غنیمت لے کر آتے ہیں اور اگر وہ شہید ہو جائیں تو وہ اپنے رب کے نزدیک زندہ ہوتے ہیں اور انہیں وہاں خوب روزی دی جاتی ہے۔ تو عورتوں کا کون سا عمل مردوں کے لیے ان اعمال کا ثواب دلا سکتا ہے؟ آپ نے فرمایا خاوند کی فرمانبرداری اور ان کے حقوق کو پہچاننا۔ لیکن تم میں سے بہت تھوڑی عورتیں ایسی ہیں جو اس طرح کرتی ہیں۔

[کذا فی الترغیب ۳/۱۳۳۶]

## بچوں کا اللہ کے راستہ میں نکل کر جنگ کرنا

حضرت شعیب رضی اللہ عنہ فرماتے ہیں کہ ایک عورت نے جنگ احد کے دن اپنے بیٹے کو ایک تلوار دی جسے وہ اٹھا نہیں سکتا تھا تو اس عورت نے چمڑے کے تسمے سے وہ تلوار اس کے بازو کے ساتھ مضبوط باندھ دی۔ پھر اسے لے کر حضور ﷺ کی خدمت میں حاضر ہو کر عرض کیا یا رسول اللہ ﷺ! میرا یہ بیٹا آپ کی طرف سے لڑائی کرے گا۔ پھر آپ نے اس بچے سے کہا اے میرے بیٹے! یہاں حملہ کرو۔ اے میرے بیٹے! یہاں حملہ کرو۔ بالآخر وہ زخمی ہو کر گر گیا۔ پھر اسے حضور ﷺ کی خدمت میں لایا گیا۔ آپ نے فرمایا اے میرے بیٹے! شاید تم گھبرا گئے۔ اس نے عرض

کیا یا رسول اللہ ﷺ! نہیں۔ [اخرجه ابن ابی شیبہ کذا فی کنز العمال ۵/۲۷۷]  
 حضرت سعد بن ابی وقاص رضی اللہ عنہ فرماتے ہیں کہ حضور ﷺ نے حضرت عمیر بن ابی وقاص کو  
 چھوٹا سمجھ کر غزوہ بدر میں جانے سے روک دیا۔ تو حضرت عمیر رضی اللہ عنہ رونے لگے تو حضور ﷺ نے  
 ان کو اجازت دے دی۔ حضرت سعد رضی اللہ عنہ فرماتے ہیں کہ میں نے ان کی تلوار کے تسمے میں گرہیں  
 لگائیں اور میں خود بھی جنگ بدر میں شریک ہوا اور اس وقت میرے چہرے پر صرف ایک بال تھا  
 جسے میں ہاتھ میں پکڑ لیا کرتا تھا۔

[اخرجه ابن عساکر کذا فی کنز ۵/۲۷۷ واخرجه ایضاً الحاکم ۳/۸۸ والبیہقی بمعناه]  
 حضرت سعد رضی اللہ عنہ فرماتے ہیں کہ میں نے اپنے بھائی حضرت عمیر بن ابی وقاص رضی اللہ عنہ کو  
 حضور ﷺ کے سامنے پیش ہونے سے پہلے دیکھا کہ وہ چھپتے پھر رہے تھے۔ میں نے کہا اے  
 میرے بھائی تمہیں کیا ہوا؟ کہنے لگے مجھے ڈر ہے کہ حضور ﷺ مجھے دیکھ لیں گے اور مجھے چھوٹا سمجھ  
 کر واپس فرما دیں گے۔ اور میں اللہ کے راستہ میں نکلنا چاہتا ہوں۔ شاید اللہ تعالیٰ مجھے شہادت  
 نصیب فرماوے۔ چنانچہ جب ان کو حضور ﷺ کے سامنے پیش کیا گیا تو حضور ﷺ نے ان کو  
 واپس فرما دیا جس پر وہ رونے لگے۔ حضور ﷺ نے ان کو اجازت دے دی۔ حضرت سعد رضی اللہ عنہ  
 فرمایا کرتے تھے کہ حضرت عمیر رضی اللہ عنہ چھوٹے تھے اس لیے میں نے ان کی تلوار کے تسمے میں گرہیں  
 باندھی تھیں اور وہ سولہ سال کی عمر میں شہید ہو گئے۔

[اخرجه ابن سعد کذا فی الاصابۃ ۳/۱۳۵ واخرجه البزار ورجاله ثقات کما فی المجموع ۱/۶۹]

محمد احسان الحق

مدرسہ عربیہ رائے ونڈ لاہور پاکستان







ہماری دیگر ادبی  
و  
معلوماتی کتب

**شمس الحق پبلشرز**

یوسف مارکیٹ، غوثی سٹریٹ، اردو بازار، لاہور

Ph: 042-7232132